

وَمَا تَنْهَوْنَ السُّلُوكَ بِحُزْنٍ وَلَا وَمَانِهَاتِكُمْ عَنْهُ فَانْتَهَوْنَ
اور جو رسول تمہیں دے تو وہ لے لو اور جس سے تم کو منع کریں تو اس سے باز آ جاؤ۔ (الحیث: ۷)

دوامِ حدیث

حجیتِ حدیث پر منظرِ انداز میں لکھی گئی ایک تحقیقی کتاب

تالیف:

محدث العصر حضرت حافظ محمد گوندلوی رحمۃ اللہ علیہ

تحقیق و تعلیق:

حافظ شاہ محمود

فاضل مدینہ یونیورسٹی



پبلیکیشنز

GUJRANWALA

وَمَا أَسْأَلُكُمْ السُّبُقَ فِي قَدْرِهِ وَلَا وَمَا نَهَيْتُمْ عَنْهُ فَأَنْهَوْا
اور جو رسول نہیں نے تو وہ لے لو اور جس سے تم کو منع کریں تو اس سے باز آجاؤ۔ (الحکیم: ۷)

دوامِ حیات

حجیت حدیث پر منظرِ انداز میں لکھی گئی ایک تحقیقی کتاب

تالیف:

محدث العصر حضرت حافظ محمد گوندلوی رحمۃ اللہ علیہ

تحقیق و تعلیق:

حافظ شاہ محمود

فاضل مدینہ یونیورسٹی

جلد اول



جملہ حقوق بحق ناشر محفوظ ہیں

نام کتاب

دوامِ حدیث

۲۹۷۵۱۰

۲۰۱۵

۱۱۷۵۹۰

تالیف

محدث العصر حضرت حافظ محمد گوندلوی رحمۃ اللہ علیہ

تحقیق و تعلیق

حافظ شاہ محمد فاضل مدینہ یونیورسٹی

کپوزنگ

عبدالقدوس

سینگ

ابوسفیان عزیز

طبع اول

مارچ 2008ء

طبع دوم

اگست 2013ء

1100

ناشر: ام القری پبلی کیشنز

سیالکوٹ روڈ فتو منڈ، گوجرانوالہ فون: 0321-6466422, 0333-8110896

hasanshahid85@hotmail.com

۵۳-۱۲-۲۰۱۳

بِسْمِ اللّٰهِ الرَّحْمٰنِ الرَّحِیْمِ

خانیک

دوایا حلیہ

حجیت حدیث پر منفرد انداز میں لکھی گئی ایک تحقیقی کتاب

۱۵۵۹

فہرست جلد اول

- 41 * مقدمة التحقيق از قلم حافظ شاہد محمود
- 55 * تقدیم از قلم ڈاکٹر حافظ عبدالرشید اظہر رحمۃ اللہ علیہ
- 81 * تقریظ از قلم حافظ عبدالحمید ازہر رحمۃ اللہ علیہ
- 95 * سوانح مولف، از قلم حافظ نعیم الحق رحمۃ اللہ علیہ

آغاز کتاب

- 105 * ”مرکزِ ملت“ اور شریعت سازی
- 107 * شریعت قیاسی چیز نہیں:
- 109 * تبدیلی شریعت کا نظریہ عقیدہ ختم نبوت کے منافی ہے:
- 110 * ظن و یقین
- 110 * کیا حدیث ظنی ہونے کی بنا پر ناقابل احتجاج ہے؟
- 110 * دلیل کی اقسام:
- 110 * ① قیاس منطقی:
- 110 * ② استقراء:
- 110 * ③ تمثیل:
- 111 * تعریف یقین و ظن:
- 111 * یقینی مقدمات:
- 112 * ظنی مقدمات:
- 113 * یقینی اور ظنی دلیل:
- 113 * شرعی دلیل:
- 113 * دلیل بلحاظ ثبوت:

- 114 دلیل بلحاظ دلالت: ❁
- 115 خبرِ رسول ﷺ... اس میں قرآن اور ملائکہ کی خبر بھی داخل ہے: ❁
- 117 تواتر اور حجیت: ❁
- 117 قرآن مجید بلحاظ ثبوت: ❁
- 117 حدیث بلحاظ ثبوت: ❁
- 119 قرآن مجید بلحاظ دلالت: ❁
- 119 پہلی مثال: ❁
- 120 دوسری مثال: ❁
- 120 تیسری مثال: ❁
- 120 چوتھی مثال: ❁
- 121 پانچویں مثال: ❁
- 121 چھٹی مثال: ❁
- 122 ظن اور حجیت: ❁
- 122 خفی کا بیان: ❁
- 122 مشکل: ❁
- 123 مجمل: ❁
- 124 متشابہ: ❁
- 124 قرآن میں محتمل الفاظ: ❁
- 125 یقین اور ظن میں فرق: ❁
- 125 ظاہر: ❁
- 126 نص: ❁
- 126 مفسر: ❁
- 127 ما قبل کا خلاصہ: ❁
- 130 قرآن و حدیث دونوں یقینی ہیں: ❁
- 132 تاریخ ہونا دین کے منافی نہیں: ❁

- 132 دین کے یقینی ہونے کے دلائل: ❀
- 132 پہلی دلیل: ❀
- 133 یقین کے مراتب: ❀
- 135 دوسری دلیل: ❀
- 135 تیسری دلیل: ❀
- 136 حفاظتِ قرآن: ❀
- 136 قرآن کی طرح حدیث بھی محفوظ ہے: ❀
- 138 قرآن مجید کس طرح ہم تک پہنچا؟ ❀
- 139 سند کا اتصال اور راویوں کا ثقہ ہونا: ❀
- 140 آنحضرت ﷺ ”امی“ تھے: ❀
- 141 نبی کریم ﷺ کے کاتب ہونے کا ثبوت اور اس کی تردید: ❀
- 142 منکرین حدیث نے اس دلیل میں کفار کی پیروی کی ہے: ❀
- 143 منکرین حدیث قرآن کی تحریف کیوں کرتے ہیں؟ ❀
- 146 تفاوتِ قراءت کی صورتیں ❀
- 147 اختلافِ قراءت کی دو صورتیں: ❀
- 147 ترجمہ قرآن کی حقیقت: ❀
- 147 اختلافِ قراءت پر اعتراض کا جواب: ❀
- 149 کتابتِ قرآن: ❀
- 150 روایت بالمعنی کی وضاحت: ❀
- 151 قرآن مجید میں روایت بالمعنی: ❀
- 154 حفاظتِ حدیث ❀
- 154 خاص دلائل کا مطالبہ کفار کی عادت ہے: ❀
- 155 کتابت اور حجیت: ❀
- 157 حدیث دائمی حجت ہے: ❀
- 158 حدیث نہ لکھنے کا سبب: ❀

- 160 حفاظتِ حدیث کے اسباب کا اجمالی ذکر ❀
- 160 احادیث کو عملی شکل دینا: ❀
- 160 احادیث کو حکومت کا آئین بنانا: ❀
- 160 کتابتِ حدیث: ❀
- 161 ناقابلِ عمل حدیثیں کیوں لکھی گئیں؟ ❀
- 162 فتنہ وضعِ حدیث کا تدارک: ❀
- 164 حدیث کی کتابت آنحضرت ﷺ کے عہد میں شروع ہو گئی تھی ❀
- 166 حضور ﷺ کے مکاتیب کا ذکر: ❀
- 178 اسی طرح بہت سے تابعین بھی حدیث لکھتے تھے: ❀
- 184 کتابتِ حدیث منکرین کے اعتراضات اور ان کے جوابات ❀
- 184 حضرت ابو بکر صدیق رضی اللہ عنہ سے جو ممانعت کا اثر مروی ہے: ❀
- 186 حضرت عمر رضی اللہ عنہ سے ممانعت کا جو اثر آیا ہے: ❀
- 188 اس کے بعد ایک دوسرا اثر حضرت عمر رضی اللہ عنہ سے نقل کیا ہے: ❀
- 188 اس کے بعد ایک تیسرا اثر حضرت عمر رضی اللہ عنہ سے نقل کیا ہے، جو ضعیف ہے: ❀
- 190 چوتھا اثر: ❀
- 191 بعض علماء کا تحریر کو اچھا نہ جاننا: ❀
- 191 موطا امام مالک رضی اللہ عنہ: ❀
- 192 امام ابو داؤد نے اپنی کتاب کا انتخاب ۵ لاکھ احادیث سے کیا ہے: ❀
- 192 اللہ تعالیٰ نے احادیث کے مجموعوں کے انتخاب میں اکثر عجمیوں سے کام لیا، نہ کہ عربوں سے: ❀
- 195 حدیثیں کیوں یاد رہتی تھیں؟ (حدیث کی حفاظت کے آٹھ اسباب کا مختصر ذکر) ❀
- 195 ① احادیث کو عملی شکل دینا: ❀
- 195 ② احادیث کو آئینی شکل دینا: ❀
- 196 ③ احادیث کی تبلیغ: ❀
- 199 ④ مدارس کا قیام: ❀
- 201 ⑤ کتابتِ حدیث: ❀

- 201 ⑥ ائمہ اجتہاد کی مساعی: ❀
- 202 بعض مسائل میں جو ائمہ اجتہاد کا اختلاف ہے: ❀
- 205 اصول فقہ سے دین کس طرح محفوظ ہو گیا؟ ❀
- 205 ضروری مقاصد: ❀
- 205 حاجیات: ❀
- 205 تحسینی مقاصد: ❀
- 206 ضروری مقاصد کی حفاظت دو صورتوں میں کی گئی ہے: ❀
- 206 پہلی صورت کی مثال: ❀
- 206 دوسری صورت کی مثال: ❀
- 206 دوسری قسم (حاجیات) کی مثالیں: ❀
- 207 تیسری قسم تحسینات (مکارم اخلاق) کی مثالیں: ❀
- 207 وہ تکمیلی امور جو ”ضروریات“ میں پائے جاتے ہیں: ❀
- 208 وہ امور جو ”حاجیات“ میں تکمیلی درجہ رکھتے ہیں: ❀
- 208 وہ امور جو ”تحسینات“ میں تکمیلی درجہ رکھتے ہیں: ❀
- 209 خلاصہ بحث: ❀
- 210 ④ بدعت کی ممانعت: ❀
- 210 بدعت کسے کہتے ہیں؟ ❀
- 210 عبادات میں بدعت: ❀
- 210 ① بدعتِ اصلیہ: ❀
- 210 ② بدعتِ وصفیہ: ❀
- 211 عادت میں بدعت: ❀
- 211 پیغمبر کا منصب کیا ہے؟ ❀
- 212 دین اور عبادت کسے کہتے ہیں؟ ❀
- 213 عبادت کسے کہتے ہیں؟ ❀
- 214 قرآن مجید میں بدعت کی مذمت: ❀

- 215 ⑧ صحتِ حدیث کی شرائط: ❀
- 216 نقلی بات اگر بلا واسطہ ہم تک نہ پہنچے: ❀
- 216 اطمینان حاصل کرنے کے لیے واسطے میں کتنی باتوں میں غور کرنا ہوتا ہے؟ ❀
- 217 اس کی مثال سنئے: ❀
- 217 مذکورہ شرائط مفید علم ہیں: ❀
- 218 اس کی مثال: ❀
- 221 ثقاہت کا معیار: ❀
- 221 محدثین کا معیارِ تقید: ❀
- 223 امام ابوحنیفہ رحمۃ اللہ علیہ سے بعض محدثین کا انحراف: ❀
- 229 شیعہ اور سنی اختلاف کی وجہ: ❀
- 230 خلاصہ بحث: ❀
- 231 ”آخری گزارش“ ❀
- 232 انکارِ حدیث کا سبب: ❀
- 233 اس شبہ کے اثرات: ❀
- 235 صحتِ حدیث کی شرائط: ❀
- 235 ایک شبہ کا ازالہ: ❀
- 236 کوئی صحیح حدیث خلافِ قرآن نہیں: ❀
- 236 پہلا اختلاف: ❀
- 236 دوسرا اختلاف: ❀
- 237 تیسرا اختلاف: ❀
- 238 کوئی صحیح حدیث خلافِ عقل نہیں: ❀
- 238 اس کی مثالیں: ❀
- 238 پہلی آیت: ❀
- 239 دوسری آیت: ❀
- 239 عمومِ بلوی اور تعددِ رواۃ: ❀

- 239 چھوٹا عمل اور زیادہ ثواب: ❀
- 240 فضائلِ اعمال میں ضعیف حدیث: ❀
- 241 ملا علی قاری کی عبارت کی توضح: ❀
- 243 وضع حدیث کا حکم: ❀
- 245 صحت حدیث کے متعلق ایک اور نقطہ نظر ❀
- 245 مولوی مودودی صاحب کی عبارت: ❀
- 252 سابقہ اعتراضات کا جواب ❀
- 253 راویان حدیث کی توثیق: ❀
- 264 فقہانہ نقطہ نظر اور محدثین کا مقام: ❀
- 265 ① مخالفت کے اسباب: ❀
- 265 ② محدثین کا فقہ میں مقام: ❀
- 266 ③ مزاج شناسی کی اصطلاح: ❀
- 267 حجیت حدیث پر قرآنی دلائل ❀
- 267 حدیث کے واجب العمل ہونے پر پہلی دلیل: ❀
- 268 دوسری دلیل: ❀
- 268 تیسری دلیل: ❀
- 268 چوتھی دلیل ❀
- 268 1- کیا رسول سے مراد قرآن مجید ہے؟ ❀
- 270 2- کیا رسول سے مراد اطاعت قرآن ہے؟ ❀
- 270 قرآن مجید کا بیان: ❀
- 271 حدیث میں نماز کا بیان: ❀
- 272 اذان کا بیان: ❀
- 272 زکوٰۃ کا بیان: ❀
- 272 حج کا بیان: ❀
- 273 حدیث بھی وحی ہے: ❀

- 273 پہلی دلیل: ❁
- 273 دوسری دلیل: ❁
- 274 تیسری دلیل: ❁
- 274 چوتھی دلیل: ❁
- 274 3- کیا رسول سے مراد ”مرکزِ ملت“ ہے؟ ❁
- 276 مذکورہ بالا شبہات کا ازالہ: ❁
- 276 پہلی بحث... اطاعتِ خدا اور رسول کا مطلب: ❁
- 276 اطاعتِ خدا و رسول کا معنی: ❁
- 277 دوسری بحث... مرکزِ ملت کا قانون: ❁
- 278 قرآن و حدیث میں وقتی اور دائمی احکام: ❁
- 278 پہلی مثال: ❁
- 279 دوسری مثال: ❁
- 280 تیسری مثال: ❁
- 281 چوتھی مثال: ❁
- 282 غیر متبدل احکام: ❁
- 283 تخصیص و تقیید قبول کرنے والے امور: ❁
- 284 اختلافِ شرائع کے اسباب: ❁
- 285 خلاصہ: ❁
- 285 تیسرا مسئلہ: ❁
- 285 حدیث کی قرآن سے کیا نسبت ہے؟ ❁
- 286 حدیثوں کی دو قسموں (دینی اور دنیوی) کا حکم: ❁
- 287 خلاصہ کلام: ❁
- 288 امام ابوحنیفہ اور حدیث کے متعلق ان کے اقوال: ❁
- 288 پہلا قول: ❁
- 288 دوسرا قول: ❁

- 289 تیسرا قول: ❀
- 289 چوتھا قول: ❀
- 290 پانچواں قول ❀
- 291 چھٹا قول: ❀
- 291 ساتواں قول: ❀
- 292 حدیث کے خلاف قرآن نہ ہونے کی شرط: ❀
- 293 فقہتِ راوی کی شرط: ❀
- 294 امام ابوحنیفہ حدیث کو حجت شرعی سمجھتے تھے: ❀
- 295 حدیث اور شاہ ولی اللہ رحمۃ اللہ علیہ: ❀
- 295 حدیث کی مخالفت نفاق اور حماقت ہے: ❀
- 295 امت نے شریعت کس طرح حاصل کی؟ ❀
- 296 حدیث مجموعہٴ رشد و ہدایت ہے: ❀
- 296 سنت دین کی اساس ہے: ❀
- 297 سنت چھوڑنے کی وعید: ❀
- 298 سنت پر نجات کا دار و مدار ہے: ❀
- 298 سنت سے دین محفوظ ہوتا ہے: ❀
- 298 علوم حدیث کا بیان: ❀
- 300 احادیث کا حکم دائمی ہے: ❀
- 300 پہلی مثال: ❀
- 300 دوسری مثال: ❀
- 301 چند شبہات کا ازالہ: ❀
- 301 شاہ ولی اللہ کی مساعی جمیلہ: ❀
- 301 مولانا عبید اللہ سندھی کے مغالطات: ❀
- 304 اقسامِ وحی: ❀
- 308 اصولِ اربعہ کا ذکر ❀

- 309 اجماع کی تعریف: ❀
- 310 اجماع دائمی حجت ہے: ❀
- 310 سنت کا معنی: ❀
- 311 سنت کا اطلاق: ❀
- 311 کسی حکم کا دائمی اور وقتی ہونا: ❀
- 312 خلاصہ بحث: ❀
- 313 احادیث علم پیغمبر کا مجموعہ ہیں: ❀
- 315 شاہ ولی اللہ حدیث کو وحی الہی تسلیم کرتے ہیں: ❀
- 316 استحسان ❀
- 318 قرآن بھی عرب میں رائج شدہ احکام پر مشتمل ہے: ❀
- 319 حدیث دائمی قانون ہے: ❀
- 319 استحسان کی حقیقت: ❀
- 321 علامہ اقبال منکر حدیث نہیں: ❀
- 322 احادیث صحیحہ پر اعتراضات، متن اور سند دونوں پر ❀
- 322 صحیح بخاری کی تمام احادیث صحیح ہیں: ❀
- 323 صحیح بخاری پر اعتراضات کی نوعیت: ❀
- 323 قرآن پر اعتراضات کی نوعیت: ❀
- 323 پہلی قسم کے اعتراض: ❀
- 324 دوسری قسم کے اعتراض: ❀
- 324 تیسری قسم کے اعتراض: ❀
- 326 صحیح بخاری پر اعتراضات اور ان کے جوابات ❀
- 326 سلیمان علیہ السلام کا ایک رات میں نوے بیویوں کے پاس جانا: ❀
- 326 موسیٰ علیہ السلام کا ملک الموت کو تھپڑ مارنا: ❀
- 327 آدم علیہ السلام کی قد و قامت: ❀
- 327 ایک شبہ کا ازالہ: ❀

- 328 پہلا اعتراض ❀
- 328 دوسرا اعتراض: ❀
- 328 اسماء الرجال کا علم: ❀
- 329 معراج کی حدیث: ❀
- 329 حضرت ابراہیم علیہ السلام کے والد آزر کا انجام: ❀
- 330 سورج کا سجدہ کرنا: ❀
- 331 سورج کی آمد و رفت: ❀
- 331 عرش سے مراد: ❀
- 332 سورج کا سجدہ کرنا: ❀
- 332 جہنم کی شکایت: ❀
- 334 بعض مرتدین کے متعلق وارد ایک حدیث: ❀
- 335 حضرت موسیٰ علیہ السلام کا غسل والا واقعہ: ❀
- 338 تشبیہ: ❀
- 338 نبی اکرم صلی اللہ علیہ وسلم پر جادو کا اثر انداز ہونا: ❀
- 341 حدیث کے ماننے سے قرآن پر عمل کرنے میں خلل واقع نہیں ہوتا ❀
- 341 صحت حدیث کا معیار: ❀
- 342 حدیث دائمی قانون ہے: ❀
- 342 مثال اول: ❀
- 343 دوسری مثال: ❀
- 343 تیسری مثال: ❀
- 344 چوتھی مثال: ❀
- 345 پانچویں مثال: ❀
- 345 عبادات اور معاملات میں فرق: ❀
- 346 عبادت کا مفہوم: ❀
- 348 اطاعت اور عبادت میں فرق: ❀

- 348 اطاعت کی اقسام: ❀
- 349 شبہات کا ازالہ: ❀
- 349 عبادت کا معاملات سے تعلق: ❀
- 350 عبادت کا معنی: ❀
- 350 عبادت کی حقیقت: ❀
- 351 قومِ شعیب علیہم السلام کا جواب: ❀
- 353 تفسیر بالروایہ پر منکرینِ حدیث کے اعتراضات اور ان کے جوابات ❀
- 353 احادیث میں تفسیر کی صورتیں: ❀
- 354 تفسیر کی اقسام: ❀
- 355 منکرینِ حدیث کے اعتراضات: ❀
- 356 ابراہیم علیہ السلام کا احیاءِ موتی کا سوال: ❀
- 357 بعض احوالِ آخرت کی تفسیر: ❀
- 358 خلاصہ اعتراض: ❀
- 359 جواب: ❀
- 360 دوسرا جواب: ❀
- 361 حضرت موسیٰ علیہ السلام کی نو (۹) نشانیاں: ❀
- 364 پہلا جواب: ❀
- 365 دوسرا جواب: ❀
- 365 ﴿هَذَا اِنْ اِخْتَصَمُوا﴾ کی تفسیر: ❀
- 368 حضرت ابراہیم علیہ السلام کے کذباتِ ثلاثہ: ❀
- 368 جواب: ❀
- 370 حضرت سلمان فارسی رضی اللہ عنہ کی فضیلت میں ایک حدیث: ❀
- 370 جواب: ❀
- 371 درودِ ابراہیمی کی تفسیر: ❀
- 373 جواب: ❀

- 376 ﴿إِلَّا الْمَوَدَّةَ فِي الْقُرْبَى﴾ کی تفسیر: ❀
- 379 فرعون کا غرق آب ہونا: ❀
- 380 جواب: ❀
- 382 آسمان و زمین کی مسافت: ❀
- 383 جواب: ❀
- 383 سنن اربعہ کی تمام روایات صحیح نہیں: ❀
- 385 علم الہی کی وسعت: ❀
- 386 آسمان و زمین سے مراد: ❀
- 386 آسمان و زمین کی مسافت: ❀
- 386 حاملینِ عرش کی حقیقت: ❀
- 387 ”مستقد میں“ اور ”مستأخرین“ کی تفسیر: ❀
- 390 معراج کی حدیث: ❀
- 392 متعہ کی حقیقت ❀
- 392 انکارِ حدیث کے سبب منکرینِ حدیث کی بے بسی: ❀
- 392 متعہ کب حرام ہوا؟ ❀
- 394 گزشتہ کا خلاصہ: ❀
- 394 قرآن اور متعہ: ❀
- 395 نکاح کی شرائط: ❀
- 396 نکاح کی تفصیل حدیث میں ہے: ❀
- 396 نکاح اور زنا میں فرق... قرآن کی روشنی میں: ❀
- 398 جواب: ❀
- 399 نکاح کی تعریف اور اسبابِ فسخ: ❀
- 400 فسخِ نکاح کی دیگر صورتیں: ❀
- 400 نکاح کی حدود و قیود: ❀
- 400 زنا کی تعریف: ❀

- 401 لفظ ”مھنین“ سے استدلال: ❀
- 401 نکاح کے مقاصد: ❀
- 402 لفظ ”احسان“ کے معانی: ❀
- 403 متعہ کی ابدی حرمت: ❀
- 404 لفظ ”متعہ“ کا اطلاق: ❀
- 405 مذکورہ عبارت میں حج کے متعہ کا ذکر ہے: ❀
- 406 ایک روایت کی توضیح: ❀
- 408 عہد نبوی میں قرآن کی تدوین: ❀
- 408 تدوین قرآن کے دلائل: ❀
- 410 اختلاف قراءات کی وضاحت: ❀
- 410 آیت ﴿فَمَا اسْتَمْتَعْتُمْ بِهِ...﴾ کی تفسیر: ❀
- 412 متعہ کی حرمت: ❀
- 412 حرمت شراب میں استدراج: ❀
- 413 نزول احکام میں تدریجی حکمت: ❀
- 413 خصی ہونے کی درخواست: ❀
- 414 عورت سے غیر فطری مجامعت: ❀
- 415 آنحضرت ﷺ کے سوا کوئی معصوم اور واجب الطاعة نہیں: ❀
- 415 آیت رجم: ❀
- 416 عجمی سازش کا شکار کون؟ ❀
- 417 رواۃ حدیث کے متعلق بعض شبہات کا ازالہ: ❀
- 417 لفظ ”شیعہ“ کا اطلاق: ❀
- 418 کتب احادیث پر شرمناک الزام: ❀
- 418 مذکورہ الزامات کی حقیقت: ❀
- 419 عزل کی وضاحت: ❀
- 421 نجات کی حقیقت: ❀

- 421 نجات کی اقسام: ❀
- 421 اقسامِ نجات کے دلائل: ❀
- 422 تمام اسباب ایک ہی جگہ مذکور نہیں ہوتے: ❀
- 423 وضو سے گناہ معاف ہونا: ❀
- 423 صغیرہ گناہ کب معاف ہوتے ہیں؟ ❀
- 424 مصافحہ سے گناہوں کی معافی: ❀
- 424 تحیۃ الوضوء کا اجر: ❀
- 425 اذان کا جواب دینا: ❀
- 425 تکبیر تحریمہ کے ساتھ نماز باجماعت کی فضیلت: ❀
- 426 آمین کی فضیلت: ❀
- 427 سننِ رواتب کی فضیلت: ❀
- 427 جمعہ کی فضیلت: ❀
- 427 ذکر کی فضیلت: ❀
- 428 آیۃ الکرسی کی فضیلت: ❀
- 428 نماز کے بعد ذکر: ❀
- 428 سورۃ اخلاص کی فضیلت: ❀
- 430 حج سے کون سے گناہ معاف ہوتے ہیں؟ ❀
- 430 صبح و شام کے اذکار: ❀
- 431 ثواب کے مختلف اثرات: ❀
- 431 شہادت کی فضیلت: ❀
- 432 شہداء کی اقسام: ❀
- 432 صبر کی فضیلت: ❀
- 433 شہداء کی اقسام اور فضیلت: ❀
- 433 شہید کے خصائل: ❀
- 435 شفاعت کی حقیقت: ❀

- 437 لڑکیوں کا باپ: ❀
- 437 اولاد کی وفات پر صبر کی فضیلت: ❀
- 438 عورت کی بد خلقی کو برداشت کرنا: ❀
- 438 زانیہ عورت والی حدیث: ❀
- 439 سانپ اور گرگٹ مارنے کی روایت: ❀
- 440 تلاوتِ قرآن کے فوائد و ثمرات: ❀
- 441 قرآن کی تلاوت عبادت ہے: ❀
- 441 تلاوت کے فضائل: ❀
- 442 بعض آیات کی فضیلت: ❀
- 442 آیۃ الکرسی کی فضیلت: ❀
- 443 سورہ بقرہ کی فضیلت: ❀
- 443 سورہ یس کی فضیلت: ❀
- 444 ثواب کی اقسام: ❀
- 444 سورہ اخلاص کی فضیلت: ❀
- 444 خوش کن آواز میں تلاوت: ❀
- 445 مسکنت اور غنا: ❀
- 445 فقر کے فوائد و نقائص: ❀
- 445 غنا کے فوائد و عیوب: ❀
- 446 غلبہ کی اقسام: ❀
- 446 فقراء کی فضیلت: ❀
- 449 سرمایہ داری اور اسلام: ❀
- 449 مصائب کے اسباب: ❀
- 450 امراض و مصائب پر صبر کی فضیلت: ❀
- 450 زبان کی حفاظت اور خشیت الہی: ❀
- 451 فتنوں کے متعلقہ احادیث: ❀

- 452 ❁ خوفِ خدا سے رونا:
- 453 ❁ نماز جنازہ:
- 454 ❁ نیکی کی شہادت:
- 454 ❁ لوگوں کے درمیان صلح کرانا:
- 456 ❁ گذشتہ کا خلاصہ
- 456 ❁ حدیث قرآن کی طرح حجت ہے:
- 456 ❁ حفاظتِ حدیث کے اسباب:
- 460 ❁ حدیث کا واجب العمل اور غیر متبدل ہونا
- 460 ❁ ہر صحیح حدیث کا واجب التعمیل اور ناقابل تبدیل ہونا، امام شافعی کا مذہب ہے:
- 463 ❁ امام شافعی کی مساعی جمیلہ:
- 463 ❁ مرسل حدیث کی شرائط:
- 463 ❁ اصول و قواعد کی ترتیب:
- 464 ❁ حدیث مستقل حجت ہے:
- 465 ❁ اجتہاد کی کوشش:
- 466 ❁ رائے کا ابطال:
- 467 ❁ گذشتہ کا خلاصہ




























فہرست جلد دوم

- 471 * مقدمہ از حافظ شاہد محمود
- 474 * دیباچہ
- 477 * مصنف کا مبلغ علم!
- 478 * احادیث میں تناقض یا.....!!
- پہلا باب**
- 479 * حدیث میں تحریف
- 484 * مصنف کا ترؤد:
- 487 * حقیقت و حجیت حدیث
- 487 * حدیث کی تعریف:
- 487 * افعال رسول کی اقسام:
- 487 * اقوال رسول کی اقسام:
- 488 * فرمان رسول کی شرعی حیثیت:
- 488 * احادیث کی تعداد:
- 490 * حفاظت و کتابت حدیث
- 490 * کتب احادیث کے طبقات:
- 490 * طبقہ اولیٰ:
- 490 * طبقہ ثانیہ:
- 491 * طبقہ ثالثہ:
- 491 * طبقہ رابعہ:
- 491 * طبقہ خامسہ:
- 491 * صحیح حدیث کی اقسام:
- 492 * متواتر کی اقسام:

۱۱۷۰۹۰

- 492 صحیح حدیث پر عمل واجب ہے: ❀
- 492 صحیح حدیث کی شرائط قرآن سے ماخوذ ہیں: ❀
- 493 صحت حدیث کی دیگر شرائط: ❀
- 494 دلیل کی اقسام: ❀
- 494 حدیث قرآن کا بیان ہے: ❀
- 495 شریعت ہم تک کیسے پہنچی؟ ❀
- 495 حج کا بیان حدیث میں ہے: ❀
- 496 احکامِ زکاۃ کی تفصیل حدیث میں ہے: ❀
- 496 حدیث کے بغیر قرآن کو سمجھنا ناممکن ہے: ❀
- 497 بیان قرآن، قرآن سے الگ بھی ہے: ❀
- 497 پہلی مثال: ❀
- 497 دوسری مثال: ❀
- 498 تیسری مثال: ❀
- 498 چوتھی مثال: ❀
- 498 پانچویں مثال: ❀
- 498 قرآن مجید کس طرح نازل ہوا؟ ❀
- 499 حدیث اور اقسام وحی: ❀
- 499 نبی کریم ﷺ کا اجتہاد: ❀
- 500 چھٹی مثال: ❀
- 501 ساتویں مثال: ❀
- 501 آٹھویں مثال: ❀
- 502 نویں مثال: ❀
- 502 دسویں مثال: ❀
- 503 کتابت و حفاظت حدیث: ❀
- 503 نبی اکرم ﷺ کا حدیث لکھوانا: ❀
- 503 پہلی دلیل: ❀
- 503 دوسری دلیل: ❀

- 503 تیسری دلیل: ❀
- 503 چوتھی دلیل: ❀
- 504 پانچویں دلیل: ❀
- 504 چھٹی دلیل: ❀
- 504 ساتویں دلیل: ❀
- 504 حضرت عبداللہ بن عمرو رضی اللہ عنہما کا حدیث لکھنا: ❀
- 504 حضرت ابو ہریرہ رضی اللہ عنہ کا حدیث لکھنا: ❀
- 505 حضرت علی رضی اللہ عنہ کا حدیث لکھنا: ❀
- 505 حضرت عمر رضی اللہ عنہ کا حدیث لکھنا: ❀
- 505 احادیث حکومت کا آئین تھیں: ❀
- 505 تابعین کے عہد میں کتابتِ حدیث: ❀
- 505 عمر بن عبدالعزیز کا حدیث لکھنا: ❀
- 506 امام زہری رضی اللہ عنہ کا حدیث لکھنا: ❀
- 506 کتابتِ حدیث کے مراحل: ❀
- 506 قرونِ اولیٰ میں قوتِ حافظہ: ❀
- 508 منکرینِ حدیث کے دلائل ❀
- 508 حضرت ابوسعید خدری رضی اللہ عنہ کی حدیث: ❀
- 508 جواب: ❀
- 509 صحیفہ عمرو بن حزم: ❀
- 510 حضرت ابوبکر رضی اللہ عنہ کا اثر: ❀
- 510 جواب: ❀
- 511 حضرت ابوبکر رضی اللہ عنہ کا دوسرا اثر: ❀
- 511 جواب: ❀
- 512 حضرت عمر رضی اللہ عنہ کا اثر: ❀
- 512 جواب: ❀
- 512 حضرت عمر رضی اللہ عنہ کا دوسرا اثر: ❀
- 513 جواب: ❀

- 514 حضرت عمر رضی اللہ عنہ کا تیسرا اثر: 
- 515 جواب: 
- 515 حضرت عمر رضی اللہ عنہ کا چوتھا اثر: 
- 516 جواب: 
- 516 حضرت عبد اللہ بن مسعود رضی اللہ عنہ کا اثر: 
- 516 جواب: 
- 517 حضرت عبد اللہ بن مسعود رضی اللہ عنہ کا دوسرا اثر: 
- 517 جواب: 
- 517 حضرت علی رضی اللہ عنہ کا اثر: 
- 518 جواب: 
- 518 حضرت عبد اللہ بن مسعود رضی اللہ عنہ کا تیسرا اثر: 
- 518 جواب: 
- 519 زید بن ثابت رضی اللہ عنہ کا اثر: 
- 519 جواب: 
- 519 حضرت ابو موسیٰ رضی اللہ عنہ کی حدیث: 
- 520 جواب: 
- 520 ضحاک بن مزاحم کا اثر: 
- 521 جواب: 
- 521 جریر کا اثر: 
- 521 جواب: 
- 522 ابو خالد احمر کا اثر: 
- 522 جواب: 
- 523 شعبہ کا اثر: 
- 524 جواب: 
- 524 شعبہ کا دوسرا اثر: 
- 525 جواب: 
- 526 ایاس بن معاویہ کا اثر: 

- 526 جواب: ❁
- 526 امام داود طائی کا اثر: ❁
- 526 جواب: ❁
- 527 فضیل بن عیاض کا اثر: ❁
- 527 جواب: ❁
- 528 نیز یہ اثر بلحاظ سند صحیح نہیں: ❁
- 529 حضرت ابو ہریرہ رضی اللہ عنہ کا اثر: ❁
- 529 جواب: ❁
- 530 سفیان ثوری رضی اللہ عنہ کا اثر: ❁
- 530 جواب: ❁
- 531 سفیان بن عیینہ کا اثر: ❁
- 531 جواب: ❁
- 532 بکر بن حماد کے شعر: ❁
- 532 جواب: ❁
- 533 سفیان ثوری کا ایک اثر: ❁
- 533 جواب: ❁
- 534 سفیان کی طرف منسوب ایک اثر: ❁
- 534 جواب: ❁
- 535 سفیان کا ایک اور اثر: ❁
- 535 جواب: ❁
- 535 حضرت عبداللہ بن عباس رضی اللہ عنہما کی عمر: ❁
- 535 جواب: ❁
- 536 محدثین پر الزام تراشی: ❁
- 536 جواب: ❁
- 537 الزام تراشی کی حقیقت: ❁
- 537 جواب: ❁
- 538 اعتراض: ❁

- 538 جواب: ❀
- 538 حضرت ابو ہریرہ رضی اللہ عنہ پر الزام تراشی: ❀
- 540 جواب: ❀
- 540 حدیث میں قطع و برید: ❀
- 541 حضرت عمر رضی اللہ عنہ کا مقصد: ❀
- 541 نبی کریم صلی اللہ علیہ وسلم کے متعلق غلط فہمی: ❀
- 541 حضرت ابو ہریرہ رضی اللہ عنہ کو موقع شناسی کی تربیت: ❀
- 542 حدیث کا صحیح مفہوم: ❀
- 543 نبی اکرم صلی اللہ علیہ وسلم کا اندازِ تربیت: ❀
- 543 علماء پر الزام تراشی: ❀
- 544 جواب: ❀
- 544 احادیث کی شرعی حیثیت: ❀

دوسرا باب

- 545 تدوینِ حدیث: ❀
- 545 تدوینِ حدیث کے مراحل: ❀
- 545 منکرینِ کتابتِ حدیث کے دلائل اور ان کی حقیقت: ❀
- 546 برق صاحب کی غلطی: ❀
- 546 حضرت انس رضی اللہ عنہ پر الزام تراشی: ❀
- 546 حقیقتِ حال: ❀
- 547 ”متفق علیہ“ کا معنی: ❀
- 547 حضرت انس رضی اللہ عنہ کی بعض احادیث پر اعتراض: ❀
- 547 جواب: ❀
- 548 شقِ صدر والی حدیث: ❀
- 550 جواب: ❀
- 550 افکار و جذبات کا محل: ❀
- 551 شقِ صدر کی حقیقت: ❀
- 552 شقِ صدر کا صحیح مفہوم: ❀

- 553 ❁ احادیث کی تعداد کے متعلق غلط فہمی:
- 554 ❁ جواب:
- 554 ❁ وضعِ احادیث کا فتنہ:
- 554 ❁ جواب:
- 554 ❁ حفاظتِ حدیث کے اسباب:
- 555 ❁ قرآن و حدیث دونوں محفوظ ہیں:
- 555 ❁ احادیث کی شرعی حیثیت:
- 555 ❁ قرآن اور تواتر:
- 556 ❁ محدثین کی مساعی جمیلہ کی ناقدری:

تیسرا باب

- 557 ❁ چند عجیب راوی و صحابہ
- 557 ❁ موضوعِ احادیث کا تذکرہ:
- 559 ❁ جواب:

چوتھا باب

- 560 ❁ ائمہ حدیث اور راویوں کے متعلق
- 560 ❁ ان اقوال کے اسباب:
- 560 ❁ حضرت عائشہ رضی اللہ عنہا کا قول:
- 560 ❁ حضرت عبداللہ بن عمر رضی اللہ عنہما کا قول:
- 561 ❁ حضرت عائشہ رضی اللہ عنہا کا دوسرا قول:
- 561 ❁ حضرت عائشہ رضی اللہ عنہا کا تیسرا قول:
- 562 ❁ حضرت عائشہ رضی اللہ عنہا کا چوتھا قول:
- 563 ❁ عروہ بن زبیر رضی اللہ عنہ کا قول:
- 563 ❁ حضرت حسن بن علی رضی اللہ عنہما کا قول:
- 564 ❁ حضرت علی رضی اللہ عنہ کا قول:
- 564 ❁ حضرت معاویہ رضی اللہ عنہ کا قول:
- 565 ❁ حضرت عمران بن حصین رضی اللہ عنہ کا قول:

- 566 جواب: ❁
- 566 امام مالک رضی اللہ عنہ کا قول: ❁
- 567 جواب: ❁
- 567 امام ابوحنیفہ رضی اللہ عنہ کا قول: ❁
- 567 جواب: ❁
- 568 امام اعمش رضی اللہ عنہ کا قول: ❁
- 568 جواب: ❁
- 568 امام ابوحنیفہ رضی اللہ عنہ کا قول: ❁
- 568 جواب: ❁
- 569 سعید بن مسیب، حسن بصری اور عکرمہ رضی اللہ عنہم کا قول: ❁
- 569 جواب: ❁
- 569 قتادہ رضی اللہ عنہ کا قول: ❁
- 569 جواب: ❁
- 569 سلیمان تیمی رضی اللہ عنہ کا قول: ❁
- 569 جواب: ❁
- 570 یحییٰ بن معین کا قول: ❁
- 570 جواب: ❁
- 570 امام مالک رضی اللہ عنہ کے متعلق چند اقوال: ❁
- 570 جواب: ❁
- 571 حماد بن ابی سلیمان کا قول: ❁
- 571 جواب: ❁
- 571 امام شععی اور نخعی کا قول: ❁
- 571 جواب: ❁
- 572 جابر بن یزید کا قول: ❁
- 572 جواب: ❁
- 572 ابو جعفر ہاشمی کا قول: ❁
- 572 جواب: ❁

- 572 شعبہ بن حجاج کا قول: ❀
- 573 جواب: ❀
- 573 صالح المری کا قول: ❀
- 573 جواب: ❀
- 573 یزید بن ہارون کا قول: ❀
- 573 جواب: ❀
- 573 حمزۃ الزیات کا قول: ❀
- 574 جواب: ❀
- 574 ابواسحاق الفزاری کا قول: ❀
- 574 جواب: ❀
- 575 اعتراض: ❀
- 576 جواب: ❀

پانچواں باب

- 577 حدیث پر ایک مکالمہ ❀
- 577 وحی کی اقسام: ❀
- 577 کن امور میں آنحضرت ﷺ کی اقتدا ضروری نہیں؟ ❀
- 578 مکالمہ: ❀
- 578 قائل حدیث: ❀
- 578 منکر حدیث: ❀
- 578 قائل حدیث: ❀
- 578 منکر حدیث: ❀
- 579 قائل حدیث: ❀
- 579 منکر حدیث: ❀
- 579 قائل حدیث: ❀
- 579 منکر حدیث: ❀
- 580 قائل حدیث: ❀
- 580 حدیث قرآن کی طرح حجت ہے: ❀

- 581 منکرِ حدیث: ❁
- 581 قائلِ حدیث: ❁
- 582 منکرِ حدیث: ❁
- 582 قائلِ حدیث: ❁
- 583 منکرِ حدیث: ❁
- 584 قائلِ حدیث: ❁
- 586 منکرِ حدیث: ❁
- 586 قائلِ حدیث: ❁
- 587 منکرِ حدیث: ❁
- 587 قائلِ حدیث: ❁
- 588 منکرِ حدیث: ❁
- 588 قائلِ حدیث: ❁
- 588 منکرِ حدیث: ❁
- 589 قائلِ حدیث: ❁
- 591 منکرِ حدیث: ❁
- 591 قائلِ حدیث: ❁

چھٹا باب

- 592 تحریفِ احادیث کے اسباب ❁
- 592 پہلا سبب... کتابتِ حدیث کی ممانعت: ❁
- 592 جواب: ❁
- 592 حفاظتِ حدیث کی صورتیں: ❁
- 593 حدیث محفوظ ہے: ❁
- 594 اعتراض: ❁
- 594 جواب: ❁
- 594 اعتراض: ❁
- 594 جواب: ❁
- 594 اعتراض: ❁

- 594 جواب: ❁
- 596 اعتراض: ❁
- 596 جواب: ❁
- 596 اعتراض: ❁
- 597 جواب: ❁
- 598 اعتراض: ❁
- 598 جواب: ❁
- 599 اعتراض: ❁
- 599 جواب: ❁
- 599 مالی قربانی کی اقسام: ❁
- 600 تحریفِ حدیث کا دوسرا سبب... آسان اسلام: ❁
- 600 موضوع احادیث کا تذکرہ: ❁
- 600 پہلی حدیث: ❁
- 600 دوسری حدیث: ❁
- 601 تیسری حدیث: ❁
- 601 چوتھی حدیث: ❁
- 601 پانچویں حدیث: ❁
- 601 چھٹی حدیث: ❁
- 602 ساتویں حدیث: ❁
- 602 آٹھویں حدیث: ❁
- 602 نویں حدیث: ❁
- 602 تحریفِ حدیث کا تیسرا سبب... طریقت: ❁
- 603 چند موضوع احادیث: ❁
- 603 پہلی حدیث: ❁
- 603 دوسری حدیث: ❁
- 604 تحریفِ حدیث کا چوتھا سبب... بادشاہوں کی خوشامد: ❁
- 604 پہلی موضوع حدیث: ❁

- 604 دوسری حدیث: ❁
- 604 تیسری حدیث: ❁
- 604 چوتھی حدیث: ❁
- 605 پانچویں حدیث: ❁
- 605 چھٹی حدیث: ❁
- 605 ساتویں حدیث: ❁
- 605 آٹھویں حدیث: ❁
- 606 پنجم: فرقہ پرستی ❁
- 606 پہلی موضوع حدیث: ❁
- 606 دوسری حدیث: ❁
- 606 تیسری حدیث: ❁
- 607 چوتھی حدیث: ❁
- 607 پانچویں حدیث: ❁
- 607 مسئلہ خلقِ قرآن: ❁
- 607 غلط فہمی کا ازالہ: ❁
- 608 چھٹی موضوع حدیث: ❁
- 608 ساتویں حدیث: ❁
- 608 آٹھویں حدیث: ❁
- 608 نویں حدیث: ❁
- 609 ششم: امتیاز رنگ و نسل ❁
- 609 پہلی حدیث: ❁
- 609 دوسری حدیث: ❁
- 609 ہفتم: ملا درمدح خود گوید ❁
- 609 پہلی حدیث: ❁
- 609 دوسری حدیث: ❁
- 610 تیسری حدیث: ❁
- 610 چوتھی حدیث: ❁

- 610 پانچویں حدیث: ❀
- 610 چھٹی حدیث: ❀
- 610 ساتویں حدیث: ❀
- 610 آٹھویں حدیث: ❀
- 610 نویں حدیث: ❀
- 611 دسویں حدیث: ❀
- 611 گیارھویں حدیث: ❀
- 611 بارھویں حدیث: ❀
- 611 تیرھویں حدیث: ❀
- 611 چودھویں حدیث: ❀
- 612 پندرھویں حدیث: ❀
- 612 سولھویں حدیث: ❀
- 612 سترھویں حدیث: ❀
- 612 اٹھارھویں حدیث: ❀
- 613 ہشتم: حقائقِ حیات: ❀
- 613 گندم کے متعلق: ❀
- 613 ایک سوال اور اس کا جواب: ❀
- 613 جواب: ❀
- 614 چند موضوع احادیث: ❀

ساتواں باب

- 616 موطا پر ایک نظر: ❀
- 616 پہلا اعتراض: ❀
- 617 جواب: ❀
- 617 دوسرا اعتراض: ❀
- 618 جواب: ❀
- 618 تیسرا اعتراض؛ قرآن میں رد و بدل: ❀
- 618 جواب: ❀

- 619 چوتھا اعتراض: ❀
- 620 جواب: ❀
- 620 پانچواں اعتراض: ❀
- 621 جواب: ❀
- 621 چھٹا اعتراض: ❀
- 622 جواب: ❀
- 622 ساتواں اعتراض: ❀
- 623 جواب: ❀

آٹھواں باب

- 624 صحیح بخاری پر ایک نظر ❀
- 624 پہلا اعتراض: ❀
- 625 جواب: ❀
- 626 دیگر اعتراضات: ❀
- 626 ایک پیشین گوئی: ❀
- 626 جواب: ❀
- 628 تیسرا اعتراض... تاریخی غلط بیابانیاں: ❀
- 629 جواب: ❀
- 631 چوتھا اعتراض: ❀
- 632 جواب: ❀
- 632 پانچواں اعتراض: ❀
- 637 جواب: ❀
- 642 نزول قرآن کے اسباب: ❀
- 642 ”اسلام“ کا معنی: ❀
- 643 چھٹا اعتراض: ❀
- 644 جواب: ❀

نواں باب

- 645 حضور کی تصویر حدیث میں ❀

- 645 اعتراض: ❁
- 647 جواب: ❁
- 649 اعتراض: ❁
- 650 جواب: ❁
- 650 اعتراض: ❁
- 650 جواب: ❁
- 650 اعتراض: ❁
- 651 جواب: ❁
- 651 اعتراض... مباحثت در حیض: ❁
- 652 جواب: ❁
- 653 اعتراض: ❁
- 653 جواب: ❁
- 653 اعتراض: ❁
- 653 جواب: ❁
- 653 اعتراض: ❁
- 653 جواب: ❁
- 654 جواب: ❁
- 655 اعتراض: ❁
- 655 جواب: ❁
- 655 اعتراض... حضرت صفیہ رضی اللہ عنہا کا نکاح: ❁
- 656 جواب: ❁
- 656 اعتراض... سیرت رسول ﷺ کا ایک اور منظر: ❁
- 657 جواب: ❁
- 660 اعتراض: ❁
- 661 جواب: ❁
- 662 اعتراض: ❁
- 663 جواب: ❁
- 664 اعتراض: ❁

- 664 جواب: ❁
- دسواں باب**
- 665 حدیث میں نماز کی صورت ❁
- 665 اعتراض: ❁
- 665 جواب: ❁
- 666 اعتراض: ❁
- 666 جواب: ❁
- 666 اعتراض: ❁
- 666 وضو: ❁
- 667 تردید بالا: ❁
- 668 جواب: ❁
- 668 لہو سے وضو ٹوٹنے کا مسئلہ: ❁
- 668 جماعت کے بعد غسل: ❁
- 668 آگ کی پکی ہوئی چیز سے وضو: ❁
- 669 وضو میں اعضا دھونے کی تعداد: ❁
- 669 غسل کے پانی سے وضو: ❁
- 669 تعداد رکعات: ❁
- 670 عصر کے بعد نماز: ❁
- 670 تکبیر اقامت: ❁
- 670 نماز میں صرف فاتحہ کافی ہے: ❁
- 670 دعائے قنوت کا وقت: ❁
- 671 دعائے استفتاح: ❁
- 671 نماز میں مختلف اعمال کی اجازت: ❁
- 672 نمازی کے آگے سے گزرنا: ❁
- 672 رفع الیدین: ❁
- 673 اجتماع صلوٰتین: ❁
- 673 کیا حائضہ نماز ادا کرے؟ ❁

- 673 رکوع و سجود میں قرآن: ❀
- 674 نماز میں انسانی کلام: ❀
- 674 دعا کے لیے ہاتھ اٹھانا: ❀
- 674 جواب: ❀
- 675 جوتوں میں نماز: ❀
- 675 سجدے میں بازو کھولنا: ❀
- 675 پہلی رکعت کے بعد بیٹھنا: ❀
- 675 نماز چھوٹی ہو یا لمبی: ❀
- 676 وقتِ عصر: ❀
- 676 اعتراض: ❀
- 677 جواب: ❀
- 677 چند اور اختلاف: ❀
- گیارہواں باب**
- 679 بہترین عمل: ❀
- 679 اعتراض: ❀
- 680 جواب: ❀
- بارہواں باب**
- 684 اللہ کی عبادت: ❀
- 687 جواب: ❀
- تیرہواں باب**
- 690 لفظ ”مغفرت“ کی تحقیق: ❀
- 691 جواب: ❀
- 691 مغفرت کے اسباب: ❀
- 692 گناہ کے اثرات: ❀
- 692 گناہ کا مفہوم: ❀
- 692 گناہ کے اثرات کا علاج: ❀
- 693 حقوق کی اقسام: ❀

- 693 گناہ کی اقسام: ❁
 693 مغفرت کے طریقے: ❁
 694 توجیہ: ❁

چودھواں باب

- 695 شفاعت ❁
 695 اعتراض: ❁
 696 جواب: ❁
 696 شفاعت کی حقیقت: ❁

پندرہواں باب

- 698 قرآن سے متضاد احادیث ❁
 698 دین کے دو معنی ہیں: ❁
 698 پہلی حدیث: ❁
 699 جواب: ❁
 700 اعتراض: ❁
 700 جواب: ❁
 700 اعتراض: ❁
 700 جواب: ❁
 700 اعتراض: ❁
 701 جواب: ❁

سترہواں باب

- 702 تقدیر ❁
 703 جواب: تقدیر کی حقیقت: ❁

اٹھارواں باب

- 705 متضاد احادیث ❁
 705 پہلی حدیث: ❁
 705 جواب: ❁
 706 دوسری حدیث: ❁

- 706 جواب: ﴿﴾
- 707 تیسری حدیث: ﴿﴾
- 707 درخت کا نام: ﴿﴾
- 707 جواب: ﴿﴾
- 708 چوتھی حدیث: آگ سے عذاب دیتا: ﴿﴾
- 708 جواب: ﴿﴾
- 709 پانچویں حدیث: یہ گھوڑا منحوس ہے؟ ﴿﴾
- 710 جواب: ﴿﴾
- 710 چھٹی حدیث: نماز میں بھونسنے کی وجہ: ﴿﴾
- 710 جواب: ﴿﴾
- 711 ساتویں حدیث: ﴿﴾
- 711 جواب: ﴿﴾
- 712 آٹھویں حدیث: تقسیم تہرا: ﴿﴾
- 712 جواب: ﴿﴾
- 713 نویں حدیث: کیا احرام میں شکار کا گوشت کھانا جائز ہے؟ ﴿﴾
- 714 جواب: ﴿﴾
- 714 دسویں حدیث: کیا احرام میں خوشبو لگانا جائز ہے؟ ﴿﴾
- 715 جواب: ﴿﴾
- 715 گیارہویں حدیث: کیا رسول اللہ نے اللہ کو دیکھا تھا؟ ﴿﴾
- 716 جواب: ﴿﴾
- 716 بارہویں حدیث: شہداء کا قصہ: ﴿﴾
- 717 جواب: ﴿﴾
- 717 تیرہویں حدیث: شق صدر: ﴿﴾
- 718 جواب: ﴿﴾
- 718 چودھویں حدیث: خیر النساء کون ہے؟ ﴿﴾
- 719 جواب: ﴿﴾



مقدمة التحقيق

اللہ تعالیٰ نے بنی نوع انسان کی رشد و ہدایت کے لیے انبیا و رسل کو اس کائنات میں مبعوث کیا، تاکہ ان کی راہنمائی کی بدولت اللہ تعالیٰ کی مرضات کو حاصل کیا جاسکے۔ انسان اپنے تئیں کتنی ہی کوشش اور محنت کیوں نہ کر لے، اسے اس وقت تک اللہ تعالیٰ کی رضا حاصل نہیں ہو سکتی، جب تک وہ زندگی گزارنے کے لیے اسی منہج کو اختیار نہ کرے، جس کی انبیا ﷺ نے تعلیم دی ہے، اسی لیے اللہ تعالیٰ نے ہر رسول کی بعثت کا مقصد صرف اس کی اطاعت قرار دیا ہے۔ ارشاد فرمایا:

﴿ وَمَا أَرْسَلْنَا مِنْ رَسُولٍ إِلَّا لِيُطَاعَ بِإِذْنِ اللَّهِ ﴾ [النساء: ۶۴]

”اور ہم نے کوئی رسول نہیں بھیجا، مگر اس لیے کہ اللہ کے حکم سے اس کی فرماں برداری کی جائے۔“ کوئی نبی اور رسول اپنی طرف سے کسی حکم کا اجرا نہیں کرتا، بلکہ وہ صرف اسی وقت کوئی بات کرتا ہے، جب اللہ تعالیٰ کی طرف سے بہ صورت وحی اجازت ملتی ہے، اسی لیے پیغمبر کی اطاعت حقیقت میں اللہ تعالیٰ ہی کی اطاعت ہوتی ہے، اور جو لوگ اللہ تعالیٰ اور انبیا و رسل کی اطاعت میں فرق کرتے ہیں، ایمان والے نہیں ہیں۔ اللہ تعالیٰ ارشاد فرماتے ہیں:

﴿ إِنَّ الَّذِينَ يَكْفُرُونَ بِاللَّهِ وَرُسُلِهِ وَيُرِيدُونَ أَنْ يُفَرِّقُوا بَيْنَ اللَّهِ وَرُسُلِهِ وَيَقُولُونَ نُؤْمِنُ بِبَعْضٍ وَنَكْفُرُ بِبَعْضٍ وَيُرِيدُونَ أَنْ يَتَّخِذُوا بَيْنَ ذَلِكَ سَبِيلًا ﴾ ﴿ أُولَٰئِكَ هُمُ الْكَافِرُونَ حَقًّا وَأَعْتَدْنَا لِلْكَافِرِينَ عَذَابًا مُّهِينًا ﴾ ﴿ وَالَّذِينَ آمَنُوا بِاللَّهِ وَرُسُلِهِ وَلَمْ يُفَرِّقُوا بَيْنَ أَحَدٍ مِنْهُمْ أُولَٰئِكَ سَوْفَ يُؤْتِيهِمْ أَجْرَهُمْ وَكَانَ اللَّهُ غَفُورًا رَحِيمًا ﴾ [النساء: ۱۵۰ تا ۱۵۲]

”بے شک وہ لوگ جو اللہ اور اس کے رسولوں کا انکار کرتے ہیں اور چاہتے ہیں کہ اللہ اور اس کے رسولوں کے درمیان تفریق کریں اور کہتے ہیں ہم بعض کو مانتے ہیں اور بعض کو نہیں مانتے اور چاہتے ہیں کہ اس کے درمیان کوئی راستہ اختیار کریں، یہی لوگ حقیقی کافر ہیں اور ہم نے کافروں کے لیے ایک رسوا کرنے والا عذاب تیار کر رکھا ہے، اور جو لوگ اللہ اور اس کے رسولوں پر ایمان لے آئے اور ان

میں سے کسی کے درمیان تفریق نہ کی، یہی لوگ ہیں جنہیں اللہ عن قریب ان کے اجر دے گا اور اللہ ہمیشہ سے بے حد بخشنے والا، نہایت مہربان ہے۔“

حضرت محمد رسول اللہ ﷺ کی نبوت و رسالت کے بعد تمام انبیاء و رسل کی شریعتیں منسوخ کر دی گئیں۔ اب اللہ تعالیٰ کی اطاعت کا صرف یہی راستہ ہے کہ محمد رسول اللہ ﷺ کی اطاعت و فرماں برداری اختیار کی جائے۔ اللہ تعالیٰ ارشاد فرماتا ہے:

﴿مَنْ يُطِيعِ الرَّسُولَ فَقَدْ أَطَاعَ اللَّهَ﴾ [النساء: ۸۰]

”جو رسول کی فرماں برداری کرے، تو بے شک اس نے اللہ کی فرماں برداری کی۔“

جو بندہ بھی نبی اکرم ﷺ کی اطاعت کرے گا، تو حقیقت میں اس نے اللہ تعالیٰ کی اطاعت کی، اور جو انسان آپ کی مخالفت کرے گا، اس نے اللہ تعالیٰ کے حکم سے روگردانی کی۔ اللہ تعالیٰ نے رسول اللہ ﷺ کی اطاعت کی تاکید کرتے ہوئے ارشاد فرمایا:

﴿وَمَا آتَاكُمُ الرَّسُولُ فَخُذُوهُ وَمَا نَهَاكُمْ عَنْهُ فَانْتَهُوا﴾ [الحشر: ۷]

”اور جو کچھ رسول تمہیں دے تو وہ لے لو اور جس سے تمہیں منع کرے تو باز آ جاؤ۔“

حدیث نبوی کی شرعی حیثیت:

اللہ تعالیٰ کے اس فرمان عالی شان کی بدولت صحابہ کرام، تابعین عظام اور ائمہ دین رسول اللہ ﷺ کے ہر حکم کو قرآنی حکم سمجھا کرتے تھے اور قرآن و حدیث دونوں کی اطاعت کو یکساں اہمیت دیا کرتے تھے، کیونکہ دونوں کا منبع و مرکز وحی الہی ہے، اس لیے اطاعت و انقیاد میں دونوں کی یکساں اہمیت و حیثیت ہے، جیسا کہ ذیل کی امثلہ و ادلہ سے اس حقیقت کا بہ خوبی ادراک کیا جا سکتا ہے:

① سیدنا ابو ہریرہ رضی اللہ عنہ بیان کرتے ہیں کہ رسول اللہ ﷺ نے ارشاد فرمایا:

«من أطاعني فقد أطاع الله ومن عصاني فقد عصى الله» (متفق علیہ)

”جس نے میری اطاعت کی، اس نے اللہ کی اطاعت کی اور جس نے میری نافرمانی کی، اس نے اللہ کی نافرمانی کی۔“

② سیدنا مقدم بن معدی کرب رضی اللہ عنہ بیان کرتے ہیں کہ رسول اللہ ﷺ نے ارشاد فرمایا:

«ألا إني أوتيت الكتاب و مثله معه» (سنن أبي داود، رقم الحديث: ۴۶۰۴)

”خبردار! مجھے ایک کتاب دی گئی ہے اور اس کے ساتھ اس جیسی ایک اور چیز بھی دی گئی ہے۔“ یعنی حدیث!

② سیدنا عبداللہ بن مسعود رضی اللہ عنہ فرماتے ہیں:

”لعن اللہ الواشمات والمستوشمات، والنامصات والمتنصات، والمتفلجات للحسن، المغيرات خلق اللہ، فبلغ ذلك امرأة من بني أسد، يقال لها: أم يعقوب، فجاءت فقالت: إنه بلغني أنك لعنت كيت وكيت، فقال: ومالي لا ألعن من لعن رسول اللہ، ومن هو في كتاب اللہ! فقالت: لقد قرأت ما بين اللوحين، فما وجدت فيه ما تقول، قال: لئن كنت قرأته لقد وجدته، أما قراءت ﴿وَمَا آتَاكُمُ الرَّسُولُ فَخُذُوهُ وَمَا نَهَاكُمْ عَنْهُ فَانْتَهُوا﴾ قالت: بلى، قال: فإنه قد نهى عنه“

(صحيح البخاري، رقم الحديث: ٤٦٠٤، صحيح مسلم، رقم الحديث: ٢١٢٥)

”اللہ تعالیٰ نے گودنے والیوں اور گدوانے والیوں، اور چہرے کے بال اکھاڑنے والیوں اور اکھڑوانے والیوں، اور خوبصورتی پیدا کرنے کے لیے سامنے کے دانتوں کے درمیان کشادگی کرنے والیوں پر جو اللہ کی پیدائش میں تبدیلی کرتی ہیں، لعنت فرمائی ہے۔ یہ بات بنو اسد کی ایک عورت کو پہنچی، جس کو ام یعقوب کہا جاتا تھا، تو اس نے آکر کہا: مجھے آپ کی طرف سے یہ بات پہنچی ہے کہ آپ نے اس اس پر لعنت کی ہے؟ تو انھوں (ابن مسعود) نے کہا: میں کیوں نہ اس پر لعنت کروں، جس پر اللہ کے رسول صلی اللہ علیہ وسلم نے لعنت کی ہے اور جو اللہ کی کتاب میں بھی ہے۔ اس عورت نے کہا: یقیناً میں نے سارا قرآن پڑھا ہے، لیکن جو آپ کہہ رہے، مجھے اس (قرآن) میں نہیں ملا، حضرت عبداللہ نے کہا: اگر تم نے صحیح طرح سے اس کو پڑھا ہوتا، تو تمہیں ضرور اس میں یہ بات مل جاتی، کیا تم نے نہیں پڑھا: اور جو کچھ رسول تمہیں دے، تو وہ لے لو اور جس سے تمہیں منع کرے، تو باز آ جاؤ؟ اس عورت نے کہا: کیوں نہیں! سیدنا ابن مسعود کہنے لگے: تو پھر اللہ کے رسول نے اس کام سے منع کیا ہے۔“

③ عبدالرحمن بن یزید رضی اللہ عنہ فرماتے ہیں:

”لقي عبد اللہ رجلا محرما عليه ثيابه، فقال: انزع عنك هذا، فقال الرجل: تقرأ علي بهذا آية من كتاب اللہ؟ قال نعم: ﴿وَمَا آتَاكُمُ الرَّسُولُ فَخُذُوهُ وَمَا نَهَاكُمْ عَنْهُ فَانْتَهُوا﴾“

(ذم الکلام وأهله: ٨٨ / ٢)

”ایک بار سیدنا عبداللہ بن مسعود ایک محرم آدمی کو ملے، جس نے احرام کی حالت میں کپڑے پہنے ہوئے

تھے، تو یہ دیکھ کر ابن مسعود کہنے لگے: یہ کپڑے اتار دو! وہ آدمی کہنے لگا: کیا آپ مجھے اس مسئلے میں کتاب اللہ کی کوئی آیت پڑھ کر سنا سکتے ہیں؟ تو ابن مسعود کہنے لگے: ہاں! پھر انہوں نے یہ آیت ﴿وَمَا آتَاكُمُ الرَّسُولُ فَخُذُوهُ وَمَا نَهَاكُمْ عَنْهُ فَانْتَهُوا﴾ پڑھی۔“

⑤ امام حسن رضی اللہ عنہ فرماتے ہیں:

”بینما عمران بن حصین يحدث عن سنة نبينا، إذ قال له رجل: يا أبا نجيد! حدثنا بالقرآن، فقال له عمران: أرايت أنت وأصحابك تقرؤون القرآن، أكنت تحدثني عن الزكاة في الإبل والذهب والبقر وأصناف المال؟ ثم قال له: فرض رسول الله الزكاة كذا وكذا، فقال أحييتني أحياءك الله يا أبا نجيد، ثم قال الحسن: فما مات الرجل حتى صار من فقهاء المسلمين“ (سنن البيهقي: ۲/۱۹۴، الشريعة للأجري: ۱/۵۸، ذم الكلام: ۲/۸۲)

”ایک بار عمران بن حصین رضی اللہ عنہ رسول اللہ صلی اللہ علیہ وسلم کی حدیث بیان کر رہے تھے کہ ان کو ایک آدمی کہنے لگا: اے ابو نجید! ہمارے سامنے قرآن بیان کریں! تو حضرت عمران رضی اللہ عنہ کہنے لگے: تم اور تمہارے وہ ساتھی جو صرف قرآن پڑھتے ہو، کیا تم مجھے اونٹ، سونے، گائے اور دولت کی دیگر اقسام کی زکات کے بارے میں (تفصیل) بیان کر سکتے ہو؟ پھر اس آدمی کو کہنے لگے: رسول اللہ صلی اللہ علیہ وسلم نے فلاں فلاں چیز کی زکات مقرر کی ہے۔ وہ آدمی کہنے لگا: آپ نے تو مجھے نئی زندگی دے دی ہے، اللہ تعالیٰ آپ کو زندہ رکھے۔ پھر حضرت حسن رضی اللہ عنہ بیان کرتے ہیں کہ وہ آدمی اپنی وفات سے پہلے مسلمانوں کا بہت بڑا فقیہ بن گیا۔“

⑥ امام ایوب رضی اللہ عنہ فرماتے ہیں:

”قال رجل لمطرف: إنا نريد كتاب الله! فقال مطرف: إنا لا نريد بكتاب الله بدلا، ولكن نريد من هو أعلم به“ (ذم الكلام وأهله: ۲/۴۶)

”ایک آدمی نے مطرف رضی اللہ عنہ کو کہا: ہم تو صرف اللہ کی کتاب چاہتے ہیں! تو مطرف رضی اللہ عنہ کہنے لگے: ہم اللہ کی کتاب کے بدلے میں کچھ اور نہیں چاہتے، لیکن ہمیں اس کی ضرورت ہے، جو اس کو سب سے زیادہ جاننے والا ہے۔“ یعنی رسول اللہ صلی اللہ علیہ وسلم!

④ ابو ایوب رضی اللہ عنہ فرماتے ہیں کہ سیدنا ابو قلابہ رضی اللہ عنہ نے فرمایا:

”إذا حدثت الرجل بالسنة، فقال: دع هذا، وهات كتاب الله، فاعلم أنه ضال“

(ذم الكلام وأهله: ۲/۵۷)

”جب تم کسی آدمی کے سامنے سنت بیان کرو، تو وہ کہے: اس (سنت) کو چھوڑو اور اللہ کی کتاب لاؤ! تو جان لو کہ وہ گمراہ آدمی ہے۔“

⑧ امام حسان بن عطیہ رضی اللہ عنہ فرماتے ہیں:

”کان جبریل علیہ السلام ينزل على النبي بالسنة، كما ينزل عليه بالقرآن، و يعلمه إياها كما يعلمه القرآن“ (سنن الدارمی: ۱/۱۵۳، ذم الکلام: ۲/۶۲، السنة للمروزی، ص: ۱۲۳)

”جبریل علیہ السلام نبی صلی اللہ علیہ وسلم پر سنت لے کر اترا کرتے تھے، جس طرح قرآن لے کر اترا کرتے تھے اور آپ کو سنت کی تعلیم دیا کرتے تھے، جس طرح قرآن کی تعلیم دیا کرتے تھے۔“

⑨ امام اسماعیل بن عبید اللہ رضی اللہ عنہ فرماتے ہیں:

”ينبغي لنا أن نحفظ ما جاءنا عن رسول الله صلی اللہ علیہ وسلم فإن الله يقول: ﴿وَمَا آتَاكُمُ الرَّسُولُ فَخُذُوهُ وَمَا نَهَاكُمْ عَنْهُ فَانْتَهُوا﴾ فهو عندنا بمنزلة القرآن“

(السنة للمروزی، ص: ۳۲، الكفاية، ص: ۱۲)

”ہمیں چاہیے کہ رسول اللہ صلی اللہ علیہ وسلم کی طرف سے جو کچھ بھی ہمارے پاس پہنچے، اس کو حفظ کریں، کیونکہ اللہ تعالیٰ فرماتے ہیں: اور جو کچھ رسول تمہیں دے، تو وہ لے لو اور جس سے تمہیں منع کرے، تو باز آ جاؤ، پس وہ (حدیث) ہمارے نزدیک قرآن مجید کے مرتبے میں ہے۔“

⑩ امام محمد بن نصر مروزی رضی اللہ عنہ فرماتے ہیں:

”القرآن والسنة أمران، فرض الله العلم والعمل بهما على خلقه، وقرن أحدهما بالآخر، فلم يفرق بينهما، فمحلها في التصديق بهما واحد، كلاهما من عند الله، قال الله عز وجل يحكى عن خليله إبراهيم عليه السلام أنه دعا ربه لذريته فقال: ﴿رَبَّنَا وَابْعَثْ فِيهِمْ رَسُولًا مِّنْهُمْ يَتْلُو عَلَيْهِمْ آيَاتِكَ وَيُعَلِّمُهُمُ الْكِتَابَ وَالْحِكْمَةَ وَيُزَكِّيهِمْ﴾ ... أمر نبيه صلی اللہ علیہ وسلم أن يعلم الناس الكتاب والحكمة، فالحكمة غير الكتاب، وهي ما سن رسول الله صلی اللہ علیہ وسلم مما لم يذكر في الكتاب، وكل فرض، لا افتراق بينهما، لأن مجيئهما واحد، وكل أمر الله نبيه بتعليمه الخلق، فأوجب عليه الأخذ بالسنة والعمل بها، كما أوجب عليهم العمل بالكتاب، فكان معنى كل واحد منهما معنى الآخر، وقد أوجب الله عز وجل طاعة رسوله، فجعلها مفترضة على خلقه، كافتراض طاعته عليهم، لا

فرقان بينهما في الوجود“ (السنة للمروزي، ص: ۲۴۸)

”قرآن اور سنت دو ایسے حکم ہیں، جن کا علم اور ان کے ساتھ عمل کرنا اللہ تعالیٰ نے اپنی مخلوق پر فرض قرار دیا ہے اور دونوں کو ایک دوسرے کے ساتھ ملایا ہے، ان کے درمیان کسی قسم کا فرق نہیں کیا۔ تصدیق کے اعتبار سے دونوں ایک ہی مقام و مرتبے کے حامل ہیں، کیونکہ دونوں اللہ کی طرف سے ہیں، اللہ تعالیٰ ابراہیم علیہ السلام کے بارے میں بیان کرتے ہیں کہ انھوں نے اپنی اولاد کے لیے دعا کرتے ہوئے کہا: اے ہمارے رب! اور ان میں انہی میں سے ایک رسول بھیج، جو ان پر تیری آیات پڑھے اور انہیں کتاب و حکمت کی تعلیم دے اور انہیں پاک کرے، بے شک تو ہی سب پر غالب کمال حکمت والا ہے۔ اس میں اللہ تعالیٰ نے اپنے نبی ﷺ کو حکم دیا ہے کہ لوگوں کو ”کتاب“ اور ”حکمت“ کی تعلیم دو، تو ”حکمت“ کتاب کے علاوہ دوسری چیز ہے اور وہ ہے جو رسول اللہ ﷺ نے حدیث و سنت میں بیان کیا ہے، جس کا کتاب اللہ میں ذکر نہیں اور دونوں ہی واجب التسلیم ہیں، ان کے درمیان کوئی فرق نہیں، کیونکہ دونوں ایک ہی جگہ سے آئے ہیں۔ اللہ تعالیٰ نے اپنے نبی کو دونوں چیزیں مخلوق کو سکھانے کا حکم دیا ہے۔ اللہ تعالیٰ نے جس طرح لوگوں پر کتاب اللہ کے ساتھ عمل کرنا واجب کیا ہے، اسی طرح ان پر سنت کو تھا منا اور اس کے مطابق عمل کرنا واجب قرار دیا ہے، کیونکہ دونوں ہم معنی ہیں، جس طرح اللہ تعالیٰ نے لوگوں پر اپنی اطاعت کو فرض کیا ہے، اسی طرح اللہ تعالیٰ نے لوگوں پر اپنے رسول کی اطاعت کو واجب قرار دیا ہے، ان دونوں کے درمیان وجوب اور فرضیت کے اعتبار سے کوئی فرق نہیں ہے۔“

① ”امام ابو جعفر طحاوی رضی اللہ عنہ نبی مکرم ﷺ کی اس حدیث: «لأقضين بينكما بكتاب الله، أما غنمك و جاريتك فرد عليك...» (یقیناً میں تمہارے درمیان کتاب اللہ کے ساتھ فیصلہ کروں گا، تیری بکریاں اور تمہاری لونڈی تمہیں لوٹائی جائیں گی... الخ) کے بارے میں فرماتے ہیں:

”یعنی بکتاب اللہ، و اللہ أعلم، حکم اللہ، وإن كان ليس منصوفا في كتاب الله، لأننا إنما قبلنا حكم رسول الله بكتاب الله، لأن الله تعالى قال لنا فيه: ﴿وَمَا آتَاكُمُ الرَّسُولُ فَخُذُوهُ وَمَا نَهَاكُمْ عَنْهُ فَانْتَهُوا﴾ فإذا كان بكتاب الله و جب قبول حکمہ، فإن كل حكم حكم فهو بكتاب الله، وإن كان ذلك الحكم ليس منصوفا في كتاب الله“ (ذم الكلام وأهله: ۲/ ۹۱)

”کتاب اللہ سے رسول اللہ ﷺ نے۔ واللہ أعلم۔ اللہ کا حکم مراد لیا ہے، اگرچہ وہ حکم کتاب اللہ

(قرآن مجید) میں صراحتاً مذکور نہیں ہے، لیکن ہم نے رسول اللہ ﷺ کا حکم کتاب اللہ (قرآن مجید) کے ساتھ قبول کیا ہے، کیونکہ اللہ تعالیٰ قرآن مجید میں ہمیں فرماتے ہیں: اور جو کچھ رسول تمہیں دے، تو وہ لے لو اور جس سے تمہیں منع کرے، تو باز آ جاؤ، لہذا جب وہ (رسول اللہ ﷺ کی اطاعت) کتاب اللہ کی وجہ سے ہے، تو آپ ﷺ کا حکم قبول کرنا بھی واجب ہوا۔ یقیناً رسول اللہ ﷺ کا ہر فیصلہ جو آپ نے صادر فرمایا، پس وہ کتاب اللہ کے ساتھ ہے، اگرچہ وہ حکم کتاب اللہ میں بہ صراحت مذکور نہ ہو۔“

① امام معتمر بن سلیمان رضی اللہ عنہ کہتے ہیں کہ میں نے اپنے والد کو فرماتے ہوئے سنا:

”أحاديث النبي ﷺ عندنا كالتنزيل، قال أبو موسى: يعني في الاستعمال، يستعمل سنة رسول الله، كما يستعمل كلام الله عز وجل“ (ذم الكلام وأهله: ۷۲/۲)

”نبی مکرم ﷺ کی احادیث ہمارے نزدیک قرآن مجید کی طرح ہیں۔ ابو موسیٰ (اس اثر کے راوی) کہتے ہیں: یعنی عمل کے اعتبار سے، جس طرح اللہ کے کلام (قرآن مجید) پر عمل کیا جاتا ہے، ویسے ہی رسول اللہ ﷺ کی سنت پر بھی عمل کیا جائے۔“

مذکورہ بالا امثلہ سے بہ خوبی اندازہ لگایا جاسکتا ہے کہ سلف صالحین کے نزدیک حدیث و سنت کی کیا اہمیت تھی اور وہ عمل میں کس درجہ اس کا التزام اور اہتمام کیا کرتے تھے!

صحابہ کرام رضی اللہ عنہم احادیث نبویہ کی نشر و اشاعت کا خصوصی اہتمام کیا کرتے تھے۔ ذیل میں حضرت عمر فاروق رضی اللہ عنہ سے اس ضمن میں چند آثار نقل کیے جاتے ہیں، کیونکہ منکرین حدیث اور اعدائے سنت انہی سے مروی بعض من گھڑت آثار کا سہارا لے کر عوام الناس کو گمراہ کرنے کی کوشش کرتے ہیں:

① سیدنا عمر فاروق رضی اللہ عنہ نے اپنی وفات سے چند روز پہلے خطبہ جمعہ میں ارشاد فرمایا:

”اللهم إني أشهدك على أمراء الأمصار، وإني إنما بعثتهم عليهم، ليعدلوا عليهم

وليعلموا الناس دينهم وسنة نبيهم ﷺ“ (صحيح مسلم، رقم الحديث: ۵۶۷)

”اے اللہ! میں تجھ کو تمام شہروں کے امرا پر گواہ بناتا ہوں، میں نے انہیں محض اس لیے بھیجا ہے، تاکہ وہ ان کے درمیان انصاف کریں اور لوگوں کو دین اور سنت نبویہ کی تعلیم دیں۔“

② حضرت ابو موسیٰ اشعری رضی اللہ عنہ بصرہ میں امیر بنا کر بھیجے گئے، تو وہاں کے لوگوں کو مخاطب کر کے فرمانے لگے:

”بعثني إليكم عمر بن الخطاب أعلمكم كتاب ربكم وسنة نبيكم“

”مجھے آپ لوگوں کے پاس عمر بن خطاب رضی اللہ عنہ نے اس لیے بھیجا ہے کہ میں تم لوگوں کو تمہارے رب کی کتاب (قرآن مجید) اور تمہارے نبی کی سنت سکھاؤں۔“

③ سیدنا عمر بن خطاب رضی اللہ عنہ فرماتے ہیں:

”تعلموا الفرائض والسنة كما تتعلمون القرآن“ (سنن الدارمی: ۲/ ۴۴۱، جامع بیان العلم: ۱/ ۱۷۷)

”جس طرح تم لوگ قرآن مجید سیکھتے ہو، اسی طرح وراثت اور سنت نبویہ کا علم حاصل کرو۔“

④ سیدنا عمر بن خطاب رضی اللہ عنہ نے فرمایا:

”سیأتي ناس يجادلونكم بشبهات القرآن، فخذوهم بالسنن، فإن أصحاب السنن أعلم بكتاب الله“ (سنن الدارمی: ۱/ ۶۲)

”عنقریب ایسے لوگ آئیں گے، جو قرآن مجید میں شبہات آفرینی کر کے تم سے جھگڑا کریں گے، تم ایسے لوگوں کا سنن نبویہ کے ساتھ رد کرو، کیونکہ سنن نبویہ کا علم رکھنے والے ہی قرآن مجید کا سب سے زیادہ علم رکھتے ہیں۔“

احادیث نبویہ کی اہمیت اور تمسک بالسننہ کی فضیلت پر تمام دلائل کا احاطہ کیا جائے، تو کئی ضخیم دفاتر تیار کیے جاسکتے ہیں، لیکن اختصار کے پیش نظر مذکورہ بالا آثار پر ہی اکتفا کیا جاتا ہے، شاید کہ اللہ تعالیٰ انہی کی بدولت بہرے کانوں، اندھی آنکھوں اور پردہ جہالت میں پڑے بند دلوں کو کھول دے۔ وما ذلك على الله بعزيز!

فتنہ انکار حدیث:

عمل بالحدیث کی اتنی تاکید اور تلقین کے باوجود کچھ گمراہ لوگوں نے عہد صحابہ ہی میں احادیث نبویہ سے متعلق اپنے شکوک و شبہات کا اظہار کرنا شروع کر دیا تھا، جن کو پروان چڑھانے میں خوارج، رافضہ، جہمیہ، معتزلہ، اہل الرائے اور اس دور کے دیگر فرق ضالہ نے بھرپور کردار ادا کیا۔ لیکن اس دور میں کسی نے بھی حدیث و سنت کی حجیت سے کلیتاً انکار نہیں کیا تھا، تا آنکہ یہ شقاوت متحدہ ہندوستان کے چند حراما نصیبوں کے حصے میں آئی، جنہوں نے نہ صرف حجیت حدیث سے کلیتاً انکار کر دیا، بلکہ اطاعت رسول سے بھی روگردانی کرنے لگے اور رسول اللہ صلی اللہ علیہ وسلم کی اطاعت کو عہد نبوی تک ہی قرار دینے کی سعی نامشکور کرنے لگے۔ اسی دور میں رسول اللہ صلی اللہ علیہ وسلم کی وہ پیشین گوئی پوری ہوئی اور صداقت نبوت کی دلیل ٹھہری، جس میں نبی کریم صلی اللہ علیہ وسلم نے ارشاد فرمایا تھا:

«ألا هل عسى رجل يبلغه الحديث عني، وهو متكئ على أريكته فيقول: بيننا وبينكم

کتاب اللہ، فما وجدنا فیہ حلالا استحللناہ، وما وجدنا فیہ حراما حرماناہ، وإن ما حرم رسول اللہ كما حرم اللہ» (سنن الترمذی، رقم الحدیث: ۲۶۶۴)

”سن لو! شاید کوئی آدمی اپنے چھپر کھٹ پر ٹیک لگائے بیٹھا ہو اور اس کو میری کوئی حدیث پہنچے، تو (سن کر) کہے: ہمارے اور تمہارے درمیان صرف اللہ کی کتاب ہے! پس ہم جو چیز اس میں حلال پائیں گے، اسی کو حلال سمجھیں گے اور جو چیز اس میں حرام پائیں گے، اسی کو حرام قرار دیں گے، حالانکہ جو چیز اللہ کے رسول نے حرام قرار دے دی ہے، یقیناً وہ ایسے ہی ہے، جیسے اللہ تعالیٰ کی حرام کی ہوئی کوئی چیز ہو۔“

متحدہ ہندوستان میں رسول اللہ ﷺ کی اس پیشین گوئی کا مصداق عبداللہ چکڑالوی نامی شخص تھا، جو احادیث کا کلیتاً انکار کیا کرتا تھا۔ رسول اللہ ﷺ نے حدیث میں جن اوصاف کے حامل آدمی کی طرف اشارہ کیا ہے، اس میں وہ ساری صفات پائی جاتی تھیں۔ عبداللہ چکڑالوی لاہور میں چیدیا والی مسجد کا خطیب تھا۔ جب اس نے انکار حدیث پر مشتمل اپنے گمراہ کن نظریات کا پرچار شروع کیا، تو اس کو مسجد کی امامت و خطابت سے علاحدہ کر دیا گیا۔ حکیم عزیز الرحمن بیان کرتے ہیں کہ مولوی عبداللہ چکڑالوی کو جب چیدیا والی مسجد سے علاحدہ کیا گیا، تو بابا چٹو مرحوم نے اپنا ایک مکان منہدم کر کے مسجد کے لیے وقف کر دیا اور مولوی عبداللہ کی رہائش کے لیے ایک حجرہ بھی تعمیر کر دیا، حتیٰ کہ بابا مرحوم نے اپنی جائیداد بھی اسی کے نام کر دی۔ مولوی عبداللہ ایک تخت پر تکیوں کے سہارے بیٹھے رہتے تھے، کیونکہ وہ اپنی دونوں ٹانگوں سے معذور تھے، ایک دن بابا چٹو مرحوم دوپہر کو کسی کام کے لیے ان کے حجرے میں گئے، تو مولوی عبداللہ کو کسی ایسے فعل میں مشغول پایا، جو شرع اور اخلاق کے منافی تھا۔ حیران ہو کر پوچھا: یہ کیا؟ انھوں نے یہ آیت پڑھ دی:

﴿فَمَنْ اضْطُرَّ غَيْرَ بَاغٍ وَلَا عَادٍ فَلَا إِثْمَ عَلَيْهِ﴾ [البقرة: ۱۷۳]

بابا کو اس منظر سے ایسا صدمہ پہنچا کہ وہ کئی ہفتے گھر سے باہر نہ نکلے اور اس مسلک سے توبہ کر لی۔

(الاعتصام: جلد: ۸، شمارہ: ۱۰، ص: ۷، ۸)

اس واقعے میں مذکور حکیم عزیز الرحمن، بابا چٹو مرحوم کے قریبی عزیز تھے، جنھوں نے ہفت روزہ ”الاعتصام“ کی

مذکورہ اشاعت میں بابا مرحوم کا اس باطل عقیدہ سے رجوع اور توبہ نامہ ذکر کیا تھا۔

مذکورہ بالا حدیث میں ذکر کردہ اوصاف کو دیکھا جائے تو اس کا مصداق عبداللہ چکڑالوی قرار پاتا ہے، کیونکہ وہی

معذوری کی وجہ سے تخت پر بیٹھ کر فتنہ انکار حدیث کا پرچار کیا کرتا تھا۔ عاملہ اللہ بما يستحق!

دفاعِ حدیث میں علمائے اہلِ حدیث کی مساعی جمیلہ:

خطہ برصغیر میں جہاں علمائے اہلِ حدیث نے عملِ بالحدیث اور ردِّ تقلید کے باب میں گراں قدر خدمات سرانجام دیں، وہی فتنہ انکارِ حدیث کی تردید میں بھی اپنی تمام تر کوششیں صرف کر دیں۔ شکر اللہ مساعیہم وتقبل جہودہم۔

میاں نذیر حسین محدثِ دہلوی رحمۃ اللہ علیہ کی مجاہدانہ تدریسی تگ و تاز اور ان کی مخلصانہ علمی جدوجہد کی بدولت جب تحریکِ احیائے سنت کو فروغ حاصل ہوا اور چہار طرف یہی ولولہ تازہ لوگوں کے قلوب و اذہان میں جاگزیں ہو گیا، تو میاں صاحب کے تلامذہ و مستفیدین نے بھی اس تحریک کی جذبے کو زندہ رکھا اور اپنے خونِ جگر سے اس مقدس تحریک کی آبیاری کی۔

اسی دوران میں جب فتنہ انکارِ حدیث نے سر اٹھایا، تو علمائے اہلِ حدیث مردانہ وار اس فتنے کی سرکوبی میں لگن ہو گئے۔ مولانا ابوسعید محمد حسین رحمۃ اللہ علیہ بٹالوی رحمۃ اللہ علیہ "اشاعة السنہ" میں جن فرق و فتن کی تردید میں مستقل لکھا کرتے تھے، ان میں فتنہ انکارِ حدیث سرفہرست ہے، جس پر مولانا مرحوم نے نہایت قیمتی سرمایہ نذر قلم کیا ہے۔ جزاء اللہ عن الإسلام والمسلمین خیر الجزاء۔ شاید کہ اللہ تعالیٰ ہماری جماعتی و تنظیمی مردہ دلی کو مسلکی حرارت سے جلا بخش کر اس سرمایہ قلم کو منظر عام پر لانے کی توفیق عطا فرمائے۔ وما ذلک علی اللہ بعزیز!

بعد ازاں دفاعِ حدیث کی اس تحریک کو مولانا ثناء اللہ امرتسری رحمۃ اللہ علیہ نے اپنے ہفت روزہ "اہلِ حدیث" میں پروان چڑھایا اور جب بھی کسی طرف سے انکارِ حدیث کی کوئی آواز اٹھی یا ایسی تحریر سامنے آئی، جو حدیث کے متعلق استخفاف و استحقار یا شکوک و شبہات پر مبنی ہو، تو وہ فوراً اس کے تعاقب میں لگ گئے اور اس کی بیخ کنی میں اپنی ساری توانائی صرف کر دی۔ کثر اللہ أمثاله، وجعل الجنة مثواہ!

علاوہ ازیں خدمتِ حدیث اور دفاعِ حدیث کے باب میں جن عالی مقام بزرگانِ دین اور علمائے امت کے نام سنہری حروف سے لکھے جانے کے قابل ہیں، ان میں نواب صدیق حسن خان، مولانا شمس الحق محدثِ عظیم آبادی، مولانا عبدالرحمن محدثِ مبارک پوری، مولانا عبدالعزیز رحیم آبادی، محدث العصر مولانا محمد بشیر سہوانی، حافظ عبدالمنان محدث وزیر آبادی، مولانا ابوسعید شرف الدین دہلوی، حافظ عبداللہ محدث روپڑی، مولانا ابراہیم میرسیا لکوٹی، مولانا ابوالقاسم سیف بناری، مولانا عبید اللہ مبارکپوری، مولانا اسماعیل سلفی اور مولانا عطاء اللہ حنیف محدث بھوجیانی وغیرہم کے نام نمایاں حیثیت رکھتے ہیں۔

دوامِ حدیث:

پیش نظر کتاب "دوامِ حدیث" بھی علمائے اہلِ حدیث کی دفاعِ حدیث کے باب میں سرانجام دی جانے والی

خدماتِ جلیلہ ہی کا ایک سنہری باب ہے، جو محدث العصر الامام الفقیہ حضرت العلام حافظ محمد گوندلوی رحمۃ اللہ علیہ کے تحقیق آفریں قلم سے رقم کیا گیا ہے۔ یہ کتاب دراصل منکرینِ حدیث و سنت کی ان تحریرات کا جواب ہے، جن کو غلام احمد پرویز نے ”مقامِ حدیث“ کے نام سے ۱۹۵۳ء میں شائع کیا تھا۔ یہ مجموعہ مضامین حافظ اسلم جیراچپوری، تمنا عمادی اور غلام احمد پرویز کی تحریرات و تلیسیات پر مشتمل ہے۔ حضرت حافظ صاحب محدث گوندلوی رحمۃ اللہ علیہ نے ۱۹۵۳ء ہی میں اس جواب کو مکمل کر لیا تھا، جو ابھی تک معرض التواہی میں پڑا ہوا تھا اور پہلی بار کتابی شکل میں پیش کیا جا رہا ہے۔ یہ جواب ہفت روزہ ”الاعتصام“، ماہ نامہ ”رحیق“ اور ”ترجمان الحدیث“ میں بالاقساط اشاعت پذیر ہوا۔ حضرت حافظ صاحب رحمۃ اللہ علیہ نے اس کتاب کے پہلے حصے میں ”مقامِ حدیث“ کے تمام مغالطات کا تفصیلی جواب دیا ہے اور دوسرے حصے میں ڈاکٹر غلام برق جیلانی کی انکار حدیث پر مبنی کتاب ”دو اسلام“ کا مکمل جواب تحریر کیا ہے۔

علاوہ ازیں اس کتاب میں بعض ایسے اہل قلم کی تحریرات کا جائزہ بھی لیا گیا ہے، جن کے مطالعے سے حدیثِ رسول میں شکوک و شبہات کی راہیں کھلتی ہیں۔ اس ضمن میں جہاں حضرت حافظ صاحب نے منکرینِ قرآن و سنت کے تمام اعتراضات کا تفصیلی جائزہ لیا ہے، وہیں حجیتِ حدیث، حفاظتِ حدیث اور کتابتِ حدیث جیسے اہم موضوعات پر اپنی مجتہدانہ بصیرت سے خوب روشنی ڈالی ہے، جن کو پڑھنے کے بعد کسی صائب العقل اور سلیم الفطرت شخص کو حدیث سے متعلق اپنے شکوک و شبہات دور کرنے میں مجالِ انکار نہیں رہتی۔ اس کتاب کا سب سے نمایاں وصف جو اسے اس موضوع پر لکھی جانے والی دیگر کتب سے ممتاز کرتا ہے، مصنف رحمۃ اللہ علیہ کا ملکہ اجتہاد و بصیرت ہے۔ حضرت حافظ صاحب نے اعتراضات کے ازالے میں ایسے ایسے اجتہادی جواہر پارے بکھیرے ہیں، جن سے اطاعتِ رسول کا جذبہ فزوں تر ہوتا ہے اور عمل بالحدیث کی نئی لگن اور امنگ پیدا ہوتی ہے۔ مصنف رحمۃ اللہ علیہ نے اپنی تحریر میں کلیتاً نقل ہی پر اعتماد نہیں کیا، بلکہ اپنی اجتہادی بصیرت و فراست سے اس کتاب کو خوب منور کیا ہے، چنانچہ اس کتاب کی تعریف میں مولانا عطاء اللہ حنیف رحمۃ اللہ علیہ رقم طراز ہیں:

”دوامِ حدیث“ خالص علمی انداز کی کتاب ہے۔ اصطلاحات عموماً وہی استعمال ہوئی ہیں، جو علمائے مدارس عربیہ میں متداول ہیں۔ بعض مباحث دقیق ضرور ہیں، لیکن ٹھوس اور تحقیقی ہیں۔ زبان کا چٹخارہ اور چاشنی شاید اس میں نہ ملے، کیونکہ اصل غرض نفسِ مسئلہ سے رکھی گئی ہے۔ یہ طرزِ تصنیف مروجہ طریقہ سے ہٹا ہوا ہے، مگر متلاشیانِ ہدایت و تحقیق کے لیے غالباً مفید ہوگا۔ ہم امید رکھتے ہیں کہ اس کا مطالعہ اسی نظر سے کیا جائے گا۔“ (رحیق، ص: ۱۸۶، دسمبر ۱۹۵۸ء)

مزید لکھتے ہیں:

”واضح رہے کہ ”مقامِ حدیث“ کا یہ جواب سیکڑوں صفحات پر پھیلا ہوا تحقیقاتِ نادرہ اور مباحثِ بدیعہ

پر مشتمل ہے۔“ (رحیق، ص: ۱۹۸، دسمبر ۱۹۵۷ء)

حضرت حافظ صاحب محدث گوندلوی رحمۃ اللہ علیہ نے ”مقامِ حدیث“ کے شائع ہونے کے بعد ۱۹۵۳ء ہی میں اس جواب کو مکمل کر لیا تھا، لیکن اپنی عدیم الفرستی کی بنا پر اس پر نظر ثانی نہ کر سکے اور یونہی یہ کتاب بعض جرائد میں شائع ہوتی رہی، چنانچہ مولانا عطاء اللہ حنیف رحمۃ اللہ علیہ لکھتے ہیں:

”مقامِ حدیث“ کے شائع ہوتے ہی جماعتِ اہل حدیث کے فاضل محقق اور محترم بزرگ حضرت الاستاذ مولانا حافظ محمد صاحب۔ متع اللہ المسلمین بطول حیاتہ و نفعہم بعلومہ۔ نے تھوڑے ہی دنوں میں گویا برجستہ اس کا جواب مکمل کر لیا تھا۔ حضرت الاستاذ اپنی طویل علالت اور دوسری علمی و تدریسی مصروفیات کے باعث مسودہ پر نظر ثانی نہیں فرما سکے، یہی وجہ ہے کہ اس کی ترتیب ویسی منقطع نہیں جیسی ہونی چاہیے تھی، حتیٰ کہ اس پر عنوان بھی کوئی نہیں تھا، ”دوامِ حدیث“ ہمارا تجویز کردہ عنوان ہے۔“ (رحیق، ص: ۱۸۶، دسمبر ۱۹۵۸ء)

یہی وجہ ہے کہ کتاب کے دونوں حصوں میں بعض تسامحات پائے جاتے ہیں، جن کے دو بنیادی اسباب ہیں:

۱] حضرت حافظ صاحب رحمۃ اللہ علیہ مسودے پر نظر ثانی نہیں فرما سکے۔

۲] مراجع و مصادر کی عدم دستیابی۔

تسامحات کا زیادہ تر حصہ راویانِ حدیث سے متعلق ہے، جس کی بنیادی وجہ اسماء الرجال کی امہات الکتب کی عدم دستیابی ہے، چنانچہ حضرت حافظ صاحب رحمۃ اللہ علیہ اپنے ایک خط میں مودودی صاحب کے ”مسلكِ اعتدال“ پر رد کرتے ہوئے مولانا عبدالغفار حسن رحمۃ اللہ علیہ کو لکھتے ہیں:

”ماہنامہ ”ترجمان القرآن“ سے ”مسلكِ اعتدال“ کو نقل کر کے بھیجا ہے، اس پر مفصل تنقید کے لیے

کتب اصول حدیث کی ضرورت ہے۔ ”ترجمان“ میں جو جزئیات حالاتِ ائمہ میں اختلاف کا ذکر کیا

ہے، ان کے جواب کے لیے کتب اسماء الرجال کی مفصل عبارت کا دیکھنا نہایت ضروری ہے، بہر کیف

اس بے سروسامانی کی صورت میں مختصر جواب عرض کرتا ہوں۔۔۔“ (الاعتصام، ص: ۶، جلد: ۳۸، شمارہ: ۱، ۲)

دریں صورت حال کتاب کے اندر چند تسامحات کا پایا جانا کوئی قابلِ نقد و اعتراض بات نہیں ہے اور نہ اس سے

کتاب کی قدر و قیمت میں کوئی کمی واقع ہوتی ہے، بلکہ مولف رحمۃ اللہ علیہ اس پر بھی اجر و ثواب کے مستحق ہیں۔ ان شاء اللہ۔

بنا بریں کتاب کے حواشی میں ایسے تمام مقامات پر علم حدیث کے بنیادی مراجع و مصادر کو مد نظر رکھتے ہوئے

اور علما و محدثین کے اقوال کی بنا پر درست اور راجح قول کو ذکر کر دیا گیا ہے۔ والتوفیق بید اللہ۔

اسلوب تحقیق:

① کتاب میں مندرج تمام آیات کے نمبر اور سورت کا نام ذکر کر دیا گیا ہے، مثلاً ”یونس: ۱۱“ کا مطلب ہے کہ سورت یونس کی گیارھویں آیت۔

کتاب میں آیات کا زیادہ تر حصہ سورت اور آیت نمبر کا حوالہ دیے بغیر ہی نقل کیا گیا تھا، ایسے تمام مقامات پر سورت کا نام اور آیت کا نمبر لکھ دیا گیا ہے اور جہاں مولف رحمۃ اللہ علیہ نے سورت کا صرف نام لکھا تھا، وہاں آیت نمبر کا اضافہ کیا گیا ہے۔

② کتاب میں مذکورہ احادیث کی تحقیق و تخریج کر دی گئی ہے۔ حدیث اگر صحیح بخاری و صحیح مسلم میں موجود ہے، تو بیشتر مقامات پر انہی دونوں کتب کا حوالہ دیا گیا ہے۔ جو حدیث سنن اربعہ میں سے کسی کتاب میں ہے تو سنن اربعہ کی بقیہ کتب کا حوالہ بھی ذکر کر دیا گیا ہے۔ صحیحین اور سنن اربعہ کی شہرت کی بدولت بیشتر مقامات پر حوالہ جات میں انہی کتب پر اکتفا کیا گیا ہے۔ اکثر مقامات پر حدیث کی تصحیح و تضعیف میں محدثین کرام کے اقوال کو ذکر کیا گیا ہے۔ جس حدیث کی علت پر اطلاع ہوئی، وہاں اسماء الرجال کی امہات الکتب کو مد نظر رکھتے ہوئے بحث و تحقیق کی گئی ہے۔

③ بیشتر مقامات پر کتاب میں مذکور آثار کی تحقیق و تخریج کی گئی ہے۔

④ جس مقام پر مولف رحمۃ اللہ علیہ سے رواۃ الحدیث سے متعلق کوئی تسامح ہوا ہے، وہاں محدثین کرام کے نزدیک راجح قول کو سامنے رکھ کر فیصلہ کیا گیا ہے اور اس کے مراجع و مصادر ذکر کر دیے گئے ہیں۔

⑤ جو مقامات مزید تفصیل اور توضیح کے محتاج تھے، وہاں پر حواشی میں مزید تفصیل ذکر کر دی گئی ہے۔

⑥ کتاب میں مذکور تمام مصادر و مراجع کو مد نظر رکھتے ہوئے عبارات کا تقابل کیا گیا ہے۔ اس طریقہ کار سے عبارات کے درمیان کئی سقم دور ہو گئے ہیں۔

⑦ کتاب مردود ”مقام حدیث“ کا وہی نسخہ جس کو مولف رحمۃ اللہ علیہ نے سامنے رکھ کر جواب لکھا تھا، پیش نظر رکھتے ہوئے تمام عبارات کا لفظ بہ لفظ تقابل کیا گیا ہے اور کتاب کے متن کی تنقیح و تحقیق میں انتہائی محنت صرف کی گئی ہے۔ کمپوزنگ کے بعد ”دوام حدیث“ کے مسودے کو لفظ بہ لفظ پڑھ کر کمپوز شدہ حصے کے ساتھ مقابلہ و مقارنہ کیا گیا ہے، تاکہ کوئی لفظ یا سطر ساقط نہ ہو جائے۔

⑧ بعض مقامات پر ایضاً مطالب کے لیے ذیلی عناوین کا اضافہ کیا گیا ہے۔

اظہار تشکر

میں سب سے پہلے اللہ رب العزت کا شکر گزار ہوں کہ اس نے چون (۵۴) سال بعد اس علمی گوہر کو کتابی

شکل میں منصہ شہود پر لانے کی توفیق عطا فرمائی، بعد ازیں اس کتاب کی تکمیل و طباعت میں جن احباب نے میرے ساتھ تعاون کیا اور راہنمائی کی، میں ان سب کا ممنون ہوں، خصوصاً:

❖ اس کتاب کی تیاری میں ”مولانا عطاء اللہ حنیف لاہوری“ لاہور سے سب سے زیادہ استفادہ کیا گیا ہے۔ میں اس لاہوری کے اصحابِ انتظام اور ان تمام افراد کا شکر گزار ہوں، جنہوں نے مجھے اس لاہوری سے استفادہ کرنے کے مواقع فراہم کیے۔

❖ محترم جناب ضیاء اللہ کھوکھر صاحب۔ جنہوں نے بے شمار مواقع پر فراخ دلی کے ساتھ مجھے اپنی لاہوری سے استفادہ کرنے کا موقع فراہم کیا اور کئی رسائل کی نقول مہیا کیں اور بعض مفید مشورہ جات اور نصائح سے نوازا۔ محترم ڈاکٹر حافظ عبدالرشید اطہر رحمۃ اللہ علیہ۔

❖ جنہوں نے اپنے انتہائی قیمتی وقت اور علمی مشاغل سے فرصت نکال کر اس کتاب کا مراجعہ کیا اور انتہائی دقیق، علمی، تحقیقی اور جامع مقدمہ لکھا اور مفید مشورہ جات سے میری راہنمائی کی۔

❖ فضیلۃ الشیخ حافظ عبدالحمید ازہر رحمۃ اللہ علیہ۔

❖ جنہوں نے اپنے مصروف ترین وقت اور علمی و تصنیفی مصروفیات کے باوجود اس کتاب پر نظر ثانی کی اور انتہائی اہم، مفید، علمی و تحقیقی مقدمہ سپرد قلم کیا۔

❖ محترم بھائی ذوالفقار ابراہیم الاثری، بھائی محمد حسن اور بھائی محمد ثاقب بیلوانی، جن کی مشاورت اور تعاون قدم قدم پر میرے لیے حوصلہ افزائی کا باعث بنا۔

آخر میں ایک مرتبہ پھر مذکورہ بالا تمام حضرات کا اور ان بھائیوں کا جنہوں نے کتاب کے طباعتی مراحل میں کسی بھی مرحلے پر میرے ساتھ کسی قسم کا تعاون کیا ہے، سپاس گزار ہوں اور دعا گو ہوں کہ اللہ تعالیٰ ہمارے اعمال میں اخلاص و دیعت فرمائے اور ہم سب کو خدمتِ دین کے مزید مواقع عطا کرے، جو ہماری اخروی نجات کا سبب بن جائیں۔ یوم لا ینفع مال ولا بنون إلا من أتى اللہ بقلب سلیم۔

وأخیراً رحم اللہ امرءاً أسدی الی عیوبی، فإن الرجوع الی الحق خیر من التمادی فی الباطل۔

والسلام

شاہد محمود

۱۶ صفر، ۱۴۲۹ھ

0321-6466422 / 0333-8110896

hasanshahid85@hotmail.com

دین میں حدیثِ نبوی کا مقام اور اس کی معجزانہ حفاظت

ڈاکٹر حافظ عبدالرشید اظہر رحمۃ اللہ علیہ

نحمدہ ونصلی علی رسولہ الکریم، وبعد:
ارشادِ باری تعالیٰ ہے:

﴿هُوَ الَّذِي أَرْسَلَ رَسُولَهُ بِالْهُدَىٰ وَدِينِ الْحَقِّ لِيُظْهِرَهُ عَلَى الدِّينِ كُلِّهِ وَكَفَىٰ بِاللَّهِ شَهِيدًا﴾

[الفتح: ۲۸]

”وہی عظیم ذات ہے، جس نے اپنے رسول کو ہدایت اور دین حق کے ساتھ ارسال فرمایا، تاکہ اسے ہر دین پر غالب کر دے، گواہی دینے والا اللہ ہی کافی ہے۔“

ابتدائے عہدِ اسلام میں تو مسلمانوں کو پوری دنیا اور دنیا کے تمام اہل ادیان پر مادی و عسکری غلبہ بھی حاصل تھا۔ جہاں تک اسلام کے غلبے کا تعلق ہے، تو تاریخِ اسلام کے کسی دور میں بھی دنیا کی کوئی طاقت اسلام کی حقانیت و صداقت، اس کی براہین قاطعہ اور بینات واضحہ پر کبھی جزوی طور پر بھی غالب نہیں آسکی۔ اسلام کی دو اساسی دلیلیں ہیں:

الف: قرآن کریم۔ ب: صاحبِ قرآن، یعنی حضرت محمد صلی اللہ علیہ وسلم۔

دونوں معصوم عن الخطأ، مصون عن التغير اور محفوظ بحفظ اللہ و رعایتہ ہیں، اس لیے مغلوبیت ان کی طبیعت اور مزاج میں شامل ہی نہیں ہے۔ ان سے ٹکرانے والا اپنا نقصان ہی کرے گا۔ وہ قطعاً نقصان پذیر یا زوال پذیر نہیں ہیں۔

① اللہ تعالیٰ نے فرمایا:

﴿وَمَنْ لَا يُجِبْ دَاعِيَ اللَّهِ فَلَيْسَ بِمُعْجِزٍ فِي الْأَرْضِ وَلَيْسَ لَهُ مِنْ دُونِهِ أَوْلِيَاءُ أُولَٰئِكَ فِي ضَلَالٍ مُّبِينٍ﴾

[الأحقاف: ۳۲]

”اور جو شخص اللہ کی طرف بلانے والے کی دعوت قبول نہیں کرے گا، وہ زمین میں عاجز کرنے والا نہیں ہے اور نہ اس کے (اللہ) کے سوا کوئی حمایتی ہوں گے، وہ لوگ کھلی گمراہی میں ہیں۔“

﴿ وَالَّذِينَ يَسْعَوْنَ فِي آيَاتِنَا مُعْجِزِينَ أُولَئِكَ فِي الْعَذَابِ مُحْضَرُونَ ﴾ [سبا: ۳۸]

”اور وہ لوگ جو ہماری آیتوں میں یہ محنت کرتے ہیں کہ ہمیں ہر ادیس، وہ عذاب میں گرفتار رہیں گے۔“

﴿ وَالَّذِينَ سَعَوْا فِي آيَاتِنَا مُعْجِزِينَ أُولَئِكَ أَصْحَابُ الْجَحِيمِ ﴾ [الحج: ۵۱]

”اور جن لوگوں نے ہماری آیتوں میں (بزعم خویش) ہمیں عاجز کرنے کے لیے سعی کی، وہ اہل جہنم ہیں۔“
دین کے دوسرے مرجع و دلیل رسول اللہ ﷺ کے بارے میں فرمایا:

﴿ يَا أَيُّهَا الرَّسُولُ بَلِّغْ مَا أُنزِلَ إِلَيْكَ مِنْ رَبِّكَ وَإِنْ لَمْ تَفْعَلْ فَمَا بَلَّغْتَ رِسَالَتَهُ وَاللَّهُ يَعْصِمُكَ مِنَ النَّاسِ ﴾ [المائدة: ۶۷]

”اے رسول! جو وحی تیرے رب کی طرف سے تجھ پر نازل کی گئی ہے، وہ سب لوگوں کو پہنچا دو، اور اگر آپ نے ایسا نہ کیا، تو آپ نے اللہ کا پیغام نہیں پہنچایا اور اللہ تجھے لوگوں سے محفوظ رکھے گا۔“

﴿ فَاصْدَعْ بِمَا تُؤْمَرُ وَأَعْرِضْ عَنِ الْمُشْرِكِينَ ﴾ [الأنعام: ۱۶۹] ﴿ إِنَّا كَفَيْنَاكَ الْمُسْتَهْزِئِينَ ﴾ [الحجر: ۹۴، ۹۵]

”جو حکم تجھے دیا گیا ہے، اسے کھول کر بیان کر دو اور مشرکوں سے ہنہ موڑ لو، ہم مذاق کرنے والوں کے مقابلے میں تجھے کافی ہیں۔“

غلبہ اسلام کے حوالے سے مسلمانوں کو کبھی کسی قسم کی خفت کا سامنا نہیں کرنا پڑا۔ فرمایا:

﴿ قُلْ فَلِلَّهِ الْحُجَّةُ الْبَالِغَةُ ﴾ [الأنعام: ۱۶۹] ”کہہ دو! دلیل کامل اللہ ہی کے لیے ہے۔“

﴿ وَقُلْ جَاءَ الْحَقُّ وَزَهَقَ الْبَاطِلُ إِنَّ الْبَاطِلَ كَانَ زَهُوقًا ﴾ [الإسراء: ۸۱]

”اور کہہ دو کہ حق آگیا اور باطل نابود ہو گیا، یقیناً باطل نابود ہونے کے لیے ہی ہوتا ہے۔“

﴿ بَلْ نَقْذِفُ بِالْحَقِّ عَلَى الْبَاطِلِ فَيَدْمَغُهُ فَإِذَا هُوَ زَاهِقٌ وَلَكُمْ الْوَيْلُ مِمَّا تَصِفُونَ ﴾ [الأنبياء: ۱۸]

”بلکہ ہم سچ کو جھوٹ پر دے مارتے ہیں، تو وہ اس کا سر پھوڑ دیتا ہے، تو وہ یکا یک ناپید ہو جاتا ہے، اور جو باتیں تم بناتے ہو، اس میں تمہاری ہی بربادی ہے۔“

① رسول اللہ پر ایمان حجیتِ حدیث و سنت پر ایمان کو مستلزم ہے:

جیسے اللہ تعالیٰ پر ایمان کا لازمی تقاضا اس کی نازل کردہ کتاب قرآن کریم پر ایمان ہے اور کتاب اللہ پر ایمان کے بغیر اللہ پر ایمان کا کوئی مطلب نہیں، ویسے ہی حدیثِ رسول اللہ ﷺ پر ایمان کے بغیر رسول اللہ ﷺ پر ایمان کوئی حیثیت نہیں رکھتا۔ حدیث و سنت کی حجیت پر ایمان ایک اہم ترین دینی ضرورت ہے، جس کے بغیر حضرت محمد

رسول اللہ ﷺ کی نبوت و رسالت پر ایمان کی تکمیل نہیں ہو سکتی۔ یہ ایک ایسا واضح اور دو ٹوک مسئلہ ہے، جس میں کسی بحث و جدل، تنازع اور توقف یا تردد کی گنجائش نہیں ہے۔ از اول تا آخر پوری امت مسلمہ کا اس مسئلے پر اجماع ہے کہ آپ ﷺ نے نبی اور رسول ہونے کی حیثیت سے جو خبر دی ہے، اس میں آپ معصوم عن الخطاء ہیں۔ چونکہ اللہ نے آپ کو صادق قرار دیا ہے، تو اللہ کی اس تصدیق کا لازمی نتیجہ ہے کہ نبی ﷺ نے جو خبر بھی دی، وہ اس کے عین مطابق ہے، جو عند اللہ ہے، لہذا اسے قبول کرنا واجب ہے۔ فرمایا:

﴿ وَمَا يَنْطِقُ عَنِ الْهَوَىٰ ۗ إِنْ هُوَ إِلَّا وَحْيٌ يُوحَىٰ ﴾ [النجم: ۴، ۳]

”اور وہ خواہشِ نفس سے نہیں بولتے، وہ صرف وحی ہے، جو ان کی طرف بھیجی جاتی ہے۔“

نیز فرمایا:

﴿ وَلَوْ تَقَوَّلَ عَلَيْنَا بَعْضَ الْأَقَاوِيلِ ۗ لَأَخَذْنَا مِنْهُ بِالْيَمِينِ ۗ ثُمَّ لَقَطَعْنَا مِنْهُ الْوَتِينَ ۗ ﴾

[الحاقة: ۴۴ تا ۴۶]

”اور اگر وہ ہم پر اپنی طرف سے کوئی بات کہہ دیتے، تو ہم انہیں دائیں طرف سے پکڑ لیتے، پھر ان کی شہ رگ کاٹ دیتے۔“

رسول اکرم ﷺ امت کو ”تمسك بالسنة“ کا حکم دیتے تھے اور اس کی مخالفت سے منع فرماتے اور ڈراتے تھے۔ صحابہ کرام آپ ﷺ کے جملہ احکام کی تعمیل کرتے، آپ ﷺ کے افعال، اقوال اور تقریرات کی متابعت کرتے تھے، نزولِ وحی کے زمانے میں فرمانِ نبوی اور عمل صحابہ کی اللہ کی طرف سے تائید و تقریر وحی منزل کی حیثیت رکھتی ہے۔ ارشادِ باری تعالیٰ ہے:

﴿ قُلْ إِنْ كُنْتُمْ تُحِبُّونَ اللَّهَ فَاتَّبِعُونِي يُحْبِبْكُمُ اللَّهُ وَيَغْفِرْ لَكُمْ ذُنُوبَكُمْ ﴾ [آل عمران: ۳۱]

”کہہ دیجیے! اگر تم اللہ سے محبت کرتے ہو، تو میری پیروی کرو، اللہ تم سے محبت کرے گا اور تمہارے گناہ بخش دے گا۔“

خود رسول اللہ ﷺ نے ارشاد فرمایا:

« فَمَنْ رَغِبَ عَن سُنَّتِي فَلَيْسَ مِنِّي » (متفق علیہ)

”جس شخص نے میری سنت سے بے رغبتی اختیار کی، سو وہ مجھ سے نہیں ہے۔“

اللہ نے اپنے رسول پر ایمان کا واضح حکم دیا اور اس کی اطاعت تمام اہل جہاں پر فرض قرار دی۔ کیا اس کا

لازمی تقاضا نہیں ہے کہ آپ ﷺ معصوم ہیں اور دین و شریعت کے باب میں جو کچھ بھی آپ ﷺ کرتے اور کہتے ہیں، وہ ہمیشہ کے لیے حجت اور دلیل ہے، جس کی اطاعت اللہ ہی کی اطاعت ہے؟ فرمایا:

① ﴿ فَأَمِنُوا بِاللَّهِ وَرَسُولِهِ وَالنُّورِ الَّذِي أَنْزَلْنَا وَاللَّهُ بِمَا تَعْمَلُونَ خَبِيرٌ ﴾ [التغابن: ۸]

”سو اللہ پر ایمان لاؤ اور اس کے رسول پر بھی اور اس نور پر بھی جو ہم نے نازل کیا اور اللہ اس سے خوب خبردار ہے، جو عمل تم کرتے ہو۔“

② ﴿ يَا أَيُّهَا الَّذِينَ آمَنُوا اطِيعُوا اللَّهَ وَرَسُولَهُ وَلَا تَوَلَّوْا عَنْهُ وَأَنْتُمْ تَسْمَعُونَ ﴾ [الأنفال: ۲۰]

”اے وہ لوگو جو ایمان لائے ہو! اللہ کی اطاعت کرو اور اس کے رسول کی اور اس سے روگردانی نہ کرو، جب کہ تم سن بھی رہے ہو۔“

③ ﴿ قُلْ اطِيعُوا اللَّهَ وَالرَّسُولَ فَإِنْ تَوَلَّوْا فَإِنَّ اللَّهَ لَا يُحِبُّ الْكٰفِرِينَ ﴾ [آل عمران: ۳۲]

”کہہ دیجیے! اللہ کی اطاعت کرو اور رسول کی، پھر اگر یہ لوگ روگردانی کریں، تو یقیناً اللہ کافروں کو پسند نہیں فرماتے۔“

④ رسول اللہ ﷺ نے ارشاد فرمایا:

« مَنْ أَطَاعَنِي فَقَدْ أَطَاعَ اللَّهَ وَمَنْ عَصَانِي فَقَدْ عَصَى اللَّهَ » (متفق علیہ)

”جس نے میری اطاعت کی، اس نے اللہ کی اطاعت کی اور جس نے میری نافرمانی کی، اس نے اللہ کی نافرمانی کی۔“

یہ حدیث ایک طرف ایسی شخصیت کا فرمان ہے، جو معصوم عن الخطاء نبی اور رسول ہے، نبوت و رسالت کے باب میں جس کی ہر خبر علم الہی کے عین مطابق ہوتی ہے، دوسری طرف یہ کوئی نئی بات بھی نہیں، بلکہ قرآن کریم میں مذکور اللہ تعالیٰ کے ارشادات کا خلاصہ اور ترجمہ ہی ہے، جن کا اوپر ذکر ہوا۔

یہ قرآن کریم کی واضح اور صریح نصوص ہیں۔ ایسی تصریحات قرآن کریم میں ان کے علاوہ بھی بے شمار ہیں، جو رسول اللہ ﷺ کی اطاعت و اتباع کا تقاضا کرتی ہیں اور آپ ﷺ کی ذات گرامی کو بحیثیت نبی اور رسول مطاع اور متبوع قرار دیتی ہیں۔ ان میں سے کسی ایک آیت میں بھی یہ شائبہ تک نہیں پایا جاتا کہ رسول اللہ ﷺ کی اطاعت اور اتباع کسی خاص زمانے تک محدود تھی، یا اس کا تعلق صرف عہد نبوی اور حیات طیبہ سے تھا، یا یہ اطاعت صرف احکام قرآن پر مقصور تھی، یا آپ ﷺ کے ارشادات کی کوئی خاص قسم واجب الطاعة تھی۔ کتاب و سنت میں کوئی

ایسی دلیل نہیں ملتی، جو آپ ﷺ کی اطاعت و اتباع کے عموم کی تخصیص پر دلالت کرتی ہو، اس لیے آپ ﷺ حیا و میتا ہر عہد اور ہر زمانے کے لوگوں کے لیے زندگی کے ہر شعبے میں ہر طبقے کے لیے واجب الاطاعت والاتباع ہیں۔ حدیث و سنت کی حجیت پر ایمان لائے اور اس پر عمل کیے بغیر مذکورہ بالا آیات اور ان میں وارد احکام الہی پر ایمان اور عمل کی کوئی صورت ہی نہیں ہے۔ جیسے قرآن کریم کی یہ آیات پینات اپنے نزول سے لے کر ہمیشہ تک واجب الایمان والعمل ہیں، ویسے ہی رسول اللہ ﷺ کی حدیث و سنت پر عمل کے حکم میں دوام و استمرار ہے، جس میں کسی ادناسی تبدیلی، تنسیخ اور ترمیم کا کسی کو اختیار نہیں۔ ارشادِ باری تعالیٰ ہے:

﴿ وَ مَا كَانَ لِمُؤْمِنٍ وَلَا مُؤْمِنَةٍ إِذَا قَضَى اللَّهُ وَرَسُولُهُ أَمْرًا أَنْ يَكُونَ لَهُمُ الْخِيَرَةُ مِنْ

أَمْرِهِمْ ﴾ [الأحزاب: ۳۶]

”اور کسی مومن مرد اور مومن عورت کو یہ حق نہیں ہے کہ جب اللہ اور اس کا رسول کوئی فیصلہ کر دیں، تو اس میں انہیں کوئی اپنا بھی اختیار ہو۔“

جب قرآن کریم کے تمام اصول و ضوابط، تعلیمات و ہدایات اور اوامر و نواہی میں بالاتفاق دوام و ثبات ہے، تو اطاعتِ رسول اور اتباعِ سنت نبوی کے قرآنی احکام کو اسل سے مستثنیٰ قرار دینے کی کوئی وجہ اور اس کی کوئی معقول دلیل نہیں، جس کا علم و عقل اور منطق کے میزان میں کوئی وزن ہو، بلکہ یہ صرف ایمان کی کمزوری اور سینہ زوری ہے، جسے چند سرکش انسانوں کی ہوئی و ہوس نے جنم دیا ہے۔ ان لوگوں نے اپنی بے عقلی، نااہلی اور پراگندہ ذہنیت کے باعث باطنی افکار اور مستشرقین کی اسلام اور پیغمبر اسلام کے بارے میں معاندانہ تحقیقات کے زیر اثر رسول اللہ ﷺ کی شخصیت، آپ ﷺ کے مقام و مرتبے اور آپ ﷺ کی حدیث و سنت کے بارے میں ایسا تنازع کھڑا کرنے کی مذموم کوشش کی ہے، جس سے امت کی وحدت پر بدترین اثرات مرتب ہو سکیں اور امت اپنے مرکز حقیقی سے کٹ کر پارہ پارہ ہو سکے۔ حیرت کی بات یہ ہے کہ یہ سب کچھ ”مرکز ملت“ اور امت کے اجتماعی شعور کے نام پر کیا گیا، لیکن دشمنانِ دین کی یہ حسرت، حسرت ہی رہے گی، کتاب اللہ اور سنتِ رسول اللہ کی روشنی کبھی مدھم نہیں پڑ سکتی۔ ان شاء اللہ۔ اللہ کے وعدے سچے اور اس کے فیصلے اٹل ہیں۔

اللہ تعالیٰ کا فرمان ہے:

﴿ يُرِيدُونَ لِيُطْفِئُوا نُورَ اللَّهِ بِأَفْوَاهِهِمْ وَاللَّهُ مُتِمُّ نُورِهِ وَلَوْ كَرِهَ الْكَافِرُونَ ﴾ ﴿هُوَ الَّذِي

أَرْسَلَ رَسُولَهُ بِالْهُدَىٰ وَدِينِ الْحَقِّ لِيُظْهِرَهُ عَلَى الدِّينِ كُلِّهِ وَلَوْ كَرِهَ الْمُشْرِكُونَ﴾ [الصف: ۸، ۹]

”یہ لوگ چاہتے ہیں کہ اللہ کے چراغِ ہدایت کو پھونکوں سے بجھا دیں، لیکن اللہ اپنے نور کو پورا کرنے والا ہے، خواہ کافر اسے ناپسند ہی کریں، وہی ذات ہے جس نے اپنے رسول کو ہدایت اور دین حق دے کر بھیجا، تاکہ اسے تمام ادیان پر غالب کر دے، خواہ مشرک اسے ناپسند ہی کریں۔“

حیرت ہوتی ہے کہ یہ لوگ ”اہلِ قرآن“ کہلاتے ہیں، قرآنی تعلیمات کے علم بردار ہیں اور قرآنی ہدایت کی نشر و اشاعت کو اپنا مشن قرار دیتے ہیں، اس کے باوجود قرآن کریم کی اتنی ساری واضح اور صریح آیات پر ان کی نظر ہی نہیں پڑتی! مگر قرآن کریم کی درج ذیل تصریح سے یہ حیرت و استعجاب خود بہ خود ختم ہو جاتے ہیں:

﴿سَأَصْرِفُ عَنْ آيَتِيَ الَّذِينَ يَتَكَبَّرُونَ فِي الْأَرْضِ بِغَيْرِ الْحَقِّ وَإِنْ يَرَوْا كَلَّ آيَةٍ لَا يُؤْمِنُوا بِهَا وَإِنْ يَرَوْا سَبِيلَ الرُّشْدِ لَا يَتَّخِذُوهُ سَبِيلًا وَإِنْ يَرَوْا سَبِيلَ الْغَيِّ يَتَّخِذُوهُ سَبِيلًا ذَلِكَ بِأَنَّهُمْ كَذَّبُوا بِآيَاتِنَا وَكَانُوا عَنْهَا غَافِلِينَ﴾ [الأعراف: ۱۴۶]

”جو لوگ زمین میں ناحق تکبر کرتے ہیں، میں ان کو اپنی آیتوں سے پھیر دوں گا، اگر یہ لوگ ہر آیت کو دیکھ لیں، تو بھی اس پر ایمان نہیں لائیں گے اور اگر یہ ہدایت کا راستہ دیکھ لیں، تو اسے نہ اپنائیں اور اگر گمراہی کی راہ دیکھ لیں، تو اس راہ کو اختیار کر لیں، ایسا اس لیے ہے کہ انہوں نے ہماری آیتوں کی تکذیب کی اور وہ ان سے غافل ہیں۔“

حق و باطل میں التباس نہیں ہے:

الوہیت، ربوبیت اور ہر نوع کی عبادت میں اللہ تعالیٰ وحدہ لا شریک لہ ہے، پورے قرآن کریم میں کوئی ایک مقام بھی ایسا نہیں ملتا، جہاں نبی ﷺ کی اللہ کے ساتھ عبادت میں شرکت کا ادنا سا شبہہ بھی پڑتا ہو، تو اگر رسول اللہ ﷺ کی اطاعت اور اتباع فرض اور واجب نہیں ہے اور آپ ﷺ کی حدیث و سنت ہمیشہ کے لیے حجت اور دلیل نہیں ہے، تو ان بے شمار واضح اور صریح آیات اور ان میں مذکور اطاعتِ رسول ﷺ کے بار بار اصرار و تکرارِ حکم سے اللہ تعالیٰ اپنے بندوں کی کیا راہنمائی فرمانا چاہتے ہیں؟

قرآن کریم تو اللہ نے نازل ہی اس مقصد کے لیے فرمایا ہے کہ وہ اس کے ذریعے لوگوں کو کفر و ضلالت کے اندھیروں سے نکال کر نورِ ہدایت سے نوازنا چاہتا ہے اور اپنے رسول ﷺ کے ذریعے ان پر جادہ حق واضح کرنا چاہتا ہے، جو اس نے کر دیا ہے، اب اس میں حق و باطل کے التباس اور شکوک و شبہات پیدا ہونے کا سوال ہی پیدا نہیں ہوتا اور قرآن کریم کو رسول اللہ ﷺ سے الگ کر کے پڑھنے اور اس پر عمل کرنے کی کوئی صورت ہی نہیں ہے۔ فرمایا:

﴿ كِتَابٌ أَنْزَلْنَاهُ إِلَيْكَ لِتُخْرِجَ النَّاسَ مِنَ الظُّلُمَاتِ إِلَى النُّورِ بِإِذْنِ رَبِّهِمْ إِلَى صِرَاطِ الْعَزِيزِ الْحَمِيدِ ﴾ [إبراهيم: 1]

”یہ ایک کتاب ہے، جسے ہم نے تیری طرف اس لیے نازل کیا ہے کہ تو لوگوں کو ان کے رب کے حکم سے اندھیروں سے روشنی کی طرف نکالے، غالب و قابل تعریف ذات کے راستے کی طرف۔“
لہذا بلا خوف تردید کہا جاسکتا ہے کہ اطاعتِ رسول سے فرار قرآن سے فرار ہے۔ حدیث و سنت کی حجیت اور اس کے دوام و ثبات اور استمرار سے انکار قرآن حکیم کے معجزہ خالدہ ہونے کے انکار کے مترادف ہے۔ فرمایا:

﴿ أَفَلَا يَتَذَكَّرُونَ الْقُرْآنَ أَمْ عَلَى قُلُوبٍ أَقْفَالُهَا ﴾ [محمد: ۲۴]

”کیا یہ لوگ قرآن پر غور و فکر نہیں کرتے یا ان کے دلوں پر تالے پڑے ہوئے ہیں۔“

② نبی مکرم ﷺ کی شخصیت اور منصب رسالت پر ایمان لازم و ملزوم ہیں:

صفاتِ باری تعالیٰ پر ایمان کے بغیر اللہ تعالیٰ کی ذات پر ایمان کی معتزلہ، جہمیہ اور فلاسفر کے میزانِ منطوق و فلسفے میں تو کوئی حیثیت ہو سکتی ہے، مگر وحیِ الہی کی روشنی میں اللہ تعالیٰ کے ہاں میزانِ عدل میں اس نوعیت کے خود ساختہ ایمان کی کوئی قدر و قیمت نہیں ہے۔ زبانی دعوایے ایمان کو اللہ کے ہاں قبولیت حاصل نہیں ہوتی۔ فرمایا:

﴿ وَمِنَ النَّاسِ مَنْ يَقُولُ آمَنَّا بِاللَّهِ وَبِالْيَوْمِ الْآخِرِ وَمَا هُمْ بِمُؤْمِنِينَ ﴾ [البقرة: ۸]

”اور کچھ لوگ کہتے ہیں کہ ہم اللہ پر اور روزِ آخرت پر ایمان لے آئے ہیں، حالانکہ وہ مومن نہیں ہیں۔“

بالکل ایسے ہی خاتم الانبیاء حضرت محمد رسول اللہ ﷺ کی ذات گرامی پر ایمان آپ ﷺ کے منصبِ نبوت و رسالت اور اس کے تقاضوں پر ایمان کے بغیر دین و شریعت کے نقطہ نظر سے کوئی حیثیت نہیں رکھتا۔ اس قسم کے دعوایے ایمان سے منکرینِ حدیث و سنت کے شوقِ آوارگی، شریعت کی حدود و قیود سے آزادی اور آزاد خیال مغربی ثقافت کے دل دادہ مسلمانوں کے ایک خاص طبقے میں مقبولیت کے جذبہ کی تسکین تو ہو سکتی ہے، مگر اللہ رب العزت کے ہاں میزانِ عدل میں اس سے ایمان بالرسول کے تقاضے قطعاً پورے نہیں ہو سکتے، اس کے لیے تو آپ ﷺ کے مقامِ نبوت اور منصبِ رسالت پر ایمان لانا ضروری ہے اور آپ ﷺ کا یہ مقام و منصب تا قیامِ قیامت قائم و دائم ہے اور ”دوامِ حدیث و سنت“ کا یہی معنی ہے۔

رسول اکرم ﷺ کی شخصیت اور آپ ﷺ کا مقام و منصب اعلانِ نبوت سے آج تک امت مسلمہ میں متفق علیہ رہے ہیں۔ آپ ﷺ کی حدیث و سنت بھی بالاتفاق حجت تسلیم کی جاتی رہی ہے، اس بارے میں مسلمانوں میں

کبھی دورائے نہیں رہیں۔ اگر کہیں کوئی اختلاف نظر آئے گا، تو اس کی بنیاد درآمدی افکار پر ہوگی، البتہ آنحضرت صلی اللہ علیہ وسلم کی شخصیت کو متنازع فیہ قرار دینے کے لیے یہود و نصاریٰ بعثتِ نبوی ہی سے مسلسل سعی لا حاصل میں مشغول ہیں۔ عہد اول میں منافقین نے اور پھر منکرینِ حدیث اور ان کے ہم نوا نام نہاد اہل علم نے آنحضرت صلی اللہ علیہ وسلم کے بارے میں اس یہودی فکر کو مسلمانوں میں رواج دینے کے لیے بڑی فدویانہ کوششیں کی ہیں، مگر ان کی ان ایمان سوز مساعی رذیلہ کی یہود و نصاریٰ کے ہاں ہی کوئی قدر و قیمت ہو تو ہو، مسلمانوں نے اسے کبھی تسلیم نہیں کیا، جیسے آپ صلی اللہ علیہ وسلم کی ذات گرامی مسلمہ شخصیت ہے، ویسے ہی آپ صلی اللہ علیہ وسلم کا مقام و منصب، نبوت و رسالت اور آپ صلی اللہ علیہ وسلم کی حدیث و سنت بالاتفاق دین و شریعت کا جزو لاینفک ہے۔ رسول اکرم صلی اللہ علیہ وسلم نبی اور رسول بھی ہیں، شارح اور مفسر بھی ہیں، تشریح و تقنین کا حق بھی اللہ نے انھیں عطا فرمایا ہے، اس لیے وہ مطاع اور متبوع بھی ہیں، حاکم اور قاضی بھی، بشیر و نذیر اور سراج منیر بھی، اہل ایمان کے لیے اسوۂ حسنہ بھی اور پوری انسانیت کے لیے اللہ کی طرف سے رحمۃ للعالمین بھی۔ آپ صلی اللہ علیہ وسلم کے ان تمام مقامات و مراتب کے لیے قرآن حکیم حجت قاطع اور برہان ساطع ہے، یہاں تفصیل کی گنجائش نہیں ہے، آپ صلی اللہ علیہ وسلم کے حقیقی تعارف کے لیے قرآن کریم اور کتبِ حدیث کے ابوابِ مناقب، ابوابِ معجزات اور دلائلِ نبوت کا مطالعہ انتہائی ضروری ہے، علاوہ ازیں کتبِ سیرتِ نبویہ کے مطالعے سے آپ صلی اللہ علیہ وسلم کی شخصیت اور منصب کے خدوخال نمایاں ہوتے ہیں۔ مستشرقین اور منکرینِ حدیث کی الجھی ہوئی تحریریں شکوک و شبہات کو جنم دیتی ہیں، ان کے بجائے مخلص اہل علم و عرفان اور اصحابِ یقین و ایمان کی روشن تصنیفات کا مطالعہ دلوں کو جلا اور دماغوں کو ضیا بخشنے کے کام آتا ہے۔ عربی زبان پر دسترس نہ ہو، تو اس نیر تاباں کے ذکر جمیل سے اردو کا دامن بھی مالا مال ہے۔

سید سلیمان ندوی کی ”سیرۃ النبی“ اور ”خطباتِ مدراس“، قاضی سلیمان منصور پوری کی ”رحمۃ للعالمین“، مولانا مناظر احسن گیلانی کی ”النبی الخاتم“ اور مولانا صفی الرحمن مبارک پوری کی ”الرحیق المختوم“ تو ہر لائبریری کی زینت اور ہر جگہ دستیاب ہیں۔ محترم ڈاکٹر فضل الہی رحمۃ اللہ علیہ کی کتاب ”نبی کریم صلی اللہ علیہ وسلم بحیثیت معلم“ بھی مقامِ نبوت و رسالت سمجھنے کے لیے ایک وقیع علمی دستاویز اور فکرِ محدثین کی ترجمان تالیف ہے، جس کا مطالعہ نہایت مفید ہے۔

③ اسوۂ حسنہ پر ایمان بھی حجیتِ حدیث و سنت پر ایمان کو مستلزم ہے:

اللہ رب العزت نے اپنے حبیب حضرت محمد صلی اللہ علیہ وسلم کو امت کے لیے اسوۂ حسنہ قرار دیا اور آپ صلی اللہ علیہ وسلم کی ذات پاک اور حیاتِ طیبہ کو انسانی عزت و عظمت اور شرف و وقار اور حیاتِ اسلامی کی مکمل ہیئت کا معیار بنایا، گویا جو شخص آپ صلی اللہ علیہ وسلم کی ذات گرامی کو بہترین نمونہ سمجھ کر اس میں اپنے آپ کو ڈھالنے کی کوشش نہیں کرتا، اس کی اللہ کے

دربار میں رسائی نہیں ہو سکتی۔ ارشادِ باری تعالیٰ ہے:

﴿لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ لِّمَن كَانَ يَرْجُوا اللَّهَ وَ الْيَوْمَ الْآخِرَ وَ ذَكَرَ اللَّهَ

كَثِيرًا﴾ [الأحزاب: ۲۱]

”یقیناً تمہارے لیے اللہ کے رسول میں بہترین نمونہ زندگی ہے، ہر اس شخص کے لیے جو اللہ اور آخرت کے دن کی امید رکھتا ہے۔“

آپ ﷺ کی حیات طیبہ کو عملی نمونہ سمجھ کر اس کی پیروی کو اللہ نے اپنی محبت کی شرط قرار دیا ہے۔ فرمایا:

﴿قُلْ إِنْ كُنْتُمْ تُحِبُّونَ اللَّهَ فَاتَّبِعُونِي يُحْبِبْكُمُ اللَّهُ﴾ [آل عمران: ۳۱]

”کہہ دیجیے! اگر تم اللہ سے محبت کرتے ہو، تو میری پیروی کرو، اللہ تم سے محبت کرے گا۔“

ان دلائل کے پیش نظر امت اسلامیہ کے تمام ائمہ و فقہانے بالاجماع حدیث و سنت کے بارے میں دائمی حجت اور دلیل کا عقیدہ ہی اپنائے رکھا اور صحابہ کرام، تابعین، تبع تابعین اور ائمہ ہدیٰ سب نے اطاعت رسول کو اطاعتِ الہی قرار دیا۔ ان میں سے کسی نے بھی اپنی فقہ اور اپنے فتویٰ و اجتہاد کو حجت یا وحی کی طرح نہیں سمجھا اور اسے معصوم عن الخطا نہیں کہا، اپنے کسی ایسے قول پر کبھی اصرار نہیں کیا، جس کے بارے میں انہیں پتا چل گیا کہ وہ خلاف سنت ہے۔

حضرت عبداللہ بن عباس رضی اللہ عنہما سے تو یہاں تک منقول ہے:

”يوشك أن تنزل عليكم حجارة من السماء، أقول لكم: قال رسول الله، وتقولون: قال

أبو بكر و عمر رضي الله عنهما!!“

”قریب ہے کہ تم پر آسمان سے سنگ باری ہو۔ میں کہتا ہوں رسول اللہ ﷺ نے فرمایا، تم کہتے ہو:

ابو بکر اور عمر نے یوں کہا ہے!“

جس کا مطلب واضح ہے کہ اسوۂ حسنہ صرف رسول اللہ ﷺ کی ذات گرامی ہے، حجت صرف آپ ﷺ ہی کے افعال و اقوال اور تقریرات ہیں، ان سے صرف نظر کی کوئی ضرورت ہے نہ ان کے ہم پلہ کسی کو مقام حاصل ہے، خواہ وہ خلافت علی منہاج النبوة کا امین اور ترجمان خلیفۃ المسلمین اور امیر المؤمنین ہی کیوں نہ ہو، اسی نوعیت اور مفہوم کے متعدد اقوال ائمہ اربعہ اور دیگر فقہائے امت سے بھی ماثور ہیں، جو اجماع امت کی ترجمانی کرتے ہیں۔ خلافت اسلامیہ کے ادارے اور خلیفۃ المسلمین سے بہتر مرکز ملت کی کیا علامت ہو سکتی ہے؟ ایسے ہی امت کے دین و شریعت کے احکام و مسائل کے بارے میں اجتماعی فہم و شعور کی ترجمانی اجماع سے بڑھ کر کس طریقے سے

ہو سکتی ہے؟ اسوۂ حسنہ، اطاعتِ رسول، محبتِ سنت اور ”دوامِ حدیث“ پر ایمان اور عمل خلفائے راشدین کی سنت اور متفق علیہ طرزِ عمل ہے اور پوری امت کے اہل علم کا اس پر اجماع ہے، لہذا مرکزِ ملت اور اجتماعی شعور کے علم بردار اہل قرآن کو بھی اسے قبول کر لینا چاہیے، بصورت دیگر قرآن کریم کی درج ذیل آیت کریمہ پر توجہ کی ضرورت ہے۔ فرمایا:

﴿وَمَنْ يُشَاقِقِ الرَّسُولَ مِنْ بَعْدِ مَا تَبَيَّنَ لَهُ الْهُدَىٰ وَيَتَّبِعْ غَيْرَ سَبِيلِ الْمُؤْمِنِينَ نُوَلِّهِ مَا تَوَلَّىٰ وَنُصَلِّهِ جَهَنَّمَ وَسَاءَتْ مَصِيرًا﴾ [النساء: ۱۱۵]

”اور جو شخص ہدایت واضح ہونے کے بعد رسول کی مخالفت کرے اور مومنوں کی راہ کے علاوہ کسی راستے پر چلے، جدھر وہ جاتا ہے، ہم اسے ادھر ہی پھیر دیں گے اور اسے جہنم میں داخل کریں گے اور وہ برا ٹھکانا ہے۔“

امت کا یہ اجماع عصرِ صحابہ سے تاحال قائم ہے، تاریخِ اسلام کے کسی دور میں بھی اس کی مخالفت نہیں کی گئی۔ ختمِ نبوت، عموم رسالت اور ”دوامِ حدیث“:

سیدنا حضرت محمد رسول اللہ صلی اللہ علیہ وسلم کی بعثت انسانی تاریخ کے اس عہد میں ہوئی، جب انسانیت اپنی حراماں نصیبی کی آخری حدود کو چھو رہی تھی، جو دین، اخلاق و آداب، تہذیب و شرافت اور انسانی اقدار کا بدترین عہدِ زوال تھا، تمام سابقہ آسمانی شریعتیں دست برد زمانہ کا شکار ہو کر ضائع ہو چکی تھیں، ضمیر فروش اور دین فروش مذہبی راہنماؤں احبار و رہبان (علماء و مشائخ) نے انہیں قربِ الہی کے حصول کے بجائے اپنی شکم پروری کا ذریعہ بنا لیا تھا۔ ان شریعتوں کے اصل نشانات مٹ چکے تھے، آسمانی کتابوں اور ان کی تعلیمات و ہدایات میں تحریف ہو چکی تھی، ان کی روشن کرنیں مدہم پڑھ چکی تھی، انسانی معاشروں میں عملاً ان کے آثار نہ ہونے کے برابر تھے، حتیٰ کہ ان کے حقیقی خدو خال تک رسائی بھی ناممکن ہو چکی تھی۔ ان حالات میں رسول اکرم صلی اللہ علیہ وسلم کی شخصیت کی صورت میں جو آفتاب و ماہتاب فاران کی چوٹیوں سے طلوع ہوا، غارِ حرا سے نورِ نبوت و رسالت کی جو کرنیں پھوٹیں اور وحیِ الہی کے نزول کا آغاز ہوا، وہ دراصل اسی دعوتِ توحید کا تسلسل تھا، جس کی دعوت دینے کے لیے سابقہ تمام انبیا و رسل اللہ کی طرف سے تشریف لائے تھے اور یہ سابقہ شریعتوں کی تجدید و تکمیل ہی تھی، جس کے بارے میں اللہ نے ارشاد فرمایا:

① ﴿قُلْ مَا كُنْتُ بِدْعًا مِّنَ الرُّسُلِ وَمَا أَدْرِي مَا يُفْعَلُ بِي وَلَا بِكُمْ إِنَّا تَبِعُوا إِلَّا مَا يُوْحَىٰ إِلَيَّ وَمَا أَنَا إِلَّا نَذِيرٌ مُّبِينٌ﴾ [الأحقاف: ۹]

”کہہ دیجیے! میں رسولوں میں سے کوئی نئے انداز کا رسول تو نہیں ہوں اور میں نہیں جانتا کہ میرے

ساتھ کیا سلوک کیا جائے گا اور تمہارے ساتھ کیا کیا جائے گا، میں تو صرف اسی کی پیروی کرتا ہوں، جو میری طرف وحی کی جاتی ہے اور میں تو صرف واضح طور پر ڈرانے والا ہوں۔“

﴿ قَالُوا يَقَوْمَنَا إِنَّا سَعِينَا كِتَابًا أَنْزَلَ مِنْ بَعْدِ مُوسَى مُصَدِّقًا لِمَا بَيْنَ يَدَيْهِ يَهْدِي إِلَى الْحَقِّ وَإِلَى طَرِيقٍ مُسْتَقِيمٍ ﴾ [الأحقاف: ۳۰]

”وہ (جن) کہنے لگے: اے ہماری قوم! ہم نے ایک کتاب سنی ہے، جو موسیٰ کے بعد نازل ہوئی ہے، اپنے سے پہلے نازل ہونے والی کتابوں کی تصدیق کرنے والی ہے، سچے دین اور صراطِ مستقیم کی طرف راہنمائی کرتی ہے۔“

آپ ﷺ رحمۃ للعالمین تھے، آپ کی نبوت و رسالت پوری انسانیت کے لیے تھی اور ہمیشہ کے لیے تھی۔ فرمایا:

﴿ وَمَا أَرْسَلْنَاكَ إِلَّا رَحْمَةً لِّلْعَالَمِينَ ﴾ [الأنبياء: ۱۰۷]

”اور ہم نے تو آپ ﷺ کو تمام اہل جہان کے لیے رحمت بنا کر بھیجا ہے۔“

﴿ وَمَا أَرْسَلْنَاكَ إِلَّا كَافَّةً لِّلنَّاسِ بَشِيرًا وَنَذِيرًا وَلَكِنَّ أَكْثَرَ النَّاسِ لَا يَعْلَمُونَ ﴾ [سبأ: ۲۸]

”اور ہم نے تجھے تمام لوگوں کے لیے خوش خبری دینے والا اور ڈرانے والا بنا کر بھیجا ہے، لیکن اکثر لوگ اس بات کو جانتے ہی نہیں۔“

﴿ قُلْ يَا أَيُّهَا النَّاسُ إِنِّي رَسُولُ اللَّهِ إِلَيْكُمْ جَمِيعًا الَّذِي لَهُ مُلْكُ السَّمَوَاتِ وَالأَرْضِ لَا إِلَهَ إِلَّا هُوَ يُحْيِي وَيُمِيتُ فَأَمِنُوا بِاللَّهِ وَرَسُولِهِ النَّبِيِّ الأُمِّيِّ الَّذِي يُؤْمِنُ بِاللَّهِ وَكَلِمَتِهِ وَاتَّبِعُوهُ لَعَلَّكُمْ تَهْتَدُونَ ﴾ [الأعراف: ۱۵۸]

”کہہ دیجیے لوگو! میں تم سب کی طرف اللہ کا رسول ہوں، جس کے لیے آسمان اور زمین کی بادشاہی ہے، معبود برحق صرف وہی ہے، وہی زندگی اور موت عطا کرتا ہے، تو اللہ پر ایمان لے آؤ اور اس کے رسول نبی امی پر بھی، جو اللہ اور اس کے فرامین پر یقین رکھتا ہے اور اس کی پیروی کر لو، تا کہ ہدایت پالو۔“

درج ذیل حدیث نبوی انہی آیات کی تفسیر ہے:

”عن جابر بن عبد الله الأنصاري رضي الله عنه قال قال النبي ﷺ: كان النبي يبعث إلى قومه خاصة وبعثت إلى الناس عامة“ (أخرجه البخاري في التيمم، رقم الحديث: ۳۳۵)

”ہر نبی کو اس کی قوم کی طرف خاص کر مبعوث کیا جاتا تھا اور مجھے تمام لوگوں کی طرف نبی بنا کر بھیجا گیا ہے۔“

صحیح مسلم کے الفاظ یوں ہیں:

«بعثت إلی کل أحرمر و أسود» (کتاب المساجد، رقم الحدیث: ۵۲۱)

”اور مجھے ہر سرخ اور کالے کی طرف مبعوث کیا گیا ہے۔“

صحیح مسلم کی ایک دوسری روایت میں ہے:

«أرسلت إلی الخلق كافة، و ختم بی النبیین» (صحیح مسلم، رقم الحدیث: ۵۲۳، عن أبی ہریرة)

”مجھے پوری مخلوق کی طرف بھیجا گیا ہے اور سلسلہ نبوت مجھ پر ختم کر دیا گیا ہے۔“

❖ حضرت محمد ﷺ کی بعثت اور آپ کی نبوت و رسالت کے ذریعے اللہ تعالیٰ نے ایک طرف دین کی تکمیل فرمائی اور نعمت کو کمال و تمام تک پہنچایا۔ فرمایا:

﴿الْيَوْمَ أَكْمَلْتُ لَكُمْ دِينَكُمْ وَ أَتَمَّمْتُ عَلَيْكُمْ نِعْمَتِي﴾ [المائدة: ۳]

”میں نے آج کے دن تمہارے لیے تمہارا دین مکمل کیا اور تم پر اپنی نعمت تمام کی۔“

❖ دوسرے سابقہ شریعتوں اور کتابوں میں جو تحریف اور تبدیلی ہو چکی تھی، اس کی اصلاح فرمائی۔ فرمایا:

﴿وَ أَنْزَلْنَا إِلَيْكَ الْكِتَابَ بِالْحَقِّ مُصَدِّقًا لِمَا بَيْنَ يَدَيْهِ مِنَ الْكِتَابِ وَ مُهَيِّمًا عَلَيْهِ فَاحْكُمْ

بَيْنَهُمْ بِمَا أَنْزَلَ اللَّهُ وَ لَا تَتَّبِعْ أَهْوَاءَهُمْ عَمَّا جَاءَكَ مِنَ الْحَقِّ﴾ [المائدة: ۴۸]

”اور ہم نے تیری طرف یہ کتاب حق کے ساتھ نازل کی ہے، اپنے سے پہلی کتابوں کی تصدیق کرنے

والی اور ان پر نگران ہے، تو ان کے درمیان اس کے مطابق فیصلہ کرنا، جو اللہ نے نازل کیا ہے، تیرے

پاس جو حق آیا ہے، اس کے بجائے ان کی خواہشات کی پیروی نہ کرنا۔“

نیز فرمایا:

﴿وَ يُحِلُّ لَهُمُ الطَّيِّبَاتِ وَ يُحَرِّمُ عَلَيْهِمُ الْخَبِيثَاتِ وَ يَضَعُ عَنْهُمْ إِصْرَهُمْ وَ الْأَغْلَالَ الَّتِي

كَانَتْ عَلَيْهِمْ﴾ [الأعراف: ۱۵۷]

”اور پاکیزہ چیزوں کو ان کے لیے حلال کرتا ہے اور ناپاک چیزوں کو ان پر حرام کرتا اور ان کے بوجھ

اور طوق اتارتا ہے۔“

❖ تیسرے آپ ﷺ کی ذات گرامی کو سلسلہ نبوت و رسالت کی آخری کڑی اور اس قصر رفیع کی آخری اینٹ

قرار دے کر اس سلسلے کو ختم فرمایا، آپ ﷺ کو خاتم الانبیاء اور آپ ﷺ کی امت کو آخر الامم کے شرف سے

سرفراز فرمایا:

﴿ مَا كَانَ مُحَمَّدٌ أَبَا أَحَدٍ مِّن رِّجَالِكُمْ وَلَكِن رَّسُولَ اللَّهِ وَخَاتَمَ النَّبِيِّينَ ﴾ [الأحزاب: ٤٠]

”محمد ﷺ تم سے کسی کے باپ نہیں ہیں اور لیکن اللہ کے رسول اور خاتم الانبیاء ہیں۔“

عن أبي هريرة رضي الله عنه أن رسول الله ﷺ قال: « مثلي ومثل الأنبياء من قبلي، كمثل رجل بنى بنيانا فأحسنه وأجمله إلا موضع لبنة من زاوية من زواياه فجعل الناس يطوفون به ويعجبون له، ويقولون: هلا وضعت هذه اللبنة؟ قال: فأنا اللبنة، وأنا خاتم النبيين »

(صحيح البخاري، رقم الحديث: ٣٥٣٥، صحيح مسلم، رقم الحديث: ٢٢٨٦)

”سیدنا ابو ہریرہ رضی اللہ عنہ سے مروی ہے کہ رسول اللہ ﷺ نے ارشاد فرمایا: میری اور مجھ سے پہلے انبیاء کی مثال ایسے ہے، جیسے کسی شخص نے ایک عمارت بنائی اور اس کے حسن و جمال کا پورا اہتمام کیا، مگر اس کے کونوں میں سے کسی ایک کونے میں ایک اینٹ کی جگہ چھوڑ دی۔ لوگ اس عمارت کا چکر لگاتے، اس کے لیے خوشی کا اظہار کرتے اور کہتے کہ یہ اینٹ کیوں نہیں لگائی گئی؟ آپ نے فرمایا: وہ آخری اینٹ میں ہوں اور میں خاتم النبیین ہوں۔“

اس آیت اور اس حدیث سے واضح ہو رہا ہے کہ آپ ﷺ خاتم الانبیاء والمرسلین ہیں اور آپ ﷺ کی بعثت سلسلہ نبوت و رسالت کی تکمیل ہے۔

◆ چوتھے اس کی حفاظت کا وعدہ کر کے اسے ہمیشہ کے لیے دوام و ثبات بخشا اور اسے واجب القبول والعمل ٹھہرایا اور بتایا کہ کامیابی کا یہی ایک ذریعہ ہے۔ فرمایا:

﴿ فَالَّذِينَ آمَنُوا بِهِ وَ عَزَرُوهُ وَ نَصَرُوهُ وَ اتَّبَعُوا النُّورَ الَّذِي أُنزِلَ مَعَهُ أُولَئِكَ هُمُ

الْمُفْلِحُونَ ﴾ [الأعراف: ١٥٧]

”تو جو لوگ اس پر ایمان لائے اور اسکی رفاقت اختیار کی اور اس کی مدد کی اور اس نور کی پیروی کی، جو

اس کے ساتھ نازل ہوا ہے، وہی فلاح پانے والے ہیں۔“

کیا کہیں کوئی ادنا اشارہ بھی ہے کہ اس ایمان، رفاقت، مدد اور اتباع کی کوئی مدت مقرر ہے؟ یا یہ کسی زمانے تک محدود ہے؟ یا یہ نورِ ہدایت صرف قرآن کریم تک محدود ہے؟ رسول اللہ ﷺ پر جو کچھ وحی کی صورت میں نازل ہوا، وہ واجب الاتباع اور ذریعہ نجات ہے، وہ کتاب اللہ ہو یا حدیث و سنت رسول اللہ ﷺ۔ کتاب اللہ میں اس کے متعدد واضح دلائل موجود ہیں کہ کتاب اللہ کے علاوہ بھی آپ پر وحی نازل ہوتی تھی۔ وحی الہی کا یہ مجموعہ ہی انسانی

ضروریات کا کفیل ہے۔ اب انسان علم و فضل، تعمیر و ترقی، تہذیب و تمدن، صنعت و تجارت، فہم و فراست اور ادب و ثقافت میں جس قدر بھی وسعت اختیار کر لے، اس کی جسمانی و روحانی تعلیم و ہدایت کی جملہ ضروریات کے لیے اسلام کے دامن وسعت میں کبھی کسی کوتاہی کا احساس نہیں ہوگا۔ تکمیلِ دین اور اتمامِ نعمت کا یہی مفہوم ہے۔ اسلام ”خاتمِ الأديان“ ہے، اس کے بعد کوئی دین نہیں۔

محمد ﷺ ”خاتمِ الأنبياء“ ہیں، ان کے بعد کوئی نبی اور رسول نہیں۔

یہی وہ دین کامل ہے، جسے اللہ نے قیامت تک پوری انسانیت کے لیے پسند فرمایا اور تمام اہلِ ادیان کو حکم دیا کہ وہ اس دین کو قبول کر کے اس میں داخل ہو جائیں، اس لیے کہ اس کے ساتھ اللہ نے سابقہ تمام ادیان منسوخ کر دیے ہیں۔ بعثتِ محمدیہ کے بعد دربارِ الہی میں کوئی دین اسلام کے سوا قابلِ قبول نہیں۔ فرمایا:

﴿إِنَّ الدِّينَ عِنْدَ اللَّهِ الْإِسْلَامُ﴾ [آل عمران: ۱۹]

”یقیناً اللہ کے ہاں دین صرف اسلام ہی ہے۔“

دینِ اسلام کو قبول کیے بغیر انسان کی ہر سعی لا حاصل اور محنت رائیگاں ہے۔ فرمایا:

﴿وَمَنْ يَبْتَغِ غَيْرَ الْإِسْلَامِ دِينًا فَلَنْ يُقْبَلَ مِنْهُ وَهُوَ فِي الْآخِرَةِ مِنَ الْخَسِرِينَ﴾ [آل عمران: ۹۵]

”اور جو شخص اسلام کے علاوہ کسی دوسرے دین کی جستجو میں رہے، تو اس سے ہرگز قبول نہیں کیا جائے گا، اور وہ آخرت میں خسارہ پانے والوں میں سے ہوگا۔“

اسلام میں رسول اللہ ﷺ کی حیثیت، مقام و مرتبہ اجاگر کرنے کے لیے اگلی آیت میں ایسے لوگوں کی ہدایت سے محرومی کا ذکر کیا، جو ایمان لانے اور رسول اللہ ﷺ کی حقانیت و صداقت کی شہادت دینے کے بعد انکار کرتے ہیں اور انھیں اللہ، اس کے فرشتوں اور تمام انسانوں کی لعنت کے حق دار ٹھہرایا۔ قرآن کریم نے ایسے لوگوں کی حقیقت و واقعہ کی حیرت انگیز تصویر کشی کی ہے۔ فرمایا:

﴿كَيْفَ يَهْدِي اللَّهُ قَوْمًا كَفَرُوا بَعْدَ إِيمَانِهِمْ وَشَهِدُوا أَنَّ الرَّسُولَ حَقٌّ وَجَاءَهُمُ الْبَيِّنَاتُ

وَ اللَّهُ لَا يَهْدِي الْقَوْمَ الظَّالِمِينَ ﴿۸۷﴾ أُولَئِكَ جَزَاءُهُمْ لَعْنَةُ اللَّهِ وَالْمَلَائِكَةِ وَ

النَّاسِ أَجْمَعِينَ﴾ [آل عمران: ۸۶، ۸۷]

”اللہ ایسے لوگوں کو کیوں کر ہدایت دے، جو اپنے ایمان کے بعد کفر کے مرتکب ہوئے اور وہ یہ شہادت بھی دے چکے کہ یقیناً رسول برحق ہے اور ان کے پاس روشن دلائل بھی آچکے اور اللہ ظالم قوم کو ہدایت

نہیں دیتے، ان لوگوں کی سزا یہ ہے کہ بلاشبہ ان پر اللہ کی اور فرشتوں کی اور تمام لوگوں کی لعنت ہے۔“
پیغمبرِ آخر الزماں محمد رسول اللہ ﷺ کی پیدائش اور بعثت سے قبل ہی اللہ تعالیٰ نے تمام انبیاء و رسل سے یہ عہد لے لیا تھا کہ اگر وہ آپ ﷺ کے عہدِ نبوت و رسالت کو پالیں تو آپ ﷺ پر ایمان لائیں اور آپ ﷺ کی مدد کریں۔ اس لیے تمام انبیاء کرام اور ان کی امتیں آپ ﷺ کی ذات و صفات سے آگاہ تھے اور ان کی کتابوں میں بھی آپ ﷺ کے اوصاف مذکور تھے۔ فرمایا:

﴿وَإِذْ أَخَذَ اللَّهُ مِيثَاقَ النَّبِيِّينَ لَمَا آتَيْتُكُمْ مِنْ كِتَابٍ وَحِكْمَةٍ ثُمَّ جَاءَكُمْ رَسُولٌ مُصَدِّقٌ لِمَا مَعَكُمْ لَتُؤْمِنُنَّ بِهِ وَلَتَنْصُرُنَّهُ﴾ [آل عمران: ۸۱]

”اور جب اللہ نے نبیوں سے عہد لیا کہ میں نے تمہیں کتاب اور حکمت دی، پھر تمہارے پاس کوئی ایسا رسول آئے، جو تمہاری کتاب کی تصدیق کرنے والا ہو، تو تم اس پر ضرور ایمان لاؤ گے اور اس کی لازماً مدد کرو گے۔“

نیز فرمایا:

﴿الَّذِينَ يَتَّبِعُونَ الرَّسُولَ النَّبِيَّ الْأُمِّيَّ الَّذِي يَجِدُونَهُ مَكْتُوبًا عِنْدَهُمْ فِي التَّوْرَةِ وَالْإِنْجِيلِ﴾ [الأعراف: ۱۵۷]

”وہ لوگ اس رسول کی پیروی کرتے ہیں، جو نبی امی ہے، جس کا ذکر وہ اپنے ہاں تورات اور انجیل میں لکھا ہوا پاتے ہیں۔“

نبوت و رسالت محمدیہ کے اس عموم و شمول، جامعیت و کمال اور دوام و استمرار پر مستزاد اللہ کی طرف سے اس کی حفاظت کا ابدی وعدہ بھی قرآن کریم کی نصِ قطعی سے ثابت اور ایک حقیقت واقعہ ہے۔

”دوامِ حدیث“ پر ایمان و یقین اور عمل کے بغیر دین اسلام کے یہ وسیع تر محامد و محاسن کیسے صورت گر ہو سکتے ہیں اور رسول کریم ﷺ کے منصبِ نبوت کی دائمی حیثیت کیسے اجاگر ہو سکتی ہے؟ کتاب اللہ اور سنتِ رسول اللہ ایسے دینِ کامل کا مصدر و ماخذ ہیں، جسے کسی چارہ گر کی ضرورت ہے نہ کسی رفوگر کی! یہ منزل من اللہ ہے، جسے بھیجنے والا کامل و اکمل اور لانے اور پہنچانے والا معصوم عن الخطا ہے یہ تو کسی سابقہ آسمانی کتاب اور کسی سابق نبی و رسول کا بھی محتاج نہیں ہے، کسی خود ساختہ مدعیِ نبوت، مصلح یا شارح کی اسے کیا ضرورت ہو سکتی ہے؟ بعثتِ محمدی کے بعد سے اسلامی تاریخ کے کسی عہد میں انسانی معاشرے کی ہدایت و راہنمائی کے لیے اسے کبھی کسی مرکزِ ملت یا کسی

ایوان زیریں و بالا کی احتیاج نہیں رہی۔ یہ تو اصلاحِ احوال کا نسخہ کیمیا ہے۔ جب اس میں کسی فساد کا امکان ہی نہیں، تو اسے کسی مصلح کی کیا ضرورت ہے؟ یہی وجہ ہے کہ جس کسی نے ظہورِ اسلام کے بعد نبوت کا دعویٰ کیا یا اس کی تکمیل کا بیڑا اٹھایا، اس نے امت کا کوئی مسئلہ حل نہیں کیا، بلکہ مسائل پیدا کیے ہیں۔ امت کی فلاح و سلامتی اسی میں ہے کہ وہ کتاب و سنت کو بغیر کسی افراط و تفریط کے بطور دین قبول کرے، اس کے منزل من اللہ اور کامل ہونے پر ایمان لائے، اس پر عمل کرے اور اس کی طرف دعوت دے۔

مگر ختمِ نبوت، عمومِ رسالت اور ”دوامِ حدیث“ پر ایمان کے بغیر ایسا ممکن نہیں۔ جب تک منصبِ نبوت و رسالت کے دیگر متعدد اوصاف کے ساتھ ان تینوں مذکورہ اوصاف کو غیر مشروط اور عملاً تسلیم نہیں کیا جاتا، امت کی تشکیل مکمل نہیں ہو سکتی، مرکزِ ملت معرض وجود میں نہیں آ سکتا اور وحدتِ امت کا خواب شرمندہ تعبیر نہیں ہو سکتا، جو ہر مخلص اور درد مند مسلمان کی تمنا اور آرزو ہے۔

فرقہ ناجیہ اور طائفہ منصورہ اہل السنۃ والحدیث نبوت و رسالت کے اسی منصب رفیع کو ان وسیع تر معنوں کے ساتھ قبول کرنے کی دعوت دیتا ہے اور اس کی حفاظت کا علم بردار ہے۔ یہ دعوت اور حفاظت ان کے اسلاف کی علمی میراث ہے۔ اللہ کے فضل و کرم سے اسے نصرتِ الہی بھی حاصل ہے۔ یقیناً یہ منصب تا قیامت محفوظ بھی رہے گا اور امت کے ہاں مقبول بھی۔ ان شاء اللہ۔ رسول اللہ ﷺ کا فرمان ہے:

« لا تزال طائفة من أمتي ظاهرين على الحق، لا يضرهم من خذلهم حتى يأتي أمر الله، وهم كذلك » (متفق عليه، واللفظ لمسلم)

حفاظتِ دین کے دو طریقے

پہلا طریقہ:

دین حق کی حجت، دلیل اور برہان کے غلبے کا سامان اللہ تعالیٰ نے یہ فرمایا کہ اس میں کچھ ایسی داخلی شہادتیں رکھ دی ہیں، جن کی صداقت پر کبھی حرف نہیں آیا۔ وہ متلاشیانِ حق کو سکون و اطمینان فراہم کرتی ہیں، جس میں قرآن کریم اور حدیث نبوی کا اعجاز سرفہرست ہے۔ قرآن حکیم میں متعدد ایسی تحدیات ہیں، جن کا جواب کبھی کسی سے نہیں بن پڑا اور نہ کبھی بن پڑے گا، جس میں سب سے اہم اور معروف نظم قرآن کریم کا لفظی اعجاز اور معنوی جامعیت ہے، انہی کے مقابلے کا چیلنج بھی بار بار کیا گیا ہے۔ موضوع کی مناسبت سے اعجازِ حدیث کی ایک دو مثالیں پیش خدمت ہیں:

۱ عن المقدم بن معدي كرب قال قال رسول الله ﷺ: «ألا إني أوتيت القرآن ومثله معه، ألا يوشك رجل شبعان على أريكته، يقول: عليكم بهذا القرآن، فما وجدتم فيه من حلال فأحلوه، وما وجدتم فيه من حرام فحرموه» (رواه أبو داود، رقم الحديث: ٤٦٥)

”مقدم بن معدی کرب سے روایت ہے کہ رسول اللہ ﷺ نے ارشاد فرمایا: خبردار رہو! یقیناً مجھے قرآن بھی عطا کیا گیا ہے اور اس کے ساتھ اس جیسی ہی ایک اور چیز بھی۔ خبردار رہو! عنقریب ایک شکم سیر شخص اپنے چھپر کھٹ سے یہ دعوت دے گا کہ بس قرآن ہی کو تھامے رکھو، اس میں جو چیز حلال پاؤ، اسے حلال جانو اور جو چیز اس میں حرام پاؤ، اسے حرام جانو۔“

سنن ابن ماجہ میں یہ الفاظ بھی مروی ہیں:

«ألا وإن ما حرم رسول الله مثل ما حرم الله» (سنن ابن ماجہ، رقم الحديث: ١٢ و ٣١٩٣)

”خبردار! اللہ کے رسول ﷺ نے جو کچھ حرام قرار دیا ہے، وہ بھی ویسے ہی حرام ہے، جیسے اللہ کا حرام کیا ہوا ہے۔“

۲ عن أبي رافع قال قال رسول الله ﷺ: «لا ألفين أحدكم متكئا على أريكته، يأتيه الأمر من أمري مما أمرت به أو نهيت عنه، فيقول: لا أدري! ما وجدنا في كتاب الله اتبعناه» (أحمد، أبو داود، ترمذي)

ابو رافع سے مروی ہے کہ رسول اللہ ﷺ نے ارشاد فرمایا: ”میں تم میں ایک شخص کو اس حال میں نہ پاؤں کہ وہ اپنے چھپر کھٹ پر تکیہ لگائے بیٹھا ہو، جب میرا کوئی حکم امر یا نہی کا اس کو پہنچے، تو وہ کہنے لگے کہ میں تو اسے جانتا نہیں ہوں۔ میں تو بس اسی کی پیروی کروں گا، جو قرآن میں ہم پاتے ہیں۔“

فتنہ انکارِ حدیث جو مختلف ناموں سے رونما ہوا ہے، اس کا ایک روشن اور واضح عکس اعجازِ حدیث کے اس شفاف آئینے میں نظر آ رہا ہے۔ کس قدر صاف اور صریح الفاظ میں کاشانہ نبوت سے اس پیش گوئی کے ذریعے سے امت کو آگاہ کیا گیا کہ امت مسلمہ کی طرف نسبت رکھنے والے ہی کچھ شقاوت نصیب افراد اٹھ کھڑے ہوں گے، جو کہیں گے کہ ہمیں بس قرآن ہی کافی ہے اور حدیث سے ہم مستغنی ہیں!!

«شبعان» (شکم سیر) اور «متکئا علی أریکتہ» (چھپر کھٹ پر تکیہ لگائے ہوئے) کے الفاظ سے جس مزاج اور ذہنیت کا نقشہ رسول اللہ ﷺ نے کھینچا ہے، منکرین حدیث کے سرغٹوں اور اس فتنے کے بانوں کو جو اہل علم جانتے ہیں، وہ خوب سمجھ سکتے ہیں کہ اس کا واقعاتی اور عملی مصداق وہی لوگ ہیں، جو علم ناقص، عقل سقیم، تلاشِ حق

سے بے اعتنائی، خود بینی اور خود پسندی کے مخصوص نشان اپنے اندر رکھتے ہیں۔ یہ حدیث پرویزی معیار تحقیق کے مطابق صحیح بھی ہے۔ ان احادیث نبویہ میں اس قدر واضح مجزانہ خبریں ہیں کہ ان کے انکار کی کوئی صورت نہیں ہے، حیرت ہے کہ پھر بھی حرام نصیبوں کو ہدایت میسر نہ آئی! صدق اللہ حیث قال:

﴿فَإِنَّهَا لَا تَعْمَى الْأَبْصَارُ وَلَكِنْ تَعْمَى الْقُلُوبَ الَّتِي فِي الصُّدُورِ﴾ [الحج: ۴۶]

”بات یہ ہے کہ چہرے کی آنکھیں اندھی نہیں ہوتیں، بلکہ دل جو سینوں میں ہیں، وہ اندھے ہو جاتے ہیں۔“

احادیث مذکورہ میں نبی مکرم ﷺ کے مقام و مرتبے اور امر و نہی اور تحلیل و تحریم کے باب میں آپ کے فرامین کی حجیت جس طرح بیان ہوئی ہے، قرآن کریم میں بھی آپ ﷺ کا مقام و مرتبہ اور حیثیت بعینہ اسی طرح بیان ہوئی ہے۔ فرمایا:

﴿قَاتِلُوا الَّذِينَ لَا يُؤْمِنُونَ بِاللَّهِ وَلَا بِالْيَوْمِ الْآخِرِ وَلَا يُحَرِّمُونَ مَا حَرَّمَ اللَّهُ وَرَسُولُهُ﴾

[التوبة: ۲۹]

”ان لوگوں سے جنگ کرو، جو اللہ اور روزِ آخرت پر ایمان نہیں لاتے اور اسے حرام نہیں سمجھتے، جسے اللہ نے حرام کیا ہے اور اس کے رسول نے حرام کیا ہے۔“

دوسرے مقام پر آپ ﷺ کے فرائض منصبی بیان کرتے ہوئے ارشاد فرمایا:

﴿وَيُحِلُّ لَهُمُ الطَّيِّبَاتِ وَيُحَرِّمُ عَلَيْهِمُ الْخَبَائِثَ﴾ [الأعراف: ۱۵۷]

”اور وہ پاک چیزوں کو ان کے لیے حلال کرتے ہیں اور ناپاک چیزوں کو ان پر حرام ٹھہراتے ہیں۔“

عصر حاضر میں ظہور پذیر ہونے والی ایک حقیقت واقعہ کی وضاحت اور صدیوں قبل اس کی خبر کا حدیث میں ذکر ہونا، حجیت حدیث کی داخلی شہادت ہے، جو اہل الحدیث کے حق میں اور منکرین حدیث کے خلاف برہان ساطع ہے۔ والحمد لله على ذلك.

حفاظتِ دین کا ایک طریقہ تو یہ ہے، جس کا ذکر اوپر ہوا ہے کہ اس میں ذاتی اور داخلی قوت ہی اتنی مستحکم ہے

کہ اس کے خلاف کوئی کوشش کامیاب نہیں ہو سکتی اور اس کی طبیعت ہی اپنے اوپر کسی کا غلبہ قبول کرنے والی نہیں ہے۔

حفاظتِ دین کا دوسرا طریقہ:

یہ اختیار فرمایا گیا کہ اس کی حفاظت کے لیے اللہ تعالیٰ نے اپنے بندوں میں سے کچھ ایسی طاقت ور علمی، فکری

اور عملی اعتبار سے مضبوط اور قابل اعتماد محافظ شخصیات پیدا فرمائیں، جن کی زندگی کا مقصد وحید ہی دین کی حفاظت

تھا، جن کا طبعی ذوق اور ذہنی میلان ہی اس کام کے لئے انتہائی مفید اور مناسب تھا۔ یوں لگتا ہے کہ وہ لوگ پیدا ہی اس کام کے لیے کیے گئے تھے اور انہوں نے اللہ کی طرف سے ودیعت کردہ اپنی تمام استعدادات اور صلاحیتوں کو بروئے کار لا کر دین کی حفاظت کا ایسا بندوبست کیا اور اپنی بہترین فکری و عملی قوتوں کی بدولت دین کی عقیدہ و عمل کی سرحدوں اور اس کے حقیقی اور اصلی دونوں سرچشموں کتاب و سنت کے الفاظ و متون اور معانی و مفاہیم کے تحفظ کا ایسا بے نظیر اہتمام کیا کہ ان میں کسی ادنا تغیر و تبدل اور خلل کو برداشت کرنا بھی ان کی طبائع پر گراں گزرتا تھا۔ حفظِ دین کا یہ طریق مسلسل و پیہم امت کے اعلیٰ ترین افراد کا ر کے ذریعے ہمیشہ جاری رہا اور اس کے لیے اللہ نے ایسا ظاہر و باہر انتظام فرمایا، جو بذات خود دین کی حقانیت و صداقت کی ایک حجت و دلیل ہے، مثلاً:

الف۔ ائمہ ہدیٰ کی تجدیدی مساعی:

امت کو دین کی حفاظت کی نوید رسول اللہ صلی اللہ علیہ وسلم نے درج ذیل الفاظ میں دی:

عن أبي هريرة فيما أعلم عن رسول الله صلی اللہ علیہ وسلم قال: « إن الله يبعث لهذه الأمة على رأس كل مائة سنة من يجدد لها دينها » (رواه أبو داود، رقم الحديث: ٤٢٩١)

”بلاشبہ اللہ تعالیٰ اس امت کے لیے ہر صدی کے شروع میں ایسے لوگ پیدا فرماتا رہے گا، جو اس کے لیے اس کے دین کی تجدید کرتے رہیں گے۔“

یعنی حفاظتِ دین کے لیے تجدیدی مساعی سرانجام دیتے رہیں گے اور دین اسلام کے نشانات اور معالم کبھی مٹنے پائیں گے نہ لوگوں کے ہاں اس کے احکام و مسائل سے اجنبیت پیدا ہوگی، بلکہ دین ہمیشہ تروتازہ اور روشن رہے گا۔ کوئی اس کے الفاظ و معانی میں کسی قسم کی تبدیلی نہیں کر پائے گا۔ اگر کوئی شکوک و شبہات پیدا کرے گا اور اس کے خلاف دھول اڑانے کی کوشش کرے گا، تو اللہ کا وعدہ ہے کہ اس کی اصل شکل کو پھر سے لوگوں کے سامنے اجاگر کرنے کے لیے ہر صدی میں مجددین میدانِ عمل میں آتے رہیں گے، جن کی تجدیدی مساعی کی بدولت تاقیامت دین اپنی اصل حالت میں محفوظ و مصون رہے گا۔ الحمد للہ ائمہ ہدیٰ، علما و فقہا اور محدثین کرام کی دین کے لیے تجدیدی مساعی کا سلسلہ ہمیشہ سے جاری ہے، جس کے نتیجے میں کتاب و سنت کے الفاظ و معانی بعینہ عہدِ نبوی کی طرح تروتازہ اور محفوظ ہیں۔

ب۔ محدثین کرام کے کارنامے:

اس پر مستزاد دین کے اس مبارک علم کی حفاظت کے لیے اللہ تعالیٰ نے ہر دور میں اہل علم کو توفیق سے نوازنے

کا وعدہ بھی اپنے حبیب صلی اللہ علیہ وسلم کی زبان مبارک سے فرمایا ہے۔ حدیث میں ہے:

عن أسامة بن زيد عن النبي ﷺ أنه قال: «يحمل هذا العلم من كل خلف عدوله،

ينفون عنه تحريف الغالين، وانتحال المبطلين، وتأويل الجاهلين» (رواه الدارقطني)

اسامہ بن زید سے مروی ہے، وہ نبی صلی اللہ علیہ وسلم سے روایت کرتے ہیں کہ آپ صلی اللہ علیہ وسلم نے فرمایا:

”ہر آنے والی نسل میں سے عادل لوگ اس علم کو حاصل کرتے رہیں گے، جو اس سے غالی لوگوں کی

تحریفات کی نفی کرتے رہیں گے، اہل باطل کی خود ساختہ تلمیحات اور جاہلوں کی تاویلات کا ازالہ کرتے

رہیں گے۔“

اس پیش گوئی کے عین مطابق پوری اسلامی تاریخ میں کبھی کوئی دور ایسا نہیں گزرا، جب اہل علم کی ایک معقول تعداد ایسی موجود نہ رہی ہو، جو کتاب و سنت کی لفظی و معنوی حفاظت کا فریضہ ادا کرنے کی اہل ہو، بلکہ ہر دور میں ایسے علما کی ایک بڑی تعداد اس استعداد کے ساتھ موجود رہی اور اس نے اپنے آپ کو اس مقدس اور مبارک کام کے لیے وقف بھی کیے رکھا۔ اللہ کے فضل و کرم سے رسالت مآب ﷺ کی زبان مبارک سے نکلی ہوئی ایک بھی حدیث امت کے علم سے محو نہیں ہونے پائی اور ذخیرہ حدیث میں ایک بھی موضوع حدیث داخل نہیں کی جاسکی۔ آپ صلی اللہ علیہ وسلم کا کوئی ایک بھی مبارک عمل امت کی نظروں سے اوجھل نہیں ہو پایا اور نہ ہزار کوششوں کے باوجود امت کو آپ صلی اللہ علیہ وسلم کے اقوال و افعال سے برگشتہ کرنے میں کوئی کامیابی حاصل ہو سکی ہے۔

اسوۂ حسنہ کی حفاظت اور اس کی روشنی میں اسلامی تعلیمات اور نظام زندگی کی ترتیب و تدوین محدثین کرام کا ایک بڑا کارنامہ ہے، جو انہوں نے صحاح ستہ کی شکل میں سرانجام دیا، جسے امت نے اسے قبول کیا اور اس کے ساتھ منقول علم کلام کی روشنی میں انہوں نے فرق ضالہ کا استیصال بھی کیا، جن کے پیش نظر:

① وحی سے اعتماد اٹھانا اور اسے مشکوک بنانا تھا، جیسے روافض کا طرز عمل ہے۔

② عقل کی روشنی میں اس کی من مانی تاویل جو انکار کا ایک طریقہ ہے، جیسے جہمیہ و معتزلہ کے افکار ہیں۔

③ نبوت کا مقام کم کر کے احادیث کا جزوی انکار، جیسے خوارج و قدریہ کے نظریات ہیں۔

امام بخاری نے بالخصوص ان سب کا محاسبہ کیا۔ اس طرح امام بخاری رحمۃ اللہ علیہ نے صرف حدیث ہی نہیں، دین کی علمی و فکری اور عملی حفاظت کا کارنامہ بھی انجام دیا، امت میں جس کی نظیر نہیں ملتی۔

پھر ابن تیمیہ رحمۃ اللہ علیہ اور ان کے مدرسہ فکر نے انہی کے منہج اور اصولوں کی روشنی میں ان کا ایسا تعاقب کیا کہ اس

کے بعد زیر زمین ان کا کام اور بوسیدہ کتابوں میں ان کا نام تو ملتا ہے، مگر ان کا وجود اور ان کی شناخت ان کے

ناموں سے مسلم معاشروں میں تقریباً نہ ہونے کے برابر ہے، حالانکہ ہمیشہ حکومتوں نے ان کی سرپرستی اور ان کے افکار کی آبیاری بھی کی، مگر اللہ کا فیصلہ ہے:

﴿ فَأَمَّا الزَّبَدُ فَيَذْهَبُ جُفَاءً وَ أَمَّا مَا يَنْفَعُ النَّاسَ فَيَمْكُثُ فِي الْأَرْضِ كَذَلِكَ يَضْرِبُ اللَّهُ

الْأَمْثَالَ ﴾ [الرعد: ۱۷]

”پھر جو جھاگ ہے، سو بے کار چلا جاتا ہے اور رہی وہ چیز جو لوگوں کو نفع دیتی ہے، سو زمین میں رہ جاتی ہے، اسی طرح اللہ مثالیں بیان کرتا ہے۔“

بعد کی صدیوں میں ان میں کوئی نامور ہوا اور نہ کسی کا کام متعارف ہوا، اگر ان میں سے کسی کی شہرت باقی ہے، تو کتاب و سنت کی خدمت کی بدولت ہے، اپنے باطل افکار کی وجہ سے نہیں اور وہ لوگ مسلم معاشروں سے حرفِ غلط کی طرح مٹ گئے۔

طلبہ علم خاطر جمع رکھیں، دورِ حاضر کے معتزلہ اور یورپ زدہ مدعیانِ علم و تحقیق بھی حکومتی حمایت کے بل بوتے پر عوامی سطح پر تو رقص کر سکتے ہیں، بگڑے ہوؤں کو مزید بگاڑ سکتے ہیں، مگر اہل ایمان کے دلوں میں جگہ نہیں بنا سکتے، اللہ کے بجائے چڑھتے سورج کے یہ پجاری غروبِ آفتاب کے ساتھ ہی غرقِ آب ہو جائیں گے، پھر ان کے جان لیوا تو بہت ہونگے، مگر نام لیوا کوئی نہیں ہوگا۔

﴿ إِنَّ الَّذِينَ آمَنُوا وَعَمِلُوا الصَّالِحَاتِ سَيَجْعَلُ لَهُمُ الرَّحْمَنُ وُدًّا ﴿۹۶﴾ فَإِنَّمَا يَسَّرْنَاهُ بِلِسَانِكَ

لِتُبَشِّرَ بِهِ الْمُتَّقِينَ وَتُنذِرَ بِهِ قَوْمًا لُدًّا ﴿۹۷﴾ [مریم: ۹۶، ۹۷]

”بے شک جو لوگ ایمان لائے اور انہوں نے نیک عمل کیے، عنقریب ان کے لیے رحمنِ محبت پیدا کر دے گا۔ سو اس کے سوا کچھ نہیں کہ ہم نے اسے تیری زبان میں آسان کر دیا ہے، تاکہ تو اس کے ساتھ متقی لوگوں کو خوشخبری دے اور اس کے ساتھ ان لوگوں کو ڈرائے، جو سخت جھگڑالو ہیں۔“

قحط الرجال کے اس دور میں بھی جس میں ہم زندگی گزار رہے ہیں، حدیث سے متعلقہ جملہ علوم و فنون کے ماہرین دنیا بھر میں بہ مقدار وافر موجود ہیں، بلکہ بہ مصداق حدیثِ نبوی «إِنَّ اللَّهَ يَنْصُرُ هَذَا الدِّينَ بِالرَّجُلِ الْفَاجِرِ» عصرِ حاضر میں تو بعض کفار بھی حدیثِ نبوی کی خدمت میں مسلمانوں کا ہاتھ بٹا رہے ہیں، خواہ ان کی نیت فاسد ہی کیوں نہ ہو۔ یہ بد نصیبی صرف نام نہاد مسلمانوں کے ایک گروہ کے حصے ہی میں آئی ہے کہ وہ لوگوں کو یہ باور کرانے میں مصروف ہیں کہ ہم کتاب اللہ کو سمجھنے اور اس پر عمل کرنے کے لیے سنت و حدیثِ نبوی کے محتاج نہیں ہیں۔ ان کا اصل مقصد لوگوں کو دین سے برگشتہ کرنا ہے۔ سچ فرمایا اللہ نے:

﴿فَانَّهُمْ لَا يُكْذِبُونَكَ وَ لَكِنَّ الظَّالِمِينَ بَايَتِ اللّٰهِ يَجْحَدُونَ﴾ [الأنعام: ۳۳]
 ”سو یقیناً یہ لوگ تجھے نہیں جھٹلا رہے، لیکن ظالم لوگ اللہ کی آیتوں کا انکار کرتے ہیں۔“

ج۔ حفظِ دین کے لیے طائفہ منصورہ کی لازوال خدمات:

اللہ تعالیٰ نے اپنے دین کے مصادر کتاب اللہ اور سنتِ رسول اللہ کی علمی و عملی حفاظت کے لیے ایک ایسی جماعت کے وجود کی خوش خبری بھی اپنے رسول کے ذریعے اپنے بندوں کو دی، جو مسلسل و پیہم اس دین پر قائم و دائم اور عمل پیرا رہے گی، انہیں اس پر کار بند رہنے کے لیے نصرتِ الہی بھی حاصل ہوگی، جس کی بدولت وہ کبھی بے یار و مددگار ہوگی اور نہ اس کے مخالفین انہیں دینی امور میں کوئی نقصان پہنچا سکیں گے۔

حفاظتِ دین کے لیے رسول اللہ ﷺ نے اپنی امت کی کس قدر ڈھارس بندھائی کہ وہ خاطر جمع رکھیں اور کتاب و سنت اور اس پر عمل کی حفاظت کے بارے میں مطمئن رہیں، اس میں کبھی خلل نہیں آئے گا۔ جہاں افراد و افراد اس کی حمایت و تائید کے لیے کمر بستہ رہیں گے، وہاں ایسے افراد سے ایک جماعت بھی تشکیل پائے گی اور وہ ہمیشہ برسر کار رہے گی۔ فرمایا:

عن معاوية قال: سمعت النبي ﷺ يقول: « لا تزال طائفة من أمتي قائمة بأمر الله، لا يضرهم من خذلهم أو خالفهم حتى يأتي أمر الله، وهم ظاهرون على الناس »
 (صحیح البخاری، رقم الحدیث: ۳۶۴۱، صحیح مسلم، رقم الحدیث: ۱۰۳۷)

حضرت معاویہ فرماتے ہیں: میں نے رسول اللہ ﷺ کو یہ فرماتے سنا کہ ”میری امت کی ایک جماعت ہمیشہ اللہ کے دین پر قائم رہے گی، انہیں اکیلا چھوڑ کر کوئی ان کا نقصان کر سکے گا اور نہ ان کی مخالفت کر کے ان کا کچھ بگاڑ سکے گا، حتیٰ کہ قیامت آجائے گی اور انہیں لوگوں پر غلبہ حاصل رہے گا۔“

اسی جماعت کے منج کو اللہ تعالیٰ نے ﴿سَبِيلُ الْمُؤْمِنِينَ﴾ کہا ہے، اور اس کی مخالفت کو اپنے عذاب کا موجب ٹھہرایا ہے۔ [النساء: ۱۱۵]

امام بخاری رحمۃ اللہ علیہ کی تصریح کے مطابق یہ طائفہ منصورہ ”اہل العلم“ کی جماعت ہے۔ یہ پیش گوئی بھی نبی صلی اللہ علیہ وسلم کے دلائل نبوت میں سے ہے، جو من و عن پوری ہو رہی ہے۔

کتاب اللہ اور سنتِ رسول اللہ کی ان داخلی شہادتوں سے یہ امر واضح ہے کہ حدیث و سنت مکمل طور پر محفوظ ہے اور ہمیشہ محفوظ رہے گی۔ یہ اللہ کی حفاظت میں ہیں اور اللہ نے ان کی حفاظت اور دوام کا وعدہ اپنے بندوں سے کیا ہوا ہے اور اللہ سے بڑھ کر وعدے پورے کرنے والا کوئی نہیں ہے: ﴿وَمَنْ أَوْفَى بِعَهْدِهِ مِنَ اللَّهِ﴾ [التوبة: ۱۱۱]

اہل علم کی جدوجہد تو محض ایک شرف ہے، جو اللہ نے انہیں بخشا ہے، جس کے نتیجے میں دنیا میں انہیں نصارت اور تروتازگی حاصل ہوگی اور آخرت میں اپنی منزل جنت تک رسائی آسان ہوگی، ان شاء اللہ!
ایسے ہی اہل جہل و عناد کی سعی نامشکور قطعاً بے سود اور ان کے خلاف ایک حجت ہے، جس کے نتیجے میں وہ دنیا میں ذلت و رسوائی کا شکار ہونگے اور آخرت میں مبتلائے عذاب ہوں گے۔

دوامِ حدیث:

زیر نظر کتاب ”دوامِ حدیث“ ان مضامین و مقالات کا مجموعہ ہے، جو طویل مدت تک حضرت العلام حافظ محمد محدث گوندلوی رحمۃ اللہ علیہ کے قلم معجز رقم سے نکلتے رہے۔ اس کا آغاز انہوں نے غالباً سب سے پہلے مرکزی جمعیت اہل حدیث پاکستان کے ترجمان ہفت روزہ جریدہ ”الاعتصام“ میں اپنے ان وقیع مقالات کی اشاعت سے کیا تھا۔ اس کے بعد یہ سلسلہ ایک مختصر مدت کے لیے برصغیر کی علمی، ادبی، تحقیقی تاریخ کے مایہ ناز اور یادگار ماہنامہ ”رحیق“ لاہور میں اشاعت پذیر ہوتا رہا، جو موصوف کے تلمیذ رشید محدث ابو الطیب محمد عطاء اللہ حنیف رحمۃ اللہ علیہ کی زیر ادارت شائع ہوتا تھا، پھر جب علامہ احسان الہی ظہیر رحمۃ اللہ علیہ نے اپنے ماہنامہ موقر مجلہ ”ترجمان الحدیث“ لاہور کا آغاز فرمایا، تو طویل مدت تک یہ مقالات مسلسل اس کی زینت بنتے رہے۔

دفاع عن السنۃ کے باب میں یہ ایک انتہائی قابل قدر دستاویز ہے۔ اس کے مولف و مرتب جہاں اپنے عہد میں طائفہ منصورہ کے سرخیل تھے، وہاں حدیث اور علومِ حدیث میں انہیں بلاشک مجدد کا مقام بھی حاصل تھا۔ کتاب و سنت کی نشر و اشاعت، تعلیم و تدریس اور فہم و معرفت، بدعات کی اصلاح اور حدیث و سنت کے دفاع کے اعتبار سے وہ نادر روزگار اور نابغہ عصر شخصیت تھے۔ ان کے عہد میں ان جیسا کسی نے کوئی دوسرا دیکھا ہوگا اور نہ انہوں نے خود ہی اپنے جیسا کوئی دیکھا ہوگا۔ انہیں بیہتی زماں مولانا ابوسعید محمد شرف الدین محدث دہلوی (متوفی ۱۳۸۱ھ، ۱۹۶۱م)، مجتہد العصر، فقیہ دوراں مولانا حافظ عبداللہ محدث روپڑی (متوفی ۱۳۸۳ھ، ۱۹۶۴م)، محدث القرون الاخیرہ علامہ محمد ناصر الدین البانی (متوفی ۱۲۲۰ھ، ۱۹۹۹م)، مفتی اسلام ساحتہ الشیخ عبدالعزیز بن باز (متوفی ۱۴۲۰ھ، ۱۹۹۹م) جیسے ائمہ ہدی کی معاصرت کا شرف حاصل ہے، جن میں سے ہر ایک بڑے علمی مقام پر فائز تھا اور ان سب ہی نے دفاعِ سنت کے لیے گراں قدر خدمات سرانجام دیں۔ جزاہم اللہ خیراً۔

ایسے عظیم لوگوں کے عہد میں علوم و فنون کی ریاست کا شرف کوئی معمولی بات نہیں، وہ ”حجة الإسلام“ اور ”آیة من آیات اللہ“ تھے، بالخصوص ہر چیز میں اپنی مثال آپ تھے۔

شیخ الكل في الكل میاں صاحب سید نذیر حسین محدث دہلوی (م ۱۳۲۰ھ) کے بعد حافظ صاحب مرحوم سے بڑھ

کر طلبہ علم حدیث کسی کو میسر نہیں آئے۔ ان کا حلقہ درس پورے عالم اسلام میں پھیلا ہوا تھا، ان کے تلامذہ میں علم و فضل، زہد و تقویٰ اور علمی ثقاہت و فقاہت کے اعلا پائے کے نمونے پائے جاتے ہیں۔

حفاظتِ حدیث کے لیے قدرتِ الہی کا حسنِ انتظام دیکھئے کہ مجدد العلوم الاسلامیہ نواب سید صدیق حسن خان قنوجی نے ۱۳۰ھ میں انتقال کیا، ناشر الوحیین شیخ الکل میاں نذیر حسین محدث دہلوی نے ۱۳۲۰ھ میں وفات پائی اور حضرت العلام امام العصر حافظ محمد محدث گوندلوی کی ولادت باسعادت ۱۳۱۵ھ میں ہوئی اور انہوں نے ۱۴۰۵ھ مطابق ۱۹۸۵م میں وفات پائی۔

ہر صدی اور ہر علاقے میں ایسی شخصیات کا وجود طائفہ منصورہ پر اللہ کا خاص الخاص فضل و احسان اور رسول اللہ صلی اللہ علیہ وسلم کی مذکورہ بالا پیش گوئی کا صحیح ترین مصداق ہے۔ والحمد لله على ذلك.

مختصر حالاتِ زندگی:

ابو عبد اللہ حافظ محمد اعظم بن فضل الدین گوجرانوالہ کے قریب موضع گوندلانوالہ میں ۱۳۱۵ھ میں پیدا ہوئے۔ بچپن میں مکتب کی تعلیم کے ساتھ ہی قرآن کریم حفظ کر لیا تھا۔ نو برس کی عمر میں والد گرامی کے سائے سے محروم ہو گئے، جو طاعون کی بیماری میں شہید ہو گئے تھے۔ تیرہ برس کی عمر میں تحصیلِ علوم کے لیے سفر کیا اور امرتسر چلے گئے۔ وہاں انہوں نے امام عبد الجبار غزنوی رحمۃ اللہ علیہ کے علاوہ مولانا عبد الاول غزنوی اور مولانا عبد الغفور غزنوی سے بھی حدیث و تفسیر کے علوم حاصل کیے۔ دیگر علوم و فنون کی کتابیں مولانا محمد حسین ہزاروی سے پڑھیں۔ امرتسر میں مشائخ غزنویہ سے کسبِ فیض کے بعد وزیر آباد میں استاذ پنجاب حضرت حافظ عبد المنان رحمۃ اللہ علیہ (متوفی ۱۳۳۲ھ) کی خدمت میں حاضر ہوئے، درس حدیث لیا اور سند و اجازتِ روایت حاصل کی، جو اپنے دور کی سب سے عالی سند تھی، جس کے ذریعے مرحوم دو واسطوں سے امام شوکانی کے شاگرد ہیں۔ اس پر علمی تشنگی باقی رہی، تو مرکز علوم دہلی کا سفر اختیار کیا۔ وہاں مولانا احمد اللہ محدث دہلوی، مولانا عبد الرحمن پنجابی اور مولانا عبد الرزاق پشاوری سے مختلف علوم و فنون کی تحصیل کی اور طبیہ کالج دہلی سے طب و حکمت کی تعلیم حاصل کی اور مولوی فاضل کا امتحان پاس کیا۔

صرف ۲۲ برس کی عمر میں جملہ علوم و فنون متداولہ سے فراغت حاصل کر کے واپس اپنے گاؤں گوندلانوالہ ضلع گوجرانوالہ تشریف لائے اور تدریس کے ساتھ ساتھ ائمہ اسلام ابن تیمیہ، ابن قیم، شاطبی، احمد سرہندی، شاہ ولی اللہ اور شاہ اسماعیل جیسے لوگوں کی کتب کے مطالعے میں مشغول رہے، جس کی بدولت جلد ہی وہ اپنے تمام معاصرین میں ممتاز مقام حاصل کرنے میں کامیاب ہو گئے۔ ۳۰ برس کی عمر میں ان کا شہرہ پورے عالم اسلام میں ہو چکا تھا۔

حضرت مولانا عطاء اللہ حنیف، حضرت مولانا حافظ ابوالحسن عبد اللہ بڈھیما لوی، حضرت مولانا حافظ عبد الرحمن صافوی،

حضرت مولانا حافظ اسحاق لاہوری، حضرت مولانا حافظ محمد بھٹوی ان سے کسب فیض کر چکے تھے۔ حضرت مولانا عبید اللہ رحمانی، مولانا ابوالبرکات احمد مدراسی، حافظ محمد یحییٰ عزیز میر محمدی، مولانا محمد یحییٰ شرقیوری، حافظ عبدالمنان نورپوری اور حافظ ثناء اللہ بدنی جیسے مؤلفین، مدرسین اور دعوات ان کے حلقہ درس سے مستفید ہوئے۔

عالم اسلام کی سب سے بڑی دانش گاہ مرکز اسلام مدینہ منورہ میں جامعہ اسلامیہ کے استاذِ حدیث بھی رہے، اس کے ساتھ متعدد وقیع علمی اور بلند پایہ کتابوں کے مصنف بھی ہیں، جن میں درج ذیل بالخصوص قابل ذکر ہیں:

① الإصلاح (۳ اجزاء، ردِ بدعات)

② تحفة الإخوان (علم الکلام)

③ تنقید المسائل (بعض معاصرین کے فکری انحراف کا ناقدانہ جائزہ)

④ خیر الکلام فی وجوب الفاتحة خلف الإمام.

⑤ التحقیق الراسخ فی أن أحادیث الرفع لیس لها ناسخ.

⑥ إثبات التوحید (ردِ عیسائیت)

⑦ بغیة الفحول فی شرح مختصر الأصول (شاہ اسماعیل شہید کے رسالے کی شرح ہے)

مرحوم کی مطبوعہ و مخطوطہ مولفات کی تعداد ۱۸ کے قریب ہے۔ حضرت حافظ صاحب نے ۱۴ رمضان المبارک ۱۴۰۵ھ مطابق ۴ جون ۱۹۸۵ء میں ۹۰ برس کی عمر میں وفات پائی۔ بروایت حضرت مولانا عطاء اللہ حنیف رحمۃ اللہ علیہ حضرت حافظ صاحب سے پچاس برس تک کبھی تکبیر تحریر نہ ہوئی۔ مرحوم نماز باجماعت کا ایسا اہتمام کرتے کہ اس کی مثال ملنا دشوار ہے۔ ان جیسا صافی القلب اور عقیف اللسان کم ہی کسی نے دیکھا ہوگا۔ اللہم اغفر له وارحمہ.

”دوامِ حدیث“

مرحوم حافظ صاحب کی نہایت معرکہ آرا علمی خدمت ہے، جو اپنے باب میں اپنی مثال آپ ہے۔ جو لوگ آپ کو علم کا کباڑ خانہ اور غیر مرتب خزانہ کہتے ہیں، یہ انتہائی مرتب کتاب ان کے منہ پر طمانچہ ہے۔ یہ اہل علم کے لیے بیش قیمت علمی تحفہ اور اہل ایمان کے لیے شفاء الصدور ہے۔ حقیقت یہ ہے کہ کتاب کا ہر صفحہ علم کا بحرِ زار ہے۔

بارگاہِ الہی میں التجا ہے کہ جیسے اس نے مولف کی شخصیت کا فیضانِ علم عام کیا ہے، ویسے ہی ان کی اس کتاب کو بھی شرفِ قبولیت سے نوازے اور ان کی درجات کی بلندی کا باعث بنائے، اس کی بدولت امت کے دین کے بارے میں فہم و شعور میں استقامت پیدا فرمائے، اہل ایمان کے یقین میں اضافے کا ذریعہ بنائے اور اہل تشکیک کی

ہدایت کا سامان بنائے۔ مصنف کے اخلاص و لہیت اور حسنِ عمل کے پیش نظر دربارِ الہی سے یہ امید برآنے کی توقع رکھی جاسکتی ہے۔ وما ذلک علی اللہ بعزیز۔

عزیز گرامی قدر حافظ شاہد محمود۔ سلمہ اللہ۔ نے اسے جمع کیا، احادیث کی تخریج کی، حسبِ ضرورت حواشی لکھے، ترتیب دی اور جو کچھ کیا خوب سلیقے سے کیا۔ حق یہ ہے کہ انہوں نے طلبہ علم پر بڑا احسان کیا، جو ان کے لیے اتنا عظیم الشان علمی تحفہ کتابی شکل میں پیش کر دیا اور مرحوم حافظ صاحب کے تلامذہ اور ان کے علوم کے خوشہ چینوں کے لیے یہ دستاویز مرتب کر دی، جس سے منکرینِ حدیث اور ملحدین کے پیدا کردہ تمام شکوک و شبہات کا ازالہ ہو گیا ہے۔ اللہ تعالیٰ کے حضور دعا ہے کہ وہ عزیز گرامی کو اخلاص کی دولت سے نوازے اور ایسے مزید علمی کارنامے سرانجام دینے کی توفیق بخشے اور انہیں اجر جزیل عطا فرمائے۔

موصوف جامعہ اسلامیہ مدینہ منورہ کے فاضل، علم دوست، سلجھے ہوئے جوان سال صاحبِ علم ہیں۔ ہمارے نہایت محبوب و محترم اور ہر دل عزیز مرحوم دوست، معروف شاعر و اہلِ قلم اور مربی و مصلح حافظ وقاری نعیم الحق نعیم (متوفی ۱۹۹۹ء) سابق مدیر ہفت روزہ ”الاعتصام“ لاہور، کے عزیز و قرابت دار، ان کی عزت و وقار کے امین و پاسدار ہیں اور سیرت و صورت میں بھی بڑی حد تک ان کے ساتھ مشابہت رکھتے ہیں۔ ہر اعتبار سے ان کی بہترین یادگار ہیں۔ ہماری اور مرحوم کے ہم جیسے بے شمار ارادت مندوں اور دوستوں کی امیدوں کا مرکز ہیں۔

جہاں ہماری ڈھیروں مخلصانہ دعائیں ان کے ساتھ ہیں، وہاں بے شمار علمی تمنائیں بھی ان سے وابستہ ہیں، امید ہے کہ وہ ان کی پاسداری اور اپنے ”عہدِ الفت“ سے وفاداری کریں گے۔ ان شاء اللہ، وفقہ اللہ لما یحبہ ویرضاه۔

(ڈاکٹر حافظ) عبدالرشید اظہر رحمۃ اللہ علیہ

اسلام آباد

۶/ شعبان ۱۴۲۸ھ، ۲۰/ اگست ۲۰۰۷ء

تقریظ

حافظ عبد الحمید از ہر ﷺ

الحمد لله رب العلمين، أنزل على عبده الكتاب ليبين للناس ما نزل إليهم، ولعلهم يتفكرون، والصلاة والسلام على البشير النذير، سيد الأنبياء و خاتم المرسلين، نبينا محمد وعلى آله الطيبين الطاهرين وأزواجه أمهات المؤمنين وصحبه أجمعين، ومن تبعهم بإحسان إلى يوم الدين. وأشهد أن لا إله إلا الله وحده لا شريك له، وأشهد أن محمداً عبده ورسوله.

اللهم صل على محمد النبي الأمي و أزواجه أمهات المؤمنين وذريته و أهل بيته كما صليت على آل إبراهيم إنك حميد مجيد، أما بعد:

اللہ تعالیٰ کے ہاں پسندیدہ اور مقبول دین صرف اسلام ہے اور اسلام کا قصر رفیع و جمیل اللہ رب العزت کی نازل کردہ کتاب ہدی اور حدیث و سنتِ مصطفیٰ ﷺ کی اساسِ محکم اور اصلِ ثابت پر استوار ہے۔ اس کتاب کو اللہ تعالیٰ نے اپنے عظیم ترین بندے اور آخری رسول حضرت محمد بن عبد اللہ ﷺ پر بذریعہ وحی نازل فرمایا اور اس کا سلسلہ اسناد یوں بیان فرمایا:

﴿ نَزَلَ بِهِ الرُّوحُ الْأَمِينُ ﴿١٩٣﴾ عَلَى قَلْبِكَ لِتَكُونَ مِنَ الْمُنذِرِينَ ﴿١٩٤﴾ بِلِسَانٍ عَرَبِيٍّ مُبِينٍ ﴿١٩٥﴾ ﴾

[الشعراء: ١٩٣ تا ١٩٥]

”اور یہ کتاب پروردگار عالم کی نازل کردہ ہے۔ اس کو امانت دار فرشتہ لے کر اترا ہے، یعنی اس نے اسے تمہارے دل پر القا کیا، تاکہ تم (منصب رسالت کے عالی مقام حاملین) ڈر سنانے والوں میں سے ہو جاؤ۔ واضح عربی زبان میں۔“

اللہ تعالیٰ کی آخری اور افضل ترین کتاب بھی کتب سابقہ کی طرح عوام الناس پر براہ راست نازل نہیں ہوئی، بلکہ اللہ تعالیٰ کی حکمت بالغہ اور سنتِ محکمہ کے مطابق حضور ختمی مرتبت، رسول امی ﷺ پر نازل ہوئی، اس لیے کہ اللہ تعالیٰ کے قائم کردہ اس عالم اسباب میں انسانیت کو لاحق امراض مزمنہ کا علاج شافی اس کے سوانہ تھا:

﴿ لَمْ يَكُنِ الَّذِينَ كَفَرُوا مِنْ أَهْلِ الْكِتَابِ وَالْمُشْرِكِينَ مُنْفَكِينَ حَتَّى تَأْتِيَهُمُ الْبَيِّنَةُ ﴿١٩٦﴾ ﴾

رَسُولٌ مِّنَ اللَّهِ يَتْلُوا صُحُفًا مُّطَهَّرَةً ﴿٦٠﴾ فِيهَا كُتُبٌ قَيِّمَةٌ ﴿٦١﴾ [البينة: ۱ تا ۳]

”کافر یعنی کتابی اور مشرک کفر سے باز آنے والے نہ تھے، جب تک کہ ان کے پاس واضح دلیل نہ آجاتی،

یعنی اللہ کی طرف سے رسول جو پاک اوراق کی تلاوت کرتا ہے، جن میں محکم فرائض ہیں۔“

جناب رسول اللہ ﷺ کا وظیفہ صرف تلاوت آیات تک محدود و منحصر نہیں، بلکہ ان کی تعلیم و توضیح اور ان پر عمل

کی صورت بیان کرنا بھی ان کے فرائض میں شامل ہے۔ ارشادِ باری تعالیٰ ہے:

﴿هُوَ الَّذِي بَعَثَ فِي الْأُمِّيِّينَ رَسُولًا مِّنْهُمْ يَتْلُوا عَلَيْهِمْ آيَاتِهِ وَيُزَكِّيهِمْ وَيُعَلِّمُهُمُ الْكِتَابَ وَالْحِكْمَةَ وَإِنْ كَانُوا مِنْ قَبْلُ لَفِي ضَلَالٍ مُّبِينٍ﴾ [الجمعة: ۲]

”وہی ہے جس نے امیوں میں ایک رسول انہی میں سے مبعوث فرمایا، جو ان کے سامنے اس کی آیات

تلاوت کرتا ہے اور ان کا تزکیہ کرتا ہے اور کتاب و حکمت کی تعلیم دیتا ہے اور اس میں شک نہیں کہ وہ

اس سے پہلے کھلی گمراہی میں تھے۔“

بلکہ جناب رسالت مآب ﷺ پر کتاب نازل کرنے سے مطلوب و مقصود بھی یہی تھا کہ آپ قرآن کی علمی تفسیر

اور عملی تعبیر بیان کریں، چنانچہ ارشادِ باری تعالیٰ ہے:

﴿وَأَنْزَلْنَا إِلَيْكَ الذِّكْرَ لِتُبَيِّنَ لِلنَّاسِ مَا نُزِّلَ إِلَيْهِمْ وَلَعَلَّهُمْ يَتَفَكَّرُونَ﴾ [النحل: ۴۴]

”اور ہم نے تم پر یہ کتاب اس لیے نازل کی کہ جو ارشادات لوگوں کے لیے نازل ہوئے ہیں، تم انہیں

کھول کر بیان کر دو، تاکہ وہ غور کریں۔“

یہ حقیقت بھی قرآن مبین نے مکمل وضاحت کے ساتھ بیان فرمادی ہے کہ قرآن ہی کی طرح اس کا بیان و تفسیر

اور حکمت یعنی اس کی صورتِ تعمیل بھی بذریعہ وحی نبی اکرم ﷺ پر نازل ہوئی اور آپ ﷺ نے اس کی بھی تلاوت و تبلیغ

فرمائی۔ ارشادِ باری تعالیٰ ہے:

﴿لَا تُحَرِّكْ بِهِ لِسَانَكَ لِتَعْجَلَ بِهِ ﴿١٦﴾ إِنَّ عَلَيْنَا جَمْعَهُ وَقُرْآنَهُ ﴿١٧﴾ فَإِذَا قَرَأَهُ فَاتَّبِعْ قُرْآنَهُ ﴿١٨﴾

ثُمَّ إِنَّ عَلَيْنَا بَيَانَهُ ﴿١٩﴾ [القيامة: ۱۶ تا ۱۹]

”تو (دورانِ وحی) اس کے ساتھ اپنی زبان کو حرکت نہ دے کہ اس کو جلدی حاصل کر لے، بلکہ بلاشبہ

اس کو جمع کرنا اور اسے آپ سے پڑھوانا ہمارے ذمے ہے، اس لیے جب ہم وحی پڑھا کریں، تو تم اس

کو سنا کرو، پھر اس کا بیان اور تشریح بھی ہمارے ذمے ہے۔“

نیز فرمایا:

﴿ وَ أَنْزَلَ اللَّهُ عَلَيْكَ الْكِتَابَ وَالْحِكْمَةَ وَعَلَّمَكَ مَا لَمْ تَكُنْ تَعْلَمُ وَ كَانَ فَضْلُ اللَّهِ عَلَيْكَ عَظِيمًا ﴾ [النساء: ۱۱۳]

”اور اللہ نے تم پر کتاب اور حکمت نازل فرمائی اور تمہیں وہ کچھ سکھایا، جو تم نہیں جانتے تھے اور تم پر اللہ کا بڑا فضل ہے۔“

قرآن نے یہ شہادت بھی دی کہ جناب رسول اللہ ﷺ دین کے بارے میں جو بھی کلام کرتے ہیں، وحی کی ترجمانی کرتے ہیں۔ ارشادِ باری تعالیٰ ہے:

﴿ وَمَا يَنْطِقُ عَنِ الْهَوَىٰ ۗ إِنْ هُوَ إِلَّا وَحْيٌ يُوحَىٰ ﴾ [النجم: ۳، ۴]

”اور وہ اپنی خواہش سے نہیں بولتا، وہ تو صرف وحی ہے، جو اس پر نازل ہوتی ہے۔“

اسی طرح آپ ﷺ دین سے متعلق جو بھی کام کرتے ہیں، اس میں بھی وحی کار فرما ہوتی ہے اور وہ صرف تعمیل کرتے ہیں، ارشادِ باری تعالیٰ ہے:

﴿ قُلْ إِنَّمَا أَتَّبِعُ مَا يُوحَىٰ إِلَيَّ مِنْ رَبِّي ﴾ [الأعراف: ۲۰۳]

”کہہ دو کہ میں تو صرف اسی حکم کی پیروی کرتا ہوں، جو میرے پروردگار کی طرف سے بذریعہ وحی میرے پاس آتا ہے۔“

اسی طرح آپ ﷺ کی ”تقریر“ کو مبنی بروحی قرار دیا گیا۔ ارشادِ باری تعالیٰ ہے:

﴿ مَا كَانَ اللَّهُ لِيَذَرَ الْمُؤْمِنِينَ عَلَىٰ مَا أَنْتُمْ عَلَيْهِ حَتَّىٰ يَمِيزَ الْخَبِيثَ مِنَ الطَّيِّبِ وَ مَا كَانَ اللَّهُ لِيُطْلِعَكُمْ عَلَى الْغَيْبِ وَ لَكِنَّ اللَّهَ يَجْتَبِي مِنْ رُسُلِهِ مَنْ يَشَاءُ فَأَمِنُوا بِاللَّهِ وَ رُسُلِهِ وَ إِنْ تَوَمَّنُوا وَ تَتَّقُوا فَلَكُمْ أَجْرٌ عَظِيمٌ ﴾ [آل عمران: ۱۷۹]

”اللہ مومنوں کو اس حال میں ہرگز چھوڑے گا نہیں، تا آنکہ پاک کو ناپاک سے الگ نہ کر دے اور اللہ کا یہ بھی قانون نہیں کہ تم سب کو غیب پر مطلع کر دے، البتہ اللہ (اس کام کے لیے) اپنے رسولوں میں سے جسے چاہتا انتخاب کر لیتا ہے، تو تم اللہ پر اور اس کے رسولوں پر ایمان لاؤ، اگر ایمان لاؤ گے اور پرہیزگاری کرتے ہوئے اس کی نافرمانی سے بچو گے، تو تم کو اجرِ عظیم ملے گا۔“

یہی وجہ ہے کہ ان کی جملہ تعلیمات، وہ کتاب کی صورت میں ہوں یا حکمت کی شکل میں، ان پر عمل لازم ہے

اور اس کی سخت تاکید اور ایسا نہ کرنے پر وعید شدید کی گئی ہے۔ ارشادِ باری تعالیٰ ہے:

﴿مَنْ يُطِيعِ الرَّسُولَ فَقَدْ أَطَاعَ اللَّهَ وَمَنْ تَوَلَّىٰ فَمَا أَرْسَلْنَاكَ عَلَيْهِمْ حَفِيظًا﴾ [النساء: ۸۰]

”جس شخص نے رسول کی فرماں برداری کی، تو اس نے درحقیقت اللہ کی فرماں برداری کی اور اگر کسی

نے نافرمانی کی، تو اے رسول! ہم نے تمہیں ان کا نگہبان نہیں بنا کر بھیجا۔“

آپ ﷺ کے جملہ اقوال، افعال اور تقریرات کو حجت قرار دیتے ہوئے فرمایا:

﴿وَمَا اتَّكُمُ الرَّسُولُ فَخُذُوهُ وَمَا نَهَاكُمْ عَنْهُ فَانْتَهُوا وَاتَّقُوا اللَّهَ إِنَّ اللَّهَ شَدِيدُ الْعِقَابِ﴾

[الحشر: ۷]

”سو پیغمبر تمہیں جو چیز دیں، وہ لے لو، اور جس سے منع کریں، اس سے باز رہو، اور اللہ سے ڈرو، بے شک

اللہ سخت عذاب دینے والا ہے۔“

اس لیے اہل ایمان کا خاصا اور طرہ امتیاز ہی یہ ہے کہ وہ اللہ تعالیٰ اور اس کے رسول ﷺ کے جملہ احکامات کی بلا چوں و چرا تعمیل کرتے اور سمع و طاعت کو اپنا شعار بناتے ہیں۔ ارشادِ باری تعالیٰ ہے:

﴿إِنَّمَا كَانَ قَوْلَ الْمُؤْمِنِينَ إِذَا دُعُوا إِلَى اللَّهِ وَرَسُولِهِ لِيَحْكُمَ بَيْنَهُمْ أَنْ يَقُولُوا سَمِعْنَا

وَأَطَعْنَا وَأُولَٰئِكَ هُمُ الْمُفْلِحُونَ ﴿۵۱﴾ وَمَنْ يُطِيعِ اللَّهَ وَرَسُولَهُ وَيَخْشَ اللَّهَ وَيَتَّقِهِ فَأُولَٰئِكَ هُمُ

الْفَائِزُونَ﴾ [النور: ۵۱، ۵۲]

”مومنوں کی تو یہ بات ہے کہ جب اللہ اور اس کے رسول کی طرف بلائے جائیں، تاکہ وہ ان میں فیصلہ

کریں، تو کہیں کہ ہم نے حکم سن لیا اور مان لیا اور یہی لوگ فلاح پانے والے ہیں اور جو شخص اللہ اور

اس کے رسول کی فرماں برداری کرے گا اور اس سے ڈرے گا، تو ایسے لوگ ہی مراد کو پہنچنے والے ہیں۔“

معاندین کی اسلام سے برگشتگی کا اصل سبب یہی تھا کہ وہ جانتے تھے کہ ایمان لانے اور حلقہ بگوش اسلام

ہونے کی صورت میں انہیں رسول ﷺ کی غیر مشروط اطاعت کا پابند ہونا ہوگا اور ان کی جاہ پسند طبیعتیں اس سے ابا

کرتی ہیں۔ ارشادِ باری تعالیٰ ہے:

﴿كَذَّبَتْ ثَمُودُ بِالنُّذُرِ ﴿۲۳﴾ فَقَالُوا أَبَشْرًا مِمَّنَّا وَاحِدًا نَتَّبِعُهُ إِنَّا إِذًا لَفِي ضَلَالٍ وَسُعْرٍ ﴿۲۴﴾ أَلْقَى

الذِّكْرُ عَلَيْهِ مِنْ بَيْنِنَا بَلْ هُوَ كَذَّابٌ أَشِرٌ ﴿۲۵﴾﴾ [القمر: ۲۳ تا ۲۵]

”ثمود نے ہدایت دینے والوں کو جھٹلایا اور کہا: بھلا ایک آدمی جو ہمیں میں سے ہے، ہم اس کی پیروی

کریں؟ یوں ہو تو ہم گمراہی اور دیوانگی میں پڑ گئے۔ کیا ہم سب میں سے اسی پر وحی نازل ہوئی؟
(نہیں) بلکہ یہ جھوٹا اور خود پسند ہے۔“

گو یا وہ اس سنتِ الہیہ پر معترض تھے، جو کتاب و حکمت کے نزول و تبلیغ کے لیے اللہ تعالیٰ کی حکمت بالغہ نے اختیار کی تھی اور ان کی خواہش تھی کہ ان میں سے ہر ایک صاحبِ کتاب ہو، تاکہ کسی کی اطاعت کا ذمے دار نہ ہو۔
ارشادِ باری تعالیٰ ہے:

﴿وَإِذَا جَاءَهُمْ آيَةٌ قَالُوا لَنْ نُؤْمِنَ حَتَّى نُؤْتَىٰ مِثْلَ مَا أُوتِيَ رَسُولُ اللَّهِ ۗ اللَّهُ أَعْلَمُ حَيْثُ يَجْعَلُ رِسَالَتَهُ سَيُصِيبُ الَّذِينَ أَجْرَمُوا صَغَارٌ عِنْدَ اللَّهِ وَعَذَابٌ شَدِيدٌ بِمَا كَانُوا يَمْكُرُونَ﴾
[الأنعام: ۱۲۴]

”اور جب ان کے پاس کوئی آیت آتی ہے، تو کہتے ہیں کہ جس طرح کی رسالت اللہ کے پیغمبروں کو ملی ہے، جب تک اسی طرح کی رسالت ہم کو نہ ملے، ہم ہرگز ایمان نہیں لائیں گے، اللہ خوب جانتا ہے کہ اس نے اپنی رسالت کہاں رکھنی ہے، عنقریب ان مجرموں کو اللہ کے ہاں ذلت اور سخت عذاب پہنچے گا، اس لیے کہ مکاریاں کرتے تھے۔“

قرآن حکیم نے بہ صراحت تمام واضح کیا ہے کہ ان کے اس تمرد اور استکبار کا سبب اللہ تعالیٰ اور آخرت پر ایمان کا فقدان ہے، چنانچہ فرمایا:

﴿بَلْ يُرِيدُ كُلُّ امْرِيٍّ مِنْهُمْ أَنْ يُؤْتَىٰ صُحُفًا مُّنشَرَةً ﴿٥٢﴾ كَلَّا بَلْ لَا يَخَافُونَ الْآخِرَةَ﴾
[المدثر: ۵۲، ۵۳]

”اصل بات یہ ہے کہ ان میں سے ہر شخص چاہتا ہے کہ اس کے پاس کھلی ہوئی کتاب آئے، ایسا ہرگز نہیں ہو سکتا، حقیقت یہ ہے کہ انہیں آخرت کا خوف نہیں۔“

کچھ لوگوں نے ”مسلبِ اعتدال“ کے نام پر یہ چاہا کہ ہم اللہ کی کتاب کو تو مان لیں گے، لیکن رسول کے احکام نہیں مانیں گے، تو اللہ تعالیٰ نے انہیں پکے کافر قرار دیا اور ان کے دلوں کا بھید کھول کر رکھ دیا:

﴿إِنَّ الَّذِينَ يَكْفُرُونَ بِاللَّهِ وَرُسُلِهِ وَيُرِيدُونَ أَنْ يُفَرِّقُوا بَيْنَ اللَّهِ وَرُسُلِهِ وَيَقُولُونَ نُؤْمِنُ بِبَعْضٍ وَنَكْفُرُ بِبَعْضٍ وَيُرِيدُونَ أَنْ يَتَّخِذُوا بَيْنَ ذَلِكَ سَبِيلًا ﴿١٥٠﴾ أُولَٰئِكَ هُمُ الْكٰفِرُونَ حَقًّا وَاعْتَدْنَا لِلْكَافِرِينَ عَذَابًا مُّهِينًا﴾ [النساء: ۱۵۰، ۱۵۱]

”جو لوگ اللہ اور اس کے رسولوں سے کفر کرتے ہیں اور اللہ اور اس کے رسولوں کے درمیان تفریق کرنا

چاہتے ہیں اور کہتے ہیں کہ ہم بعض کو مانتے ہیں اور بعض کو نہیں مانتے اور چاہتے ہیں اس کے درمیان کوئی راستہ اختیار کریں، یہی لوگ حقیقی کافر ہیں اور ہم نے کافروں کے لیے ایک رسوا کن عذاب تیار کر رکھا ہے۔“

جب کہ ایک سچا مومن جو اللہ تعالیٰ پر ایمان اور آخرت پر یقین رکھتا ہے، اسوۂ رسول کی پیروی کو اپنی سب سے بڑی سعادت سمجھتا ہے، وہ اللہ اور اس کے رسول ﷺ کے حکم سے سرتابی تو کجا، ان کی اطاعت میں تامل بھی نہیں کر سکتا۔ ارشادِ باری تعالیٰ ہے:

﴿ وَمَا كَانَ لِمُؤْمِنٍ وَلَا مُمْمِنَةٍ إِذَا قَضَى اللَّهُ وَرَسُولُهُ أَمْرًا أَنْ يَكُونَ لَهُمُ الْخِيَرَةُ مِنْ أَمْرِهِمْ وَمَنْ يَعْصِ اللَّهَ وَرَسُولَهُ فَقَدْ ضَلَّ ضَلًّا مُّبِينًا ﴾ [الأحزاب: ۳۶]

”اور کسی مومن مرد اور مومن عورت کا کام نہیں کہ جب اللہ اور اس کا رسول کوئی امر مقرر کر دیں، تو اس کام میں اپنا بھی کچھ اختیار سمجھیں، اور جو کوئی اللہ اور اس کے رسول ﷺ کی نافرمانی کرے، وہ صریح گمراہ ہو گیا۔“

نیز اطاعتِ رسول سے سرتابی کو بہ صراحت تمام کفر قرار دیا اور فرمایا:

﴿ قُلْ أَطِيعُوا اللَّهَ وَالرَّسُولَ فَإِنْ تَوَلَّوْا فَإِنَّ اللَّهَ لَا يُحِبُّ الْكٰفِرِينَ ﴾ [آل عمران: ۳۲]

”کہہ دو! اللہ اور رسول کا حکم مانو، پھر اگر وہ منہ موڑیں، تو بے شک اللہ کافروں سے محبت نہیں رکھتا۔“

نیز فرمایا:

﴿ يَا أَيُّهَا الَّذِينَ آمَنُوا أَطِيعُوا اللَّهَ وَأَطِيعُوا الرَّسُولَ وَأُولِي الْأَمْرِ مِنْكُمْ فَإِنْ تَنَازَعْتُمْ فِي شَيْءٍ فَرُدُّوهُ إِلَى اللَّهِ وَالرَّسُولِ إِنْ كُنْتُمْ تُؤْمِنُونَ بِاللَّهِ وَالْيَوْمِ الْآخِرِ ذَلِكَ خَيْرٌ وَأَحْسَنُ تَأْوِيلًا ﴾ [النساء: ۵۹]

”اے وہ لوگو! جو ایمان لائے ہو، اللہ کا حکم مانو اور رسول کا حکم مانو اور ان کا بھی جو تم میں سے حکم دینے کی صلاحیت رکھتے ہیں، پھر اگر کسی بات پر تم میں اختلاف واقع ہو، تو اسے اللہ اور رسول کی طرف لوٹاؤ، اگر تم اللہ اور یومِ آخرت پر ایمان رکھتے ہو، یہ بہتر ہے اور انجام کے اعتبار سے بھی زیادہ اچھا ہے۔“

اللہ تعالیٰ پر ایمان اور آخرت پر یقین والا شخص تو ہر لحظہ فکر مند ہو گا کہ اللہ کے حضور ایسے اعمال لے کر حاضر

ہو، جو صالح ہوں، اس کے مالک و مولیٰ کو پسند ہوں اور روزِ محشر ندامت سے بچ سکے، ایسے شخص کے لیے نبی اکرم ﷺ کی سیرت طیبہ اور کاملہ کی اتباع سے بڑھ کر کوئی نعمت نہیں، چنانچہ فرمایا:

﴿لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ لِّمَن كَانَ يَرْجُوا اللَّهَ وَالْيَوْمَ الْآخِرَ وَ ذَكَرَ اللَّهَ

كَثِيرًا﴾ [الأخزاب: ۲۱]

”بلاشبہ تمہارے لیے اللہ کے رسول میں بہترین نمونہ ہے، اس شخص کے لیے جو اللہ اور یومِ آخر کی امید رکھتا ہو اور اللہ کو بہت یاد کرتا ہو۔“

یہی وجہ ہے کہ امت مسلمہ ﷺ کے سلف و خلف میں قرآن کے ساتھ ساتھ اس کے بیان یعنی سنتِ مطہرہ کو ہمیشہ حجت مانا گیا۔ صحابہ کرام نے اسی اتباعِ سنت کی بدولت اللہ کی جانب سے ﴿السَّابِقُونَ الْأَوَّلُونَ﴾ کا لقب پایا اور فلاحِ کامل کی سند پائی۔ ارشادِ باری تعالیٰ ہے:

﴿الَّذِينَ يَتَّبِعُونَ الرَّسُولَ النَّبِيَّ الْأُمِّيَّ الَّذِي يَجِدُونَهُ مَكْتُوبًا عِنْدَهُمْ فِي التَّوْرَةِ وَالْإِنْجِيلِ

يَأْمُرُهُمْ بِالْمَعْرُوفِ وَيَنْهَاهُمْ عَنِ الْمُنْكَرِ وَيُحِلُّ لَهُمُ الطَّيِّبَاتِ وَيُحَرِّمُ عَلَيْهِمُ الْخَبَائِثَ وَ

يَضَعُ عَنْهُمْ إِصْرَهُمْ وَ الْأَغْلَالَ الَّتِي كَانَتْ عَلَيْهِمْ فَالَّذِينَ آمَنُوا بِهِ وَ عَزَرُوهُ وَ نَصَرُوهُ وَ

اتَّبَعُوا النُّورَ الَّذِي أُنزِلَ مَعَهُ أُولَئِكَ هُمُ الْمُفْلِحُونَ﴾ [الأعراف: ۱۵۷]

”وہ جو محمد رسول اللہ ﷺ کی، جو نبی امی ہیں، پیروی کرتے ہیں، جن کے اوصاف کو وہ اپنے ہاں تورات اور انجیل میں لکھا پاتے ہیں، وہ انہیں نیک کام کا حکم دیتے ہیں اور برے کام سے روکتے ہیں اور پاک چیزوں کو ان کے لیے حلال کرتے ہیں اور ناپاک چیزوں کو ان پر حرام کرتے ہیں اور ان پر سے بوجھ اور طوق، جو ان کے سر پر اور گلے میں تھے، اتارتے ہیں، تو جو لوگ ان پر ایمان لائے اور ان کی رفاقت کی اور انہیں مدد دی اور جو نور ان کے ساتھ نازل ہوا، اس کی پیروی کی، وہی مراد پانے والے ہیں۔“

نبی اکرم ﷺ کے الرفیقِ الاعلیٰ سے جا ملنے کے بعد صحابہ کرام، خلفائے راشدین کتاب اللہ کے ساتھ ساتھ سنتِ مصطفیٰ کی پیروی کرتے رہے، چنانچہ مشہور تابعی حضرت میمون بن مہران رضی اللہ عنہ بیان کرتے ہیں کہ حضرت ابو بکر رضی اللہ عنہ کے سامنے کوئی مسئلہ پیش ہوتا، تو وہ کتاب اللہ میں دیکھتے، اس میں مل جاتا تو اس کے مطابق فیصلہ کرتے اور اگر کتاب اللہ میں نہ پاتے اور اس معاملے میں انہیں رسول اللہ ﷺ کی سنت کا علم ہوتا، تو اس کے

مطابق فیصلہ کرتے، اگر ایسا نہ کر پاتے، تو مسلمانوں سے کہتے: میرے پاس یہ مسئلہ پیش ہوا ہے، تو کیا تمہیں معلوم ہے کہ رسول اللہ صلی اللہ علیہ وسلم نے اس بارے میں کیا فیصلہ فرمایا؟، بسا اوقات یوں ہوتا کہ بہت سے لوگ اس مسئلے میں نبی اکرم صلی اللہ علیہ وسلم کا فیصلہ ذکر کرتے، تو ابو بکر رضی اللہ عنہ کہتے:

”اللہ کا شکر ہے جس نے ہم میں ایسے لوگ پیدا کیے، جو ہمارے لیے ہمارا دین محفوظ کیے ہوئے ہیں۔“

(سنن دارمی)

اس بارے میں صحابہ کرام رضی اللہ عنہم اور تابعین بالاحسان رضی اللہ عنہم کے آثار کا استقصا کرنے کے لیے دفتروں کے دفتر درکار ہیں۔ ائمہ مجتہدین میں سے ہر ایک سے سنت مشرفہ پر عمل کا وجوب تواتر سے ثابت ہے۔ امام ابوحنیفہ رحمۃ اللہ علیہ کا قول: ”إذا صح الحدیث فهو مذہبی“ زبان زد خاص و عام ہے۔ امام مالک رحمۃ اللہ علیہ تو اپنے درس کا آغاز ہی یہ کہہ کر کرتے:

”ما من أحد إلا ویؤخذ من قوله ویرد علیہ إلا صاحب هذا القبر“

”ہر ایک کی بات مانی بھی جاسکتی ہے اور رد بھی کی جاسکتی ہے، سوائے اس قبر والے کے۔“ اور قبر شریف کی طرف اشارہ کرتے۔

امام شافعی رحمۃ اللہ علیہ کی تصنیف لطیف ”الرسالة“ تو سنت کے مقام اور اس سے استفادے کی صورتوں کے بیان نیز اخبار آحاد کے نام پر احادیث صحیحہ کا اہمال کرنے والوں کے شبہات کے ازالے میں الہامی تحریر ہے۔

امام شافعی رحمۃ اللہ علیہ بیان قرآن کی کیفیات کی تفصیل ذکر کرتے ہوئے فرماتے ہیں:

”ومنه ما أحکم فرضہ بکتابہ، و بین کیف ہو علی لسان نبیہ مثل عدد الصلاة والزکاة و وقتها و غیر ذلك من فرائضہ التي أنزل من کتابہ، ومنه ما سن رسول اللہ صلی اللہ علیہ وسلم مما لیس للہ فیہ نص حکم، وقد فرض اللہ فی کتابہ طاعة رسولہ صلی اللہ علیہ وسلم والانتہاء إلی حکمہ، فمن قبل عن رسول اللہ فبفرض اللہ قبل“ (الرسالة، ص: ۲۲)

”بیان احکام کی ایک صورت یہ ہے کہ اللہ تعالیٰ نے اپنی کتاب میں کسی امر کی فرضیت تو صراحت سے ذکر فرمادی، تاہم اس کو ادا کرنے کی کیفیت اپنے نبی کی زبان سے کرائی، مثلاً نمازوں کی تعداد، زکات کے (احکام) اور اس کی مقادیر اور اسی طرح کے دیگر فرائض جو اللہ تعالیٰ نے اپنی کتاب میں نازل فرمائے۔ اس کی ایک صورت یہ بھی ہے کہ جناب رسول اللہ صلی اللہ علیہ وسلم نے ایک طریقہ مقرر فرمایا، اس امر کے بارے میں اللہ تعالیٰ کی طرف سے نص تو وارد نہیں، تاہم معلوم ہے کہ اللہ تعالیٰ نے اپنی کتاب میں اپنے

رسول ﷺ کی اطاعت فرض کی ہے، تو جس نے جناب رسول اللہ ﷺ کے ارشاد کی تعمیل کی، اس نے اللہ تعالیٰ کا عائد کردہ فرض ہی ادا کیا۔“

رہے امام احمد بن حنبل رحمہ اللہ تو ان کا تو لقب ہی ”إمام أهل السنة والجماعة“ ہے۔

قرون مفضلہ و مشہود لہا بالخیر کے بعد کی تاریخ تفتت و افتراق کی تاریخ ہے۔ اہل حدیث و اہل الرائے کا اختلاف سامنے آیا، فقہی مکاتبِ فکر وجود میں آئے، سیاسی دھڑے بندی ہوئی، شریعت و طریقت کی تقسیم اس پر مستزاد ہوئی، لیکن اس تمام ہنگامہ آرائی اور سرد و گرم جنگوں کے ماحول میں بھی سنت کی تشریحی حیثیت کبھی متنازع نہیں ہوئی۔

اہل سنت و الحدیث تو اس کے ہمیشہ علمبردار رہے، وکانوا أحق بہا وأهلہا۔ شیعہ، خوارج، معتزلہ، متکلمین، متصوفین کسی نے بھی اس کی حجیت میں کلام نہیں کیا، بلکہ سب اپنے اپنے موقف کی تائید میں کتاب اللہ کے ساتھ ساتھ احادیث سے استدلال کرتے رہے اور ان میں سے ہر گروہ کی مؤلفات اس امر کا بین ثبوت ہیں۔ بعض احادیث کی تصحیح و تضعیف پر تو اختلاف ہوا، لیکن فی الجملہ حدیث و سنت کی حجیت اور اس کی تشریحی حیثیت کبھی متنازع فیہ نہیں ہوئی۔ یہاں تک کہ علم کلام کی چھاپ رکھنے والی کتبِ اصول فقہ میں بھی سنتِ مطہرہ کو کتاب اللہ کا قرین اور مسائل شرعیہ میں غیر متنازع طور پر حجت ہونا تسلیم کیا گیا ہے۔

سعد الدین تفتازانی، جو متاخرین میں بہت بڑا نام ہے، رقم طراز ہیں:

”فإن قلت: فما بالهم يجعلون من مسائل الأصول إثبات الإجماع والقياس للأحكام، ولا يجعلون منها إثبات الكتاب والسنة لذلك؟ قلت: لأن المقصود بالنظر في الفن هي الكسبيات المفتقرة إلى الدليل، وكون الكتاب والسنة حجة بمنزلة البديهي في نظر الأصولي، لتقرره في الكلام، وشهرته بين الأنام، بخلاف الإجماع والقياس“ (التلويح على التوضيح، ص: ۲۳)

”اگر تم سوال کرو کہ کیا وجہ ہے کہ علمائے اصول اجماع اور قیاس کی حجیت کے اثبات کو مسائلِ اصول میں سے گردانتے ہیں، لیکن کتاب اور سنت کی حجیت کے اثبات سے تعرض نہیں کرتے اور نہ انھیں مسائلِ اصول میں سے باور کرتے ہیں؟ تو اس کے جواب میں کہوں گا: اس فن میں غور و فکر کا موضوع وہ امور ہیں، جن کا تعلق استنباط و استخراج سے ہے، جو دلیل کے محتاج ہوتے ہیں، جبکہ کتاب و سنت کا حجت ہونا تو

ایک اصولی کے نزدیک بدیہی امر ہے، جو علم کلام میں مسلم ہے اور تمام لوگوں میں مشہور ہے، جب کہ اجماع اور قیاس کا یہ معاملہ نہیں ہے۔“

اسی طرح ”مسلم الثبوت“ اور اس کی شرح ”فواتح الرحموت“ میں ہے:

”إن حجیة الكتاب والسنة والإجماع والقیاس من علم الکلام، لكن تعرض الأصولی لحجیة الإجماع والقیاس، لأنهما کثر فیہما الشغب من الخوارج و الروافض، (خذلهم اللہ)، أما حجیة الكتاب والسنة فمتفق علیها عند الأمة ممن یدعی التدين كافة فلا حاجة للذكر“ (۱/ ۱۷ ط حلی)

”کتاب، سنت، اجماع اور قیاس کی حجیت علم کلام کا موضوع ہیں، تاہم علمائے اصول صرف اجماع اور قیاس کی حجیت سے تعرض کرتے ہیں، اس لیے کہ یہی وہ اصول ہیں، جن کے بارے میں خوارج اور روافض وغیرہ احمقوں کی طرف سے شور و شغب کیا گیا ہے۔ جہاں تک کتاب اور سنت کا تعلق ہے، تو ان کی حجیت ساری امت کے ہاں متفق علیہ مسئلہ ہے، بشرطیکہ وہ دین کے ساتھ نسبت رکھتے ہوں، اس لیے ان کی حجیت سے تعرض کی ضرورت نہیں۔“

کتاب اللہ کی قرین ہونے کے اعتبار سے سنتِ مطہرہ اسلام کے معاندین کے حملوں کا نشانہ بنی۔ اس پر داخلی حملے بھی ہوئے اور خارجی بھی، وضعی احادیث کی اشاعت کے ذریعے اس کو مشکوک بنانے کی کوشش بھی کی گئی اور امت محمدیہ علیہا السلام کے طرہ امتیاز اور سرمایہ افتخار اصولِ نقدِ حدیث کے بارے میں عدم اعتماد کی فضا پیدا کرنے کی سعی نامشکور بھی ہوئی۔ کلامی اور درآمدی نظریات سے متاثرہ عقول کا ایقان بھی متزلزل ہوا، جس کے اثرات اصولِ فقہ کے توسط سے بعض فقہی مکاتبِ فکر کے فروع تک بھی پہنچے، تاہم اللہ تعالیٰ کا فرمان واجب الاذعان:

﴿إِنَّا نَحْنُ نَزَّلْنَا الذِّكْرَ وَإِنَّا لَهُ لَحَافِظُونَ﴾ [الحجر: ۹]

”بلاشبہ یہ کتابِ نصیحت ہمیں نے نازل کی اور ہمیں اس کے محافظ ہیں۔“

ہر زمانے میں اپنی صداقت کا اعلان کرتا رہا اور ہر عہد میں ایسے جہاں بے عباقرہ پیدا ہوئے، جنہوں نے شکوک و شبہات اور سازشوں کا تار پود بکھیر کر رکھ دیا اور قرآن کے ساتھ ساتھ سنت پر بھی اہل ایمان کا ایمان روز افزوں رہا:

﴿وَلِيَعْلَمَ الَّذِينَ أُوتُوا الْعِلْمَ أَنَّهُ الْحَقُّ مِنْ رَبِّكَ فَيُؤْمِنُوا بِهِ فَتُخْبِتَ لَهُ قُلُوبُهُمْ وَإِنَّ اللَّهَ

لَهَادِ الَّذِينَ آمَنُوا إِلَى صِرَاطٍ مُسْتَقِيمٍ﴾ [الحج: ۵۴]

”اور یہ بھی مقصود تھا کہ جن لوگوں کو علم عطا ہوا ہے، وہ جان لیں کہ یہ تمہارے پروردگار کی طرف سے حق ہے، تو وہ اس پر ایمان لائیں اور ان کے ذل اللہ کے حضور جھک جائیں اور جو لوگ ایمان لائے ہیں، اللہ ان کو سیدھے راستے کی ہدایت کرتا ہے۔“

چنانچہ امام شافعی، امام احمد بن حنبل، امام محمد بن اسماعیل البخاری، امام یحییٰ بن معین، علی بن مدینی، امام ابن قتیبہ، امام محی السنۃ البغوی، حافظ ابن حزم الاندلسی، شیخ الاسلام ابن تیمیہ، حافظ ابن القیم، علامہ محمد بن ابراہیم الوزیری رحمۃ اللہ علیہ وغیرہم وکثیر ماہم، سب نے اپنے اپنے ادوار میں اس زمانے کی ضرورت کے مطابق سنتِ مطہرہ کے حظیرہٴ قدس کا دفاع کیا۔ جزاہم اللہ عن الإسلام والسنة خیر الجزاء۔

بلاشبہ یہی وہ مقدس گروہ ہے، جس کی نسبت امام اہل السنۃ والجماعۃ احمد بن حنبل رحمۃ اللہ علیہ نے کہا ہے: ”اللہ کا شکر ہے جس نے انقطاع نبوت ورسالت کے زمانے میں اہل علم میں سے ایسے افراد پیدا فرمائے، جو گمراہی میں گرفتار افراد کو راہِ ہدایت کی طرف بلا تے ہیں، لوگوں کی جانب سے پہنچائی جانے والی تکلیف اور اذیت پر صبر کرتے ہیں، اللہ کی کتاب کے ذریعے مُردوں کو زندہ کرتے ہیں اور بصیرت سے محروم لوگوں کو اللہ کے نور کی بدولت بصیرت سے بہرہ مند کرتے ہیں۔ چنانچہ اس گروہ نے کتنے ہی کشتگانِ ابلیس کو زندہ کیا اور بھٹکتے ہوئے کتنے ہی گم کردہ راہوں کو صراطِ مستقیم پر گامزن کیا، ان حضرات نے انسانوں کو کس قدر فیض یاب کیا اور اس کے بدلے میں لوگوں کا ان سے سلوک کس قدر برا ہے۔ یہی جماعت ہے جو غلو پسندوں کی تحریف، باطل پرستوں کی دروغ بانی اور جاہلوں کے لفظی ہیر پھیر کو کتاب اللہ سے دور رکھتے ہیں۔“ (مقدمة الرد علی الجہمیۃ)

ان حضرات کے وجود مسعود کے توسط سے حضور نبی اکرم صلی اللہ علیہ وسلم کا یہ فرمانِ ذیشانِ حرف بہ حرف پورا ہوا کہ ”إن اللہ تعالیٰ یبعث لہذہ الامۃ علی رأس کل مائۃ سنۃ من یجدد لہا دینہا“ (ابو داؤد)

”اللہ تعالیٰ اس امت میں ہر صدی کے سرے پر ایسے افراد پیدا فرماتا رہے گا، جو ان کے لیے ان کے دین کی تجدید و احیا کرتے رہیں گے۔“

اللہ تعالیٰ کے فرمانِ عالی شان: ﴿ثَلَاثَةٌ مِنَ الْآخِرِينَ﴾ [الواقعة: ۴۰] اور بہ فحوائے فرمانِ نبوی: ((یحمل هذا العلم من کل خلف عدولہ)) یہ سلسلہ آج بھی پوری آب و تاب سے جاری ہے اور ذہبی عصر امام عبد الرحمن بن یحییٰ المعلمی کی تالیفات بالخصوص ”الأنوار الکاشفة“ اور ”التنکیل“، علامہ محمد عبدالرزاق حمزہ کی تصنیف لطیف

”ظلمات اُبی ریبہ“، مولانا شرف الدین محدث دہلوی کی تالیف ”ایک اسلام“، محدث عصر شیخ محمد ناصر الدین البانی کی جملہ مؤلفات، حجۃ الحدیث مولانا محمد اسماعیل سلفی کے رسائل، اس زمانے میں طراز اول کے نمونہ صادق شیخ عبدالعزیز بن عبداللہ بن باز کے مقالات اور بیہتی زماں، غزالی دوراں، محدث عصر، مسند پنجاب، أستاذ الأساتذہ، العالم الألمعی، الفقیہ العبقری حافظ محمد گوندلوی کی تصنیف ”دوامِ حدیث“، ان مجددین علوم نبوت کی مسیحا نفسی کا منہ بولتا ثبوت ہیں۔ رحمہ اللہ رحمة واسعة۔

ان میں سے ہر کتاب، مستطاب اور لاجواب ہے، تاہم بلا خوف تردید اور ادنا تامل کے بغیر کہا جاسکتا ہے کہ ”دوامِ حدیث“ اس سلسلۃ الذہب میں ایک منفرد اور ممتاز مقام کی حامل کتاب ہے۔

اس تصنیف لطیف میں حضرت العلام محدث گوندلوی رحمۃ اللہ علیہ نے ہمارے زمانے کے عجوبہ روزگار گروہ کی حقیقت کو بے نقاب کر کے رکھ دیا ہے، جو پوری امت کے متفق علیہ اور اجماعی موقف سے انحراف ہی نہیں بغاوت کر کے صرف یہی نہیں کہ سنتِ مطہرہ کو حجت نہیں سمجھتا، بلکہ خاش بدہن اسے دین کے خلاف سازش قرار دیتا ہے اور اس کے باوصف اسے یہ اصرار بھی ہے کہ وہ قرآن پر ایمان رکھتا ہے! ﴿وَاللّٰهُ يَشْهَدُ اِنَّهُمْ لَكٰذِبُونَ﴾

جو حضرت ”رواروی“ منکرین حدیث و سنت کو معتزلہ کا جدید اڈیشن قرار دیتے ہیں، انہوں نے ”علما وفضلا“ کے اس فریب خوردہ گروہ کے ساتھ انصاف نہیں کیا اور نہ اس طائفہ فارقہ (منکرین سنت) کے اصول پر غائر نظر ڈالی، وگرنہ ان پر مخفی نہ رہتا کہ وہ صرف منکرین سنت نہیں، بلکہ واضح طور پر منکرین دین ہیں اور ان کے رؤسا و کبرا کا مسئلہ قرآنی نصوص سے ناواقفی، قرآن میں اطاعتِ رسول صلی اللہ علیہ وسلم کی تاکید سے لاعلمی یا ان کے معانی تک نارسائی نہیں ہے، بلکہ حضرت حافظ صاحب کی تحقیق کے مطابق یہ فتنہ خالصتاً باطنیت ہے، جس کا خمیر اسلام دشمنی سے اٹھا ہے اور جس کے تہ منظر میں وہی نخوت اور استکبار کا رفرما ہے، جس کے زیر اثر ان کے اسلاف نے کہا تھا:

﴿لَوْلَا اَنْزَلَ عَلَيْنَا الْمَلٰٓئِكَةُ اَوْ نَرٰى رَبَّنَا﴾ [الفرقان: ۲۱]

اور جن کے ہوا جس اور خواہشاتِ نفس کو قرآن حکیم نے یہ کہہ کر بیان فرمایا ہے:

﴿بَلْ يٰرِيْدُ كُلُّ اَمْرٍ مِّنْهُمْ اَنْ يُؤْتٰى صُحُفًا مُّنشَرَةً﴾ [المدثر: ۵۲]

اللہ تعالیٰ اور یومِ آخرت پر ایمان نہ لانے کی پاداش ہے کہ اس گروہ کے منتسبین جناب رسول اللہ صلی اللہ علیہ وسلم کے اسوہ حسنہ پر عمل کو سعادت اور ذریعہ نجات باور کرنے کی بجائے اس سے بدکتے ہیں :

﴿كَانْتُمْ حُمْرٌ مُّسْتَنْفِرَةٌ ﴿۱﴾ فَرَّتْ مِنْ قَسْوَرَةٍ ﴿۲﴾﴾ [المدثر: ۵۰، ۵۱]

حضرت نے ان کے مرض کی بالکل درست تشخیص فرمائی کہ یہ لوگ بہ ظاہر ختم نبوت پر ایمان کا دم بھرتے ہیں،

لیکن در حقیقت خود مقام نبوت پر براجمان ہونا چاہتے ہیں۔ ان کا مذموم و مشنوم مقصد صرف یہ ہے کہ امت محمدیہ علیہا السلام کو سرمایہ یقین سے محروم کر کے اس کے بدن سے روح محمد نکال سکیں۔ خیبہم اللہ و خذلہم وقد فعل! اس مذموم مقصد کے حصول کے لیے انہوں نے لغوی مغالطوں کا سہارا لیا ہے۔ حضرت حافظ صاحب نے ان مغالطوں کو ہباء منشورا کر دیا اور ظن کے مختلف معانی بیان کرنے کے ساتھ مدارج علم اور ذرائع علم کا تفصیلی جائزہ پیش کر دیا ہے اور ایمان افروز دلائل و براہین کے ساتھ ثابت کیا ہے کہ حدیث نبوی کا معظم حصہ علم قطعی اور یقینی کا سرمایہ ہے۔ وللہ درہ!

”دوامِ حدیث“ صرف بیان حجیت حدیث ہی نہیں، بلکہ بیان عظمت حدیث اور بیان ضرورت حدیث بھی ہے۔ ”دوامِ حدیث“ حدیث کے وجوہ اعجاز کا بیان ہے، اس لیے کہ حدیث بیان ہے قرآن کا، جس کا امتیازی وصف ہے کہ وہ ایسا آفتاب ہے، جو خود ہی دلیل آفتاب ہے: ﴿وَيَتْلُوهُ شَاهِدٌ مِّنْهُ﴾ [ہود: ۱۷] اس کی صداقت اور اس کے کلام اللہ ہونے کی شہادت اس کے اندر موجود ہے اور وہ اس نبی امی لقب کا کلام اور بیان ہے، جن کے بارے میں کہا گیا ہے، وصدق من قال:

لو لم يكن فيه آيات مبينة

كانت بديهته تأتيك بالخبر

”اگر ان میں واضح معجزات نہ بھی ہوں، تو بھی ان کی پہلی جھلک ہی تمہیں ان کی صداقت بتانے کے لیے کافی ہے۔“

اسی طرح حدیث بذات خود دلیل ہے کہ یہ اسی کا کلام ہے اور اسی کی تعلیم ہے، جس کا وصف یہ ہے:

﴿وَمَا يَنْطِقُ عَنِ الْهَوَىٰ ۗ إِنْ هُوَ إِلَّا وَحْيٌ يُوحَىٰ﴾ [النجم: ۳، ۴]

چنانچہ احادیث میں بیان شدہ عبادات و فرائض کا طریق پر وقار، اذکار مسنونہ میں مضمرب گنج ہائے معرفت اور ادعیہ مسنونہ کا سوز و گداز، کیا یہ دلیل نہیں ہے کہ یہ اسی قلب اطہر سے صادر ہوئے ہیں، جو مہبط وحی اور مطلع انوار تنزیل ہے؟

غرض کہ یہ سفر جلیل علوم و معارف حدیث کا خزانہ ہے اور ایک صاحب نظر اسے دیکھ کر یہ کہے بغیر نہیں رہ سکے گا:

ز فرق تا بہ قدم ہر کجا کہ می نگرم

کہ شمه دامن دل می کشد کہ جا اینجا ست

علامہ زمان کی اس عظیم الشان تالیف، جس کی نظیر اس کے نظائر میں نہیں، اس کے متعلق ایک ہیچ مدان کا کچھ

کہنا، جسارت کے زمرے میں آتا ہے، لیکن وقت کے سلطانِ علم کی دربانی اور علوم و معارف کے اس کاروان کی حدیِ خوانی بھی ایک اعزاز ہے، جس کے لیے اللہ کا شکر گزار اور عزیزِ مکرم، فاضلِ جلیل اور عالمِ نبیل حافظ شاہد محمود - وفقہ اللہ - کا ممنون ہوں، جن کی وساطت سے یہ اعزاز نصیب ہوا۔

حافظ شاہد محمود صاحب تمام طلبِ علم خصوصاً حضرت العلامِ محدثِ گوندلوی کے معارف کے شائقین کے شکرِیے کے مستحق ہیں کہ انہوں نے اس گنجینہِ معارف کو منصہ شہود پر لانے کے لیے سعی مشکور فرمائی اور اس پر مفید حواشی لکھ کر اس کی افادیت کو آسان اور کئی چند کر دیا ہے۔ ضرورت اس امر کی ہے کہ حضرت العالمِ الربانی والفقہ اللوذعی والفاضل الألمعی حافظ محمد گوندلوی رحمۃ اللہ علیہ کی جملہ تالیفات کو جو زبانِ اردو میں ہیں، عربی زبان میں منتقل کیا جاسکے، کیونکہ جب سے انہوں نے کتبِ تراجم میں حافظ صاحب کے بارے میں پڑھا ہے، وہ زبانِ حال ہی سے نہیں زبانِ قال سے کہہ رہے ہیں:

مشاطہ را بگو کہ بر اسباب حسن بار

چیزے فزوں کند کہ تماشا بما رسد

مجھے یقین ہے کہ دین سے تعلق رکھنے والا جو شخص بھی حضرت العلام کی اس تصنیفِ لطیف کا مطالعہ کرے گا، میری اس دعا پر آمین ثم آمین کہے گا کہ اللہ تعالیٰ مولفِ علام کو سلفِ امت کے ساتھ اعلیٰ علیین میں مقامِ عطا فرمائے اور ان کے درجات بلند فرمائے اور پوری لگن کے ساتھ اس سفرِ جلیل کی خدمت کرنے اور طلبِ علم تک اسے پہنچانے پر اللہ تعالیٰ حافظ شاہد محمود صاحب اور ان کے جملہ رفقا کی اس خدمت کو شرفِ قبول بخشے، ان کے علم و عمل میں برکت فرمائے اور اسلام اور علومِ حدیث کی طرف سے انہیں جزائے خیر عطا فرمائے۔

وصلی اللہ علی نبینا محمد وآلہ وصحبہ أجمعین

خادم العلم والعلماء

عبد الحمید ازہر

محمدی مسجد، راولپنڈی

۲۲ شعبان ۱۴۲۸ھ، ۸ ستمبر ۲۰۰۷ء

بِسْمِ اللّٰهِ الرَّحْمٰنِ الرَّحِیْمِ

سوانح مولف

از قلم: حافظ نعیم الحق نعیم رضی اللہ

ولادت اور نام و نسب:

آپ غالباً ۶ رمضان المبارک ۱۳۱۴ھ مطابق ۸ فروری ۱۸۹۷ء کو گوجرانوالہ کے قصبہ مرالی والہ میں پیدا ہوئے۔ آپ کا نام والد نے ”اعظم“ اور والدہ نے ”محمد“ رکھا۔ والدہ کے رکھے ہوئے نام ہی سے معروف ہوئے۔ اپنے بڑے بیٹے کے نام پر اپنی کنیت ”ابوعبداللہ“ رکھی۔

آپ کے والد ماجد کا نام میاں فضل الدین تھا، جو مولانا علاؤ الدین (گوجرانوالہ) اور حافظ عبدالمنان محدث وزیر آبادی کے شاگرد اور اچھے خاصے عالم تھے۔ آپ خاندانی طور پر راجپوت منہاس تھے۔

تعلیم و تربیت:

پانچ سال کی عمر میں آپ کو حفظِ قرآن کے لیے ایک حافظ صاحب کے پاس بٹھا دیا گیا۔ تھوڑے ہی عرصے میں حفظ کی صلاحیت خاصی بڑھ گئی۔ ایک دن والد محترم کہنے لگے کہ ایک ربیع پارہ روزانہ یاد کر کے سنایا کرو، ورنہ تمہیں کھانا نہیں ملے گا، اس دن سے آپ نے روزانہ ربیع پارہ یاد کر کے سنانا شروع کر دیا۔

حفظِ قرآن کا سلسلہ ابھی مکمل نہیں ہوا تھا کہ والد محترم کا سایہ سر سے اٹھ گیا۔ اب آپ کی تعلیم و تربیت کی ذمہ داری کا بوجھ آپ کی والدہ ماجدہ کے کندھوں پر آ پڑا۔ دس سال کی عمر میں حفظِ قرآن کا کام مکمل ہوا تو والدہ ماجدہ نے مزید تعلیم کے لیے آپ کو جامع مسجد اہل حدیث چوک نیائیں (چوک اہل حدیث) شہر گوجرانوالہ میں مولانا علاؤ الدین کے پاس بھیجا، جہاں آپ نے عربی ادب اور صرف و نحو کی چند ابتدائی کتابیں پڑھیں، پھر آپ کو گوندلانوالہ کے ایک نیک سرشت بزرگ عبداللہ ٹھیکیدار کشمیری کی معیت میں مدرسہ تقویۃ الاسلام امرتسر میں داخلے کے لیے بھیج دیا۔ ٹھیکیدار موصوف بہت صالح انسان اور علمائے غزنویہ کے پرانے عقیدت مند تھے۔

یہ مدرسہ اس وقت حضرت الامام عبدالجبار غزنوی رضی اللہ عنہ کے زیر نگرانی و سرپرستی چل رہا تھا۔ یہاں آپ نے چار سال کی قلیل مدت میں حدیث، تفسیر، فقہ اور دیگر علوم و فنون کی تمام کتب سے فراغت حاصل کی۔

آپ کے اساتذہ کرام:

- ۱] مولانا علاؤ الدین رضی اللہ (گوجرانوالہ)
- ۲] حضرت الامام سید عبدالجبار غزنوی رضی اللہ
- ۳] مولانا سید عبدالاول غزنوی رضی اللہ
- ۴] مولانا سید عبدالغفور غزنوی رضی اللہ
- ۵] جامع المعقول والمنقول مولانا محمد حسین ہزاروی رضی اللہ (داماد حضرت الامام عبدالجبار غزنوی رضی اللہ)
- ۶] مولانا عبدالرزاق رضی اللہ
- ۷] مولانا حافظ عبدالمنان محدث وزیر آبادی رضی اللہ۔

حضرت الامام کی مجلس کا اثر:

حضرت الامام سید عبدالجبار غزنوی رضی اللہ کی روحانی شخصیت نے آپ کو بہت متاثر کیا۔ فرمایا کرتے تھے کہ جو شخص بھی حضرت الامام کی مجلس میں بیٹھ گیا، اس پر روحانیت اور توجہ الی اللہ کا خاص رنگ چڑھ گیا، دنیا کی محبت سرد ہو گئی، دل کی دنیا بدل گئی اور عملی زندگی میں ایک انقلاب آ گیا۔

بعض اوقات دورانِ درس حضرت الامام کی مجلس کے متعلق اپنا ابتدائی ذاتی تاثر بیان فرمایا کرتے تھے کہ جب میں ان کی خدمت میں حاضر ہوا تو چند ہی دنوں میں ان کی روحانیت مجھ پر اس شدت سے اثر انداز ہوئی کہ میں حیران ہو کر سوچنے لگا کہ جو لوگ مدت دراز سے یہاں موجود ہیں، وہ اب تک زندہ کس طرح ہیں کہ وہ شدتِ تاثر سے تڑپ تڑپ کر ختم کیوں نہیں ہو گئے؟

الغرض دورانِ درس جب بھی حضرت الامام کا ذکر کرتے تو بڑے والہانہ انداز میں کرتے، یوں لگتا کہ کوئی شاگرد اپنے استاذ کا ذکر نہیں کر رہا، بلکہ کوئی محبت صادق اپنے محبوب کا ذکر کر رہا ہے۔ یہی وجہ ہے کہ آپ نے حضرت الامام کی ہر ہر ادا کو اپنا لیا تھا، اخلاقِ حسنہ، خموشی و سنجیدگی، ذوقِ عبادت، ذکر اللہ کی کثرت، نماز سے خصوصی تعلق، خشوع و خضوع، اول وقت اور اسے باجماعت ادا کرنے کا اہتمام؛ یہ سب چیزیں آپ نے حضرت الامام سے سیکھیں۔

علومِ طبیہ کی تحصیل:

آپ کا شروع ہی سے خیال تھا کہ علومِ دینیہ کو ذریعہ معاش نہ بنایا جائے، چنانچہ درسِ نظامی کی تکمیل کے بعد آپ نے اسی نیت سے طبیہ کالجِ دہلی میں داخلہ لے لیا۔ یہاں طب کا چار سالہ کورس مکمل کر کے آپ نے "فاضل الطب والجراحة" درجہ اول کی سند اور گولڈ میڈل حاصل کیا۔ طبیہ کالج کے اساتذہ میں سب سے زیادہ قابل، مشہور بلکہ بین الاقوامی شخصیت حکیم اجمل خان مرحوم تھے۔ وہ حضرت گوندلوی مرحوم کی ذہانت و فطانت اور قابلیت سے اتنے متاثر

تھے کہ فرمایا کرتے: ”جب مجھے اس شخص (حضرت گوندلوی رضی اللہ) کے سامنے لیکچر دینا ہوتا ہے تو مجھے بہت تیاری کرنی پڑتی ہے۔“

حضرت حافظ صاحب نے طب کی تعلیم محض اس غرض سے حاصل کی کہ علوم دینیہ کے بجائے طب کو ذریعہ معاش بنائیں گے اور کچھ عرصے تک آپ نے اس کا تجربہ بھی کیا، چنانچہ ۱۹۳۸ء میں جب مولانا ابوالبرکات احمد مدرسی مرحوم آپ سے صحیح بخاری وغیرہ پڑھنے کے لیے گوجرانوالہ آئے تو اس وقت آپ جامع مسجد اہل حدیث چوک نیائیں کے سامنے مطب کیا کرتے تھے اور اس کے ساتھ ساتھ آپ نے قبرستان روڈ پر واقع ٹاہلی والی مسجد میں ”درس اعظم“ کے نام سے ایک مدرسہ بھی قائم کر رکھا تھا، جس میں دوسرے مدارس کے فارغ التحصیل طلبہ صحیح بخاری اور دیگر علوم کی اعلا درجے کی کتابیں پڑھنے کے لیے آیا کرتے تھے۔

کچھ عرصہ تک یہ سلسلہ یوں ہی چلتا رہا، لیکن جلد ہی آپ کو احساس ہو گیا کہ یہ دونوں کام خاصا وقت مانگتے ہیں اور بیک وقت احسن طریق سے نہیں چل سکتے، چنانچہ طب یونانی کا کاروبار آپ نے یکسر موقوف کر دیا اور حکمت ایمانی (علوم دینیہ) کی خدمت کے لیے کلیتاً وقف ہو گئے۔

شادی خانہ آبادی:

دینی اور طبی تعلیم کی تکمیل کے بعد جلد ہی آپ کی شادی مولانا فقیر اللہ مدرسی کی بیٹی سے ہو گئی، جن سے ایک بیٹا اور ایک بیٹی پیدا ہوئی۔ بیٹے کا نام عبداللہ ہے، جو حافظ قرآن ہے۔

۱۹۳۲ء میں آپ کو بعض وجوہ سے دوسری شادی کرنا پڑی۔ اس دوسری بیوی سے اللہ تعالیٰ نے دو بیٹے (ڈاکٹر محمود اعظم اور مسعود اعظم) اور چار بیٹیاں عطا کیں۔

تدریسی خدمات:

حصولِ تعلیم کے دوران ہی آپ کی ذہانت و قابلیت اور علوم و فنون کی صلاحیت کی بہت شہرت ہو گئی تھی، اس لیے تکمیل و فراغت کے بعد گھر آتے ہی مختلف درس گاہوں کی طرف سے آپ کو تدریس کے لیے دعوت نامے آنے لگ گئے۔ کچھ عرصہ تو آپ نے اپنے گاؤں گوندلانوالہ میں قیام فرمایا اور پڑھتے پڑھاتے رہے۔ اسی دوران میں ۱۹۳۳ء میں آپ کو حج ادا کرنے کی سعادت بھی حاصل ہوئی۔

مدرسہ رحمانیہ، دہلی:

لیکن ۱۹۲۷ء میں مدرسہ رحمانیہ دہلی کے مہتمم شیخ عطاء الرحمن کے پر زور اصرار پر ان کے ہاں تشریف لے گئے۔ ۱۹۲۸ء تک وہیں تدریسی خدمات سرانجام دیں۔ یہاں سے فارغ ہو کر آپ پھر واپس گوندلانوالہ آ گئے۔

گوندلانوالہ میں تدریس:

گوندلانوالہ واپس آکر آپ نے پھر درس و تدریس کا سلسلہ شروع کر دیا۔ بہت سے طلبہ نے آپ سے کسبِ فیض کیا، غالباً اسی دور (۱۹۳۰ء کے لگ بھگ) میں مولانا عطاء اللہ حنیف اور حافظ عبداللہ بڈھیما لوی جیسے آپ کے کبار تلامذہ آپ سے علوم و فنون کی مختلف کتابیں پڑھتے رہے ہیں، شاید اسی وجہ سے دونوں بزرگوں کو ۱۹۳۲ء میں اپنے استاذ محترم کی دوسری شادی میں شرکت کا موقع بھی مل گیا تھا۔

جامعہ عربیہ دارالسلام، عمر آباد:

۱۹۳۳ء میں اہل مدراس کی دعوت پر ”جامعہ عربیہ دارالسلام“ عمر آباد تشریف لے گئے۔ آپ کے وہاں تشریف لے جانے سے اس درس گاہ کی خوب شہرت اور ترقی ہوئی۔ یہاں چند سال تدریس کرنے کے بعد پھر گوندلانوالہ واپس آ گئے۔

جامع مسجد اہل حدیث، گوجرانوالہ:

ان دنوں جامع مسجد اہل حدیث، چوک اہل حدیث (چوک نیائیں) میں ایک دینی درس گاہ قائم تھی، جس کی انتظامیہ نے آپ کو تدریس کی دعوت دی، جو آپ نے قبول کر لی، چنانچہ ان کی طرف سے آپ کو ایک بائیسیکل مہیا کی گئی، جس پر آپ روزانہ گوندلانوالہ سے آتے اور پڑھا کر واپس چلے جاتے تھے۔ ان دنوں حضرت مولانا محمد اسماعیل سلفی رضی اللہ عنہ وہاں خطیب تھے۔ انہوں نے بھی حضرت گوندلوی سے بعض کتب ”شرح عقائد نسفی“ اور ”مسلم الثبوت“ وغیرہ پڑھیں۔

۱۹۴۲ء میں گوندلانوالہ میں ایک قتل ہو گیا، جس کی وجہ سے آپ کو وہاں سے نقل مکانی کرنی پڑی اور آپ شہر گوجرانوالہ، آبادی حاکم رائے (محلہ گلشن آباد) میں منتقل ہو گئے، پھر تادم واپس آپ یہیں سکونت پذیر رہے۔
مدرسہ تعلیم الاسلام، اوڈانوالہ:

۱۹۴۶-۴۷ء کے لگ بھگ کا عرصہ آپ نے ”مدرسہ تعلیم الاسلام“ اوڈانوالہ میں گزارا۔ مدرسہ ہذا کے بانی امیر الجاہدین صوفی محمد عبداللہ کی پر خلوص دعوت پر آپ وہاں تشریف لے گئے۔

صوفی صاحب مرحوم فرمایا کرتے تھے کہ حضرت گوندلوی کی وجہ سے ہمارا مدرسہ بھی جامعہ بن گیا تھا اور طلبہ کی کثرت کی وجہ سے بڑی رونق ہو گئی تھی۔ یہاں آپ نے دو سال تک شیخ الحدیث کے فرائض سرانجام دیے۔
درس اعظم، ٹاہلی والی مسجد، گوجرانوالہ:

۱۹۴۷-۴۸ء کے لگ بھگ آپ نے ”ٹاہلی والی مسجد“ قبرستان روڈ گوجرانوالہ میں ”درس اعظم“ کے نام سے

ایک مدرسہ قائم کیا، جس میں فارغ التحصیل طلبہ کو آپ صحیح بخاری، موطا امام مالک، الإلتقان للسیوطی، حجتہ اللہ البالغہ اور مسلم الثبوت وغیرہ پڑھاتے تھے۔

ان دنوں طب کو آپ نے ذریعہ معاش بنایا ہوا تھا اور جامع مسجد اہل حدیث چوک نیائیں کے سامنے مطب کرتے تھے، مولانا ابو البرکات اور دیگر کئی علما اسی دور میں آپ سے دینی علوم کے ساتھ ساتھ طبی علوم بھی پڑھا کرتے تھے اور آپ کے ساتھ مل کر دوا سازی کا کام بھی کیا کرتے تھے۔

یہ درس اعظم ۱۹۴۹ء تک بخیر و خوبی چلتا رہا۔ حضرت گوندلوی خود ہی اس کے بانی اور اکیلے ہی اس کے مدرس تھے اور بلا معاوضہ پڑھاتے تھے۔

جامعہ اسلامیہ، گوجرانوالہ:

۱۹۵۰ء میں حاجی محمد ابراہیم انصاری مرحوم اور ان کے رفقاء نے آبادی حاکم رائے (گلشن آباد) گوجرانوالہ میں ”جامعہ اسلامیہ“ کے قیام کا پروگرام بنایا تو حضرت گوندلوی سے اس کی علمی سرپرستی کی درخواست کی، جو آپ نے قبول فرمائی اور یوں ”درس اعظم“ کا گویا ”جامعہ اسلامیہ“ میں ادغام خوش انجام ہو گیا۔

اب جامعہ اسلامیہ میں دیگر مدارس کے فارغ التحصیل طلبہ کو حضرت حافظ صاحب وہی ”درس اعظم“ والا نصاب پڑھاتے تھے اور مولانا ابو البرکات احمد ان کو فاضل عربی کی تیاری کراتے تھے۔ تقریباً پانچ سال تک یہ سلسلہ یوں ہی چلتا رہا۔ پھر ”جامعہ اسلامیہ“ میں آٹھ سال کا مکمل نصاب درس نظامی جاری کر دیا گیا۔

جامعہ سلفیہ، فیصل آباد:

۱۹۵۶ء میں جامعہ سلفیہ فیصل آباد کا قیام عمل میں آیا تو اس کی مسند شیخ الحدیث کے لیے حضرت حافظ صاحب ہی کو سب سے زیادہ موزوں سمجھا گیا، چنانچہ مرکزی جمعیت اہل حدیث کے امیر مولانا سید محمد داود غزنوی، مولانا محمد اسماعیل سلفی اور مولانا محمد عطاء اللہ حنیف، حاجی محمد ابراہیم انصاری مرحوم سے حضرت حافظ صاحب کو باقاعدہ مانگ کر لے گئے۔ ۱۹۶۳ء تک آپ جامعہ سلفیہ میں شیخ الحدیث کے طور پر کام کرتے رہے، پھر جامعہ کی انتظامیہ میں کچھ ناخوشگوار تبدیلی کی وجہ سے آپ واپس گوجرانوالہ تشریف لے آئے۔^①

گوجرانوالہ واپس آتے ہی ”جامعہ اسلامیہ“ کی انتظامیہ نے آپ سے پھر جامعہ کی علمی سرپرستی کی درخواست

① شیخ الحدیث مولانا محمد عبداللہ صاحب رضی اللہ عنہ جامعہ محمدیہ چوک نیائیں میں شیخ الحدیث کی مسند پر تدریس فرمایا کرتے تھے اور جامع اہل حدیث دال بازار میں خطیب تھے۔ جب جامع اہل حدیث دال بازار اوقاف میں آگئی تو محکمہ اوقاف والوں نے مساجد اوقاف کے ائمہ و خطبا کے لیے کونڈے میں تین ماہ کا کورس رکھا۔ مولانا محمد عبداللہ صاحب جامعہ محمدیہ سے چھٹی لے کر کورس کی خاطر کونڈے چلے گئے اور وہاں سے آکر جامعہ محمدیہ میں تدریس کرنے لگے۔ تھوڑا عرصہ بعد محکمہ اوقاف والوں نے بہاولپور میں پھر تین ماہ کا کورس رکھ دیا، مولانا محمد عبداللہ صاحب نے جامعہ والوں سے چھٹی طلب کی تو جامعہ والوں ←

کی، جسے آپ نے صرف اسباق پڑھانے کی حد تک قبول کر لیا۔ چنانچہ آپ صحیح بخاری اور خلاصۃ التفاسیر پڑھانے لگے، یعنی مختلف کتب تفسیر کا مطالعہ کرنے کے بعد ان کا خلاصہ طلبہ کے سامنے پیش کر دیتے تھے۔ یہ سبق انتہائی معلوماتی اور تحقیقی ہوتا تھا۔

جامعہ اسلامیہ، مدینہ منورہ:

۶۵-۱۹۶۳ء کے لگ بھگ آپ کو مدینہ یونیورسٹی کی طرف سے تدریس کے لیے مدعو کیا گیا تو آپ وہاں تشریف لے گئے۔ ایک سال تک آپ نے وہاں پڑھایا۔ یونیورسٹی کے طلبہ کی نسبت آپ سے وہاں کے اساتذہ و شیوخ زیادہ متاثر اور مستفید ہوئے۔

جامعہ محمدیہ، گوجرانوالہ:

مدینہ یونیورسٹی سے واپس آ کر پھر جامعہ اسلامیہ گوجرانوالہ سے وابستہ ہو گئے۔ کچھ عرصہ بعد شیخ الحدیث مولانا محمد عبداللہ کی درخواست پر جامعہ محمدیہ گوجرانوالہ میں تدریس کا سلسلہ شروع کر دیا اور پھر تادم واپس اسی جامعہ سے وابستہ رہے۔

← نے کہا کہ اب آپ نہ جائیں، کیونکہ تین ماہ پہلے آپ چھٹی کر چکے ہیں، تین ماہ اور چھٹی کریں گے تو طلبہ کی تعلیم کا کیا بنے گا؟ مولانا صاحب نے فرمایا: کورس کرنے میں نے ضرور جانا ہے۔ جامعہ والوں نے کہا کہ ٹھیک ہے آپ کورس کرنے جائیں، ہم تدریس کے لیے کوئی اور استاذ رکھ لیتے ہیں، چھ ماہ تعلیم و تدریس کا بند رہنا ہمیں گوارا نہیں۔ چنانچہ مولانا کورس کی خاطر بہاولپور چلے گئے۔ واپس آئے تو جامعہ محمدیہ والوں نے اور استاذ رکھ لیا ہوا تھا۔ اب مولانا صاحب تدریس سے فارغ ہو گئے تو انھوں نے جامع مسجد دال بازار والی انتظامیہ سے بات کی کہ میں پہلے جامعہ محمدیہ میں پڑھاتا تھا اور مصروف رہتا تھا، مطالعہ کا بھی موقع ملتا تھا، علم تازہ ہوتا رہتا تھا، اب سارا دن فارغ رہتا ہوں تو دال بازار کی انتظامیہ نے کہا کہ آپ ادھر جامع مسجد دال بازار میں مدرسہ بنالیں، آپ مصروف بھی ہو جائیں گے اور مطالعہ سے آپ کا علم بھی تازہ ہوتا رہے گا۔ چنانچہ مولانا صاحب نے جامع دال بازار میں خطبہ جمعہ کے دوران میں اعلان فرمایا کہ اس سال رمضان کے بعد شوال میں جامع دال بازار میں مدرسہ ”دار الحدیث مدینۃ العلم“ کا آغاز کیا جا رہا ہے۔ آٹھ سال کا نصاب ہوگا۔ پہلی سے لے کر آٹھویں تک جماعتیں ہوں گی اور حافظ گوندلوی صاحب صحیح بخاری پڑھایا کریں گے۔ طلبہ کے قیام و طعام کا انتظام دار الحدیث کے اندر ہوگا، کھانے کے لیے کسی طالب علم کو چھابا پکڑا کر کسی کے گھر نہیں بھیجا جائے گا۔

یہ تیرہ سو بیاسی ہجری اور انیس سو باسٹھ کی بات ہے۔ مقصد یہ ہے کہ حافظ صاحب گوندلوی جامعہ سلفیہ فیصل آباد سے مولانا محمد عبداللہ صاحب کی دعوت و درخواست پر جامع دال بازار دار الحدیث مدینۃ العلم تشریف لائے تھے، پھر دال بازار تدریس کے زمانہ ہی میں جامعہ اسلامیہ مدینہ منورہ گئے تھے۔ مدینہ منورہ سے واپس آ کر کچھ عرصہ جامعہ اسلامیہ چاہ شاہاں میں پڑھاتے رہے، پھر مولانا عبداللہ صاحب جامعہ محمدیہ جی ٹی روڈ پر لے آئے۔ اس دوران میں دار الحدیث کا نام جامعہ شرعیہ پھر جامعہ محمدیہ میں تبدیل ہو چکا تھا۔ (عبدالمنان نور پوری)

اخلاق و اوصاف:

آپ انتہائی نرم مزاج، خاموش طبع، خوش لباس، خوش گفتار، فضولیات سے محترز، عابد و زاہد اور ہمہ وقت ذاکر و شاغل انسان تھے۔ نماز تہجد، تحیۃ المسجد اور نماز باجماعت اور تکبیرہ اولیٰ کے پانے کا آپ کے ہاں بے مثل اہتمام ہوتا تھا۔ انتہائی چھوٹے اور معمولی کاموں میں بھی اتباع سنت کا خیال پیش نظر رہتا تھا۔ غیبت، جسد، بغض، کینہ اور دیگر اخلاقی رذائل سے کوسوں دور تھے۔ چہرہ ہمیشہ علم و عبادت کے نور سے منور اور متبسم نظر آتا تھا۔ اونچی آواز میں کھل کھلا کر ہنسنے کی عادت نہیں تھی۔

ایام بیض (۱۳، ۱۴، ۱۵، قمری تاریخ) کے روزوں کی ہمیشہ سے عادت تھی۔ ایک دفعہ فرمانے لگے کہ طبیعت کی کمزوری کی وجہ سے میں نے یہ روزے چھوڑ دیے تو بوا سیر کی شکایت ہو گئی، پھر فرمایا: معلوم ہوتا ہے کہ روزے کی وجہ سے بیماری رکی ہوئی تھی، اس کے چھوڑنے کی وجہ سے وہ عود کر آئی۔

قوتِ حفظ اور وسعتِ علم:

خدا داد قوتِ حفظ اور وسعتِ علم میں اپنی نظیر آپ تھے۔ مطالعہ کتب کے بہت شائق تھے۔ جو کچھ پڑھتے تھے، ہمیشہ کے لیے ازبر ہو جاتا تھا۔ آپ کی تصنیف ”إثبات التوحید بإبطال التثلیث“ کا مسودہ کاتب گم کر بیٹھا تو آپ نے محض حافظے کی مدد سے اسے پھر لکھ دیا۔ چند دنوں کے بعد گم شدہ مسودہ بھی مل گیا، ان کا آپس میں مقابلہ کیا گیا تو دونوں میں کوئی فرق نہ نکلا۔

مدینہ یونیورسٹی کی تدریس کے زمانے میں شیخ محمد امین شنقیطی صاحب ”أضواء البیان“ نے کسی مجلس میں آپ سے چند روایات دریافت کیں تو آپ نے فرمایا: جامع ترمذی میں یہ سب روایات موجود ہیں۔ سب اہل مجلس کا خیال تھا کہ وہ روایات اس میں نہیں ہیں، آپ نے سب روایات ایک ایک کر کے ترمذی شریف میں دکھا دیں تو شیخ شنقیطی فرمانے لگے:

”ما رأیت أعلم علی وجه الأرض من هذا الشیخ“

”میں نے روئے زمین پر ان سے بڑا عالم نہیں دیکھا۔“

تصانیف:

تدریس کے ساتھ ساتھ آپ نے تصنیف کا کام بھی کیا، چنانچہ درج ذیل کتب آپ کی یادگار ہیں:

① صلاة مسنونہ. ② إثبات التوحید بإبطال التثلیث.

③ رد مولود. ④ الإصلاح (۳ حصے).

- ⑤ اهداء ثواب.
⑥ تنقيد المسائل.
⑦ ختم نبوت.
⑧ معيار نبوت.
⑨ ایک اسلام بجواب دو اسلام
⑩ دوام حدیث بجواب مقام حدیث۔
⑪ اسلام کی پہلی کتاب
⑫ اسلام کی دوسری کتاب۔
⑬ کتاب الایمان
⑭ تحفة الإخوان.
⑮ خیر الکلام فی وجوب الفاتحة خلف الإمام.
⑯ زبدة البیان فی تنقیح حقیقة الایمان و تحقیق زیادته و نقصان.
⑰ بغیة الفحول
⑱ سنت خیر الانام ﷺ درسه وتر به یک سلام۔
⑲ شرح مشکوٰۃ (کتاب العلم تک) ⑳ البدور البازغة (ترجمہ)
㉑ حدیث کی دینی حیثیت ("الاعتصام" میں شائع شدہ مقالہ)
㉒ ارشاد القاری إلى نقد فیض الباری.
㉓ التحقیق الراسخ فی أن أحادیث رفع الیدین لیس لها ناسخ.

تلاذہ و مستفیدین:

عرصہ دراز تک تدریس کی وجہ سے یقین سے نہیں کہا جاسکتا کہ آپ کے تلاذہ و مستفیدین کی تعداد کہاں تک پہنچ گئی ہوگی۔ پاکستان، ہندوستان، بنگلہ دیش، افغانستان اور عرب ممالک وغیرہ کے ہزاروں طلبہ نے آپ سے شرفِ تلمذ حاصل کیا، جو اپنے اپنے ملک میں مختلف دینی خدمات انجام دے رہے ہیں اور کچھ ان سے اس دنیا سے رخصت ہو چکے ہیں۔

آپ کے چند نمایاں قسم کے تلاذہ و مستفیدین کے اسما درج ذیل ہیں:

- ① مولانا ابو البرکات احمد، شیخ الحدیث جامعہ اسلامیہ، گوجرانوالہ۔
- ② مولانا حافظ محمد عبداللہ بڑھیمالوی۔
- ③ مولانا محمد عبداللہ، سابق امیر جمعیت اہل حدیث پاکستان۔
- ④ مولانا حافظ محمد اسحاق حسین خانوالہ۔
- ⑤ مولانا حافظ محمد بھٹوی۔
- ⑥ مولانا عبید اللہ خان عقیف۔
- ⑦ مولانا محمد صادق خلیل، فیصل آباد۔
- ⑧ مولانا نذیر احمد رحمانی۔
- ⑨ مولانا عبید اللہ رحمانی (صاحب المرعاة)۔
- ⑩ مولانا حافظ عبدالغفار حسن۔

- ۱۲) مولانا محمد اسماعیل سلفی، امیر مرکزی جمعیت اہل حدیث پاکستان۔
- ۱۳) مولانا حافظ احسان الہی ظہیر رضی اللہ عنہ۔
- ۱۴) مولانا حافظ عبدالمنان، مدرس جامعہ محمدیہ گوجرانوالہ۔
- ۱۵) مولانا حافظ عبدالسلام بھٹوی۔
- ۱۶) مولانا ارشاد الحق اثری۔
- ۱۷) مولانا محمد اسحاق چیمہ۔
- ۱۸) مولانا عبدالرشید ہزاروی۔
- ۱۹) مولانا محمد صدیق اعظمی، بدھوآنہ، جھنگ۔
- ۲۰) مولانا محمد علی جانباز، سیالکوٹ۔
- ۲۱) مولانا حافظ سیف الرحمن الفلاح۔
- ۲۲) مولانا پروفیسر غلام احمد حریری۔
- ۲۳) مولانا محمد ادریس فاروقی سوہدروی۔
- ۲۴) مولانا محمد عبده الفلاح، فیصل آباد۔
- ۲۵) پروفیسر مولانا قاضی مقبول احمد۔
- ۲۶) شیخ ڈاکٹر عاصم عبداللہ قریوٹی، استاذ مدینہ یونیورسٹی۔
- ۲۷) شیخ محمد مجذوب، استاذ مدینہ یونیورسٹی۔
- ۲۸) شیخ محمد ابراہیم شقرہ الاردنی، مدینہ یونیورسٹی۔
- ۲۹) شیخ عطیہ سالم وغیرہم۔

وفات حسرت آیات:

۲ فروری ۱۹۸۵ء کو حسب معمول نماز تہجد کے لیے اٹھے اور وضو کے لیے غسل خانے میں گئے، ضعف و پیری کا عالم تھا، پاؤں پھسل گیا اور گر کر ٹانگ کی ہڈی ٹوٹ گئی۔ ۵ فروری کو ٹانگ کا آپریشن کر دیا گیا، مگر ضعف و نقاہت بڑھتی گئی، تقریباً چار ماہ تک شدید بیمار رہے۔ پھر ۱۲ رمضان ۱۴۰۵ھ مطابق ۲ جون ۱۹۸۵ء کو تقریباً پون صدی تک منبر و محراب اور مساجد و مدارس کو رونق بخشنے والا علوم و فنون، علم و عمل اور ایمان و یقین کا یہ مہر درخشاں ہمیشہ ہمیشہ کے لیے غروب ہو گیا اور اپنے اہل خانہ کے علاوہ بے شمار علما و طلبا کو سوگوار چھوڑ گیا۔ اِنَّا لِلّٰہِ وَاِنَّا اِلَیْہِ رَاجِعُوْنَ۔ اللّٰہُمَّ اغْفِرْ لَہِ وَاَرْفَعْ دَرَجَتَہِ فِی الْمَہْدِیْنَ۔

”مرکزِ ملت“ اور شریعت سازی

فتنہ انکارِ حدیث ان لاتعداد اور بے شمار فتنوں میں سے ایک ہے، جو عجمی سازش کے ماتحت مسلمانوں کے عقائد و نظریات میں خلل ڈالنے، اسلام کی شوکت و سطوت کو پارہ پارہ کرنے اور اس کی عمارت میں نقب لگانے کے لیے ایجاد کیے گئے۔

مختلف ادوار میں اس فتنے نے کئی روپ دھارے اور کئی رنگ بدلے۔ کبھی اسے یونانی فلسفے اور فلسفیوں کی حمایت حاصل رہی اور کبھی یہودی سازش گروں کی۔ آخری دور میں یہودی اور عیسائی مستشرقین نے ایک باقاعدہ پلان کے مطابق اسے اپنے مسلمان تلامذہ کے ذریعے مسلمان ملکوں میں فروغ دیا اور رسول ہاشمی ﷺ کی عزت و توقیر کرنے والے مسلمانوں اور آپ کی ناموس و آبرو پر کٹ مرنے والے حلقہ بگوشوں اور فدائیوں کے اذہان سے اس عقیدت و محبت کا خاتمہ کرنا چاہا، جسے وہ اپنے ایمان کا جزو اور اپنی زندگی کا ما حاصل سمجھتے ہیں، چنانچہ بد قسمتی سے انہیں امتِ محمدیہ ﷺ میں سے ایسے متعدد افراد مل گئے، جنہوں نے ان کے مقصود و مطلوب کو پورا کرنے کے لیے اپنی تمام کوششوں اور کاوشوں کو وقف کر دیا اور ان کی سطحی باتوں کو رو پہلے اور سنہری اقوال سمجھتے ہوئے سینوں سے لگانے اور جبینوں پر سجانے لگے۔ اس قسم کے افراد پوری دنیا میں پھیلے ہوئے ہیں اور بعد مکانی کے باوجود ان کے مزعومات اور معتقدات میں رتی برابر فرق نہیں، جس سے واضح طور پر معلوم ہو جاتا ہے کہ ان سب کا سرچشمہ اور مصدر و ماخذ ایک ہی ہے، اور وہ ہے ان جہلائے یورپ کے افکار و خیالات جو عربی کے ابجد سے ناواقف ہونے کے باوجود اپنے آپ کو سب سے بڑا شریعت دان اور اسلام فہم تصور کرتے ہیں، وہ شریعت جس کے تمام مصادر و مراجع عربی میں ہیں اور فصیح و بلیغ عربی میں۔

اور پھر طرفہ تماشایہ ہے کہ بلادِ عجم میں جو تلامذہ ان کو میسر آئے ہیں، وہ ان کی طرح نہ صرف یہ کہ علوم عربیہ و نقلیہ سے کاملاً ناواقف ہیں، بلکہ علوم عقلیہ سے بھی بالکل بے بہرہ اور بے خبر ہیں، اور احادیثِ رسول اکرم ﷺ پر ان کے اکثر و بیشتر اعتراضات ان کی بے علمی، بے بضاعتی اور فہم و خرد سے کورے پن کی بنا پر ہوتے ہیں۔ چنانچہ ہمارے ملک کے ایک معروف منکرِ حدیث جو احادیث کو صرف یہ کہہ کر مسترد کر دیتے ہیں کہ

”احادیث کو اقوالِ رسول اللہ (حضور کی باتیں) نہیں کہا جاسکتا، بلکہ اقوال منسوب الی الرسول کہا جاتا ہے، یعنی وہ باتیں جو جمع حدیث کے وقت رسول اللہ کی طرف منسوب کی جاتی تھیں۔ کہیے کہ ایسی چیز کبھی یقینی کہلا سکتی ہے؟ اور جب یہ اس قدر ظنی ہے، تو پھر دین کیسے بن سکتی ہے؟“^①

اور وہ اس بات کو پہلے ہی واضح کر چکے ہیں کہ

”دین کے متعلق ایک چیز سے تو یقیناً آپ سب متفق ہوں گے، یعنی یہ کہ دین وہی ہو سکتا ہے، جو یقینی ہو، ظنی اور قیاسی نہ ہو۔“^②

اور.....:

”چونکہ احادیث یقینی نہیں، ظنی ہیں، اس لیے یہ دین قرار نہیں پاسکتیں۔“^③

اور.....:

”یقینی صرف قرآن ہے، اس لیے جہاں تک ہمارے لیے حجت شرعیہ اور اطمینان قلب کا تعلق ہے، الحمد للہ کہ اللہ کی کتاب کافی ہے۔ حسبنا کتاب اللہ۔“^④

اور احادیثِ رسول ﷺ اس لیے بھی حجت نہیں کہ

”رسول اللہ جہاں ایک رسول تھے (یعنی خدا کی وحی کو انسانوں تک پہنچانے والے) وہیں آپ اس حکومتِ خداوندی کے اولین مرکز بھی تھے۔ لہذا آپ کی اطاعت جو بحیثیت امیرِ ملت اور مرکزِ امت کی جاتی تھی، خدا اور رسول کی اطاعت تھی۔ حضور کے بعد مرکزِ ملت خلیفۃ الرسول قرار پا گئے، اس وقت ”خدا اور رسول“ کی اطاعت خلیفۃ المسلمین کی اطاعت تھی۔“^⑤

”نبی اکرم اور خلافتِ راشدہ میں خدا اور رسول کی اطاعت سے مفہوم مرکزِ ملت کے فیصلوں کی اطاعت تھا اور بس۔“^⑥

”اور جو جزئیات رسول اللہ نے مرتب فرمائی تھیں، ان کا قرآن کی طرح محفوظ نہ رکھنا، اس امر کی

① مقام حدیث (۵۴/۱)

② کتاب مذکور (۳۹/۱)

③ کتاب مذکور (۶۳/۱)

④ کتاب مذکور (۴۳/۱)

⑤ کتاب مذکور (۶۴/۱، حاشیہ)

⑥ مقام حدیث (۶۵/۱)

بدیہی دلیل ہے کہ ان جزئیات کو غیر متبدل اور اٹل قرار دینا، نہ منشاءِ خداوندی تھا، نہ منشاءِ رسالت۔ خدا اور اس کے رسول کے نزدیک ان میں مختلف زمانوں میں بہ اقتضائے حالات رد و بدل ہو سکتا ہے۔^①

اور.....:

”اگر یہ کسی طرح ثابت بھی کر دیا جائے کہ فلاں روایت یقینی طور پر سچی ہے، تو بھی اس سے مفہوم یہ ہوگا کہ حضور کے زمانہ مبارک میں دین کے فلاں گوشہ پر کس طرح عمل کیا گیا تھا۔ اگر ہمارے زمانے کا مرکز حکومت قرآنی سمجھے کہ اس عمل میں کسی رد و بدل کی ضرورت نہیں، تو اسے علیٰ حالہ رائج کر دے اور اگر سمجھے کہ ہمارے زمانے کے اقتضات اس میں رد و بدل چاہتے ہیں، تو اس میں رد و بدل کر دے، یہ ہے احادیث کی صحیح دینی حیثیت۔“^②

یہ طویل اقتباسات ہم نے اس لیے پیش کیے ہیں، تاکہ معلوم ہو جائے کہ ان لوگوں کا منشا و مطلوب کیا ہے؟ جو کچھ ذکر ہوا ہے، اس سے یہ بات کھل جاتی ہے کہ

① شریعت بنانا ہمارا کام ہے۔ رسول اکرم ﷺ نے بھی شریعت خود ہی بنائی تھی۔ اسے بناتے وقت قرآنی کلیات کو سامنے رکھا۔ اسی طرح ہم بھی شریعت بنانے میں مختار ہیں۔ چنانچہ ہر زمانہ کے تقاضا کے مطابق قرآنی کلیات کو سامنے رکھ کر جو جزئیات تیار ہوں گی، وہی شریعت ہوگی اور یہ شریعت بدلتی رہتی ہے۔

② دین کی اساس یقینی ہونی چاہیے۔ دین ظنی نہیں ہو سکتا۔

③ یقینی چیز صرف قرآن ہی ہے۔

④ حدیثیں ظنی ہیں، اس لیے دین نہیں، بلکہ تاریخی باتیں ہیں۔

ان امور پر ہم ذرا تفصیل سے گفتگو کرتے ہیں:

شریعت قیاسی چیز نہیں:

امراول کہ ”شریعت قیاسی چیز ہے۔ آنحضرت خود شریعت بناتے تھے اور ہم بھی بنا سکتے ہیں۔“ قرآن کے

خلاف ہے۔ قرآن مجید میں ہے:

﴿ثُمَّ جَعَلْنَاكَ عَلَىٰ شَرِيعَةٍ مِّنَ الْأَمْرِ فَاتَّبِعْهَا﴾ [البجانبیة: ۱۸]

① کتاب مذکور (۱/۶۵)

② کتاب مذکور (۱/۶۶، ۶۷)

”پھر ہم نے تجھے ایک شریعت پر کیا۔ اس کی پیروی کر۔“

اس سے صاف معلوم ہوتا ہے کہ شریعت من جانب اللہ ہوتی ہے۔ نبی اپنی طرف سے شریعت نہیں بناتا۔
دوسری جگہ فرمایا:

﴿أَمْ لَهُمْ شُرَكَوَا شَرَعُوا لَهُمْ مِّنَ الدِّينِ مَا لَمْ يَأْذَنَ بِهِ اللَّهُ﴾ [الشوریٰ: ۲۱]

”کیا ان کے شریک ہیں، جو ان کے لیے دین سے ایسے امور کو شریعت بناتے ہیں، جن کا اللہ نے حکم نہیں دیا۔“

یعنی شریعت اللہ کے حکم سے بنتی ہے، نہ کہ قیاس اور عقل سے۔
ایک اور جگہ فرمایا:

﴿شَرَعَ لَكُمْ مِّنَ الدِّينِ مَا وَصَّىٰ بِهِ نُوحًا وَالَّذِي أَوْحَيْنَا إِلَيْكَ وَمَا وَصَّيْنَا بِهِ إِبْرَاهِيمَ وَمُوسَىٰ وَعِيسَىٰ﴾ [الشوریٰ: ۱۳]

”اللہ تعالیٰ نے تمہارے لیے دین سے ان باتوں کو شریعت بنایا ہے، جن کی نوح (ﷺ) کو وصیت کی اور جو چیز ہم نے تجھے بصورت وحی بتائی اور وہ چیز جس کی ہم نے ابراہیم، موسیٰ اور عیسیٰ (ﷺ) کو وصیت کی۔“

اس آیت سے بھی صاف معلوم ہوتا ہے کہ شریعت وحی اور وصیت الہی سے مقرر ہوتی ہے۔ ایک دوسرے مقام پر یوں فرمایا:

﴿لِكُلِّ جَعَلْنَا مِنْكُمْ شِرْعَةً وَمِنْهَا جَا وَ لَوْ شَاءَ اللَّهُ لَجَعَلَكُمْ أُمَّةً وَاحِدَةً وَ لَكِن لِّيَبْلُوَكُمْ فِي مَا آتَاكُمْ﴾ [المائدة: ۴۸]

”ہم نے تم میں سے ہر ایک (امت) کے لیے ایک شریعت اور ایک راہ بنائی ہے۔ اگر اللہ تعالیٰ چاہتا تو تم کو (ایک ہی شریعت دے کر) ایک امت بنا دیتا، لیکن اس نے ہر امت کے لیے الگ الگ شریعت اس لیے بنائی ہے، تاکہ تم کو اس حکم و شریعت میں آزمائے، جو تم کو الگ الگ دیے ہیں۔“

قرآن مجید کی ان مذکورہ بالا آیات سے صاف طور پر معلوم ہوتا ہے کہ شریعت اللہ کی طرف سے بصورت وحی اور وصیت مقرر ہوتی ہے۔ پیغمبر اپنی طرف سے شریعت نہیں بناتا۔ جب رسول ﷺ بھی شریعت سازی نہیں کر سکتا، تو دوسرے آدمیوں کو کیسے اختیار ہو سکتا ہے کہ وہ اپنی مرضی سے شریعت بنائیں؟ نیز شریعت کے اختلاف سے امتیں

مختلف ہو جاتی ہیں۔ اگر شریعت بدل جائے، تو امت بھی بدل جاتی ہے اور شریعت چونکہ پیغمبر کی معرفت ہی بدلتی ہے، اس لیے رب العزت نے فرمایا:

﴿لِكُلِّ أُمَّةٍ رَسُولٌ﴾ [یونس: ۴۷] ”ہر امت کے لیے ایک رسول ہے۔“
پس یہ کس طرح ممکن ہے کہ امت تو ایک ہی ہو اور شریعتیں مختلف ہو جائیں!؟

تبدیلی شریعت کا نظریہ عقیدہ ختم نبوت کے منافی ہے:

پس جو لوگ اس بات کے قائل ہیں کہ شریعت میں اب بھی تبدیلی ہو سکتی ہے، وہ درحقیقت ایک نئی امت کی بنیاد ڈالنا چاہتے ہیں اور ختم نبوت کے قائل ہو کر منصب نبوت اور اس کی خصوصیات پر قبضہ جمانا چاہتے ہیں، اور حقیقت بھی یہی ہے کہ جو دینی تفصیلات حدیث میں وارد ہیں، ان میں وحی ربانی اور وصیت الہی کا بہت بڑا دخل ہے۔ کوئی شخص اپنی عقل سے ایسی باتیں مقرر نہیں کر سکتا۔

اس امر کی تفصیل آگے کسی موقعہ پر ذکر ہوگی کہ حدیث میں وحی کو کتنا دخل ہے اور اس کی کتنی قسمیں اس میں پائی جاتی ہیں؟ سرِ دست مناسب معلوم ہوتا ہے کہ ”یقین و ظن“ کے الفاظ و مباحث پر بقدر ضرورت نظر ڈالی جائے، کیونکہ اس حلقے کی طرف سے جب ان کا بار بار نام لیا جاتا ہے، تو بعض لوگ ان مباحث علمیہ سے ناواقف ہونے کی وجہ سے غلط فہمیوں میں مبتلا ہو جاتے ہیں۔



ظن و یقین

کیا حدیث ظنی ہونے کی بنا پر ناقابلِ احتجاج ہے؟

انکارِ حدیث کے فتنہ کو بھڑکانے اور پھیلانے والے حدیثِ رسول عربی ﷺ کو اس لیے بھی ناقابلِ احتجاج ٹھہراتے ہیں کہ حدیث ظنی ہے اور ظنی چیز دین نہیں بن سکتی۔^① اس لیے مناسب ہے کہ دلیل^② کے بارہ میں اہل علم کی خاطر کچھ گزارشات پیش کر دی جائیں۔

دلیل کی اقسام:

دلیل کی تین قسمیں ہیں:

①..... قیاس منطقی ②..... استقراء۔ ③..... تمثیل یا فقہی قیاس

① قیاس منطقی:

”قیاس منطقی“ میں کلی سے جزئی پر استدلال ہوتا ہے، جیسے انسان کے جسم کے متعلق یہ کہا جائے کہ ”وہ حیوان ہے“ اور ”ہر حیوان جسم ہوتا ہے“ پس ثابت ہوا کہ ”انسان جسم“ ہے۔ اس کلام میں ”ہر حیوان جسم ہوتا ہے۔“ کلی ہے۔ ”انسان جسم ہے۔“ یہ جزئی ہے۔ پہلے سے دوسرے کو ثابت کیا گیا ہے۔

② استقراء:

”استقراء“ میں جزئی سے کلی کو ثابت کیا جاتا ہے، جیسے یہ کہا جائے کہ ہر انسان کھاتے وقت نیچے کا جڑا ہلاتا ہے۔ اس کلی کو اس طرح ثابت کیا جائے کہ تمام حیوانوں کو کھاتے ہوئے دیکھا جائے، تو معلوم ہوتا ہے کہ وہ اپنا جڑا ہلاتے ہیں۔ جب ثابت ہو جائے کہ سب حیوان کھاتے وقت نیچلا ہی جڑا ہلاتے ہیں، تو پہلا کلام ثابت ہو جائے گا۔ اگر یہ تتبع اور استقراء تام کی بنا پر ہو، تو بات یقینی ہے، ورنہ ظنی ہوتی ہے اور استقراء ظنی ہی ہوا کرتا ہے۔

③ تمثیل:

”تمثیل“ میں جزئی کو جزئی سے ثابت کیا جاتا ہے، جیسے یہ کہا جائے کہ بھنگ حرام ہے، کیونکہ اس میں شراب

① مقام حدیث (۶۳/۱)

② ان مباحث میں ”دلیل“ سے مراد اصطلاح منطق کی دلیل مراد ہے۔ [مولف]

کی طرح نشہ ہے اور شراب چونکہ نشہ کی وجہ سے حرام ہے، اس لیے بھنگ بھی حرام ہوئی۔ اگر علت قطعی ہو، تو حکم قطعی ہوگا، ورنہ ظنی، اور تمثیل بھی اکثر ظنی ہوتی ہے۔ اس لیے منطقی کہتے ہیں کہ قیاس قطعی ہوتا ہے، مگر استقراء اور تمثیل دونوں ظنی ہوا کرتی ہیں، اور یہ حکم کثرت کی بنا پر لگایا جاتا ہے، نہ کہ کلی طور پر۔

پھر ”دلیل“ جن فقروں (جملوں) سے بنتی ہے، ان میں سے بھی کچھ یقینی ہوتے ہیں اور کچھ ظنی، اور کبھی سب ظنی ہوتے ہیں اور کبھی سب یقینی۔

تعریف یقین و ظن:

یقین اس اعتقاد جازم کا نام ہے، جو واقعہ کے مطابق پختہ ثابت رہنے والا ہو۔ اگر واقع کے مطابق نہ ہو، جیسے عیسائیوں کا یہ عقیدہ ہے کہ ”مسح اللہ ہے“ تو اس کو یقین نہیں کہا جاسکتا، بلکہ اسے جہل مرکب کہتے ہیں، اور اگر پختہ اعتقاد نہ ہو، جیسے عام استقراء اور عام تمثیل کی بنا پر اعتقاد ہو، جو ظن کے مرتبہ میں ہوتا ہے، تو اس کو بھی ”یقین“ نہیں کہتے، بلکہ ”ظن“ کہتے ہیں۔

اسی طرح وہ اعتقاد جس کی بنا کسی کے قول پر ہو، اگرچہ پختہ ہی کیوں نہ ہو، اسے بھی یقین نہیں کہتے، کیونکہ وہ ثابت اور باقی نہیں رہتا، بلکہ کسی کے شبہ اور شک میں مبتلا کرنے سے زائل ہو جاتا ہے۔ اسی لیے اس کا نام ”یقین“ کی بجائے ”تقلید“ رکھا گیا ہے۔

یقینی مقدمات:

فقرے (جملے یا مقدمات) مندرجہ ذیل باتوں میں ہوں، تو یقینی ہوتے ہیں:

① **اولیات:** اولیات ان باتوں کو کہتے ہیں، جن سے انسان خیال کرنے کے بعد فوراً واقف ہو کر یقین کر لے۔ اس لیے کہ بعض باتیں سب کے نزدیک واضح ہوتی ہیں، کیونکہ انسان کے دماغ میں ان کا گزر ہوتا رہتا ہے، جیسے کہ گل، جزو سے بڑا ہوتا ہے۔

② **فطریات:** ایسے مقدمات (فقرے) ہیں، جن میں غور کرنے سے ان کے دلائل بھی فوراً ذہن میں حاضر ہو جائیں، جیسے یہ بات کہ ”چار کا عدد جفت (جوڑا) ہے۔“ اس کی دلیل یہ ہے کہ وہ دو برابر کے حصوں میں تقسیم ہو جاتا ہے۔ جب چار ذہن میں آتا ہے، تو فوراً اس کا دو برابر حصوں میں تقسیم ہونا بھی ذہن میں آ جاتا ہے۔

③ **مشاہدات:** مشاہدات وہ باتیں ہیں، جن میں عقل احساس کے بعد حکم لگائے، جیسے آفتاب (سورج) روشن ہے۔ آگ گرم ہے۔ ان کو ”محسوسات“ کہتے ہیں۔ پھر احساس دو قسم کا ہوتا ہے: ظاہری یا باطنی۔ ظاہری کی

مثال پہلے گزر چکی ہے، اور باطنی جیسے عقل کا یہ حکم کہ ہمارے اندر ڈر یا غصہ پایا جاتا ہے، یا وہ باتیں جن کا تعلق ہماری سوچ سے ہے۔ ان باتوں کو ”وجدانیات“ کہتے ہیں۔

④ **مجربات:** مجربات وہ باتیں جو بار بار دیکھنے اور محسوس کرنے سے معلوم ہوں، جیسے یہ بات کہ کونین بخار کے لیے مفید ہے۔

⑤ **حدسیات:** حدسیات وہ باتیں جو کسی بات کے مشاہدہ سے فوراً ذہن میں آجائیں، جیسے یہ بات کہ چاند کا نور سورج کے پرتو سے ہے۔

⑥ **متواترات:** وہ باتیں جن کے بتانے والے اتنے کثیر ہوں کہ ان کی کہی ہوئی بات پر یقین ہو جائے۔ اس کے لیے یہ شرط ہے کہ مشاہدہ کی بات ہو اور بتانے والے کی خبر کا انتہا مشاہدہ پر ہو۔

⑦ **محسوسات:** محسوسات میں وہم کا حکم بھی یقینی ہوتا ہے۔

ظنی مقدمات:

ظنی مقدمات کی چار قسمیں ہیں:

① **مسلمات:** وہ باتیں ہیں جو دوسرے علوم میں ثابت کی جائیں، مگر اس جگہ ان پر کوئی دلیل قائم نہ کی جائے۔

② **مشہورات:** وہ ہیں جن پر جماعت کثیرہ متفق ہو یا سب متفق ہوں یا ایک جماعت متفق ہو، جیسے معبود ایک ہے۔ عدل اچھا ہے۔ تسلسل محال ہے۔

شہرت کے اسباب مندرجہ ذیل ہیں:

① مصلحت عامہ: جیسے عدل اچھا ہے۔ ظلم برا ہے۔

② انسانی مزاج کی مطابقت: جیسے کمزوروں کی معاونت قابل ستائش ہے۔

③ انسانی عادت کی موافقت: جیسے ہندوؤں کے ہاں یہ کہنا: ”ذبح کرنا“ برا ہے اور دوسرے کہتے ہیں برا نہیں۔

یہ اختلاف عادت کی وجہ سے ہے۔

④ حمیت وغیرت: جیسے یہ قول کہ برہنگی قبیح ہے۔

⑤ شریعت کی موافقت۔

کبھی کبھی مشہور اور بدیہی کلام میں اشتباہ ہو جاتا ہے۔ ان میں بنیادی فرق یہ ہے کہ اگر عادت اور ادب سے

الگ ہو کر غور کیا جائے، تو بدیہی میں تو حکم وہی باقی رہتا ہے، مگر مشہور میں کبھی حکم سچا ہوتا ہے اور کبھی جھوٹا۔ جو قیاس (دلیل) مسلمات اور مشہورات سے بنے، اس کو ”جدل“ کہتے ہیں۔ اس سے غرض مقابل کو الزام دینا ہوتا ہے، اور جو یقینی باتیں نہ سمجھ سکے، اس کو قائل کرنا مقصود ہوتا ہے۔

۳..... **مقبولات:** جو ایسے لوگوں سے منقول ہوں، جن کے بارے میں یہ اعتقاد ہو کہ وہ جھوٹ نہیں بولتے۔ جیسے اولیاء، علماء، نیک لوگ اور حکماء۔

۴..... **مظنونات:** جن میں قرآن کی بنا پر حکم لگایا جائے، جیسے بادل دیکھ کر بارش کا حکم لگانا۔ جو قیاس (دلیل) مقبولات اور مظنونات سے مرکب ہو، اس کو خطابت کہتے ہیں۔ اور ایک قسم وہمیات کی ہے:

وہمیات ان کو کہتے ہیں جن میں محسوس پر غیر محسوس کا حکم لگایا جائے۔ جو دلیل وہمیات سے مرکب ہو، اس کو مغالطہ اور سفسطہ کہتے ہیں۔

یقینی اور ظنی دلیل:

پس دلیل صورت کے لحاظ سے دو قسم پر ہے، ایک یقینی اور وہ قیاس ہے۔ دوسری ظنی اور وہ استقراء اور تمثیل ہے، لیکن مادہ کے لحاظ سے اس کی چار قسمیں ہیں:

✿ ایک برہان جو یقینیات سے مرکب ہو۔

✿ دوسری ظنی (جو مسلمات، مشہورات) (مقبولات و مظنونات) سے مرکب ہو۔

✿ تیسری وہی جو وہمیات سے مرکب ہو۔

✿ چوتھی شعری جو تخیلات سے مرکب ہو۔

یہاں تک دلیل منطقی کا بیان تھا۔ اب شرعی دلیل اور اس سے متعلقہ مباحث پر قدرے گفتگو کی جاتی ہے۔

شرعی دلیل:

شرعی دلیل کے دو پہلو ہیں: ① ثبوت کا۔ ② دلالت کا۔

دلیل بلحاظ ثبوت:

اس لحاظ سے دلیل دو قسم پر ہے: ایک متواتر۔ دوسری غیر متواتر۔ متواتر قطعی ہوتی ہے اور غیر متواتر ظنی ہوتی

ہے۔ مگر قرآن کی بنا پر کچھ اخبار واحدہ بھی یقین کا فائدہ دیتی ہیں۔ جس خبر واحدہ پر امت کا اجماع ہو، وہ یقینی ہوتی

ہے، اور اسی طرح جس خبر واحد کی صحت پر اجماع ہو، وہ بھی یقینی ہے۔

خبر واحد کی یہ تین قسمیں تو یقین کا فائدہ دیتی ہیں اور باقی اقسام ظنی ہوتی ہیں۔

دلیل بلحاظ دلالت:

شرعی دلیل کا دوسرا پہلو اس کی دلالت کا ہے، یعنی اس دلیل سے جو مفہوم سمجھا جاتا ہے، کیا یقیناً وہی مراد ہے یا کہ نہیں؟ معتزلہ اور اکثر اشعری یہ کہتے ہیں کہ دلیل سمعی سے یقین حاصل نہیں ہوتا، کیونکہ یقین کے لیے مندرجہ ذیل امور کی ضرورت ہے:

① جو الفاظ منقول ہیں، ان کے متعلق یہ علم ہو کہ وہ انہیں معانی کے لیے موضوع ہیں، جو ہم سمجھتے ہیں۔

② پھر یہ بھی علم ہو کہ متکلم نے یہی معانی مراد لیے ہیں۔

پہلی بات کے لیے ضروری ہے کہ لغت نقل کی جائے اور نحو کے قواعد اور صرف کے مسائل نقل کیے جائیں۔ یہ تینوں باتیں اصولی طور پر خبر آحاد سے حاصل ہوتی ہیں اور ان کے فروع کو انہی پر قیاس کیا جاتا ہے۔ خبر واحد اور قیاس دونوں ظنی دلیلیں ہیں۔

دوسری بات کہ ”متکلم کی مراد یہی معانی ہیں“ کا علم مندرجہ ذیل باتوں پر موقوف ہے:

① یہ الفاظ پہلے معانی سے دوسرے معانی کی طرف منتقل ہوئے ہیں، کیونکہ ممکن ہے کہ آنحضرت ﷺ کے زمانہ میں ان کا استعمال اور معانی میں ہوتا ہو۔ بعد میں دوسرے معانی کی طرف منتقل ہو گئے ہوں اور اہل لغت نے بعد والے معانی کو نقل کر دیا ہو۔

② یہ الفاظ مذکورہ معانی اور دیگر معانی میں مشترک نہ ہوں، کیونکہ اشتراک کی صورت میں ہو سکتا ہے کہ دوسرے معانی مراد ہوں۔

③ یہ الفاظ مجازی معنی میں مستعمل نہ ہوں، کیونکہ مجازی معنی میں استعمال کی صورت میں حقیقی معنی مراد نہیں ہو سکتے۔

④ یہاں کوئی لفظ مقدر نہ ہو، کیونکہ مقدر ہونے کی صورت میں معنی بدل جاتا ہے۔

⑤ تخصیص نہ ہو، کیونکہ تخصیص کی صورت میں بعض معنی مراد ہوگا، نہ کہ کل۔

⑥ تقدیم و تاخیر نہ ہو، کیونکہ تقدیم و تاخیر کی صورت میں بھی معنی میں فرق پڑ جاتا ہے۔

یہ سب باتیں جن کا ذکر ہوا ہے، ان کی نفی یقینی نہیں، بلکہ ظنی ہے۔

﴿4﴾ پھر ان سب باتوں کے بعد اس امر کا بھی علم ہونا چاہیے کہ یہاں کوئی عقلی دلیل اس معنی کے خلاف نہیں، کیونکہ عقلی دلیل کے معارض ہونے کی صورت میں عقلی دلیل نقلی پر مقدم ہوگی، کیونکہ تعارض کی صورت میں دونوں پر عمل ممکن نہیں۔

اگر نقل کو عقل پر مقدم کیا جائے، تو لازم آتا ہے کہ اصل (عقلی دلیل)، فرع (نقلی دلیل) سے باطل ہو جائے، کیونکہ عقل اصل ہے اور نقل فرع، جب اصل باطل ہوا، تو اس سے فرع بھی باطل ہوئی، مگر معارض عقلی کا نہ ہونا، یقینی نہیں، کیونکہ عدم علم سے یہ لازم نہیں آتا کہ نفس الامر میں بھی معدوم ہو۔

پس جب یہ بات ثابت ہوئی کہ نقلی ادلہ کی دلالت ان امور ظنیہ پر موقوف ہے، تو ثابت ہوا کہ ”ادلہ نقلیہ“ کی دلالت ظنی ہے، کیونکہ فرع اصل سے بڑھ نہیں سکتی۔

دوسرے فریق کا یہ مذہب ہے کہ ادلہ نقلیہ (قرآن و حدیث) سے یقین حاصل ہوتا ہے، لیکن اس یقین کی بنا ان قرآن پر ہوتی ہے، جو مشاہدہ میں آتے ہیں یا متواتر ہوتے ہیں۔ ان قرآن سے مذکورہ احتمالات کی نفی ہو جاتی ہے۔ یہ بات صحیح ہے کہ عقلیات کے بارہ میں نقلیات سے یقین حاصل ہونا، یقینی نہیں، لیکن جن لوگوں نے دلائل نقلیہ سے یقین کا پیدا ہونا تسلیم کیا ہے، قرآن کی بنا پر کیا ہے، خواہ وہ قرآن مشاہدہ میں آئیں یا روایت سے ثابت ہوں۔ پس دلائل نقلیہ کا افادہ روایت پر موقوف ہوتا ہے، کیونکہ عام طور پر وہ قرآن روایت سے ہی نقل ہوتے ہیں اور روایت متواتر ہوتی ہے۔ پس ادلہ نقلیہ سے یقین حاصل ہونا ممکن ہے۔

خبرِ رسول ﷺ... اس میں قرآن اور ملائکہ کی خبر بھی داخل ہے:

خبرِ رسول (یعنی قرآن و حدیث) یقین کا فائدہ دیتی ہے یا نہیں؟ منطقی اس کو ظنی کہتے ہیں۔ اقسام مذکورہ میں سے اس (قرآن و حدیث) کو مقبولات میں داخل کرتے ہیں اور متکلمین کے نزدیک اس سے یقین حاصل ہو سکتا ہے، مگر یہ یقین استدلالی ہے، بدیہی نہیں۔

اس جگہ خبرِ رسول سے تین وجہ سے بحث ہوتی ہے:

اول: اس کے ثبوت کے متعلق کہ واقعی یہ خبرِ رسول ہے۔ اس لحاظ سے خبر کی دو قسمیں ہیں: ایک متواتر جو بلا واسطہ سنی گئی ہو یا کسی قطعی واسطہ سے اس کا علم ہوا ہو۔ ایسی خبر کو ثبوت کے اعتبار سے یقینی کہتے ہیں۔ دوسری وہ جو صرف خبر واحد کے واسطہ سے ایسے قرینے کے بغیر آئی ہو، جس سے یقین پیدا ہوتا ہے، اس کو ظنی کہتے ہیں۔

دو: اس کی دلالت کے متعلق۔ اس میں صحیح بات یہ ہے کہ قرآن و حدیث کی دلالت کبھی یقینی ہوتی ہے اور کبھی

ظنی۔ دلالت کے لحاظ سے قرآن و حدیث کے الفاظ میں کوئی فرق نہیں، کیونکہ دلالت کبھی ظنی ہوتی ہے اور کبھی یقینی۔ اس دلالت کو ملحوظ رکھتے ہوئے اشعری اور معتزلہ قرآن و حدیث کی دلالت کو ظنی کہتے ہیں اور دوسرے کہتے ہیں کہ ان سے یقین آ سکتا ہے۔

س: اس امر کے متعلق کہ اس کا مضمون نفس الامر کے مطابق ہے یا نہیں۔ اس میں منطقیوں اور متکلمین کا اختلاف ہے۔ منطقی اس کو ظنی کہتے ہیں اور متکلمین یقینی کہتے ہیں اور اس میں قرآن و حدیث دونوں برابر ہیں۔



تواتر اور حجیت

منکرین حدیث انکار حدیث کے لیے اس بات کا بھی سہارا لیتے ہیں کہ حدیث خبر آحاد سے ہم تک پہنچی ہے، اس لیے قبول نہیں کی جاسکتی، اور قرآن تواتر سے پہنچا ہے، اس لیے حجت ہے۔

قرآن مجید بلحاظ ثبوت:

قرآن کریم ثبوت کے لحاظ سے متواتر ہونے کی بنا پر اگرچہ یقینی ہے، مگر قرآن ثابت ہونے کے لیے تواتر لازمی امر نہیں۔ یعنی نفس الامر میں اگرچہ قرآن متواتر ہے، مگر کسی شخص کے نزدیک کسی آیت یا سورت کے قرآن ہونے کے لیے یہ ضروری نہیں کہ وہ تواتر سے اس کو پہنچے۔ بلکہ ایک معتبر خبر سے بھی قرآن ثابت ہو جاتا ہے۔

جب جبرائیل علیہ السلام نے اللہ تعالیٰ سے سنا، اس وقت بھی وہ قرآن تھا اور جب جبرائیل علیہ السلام نے آنحضرت ﷺ پر پڑھا، اس وقت بھی وہ قرآن تھا۔ جب آنحضرت ﷺ نے کاتب پر پڑھا، اس وقت بھی قرآن تھا۔ جب ایک شخص نے آپ سے سنا، پھر آگے نقل کیا، اس وقت بھی قرآن ہی تھا۔ اس طرح اگر ایک اندھا شخص کسی اور نابینے سے قرآن یاد کرے اور اس کے علاوہ کسی اور سے نہ سنے، تو بھی وہ قرآن ہی ہوگا۔

پھر اگر کوئی شخص مصحف سے قرآن پڑھے اور قرآن میں کاتب کی غلطی سے بچنے کے لیے کسی قاری پر اعتماد کر کے زیر و زبر، شد و مد کو سمجھے اور پھر اس کو قرآن کریم شمار کرے، تو باوجود خبر واحد سے ثبوت ہونے کے پھر بھی یہ قرآن ہی رہے گا۔

پس معلوم ہوا کہ قرآن کے قرآن ہونے کے لیے تواتر لازمی نہیں، بلکہ خبر واحد سے بھی قرآن ثابت ہو سکتا ہے اور قرآن کریم قرآن ہی رہتا ہے۔

حدیث بلحاظ ثبوت:

حدیث کا اکثر حصہ جس کا دین سے تعلق ہے، متواتر ہے۔ متواتر کی دو قسمیں ہیں: ایک قسم وہ ہے جو عمل سے متواتر ہے، یعنی آنحضرت ﷺ سے لے کر اب تک ہر زمانے کے لوگ اس کثرت سے عمل کرتے ہیں کہ ان کا جھوٹ پر جمع ہونا محال ہے، جیسے اذان، اقامت، پانچ نمازیں، ان کی رکعات اور ہر

رکعت کی ترتیب: پہلے قیام، پھر رکوع، پھر قومہ، پھر دو سجدے، دونوں سجدوں کے درمیان بیٹھنا (جلسہ)، قیام میں فاتحہ کا پڑھنا، رکوع اور سجدہ میں تسبیحات کا کہنا اور ہر رکن سے دوسرے رکن کی طرف منتقل ہوتے وقت ”اللہ اکبر“ کہنا، مگر رکوع سے سر اٹھاتے وقت ”سَمِعَ اللَّهُ لِمَنْ حَمِدَهُ“ پڑھنا، ہر دو رکعت کے بعد تشہد پڑھنا، نماز کی ابتدا تکبیر تحریمہ سے اور انتہا ”السَّلَامُ عَلَيْكُمْ“ سے کرنا۔ یہ سب عملی تواتر سے ثابت ہیں۔ اس میں کسی قسم کا اختلاف نہیں ہے۔ سنی، شیعہ، خارجی، بریلوی، دیوبندی، اہل حدیث سب ان کے قائل اور ان پر عامل ہیں۔ اگر کوئی شخص یہ دعویٰ کرے کہ امور مذکورہ کا تواتر قرآن کریم کے تواتر سے بھی بڑھ کر ہے، تو حق بجانب ہوگا۔ کیونکہ قرآن مجید کے ناقل، حافظ اور کاتب ہیں اور جن باتوں کا ذکر ہوا ہے، ان کے ناقل نمازی ہیں۔ نمازیوں کی تعداد ہمیشہ حافظوں اور کاتبوں سے زیادہ رہی ہے۔

یہی حال زکوٰۃ کا ہے کہ چاندی کا نصاب ساڑھے باون تولہ اور سونے کا نصاب ساڑھے سات تولہ ہے اور دونوں سے چالیسواں حصہ نکالا جاتا ہے۔ شروع سے اس پر عمل چلا آ رہا ہے۔ اس میں کسی قسم کا اختلاف نہیں۔ ابتداءً تو حکومت کے زیر سایہ یہ کام رہا۔ اس کا تواتر بھی قرآن کے تواتر سے زیادہ ہے۔

یہی حال حج کا ہے۔ اس میں احرام کی موجودہ کیفیت یعنی مرد سلعے ہوئے کپڑے نہ پہنے، صرف دو چادریں پہنے، ایک کا ازار بنائے اور دوسری اوپر اوڑھے، مگر سر ننگا رکھے۔ خوشبو نہ لگائے۔ میقات سے حج یا عمرہ کی نیت کر کے ”لبیک“ کہتا ہوا بیت اللہ کو جائے۔ وہاں جا کر اگر عمرہ کرنا ہو، تو بیت اللہ کا طواف حجر اسود سے شروع کرے۔ دروازے کی طرف سے پھرتا ہوا سات چکر لگائے، پھر صفا اور مروہ کے درمیان سات بار چکر لگائے، پھر احرام کھول دے۔ یہ باتیں اس قسم کی ہیں کہ ان میں کوئی اختلاف نہیں، بلکہ تواتر سے ثابت ہیں۔ ان کے ناقل اور ان پر عمل کرنے والے قرآن کے نقل کرنے والوں سے کہیں زیادہ ہیں۔

اسی طرح وضو میں کلی کرنا، ناک میں پانی ڈالنا اور نکالنا، کان کا مسح کرنا، عملی تواتر سے ثابت ہے۔ نیز بہت سے خرید و فروخت کے مسئلے جن پر ائمہ کا اتفاق ہے، ان پر شروع سے امت عمل کرتی چلی آ رہی ہے اور اب تک ان کا عمل اور اعتقاد دینی یہی ہے، یہ سب متواتر ہیں۔

اسی طرح بہت سے اخلاقی مسائل عملی تواتر سے ثابت ہیں۔ ملاقات کے وقت سلام اور کبھی کبھی مصافحہ کرنا۔ جمعہ کے دن غسل کرنا۔ میت کو قبلہ رو دفن کرنا۔ عیدین میں باہر جا کر دو رکعتیں پڑھنا۔ یہ سب کام عملی تواتر سے ثابت ہیں۔

نکاح میں ایجاب و قبول کرنا، ولی کا ہونا۔ کم از کم دو گواہوں کا ہونا، یہ سب باتیں تواتر سے چلی آ رہی ہیں۔^①

① امام غزالی رحمۃ اللہ علیہ نے بھی ایسے ہی چند دیگر امور کا ذکر کیا ہے۔ دیکھیں: المستصفی (ص: ۱۳۶)

دوسری قسم کی وہ باتیں ہیں جو روایت سے متواتر ہیں۔ آگے اس کی پھر دو قسمیں ہیں: ایک تو لفظوں میں متواتر اور دوسری معنی میں متواتر۔ جو حدیثیں لفظوں میں متواتر ہیں، ان میں اگر راویوں کی صفات کا لحاظ نہ رکھا جائے، بلکہ صرف گنتی کو دیکھ کر تواتر کا حکم لگایا جائے، تو اس کی مثال کم ہے، اور اگر صرف گنتی کو نہ دیکھا جائے، بلکہ راویوں کی صفات کو ملحوظ رکھ کر حکم لگایا جائے، تو اس صورت میں متواتر حدیثوں کی تعداد بہت زیادہ ہو جاتی ہے۔ جیسے حافظ ابن حجر رحمۃ اللہ علیہ نے ”شرح نخبة الفكر“ میں اس کی تصریح کی ہے۔^(۱) اور ”فتح الباری“ میں اس کی مثالیں دی ہیں۔^(۲)

جو حدیثیں معنی میں متواتر ہیں۔ ان کی مثالیں طہارت، نماز، زکوٰۃ، روزہ، حج، نکاح، خرید و فروخت اور غزوات ہیں۔ ان مسائل میں جو اتفاقی ہیں، بہت پائی جاتی ہیں۔ یہ سب حدیثیں یقینی ہیں۔ ان کے بعد ان احادیث کا درجہ ہے جو مستفیض ہیں۔ مستفیض سے مراد وہ حدیثیں ہیں، جن کو کم از کم تین صحابہ نے روایت کیا ہو۔^(۳) ان کے بعد ہر قرن کے راوی بڑھتے گئے ہوں۔ یہاں تک کہ مصنفین نے ان کو اپنی اپنی کتابوں میں درج کر دیا۔ ایسی حدیثیں کثرت کے ساتھ پائی جاتی ہیں۔ فقہ کے اصلی مسائل کی بنیاد انہی پر ہے۔

ان کے بعد ان حدیثوں کا درجہ ہے، جن کو محدثین نے صحیح یا حسن کہا ہے۔ پھر وہ حدیثیں ہیں، جن میں اختلاف ہے۔ ان غیر متواتر روایتوں میں جن پر اجماع یا جن کی صحت پر اجماع ہے، وہ حدیثیں بھی یقینی ہیں۔

قرآن مجید بلحاظ دلالت:

قرآن مجید کو اگر تعامل اور روایت کے بغیر صرف لغت و قواعد سے سمجھنے کی کوشش کی جائے، تو بعض اوقات اس کی ظنی یا وہمی دلالت پر عمل کرنا پڑے گا، یا ایسی چیز کا قائل ہونا پڑے گا، جو اجماع کے خلاف ہونے کے باوجود ظاہر عقل کے بھی خلاف ہے۔ اس کی چند مثالیں یہ ہیں:

پہلی مثال:

قرآن مجید نے محرمات کی فہرست میں پہلا نمبر ”أمہات“ کا رکھا ہے۔^(۴) ”أمہات“ ”أم“ کی جمع ہے۔ ”أم“ لغت میں والدہ کو کہتے ہیں اور مجازاً نانی، دادی اور اوپر کے سلسلہ کی سب عورتوں کو کہہ دیتے ہیں، اور عموم مجاز کی صورت میں والدہ، نانی اور دادی وغیرہا سب کو کہتے ہیں۔

(۱) نزہة النظر (ص: ۸)

(۲) فتح الباری (۱/۲۰۳)

(۳) التوضیح الأبعد (ص: ۵۰) المنہل الروی (ص: ۳۲) تدریب الراوی (۲/۱۷۳)

(۴) النساء [۲۳]

اب اگر لغت سے ہی تفسیر کی جائے، تو باوجود تفسیر کے ظنی ہونے کے دادی اور نانی حلال ٹھہریں گی اور اگر مجازی معنی یا عمومِ مجاز لے کر سب کو شامل کر لیا جائے، تو ”أمہات“ کی دلالت ان پر ظنی بلکہ وہی ہوگی، کیونکہ بدوں قرینہ مجازی معنی مراد لینا منع ہوتا ہے۔

دوسری مثال:

﴿لَا تَنْكِحُوا مَا نَكَحَ آبَاؤُكُمْ...﴾ [النساء: ۲۲] ”اپنے باپ کی منکوحات سے نکاح نہ کرو۔“ اس آیت میں لفظ ”آباء“ ہے، جو ”اب“ کی جمع ہے۔ ”اب“ لغت میں حقیقتاً والد کو کہتے ہیں اور مجازاً دادا اور نانا کو بھی کہہ دیتے ہیں، اور عمومِ مجاز کے اعتبار سے والد، دادا اور نانا سب کو کہہ دیتے ہیں۔

یہاں لغت کا ایک اور قاعدہ بھی ہے کہ جب جمع کی نسبت جمع کی طرف ہو، تو اس وقت پہلی جمع سے ایک ایک فرد کی نسبت دوسری جمع کے ایک ایک فرد کی طرف ہوتی ہے۔ پس اس قاعدہ کے لحاظ سے بھی ”آباؤکم“ جو دو جمع ہیں۔ ایک ”آباء“ (باپ) دوسری ”کم“ (تم)، ان سے ہر ایک مخاطب کا ایک ایک باپ بھی مراد ہو سکتا ہے، مگر امت کا اجماع ہے کہ یہاں ”آباء“ والد، دادا اور نانا سب کو شامل ہے۔ پس اگر حدیث اور تعامل کو چھوڑ کر قرآن کی تفسیر محض قواعد اور لغت سے کی جائے، تو پھر دادا اور نانا کی منکوحہ کو حلال کہنا پڑے گا یا دلالت ظنی بلکہ وہی پر عمل کرنا پڑے گا۔

تیسری مثال:

﴿حُرِّمَتْ عَلَيْكُمْ أُمَّهَاتُكُمْ وَبَنَاتُكُمْ...﴾ [النساء: ۲۳] ”تم پر تمہاری مائیں اور لڑکیاں حرام کر دی گئیں ہیں۔“ یہاں ”بنات“ سے بحث ہے۔ ”بنات“ جمع ہے ”بنت“ کی۔ ”بنت“ کا حقیقی معنی لڑکی اور مجازی معنی کے اعتبار سے پوتی اور نواسی کو بھی کہہ دیتے ہیں، اور عمومِ مجاز کی صورت میں دونوں پر اطلاق ہو سکتا ہے۔ اگر تعامل و سنت سے اس کا مطلب سمجھا جائے، تو اس آیت سے لڑکیوں، پوتیوں اور نواسیوں سب کے ساتھ نکاح کی حرمت ثابت ہوگی۔ اگر محض لغت و قواعد سے اس کا مطلب لیا جائے، تو یا پھر پوتیوں اور نواسیوں سے نکاح کرنا حلال ماننا پڑے گا، یا قرآن کی ظنی دلالت بلکہ وہی پر عمل کرنا پڑے گا۔

پس معلوم ہوا کہ قرآن مجید سے بغیر روایت کے ہر جگہ تعین حاصل نہیں ہو سکتی، بلکہ ظن یا وہم حاصل ہوتا ہے۔

چوتھی مثال:

﴿عَمَّاتُكُمْ﴾ ”تمہاری پھوپھیوں“ (تم پر حرام کی گئی ہیں) ”عمّات“ جمع ہے ”عمّۃ“ کی۔ ”عمّۃ“

لغت میں پھوپھی کو کہتے ہیں۔ مجازاً باپ، دادا اور نانا کی پھوپھی کو بھی کہہ دیتے ہیں اور عمومِ مجاز کے اعتبار سے سب پر اطلاق ہوتا ہے۔ یعنی اپنی پھوپھی اور سب اصول کی پھوپھیوں کو شامل ہے۔ اسی پر تعامل ہے، مگر محض لغت کی مدد سے صرف اپنی پھوپھی حرام ٹھہرے گی اور باقی کے متعلق دلالت ظنی بلکہ وہی پر اکتفا کرنا پڑے گا۔

پھر طرفہ یہ ہے کہ لغت کی طرف رجوع کرنے سے جو معنی متعین ہوگا، وہ بھی ظنی ہوگا۔ کیونکہ لغت کا بہت سا حصہ اصمعی اور خلیل وغیرہ نے اشعار اور امثال عرب ہی سے لیا ہے اور یہ سب اخبارِ آحاد سے منقول ہیں^① اور معانی کی تعین میں بعض جگہ قیاس سے بھی کام لیا ہے اور یہ امور ظنی ہیں۔

پانچویں مثال:

﴿خَالَاتُكُمْ﴾ ”تمہاری خالائیں“ تم پر حرام ہیں۔ ”خالات“ جمع ہے ”خالۃ“ کی۔ ”خالۃ“ لغت میں والدہ کی ہمیشہ کو کہتے ہیں۔ یہ حقیقی معنی ہیں اور مجازاً والدہ، والد، دادا، دادی، نانی کی خالائوں کو بھی ”خالۃ“ کہتے ہیں، اور عمومِ مجاز کے لحاظ سے سب پر اطلاق ہوتا ہے اور تعامل و روایت سے اسی کو صحیح سمجھا گیا ہے۔ اگر تعامل سے قطع نظر کر کے صرف قواعد اور لغت کی مدد سے قرآن کی تفسیر کی جائے، تو ظنی معنی بلکہ وہی مراد لینے پڑیں گے، یا صرف اپنی خالہ کو حرام کہنا پڑے گا اور باقی کو حلال۔

چھٹی مثال:

﴿وَبَنَاتُ الْأَخِ﴾ ”بھائی کی لڑکیاں“ تم پر حرام کی گئی ہیں۔ اس کی توضیح پہلے گزر چکی ہے۔



① حافظ ابن قیمؒ نے ایک جگہ لغت کی استنادی حیثیت پر بڑی عمدہ بحث کی ہے، جس کا خلاصہ یہ ہے: ”جن راہوں اور سندوں سے عربی لغت نقل ہو کر آئی ہے، وہ بھی اصلاً ”خبر واحد“ ہیں، ان کی نقل میں بھی حافظے اور فہم پر ہی دارومدار ہے۔ الفاظ کیسے یاد رہے؟ روایت بالمعنی ہے یا باللفظ؟ بالمعنی ہے تو فہم راوی کی پوزیشن کیا ہے؟ یعنی وہ سارے ہی اعتراضات لغت عربی پر وارد ہو سکتے ہیں، جو حدیثِ رسول پر کیے جا رہے ہیں، پھر حدیث کو ترک کر کے مجرد عربی لغت پر اعتماد کی وجہ کیا ہے؟ (الصواعق المرسلۃ: ۲/۳۴)، (ماہنامہ رحیق)

ظن اور حجیت

اصول فقہ میں ”مبادی لغویہ“ کی بحث میں قرآنی الفاظ کو خفا اور ظہور کے اعتبار سے چند اقسام پر منقسم کیا گیا ہے، اور خفا کے لحاظ سے چار اقسام بیان کیے گئے ہیں:

- ① خفی۔ ② مشکل۔ ③ مجمل۔ ④ متشابہ۔

خفی کا بیان:

”خفی“ اس لفظ کو کہتے ہیں، جس کے معنی پر کچھ پردہ پڑ جائے۔ اس کی وجہ یہ نہ ہو کہ لفظ کے لغوی معنی میں کچھ خفا ہو، بلکہ کسی اور عارضہ کی بنا پر ہو، جس کی بنا پر اس کا معنی ظاہر نہ رہے،^① جیسے ”سارق“ (چور) کا لفظ لغوی معنی کے اعتبار سے تو اس میں کوئی خفا نہیں، مگر ”سارق“ (چور) کے بعض مصداق ایسے ہیں، جن کے عرف میں اور نام مشہور ہو گئے ہیں، جیسے جیب تراش، کیسہ بر، کفن بر۔ اب یہ شبہ گزرتا ہے کہ ان کو ”سارق“ (چور) کہا جائے یا نہ؟ تحقیق کے بعد اس کا معنی معلوم ہو سکتا ہے۔

مشکل:

”مشکل“ اس لفظ کو کہتے ہیں، جس میں نفس صیغہ میں بھی کچھ خفا ہو،^② مثلاً ایک لفظ مشترک ہو، مگر ایک معنی کی تعیین پر کوئی قطعی دلالت نہ ہو، جیسے ”أَنَّى“ کا لفظ آیت کریمہ ﴿فَاتُوا حَرْتَكُمْ أَنَّى شِئْتُمْ﴾ [البقرة: ۲۲۳] (اپنی کھیتی کو جیسے چاہو آؤ) میں ہے۔ اس آیت میں لفظ ”أَنَّى“ مشترک ہے، اس کے دو معنی ہیں: ایک معنی ہے ”کیف“ (جس طرح) یعنی جس حالت میں تم چاہو۔ دوسرا معنی ہے ”أین“ (جہاں) یعنی جس جگہ چاہو۔

اب ایک فریق (شیعہ) جو دوسرے معنی کو لیتا ہے، وہ عورت سے غیر فطری مجامعت کو جائز قرار دیتا ہے۔ جو فریق پہلا معنی لیتا ہے، وہ آیت سے جواز کا قائل نہیں ہوتا، بلکہ قیاس اور حدیث^③ اور سیاق و سباق سے اس کو حرام قرار دیتا ہے۔

① أصول البزدوي (ص: ۹) أصول السرخسي (۱/۱۶۷) أصول الشاشي (ص: ۸۰)

② أصول السرخسي (۱/۱۶۸) أصول الشاشي (ص: ۸۱)

③ دیکھیں: سنن أبي داود: كتاب الطب، باب في الكاهن، (حدیث: ۳۹۰۴)، سنن الترمذي: كتاب الطهارة، باب ما جاء ←

احادیث کی صحت میں اگرچہ اختلاف ہے، مگر مجموعہ کے اعتبار سے قابل استناد ہیں۔^①

- ① قیاس کی صورت یہ ہے کہ مردوں سے لواطت چونکہ حرام ہے،^② اسی طرح عورت سے بھی حرام ہونی چاہیے۔
- ② حیض میں مباشرت کی ممانعت میں چونکہ جو لفظ ”أَذَى“ (گندگی) مذکور ہے، اس سے بھی یہ نکالتے ہیں کہ غیر فطری مجامعت چونکہ گندگی کی جگہ ہوتی ہے، اس لیے حرام ہے۔
- ③ اسی طرح لفظ ”حَرَثٌ“ (کھیتی) سے بھی استدلال کرتے ہیں۔ کیونکہ غیر فطری مجامعت کا محل کھیتی کی جگہ نہیں، بلکہ گندگی کی جگہ ہے۔

مگر ان قیاسات سے دلالت قطعی نہیں ہوتی، اس لیے اس لفظ ”أَذَى“ کو ”کیف“ کے معنی میں ”مؤول“ کہتے ہیں۔ مؤول اس لفظ کو کہتے ہیں جس کے دو معنوں میں سے ایک معنی کو غلبہ ظن کی بنا پر ترجیح دی جائے۔^③ پس مؤول کی دلالت ظنی ہوگی۔

مجمل:

اس لفظ کو کہتے ہیں جہاں مختلف معانی سے ایک معنی کو ترجیح دینے کے لیے متکلم کی طرف رجوع کرنا پڑے، جیسے آیت ﴿وَ أَحَلَّ اللَّهُ الْبَيْعَ وَ حَرَّمَ الرِّبَا﴾ [البقرة: ۲۷۵] (اللہ نے بیع حلال کی اور ربا حرام کی)۔ اس آیت میں ”ربا“ کی کوئی تفسیر نہیں کی، نہ کسی دوسری آیت میں اس کا ذکر ہے، نہ ہی سیاق و سباق سے کچھ پتہ چلتا ہے۔ ہاں روایت اور سنت میں اس کی تفسیر موجود ہے۔^⑤

- ① في كراهية إتيان الحائض، (حدیث: ۱۳۵)، سنن ابن ماجه: كتاب الطهارة، باب النهي عن إتيان الحائض (حدیث: ۶۳۹)، مسند أحمد (۲/ ۴۰۸، رقم: ۹۲۷۹)، سنن الدارمي: كتاب الطهارة، باب من أتى امرأته في دبرها (حدیث: ۱۱۱۶)
- ② سنن أبي داود: كتاب الحدود، باب فيمن عمل عمل قوم لوط، (حدیث: ۴۴۶۲)، سنن الترمذي: كتاب الحدود، باب ما جاء في حد اللوطي، (حدیث: ۱۴۵۶، ۱۴۵۷) سنن ابن ماجه: كتاب الحدود، باب من عمل عمل قوم لوط (حدیث: ۲۵۶۱)، المستدرک (۴/ ۳۹۵، حدیث: ۸۰۴۷) صحيح ابن حبان (۱۰/ ۳۶۵، ۴۴۱۷) اس حدیث کو امام ترمذی نے ”حسن غریب“ اور ابن حبان، حاکم، ذہبی اور البانی (رحمہم اللہ) نے ”صحیح“ کہا ہے۔ (صحيح الترغيب والترهيب (۲/ ۶۲۲) رقم الحدیث (۲۴۲۱)
- ③ المحصول للرازي (۳/ ۲۳۲) روضة الناظر (۱/ ۵۰۸) إرشاد الفحول (ص: ۲۶۳)
- ④ أصول البزدوي (۱/ ۹۰) أصول السرخسي (۱/ ۱۲۷) إرشاد الفحول (ص: ۲۵۰) أصول الشاشي (ص: ۸۱)
- ⑤ اس سے مراد سود کی وہ انواع و اقسام ہیں، جن کی تفصیل احادیث میں وارد ہے اور نبی اکرم ﷺ نے سود کی وجہ سے ان بیوع کو حرام قرار دیا ہے، مثلاً دیکھیں: صحيح البخاري، رقم الحدیث (۲۳۱۲)، صحيح مسلم، رقم الحدیث (۳۷۴۹، ۳۸۸۷، ۴۰۸۲، ۴۰۸۷) سنن أبي داود، رقم الحدیث (۳۴۶۱، ۳۵۴۱) سنن ابن ماجه، رقم الحدیث (۱۸، ۲۲۵۷)

پس جو شخص محض لغت سے اس مسئلہ کو حل کرنے کی کوشش کرے گا، لاچار ہو کر عہدِ رسول اللہ ﷺ کے عرف کا تتبع کرے گا۔ وہ عرف تو روایت کی کتابوں میں ہی ملے گا، پھر لغت کی کتابیں بھی خبر واحد کے حکم میں ہیں، بلکہ اس سے بھی کم۔ پس مسئلہ ظنی بن جائے گا۔

متشابه:

جہاں متکلم کی مراد بالکل مجہول ہو، متکلم سے بھی بیان کی توقع نہ ہو،^① جیسے حروف مقطعات۔ مگر ان حروف کو اس صورت میں ”متشابہات“ میں داخل کر سکتے ہیں، جب ان حروف سے ان کے اپنے معانی مراد نہ ہوں۔ اگر ان حروف سے ان کے اپنے معانی مراد لیے جائیں، تو پھر یہ حروف ”متشابہات“ میں داخل نہیں ہوں گے۔ بعض اس جگہ آیاتِ صفات کو پیش کرتے ہیں،^② مگر ان آیات میں معانی کے اعتبار سے تشابہ نہیں، بلکہ خارجی کیفیت کے اعتبار سے تشابہ ہے۔

قرآن میں محتمل الفاظ:

قرآن مجید میں بعض ایسے الفاظ ہیں، جن میں دو احتمال ہیں، لیکن کسی ایک کو ترجیح دینے کی کوئی ٹھوس دلیل نہیں۔

پہلی مثال: ﴿لَا تُضَارَّ وَالِدَةٌ بِوَلَدِهَا﴾ [البقرة: ۲۳۳]

”والدہ اپنے بچے کی وجہ سے ضرر نہ دی جائے یا ضرر نہ دے۔“

اب لفظ ﴿لَا تُضَارَّ﴾ میں معلوم اور مجہول دونوں مساوی احتمال ہیں۔^③ جو اختلافِ قراءت کے قائل ہیں، وہ

دونوں معنی مراد لے سکتے ہیں، مگر جو مختلف قراءت کے قائل نہیں، جیسے منکرینِ حدیث، وہ کیا کریں گے؟

دوسری مثال: ﴿وَلَا يُضَارَّ كَاتِبٌ وَلَا شَهِيدٌ﴾ [البقرة: ۲۸۲]

”نہ ضرر دیا جائے یا نہ ضرر دے نشی اور نہ گواہ۔“

یہاں بھی دونوں احتمال مساوی ہیں۔^④

تیسری مثال: ﴿وَاللَّيْلِ إِذَا عَسَسَ﴾ [التکویر: ۱۷]

”قسم ہے رات کی جب آئے یا جائے۔“

① أصول السرخسي (۱/۱۶۹)

② دیکھیں: أصول البزدوي (۱/۳۵۷) إرشاد الفحول (ص: ۷۸)

③ تفسير الطبري (۲/۵۰۳) الكشاف (۱/۱۳۹) فتح القدير (۱/۳۷۱)

④ الكشاف (۱/۱۶۱) فتح القدير (۱/۴۵۲)

یہاں بھی دونوں احتمال مساوی ہیں۔^①

چوتھی مثال: ﴿أَوْ يَعْفُوا الَّذِي بِيَدِهِ عُقْدَةُ النِّكَاحِ﴾ [البقرة: ۲۳۷]

”یا وہ معاف کرے جس کے ہاتھ میں عقدِ نکاح ہے۔“

ولی اور خاوند دونوں مراد ہو سکتے ہیں۔^② اگر ایک کو ترجیح دی جائے گی، تو قطعی نہیں ہوگی۔

پانچویں مثال: ﴿وَالْمُطَلَّاتُ يَتَرَبَّصْنَ بِأَنْفُسِهِنَّ ثَلَاثَةَ قُرُوءٍ﴾ [البقرة: ۲۲۷]

”طلاق والی عورتیں تین حیض یا تین طہر انتظار کریں۔“

حیض یا طہر دونوں کا مساوی احتمال ہے۔^③

منکرینِ حدیث قرآن کی تفسیر میں متفق نہیں، جس سے صاف اور واضح ہوتا ہے کہ قرآن مجید کی دلالت قطعی

نہیں، بلکہ ظنی ہے۔

بلکہ ”مقامِ حدیث“ (۸۶/۱) میں ہے:

”میں اپنے فہم قرآن کو کبھی سہو و خطا سے مبرا نہیں سمجھتا۔“

پس ثابت ہوا کہ قرآنی دلالت ہمیشہ یقینی نہیں ہوتی۔

یقین اور ظن میں فرق:

یقین کی تحقیق گزر چکی ہے، مگر ظن کے متعلق کچھ نہیں کہا گیا۔ اس لیے اس کے متعلق بھی کچھ سنیے۔

ظن کا لفظ کبھی یقین کے مقابل بولا جاتا ہے۔ اس وقت کبھی لفظ ظن سے وہ تصدیق مراد ہوتی ہے، جس میں

دوسری جانب کا بھی احتمال ہو، مگر کمزور ہو، جیسے ”محکم“ کے علاوہ باقی الفاظ ”ظاہر“، ”نص“، ”مفسر“ کے مفہوم

میں احتمال ہوتا ہے اور احتمال کی نوعیت مختلف ہوتی ہے۔

ظاہر:

اس کلام کو کہتے ہیں، جس کے سننے سے ہی سننے والے پر اس کی مراد ظاہر ہو جائے۔ غور و فکر کی ضرورت نہ

پڑے۔^④

① تفسیر الطبري (۴۶۹/۱۲) تفسیر القرطبي (۲۰۷/۱۹) مفردات القرآن (ص: ۹۷۸) فتح القدير (۵/۵۵۱)

② تفسیر الطبري (۵۵۴/۲) تفسیر البغوي (۲۸۶/۱) تفسیر القرطبي (۱۹۲/۳) تفسیر ابن کثیر (۱/۳۸۸) روضة

الناظر (ص: ۱۸۱)

③ تفسیر الطبري (۴۵۲/۲) تفسیر القرطبي (۱۰۷/۳) تفسیر ابن کثیر (۱/۳۶۳) مفردات القرآن (ص: ۱۱۷۶)

④ المعتمد في أصول الفقه (۱/۲۹۵) أصول البزدوي (۸/۱) روضة الناظر (ص: ۱۷۸)

نص:

اس کلام کو کہتے ہیں، جس کے سننے سے مراد بھی معلوم ہو جائے اور متکلم نے بھی اسی لیے وہ کہا ہو۔^①
ان دونوں کی مثال یہ ہے:

﴿وَاحِلَ اللّٰهُ الْبَيْعَ وَحَرَّمَ الرِّبَا﴾ [البقرة: ۲۷۵]

”اللہ نے بیع کو حلال کیا ہے اور ربا (سود) کو حرام ٹھہرایا ہے۔“

یہ آیت بیع اور سود میں فرق کرنے کے لیے اتاری گئی ہے۔ کفار کے اس قول کی تردید مقصود ہے، جو کہتے تھے:

﴿اِنَّمَا الْبَيْعُ مِثْلُ الرِّبَا﴾ [البقرة: ۲۷۵] (بیع اور سود برابر ہیں) اس آیت سے بیع کی حلت اور سود کی حرمت سنتے

ہی معلوم ہو جاتی ہے۔ پس یہ آیت سود اور بیع میں فرق کرنے کے لیے تو ”نص“ ہوگی اور بیع کی حلت اور سود کی حرمت میں ”ظاہر“ ہوگی۔ ان دونوں کا حکم یہ ہے کہ ان پر عمل کرنا تو واجب ہوگا، مگر ان کا مفہوم یقینی نہیں ہوگا، کیونکہ ان میں تاویل و تخصیص کا احتمال قائم ہے۔ حقیقی معنی میں مجازی معنی کا احتمال ہوتا ہے اور عام میں تخصیص کی گنجائش ہوتی ہے۔

مفسر:

”مفسر“ اسے کہتے ہیں، جو نص سے زیادہ واضح ہو اور اس میں تخصیص اور تاویل کا احتمال نہ رہے، مگر نسخ کا احتمال باقی ہو۔^② مفسر کی دلالت تو قطعی ہوتی ہے، مگر نسخ کے احتمال سے ”محکم“ کی طرح قطعی نہیں ہوتا۔ نص اور ظاہر کی دلالت بھی قطعی نہیں ہوتی۔ اس لیے ان کو دلالت کے اعتبار سے ظنی کہا جائے گا، ظنی کا یہ مفہوم منطقی ہے اور اہل علم عام طور پر ظن کا لفظ بول کر یہی معنی مراد لیتے ہیں، مگر عرف میں اس کو یقین بھی کہتے ہیں اور قرآن نے بھی اس کو ”علم“ ہی کہا ہے:

﴿هَلْ عِنْدَكُمْ مِّنْ عِلْمٍ فَتُخْرِجُوهُ لَنَا اِنْ تَتَّبِعُونَ اِلَّا الظَّنَّ﴾ [الأنعام: ۱۴۹]

”کیا تمہارے پاس کوئی علم ہے تو پیش کرو، تم تو ظن کی ہی پیروی کرتے ہو۔“

اس جگہ ”علم“ کا لفظ بول کر مسائلِ وحی کو بھی مراد لیا ہے، جیسا کہ سیاق و سباق سے معلوم ہوتا ہے، حالانکہ

وحی کے الفاظ میں بعض ایسے الفاظ بھی ہوتے ہیں، جن کی دلالت منطقی لحاظ سے ظنی ہوتی ہے، پس معلوم ہوا کہ ایسے

ظن کو قرآن ”علم“ سے تعبیر کرتا ہے۔

① المعتمد في أصول الفقه (۱/۲۹۵) أصول البزدوي (۱/۸) أصول السرخسي (۱/۱۶۴) روضة الناظر (ص: ۱۷۷)

② أصول البزدوي (۱/۸، ۷۸) أصول السرخسي (۱/۱۶۵)

ظن کا ایک اور معنی (جس کی قرآنِ مذمت کرتا ہے) وہ شک ہے، جیسے:

﴿إِنْ نَّظُنُّ إِلَّا ظَنًّا وَمَا نَحْنُ بِمُتَّبِعِينَ﴾ [الجاثية: ۳۲]

”ہم صرف گمان کرتے تھے، یقین نہیں کرتے تھے۔“

ظن کا اطلاق یقین پر بھی ہوتا ہے، جیسے:

﴿يَظُنُّونَ أَنَّهُمْ مُلْقُوا رَبَّهُمْ وَإِنَّهُمْ إِلَيْهِ رَاجِعُونَ﴾ [البقرة: ۴۶]

”وہ یقین رکھتے ہیں کہ وہ اپنے رب کو ملنے والے ہیں۔“

جس ظن کی قرآنِ مذمت کرتا ہے، وہ شک کے معنی میں ہے، اور جس کو منطقی ظن کہتے ہیں، قرآن اس کو علم

کہتا ہے۔ قرآن مجید میں ہے:

﴿يَا أَيُّهَا الَّذِينَ آمَنُوا إِذَا جَاءَكُمْ الْمُؤْمِنَاتُ مُهَاجِرَاتٍ فَامْتَحِنُوهُنَّ اللَّهُ أَعْلَمُ بِإِيمَانِهِنَّ فَإِنْ

عَلِمْتُمُوهُنَّ مُؤْمِنَاتٍ فَلَا تَرْجِعُوهُنَّ إِلَى الْكُفَّارِ﴾ [المتحنة: ۱۰]

”اے ایمان والو! جب تمہارے پاس ایمان دار عورتیں ہجرت کر کے آئیں، تو ان کا امتحان کر لیا کرو۔“

ان کے ایمان سے اللہ خوب واقف ہے۔ اگر تم کو ان کے ایمان کا علم ہو جائے، تو ان کو کافروں کے

حوالے نہ کرو۔“

یہ ظاہر ہے کہ انسان کے دل کا پتہ لگانا انسان کے لیے محال ہے، پس مہاجر عورتوں کے امتحان کرنے سے جو

تصدیق حاصل ہوگی، وہ منطقی اصطلاح میں غیر یقینی ہوگی، مگر قرآن اس کو ”علم“ کہتا ہے۔ اس سے صاف پتہ چلتا

ہے کہ انسانی کوشش سے جو تصدیق ہوگی، وہ شریعت میں علم ہے، وہ ظن نہیں جس کی قرآنِ مذمت کرتا ہے۔

ما قبل کا خلاصہ:

۱] قرآن مجید اگرچہ ثبوت کے لحاظ سے متواتر ہے، مگر قرآن ہونے کے لیے اس کا متواتر ہونا ضروری نہیں۔

۲] قرآن مجید دلالت کے اعتبار سے بہت جگہ ظنی ہے۔ خاص کر اگر روایت اور تعادل سے مدد نہ لی جائے۔

۳] کیونکہ امور نقلیہ کے افادہ مقصود کے لیے جن امور کی ضرورت ہے، وہ سب کے سب ظنی ہیں۔

۴] جن کے نزدیک ادلہ نقلیہ سے یقین ہو سکتا ہے، ان کے نزدیک بھی ہر جگہ یقین حاصل نہیں ہوتا۔

۵] قرآن مجید جن لوگوں نے آنحضرت ﷺ سے سنا، پھر اور لوگوں کو سنایا، ان کے نزدیک بھی قرآن، قرآن ہی

تھا، حالانکہ اس وقت ان کو تواتر سے نہیں پہنچا۔

- ۴ قرآن مجید میں بعض الفاظ ایسے ہیں، جن کا مدلول یقینی طور پر متعین نہیں ہو سکتا۔ پس ان کی دلالت ظنی ہوئی۔
- ۵ منطقیوں کے نزدیک قرآن مجید بلحاظ مضمون یقینی نہیں، بلکہ ظنی چیز ہے، یعنی مقبولات میں داخل ہے جو غیر یقینی ہیں۔
- ۶ قرآن مجید میں بعض الفاظ ایسے ہیں، جن میں دو مساوی احتمال موجود ہیں۔

۷ احادیث کا وہ حصہ جس کا دین سے تعلق ہے، اکثر یقینی ہے، کیونکہ کچھ تو اتر لفظی سے اور بہت سا تواتر معنوی سے ثابت ہے، اور بہت سی احادیث وہ ہیں جن پر امت کا اجماع ہے، اور بہت سی ایسی ہیں، جن کی صحت پر اجماع ہے۔ یہ سب امور ثبوت کے اعتبار سے یقینی ہیں۔ ان کے علاوہ وہ حدیثیں رہ جاتی ہیں، جن کی صحت مختلف فیہ ہے، ان کے بارہ میں حقیقتِ حال کا سراغ لگانا کوئی مشکل نہیں۔ ان کی صحت و سقم کے بارہ میں ایک محقق کے لیے مقام علم تک پہنچنا آسان ہے۔^①

۸ حدیث جیسے یقینی ہوتی ہے، کبھی ظنی بھی ہوتی ہے۔ جیسے قرآن کبھی ظنی ہوتا ہے اور کبھی یقینی۔

۹ خبر واحد کے ذریعہ حدیث پہنچے یا قرآن، دونوں پر عمل لازم آتا ہے۔ قرآن مجید میں ہے:

﴿ فَلَوْ لَا نَفَرَ مِنْ كُلِّ فِرْقَةٍ مِّنْهُمْ طَائِفَةٌ لِّيَتَفَقَّهُوا فِي الدِّينِ وَ لِيُنذِرُوا قَوْمَهُمْ إِذَا رَجَعُوا إِلَيْهِمْ لَعَلَّهُمْ يَحْذَرُونَ ﴾ [التوبة: ۱۲۲]

”کیوں نہیں ہر فرقہ سے ایک یا دو یا زیادہ آدمی نکلتے کہ دین میں سمجھ حاصل کریں اور اپنی قوم کو جا کر ڈرائیں۔ شاید وہ ڈر جائیں۔“

اس آیت میں دینی علم حاصل کرنے کا حکم دیا گیا ہے کہ ہر فرقے سے ایک طائفہ نکلے اور علم پڑھ کر اپنی قوم کو وعظ و تبلیغ کرے۔

قاموس میں لکھا ہے:

① ﴿ وَالطَّائِفَةُ: الْقِطْعَةُ مِنَ الشَّيْءِ أَوْ الْوَاحِدُ فَصَاعِدًا ﴾^②

”طائفہ کسی چیز کے ٹکڑے یا ایک یا ایک سے زیادہ کو کہتے ہیں۔“

اس آیت سے صاف معلوم ہوتا ہے کہ قرآن مجید سے اگر ایک آدمی بھی واقف ہو جائے، تو وہ اپنی قوم کو اکیلا ہی جا کر تبلیغ کر سکتا ہے۔ حالانکہ ایک کی خبر، خبر واحد ہی ہے، جو ظنی ہے، پس جب اپنی قوم کو قرآن پڑھائے گا یا سنائے گا، تو ضروری ہے کہ اس کی قوم اس پر اعتماد کر کے قرآن کو قرآن کہے گی اور قرآن ہی سمجھے گی۔ پس معلوم

① تفصیل کے لیے دیکھیں: مجموع الفتاویٰ لابن تیمیہ (۱۶/۱۸)

② القاموس المحيط (ص: ۷۶۹)

ہوا کہ قرآن کہنے اور قرآن سمجھنے کے لیے ضروری نہیں کہ تواتر سے پہنچے۔ اگر تواتر ضروری ہوتا، تو ایک کثیر التعداد کو جانے اور وعظ کرنے کا حکم ہوتا۔

۱۰ ظن کے چار معنی ہیں:

① ایک یقین ہے، جیسے:

﴿يَظُنُّونَ أَنَّهُمْ مُلْقُوا رَبِّهِمْ﴾ [البقرة: ۴۶] ”یقین کرتے ہیں کہ وہ اپنے رب کو ملنے والے ہیں۔“

② دوسرا ظن غالب ہے، جس کو قرآن نے ”علم“ کہا ہے اور حدیثوں میں سے خبر واحد کو بھی بعض لوگ اسی معنی سے ظنی کہتے ہیں۔ ایسے ظن کو یقین بھی کہتے ہیں۔

③ تیسرا معنی شک اور وہم ہے، جیسے: ﴿بَلْ ظَنَنْتُمْ أَنْ لَنْ يَنْقَلِبَ الرَّسُولُ﴾ [الفتح: ۱۷]

④ چوتھا معنی جھوٹ ہے، جیسے: ﴿إِنْ هُمْ إِلَّا يَظُنُّونَ﴾ [البقرة: ۷۸] ”یہ لوگ صرف جھوٹ بولتے ہیں۔“

اسی تیسرے اور چوتھے معنی کے لحاظ سے ظن کی مذمت کتاب و سنت میں وارد ہے:

”حَيْثُ وَجَدَ الظَّنُّ مَذْمُومًا مُتَوَعِّدًا عَلَيْهِ بِالْعِقَابِ فَهُوَ الشَّكُّ“^①

”جہاں ظن کی مذمت وارد ہے اور اس پر عذاب کی وعید ہے، اس سے مراد شک ہوگا۔“

وقال ثعلب: ”الْعَرَبُ تَجْعَلُ الظَّنَّ عِلْمًا وَشَكًّا وَكَذِبًا“^②

”عرب ظن کو علم، شک اور جھوٹ میں استعمال کرتے ہیں۔“



① الإتيان (۱/۳۶۳)

② الإتيان (۱/۱۶۴) تفسير القرطبي (۲/۸)

یہاں پر ایک اور بات یہ ہے کہ اگر کوئی شخص نے کسی حدیث کو سنا ہے اور اسے یاد ہے تو اسے اپنی کتاب میں لکھ دینا چاہیے۔

قرآن و حدیث دونوں یقینی ہیں

① جب حدیث کی روایت ہو

تو اسے یقیناً تسلیم کرنا چاہیے اور اسے اپنی کتاب میں لکھ دینا چاہیے۔ ﴿وَمَا آتَاكُمُ الرَّسُولُ فَخُذْهُ﴾

جب یقین اور ظن کا معنی واضح ہو گیا اور یہ بھی واضح ہو گیا کہ کسی کے متعلق یہ کہنا کہ ”یقینی“ ہے، اس کے تین معنی ہوتے ہیں:

- ① اس کا ثبوت یقینی ہے، کیونکہ متواتر ہے، یا اس پر اجماع ہے، یا آنحضرت ﷺ سے خود سنی ہے۔
 - ② اس کا مفہوم یقینی طور پر یہی ہے، کیونکہ یہ محکم ہے، یا مفسر ہے، صرف نفل یا ظاہر یا مؤول یا مخفی یا مجمل یا مشکل یا تشابہ نہیں۔
 - ③ اس کا مضمون یقینی ہے، کیونکہ بدیہی ہے یا اس پر برہان موجود ہے۔
- تو اب اس دعویٰ ”کہ دین یقینی ہونا چاہیے، ظنی چیز دین نہیں ہو سکتی“ کو سمجھنا آسان ہو گیا، کیونکہ اس جگہ یقینی سے مراد اگر یہ ہو کہ اس کا ثبوت یقینی ہونا چاہیے، تو پھر مندرجہ ذیل باتوں میں غور کرنا چاہیے:
- ① قرآن مجید کی تبلیغ کرنے کا حق ایک آدمی کو نہیں ہونا چاہیے، بلکہ اس قدر آدمی ہونے چاہئیں، جن سے تواتر متحقق ہو جائے، کیونکہ تواتر کے بغیر جو خبر ہوگی، وہ ظنی ہوگی اور ”ظنی چیز دین نہیں ہو سکتی۔“
 - ② کسی اخبار یا پرچے میں ایک آدمی کے مضمون کو دین سمجھ کر شائع نہیں کرنا چاہیے، کیونکہ ایک آدمی کی خبر ظنی ہوتی ہے اور ظنی چیز دین نہیں ہو سکتی، بلکہ اس قدر آدمی ہونے چاہئیں، جن کا جھوٹ پر جمع ہونا محال ہو۔
 - ③ پھر تبلیغ میں ایک آدمی کا ترجمہ معتبر نہیں ہونا چاہیے، کیونکہ ایک کی بات ظنی ہوتی ہے اور ظنی امر دین نہیں ہو سکتا۔
 - ④ پھر لغت میں ایک آدمی کی شہادت قبول نہیں ہونی چاہیے، جبکہ عموماً اہل لغت ایک ایک آدمی کی شہادت لے لیتے ہیں، کیونکہ یہ ”چیز ظنی“ ہوگی اور ”ظنی چیز دین نہیں ہوتی۔“
 - ⑤ اگر حدیثیں اس لیے دین نہیں کہ ظنی ہیں، تو جو حدیثیں یقینی ہیں، ان کو دین ماننا چاہیے، چنانچہ مندرجہ ذیل قسم کی حدیثیں یقینی ہیں:

① (۱/۲۲۶) ج ۱ ص ۱۲۶

② (۲/۸) ج ۲ ص ۱۲۶

❖ جو لفظاً متواتر ہیں، کیونکہ متواتر میں عددِ معین کی شرط صحیح نہیں، بلکہ جس عداد سے علم حاصل ہو، وہ تواتر کے

لیے کافی ہے۔ اولاً راولیوں کے عالی صفات گنتی کے قائم مقام ہو جاتے ہیں، بلکہ بہت سی صفات گنتی سے بھی

بڑھ جاتی ہیں۔ حافظ ابن حجر رحمہ اللہ نے ”فتح الباری“ میں لکھا ہے: ﴿فإن قلت إن التواتر لا يثبت إلا بالعددية﴾

”نکت علوم الحدیث“ اور ”شرح نخبۃ الفکر“ میں، میں نے اس شخص کا رد کیا ہے، جو کہتا ہے:

﴿أما قوله: إن التواتر لا يثبت إلا بالعددية﴾، یعنی ”جو مجھ پر عداً جھوٹ بولے“

اور میں نے بیان کیا ہے کہ متواتر کی مثالیں بہت ہیں: ﴿فإن قلت إن التواتر لا يثبت إلا بالعددية﴾

۱۔ «مَنْ بَنَى لِلَّهِ مَسْجِدًا...» ﴿جو اللہ کے لیے مسجد بنائے﴾

۲۔ موزے پر مسح کرنے کی حدیث۔

۳۔ رفع یدین کی حدیث۔

۴۔ شفاعت کی حدیث۔

۵۔ حوض کی حدیث۔

۶۔ آخرت میں اللہ کے دیدار کی حدیث۔

۷۔ «الْأئِمَّةُ مِنْ قُرَيْشٍ» ﴿امام قریش سے ہوں گے﴾^①

❖ وہ حدیثیں جو معناً متواتر ہیں۔ شاہ ولی اللہ نے فرمایا ہے:

”طہارت، نماز، زکوٰۃ، روزہ، حج، خرید و فروخت، نکاح اور غزوات کے احکام میں بہت سی حدیثیں معناً

متواتر ہیں۔“^②

❖ وہ حدیثیں جن پر امت کا اجماع ہے اور اس قسم کی حدیثیں بے شمار ہیں۔

❖ وہ حدیثیں جن کی صحت پر محدثین کا اجماع ہے، جیسے بخاری، مسلم کی وہ حدیثیں جن پر بعد میں کسی محدث

نے تنقید نہیں کی۔

ان چار قسم کی حدیثوں کو بسبب یقینی ہونے کے دین سمجھنا چاہیے۔^③ اگر دین کے یقینی ہونے کا یہ مطلب ہے کہ

① فتح الباری (۱/۲۰۳)

② حجة الله البالغة (۱/۱۰۴) [مولف]

③ تفصیل کے لیے دیکھیں: مجموع الفتاوی لابن تیمیہ (۱۸/۱۶-۲۲) مختصر الصواعق لابن القيم (۲/۳۷۲) مذکرۃ

أصول الفقه للشنقيطي (ص: ۱۸۲)

✽ دین وہ کلام ہوگا، جس کا مدلول یقینی ہو، تو اس صورت میں قرآن و حدیث دونوں برابر ہیں۔

✽ اگر حدیث کے بعض کلمات کی دلالت ظنی ہے، تو اس طرح قرآن کے بعض کلمات کی دلالت بھی ظنی ہے۔

✽ اگر قرآن کے بعض کلمات کی دلالت یقینی ہے، تو حدیث کے بعض کلمات کی دلالت بھی یقینی ہے۔

چنانچہ اس کی تفصیل گزر چکی ہے۔ اگر دین کے یقینی ہونے کا یہ مطلب ہے کہ

✽ اس کا مضمون یقینی ہے، تو اس مسئلہ میں قرآن و حدیث دونوں برابر ہیں۔ متکلمین دونوں کو یقینی کہتے ہیں اور

منطقی کسی کو بھی یقینی نہیں کہتے، نہ قرآن کو اور نہ حدیث کو، بلکہ دونوں کو مقبولات میں داخل کرتے ہیں اور

مقبولات ظنی ہوتی ہیں، جیسا کہ پہلے بیان ہو چکا ہے۔

تاریخ ہونا دین کے منافی نہیں:

کسی امر کا دین ہونا، اس امر کے منافی نہیں کہ وہ تاریخ بھی ہو۔

قرآن مجید باوجود اس کے کہ دین ہے، تاریخ پر بھی مشتمل ہے۔ اس طرح احادیث دین بھی ہیں اور دین کی

ابتدائی تاریخ بھی۔ جیسے قرآن مجید میں دین پر عمل کرنے والوں اور منکروں کا مفصل بیان ہے، اسی طرح احادیث

میں بھی رسول اللہ ﷺ اور صحابہ کرام کا ذکر ہے۔ جیسے قرآن میں احکام ہیں، ایسے ہی احادیث میں بھی احکام ہیں۔

دین کے یقینی ہونے کے دلائل:

اگرچہ دین کے یقینی اور ظنی ہونے کی بحث ایک حد تک مکمل ہو چکی ہے، مگر پھر بھی ناظرین کی تسلی کے لیے ان

دلائل کی حقیقت بھی کھول کر بیان کرنا ضروری ہے، جو بعض منکرین حدیث نے بیان کیے ہیں۔

پہلی دلیل:

﴿ وَ مَا يَتَّبِعُ أَكْثَرُهُمْ إِلَّا ظَنًّا إِنَّ الظَّنَّ لَا يُغْنِي مِنَ الْحَقِّ شَيْئًا إِنَّ اللَّهَ عَلِيمٌ بِمَا

يَفْعَلُونَ ﴾ [یونس: ۳۶]

”اور ان میں سے اکثر ظن ہی کی پیروی کرتے ہیں۔ یقیناً ظن حق کے مقابلہ میں کوئی فائدہ نہیں دے

سکتا۔ اللہ جانتا ہے جو کچھ وہ کرتے ہیں۔“

کسی خبر کے متعلق یہ کہنا کہ یہ یقینی ہے، اس کے تین مطلب ہو سکتے ہیں:

❶ اس کا ثبوت یقینی ہے۔

❷ اس کی دلالت یقینی ہے۔

۴ اس کا مضمون یقینی ہے۔ (واقعہ کے اعتبار سے)

اس آیت میں حق اور ظن کا اطلاق تیسرے معنے کے اعتبار سے ہے۔ یعنی شرک حق نہیں، بلکہ ظنی چیز ہے اور واقعہ کے خلاف ہے، اور ظن کا اطلاق چونکہ یہاں حق کے مقابلہ میں ہے، اس لیے اس مقام پر ظن کا معنی جھوٹ اور باطل کا ہے، اور حق کا معنی واقعہ کے موافق ہونے کا ہے۔ «فَإِنَّ الظَّنَّ أَكْذَبُ الْحَدِيثِ»^①

حق اور صدق کا معنی ایک ہی ہے، یعنی سچی اور سچی بات، اور ظن کے معنے ہوئے جھوٹی اور کچی بات۔ اس آیت کا مطلب یہ ہوا کہ یہ مشرک اپنے دین میں کسی حجت اور دلیل کی پیروی نہیں کرتے، بلکہ اپنے آبا و اجداد کے پیچھے بے سوچے سمجھے جا رہے ہیں۔

زنجشیری نے یہ معنی کیا ہے کہ اللہ پر جو ایمان کا دعویٰ کرتے ہیں، وہ علم کے درجے کا نہیں، بلکہ ظن کے درجے میں ہے۔^② اعتقادات میں دلائل قطعیہ کی ضرورت ہوتی ہے اور باقی عملی احکام میں دلائل ظنیہ (منطقی معنی کے اعتبار) سے بھی کام چل سکتا ہے۔ اس صورت میں ظن سے منطقی معنی مراد لینا پڑے گا۔ مگر ظن کی مذمت کا تعلق خاص محل کی وجہ سے ہوگا، یعنی اعتقادی امور میں یقین کی ضرورت ہے، ظن کافی نہیں، اور قرآن وہ ادلہ ہوں گے، جو ظنی دلائل کے واجب العمل ہونے پر دلالت کرتے ہیں، جن میں سے بعض کا ذکر ہو چکا ہے۔ صحیح بات یہ ہے کہ اس آیت میں صرف اس امر کا ذکر ہے کہ دین میں سچی اور سچی بات ہونی چاہیے اور سچی اور سچی ہونے کے مراتب ہوتے ہیں۔

یقین کے مراتب:

اعتقادات میں اعلیٰ درجہ درکار ہے اور عملیات میں ادنیٰ درجہ بھی کافی ہے، اور دونوں مرتبوں کو ظن مذموم نہیں کہہ سکتے، بلکہ ظن مذموم شک، وہم، جھوٹ کے معنی میں ہے۔ منطقی معنی کے ساتھ کسی شے کا ظنی ہونا، اس کے حق ہونے کے منافی نہیں۔ ہاں اعتقادات میں چونکہ قطعی دلائل درکار ہوتے ہیں، اس لیے وہاں (بمعنی منطقی) ظنی دلیل کا استعمال بھی قابل مذمت ہے۔

یہ تقریر ان متکلمین کے مذہب پر ہے، جن کے نزدیک دلائل نقلیہ سے بھی یقین حاصل ہو سکتا ہے، یعنی جب

① صحیح البخاری: کتاب النکاح، باب لا یخطب علی خطبة أخیه حتی ینکح أو یدع (حدیث: ۴۸۴۰) صحیح

مسلم، کتاب البر والصلۃ، باب تحریم الظن (حدیث: ۲۵۶۳)

② تفسیر الکشاف (۱/۵۲۰)

دلائل نقلیہ ثبوت، دلالت اور مضمون کے اعتبار سے یقینی ہوں، تو ان سے عقیدہ کا اثبات ہو سکتا ہے، خواہ وہ دلائل قرآن میں ہوں یا احادیث میں، کیونکہ بہت سی احادیث بھی ثبوت و دلالت اور مضمون کی حیثیت کے اعتبار سے یقینی ہیں، اور جو دلائل بلحاظ ثبوت یا دلالت یا مضمون کی صداقت کے اعتبار سے یقینی نہ ہوں، تو ان سے عقیدہ ثابت نہیں ہو سکتا، مگر ان پر عمل کرنا واجب ہے، اور اس قسم کے دلائل قرآن و حدیث دونوں میں پائے جاتے ہیں۔

قرآن مجید اگرچہ مضمون کی حقیقت کے اعتبار سے یقینی ہے، جیسے وہ احادیث جن کا ہم نے ذکر کیا ہے، مگر دلالت کے اعتبار سے سارا قرآن یقینی نہیں، بلکہ بعض احادیث کی طرح ظنی ہے۔ ہاں ثبوت کے لحاظ سے سارا قرآن اور احادیث کا اکثر حصہ بھی یقینی ہے، مگر قرآن اگر خبر واحد کے ذریعہ کسی کو پہنچے، تو اس وقت اس کا ثبوت ظنی ہوگا۔ ظنی چیز پر عمل واجب ہوتا ہے، مگر جو متکلمین یہ کہتے ہیں کہ اولہ نقلیہ سے یقین حاصل نہیں ہوتا، (بلکہ ظن ہی حاصل ہوتا ہے۔ معزلہ اور جمہور اشاعرہ کا یہی مسلک ہے) ان کے قول کے مطابق یقین سے تصدیق کا وہی مرتبہ مراد لینا پڑے گا، جو اولہ نقلیہ سے حاصل ہوتا ہے اور ظن کا اس سے کم مرتبہ (جو شک، وہم اور جھوٹ کی صورت میں ہوتا ہے) مراد لینا پڑے گا۔ اس معنی کے اعتبار سے سب احادیث صحیحہ یقینی ہوں گی، نہ ظنی۔

معزلہ اور جمہور اشاعرہ کے نزدیک ان عقائد میں جن پر شریعت موقوف ہے، دلائل عقلیہ سے کام لیا جاتا ہے۔ دلائل نقلیہ وہاں کارآمد نہیں۔ پس اس صورت میں آیت مذکورہ میں عقائد کے معاملہ میں دلائل عقلیہ مراد ہوں گے، یعنی مشرکین کے پاس کوئی ٹھوس عقلی دلیل نہیں، بلکہ کچی باتیں ہیں، جن کو خرص، تخمین، ظن اور جھوٹ کہا جاتا ہے، اگر کوئی ٹھوس دلیل علم کی بات ہو، تو پیش کریں۔

بہر کیف آیت میں حق سے مراد مضمون کا نفس الامر کے مطابق ہونا اور ظن سے مراد نفس الامر کے خلاف ہونا ہے۔ احادیث اور قرآن کے بارے میں جو یقینی اور ظنی ہونے کی بحث ہو رہی ہے، وہ ثبوت کے اعتبار سے ہے، نہ مضمون کے نفس الامر کے موافق یا مخالف ہونے کے بارے میں، کیونکہ اس بحث (مضمون کی صداقت و عدم صداقت) کا تعلق اس بات سے ہے کہ دینی حدیثیں بھی بذریعہ وحی آتی ہیں یا نہیں۔ اگر بذریعہ وحی نہیں آتی، تو جب اللہ کی طرف سے ان کی تردید نہیں ہوئی، تو کیا حکم وحی ہے یا نہیں؟ حدیثوں کو ماننے والے تو اکثر دینی احادیث کو بذریعہ

وحی مانتے ہیں اور جو حدیثیں اجتہادی ہیں، بوجہ عدم تردید ان کو وحی کے حکم میں مانتے ہیں۔ پس اس صورت میں

مضمون کی صداقت کے اعتبار سے قرآن اور دینی حدیثوں کا مرتبہ برابر ہے، اور یہ بحث دلالت کے اعتبار سے بھی

نہیں، کیونکہ اس اعتبار سے بھی قرآن و حدیث ظنیت اور یقین میں برابر ہیں اور اس آیت مذکورہ کا تعلق ثبوت کے بارے میں نہیں۔ پس اس آیت کا پیش کرنا بے محل ہوا۔

دوسری دلیل:

اس امر پر کہ دین یقینی ہوتا ہے نہ کہ ظنی، دوسری دلیل یہ پیش کرتے ہیں: ﴿وَالَّذِينَ آمَنُوا وَعَمِلُوا الصَّالِحَاتِ﴾
 ﴿وَالَّذِي أَوْحَيْنَا إِلَيْكَ مِنَ الْكِتَابِ هُوَ الْحَقُّ﴾ [الفاطر: ۳۱] ﴿لَا يَأْتِيهِمْ فِي الْحَيَاةِ الدُّنْيَا﴾
 ﴿وَالَّذِينَ آمَنُوا وَعَمِلُوا الصَّالِحَاتِ﴾
 اس آیت میں بھی مضمون کی صداقت زیر بحث ہے، بلکہ کتاب کا من جانب اللہ ہونا مراد ہے، نہ کہ ثبوت و عدم ثبوت یا ثبوت کے اعتبار سے ظن و یقین ہونا، اور مسئلہ زیر بحث یہ تھا کہ قرآن باعتبار ثبوت کے یقینی ہے اور آیت میں اس کا ذکر نہیں، لہذا یہ آیت موضوع بحث سے غیر متعلق ہوگی۔

تیسری دلیل:

یہ ذکر کرتے ہیں:

﴿ذَلِكَ الْكِتَابُ لَا رَيْبَ فِيهِ﴾ [البقرة: ۲] ”اس کتاب میں شک و شبہ کی گنجائش نہیں۔“
 یہ سراسر حق ہے، یعنی یقینی ہے۔ ظنی و قیاسی نہیں... الخ۔

اس آیت کا تعلق بھی مضمون کے نفس الامر کے مطابق ہونے کے ساتھ ہے، نہ کہ ثبوت کے اعتبار سے، اور بحث ثبوت کے متعلق تھی۔ مضمون کے اعتبار سے قرآن اور دینی حدیثیں دونوں برابر ہیں، یعنی یقینی ہیں یا ظنی ہیں۔ پھر اس آیت کا یہ مطلب نہیں کہ لوگوں کو اس میں شبہ نہیں، کیونکہ قرآن خود کہتا ہے:

﴿إِنَّهُمْ لَفِي شَكٍّ مِّنْهُ مُرِيبٍ﴾ [هود: ۱۱۰] ”یقیناً وہ سخت شک میں ہیں۔“

اگر آیت کا یہ مطلب ہو کہ قرآن میں کسی کو شبہ نہیں، تو اس صورت میں لازم آتا ہے کہ کافر وہی ہوگا، جو معاند ہو، یعنی دل سے مانتا ہو، مگر زبان سے انکار کرتا ہو، حالانکہ قرآن جا بجا یہ کہتا ہے کہ کافر شک میں ہیں:

﴿فَهُمْ فِي رَيْبِهِمْ يَتَرَدَّدُونَ﴾ [التوبة: ۵] ”یہ لوگ اپنے شک میں پھر رہے ہیں۔“

ہاں آیت کا یہ مطلب بھی ہو سکتا ہے کہ قرآن کی صداقت پر ایسے دلائل موجود ہیں کہ اگر کوئی شخص صحیح طور پر ضد اور ہٹ دھرمی کو چھوڑ دے، تو اس کو قرآن کے من جانب اللہ ہونے پر یقین ہو جاتا ہے۔ پس گویا اس میں کوئی شک نہیں۔ یہ معنی اس امر کے منافی نہیں کہ کسی کو اس میں شک ہو۔

حفاظتِ قرآن:

یہ دلائل تھے قرآن کے یقینی ہونے کے۔ اب اس کے بعد جو منکرینِ حدیث نے قرآن کے محفوظ ہونے کا ذکر کیا ہے، وہ بھی سنیے، چنانچہ لکھتے ہیں:

﴿إِنَّا نَحْنُ نَزَّلْنَا الذِّكْرَ وَإِنَّا لَهُ لَحَافِظُونَ﴾ [الحجر: ۹]

”یقیناً ہم نے اس قرآن کو نازل کیا ہے اور ہم ہی اس کے محافظ ہیں۔“

اس آیت میں حفاظت کا مطلب نہیں بتایا گیا کہ حفاظت سے مراد نزول کے وقت کی حفاظت ہے یا نزول کے بعد کی حفاظت۔ ہو سکتا ہے کہ اس آیت کا یہ مطلب ہو کہ نزول کا عام کام ہماری حفاظت میں ہوتا ہے، آگے پیچھے پہرے لگا دیے جاتے ہیں، تاکہ خدا کا کلام پورا پورا محفوظ پہنچ جائے۔ اگر یہ معنی مراد ہوں، تو اس سے بعد کی حفاظت معلوم نہیں ہوتی۔ کیونکہ نزول کے وقت کی حفاظت تو تمام سماوی کتب کے بارے میں ہوتی ہے۔ اگر نزول کے بعد کی حفاظت مراد ہو، یعنی ہم قرآن کو رد و بدل سے محفوظ رکھیں گے، تو اس سے یہ لازم نہیں آتا کہ یہ حفاظت دائمی ہو، کیونکہ اس قسم کا لفظ ہر جان کے متعلق وارد ہے:

﴿إِنَّ كُلَّ نَفْسٍ لَّمَّا عَلَيْهَا حَافِظٌ﴾ [الطارق: ۴] ”ہر جان پر نگہبان ہے۔“

یعنی اللہ تعالیٰ ہر ایک جان کا محافظ ہے۔ مگر باوجود اس کے جانوں میں تبدیلیاں پیدا ہوتی ہیں۔ کبھی کوئی شخص بیمار ہوتا ہے۔ کبھی جوان، کبھی بوڑھا، پھر موت کے پنجے کا شکار ہو جاتا ہے۔ ہم قرآن مجید کو ہمیشہ کے لیے محفوظ مانتے ہیں، کیونکہ ہم قرآن کا ترجمہ روایات سے کرتے ہیں اور روایات سے ثابت ہوتا ہے کہ قرآن ہمیشہ کے لیے محفوظ رہے گا، مگر منکرینِ حدیث جو قرآن کو صرف قواعد اور لغت سے سمجھنے کے دعویدار ہیں، وہ قرآن مجید کی دائمی حفاظت کس طرح ثابت کریں گے؟

قرآن کی طرح حدیث بھی محفوظ ہے:

پھر قرآن کے الفاظ کی حفاظت کرنا اور اس کے معانی کی حفاظت نہ کرنا، یہ کامل حفاظت نہیں ہے، بلکہ کامل حفاظت یہ ہے کہ جیسے قرآن کے الفاظ محفوظ ہیں، اسی طرح اس کے معانی بھی محفوظ ہوں، اور وہ اسی صورت میں ہو سکتی ہے کہ ان احادیث کی بھی حفاظت کی جائے، جن کا دین سے تعلق ہے۔

پس آیت کا یہ مطلب ہوا کہ قرآن کے الفاظ اور اس کے بیان (حدیث) کی حفاظت کریں گے۔ اسی بنا پر ابن حزم رحمہ اللہ نے دعویٰ کیا ہے کہ جو حدیث محدثین کے طریق پر صحیح ہو اور ہم کو باوجود تفتیش کثیر کے اس میں کسی قسم

کا ضعف معلوم نہ ہو سکا، تو ایسی حدیث قطعاً رسول اللہ ﷺ کی طرف سے ہوگی، کیونکہ اللہ تعالیٰ نے قرآن کی حفاظت کا ذمہ لیا ہے۔ اس کے ضمن میں ان احادیث کی حفاظت کا وعدہ ہے، جو قرآن کا بیان ہیں (اور حقیقت میں تمام دینی حدیثیں جن کی من جانب اللہ تردید نہیں ہوئی، قرآن ہی کا بیان ہیں) بلکہ ابن حزم نے آیت مذکورہ میں جو لفظ ”ذکر“ آیا ہے، اس میں قرآن و حدیث دونوں کو شامل مانا ہے اور کہا ہے کہ جو روایت بالاتفاق صحیح قرار دی گئی ہے، اس کے بیان کرنے میں راویوں کو خطا سے محفوظ مانا جائے گا۔ جیسے رسول اللہ ﷺ باوجود بشر ہونے کے دین کے بیان کرنے میں خطا پر برقرار رہنے سے معصوم ہیں۔^① پس محفوظ ہونے میں قرآن و حدیث میں کوئی فرق نہیں۔ پس ایسی حدیث (جس کی صحت میں اختلاف نہ ہو) سے بھی علم حاصل ہوگا کہ نہ ظن۔



① الإحكام في أصول الأحكام، فصل: هل يوجب خبر الواحد العدل العلم مع العمل (١١٢/١) وما بعده.

قرآن مجید کس طرح ہم تک پہنچا؟

قرآن کے نزول کے بعد اب چودھویں صدی جا رہی ہے۔ آنحضرت ﷺ کے زمانہ میں لکھا ہوا قرآن کا کوئی نسخہ اب موجود نہیں۔ ہمارے پاس جو قرآن کے نسخے ہیں، وہ اسی زمانہ کے لکھے ہوئے طبع کرائے جاتے ہیں، انہیں نسخوں کو دیکھ کر حفاظ قرآن حفظ کرتے ہیں، مگر یہ نسخے اس صدی سے پہلے نسخوں کی نقل ہیں۔ اس طرح یہ تسلسل ان نسخوں تک جا پہنچتا ہے، جو حضرت عثمان رضی اللہ عنہ نے لکھائے تھے اور حضرت عثمان رضی اللہ عنہ نے اس نسخے سے وہ نسخے نقل کرائے تھے، جو حضرت ابوبکر رضی اللہ عنہ صدیق کے زمانہ میں ان کے زیر اثر اس مکتوبی ذخیرہ قرآن سے نقل کیا گیا تھا، جو آنحضرت ﷺ نے بذات خود لکھایا تھا۔ یہ نقل زید بن ثابت رضی اللہ عنہ سے کرائی گئی۔^① حضرت عثمان رضی اللہ عنہ نے زید بن ثابت کی نقل سے چار پانچ کاتبوں سے چند نسخے نقل کرائے۔^② ہمارے قرآنی نسخے انہی نسخوں سے نقل در نقل ہو کر ہم تک پہنچے۔ رسول اللہ ﷺ نے جبرائیل سے سنا اور جبرائیل نے اللہ سے سنا۔

قرآن مجید جب نازل ہوتا، اس وقت اپنے خاص کاتب سے اپنے گھر رکھنے کے لیے قرآن کی وہ آیات لکھا لیتے، اسی طرح اور لوگوں کو بھی پڑھاتے اور سناتے۔ لوگ بھی آپ سے لکھ لیتے۔ آپ کے زمانہ میں قرآن مجید کے بہت سے نسخے لوگوں کے پاس موجود تھے، مگر ابوبکر صدیق رضی اللہ عنہ نے آنحضرت ﷺ کے مکتوبی ذخیرہ سے صحف میں قرآن لکھوایا، اور حضرت عثمان رضی اللہ عنہ کے زمانہ میں جب لوگوں میں قرآن کی قراءت میں اختلاف ہو گیا، تو حضرت عثمان رضی اللہ عنہ نے اختلاف قراءت کو اچھا نہ سمجھا۔ اس وجہ سے حضرت ابوبکر صدیق رضی اللہ عنہ کی حفاظت میں جو قرآن لکھایا گیا تھا، اس سے نقلیں لے کر انہی کے مطابق لکھنے اور پڑھنے کا حکم دیا، اور حکم دیا کہ ان نسخوں کے علاوہ سب نسخے جلا دیے جائیں۔^③ قرآن مجید اگرچہ متواتر ہے، مگر اس کی کتابت حضرت عثمان رضی اللہ عنہ کے عہد سے لے کر آنحضرت ﷺ کی وفات تک اس طرح تھی جس طرح ذکر ہوا ہے۔ پس اس کی مسلسل سند اس طرح ہوئی: حضرت عثمان کے مقرر کردہ

① صحیح البخاری: کتاب التفسیر، باب قوله: ﴿لَقَدْ جَاءَكُمْ رَسُولٌ مِّنْ أَنْفُسِكُمْ...﴾ (حدیث: ۴۴۰۲)، سنن

الترمذی: کتاب التفسیر، باب من سورة التوبة (حدیث: ۳۱۰۳)

② صحیح البخاری: کتاب المناقب، باب نزل القرآن بلسان قریش (حدیث: ۳۳۱۵) و کتاب فضائل القرآن، باب جمع

القرآن (حدیث: ۴۷۰۲)

③ صحیح البخاری: کتاب فضائل القرآن، باب الجمع القرآن (حدیث: ۴۷۰۲) (حدیث: ۴۷۰۲)

کاتب، حضرت ابوبکر صدیق کے مقرر کردہ کاتب، حضرت رسول کریم ﷺ، حضرت جبرائیل علیہ السلام جناب خالق دو جہاں باری تعالیٰ عز اسمہ۔ اللہ تعالیٰ اور امت کے درمیان دو واسطے ہوئے: ایک جبرائیل امین، دوسرا حضرت محمد رسول اللہ ﷺ۔
سند کا اتصال اور راویوں کا ثقہ ہونا۔

محمد رسول اللہ ﷺ نے جبرائیل کو کھلے افق میں دیکھ کر پہچان لیا: ﴿وَلَقَدْ رَآهُ بِالْأَفْقِ الْمُبِينِ﴾ [التکویر: ۲۳]۔
”محمد ﷺ نے جبرائیل امین کو کھلے افق (مشرقی افق) میں دیکھا۔ دیکھ کر اس کو پہچان لیا“ ﴿وَمَا صَاحِبُكُمْ بِمَجْنُونٍ﴾ [التکویر: ۲۲]۔

آنحضرت ﷺ نے جو کچھ دیکھا، وہ ایک نفس الامری بات ہے۔ یہ جنون کے آثار نہیں تھے۔ اس کلام کا پہلا راوی جبرائیل امین ہے۔ زبردست طاقت والا ہے۔ اس کا حافظہ قوی ہے اور امانت دار ہے۔ وہاں (عالم ملکوت) میں اس کی اطاعت ہوتی ہے۔ دوسرا راوی جناب رسول کریم ﷺ کا وجود پاک ہے، جن کے متعلق قرآن نے فرمایا: ﴿رَسُولٌ كَرِيمٌ﴾ [التکویر: ۱۹]۔ ”کرم والا رسول“۔
﴿مَا ضَلَّ صَاحِبُكُمْ وَمَا غَوَى﴾ [النجم: ۲]۔
”ہمارے صاحب نہ بھولے، نہ عمداً راہ اختیار کی۔“

آنحضرت ﷺ نے دوبار جبرائیل کو اصلی حالت میں دیکھا، مگر جبرائیل نے اللہ تعالیٰ کو دیکھا نہیں، صرف اللہ کا کلام سنا، مگر ان کو یقین تھا کہ یہ اللہ تعالیٰ کا کلام ہے۔ اسی طرح حضرت محمد ﷺ کو بھی یقین تھا کہ جبرائیل سچا ہے اور اللہ تعالیٰ کا کلام لے کر آتا ہے۔ تیسرے راوی حضرت زید بن ثابت ہیں۔ چوتھے راوی وہ جن کو حضرت عثمان نے مقرر فرمایا تھا: عبداللہ بن زبیر، بلعبید بن العاص، عبدالرحمن بن حارث، زید بن ثابت۔^① یہ سب راوی ثقہ ہیں۔ پھر یہ کام حکومت کی حفاظت میں ہوا۔ پھر بعد میں اس کی کتابت میں تواتر پیدا ہو گیا۔ اس کی سند متصل ہے، اس میں کسی قسم کا انقطاع نہیں۔ پس قرآن کا من جانب اللہ ہونا، صحیح سند کے ساتھ ثابت ہو گیا۔

اس زمانہ میں اگرچہ قرآن مجید کے بہت نسخے لکھے ہوئے موجود تھے، مگر حضرت عثمان رضی اللہ عنہ کے حکم سے تلف کر دیے گئے، تاکہ غلطی کا احتمال باقی نہ رہے، اس لیے وہ ہم تک مسلسل کتابت یا قراءت سے نہیں پہنچے۔ ہاں اس

① صحیح البخاری: کتاب المناقب، باب نزل القرآن بلسان قریش (حدیث: ۳۳۱۵)۔

وقت قرآن مجید کے حفاظ بہت تھے۔ ان کے سینوں میں قرآن محفوظ تھا۔ صرف کتابی نسخوں پر اعتماد نہ تھا، اس لیے قرآن زبانی صورت میں تو آنحضرت ﷺ سے اب تک تواتر سے چلا آیا ہے، مگر حضرت عثمان رضی اللہ عنہ کے زمانہ سے لے کر آنحضرت کے عہد مبارک تک اس کی شکل وہی ہے، جس کا ذکر ہو چکا ہے کہ زبانی تواتر اور کتابت غیر متواتر۔

پھر جو کتابت حضرت عثمان کے زمانہ میں ہوئی، اس کی طرز اس قسم کی تھی کہ اس کو مختلف حرکات سے پڑھا جاسکتا تھا۔ یہ مختلف حرکات حافظوں کو یاد تھیں، اس لیے یہ اختلاف اب تک قرآن میں پایا جاتا ہے، جس کو سات یا دس قراءتیں کہتے ہیں، جیسے سورہ فاتحہ میں ﴿مَالِكِ يَوْمِ الدِّينِ﴾ پڑھا جاتا ہے اور ﴿مَلِكِ يَوْمِ الدِّينِ﴾ بھی پڑھتے ہیں۔ دونوں طرح پڑھنا تواتر سے ثابت ہے۔^①

پہلے قرآن مجید میں حرکات، سکناات، شد و مد نہیں لکھتے تھے، بعد میں یہ کام شروع ہوا، اسی واسطے قرآن مجید کے حواشی میں دوسری قراءتوں کے لکھنے کا رواج رہا۔ تفسیر جلالین، جامع البیان، الکشاف وغیرہ تفسیروں کو اٹھا کر دیکھو کہ وہ قرآن مجید کی دوسری متواتر قراءتوں کا بھی ذکر کرتے ہیں، بلکہ بعض شاذ قراءتیں بھی ذکر کر دیتے ہیں۔

قرآن مجید میں اوقاف کی مختلف علامات ط، م، ص، ج وغیرہ بعد میں بڑھائی گئی ہیں۔ اس کے بعد مدت کی تقسیم اور ان کا اندازہ جو قراءت کی کتابوں میں لکھا گیا ہے، یہ سب زبانی چیزیں ہیں اور بعض اہل قراءت کا دعویٰ ہے کہ یہ سب امور تواتر سے ثابت ہیں۔

اسی طرح قرآن کی سورتوں کو رکوعات میں تقسیم کرنا بعد کی چیز ہے۔ سورتوں کے نام مثلاً ”سورة الفاتحة مکية وهي سبع آيات“ بھی بعد میں لکھے گئے ہیں۔

یہ قرآن کی وہ تاریخ ہے، جس پر امت کا اجماع ہے۔ جس طرح قرآن تواتر سے آیا ہے، اسی طرح اس کی مذکورہ شرح بھی تواتر سے ہم تک پہنچی ہے، مگر آج کل جو جدت طرازی کی عادت پڑ گئی ہے، ہر چیز کا انکار نہایت بے باکی اور ڈھٹائی سے کر دیا جاتا ہے۔ صرف یہ دیکھتے ہیں کہ ان کے مذاق میں موزوں ہے یا غیر موزوں۔ جو ان کے خیال میں موزوں ہو، اس کو ثابت کرنے کی کوشش کرتے ہیں، اگرچہ اس پر کوئی دلیل نہ ملے اور جو ان کے ہاں غیر موزوں ہو، اس کا انکار کر دیتے ہیں، خواہ تواتر سے ہی کیوں نہ ثابت ہو۔

آنحضرت ﷺ ”امی“ تھے:

یہ آپ کا معجزہ تھا کہ باوجود ”امی“ ہونے کے علوم کے دریا بہا دیے، مگر یہ لوگ آپ کو بلا دلیل کاتب ثابت کرنے کی کوشش کرتے ہیں۔ تاریخ میں تو اس کی کوئی دلیل نہیں، مگر یہ لوگ نہایت بے باکی سے قرآن کی

① تفسیر القرطبي (۱/۱۸۴) تفسیر ابن کثیر (۱/۴۷)

تحریف کرتے ہیں اور آپ کو کاتب بنانے کی کوشش میں لگے ہوئے ہیں۔ بعض عوام چونکہ ان سے بھی گئے گزرے ہیں، ان کے متاثر ہو جانے کا خطرہ ہے، اس واسطے ذیل میں ان کے غلط استدلال کو لکھ کر ان کی تاویلات واہیہ کی تردید کی جاتی ہے۔

نبی کریم ﷺ کے کاتب ہونے کا ثبوت اور اس کی تردید:

نبی ﷺ کے کاتب ہونے کا ثبوت اس طرح دیا جاتا ہے:

”چنانچہ رسول اللہ ﷺ کو پہلی ہی وحی میں قراءت اور قلم کی طرف متوجہ کر دیا گیا تھا، کیونکہ حضور اکرم ﷺ منصب رسالت پر فائز ہونے تک لکھنے پڑھنے سے نا آشنا تھے۔ حق تعالیٰ کی طرف سے اس رہنمائی کے بعد رسول اکرم ﷺ کے متعلق یہ شبہ کرنا بھی بہت بڑی جسارت ہے کہ آپ نے حق تعالیٰ کی اس رہنمائی سے خود فائدہ نہیں اٹھایا ہوگا۔ اس رہنمائی کے بعد یقیناً آپ نے لکھنا پڑھنا سیکھا ہوگا۔ بہر حال اتنی بات تو یقینی ہے کہ منصب رسالت پر فائز ہو جانے کے بعد آپ امی نہیں رہے۔ آپ لکھ پڑھ سکتے تھے، چنانچہ سورت عنکبوت میں ہے:

﴿وَمَا كُنْتُمْ تَتْلُوا مِنْ قَبْلِهِ مِنْ كِتَابٍ وَلَا تَخُطُّهُ بِيَمِينِكُمْ إِذَا لَارْتَابَ الْمُبِطُونَ﴾

[العنکبوت: ۴۹]

”اور اے پیغمبر تم قرآن نازل ہونے سے پہلے کوئی کتاب نہیں پڑھ سکتے تھے اور نہ ہی اپنے ہاتھ سے کچھ لکھ سکتے تھے۔ اگر ایسا ہوتا، تو باطل پرست ضرور شبہ کر سکتے تھے۔“

”یہاں قرآن کریم نے ”کتابیں پڑھ سکتے“ کی نفی اور ”اپنے ہاتھ سے لکھنے“ کی نفی صرف نزول قرآن سے پہلے زمانہ کے لیے کی ہے، جس کا صاف مطلب یہ ہے کہ نزول قرآن کے بعد آپ بخوبی لکھ پڑھ سکتے تھے۔“^①

اس عبارت میں رسول اللہ ﷺ کے کاتب ہونے کے متعلق دو دلیلیں بیان کی ہیں:

① پہلی وحی میں چونکہ قلم کا ذکر ہے، اس لیے آپ نے اس سے ضرور فائدہ اٹھایا ہوگا۔

یہ دلیل سخت کمزور ہے، کیونکہ اس میں لکھنے کا ذکر اس لیے نہیں کہ آپ کو اس کے سیکھنے کی طرف متوجہ کیا جائے۔ جو باتیں پہلی وحی میں مذکور ہیں، ان کے ذکر سے اپنی قدرت کا مظاہرہ کرنا مقصود ہے کہ جس نے ”عَلَقُ“ (خون منجمد یا جونک) سے انسان بنایا، وہ تمہیں پڑھنے کی قوت عطا کر سکتا ہے، اور جس نے یہ کرم کیا کہ پہلے زمانہ کے علوم کو محفوظ رکھنے کا طریقہ بذریعہ قلم انسان کو سکھایا، وہ اپنی قدرت کاملہ سے بدوں مدد لکھنے اور لکھا ہوا پڑھنے کے قاری بنا دے گا۔

① مقام حدیث (۲/۲۵۱)

② لکھا ہوا پڑھنے کی نفی اور لکھنے کی نفی نزولِ قرآن سے پہلے زمانہ کے لیے کی ہے، اس سے یہ سمجھا جاتا ہے کہ بعد میں آپ بخوبی لکھ پڑھ سکتے تھے۔ یہ دلیل بھی پہلی دلیل کی طرح نہایت کمزور ہے، کیونکہ لکھنے اور لکھا ہوا پڑھنے کی نفی کو نزولِ قرآن سے پہلے زمانہ کے ساتھ اس لیے مقید کیا ہے کہ موجودہ زمانہ جو نزولِ قرآن کے بعد کا ہے، کافر اس زمانہ میں آپ پر لکھنے اور لکھا ہوا پڑھنے کا الزام لگاتے تھے، وہ کہتے تھے:

”قرآن پہلوں کی جھوٹی باتیں ہیں، وہ لکھ لاتا ہے۔ صبح و شام اس کو لکھائی جاتی ہیں۔“^① پس اگر یہ کہتے کہ تم اب بھی نہیں پڑھتے اور نہ لکھنا جانتے ہو، تو اس کا کچھ فائدہ نہ تھا۔ کیونکہ ایسی چیز کا ذکر کرنا جو مخالف نہیں، ماننا، افہام و تفہیم کے طریقہ کے خلاف ہے۔ کیونکہ دلیل اگر مسلمات سے ہو، تو زیادہ مقبول ہوتی ہے۔ پس آیت کا یہ مطلب ہوا کہ اب تمہارے خیال میں اے کافر! یہ نبی لکھ پڑھ سکتا ہے، مگر یہ بتاؤ کہ جب وحی شروع ہوئی، اس سے پہلے کیا اس نے کبھی کوئی کتاب پڑھی یا کچھ لکھا؟ اس آیت کی نظیر سورت یونس کی آیت ذیل ہے:

﴿فَقَدْ لَبِثْتُ فِيكُمْ عُمُرًا مِّنْ قَبْلِهِ أَفَلَا تَعْقِلُونَ﴾ [یونس: ۱۶]

”میں تم میں عمر کا ایک حصہ ٹھہرا رہا، پس تم عقل سے کام نہیں لیتے۔“

یعنی اب تو تم یہ کہتے ہو کہ شاید اپنی طرف سے بنا لایا ہے۔ اس لیے کہتے ہو کہ اس (قرآن) کو بدل دو یا کوئی اور قرآن لے آؤ۔ مگر میری سابقہ عمر کا کوئی ایسا واقعہ بتاؤ کہ میں نے کبھی کوئی افترا باندھا ہو۔ جب میں نے چالیس سال کی عمر تک کبھی خلاف واقعہ کوئی بات نہیں کی، نہ خدا پر جھوٹ جوڑا، تو اب کیسے یہ کام کرنے لگا؟ اس کے بعد افترا کی مذمت بھی اس لیے ہے کہ آنحضرت ﷺ نے افترا کی نفی کی ہے۔

اگر ”سورت عنکبوت“ کی آیت کا یہ مطلب ہے کہ آپ پہلے لکھنا پڑھنا نہیں جانتے تھے، مگر بعد میں جاننے لگے، تو سورہ یونس کی آیت کا یہ مطلب ماننا پڑے گا کہ میں پہلے تو جھوٹ نہیں جوڑتا تھا، اب جھوٹ جوڑنا شروع کر دیا ہے۔ (معاذ اللہ)

﴿فَمَا لِهَؤُلَاءِ الْقَوْمِ لَا يَكَادُونَ يَفْقَهُونَ حَدِيثًا﴾ [النساء: ۷۸]

”اس قوم کو کیا ہوا کہ حدیث (کلام) کے سمجھنے کے قریب بھی نہیں پھٹکتے۔“

منکرینِ حدیث نے اس دلیل میں کفار کی پیروی کی ہے:

تعب تو اس امر پر ہے کہ جو کلمات کفار نے آنحضرت ﷺ پر بصورت بہتان کہے تھے، ان ہی کلمات سے یہ

① دیکھیں: سورة الفرقان [آیت: ۵]

(۲۱/۱۹۲) (۲۱/۱۹۲)

لوگ استدلال کرتے ہیں۔ کافر کہتے تھے کہ ”یہ پہلے لوگوں کی جھوٹی باتیں ہیں، جو لکھ لایا ہے۔“ قرآن میں ﴿اِكْتَتَبَهَا﴾ ہے، جس کے معنی ہیں کہ خود لکھ لایا ہے ان کو۔¹ منکرینِ حدیث اس لفظ کو آنحضرت ﷺ کے لکھنے پر بطور استدلال پیش کرتے ہیں۔ حالانکہ یہ کفار کا بہتان تھا، جیسے یہ کلمات ”لکھ لایا ہے۔“ بطور بہتان کہتے تھے، اسی طرح یہ بھی کہتے تھے: ﴿يَعْلَمُهُ بَشَرًا﴾ [النحل: ۱۸۳] ”اس کو کوئی بشر سکھاتا ہے۔“ اگر پہلے کلمات سے آنحضرت ﷺ کا کاتب ہونا ثابت ہوتا ہے، تو بعد کے کلمات سے جبرائیل کا بشر ہونا ثابت ہوگا، کیونکہ آپ کو جبرائیل سکھاتا تھا اور وہ کہتے تھے کوئی بشر سکھاتا ہے۔ اگر ان کا قول قابل استدلال ہے، تو ثابت ہوا کہ جبرائیل بشر ہے۔²

منکرینِ حدیث قرآن کی تحریف کیوں کرتے ہیں؟

یہ لوگ حدیث کے انکار میں فرض کر چکے ہیں کہ یاد کرنے سے شے محفوظ نہیں ہوتی، بلکہ کتابت ہی سے محفوظ ہوتی ہے۔ اب اگر تھوڑی دیر کے لیے قرآن کی حفاظت کو حفاظت کے حوالے کر دیں یا ایسی کتابت کے قائل ہو جائیں، جس کا ذکر تاریخ میں ہے، تو قرآن و حدیث دونوں برابر ہو جاتے ہیں، بلکہ کتبِ حدیث میں مذکور ہے کہ آنحضرت ﷺ نے متفرق چیزوں پر الگ سورتوں اور آیتوں کو لکھایا۔³ جب ابو بکر صدیق نے ان نوشتوں کو صحف کی صورت میں الگ الگ سورتوں کو جمع کیا، تو اس ذخیرہ کی ایک آیت کی شہادت صرف ایک صحابی سے ملی اور زید کو بھی یاد تھی، اس لیے جب دو شہادتیں جمع ہو گئیں، تو لکھ لی گئی۔⁴ جب دوبارہ ان صحف سے صحف کی شکل میں با ترتیب سورتوں کو حضرت عثمان رضی اللہ عنہ نے لکھایا، تو اس وقت ایک آیت گم پائی گئی، تو زید نے ایک صحابی کی شہادت سے لکھ دی۔⁵ اگرچہ قرآن تو متواتر تھا، مگر ضبط کتابت میں خبر واحد پر اعتماد کیا گیا۔⁶ دوبارہ کتابت 25ھ میں ہوئی۔ اب عرصہ پندرہ

① دیکھیں: تفسیر البیضاوی (ص: ۲۰۶) القاموس المحیط (ص: ۱۶۵)۔
 ② نبی اکرم ﷺ کے کتابت نہ جاننے کے متعلق مزید تفصیل کے لیے دیکھیں: سیر اعلام النبلاء (۱۹۰/۱۴) التلخیص الحیر

(۱۲۶/۳)۔
 ③ صحیح البخاری: کتاب فضائل القرآن، باب جمع القرآن، رقم الحدیث (۴۷۰۱)۔

④ صحیح البخاری: کتاب التفسیر، باب قوله: ﴿لَقَدْ جَاءَكُمْ رَسُولٌ مِّنْ أَنْفُسِكُمْ...﴾ (حدیث: ۴۳۱۱)، و کتاب فضائل القرآن، باب کاتب النبی ﷺ (حدیث: ۴۶۰۶)۔

⑤ صحیح البخاری: کتاب فضائل القرآن، باب جمع القرآن (حدیث: ۴۶۰۴)۔

⑥ امام زرکشی رضی اللہ عنہ فرماتے ہیں: ”اس آیت کی کتابت میں خبر واحد پر اعتماد نہیں کیا گیا، کیونکہ وہ آیت اس صحابی کے ساتھ حضرت زید بن ثابت رضی اللہ عنہ نے بھی نبی اکرم ﷺ سے سنی تھی، جیسا کہ بخاری کی روایت سے معلوم ہوتا ہے۔ لہذا یہ کہنا کہ قرآن کا اثبات خبر واحد سے ہوا ہے، درست نہیں۔“ کیونکہ دو افراد کی گواہی سے مذکورہ آیت لکھی گئی تھی۔ امام خطابی رضی اللہ عنہ نے بھی یہی بات کہی ہے۔

(البرہان فی علوم القرآن: ۲۳۴/۱، النوع الثالث عشر، أعلام الحدیث فی شرح صحیح البخاری للخطابی: ۳/۱۸۵۱، فتح الباری: ۱۵/۹)۔

سال تک قرآن مجید باوجود مکتوب ہونے کے کتابی شکل میں خبر واحد کے ذریعہ آیا، کیونکہ صرف زید نے لکھا تھا۔
 قرآن مجید اگرچہ حفاظ کی وجہ سے محفوظ تھا اور حد تواتر کو پہنچ گیا تھا، مگر اس خاص کتابت کی رو سے پندرہ سال تک خبر واحد کے حکم میں ہے، اگرچہ مکتوبی نسخے اس وقت اور بھی تھے، مگر وہ تلف کر دیے گئے۔^① اس لیے اب اسی نسخہ کی نقل در نقل ہمارے پاس موجود ہے۔ خبر واحد اگرچہ ظنی ہوتی ہے، مگر قرآن کی بنا پر قطعی ہو جاتی ہے۔^② اس جگہ قرینہ یہ ہے کہ حکومت کے حکم سے لکھایا گیا اور خود لکھنے والے بھی حافظ تھے، پھر بعد میں جب حضرت عثمان رضی اللہ عنہ کے وقت اس سے اور نسخے نقل کیے گئے، ماسوا ایک آیت کے سب وہی تھا، جو لوگوں کے پاس محفوظ اور مکتوب تھا، صرف ایک آیت گم پائی گئی، جو دوسری شہادت سے درج کر دی گئی۔ پس قرآن کا دوسروں کے پاس مکتوب ہونا اور ہر رمضان میں اس کا تکرار ہونا، سننے اور سنانے سے یہ نسخہ قطعی الثبوت بن جاتا ہے۔ جیسے وہ احادیث جن کا دین سے تعلق ہے، مسلمانوں میں عمل درآمد اور حکومت کا آئین ہونے اور تعلیم و تعلم کا سلسلہ جاری رہنے اور لکھنے لکھانے کی وجہ

لیکن خبر واحد سے مراد ایک شخص کی خبر نہیں، بلکہ اس سے مراد وہ خبر ہے، جو حد تواتر کو نہ پہنچی ہو، لہذا اگرچہ زید بن ثابت رضی اللہ عنہ نے بھی یہ آیت سنی ہے، تب بھی یہ خبر واحد ہی رہتی ہے، خبر متواتر کے درجہ تک نہیں پہنچتی، اس آیت کو تواتر کا درجہ اس وقت حاصل ہوگا، جب اس کے اندر تواتر کی تمام شرائط موجود ہوں گی، وگرنہ یہ خبر واحد ہی رہے گی، جس سے قرآن ثابت ہوا ہے۔
 تفصیل کے لیے دیکھیں: فتح الباری (۱۵/۹)

① صحیح البخاری: کتاب فضائل القرآن، باب جمع القرآن (حدیث: ۴۶۰۴)

② علمائے اصول کا اس بارے میں اختلاف ہے۔ اس مسئلے میں تین اقوال ہیں:

① خبر واحد صرف ”ظن“ کا فائدہ دیتی ہے۔ یہ معتزلہ اور متکلمین اشاعرہ کا مذہب ہے۔

② خبر واحد کے ساتھ قرآن موجود ہوں، تو یقین کا فائدہ دیتی ہے اور اس سے علم قطعی حاصل ہوتا ہے، جیسا کہ مولف رحمۃ اللہ علیہ نے ذکر کیا ہے۔ اسے ابن حاجب، جوینی، آمدی، بیضاوی اور ابن تیمیہ نے اختیار کیا ہے۔

③ خبر واحد کے رواۃ اگر عادل و ضابط ہوں، تو یقین کا فائدہ دیتی ہے۔

دیکھیں: الإحکام لابن حزم (۱/۱۱۲) المستصفی للغزالی (ص: ۱۳۶) الإحکام للامدی (۲/۴۸) البرہان فی أصول

الفقہ للجوینی (۱/۳۷۹) المسودۃ لآل تیمیہ (ص: ۲۲۰) مجموع الفتاوی لابن تیمیہ (۱۳/۳۵۱) مذکرۃ أصول

الفقہ للشنقیطی (ص: ۱۷۹) علمائے سلف کے درمیان اس بارے میں کوئی اختلاف نہیں تھا کہ کون سی خبر ”یقین“ کا فائدہ دیتی

ہے اور کون سی خبر ”ظن“ کا فائدہ دیتی ہے، بلکہ ان کے نزدیک تمام احادیث پر عمل واجب تھا۔ ان کے درمیان تواتر و آحاد کی

تقسیم رائج نہیں تھی۔ تمام احادیث جو صحیح اسانید سے مروی ہیں، جس طرح احکام میں مقبول ہیں، اسی طرح عقائد میں بھی واجب

التسلیم ہیں۔ یہ تفریق علم کلام سے متاثر لوگوں کی پیداوار ہے، جن میں اہل بدعت کا غلبہ تھا۔ دراصل اس تفریق کے پس پشت

عقل اور نفسانی خواہشات کے ذریعے حدیث کو رد کرنے کا نظریہ کارفرما ہے، جو اہل بدعت کا شیوہ ہے۔ أعاذنا اللہ منہ۔ مزید

تفصیل کے لیے دیکھیں: الرسالة للشافعی (ص: ۴۰۰، فصل: الحجۃ فی تثبیت خبر الواحد) الإحکام لابن حزم (۱/

۲۲) مختصر الصواعق لابن القیم (ص: ۵۵۱) مذکرۃ أصول الفقہ للشنقیطی (ص: ۱۸۳)

سے یقینی ہو جاتی ہیں۔ اس معاملہ میں چونکہ قرآن و حدیث دونوں برابر ہیں، اس لیے منکرینِ حدیث چاہتے ہیں کہ قرآن کے یقینی ہونے کی ایسی خصوصیت ثابت کریں، جن میں حدیث شریک نہ ہو، پس اپنی طرف سے قرآن کی تحریف کر کے آنحضرت ﷺ کو کاتب ثابت کرنے کی کوشش کرتے ہیں، تاکہ قرآن مجید اس موجودہ ترتیب میں آنحضرت ﷺ کی قلم سے لکھا ہوا ثابت ہو جائے اور آسانی کے ساتھ زید کی شکایت اور حضرت عثمان کی اشاعت کا، جو تواتر سے ثابت ہے، ڈھٹائی سے انکار کر دیا جائے اور حدیث کے متعلق شور ڈالا جائے کہ آپ کے زمانہ میں لکھی نہیں گئیں، بلکہ لکھنے کی ممانعت کر دی گئی۔ زیادہ سے زیادہ صحابہ کے عہد سے حدیث کی کتابت ثابت ہوگی، پس دونوں میں فرق ذرا کھل جائے گا۔ اس طرح یہ لوگ متواتر امور کا بھی انکار کر دیتے ہیں۔ سات قراءتوں کے متعلق امت کا اتفاق ہے کہ یہ سب متواتر ہیں،^① مگر یہ لوگ ان سب کا انکار کر دیتے ہیں۔ اس لیے ہم یہ چاہتے ہیں کہ اس جگہ قراءت پر بھی کچھ تفصیل بیان کریں۔



① دیکھیں: منجد المقرئین للجزري، الباب الثالث والرابع.

تفاوتِ قراءت کی صورتیں

- ❖ ۱ بعض تو وہی ہیں جن کو ”قراءات سبعة“ (سات) یا ”عشرۃ“ (دس) کہتے ہیں۔
- ❖ ۲ جو اجازت کی بنا پر مختلف لغات میں ضرورت کے لیے پڑھی گئیں، جن کی بنا پر اختلاف واقع ہوا، بعد میں صحابہ نے ان کی بندش کر دی۔ وہ الفاظ نازل شدہ نہیں تھے، صرف ان کے پڑھنے کی اجازت نازل ہوئی تھی۔ یہ حقیقت میں روایت بالمعنی کی شکل تھی۔^①
- ❖ ۳ بعض قراءات وہ ہیں، جو بعض صحابہ آنحضرت ﷺ سے نقل کرتے ہیں۔ آنحضرت ﷺ نے ایسا پڑھا، مگر رسم مصحف عثمانی میں ان کے پڑھنے کی گنجائش نہیں اور وہ تواتر کو نہیں پہنچیں۔ اس لیے ایسی قراءات کے متعلق یہی کہا جاتا ہے کہ راوی نے آنحضرت ﷺ سے سنا، مگر اس کو قرآن سمجھنا غلط ہے، کیونکہ قرآن اصل میں وہی ہے، جو رسم عثمانی کے موافق ہو، اس کا ثبوت صحیح سند سے ہو اور نحو کے قواعد کے مطابق ہو، جو ان شرائط پر پورا نہ اترے، وہ قرآن نہیں۔^②
- ❖ ۴ بعض قراءات اس قسم کی بھی ہیں، جو بعض پڑھنے والوں کی غلطیاں ہیں، کیونکہ ان میں شرائط مذکورہ نہیں پائے جاتے۔ ان احتمالات کی بنا پر قرآن غیر محفوظ نہیں رہتا۔ ہم دیکھتے ہیں کہ حافظ قرآن غلطی کرتا ہے اور کاتب سے غلطیاں ہوتی ہیں، مگر وہ اغلاط قرآن نہیں بن جاتیں، بلکہ وہ اغلاط ہی تصور کی جاتی ہیں۔ قرآن مجید کے مطبوعہ نسخے ایسے ہیں، جن میں بہت سی غلطیاں ہوتی ہیں، وہ محض کاتب کی غلطی کا نتیجہ ہوتی ہیں۔ مگر ان کی تصحیح کی صورت نکل سکتی ہے، کیونکہ بعض غلطیاں ایسی ہوتی ہیں، جن کی قواعد سے تائید حاصل نہیں ہوتی، اور بعض ایسی ہوتی ہیں، جن کو حفاظ بالاتفاق غلط قرار دیتے ہیں، مگر بعض نسخوں میں فتح و ضمہ کا اختلاف قراءت

① سات قراءات کے جواز سے کئی ائمہ نے حدیث میں روایت بالمعنی پر استدلال کیا ہے۔ دیکھیں: الرسالة للشافعی (ص: ۲۷۰)

الكفاية (ص: ۲۱۰) فتح المغیث (۲/۲۴۶) النکت للزرکشی (۳/۶۰۸) تدریب الراوی (۲/۹۹)

② دیکھیں: الإیقان فی علوم القرآن، النوع الحادی والعشرون (ص: ۲۰۳) القواعد للحموی (ص: ۳۰) النشر للجزری

(ص: ۹) مذکرۃ أصول الفقہ للشنقیطی (ص: ۱۰۵)

کے اختلاف پر محمول ہوتا ہے، جیسے سورہ روم کے آخری رکوع کی پہلی آیت میں ”ضعف“ میں ضاد پر ضمہ اور فتح کا اختلاف پایا جاتا ہے، بلحاظ نقل دونوں برابر ہیں۔^① اگرچہ ہمارے ہاں ضمہ ہی زیادہ مشہور ہے۔

اختلافِ قراءت کی دو صورتیں:

اب اختلافِ قراءت کی دو ہی صورتیں باقی رہ جاتی ہیں:

ایک پہلی صورت جو اب بھی موجود ہے اور تواتر کے ساتھ ثابت ہے۔ اس کا انکار ایک بدیہی چیز کا انکار ہے۔ دوسری صورت وہ ہے جو روایت بالمعنی کی صورت ہے، یہ ایک جائز امر تھا، جیسے قرآن کو دوسری زبان میں افہام و تفہیم کے لیے نقل کر سکتے ہیں، مگر اس ترجمہ کو قرآن نہیں کہہ سکتے، نہ اس کے پڑھنے سے قرآن کے پڑھنے کا ثواب ملتا ہے۔ مگر آنحضرت ﷺ کے زمانہ میں جو عربی لوگ دوسری لغات میں کسی کسی لفظ کو ادا کر لیا کرتے تھے اور باقی الفاظ جوں کے توں پڑھتے تھے، ان کا اس طرح پڑھنا قرآن ہی کا پڑھنا تھا۔ دنیا کا کوئی صاحبِ دماغ اس بات کو باور نہیں کرتا کہ کسی کلام کا مطلب اگر دوسری زبان میں یا اس کلام میں ادا کیا جائے، تو وہ تحریف ہو جاتی ہے۔ ہاں اتنی بات ضرور ہے کہ دوسری زبان میں قرآن کے ترجمہ کرنے میں عطاء اللہ کا اختلاف ہے۔

ترجمہ قرآن کی حقیقت:

صحیح بات یہ ہے کہ افہام و تفہیم کے لیے قرآنی مطالب کو دوسری زبان میں ادا کیا جائے، تو جائز ہے، مگر اس کو ترجمہ اس معنی سے نہیں کہہ سکتے کہ قرآنی مطالب سارے کے سارے اس میں ادا ہو گئے ہیں۔ اگر کوئی یہ سمجھے، تو اس کی غلطی ہے، مگر ترجمہ میں چونکہ مترجم کے فہم کو بھی دخل ہوتا ہے، اس لیے اگر اصل عربی قرآن نہ ہو، تو تحریف کی گنجائش نکل آتی ہے، مگر قرآن چونکہ عربی میں موجود ہے، اس لیے ان تراجم سے تحریف کی صورت پیدا نہیں ہوتی۔

اختلافِ قراءت پر اعتراض کا جواب:

ایک عیسائی نے ”کتاب المصاحف لابن ابي داود“ سے قرآن کے ان نسخوں سے جو روایت بالمعنی کی بنا پر لکھے گئے ہیں، بعض مختلف کلمات نقل کیے ہیں، جو حلال و حرام میں مختلف نہیں۔ اس نے اپنی جگہ قرآن میں تحریف ثابت کرنے کی کوشش کی ہے اور منکرین حدیث بھی اپنی خفت مٹانے کے لیے اس اعتراض کا ذمہ دار بھی حدیثوں کو ٹھہرانے لگے ہیں۔ عیسائی تو ایک حد تک معذور ہیں، کیونکہ وہ دراصل مسلمانوں کے اس اعتراض میں

① تفسیر القرطبي (۴۳ / ۱۴) معالم التنزيل (۱۷۷ / ۱) تفسیر البيضاوي (۳۴۱ / ۱) فتح القدیر (۳۲۹ / ۴) السبعة في

القراءات لابن مجاهد (ص: ۵۰۸)

لب کشائی کر رہے ہیں کہ ”اناجیل محرف ہیں۔“ اب پھر اس میں تحریف ہو رہی ہے۔ موجودہ اناجیل سے بعض آیات نکال دی گئی ہیں، حالانکہ یہ آیات سابقہ مطبوعہ انجیلوں میں بدستور موجود ہیں، کیونکہ اناجیل کا اصل نسخہ موجود ہے نہ اس کی نقل یا نقل در نقل، جن سے تراجم کی اغلاط معلوم ہو سکیں، جو مترجمین نے اپنے فہم کے مطابق کیے ہیں۔ کیونکہ عیسائی اب تک یہ فیصلہ نہیں کر سکے کہ موجودہ اناجیل کس زبان میں لکھی گئیں: یونانی میں یا عبرانی میں، کیونکہ یونانی زبان کا پرانا سے پرانا نسخہ عبرانی کی نقل معلوم ہوتا ہے اور عبرانی کا پرانے سے پرانا نسخہ یونانی سے نقل معلوم ہوتا ہے، پھر اناجیل میں واقعات کی کوئی سند بھی نہیں، نہ متواتر، نہ خبر واحد، بلکہ اناجیل کے مصنفین تک بھی حد تو اتر تک نہیں پہنچیں۔^①

پس جس عیسائی نے یہ اعتراض کیا ہے کہ مختلف مصاحف کا اختلاف اناجیل کے اختلاف کی طرح ہے، وہ احمقوں کی دنیا میں رہتا ہے، مگر اس کو یہ معلوم ہے کہ میں جس دنیا میں ہوں، اکیلا نہیں ہوں۔ میرے وسوسے کو دنیا میں قبول کرنے کے لیے اور احمق بھی مل جائیں گے۔

چنانچہ جب ہم نے ”مقامِ حدیث“ میں دیکھا کہ منکرین حدیث بھی اس وسوسہ سے متاثر ہو کر اس اعتراض کو معقول سمجھ کر اس کا ذمہ دار حدیث کو ٹھہرا کر بری الذمہ ہونے کی کوشش کرتے ہیں۔ تو اس عیسائی کے خیال کہ ”میں اکیلا احمق نہیں“ کی تصدیق پائی۔

بھلا وہ اختلاف جو کمی بیشی کا ہو، جیسا کہ اناجیل میں ہے، اور وہ اختلاف جو لغت کے اعتبار سے ہو، جیسا کہ مختلف قراءتوں یا مختلف مصاحف میں ہے، کیسے برابر ہو سکتا ہے؟ اگر سب اختلافات برابر ہوں، تو تراجم کو تحریف ہی کہنا چاہیے۔ منکرین حدیث عیسائی کے اس اعتراض سے بہت خوش ہو رہے ہیں کہ یہ اعتراض روایت کی بنا پر ہے۔ ہم چونکہ روایت کے قائل نہیں، اس لیے یہ اعتراض ہم پر وارد نہیں ہوتا، اور وہ یہ نہیں سمجھے کہ روایت کے حجت ہونے کے انکار سے روایت کے لوازمات سے انکار لازم نہیں ہوتا۔ کسی روایت کے رد کرنے کے لیے اتنا کہہ دینا کافی نہیں کہ ہم اس کو دینی حجت نہیں مانتے۔ کبوتر کی طرح آنکھیں بند کرنے سے انسان دشمن کے وار سے بچ نہیں سکتا، بلکہ اس قسم کے لائینی انکار سے دشمن زیادہ دلیر ہو جاتا ہے۔ اس کو اس امر سے بحث نہیں کہ تم مانتے ہو یا نہیں، وہ تو علمی حلقہ میں پہچان پیدا کرنے کے درپے ہے۔ اگر آپ لوگ عیسائی مصنف کو تحقیقی جواب دینا چاہتے ہیں، تو اس کی صورت آپ کے خیال کے مطابق یوں ہونی چاہیے کہ روایت کا کوئی اعتبار نہیں ہوتا، بعض سچی ہوتی ہیں اور بعض جھوٹی۔ ہو سکتا ہے کہ

① اسی بنا پر علماء و محدثین نے سلسلہ اسناد کو امت مسلمہ کے خصائص میں شمار کیا ہے۔ امام ابن حزم رحمہ اللہ فرماتے ہیں: اتصالِ سند ایک ایسی خصوصیت ہے، جو امت مسلمہ کو اللہ تعالیٰ نے عطا کی ہے اور باقی تمام قومیں اس سے محروم ہیں۔ یہود و نصاریٰ کے ہاں کچھ مسائل میں اسانید کا ذکر ہے، لیکن وہ معضل و مرسل اسانید اور کذاب راویوں سے مروی ہیں۔ (الفصل فی الملل والنحل: ۲/۲۱۹، فصل: کیف تم نقل القرآن، سلسلہ سند کے متعلق ایسے ہی دیگر اقوال کے لیے ملاحظہ فرمائیں: شرف أصحاب الحدیث (ص: ۴۰) فتح المغیث (۲/۳۹۲) تدریب الراوی (۲/۱۵۹)

یہ جھوٹی ہو۔ ان روایات کا جھوٹا ہونا ہی صحیح ہے، کیونکہ قرآن مجید ایک ایسا فصیح و بلیغ کلام ہے جو بلاغت کے اعلیٰ درجہ پر ہے، کوئی دوسرا کلام اس سے مشتبہ نہیں ہو سکتا۔ لہذا ان نسخوں کے جعلی ہونے کی دلیل ہمارے پاس یہ ہے کہ ”قرآن مجید کا جو نسخہ ہمارے پاس ہے، اس کے الفاظ فصاحت و بلاغت کے اعلیٰ درجہ پر ہیں اور باقی نسخے جو اس کے علاوہ ہیں، ان کے الفاظ اس قدر گرے ہوئے ہیں کہ ان کو اس نسخہ کے الفاظ کے مترادف بھی نہیں کہا جاسکتا۔“

یہ تھا اصل جواب! مگر یہ جواب اس وقت درست ہوتا، جب یہ ثابت ہو جاتا کہ قرآنی الفاظ اور ان نسخوں کے مخالف الفاظ میں اس قدر فرق ہے کہ ایک تو معجزہ بن جائے اور دوسرے نسخے معجزہ کی حد کو نہ پہنچیں، مگر اس کے لیے علم کی ضرورت ہے اور یہ لوگ علمی نقصان کو جذبات سے پورا کرنے کی کوشش کرتے ہیں۔ اعتراض سے بچنے کے لیے انکار ہی کا سہارا ڈھونڈتے ہیں۔ یہ کوئی تحقیق نہیں، بلکہ تلبیس ہے۔

کتابتِ قرآن:

قرآن مجید کا آنحضرت ﷺ کے زمانہ میں باقاعدہ ایک مصحف میں لکھا جانا اگرچہ ثابت ہے، مگر آنحضرت ﷺ نے جو قرآن مجید خود لکھایا تھا، وہ باقاعدہ ایک مصحف میں نہیں لکھایا گیا تھا، بلکہ منتشر اجزا میں لکھایا گیا تھا۔^① یہ لوگ تحقیق کی صورت میں نہیں، بلکہ جذباتی رنگ میں یہ ثابت کرنے کی کوشش کرتے ہیں کہ ”قرآن مجید رسول اللہ ﷺ کے عہد مبارک میں جو آپ کے پاس لکھا ہوا تھا، وہ مجموعہ شیرازہ بند اوراق میں لکھا ہوا تھا، بلکہ آپ نے خود ہی لکھا تھا۔“

ان کی ایک انوکھی دلیل سنئے:

”قرآن مجید کو جا بجا کتاب کہا گیا ہے اور کتاب شیرازہ بند اوراق میں لکھے ہوئے مضمون کو کہتے ہیں، لہذا قرآن مجید آنحضرت ﷺ کے زمانہ میں شیرازہ بند اوراق میں لکھا ہوا تھا، کیونکہ کتاب کے مفہوم میں چند چیزوں کو ملا کر مجتمع کر دینا ضروری ہے۔“^②

یہ ہے استدلال! مگر یہ نہیں سوچا کہ اس دلیل سے لازم آئے گا کہ جب اللہ نے لفظ ”کتاب“ کہا اور جبرائیل نے سنایا، یا جبرائیل نے ”کتاب“ کہا اور آنحضرت ﷺ نے سنا، تو اس وقت بھی قرآن کسی کاغذ میں لکھا ہونا چاہیے تھا، بلکہ ایسے اوراق میں لکھا ہوا ہونا چاہیے تھا، جن کی شیرازہ بندی کی گئی ہو۔ حالانکہ یہ بات بالاتفاق باطل

① صحیح البخاری: کتاب التفسیر، باب قوله: ﴿لَقَدْ جَاءَكُمْ رَسُولٌ مِّنْ أَنْفُسِكُمْ...﴾ (حدیث: ۴۴۰۲)

② مقام حدیث (۲/۲۵۵)

ہے، کیونکہ قرآن مجید لکھا ہوا نازل نہیں ہوا۔ قرآن مجید میں ہے:

﴿وَلَوْ نَزَّلْنَا عَلَيْكَ كِتَابًا فِي قِرْطَاسٍ فَلَمَسُوهُ بِأَيْدِيهِمْ لَقَالَ الَّذِينَ كَفَرُوا إِنَّ هَذَا إِلَّا

سِحْرٌ مُّبِينٌ﴾ [الأنعام: ۷]

”اگر ہم کاغذ میں (لکھ کر) کتاب اتارتے اور یہ (کافر) اس کو ہاتھ سے چھوتے، تو ضرور کہتے کہ یہ کھلا ہوا جادو ہے۔“

اس آیت سے صاف معلوم ہوتا ہے کہ کتاب کے اطلاق کے لیے لکھا ہوا ہونا ضروری نہیں۔ نہ قرآن لکھا ہوا اتارا گیا، مگر تھا کتاب ہی۔ یا تو اس لیے کہ قرآن مجید ”لوح محفوظ“ میں لکھا ہوا ہے، یا اس لیے کہ آئندہ لکھا جانے والا ہے، یا اس لیے کہ کتاب احکام اور فرائض کو بھی کہتے ہیں اور قرآن مجموعہ احکام و فرائض ہے۔ قاموس میں کتاب کے معانی بیان کرتے ہوئے لکھا ہے: ”والفرض والحکم“^① کہ کتاب فرض اور حکم کو بھی کہتے ہیں۔

روایت بالمعنی کی وضاحت:

یہ لوگ احادیث پر کبھی یہ بھی الزام و اعتراض کرتے ہیں کہ

”حدیثیں روایت بالمعنی ہیں، اس لیے ان میں تبدیلی ہوگئی۔“

حالانکہ وہ روایات جو دینی حیثیت رکھتی ہیں، وہ بہت سی روایت باللفظ ہیں۔ اگر کوئی روایت بالمعنی بھی ہے، تو اس سے مطلب میں خلل واقع نہیں ہوا، کیونکہ صحابہ کرام اس قسم کا خیال رکھتے تھے کہ کہیں مطلب میں خلل واقع نہ ہو جائے۔^②

① القاموس المحيط (ص: ۱۶۵) لسان العرب (۱/۶۹۸)

② اسی لیے محدثین نے روایت بالمعنی کی ایسی شروط مقرر کی ہیں، جس سے غلطی کا احتمال تقریباً معدوم ہو گیا ہے، مثلاً وہ صرف اس شخص سے روایت بالمعنی قبول کرتے ہیں، جو الفاظ و معانی کے متعلق مکمل علم رکھتا ہو کہ وہ حدیث نبوی کے مترادف کسی لفظ کے ساتھ بھی روایت بیان کرے، لیکن معنی میں خلل واقع نہ ہو۔ علمائے سلف کے کلام سے روایت بالمعنی کی مندرجہ ذیل شروط مترشح ہوتی ہیں:

① راوی حدیث عربی لغت سے بہ خوبی آگاہ ہو۔

② شرعی احکام کے مقاصد و غایات کو اچھی طرح جانتا ہو۔

③ جو حدیث از قسم جوامع الکلم ہوں، اس میں روایت بالمعنی نہ کرے۔

④ اس حدیث کے الفاظ تعبیری نہ ہوں، جیسے اذان، ادعیہ و اذکار وغیرہ۔

⑤ حدیث کے معنی سے اچھی طرح آگاہ ہو، اگرچہ اسے بعینہ الفاظ یاد نہ ہوں، لیکن متبادل الفاظ میں اس حدیث کا مکمل معنی داخل ہو۔

روایت بالمعنی کی شروط کے بارے میں تفصیلی مباحث کے لیے دیکھیں: الرسالة للشافعی (ص: ۳۸۰) الإحکام لابن حزم

(۷۶/۲) الکفاية في علم الرواية (ص: ۱۹۸، باب ذکر الحجۃ في إجازة رواية الحديث علی المعنی) علوم الحديث

لابن الصلاح (ص: ۶۱، النوع الثالث والعشرون) فتح المغیث (۲/۲۴۱)

چنانچہ ایک دفعہ حضرت ابو ہریرہ رضی اللہ عنہ نے ایک حدیث بیان کی، جس میں یہ ذکر تھا کہ لوگ مدینہ کو اچھی حالت میں چھوڑ دیں گے، یعنی جب مدینہ کو چھوڑیں گے، تو مدینہ آباد ہوگا، مگر اس مطلب کو حضرت ابو ہریرہ رضی اللہ عنہ نے ان الفاظ میں نقل کیا:

”يتركون المدينة على خير ما كانت...“ الخ^①

”مدینہ کو لوگ چھوڑ دیں گے اور اس وقت مدینہ کی بہتر حالت ہوگی۔“

عبداللہ بن عمر رضی اللہ عنہما نے ابو ہریرہ رضی اللہ عنہ پر اس لفظ کا انکار کیا اور کہا کہ آپ صلی اللہ علیہ وسلم نے یہ فرمایا تھا:

”أَعْمَرُ مَا كَانَتْ“ کہ مدینہ کو جب چھوڑیں گے، تو اس وقت بہت زیادہ آباد ہوگا۔ کیونکہ اگر آپ یہ

فرماتے کہ ”جب مدینہ چھوڑیں گے، تو اس وقت مدینہ بہترین حالت پر ہوگا۔“ تو لازم آتا ہے کہ یہ

زمانہ آنحضرت صلی اللہ علیہ وسلم کا ہو، کیونکہ وہی زمانہ بہترین ہو سکتا ہے۔“

تو حضرت ابو ہریرہ رضی اللہ عنہ کو بات یاد آگئی اور فرمانے لگے:

”صَدَقْتُ وَالَّذِي نَفْسِي بِيَدِهِ“ کہ تو نے سچ کہا ہے، اس ذات کی قسم جس کے قبضہ میں میری جان ہے۔^②

یہ روایت بالمعنی کی اصلاح تھی، اگرچہ حضرت ابو ہریرہ رضی اللہ عنہ کے لفظ کا مطلب درست ہو سکتا تھا کہ بہترین

حالت سے دنیوی حالت لی جائے، مگر لفظ چونکہ عام تھے، اس لیے احتمال تھا کہ دینی اور دنیوی دونوں حالتیں مراد لی جائیں اور مطلب بگڑ جائے، اس لیے اصلاح کر دی۔

اس سے معلوم ہوتا ہے کہ صحابہ آنحضرت صلی اللہ علیہ وسلم کے الفاظ کا بہت خیال کیا کرتے تھے۔ اگر کسی سے غلطی ہوتی،

تو اس کی اصلاح کر دیتے تھے۔ روایت بالمعنی کا جواز قرآن سے بھی ثابت ہے۔

قرآن مجید میں روایت بالمعنی:

قرآن مجید میں بعض جگہ ایک حکم کو مخصوص الفاظ میں بیان کیا ہے، مگر دوسری جگہ اس کا حوالہ دیا ہے، تو اس

کے الفاظ بدل دیے ہیں، صرف معنی کا خیال رکھا ہے۔

① اللہ تعالیٰ نے فرمایا ہے:

﴿وَ إِذَا رَأَيْتَ الَّذِينَ يَخُوضُونَ فِي آيَاتِنَا فَأَعْرِضْ عَنْهُمْ حَتَّى يَخُوضُوا فِي حَدِيثٍ غَيْرِهِ وَ

إِمَّا يُنْسِيَنَّكَ الشَّيْطَانُ فَلَا تَتَّعِدْ بَعْدَ الذِّكْرِى مَعَ الْقَوْمِ الظَّالِمِينَ﴾ [الأنعام ٦٨]

① صحيح البخاري: كتاب الحج، باب من رغب عن المدينة (حديث: ١٧٤١) صحيح مسلم: كتاب الحج: باب في

المدينة حين يتركها أهلها (حديث: ٢٤٦٢)

② تاريخ المدينة المنورة لابن شبة النميري (١/٢٧٧) وفاء الوفاء (١/٨٤) فتح الباري (٤/٩١) اس کی سند ”حسن“ ہے۔

”جب تو ایسے لوگوں کو دیکھے کہ وہ ہماری آیتوں میں ایسی ویسی باتیں کر رہے ہیں، تو ان سے منہ پھیر لے، یہاں تک کہ کچھ اور باتیں کرنے لگیں۔ اگر تجھے شیطان بھلا دے، تو جب یاد آئے، تو ظالموں کے ساتھ نہ بیٹھ۔“

دوسری جگہ جب اس آیت کا حوالہ دیا، تو اس میں بعینہ یہ الفاظ نہیں ہیں، بلکہ ان کا مطلب بیان کر دیا ہے، چنانچہ فرمایا ہے:

﴿ وَقَدْ نَزَّلَ عَلَيْكُمْ فِي الْكِتَابِ أَنْ إِذَا سَمِعْتُمْ آيَاتِ اللَّهِ يُكْفَرُ بِهَا وَيُسْتَهْزَأُ بِهَا فَلَا تَقْعُدُوا مَعَهُمْ حَتَّى يَخُوضُوا فِي حَدِيثٍ غَيْرِهِ ﴾ [النساء: ۱۴۰]

”اللہ نے تم پر کتاب میں یہ حکم اتارا ہوا ہے (سورہ انعام میں) جب تم اللہ کی آیتوں کے بارے میں کفر اور ٹھٹھے کی باتیں سنو، تو ان کے ساتھ نہ بیٹھو، یہاں تک کہ وہ اور باتیں کرنے لگیں۔“

اس آیت میں جو ”سورہ انعام“ کی آیت کا حوالہ دیا گیا ہے، اس کا ذکر ان الفاظ میں نہیں کیا، جو اس میں موجود ہیں، بلکہ صرف اس کا مطلب بیان کر دیا ہے۔ یہ روایت بالمعنی ہے۔

﴿ وَإِذَا أَنْزَلَتْ سُورَةٌ أَنْ آمِنُوا بِاللَّهِ وَجَاهِدُوا مَعَ رَسُولِهِ اسْتَأْذِنَكَ أُولُوا الطَّوْلِ مِنْهُمْ وَقَالُوا ذَرْنَا نَكُنْ مَعَ الْقَاعِدِينَ ﴾ [التوبة: ۷۶]

”جب کسی سورت میں یہ حکم اتارا جاتا ہے کہ تم اللہ پر ایمان لاؤ اور اللہ کے رسول کے ساتھ ہو کر جہاد کرو، تو غنی آدمی تجھ سے رخصت مانگتے ہیں اور کہتے ہیں کہ ہم کو بیٹھنے والوں کے ساتھ چھوڑ دو۔“

آیت میں یہ الفاظ: ﴿آمِنُوا بِاللَّهِ وَجَاهِدُوا مَعَ رَسُولِهِ﴾ جو بطور حوالہ کے ذکر کیے ہیں، قرآن مجید میں کسی جگہ بعینہ موجود نہیں۔ پس ثابت ہوا کہ یہ روایت بالمعنی ہے۔

﴿ أَلَمْ تَرَ إِلَى الَّذِينَ قِيلَ لَهُمْ كُفُّوا أَيْدِيَكُمْ وَأَقِيمُوا الصَّلَاةَ ﴾ [النساء: ۷۷]

”کیا تو نے ان لوگوں کو نہیں دیکھا، جن کو کہا گیا کہ اپنے ہاتھ روک لو اور نماز قائم کرو۔“

اس آیت میں جو یہ الفاظ: ﴿كُفُّوا أَيْدِيَكُمْ وَأَقِيمُوا الصَّلَاةَ﴾ ذکر کیے ہیں اور ان کا حوالہ دیا ہے، قرآن مجید

میں کسی جگہ موجود نہیں، پس یا تو یہ حکم بذریعہ حدیث ہوگا یا یہ روایت بالمعنی کی صورت ہوگی۔

﴿ قُلْ أَوْحَىٰ إِلَيَّ أَنَّهُ اسْتَمَعَ نَفَرٌ مِّنَ الْجِنِّ فَقَالُوا إِنَّا سَمِعْنَا قُرْآنًا عَجَبًا ﴾ [الجن: ۱]

”کہو مجھے بذریعہ وحی اطلاع دی گئی ہے کہ جنوں کی ایک جماعت نے سنا، پھر بولے کہ ہم نے عجیب قرآن سنا ہے۔“

اس سورت کا پہلا رکوع قریب قریب سب جنوں کا کلام ہے، اس مقام پر روایت بالمعنی پر دو طرح سے استدلال ہو سکتا ہے:

ا۔ اس آیت میں یہ خبر دی گئی ہے کہ آنحضرت ﷺ کو جنوں کے قرآن سننے اور بعد میں اس پر ایک طویل گفتگو کرنے کے متعلق بذریعہ وحی اطلاع دی گئی ہے۔ اس سے معلوم ہوتا ہے کہ اس حکایت سے پہلے آپ پر اس قسم کی وحی نازل ہوئی تھی، جس میں جنوں کی یہ تمام تقریر بتلائی گئی تھی، مگر قرآن مجید میں کسی دوسری جگہ جنوں کی زبان سے یہ الفاظ بعینہ منقول نہیں ہوئے ہیں۔ پس معلوم ہوا کہ یہ الفاظ جو اس رکوع میں موجود ہیں، یا تو بذریعہ حدیث معلوم کرائے گئے تھے، پھر بذریعہ قرآن اس ماجرا کی حکایت بیان کی گئی کہ مجھے یہ باتیں بذریعہ وحی معلوم ہوئی تھیں، یا یہ روایت بالمعنی ہے، کیونکہ دوسری جگہ ”سورہ احقاف“ میں ان باتوں کا خلاصہ جنوں کی زبانی منقول ہے۔^①

ب۔ اس سورہ کے پہلے رکوع میں اللہ کے کلام میں جنوں کے کلام کا ذکر ہے۔ پس ظاہر ہوا کہ کلام الہی تو معجزہ ہے اور جنوں کا کلام معجزہ نہیں، پس ضرور ہے کہ اللہ کے کلام میں جنوں کا کلام بطور روایت بالمعنی کے ہو گا۔
 ⑤ جتنے گزشتہ واقعات جو اگلی کتابوں میں درج ہیں، قرآن نے ذکر کیے ہیں، ان تمام میں یہی توجیہ جاری ہو سکتی ہے کہ نفس مضمون تو پہلی کتابوں میں اور قرآن میں ایک ہی ہے، مگر قرآن مجید بوجہ فصاحت و بلاغت کے درجہ علیا میں ہونے کی وجہ سے طریق ادا میں ان سے ممتاز ہے۔ اسی واسطے قرآن مجید بلاغت میں معجزہ ہے اور پہلی کتابیں بلاغت میں معجز نہیں۔ پس یہ بھی روایت بالمعنی کی صورت ہے۔^②



① سورة الأحقاف [آیت: ۲۹]

② اسی طرح حضرت موسیٰ علیہ السلام کا تذکرہ بھی اللہ تعالیٰ نے قرآن مجید میں مختلف مقامات پر مختلف الفاظ کے ساتھ کیا ہے۔ دیکھیں: [النمل: ۷]، [طہ: ۹]، [القصص: ۲۹]، [طہ: ۱۳-۱۴] قصہ آدم علیہ السلام و ابلیس لعین بھی مختلف الفاظ سے مروی ہے: [الأعراف: ۱۲]، [الحجر: ۳۲]، [ص: ۷۵] نیز دیکھیں: [البقرة: ۳۵]، [الأعراف: ۱۹]، [طہ: ۱۱۵] حضرت زکریا علیہ السلام کے بیٹے کی بشارت پر کہے گئے الفاظ بھی مختلف ہیں: [آل عمران: ۴۰]، [مریم: ۸] اسی لیے کئی علما نے قرآن مجید کے اس طریقہ کار سے روایت بالمعنی پر استدلال کیا ہے۔ دیکھیں: المحدث الفاصل (ص: ۵۳۰) الکفایة (ص: ۲۰۱) مزید تفصیل کے لیے دیکھیں: ”اصلاحی اسلوب تدبر حدیث“ لفضیلۃ الشیخ غازی عزیر مبارکپوری رحمہ اللہ (۲/ ۲۹۹-۳۰۷)

حفاظتِ حدیث

اب جبکہ ہم قرآن مجید کے متعلق اس بحث سے فارغ ہو چکے ہیں کہ

① وہ یقینی ہے یا ظنی؟

② خبر واحد سے اس کا ثبوت ہو سکتا ہے یا نہیں؟

③ قرآن مجید میں روایت باللفظ ہے یا روایت بالمعنی؟

④ پھر اس کی دلالت ظنی بھی ہے اور یقینی بھی۔

یعنی ثبوت، دلالت اور مضمون کی صداقت کی بحث سے بقدر ضرورت سبکدوش ہو چکے ہیں۔ اس کے ضمن میں احادیث کے بارہ میں بھی ان کے ثبوت، ان کی دلالت اور ان کے مضمون کی صداقت سے ضروری بحث کر چکے ہیں، جن سے دین کے یقینی اور ظنی ہونے پر کافی روشنی پڑتی ہے۔ اب اس سوال کا ذکر کرتے ہیں، جس کا جواب بڑی تضحی سے مانگا گیا ہے:

”سوال یہ پیدا ہوتا ہے کہ اگر قرآن اور حدیث دونوں دین کے اجزاء تھے، تو رسول اللہ (ﷺ) نے جس طرح اہتمام اور التزام کے ساتھ قرآن کو محفوظ شکل میں امت کو دیا، اسی طرح اپنی احادیث کا کوئی مستند مجموعہ امت کو کیوں نہیں دیا؟ کوئی ہے جو اس سوال کا جواب دے؟“^①

جواب: سب سے پہلے یہ معلوم ہونا چاہیے کہ جب ایک چیز کو دلائل سے ثابت کیا جائے، تو اس کے بعد ماننے کے لیے اپنی طرف سے ایک خاص معیار پیش کرنا کوئی مقبول عذر نہیں، بلکہ قرآن کے بیان کے مطابق یہ کفار کی عادت ہے۔

خاص دلائل کا مطالبہ کفار کی عادت ہے:

اللہ تعالیٰ نے جب قرآن مجید میں آنحضرت ﷺ کی رسالت عقلی اور نقلی دلائل سے ثابت کر دی، تو مشرک لوگ لگے کہنے: اگر وہ نشانی نہ آئے گی، جو ہم کہتے ہیں، تو ہم نہیں مانیں گے۔

① مقام حدیث (۲/۳۲۲)

﴿ وَقَالُوا لَنْ نُؤْمِنَ لَكَ حَتَّى تَفْجُرَ لَنَا مِنَ الْأَرْضِ يَنْبُوعًا ۖ ﴾ [الإسراء: ۹۰]

وہ (کافر) بولے کہ ہم تیری بات نہیں مانیں گے، جب تک تو ہمارے لیے زمین سے چشمہ جاری نہ

کردے یا تیرے لیے کھجور کا باغ نہ ہو، جس میں تو نہریں جاری کرے۔ وغیرہ وغیرہ

وہ سوالات کرتے تھے، لیکن ان کے سوالات کو پورا نہ کیا گیا۔ اس کی وجہ یہ بیان فرمائی:

① ”ہمیں نشانات کے نازل کرنے سے صرف یہی چیز روکتی ہے کہ اگلے لوگ انہیں جھٹلا چکے ہیں۔“

② ”کیا انہیں یہ کافی نہیں کہ ہم نے آپ پر کتاب نازل کر دی ہے، جو ان پر پڑھی جا رہی ہے؟“

کبھی یہ کہتے تھے:

③ ”ان دو بستیوں (مکہ اور طائف) میں سے کسی بڑے آدمی پر قرآن کیوں نازل نہیں کیا گیا۔“

اس سوال کا جواب قرآن مجید نے یہ دیا ہے:

④ ”یہ بات ہماری مرضی پر موقوف ہے، جس کو ہم چاہیں اپنی رحمت کے ساتھ خاص کریں۔“

پس ثابت ہوا کہ کسی چیز کو ثابت کرنے کے لیے صرف دلائل کی ضرورت ہوتی ہے۔ خاص دلائل کا مطالبہ کفار

کی عادت ہے۔ اللہ تعالیٰ جو چاہے کرے۔

﴿ لَا يُسْئَلُ عَمَّا يَفْعَلُ وَهُمْ يُسْئَلُونَ ﴾ [الانبیاء: ۲۳]

”جو اللہ تعالیٰ کرے، اس سے یہ سوال نہیں کیا جاتا کہ ایسا کیوں کیا۔ یہ سوال دوسروں سے ہوتا ہے۔“

کیونکہ اللہ تعالیٰ حکیم ہے، اس کا فعل حکمت سے خالی نہیں ہوتا۔ انسان کی سمجھ میں حکمت آئے یا نہ آئے،

صرف اس قدر ثابت کر دینا کافی ہے کہ اللہ تعالیٰ نے ایسا کیا ہے۔

کتابت اور حجیت:

پس جب یہ بات پایہ ثبوت کو پہنچ جائے کہ قرآن و حدیث دونوں حجیت ہیں، مگر اللہ تعالیٰ نے دونوں میں خود

فرق کیا ہے۔ قرآن کو بلحاظ فصاحت و بلاغت کے معجزہ بنایا اور اس کی کتابت کا باقاعدہ انتظام آنحضرت ﷺ کی

معرفت کرایا، تاکہ یہ الفاظ بعینہ محفوظ رہیں اور ان کی تلاوت سے امت مستفید ہو، اور یہ معجزانہ نظم ہمیشہ کے لیے

① سورة بني اسرائيل [آیت: ۵۹]

② سورة العنكبوت [آیت: ۵۱]

③ سورة الزخرف [آیت: ۳۱]

④ سورة البقرة [آیت: ۱۰۵]

رہے، اور حدیث کو قرآن مجید کی طرح آنحضرت ﷺ کی معرفت اس کی کتابت کا باقاعدہ انتظام نہ کرایا اور دونوں کو حجت ٹھہرایا اور ہر ایک کی اتباع کو فرض قرار دیا۔ اگر احادیث ہمیشہ کے لیے واجب الاتباع نہ ہوتیں، تو باقاعدہ لکھانے سے بھی ان کی حیثیت میں کوئی فرق نہ پڑتا، کیونکہ حجت ہونے اور لکھانے میں کوئی تلازم نہیں۔ چنانچہ بہت سی حدیثیں ایسی ہیں، جن کو آپ نے لکھایا، مگر منکرین حدیث ان کو بھی واجب الاتباع نہیں سمجھتے، کیونکہ ان کے نزدیک حدیث وقتی تھی۔ پس اگر حدیث لکھا دی جاتی، تب بھی وقتی ہی رہتی، جیسا کہ قرآن مجید میں بھی بعض احکام ایسے ہیں، جو وقتی ہیں، جیسے یہ آیت:

﴿يَا أَيُّهَا الَّذِينَ آمَنُوا إِذَا نَاجَيْتُمُ الرَّسُولَ فَقَدِّمُوا بَيْنَ يَدَيْ نَجْوَاكُمْ صَدَقَةٌ﴾ [المجادلة: ۱۲]

”اے ایمان والو! جب تم رسول سے سرگوشی کرو، تو پہلے کچھ صدقہ کر لیا کرو۔“

مگر یہ حکم فقط وقتی ہے، کیونکہ اس کا تعلق آنحضرت ﷺ کی زندگی کے ساتھ ہے، مگر یہ حکم لکھا ہوا ہے۔ لکھا ہوا بھی قرآن مجید میں ہے۔ اسی طرح وہ احکام جن کا تعلق صرف آنحضرت ﷺ کے ساتھ تھا، وہ سب کے سب وقتی تھے۔ جیسے یہ حکم:

﴿وَأَمْرًا مِّنَ الْمُؤْمِنَاتِ إِنْ وَهَبَتْ نَفْسَهَا لِلنَّبِيِّ إِنْ أَرَادَ النَّبِيُّ أَنْ يَسْتَنْكِحَهَا خَالِصَةً لَّكَ مِنْ دُونِ الْمُؤْمِنِينَ﴾ [الأحزاب: ۵۰]

”وہ عورت بھی اے نبی ہم نے تیرے لیے حلال کی ہے جو ایماندار ہو، اپنے نفس کو نبی کے لیے ہبہ کرے اور نبی اس سے نکاح کرنا چاہے۔ یہ حکم خالص تیرے لیے ہے، دوسرے مومن اس میں شریک نہیں۔“ اسی طرح یہ حکم:

﴿لَا يَحِلُّ لَكَ النِّسَاءُ مِنْ بَعْدُ وَلَا أَنْ تَبَدَّلَ بِهِنَّ مِنْ أَزْوَاجٍ وَلَوْ أَعْجَبَكَ حُسْنُهُنَّ﴾

[الأحزاب: ۵۲]

”اے نبی! اس کے بعد تیرے لیے عورتیں حلال نہیں۔ نہ ان میں تبدیلی کی اجازت ہے۔ خواہ کتنی ہی خوب صورت ہوں۔“

اور دوسرے ایمانداروں کو تبدیلی کی اجازت ہے:

﴿وَإِنْ أَرَدْتُمْ اسْتِبْدَالَ زَوْجٍ مَّكَانَ زَوْجٍ﴾ [النساء: ۲۰]

”اگر اپنی بیوی کو بدلنا چاہو، یعنی ایک کو چھوڑ کر دوسری سے نکاح کرنا چاہو (تو پہلی سے مہر واپس نہ لو)۔“ اسی طرح یہ حکم:

﴿ وَأَنْزَلَ اللَّهُ عَلَيْكَ الْكِتَابَ وَالْحِكْمَةَ وَعَلَّمَكَ مَا لَمْ تَكُن تَعْلَمُ وَكَانَ فَضْلُ اللَّهِ عَلَيْكَ

عَظِيمًا ﴾ [النساء: ۱۱۳]

”اللہ نے تجھ پر کتاب و حکمت (سنت) نازل کی، اور تجھے وہ کچھ سکھایا، جس سے تو واقف نہ تھا، اللہ کا فضل تجھ پر بڑا ہے۔“

اسی طرح یہ حکم:

﴿ وَلَا أَنْ تَنْكِحُوا أَزْوَاجَهُمْ مِنْ بَعْدِهِ أَبَدًا ... ﴾ [الأحزاب: ۵۳]

آنحضرت ﷺ کی بیویوں سے آپ کے بعد نکاح کرنا منع ہے۔ اللہ کے ہاں یہ بہت بڑا جرم ہے۔

اسی طرح بہت سے احکام ہیں، جو ہمارے لیے پسند و عبرت کا باعث تو بن سکتے ہیں، مگر عمل کے اعتبار سے وقتی ہیں۔ جب وقتی احکام قرآن کے اندر لکھے جاسکتے ہیں، تو حدیث لکھنے سے کیسے دائمی بن جاتی؟ پس حدیثیں وقتی بھی ہوں، تب بھی ان کے لکھنے سے بہت سے فائدے حاصل ہوتے۔ آپ لوگ (منکرین حدیث) تو کہتے ہیں کہ حدیثوں کے احکام ایک دوسورتوں میں بیان کیے جاسکتے تھے۔ اگر ایسا کر دیا جاتا اور اخیر میں یہ کہہ دیا جاتا کہ یہ احکام پائیدار قسم کے ہیں، وقتی ہیں، دائمی نہیں، تو لکھنے سے ان کے دائمی ہونے کا شبہ بھی نہ پڑتا۔ بس یہ ایک کھلی ہوئی حقیقت ہے کہ احکام نہ لکھنے سے دائمی بنتے ہیں اور نہ نہ لکھنے سے وقتی ہو جاتے ہیں۔

پس جب اللہ تعالیٰ کو معلوم تھا کہ خلافت راشدہ صرف تیس سال تک چلے گی، بلکہ اس سے کم زمانہ، اس کے بعد شاید چودھویں صدی میں جا کر منکرین حدیث کا ایک گروہ پیدا ہو کر خلافت راشدہ کے قائم کرنے کی سعی کرے گا۔ اس وقت جو وقتی بائبلز (قانونی دستاویز) تیار ہوگا، وہ اس وقت کے لیے مناسب ہوگا۔ پس اس برزخی زمانہ تیرہ سو سال کے لیے امت کو قرآن کے تشریحی بائبلز سے واقف رکھنے کے لیے ان احکام کو جو حدیث میں ہیں، ایک دوسورتوں میں (بقول آپ کے) لکھ دیا جاتا، تاکہ خلافت راشدہ کے قیام ثانی تک امت ان سے مستفید ہوتی۔

حدیث دائمی حجت ہے:

ہم میں اور آپ میں فرق تو صرف وقتی اور دائمی ہونے کا ہے، نہ کہ مفید اور غیر مفید ہونے کا۔ دونوں ان احکام کو مفید سمجھتے ہیں۔ ہم اس لیے کہ وہ دائمی شریعت ہیں اور آپ اس لیے کہ دوسرے بائبلز کے تیار کرنے میں مدد و معاون ہیں اور جب تک تقاضائے زمانی نہیں بدلتا، قابل عمل بھی ہیں۔ پس ان احکام کے نہ لکھنے کا اعتراض تو دونوں فریق پر یکساں ہے۔ آپ صرف اسی فریق پر اس کا بوجھ ڈالنا چاہتے ہیں، جو حدیث کو دائمی حجت سمجھتا ہے۔

آپ خود کہتے ہیں:

”لہذا اس تاریخی مسئلہ کو پرکھنے کے لیے ہمارے پاس نہایت صحیح اور محکم معیار خود کتاب اللہ ہے۔ اس میں جو بات بھی قرآن کے خلاف نظر آئے یا ایسی ہو جس سے حضور ﷺ کی شان میں طعن پایا جاتا ہو، اسے بلا ادنیٰ تامل الگ کر دیا جائے اور باقی حصہ کو نکھار کر ایک جگہ جمع کر لیا جائے، تاکہ اس سے تاریخی کام لیا جاسکے۔ یہ ہماری تاریخ کا گراں بہا سرمایہ ہوگا، جس پر ہم بجا طور پر ناز کر سکیں گے۔“^①

اگر یہ بات واقعی ہے کہ یہ ذخیرہ گراں بہا سرمایہ ہے۔ پھر سنت کا وہ حصہ جو بائبل از کہلاتا ہے، وہ بہت قلیل ہوگا۔ وہ تو آپ کے نزدیک بھی نہایت بیش قیمت ہوگا، پس دو بائبلز اگر قرآن میں بیان کر دیے جاتے اور بعد میں یہ کہہ دیا جاتا کہ یہ وقتی ہیں تو کیا ہی اچھا ہوتا، مگر ایسا نہ کرنے سے آپ کے خیال کے مطابق اس کی ایسی گت بنی کہ اللہ کی پناہ!

حاصل کلام یہ ہے کہ حدیث کے حجت ہونے یا نہ ہونے، وقتی ہونے یا دائمی ہونے کی صورت میں جو اختلاف نظر آتا ہے، وہ اس قسم کا نہیں جس میں ایک صورت میں حدیث کا (لکھنا) منع ہو اور دوسری صورت میں واجب ہو۔ بلکہ وقتی ہونے کی صورت میں بھی حدیث کا لکھنا مفید ہے اور دائمی ہونے کی صورت میں اگرچہ مفید ہے، مگر واجب نہیں، کیونکہ حجیت کے لیے لکھنا کوئی ضروری نہیں۔

حدیث نہ لکھنے کا سبب:

اگرچہ ایک مسلم مومن کے لیے یہ جواب کافی ہے کہ جس طرح اللہ تعالیٰ چاہتا ہے، کرتا ہے، مگر آج کل زمانہ اس قسم کا ہے کہ لوگ ہر امر کی کچھ نہ کچھ حکمت بھی معلوم کرنے کی خواہش رکھتے ہیں۔ اس لیے ان کے ذوق کے مطابق بھی کچھ لکھا جاتا ہے۔ (یہ اس سوال کا دوسرا جواب ہے)

قرآن و سنت میں یہ فرق کہ ”ایک کو فوری طور پر لکھا دیا گیا اور دوسری چیز کے کچھ حصے کو عمل اور حفظ کے حوالہ کیا گیا۔“ اس لیے ہے کہ شریعت کے دونوں حصوں میں اعجاز ظاہر ہو۔ قرآن مجید نظم میں بے نظیر ہونے کی وجہ سے معجز ہے۔ اس کی فصاحت و بلاغت درجہ علیا میں ہے۔ مقصد، الفاظ اور ترکیب میں انسانی دسترس سے باہر ہے۔ جن بھی اس کی نظیر نہیں لاسکتے۔ اس بنا پر رسول کریم ﷺ کی صداقت کی ایک زندہ دائمی نشانی موجود ہے۔

حدیث بلحاظ شرح و بیان، جامع العلوم اور مکمل تعلیم ہونے کی بنا پر ایک بے بہا ذخیرہ ہے۔ اس قسم کی باتوں کا اگر لکھائی کے ساتھ انتظام نہ کیا جائے، تو ان میں اگر حفاظت الہی نہ ہو، تبدیلی واقع ہو جاتی ہے، مگر باوجود اس کے

① مقام حدیث (۲/۳۹۴)

کہ حدیث کو قرآن کی طرح باقاعدہ طور پر نہیں لکھا گیا، مگر پھر بھی اس کا دینی حصہ جوں کا توں محفوظ رہا۔ ایسا کلام جس کے اجزا قرآن کی طرح فوری طور پر سب کے سب نہیں لکھے گئے، حوادث کے تلاطم اور عجمی سازشوں کے باوجود اس کا ہمیشہ کے لیے اسی طرح قائم رہنا، اس کی حفاظت کے لیے اسباب کثیرہ کا پیدا کر دینا بھی ایک زندہ معجزہ ہے۔ کیونکہ اس قسم کی حفاظت جو دینی حدیثوں کی گئی ہے، اسی صورت میں ممکن ہے، جب تائیدِ غیبی شامل ہو۔

اس امر میں غور کرنے کے لیے ضروری ہے کہ ان اسباب میں غور کیا جائے، جو اللہ تعالیٰ نے حدیث کے محفوظ رہنے کے لیے پیدا کیے، تاکہ غور کرنے والے کو اس امر کا یقین ہو جائے کہ ان اسباب کے ہوتے ہوئے حدیث میں رد و بدل ناممکن ہے اور اسباب کے پیدا ہونے میں غیبی طاقت کو دخل ہے۔



حفاظتِ حدیث کے اسباب کا اجمالی ذکر

احادیث کو عملی شکل دینا:

۱] حدیث کی حفاظت کا سبب حدیثوں کو عمل میں داخل کرنا ہے۔ جو حدیثیں نماز کے متعلق ہیں، خواہ نماز کے اوقات سے متعلق ہوں یا نماز کی دیگر شرائطِ طہارت و استقبالِ کعبہ سے یا نماز کے آداب و ارکان سے، یہ تمام حدیثیں ایسی ہیں، جن پر چوبیس گھنٹوں میں کم از کم پانچ بار عمل کو لازم قرار دیا گیا ہے۔ اب جن حدیثوں پر دن رات میں پانچ مرتبہ عمل کیا جائے، وہ کب بھول سکتی ہیں؟ یہی حال ان احادیث کا ہے، جن کا روزوں سے تعلق ہے۔ اگرچہ فرض روزے سال میں ایک دفعہ آتے ہیں، مگر پورا ایک مہینہ رہتے ہیں اور سال میں نفلی روزے ہمیشہ تھوڑے تھوڑے فاصلے سے آتے رہتے ہیں، ناممکن ہے کہ ایسی حدیثیں بھول جائیں۔

یہی حال حج کا ہے۔ حج اگرچہ عمر میں ایک بار فرض ہوتا ہے۔ مگر حج میں چونکہ لاکھوں آدمی شریک ہوتے ہیں، اس واسطے اس میں ان احکام کو بھول جانا، پھر اس بھول کا برقرار رہنا ناممکن ہے۔ مکہ والے تو کم از کم اس کے احکام نہیں بھول سکتے۔

احادیث کو حکومت کا آئین بنانا:

۲] زکاۃ و عشر و خراج، قصاص، نکاح و طلاق و عدت، غلاموں کا آزاد کرنا، والدین کے حقوق، زوجین کے حقوق اور اقتصادی امور ان سب کو ریاست کے حوالے کیا گیا۔ حکومت قائم کر کے ان تمام امور کو منظم کر کے علماء، قضاة، امراء اور عمال کے سپرد کر دیا گیا۔

۳] پھر لوگوں کے دلوں میں دین کی محبت اور آنحضرت ﷺ کی الفت ڈال دی گئی۔

۴] پھر ایسے ایسے حافظہ والوں کو قرآن و سنت کے مسائل سیکھنے کی طرف متوجہ کیا گیا۔

کتابتِ حدیث:

۵] بعض ضروری مسائل کو آنحضرت ﷺ نے خود لکھوایا اور بعض کو صحابہ اور خلفاء نے تحریر کرایا اور کیا۔ یہاں تک کہ تابعین کے زمانہ میں تمام احادیث قریب قریب تحریر میں آ گئیں اور تابعین صحابہ سے سننے والے تھے۔ تابعین کے نسخے صحابہ کے نسخوں پر مشتمل ہوئے اور بعد میں آنے والوں نے تمام شہروں کے نسخوں کو جمع کروایا۔

یہاں تک کہ دوسری صدی میں ساری حدیثیں کتابی شکل میں مجموعوں میں جمع ہو گئیں، مگر ان میں کچھ اختلاط بھی پایا گیا۔ کیونکہ ان تمام کے استیعاب سے یہ غرض تھی کہ ان تمام شائع شدہ ذخیرہ احادیث سے صحیح و ضعیف کو الگ کر دیا جائے۔ جو قابل عمل اور بالکل صحیح ہیں، ان کو الگ کر دیا جائے، تاکہ عوام بھی فائدہ اٹھا سکیں۔ اس کا یہ مطلب نہیں کہ پہلے رطب و یابس اور تمام لکھے ہوئے ذخیرے پر بدوں امتیاز عمل ہوتا تھا، بلکہ اس کا یہ مطلب ہے کہ پہلے حدیث پر عمل کرنے کے لیے بڑے بڑے محدثین کی طرف رجوع کرنا پڑتا تھا۔ وہ محدثین عوام کی راہ نمائی کرتے تھے، مگر بعد میں جب دو کتابیں ”صحیح بخاری و مسلم“ لکھی گئیں، تو اب عوام کے لیے حدیث پر عمل کرنا آسان ہو گیا۔ آسانی کے لیے چھانٹا گیا، ورنہ پہلے بھی قابل عمل حدیثیں یہی تھیں، مگر ان حدیثوں کے ساتھ لکھی ہوئی تھیں، جو ناقابل عمل تھیں۔ محدثین نے ان حدیثوں کو معرفت کے لیے لکھا تھا۔^①

ناقابل عمل حدیثیں کیوں لکھی گئیں؟

سوال: ان ناقابل عمل حدیثوں کو کیوں لکھا گیا۔ شروع ہی میں نہ لکھتے، تاکہ چھانٹنے کی ضرورت نہ پڑتی؟

جواب: شروع میں ان غیر قابل عمل حدیثوں کو اس لیے لکھا گیا کہ حدیثیں لکھنے والے دو قسم کے لوگ تھے۔ ایک

وہ گروہ تھا جو فن حدیث میں ماہر تھے، جن کی بات پر اعتماد کیا جاتا تھا۔ صحیح اور ضعیف میں پورے طور پر امتیاز

کیا کرتے تھے۔ یہی گروہ حدیث کی خدمت کے لیے چنا گیا تھا۔ مگر حدیث پر چونکہ ان کی اجارہ داری نہ تھی،

اس لیے دوسرے لوگ بھی اس فن میں مشغول ہو گئے تھے۔ یہ ظاہر ہے کہ جو شخص کسی فن میں ماہر نہ ہو، اس

سے غلطیاں ضرور ہوتی ہیں، مگر عوام میں وعظ و تبلیغ کے لیے یہی گروہ پیش پیش ہوتا ہے اور خواص پہلے گروہ کی

طرف زیادہ متوجہ ہوتے ہیں۔ اگر اس غیر ماہر گروہ کی اغلاط کو اسی طرح چھوڑ دیا جائے، تو امت کے لیے

ایک مستقل خطرہ پیدا ہو جاتا ہے۔ اس واسطے شروع میں تو ان کو لکھ لیا گیا، مگر بعد میں یا تو چھانٹی کے وقت

نکال دیا گیا یا ان کی اصلیت پر متنبہ کر دیا گیا، اس طرح کہ تصریح کر دی گئی یا سند کے ذکر کر دینے پر اکتفا کر

① امام ابو الولید الباجی رحمۃ اللہ علیہ فرماتے ہیں: امام احمد بن حنبل اور یحییٰ بن معین جب یمن میں امام عبدالرزاق بن ہمام کے پاس علم

حاصل کرنے کے لیے گئے، تو ایک دن امام احمد نے یحییٰ بن معین کو دیکھا کہ وہ موضوع احادیث لکھ رہے ہیں۔ امام احمد کہنے

لگے: تم کو معلوم ہے کہ یہ احادیث موضوع ہیں، پھر بھی ان کو لکھ رہے ہو! ابن معین فرمانے لگے: مجھے معلوم ہے کہ یہ احادیث

موضوع ہیں، لیکن میں انہیں اس لیے لکھ رہا ہوں کہ کہیں کوئی شخص کل کلاں ان احادیث کو صحیح سند کے ساتھ جوڑ کر بیان کرے، تو

میں اس کو کہہ سکوں کہ تم جھوٹ بول رہے ہو، یہ تو اس ضعیف و موضوع سند سے مروی ہیں۔

اسی طرح سفیان ثوری رحمۃ اللہ علیہ فرماتے ہیں کہ میں تین مقاصد کے لیے احادیث لکھتا ہوں، جن میں سے ایک یہ بھی ہے کہ ضعیف

راوی کی احادیث معلوم کر سکوں۔ امام اوزاعی فرماتے ہیں: ”جس طرح تم وہ علم حاصل کرتے ہو جو قابل عمل ہے، اسی طرح وہ

علم بھی حاصل کرو جو قابل عمل نہیں ہے۔“ (التعدیل والتجریح: ۱/۳۹۰)

دیا گیا، تاکہ ماہرینِ سند سے ہی ان کی حقیقت معلوم کر لیں، یا ضعیف راویوں کے متعلق الگ الگ کتابیں لکھ کر آگاہ کر دیا گیا، جیسے قرآن مجید یا دوسری کتابیں جو طبع ہو کر آتی ہیں، کتابوں کی سستی کی وجہ سے ان میں کمی و بیشی ہو جاتی ہے اور اس کا تدارک اس طرح کیا جاتا ہے کہ کتاب کے پیچھے اغلاط نامہ لگا دیا جاتا ہے، کیونکہ ان اغلاط کا تمام کتاب سے نکالنا مشکل ہو جاتا ہے۔

فتنہ وضع حدیث کا تدارک:

اس میں کوئی شبہ نہیں کہ ایک گروہ جو دین کی تخریب کے درپے تھا، اس نے حدیثیں بنائیں اور عوام کے لیے ایک فتنہ برپا کر دیا۔ مگر جو گروہ ماہر حدیث اس خدمت پر مامور تھا، اس نے چن چن کر ان حدیثوں کو الگ لکھا اور ان کے نام کے متعلق کتابیں لکھیں اور حدیثیں بنانے کے اسباب بیان کیے، یہاں تک کہ دودھ کا دودھ، پانی کا پانی الگ الگ ہو گیا اور امت اس فتنہ سے بچ گئی اور وضعی احادیث کا ذخیرہ لکھا ہوا لوگوں کے سامنے آ گیا۔^①

جیسے قرآن مجید کے متعلق بھی بعض لوگوں نے کوشش کی کہ غیر محفوظ ہو جائے، مگر ان کی کوشش کارگر نہ ہوئی، بلکہ منکرین حدیث کے نزدیک تو بہت سے قرآن بنائے گئے، مگر اصل قرآن محفوظ رہا۔ یہی حال احادیث کا ہے کہ حدیثیں وضعی اگرچہ بنائی گئیں، مگر وہ حدیثیں حدیث کے دینی حصہ میں داخل نہ ہو سکیں، اس کی بڑی وجہ یہ تھی کہ حدیث کے اندر اساتذہ اور تلامذہ کا سلسلہ صحابہ کے زمانہ سے قائم ہو چکا تھا۔ ہر استاذ کے تلامذہ گئے گئے تھے اور ان مشہور اساتذہ کی احادیث شمار کر لی گئی تھیں۔ اب ان میں احادیث داخل کرنے کی کوئی صورت نہ تھی۔ کیونکہ جو شخص کسی استاذ کا نام لے کر کوئی حدیث بیان کرتا، تو اس کے لیے لازم تھا کہ اس کی سند استاذ کے آگے رسول اللہ ﷺ تک بیان کرے۔ اب اس کی کذب بیانی کا پتہ لگانا بالکل آسان تھا، کیونکہ اس سند کے سلسلہ میں جتنے راوی ہوتے ہیں، ان کے اساتذہ اور تلامذہ معروف تھے اور ان کی حدیثیں بھی معروف تھیں۔ اگر اس نے ایسی حدیث بیان کی جو اس سلسلہ کے راویوں میں کسی ایک کی نہیں، تو ظاہر ہے کہ جھوٹ ہے۔ اس طرح اگر سلسلہ اسناد میں کسی شاگرد کا

① امام عبدہ بن سلیمان فرماتے ہیں: کسی شخص نے عبد اللہ بن مبارک سے کہا کہ ان موضوع احادیث کا کیا ہوگا؟ عبد اللہ بن مبارک فرمانے لگے: ”ان کے لیے نقاد اور راہِ علمائے زندہ رہیں گے۔“ یعنی وہ امت کو اس فتنے سے بچائیں گے۔ (الكفایة، ص: ۳۷،

التعدیل والتجریح: ۲۹۱/۱، فتح المغیث: ۱۱۲/۲، تدریب الراوی: ۲۸۲/۱)

اسی طرح ایک زندیق کو ہارون الرشید کے پاس قتل کرنے کے لیے لایا گیا، تو وہ کہنے لگا: تم لوگ ان ایک ہزار احادیث کا کیا کرو گے، جو میں نے وضع کی ہیں؟ ہارون الرشید نے جواب دیا: ”اے دشمنِ خدا! ان احادیث کے لیے عبد اللہ بن مبارک اور ابواسحاق فزاری زندہ ہیں، جو ان کا ایک ایک حرف نکال باہر کریں گے۔“ (الموضوعات لابن الجوزی: ۱/۴۵، سیر أعلام النبلاء:

۵۴۲/۸، فتح المغیث: ۱۱۲/۲)

اضافہ کر دیا یا ایسی سند ذکر کر دی، جو حقیقت میں نہیں، تو اس سے بھی اس کی کذب بیانی ظاہر ہو جاتی۔ اس لیے کسی جھوٹے کا جھوٹ چھپ نہیں سکتا تھا۔ یہی وجہ ہے کہ یہ لوگ عوام پر اپنا اثر و رسوخ استعمال کر کے مطلب برآری کی کوشش کرتے تھے، مگر خواص ان سے متاثر نہیں ہوتے تھے۔ دینی علم کا تعلق چونکہ خواص سے ہوتا ہے، اسی لیے دین اسی طرح محفوظ رہا۔ چنانچہ دارقطنی نے اپنے زمانہ میں بغداد میں اعلان کیا تھا کہ کوئی شخص موضوع روایت دین میں داخل نہیں کر سکتا۔^① کیونکہ ان کو اسانید پر اتنا عبور تھا کہ اگر کوئی شخص جعلی حدیث بناتا، تو فوراً معلوم کر لیتے۔ یہ تو ہو سکتا ہے کہ بعض روایات کے بعض الفاظ شاذ ہوں، مگر صحیحین کی ان روایات میں جن پر تنقید نہیں ہوئی، یعنی بعد کے محدثین نے بخاری کے حکم کو صحیح مانا ہے اور بالاجماع وہ صحیح ہیں یا جن میں صحت کا فتویٰ ایک دو محدثوں کا ہے، مگر اس کے خلاف کسی سے مروی نہیں، ان پر شذوذ کا کوئی اثر نہیں۔

احادیث کے ذخیرہ میں صحیح و ضعیف کا مخلوط ہونا اور موضوعات کا دنیا میں پایا جانا، اس بات کو مستلزم نہیں کہ جو حصہ دستور العمل ہے اور محققین محدثین کے نزدیک معتبر ہے، اس میں بھی اختلاط پایا جاتا ہو۔ جیسے قرآن مجید ہمارے سامنے مختلف مطابح میں طبع ہوتا ہے۔ کاتبوں سے غلطیاں بھی ہوتی ہیں۔ زیروزبر بلکہ بعض جگہ کلمات میں بھی ردوبدل ہو جاتا ہے، مگر قرآن میں نفس الامر کے اعتبار سے کوئی فرق نہیں پڑتا، اگرچہ بعض تھوڑے علم والے، جس طرح غلط لکھا ہوا ہوتا ہے، اس طرح ہی پڑھتے ہیں، مگر قرآن کی صحت کے لیے ان پر اعتماد نہیں ہوتا۔ یہی حال حدیث کے ذخیرہ کا ہے کہ اس میں ہر طرح کا مواد موجود ہے، جس کی وجہ رواۃ کی انسانی خامیاں یا دشمنان اسلام کی کارستانیوں اور نادان دوستوں کی بے وقوفیاں ہیں، مگر جو حصہ محدثین کے نزدیک قابل عمل اور صحیح ہے، اس میں اختلاط نہیں۔



① فتح المغیث (۱/۲۶۰)

حدیث کی کتابت

آنحضرت ﷺ کے عہد میں شروع ہو گئی تھی

بعض لوگ جو علم اور تاریخ سے پوری واقفیت نہیں رکھتے، جب دیکھتے ہیں کہ حدیث کی کتابیں جو مشہور ہیں اور ”صحاح ستہ“ کے نام سے موسوم ہیں، ان سے پہلی کتاب ”موطا“ دوسری صدی میں لکھی گئی اور باقی (بخاری، مسلم، ابو داؤد، ترمذی، نسائی) تیسری صدی میں تصنیف ہوئیں، تو اس سے یہ نتیجہ اخذ کرتے ہیں کہ حدیث کے لکھنے کا رواج دوسری یا تیسری صدی میں ہوا ہوگا۔ جامعین حدیث نے سنی سنائی باتوں کو جمع کیا ہوگا۔

مگر یہ بات صحیح نہیں۔ کتابت کا رواج آنحضرت ﷺ کے عہد مبارک میں شروع ہو گیا تھا۔ صحاح ستہ میں اکثر وہی احادیث ہیں، جو پہلی صدی میں لکھی گئیں، بلکہ بعض وہ بھی ہیں، جو آنحضرت ﷺ نے خود تحریر کرائیں۔ پہلی صدی کے مجموعوں کی سندیں بالکل مختصر ہوتی ہیں۔ بعض جگہ ایک ہی واسطہ ہوتا ہے، یعنی آنحضرت ﷺ اور جمع کرنے والے کے درمیان صرف ایک واسطہ (صحابی) ہوتا ہے۔ کبھی کوئی واسطہ نہیں ہوتا۔ ”ہمام بن منبہ“ کا صحیفہ جو ابو ہریرہ رضی اللہ عنہ سے نقل کیا گیا ہے، اس میں صرف ایک واسطہ ہے یعنی ابو ہریرہ، اور حضرت ابو ہریرہ کی وفات 58ھ میں ہوئی ہے،^① یعنی آنحضرت کی وفات کے 48 سال بعد، اور یہ صحیفہ قطعاً اس سے پہلے کا ہے۔ اس میں 138 حدیثیں ہیں، یہ سب کی سب ایسی ہیں، جو ”مسند احمد“ اور ”صحیح بخاری و مسلم“ وغیرہ میں آچکی ہیں۔^② ان کے دیکھنے سے حدیث کی حفاظت کا پتہ چلتا ہے۔ وہ صحیفہ شائع ہو چکا ہے۔ یہ احادیث جن الفاظ کے ساتھ ”ہمام بن منبہ“ کے صحیفہ میں ہیں، اسی طرح صحیحین وغیرہ میں پائی جاتی ہیں، اس سے صاف پتا چلتا ہے کہ پہلی صدی کے صحیفہ کی احادیث کس طرح تیسری صدی کے مجموعوں میں بعینہ نقل درنقل ہو کر آئی ہیں کہ ان میں کسی قسم کی کمی و بیشی نہیں ہوئی۔

اسی طرح وہ خط جو آنحضرت ﷺ نے ہرقل کو لکھایا تھا،^③ اس کا فوٹو بھی شائع ہو چکا ہے۔ دیکھو محدثین نے جو

① حضرت ابو ہریرہ رضی اللہ عنہ کی تاریخ وفات کے بارے میں تین قول ہیں: ۵۵۷-۵۵۸-۵۵۹، دیکھیں: طبقات خلیفہ بن خیاط

(ص: ۱۱۴) الاستیعاب (۵۷۱/۱) الإصابة (۴۴۴/۷) حافظ ابن حجر رضی اللہ عنہ نے ۵۷۵ھ کو راجح قرار دیا ہے۔

② مثلاً دیکھیں: مسند احمد (۳۱۲/۲-۳۱۹/۲)، رقم الحدیث: ۸۱۱۵-۸۲۵۲) صحیح البخاری، رقم الحدیث

(۱۳۵، ۲۳۷، ۲۷۸، ۲۰۷۲، ۲۴۰۰، ۲۵۵۲، ۳۴۰۲) صحیح مسلم، رقم الحدیث (۷۷۱، ۹۷۷)

③ صحیح البخاری: بدء الوحي، باب کیف كان بدء الوحي، رقم الحدیث (۷) صحیح مسلم: کتاب المغازی، باب

کتاب النبی ﷺ إلی ہرقل، رقم الحدیث (۴۶۰۷)

الفاظ اس خط کے تیسری صدی میں نقل در نقل کی صورت میں لکھے ہیں، بالکل وہی ہیں۔ حالانکہ اس خط کی نقل آنحضرت ﷺ کے پاس نہ تھی۔ صرف صحابہ نے وہ خط سنا اور یاد کر لیا، پھر نقل در نقل ہوتا ہوا مصنفین تک پہنچا اور اسی طرح محفوظ پہنچا، جیسے لکھا گیا تھا۔

عبداللہ بن عمرو بن عاص رضی اللہ عنہ نے ایک صحیفہ لکھا،^① جس کو ”صادقہ“ کہتے ہیں۔^② اس کی حدیثیں بھی صحاح ستہ

① حضرت عبداللہ بن عمرو بن عاص، رسول اللہ ﷺ سے سن کر احادیث لکھا کرتے تھے۔ دیکھیں: صحیح البخاری: کتاب العلم، باب کتابة العلم، رقم الحدیث (۱۱۳) سنن الترمذی: کتاب العلم، باب ما جاء فی الرخصة فیہ، رقم الحدیث (۲۶۶۸) بلکہ بعض روایات میں آتا ہے کہ عبداللہ بن عمرو جو چیز بھی رسول اللہ ﷺ سے سنا کرتے تھے، اس کو لکھ لیتے تھے۔ دیکھیں: سنن أبی داود: کتاب العلم، باب فی کتاب العلم، رقم الحدیث (۳۶۴۶) مسند أحمد (۲/۱۶۲) المستدرک (۱۸۷/۱) رقم الحدیث: (۳۵۹)

امام حاکم فرماتے ہیں: امام بخاری اور امام مسلم نے الولید بن عبداللہ کے علاوہ اس حدیث کے رواۃ سے حجت پکڑی ہے۔ الولید بن عبداللہ کی تعیین میں اختلاف ہے۔ امام ذہبی رضی اللہ عنہ فرماتے ہیں: ”اگر وہ ”ولید بن أبی الولید الشامي“ ہے، تو پھر مسلم کی شرط پر ہے۔“ لیکن وہ ”ولید بن عبد اللہ بن أبی مغیث العبدري“ ہے، جو ”ثقه“ ہے۔ (الکاشف: ۲/۳۵۲، برقم ۶۰۷۳، تہذیب التہذیب: ۱۱/۱۲۲) امام عراقی رضی اللہ عنہ اس حدیث کو نقل کرنے کے بعد فرماتے ہیں: اسے حاکم نے روایت کیا ہے اور ”صحیح“ کہا ہے۔ (تخریج أحادیث الإحياء: ۲/۲۸۰) علامہ البانی رضی اللہ عنہ نے بھی اسے ”صحیح“ کہا ہے۔ (السلسلة الصحیحة: ۴/۴۵، برقم: ۱۵۳۲)

② سنن الدارمی: المقدمة: باب من رخص فی کتابة العلم، رقم الحدیث (۴۹۶) مسند البزار (۶/۳۷۴، برقم: ۲۳۹۲) الطبقات الكبرى رقم الحدیث (۴۹۴۷) المحدث الفاصل (۱/۳۶۶) تقييد العلم (ص: ۸۴) تاریخ دمشق (۳۱/۲۶۲) یہ حدیث ان کتب میں مختلف طرق سے مروی ہے، لیکن زیادہ تر ان کا دارو مدار دو راویوں ”اسحاق بن یحییٰ بن طلحہ بن عبداللہ القرشی“ اور ”لیث بن ابی سلیم“ پر ہے، یہ دونوں ہی ”ضعیف“ ہیں۔ اسحاق بن یحییٰ کو امام احمد نے ”متروک الحدیث“ اور ابن معین نے ”ضعیف“ قرار دیا ہے۔ امام بخاری فرماتے ہیں: محدثین اس کے ”حفظ“ میں کلام کرتے ہیں۔ امام ذہبی رضی اللہ عنہ فرماتے ہیں: محدثین نے اسے ”ضعیف“ قرار دیا ہے۔ (العلل و معرفة الرجال: ۱/۱۰۵، تاریخ ابن معین - رواية الدوري: ۳/۱۷۳، برقم: ۷۶۴، التاريخ الكبير: ۱/۴۰۶، الكامل في الضعفاء: ۴/۶۸، الضعفاء للعقيلي: ۱/۱۰۳، برقم: ۱۲۱، الضعفاء والمتروكون لابن الجوزي: ۱/۱۰۵، برقم: ۳۴۰، الکاشف: ۱/۲۳۹، برقم: ۳۲۷)

لیث بن ابی سلیم کو ابن عیینہ، احمد، ابن معین، ابن مہدی اور نسائی نے ”ضعیف“ قرار دیا ہے۔ (العلل و معرفة الرجال: ۲/۳۷۹، ۳/۲۹، تاریخ ابن معین - رواية الدارمی، ص: ۱۵۸، برقم: ۵۶۰، الضعفاء والمتروكون لابن الجوزي: ۳/۲۹، الكامل في الضعفاء: ۶/۸۷، برقم: ۱۶۱۷، الضعفاء للعقيلي: ۴/۱۵، تہذیب التہذیب: ۸/۴۱۷) لیکن کئی علماء نے اس صحیفے کو ”صحیفہ صادقہ“ کے نام سے ذکر کیا ہے۔ (أسد الغابة: ۱/۶۵۷، صفة الصفوة: ۱/۶۵۵، تقييد العلم، ص: ۸۴، عمدة القاري: ۲/۱۷۲، تأویل مختلف الحدیث، ص: ۷۸، فتح المغیث: ۱/۱۳۱) حافظ سخاوی رضی اللہ عنہ نے لکھا ہے کہ حضرت عبداللہ بن عمرو رضی اللہ عنہ کے پاس صحیفہ صادقہ کے علاوہ ”صحیفہ یرموکیہ“ بھی تھا، جس میں اہل کتاب کے اقوال مذکور تھے۔ (فتح المغیث: ۱/۱۳۰)

میں موجود ہیں۔ زکات کا رسالہ آنحضرت ﷺ نے لکھوایا، وہ رسالہ صحیح بخاری وغیرہ میں موجود ہے۔^①

حضور ﷺ کے مکاتیب کا ذکر:

- ① صلح حدیبیہ کا معاہدہ جو صحیح بخاری میں منقول ہے^② اور دیگر معاہدات۔^③
- ② کسری اور قیصر وغیرہ ملوک کے نام جو آپ ﷺ نے مکاتیب لکھے۔^④
- ③ آنحضرت ﷺ نے ضحاک کو خاوند کی دیت میں عورت کی وراثت کا مسئلہ لکھا۔ (ابوداؤد)^⑤

← طبقات ابن سعد میں یہ حدیث اس سند کے ساتھ بھی مروی ہے: "أخبرنا أبو بكر بن عبد الله بن أبي أويس عن سليمان بن بلال عن صفوان بن سليم عن عبد الله بن عمرو... اس سند میں "صفوان بن سليم" اگرچہ ثقہ ہے، لیکن حضرت عبد اللہ بن عمرو رضی اللہ عنہما سے ان کی ملاقات ثابت نہیں ہے۔ صفوان بن سليم ۷۲ برس کی عمر میں ۱۳۲ھ کو فوت ہوئے۔ اس حساب سے ان کی تاریخ ولادت ۶۰ھ بنتی ہے، اور عبد اللہ بن عمرو ۶۵ھ کو طائف یا مکے میں فوت ہوئے۔ امام ابو داؤد فرماتے ہیں: صفوان بن سليم صرف دو صحابہ: ابو امامہ اور عبد اللہ بن بسر سے ملے ہیں۔ امام ابو حاتم رضی اللہ عنہما فرماتے ہیں: حضرت انس رضی اللہ عنہما کو بھی انہوں نے نہیں دیکھا۔ (حضرت انس رضی اللہ عنہما نے ۹۳ھ کو وفات پائی) محدثین نے ان کے اساتذہ میں دیگر صحابہ کا بھی ذکر کیا ہے، لیکن کسی نے "عبد اللہ بن عمرو" کا ذکر نہیں کیا۔ تہذیب الکمال (۱۳/۱۸۴، برقم: ۲۸۸۲) تہذیب التہذیب (۴/۳۷۳) علاوہ ازیں "سليمان بن بلال" کی "صفوان بن سليم" سے ملاقات بھی محل نظر ہے، کیونکہ "سليمان" کے اساتذہ میں "صفوان" کا شمار نہیں ہے اور حافظ ابن حجر رضی اللہ عنہما نے سليمان بن بلال کو "طبقة ثامنة" اور صفوان بن سليم کو "طبقة رابعة" میں ذکر کیا ہے۔ تقریب التہذیب (ص: ۴۰۵، برقم: ۲۵۵۴) و (ص: ۴۵۳، برقم: ۲۹۴۹) واللہ أعلم بالصواب.

- ① صحیح بخاری: کتاب الزکاة، باب زکاة النغم، رقم الحدیث (۱۳۸۶) سنن أبي داود: کتاب الزکاة، باب في زکاة النسائمة، رقم الحدیث (۱۵۶۷) سنن النسائي: کتاب الزکاة، باب زکاة الإبل، رقم الحدیث (۲۴۴۷) سنن ابن ماجه: کتاب الزکاة، باب إذا أخذ المصدق سنا دون سن أو فوق سن، رقم الحدیث (۱۸۰۰)
- ② صحیح البخاری: کتاب الصلح، باب كيف يكذب هذا ما صالح فلان بن فلان و فلان بن فلان و إن لم ينسبه إلى قبيلته أو نسبه، رقم الحدیث (۲۵۵۱) صحیح مسلم: کتاب الجهاد والسير، باب صلح الحديبية في الحديبية، رقم الحدیث (۱۷۸۳) سنن أبي داود: کتاب المناسك، باب المحرم يحمل السلاح، رقم الحدیث (۱۸۳۲) مسند أحمد (۴/۲۹۱، برقم: ۱۸۵۹۰)
- ③ ويكفي: صحیح ابن حبان (۱۴/۴۹۱-۵۱۵، برقم: ۶۵۵۳-۶۵۵۹)
- ④ صحیح البخاری: کتاب الجهاد والسير، باب دعوة اليهود والنصارى و على ما يقاتلون عليه و ما كتب النبي ﷺ إلى كسرى و قيصر والدعوة قبل القتال، رقم الحدیث (۲۹۳۸) صحیح مسلم: کتاب الجهاد والسير، باب كتب النبي ﷺ إلى ملوك الكفار يدعوهم إلى الله، رقم الحدیث (۴۶۰۹) مسند أحمد (۳/۱۳۳، برقم: ۱۲۳۷۸) صحیح ابن حبان (۱۴/۴۹۱، برقم: ۶۵۵۳، ۶۵۵۴)
- ⑤ سنن أبي داود: کتاب الفرائض، باب في المرأة ترث من دية زوجها، رقم الحدیث (۲۹۲۷) سنن الترمذي: کتاب الديات، باب ما جاء في المرأة هل ترث من دية زوجها، رقم الحدیث (۱۴۱۵) امام ترمذی رضی اللہ عنہما فرماتے ہیں: یہ حدیث "حسن صحیح" ہے۔ سنن ابن ماجه: کتاب الديات، باب الميراث من الدية، رقم الحدیث (۲۶۴۲) مصنف عبدالرزاق ←

◀ (۹/۳۹۷، برقم: ۱۷۷۶۴) مصنف ابن ابی شیبہ (۵/۴۱۶، برقم: ۲۷۵۵۰) مسند أحمد (۳/۴۵۲، برقم: ۱۵۷۸۳) یہ حدیث سعید بن مسیب رضی اللہ عنہ نے حضرت عمر رضی اللہ عنہ سے روایت کی ہے، اس وجہ سے بعض علما نے اسے "ضعیف" قرار دیا ہے کہ سعید بن مسیب کا حضرت عمر رضی اللہ عنہ سے سماع ثابت نہیں ہے۔ امام ابن معین رضی اللہ عنہ فرماتے ہیں کہ سعید بن مسیب نے حضرت عمر رضی اللہ عنہ کو دیکھا ہے، لیکن ان کا سماع ثابت نہیں۔ (تاریخ ابن معین: ۳/۱۹۱، برقم ۸۵۸، ۳/۲۱۶، برقم: ۹۹۹، ۴/۴۹، برقم: ۳۰۹۰، روایۃ الدوری)

دراصل محدثین کا اس بارے میں اختلاف ہے کہ کتنی عمر میں حدیث کا سماع معتبر ہے؟ بعض علما دس سال کے سماع کو معتبر مانتے ہیں۔ بعض پندرہ سال اور بعض علما بیس سال کے سماع کو معتبر مانتے ہیں۔ ابن معین رضی اللہ عنہ کے نزدیک پندرہ سال کا سماع و تحل حدیث معتبر ہے۔ (الکفایۃ، ص: ۶۲، باب ما جاء في صحة سماع الصغير - فتح المغیث: ۲/۳۱۷) چونکہ حضرت سعید بن مسیب کی حضرت عمر رضی اللہ عنہ کی وفات کے وقت عمر آٹھ سال تھی، اس لیے امام ابن معین کے نزدیک سعید بن مسیب کا سماع معتبر نہیں، کیونکہ انھوں نے عمر بن خطاب رضی اللہ عنہ سے پندرہ سال کی عمر سے پہلے سنا ہے۔ امام ابن معین بھی اس بات سے انکار نہیں کرتے کہ سعید بن مسیب نے حضرت عمر کو دیکھا ہے اور حضرت عمر کی وفات کے وقت ان کی عمر آٹھ سال تھی۔ دیکھیے: تاریخ ابن معین۔ روایۃ الدوری: (۳/۱۹۱، برقم: ۸۵۸) لیکن امام ابن معین کا یہ موقف کہ "سماع و تحل حدیث کے لیے چودہ یا پندرہ سال کی عمر معتبر ہے۔" محدثین کے نزدیک مرجوح ہے، بلکہ امام احمد نے سختی سے اس کا انکار کیا ہے۔ (الکفایۃ، ص: ۶۶، فتح المغیث: ۲/۳۱۷)

محدثین کے نزدیک پانچ سال کی عمر میں سماع معتبر ہے، جیسا کہ حضرت محمود بن ربیع نے پانچ سال کی عمر میں نبی اکرم ﷺ سے حدیث سنی جو ان کو یاد تھی۔ (صحیح البخاری، کتاب العلم، باب متى يصح سماع الصغير، رقم الحدیث: ۷۷) امام ابن الصلاح فرماتے ہیں کہ اسی پر متاخرین اہل حدیث کا عمل ہے۔ (علوم الحدیث، ص: ۷۳) لیکن محدثین کے نزدیک راجح موقف یہی ہے کہ سماع حدیث کے معتبر ہونے میں عمر کی تحدید نہیں، بلکہ فہم و تمیز اور استفادے کی اہلیت کا اعتبار ہے۔ حضرت محمود بن ربیع کی روایت میں پانچ سال کا ذکر ضرور ہے، لیکن یہ حدیث اس پر دلالت نہیں کرتی کہ اس سے کم عمر میں سماع معتبر نہیں ہے، کیونکہ یہ ایک خاص واقعہ ہے۔ بلکہ حضرت حسن رضی اللہ عنہ کی روایت سے معلوم ہوتا ہے کہ پانچ سال سے کم عمر کا سماع بھی معتبر ہے۔ حضرت حسن رضی اللہ عنہ فرماتے ہیں کہ میں نے صدقے کی کھجور منہ میں ڈالی، تو نبی اکرم ﷺ نے اسے نکال دیا اور فرمایا: "کخ کخ"

یعنی اسے پھینک دو۔ صحیح البخاری، کتاب الزکاة، باب ما يذكر في الصدقة، رقم الحدیث (۱۴۹۱) صحیح مسلم، کتاب الزکاة، باب تحريم الزكاة على رسول الله و على آله، رقم الحدیث (۲۴۷۳) یہ کلمہ "کخ کخ" ایسے بچے کو کہا جاتا ہے، جو رضاعت میں یا رضاعت کے قریب ہو۔ (النکت للزرکشی: ۳/۴۶۸) یہی بات حافظ سخاوی رضی اللہ عنہ نے کہی ہے۔ (فتح المغیث: ۲/۳۱۶) لہذا راجح موقف یہی ہے کہ جس عمر میں بھی فہم و تمیز حاصل ہو، وہی عمر سماع حدیث کے لیے معتبر ہے۔ دیکھیے: الکفایۃ (ص: ۶۲) مقدمہ ابن الصلاح (ص: ۷۳) فتح المغیث (۲/۳۱۵) امام ابو حاتم رازی رضی اللہ عنہ کا بھی یہی موقف ہے کہ سعید بن مسیب کا حضرت عمر رضی اللہ عنہ سے سماع ثابت نہیں ہے۔ (جامع التحصیل، ص: ۱۸۴) ابن القطان الفاسی بھی اسی کے قائل ہیں۔ (بیان الوهم والإيهام: ۲/۴۱۲، برقم: ۴۱۹، ۵/۹۶، برقم: ۲۳۴۴)

لیکن جمہور محدثین کے نزدیک حضرت سعید بن مسیب کا حضرت عمر سے سماع ثابت ہے، بلکہ امام احمد رضی اللہ عنہ فرماتے ہیں کہ اگر سعید بن مسیب حضرت عمر سے روایت کریں تو حجت ہیں۔ انھوں نے حضرت عمر کو دیکھا اور ان سے سنا ہے۔ اگر ان کی ایسی حدیث قبول نہیں کی جائے گی، تو کون سی روایت قبول کی جائے گی؟ (الجرح و التعديل: ۴/۶۰) بلکہ حافظ ابن حجر رضی اللہ عنہ نے اپنی سند کے ساتھ ایک حدیث ذکر کی ہے، جس میں سعید بن مسیب نے حضرت عمر رضی اللہ عنہ سے سماع کی تصریح کی ہے۔ حافظ ابن حجر رضی اللہ عنہ فرماتے ◀

④ عمرو بن حزم کی معرفت یمن والوں کو آنحضرت ﷺ نے اپنے آخر عہد میں حدیثوں کی ایک ضخیم کتاب، جس میں تلاوت قرآن مجید، نماز، زکاۃ، طلاق، عتاق، قصاص، دیت وغیرہ نیز فرائض و سنن اور کبیرہ گناہوں کی تفصیل تھی، تحریر کر کے بھجوائی، جیسا کہ سنن نسائی میں ہے:

«إِنَّ النَّبِيَّ ﷺ كَتَبَ إِلَى أَهْلِ الْيَمَنِ كِتَابًا، فِيهِ الْفَرَائِضُ وَالسُّنَنُ وَالذِّيَّاتُ، وَبَعَثَ بِهِ عَمْرَو بْنَ حَزْمٍ»^①

← ہیں کہ اس کی سند "صحیح" اور مسلم کی شرط پر ہے۔ (تہذیب التہذیب: ۷۷/۴) علاوہ ازیں ایک دوسری روایت میں بھی حضرت سعید بن مسیب نے حضرت عمر سے سماع کی تصریح کی ہے۔ (تاریخ ابن معین۔ روایۃ الدوری: ۲۱۱/۳، برقم: ۹۷۸، سنن البیہقی: ۷۳/۵، برقم: ۸۹۹۸)

اس (مذکورہ بالا ضحاک والی) حدیث کو امام ابن عبد البر، ابن عبد الحق اشبیلی اور امام نووی رحمہم اللہ نے "صحیح" کہا ہے۔ (التمہید: ۱۱۶/۱۲، الأحکام الوسطی: ۳/۳۳۳، ۶/۳۰۴، تہذیب الأسماء، ص: ۳۲۷)، حافظ ابن حجر رحمہم اللہ فرماتے ہیں کہ اس حدیث کی سند سعید بن مسیب تک "صحیح" ہے۔ (الدراية في تخريج أحاديث الهداية: ۲/۲۶۹) اور سعید بن مسیب کا حضرت عمر سے سماع حافظ ابن حجر رحمہم اللہ کے نزدیک ثابت ہے۔ (تہذیب التہذیب: ۷۷/۴) امام مقدسی نے بھی اس کی سند کو "صحیح" قرار دیا ہے۔ (الأحاديث المختارة: ۸/۸۵)

① نسائی (ص: ۷۲۷، ۷۲۸) مراسیل أبي داود (ص: ۲۸) سنن دارقطنی (ص: ۴۵، ۳۷۷) مسند دارمی (ص: ۲۱۰) موطا مالك (ص: ۳۳۲) مسند شافعی (ص: ۱۹۸) کتاب الأم للشافعی (ص: ۶/۶۶) سنن بیہقی (۴/۸۵) مستدرک حاکم (۱/۳۹۵) منتقى الأخبار (ص: ۲۵۸) منتقى لابن الجارود (ص: ۳۶۱) مشکوة (ص: ۲۹۵) بلوغ المرام (ص: ۱۴۲) جامع بیان العلم (۱/۷۱) تاریخ خطیب بغداد (۸/۲۲۸) کتاب الخراج لیحییٰ (ص: ۱۰۹) فتح الباری (انصاری) (پ: ۲۸، ص: ۳۸۲) تفسیر ابن کثیر (۳/۶۴) مسند أحمد، ابن خزیمہ، ابن حبان وغیرہ۔ (مؤلف) سنن النسائی: کتاب القسامة، ذکر حدیث عمرو بن حزم فی العقول و اختلاف الناقلین له، رقم الحدیث (۴۸۵۳، ۴۸۵۴) الموطأ: کتاب القرآن، باب الأمر بالوضوء لمن مس القرآن، رقم الحدیث (۴۶۹) و کتاب العقول، باب ذکر العقول، رقم الحدیث (۱۵۴۷) سنن الدارمی: کتاب الزکاۃ، باب فی زکاۃ الغنم، رقم الحدیث (۱۶۲۱۰) مصنف عبد الرزاق (۹/۲۷۳، برقم: ۱۷۱۷۳) صحیح ابن حبان (۱۴/۵۰۱، برقم: ۶۵۵۹) المستدرک (۱/۵۵۲، برقم: ۱۴۴۷) سنن البیہقی (۴/۸۹، برقم: ۷۰۴۷) سنن الدارقطنی: کتاب الطہارۃ: باب نہی المحدث عن مس القرآن (۱/۱۲۱) مسند الشافعی (ص: ۲۰۳، برقم: ۹۸۱) المنتقى لابن الجارود، ص: ۱۹۸، برقم: ۷۸۴) مراسیل أبي داود (ص: ۱۹۷، برقم: ۹۶، ص: ۳۳۲، برقم: ۲۴۶، ۲۴۷) یہ حدیث موصول اور مرسل دونوں طرح مروی ہے۔ موصول سند میں ایک راوی "سلیمان" ہے، جس کی تعیین میں اختلاف ہے۔ اکثر محدثین کے نزدیک وہ "سلیمان بن أرقم" ہے، جو "متروک الحدیث" ہے۔ اسی بنا پر امام ابو داود، نسائی، ابن مندہ، ابو زرعہ دمشقی، صالح جزرہ اور دحیم وغیرہم نے اس حدیث کو "ضعیف" قرار دیا ہے۔ (مراسیل أبي داود، ص: ۱۹۷، برقم: ۹۶، ص: ۳۳۲، سنن النسائی، برقم: ۴۸۵۴، التلخیص الحبیر: ۱۸/۴) لیکن امام ابن عدی فرماتے ہیں کہ وہ "سلیمان بن داود" ہے اور اس کی سند "صحیح" ہے۔ (الکامل فی الضعفاء: ۳/۲۷۴، برقم: ۷۴۷)، امام زہری کے دوسرے شاگرد معمر، شعیب اور یونس اسے مرسل بیان کرتے ہیں۔ کئی

جامعیتِ مسائل کے لحاظ سے اس کتاب کو حدیث کی پہلی کتاب کہنا چاہیے، جو آنحضرت ﷺ نے خود لکھوائی۔ علامہ ابن قیمؒ نے لکھا ہے:

”هُوَ كِتَابٌ عَظِيمٌ ، فِيهِ أَنْوَاعٌ كَثِيرَةٌ مِنَ الْفِقْهِ فِي الزَّكَاةِ وَالذِّيَّاتِ وَالْأَحْكَامِ وَ ذِكْرِ الْكِبَائِرِ وَالطَّلَاقِ وَالْعِتَاقِ وَأَحْكَامِ الصَّلَاةِ وَمَسِّ الْمُصْحَفِ وَ غَيْرِ ذَلِكَ ، قَالَ الْإِمَامُ أَحْمَدُ : لَا شَكَّ أَنَّ النَّبِيَّ ﷺ كَتَبَهُ“^①

یعنی یہ کتاب جس کی بابت امام احمد نے فرمایا ہے کہ بلاشک یہ کتاب آنحضرت ﷺ کی ہی لکھوائی ہوئی ہے۔ ایک بڑی کتاب ہے۔ اس میں بہت سے مسائل شرعیہ لکھے ہوئے تھے، جیسے زکاۃ، دیات، کبائر، احکام، طلاق، عتاق، نماز، قرآن چھونے اور بہت سے مسئلے اس میں مرقوم تھے۔^②

⑤ عَنْ رَافِعٍ قَالَ: قُلْتُ: يَا رَسُولَ اللَّهِ إِنَّا نَسْمَعُ مِنْكَ أَشْيَاءَ، فَنُكْتِبُهَا؟ قَالَ: «اُكْتُبُوا وَلَا حَرَجَ»^③

← دوسرے طرق سے بھی یہ حدیث مرسل صحیح سند کے ساتھ مروی ہے۔ (الموطأ، دارقطنی، منتقى ابن الجارود) امام ذہبیؒ فرماتے ہیں: رافعؓ یہی ہے کہ وہ ”سليمان بن أرقم“ ہے، لہذا اس کی سند ”ضعيف“ ہے اور حکم بن موسیٰ کو وہم ہوا ہے۔ (میزان الاعتدال: ۳/۳۸۷) امام ابن حزمؒ فرماتے ہیں: صحیفہ عمرو بن حزم ”منقطع“ ہے، اسے حجت نہیں بنایا جا سکتا۔ (المحلی: ۱۳/۶، ۱۰/۳۶۴) لیکن مندرجہ ذیل محدثین نے اس صحیفے کو ”صحیح“ قرار دیا ہے: ① امام شافعیؒ، ② امام احمد، ③ ابو حاتم رازی، ④ ابو زرہ رازی، ⑤ عثمان بن سعید الداری، ⑥ ابو حاتم ابن حبان، ⑦ یعقوب بن سفیان الفارسی، ⑧ امام حاکم، ⑨ امام بیہقی، ⑩ ابن عدی، ⑪ امام عقیلی، ⑫ ابن عبد البر۔

دیکھیں: الرسالة (ص: ۴۳۳) سنن البيهقي (۴/۸۹، برقم: ۸۰۴۷) صحيح ابن حبان (۱۴/۵۰۱) المستدرک (۱/۵۵۲) الكامل في الضعفاء (۳/۲۷۴) الضعفاء للعقيلي (۲/۱۲۷، برقم: ۶۰۹) ميزان الاعتدال (۳/۳۸۷) التمهيد (۱۷/۳۳۸) البدر المنير (۸/۳۷۷)

بلکہ حافظ ابن عبد البر تو فرماتے ہیں: ”یہ صحیفہ اہل سیر کے ہاں معروف ہے۔ شہرت کی بنا پر یہ صحیفہ سند سے مستغنی ہے، کیونکہ لوگوں نے اسے قبول کیا ہے اور تو اتر سے ملتا جلتا ہے۔“ حافظ ابن حجرؒ فرماتے ہیں: علما کی جس جماعت نے اسے ”صحیح“ قرار دیا ہے، انہوں نے سند کے لحاظ سے نہیں، بلکہ شہرت کے اعتبار سے اسے ”صحیح“ قرار دیا ہے۔ (التلخیص الحبير: ۴/۱۸) صحابہ کرام اس ”صحیفے“ کو مستند جانتے اور عمل کے وقت اس کی طرف رجوع کیا کرتے تھے، دیکھیں: مصنف عبد الرزاق (۹/۳۸۴، برقم: ۱۷۶۹۸) المعرفة والتاريخ للفسوي (۲/۲۱۶) سنن البيهقي (۸/۹۳) نیز دیکھیں: العواصم والقواصم لابن الوزير (۱/۴۴۶)

① زاد المعاد (۱/۱۱۴)

② جمع القرآن والحديث [مؤلف]

③ منتخب كنز العمال (۲/۵۸) مجمع الزوائد (۱/۶۰) [مؤلف]

المعجم الكبير (۴/۲۷۶، برقم: ۴۴۱۰) الجرح والتعديل (۲/۷) تقييد العلم (ص: ۷۲) المحدث الفاضل (ص: ۳۶۹) مجمع الزوائد (۱/۳۸۰، برقم: ۷۷) كنز العمال (برقم: ۲۹۲۲۲) امام بیہقیؒ فرماتے ہیں: اس حدیث کی سند میں ←

”یا رسول اللہ! ہم لوگ آپ سے حدیثیں سنتے ہیں، کیا ان کو لکھ لیا کریں؟ آپ ﷺ نے فرمایا: لکھ لیا کرو! اس میں کوئی حرج نہیں۔“

⑥ عبد اللہ بن عمرو رضی اللہ عنہما کو آپ ﷺ نے فرمایا:

« اُكْتُبْ! فَوَالَّذِي نَفْسِي بِيَدِهِ مَا يَخْرُجُ مِنْهُ إِلَّا حَقٌّ »^①

”لکھ لیا کرو! اس ذات کی قسم ہے جس کے قبضہ میں میری جان ہے، میرے منہ میں سے حق ہی نکلتا ہے۔“

⑦ قَالَ عَبْدُ اللَّهِ بْنُ عَكِيمٍ: أَتَانَا كِتَابُ النَّبِيِّ ﷺ: «أَنْ لَا تَنْتَفِعُوا مِنَ الْمَيْتَةِ بِأَهَابٍ»^②

← ”ابو مدرک“ ہے، جو رفاعہ بن رافع سے اور اس سے بقیہ بن ولید روایت کرتے ہیں۔ میں نے نہیں دیکھا کہ کسی نے اسے ذکر کیا ہو۔ (مجمع الزوائد: ۱/۳۸۰) ”ابو مدرک“ کا نام عبد اللہ بن مدرک الازدی ہے۔ وہ عبایہ بن رفاعہ سے روایت کرتے ہیں اور ان سے عبد الرحمن بن ثابت بن ثوبان روایت کرتے ہیں۔ (تاریخ دمشق: ۳۳/۳۳، ۲۰۳/۶۷) امام ذہبی رضی اللہ عنہ فرماتے ہیں کہ ”ابو مدرک“ تابعین سے روایت کرتے ہیں اور ان سے عبد الرحمن بن ثابت بن ثوبان راوی ہیں۔ (المقتنی فی سرد الکنی: ۲/۶۸، برقم: ۵۶۵۳) امام ذہبی دوسری جگہ پر ”ابو مدرک“ کے بارے میں امام دارقطنی رضی اللہ عنہ کا قول نقل کرتے ہیں: ”متروک“ (المغنی فی الضعفاء: ۲/۸۰۷، برقم: ۷۷۲۱) اس سے معلوم ہوتا ہے کہ یہ وہی ”ابو مدرک“ ہے، جسے امام دارقطنی نے ”متروک“ قرار دیا ہے، دیکھیے: سؤالات البرقانی للدارقطنی (ص: ۷۵، برقم: ۵۸۹) اس حدیث کی سند کا دارودار ”ابو مدرک“ پر ہے، جو امام دارقطنی کے نزدیک ”متروک“ اور امام بیہقی کے نزدیک ”مجہول“ ہے۔

① ابو داود، مسند دارمی، احمد، مستدرک حاکم۔ [مولف]

سنن أبي داود: كتاب العلم، باب في كتاب العلم، رقم الحديث (۳۶۴۶)، مسند أحمد (۱۶۲/۲) سنن الدارمی (۱/۱۳۶) المستدرک (۱/۱۸۷) مصنف ابن أبي شيبة (۵/۳۱۳) اس حدیث کے متعلق تفصیل گزر چکی ہے۔ دیکھیں: (ص:.....)

② منقش (ص: ۸) مشکوٰۃ (ص: ۴۵) ابو داود، نسائی، ترمذی، ابن ماجہ، مسند احمد، دارقطنی، بیہقی، ابن حبان وغیرہ۔ [مولف]

سنن أبي داود: كتاب اللباس، باب من روى أن لا ينتفع بإهاب الميتة، رقم الحديث (۴۱۲۷) سنن الترمذی: كتاب اللباس، باب ما جاء في جلود الميتة إذا دبغت، رقم الحديث (۱۷۲۹) سنن النسائی: كتاب الفرع والعتيرة، باب ما يدبغ به الجلود، رقم الحديث (۴۲۴۹) سنن ابن ماجہ: كتاب اللباس، باب من قال: لا ينتفع من الميتة بإهاب ولا عصب، رقم الحديث (۳۶۱۳) مسند أحمد (۴/۳۱۰، برقم: ۱۸۸۰۲) صحيح ابن حبان (۴/۹۴، برقم: ۱۲۷۸) سنن البيهقي (۱/۱۴، برقم: ۴۲) المعجم الأوسط (۶/۳۰۸، برقم: ۶۴۹۰) مسند عبد بن حميد - المنتخب - (۱/۱۷۷، برقم: ۴۸۸) مسند الطيالسي (ص: ۱۸۳، برقم: ۱۲۹۳) مصنف ابن أبي شيبة (۵/۲۰۶، برقم: ۲۵۲۷۷) بعض علماء نے اس حدیث پر یہ اعتراض کیا ہے کہ راوی حدیث عبد اللہ بن عکیم کی نبی اکرم ﷺ سے ملاقات ثابت نہیں ہے۔ یہ بات درست ہے، لیکن وہ اپنی قوم کے مشائخ سے روایت کرتے ہیں اور وہ بلاشبہ صحابہ ہیں اور انھوں نے خود یہ کتاب رسول اللہ ﷺ کے پیغامبر سے سنی ہے۔ حضرت عبد اللہ بن عکیم مخضرمی ہیں، انھوں نے رسول اللہ ﷺ کو دیکھا نہیں، لیکن آپ ﷺ کی زندگی میں ایمان لائے تھے۔ (التاریخ الكبير: ۵/۳۹، الجرح والتعديل: ۵/۱۲۱، المقتنی فی سرد الکنی: ۲/۸۷، برقم: ۵۸۸۷) ←

”عبداللہ بن عکیم کہتے ہیں کہ ہمارے پاس نبی ﷺ کی کتاب آئی کہ مردہ کے چمڑے سے فائدہ نہ اٹھاؤ۔“

⑧ « كَتَبَ إِلَى أَهْلِ جَرَشٍ يَنْهَاهُمْ عَنْ خَلِيطِ التَّمْرِ وَالزَّيْبِ »^①
 ”کشمش اور خرما کو ملا کر مت بھگو۔“

یہی حکم ہجر والوں کو لکھا:

② « كَتَبَ إِلَى أَهْلِ هَجَرَ أَنْ لَا تَخْلِطُوا الزَّيْبَ وَالتَّمَرَ جَمِيعًا »
 ”اہل ہجر کو لکھا کہ کشمش اور کھجور دونوں کو ملا کر نہ بھگویا کرو۔“

⑨ قَالَ النَّبِيُّ ﷺ: « قِيدُوا الْعِلْمَ! قُلْتُ: وَمَا تَقْيِيدُهُ؟ قَالَ: كِتَابَتُهُ »^③

← لہذا انہوں نے یہ حدیث صحابہ کرام سے سنی ہے، اور صحابی کا نام نہ بھی ذکر ہو، تو صحتِ روایت پر کوئی اثر نہیں پڑتا۔ مزید تفصیل کے لیے دیکھیں: إرواء الغلیل (۱/۷۶، برقم: ۳۸) اس حدیث کو امام ترمذی نے ”حسن“ اور امام ابن حبان نے ”صحیح“ قرار دیا ہے۔

① صحیح مسلم: کتاب الأشربة، باب كراهة انتباز التمر والزبيب مخلوطین، رقم الحدیث (۱۹۹۰)

② سنن النسائي: کتاب الأشربة، باب خلیط التمر والبسر، رقم الحدیث (۵۵۵۷) اہل ہجر کی طرف اس خط کی مزید تفصیل

کے لیے دیکھیں: مصنف عبد الرزاق (۶/۶۸، برقم: ۱۰۰۲۵، ۱۰/۳۲۵، برقم: ۱۹۲۵۴) طبقات ابن سعد (۱/۲۷۵)

③ مستدرک حاکم (۱/۱۰۶) تاریخ خطیب، جامع بیان العلم، جامع صغیر سیوطی، کنز الحقائق للمناوی، رسالہ ناسخ

منسوخ ابن جوزی۔ [مؤلف]

المستدرک (۱/۱۸۸، برقم: ۳۶۲) المحدث الفاصل (ص: ۳۶۵) تقييد العلم (ص: ۶۸) تاریخ بغداد (۱۰/۴۶) ان

کتب میں یہ حدیث تین سندوں سے مروی ہے۔ دو سندوں میں ”عبداللہ بن المؤمل“ ضعیف ہے۔ امام احمد فرماتے ہیں:

”عبداللہ بن المؤمل کی احادیث ”منکر“ ہیں۔ امام یحییٰ بن معین فرماتے ہیں: ”ضعیف“ ہے اور دوسری جگہ فرماتے ہیں: ”صالح

الحدیث“ ہے اور ”لیس بہ بأس، ینکر علیہ“۔ امام نسائی اور دارقطنی نے بھی ”ضعیف“ قرار دیا ہے، امام ابن حبان فرماتے ہیں:

اس سے احتجاج پکڑنا جائز نہیں، جب وہ مفرد ہو۔ ابن عدی کے نزدیک بھی وہ ”ضعیف“ ہے۔ امام ابو حاتم اور ابو زرعة کہتے

ہیں: ”لیس بقوي“ امام ذہبی ”تلخیص المستدرک“ میں فرماتے ہیں: اس میں ابن المؤمل ”ضعیف“ ہے۔ (العلل و معرفة

الرجال: ۱/۱۶۷، برقم: ۱۳۶۱، الجرح والتعديل: ۵/۱۷۵، برقم: ۸۲۱، تاریخ ابن معین۔ روایة الدارمی، ص: ۱۴۱،

برقم: ۴۷۶، تاریخ ابن معین۔ روایة الدوري: ۳/۷۳، برقم: ۲۹۰، الکامل: ۴/۱۳۵، الضعفاء والمتروکون لابن

الجوزي ۲/۱۳۷، برقم: ۲۰۹۷) غرض کہ محدثین نے اسے ”ضعیف“ قرار دیا ہے، لیکن وہ ”کذاب“، ”وضاع“ اور

”متهم“ نہیں، بلکہ اسے حافظے کی وجہ سے ”ضعیف“ قرار دیا ہے۔ ایسا راوی متابعات و شواہد میں پیش کیا جاسکتا ہے۔

تیسری سند میں ”اسماعیل بن یحییٰ“ ضعیف ہے، اسے امام دارقطنی نے ”متروک“ قرار دیا ہے۔ امام ابن حبان فرماتے

ہیں: ”ثقة راویوں سے موضوع روایات بیان کرتا ہے، کسی بھی حال میں اس سے روایت کرنا اور احتجاج کرنا حلال نہیں۔“

امام ابن عدی فرماتے ہیں: ”ثقة راویوں سے باطل روایات بیان کرتا ہے۔“ امام ذہبی فرماتے ہیں: ”واہ“ اور ابن حجر فرماتے

← نے ”متروک“ قرار دیا ہے۔ (سؤالات البرقانی للدارقطنی، ص: ۱۴، برقم: ۱۰، المجروحین لابن حبان: ۱/۱۲۶، برقم: ۴۵، الکامل: ۱/۳۰۲، برقم: ۱۲۹، الکاشف: ۱/۲۵۰، برقم: ۴۱۲، التقریب، ص: ۱۱۰، برقم: ۴۹۳) امام ابن جوزی رحمہ اللہ فرماتے ہیں کہ حضرت عبد اللہ بن عمرو کی حدیث کی تین سندیں ہیں، پھر تینوں کو ضعیف قرار دیا ہے۔ (العلل المتناہیة: ۱/۸۶) امام ابن عساکر نے چوتھی سند بھی ذکر کی ہے۔ (تاریخ دمشق: ۴۳/۵۲۲، برقم: ۹۳۸۲) لیکن اس سند میں مکحول کی حضرت عبد اللہ بن عمرو سے ملاقات ثابت نہیں، لہذا حضرت عبد اللہ بن عمرو کی سند سے یہ حدیث ”ضعیف“ ہے، لیکن حضرت عبد اللہ بن عمرو رحمہ اللہ سے یہ بھی مروی ہے کہ انھوں نے پوچھا: اے اللہ کے رسول! جو کچھ میں آپ سے سنتا ہوں، کیا اسے لکھ لیا کروں؟ آپ صلی اللہ علیہ وسلم نے فرمایا: ”ہاں“۔ (مسند أحمد: ۲/۲۰۷، برقم: ۶۹۳۰، المستدرک: ۱/۱۸۷، برقم: ۳۵۸، ۳/۶۰۶، برقم: ۶۲۴۶، المعجم الأوسط: ۲/۱۵۳، برقم: ۱۵۵۳) اسے امام حاکم اور امام ذہبی رحمہما اللہ نے ”صحیح“ قرار دیا ہے۔ علاوہ ازیں حضرت ابو ہریرہ رضی اللہ عنہ کی حدیث میں پہلے گزر چکا ہے کہ ”عبد اللہ بن عمرو لکھا کرتے تھے اور میں نہیں لکھتا تھا۔“ اور یہ حدیث بھی کہ ”جو چیز بھی میں رسول اللہ صلی اللہ علیہ وسلم سے سنا کرتا تھا، اسے لکھ لیا کرتا تھا۔“ حضرت انس سے بھی یہ حدیث مرفوعاً دو سندوں سے مروی ہے، ایک سند میں ”عبد الحمید بن سلیمان“ راوی ہے، جو ضعیف ہے۔ اکثر محدثین کے نزدیک اس نے غلطی سے یہ روایت مرفوع بیان کر دی ہے، جبکہ اصل میں یہ روایت حضرت انس پر موقوف ہے اور اس کے علاوہ کسی نے اسے مرفوع ذکر نہیں کیا۔ (المستدرک: ۱/۱۸۸، برقم: ۳۶۰، معجم مشایخ الدقاق للأصبہانی، ص: ۶۷، برقم: ۵۴، تقييد العلم، ص: ۷۰، ۹۷، العلل المتناہیة: ۱/۸۶، كشف الخفاء: ۱/۱۲۸، تهذيب التهذيب: ۶/۱۰۵، النکت للزرکشي: ۳/۵۵۷، الإلماع، ص: ۱۴۷، المحدث الفاصل، ص: ۳۶۸) حضرت انس سے اس کے علاوہ دوسری سند سے بھی یہ حدیث مروی ہے۔ مسند الشہاب (۱/۳۷۰، برقم: ۶۳۷) أخبار أصبهان لأبي نعیم (۲/۱۹۹) اس کی سند کو علامہ البانی رحمہ اللہ نے ”حسن“ قرار دیا ہے اور اس حدیث کو اس کے تمام طرق کی وجہ سے ”صحیح لغیرہ“ قرار دیا ہے۔ (السلسلة الصحيحة: ۵/۴۰، برقم: ۲۰۲۶) حضرت عبد اللہ بن عباس سے بھی یہ حدیث مرفوعاً مروی ہے، لیکن اس کی سند میں ”حفص بن عمر بن ابی العطف المدنی“ راوی ہے، جس کے بارے میں امام بخاری فرماتے ہیں: وہ ”منکر الحدیث“ ہے۔ (الکامل: ۳/۳۸۳، برقم: ۵۰۶)

علاوہ ازیں یہ حدیث ”قیدوا العلم“ کئی صحابہ سے موقوفاً بھی مروی ہے:

① حضرت عمر بن خطاب: حضرت عمر رضی اللہ عنہ سے بھی یہ حکم مروی ہے۔ سنن الدارمی (۱/۱۳۸، برقم: ۴۹۷) المستدرک (۱/۱۸۷، برقم: ۳۵۹)، مصنف ابن ابی شیبہ (۵/۳۱۳، برقم: ۲۶۴۲۷) المحدث الفاصل (ص: ۳۷۷) المدخل إلى السنن الكبرى (۱/۴۱۶) جامع بیان العلم (۱/۳۰۹، برقم: ۳۹۶) تقييد العلم (ص: ۸۸) اسے امام حاکم اور امام ذہبی نے ”صحیح“ قرار دیا ہے۔ بعض لوگوں نے اس کی سند میں ”ابن جریج“ کے عنعنہ کی وجہ سے کلام کیا ہے۔ لیکن رامہرمزی کی سند میں ”ابن جریج“ نے سماع کی تصریح کی ہے۔ (المحدث الفاصل، ص: ۳۷۷) ”حلیة الأولیاء“ (۵/۳۴۰) میں ایک دوسری سند سے بھی یہ اثر مروی ہے۔

② حضرت انس رضی اللہ عنہ سے بھی یہ اثر ثابت ہے۔

المستدرک (۱/۱۸۸، برقم: ۳۶۱) التاريخ الكبير (۵/۲۰۸، برقم: ۶۵۹)، الطبقات الكبرى (۷/۲۳) المعجم الكبير (۱/۲۴۶، برقم: ۷۰۰) العلم لأبي خيثمة (ص: ۲۹، برقم: ۱۲۰) المحدث الفاصل (ص: ۲۶۸) المدخل إلى السنن الكبرى (۱/۴۱۷) الإلماع (۱/۱۴۷) تقييد العلم (ص: ۹۶) العلل المتناہیة (۱/۸۶) اسے امام حاکم اور امام ذہبی ←

”آنحضرت ﷺ نے فرمایا: علم کو قید میں لاؤ۔ عبداللہ عمرو بن العاص نے پوچھا: قید میں لانے سے کیا مطلب ہے؟ فرمایا: تحریر میں لانا۔“

مندرجہ ذیل صحابہ سے حدیث کا لکھنا ثابت ہے:

① مغیرہ بن شعبہ رضی اللہ عنہ۔ (بخاری: ۲۰۰ اور ۹۳۷ و مسلم: ۱/۲۱۸، بخاری: ۲/۹۵۸، ۹۷۹، ۷۶)

② حضرت معاویہ رضی اللہ عنہ۔ (أبو داود مصري: ۲/۸۱، مسند أحمد: ۵/۱۸۲، جامع بیان العلم، ص: ۶۳)

← نے ”صحیح“ قرار دیا ہے۔ امام پیشی فرماتے ہیں: اسے طبرانی نے روایت کیا ہے اور اس کے راوی صحیحین کے راوی ہیں۔ (مجمع الزوائد: ۱/۳۸۱، برقم: ۶۸۱) علاوہ ازیں صحیح مسلم میں حدیث ہے کہ حضرت انس نے اپنے بیٹے کو حدیث لکھنے کا حکم دیا۔ صحیح مسلم: کتاب الإیمان، باب الدلیل علی أن من مات علی التوحید دخل الجنة قطعاً (برقم: ۳۳)

③ حضرت علی رضی اللہ عنہ سے بھی یہ اثر مروی ہے۔ (تقیید العلم، ص: ۸۹)

④ حضرت عبداللہ بن عباس رضی اللہ عنہما سے بھی یہ اثر مروی ہے۔

العلل و معرفة الرجال (۱/۲۱۳، برقم: ۲۳۲) العلم لأبي خيثمة (ص: ۳۴، برقم: ۱۴۸)، جامع بیان العلم (۱/۳۱۰، برقم: ۳۹۸) تقیید العلم (ص: ۹۲) لیکن اس کی سند میں ایک راوی ”عکرمہ بن عمار“ ہے جو ”ثقة“ ہے، لیکن جب وہ یحییٰ بن ابی کثیر سے روایت کرے، تو اس کی حدیث میں اضطراب ہوتا ہے اور یہاں وہ یحییٰ بن ابی کثیر سے روایت کر رہا ہے۔ العلل و معرفة الرجال (۳/۱۱۷، برقم: ۴۴۹۲) سؤالات الآجری لأبي داود (ص: ۳۶۴، برقم: ۳۶۱) الکاشف (۲/۳۳، برقم: ۳۸۶۶، تقریب التهذیب (ص: ۳۹۶، ۴۶۷۲) حضرت ابن عباس رضی اللہ عنہما سے یہ اثر دوسرے طرق سے بھی مروی ہے، لیکن وہ بھی ضعف سے خالی نہیں۔ دیکھیں: المدخل (۲/۲۳۵) تقیید العلم (ص: ۹۲)

① صحیح البخاری: کتاب الأذان، باب الذکر بعد الصلاة، رقم الحدیث (۸۰۸۴) و صحیح البخاری: کتاب الزکاة، باب قول الله تعالى ﴿لَا يَسْأَلُونَ النَّاسَ إِخْافًا﴾، رقم الحدیث (۱۴۷۷) صحیح مسلم: کتاب المساجد و مواضع الصلاة، باب استحباب الذکر بعد الصلاة، رقم الحدیث (۱۳۴۰)

② سنن أبي داود: کتاب العلم، باب في كتاب العلم، رقم الحدیث (۳۶۴۷) مسند أحمد (۵/۱۸۲، برقم: ۲۱۶۱۹) جامع بیان العلم (۱/۲۷۱، برقم: ۳۳۶) تقیید العلم (ص: ۳۵) اس حدیث میں مذکور ہے کہ حضرت معاویہ نے حدیث لکھنے کا حکم دیا، تو زید بن ثابت رضی اللہ عنہ نے ان کو بتایا کہ اللہ کے رسول نے اپنی حدیث لکھنے سے ہم کو منع کیا ہے، تو حضرت معاویہ نے اسے مٹا دیا، لہذا اس سے استدلال محل نظر ہے۔ مزید برآں اس کی سند میں ”المطلب بن عبداللہ بن حطب“ ہے، جس کی حضرت زید بن ثابت سے ملاقات ثابت نہیں اور اس کی روایت حضرت زید سے ”مرسل“ یعنی منقطع ہوتی ہے۔ (تہذیب التہذیب: ۱۰/۱۶۱، جامع التحصیل للعلائی، ص: ۲۸۱، ۷۷۴) حافظ ابن حجر رضی اللہ عنہ فرماتے ہیں: ”کثیر التلیس والإرسال“ (تقریب التہذیب، برقم: ۶۷۱۰) لیکن حضرت معاویہ سے حدیث لکھنے کا ثبوت ملتا ہے۔ (سنن أبي داود: کتاب النکاح، باب في الشغار، رقم الحدیث: ۲۰۷۵، مسند أحمد: ۴/۹۴، برقم ۱۶۹۰۲)، امام ابن حبان رضی اللہ عنہ نے اس حدیث کو ”صحیح“ قرار دیا ہے۔ (صحیح ابن حبان: ۹/۴۶۰، برقم: ۴۱۵۳)، مسند احمد کی سند میں ”ابن سحاق“ نے سماع کی تصریح کی ہے۔ مذکورہ بالا حضرت مغیرہ رضی اللہ عنہ کی بخاری والی روایت (۸۰۸۳) میں بھی مذکور ہے کہ حضرت معاویہ نے ان کو حدیث لکھنے کا حکم دیا تھا۔

- ۳) فاطمہ بنت قیس رضی اللہ عنہا نے ابو سلمہ رضی اللہ عنہ کو حدیث لکھ کر دی۔ (صحیح مسلم: ۱/۴۸۴) ^①
- ۴) حضرت ابو بکرہ رضی اللہ عنہ صحابی نے اپنے بیٹے عبدالرحمن رضی اللہ عنہ سے دوسرے بیٹے عبید اللہ رضی اللہ عنہ کے پاس حدیث لکھوا کر بھیجی۔ (مسلم: ۷۷/۲) ^②
- ۵) حضرت عبداللہ بن ابی اوفی۔ (بخاری، أحمد: ۲/۴۲۵) ^③
- ۶) حضرت ابوسعید خدری رضی اللہ عنہ صحابی تشہد والی حدیث تحریر کرنے کے قائل ہیں۔ (أبو داود مع عون المعبود: ۳/۳۵۷) ^④
- ۷) حضرت جابر بن سمرہ رضی اللہ عنہ صحابی نے عامر بن سعید رضی اللہ عنہ کو حدیث ”خلفاء قریش“ تحریر کر کے بھیجی تھی۔ (مسلم: ۲/۱۱۹) ^⑤
- حافظ ابن عبدالبر رضی اللہ عنہ نے ”جامع بیان العلم“ (۷۲/۱) میں تحریر کیا ہے:
- ”قَالَ الرَّبِيعُ: رَأَيْتُ جَابِرًا يَكْتُبُ فِي الْأَوْحِ“ ”یعنی جابر تختیوں میں لکھتے تھے۔“ ^⑥
- ۸) حضرت رافع بن خدیج رضی اللہ عنہ۔ (صحیح مسلم: ۱/۴۴۰، مسند أحمد: ۴/۱۴) ^⑦

- ① صحیح مسلم: کتاب الطلاق، باب المطلقة البائن لا نفقة لها، رقم الحدیث (۳۷۰۱)، اس روایت مذکورہ میں ہے کہ ابو سلمہ نے فاطمہ سے سن کر حدیث لکھی۔
- ② صحیح مسلم: کتاب الأقضية، باب كراهة قضاء القاضي وهو غضبان، رقم الحدیث (۴۴۹۰)
- ③ صحیح البخاری: کتاب الجهاد والسير، باب الجنة تحت بارقة السيف، رقم الحدیث (۲۸۱۸) مسند أحمد: (۴/۳۵۳، برقم: ۱۹۱۳۷)
- ④ سنن أبي داود: کتاب العلم، باب في كتاب العلم، رقم الحدیث (۳۶۴۸)
- ⑤ صحیح مسلم: کتاب الإمارة، باب الناس تبع لقریش والخلافة في قریش، رقم الحدیث (۴۷۱۱)
- ⑥ مصنف ابن أبي شيبة (۵/۳۱۳، برقم: ۲۶۴۲۵)، تاریخ ابن معین۔ روایة الدوري (۳/۵۱۶، برقم: ۲۵۲۱)، جامع بیان العلم (۱/۳۱۰، برقم: ۳۹۷) تقييد العلم (ص: ۱۰۹) اس کی سند میں ”الربيع بن سعد الجعفي“ ہے۔ حافظ ذہبی فرماتے ہیں: ”لا يكاد يعرف“ ”وہ تقریباً نا معلوم ہے۔“ (میزان الاعتدال: ۲/۴۰، لسان الميزان: ۲/۴۴۵) لیکن امام یحییٰ بن معین نے اسے ”نقہ“ قرار دیا ہے اور اس سے مروان بن معاویہ، حسین الجعفی اور کعب روایت کرتے ہیں، حفص بن غیاث بھی ان سے روایت کرتے ہیں۔ امام ابن حبان نے ان کو ”الثقات“ میں ذکر کیا ہے۔ (تاریخ ابن معین۔ روایة الدوري: ۳/۴۵۱، برقم: ۲۲۱۶) العلل ومعرفة الرجال (۳/۳۷۴، برقم: ۵۶۴۰) الثقات لابن حبان (۶/۲۹۷، برقم: ۷۸۰۰) حضرت جابر رضی اللہ عنہ سے ان کے شاگرد بھی لکھتے تھے۔ (شرح معاني الآثار: ۴/۳۱۸، المحدث الفاصل، ص: ۳۷۰، تقييد العلم، ص: ۱۰۴) مذکورہ بالا اثر ”جابر تختیوں میں لکھتے تھے“ سے مراد جابر تابعی ہیں۔ دیکھیں: تقييد العلم (ص: ۱۰۳، ۱۰۹)
- ⑦ صحیح مسلم: کتاب الحج، باب فضل المدينة، رقم الحدیث (۳۳۱۶) مسند أحمد (۴/۱۴۱، برقم: ۱۷۳۱۱)

- ⑨ حضرت ابن عباس رضی اللہ عنہما حضرت ابو رافع رضی اللہ عنہ سے حدیثیں سن کر لکھا کرتے تھے۔ (ابن سعد: ۲/ ۱۲۳) پھر دوسروں کو بھی حدیثیں لکھ دیا کرتے تھے۔ (بخاری: ۱/ ۳۶۷) اور آپ کا فرمان ہے: ”علم کو تحریر میں لاؤ۔“^①
- ⑩ حضرت انس رضی اللہ عنہ ”قَالَ: سَمِعْتُهَا مِنَ النَّبِيِّ ﷺ فَكَتَبْتُهَا، وَ عَرَضْتُهَا عَلَيْهِ“ (مستدرک حاکم: ۳/ ۵۷۴) میں نے نبی ﷺ سے یہ بات سنی، پھر لکھ لی، پھر آنحضرت ﷺ کو سنائی۔^② حضرت انس رضی اللہ عنہ نے اپنے بیٹے کو حدیث لکھنے کا حکم دیا۔ (مسلم: ۱/ ۴۶)^③
- ⑪ حضرت عبداللہ بن عمرو بن عاص رضی اللہ عنہما آنحضرت ﷺ کی تمام حدیثیں لکھا کرتے تھے۔ (بخاری، ترمذی، دارمی) ان کے صحیفہ کا نام ”صادقہ“ تھا۔^④

⑫ حضرت ابو ہریرہ رضی اللہ عنہ کے پاس حدیثوں کی کتابیں لکھی ہوئی موجود تھیں۔^⑤ (فتح الباری (انصاری) پارہ اول)

- ① طبقات ابن سعد: ذکر من جمع القرآن علی عهد رسول اللہ ﷺ (۲/ ۳۷۱) یہ روایت ابن سعد نے اپنے استاذ ”الواقدی“ سے نقل کی ہے اور واقدی کو امام بخاری اور امام نسائی نے ”متروک الحدیث“ قرار دیا ہے۔ (الضعفاء الصغیر، ص: ۱۰۴، برقم: ۳۳۴، الضعفاء والمتروکون للنسائی، ص: ۹۲، برقم: ۵۳۱، تاریخ ابن معین: ۴/ ۲۲۶) اس کی ایک دوسری سند بھی ہے۔ (تقیید العلم، ص: ۹۱) لیکن اس میں ”فضیل بن سلیمان“ ضعیف ہے۔ (تہذیب الکمال: ۲۳/ ۲۷۱، برقم: ۴۷۵۹)
- ② صحیح البخاری: کتاب الرهن، باب إذا اختلف الراهن والمرتهن، رقم الحدیث (۲۵۱۴) علاوہ ازیں کئی روایات میں ہے کہ حضرت ابن عباس رضی اللہ عنہما احادیث لکھا کرتے تھے۔ مسلم۔ المقدمة۔ باب النهی عن الروایة عن الضعفاء، برقم (۲۲)، صحیح مسلم: کتاب الجهاد والسير، باب النساء الغازیات یرضخ لهن، رقم الحدیث (۴۶۸۴) حضرت ابن عباس رضی اللہ عنہما سے ان کے شاگرد بھی لکھا کرتے تھے۔ سنن الدارمی: المقدمة، باب من رخص فی کتابة العلم، رقم الحدیث (۴۹۵)، (۴۹۹) مصنف ابن ابی شیبہ (۵/ ۳۱۴، برقم: ۲۶۴۳۴) حضرت ابن عباس رضی اللہ عنہما کی اتنی زیادہ کتابیں تھیں کہ اونٹ پر اٹھائی جاتی تھیں۔ طبقات ابن سعد (۵/ ۲۹۳) المدخل إلى السنن الكبرى (۲/ ۲۴۴)
- ③ پہلے گزر چکا ہے کہ حضرت ابن عباس رضی اللہ عنہما سے یہ اثر ثابت نہیں ہے۔ دیکھیں: (ص: ۱۷۳)

- ④ المستدرک: کتاب معرفة الصحابة، باب ذکر أنس بن مالك الأنصاري (۳/ ۶۶۴، برقم: ۶۴۵۲) المحدث الفاضل (ص: ۳۶۷) تقیید العلم (ص: ۹۵) اس کی سند میں ”عتبة بن أبی حکیم الهمدانی“ راوی ہے۔ حافظ ابن حجر رضی اللہ عنہ فرماتے ہیں: ”صدوق یخطئ کثیراً“ (التقریب، ص: ۳۸۰، برقم: ۴۴۲۷) حافظ ذہبی رضی اللہ عنہ نے اس حدیث کو ”منکر“ قرار دیا ہے۔ (تلخیص المستدرک) نیز فرماتے ہیں کہ اس روایت کا ”صحیح“ ہونا بعید ہے۔ (میزان الاعتدال: ۳/ ۲۸) حافظ سخاوی نے بھی اس کی سند کو ”ضعیف“ قرار دیا ہے۔ (فتح المغیث: ۳/ ۱۱)

⑤ صحیح مسلم: کتاب الإیمان، باب الدلیل علی أن من مات علی التوحید دخل الجنة قطعاً، رقم الحدیث (۱۴۹)

⑥ اس کا ذکر گزر چکا ہے۔ دیکھیں: (ص: ۱۲۵)

- ⑦ صحیح البخاری (رقم الحدیث: ۱۱۳) کے حوالے سے پہلے گزر چکا ہے کہ حضرت ابو ہریرہ رضی اللہ عنہ حدیث نہیں لکھا کرتے تھے، جبکہ حضرت عبداللہ بن عمرو رضی اللہ عنہما احادیث لکھا کرتے تھے، لیکن حافظ ابن عبد البر نے یہ اثر نقل کیا ہے کہ حضرت ابو ہریرہ رضی اللہ عنہ نے حسن بن عمرو بن امیہ کو اپنی احادیث لکھی ہوئی دکھائیں۔ (جامع بیان العلم: ۱/ ۲۸۱) حافظ ابن حجر رضی اللہ عنہ فرماتے ہیں: ممکن ہے ←

ص: ۱۰۵) انہی کتابوں سے تابعین حدیثیں نقل کیا کرتے تھے۔ بشیر بن نہیک کہتے ہیں:

”كُنْتُ آخِذُ الْكُتُبِ مِنْ أَبِي هُرَيْرَةَ فَأَكْتُبُهَا“

(ترمذی: ۵۶۲، دارمی: ۶۸، معانی الآثار للطحاوی: ۲/۳۸۵، جامع بیان العلم: ۱/۷۱) (جمع القرآن والحديث)

۱۳) حضرت عبداللہ بن مسعود رضی اللہ عنہ نے بھی ایک کتاب لکھ رکھی تھی:

”أَخْرَجَ إِلَيَّ عَبْدُ الرَّحْمَنِ بْنُ عَبْدِ اللَّهِ بْنِ مَسْعُودٍ كِتَابًا وَحَلَفَ لِي أَنَّهُ خَطُّ أَبِيهِ بِيَدِهِ“

(جامع بیان العلم: ۲/۷۲)

”عبداللہ بن مسعود رضی اللہ عنہ کے لڑکے عبدالرحمن نے ایک کتاب نکالی اور قسم کھا کر فرمایا کہ یہ کتاب میرے والد کے ہاتھ کی لکھی ہوئی ہے۔“

۱۴) ابوبکر صدیق رضی اللہ عنہ نے زکاۃ کا رسالہ نقل کرا کے حضرت انس رضی اللہ عنہ کو دیا۔ (بخاری)

۱۵) حضرت عمر فاروق رضی اللہ عنہ نے عتبہ بن فرقد کے پاس مقام آذربائیجان میں حدیث ”نَهَى النَّبِيُّ ﷺ عَنِ الْحَرِيرِ“ ”آنحضرت صلی اللہ علیہ وسلم نے ریشم پہننے کی ممانعت فرمائی“ لکھ کر بھیجی تھی۔ (مسلم: ۲/۷۲) اور آپ نے سب صحابہ کو حکم دیا تھا:

”قَيِّدُوا الْعِلْمَ بِالْكِتَابِ“ (دارمی: ۶۸، مستدرک حاکم: ۱/۱۰۶، جامع بیان العلم: ۱/۷۲)

← حضرت ابو ہریرہ رضی اللہ عنہ نے عہدِ نبوی میں تو نہیں، لیکن بعد میں احادیث لکھی ہوں یا کسی دوسرے شخص نے ان کو احادیث لکھ کر دی ہوں۔“ (فتح الباری: ۱/۲۰۷)

۱) شرح معانی الآثار (۴/۳۲۰، برقم: ۶۶۲۵) اس کی سند ”صحیح“ ہے۔ (جامع بیان العلم: ۱/۲۷۴، برقم: ۴۰۳) علاوہ ازیں دیگر اسانید کے ساتھ بھی ثابت ہے کہ بشیر بن نہیک حضرت ابو ہریرہ رضی اللہ عنہ سے سن کر احادیث لکھا کرتے تھے۔ سنن الدارمی: المقدمة، باب من رخص في كتابة العلم، رقم الحديث (۴۹۴) كتاب العلم لأبي خيثمة (ص: ۳۲، برقم: ۱۳۷) الطبقات الكبرى (۷/۲۲۳) مصنف ابن أبي شيبة (۵/۳۱۴، برقم: ۲۶۴۳۲) المحدث الفاضل (ص: ۵۳۸) الكفاية (ص: ۲۷۵) تقييد العلم (ص: ۱۰۱) المدخل إلى السنن الكبرى (۲/۲۴۳، ۷۷۱) بعض محدثین نے ذکر کیا ہے کہ حضرت ابو ہریرہ رضی اللہ عنہ کی اتنی زیادہ احادیث تھیں کہ دو سواجزا میں جمع کی گئیں۔ (تاریخ بغداد: ۱۴/۲۸۱، تذكرة الحفاظ: ۲/۵۷۷، فتح المغیث: ۳/۳۳۷)

۲) مصنف ابن أبي شيبة: كتاب الحديث بالكراريس، من رخص في كتاب العلم (۵/۳۱۳، برقم: ۲۶۴۲۹) جامع بیان العلم و فضلہ (۱/۲۷۳، برقم: ۳۹۹) اس کی سند ”صحیح“ ہے۔ عبدالرحمن بن عبداللہ بن مسعود کا اپنے والد حضرت عبداللہ بن مسعود سے سماع میں اختلاف ہے۔ (تہذیب الکمال: ۱۷/۲۳۹، برقم: ۳۸۷۷) لیکن یہ اثر ”وجاہہ“ ہے، یعنی وہ کتابچہ انھوں نے اپنے باپ کے خط سے لکھا ہوا دیکھا ہے، لہذا صحیح ہے۔

۳) صحیح البخاری: كتاب الزكاة، باب زكاة الغنم، رقم الحديث (۱۴۵۴)

۴) صحیح مسلم: كتاب اللباس والزينة، باب تحريم لبس الحرير وغير ذلك للرجال، رقم الحديث (۵۴۱۱)

۵) حضرت عمر رضی اللہ عنہ کے پاس بھی ایک لکھا ہوا صحیفہ موجود تھا۔ (الكفاية، ص: ۳۵۴، فتح المغیث: ۲/۵۲۲)

”علم کو تحریر میں لاؤ۔“

① حضرت علیؓ آپ کے پاس ایک صحیفہ لکھا ہوا تھا۔ (بخاری) ^① اور اپنے محروں کو حکم دیا ہوا تھا:

”إِذَا كَتَبْتُمُ الْحَدِيثَ فَارْتَبُوهُ بِإِسْنَادِهِ“ (رواہ الحاکم، منتخب کنز العمال: ۴/ ۵۷) ^②

”جب تم احادیث نبویہ کو لکھنے لگو، تو ان کی سندوں کو بھی ساتھ ہی لکھو۔“ ^③

① صحیح البخاری: کتاب العلم، باب كتابة العلم، رقم الحديث (۱۱۱)

② تاریخ دمشق (۳۶/ ۳۹۰، برقم: ۴۱۶۶) أدب الإملاء للسمعاني (ص: ۴) التدوين في أخبار قزوين (۲/ ۲۶۲) ان

کتب میں یہ حدیث امام حاکم ہی کی سند سے مروی ہے۔ کنز العمال (برقم: ۲۹۱۷۴) اس کی سند میں ”مسعدہ بن صدقہ“ ہے۔ امام دارقطنیؒ فرماتے ہیں، وہ ”متروک“ ہے۔ اسی لیے امام ذہبی اور حافظ ابن حجر نے اس حدیث کو ”موضوع“ قرار دیا

ہے۔ (میزان الاعتدال: ۶/ ۴۰۸، لسان المیزان: ۶/ ۲۲، فیض القدير: ۱/ ۴۳۳، برقم: ۸۳۷) مولفؒ نے صاحب

”کنز العمال“ سے نقل کیا ہے: ”رواہ الحاکم“ جس سے یہ ظاہر یہی معلوم ہوتا ہے کہ یہ حدیث ”متدرک حاکم“ میں ہے۔ لیکن

امام سیوطی نے ”الجامع الصغير“ میں تصریح کی ہے کہ یہ حدیث امام حاکم نے ”معرفة علوم الحديث“ میں ذکر کی ہے۔ جب

کہ امام زرکشی نے لکھا ہے کہ امام حاکم نے یہ روایت ”المدخل“ کے اندر ذکر کی ہے۔ (النکت للزرکشی: ۲/ ۳۲۴) لیکن

یہ صد افسوس کہ ”المعرفة“ اور ”المدخل“ کے مطبوعہ نسخوں میں یہ روایت نہیں مل سکی۔ واللہ اعلم و علمہ اتم و اکمل۔

③ مذکورہ بالا صحابہ کرام کے علاوہ بھی کئی دیگر صحابہ کرام سے کتابتِ حدیث کا ذکر ملتا ہے:

① زید بن ثابتؓ۔ المدخل إلى السنن الكبرى (۲/ ۲۴۶، برقم: ۷۷۵) تقييد العلم (ص: ۱۰۱)

② حسن بن علی بن ابی طالبؓ سنن الدارمي (۱/ ۱۴۰، برقم: ۵۱۱) المدخل إلى السنن الكبرى (۲/ ۲۴۴) اس کی

سند میں ”شرحبیل بن سعد“ ضعیف ہے۔ (تاریخ ابن معین۔ روایة الدوري: ۳/ ۲۲۵، برقم: ۱۰۴۶) سؤالات البرقاني

للدارقطني (ص: ۳۶، برقم: ۲۱۸) الضعفاء والمتروكون لابن الجوزي (۲/ ۳۹، برقم: ۱۶۱۸) تهذيب الكمال

(۱۲/ ۴۱۳، برقم: ۲۷۱۴)

③ براء بن عازبؓ سنن الدارمي (۱/ ۱۳۹، برقم: ۵۰۳) العلم لأبي خيثمة (ص: ۳۴، برقم: ۱۴۷) المدخل إلى

السنن الكبرى (۲/ ۲۴۷، برقم: ۷۷۷) تقييد العلم (ص: ۱۰۵)

④ عبد اللہ بن عمرؓ سنن الدارمي (۱/ ۱۳۸، برقم: ۴۹۸) اس کی سند میں عبد الملک بن عبد اللہ بن ابی سفیان ہے۔ اس کی

حضرت عبد اللہ بن عمر سے ملاقات ثابت نہیں۔ یہ اثر ایک دوسری سند سے بھی مروی ہے۔ (التاریخ الكبير: ۱/ ۳۲۵، برقم:

۱۰۱۶، المدخل إلى السنن الكبرى: ۲/ ۲۴۲، برقم: ۷۷۰، الجامع لأخلاق الراوي و آداب السامع: ۲/ ۱۴، برقم:

۱۰۳۹) حافظ ذہبی فرماتے ہیں: ”لذا غریب“ (السير: ۳/ ۲۳۸)

⑤ ابوامامہ الباہلیؓ سنن الدارمي (۱/ ۱۳۷، برقم: ۴۹۳) تقييد العلم (ص: ۹۸)

⑥ واثلہ بن الاسقعؓ الكامل لابن عدي (۶/ ۳۲۷، برقم: ۱۸۰۷) المدخل إلى السنن الكبرى (۲/ ۲۴۱، برقم:

۷۶۸) تاریخ دمشق (۶۲/ ۳۶۳، برقم: ۷۹۴۵) أدب الإملاء للسمعاني (ص: ۱۳) الجامع للخطيب (۲/ ۵۵، برقم:

۱۱۵۳)، اس کی سند میں ”معروف بن عبد اللہ الخياط دمشقي“ ضعیف ہے۔ الكامل (۶/ ۳۲۷) تهذيب الكمال (۲۸/

←

۳۶۹، برقم: ۶۰۸۹)

اسی طرح بہت سے تابعین بھی حدیث لکھتے تھے:

① نافع۔ (دارمی) ①

② عمر بن عبداللہ بن ارقم۔ (مسلم: ۴۸۶) ②

③ عبداللہ بن محمد تابعی۔ (شرح معانی الآثار: ۲/۳۸۴) ③

④ وہب بن منبہ نے حضرت جابر رضی اللہ عنہ کی تمام حدیثوں کا مجموعہ تیار کیا تھا، جو اسماعیل بن عبدالکریم کے پاس تھا۔ (تہذیب التہذیب: ۱/۳۱۶) ④

⑤ سلیمان بن قیس یشکری تابعی۔ (تہذیب التہذیب: ۶/۲۱۱) ⑤

⑥ سلیمان بن سمرہ۔ (تہذیب التہذیب: ۴/۱۱۸) ⑥

⑦ عروہ نے غزوات کی حدیثیں جمع کر کے لکھی تھیں۔ (کشف الظنون: ۲/۴۷۰) عروہ نے خلیفہ عبدالملک کو اس کی

⑧ ابو موسیٰ الاشعری رضی اللہ عنہ مجمع الزوائد (۱/۳۷۹، برقم: ۶۷۵) امام بیہقی رضی اللہ عنہ فرماتے ہیں: ”اس کی سند میں ”خالد بن نافع“ ہے۔ اسے امام نسائی، ابو زرعہ اور دیگر محدثین نے ”ضعیف“ قرار دیا ہے۔“ نیز دیکھیں: الضعفاء والمتروکون للنسائی

(ص: ۳۶، برقم: ۱۶۹) الجرح والتعديل (۳/۳۵۵، برقم: ۱۶۰۴) لسان المیزان (۲/۳۸۸، برقم: ۱۵۹۲)

⑨ سمرہ بن جندب رضی اللہ عنہ ان کے پاس بھی ایک ضخیم ”صحیفہ“ تھا۔ الاستیعاب (۱/۱۹۷) تہذیب التہذیب (۴/۱۷۳، برقم: ۳۳۵) و (۲/۲۳۳)

⑩ سعد بن عبادہ رضی اللہ عنہ۔ سنن الترمذی: کتاب الأحکام، باب الیمین مع الشاهد، رقم الحدیث (۱۳۴۳)

اس کے علاوہ بھی کئی احادیث نبویہ اور آثار صحابہ مروی ہیں، جو عہد نبوی اور عصر صحابہ میں کتابت حدیث کے رائج و شائع ہونے پر دلالت کرتے ہیں۔

① سنن الدارمی: المقدمة، باب من رخص فی کتابة العلم (۱/۱۳۹، برقم: ۵۰۷)

② صحیح مسلم: کتاب الطلاق، باب انقضاء عدة المتوفی عنها زوجها، رقم الحدیث (۳۷۲۲)

③ اس سے مراد ”عبداللہ بن محمد بن عقیل“ ہیں۔ (شرح معانی الآثار: ۴/۴۱۸، باب کتابة العلم هل تصلح أم لا، المحدث الفاصل، ص: ۳۷۰، تقييد العلم، ص: ۱۰۴)

④ تہذیب التہذیب (۱/۲۷۵، برقم: ۵۷۴، ترجمة اسماعیل بن عبد الکریم بن معقل بن منبہ) نیز ”صحیفہ جابر رضی اللہ عنہ“ کے بارے میں مزید دیکھیں۔ سنن الترمذی: کتاب البیوع، باب ما جاء فی أرض المشترك، رقم الحدیث (۱۳۱۲)

⑤ تہذیب التہذیب (۴/۱۸۸، برقم: ۳۶۹، ترجمة سلیمان بن قیس الیشکری البصری)

⑥ تہذیب التہذیب (۴/۱۷۳، برقم: ۳۳۵، ترجمة سلیمان بن سمرہ بن جندب الفزاري)، (۳/۱۱۶، برقم: ۲۵۶،

ترجمہ خیب بن سلیمان بن سمرہ بن جندب)

⑦ کشف الظنون (۲/۱۷۴۷، مغازی رضی اللہ عنہ)

ایک نقل روانہ کی تھی۔ (طبری: ۱۲۸۵)^①

⑧ طاؤس تابعی نے دیات کی حدیثیں جمع کر کے لکھی ہوئی تھیں۔ (مفتاح الجنة للسيوطي، ص: ۱۰)^②

⑨ زہری تابعی نے بہت سی حدیثیں لکھیں۔ (تذكرة الحفاظ: ۱/۹۷)^③

⑩ ابو بردہ تابعی نے اپنے باپ ابو موسیٰ اشعری رضی اللہ عنہ صحابی سے بہت سی حدیثیں سن کر لکھی تھیں۔^④

(جامع بيان العلم: ۱/۶۵)

⑪ سعید بن جبیر نے ابن عمر و ابن عباس رضی اللہ عنہم سے حدیثیں سن کر لکھی تھیں۔ (دارمی، ص: ۶۸)^⑤

⑫ عنترہ تابعی نے ابن عباس رضی اللہ عنہما سے حدیث سن کر ان سے لکھنے کی اجازت چاہی تو آپ نے اجازت دی۔ ان

کی اجازت سے لکھ لی۔ (دارمی، ص: ۶۹، جامع بيان العلم: ۱/۳۷)^⑥

⑬ بہت سے تابعین بانس کی قلموں سے براء بن عازب رضی اللہ عنہ کی حدیثیں لکھ لیا کرتے تھے۔^⑦

(دارمی، ص: ۶۹، جامع بيان العلم: ۱/۷۳)

⑭ بشیر بن نہیک حضرت ابو ہریرہ رضی اللہ عنہ سے جو حدیث سنتے، لکھ لیتے۔ (دارمی، ص: ۶۸، جامع بيان العلم، ص: ۷۲)^⑧

⑮ ہمام بن منبہ نے ابو ہریرہ رضی اللہ عنہ سے بیس (۲۰) حدیثیں سنی تھیں۔ (تہذیب، ص: ۱۱) ان حدیثوں کا مجموعہ صحیفہ

ہمام کے نام سے لکھ کر تیار کیا تھا۔ (تہذیب التہذیب: ۱/۳۱۶) امام احمد نے ہمام کا یہ پورا صحیفہ اپنی مسند

① تاریخ الطبری (۱/۵۴۶، ۲/۲۰، ۲۰/۱۵۸، ۲۱۲)

② مفتاح الجنة (ص: ۱۵)

③ تذكرة الحفاظ (۱/۱۱۲، برقم: ۹۷)

④ جامع بيان العلم (۱/۲۷۶) اس کی سند ”صحیح“ ہے، لیکن اس میں ذکر ہے کہ حضرت ابو موسیٰ اشعری رضی اللہ عنہ نے وہ حدیثیں پانی سے مٹا دی تھیں۔

⑤ سنن الدارمی: المقدمة، باب من رخص في كتابة العلم (۱/۱۳۸، برقم: ۴۹۵)

⑥ سنن الدارمی (۱/۱۳۹، برقم: ۵۰۴) جامع بيان العلم (۱/۳۱۶، برقم: ۴۰۹)

⑦ سنن الدارمی (۱/۱۳۹، برقم: ۵۰۳) جامع بيان العلم (۱/۲۷۴، برقم: ۴۰۳)

⑧ سنن الدارمی (۱/۱۳۸، برقم: ۴۹۴) جامع بيان العلم (۱/۲۷۴) اس کی تفصیل گزر چکی ہے۔ دیکھیں: (ص: ۱۷۶)

⑨ حافظ ابن حجر رضی اللہ عنہ نے لکھا ہے کہ ہمام نے حضرت ابو ہریرہ رضی اللہ عنہ سے ایک سو چالیس (۱۴۰) کے قریب احادیث سنی تھیں،

مولف رضی اللہ عنہ نے بھی ”تہذیب“ ہی سے نقل کیا ہے، لہذا معلوم ہوتا ہے کہ بیس (۲۰) کا عدد کاتب کی غلطی سے لکھا گیا ہے، کیونکہ

”صحیفہ ہمام“ کے مطبوعہ نسخے میں بھی ایک سو اڑتیس (۱۳۸) احادیث ہیں، جیسا کہ حافظ ابن حجر رضی اللہ عنہ نے بھی ذکر کیا ہے۔

(تہذیب التہذیب: ۱/۵۹)

⑩ تہذیب التہذیب (۱/۲۷۵، برقم: ۵۷۴، ترجمة اسماعيل بن عبد الكريم بن معقل بن منبه)

(۲/۳۱۲-۳۱۸) تک نقل کر دیا ہے۔^①

② حضرت عمر بن عبدالعزیز کے حکم سے زہری، ابوبکر بن حزم، سعد بن ابراہیم نے حدیثوں کو جمع کیا۔

(جامع بیان العلم، بخاری)

ہماری اس تحریر سے ثابت ہوتا ہے کہ حدیث کے لکھنے کا رواج آنحضرت ﷺ کے عہد مبارک سے ہی شروع ہو گیا تھا، مگر یہ حدیثیں پچھلی کتابوں کی طرح مرتب نہیں تھیں۔ باقاعدہ ایک ترتیب کے ساتھ لکھنے کا رواج دوسری صدی میں ہوا۔

بعض لوگ اس متواتر طرز عمل (یعنی حدیث کے لکھنے لکھانے) کے خلاف ایک حدیث پیش کرتے ہیں، جس سے لوگوں کو دھوکا دینے کی کوشش کرتے ہیں، کہتے ہیں:

”آنحضرت ﷺ نے احادیث کے لکھنے سے روک دیا تھا اور حکم دیا کہ جو کوئی لکھ چکا، وہ اپنا لکھا مٹا دے۔“^③

اور متواتر عمل (جو حدیثوں کے لکھنے لکھانے کے بارے میں ہم پیش کر چکے ہیں) کو باطل کرنے کی کوشش کرتے ہیں، حالانکہ جس حدیث میں یہ لفظ آتے ہیں، اس حدیث کے مرفوع ہونے میں اختلاف ہے۔ امام بخاری رحمہ اللہ کا فرمان ہے:

”یہ حدیث موقوف ہے، صحابی کا قول ہے، آنحضرت ﷺ کا فرمان نہیں۔“^④

پھر اس حدیث کے معنی میں بھی اختلاف ہے۔ اس حدیث کا صحیح مفہوم یہ ہے کہ قرآن کے ساتھ کچھ نہ لکھو، جس نے قرآن کے ساتھ ساتھ احادیث کو بھی لکھا ہے، وہ مٹا دے، ایسا نہ ہو کہ قرآن کے ساتھ حدیث بھی مخلوط ہو جائے، کیونکہ ”مسند احمد“ میں اسی صحابی سے (جس سے منع کی روایت آتی ہے) یہ لفظ بھی وارد ہوئے ہیں:

ابوسعید خدری رضی اللہ عنہ کہتے ہیں: ”ہم جو کچھ سنتے (قرآن ہوتا یا حدیث) لکھ لیتے۔“ آنحضرت ﷺ نے فرمایا:

«اُكْتُبُوا كِتَابَ اللَّهِ أَمْحُصُوا كِتَابَ اللَّهِ أَخْلِصُوا كِتَابَ اللَّهِ»^⑤

① مسند أحمد (۲/۳۱۲) صفحہ ہمام کے مطبوعہ نسخے کی مکمل ایک سواڑتیس (۱۳۸) احادیث مسند احمد میں موجود ہیں۔ دیکھیں:

مسند أحمد، رقم الحدیث (۸۱۱۵، ۸۲۵۲)

② صحیح البخاری، تعلیقاً: کتاب العلم، باب کیف یقبض العلم (۱/۴۹، قبل الحدیث: ۱۰۰) سنن الدارمی (۱/۱۳۷، برقم:

(۷۸۲، ۴۸۷)، جامع بیان العلم (۱/۳۳۱، برقم: ۴۳۸) المدخل إلى السنن الكبرى (۲/۲۵۰) تقييد العلم (ص: ۱۰۵)

③ حدیث میں ہے کہ ”مجھ سے نہ لکھو اور جس نے قرآن کے علاوہ مجھ سے کچھ لکھا ہے، وہ اسے مٹا دے۔“ (صحیح مسلم:

کتاب الزهد والرقائق، باب التثبت في الحديث و حکم کتابة العلم، رقم الحدیث (۷۵۰۹)

④ فتح الباری (۱/۲۰۸) نیز دیکھیں: تقييد العلم (ص: ۳۲)

⑤ مسند احمد میں یہ حدیث حضرت ابو ہریرہ رضی اللہ عنہ سے مروی ہے۔ دیکھیں: (۳/۱۲، برقم: ۱۱۱۰۷) اس کی سند میں ”عبدالرحمن“

”کتاب اللہ کو خالص کر کے لکھو اور اس میں کوئی اور چیز نہ ملاؤ۔“

اگر اس حدیث کا یہ مطلب ہوتا کہ ”حدیث بالکل نہ لکھو“ پھر آنحضرت ﷺ خود کیوں لکھاتے اور لکھنے کا حکم کیوں دیتے، اور صحابہ کیوں لکھاتے؟ پھر لکھ کر آپ ﷺ کو کیوں سنایا کرتے؟ بلکہ آخر عمر میں آپ ﷺ نے فرمایا:

”میرے پاس کاغذ لاؤ، تاکہ میں ایسی چیز لکھا دوں، اگر اس پر عمل کرتے رہو گے، تو کبھی گمراہ نہ ہو گے۔“^①

یہ کلام جو آپ لکھانی چاہتے تھے، اگرچہ بوجہ تنازع اور اختلاف کے نہ لکھا سکے، مگر آپ نے یہ وصیت زبانی فرمادی کہ میں تم میں دو چیزیں چھوڑ چلا ہوں، اگر ان کی پیروی کرو گے، تو کبھی گمراہ نہ ہو گے: ایک کتاب اللہ، دوسری میری سنت۔^②

﴿بن زید بن اسلم﴾ ضعیف ہے۔ العلل لأحمد (۱۳۵/۲) تاریخ ابن معین (۱/۱۵۱، برقم: ۵۲۷) الضعفاء والمتروکون لابن الجوزي (۲/۹۵، برقم: ۱۸۷۱) حضرت ابن عباس رضی اللہ عنہما نے ایک فتویٰ دیا، تو حضرت ابوسعید خدری کہنے لگے: ہم ان کو لکھ کر بھیجیں گے، پھر وہ یہ فتویٰ نہیں دیں گے، پھر حضرت ابوسعید خدری نے سائل کو حدیث سنائی۔ مسند أحمد (۳/۶۰، برقم: ۱۱۵۹۹) یعنی حضرت ابن عباس رضی اللہ عنہما کو حدیث لکھ کر بھیجیں گے، جس سے معلوم ہوتا ہے کہ حضرت ابوسعید خدری بھی کتابت حدیث کی ممانعت کے قائل نہیں رہے تھے۔

① صحیح البخاری: کتاب الجهاد والسير، باب جوائز الوفاء، رقم الحدیث (۳۰۵۳) صحیح مسلم: کتاب الوصیة، باب ترك الوصیة، لمن ليس له شيء يوصي فيه، رقم الحدیث (۴۲۳۴)

② یہ حدیث مندرجہ ذیل طرق سے مروی ہے:

① ابو ہریرہ رضی اللہ عنہ: سنن الدارقطني (۴/۲۴۴، برقم: ۴۵۲۵) المستدرک (۱/۹۳، برقم: ۳۲۵) سنن البيهقي (۱۰/۱۱۴) الجامع للخطيب (۱/۱۱۱) الكامل في الضعفاء (۴/۶۹) الضعفاء للعقيلي (۲/۲۵۰) التمهيد (۲۲/۳۳۱) الاستذكار (۸/۲۶۵) اس کی سند میں ”صالح بن موسى الطلحي“ ”ضعیف جداً“ ہے۔ اسے محدثین نے ”متروک، واہ، منکر الحدیث جداً“ وغیرہا قرار دیا ہے اور اس حدیث کو امام ابن عدی نے ”غیر محفوظ“ کہا ہے۔ (التاریخ الكبير: ۴/۲۹۱، الجرح والتعديل: ۴/۴۱۵، الكامل في الضعفاء: ۴/۶۸، المجروحين: ۱/۳۶۹، الضعفاء للعقيلي: ۲/۲۰۳، الضعفاء للبخاري، ص: ۵۹، الضعفاء للنسائي، ص: ۵۷، تهذيب الكمال: ۱۳/۹۵، تهذيب التهذيب: ۴/۳۵۴، الكاشف: ۴۹۹)

② عبد اللہ بن عباس رضی اللہ عنہما۔ اس کی سند یہ ہے:

قال الحاکم: حدثنا أبو بكر أحمد بن إسحاق الفقيه أنبأنا العباس بن الفضل الأسفاطي ثنا إسماعيل بن أبي أويس و أخبرني إسماعيل بن محمد بن الفضل الشعرائي ثنا جدي ثنا ابن أبي أويس حدثني أبي عن ثور بن زيد الدبلي عن عكرمة عن ابن عباس رضی اللہ عنہما... ان رواة کا ترجمہ یہ ہے:

① أبو بكر أحمد بن إسحاق بن أيوب بن يزيد الضبي الفقيه الإمام العلامة المحدث شيخ الإسلام، كما وصفه الذهبي، وهو ثقة مأمون، كما قال تلميذه الحاکم. (الإرشاد للخليلي: ۲/۴۷۶، سير أعلام النبلاء: ۱۵/۴۸۳، العبر: ۲/۲۵۸، طبقات الشافعية: ۳/۹، الوافي بالوفيات: ۶/۲۳۹)

② العباس بن الفضل الأسفاطي البصري (۵۲۸۳) قال الصفدي: ”كان صدوقا حسن الحدیث“ (الوافي بالوفيات: ۶/۲۳۹)

ان تمام باتوں سے صاف پتہ چلتا ہے کہ اس حدیث میں حدیث کے بالکل لکھنے کی ممانعت مقصود نہیں، بلکہ خاص طور پر لکھنا (یعنی قرآن کے ساتھ ساتھ) مقصود ہے۔^①

اور بعض علماء نے جب دیکھا کہ امت کا عمل اور آنحضرت ﷺ کا عمل اس حدیث کے ظاہری مفہوم کے خلاف ہے، تو وہ اس حدیث کے منسوخ ہونے کے قائل ہو گئے، یعنی یہ حدیث پہلے کی ہے، جب امت میں امتیت غالب تھی۔ جب لکھنے والے زیادہ ہو گئے، تو اس وقت اجازت دے دی گئی۔ یہی وجہ ہے کہ ابوسعید خدری جو اس کے راوی ہیں، خود حدیثیں لکھنے کے قائل تھے، جیسا کہ پہلے گزرا ہے۔

عجیب بات یہ ہے کہ خلفاء راشدین جن سے صحیح سند کے ساتھ احادیث کا لکھنا مروی ہے، ان سے ممانعت

← ۳۴۳/۵، نیز دیکھیں: تاریخ دمشق: ۳۹۰/۲

③ اسماعیل بن ابی اویس۔ یہ مختلف فیہ راوی ہے۔ امام احمد، بخاری اور ابن معین سے اس پر ثنا مروی ہے اور ابن معین سے اس کی تضعیف میں بھی مختلف اقوال مروی ہیں۔ بعض علما نے اسے وضاع اور کذاب بھی قرار دیا ہے، حالانکہ اس سے بخاری و مسلم میں بھی حدیث مروی ہے، اس تمام صورت حال کے پیش نظر حافظ ابن حجر رحمہ اللہ فرماتے ہیں: اس راوی میں نسائی وغیرہ کی جرح کی بدولت صحیح میں مروی احادیث ہی سے احتجاج کیا جاسکتا ہے الا یہ کہ کوئی دوسرا راوی اس کی مشارکت کرے، تو اس کو معتبر قرار دیا جاسکتا ہے۔ نیز فرماتے ہیں: ”صدوق أخطأ في أحاديث من حفظه“ (تقریب التہذیب، ص: ۱۰۸، ہدی الساری، ص: ۳۹۱، نیز دیکھیں: تہذیب التہذیب: ۲۷۲/۱)

امام حاکم نے مذکورہ بالا حدیث کی سند کی متابعت میں دوسری سند بھی ذکر کی ہے، جو یہ ہے:

① ”إسماعيل بن محمد بن الفضل الشعراني“ (۳۴۷ھ) حافظ ذہبی فرماتے ہیں: ”العابد الثقة، روى عن جده“ (العبر: ۱۴۲/۱)

② ”الفضل بن محمد بن المسيب الشعراني“ (۲۸۲ھ) حافظ ذہبی فرماتے ہیں: ”الحافظ الإمام الجوال المحدث المكثر ابن اكرم كتهي ہیں: ”صدوق غال في التشيع“ حسین بن زیاد سے مروی ہے: ”رماه بالكذب“ لیکن امام حاکم فرماتے ہیں: ”ثقة لم يطعن فيه بحجة“ اسی طرح حافظ ذہبی فرماتے ہیں کہ حسین القبانی کے کلام میں مبالغہ آرائی ہے۔ (لسان المیزان: ۴/۴۷، تذکرۃ الحفاظ: ۲/۶۲۶، سیر أعلام النبلاء: ۱۳/۳۱۷، طبقات الحفاظ، ص: ۵۴) یہ سند اس کے بعد ”اسماعیل بن ابی اویس“ تک ہے۔ جس کی تفصیل گزر چکی ہے۔

مذکورہ بالا حدیث تیسری سند سے بھی مروی ہے:

③ عوف بن زید المزنی رحمہ اللہ۔ اس کی سند میں ”کثیر بن عبد اللہ بن عمرو بن عوف المزنی“ ”ضعیف جداً“ ہے۔ (الجرح والتعديل:

۱۵۳/۷، الكامل: ۶/۵۷، المجروحین: ۲/۲۲۱، الضعفاء للنسائی، ص: ۸۹، تہذیب الکمال: ۲۴/۱۳۶، تہذیب

التہذیب: ۸/۳۷۷، الکاشف: ۲/۱۴۵، تقریب، ص: ۴۶۰) مزید برآں اس کی سند میں اسحاق بن ابراہیم الحسینی اور

علی بن زید الفرائسی ضعیف ہیں۔ یہ سند سخت ضعیف ہے، لہذا شواہد میں بھی پیش نہیں کی جاسکتی۔

④ دیکھیں: تقييد العلم (ص: ۵۷) فتح الباري (۱/۲۰۸)

کے متعلق ایسے ایسے آثار نقل کرتے ہیں، جن کے ضعیف ہونے کو خود بھی تسلیم کرتے ہیں، چنانچہ ان آثار کو لکھنے کے بعد کہتے ہیں کہ ”ممکن ہے کہ ان روایات کی صحت کو محل نظر قرار دیا جائے۔“^①

جب اہل حدیث کے نزدیک یہ آثار قابل استدلال نہیں اور ان کے مقابل وہ آثار بھی ہیں، جن میں حدیث کی نشرو اشاعت اور کتابت کا ذکر خلفاء راشدین سے مروی ہے اور وہ ”صحیح“ بھی ہیں، پھر ان کو پیش کرنا کس لیے ہے؟ کتاب کا حجم بڑھ جائے اور عوام کو گمراہ کیا جائے!!



① مقام حدیث (۱/۴۷)

کتابتِ حدیث

منکرین کے اعتراضات اور ان کے جوابات

حضرت ابوبکر صدیق رضی اللہ عنہ سے جو ممانعت کا اثر مروی ہے:

”تذکرۃ الحفاظ“ میں ہے:

۱] ”حضور (صلی اللہ علیہ وسلم) کی وفات کے بعد ایک مرتبہ آپ رضی اللہ عنہ نے لوگوں کو جمع کر کے کہا کہ تم لوگ رسول اللہ (صلی اللہ علیہ وسلم) سے حدیثیں بیان کرتے ہو اور اس میں اختلاف پیدا ہوتا ہے۔ تمہارے بعد جو لوگ آئیں گے، ان میں تم سے زیادہ اختلاف پیدا ہوگا۔ اس لیے تم رسول اللہ (صلی اللہ علیہ وسلم) سے کوئی حدیث بیان نہ کرو۔ جو شخص تم سے حدیث پوچھے، اس سے کہہ دو کہ ہمارے اور تمہارے درمیان ”کتاب اللہ“ موجود ہے۔ اس کے حلال کیے ہوئے کو حلال سمجھو اور اس کے حرام کیے ہوئے کو حرام سمجھو۔“ (مقام حدیث: ۱/۴۶)

مگر یہ اثر ”صحیح“ نہیں ہے، کیونکہ اس واقعے کو بیان کرنے والا ”ابن ابی ملیکہ“ ہے۔ یہ اس کی ”مرسل“ حدیث ہے۔^① یعنی ”منقطع“ ہے اور ایسی حدیث ضعیف ہوتی ہے۔ ضعیف حدیث سے استدلال کرنا صحیح نہیں۔ خاص کر جب اس کے مقابلہ میں صحیح حدیث ہو۔

① تذکرۃ الحفاظ (۱/۳، برقم: ۱، الطبقة الأولى من الكتاب) توجیه النظر إلى أصول الأثر (۱/۶۰)

حافظ ذہبی رضی اللہ عنہ نے اس کے متصل بعد ہی فرمایا ہے کہ حضرت ابوبکر صدیق رضی اللہ عنہ کی مراد اس سے مزید تثبت اور اطمینان تھا نہ کہ روایات کا دروازہ بند کرنا، کیونکہ انہوں نے دادی کی وراثت کے بارے میں حدیث قبول کی تھی اور انہوں نے یہ نہیں کہا کہ ہمیں ”کتاب اللہ“ کافی ہے، جیسا کہ خوارج کا عقیدہ ہے۔ اس سے معلوم ہوتا ہے کہ ان کا ارادہ مزید تثبت اور احتیاط کا تھا، اور یہ بات معلوم ہے کہ تثبت اور احتیاط اصل اعتقاد سے زائد چیز ہوتی ہے، جیسا کہ حضرت ابراہیم علیہ السلام نے کہا تھا: ﴿لِيَطْمَئِنَّ قَلْبِي﴾ ”تا کہ مجھے اطمینانِ قلب حاصل ہو جائے۔“

حافظ ذہبی رضی اللہ عنہ نے میراثِ جدہ والا جو قصہ ذکر کیا ہے، وہ بھی ”مرسل“ یعنی منقطع ہے، کیونکہ اسے قبیصہ بن ذویب روایت کرتے ہیں اور ان کی حضرت ابوبکر صدیق سے لقاء و سماع ثابت نہیں۔ (تہذیب التہذیب: ۸/۳۱۱) لیکن یہ قطعی بات ہے کہ حضرت ابوبکر رضی اللہ عنہ حدیث کو حجت سمجھتے تھے، جیسا کہ سقیفہ بنی ساعدہ کے موقع پر انہوں نے حدیث سنا کر نزاع کا خاتمہ کر دیا اور حضرت فاطمہ کو حدیث سنا کر کہ ”رسول اللہ (صلی اللہ علیہ وسلم) کا ترکہ وراثت میں تقسیم نہیں ہوتا، بلکہ صدقہ ہوتا ہے۔“ ان کو میراث نہیں دی۔

(صحیح البخاری، رقم الحدیث: ۲۹۲۶، فتح الباری: ۷/۳۱)

۲ ”حضرت ابو بکر صدیق رضی اللہ عنہ کے پاس احادیث کا ایک مجموعہ بھی تھا، لیکن آپ نے اسے یہ کہہ کر جلا دیا کہ مجھے خوف ہے کہ میں مرجاؤں اور یہ محفوظ رہ جائے۔ ممکن ہے کہ میں نے اس میں ایسے لوگوں سے حدیثیں لی ہوں، جن کو میں امین سمجھتا ہوں اور مجھے ان پر وثوق ہے۔ لیکن وہ حدیثیں ایسی نہ ہوں۔“ (مقام حدیث: ۱/۳۶)

یہ اثر بھی بلحاظ سند صحیح نہیں، کیونکہ ”تذکرۃ الحفاظ“ میں (جہاں سے یہ اثر نقل کیا گیا ہے) لکھا ہے:

”لا یصح“ یہ اثر صحیح نہیں۔^①

- ① اس اثر کی سند میں ایک راوی ”علی بن صالح“ ہے، جو مجہول ہے۔^②
- ② دوسرا راوی ”مفضل بن غسان“ ہے، جو مجہول اور غیر مقبول ہے۔^③
- ③ تیسرا راوی ”موسیٰ بن عبداللہ“ ہے، جس پر جھوٹ بولنے کا الزام ہے۔^④ پس جلانے کا قصہ تو غلط ہوا، مگر یہ ثابت ہے کہ ابو بکر صدیق نے پانسو حدیثیں لکھ رکھی تھیں۔^⑤
- ④ ابو بکر صدیق رضی اللہ عنہ سے بسند صحیح حدیث کا لکھنا ثابت ہے، چنانچہ آپ نے زکاۃ کے مسائل جو آنحضرت صلی اللہ علیہ وسلم نے بذات خود لکھائے تھے، ان کی نقل لی اور حضرت انس رضی اللہ عنہ کو جب بحرین کی طرف بھیجا، تو وہ نقل دی۔ اس تحریر کے شروع میں یہ لکھا ہے کہ یہ صدقہ کے وہ مسائل ہیں، جو آنحضرت صلی اللہ علیہ وسلم نے اللہ تعالیٰ کے حکم کے مطابق مقرر فرمائے۔^⑥

① تذکرۃ الحفاظ (۵/۱)

② ”علی بن صالح المدنی“ کے بارے میں حافظ ابن حجر رضی اللہ عنہ کہتے ہیں: ”مستور“ (لسان المیزان: ۷/۳۱۱، برقم: ۴۱۱۳)

تقریب التہذیب (ص: ۳۰۲، برقم: ۴۷۰۲)

③ اس راوی کے ترجمہ و توثیق کے لیے ملاحظہ فرمائیں: تاریخ دمشق (۶۰/۹۱، برقم: ۷۶۵۰)

④ موسیٰ بن عبداللہ کے بارے میں امام بخاری رضی اللہ عنہ کہتے ہیں: ”فیہ نظر“، امام بخاری یہ کلمہ ایسے راوی کے بارے میں کہتے ہیں جو ”متہم“ ہو، یعنی جس پر جھوٹ بولنے کا اتہام ہو۔ (میزان الاعتدال: ۴/۹۲، ترجمۃ عبد اللہ بن داود الواسطی) یہ شدید ترین جرح ہوتی ہے اور راوی کے صدق میں طعن ہوتا ہے۔ (التکیل: ۱/۲۰۵) لیکن موسیٰ بن عبداللہ کو امام احمد نے ”رجل صالح“ اور امام ابن معین نے ”ثقة“ قرار دیا ہے۔ العلل و معرفة الرجال (۲/۵۰۶، برقم: ۳۳۳۴) تاریخ ابن معین۔ روایۃ الدوري (۳/۲۴۵، برقم: ۱۱۵۲)، الضعفاء للعقيلي (۴/۱۵۹، برقم: ۱۷۳۰) لسان المیزان (۶/۱۲۳) مذکورہ بالا توثیق کے مقابلے میں جرح مفسر ہے، کیونکہ راوی ”متہم“ ہے، لہذا ایسے راوی کا ضعف ہی راجح ہوتا ہے۔ واللہ اعلم۔

⑤ منتخب کنز العمال۔ جمع القرآن والحديث (ص: ۴۷) [مولف]

حضرت ابو بکر سے منقول الفاظ سے صراحتاً معلوم ہوتا ہے کہ ان کو ان احادیث کی صحت کے بارے میں مکمل اطمینان نہیں تھا، یہ نہیں کہ وہ حدیث کو حجت نہیں سمجھتے تھے۔ دیکھیں: تذکرۃ الحفاظ (۵/۱)

⑥ صحیح البخاری: کتاب الزکاۃ، باب زکاۃ الغنم، رقم الحدیث (۱۴۵۴)

⑤ ”شرف أصحاب الحدیث“ میں ہے: ابو بکر صدیق رضی اللہ عنہ فرماتے ہیں کہ رسول اللہ صلی اللہ علیہ وسلم نے فرمایا: ”جو مجھ سے کوئی حدیث لکھے، جب تک وہ حدیث پڑھی جائے گی، اس کو ثواب ملتا رہے گا۔“^①
یہ ایک علمی خیانت ہے کہ صحیح حدیث کو چھوڑ کر ضعیف ضعیف باتیں نقل کر کے لوگوں کو گمراہ کرنا۔

حضرت عمر رضی اللہ عنہ سے ممانعت کا جو اثر آیا ہے:

① ”حضرت عمر رضی اللہ عنہ نے اس باب میں اور بھی شدت سے کام لیا۔ آپ لوگوں کو حدیثوں کی اشاعت سے سختی سے روکتے تھے۔ قرظہ بن کعب راوی ہیں کہ جب حضرت عمر رضی اللہ عنہ نے ہم لوگوں کو عراق بھیجا، تو ہمیں تاکید کردی کہ یاد رکھو کہ تم ایسے مقام پر جاتے ہو، جہاں کے لوگوں کی آوازیں قرآن پڑھنے میں شہد کی مکھیوں کی طرح گونجتی رہتی ہیں، تم ان کو احادیث میں الجھا کر قرآن سے غافل نہ کر دینا۔“^②
(مقام حدیث: ۱/۳۷)

اس اثر کی سند بھی ضعیف ہے۔

① اس کی سند منقطع ہے۔ اس اثر کو قرظہ سے شععی نے روایت کیا ہے۔ شععی کی قرظہ سے ملاقات نہیں۔^③

① شرف أصحاب الحدیث (ص: ۷۷، برقم: ۵۹) الجامع للخطیب (۱/۲۷۰، برقم: ۵۶۴) مختصر تاریخ دمشق (۱/۳۱۰، ذکر ما أعدہ اللہ من الثواب لمن صلی علیہ) اس کی سند میں ”ابوداؤد سلیمان بن عمرو النخعی“ ہے، جو روایات وضع کرتا تھا، بلکہ ابن عدی تو فرماتے ہیں کہ ”محدثین کا اتفاق ہے کہ وہ حدیثیں گھڑتا تھا۔“ پھر انہوں نے یہ روایت ذکر کی ہے۔ (الکامل: ۳/۳۴۹) اسے امام ابن جوزی اور امام شوکانی نے بھی ”موضوع“ قرار دیا ہے۔ الموضوعات (۱/۳۷۰، برقم: ۴۵۱)، الفوائد المجموعہ (ص: ۲۷۳) کتاب الفضائل، باب فضائل العلم.

② سنن ابن ماجہ: باب التوقی فی الحدیث عن رسول اللہ صلی اللہ علیہ وسلم رقم الحدیث (۲۸) المستدرک (۱/۱۸۳، برقم: ۳۴۷)، المعجم الأوسط (۲/۲۷۹، برقم: ۱۹۸۲)، (۲/۳۲۶، برقم: ۲۱۱۷)، (۶/۱۶۴، برقم: ۶۰۸۹، اسانید مختلف ہیں) جامع بیان العلم (۲/۹۹۸، برقم: ۱۹۰۴)، طبقات ابن سعد (۶/۷، طبقات الکوفیین) المحدث الفاصل (ص: ۵۵۳) اس حدیث کی سند کو امام حاکم اور حافظ ابن حجر نے ”صحیح“ قرار دیا ہے۔ (المستدرک، برقم: ۳۴۷، فتح الباری: ۱۳/۲۴۴) سنن ابن ماجہ والی روایت میں شععی کا شاگرد ”جالد بن سعید“ ضعیف ہے۔ (سؤالات البرقانی للدارقطنی، ص: ۶۴، برقم: ۴۸۴، الضعفاء والمتروکون لابن الجوزی: ۳/۳۵، برقم: ۲۸۵۱، تہذیب الکمال: ۲۷/۲۲۳، برقم: ۵۷۸۰) لیکن شععی کے دوسرے ثقہ شاگردوں نے اس کی متابعت کی ہے، جس کی تفصیل آگے آرہی ہے۔

③ محدثین نے ”قرظہ“ کے تلامذہ میں امام شععی کا اور امام شععی کے اساتذہ میں ”قرظہ بن کعب“ کا ذکر کیا ہے۔ تلاش بسیار کے باوجود کہیں بھی اس انقطاع کا ثبوت نہیں ملا۔ دیکھیں: تہذیب الکمال (۲۳/۵۶۳، برقم: ۴۸۶۴، ۱۴/۲۸، برقم: ۳۰۴۲) الکاشف (۲/۱۳۶، برقم: ۴۵۶۵) الجرح والتعديل (۷/۱۴۴، برقم: ۸۱۰)، قرظہ بن کعب خلافت علی رضی اللہ عنہ میں فوت ہوئے (مشاہیر علماء الأمصار لابن حبان، ص: ۴۸) اور امام شععی خلافت عمر رضی اللہ عنہ کے چھٹے سال پیدا ہوئے اور ایک سو چار (۱۰۳ھ) کو وفات پائی۔ (طبقات خلیفہ بن خیاط، ص: ۲۵۷، تہذیب الکمال: ۱۴/۲۸)، حضرت قرظہ بن کعب کوفہ گئے تھے، جیسا کہ مذکورہ بالا اثر سے معلوم ہوتا ہے اور امام شععی بھی کوفہ کے رہنے والے تھے، اور عدم لقا کی کوئی دلیل بھی نہیں ہے۔

② شععی کا شاگرد معتبر آدمی نہیں۔^①

③ ”جامع بیان العلم“ میں اس اثر کے بعد کہا ہے کہ حضرت عمر رضی اللہ عنہ سے جو صحیح روایات آتی ہیں، وہ اس کے خلاف ہیں۔^②

④ یہی وجہ ہے کہ قرظہ خود روایات کرتے رہے، جو کتب احادیث میں موجود ہیں۔^③

⑤ دارمی میں ہے کہ حضرت عمر رضی اللہ عنہ نے فرمایا: جیسے تم قرآن کا علم حاصل کرتے ہو، اسی طرح فرائض اور سنن (احادیث رسول) بھی سیکھو۔^④

⑥ نیز حضرت عمر رضی اللہ عنہ کے مکاتیب موطا امام مالک رضی اللہ عنہ میں موجود ہیں، جن میں نماز کے اوقات اور اس میں قراءت کی مقدار کا ذکر ہے۔^⑤

① اس سند میں ان کا شاگرد ”ابو بشر بیان بن بشر“ ہے، جو صغار تابعین سے ہیں۔ ان کو امام احمد، ابو حاتم، ابن معین، یعقوب بن شیبہ، دارقطنی، عجلی اور نسائی نے بالاتفاق، ”ثقة“ قرار دیا ہے۔ (تہذیب الکمال: ۴/ ۳۰۳، برقم: ۷۹۲) پھر امام شععی سے یہ اکیلے روایت نہیں کرتے، بلکہ امام شععی کے دوسرے شاگردوں اسماعیل بن ابی خالد، ابو حصین، اشعث بن سوار، منصور بن عبد الرحمن الغدانی، داود بن ابی ہند، مجالد بن سعید، ابو البداد یحییٰ نے ان کی متابعت کی ہے۔ (العلل للدارقطنی: ۲/ ۲۰۶، برقم: ۲۲۴)، مذکور بالا حدیث کی تخریج میں مذکور حوالہ جات میں دوسرے شاگرد بھی اسے روایت کرتے ہیں، لہذا یہ اثر ”صحیح“ ہے، لیکن اس سے یہ مراد لینا کہ حضرت عمر رضی اللہ عنہ حدیث کو حجت نہیں سمجھتے تھے، معنوی تحریف ہے۔ حافظ ابن حجر رضی اللہ عنہ فرماتے ہیں کہ حضرت عمر رضی اللہ عنہ دو اسباب کی بنا پر لوگوں کو کثرت حدیث سے منع کیا کرتے تھے:

① اس خوف سے کہ لوگ قرآن سیکھنے اور اس کے معانی و تفسیر میں غور کرنے سے احتراز کریں گے۔

② کہیں لوگ ایسی احادیث نہ بیان کرنی شروع کر دیں، جو نبی اکرم صلی اللہ علیہ وسلم نے فرمائی نہیں، چونکہ لوگ لکھتے نہیں تھے، لہذا نسیان کا خطرہ تھا۔ (فتح الباری: ۱۳/ ۲۴۴) مزید برآں جہاں سے مقررہ نے یہ اثر نقل کیا ہے، وہی یہ بھی موجود ہے کہ حضرت عمر کے دور خلافت میں احادیث پر عمل ہوتا تھا، حتیٰ کہ حضرت معاویہ رضی اللہ عنہ فرماتے ہیں: ”ایسی حدیثوں کو اچھی طرح محفوظ کر لو، جن پر خلافت عمر رضی اللہ عنہ میں عمل ہوتا تھا، کیونکہ انہوں نے لوگوں کو حدیث نبوی کے بارے میں بہت محتاط کر رکھا تھا۔“ (تذکرۃ الحفاظ: ۱/ ۷)

② جامع بیان العلم (۲/ ۱۰۰۴) مزید برآں حافظ ابن عبدالبر نے لکھا ہے کہ دشمنان سنت اور لاعلم لوگ اسے حدیث سے بیزاری کی دلیل بناتے ہیں۔ پھر انہوں نے حضرت عمر رضی اللہ عنہ سے ایسے آثار نقل کیے ہیں، جو دلالت کرتے ہیں کہ حضرت عمر رضی اللہ عنہ حدیث نبوی کو حجت و دلیل سمجھتے تھے۔

③ ”سنن اربعہ“ میں ان کی روایات، سنن نسائی اور سنن ابن ماجہ کے اندر موجود ہیں۔ (تہذیب الکمال: ۲۳/ ۵۶۳) علاوہ ازیں دیگر کتب احادیث میں بھی ان کی مرویات موجود ہیں۔

④ سنن الدارمی: کتاب الفرائض، باب فی تعلیم الفرائض (۲/ ۴۴۱، برقم: ۲۸۵۰)

⑤ الموطا: وقوت الصلاة (۱/ ۶، برقم: ۶، ۷، ۸) بیوع کے بعض احکام بھی انہوں نے لکھ کر حضرت معاویہ کو بھیجے۔ الموطا

(۲/ ۶۳۴، برقم: ۱۳۰۲) سنن البیہقی (۵/ ۲۸۰، برقم: ۱۰۲۷۴)، مزید دیکھیں: سنن البیہقی (۶/ ۲۱۴، برقم:

۱۱۹۸۸، ۱۹۸/۹، برقم: ۱۸۴۸۱)

اس کے بعد ایک دوسرا اثر حضرت عمر رضی اللہ عنہ سے نقل کیا ہے:

۲ "حضرت ابو ہریرہ رضی اللہ عنہ سے پوچھا گیا کہ کیا آپ اسی طرح حضرت عمر رضی اللہ عنہ کے زمانہ میں بھی حدیثیں بیان کرتے تھے؟ انہوں نے کہا کہ اگر میں حضرت عمر رضی اللہ عنہ کے زمانہ میں اسی طرح حدیثیں بیان کرتا، تو وہ مجھے درے سے پٹیتے۔"^①

(مقام حدیث: ۱/۳۷)

یہ روایت اگرچہ حدیث کے بیان کرنے یا لکھنے کے خلاف نہیں۔ صرف اس میں زیادہ روایتیں بیان کرنے کی ممانعت ہے، تاکہ غلطی نہ ہو جائے، مگر اس کی سند بھی "ضعیف" ہے۔ اس کی سند میں "ابو محمد عبدالعزیز" ہے، جس کا حافظ رذی ہے اور وہی ہے۔ تقریب میں لکھا ہے: دوسروں کی کتابوں سے روایتیں بیان کرنے کی بنا پر غلطی کر جاتا تھا۔^②

اس کے بعد ایک تیسرا اثر حضرت عمر رضی اللہ عنہ سے نقل کیا ہے، جو ضعیف ہے:

۳ "حضرت عمر رضی اللہ عنہ نے حضرت عبداللہ بن مسعود، ابو درداء رضی اللہ عنہ اور ابو مسعود انصاری رضی اللہ عنہ کو کثرتِ روایت کے

① تذکرۃ الحفاظ (۷/۱)

② اس کا نام "عبدالعزیز بن محمد بن عبید الدراوردی" ہے۔ اسے امام مالک، ابن معین، ابن مدینی، یعقوب بن سفیان، ابن سعد اور عجلی نے "ثقة" قرار دیا ہے۔ امام ابن حبان نے اس کو "ثقات" میں ذکر کیا ہے۔ امام احمد نے اس کی کتاب کو "صحیح" قرار دیا اور فرمایا ہے کہ "وہ عبداللہ بن عمر العمری کی احادیث کو غلطی سے عبید اللہ بن عمر کی احادیث بنا دیتا ہے۔" امام نسائی نے بھی عبید اللہ بن عمر سے اس کی حدیث کو "منکر" قرار دیا ہے، لہذا اس کی غلطی اور عدم ضبط یہی تک محدود ہے۔ امام عبدالرحمن بن مہدی بھی اس سے روایت کرتے ہیں، لہذا وہ ان کے نزدیک بھی "ثقة" ہے، کیونکہ عبدالرحمن بن مہدی (اپنے نزدیک) "ثقة" سے روایت کرتے ہیں۔ امام ابو زرعة فرماتے ہیں: "سواء الحفظ فرما حدث من حفظه الشيء فيخطئ" اور دوسری جگہ اسے "فلیح بن سلیمان، عبدالرحمن بن ابی الزناد اور ابو اویس" سے افضل قرار دیا ہے۔ فلیح بن سلیمان کو حافظ ابن حجر نے "صدوق کثیر الخطأ" اور عبدالرحمن بن ابی الزناد کو "صدوق تغیر حفظه لما قدم بغداد، وکان فقیہا" قرار دیا ہے۔ ابو اویس کے متعلق فرماتے ہیں: "صدوق یہم" لہذا جب وہ ان سے اعلیٰ و افضل ہے، تو "حسن الحدیث" کے درجے کو تو بہر صورت پہنچ ہی جاتا ہے۔ مزید برآں امام ابو زرعة کے مذکورہ بالا الفاظ پر غور کرنے سے بھی یہی معلوم ہوتا ہے کہ وہ مطلقاً ضعیف نہیں ہے، بلکہ ان کے اقوال کو مد نظر رکھتے ہوئے معلوم ہوتا ہے کہ وہ "حسن الحدیث" ہے۔ حافظ ذہبی رضی اللہ عنہ نے بھی عبدالعزیز کو "صدوق" کہا ہے۔ حافظ ابن حجر فرماتے ہیں: "صدوق کان یحدث من کتب غیرہ فیخطئ" کسی محدث نے اس کے حافظ کو "رذی" نہیں کہا، نیز امام نسائی کے نزدیک بھی عبدالعزیز "حسن الحدیث" ہے۔ تفصیل کے لیے دیکھیں: الجرح والتعدیل (۱/۳۹۵) المعرفة والتاریخ (۱/۳۴۹) الثقات لابن حبان (۷/۱۱۶) الثقات للعجلی (۲/۹۷) تاریخ ابن معین، روایۃ الدارمی (ص: ۱۲۴، ۱۷۳) تہذیب الکمال (۱۸/۱۸۷) میزان الاعتدال (۲/۶۳۳) تہذیب التہذیب (۶/۳۱۵) تقریب التہذیب (ص: ۳۵۸، برقم: ۴۱۱۹)

حافظ ذہبی رضی اللہ عنہ نے اس اثر کی عبدالعزیز دراوردی سے پہلے سند بیان نہیں کی، لہذا یہ منقطع اور ضعیف ہے۔ اس کا ایک شاہد دوسری سند سے بھی مروی ہے۔ (مصنف عبد الرزاق: ۱۱/۲۶۲، برقم: ۲۰۴۹۶) لیکن اس سند میں امام زہری اور حضرت ابو ہریرہ رضی اللہ عنہ کے درمیان انقطاع ہے۔ (تہذیب الکمال: ۲۶/۴۲۶)

جرم میں قید کر دیا تھا۔^① (مقام حدیث: ۴۷/۱)

یہ اثر بھی بلحاظ سند کے صحیح نہیں، کیونکہ یہ ”مرسل“ ہے اور شک کے ساتھ آیا ہے۔^②

”ثم هو في نفسه ظاهر الكذب“ اس کا جھوٹا ہونا بالکل ظاہر ہے۔^③

اس اثر کے جھوٹا ہونے کے لیے یہ کافی ہے کہ حضرت عمر رضی اللہ عنہ نے کوفہ والوں کی طرف عمار بن یاسر رضی اللہ عنہ کو

امیر بنایا اور عبداللہ بن مسعود رضی اللہ عنہ کو ان کا وزیر بنا کر بھیجا اور فرمایا کہ یہ دونوں بدری ہیں اور آنحضرت صلی اللہ علیہ وسلم کے بہترین صحابہ سے ہیں۔ ان کی پیروی کرو اور ان کی باتیں سنو۔^④

① المعجم الأوسط للطبراني (۳/۳۷۸، برقم: ۳۴۴۹) تذكرة الحفاظ (۷/۱)

② امام پیشی رضی اللہ عنہ فرماتے ہیں کہ یہ ”منقطع“ ہے۔ ابراہیم جو حضرت عمر رضی اللہ عنہ سے نقل کر رہے ہیں، بیس ہجری کو پیدا ہوئے۔ انھوں نے حضرت عمر رضی اللہ عنہ کی زندگی کے صرف تین سال پائے، اور ابن مسعود کوفہ میں تھے، لہذا یہ اثر حضرت عمر رضی اللہ عنہ سے ”صحیح“ نہیں ہے۔ (مجمع الزوائد: ۱/۳۷۶، برقم: ۶۶۶) ابراہیم ۹۶ھ کو ۷۵ سال کی عمر میں فوت ہوئے۔ (طبقات ابن سعد: ۵/۵۶، تاریخ دمشق: ۷/۳۱) لہذا وہ بیس یا اکیس ہجری کو پیدا ہوئے، اس حساب سے وہ حضرت عمر رضی اللہ عنہ کی وفات (۲۳ھ) کے وقت صرف تین سال کے تھے۔ حضرت عمر ہی سے یہ اثر تفصیل سے مروی ہے، جس سے منکرین حدیث کے استدلال کی قلعی کھل جاتی ہے۔ ملاحظہ فرمائیں: ”ابراہیم کہتے ہیں کہ حضرت عمر رضی اللہ عنہ نے صحابہ کرام سے حضرت عبداللہ بن مسعود، حذیفہ، ابودرداء، ابو ذر اور عقبہ بن عامر رضی اللہ عنہم کو جمع کیا اور فرمایا: یہ کیسی احادیث ہیں جو تم لوگ رسول اللہ صلی اللہ علیہ وسلم سے بیان کرتے ہو؟ انھوں نے کہا: کیا آپ ہمیں ان احادیث سے منع کرتے ہیں؟ انھوں نے جواب دیا: نہیں! لیکن جب تک میں زندہ ہوں، میرے پاس رہو۔ ہم زیادہ جانتے ہیں کہ کونسی حدیث تم سے قبول کریں اور کونسی نہ قبول کریں، پھر وہ لوگ حضرت عمر کی وفات تک ان کے ساتھ رہے۔“ (تاریخ دمشق: ۴۰/۵۰۰)

بہ فرض محال اگر منکرین حدیث کی پیش کردہ مذکورہ بالا روایت کی صحت کو تسلیم کر لیا جائے، تب بھی اس سے یہ نہیں نکالا جاسکتا کہ حضرت عمر رضی اللہ عنہ صحابہ کرام کو احادیث بیان کرنے سے منع کرتے تھے، بلکہ وہ تو فرما رہے ہیں: میں تم کو منع نہیں کرتا، لیکن چونکہ یہاں ہم لوگ احادیث کا تم سے زیادہ علم رکھتے ہیں، لہذا جو احادیث تم اچھی طرح بیان کرو گے، اسے قبول کر لیں گے اور اگر احادیث بیان کرنے میں تم سے غلطی ہوگئی، تو اس پر تم لوگوں کو آگاہ کریں گے۔ لہذا اس سے کس طرح استدلال کیا جاسکتا ہے کہ حضرت عمر رضی اللہ عنہ صحابہ کرام کو احادیث بیان کرنے سے روکتے تھے اور صحابہ کرام پر ان کو اعتماد نہیں تھا؟! اس کے بعد امام یزید بن ہارون فرماتے ہیں: کچھ لوگوں کے بارے میں علم ہوا ہے، جو یہ کہتے پھر رہے ہیں کہ حضرت عمر رضی اللہ عنہ نے فلاں فلاں کو کسی تہمت اور الزام کی وجہ سے روک رکھا تھا۔ یہ ان لوگوں نے بہت گھٹیا بات کہی ہے۔ حضرت عمر رضی اللہ عنہ نے تو ایسا صرف اس لیے کیا تھا، تاکہ وہ لوگ رسول اللہ صلی اللہ علیہ وسلم کی احادیث کم بیان کریں، کہیں ایسا نہ ہو کہ یہ چیز ان لوگوں کو قرآن سے مشغول کر دے۔ (تاریخ دمشق: ۴۰/۵۰۱) یہ بات پہلے ذکر کی جا چکی ہے کہ قلتِ روایت اور بات ہے اور مطلقاً احادیث کی تبلیغ و اشاعت سے منع کرنا الگ بات ہے۔

③ مولف رضی اللہ عنہ نے یہ کلام ”توجيه النظر للجزائري“ (۷۰/۱) سے نقل کیا ہے اور انھوں نے یہ سارا کلام ابن حزم رضی اللہ عنہ سے نقل

کیا ہے۔ (الإحكام لابن حزم: ۲/۲۵۵، فصل في فضل الإكثار من السنن)

④ تذكرة الحفاظ (۱/۱۴) نیز دیکھیں: طبقات ابن سعد (۳/۲۵۵)

چوتھا اثر:

۴ ”حضرت عمر رضی اللہ عنہ نے کامل ایک ماہ اس معاملہ میں استخارہ کیا، لیکن اس کے بعد فرمایا کہ میں نے تحریر حدیث کا ذکر کیا تھا، لیکن جب میں نے غور کیا، تو اس قوم کا خیال آیا، جس نے خود ایک کتاب لکھی اور اس پر اس قدر متوجہ ہوئی کہ خدا کی کتاب کو چھوڑ دیا۔ اس بنا پر خدا کی قسم! میں کتاب اللہ کو کسی اور چیز کے ساتھ مخلوط نہیں کروں گا۔“^① (مقام حدیث: ۱/۲۸)

یہ اثر بھی ضعیف ہے، کیونکہ اس اثر کو عروہ نقل کرتے ہیں اور وہ حضرت عمر رضی اللہ عنہ سے نہیں ملے، جس سال حضرت عمر رضی اللہ عنہ شہید ہوئے، اس سال وہ پیدا ہوئے۔^② حضرت عمر رضی اللہ عنہ سے حدیثوں کا لکھنا، صحیح سندوں سے ثابت ہے۔ اسی طرح حدیثوں پر عمل کرنا اور ان کی اشاعت کرنا صحیح سندوں سے ثابت ہے۔ ان کے خلاف جو ممانعت کی روایتیں ہیں، وہ سب کی سب ضعیف ہیں، پھر ان میں کثرتِ روایت کی ممانعت ہے، نہ کہ مطلق روایت کی۔ پس ثابت ہوا کہ جیسے آنحضرت ﷺ نے سنت کو لکھایا، بیان کیا، عمل کر کے لوگوں کو اتباع کرنے کی ترغیب دی، اسی طرح خلفاء نے بھی احادیثِ رسول ﷺ پر عمل کیا، ان کو لکھا، لکھوایا، بیان کیا اور دوسروں سے سنا سنا یا۔ جو روایتیں ان سے ممانعت کی وارد ہوئی ہیں، وہ سب کی سب ضعیف ہیں۔

اگرچہ آنحضرت ﷺ کے زمانہ میں باقاعدہ تدوینِ حدیث نہیں ہوئی، مگر بہت سی حدیثیں کتابوں کی شکل میں آپ ﷺ نے لکھوائیں۔ اسی طرح خلفاء اور دیگر صحابہ نے حدیثیں لکھیں اور صحیفے تیار کیے۔ یہی حال تابعین کا تھا۔ صحابہ اور تابعین کے لکھنے میں اتنا فرق تھا کہ صحابہ عموماً اپنے ”مسموعات“ لکھتے تھے اور تابعین اپنے اپنے شہر کے تمام

① مصنف عبد الرزاق (۱۱/۲۵۷، برقم: ۲۰۴۸۴) المدخل إلى السنن الكبرى (۲/۲۱۸، برقم: ۷۳۱) جامع بیان العلم (۱/۲۷۵، برقم: ۳۴۳) تقييد العلم (ص: ۵۰) الطبقات الكبرى (۳/۲۸۷) اس سند میں عروہ بن الزبير رضی اللہ عنہما حضرت عمر رضی اللہ عنہما سے روایت کرتے ہیں اور حضرت عمر رضی اللہ عنہما سے عروہ کی روایت منقطع ہوتی ہے۔ (جامع التحصيل، ص: ۲۳۶، برقم: ۵۱۵، تہذیب التہذیب: ۷/۱۶۵) ابن سعد کے ہاں امام زہری یہ اثر حضرت عمر رضی اللہ عنہما سے نقل کرتے ہیں اور وہ بھی ”منقطع“ ہے، کیونکہ امام زہری رضی اللہ عنہما حضرت عمر رضی اللہ عنہما کی شہادت کے بعد پیدا ہوئے۔ اس اثر کو خطیب بغدادی نے ”عروہ عن ابن عمر عن عمر“ کی سند سے بھی نقل کیا ہے، لیکن وہ ”موضوع“ ہے، اس کی سند میں ”عبد اللہ بن وہب ابو محمد الدینوری“ ہے اور وہ احادیث وضع کرتا تھا۔ امام دارقطنی نے اسے ”متروک“ قرار دیا اور کہا ہے: وہ حدیث گھڑتا تھا۔ (تاریخ دمشق: ۳۲/۳۷۲، برقم: ۳۵۴۰، الکشف الحثیث عن رمی بوضع الحدیث، ص: ۵۸، برقم: ۴۰۷، لسان المیزان: ۳/۳۴۴، برقم: ۱۴۰۶)

اس اثر کا ایک معنوی شاہد دوسری سند سے بھی مروی ہے۔ (العلم لأبي خيشمة، ص: ۱۱، برقم: ۲۶، جامع بیان العلم: ۱/۲۷۵، تقييد العلم، ص: ۵۲) لیکن اس کی سند میں ”یحییٰ بن یحییٰ بن جعدة“ ہے، انھوں نے حضرت عمر رضی اللہ عنہما کو نہیں پایا۔ علامہ البانی رضی اللہ عنہما نے اس روایت کو ”منقطع“ قرار دیا ہے۔ (العلم لأبي خيشمة، ص: ۱۱، حاشیہ)

② دیکھیں: سیر أعلام النبلاء (۴/۴۲۲) حافظ ذہبی رضی اللہ عنہ نے اس قول کو راجح قرار دیا ہے کہ وہ ۲۳ھ کو پیدا ہوئے۔ حضرت عمر رضی اللہ عنہما کی شہادت ۲۳ھ کے آخر میں ذوالحجہ کو ہوئی۔ (طبقات خليفة بن خياط، ص: ۲۲، تہذیب التہذیب: ۷/۳۸۶)

صحابہ کے ”مسموعات“ کو تحریر میں لاتے تھے اور بعض تابعین جن کو سفر کا شوق تھا، انہوں نے بہت سے شہروں کی ”مسموعات“ کو جمع کیا۔ بعد ازاں محدثین نے کوشش کی اور تمام دارالاسلام کے شہروں کے مجموعوں کی احادیث کو جمع کیا اور ان سے صحیح احادیث کا انتخاب کر کے صحیحین وغیرہ لکھی گئیں۔

خلاصہ کلام یہ ہے کہ احادیث کا قرآن کی طرح نہ لکھنا، اس بنا پر تھا کہ احادیث کی حفاظت میں بھی آنحضرت ﷺ کی رسالت کا ایک اور اعجاز ظاہر ہو۔ جیسے قرآن مجید نظم میں بے نظیر ہونے کی بنا پر معجزہ ہے، اسی طرح حدیث محفوظ رہنے کی بنا پر معجزہ ہے۔ باوجود اس کے کہ وہ باقاعدہ مدون نہیں ہوئی، مگر اللہ تعالیٰ نے ایسے اسباب پیدا کر دیے، جن سے حدیث محفوظ رہی۔ حالانکہ عجمی سازشوں نے ایڑی چوٹی کا زور لگایا، ہزاروں وضعی حدیثیں پھیلائیں، مگر تائید غیبی سے یہ کام ہوا کہ حدیث کا دینی حصہ بالکل محفوظ رہا۔

بعض علماء کا تحریر کو اچھا نہ جاننا:

یہ اس بنا پر تھا کہ ان کا حافظہ قوی تھا۔ تحریر پر اعتماد کرنا، ان کے ہاں ایک نقص تھا۔ محدث میں یہ نقص نہیں ہونا چاہیے۔ اس کی وجہ یہ نہ تھی کہ لکھنے میں کوئی شرعی نقص تھا۔

پس جب کتاب و سنت دونوں ہم تک بالکل محفوظ شکل میں پہنچ چکی ہیں اور آنحضرت ﷺ کے زمانہ میں باقاعدہ نہ مدون ہونے کی وجہ بھی معلوم ہو چکی ہے اور اب اس سوال ”اگر سنت جزو دین ہوتی، تو آپ ﷺ ضرور لکھا جاتے۔“ کا جواب تسلی بخش صورت میں ہو چکا، تو اب حدیث کی حجیت سے انکار کی کوئی وجہ نہیں۔

موطا امام مالک رحمہ اللہ:

حدیث کی جو کتابیں باقاعدہ تصنیف ہوئی ہیں، ”موطا“ ان سب سے پیش پیش ہے، مگر اس کا یہ مطلب نہیں کہ حدیثیں اس سے پہلے نہیں لکھی گئیں۔ پھر ”موطا“ میں حدیثیں اس لیے کم ہیں کہ یہ کتاب کوئی جامع مجموعہ نہیں ہے، صرف فقہ کے مسائل کی حدیثوں کو اس میں لکھا گیا ہے۔ حدیث کے باقی فنون میں سے بعض کے متعلق کچھ حدیثیں ہیں اور بعض فنون کو بالکل چھوڑ دیا گیا ہے۔

امام بخاری رحمہ اللہ کی ”صحیح“ چونکہ حدیثوں کا جامع مجموعہ ہے، اس لیے اس کی تعداد، تکرار کو چھوڑ کر تقریباً اڑھائی ہزار ہے۔^(۱) اگرچہ امام صاحب نے بہت سی صحیح احادیث کو ترک کر دیا ہے، مگر جو روایتیں ذکر کی ہیں، ان کی ہم معنی احادیث کو اس لیے ترک کیا ہے کہ کہیں بے قاعدہ تکرار نہ ہو۔ مگر جو حدیثیں ضعیف اور منکر تھیں، ان کا ترک

(۱) یہ تعداد دو ہزار چھ سو دو (۲۶۰۲) احادیث ہیں۔ (فتح المغیث: ۱/۵۹)

کرنا تو اس لیے تھا کہ وہ کتاب میں درج ہونے کے قابل نہ تھیں۔ امام بخاری رحمۃ اللہ علیہ سے جو یہ مروی ہے کہ آپ نے اس مجموعہ کو چھ لاکھ سے تیار کیا ہے۔^① اس گنتی کا یہ مطلب نہیں کہ چھ لاکھ متون تھے، بلکہ یہ گنتی محدثین کی اصطلاح کے مطابق ہے۔ ان کی یہ اصطلاح ہے کہ جب ایک متن کی متعدد سندیں ہوں، تو اس وقت اس ایک متن کو متعدد حدیثیں کہتے ہیں، جیسا بخاری کی اڑھائی ہزار حدیثوں کو نو ہزار بیاسی حدیثیں کہتے ہیں۔ کیونکہ صحیح بخاری میں حدیثوں کی سندیں ”۹۰۸۲“ ہیں اور چھ لاکھ گنتی بھی اسی طرح سے ہے، ورنہ ان کی اصل تعداد ہزاروں سے متجاوز نہیں۔

امام ابو داؤد نے اپنی کتاب کا انتخاب ۵ لاکھ احادیث سے کیا ہے:

ان کی کتاب میں بخاری کی کتاب کی طرح سب صحیح حدیثیں نہیں، مگر پھر بھی ان کی گنتی چار ہزار کے قریب ہے^②

امام ابو داؤد نے اپنے ”رسالہ“ میں فرمایا ہے:

”جن ابواب میں میں نے حدیثیں لکھی ہیں، ان میں کوئی صحیح حدیث نہیں چھوڑی۔“^③

یعنی پانچ لاکھ کی کثرت سندوں کی کثرت کی وجہ سے تھی، نہ کہ متون کی کثرت کی بنا پر۔ پس جو لوگ یہ کہتے ہیں کہ پہلے حدیثیں کم تھیں، پھر بڑھ گئیں، اس کا یہ مطلب نہیں کہ متون میں ترقی ہوئی، بلکہ سندوں کا بڑھنا مراد ہے۔ پس امام بخاری رحمۃ اللہ علیہ کی چھ لاکھ حدیثیں دراصل قریب قریب اڑھائی ہزار حدیثیں تھیں۔ جو سندیں چھوڑ دی گئی ہیں، وہ بھی انہی احادیث کی تھیں اور منکر اور ضعیف سندیں بھی بعض انہی احادیث کی تھیں، اور بعض دیگر احادیث کی تھیں، جو سندوں کے ساتھ چھوڑ دی گئی ہیں۔

اللہ تعالیٰ نے احادیث کے مجموعوں کے انتخاب میں اکثر عجمیوں سے کام لیا، نہ کہ عربوں سے:

اس میں یہ حکمت تھی کہ عربوں خصوصاً قریشیوں ہاشمیوں کے جمع کرنے سے عصبیت کی آمیزش کا وہم نہ پڑے۔ اگر آنحضرت صلی اللہ علیہ وسلم خود باقاعدہ ایک احادیث کا مجموعہ لکھا جاتے، تو جو اعجاز حدیث کی حفاظت میں اب ظاہر ہوا ہے، کبھی نہ ظاہر ہوتا۔

اب منکرین حدیث کی حدیث کے غیر محفوظ ہونے میں مبالغہ آمیزی جو افسانہ نویسی کی حد سے سبقت لے گئی

ہے، پڑھ کر ان کی خفتِ عقل کو دیکھیے۔ چنانچہ لکھتے ہیں:

① تاریخ بغداد (۲/۸، ۱۴) تاریخ دمشق (۵۲/۷۲) تہذیب الکمال (۲۴/۴۴۲) ہدی الساری (۱/۷، ۴۸۹)

② امام ابو داؤد رحمۃ اللہ علیہ فرماتے ہیں: اس میں احادیث کی تعداد چار ہزار آٹھ سو ہے اور چھ سو کے قریب مرسل روایات ہیں۔ (رسالہ

أبی داؤد، ص: ۳۲)

③ رسالہ أبی داؤد (ص: ۲۷)

”احادیث کی جس قدر کتابیں ہمارے پاس موجود ہیں۔ (بخاری اور مسلم سمیت) ان کے الفاظ رسول اللہ کے نہیں ہیں۔ یہ احادیث روایات بالمعنی ہیں، یعنی ان کا انداز یہ ہے کہ مثلاً ایک صحابی نے رسول اللہ سے کچھ سنا۔ اس نے جو کچھ سمجھا، اپنے الفاظ میں کسی دوسرے سے بیان کیا۔ اس نے جو کچھ اخذ کیا، اسے آگے منتقل کیا۔ اب ذرا تصور میں لائیے اس صورت حالات کو، یہ سلسلہ ایک دو دن نہیں، مہینہ دو مہینہ، سال دو سال نہیں، بلکہ دو اڑھائی سو سال تک یونہی جاری رہے اور اس کے بعد لوگوں میں اس قسم کی پھیلی ہوئی باتوں کو یک جا جمع کیا جائے۔“^①

اس عبارت میں چند باتیں بالکل غیر ثابت شدہ کہی گئی ہیں:

- ① ”یہ الفاظ رسول اللہ کے نہیں۔“ ہم پہلے ثابت کر چکے ہیں کہ بہت سی احادیث آنحضرت کی اپنی لکھائی ہوئی ہیں۔ ۳۳۲ صفحات کی ایک کتاب چھپ چکی ہے، جس میں آپ کی لکھائی ہوئی حدیثیں موجود ہیں۔
- ② یہ ”سلسلہ ایک دن نہیں۔“ اس عبارت میں یہ بیان کر رہے ہیں کہ حدیثیں ہر آن بدلتی رہتی تھیں۔ جب یہ تبدیلی اڑھائی سو سال تک رہے، تو حدیثوں کا کیا حال ہوگا؟ ہم پہلے ثابت کر چکے ہیں کہ حدیثوں کے لکھنے کا آغاز آنحضرت ﷺ کی زندگی میں ہو چکا تھا۔ جامعین احادیث کے اساتذہ اور ان کے اساتذہ اکثر لکھنے والے تھے۔ پھر سب سے پہلی کتاب ”موطا“ میں بعض جگہ امام مالک رحمہ اللہ اور آنحضرت ﷺ کے درمیان صرف دو واسطے ہوتے ہیں۔ ایک تابعی ایک صحابی۔ اگر زیادہ بھی ہوں، تو اکثر تابعی ہی ہوتے ہیں۔ اگر دو واسطے ہوں، تو صرف ایک تابعی کے متعلق بحث کرنی ہوتی ہے۔ کیونکہ ان احادیث کے راوی جو صحابہ ہیں، وہ مشہور و معروف ہیں۔ پس روایت بالمعنی کے چکر کو اڑھائی سو سال تک لے جانا، ایک افسانہ نویسی کی صورت اور مبالغہ آمیزی ہے۔ پھر روایت بالمعنی کی صورت اس وقت ہوتی ہے، جب آنحضرت ﷺ کا قول نقل کیا جائے۔ اگر آنحضرت ﷺ کا فعل (جو نماز یا حج وغیرہ کے متعلق ہے) کو صحابی نقل کرے، تو اس میں روایت بالمعنی کا سوال ہی پیدا نہیں ہوتا۔ ہاں یہ ہو سکتا ہے کہ ایک راوی اپنے استاد کے الفاظ کا مطلب اپنے الفاظ میں بیان کرے۔ اگر اڑھائی سو سال تک بھی یہ چکر چلے، تو پھر بھی بعض جگہ چار پانچ راوی آتے ہیں، بلکہ بعض جگہ صرف تین راوی ہوتے ہیں۔ امام بخاری رحمہ اللہ نے ایسی احادیث بھی بیان کی ہیں، جن کی سند میں صرف تین راوی ہوتے ہیں۔ ان حدیثوں کو ”ثلاثیات“ کہتے ہیں۔^②

① مقام حدیث (۵۲/۱)

② امام بخاری کی ”ثلاثیات“ کی تعداد تیس (۲۳) ہے۔ (عمدة القاري: ۱۱۴/۲۵) نیز دیکھیں: فتح الباري (۲۰۲/۱)

پس تین چار راویوں میں اگر روایت بالمعنی کا چکر چلے اور بیان کرنے والے مطلب سمجھتے ہوں، تو مقصد میں کچھ خلل نہیں پڑتا۔ ایک ایک روایت کے بیان میں چونکہ متعدد محدث ہوتے ہیں، پس روایت بالمعنی میں جو خلل پیدا ہوتا ہے، دوسرے راویوں کے الفاظ جمع کرنے سے رفع ہو جاتا ہے۔ پھر حدیثوں میں کوئی لمبی چوڑی تقریر نہیں ہوتی، صرف چند الفاظ ہوتے ہیں، جن کا یاد کرنا کوئی مشکل نہیں۔ بڑے بڑے خطبے نقل نہیں کرتے۔ اکثر احادیث کا تعلق چونکہ عمل سے ہوتا ہے، اس لیے ان کا یاد رکھنا (روزمرہ یا سالانہ یا ہفتے میں ایک بار عمل کرنے سے) آسان ہو جاتا ہے۔



حدیثیں کیوں یاد رہتی تھیں؟

(حدیث کی حفاظت کے آٹھ اسباب کا مختصر ذکر)

① احادیث کو عملی شکل دینا:

حدیثوں کے یاد رہ جانے کا ایک بڑا سبب یہ تھا کہ ان پر عمل کرنے کا سلسلہ شروع ہو گیا تھا۔ آنحضرت ﷺ پانچ وقت نماز پڑھاتے تھے اور مسلمانوں پر باجماعت نماز ادا کرنا لازمی تھا اور ہر بالغ پر نماز پانچ وقت ادا کرنا ضروری تھی۔ سات سال کے بچے کو نماز کا حکم دیا جاتا تھا۔^① بالغ ہونے کے بعد مرتے دم تک نماز فرض رہتی۔ آپ سمجھ سکتے ہیں کہ جو کام دن رات میں پانچ دفعہ ضروری طور پر کرنا پڑے، اس کے متعلق جو حدیثیں وقتاً فوقتاً بیان کی جائیں گی، وہ دماغ میں ایسی راسخ ہو جائیں گی کہ ان کا یاد رکھنا نہیں، بلکہ بھولنا مشکل ہوگا۔ یہی وجہ ہے کہ نماز کا لفظ بولنے سے ہر مسلمان کے ذہن میں نماز کی وہ شکل، جو متواتر چلی آ رہی ہے، منقش ہو جاتی ہے۔ نماز کے محسوس اجزا میں سے جو لازمی اور ضروری ہیں، جیسے تکبیر تحریمہ، قیام، رکوع، قومہ، دو سجدے، دو سجدوں کے درمیان جلسہ، تشهد، آخر میں سلام، ان میں شیعہ اور سنی کا اختلاف نہیں، صرف ہاتھ باندھنے میں اختلاف ہے۔ کوئی باندھتا ہے، کوئی نہیں باندھتا۔ جو باندھتا ہے، وہ بھی اس کو سنت ہی سمجھتا ہے۔ اسی طرح رفع یدین کا اختلاف ہے۔ رفع یدین کرنے والے بھی اس کو سنت ہی سمجھتے ہیں۔ پس نماز میں یہ اتفاق صرف اس لیے ہے کہ نماز کے بیان کرنے میں صرف تقریر سے کام نہیں لیا گیا، بلکہ روزمرہ کے عمل سے اس کو راسخ کیا گیا۔ اب بتائیے کہ جو کام دن رات میں پانچ دفعہ ہو، اس کی حدیثیں کیسے بھول سکتی ہیں؟ اسی پر جمعہ، اذان، اقامت، روزے اور حج کو قیاس کرنا چاہیے۔

② احادیث کو آئینی شکل دینا:

حدیثوں کے یاد رہنے کا دوسرا بڑا سبب یہ تھا کہ احادیث کو اسلامی حکومت کا آئین بنایا گیا تھا۔ اسلام ایک

① دین اسلام کا یہ قانون ہے کہ بچہ سات سال کی عمر کو پہنچ جائے، تو اسے نماز کا حکم دیا جائے اور جب دس سال کی عمر کو پہنچ جائے تو اسے زبردستی نماز پڑھائی جائے، اگرچہ اس کے لیے مار پیٹ سے مدد لینی پڑے۔ دیکھیں: سنن ابی داؤد (رقم الحدیث: ۴۹۴) سنن الترمذی (برقم: ۴۰۷) مسند أحمد (برقم: ۶۶۸۹) صحیح ابن خزیمہ (برقم: ۱۰۰۲) سنن الدارمی (برقم: ۱۴۳۱)

ریاست کی شکل میں ظاہر ہوا۔ زکوٰۃ اسلامی ٹیکس قرار دیا گیا، جو ہر سال اڑھائی روپیہ سینکڑہ کے حساب سے، ساڑھے باون تولہ چاندی اور ساڑھے سات تولہ سونا میں سے وصول کی جاتی ہے۔ یہی حال مویشی کا تھا۔ گائے، بکری، بھیڑ، اونٹ کے خاص نصاب مقرر تھے اور ان کی وصول کی شرح بھی مقرر تھی۔ زرعی پیداوار کا بھی یہی حال تھا اور مالی تجارت کے متعلق بھی ایک دستور تھا۔ ان چیزوں سے ایک مقررہ مقدار سے مقرر مقدار وصول کی جاتی۔ اس کے احکام بیان کیے جاتے رہے۔ اگر کسی کو خزانہ مل جائے، تو اس کے متعلق شریعت نے احکام صادر فرمائے۔ ہمیشہ کے عمل سے وہ یاد رہتے تھے۔ یہی حال نکاح، طلاق، عدت، میراث، قصاص و حدود کا تھا۔ پس یہ احکام بوجہ قانون ہونے کے حکومت کے انتظام سے جاری رہتے تھے۔ پس جو چیز ایک طبقہ کو ہر سال ادا کرنی پڑے، اس کے احکام یاد رکھنے کوئی مشکل نہیں۔ جو چیز قانون بنا دی جائے اور حکومت کی زیر نگرانی چلائی جائے، ضروری ہوتا ہے کہ حکومت کے کارندوں کو ضبط کرائی جائے اور رعایا کو اس سے آگاہ کیا جائے۔ یہی وجہ ہے کہ آنحضرت ﷺ کی طرف سے ان ضروری امور کی تعلیم و تبلیغ کے لیے مبلغ جایا کرتے تھے۔ بس جو لوگ یہ خیال کرتے ہیں کہ احادیث میں صبح و شام تبدیلی ہو جایا کرتی تھی، وہ لوگ ان اسباب سے غافل ہیں، جو طلوع اسلام کے وقت حدیثوں کو رد و بدل سے محفوظ رکھنے کے لیے پیدا ہو گئے تھے۔ وہ حدیثوں کو بھی ایک خانقاہی کہانیاں خیال کرتے ہیں!!

۳ احادیث کی تبلیغ:

تیسرا سبب جس سے حدیثیں رد و بدل سے محفوظ رہیں، یہ تھا کہ مبلغین جا کر تبلیغ کرتے اور ان پر عمل کی رسم ڈالتے۔ یہ کام بھی حکومت کی زیر نگرانی ہوتا۔ پھر وہاں کے لوگ آنحضرت ﷺ کے پاس آ کر دوبارہ تحقیق کر لیتے۔ صحیح بخاری میں ہے:

”ایک قوم کا رئیس آنحضرت ﷺ کی خدمت میں آیا اور کہا کہ آپ کے مبلغوں نے ہم کو یہ کہا ہے کہ اللہ نے آپ ﷺ کو بھیجا ہے۔ آنحضرت ﷺ نے فرمایا کہ یہ بات سچ ہے۔ پھر اس نے کہا: اس (خدا) کی قسم دیتا ہوں، جس نے آسمان بنائے، زمین بنائی، پہاڑ کھڑے کیے اور ان میں منافع رکھے، کیا واقعی آپ کو اللہ ہی نے بھیجا ہے؟ آنحضرت ﷺ نے فرمایا: ہاں! پھر اس نے کہا: آپ کے مبلغوں نے یہ بھی کہا ہے کہ ہم پر پانچ وقت نماز اور مال میں زکوٰۃ ادا کرنی فرض ہے۔ آنحضرت ﷺ نے فرمایا: یہ بات بھی صحیح ہے۔ وہ بولا کہ میں آپ کو اس خدا کی قسم دیتا ہوں، جس نے آپ کو بھیجا، کیا اللہ نے آپ کو یہ حکم دیا ہے؟ آنحضرت ﷺ نے فرمایا: ہاں! پھر بولا کہ آپ کے مبلغوں نے کہا ہے

کہ سال میں ایک مہینہ کے روزے فرض ہیں۔ آنحضرت ﷺ نے فرمایا: بالکل ٹھیک ہے۔ پھر اس نے کہا: میں اس اللہ کی قسم دے کر آپ سے پوچھتا ہوں، جس نے آپ کو بھیجا ہے، کیا اللہ نے آپ کو یہ حکم دیا ہے؟ آپ نے فرمایا: ہاں! پھر اس نے پوچھا کہ آپ کے مبلغوں نے کہا ہے کہ ہم میں سے جس کو طاقت ہو، اس پر بیت اللہ کا حج فرض ہے۔ آنحضرت ﷺ نے فرمایا: انہوں نے سچ کہا۔ پھر اس نے کہا کہ میں آپ کو اس خدا کی قسم دے کر پوچھتا ہوں، جس نے آپ کو بھیجا، کیا آپ کو اللہ نے یہ حکم دیا ہے؟ آپ نے فرمایا: ہاں! ^(۱)

اس حدیث سے صاف معلوم ہوتا ہے کہ مبلغین جو احکام لوگوں کو بتاتے تھے، اگر کسی کو شبہ ہوتا، تو وہ آپ سے آ کر تحقیق کر لیتا۔ جیسے تحقیق کا رواج تھا، اسی طرح اگر آنحضرت ﷺ کوئی حدیث بیان فرماتے، تو سننے والے کو اگر شبہ ہوتا، تو دوبارہ آپ کو سنا کر تصحیح کر لیتا، جیسا کہ صحیح بخاری میں ہے:

”رسول اکرم ﷺ نے براء بن عازب کو ایک دعا سکھائی، جو سوتے وقت پڑھی جاتی ہے۔ براء بن عازب کہتے ہیں کہ میں نے وہ دعا آپ کو دوبارہ سنائی، تو ایک لفظ ”نَبِيَّكَ“ کی جگہ میں نے ”رَسُوْلِكَ“ کہہ دیا۔ آپ نے فرمایا: ایسا نہ کہو، بلکہ جو میں نے لفظ کہا ہے، یعنی ”نَبِيَّكَ“ وہی کہو۔“ ^(۲)

اس سے صاف پتہ چلتا ہے کہ حدیثیں دہرائی جاتی تھیں اور الفاظ کا خاص خیال رکھا جاتا تھا اور آنحضرت ﷺ جب مسائل بتاتے تو کہتے کہ ان کو حفظ کر لو۔

صحیح بخاری میں ہے:

”جب عبدالقیس قبیلہ کے لوگ بصورتِ وفد آنحضرت ﷺ کی خدمت میں حاضر ہوئے، تو ان لوگوں نے رسالت مآب ﷺ سے درخواست کی کہ آپ ہم کو ایسی باتیں بتائیں، جن پر عمل کرنے سے ہم جنت میں داخل ہو جائیں اور اپنی قوم کو جا کر ان کی تلقین کریں۔ آپ نے ان کو کہا کہ میں تم کو چار باتوں کا حکم دیتا ہوں، توحید و رسالت کا اقرار، نماز قائم کرنا، زکوٰۃ ادا کرنا، رمضان کے روزے رکھنا اور مالی غنیمت سے پانچواں حصہ ادا کرنا، اور چار چیزوں سے روکا۔ پھر فرمایا کہ ان مسائل کو اچھی طرح یاد

^(۱) صحیح البخاری: کتاب العلم، باب ما جاء في العلم، رقم الحدیث (۶۳) صحیح مسلم: کتاب الإیمان، باب السؤال

عن أركان الإسلام، رقم الحدیث (۱۰۲)

^(۲) صحیح البخاری: کتاب الوضوء، باب فضل من بات على الوضوء، رقم الحدیث (۲۴۷) صحیح مسلم: کتاب الذکر

والدعاء، باب ما يقول عند النوم، رقم الحدیث (۶۸۸۲)

کر لو اور اپنی قوم میں ان کی اشاعت کرو۔^(۱) (یہ چالیس آدمی تھے)۔^(۲)

حضرت ابو ہریرہ رضی اللہ عنہ نے ایک بار اپنے حافظہ کی شکایت کی کہ میرا حافظہ کمزور ہے، آپ صلی اللہ علیہ وسلم نے فرمایا: اچھا میں پڑھتا ہوں تم اپنا کپڑا بچھاؤ، جب آپ صلی اللہ علیہ وسلم پڑھ چکے، تو آپ نے فرمایا: اس کو اپنے سینے کے ساتھ لگا لو۔ حضرت ابو ہریرہ رضی اللہ عنہ کہتے ہیں کہ اس کے بعد میرا حافظہ اتنا قوی ہو گیا کہ میں کسی حدیث کو نہیں بھولا۔^(۳) (بخاری)

حضرت ابو ہریرہ رضی اللہ عنہ کے حافظہ کا قوی ہونا صحابہ کے ہاں بھی ایک مشہور و معروف امر تھا، جیسا کہ فتح الباری میں ہے۔ تبلیغ کا کام آنحضرت صلی اللہ علیہ وسلم کے زمانے میں جیسے ہوتا رہا، اسی طرح خلفاء راشدین کے زمانہ میں اس پر عمل رہا، کیونکہ اس وقت مسائل کے معلوم کرنے کے لیے قرآن کے بعد سنت نبوی صلی اللہ علیہ وسلم کی طرف رجوع کرنا پڑتا تھا اور سب صحابہ بالاتفاق یہی روش رکھتے تھے۔

میمون بن مہران کہتے ہیں: جب حضرت ابو بکر صدیق کے پاس کوئی مقدمہ پیش ہوتا، تو پہلے کتاب اللہ میں دیکھتے، اگر مل جاتا، تو اس کے مطابق فیصلہ کرتے۔ اگر کتاب اللہ میں نہ پاتے، تو رسول اللہ صلی اللہ علیہ وسلم سے جو ان کو علم ہوتا، تو آپ صلی اللہ علیہ وسلم کی سنت کے مطابق فیصلہ کرتے۔ اگر آنحضرت صلی اللہ علیہ وسلم کے فیصلہ کا ان کو علم نہ ہوتا، تو مسلمانوں سے پوچھتے کہ ایک واقعہ پیش آیا ہے، اگر کسی شخص کو اس بارے میں رسول اللہ صلی اللہ علیہ وسلم کی حدیث یاد ہو تو بتائے۔ بعض وقت ایسا اتفاق ہوتا کہ ایک جماعت ساری کی ساری رسول اللہ صلی اللہ علیہ وسلم سے کوئی حدیث بیان کرتی، تو ابو بکر صدیق رضی اللہ عنہ فرماتے کہ اللہ کا شکر ہے کہ اللہ نے ہم میں حدیث یاد رکھنے والے پیدا کیے۔ اگر حدیث نہ ملتی، تو سب لوگوں کے مشورے سے فیصلہ کرتے۔^(۴)

قاضی شریح کہتے ہیں کہ حضرت عمر رضی اللہ عنہ نے میری طرف لکھا: اگر کوئی حکم کتاب اللہ میں ہو، تو اس کے ساتھ فیصلہ کر۔ اگر کتاب اللہ میں نہ ہو، تو رسول اللہ صلی اللہ علیہ وسلم کی سنت کو دیکھ کر اس پر فیصلہ کر۔ اگر کتاب و سنت میں نہ ہو، تو اجماع کے موافق فیصلہ کر۔ اگر کتاب و سنت اور اجماع میں حکم نہ ملے، تو پھر تم کو اختیار ہے، خواہ اجتہاد سے فیصلہ

① صحیح البخاری: کتاب الإیمان، باب أداء الخمس من الإیمان، رقم الحدیث (۴۱۱۰) صحیح مسلم: کتاب الإیمان،

باب الأمر بالإیمان باللہ، رقم الحدیث (۱۷)

② دیکھیں: فتح الباری (۱/۱۳۱)

③ صحیح البخاری: کتاب العلم، باب حفظ العلم، رقم الحدیث (۱۱۹)

④ سنن الدارمی: المقدمة، باب الفتیاء و ما فیہ من الشدة (۱/۶۹، رقم: ۱۶۱) سنن البیہقی (۱۰/۱۱۴، رقم: ۲۰۱۲۸)

یہ اثر "منقطع" ہے، کیونکہ میمون بن مہران رضی اللہ عنہ حضرت ابو بکر رضی اللہ عنہ سے نہیں ملے، وہ ۴۰ھ کو پیدا ہوئے تھے۔ (مولد العلماء و وفیاتہم للربعی: ۱/۱۳۶، سیر أعلام النبلاء (۵/۷۲) لہذا یہ اثر "ضعیف" ہے۔

کرو، یا خاموش رہو۔ میرے خیال میں تمہاری خاموشی بہتر ہے۔^①

حضرت عبداللہ بن مسعود رضی اللہ عنہ کہتے ہیں: ہم پر ایک وقت ایسا آیا کہ ہم فیصلہ نہیں کرتے تھے اور نہ یہ ہمارا مقام تھا۔ اب اللہ تعالیٰ نے ہم کو اس مقام پر لاکھڑا کیا ہے۔ پس یاد رکھو! جس کے سامنے کوئی مقدمہ پیش ہو، وہ کتاب اللہ کے ساتھ فیصلہ کرے۔ اگر کتاب اللہ میں نہ ہو، تو رسول اللہ صلی اللہ علیہ وسلم کے فیصلہ کی اتباع کرے۔ اگر کتاب اور سنت میں فیصلہ نہ ملے، تو پہلے نیک لوگوں کے فیصلے پر عمل کرے۔ یہ نہ کہے مجھے ڈر ہے اور یہ بھی نہ کہے کہ یہ میری رائے ہے۔ کیونکہ حرام و حلال کھل چکے ہیں۔ ان کے درمیان کچھ باتیں شبہ والی ہیں۔ شک والی بات کو چھوڑ کر ایسی بات اختیار کرو جس میں شک نہ ہو۔^②

حضرت عبداللہ بن عباس رضی اللہ عنہما سے جب کوئی سوال ہوتا، اگر قرآن میں ہوتا، تو بتا دیتے۔ اگر قرآن میں نہ ہوتا، تو سنت کے فیصلہ کو لیتے۔ اگر قرآن و سنت میں نہ پاتے، تو حضرت ابوبکر رضی اللہ عنہ اور حضرت عمر رضی اللہ عنہ کے فیصلہ کے مطابق حکم کرتے۔ اگر وہاں بھی نہ ملتا، تو اپنی رائے سے کہہ دیتے۔^③ (یہ سب آثار ”حجة اللہ البالغة“ میں بحوالہ ”دارمی“ مذکور ہیں)۔^④

جب حدیث کی تبلیغ کی یہ حالت ہو اور اس کے حفظ و تکرار کی یہ نوعیت ہو، تو پھر کیسے ممکن ہے کہ لوگوں کو جو حدیث سنی ہو، بھول جائے؟

② مدارس کا قیام:

چوتھی وجہ جس کی بنا پر احادیث یاد رہتی تھیں، مدارس کا قیام ہے۔

جب کسی فن کے لیے مدارس قائم کیے جائیں، اس کی نشر و اشاعت کا انتظام کیا جائے، تو ظاہر ہے کہ اس صورت میں اس فن کے مسائل محفوظ ہو جاتے ہیں۔ کیونکہ بہت سے قابل لوگ اس فن کے حاصل اور تحقیق کرنے میں مشغول ہو جاتے ہیں۔ احادیث کے سننے اور سنانے کا انتظام تو آنحضرت صلی اللہ علیہ وسلم کے عہد مبارک میں ہی شروع

① سنن النسائي: كتاب آداب القضاة، باب الحكم باتفاق أهل العلم، رقم الحديث (٥٣٩٩) سنن الدارمي (١/٧١)،

برقم: (١٦٧) مصنف ابن أبي شيبة (٤/٥٤٣، برقم: ٢٢٩٩٠) سنن البيهقي (١٠/١١٥، برقم: ٢٠١٢٩)

② سنن الدارمي (١/٧١، برقم: ١٦٦) المستدرک (١/٢١٦، برقم: ٤٣٩) اس حدیث کو امام حاکم اور ذہبی نے صحیحین کی شرط پر ”صحیح“ قرار دیا ہے۔

③ سنن النسائي: كتاب آداب القضاة، باب الحكم باتفاق أهل العلم، رقم الحديث (٥٣٩٧) امام نسائی کہتے ہیں: یہ حدیث ”جید جید“ ہے۔ سنن الدارمي (١/٧٢) رقم الحديث (١٦٨)

④ حجة اللہ البالغة (١/١٥٠)

ہو گیا تھا اور احادیث کے سننے اور سنانے کے لیے حلقہ ہائے درس قائم ہو چکے تھے۔

عبداللہ بن عمرو رضی اللہ عنہما کہتے ہیں: رسول اللہ ﷺ ایک بار مسجد میں تشریف لائے۔ مسجد میں دو مجلسیں تھیں۔ آپ ﷺ نے دیکھ کر فرمایا: دونوں نیک کام میں مشغول ہیں، مگر ایک مجلس دوسری مجلس سے افضل ہے۔ اس مجلس والے اللہ سے دعا کرنے میں مشغول ہیں۔ اگر اللہ تعالیٰ چاہے، تو ان کی دعا قبول کرے، اگر چاہے نہ کرے، مگر اس مجلس والے فقہ اور علم پڑھنے اور پڑھانے میں مشغول ہیں۔ یہ افضل ہیں اور میں بھی معلم بنا کر بھیجا گیا ہوں، یہ کہہ کر مجلسِ علم میں بیٹھ گئے۔^①

یہ سلسلہ آنحضرت ﷺ کے بعد زیادہ وسیع ہو گیا۔ ان درسی حلقوں کا ایک اور فائدہ یہ تھا کہ ایک دوسرے سے واقف ہو جاتے اور پڑھنے، پڑھانے اور تکرار کے ذریعے مسائل سے پوری واقفیت حاصل کر لیتے۔ جب کوئی مسئلہ ایک حلقہ درس سے نہ ملتا، تو دوسرے حلقہ درس سے لے لیتے۔ یہاں تک کہ لوگ ان درسوں کے خاص خاص مسائل سے واقف ہو گئے۔ اب اس بات کا خطرہ نہیں رہا تھا کہ کوئی شخص ایک جھوٹی بات ان درس گاہوں کے اساتذہ یا متعلمین کی طرف منسوب کر کے دھوکہ دہی میں کامیاب ہو جاتا۔ یعنی اس کی بات علماء کے حلقوں میں تسلیم کر لی جاتی۔ یہ ممکن ہے کہ جو زندیق لوگ مسلمانوں کو خراب کرنے کے لیے اسلام میں داخل ہوئے تھے، اپنے جال میں عوام کو پھانسنے میں کامیاب ہو جائیں، مگر ان کا دجل و فریب عوام کے ایک طبقہ سے آگے نہ بڑھتا۔ خواص خصوصاً علمی طبقہ میں اس کا کچھ اثر نہ ہوتا۔ علم کے ماہر موجود تھے، جو اس اثر کو مٹانے میں لگے رہتے تھے۔ یہ لوگ نہ قرآن کے الفاظ میں رد و بدل کر سکے نہ قرآن کے بیان اور اس کے مفہوم و تفسیر یعنی حدیث میں اس طرح کچھ داخل کر سکے کہ علمی حلقے اس سے متاثر ہوں، جیسے آج کل بھی بہت سے ابلیس علم کا چونغہ اوڑھ کر عوام الناس کو بہکانے، ان سے اپنی بزرگی تسلیم کرانے اور ان کو بھڑکانے میں کامیاب ہو جاتے ہیں، مگر اس سے ماہرین حدیث متاثر نہیں ہوتے۔ بہت سے بزرگ نما ٹھگ اس وقت بھی موجود ہیں، جو قرآن کو محرف مانتے ہیں اور اپنے معتقدین میں کفر کی باتیں کرتے رہتے ہیں۔ حال ہی میں ضلع شیخوپورہ میں ایک پیر کہلانے والے نے ایک شخص کا نکاح اس کی رضاعی بہن سے کر دیا۔ جب ایک عالم نے منع کیا، تو اس کو خوب پٹوایا اور اس کی ڈاڑھی بھی منڈوا دی۔ وہ آج کل ماخوذ ہے۔

مگر اس کا یہ مطلب نہیں کہ اس کا یہ مسئلہ دین میں داخل ہو گیا ہے یا علمی حلقوں نے اسے قبول کر لیا ہے۔

① سنن ابن ماجہ: المقدمة، باب فضل العلماء، رقم الحدیث (۲۲۹) سنن الدارمی (۱/۱۱۱، برقم: ۳۴۹) مسند البزار (۶/۴۲۸، برقم: ۲۴۵۸) اس حدیث کی سند میں عبد الرحمن بن زیاد بن انعم اور عبد الرحمن بن رافع دونوں راوی "ضعیف" ہیں۔ اس حدیث کو امام بوسیری، عراقی اور البانی رحمہم اللہ نے "ضعیف" قرار دیا ہے۔ (تخریج أحادیث الإحياء: ۱/۱۵، السلسلة الضعيفة: ۱/۶۶، برقم: ۱۱)

کیونکہ دین اس طرح محفوظ ہو گیا ہے کہ وہ اس قسم کی باتوں سے بدل نہیں سکتا۔ اسی طرح درسی انتظام نے اس وقت کے دجالوں کی کارروائی کو ملیا میٹ کر دیا۔ اگرچہ ان لوگوں نے بہت کوشش کی اور اپنے ساتھ آدمی ملائے اور بڑے بڑے علماء کی بے عزتی کرنے کرانے میں کامیاب ہو گئے، مگر دین میں رد و بدل کرنے میں کامیاب نہ ہو سکے۔

⑤ کتابتِ حدیث:

پانچواں سبب جس کی وجہ سے حدیثیں یاد رہیں اور دین تبدیلی سے محفوظ رہا۔ وہ تحریرات ہیں جو سرورِ کائنات ﷺ نے لکھوائیں اور وہ صحیفے ہیں جو صحابہ کرام نے قلم بند کیے اور وہ کتابیں ہیں جو آنحضرت ﷺ نے لکھوائیں، جن کا ذکر پہلے ہو چکا ہے۔ بس ان تحریرات، کتابوں اور صحیفوں کے ہوتے ہوئے کیسے ممکن تھا کہ حدیثیں یاد نہ رہیں یا دین میں رد و بدل ہو سکے؟ کیونکہ یہ سلسلہ بعد میں ترقی کرتا گیا۔ صحابہ نے تو قریب قریب وہی حدیثیں لکھیں یا لکھوائیں، جو خود سنی تھیں، مگر تابعین نے اپنے اپنے شہر کے تمام صحابہ سے حدیثیں لیں اور لکھیں۔ مسلمانوں میں چونکہ حج کرنے کا رواج شروع میں ہی پیدا ہو چکا تھا اور حج کے بعد مدینہ کی طرف بھی آمد و رفت کا سلسلہ جاری رہتا تھا، اس بنا پر بھی اسلامی حکومت کے تمام علماء ایک دوسرے سے مستفید ہوتے تھے۔ آہستہ آہستہ علمی خدمت کے لیے سفر کا شوق زیادہ بڑھتا گیا۔ علم کے لیے سفر کرنے کی ابتداء صحابہ کے زمانہ میں ہی شروع ہو گئی تھی۔^① مگر بعد میں اس میں اس قدر وسعت پیدا ہو گئی کہ تمام صحابہ کی مرویات کو محفوظ کر لیا گیا۔ اس طرح پہلے مجموعے سارے کے سارے پچھلے مجموعوں میں آ گئے اور تمام احادیث آہستہ آہستہ قلم بند ہو گئیں۔

اگرچہ علماء نے اس وقت ان تمام حدیثوں کو لکھا، جو آنحضرت ﷺ کی طرف منسوب تھیں، مگر اس لیے نہیں کہ ان کو صحیح سمجھتے تھے، بلکہ اس لیے کہ ان میں سے جو غلط ہیں یا بنائی گئی ہیں، ان پر نشان لگا کر امت کو ان سے آگاہ کریں اور صحیح حدیثیں جو عمل کے لیے ہیں، ان کو الگ کر دیں، تاکہ عوام بلا کھٹکے ان پر عمل کر سکیں۔

⑥ ائمہ اجتہاد کی مساعی:

چھٹا سبب جس سے حدیثیں یاد رہیں اور دین رد و بدل سے محفوظ ہو گیا، ائمہ اجتہاد کی کوشش تھی۔ اجتہاد کا کام اگرچہ آنحضرت ﷺ کے زمانہ میں شروع ہو گیا تھا، مگر بعد میں اس کے لیے باقاعدہ درس گاہیں قائم ہو گئیں۔ فقہاء صحابہ کے اجتہاد نے دین کی بنیاد رکھی۔ تابعین کے زمانہ میں خاص مدینہ میں ”فقہاء سبعہ“^② کے نام سے ایک نامور

① طلبِ حدیث کے لیے کیے جانے والے ایسے رحلات و اسفار حافظ خطیب بغدادی رحمۃ اللہ علیہ نے اپنی کتاب ”الرحلة فی طلب الحدیث“ میں ذکر کر دیے ہیں۔ جزاء اللہ خیراً۔

② ”فقہائے سبعہ“ مندرجہ ذیل علما کو کہتے ہیں: ① سعید بن مسیب، ② قاسم بن محمد، ③ عروہ بن زبیر، ④ خارجہ بن زید،

⑤ ابوسلمہ بن عبد الرحمن، ⑥ عبید اللہ بن عبد اللہ بن عتبہ، ④ سلیمان بن یسار۔ (مقدمة ابن الصلاح، ص: ۷۹، تدریب الراوی: ←

گروہ تھا، جن کے پاس فقہاء صحابہ کرام کے فتاویٰ اور علوم تھے۔ انہی کے علوم و فتاویٰ پر امام مالک نے فقہ کو لکھا اور انہی کے اقوال پر اجتہاد کی بنیاد استوار کی۔ اسی طرح دارالاسلام کے ہر شہر میں فقہاء تابعین پائے جاتے تھے، جو صحابہ کے شاگرد تھے۔ جیسا امام مالک رضی اللہ عنہ نے مدینہ منورہ میں یہ کام کیا، اسی نہج پر امام ابوحنیفہ رضی اللہ عنہ نے کوفہ میں یہ کام کیا۔ امام سفیان رضی اللہ عنہ نے مکہ میں۔ اوزاعی رضی اللہ عنہ نے شام میں۔ اسی طرح اس وقت کے دوسرے ائمہ نے یہ کام کیا کہ فقہاء صحابہ اور فقہاء تابعین کے فتاویٰ اور اقوال پر دین کی بنیاد رکھی۔ اس کا یہ فائدہ ہوا کہ اجماعی مسائل تو پہلے ہی محفوظ ہو چکے تھے، اب ان کے دلائل میں رد و بدل کا خیال بھی نہیں کیا جاسکتا تھا۔ صرف مسائل اختلافیہ باقی رہ جاتے ہیں۔ ان کے متعلق غلط استنباط اور خیالی رجحانات کی بنا پر دین میں رد و بدل کی گنجائش تھی، مگر جب فقہ کی بنیاد صحابہ و تابعین کے اقوال پر رکھی گئی، تو یہ گنجائش بھی جاتی رہی، کیونکہ صحابہ و تابعین نے مسائل کو نیک نیتی سے حل کرنے کی کوشش کی تھی۔ اب صرف ترجیح کا سوال باقی رہ جاتا ہے۔ اس کے لیے مجتہدین اور محدثین نے مل کر اتنا مواد جمع کر دیا ہے کہ ایک عالم کے لیے کسی مسئلہ میں حق معلوم کرنا کوئی مشکل نہیں۔ جیسے حدیثیں ہر مسئلہ میں شمار کر لی گئی تھیں، اسی طرح ہر مسئلہ میں صحابہ و تابعین کے اقوال بھی ضبط کر لیے گئے تھے۔

بعض مسائل میں جو ائمہ اجتہاد کا اختلاف ہے:

اس کی یہ وجہ نہیں کہ کسی دشمن دین نے کوئی بات بنائی ہے، بلکہ اس کی اصل وجہ (جیسا کہ شاہ ولی اللہ نے کہا ہے) چند امور ہیں، جو ذیل میں درج کیے جاتے ہیں:

❶ عدم علم۔ ایک مجتہد کو سنت کا علم ہے اور دوسرے کو نہیں۔ اس وجہ سے اس نے اجتہاد کیا اور اجتہاد میں خطا کی۔

❷ ایک مجتہد کو حدیث تو پہنچی، مگر اس کو صحت کا یقین نہ ہوا، کیونکہ اس کو روایت کی پوری واقفیت نہیں ہوئی اور دوسرے مجتہد کو واقفیت ہو گئی۔ پہلے نے اجتہاد کیا اور دوسرے نے حدیث پر عمل کیا۔ اس وجہ سے دونوں میں اختلاف ہو گیا۔

❸ حدیث تو دونوں کو پہنچی، مگر ایک کو حدیث یاد رہی اور دوسرا بھول گیا۔ اس وجہ سے اس نے قیاس پر عمل کیا۔

❹ حکم کی علت میں دونوں مجتہدوں نے مختلف پہلو اختیار کیے۔ ایک نے ایک شے کو علت سمجھا، دوسرے نے دوسری شے کو۔

← (۲۴۰ / ۲) حافظ عراقی ان اسما میں اختلاف بھی ذکر کرتے ہیں: "و فی الکبار الفقہاء السبعة ... خارِجَةُ، الْقَاسِمُ، ثُمَّ عُرْوَةُ... ثُمَّ سُلَيْمَانُ، عُبَيْدُ اللَّهِ... سَعِيدُ وَالسَّابِغُ ذُو اشْتَبَاهٍ... إِمَّا أَبُو سَلَمَةَ أَوْ سَالِمٌ... أَوْ فَأَبُو بَكْرٍ خِلَافَتِ قَائِمٌ" (الفية العراقي (ص: ۱۳۸، برقم: ۸۲۴-۸۲۶)

❖ دو حدیثوں کی تطبیق میں دونوں مجتہدوں نے اختلاف کیا۔^①

مذکورہ بالا باتیں اس قسم کی ہیں کہ انسانی کمزوری کی وجہ سے ان کا پیدا ہونا ناگزیر امر ہے۔ مگر یہ اختلاف اس وقت تک مضر نہیں، جب تک ایک دوسرے کو معذور سمجھا جائے اور ان دو سکولوں (مدنی، کوفی) کا یہی حال تھا کہ وہ ایک دوسرے کو حق پر سمجھتے اور اختلاف میں معذور قرار دیتے تھے۔ اپنی اپنی روش پر دونوں مسلک ترقی کرتے رہے اور اصول فقہ کے مسائل کو انتہا تک پہنچایا۔ فرضی مسائل (جو پیش آنے والے تھے) کے جوابات دے کر فقہ کو مکمل کر دیا اور دشمنانِ اسلام کی ریشہ دوانیوں کو ختم کر دیا۔ کیونکہ ائمہ اجتہاد کی کوشش سے ایک حد تک اصول و فروع کی شکل متعین ہو گئی تھی، جس کا حاصل یہ ہے کہ جو مسائل ان سکولوں کے اتفاقی ہیں، ان میں بحث و تفتیش کی زیادہ ضرورت نہیں۔ ان کو تسلیم کرنا ضروری ہے۔ وہ مسائل شک و شبہ سے بالا ہیں۔ باقی رہے وہ مسائل جن میں امت کا اختلاف ہے اور ائمہ اجتہاد کی آرا الگ الگ ہیں، ان میں حق معلوم کرنے کے لیے اصول فقہ کے قواعد، محدثین کی کتابیں اور ان کے بیان کردہ قواعد ہماری راہ نمائی کے لیے بہت مفید اور نہایت کارآمد ہیں۔ ان کی ہدایات کے مطابق اگر ہم کوشش کریں، تو ہمارے لیے حق کو پالینا کوئی مشکل نہیں۔ اسی بنا پر ہم چار مذاہب کو ایک کر سکتے ہیں۔

پس جب ہمارے لیے کتاب و سنت، ائمہ اجتہاد اور محدثین کی کوششوں سے دین کا ڈھانچہ متعین ہو چکا ہے، تو اب اس میں رد و بدل کیسے ہو سکتا ہے؟ اب اس میں رد و بدل کی صورت یہی صورت ہے کہ یا تو لوگوں کو بالکل مذہب سے برگشتہ کر کے دہریہ بنا دیا جائے یا اپنی غلط روش کو کتاب و سنت کا جامہ پہنایا جائے۔ جہاں سنت ان کا ساتھ نہ دے، قرآن کا واسطہ دے کر اس سے انکار کی صورت نکال لی جائے اور قرآن حسبِ منشا موڑ توڑ کر بنا لیا جائے۔ جب تک لوگ ہماری بیان کردہ روش کو اختیار کرنے میں مستعدی سے کام لیں گے، گمراہ نہیں ہو سکتے۔ اس لیے کہ دین کے بدلنے کی کوئی صورت باقی نہیں رہی، کیونکہ مسائل کی دو قسمیں ہیں: ایک اجماعی۔ دوم اختلافی۔

اجماعی مسائل میں تو مذکورہ بالا روش اختیار کرنے کے بعد بحث کی کوئی ضرورت نہیں رہتی اور اختلافی مسائل میں ترجیح کے لیے قواعد مقرر ہو چکے ہیں۔ ان قواعد پر کسی مسئلہ کی ترجیح دینے سے کوئی نئی بات نہیں بنتی۔ پس جب تک اختلافی مسائل حل کرنے کے لیے جو مبادی متعین ہو چکے ہیں (یعنی احادیث صحیحہ اور اصول فقہ) ان پر پوری بصیرت رکھنے والے موجود ہیں، کسی دجال کا دجل نہیں چل سکتا، اور مذاہب بھی قریب قریب دوسری صدی میں متعین ہو چکے ہیں اور اصول فقہ بھی علماء کی پے در پے کوششوں سے مکمل ہو چکا ہے اور صحیح حدیثیں جو امت کے لیے

① حجة الله البالغة (۱/۱۴۷)

دستور العمل کا کام دیتی ہیں، بالاجماع متعین ہو چکی ہیں۔ اب ان احادیث میں رد و بدل کی کوئی صورت نہیں۔ اسی بنا پر وہ داعیہ جس کی وجہ سے لوگ نئی نئی حدیثیں بناتے تھے ”بنا کر نیا فتنہ کھڑا کیا جائے یا اپنا وقار قائم کیا جائے“ ختم ہو چکا ہے۔ یہی وجہ ہے کہ پچھلے لوگ وضعی حدیثیں نقل تو کرتے رہے ہیں، مگر بناتے نہیں رہے۔ احادیث صحیحہ کے بالاجماع متعین ہو جانے کے ساتھ دین کا محفوظ ہونا تو ظاہر ہے، مگر اصولِ فقہ کی تکمیل سے دین کا رد و بدل سے محفوظ رہنا قابلِ غور ہے۔ اس لیے آئندہ اس کے متعلق ذرا تفصیل سے بحث کی جاتی ہے۔



اصولِ فقہ سے دین کس طرح محفوظ ہو گیا؟

علماءِ اصولِ فقہ نے پوری کوشش کے ساتھ اس بات کو ثابت کیا ہے کہ شریعت کا مقصد یہ ہے کہ مخلوق کے مقاصد کی حفاظت کی جائے اور ان مقاصد کی تین قسمیں ہیں:

ضروری مقاصد:

❶ وہ مقاصد ہیں کہ اگر نہ ہوں، تو دین و دنیا کی مصلحتیں فوت ہو جائیں، نہ دنیا کا نظام درست رہے اور نہ آخرت کا، بلکہ دنیا و آخرت میں فساد و خرابی پیدا ہو جائے۔ دنیا کی زندگی تلخ یا فنا ہو جائے اور آخرت میں انسان نعمتوں سے محروم ہو کر عذابِ الہی میں گرفتار ہو جائے۔ ایسے مقاصد کو ”ضروری مقاصد“ کہتے ہیں۔ ان کی پانچ قسمیں ہیں:

- | | | |
|-------------------|-------------------|-------------------------|
| ❶ حفظِ دین۔ | ❷ حفظِ جان۔ | ❸ حفظِ نسل و نسب۔ |
| ❹ حفظِ مال۔ | ❺ حفظِ عقل۔ | |

ہر ملت میں ان کی حفاظت ہوتی ہے اور ان کی حفاظت کے لیے قوانین ہوتے ہیں۔^①

حاجیات:

❷ وہ مقاصد ہیں جن کی غرض یہ ہے کہ مکلف سے تنگی اور مشقت دور کر کے اس پر سہولت اور آسانی کی جائے۔ اگر یہ مقاصد نہ ہوں، تو ضروری مقاصد کے نہ ہونے کی طرح تو خرابی پیدا نہیں ہوتی، مگر مکلف پر تنگی اور مشقت پیدا ہو جاتی ہے۔ ان کو ”حاجیات“ کہتے ہیں۔

تحسینی مقاصد:

❸ وہ مقاصد ہیں جن کو مکارمِ اخلاق سے تعبیر کیا جاتا ہے۔ ان کو ”تحسینات“ کہتے ہیں۔^②

① تفصیل کے لیے دیکھیں: الموافقات للشاطبی (۱۰/۲)

② مصدر سابق (۱۱/۲)

ضروری مقاصد کی حفاظت دو صورتوں میں کی گئی ہے:

- 1 ان کے ارکان کو قائم اور ان کے قواعد کو ثابت کیا جاتا ہے۔
- 2 اگر ان میں خلل واقع ہو یا خلل کا خطرہ ہو، تو اس کا تدارک کیا جاتا ہے۔

پہلی صورت کی مثال:

- ✽ ایمان، توحید اور رسالت کا اقرار۔
 - ✽ نماز، زکاۃ، روزہ، حج، دین کی حفاظت کے لیے۔
 - ✽ عادی چیزیں کھانا پینا، لباس مکان وغیرہ اور معاملات (خرید و فروخت، نکاح وغیرہ) نسل اور مال کی حفاظت کے لیے۔
- ان سے جان اور عقل کی حفاظت بھی ہو سکتی ہے۔ معاملات کا تعلق دوسرے انسانوں سے ہوتا ہے۔

دوسری صورت کی مثال:

- ✽ قصاص اور دیت، جان کی حفاظت کے لیے۔
- ✽ حدود، عقل کی حفاظت کے لیے۔¹
- ✽ مالیات کی تلافی کی صورت میں مالی ضمانت، چوری میں ہاتھ کاٹنا اور ضمانت، مال کی حفاظت کے لیے۔

دوسری قسم (حاجیات) کی مثالیں:

- ✽ شریعت میں جو سہولتیں پیدا کی گئی ہیں اور عبادات میں رخصتیں مشروع کی گئی ہیں، ان کا مقصد مشقت کو دور کرنا ہے۔
- ✽ عادات میں جو مباح چیزیں ہیں، جیسے شکار۔
- ✽ اور کھانے پینے پہننے سواری کرنے وغیرہ میں عمدہ چیزوں کی اباحت۔
- ✽ معاملات میں مضاربت (کسی سے روپیہ لے کر حصہ پر کام کرنا) یا بانگوں میں حصہ پر ان کی حفاظت وغیرہ کا معاملہ۔ بیع سلم۔
- ✽ قتل میں برادر یوں پر خون بہا کا مقرر کرنا۔
- ✽ اور پیشہ وروں (دھوبیوں وغیرہ) کو ضامن ٹھہرانا۔
- ✽ یہ سب چیزیں رفعِ حرج کے لیے ہیں۔²

1 الموافقات (۸/۲-۱۰)

2 دیکھیں: الموافقات (۲/۱۰، ۱۱)

تیسری قسم تحسینات (مکارم اخلاق) کی مثالیں:

عبادات میں:

گندگی کو دور کرنا، تمام پاکیزگیاں۔

شرمگاہ کو ڈھانکنا۔

زینت لگانا۔

نقلی عبادت اور صدقہ سے اللہ کا قرب حاصل کرنا۔

عادات میں:

کھانے پینے کے آداب۔

پلید کھانے پینے اور کھانے پینے میں افراط و تفریط سے پرہیز کرنا۔

معاملات میں:

گندی چیزوں۔ فالتو پانی اور گھاس بیچنے کی ممانعت۔

عورت کو منصبِ امامت سے الگ رکھنا۔

جنايات میں:

جہاد میں عورتوں، بچوں، بوڑھوں اور درویشوں کے قتل کی ممانعت۔

یہ سب امور مکارمِ اخلاق کے قبیل سے ہیں۔^(۱)

ان تین قسموں کے بعد ایک اور قسم ہے، جو سب کو شامل ہے، اس کے ساتھ پہلی تین قسمیں مکمل ہوتی ہیں۔

ان کو ”تکمیلی امور“ کہتے ہیں۔

وہ تکمیلی امور جو ”ضروریات“ میں پائے جاتے ہیں:

اجرت اور خرچ میں مثل کا لحاظ رکھنا۔

اجنبی عورت کی طرف دیکھنے کی ممانعت۔

تھوڑے سے سکر (نشہ آور) پینے کی بندش۔

اور سود کی ممانعت۔

(۱) الموافقات (۲/۱۱، ۱۲)

مشتبہ چیزوں سے پرہیز۔

دین کے شعائر کا اظہار، جیسے نماز باجماعت پڑھنا اور جمعہ قائم کرنا۔

گروی رکھنا اور ضامن کا مقرر کرنا۔

یہ سب کام ضروریات میں تکمیلی درجہ رکھتے ہیں۔^①

وہ امور جو ”حاجیات“ میں تکمیلی درجہ رکھتے ہیں:

نابالغہ کے نکاح میں کفو اور مہر مثل کا لحاظ رکھنا۔

سفر میں نماز کا جمع کرنا۔

اور اس مریض کا نماز کو جمع کرنا، جو ڈرتا ہو کہ وہ بے ہوش ہو جائے گا۔^②

وہ امور جو ”تحسینات“ میں تکمیلی درجہ رکھتے ہیں:

پاخانے اور پیشاب کے آداب۔

وضو اور غسل کے مستحبات۔

پاک کمائی سے خرچ کرنا۔

قربانی، عقیقہ اور غلام کے آزاد کرنے میں بہتر کا خیال رکھنا۔

حاجیات کو ضروریات کا تتمہ اور تحسینات کو حاجیات کا تکملہ سمجھنا چاہیے۔ اصلی مصالح ضروریات ہیں۔ اگر کوئی

تکملہ ضروری امر کو باطل کرے، تو اس کو تکملہ نہیں کہہ سکتے۔ اگر کسی جگہ تکمیلی مصلحت کے ساتھ اصلی مصلحت فوت

ہو جائے، تو اصلی مصلحت کا لحاظ رکھنا مقدم ہوگا۔^③ مثلاً:

① جان کا بچانا زیادہ اہم ہے اور مروت کا خیال رکھنا مستحسن ہے۔ پلید چیزوں کی حرمت مروت کی بنا پر ہے۔ اگر

کسی وقت پلید چیز کے استعمال سے جان بچتی ہو، تو اس وقت اس کے استعمال کی اجازت ہوگی۔

② تجارت اصلی ضرورت ہے۔ دھوکہ، جہالت سے بچنا تکمیلی امر ہے۔ اگر دھوکہ کھانے کی بالکل ممانعت کردی

جائے، تو خرید و فروخت کا دروازہ بند ہو جائے گا۔ اس واسطے ہر قسم کی جہالت سے بچنا، تجارت کے جواز میں

شرط نہیں۔

① الموافقات (۱۲/۲)

② مصدر سابق (۱۳/۲)

③ مصدر سابق

﴿۴﴾ مزدوری کرنا ایک ضروری امر یا کم از کم ایک اہم شے ہے (جس کو حاجی کہہ سکتے ہیں) لین دین میں دونوں طرف سے عوض کا حاضر ہونا، ایک تکمیلی امر ہے۔ بیع کے اندر تو یہ بات ہو سکتی ہے۔ اسی واسطے بیع سلم^① کے علاوہ معدوم کی بیع منع کی گئی ہے اور مزدوری میں چونکہ معاملہ طے کرتے وقت محنت کا حاضر کرنا غیر ممکن ہے، اس واسطے مزدوری میں محنت سے پہلے معاملہ طے کرنے کی اجازت دی گئی ہے۔

﴿۴﴾ مرد و عورت کے ازدواجی تعلقات اور علاج کے معاملہ میں اسی بنا پر پردہ کے بارہ میں تخفیف کی گئی ہے۔

﴿۵﴾ اسی وجہ سے کافروں سے لڑنا جائز ہے، اگرچہ امیر ظالم اور فاسق ہو (یعنی جس کی زیر قیادت کفار سے جہاد ہو گا) اگر اجازت نہ دی جائے، تو مسلمانوں کو نقصان پہنچے گا۔ کیونکہ جہاد ضروری ہے اور امیر میں اطاعت (خداوندی) ایک تکمیلی شرط ہے۔ اگر تکمیلی کے اعتبار کرنے سے اصل ہی باطل ہوتا ہو، تو تکمیلی کا اعتبار نہیں ہوتا۔

ضروری مقاصد اصل ہیں۔ حاجی اور تحسینی ان کی فرع۔ اگر ضروری مقاصد بالکل مختل ہو جائیں، تو حاجی اور تحسینی بھی بالکل مختل ہو جائیں گے۔ اگر تحسینی امور میں بالکل خلل پیدا ہو جائے، تو حاجی میں کچھ خلل ضرور پیدا ہو جاتا ہے۔ کبھی کبھی حاجی میں خلل پڑنے سے ضروری امور میں کچھ نہ کچھ خلل پیدا ہو جاتا ہے، کیونکہ حاجی امر ضروری کا خادم ہے اور تحسینی امر حاجی کا خادم ہے۔^②

خلاصہ بحث:

اس مختصر بحث کا مطلب یہ ہے کہ تمام احکام کا خلاصہ اور ان کی ترتیب ان کے بیان سے معلوم ہو جاتی ہے۔ علماء اصول نے اسی بنا پر شریعت کے فروع اور اصول کے قطعی ہونے کا فیصلہ کیا ہے، کیونکہ یہ اصول جو تمام احکام کا مرجع ہیں، سب کے سب قطعی ہیں۔ کتاب و سنت کے استقراء سے ثابت ہوتے ہیں اور یہ استقراء تواتر معنوی سے حاصل ہوتا ہے۔ جو چیز تواتر سے ثابت ہو، وہ قطعی ہوتی ہے۔ پس جو حکم ان اصول کے مطابق ہوگا، وہ قطعی ہوگا۔ جو خلاف ہوگا، وہ باطل ہوگا۔ لہذا شریعت کے تمام اصول و فروع قطعی ہوئے، پس اس صورت میں شریعت کے اصول و فروع میں غیر چیز کا داخل کرنا ممکن نہیں۔ کیونکہ غیر چیز اس وقت شریعت ہوگی، جب ان مقاصد کے خلاف ہوگی اور ان مقاصد کی وجہ سے مخالفت کا پتہ کرنا آسان ہے۔ خصوصاً جب محدثین کے ان مجموعوں کو بھی پیش نظر رکھا جائے، جن کی صحت پر اہل فن کا اجماع ہے۔ پس ثابت ہوا کہ دین رد و بدل سے محفوظ ہے۔ پس ایسی صورت میں حدیثوں کا یاد رکھنا کوئی مشکل نہیں۔

① بیع سلم کی تعریف یہ ہے کہ قیمت پہلے دی جائے اور مطلوبہ چیز بعد میں وقت مقرر پر معین مقدار کے ساتھ حاصل کی جائے۔

② اس مکمل بحث کی تفصیل کے لیے دیکھیں: الموافقات للشاطبی: باب المقاصد: النوع الأول فی بیان قصد الشارع فی

7 بدعت کی ممانعت:

ساتویں وجہ جس پر عمل کرنے سے دین محفوظ رہتا ہے اور دین کے دونوں اجزاء (کتاب و سنت) یاد رہتے ہیں، وہ بدعت کی ممانعت ہے۔

بدعت کسے کہتے ہیں؟

بدعت ہر اس نئے کام کو کہتے ہیں، جس کو آنحضرت ﷺ نے مشروع نہ کیا ہو۔ خواہ اس کا تعلق اعتقادات سے ہو یا عبادات یا عادات سے۔ مگر عبادات اور عادات میں علماء نے فرق کیا ہے کہ عادات میں اصل یہ ہے کہ جس طرح انسان چاہے کرے، جب تک ممانعت وارد نہ ہو، اور عبادات میں اصل یہ ہے کہ جب تک ان کا ثبوت نہ ہو، ان کا کرنا منع ہے۔

عبادات میں بدعت:

پس عبادات میں بدعت اس عبادت کو کہتے ہیں، جو آنحضرت ﷺ سے ثابت نہ ہو، اور عادت میں بدعت کا یہ مطلب ہے کہ اس میں شرعی پابندی لگائی جائے۔ جو عبادت بدعت ہوگی، اس کی دو قسمیں ہیں:

① بدعتِ اصلیہ۔ ② بدعتِ وصفیہ۔

① بدعتِ اصلیہ:

اسے کہتے ہیں، جس کا اصل شریعت میں ثابت نہ ہو، جیسے:

✽ عبادت کے لیے ہاتھ جوڑنا۔

✽ پیشانی پر ہاتھ رکھنا۔

✽ کسی گڑھے میں بیٹھنا یا لیٹنا وغیرہ وغیرہ، جن کا اصل شریعت میں ثابت نہیں۔

② بدعتِ وصفیہ:

اسے کہتے ہیں جس کا اصل تو ثابت ہو، مگر اس کا وصف جس کو جزو قرار دیا گیا ہو، ثابت نہ ہو، جیسے نماز معکوس

یا بدون عذر غیر قبلہ کی طرف منہ کر کے نماز پڑھنا یا ایک ٹانگ پر کھڑے ہو کر نماز ادا کرنا۔ ان میں سے بعض کام تو معصیت بھی ہیں، مگر بدعت ہونے کی وجہ سے ان میں معصیت بڑھ جاتی ہے۔ پھر ان دونوں کی دو دو قسمیں ہیں:

✽ ایک حقیقی، جس کو سنت یا واجب سمجھ کر کیا جائے۔

✽ دوسری حکمی، جس کو سنت یا واجب سمجھ کر تو نہ کیا جائے، مگر واجب اور سنت کا سا معاملہ اس کے ساتھ کیا جائے

کہ اس کے کرنے پر اصرار ہو اور اس کے ترک میں حرج محسوس کیا جائے۔

عادت میں بدعت:

عادت میں بدعت کی یہ صورت ہے کہ کسی خاص عادت مثلاً خاص لباس کو بدوں شرعی دلیل کے واجب یا سنت خیال کیا جائے یا مکروہ یا حرام سمجھا جائے۔ خلاصہ یہ ہے کہ کسی کام کو نبوت کے منصب کی بنا پر ایجاد کرنا بدعت کا احداث ہے اور وہ نیا کام بدعت ہے۔

پیغمبر کا منصب کیا ہے؟

عبادات میں پیغمبر ﷺ اپنے منصب کی بنا پر دو کام کرتے ہیں:

① امور تعظیہ میں سے بعض کو عبادت کے لیے متعین کرتے ہیں۔

② ان کے لیے کچھ پابندیاں بھی لگاتے ہیں۔ مثلاً نماز کے لیے قیام، رکوع و سجود، قراءت، تکبیر تحریمہ وغیرہ ارکان کا معین کرنا پہلا کام ہے اور نماز کے لیے وضو، غسل، وقت، قبلہ رو ہونا، ستر عورت وغیرہ دوسرا کام ہے۔ پس جو شخص کسی ایسے امر تعظیہ کو مقرر کرے، جو ثابت نہ ہو یا ثابت شدہ امر کے لیے ایسی پابندی لگائے جو ثابت نہیں، پس وہ کام بدعت ہوگا۔

عادات میں پیغمبر ﷺ کا منصب یہ ہے کہ اس میں کوئی حکم لگائیں، مثلاً یہ کہیں کہ یہ کام واجب ہے، مستحب ہے، مکروہ ہے، حرام ہے یا اس کو اسی طرح ہی کرنا چاہیے۔ پس کسی کھانے پینے پہننے کی چیز کو بدوں دلیل واجب، مستحب، حرام، مکروہ کہنا یا کسی خاص صورت میں ہی اس کو جائز وغیرہ کہنا، حالانکہ اس پر کوئی دلیل شرعی نہ ہو، ایسی صورت میں وہ کام بدعت ہوگا، جب شریعت نے بدعت کو گمراہی کہہ دیا اور کرنے والے کو گمراہ فرمایا، تو اب شریعت میں نئے کام کی گنجائش کب ہو سکتی ہے خواہ وہ کام اعتقادات سے ہو یا عبادات یا معاملات یا اخلاق یا معاشرت یا سیاسیات وغیرہ سے؟ پس بدعت کی ممانعت سے دین رد و بدل سے محفوظ ہو جاتا ہے۔ نہ اس میں زیادتی ہو سکتی ہے نہ کمی، جیسے فرضی نمازیں پانچ ہیں، نہ چھ ہو سکتی ہیں نہ چار، اسی طرح فرض روزے، نہ ایک ماہ سے زائد ہو سکتے ہیں نہ کم، عیدین دو ہیں، تین نہیں ہو سکتیں، نہ ایک بن سکتی ہیں۔ جمعہ بروز جمعہ ہی رہے گا۔

بدعت کی بحث میں مناسب معلوم ہوتا ہے کہ دین اور عبادت کی حقیقت بھی کچھ بیان کر دی جائے۔ کیونکہ ان کے سمجھنے سے بدعت کا مفہوم زیادہ واضح ہو جائے گا۔ نیز اکثر لوگ دین اور عبادت کی ماہیت اور حقیقت سے غافل ہیں۔ بعض ہر امر کو دین اور عبادت کہنے لگتے ہیں اور بعض عادی امور کو بالکل دین سے خارج کر دیتے ہیں۔ اس لیے بھی یہ بحث ضروری ہے۔

دین اور عبادت کسے کہتے ہیں؟

دین ہر اس چیز کا نام ہے، جس کو انبیاء ﷺ نے اللہ تعالیٰ کی طرف سے مقرر فرمایا ہے، اور جس چیز میں رائے کو دخل ہو، اس کو ”دنیا“ کہتے ہیں۔ حدیث میں ہے:

«إِذَا أَمَرْتُكُمْ بِشَيْءٍ مِّنْ دِينِكُمْ فَخُذُوا بِهِ، وَإِذَا أَمَرْتُكُمْ بِشَيْءٍ مِّنْ رَّأْيِي فَإِنَّمَا أَنَا بَشَرٌ»^①
 ”آنحضرت ﷺ نے فرمایا: جب میں تم کو دین کے بارے میں حکم کروں، تو اس پر عمل کرو اور جب میں اپنی رائے سے حکم دوں، تو میں بشر ہی ہوں۔“

دوسری روایت میں ہے:

«أَنْتُمْ أَعْلَمُ بِأَمْرِ دُنْيَاكُمْ»^② ”تم دنیا کے کام مجھ سے زیادہ جانتے ہو۔“
 ان احادیث سے معلوم ہوتا ہے:

❶ دین اور دنیا دو چیزیں ہیں۔

❷ انبیاء ﷺ دین بتانے کے لیے آتے ہیں۔

❸ دین رائے سے نہیں بنایا جاتا۔ جس میں رائے ہوگی، وہ دنیا ہوگی۔

قرآن مجید سے بھی اس مضمون پر استدلال بیان ہو چکا ہے۔

عبادت کے کام تو ہر طرح سے دین ہی دین ہیں، مگر عبادت کے علاوہ معاملات، کھانے، پینے، پہننے، مکان، نکاح اور سیاسی امور بعض وجہ سے دین اور بعض وجہ سے دنیا کہلاتے ہیں۔ ان امور مذکورہ میں کسی امر کو واجب، مستحب یا حرام و مکروہ کہنا، یا ان کی صحت کے لیے کسی امر کو شرط یا مانع یا سبب قرار دینا، یہ ان کا دینی پہلو ہے، اس وجہ سے یہ امور دین کہلاتے ہیں۔ ان امور مذکورہ میں عقلی طور پر بحث کرنا اور عقلی حکم لگانا کہ یہ کھانا صحت کے لیے مفید ہے یا مضر، یا یہ لباس گرمی کے لیے اچھا ہے اور یہ سردی کے لیے موزوں ہے۔ یہ کھانا اس طرح تیار ہوتا ہے۔ یہ لباس اس طرح بنتا ہے۔ ان صفات والی عورت کو رفیقہ حیات بنانا خانہ داری کے لیے مناسب ہے۔ فلاں جگہ دکان زیادہ موزوں ہے، ان کو دنیا بنا دیتا ہے۔

① صحیح مسلم: کتاب الفضائل، باب وجوب امتثال ما ذکرہ شرعاً دون ما ذکرہ ﷺ من معاش الدنیا علی سبیل

الرأی، رقم الحدیث (۲۳۶۲)

② مصدر سابق (۲۳۶۳)

عبادت کسے کہتے ہیں؟

عبادت اس تعظیم کا نام ہے جو معبود میں غیبی قوت کی بنا پر مشکل کشائی یا حاجت روائی کا تصور کر کے یا اس میں خدائی صفت سمجھ کر بجالاتی جائے۔ اگر کوئی کام تعظیم نہ ہو، تو عبادت نہیں کہلاتا، جیسے کھانا، پینا، پہننا، کاشت کاری، مزدوری، تجارت، ملازمت۔ اگر تعظیم ہو، مگر اس میں مذکورہ بالا تصور نہ ہو، تو بھی اس کو عبادت نہیں کہتے۔ جیسے استاد، امیر، والدین، بڑے آدمی کی تعظیم جس میں مذکورہ خیال نہ ہو۔^①

پس یہ اختلاف کہ دین صرف عبادت کا نام ہے یا عام ہے؟ نزاع لفظی کی حیثیت رکھتا ہے۔ کیونکہ جو لوگ غیر عبادت کو دین میں داخل نہیں کرتے، وہ ان کو دوسری حیثیت سے لیتے ہیں، جن کا عقل و رائے سے تعلق ہے، اور جو لوگ یہ کہتے ہیں کہ دین عام ہے۔ عبادت اور زندگی کے تمام شعبوں کو حاوی ہے، وہ لوگ غیر عبادت کو پہلی حیثیت سے لیتے ہیں، جس کا شریعت سے تعلق ہے۔

اسی طرح یہ اختلاف کہ بدعت کا تعلق صرف عبادت سے ہے یا عبادت کے علاوہ دوسرے امور سے بھی ہے؟ یہ بھی نزاع لفظی ہی ہے، کیونکہ جو لوگ یہ کہتے ہیں کہ بدعت کا تعلق غیر عبادت سے نہیں، وہ ان امور کو اس حیثیت سے لیتے ہیں، جس سے وہ دین اور عبادت نہیں بنتے اور اس حیثیت سے بدعت کا ان سے کوئی تعلق نہیں، اور جو لوگ یہ کہتے ہیں کہ بدعت کا تعلق سب امور سے ہے، وہ غیر تعظیمی امور کو اس حیثیت سے لیتے ہیں، جس سے وہ دین اور عبادت بن جاتے ہیں۔ پس ان کے اس قول کہ ”بدعت عبادت و غیر عبادت سب میں پائی جاتی ہے۔“ میں عبادت سے مراد وہ امور ہیں، جو ہر حیثیت سے عبادت ہیں اور غیر عبادت سے مراد وہ امور ہیں، جو ہر طرح سے عبادت نہیں، بلکہ ایک وجہ سے عبادت اور دین ہیں اور ایک وجہ سے امور دنیا ہیں۔

رسول اللہ ﷺ ہر خطبہ میں بدعت کی مذمت فرماتے اور کہتے تھے:

«كُلُّ مُحَدَّثَةٍ بَدْعَةٌ، وَكُلُّ بَدْعَةٍ ضَلَالَةٌ»^②

① امام ابن تیمیہ رحمہ اللہ فرماتے ہیں: ”عبادت ان تمام ظاہری اور باطنی اقوال و افعال کا نام ہے، جن کو اللہ تعالیٰ پسند کرتا اور ان سے راضی ہوتا ہے۔“ (مجموع الفتاویٰ: ۱۰/۱۴۹)

② سنن أبي داود: كتاب السنة، باب في لزوم السنة، رقم الحديث (۴۶۰۷) سنن النسائي: كتاب العيدين، باب كيف الخطبة، رقم الحديث (۱۵۷۸) سنن الترمذي: كتاب العلم، باب الاخذ بالسنة و اجتناب البدع، رقم الحديث (۲۶۷۶) سنن ابن ماجه: باب اتباع السنة، رقم الحديث (۴۲) صحيح ابن خزيمة (۳/۱۴۳، برقم: ۱۷۸۵) صحيح ابن حبان: (۱/۱۷۸، برقم: ۵) المستدرک علی الصحیحین (۱/۱۸۴، برقم: ۳۲۹) اس حدیث کو امام ترمذی، ابن خزيمة، ابن حبان، حاکم اور ذہبی رحمہم اللہ نے ”صحیح“ قرار دیا ہے۔

” (دین میں) ہر نیا کام بدعت ہے اور ہر بدعت گمراہی ہے۔“

ایک حدیث میں ہے:

«مَنْ أَحْدَثَ فِي أَمْرِنَا هَذَا مَا لَيْسَ مِنْهُ فَهُوَ رَدٌّ»^①

”جو شخص ہمارے کام (دین) میں نئی چیز نکالے، جو اس سے نہیں، وہ مردود ہے۔“

بدعت کی مذمت میں بہت سی احادیث وارد ہوئی ہیں۔

قرآن مجید میں بدعت کی مذمت:

❖ ﴿أَمْ لَهُمْ شُرَكَوَا شَرَعُوا لَهُمْ مِنَ الدِّينِ مَا لَمْ يَأْذَنْ بِهِ اللَّهُ﴾ [الشوریٰ: ۲۱]

”کیا ان کے لیے ایسے شریک ہیں، جنہوں نے ان کے لیے دین کی ایسی باتیں مقرر کی ہیں، جن کا اللہ نے اذن نہیں دیا؟“

اس آیت سے صاف معلوم ہوتا ہے کہ دین میں اللہ تعالیٰ کے اذن کے بغیر کوئی شے نہیں مقرر ہو سکتی۔ جو مقرر ہو، اس کو ”بدعت“ کہتے ہیں۔

❖ ﴿فَخَلَفَ مِنْ بَعْدِهِمْ خَلْفٌ أَضَاعُوا الصَّلَاةَ وَاتَّبَعُوا الشَّهْوَاتِ﴾ [مریم: ۵۹]

”ان (انبیاء علیہم السلام) کے بعد نااہل لوگ پیدا ہوئے، جنہوں نے نماز ضائع کی (یعنی پوری ادا نہ کی، اس کا کچھ حصہ چھوڑ دیا) اور اپنی خواہشات کے پیچھے لگ گئے (اپنی خواہش سے دین میں اضافہ کر لیا)۔“

یعنی دین میں کمی بیشی کی۔ اسی کا نام ”بدعت“ ہے۔

❖ ﴿وَمَنْ أَرَادَ الْآخِرَةَ وَسَعَىٰ لَهَا سَعْيَهَا وَهُوَ مُؤْمِنٌ فَأُولَٰئِكَ كَانَ سَعْيُهُمْ مَشْكُورًا﴾

[بنی اسرائیل: ۱۹]

”جو شخص آخرت کو چاہے (عمل میں مخلص ہو، دنیا کا طالب نہ ہو) اور کوشش کرے، جو آخرت کی کوشش ہے (جو شریعت نے مقرر کی ہے، یعنی بدعت نہ نکالے) اور مومن ہو، ایسے لوگوں کی کوشش قابل قدر ہے۔“

❖ ﴿وَجُودًا يَوْمَئِذٍ خَاشِعَةً﴾ ﴿عَامِلَةً نَّاصِبَةً﴾ ﴿تَصَلِي نَارًا حَامِيَةً﴾ [الغاشیة: ۲ تا ۴]

”کتنے آدمی جو عاجزی کرنے والے، تھکنے والے ہیں (یعنی بدعت پر عمل کرتے کرتے تھک جاتے ہیں) گرم آگ میں داخل ہوں گے۔“

① صحیح البخاری: کتاب الصلح، باب إذا اصطلحوا علی صلح جور فالصلح مردود، رقم الحدیث (۲۶۹۷)، صحیح

مسلم: کتاب الأقضية، باب نقض الأحكام الباطلة ورد محدثات الأمور، رقم الحدیث (۱۷۱۸)

﴿رَهْبَانِيَّةً ابْتَدَعُوهَا مَا كَتَبْنَاهَا عَلَيْهِمْ إِلَّا ابْتِغَاءَ رِضْوَانِ اللَّهِ﴾ [الحديد: ۲۷]

”ان لوگوں (عیسائیوں) نے فقیری کی بدعت نکالی۔ ہم نے یہ ان پر فرض نہیں کی تھی، مگر اللہ کی رضامندی تلاش کرنا۔“

﴿وَأْتُوا الْبُيُوتَ مِنْ أَبْوَابِهَا﴾ [البقرة: ۱۸۹]

”گھروں میں دروازے سے آیا کرو۔“

احرام کی حالت میں بعض لوگ گھروں میں دروازے سے داخل ہونا معیوب خیال کرتے تھے۔ اس واسطے مکان کے پیچھے سے گھر میں داخل ہوتے تھے۔ یہ دین میں اضافہ تھا۔

﴿أَفِيضُوا مِنْ حَيْثُ أَفَاضَ النَّاسُ﴾ [البقرة: ۱۹۹]

”جہاں سے لوگ واپس ہوئے ہیں، تم بھی وہاں ہی سے واپس ہوا کرو۔“

قریش عرفات میں نہیں جاتے تھے، کیونکہ وہ حرم سے باہر ہے۔ مزدلفہ ہی سے واپس ہوتے تھے۔^① یہ بات ان کے دین ابراہیمی میں ایک کمی تھی۔ قرآن نے اس کمی سے روکا۔ دین میں کمی و بیشی کا کام ہی بدعت ہے، جس کی قرآن نے مخالفت کی ہے۔ جب کتاب و سنت میں بار بار بدعت کی ممانعت کر دی گئی ہے، تو اب کیسے ہو سکتا ہے کہ دین میں انسانی مرضی کے ساتھ کمی و بیشی کی جاسکے؟ اس لیے دین محفوظ رہا اور حدیثیں لوگوں کو یاد رہیں۔

⑧ صحتِ حدیث کی شرائط:

آٹھویں وجہ جس سے دین محفوظ رہا اور حدیثیں یاد رہیں اور رد و بدل سے بچی رہیں، یہ ہے کہ اللہ تعالیٰ نے لوگوں کے دلوں میں شوق پیدا کر دیا کہ صحیح و ضعیف، منکر و موضوع اور موقوف و مرفوع میں امتیاز کرنے کے لیے انہوں نے زندگیاں وقف کر دیں اور اس قسم کے قواعد قرآن مجید سے استنباط کیے کہ احادیث میں ان کا لحاظ کرنے کے بعد دین میں کوئی غلط چیز داخل نہیں ہو سکتی۔ ان قواعد کے صحیح استعمال کرنے کے بعد ایک صحیح الدماغ کو یقین حاصل ہو جاتا ہے کہ یہ صحیح حدیثیں رسول کریم ﷺ کا ہی فرمان یا عمل یا تقریر ہیں۔ صرف وہی لوگ یقین سے محروم رہتے ہیں، جن پر وہم غالب ہو۔ ان کا دماغ اتنا بلند نہیں ہوتا کہ ان میں قواعد مذکورہ سے یقین پیدا ہو سکے، نہ وہ اتنی ذہنی صفائی رکھتے ہیں کہ وہم و شک کی دلدل سے نکل سکیں۔ بعض طبیعتیں اس قسم کی ہوتی ہیں کہ یقینی باتیں ان

① صحیح البخاری: کتاب التفسیر، باب ﴿ثُمَّ أَفِيضُوا مِنْ حَيْثُ أَفَاضَ النَّاسُ﴾، رقم الحدیث (۴۵۲۰) صحیح مسلم:

کتاب الحج، باب فی الوقوف، رقم الحدیث (۱۲۱۹) تفسیر الطبری (۲/۳۰۳) تفسیر البغوی (۱/۲۳۰) تفسیر

القرطبی (۲/۴۲۳) تفسیر ابن کثیر (۱/۳۲۸)

کے دل کو مطمئن نہیں کر سکتیں۔ ان کو ”سوفسطائی“ کہتے ہیں۔ یقینی اور وہی باتوں میں امتیاز کرنا ان کے بس میں نہیں ہوتا۔ ایسے لوگ معذور ہونے کی بنا پر ہمارے مخاطب نہیں ہیں۔

نقلی بات اگر بلا واسطہ ہم تک نہ پہنچے:

تو لامحالہ کسی واسطے کے ذریعہ ہی پہنچے گی۔ اگر واسطے پر ہم مطمئن ہیں، تو اس بات پر بھی مطمئن ہو جائیں گے، جو اس واسطے کے ذریعہ پہنچی ہے۔ مثلاً ہم رسول اللہ ﷺ سے ایک بات نقل کرنی چاہتے ہیں۔ اس کی دو ہی صورتیں ہیں:

۱] ہم نے آنحضرت ﷺ سے سنا ہو اور ہم کو یقین ہو کہ بھولے نہیں، تو اس صورت میں ہم اس بات کے ثبوت کے متعلق اپنے آپ کو مطمئن پاتے ہیں۔

۲] اگر ہم کو یہ اتفاق نہیں ہوا، تو لامحالہ بذریعہ واسطے کے ہی ہم آپ ﷺ کی بات معلوم کر سکتے ہیں۔ اگر ہم کو واسطے پر اطمینان ہو، تو پھر بھی ہم اس نقل کردہ بات پر مطمئن ہو سکتے ہیں۔ اگر ایک واسطے سے زیادہ دو واسطے یا تین یا زیادہ ہوں، تو ہم کو منقول بات پر اطمینان کرنے کے لیے ضروری ہے کہ ہم ان تمام واسطوں کے متعلق اطمینان حاصل کر لیں۔

اطمینان حاصل کرنے کے لیے واسطے میں کتنی باتوں میں غور کرنا ہوتا ہے؟

نقل کرنے والے کے متعلق دو باتیں معلوم کرنا ضروری ہیں:

① حافظہ کا قوی ہونا۔

② دیانت دار ہونا۔

اگر واسطے زیادہ ہوں، تو سند میں تسلسل کا جاننا بھی ضروری ہے۔ ایسا نہ ہو کہ کہیں درمیان میں واسطے کم ہو گئے ہوں۔ اگر کسی منقول کلام میں مندرجہ بالا باتیں پائی جائیں، تو اس میں پانچ شرطیں پائی جائیں گی:

①..... نقل کرنے والوں کا حافظہ اچھا ہو۔

②..... دیانت دار ہوں (ثقف ہوں)۔

③..... درمیانی کوئی واسطہ گم نہ ہو، یعنی ایک دوسرے سے سنا ہو۔

④..... غلطی کی وجہ سے کوئی راوی رہ نہ گیا ہو۔

⑤..... یہ کلام جو اس سند کے ساتھ آیا ہے، دوسرے معتبر راویوں کے خلاف نہ ہو۔

ان تمام شرائط کا مطلب یہ ہے کہ راوی معتبر ہوں اور سند کا تسلسل قائم رہے۔ متن میں غلطی نہ ہو۔ کیونکہ بعض

وقت ایک معتبر آدمی بھی غلطی کر جاتا ہے۔ جب مذکورہ بالا باتوں کا اطمینان ہو جائے، تو اس وقت اس کو ”حدیث صحیح“ کہتے ہیں۔ اگر اس حدیث کی صحت پر محدثین کا اتفاق ہو، تو اس وقت اس حدیث کی صحت یقینی ہو جاتی ہے، کیونکہ اہل فن کے اجماع سے غلطی کا احتمال اٹھ جاتا ہے۔ صحت کے یقینی ہونے کے بعد وہ صحت بلحاظ ثبوت اور صداقتِ مضمون کے لحاظ سے یقینی ہو جاتی ہے۔

اس کی مثال سنئے:

میں اسٹیشن پر گیا۔ گوجرانوالہ اسٹیشن پر مجھے ایک آدمی ملا، جو لاہور سے آیا ہے۔ اس نے مجھے کہا کہ آج لاہور میں بارش ہوئی ہے۔ یا مجھے ایک آدمی ملا، جو اسٹیشن گوجرانوالہ سے یہ سن کر آیا ہے کہ لاہور میں بارش ہوئی ہے۔ اب ظاہر ہے کہ اگر مجھے دو آدمیوں پر اعتماد ہو، تو مجھے اس خبر پر بھی اطمینان ہو جائے گا اور پہلی صورت میں اگر مجھے ایک آدمی پر اطمینان ہو، تو مجھے اس کی خبر پر بھی اطمینان ہوگا۔ ان پر اطمینان اسی صورت میں ہوگا، جب میں ان کے حافظہ اور دیانت کو قابل اعتماد سمجھوں۔ اگر اس خبر کے درست ہونے پر سب لاہور سے آنے والے اور ان سے سننے والے متفق ہو جائیں، تو اس خبر کی صحت یقینی ہوگی۔ اگر یہ دونوں سب کے ہاں قابل اطمینان نہ ہوں، تو پھر بحث کی گنجائش نکل آئے گی۔ یہ سب شرائط جن کا اوپر ذکر ہوا اور محدثین نے حدیث کی صحت جانچنے کے لیے ان کو لیا ہے، قرآن مجید سے ماخوذ ہیں:

﴿يَا أَيُّهَا الَّذِينَ آمَنُوا إِنْ جَاءَكُمْ فَاسِقٌ بِنَبَأٍ فَتَبَيَّنُوا أَنْ تُصِيبُوا قَوْمًا بِجَهَالَةٍ فَتُصْبِحُوا عَلَىٰ

مَا فَعَلْتُمْ نَادِمِينَ﴾ [الحجرات: ۶]

”اے ایماندارو! اگر تمہارے پاس کوئی فاسق خبر لائے، تو اس کی تحقیق کر لیا کرو، ایسا نہ ہو کہ تم نادانی

سے کسی قوم کو تکلیف پہنچاؤ، پھر اپنے کیے پر ندامت اٹھاؤ۔“

اس آیت سے صاف معلوم ہوتا ہے کہ فاسق کی خبر پر اس لیے اعتماد نہیں کیا جاتا کہ اس کی خبر سے علم حاصل نہیں ہوتا۔ انسان جہالت ہی میں رہتا ہے۔ اس آیت کا مفہوم یہ ہوا کہ اگر کوئی قابل اطمینان شخص خبر دے، تو اس پر اعتماد کرنا چاہیے، کیونکہ قابل اطمینان کی خبر سے جہالت اٹھ جاتی اور علم حاصل ہو جاتا ہے۔^①

مذکورہ شرائط مفید علم ہیں:

محدثین کرام کی تمام شرائط کا مرجع بھی حصولِ علم ہے:

① دیکھیں: فتح المغیث (۲/۲۱۹)

①..... پہلی شرط حافظہ کا اچھا ہونا ہے۔ اگر یہ شرط نہ پائی جائے، تو خطرہ ہوتا ہے کہ راوی بھول نہ گیا ہو، اس سے علم میں خلل آجاتا ہے۔

②..... دوسری شرط دیانت دار ہو۔ اگر یہ بھی نہ ہو تو پھر خطرہ ہوتا ہے کہ راوی نے خبر میں کہیں بددیانتی سے کمی و بیشی نہ کی ہو۔

③..... تیسری شرط درمیانی واسطہ گم نہ ہو۔ کیونکہ گم ہونے کی صورت میں کیا پتہ کہ واسطہ فاسق ہے یا عادل؟ اور پہلی صورت میں جہالت بدستور قائم رہتی ہے۔ اس کی خبر سے علم حاصل نہیں ہوتا۔

④..... چوتھی شرط یہ ہے کہ بظاہر تو واسطہ گم نہیں، کیونکہ جتنے راوی ہیں، وہ ایک دوسرے کے شاگرد ہیں، مگر یہ روایت خصوصاً راوی نے اپنے استاذ سے نہیں سنی اور غلطی سے واسطہ چھوڑ دیا ہے۔ ایسا بھی نہ ہو۔ اگر ایسا ہوگا، تو پھر بھی علم حاصل نہیں ہوگا۔

⑤..... پانچویں شرط کہ متن دوسرے راویوں کے بیان کے مطابق ہو۔ کیونکہ اگر مخالف ہوگا، تو پھر اکثریت یا قوی حافظہ والے کو ترجیح ہوگی۔ اختلاف کی بنا پر اس کی روایت سے علم حاصل نہیں ہوگا۔ ان پانچ شرائط کا علم دیکھنے یا سننے سے حاصل ہوتا ہے۔

اس کی مثال:

ہم ایک آدمی کے پاس پڑھتے ہیں۔ روزمرہ ان کے حافظہ اور دیانت داری کا مشاہدہ کرتے ہیں۔ اگر ہماری نظر غائر اور فراست تامہ ہو، تو ہم کو اپنے استاذ کے متعلق رائے قائم کرنے میں اطمینان حاصل ہوتا ہے۔ اگر ہمارا استاد دیانت دار اور حافظہ میں قابل اطمینان ہو، تو کوئی وجہ نہیں کہ اس کی شہادت اس کے استاد کے متعلق صحیح نہ سمجھی جائے۔ اگرچہ غلطی کا احتمال ہے، مگر مجرد احتمال کی وجہ سے ہمارے اطمینان میں کوئی کمی پیدا نہیں ہوتی، جب تک اس احتمال پر کوئی دلیل نہ پائی جائے۔ اگر ایک شہادت کی جگہ زیادہ شہادتیں میسر آجائیں، تو یقین تک نوبت پہنچ سکتی ہے۔

مثلاً میں نے حدیث کا کچھ حصہ مولوی عبدالجبار صاحب غزنوی سے اور کچھ آنجناب کے بھتیجے مولوی عبدالاول صاحب سے اور کچھ حصہ مولانا مولوی عبدالغفور صاحب سے پڑھا اور ان تمام نے سید نذیر حسین صاحب دہلوی سے سند حاصل کی اور جناب سید نذیر حسین صاحب نے شاہ اسحاق صاحب سے اور شاہ اسحاق صاحب نے شاہ عبدالعزیز صاحب سے اور جناب نے اپنے والد ماجد شاہ ولی اللہ صاحب سے، نیز میں نے حافظ عبدالمنان صاحب وزیر آبادی سے سند حاصل کی۔ آپ نے سید نذیر حسین صاحب سے۔

مجھے اور میرے تمام احباب کو جو ان سے تلمذ کا واسطہ رکھتے ہیں، ان تمام احباب مذکورہ بالا کے متعلق یقین ہے

کہ یہ سب کے سب امانت، دیانت میں قابل اطمینان تھے۔ یہی حال اس زمانہ کے لوگوں کا ہے، جنہوں نے حدیثوں کو جمع کیا ہے۔

رواۃ پر جو ثقہ و ضعیف ہونے کے فتوے لگائے گئے، بلا سوچے سمجھے نہیں لگائے گئے، بلکہ دیکھ کر اور تحقیق کر کے لگائے گئے ہیں۔ اگر ان میں اختلاف نہ ہو، تو ان کے حکم پر ہم کو اطمینان ہو جاتا ہے۔ اگر اختلاف ہو، تو اختلاف کی وجہ میں غور کرنا ہوتا ہے۔ اگر جرح واقعی اس قابل ہو کہ اس کا اعتبار کیا جائے، تو جرح کرنے والے کا قول معتبر ہوگا، ورنہ ثقہ کہنے والے کی بات قابل اعتبار ہوگی۔^①

① جس راوی کے بارے میں ائمہ جرح و تعدیل کا اتفاق ہو، ایسے راوی کے بارے میں تردد کی ضرورت نہیں، کیونکہ محدثین راوی کی دیانت و حافظے اور اس کی مرویات کو جانچنے کے بعد ہی اس پر حکم لگاتے ہیں۔ اگر کسی راوی کو محدثین نے ”ثقہ“ قرار دیا ہے، تو اسی کا اعتبار کیا جائے گا، جب تک کوئی ایسی معقول وجہ ظاہر نہ ہو، جو اس راوی کے حفظ و دیانت میں قاصر ہو۔ امام احمد رحمۃ اللہ علیہ فرماتے ہیں کہ جس آدمی کی عدالت ثابت ہو چکی ہو، اس کے متعلق کسی کی جرح و طعن کو قبول نہیں کیا جائے گا، تا آنکہ کوئی ایسی چیز سامنے آجائے، جو جرح پر صراحاً دلالت کرتی ہو۔ (تہذیب التہذیب: ۷/۲۴۱، ترجمۃ عکرمۃ مولیٰ ابن عباس) اس بارے میں مزید تفصیل کے لیے دیکھیں: السنن الکبریٰ للبیہقی (۱۰/۱۲۴) جامع بیان العلم و فضلہ (۲/۱۰۹۳) فتح الباری (۱/۲۴۹) فتح المغیث (۲/۱۷۶) تدریب الراوی (۱/۳۰۸)

لیکن جب کسی راوی کے بارے میں محدثین کی آرا مختلف ہوں، تو اس کی دو صورتیں ہوتی ہیں:

① کسی ایک امام کی رائے راوی کے بارے میں مختلف ہو۔

② ایک سے زیادہ محدثین کا راوی کے متعلق اختلاف ہو۔

پہلی صورت میں راوی کے بارے میں صحیح فیصلہ کرنے کے لیے علما نے کئی قواعد مقرر کیے ہیں، مثلاً: کسی امام نے پہلے تو راوی کو ”ثقہ“ یا ”ضعیف“ قرار دیا، لیکن صحیح صورت حال جاننے کے بعد اس کا فیصلہ بدل گیا ہو، اسے ہم ”ناخ و منسوخ“ بھی کہہ سکتے ہیں۔ اس صورت میں آخری قول کو قبول کیا جائے گا۔ مثلاً دیکھیں: تاریخ ابن معین۔ روایۃ الدوری (۴/۲۷۲، برقم: ۴۳۳۳) لیکن اگر ہم کو اس امام کے تبدیلی حکم کا علم نہیں ہو سکا، تو ایسی صورت میں مندرجہ ذیل قواعد پر عمل کیا جائے گا:

① دونوں اقوال پر غور کرنے کے بعد ان میں جمع و تطبیق دی جائے گی، مثلاً کسی محدث نے راوی کو ”ثقہ“ یا ”ضعیف“ قرار دیا ہے، لیکن وہ توثیق یا تضعیف نسبی ہو سکتی ہے۔ ایسا حکم مطلق نہیں ہوتا، بلکہ دو راویوں کے درمیان مقارنہ کے وقت اس امام نے یہ لفظ

بولتا ہوتا ہے، مثلاً دیکھیں: تاریخ ابن معین۔ روایۃ الدارمی (ص: ۱۷۳، برقم: ۶۲۳ - ۶۲۴) ہدی الساری (ص: ۴۱۷)

② دونوں اقوال میں اگر تطبیق کی صورت نظر نہ آئے، تو قرائن کی بنیاد پر ایک قول کو دوسرے پر ترجیح دی جائے گی۔ مثلاً ان اقوال کو اس امام سے نقل کرنے والے شاگردوں میں سے ایک شاگرد اپنے استاد کے ساتھ زیادہ عرصہ رہا ہو، اس استاد کے متعلق دوسرے شاگردوں کی نسبت زیادہ علم رکھتا ہو یا پھر کسی ایک قول کے ناقلین کی تعداد زیادہ ہو، مثال کے طور پر اگر امام یحییٰ بن معین کے شاگردوں میں کسی راوی کے بارے میں یحییٰ بن معین کے حکم میں اختلاف ہو، تو طولی ملازمت کی وجہ سے عباس الدوری کے قول کو ترجیح دی جائے گی۔

③ اگر ترجیح بھی ممکن نہ ہو، تو دوسرے محدثین کے اقوال خصوصاً معتدل ائمہ کے اقوال کو مد نظر رکھتے ہوئے ان کے موافق کو ترجیح دی جائے گی۔

دوسری صورت میں جب ایک سے زیادہ محدثین کا کسی راوی کی توثیق و تضعیف میں اختلاف ہو، تو مندرجہ ذیل صورتوں کو

پہلے پہل علماء میں اس بارے میں اختلاف تھا کہ اہل بدعت کی روایت مقبول ہے یا نہیں؟ بعد میں یہ بات طے پائی کہ اہل بدعت اگر راست گو اور حافظہ قوی رکھتا ہو، تو اس سے روایت لینے میں کوئی حرج نہیں، بشرطیکہ بدعت کی طرف دعوت دیتا ہو نہ اس کی وہ روایت بدعت کی مؤید ہو۔^①

بعض جگہ کسی امام نے ایک ثقہ کو بعض حالات سے متاثر ہو کر مجروح ٹھہرایا ہوتا ہے، مگر ان باتوں کا پتہ لگانا ایک عالم کے لیے کوئی مشکل نہیں ہوتا۔ پس ایسی صورت میں اس کی جرح کا مقام معلوم کرنا کوئی مشکل نہیں ہوتا۔ مثلاً امام مالک رحمۃ اللہ علیہ نے امام المغازی امام محمد بن اسحاق کو ”دجال“ کہا ہے، مگر ان کا یہ کلمہ بعض باتوں سے متاثر ہونے کی بنا پر ہے، جیسا کہ اسماء الرجال کی کتابوں سے معلوم ہوتا ہے، نفس الامر کے مطابق نہیں۔ یہی وجہ ہے کہ امام مالک رحمۃ اللہ علیہ نے اس غلطی سے رجوع کیا اور محمد بن اسحاق کو تحفہ بھیجا۔^② بس ایسی جرحیں جب ثابت ہو جائے کہ ان میں جذباتی تاثر کو دخل ہے یا محض مذہبی منافرت کی بنا پر ہیں، محدثین کے نزدیک ان کا کوئی اعتبار نہیں ہوتا۔ پس جرح و تعدیل کی کتابوں سے ایک سمجھ دار آدمی فائدہ اٹھا سکتا ہے، جس نے اساتذہ کی مجلس میں یہ باتیں

◀ مد نظر رکھا جائے گا:

- ① ائمہ جرح و تعدیل میں معتدل، تشدد اور تساہل کے اعتبار سے تین طبقات ہیں۔ کسی راوی کے بارے میں اختلاف کی صورت میں اس اعتبار سے قرآن کو دیکھ کر مناسب حکم لگایا جائے گا۔ جرح کی صورت میں عمومی حکم معتدل ائمہ ہی کا قبول کیا جاتا ہے۔
- ② جرح کے اسباب پر غور کیا جائے گا، بعض اوقات منافرت و معاصرت یا نظریات کا اختلاف بھی جرح کا سبب بن جاتا ہے، ایسی صورت میں جرح قابل التفات نہیں ہوگی۔
- ③ جس امام کی عدالت و ثقاہت معلوم اور تواتر کے قریب پہنچی ہو، اس کے متعلق بھی کسی کی جرح قبول نہیں کی جاتی، جیسے امام مالک کے متعلق ”ابن ابی ذئب“ کا کلام، یا ”احمد بن صالح المصری“ کے بارے میں امام نسائی کی جرح، یا امام شافعی کے بارے میں ابن معین کی جرح، اسی طرح امام شافعی، احمد، ابن تیمیہ اور دیگر کئی محدثین رحمۃ اللہ علیہم کے بارے میں زاہد کوثری چہمی حنفی کی جرح، جس کا سبب فکری اختلاف اور نظریاتی پسماندگی بھی ہے۔
- ④ کسی امام سے نقل کردہ جرح یا تعدیل کی سند صحیح نہ ہو، تو اس کا اعتبار نہیں کیا جائے گا یا جرح کرنے والا خود مجروح ہو یا معلوم ہوتا ہو کہ اس جرح کا مصدر و منبع ضعیف ہے۔ مثلاً دیکھیں: ہدی الساری (ص: ۳۸۶، ۳۸۷، ۴۱۷)
- ⑤ کسی راوی کو اگر کسی متاخر امام نے بلاوجہ مفسر کے ضعیف قرار دیا ہو، تو اس کی جرح پیش رو ائمہ کی توثیق کے مقابلے میں غیر مقبول ہوگی۔
- ⑥ جرح و تعدیل میں محدثین کے استعمال کردہ الفاظ کا بھی لحاظ رکھا جائے گا کہ بعض اوقات ائمہ کے درمیان کسی ایک لفظ کا اطلاق بھی مختلف معانی پر ہوتا ہے۔ اسے کسی امام کی ”اصطلاح“ بھی قرار دیا جاسکتا ہے۔
- ⑦ بعض اوقات راوی کی تضعیف کسی خاص استاد، شہر، ملک، وقت یا دیگر امور کے لحاظ سے مقید ہوتی ہے، اس کو مطلقاً ضعیف نہیں سمجھا جائے گا۔ اسی طرح کے دیگر قواعد و ضوابط ہیں، جن کو مد نظر رکھ کر جرح و تعدیل میں صحیح قول معلوم کرنا اور راجح موقف اختیار کرنا کوئی مشکل کام نہیں ہے۔ مزید تفصیل کے لیے دیکھیں: ضوابط الجرح والتعدیل (ص: ۴۰)

① فتح المغیث (۲/۲۲۸) تدریب الراوی (۱/۳۲۵)

② الثقات لابن حبان (۷/۳۸۲) تہذیب التہذیب (۹/۳۸، ترجمہ محمد بن اسحاق) فتح القدر لابن الہمام الحنفی (۱/۱۵۹)

سنی سمجھی ہوں اور ذہن صاف رکھتا ہو، مگر جو شخص دینی علوم میں کسی استاذ کی تعلیم و تفہیم کا مرہون منت ہو نہ ذہنی صفائی سے اس کو کچھ حصہ ملا ہو، وہ خواہ مخواہ ان عبارتوں کو دیکھ کر الجھن میں پڑ جائے گا۔ ﴿يُضِلُّ بِهِ كَثِيرًا وَ يَهْدِي بِهِ كَثِيرًا﴾ [البقرة: ۲۶] اس کے ساتھ بہت کو گمراہ کرتا ہے (جو سمجھنا نہ چاہتے ہوں یا معاند ہوں) اور بہت کو ہدایت کرتا ہے (جو تحقیق کے عادی ہوں اور معاند نہ ہوں)

ثقاہت کا معیار:

محدثین نے ”ثقہ“ کہنے میں صرف دیانت داری کا لحاظ نہیں رکھا۔ آج کل بعض لوگ یہ پراپیگنڈا کر رہے ہیں کہ محدثین نے ”ثقہ“ قرار دینے میں صرف دیانت داری کا لحاظ رکھا ہے۔ چنانچہ لکھتے ہیں:

”ایک شخص کا متقی پرہیزگار ہونا، اس بات کے لیے مستلزم نہیں کہ اس کی یادداشت بھی اچھی ہو۔“^①

یہ لوگ ایک حد تک معذور ہیں، کیونکہ فن حدیث سے بالکل عاری ہیں۔ اس عدم واقفیت کے باوجود اس فن میں دخل بھی دینا چاہتے ہیں۔ پس ضروری ہے کہ اس قسم کی غلط باتیں کہیں کہ محدثین کے نزدیک ”ثقہ“ ہونے کے لیے صرف پرہیزگاری شرط ہے۔ اسی پر بس نہیں بلکہ یہ بھی لکھا ہے:

”اگر یادداشت بھی درست ہو، تو یہ ضروری نہیں کہ اس میں حقائق و معارف سمجھنے کی کما حقہ استعداد ہو۔“^②

اس عبارت میں بھی جہالت ہی کی کرشمہ فرمائی ہے۔ کیونکہ اگر یادداشت کا درست ہونا حقائق و معارف کو سمجھنے کو مستلزم نہیں، تو حقائق و معارف کے سمجھنے کے منافی بھی نہیں۔ یہ اعتراض اس وقت درست ہوتا، جب محدثین روایت بالمعنی کے لیے صرف یادداشت کافی سمجھتے، مگر یہ بات نہیں، بلکہ محدثین نے روایت بالمعنی کے لیے یہ بھی شرط لگائی ہے کہ روایت بالمعنی کرنے والے کو اس قدر واقفیت ہونی چاہیے کہ اصل عبارت اور روایت بالمعنی کے لوازمات میں اختلاف اور اتفاق کو سمجھ سکے۔ اگر ایسا نہ ہو، تو اس کو روایت بالمعنی کی اجازت نہیں۔ ایسے شخص کے لیے ضروری ہے کہ سنے ہوئے لفظ ہی بیان کرے۔“^③

محدثین کا معیار تنقید:

ہمارے مذکورہ بالا بیان سے آپ نے سمجھ لیا ہوگا کہ محدثین بعض وقت حدیث کی صحت پر یقین کر لیتے تھے،

① مقام حدیث (۵۲/۱)

② ایضاً (ص: ۵۳)

③ تفصیل کے لیے دیکھیں: الرسالة للشافعی (ص: ۳۸۰) الکفاية في علم الرواية (ص: ۱۹۸) مقدمة ابن الصلاح (ص: ۶۱)

فتح المغیث (۲/۲۴۱)

جیسا کہ امام بخاری رحمۃ اللہ علیہ نے فرمایا ہے:

”میں نے اپنی اس کتاب ”جامع صحیح“ میں جو حدیث درج کی ہے، پہلے اس کی صحت کا یقین کر لیا ہے۔“^①
اور یہ بھی جان لیا ہوگا کہ محدثین کے رواۃ کے متعلق ان کے ثقہ یا ضعیف ہونے کے فیصلے عموماً عصبیت سے خالی ہوتے ہیں اور جہاں عصبیت کو دخل ہوتا ہے، وہاں اس قسم کے قرآن ہوتے ہیں، جن سے عصبیت کا پتہ لگانا کوئی مشکل نہیں ہوتا اور جو کلمات اس قسم کے ہوتے ہیں، حقیقت میں وہ فیصلے نہیں ہوتے، بلکہ لغزشیں ہوتی ہیں۔
لغزشوں اور فیصلوں میں فرق کرنا کوئی مشکل کام نہیں۔

قرآن مجید میں ہے:

”جو لوگ ایمانداروں کو ایذا دیتے ہیں، وہ گناہ گار ہیں۔“ (احزاب)^②

اور قرآن مجید میں ہی ہے:

”موسیٰ علیہ السلام نے اپنے بھائی ہارون علیہ السلام کا سر پکڑ کر کھینچا۔“^③

یہ بات موسیٰ علیہ السلام سے غصہ کی حالت میں سرزد ہوئی۔ اگرچہ اس کی صورت ایذا کی ہے، مگر موسیٰ علیہ السلام کا ارادہ ایذا کا نہ تھا، اس لیے وہ آیت کے نیچے نہیں آتے، کیونکہ آیت مذکورہ کا یہ مطلب ہے کہ جو کوئی کام ایذا دینے کے ارادے سے کرتے ہیں، وہ گناہ گار ہیں۔ اسی طرح موسیٰ علیہ السلام نے ہارون علیہ السلام پر اپنی ناراضگی کا فیصلہ نہیں کیا، بلکہ ناراضگی فطری جوش سے ظاہر ہوئی، پھر جاتی رہی۔ فیصلہ دائمی ہوتا ہے اور جوش کی بات وقتی ہوتی ہے۔ ان دونوں میں فرق کرنا ایک عقل مند کے لیے آسان ہے۔ اسی طرح وہ باتیں جو بعض وقت جذباتی رنگ میں بعض ائمہ سے صادر ہوئیں اور محدثین کے فیصلے، ان دونوں میں زمین و آسمان کا فرق ہے۔ پس محدثین کے فیصلوں کو جذباتی خیال کرنا، دراصل فیصلہ اور جذباتی کلمات میں فرق نہ کرنے کی بنا پر ہے۔ اسی جہالت کی بنا پر کہتے ہیں:

”امام بخاری رحمۃ اللہ علیہ کو امام ابوحنیفہ رحمۃ اللہ علیہ کے اس مسئلہ میں کہ ”ایمان گھٹتا بڑھتا ہے یا نہیں؟“ اختلاف تھا۔ اس اختلاف کا نتیجہ یہ ہے کہ وہ امام اعظم رحمۃ اللہ علیہ کو ثقہ نہیں قرار دیتے۔“^④

یہ بات غلط ہے کہ امام بخاری رحمۃ اللہ علیہ نے اس وجہ سے امام ابوحنیفہ رحمۃ اللہ علیہ کے بارے میں گفتگو کی ہے کہ مسئلہ

① ہدی الساری (ص: ۳۴۷، ۴۸۹)

② مذکورہ بالا آیت سے مراد یہ آیت ہے: ﴿وَالَّذِينَ يُؤْذُونَ الْمُؤْمِنِينَ وَالْمُؤْمِنَاتِ بَغْيٍ مَا اكْتَسَبُوا فَقَدْ احْتَمَلُوا بُهْتَانًا وَإِثْمًا

مُبِينًا﴾ [الأحزاب: ۵۸]

③ [الأعراف: ۱۵۰]

④ مقام حدیث (۱/۵۸)

ایمان میں ان کے ساتھ اختلاف رکھتے تھے، بلکہ امام بخاری رحمۃ اللہ علیہ نے جو امام ابوحنیفہ رحمۃ اللہ علیہ کے بارے میں کہا ہے، وہ صرف نقل ہے اور اس کی سند بیان کردی ہے۔ اپنی طرف سے کچھ نہیں کہا، اور جو سند نقل کی ہے اس میں کلام ہے۔^(۱) انھوں نے خود نہایت ہی محتاط کلمے کہے ہیں۔^(۲)

امام ابوحنیفہ رحمۃ اللہ علیہ سے بعض محدثین کا انحراف:

امام ابوحنیفہ رحمۃ اللہ علیہ کے بعض پیرو معترزلہ کے مسلک پر ہو گئے تھے اور مامون کے ہاں انہی کو اقتدار مل گیا تھا۔ ان سے محدثین کو تکلیفیں پہنچیں۔ بعض محدثین اس وجہ سے امام ابوحنیفہ رحمۃ اللہ علیہ سے بھی بدظن ہو گئے تھے، جیسا کہ عام طور پر ہوتا ہے،^(۳) مگر یہ بدظنی مسئلہ ایمان میں اختلاف کی وجہ سے نہیں، کیونکہ مسئلہ ایمان میں تو تمام مرجیہ سے اس قسم کا

^(۱) امام بخاری رحمۃ اللہ علیہ نے یہ جرح مندرجہ ذیل سند کے ساتھ نقل کی ہے:

”حدثنا نعیم بن حماد، حدثنا يحيى بن سعيد ومعاذ بن معاذ سمعنا الثوري...“ پہلا راوی ”نعیم بن حماد“ ہے، جن کی امام احمد، ابن معین اور عجلی نے توثیق کی ہے۔ امام ابو حاتم نے انھیں ”محلہ الصدق“ قرار دیا ہے اور ابن حبان نے ”ثقات“ میں ذکر کیا ہے، امام نسائی نے انھیں ”ضعیف“ قرار دیا ہے، لیکن یہ تضعیف مذکورہ بالا محدثین کی توثیق کے مقابلے میں مرجوح ہے۔ نعیم بن حماد پر بعض جروح دولابی، ازدی اور ان جیسے دیگر مجروح وغیر معروف لوگوں سے مروی ہیں، لیکن وہ پرکاش کی حیثیت بھی نہیں رکھتے، کیونکہ ابو بشر دولابی اور ازدی خود مجروح ہیں۔ دیکھیں: تاریخ دمشق (۳۱/۵۱) سیر أعلام النبلاء (۳۱۱/۱۴) ہدی الساری (ص: ۳۸۶، ۴۳۰) بلکہ امام ابن عدی تو فرماتے ہیں کہ نعیم بن حماد کے بارے میں ”ابو بشر دولابی“ جو کلام کرتا ہے، وہ خود اس میں ”متہم“ ہے۔ (تاریخ دمشق: ۳۱/۵۱، السیر: ۳۱۱/۱۴)

پھر نعیم بن حماد نے جو کلام نقل کیا ہے، اس میں وہ متفرد بھی نہیں ہیں، ان کی بھی متابعت موجود ہے اور امام سفیان ثوری سے یہ کلام مشہور و معروف ہے، جس میں شک کی قطعی کوئی گنجائش نہیں ہے۔ دیکھیں: کتاب السنة لعبد اللہ بن أحمد (۱/۱۹۲، برقم: ۲۶۷، ۲۶۸) مزید تفصیل کے لیے دیکھیں: التنکیل للمعلمی (۱/۴۵۳)

دوسرا راوی یحییٰ بن سعید القطان اور معاذ بن معاذ العنبري ہیں، جو ”ثقة“ اور ”حجة“ ہیں۔ امام بخاری نے ”نعیم بن حماد عن الفزاري قال: كنت عند الثوري...“ کی سند سے بھی یہ کلام نقل کیا ہے، اسی طرح وہ سند بھی ”حسن“ ہے۔ ابو اسحاق الفزاري ثقہ امام ہیں۔ خلاصہ کلام یہ کہ امام بخاری نے جو سند نقل کی ہے، وہ ”حسن“ درجے سے کسی طرح کم نہیں ہے۔

^(۲) امام بخاری کے الفاظ یہ ہیں: ”كان مرجئاً، سكتوا عنه و عن رأيه و عن حديثه“ (التاریخ الكبير: ۸/۸۱، برقم: ۲۲۵۳) امام بخاری یہ الفاظ ایسے راوی کے متعلق بولتے ہیں، جن کی حدیث کو محدثین نے چھوڑ دیا ہو۔ (التقييد والإيضاح، ص: ۱۶۳، فتح المغيب: ۲/۲۹۰) بلکہ امام ابن کثیر فرماتے ہیں: امام بخاری یہ الفاظ جرح کے سب سے نچلے اور گھٹیا درجے پر بولتے ہیں۔ (اختصار علوم الحديث، ص: ۳۶)

^(۳) فتنہ خلق قرآن سے پہلے بھی ایسے کئی ائمہ و محدثین تھے، جن سے امام ابوحنیفہ پر متاخرین سے بھی زیادہ جرح کے شدید اقوال مروی ہیں، مثلاً: امام اوزاعی، امام مالک، امام شافعی، امام سفیان ثوری، امام ابو اسحاق فزاري، امام عبداللہ بن مبارک وغیرہم کثیر۔ پھر اس ”بدظنی“ کی معقول وجہ یہ بھی تھی کہ امام صاحب کے بارے میں ایسے اقوال ان کے خصوصی تلامذہ امام ابو یوسف وغیرہ

اختلاف ہے، بلکہ اس سے بھی بڑھ کر ہے، کیونکہ امام ابوحنیفہ رحمۃ اللہ علیہ اور محدثین کا اختلاف نزاع لفظی کی صورت میں ہے، ^(۱) بخلاف اس اختلاف کے جو مرجیہ اور محدثین میں ہے۔ وہ حقیقی نزاع ہے اور امام بخاری رحمۃ اللہ علیہ بعض مرجیہ کی

← بھی نقل کرتے تھے۔ دیکھیں: السنة لابن أحمد (۱/۱۸۳، برقم: ۲۳۶)، المجروحین لابن حبان (۳/۶۵، برقم: ۱۱۲۷) زاہد کوثری جہمی حنفی نے جب امام ابوحنیفہ کے دفاع میں محدثین کی اسی ”بدظنی“ کو آڑ بنایا، تو امام عبد الرحمن معلیٰ یمانی رحمۃ اللہ علیہ نے اس کا جواب دیتے ہوئے فرمایا:

”فأقول ليس في ذلك ما يبرر صنيع الأستاذ:

أما أولاً: فلأن أصحاب الحديث منهم من صرح بأنه لم يثبت عنده نسبة تلك المقالة إلى أبي حنيفة، كما رواه الخطيب من طريق المرؤذي عن أحمد بن حنبل، ومنهم من وقعت له روايات تنسب إلى أبي حنيفة القول بأن القرآن غير مخلوق، وتلك الروايات معروفة في (تاريخ بغداد) و (مناقب أبي حنيفة) وغيرهما، فكيف يظن بهم أن يحملوا على أبي حنيفة ذنباً يروونه بريئاً منه ويخرجوه من صفهم مع عدم استغنائهم عنه إلى صف مخالفهم؟

و أما ثانياً: فهل يريد الأستاذ أن يستنتج من ذلك أن أصحاب الحديث صاروا كلهم بين سفيه فاجر كذاب، و أحمق مغفل، يستحل الكذب الذي هو في مذهبه من أكبر الكبائر و أقبح القبائح؟ فليت شعري عند من بقي العلم والدين؟ أعند الجهمية الذين يعزلون الله و كتبه و رسله عن الاعتداد في عظم الدين و هو الاعتقادات، و يتبعون فيها الأهوا والأوهام يقال لأحدهم: قال الله عزوجل...، و قال رسول الله ﷺ فتلتوي عنقه و يتقبض و وجهه تبرماً و تکرهاً، و يقال له: قال ابن سينا...، فيستوي قاعداً، و يسمو رأسه و ينبسط، و وجهه و تتسع عيناه و تصغى أذناه، كأنه يتلقى بشري عظيمة كان يتوقعها، فهل هذا هو الإيمان الذي لا يزيد ولا ينقص يا أستاذ!!

و أما ثالثاً: فإن ما يسميه الأستاذ ”مثالب أبي حنيفة“ أكثرها كان معروفاً قبل المحنة، ولهذا احتاج الأستاذ إلى مساورة كبار الأئمة و أركان الدين و جبال الأمة مثل أبي إسحاق إبراهيم بن محمد الفزاري و سفيان بن سعيد الثوري و حماد بن سلمة.

و أما رابعاً: فقد أثبتنا في كتبه أو أثبت مقتضاها من عاصر المحنة، و عرف مالها و ما عليها، كيعقوب بن سفيان و البخاري، و هل يتهم البخاري إلا مجنون؟

و أما خامساً: فإن تلك المشادة لم تقتصر على أصحاب الحديث بل كان لأصحاب أبي حنيفة النصيب الأوفر من اختلاق الحكايات في مناقبه، بل جاوزوا ذلك إلى وضع الأحاديث كحديث: ”يكون في أمي رجل اسمه النعمان، و كنيته أبو حنيفة، هو سراج أمي، هو سراج أمي، هو سراج أمي...“ (التنكيل: ۱۹/۱)

^(۱) شیخ ابن باز رحمۃ اللہ علیہ عقیدہ طحاویہ کے حنفی مؤلف کے اس قول ”الإيمان هو الإقرار باللسان و التصديق بالجنان“ کے متعلق فرماتے ہیں: ”عمل کو ایمان سے خارج کرنا یہی تو مرجیہ کا قول ہے۔ ان کے اور اہل سنت کے درمیان اختلاف لفظی ہی نہیں، بلکہ لفظی اور معنوی دونوں طرح کا ہے، جس پر کئی احکام مترتب ہوتے ہیں۔ جس شخص نے بھی اہل سنت اور مرجیہ کے کلام پر غور کیا ہے، اسے یہ بات بخوبی معلوم ہے۔ (التعليق على العقيدة الطحاوية في مجموع الفتاوى والمقالات: ۳/۸۳)

علامہ ناصر الدین البانی رحمۃ اللہ علیہ امام طحاوی کے مذکورہ بالا اسی قول کے بارے میں لکھتے ہیں:

”یہ احناف اور ماتریدیہ کا مذہب ہے، جو سلف اور جمہور ائمہ مالک، شافعی، احمد اور اوزاعی وغیرہم کے خلاف ہے، کیونکہ ان کے نزدیک اقرار اور تصدیق کے ساتھ ساتھ عمل بھی ایمان میں داخل ہے۔ دونوں مذاہب کے درمیان یہ اختلاف صرف ←

حدیثیں لے لیتے ہیں، گویا وہ ان کے ہاں حدیث کے لینے میں ثقہ ہیں۔ اگر ایمان کے مسئلہ میں اختلاف کی وجہ سے امام ابوحنیفہ رحمۃ اللہ علیہ میں کلام کرتے، تو سب مرجیہ کو بطریق اولیٰ غیر ثقہ سمجھتے۔

پس معلوم ہوا کہ امام ابوحنیفہ رحمۃ اللہ علیہ میں یہ کلام اور وجہ سے ہے۔ وہ یہی ہے کہ امام ابوحنیفہ رحمۃ اللہ علیہ کے بعض

صورتاً اور ظاہری اعتبار ہی سے نہیں ہے، جیسا کہ شارح [ابن ابی العز الحنفی] نے یہ موقف اختیار کیا ہے اور بہ طور دلیل اس بات کو پیش کیا ہے کہ تمام کا اتفاق ہے کہ مرتکب کبیرہ دائرہ ایمان سے خارج نہیں، وہ اللہ تعالیٰ کی مشیت کے ماتحت ہے، چاہے اس کو عذاب دیں اور اگر چاہے تو اس کو معاف کر دے۔

یہ اتفاق اگرچہ صحیح ہے، لیکن احناف اور جمہور کے درمیان اگر عمل کے ایمان میں داخل ہونے کے متعلق حقیقی مخالفت نہ ہوتی، تو احناف بھی جمہور ائمہ کے ساتھ متفق ہوتے کہ ایمان میں کمی اور زیادتی ہوتی ہے اور یہ زیادتی اور کمی معصیت کے اعتبار سے ہوتی ہے، کیونکہ اس پر قرآن و حدیث اور آثارِ سلف سے بے شمار دلائل موجود ہیں، جن سے کچھ دلائل کا شارح نے بھی ذکر کیا ہے، لیکن احناف اسی قول پر مصر ہیں، جو ان دلائل کے خلاف ہے اور صراحتاً ایمان کی کمی و زیادتی پر دلالت کرتے ہیں۔ وہ ان دلائل کی تاویل میں ظاہر بلکہ باطل تکلف سے کام لیتے ہیں، جن میں سے کچھ تاویلات کا ذکر شارح نے بھی کیا ہے، بلکہ نسفی سے نقل کیا ہے کہ اس نے حدیث ”الإیمان بضع وسبعون شعبة“ پر طعن کیا ہے۔ حالانکہ تمام ائمہ نے اس حدیث سے احتجاج کیا ہے، جن میں بخاری و مسلم بھی ہیں، جنہوں نے اسے اپنی ”صحیحین“ میں ذکر کیا ہے۔ یہ طعن صرف اسی وجہ سے ہے کہ یہ حدیث ان کے مذہب کے خلاف صراحتاً دلالت کرتی ہے، پھر کس طرح یہ بات درست ہو سکتی ہے کہ مذکورہ اختلاف صرف صورتاً اور ظاہری اعتبار سے ہے؟ حالانکہ وہ (احناف) سب سے برے اور فسق و جور میں مبتلا شخص کے لیے بھی یہ جائز قرار دیتے ہیں کہ وہ کہہ سکتا ہے کہ میرا ایمان ابو بکر صدیق رضی اللہ عنہ کے ایمان کی طرح بلکہ تمام انبیاء و رسل اور جبرئیل و میکائیل علیہم السلام کے ایمان کی طرح ہے۔“

پھر اس حقیقی اختلاف کے ثمرات کی مثال دیتے ہوئے مزید فرماتے ہیں:

”پھر وہ (احناف) اپنے اسی مذہب کی بنیاد پر کسی کے لیے بھی، خواہ وہ کتنا ہی فاسق و فاجر آدمی کیوں نہ ہو، یہ کہنا جائز قرار نہیں دیتے: ”أنا مؤمن إن شاء الله“ بلکہ وہ بھی یہی کہے گا: ”أنا مؤمن حقاً“ حالانکہ اللہ تعالیٰ فرماتے ہیں: ”یقیناً ایمان والوں کے پاس جب اللہ تعالیٰ کا ذکر کیا جاتا ہے، تو ان کے دل ڈر جاتے ہیں اور جب ان پر اللہ تعالیٰ کی آیات پڑھی جاتی ہیں، تو یہ ان کا ایمان بڑھاتی ہیں اور وہ اپنے رب پر توکل کرتے ہیں، جو لوگ نماز قائم کرتے ہیں اور ہمارے دیے ہوئے سے خرچ کرتے ہیں، حقیقت میں یہی ایمان والے ہیں۔“ [الأَنْفَال: ۲، ۴] اور اللہ تعالیٰ سے بڑھ کر سچی بات کس کی ہو سکتی ہے۔“ [النساء: ۲۲]

پھر وہ لوگ اپنے اسی عقیدے کی وجہ سے اپنی ہٹ دھرمی میں اتنی دور تک چلے گئے ہیں کہ ان کے نزدیک جس نے اپنے ایمان میں استثنا کیا [یعنی ”إن شاء الله“ کہا] اس نے کفر کا ارتکاب کیا۔ اسی سے آگے انہوں نے یہ مسئلہ بھی نکالا ہے کہ کسی حنفی عورت کے لیے یہ جائز نہیں کہ وہ کسی شافعی سے شادی کرے اور بعض نے اتنی نرمی کی ہے کہ اس کے برعکس جائز ہے، اس کی علت یہ ذکر کی ہے کہ شافعی عورت کو اہل کتاب کی عورت کے قائم مقام سمجھ کر اس سے نکاح کرنا جائز ہے، لیکن کسی حنفی عورت کے لیے شافعی مرد سے نکاح جائز نہیں۔ میں ایک ایسے حنفی عالم کو جانتا ہوں کہ جب ایک شافعی عالم نے اس حنفی عالم کی بیٹی سے شادی کا پیغام بھیجا، تو اس نے یہ کہتے ہوئے انکار کر دیا: اگر تم شافعی نہ ہوتے، تو پھر یہ شادی ہو سکتی تھی!

کیا اس کے بعد بھی اس بات میں کسی شک کی گنجائش ہے کہ یہ اختلاف حقیقی ہے؟ اس مسئلے میں جو شخص مزید تفصیل دیکھنا چاہتا ہے، وہ شیخ الاسلام ابن تیمیہ کی ”کتاب الإیمان“ پڑھ لے، جو اس موضوع پر بہترین کتاب ہے۔“ (شرح العقيدة الطحاوية

پیروکار جو معتزلہ ہونے کی بنا پر مسئلہ خلقِ قرآن میں اہل سنت خاص کر اہل حدیث کی مخالفت کرتے تھے اور امام ابوحنیفہ رحمۃ اللہ علیہ کی طرف خلقِ قرآن کو منسوب کرتے تھے اور اسی طرح صفات کی احادیث وغیرہ میں ان کی طرف اپنے غلط خیالات منسوب کرتے، تو محدثین نے امام ابوحنیفہ رحمۃ اللہ علیہ کی نسبت یہی سمجھا کہ وہ بھی اہل سنت سے منحرف ہیں۔^① مگر یہ خیال سب محدثین میں نہیں پھیلا۔ پس فیصلہ یہ ہوا کہ امام ابوحنیفہ رحمۃ اللہ علیہ کی جرح کو متفقہ فیصلہ نہیں قرار دیا گیا، بلکہ ایک اختلافی امر سمجھا گیا۔ جس میں بحث کی گنجائش ہے۔ اس لیے بعد میں محدثین امام ابوحنیفہ رحمۃ اللہ علیہ کے بارہ میں جرح کرنے سے رک گئے۔ امام یحییٰ بن معین جو مسئلہ ایمان میں امام ابوحنیفہ رحمۃ اللہ علیہ کے مخالف ہیں، وہ امام ابوحنیفہ رحمۃ اللہ علیہ کو ”ثقة“ کہتے ہیں۔^② جب معتزلہ کا زور ٹوٹ گیا اور مذہب ماتریدی (جو اہل سنت کے اعتقادی مذاہب میں سے^③ امام ابوحنیفہ رحمۃ اللہ علیہ کے مسلک کا ترجمان ہے)^④ اور اشعری کی اشاعت ہوئی تو محدثین نے سمجھ لیا کہ امام ابوحنیفہ رحمۃ اللہ علیہ کا مذہب معتزلہ کے مسلک کے خلاف ہے، پس وہ بدظنی جاتی رہی۔ محدثین عقائد میں اگرچہ حنبلی ہیں،^⑤ مگر حنبلی اور ماتریدی میں اتنا اختلاف نہیں، جتنا محدثین اور معتزلہ کا ہے۔ اس لیے بعد میں یہ بعد جاتا رہا۔

① اس کی تفصیل گزر چکی ہے کہ اس غلط فہمی اور بدظنی کو محدثین کی طرف منسوب کرنے کی کوئی ٹھوس علمی دلیل نہیں ہے۔ دیکھیں: (ص:.....، حاشیہ:.....)

② امام یحییٰ بن معین رحمۃ اللہ علیہ سے جو مستند اور صحیح قول مروی ہے، وہ امام ابوحنیفہ رحمۃ اللہ علیہ کی ”تضعیف“ ہے۔ دیکھیں: السنة لابن أحمد (۱/۲۲۶، برقم: ۴۰۲) الکامل فی ضعف الرجال (۶/۷، ۱۹۵۴) اس کے برخلاف ابن معین سے جو توثیق کے اقوال مروی ہیں، اس کے راوی ابن الجارود الرقی، ابن الصلت الحمانی اور اسی طرح کے وضاع، ضعیف اور مجہول لوگ ہیں، جن کی نقل ابن معین کے ثقات شاگردوں کی نقل کے مقابلے میں کسی طرح بھی معتبر قرار نہیں دی جاسکتی۔ (وللتفصیل موضع آخر)

③ شیخ الاسلام ابن تیمیہ رحمۃ اللہ علیہ فرماتے ہیں: ”فلفظ ”أهل السنة“ يراد به من أثبت خلافة الخلفاء الثلاثة، فیدخل فی ذلك جميع الطوائف إلا الرافضة، وقد يراد به أهل الحديث والسنة المحضة، فلا یدخل فیہ إلا من یثبت الصفات لله تعالى و یقول: إن القرآن غیر مخلوق و إن الله یرى فی الآخرة و یثبت القدر و غیر ذلك من الأصول المعروفة عند أهل الحديث والسنة“ (منهاج السنة: ۲/۲۲۱)

لہذا اس اعتبار سے ”ماتریدیہ“ کو خالص اہل سنت میں سے شمار نہیں کیا جاسکتا، کیونکہ وہ خلقِ قرآن، اکثر صفات کا انکار اور ایسی ہی بے شمار عقائد کی بدعات میں مبتلا ہیں۔ دیکھیں: الماتریدیہ (۱/۴۰۱) البتہ عمومی معنی کے اعتبار سے روافض کے مقابلے میں ان کو ”اہل سنت“ میں شمار کیا جاسکتا ہے۔

④ یعنی اکثر حنفی اور دیوبندی ”ماتریدی“ ہیں، وگرنہ امام ابوحنیفہ رحمۃ اللہ علیہ اور ماتریدیہ کے عقائد کے درمیان بعد المشرقین ہے، بلکہ ماتریدی مذہب میں بعض عقائد ایسے ہیں، جن کے اقرار کو امام ابوحنیفہ رحمۃ اللہ علیہ ”کفر“ قرار دیتے ہیں، جیسے علو باری تعالیٰ کا انکار کرنا، اسی طرح صفات الہیہ میں بھی دونوں کا اختلاف ہے۔ تفصیل کے لیے دیکھیں: الماتریدیہ للأفغانی (۱/۴۰۲)

⑤ اس سے کسی کو یہ غلط فہمی نہ ہو کہ یہ عقائد امام احمد بن حنبل رحمۃ اللہ علیہ کے اپنے وضع کردہ تھے، جن کو محدثین نے تقلیداً اختیار کر لیا۔ درحقیقت جب اہل سنت اور اہل بدعت کے درمیان عقائد کا نزاع طویل ہو گیا اور مبتدعین بزور حکومت اپنے فاسد عقائد کی

اسی طرح یہ کہنا:

”چونکہ امام اعظم کوفہ کے رہنے والے تھے، اس لیے تمام کوفہ والے غیر معتبر ناقابل روایت حدیث قرار دیے گئے۔“ (مقامِ حدیث)

بہتان ہے۔ اس کی وجہ یہ نہیں کہ محدثین نے امام ابوحنیفہ رحمۃ اللہ علیہ کی مخالفت میں اتنا غلو کیا کہ ان کے شہر کے تمام علماء کو مجروح قرار دیا، بلکہ اس قول کی اصل وجہ یہ ہے کہ حدیث کا مشہور مدرسہ مدینہ میں تھا۔ اس کی شاخیں تمام اسلامی حکومت کے شہروں میں پھیلی ہوئی تھیں۔ اس مدرسہ کے مقابل کوفہ میں امام ابوحنیفہ کی درسگاہ تھی، جہاں دین کی تعلیم فقہ کی شکل میں دی جاتی تھی۔

یہی وجہ ہے کہ امام محمد رحمۃ اللہ علیہ جو امام ابوحنیفہ رحمۃ اللہ علیہ کے مذہب کے محرر ہیں، جب فقہ سے فارغ ہو کر حدیث کی طرف متوجہ ہوئے، تو مدینہ کی درسگاہ کی طرف متوجہ ہوئے۔ وہاں آ کر ”موطا“ پڑھا۔ کوفہ میں چونکہ فقہ کا مدرسہ تھا، اس لیے حدیث کا رواج کم تھا۔ اس واسطے ان سے حدیث میں غلطیاں ہو جاتی تھیں۔ محدثین نے اسی وجہ سے یہ کہا، نہ کہ عناد کی بنا پر۔ معاذ اللہ!

اسی طرح کوفہ والوں نے چونکہ مسائلِ فقہ میں کافی مہارت حاصل کی تھی۔ ہر سوال کا جواب قریب قریب ان کو فقہ سے مل گیا تھا۔ اس بارے میں وہ باقی شہروں کے علماء سے اپنے آپ کو فائق سمجھتے تھے اور اسی کو علم خیال کرتے تھے۔ اس واسطے ان سے اس قسم کے کلمات منقول ہیں، جن کا مطلب ہے کہ ”مکہ والوں سے ہم زیادہ عالم ہیں۔“^① علم سے مراد فقہ ہے۔ یہ اپنا اپنا ذوق ہوتا ہے۔ ایک آدمی ایک علم کو اہمیت دیتا ہے اور دوسرا دوسرے کو، ہر ایک علم جزئی طور پر دوسرے علم پر کچھ فوقیت رکھتا ہے۔ اس لیے علوم کی ترجیح میں اور فضیلت میں اختلاف ہو جانا ایک بدیہی امر ہے۔

ایک عجیب بات جو ”مقامِ حدیث“ میں ہے:

”امام مسلم رحمۃ اللہ علیہ امام بخاری رحمۃ اللہ علیہ کو ”مختل الحدیث“ کہتے ہیں۔“ (۵۸/۱)

ترویج و اشاعت برسر عام کرنے لگے، تو امام احمد بن حنبل رحمۃ اللہ علیہ نے استقامت اور بڑی پامردی کے ساتھ صحیح عقائد کی ترجمانی کی، بنا بریں جب عقائد کی ترویج و اشاعت میں ان کا نام نمایاں ہو گیا، تو جو شخص بھی درست عقیدے کا حامل ہوتا، اسے امام احمد بن حنبل کی طرف منسوب کر دیا جاتا، حالانکہ یہ عقائد قرآن و سنت کی نصوص سے ماخوذ تھے اور صحابہ کرام و تابعین عظام نے اپنے تلامذہ کو انہی عقائد کی تعلیم دی تھی، لہذا ”حنبلی مذہب“ عقائد میں اشعری، ماتریدی اور معتزلی مذاہب کی طرح کوئی مستقل مدرسہ فکر نہیں تھا۔

① دیکھیں: تاریخ بغداد (۲۵۶/۱۴) سیر أعلام النبلاء (۲۳۵/۵)

معلوم ہوتا ہے کہ مولوی نے اپنی کتاب کے لکھنے میں قسم کھائی ہے کہ جو بات لکھوں گا، نقل در نقل ہوگی۔ اصل کتاب سے دیکھ کر نہیں لکھوں گا اور نہ سوچ سمجھ کر کوئی اعتراض کروں گا۔ امام مسلم رحمۃ اللہ علیہ تو بخاری رحمۃ اللہ علیہ کی تعریف میں رطب اللسان ہیں، مگر آپ ہیں کہ کہہ رہے ہیں کہ وہ امام بخاری رحمۃ اللہ علیہ کو ”مختل الحدیث“ کہہ رہے ہیں۔ معاذ اللہ! امام مسلم رحمۃ اللہ علیہ نے مقدمہ میں تو ایسے لوگوں کا رد لکھا ہے، جو حدیث کی صحت کے متعلق ایک شرط یہ بھی لگاتے ہیں:

”محض ایک راوی کا اپنے استاذ کا ہم عصر ہونا اور ملاقات کی نفی کا ثابت نہ ہونا کافی نہیں، بلکہ ملاقات کا نقلی ثبوت بھی ضروری ہے، اگرچہ راوی مدلس نہ بھی ہو۔“

امام بخاری رحمۃ اللہ علیہ نے اپنی کتاب ”جامع صحیح“ میں اگرچہ اس امر کا التزام کیا ہے، مگر صحت حدیث کے لیے یہ شرط بیان نہیں فرمائی، لہذا امام مسلم رحمۃ اللہ علیہ اور امام بخاری رحمۃ اللہ علیہ میں اس مسئلہ میں اختلاف ہی نہیں، پھر رد کیسے؟ پھر دوسری بات یہ ہے کہ امام مسلم رحمۃ اللہ علیہ نے جہاں ان مذکورہ بالا لوگوں کا رد لکھا ہے وہاں ”مختل الحدیث“ نہیں لکھا، بلکہ ”منتحلی الحدیث“ لکھا ہے اور ان دونوں میں زمین و آسمان کا فرق ہے۔^① امام مسلم رحمۃ اللہ علیہ نے امام بخاری رحمۃ اللہ علیہ کے حق میں کہا ہے: ”دنیا میں تیری کوئی نظیر نہیں۔“^②

مذکورہ بالا جھوٹ کی طرح ایک اور جھوٹ لکھا ہے:

”جلیل القدر امام یعنی امام ابو زرہ اور امام ابو حاتم نے خود امام بخاری رحمۃ اللہ علیہ کی ثقاہت پر اعتراض کیا ہے اور ان سے روایت ترک کر دی۔“^③

حقیقت یہ ہے کہ بعض مسائل میں امام بخاری رحمۃ اللہ علیہ کے ساتھ ان دو مذکورہ اماموں کا اختلاف تھا۔ اس اختلاف کی بنا پر بعض الفاظ انہوں نے کہے ہیں، مگر یہ ثابت نہیں کہ انہوں نے امام بخاری کے ثقہ ہونے پر کوئی اعتراض کیا ہو۔^④

① امام مسلم کے اصل الفاظ ”منتحلی الحدیث“ ہیں جس کا مطلب ہے: ایسا شخص جو علم حدیث کا دعوے دار ہو، لیکن علم حدیث کی بہ کمال اہلیت اس میں مفقود ہو۔ لیکن ایسی کوئی صریح دلیل نہیں ہے کہ امام مسلم نے یہ الفاظ امام بخاری رحمۃ اللہ علیہ کے متعلق لکھے ہیں۔

② ہدی الساری (ص: ۴۸۵، ۴۸۸) اسی طرح امام مسلم، امام بخاری کو فرماتے ہیں: ”دعني أقبل رجلك يا أستاذ الأستاذین و سید المحدثین و طبیب الحدیث فی عللہ“ (حوالہ مذکورہ)

③ مقام حدیث (۱/ ۵۸)

④ بات صرف اتنی سی تھی کہ امام محمد بن یحییٰ الذہلی کو کسی حاسد نے یہ کہہ دیا کہ امام بخاری ”لفظی بالقرآن مخلوق“ کہتے ہیں۔ امام ذہلی رحمۃ اللہ علیہ نے اس غلط فہمی کی وجہ سے امام ابو زرہ اور امام ابو حاتم کو بھی یہی بات لکھ دی، جس سے متاثر ہو کر ان ائمہ نے امام بخاری رحمۃ اللہ علیہ کی حدیث کو چھوڑ دیا۔ (الجرح والتعديل: ۷/ ۱۹۱، برقم: ۱۰۸۶) حالانکہ امام بخاری اس بات سے پر زور ←

اب ایک اور اعتراض سنیے:

”عقائد کے اختلاف سے احادیث کے صحیح یا ضعیف ہونے کے اختلاف کا سب سے بڑا مظاہرہ ہماری سنی اور شیعہ جماعتوں کا وجود ہے۔ سنی حضرات کے مجموعے اپنے ہیں اور ان کا سلسلہء روایت تابعین رضی اللہ عنہم و صحابہ رضی اللہ عنہم تک پہنچتا ہے۔ جو تعلیم ان مجموعوں میں جناب نبی اکرم صلی اللہ علیہ وسلم کی طرف منسوب کی جاتی ہے، اس سے بہت ہی مختلف تعلیم احادیث کے ان مجموعوں میں ہے، جو شیعہ حضرات کے پاس ہیں۔“^①

شیعہ اور سنی اختلاف کی وجہ:

شیعہ اور سنی میں جو مسائل کا اختلاف ہے، اس کی بڑی وجہ یہ ہے کہ وہ ائمہ اہل بیت یعنی بارہ اماموں کو معصوم سمجھتے ہیں۔ جب کوئی مسئلہ کسی امام سے ثابت ہو جائے، تو اس سے سند پکڑنا جائز سمجھتے ہیں اور اہل سنت کے ہاں اصل سند صرف آنحضرت صلی اللہ علیہ وسلم کی سنت ہے اور امام کے متعلق ان کا اعتقاد وہی ہے، جو ہر مجتہد کے متعلق ہے کہ مجتہد سے غلطی بھی ہوتی ہے اور صواب کو بھی پہنچتا ہے۔ بعض جگہ کسی مجتہد یا امام کو حدیث نہیں ملی تو اس نے اپنے اجتہاد سے فتویٰ دیا۔ بعض وقت ان کا فتویٰ حدیث کے متصادم ہوا، سنی حدیث کی طرف چلے گئے اور شیعہ امام کے قول پر جم گئے، یا امام کو حدیث پہنچ گئی اور دوسرے مجتہد کو نہ پہنچی، ان کا اجتہاد حدیث کے خلاف پڑ گیا۔ ایسی صورت میں سنیوں میں اختلاف ہوتا ہے۔ بعض کا فتویٰ ضرور حدیث کے مطابق ہوتا ہے۔ شیعہ سنی میں اختلاف کی یہ وجہ نہیں کہ صحیح حدیثوں میں اختلاف ہے۔ کیونکہ شیعہ کے ہاں ”کافی کلینی“ جو بڑی معتبر اور مستند کتاب ہے، اس میں مرفوع حدیثیں بہت کم ہیں۔ لہذا اس کو کتاب حدیث رسول کہنا بھی درست نہیں، پھر شیعہ کی کتابیں شیعہ کے ہاں بھی صحیح نہیں۔ نہ کوئی ایک کتاب ایسی ہے جس کی سب حدیثیں ان کے ہاں صحیح ہوں۔ ان کی کتابوں کی اکثر حدیثیں ان کے ہاں بھی ضعیف ہیں۔

صرف اہل سنت کے ہاں ہی حدیث کی وہ کتابیں ہیں، جن کو وہ صحیح سمجھتے ہیں۔ بحث اس امر میں ہے کہ صحیح حدیثوں میں اختلاف و تضاد ہے یا نہیں؟ ہمارا دعویٰ ہے کہ نہیں۔ نہ محض اختلاف مذہبی، کیونکہ محض اختلاف تو اہل سنت کے مختلف فرقوں میں بھی ہے، مگر اس کی وجہ صحیح حدیثوں کا اختلاف نہیں، بلکہ اس کے اسباب وہی ہیں، جن کا ذکر پہلے

انکار کرتے تھے کہ انہوں نے یہ کلمات کہے ہیں۔ دیکھیں: ہدی الساری (ص: ۴۹۱) فتح الباری (۱۳/۵۰۳، ۵۳۵) مذکورہ بالا تمام ائمہ، اہل سنت کے کبار ائمہ سے ہیں، تمام کا مقصد نیک تھا، جنہوں نے امام بخاری رضی اللہ عنہ پر اعتراض کیا، ان کا مقصد بھی صرف یہی تھا کہ کسی طرح اہل بدعت کو ان الفاظ کی آڑ میں پنپنے کا موقع نہ مل جائے۔ رحم اللہ الجميع و غفر لهم و أسکنهم فسیح جناتہ.

① مقام حدیث (۱/۵۸، ۵۹)

ہو چکا ہے۔ اسی طرح یہاں شیعہ اور سنی کے اختلاف کی وجہ صحیح حدیثوں کا اختلاف نہیں کہ ایک حدیث سنی حضرات کے ہاں صحیح ہو، مگر شیعہ کے ہاں ضعیف ہے یا شیعہ کے ہاں صحیح ہے اور سنی حضرات کے ہاں ضعیف ہے، بلکہ اصل وجہ اختلاف کی یہ ہے کہ شیعہ کے ہاں غیر نبی کی بات سند ہے اور اہل سنت کے نزدیک نہیں۔ اگرچہ شیعہ کے پاس بھی حدیثیں ہیں، مگر ان کے ہاں ان کو فن حدیث کی حیثیت سے جمع نہیں کیا گیا، بلکہ ادھر ادھر سے اکٹھی کی گئی ہیں۔ اکثر حدیثیں وہی ہیں، جو اہل سنت کے ان مجموعوں سے لی گئی ہیں، جن کو اہل سنت نے تنقید کے بعد تیسرے اور چوتھے طبقہ میں داخل کیا ہے، جو ہر طرح سے قابل عمل نہیں، پس شیعہ کے مجموعے حقیقت میں اہل سنت کے مجموعوں سے الگ نہ ہوئے، بلکہ ان کے مجموعوں سے ماخوذ ہوئے۔

اہل حدیث نے حدیثوں کے لینے میں دھڑے بندی سے کام نہیں لیا۔ وہ ہر فرقے کی روایت لے لیتے ہیں، بشرطیکہ اس کے راوی کا حافظہ اچھا ہو اور اس کی دیانت پر اعتماد ہو۔^(۱) باقی وہی شرائط ہیں، جن کا ذکر پہلے ہو چکا ہے، خواہ کسی فرقے سے تعلق رکھتا ہو، شیعہ ہو، خارجی ہو یا سنی ہو۔ اگرچہ اہل حدیث اکثر سنی ہی ہوتے ہیں۔

خلاصہ بحث:

خلاصہ یہ ہوا:

- ✿ حدیثوں کی حفاظت محدثین کے مقرر کردہ ان قواعد سے ہوتی ہے، جو قرآن سے استنباط کیے گئے ہیں۔
- ✿ جامعین کتب نے جو حدیثیں لکھی ہیں، اکثر پہلے لکھے ہوئے مجموعوں میں موجود تھیں۔
- ✿ محدثین نے جو روایات کے متعلق فیصلے کیے ہیں، وہ دیکھ سن کر تحقیق کے بعد کیے ہیں۔ یہ بات نہیں کہ سینکڑوں سال بعد ویسے ہی لکھ دیا ہو۔ اگر کسی نے اپنے سے پہلے پر جرح کی ہے، تو اس راوی کے ہم عصر علماء سے جرح نقل کی ہے، نہ کہ اپنی طرف سے۔^(۲)

^(۱) جیسا کہ امام شافعی رحمہ اللہ "ابراہیم بن ابی یحییٰ" سے روایت بیان کرتے وقت فرمایا کرتے تھے: حدثنا الثقة في حديثه المتهم في دينه "الإرشاد للخليلي: ۱/۳۰۸، النکت للزرکشي: ۳/۴۰۰) اسی طرح امام ابن خزیمہ فرمایا کرتے تھے: "حدثنا الصادق في روايته المتهم في دينه: عباد بن يعقوب" (النکت للزرکشي: ۳/۴۰۰) اس سلسلے میں تفصیل کے لیے دیکھیں: النکت للزرکشي (۳/۳۹۶) فتح المغیث (۱/۳۲۹)

^(۲) کسی راوی کا صدق و عدالت اور حفظ و ضبط پر کھنے کے لیے اس راوی کے معاصر علماء کی آرا کے ساتھ ساتھ اس کی مرویات کے تتبع اور استقرا کے بعد بھی محدثین اس کے متعلق حقیقت حال معلوم کر لیتے ہیں، مرویات کے استقرا میں یہ بات بھی ملحوظ خاطر رکھی جاتی ہے کہ کہیں وہ ثقہ راویوں کے مخالف روایات بیان نہ کرتا ہو، اسی طرح شاذ اور غرائب اس کی مرویات پر غالب نہ ہوں۔ اسی طرح کے کئی دیگر اعتبارات ہیں، جن کی وجہ سے اگر کسی راوی کے بارے میں اس کے معاصر علماء کی آرا دستیاب نہ ہوں،

❁ بہت ساری روایات لفظاً نقل ہوئی ہیں۔ جو روایت بالمعنی کی صورت میں نقل ہوئی ہیں، ان کے اصل مطلب میں تبدیلی نہیں ہوئی۔

❁ محدثین نے اگر کسی حدیث کو صحیح کہا ہے، تو علم کی بنا پر کہا ہے، نہ کہ ظن کی بنا پر۔ محدثین کو حدیث کی صحت کا یقین ہو جاتا تھا۔

❁ صحیحین (بخاری و مسلم) کی وہ حدیثیں جن پر کسی محدث نے تنقید نہیں کی، اجماع کی بنا پر ان کی صحت یقینی ہے، بلکہ ان کا ثبوت بھی یقینی ہے۔ ثبوت کے یقینی ہونے کی بنا پر ان کے مضمون کی صداقت بھی یقینی ہو گئی ہے۔

”آخری گزارش“

منکرین حدیث کی ”آخری گزارش“ یہ ہے:

”نیا تعلیم یافتہ طبقہ دین سے بیگانہ ہوتا جا رہا ہے، یہ حقیقت ہے، لیکن ان حضرات نے کبھی اس امر پر غور فرمایا ہے کہ آخر اس کی وجہ کیا ہے؟ چونکہ یہ حضرات عملی دنیا سے بالعموم الگ رہتے ہیں، اس لیے انہیں معلوم ہی نہیں ہو سکتا کہ الحاد و بے دینی کی اس رو کا سرچشمہ کہا ہے؟ یہ حضرات ان برائیوں کا صرف اسی قدر علاج کافی سمجھتے ہیں کہ اپنے مواعظ و فتاویٰ میں ان لوگوں کو مردود و ملعون قرار دے دیا جائے۔ لیکن اس سے اصلاح تو نہیں ہو سکتی، اس سے تو مرض اور بڑھ جاتا ہے۔ مجھے نوجوانوں کی ایسی جماعت سے خلا ملا کا زیادہ موقع ملتا ہے۔ درحقیقت میری زندگی ہی ان میں گزری ہے، اس لیے میں نے ان کے ذہنی رفتار اور رجحانات قلبی کا گہرا مطالعہ کیا ہے۔ میں نے دیکھا ہے کہ ان میں سے بہتوں کے ساتھ یہ ہوا کہ ان کی فطرت صحیحہ نے مذہبیات کے اس حصہ سے بغاوت کرنی چاہی، جو انسانوں کا وضع کردہ ہے، لیکن ان پر جبر کیا گیا کہ وہ اسے بھی دین خداوندی سمجھیں۔ نتیجہ یہ ہوا کہ وہ اس حصہ سے بھی بغاوت کرنے لگے، جو فی الواقعہ خدا کی طرف سے تھا۔“^①

اس گزارش میں منکرین حدیث نے اپنی بات ذرا کھل کر کہی ہے کہ انکارِ حدیث کی اصل وجہ یہ ہے کہ اس زمانہ میں جو علوم و فنون کی ترقی کا زمانہ ہے، پڑھا لکھا طبقہ جن کو یورپ زدہ کہا جاتا ہے، احادیث کی تعلیم کی وجہ سے قرآن سے بھی بدظن ہوتا چلا جا رہا ہے، حالانکہ وہ طبقہ بہت فہیم اور ذہین ہے۔ اگر اس کے سامنے صرف قرآن ہی رکھا جائے، تو وہ مطمئن ہو سکتا ہے۔ چنانچہ آپ نے بہت سے لوگوں کو مطمئن کیا ہے۔

◀ تو بھی اس کے متعلق فیصلہ کرنے میں آسانی رہتی ہے۔ اس طریقہ کار کی تطبیقی امثلہ کے لیے دیکھیں: المجروحین لابن

حبان، الكامل فی الضعفاء لابن عدی.

① مقامِ حدیث (۱/۸۴-۸۵)

انکارِ حدیث کا سبب:

پس اصل وجہ جو انکارِ حدیث پر ان کو آمادہ کرتی ہے، وہ یہی ہے کہ حدیث کے مندرجات سے تعلیم یافتہ لوگ تسکین نہیں پاتے، بلکہ اُلٹے قرآن سے بھی بدظن ہو جاتے ہیں۔ اس لیے بہتر ہے کہ حدیث کا انکار کر دیا جائے اور اس کو جزو دین نہ سمجھا جائے اور قرآن کو اپنی سمجھ سے زمانہ حال کے مطابق پھیر پھار کر بنا لیا جائے۔

پس منکرینِ حدیث کے دماغ میں یہ چیز گھس گئی ہے۔ پس اس کے ثابت کرنے کے لیے لگے کوشش کرنے۔ آخر جو بندہ یا بندہ کے مصداق کچھ نہ کچھ مواد تو ان کو ضرور ایسا مل گیا، جس سے ان کو اپنے اختیار کردہ طریق میں مدد ملی۔ مگر حدیث کو چھوڑنے اور قرآن کی تاویل میں جو انہوں نے دورنگی اختیار کی ہے، وہ ٹھیک نہیں کیا، کیونکہ تاویل سے دونوں (قرآن و حدیث) دور حاضر اور یورپ زدہ طبقہ کے ذوق کے مطابق ہو سکتے ہیں اور بدوں تاویل دونوں میں ان کا ذوق ٹکر کھاتا ہے۔ اس لیے آپ نے قرآن کے سمجھنے کے بارے میں جو رویہ اختیار کیا ہے اور لکھا ہے:

”میں نے صرف یہ کیا کہ قرآن کریم کی تفسیر خود قرآن سے اور اس کے عملی مثال اسوۂ رسول اللہ ﷺ سے جو خود قرآن کے اندر موجود ہے، ان کے سامنے رکھ دی اور اس کے بعد بتا دیا کہ کوئی نظریہ یا قول خواہ زمانہ جدید سے متعلق ہو یا قدیم سے، جو اس کسوٹی پر پورا نہ اترے، وہ کبھی حقیقت ثابتہ نہیں ہو سکتا۔ حقیقت صرف یہی ہے اور یہی دین ہے۔“^①

اس کے بعد اپنی سمجھ پر یقین بھی نہیں کیا، چنانچہ لکھا ہے:

”یہ وہ بصیرت ہے جو مجھے قرآن سے حاصل ہوئی، میں اپنے فہم قرآن کو کبھی سہو و خطا سے مبرا نہیں سمجھتا۔“^②

یہ انصاف نہیں بلکہ صریح ظلم ہے۔ کیونکہ قرآن مجید کو تو اپنی سمجھ سے حل کرنے کی کوشش کی، جس کے متعلق یقین نہیں کہ صحیح ہو، بلکہ ظنی اور شکلی ہے۔ مگر احادیث کو اس لیے رد کر دیا کہ وہ یقینی نہیں ظنی ہیں۔ اگر آپ کا فہم (جو سہو و خطا سے مبرا نہیں) اس قدر ترقی کر چکا ہے کہ وہ احادیث سے زیادہ مفید اور اطمینان بخش ہے، تو میرا خیال ہے کہ اگر آپ اپنے ظن سے احادیث کو (جو آپ کے خیال میں ظنی ہیں) اپنے فہم سے سمجھنے کی کوشش کریں گے، تو وہ بھی آپ کو قرآن کی طرح حقیقت ثابتہ ہی نظر آئیں گی، مگر یہ بے انصافی ہوگی کہ قرآن کو سمجھنے میں اپنے ظنی فہم سے

① مقام حدیث (۸۵/۱)

② مقام حدیث (۸۶/۱)

مدد لے کر لوگوں کو مطمئن کرنے کی کوشش کرنا اور حدیث کو اپنے ظنی فہم سے محروم کرنا، حالانکہ آپ کے قول کے مطابق حدیث بھی ظنی ہے اور آپ کا فہم بھی ظنی ہے۔ ان دونوں میں ایک قسم کی مناسبت بھی ہے، بخلاف قرآن کے، وہ چونکہ یقینی ہے، اس لیے اس کو یقینی ہی رہنے دینا چاہیے اور اس کی تفسیر میں ایسا مواد استعمال کرنے کی کوشش کرنی چاہیے، جو یقین پیدا کرے۔ آپ کی مثال تو ایسی ہے ”تیلی بھی کیا اور روکھا بھی کھایا“ حدیث سے تو اس لیے انکار کر رہے تھے کہ دین یقینی ہونا چاہیے اور حدیثیں ظنی ہیں، مگر قرآن کو جو یقینی ہے، اپنے فہم کے شکنجے میں دبا کر اس کے یقینی ہونے کا کچھ نکال کر ظنی بنا دیا، کیونکہ دین کا تعلق تو مفہوم سے ہوگا، جب مفہوم ظنی ہو گیا، تو دین بھی ظنی ہو گیا۔

چست یارانِ طریقت بعد ازیں احوال ما

اصل میں آپ حدیث کے دین نہ ہونے کے بارے میں جو کچھ لکھ رہے ہیں، اس کی اصل وجہ یہی ہے، جو آپ نے آخری گزارش میں ذکر کی ہے۔ باقی ظنی وغیرہ کا جھگڑا ایک ضمنی اور تبعی چیز ہے۔ اگر حدیثیں بھی نوجوان طبقہ کی تسلی فراہم کرنے میں آپ کی مدد کرتیں، تو آپ ظنیت کی بنا پر ان سے احتراز نہ کرتے (کیونکہ ظنی فہم سے تو آپ دین میں دخل اندازی کے قائل ہیں) بلکہ حدیث کے استعمال میں پیش پیش ہوتے اور حدیث کے ظنی اور محرف ہونے اور ان میں عجمی سازش کا کھوج نکالنے کی کوشش نہ کرتے، بلکہ یہ کہتے کہ یہ باتیں جو حدیث کے مرتبہ کو کم کرتی ہیں، عجمی سازش کا نتیجہ اور شیاطینِ یورپ کے وساوس کی پیداوار ہیں، ورنہ حدیث اپنی جگہ قطعی اور یقینی ہے۔ اس میں معارف و حقائق کے دریا بہہ رہے ہیں اس سے رسول اللہ ﷺ کی سیرت اور سنت کی صحیح ترجمانی ہوتی ہے۔ قرآن مجید کی صحیح تفسیر اسی سے معلوم ہوتی ہے۔ اور اس کے بیان کردہ معانی سے تسکین ہوتی ہے۔ ورنہ ہر شخص اپنے فہم میں خواہ کتنا ہی یکتا کیوں نہ ہو، قرآن کے مطالب حل کرنے میں اسوۂ رسول ﷺ کے سوا تسکین نہیں پاتا، مگر آپ کو حدیث میں کچھ ایسی باتیں نظر آئیں، جو آپ کی دانست میں زمانہ حال کے خلاف تھیں، اس لیے آپ خلاف ہو گئے۔

پس ہم کو بھی چاہیے کہ آپ کی اس گزارش کی طرف توجہ کریں اور اپنی سمجھ کے مطابق آپ کی خدمت کریں۔ یہ شبہ جو ہم نے منکرین حدیث کی طرف سے نقل کیا ہے، ہر جگہ حدیث کا سرسری مطالعہ کرنے والوں کے دماغ میں چکر کھاتا ہے، بلکہ مدت سے کھا رہا ہے۔ اس کا اثر مختلف شکلوں میں نمودار ہوتا رہتا ہے۔

اس شبہ کے اثرات:

- ✽ دین تسلی بخش چیز نہیں۔ تسلی کے لیے کوئی اور راہ اختیار کرنی چاہیے۔ وہ دہریت ہے یا کوئی اور مسلک۔
- ✽ انبیاء کی باتیں ظاہری ہوتی ہیں۔ ان کا مقصد عوام کو تسلی دینا ہوتا ہے۔ ان کی بنا حقیقت پر نہیں ہوتی۔ باطنی

گروہ کا یہی خیال ہے۔

✽ دین ایک وقتی چیز تھی، اس واسطے اس کی حفاظت نہیں ہوئی۔ پس اس وقت تسلی کے لیے کسی اور نبوت کی ضرورت ہے، خواہ ظلی یا بروزی ہو۔

✽ حدیثیں عصری علوم کے خلاف ہیں، اس لیے ان کے انکار کر دینے میں ہی خلاصی ہے۔

✽ حدیث کا بالکل انکار تو مناسب نہیں، کیونکہ اس میں مفید باتیں بھی ہیں۔ پس ان کے انکار اور تسلیم کے لیے ایسا قانون بنایا جائے، جو حسب موقع جہاں چاہا چسپاں کر دیا، تاکہ ایسی احادیث سے خلاصی حاصل کر لی جائے۔ وہ قاعدہ یہ ہے کہ جو حدیث دینی مزاج کے مطابق ہو وہ ٹھیک ہے اور جو دینی مزاج کے خلاف ہو وہ غلط ہے اور اس امر کا فیصلہ کرنے کے لیے ”مزاج رسول ﷺ کی شناسائی“ کا ملکہ ہونا چاہیے۔ پس مزاج شناسائی کے ملکہ کے بعد پھر سند کی چنداں ضرورت نہیں رہتی۔ ایک منقطع اور ضعیف حدیث کو ”صحیح“ کہہ دینا اور صحیح السند کو ”موضوع“ قرار دینا، اس کو جائز ہوتا ہے۔

✽ تاویل کر کے حدیثوں کو درست کرنا۔

آخری گروہ حدیث کے منکرین میں داخل نہیں، کیونکہ تاویل ایک جائز امر ہے، مگر اس کے لیے قرینہ کی ضرورت ہوتی ہے اور علوم حاضرہ کا حدیث کے ظاہری معنی کا مخالف ہونا، اس امر کا قرینہ ہے کہ حدیث کا ظاہری معنی مراد نہیں۔



صحتِ حدیث کی شرائط

ایک شبہ کا ازالہ:

منکرینِ حدیث نے قرآن میں تاویل کا دروازہ کھول دیا۔ معجزات کی تاویلیں کر ڈالیں، تاکہ قرآن میں کوئی چیز علومِ حاضرہ کے خلاف نہ رہے اور احادیث کو ادنیٰ مخالفت کی بنا پر رد کر دیا جائے۔

یہ شبہ چونکہ مذکورہ اثرات کا باعث ہے، اس لیے مناسب ہے کہ ہم اس کی طرف زیادہ توجہ دیں اور باقی اعتراضات کو فرعی اور ضمنی سمجھ کر نظر انداز کر دیں۔ مگر ان کی تحریروں سے بعض عوام الناس جو اصل وجہ سے ناواقف ہیں، یہ سمجھتے ہیں کہ یہ لوگ حدیث کے ظنی ہونے کی بحث تحقیقی طور پر کر رہے ہیں۔ اس لیے ہم نے ان کے فرعی اعتراضات ”دین یقینی ہوتا ہے۔ حدیثیں ظنی ہیں، محرف ہیں“ کو پہلے لیا ہے اور حدیث کی حفاظت کی آٹھویں وجہ میں ان کا یہ شبہ ذکر کیا ہے۔

حفاظتِ حدیث کے لیے جو ہم نے آٹھ اسباب بیان کیے ہیں، ان میں ناظر بغور مطالعہ کرنے کے بعد اس نتیجہ پر پہنچتا ہے کہ وہ احادیث جن کی صحت پر اتفاق ہے، ثبوت میں یقینی ہیں، ظنی نہیں اور جن کی صحت میں اختلاف ہے، مگر ان میں از روئے قواعدِ محدثین صحت راجح ہے، ان سے بھی علم حاصل ہو سکتا ہے۔ اگرچہ ایسے علم کو منطق میں یقین نہیں کہتے، مگر وہ علم اس معنی میں ظنی بھی نہیں، جس کی مذمت کتاب و سنت میں وارد ہوئی ہے۔ پس احادیث کو ”ظن“ کہہ کر ٹال دینا، جہالت ہی ہے اور کچھ بھی نہیں۔

حدیث کی صحت کا معیار وہی شرائط ہیں، جن کا محدثین نے ذکر کیا ہے۔ بعض لوگ جو حدیث کی صحت کے لیے اور شرطوں کا اضافہ کرتے ہیں:

① قرآن کے خلاف نہ ہو۔

② عقل کے خلاف نہ ہو۔

غلط ہیں۔ کیونکہ استقراء سے محدثین نے ثابت کیا ہے کہ ان کی کوئی ضرورت نہیں۔ شرائط مذکورہ (جو محدثین کے نزدیک معتبر ہیں) کے پائے جانے کے بعد اب تک کوئی حدیث قرآن اور عقل کے خلاف نہیں پائی گئی۔ نیز یہ

بحث ثبوت کے لیے ہے اور ثبوت کے لیے سند کی ضرورت ہوتی ہے۔ دلالت کی بحث الگ ہے۔ قرآن اور عقل کی مخالفت کی بحث دلالت کے متعلق ہے۔

کوئی صحیح حدیث خلاف قرآن نہیں:

اگر کوئی صحیح حدیث ظاہری مفہوم کے اعتبار سے قرآن کے خلاف معلوم ہوتی ہو، تو اس وقت دو ہی صورتیں ہوں گی:

۱..... یا تو حدیث کا ظاہری معنی مراد نہیں ہوگا۔

۲..... یا قرآن کا مطلب کچھ اور ہوگا۔

جیسے قرآن کریم کی ایک آیت دوسری آیت کے خلاف معلوم ہوتی ہے، تو اس وقت بھی یہی کہا جائے گا کہ ان دونوں آیتوں میں سے ایک کا مفہوم وہ نہیں جو سمجھا جا رہا ہے، یہ نہیں کہا جائے گا کہ ایک آیت معاذ اللہ صحیح نہیں۔ دیکھیں! قرآن مجید میں مندرجہ ذیل آیتوں میں بظاہر مخالف معلوم ہوتا ہے، مگر اپنے اپنے محل پر رکھنے سے اختلاف اٹھ جاتا ہے۔

پہلا اختلاف:

﴿ فَكَشَفْنَا عَنْكَ غِطَاءَكَ فَبَصَرُكَ الْيَوْمَ حَدِيدٌ ﴾ [ق: ۲۲]

”ہم نے تجھ سے پردہ اٹھا دیا ہے۔ تیری نظر آج تیز ہے۔“

اس آیت سے معلوم ہوتا ہے کہ قیامت کے دن کافر کی نظر تیز ہوگی۔ اس آیت کے خلاف دوسری آیت یہ ہے:

﴿ وَنَحْشُرُهُ يَوْمَ الْقِيَامَةِ أَعْمَى ﴾ [طہ: ۱۲۴]

”قیامت کے دن اس کو اندھا اٹھائیں گے۔“

اس آیت سے معلوم ہوتا ہے کہ کافر قیامت کے دن نابینا ہوگا۔

دوسرا اختلاف:

﴿ فَلَا أُنْسَابَ بَيْنَهُمْ يَوْمَئِذٍ وَلَا يَتَسَاءَلُونَ ﴾ [المؤمنون: ۱۰۱]

”اس دن نہ ان میں نسبیں ہوں گی، نہ ایک دوسرے سے سوال کریں گے۔“

اس آیت میں آپس میں سوال کرنے کی نفی کی گئی ہے۔

اس آیت کے خلاف دوسری آیت یہ ہے:

﴿وَأَقْبَلَ بَعْضُهُمْ عَلَى بَعْضٍ يَتَسَاءَلُونَ﴾ [الصافات: ۲۷]

”ایک دوسرے پر متوجہ ہو کر سوال کریں گے۔“ اس آیت میں سوال کرنے کا ذکر ہے۔

تیسرا اختلاف:

﴿وَنَحْشُرُهُمْ يَوْمَ الْقِيَامَةِ عَلَىٰ وُجُوهِهِمْ عُمِّيًّا وَبُكْمًا وَصُمًّا﴾ [الإسراء: ۹۷]

”قیامت کے دن ان کو منہ کے بل اندھے بہرے گونگے اٹھائیں گے۔“

اس آیت میں یہ ذکر ہے کہ کافر بہرے ہوں گے، یعنی سننے کی نفی ہے۔

اس آیت کے خلاف دوسری آیت یہ ہے:

﴿أَسْمِعْ بِهِمْ وَأَبْصِرْ يَوْمَ يَأْتُونَنَا﴾ [مریم: ۳۸]

”جس دن ہمارے پاس آئیں گے، بڑے سننے دیکھنے والے ہوں گے۔“

جس طرح مذکورہ آیات میں ایک آیت بظاہر دوسری کے خلاف معلوم ہوتی ہے، مگر ان میں تطبیق ہو سکتی ہے کہ ان آیتوں کے اوقات الگ الگ ہوں۔ کیونکہ قیامت کا دن بہت لمبا ہوگا، کبھی کافر بہرے، گونگے، اندھے ہوں گے اور کبھی دیکھنے، سننے، سوال کرنے کی طاقت مل جائے گی۔ اسی طرح اگر کوئی صحیح حدیث بظاہر قرآن کے خلاف معلوم ہو، تو تطبیق بیان ہو سکتی ہے۔ اس لیے جن لوگوں نے حدیث کی صحت کے لیے یہ شرط لگائی کہ قرآن کے خلاف نہ ہو، صحیح نہیں، کیونکہ کوئی صحیح حدیث ایسی نہیں، جو بظاہر قرآن کے خلاف ہو اور تطبیق نہ ہو سکے۔^①

① بعض لوگ اس قاعدے کی بنیاد ایک حدیث سے نکالتے ہیں کہ رسول اللہ ﷺ نے فرمایا: ”جب تم مجھ سے حدیث بیان کرو، تو قرآن کے ساتھ اس کا مقارنہ و موازنہ کر کے دیکھو۔ اگر وہ قرآن کے مطابق ہو، تو اس کو قبول کر لو اور اگر خلاف ہو، تو اسے رد کر دو۔“ یہ حدیث قطعاً رسول اللہ ﷺ سے ثابت نہیں ہے، بلکہ بے دین اور زندیق لوگوں نے اپنے پاس سے گھڑ کر اسے رسول اللہ ﷺ کی طرف منسوب کیا ہے۔ امام یحییٰ بن معین فرماتے ہیں: ”اسے زندیق لوگوں نے گھڑا ہے۔“ امام خطابی اور صفانی نے بھی یہی بات فرمائی ہے۔ اسی طرح امام شافعی، عبدالرحمن بن مہدی، ابن عبد البر، ابن حزم، مجد الدین فیروز آبادی اور حافظ ابن حجر نے اس حدیث کو موضوع اور ضعیف قرار دیا ہے۔

امام شوکانی رحمۃ اللہ علیہ فرماتے ہیں: ”اسی حدیث کا معنی اس حدیث کو باطل قرار دیتا ہے، کیونکہ اس میں یہ بات کہی گئی ہے کہ قرآن پر پیش کرنے کے بعد حدیث کو قبول کرو۔ جب ہم نے اس حدیث کو قرآن پر پیش کیا، تو یہ اس آیت کے خلاف ہے: ﴿وَمَا آتَاكُمُ الرَّسُولُ فَخُذُوهُ وَمَا نَهَاكُمْ عَنْهُ فَانْتَهُوا﴾ [الحشر: ۷] ”اللہ کا رسول جو تم کو دے اسے لے لو اور جس سے منع کرے، اس سے رک جاؤ۔“ اس آیت میں مطلقاً یہ حکم دیا گیا ہے کہ جو اللہ کا رسول تمہیں حکم دے اسے قبول کرو۔ یہ نہیں کہ پہلے اسے قرآن پر پیش کرو، لہذا یہ حدیث خود ہی باطل ہو گئی۔“ امام خطابی فرماتے ہیں: اس حدیث کو رد کرنے کے لیے یہ حدیث کافی ہے: ﴿أُوتِيَتْ الْكِتَابَ وَ مِثْلَهُ مَعَهُ﴾ ”مجھے کتاب اور اس کے ساتھ کتاب جیسی ایک اور چیز (سنت) بھی دی گئی ہے۔ الرسالة ﴿

کوئی صحیح حدیث خلاف عقل نہیں:

یہی حال اس شرط کا ہے کہ عقل کے خلاف نہ ہو۔ کیونکہ ایسی کوئی صحیح حدیث نہیں پائی گئی، جو حقیقتاً عقل کے خلاف ہو۔ ہاں بعض حدیثیں ایسی ہیں جو بظاہر عقل کے خلاف ہیں، مگر حقیقت میں عقل کے خلاف نہیں۔ جس طرح قرآن کی بعض آیات بھی بعض لوگوں کے ہاں بظاہر عقل کے خلاف معلوم ہوتی ہیں، مگر حقیقت میں خلاف نہیں ہوتیں۔ اس کی مثالیں:

یہاں سمجھنے کے لیے دو آیتیں لکھی جاتی ہیں، جو بظاہر عقل کے مخالف معلوم ہوتی ہیں، مگر حقیقت میں مخالف نہیں۔

پہلی آیت:

﴿ وَ لَوْ شِئْنَا لَآتَيْنَا كُلَّ نَفْسٍ هُدَاهَا وَ لَكِن حَقَّ الْقَوْلُ مِنِّي لَأَمْلَأَنَّ جَهَنَّمَ مِنَ الْجِنَّةِ وَ النَّاسِ أَجْمَعِينَ ﴾ [السجدة: ۱۳]

”اگر ہم چاہتے تو ہر نفس کو اس کی ہدایت عطا کرتے۔ لیکن میں نے یہ بات کہی ہے کہ میں ضرور جہنم کو تمام جنوں اور انسانوں سے بھروں گا۔“

اس آیت سے بظاہر یہ معلوم ہوتا ہے کہ ہدایت کا معاملہ انسان کے اختیار سے باہر ہے، انسان نیکی اور بدی میں مجبور ہے، مگر یہ بات کہ انسان مجبور ہے، عقل کے خلاف ہے، کیونکہ ہم سمجھتے ہیں کہ ہر انسان نیکی اور بدی میں اختیار رکھتا ہے۔ یہ فطری بات ہے۔ مگر حقیقت میں یہ آیت عقل کے خلاف نہیں، کیونکہ اس کا صحیح مطلب یہ ہے کہ اگر ہم چاہتے تو ہر ایک کو ہدایت اختیار کرنے میں مجبور کر دیتے، مگر ایسا نہیں کیا، بلکہ انسان کو مختار بنا دیا ہے، تاکہ اپنی مرضی سے ہدایت اور گمراہی کو اختیار کرے، جو گمراہی کو اختیار کرے، ان سے جہنم بھری جائے گی۔ اگر انسان کو اختیار نہ دیا جاتا، تو جہنم میں ڈالنا بے معنی ہوتا۔

← (۲۲۲/۱) الإحكام لابن حزم (۷۶/۲) سفر السعادة (ص: ۴۶) الموافقات (۱۸/۴) كشف الخفاء (۲۳۳۷/۲) الفوائد المجموعة في الأحاديث الموضوعية (ص: ۲۹۱، رقم: ۷۰) إرشاد الفحول (ص: ۵۳) تذكرة الموضوعات (ص: ۱۸۷) عون المعبود (۲۳۲/۱۲)

ستم کی بات تو یہ ہے کہ بعض اہل اصول نے بھی اس حدیث کو اپنی کتب میں درج کر دیا ہے۔ (أصول البزدوي، ص: ۱۷۵، ۲۲۲، المحصول: ۱۴۱/۳) نیز دیکھیں: كشف الأسرار (۱۰/۳) أصول السرخسي (۱/۳۶۵، ۶۸/۲) الإبهاج (۱۷۳/۲) الإحكام للامدي (۳۴۹/۲) جس سے حدیث کے استخفاف اور استحقار بلکہ انکار کی راہیں کھلتی ہیں۔ ایسے اصولیوں نے یہی پر اکتفا نہیں کیا، بلکہ ایک مستقل قاعدہ بنا دیا کہ خبر واحد اس وقت قابل عمل ہوگی، جب قرآن، سنت مشہورہ اور ظاہر کے خلاف نہ ہو۔ (أصول السرخسي: ۱/۳۶۴، ۳۶۸، أصول الشاشي، ص: ۲۸۰) إنا لله وإنا إليه راجعون!

دوسری آیت:

﴿ حَتَّىٰ إِذَا بَلَغَ مَغْرِبَ الشَّمْسِ وَجَدَهَا تَغْرُبُ فِي عَيْنٍ حَمِئَةٍ ﴾ [الكهف: ۸۶]

”یہاں تک کہ جب (ذوالقرنین) سورج کے غروب کی جگہ پر پہنچا، تو اس کو کچھڑ والے چشمہ میں غروب ہوتا پایا۔“

اس آیت سے بظاہر ایسا معلوم ہوتا ہے کہ کسی وقت سورج کچھڑ والے چشمہ میں غائب ہو جاتا ہے اور یہ واقعہ کے خلاف ہے۔ جو واقعہ کے خلاف ہو، وہ امر عقل کے بھی خلاف ہوتا ہے۔ مگر حقیقت میں یہ آیت عقل کے خلاف نہیں، کیونکہ اس آیت میں یہ ذکر نہیں کہ سورج واقعی غائب ہو جاتا ہے، بلکہ یہ ذکر ہے کہ سورج کو کچھڑ والے چشمہ میں ڈوبتا ہوا پایا، یعنی دیکھنے میں ایسا محسوس ہوتا تھا، نہ کہ حقیقت میں۔

یہی حال ان احادیث کا ہے جو بظاہر عقل کے خلاف معلوم ہوتی ہیں، مگر بغور مطالعہ کرنے سے معلوم ہو جاتا ہے کہ وہ عقل کے خلاف نہیں۔ پس حدیث کی صحت کے لیے یہ شرط لگانا کہ ”عقل کے خلاف نہ ہو“ صحیح نہیں۔

عمومِ بلوئی اور تعددِ رواة:

بعض علماء نے جو حدیث کے قابل قبول ہونے کے لیے یہ شرط پیش کی ہے کہ ”حدیث میں ایسے واقعہ کا ذکر نہ ہو، جس کے بیان کرنے والے بہت ہو سکتے ہوں، مگر یہاں صرف ایک دو ہی ہوں، بلکہ ایسی صورت میں بیان کرنے والے بہت ہونے چاہیے۔“^(۱) محدثین کے نزدیک صحت کے لیے یہ شرط نہیں۔ کیونکہ بسا اوقات ایسا ہوتا ہے کہ ایک واقعہ کا علم تو بہت آدمیوں کو ہوتا ہے، مگر اس واقعہ کے بیان کی ضرورت محسوس نہیں ہوتی۔ جب ضرورت ہوئی، تو اس واقعہ کے جاننے والوں میں صرف دو باقی رہ گئے۔ پس لامحالہ ایسی صورت میں ان ایک دو ہی سے علم حاصل ہو سکتا ہے، اگرچہ اس کے جاننے والے بہت تھے۔ اس لیے یہ شرط بھی صحیح نہیں۔

چھوٹا عمل اور زیادہ ثواب:

بعض نے یہ شرط بھی بڑھائی ہے کہ چھوٹے چھوٹے عمل پر بڑے اجر کا وعدہ نہ ہو۔^(۲) مگر یہ شرط بھی صحیح نہیں۔ کیونکہ قرآن مجید میں بھی بعض جگہ چھوٹے چھوٹے عمل پر بڑے بڑے اجر کا وعدہ ہے:

﴿ وَإِنْ تَخَفُوهَا وَتُؤْتُوهَا الْفُقَرَاءَ فَهُوَ خَيْرٌ لَّكُمْ وَيُكَفِّرُ عَنْكُمْ مِنْ سَيِّئَاتِكُمْ ﴾ [البقرة: ۲۷۱]

(۱) دیکھیں: أصول السرخسي (۱/ ۳۶۹) الإحكام للآمدي (۲/ ۱۲۴) التبصرة للشيرازي (ص: ۳۱۴، مسألة: ۱۰) المحصول لابن

العربي (ص: ۱۱۷) المحصول للرازي (۵/ ۸۵) المستصفي (ص: ۱۳۵) روضة الناظر (۱/ ۱۲۷)

(۲) فتح المغیث (۱/ ۲۶۹) تدریب الراوي (۱/ ۲۷۶) توضیح الأفكار (۲/ ۹۴)

”اگر تم صدقہ چھپا کر فقیروں کو دو گے، تو تمہارے لیے بہتر ہوگا اور تم سے تمہاری برائیوں کو دور کرے گا۔“

﴿إِنَّ الْحَسَنَاتِ يُذْهِبْنَ السَّيِّئَاتِ﴾ [ہود: ۱۱۴] ”نیکیاں برائیوں کو لے جاتی ہیں۔“

اصل غلطی کی وجہ یہ ہے کہ کسی نیکی یا بدی کا چھوٹا یا بڑا ہونا اس اثر کے اعتبار سے ہے، جو انسان کی روح پر پڑتا ہے، جس کی بنا پر قیامت کے دن جزا و سزا ملے گی، مگر اس کی حقیقت کما حقہ دنیا میں معلوم نہیں ہو سکتی۔ اسی لیے نیکی و بدی کی تعیین اور اس کے چھوٹا بڑا معلوم کرنے کے لیے وحی کی ضرورت ہے۔ انسان عام طور پر کسی نیکی و بدی کے چھوٹا یا بڑا ہونے میں اس کے اخلاقی، معاشی و سیاسی وغیرہ محسوس اثرات کو دیکھتا ہے اور روحانی اثرات کو نہیں دیکھتا۔ اس لیے یہ شرط بھی غلط ہے۔

پس ثابت ہوا کہ حدیث کے قابل قبول ہونے کے لیے محدثین نے جو شرطیں لگائی ہیں، ان کے موجود ہونے کے بعد کسی مزید شرط کی ضرورت نہیں۔

فضائلِ اعمال میں ضعیف حدیث:

بعض محدثین نے فضائلِ اعمال میں حدیثوں کے قبول کرنے میں جو کہا ہے کہ ہم نرمی کرتے ہیں۔^① ان کا یہ مطلب نہیں کہ رواۃ پر حکم لگانے میں نرمی کرتے ہیں۔ رواۃ پر حکم لگانے میں تو سب جگہ برابری ہوتی ہے۔ بلکہ ان کا مطلب یہ ہے کہ اصل عمل اگر کتاب و سنت میں مذکور ہو اور اس کی فضیلت میں اگر ایسے راوی سے کوئی حدیث آئی ہو، جس کے حافظہ میں کچھ کمی ہے، تو ایسے راوی کی روایت فضائلِ اعمال میں لے لیتے ہیں۔^② اصل عمل چونکہ کتاب و سنت صحیحہ سے ثابت ہوتا ہے، اس لیے اس حدیث کے بیان کرنے سے دین میں کمی و بیشی نہیں ہوتی۔ باقی رہا یہ سوال کہ اس عمل کی فضیلت کا اعتقاد ایک ایسی حدیث سے پیدا ہوگا، جو زیادہ قوی نہیں، تو اس کے متعلق معلوم ہونا چاہیے کہ اعتقادات میں یقین کی ضرورت ہوتی ہے۔ پس ایسی حدیث سے اس عمل کی فضیلت کا اعتقاد نہیں پیدا ہو سکتا اور اس نرمی سے یہ نتیجہ نہیں نکلتا کہ موضوعات کو بھی لے لیا جائے، کیونکہ محدثین نے تصریح کی ہے کہ موضوع حدیث کا (بدوں اس کے کہ اس کے موضوع ہونے کا بیان کیا جائے) ذکر کرنا حرام ہے۔^③

① الکفایۃ (ص: ۱۳۳) المقنع لابن الملحن (ص: ۱۰۴) مقدمۃ ابن الصلاح (ص: ۶۰) الشذا الفیاح (۱/ ۲۳۲) النکت

للزرکشی (۲/ ۳۰۸) تدریب الراوی (۱/ ۲۹۸)

② بعض علمائے ضعیف حدیث پر عمل کی مندرجہ ذیل شرائط ذکر کی ہیں: ① حدیث کا ضعف شدید نہ ہو۔ ② شریعت میں اس حدیث کی اصل موجود ہو۔ ③ عمل کے وقت حدیث کے عدم ثبوت کا اعتقاد رکھا جائے۔ مزید تفصیل کے لیے دیکھیں: صحیح

الترغیب والترہیب للألبانی (۱/ ۴۷)

③ علوم الحدیث لابن الصلاح (ص: ۵۸) التقیید والإیضاح (ص: ۳۴۵) الشذا الفیاح (۱/ ۲۲۳) المقنع لابن الملحن

(ص: ۲۳۲) تدریب الراوی (۱/ ۲۷۴)

ہم پہلے بیان کر چکے ہیں کہ جب کوئی حدیث محدثین کے طریق پر صحیح ہوگی، تو اس سے علم حاصل ہوگا اور بعض قرآن سے یقینی ہو جائے گی، جیسا کہ صحیحین کی وہ حدیثیں جن پر تنقید نہیں ہوئی، وہ سب کی سب یقینی ہیں۔
ملا علی قاری کی عبارت کی توضیح:

ملا علی قاری کی عبارت (جو منکرین حدیث اپنے اس خیال کی تائید میں پیش کرتے ہیں کہ حدیثوں کی صحت محدثین کے نزدیک بھی ظنی ہے) ذیل میں ذکر کر کے اس کا جواب لکھا جاتا ہے:

”یہ سب کچھ محدثین کو اسناد پر نظر ڈالنے سے معلوم ہوتا ہے، ورنہ یقین کی کوئی صورت نہیں۔ کیونکہ ہو سکتا ہے کہ جس کو صحیح کہتے ہیں، موضوع ہو اور جس کو وہ موضوع کہتے ہیں، صحیح ہو۔“^①

قبل اس کے کہ ہم ملا علی قاری رحمہ اللہ کی عبارت کا جواب لکھیں، مناسب معلوم ہوتا ہے کہ ان کی اصل عبارت مع ترجمہ ذکر کر دیں:

”فإن هذا كله بحسب ما يظهر للمحدثين من حيث نظرهم إلى الإسناد و إلا فلا مطمع للقطع في مقام الإسناد لتجويز العقل أن يكون الصحيح في نفس الأمر ضعيفا أو موضوعا، والموضوع صحيحا مرفوعا إلا الحديث المتواتر، فإنه في إفادة العلم اليقيني يكون مقطوعا“^②

”کسی حدیث کو صحیح کہنا یا موضوع کہنا، اس کی بنا اس امر پر ہے، جو محدثین کو اسناد پر نظر کرنے سے ظاہر ہو، ورنہ مقام اسناد میں قطع کی طرف نظر نہیں ہوتی، کیونکہ عقل کے ہاں یہ جائز ہے کہ ایک صحیح حدیث حقیقت میں ضعیف یا موضوع ہو اور موضوع، صحیح مرفوع ہو۔ صرف متواتر حدیث ہی علم یقینی کا فائدہ دینے میں قطعی ہوتی ہے۔“

ملا علی قاری نے اس عبارت میں مندرجہ ذیل باتیں کہی ہیں:

① محدثین نے جو فیصلہ کیا ہے، وہ فیصلہ اسناد کو مد نظر رکھ کر کیا گیا ہے۔

② یہ فیصلہ قطعی نہیں ہو سکتا ہے۔

③ ممکن ہے کہ نفس امر میں بات اس کے خلاف ہو۔

④ صرف متواتر حدیث ہی علم یقینی پیدا کرنے میں قطعی کہی جاسکتی ہے۔

① مقام حدیث (۱/۱۹۸) موضوعات کبیر (ص: ۱۶) [مولف]

② موضوعات کبیر (ص: ۱۸) [مولف] الموضوعات للقاري (ص: ۹۹)

✽ ملا علی قاری یہ بات ان حدیثوں کے متعلق کہہ رہے ہیں، جہاں محدثین کا فیصلہ صرف اسناد کی بنا پر ہے، مگر جس جگہ فیصلہ دوسرے قرائن کی بنا پر ہو، اس کے متعلق یہ ان کا فتویٰ نہیں۔ محدثین نے صحیحین کی ان حدیثوں کو جن پر انتقاد نہیں ہوا، صرف اسناد کی بنا پر یقین کے لیے مفید ہونا بیان نہیں کیا، بلکہ دوسرے قرائن کی بنا پر کیا ہے، جن قرائن سے ایک قرینہ اہل فن کا اجماع ہے۔

✽ پھر ”قطع“ کا لفظ جو ملا علی قاری کی عبارت میں ہے، وہ ایک مجمل لفظ ہے۔ اصول فقہ میں قطع کے دو معنی بیان کیے گئے ہیں۔ ایک یہ ہے کہ جو حکم لگایا گیا ہے، اس کے خلاف کوئی احتمال نہ ہو۔ اس معنی سے تو صرف محکم کو ”قطعی“ کہنا پڑے گا۔ ظاہر اور نص کو قطعی نہیں کہہ سکتے۔ دوسرا معنی یہ ہے کہ جو حکم لگایا گیا ہے، اس کے خلاف کوئی ایسا احتمال نہ ہو، جس پر کوئی دلیل ہو۔ کسی ایسے احتمال کا ہونا جس پر دلیل نہ ہو، قطع کے منافی نہیں۔ پس ہماری بحث ”قطع“ میں دوسرے معنی کے لحاظ سے ہے اور ملا علی قاری کی بحث ”قطع“ میں پہلے معنی کی بنا پر ہے۔

”إن القطع يطلق على معنيين : نفي احتمال الغير مطلقا، و نفي احتمال الغير احتمالا ناشئا عن دليل“^①

”قطع کے دو معنی ہیں: ایک یہ کہ دوسری جانب کا بالکل احتمال نہ ہو، دوسرا یہ کہ ایسا احتمال نہ ہو جس کی کوئی دلیل ہو۔“

اس کی مثال سنئے:

ایک شخص نے کہا کہ ”زید عالم“ ہے۔ اب ”زید“ اور ”عالم“ دونوں لفظ عام ہیں، ان کا معنی ظاہر ہے اور اس کلام کا مطلب بھی ظاہر ہے کہ زید کے لیے علم ثابت ہے اور یہ مراد اس کلام سے سمجھی جاتی ہے۔ قطع کے دوسرے معنی کے اعتبار سے یہ مفہوم قطعی ہے۔ کیونکہ اس مفہوم کے علاوہ کسی دوسرے مفہوم پر کوئی دلیل نہیں اور قطع کے پہلے معنی کے لحاظ سے یہ مفہوم قطعی نہیں، کیونکہ مجازی معنی کا احتمال بھی ہے، کیونکہ ممکن ہے کہ زید سے مراد اس کا ساتھی ہو یا عالم سے مراد اس کا باعمل ہونا مراد ہو، لیکن یہ احتمالات بے دلیل ہیں۔ اس لیے عرف میں عام طور پر ”قطع“ بول کر دوسرا معنی ہی مراد لیا جاتا ہے۔ چنانچہ اصول فقہ میں لکھا ہے:

”أما بيان التقرير والتغيير فيحتمله الخاص، لأنه لا ينافي القطعية“^②

① قمر الاقمار بر حاشية نور الأنوار (ص: ۱۵) [مولف]

② نور الأنوار (ص: ۵) [مولف]

”جس بیان سے ایسا احتمال اٹھ جائے جو بلا دلیل ہو (یعنی تقریر) اور جس میں بیان سے معنی بدل

جائے، خاص میں وہ احتمال قائم رہتا ہے، کیونکہ یہ احتمال قطعی ہونے کے منافی نہیں۔“

پس ملا علی قاری نے ”قطع“ کا لفظ بول کر پہلا معنی مراد لیا ہے۔ دوسرا معنی مراد نہیں لیا۔ دوسرے معنی کے لحاظ

سے محدثین کا یہ فیصلہ قطعی ہے اور قرآن کی بنا پر پہلے معنی کے اعتبار سے بھی قطعی ہوگا۔

✽ امکان، قطع کے منافی نہیں ہوتا، کیونکہ حکم واقعات کے اعتبار سے ہوتا ہے اور امکان عقلی احتمال کا نام ہے۔ اسی

وجہ سے محدثین نے صحیحین کی احادیث کی صحت کو قطعی کہا ہے۔

شاہ ولی اللہ کہتے ہیں:

”أما الصحيحان فقد اتفق المحدثون على أن جميع ما فيهما من المتصل المرفوع

صحيح بالقطع“^①

”محدثین کا اس بات پر اتفاق ہے کہ صحیحین کی متصل مرفوع حدیثیں قطعی طور پر صحیح ہیں۔“

قرآن کے اعتبار سے تو ”قطع“ کے پہلے معنی کے اعتبار سے بھی یہ حدیثیں قطعی ہیں۔

✽ متواتر حدیثوں کی گنتی بھی بہت ہے۔ شریعت کا اکثر حصہ متواتر ہے۔ کچھ روایت کے ساتھ اور بہت سا حصہ

تواتر و تعامل کے ساتھ۔

اسی طرح وہ حدیثیں جن پر امت کا اجماع ہے، وہ بھی یقینی ہیں، ظنی نہیں، اسی طرح وہ حدیثیں ہیں، جن کے

لیے ایسے قرینے پائے جائیں، جن سے ان کی قطعیت ثابت ہوتی ہو۔

وضع حدیث کا حکم:

مگر یاد رکھنا چاہیے کہ کسی حدیث کو موضوع کہنے کا ہر جگہ یہ مطلب نہیں ہوتا کہ یہ حدیثیں فی الواقع وضعی ہیں۔

کیونکہ محدثین کی اصطلاح میں وہ حدیث موضوع ہوتی ہے، جس کی سند میں ایسا راوی متفرد ہو، جس کے متعلق یہ

ثابت ہو چکا ہو کہ وہ حدیثیں بناتا ہے، اگرچہ یہ ثابت نہ ہو کہ یہ خاص حدیث بھی اس نے بنائی ہے۔ اگر کوئی خاص

قرینہ اس حدیث کے جعلی اور وضعی ہونے کا نہ ہو، تو محض اس کی سند میں کسی کذاب یا وضاع کے آجانے سے جو

حدیث کو موضوع کہا جاتا ہے، یہ حکم ظنی ہوتا ہے، قطعی نہیں ہوتا۔ اسی وجہ سے بعض حدیثوں کے متعلق محدثین کا

اختلاف ہو جاتا ہے۔ بعض اس کو موضوع کہتے ہیں اور بعض اس کے موضوع ہونے کا انکار کر دیتے ہیں، کیونکہ بعض

سندوں میں اگر کوئی ایسا راوی ہو جو حدیثیں بناتا ہے، اگر محدث کو فقط اسی کا علم ہوگا، تو وہ اس کو موضوع قرار دے گا

① حجة الله البالغة (ص: ۱۱۶) [مولف]

اور جس محدث کو اس حدیث کی دوسری سند مل گئی، جس میں وہ جھوٹا راوی نہیں، تو وہ اس حدیث کو موضوع نہیں کہے گا۔ ایسی صورت میں دوسرے محدث کے فیصلہ کو ترجیح ہوگی۔

اگر اس حدیث کی ایک سند ہو، تو اس صورت میں جس نے موضوع کہا ہے، اس کا حکم زیادہ راجح ہوگا، مگر صحت کا حکم جو محدثین لگاتے ہیں، اس میں اطمینان کر کے لگاتے ہیں اور یہاں اطمینان ہو بھی سکتا ہے۔
امام بخاری فرماتے ہیں:

”میں نے اپنی کتاب صحیح میں جو حدیث لکھی ہے، پہلے اس کی صحت کا یقین کر لیا ہے اور بعد میں لکھی ہے۔“^①

ابن جوزی نے بہت سی روایات کو جو دراصل موضوع نہیں، غلطی سے موضوع لکھ دیا ہے اور بہت سی موضوع روایات کو چھوڑ بھی دیا ہے، یعنی جتنی ان کو موضوع حدیثیں معلوم ہوئیں، ان کو لکھ دیا اور جن کا علم نہ ہوا، ان کو چھوڑ دیا اور جن کا موضوعات میں ذکر کیا، ان میں بھی بعض جگہ غلطی کر گئے۔ امام سیوطی نے ان پر تعقب کیا۔ ان کی بیان کردہ بعض حدیثیں جن کو وہ موضوع سمجھتے تھے، ان کے متعلق ثابت کیا کہ یہ موضوع نہیں۔

پھر موضوعات کا تذکرہ صحیح حدیثوں کے غیر معتبر ہونے میں فضول ہے، کیونکہ جو حدیثیں بالاجماع صحیح ہیں، ان کو کسی نے موضوع نہیں کہا۔ اسی طرح جو لوگ دوسری یا تیسری صدی میں صحابی کہلائے، ان کی حدیثیں محدثین نے اپنی صحیح کتابوں میں نہیں لکھیں۔ اگر کسی شخص نے ایسے صحابیوں کی صحبت کی ہے، تو اس کی ایسی حدیثوں کا جن کو وہ ایسے جعلی صحابیوں سے بیان کرتا ہے، کوئی اعتبار نہیں کیا گیا۔



① ہدی الساری (۱/۳۴۷، ۴۸۹)

صحتِ حدیث کے متعلق ایک اور نقطہ نظر

”مقامِ حدیث“ میں ایک جگہ مودودی صاحب کی عبارت سے اپنی تائید پیش کی ہے، اگرچہ وہ تائید ڈوبتے کو تنکے کا سہارے کی طرح ہے، مگر بعض لوگوں کی غلط فہمی کا ڈر ہے، اس لیے ہم یہاں پہلے ان کی تائیدی عبارت نقل کرتے ہیں، اس کے بعد اس کی تردید کرتے ہیں۔

مولوی مودودی صاحب کی عبارت:

”یہ تو اس گروہ کا حال تھا جو احادیث کو اصولی ظنیت کی بنا پر بالکل رد کر دینا چاہتا ہے۔ اب دوسرے گروہ کو لیجئے جو دوسری انتہاء کی طرف گیا ہے۔ یہ لوگ محدثین کی اتباع میں جائز حد سے بہت زیادہ تشدد اختیار کرتے ہیں۔ ان کا قول یہ ہے کہ محدثین کرام نے دودھ کا دودھ اور پانی کا پانی الگ کر کے رکھ دیا ہے۔ ایک ایک حدیث کو چھانٹ کر وہ بتا چکے ہیں کہ کون کس حد تک قابل اعتبار ہے اور کون کس حد تک ناقابل اعتبار۔

”اب ہمارا کام صرف یہ ہے کہ ان بزرگوں نے احادیث کے جو درجے مقرر کر دیے ہیں، انہیں کے مطابق ہم ان کو اعتبار اور صحت کا مرتبہ دیں۔ مثلاً جو قوی الاسناد ہے، اس کے مقابلہ میں ضعیف الاسناد کو چھوڑ دیں، جسے وہ صحیح قرار دے گئے ہیں، اسے صحیح تسلیم کریں اور جس کی صحت میں وہ قدح کر گئے ہیں، اس سے بالکل استناد نہ کریں۔ ان کے معروف کو معروف اور ان کے منکر کو منکر مانیں۔ روائے کے عدل و ضبط اور ثقاہت کے متعلق جن جن آراء کا وہ

اظہار کر گئے ہیں، ان پر گویا ایمان لے آئیں۔ ان کی نگاہ میں احادیث کے معتبر یا غیر معتبر ہونے کا جو معیار ہے، ٹھیک ٹھیک اسی معیار کی ہم بھی پابندی کریں، مثلاً مشہور کو شاذ پر، مرفوع کو مرسل پر اور مسلسل کو منقطع پر لازماً ترجیح دیں اور ان کی کھینچی ہوئی حد سے یکسر تجاوز نہ کریں۔ یہی وہ مسلک ہے، جس کی مخالفت جناب پرویز کرنا چاہتے ہیں اور حق یہ ہے کہ ان کی مخالفت بالکل جائز ہے۔^① محدثین رضی اللہ عنہم کی خدمات مسلم۔ یہ بھی مسلم کہ نقدِ حدیث کے

① مقامِ حدیث (۱/ ۸۸) میں یہ عبارت مودودی صاحب کے مضمون ”مسلک اعتدال“ سے نقل کی گئی ہے۔ پہلی مرتبہ یہ مضمون ”ترجمان القرآن“ (مئی ۱۹۳۷ء) میں شائع ہوا تھا، بعد میں یہ مضمون ”تہذیبات“ (۱/ ۳۵۰)، میں بھی شائع ہوا۔ مودودی صاحب کی مذکورہ بالا نقل کردہ عبارت میں ”مقامِ حدیث“ کے اندر یہ الفاظ منقول ہیں: ”یہی وہ مسلک ہے، جس کی مخالفت جناب پرویز کرنا چاہتے ہیں اور حق یہ ہے کہ ان کی مخالفت بالکل جائز ہے۔“ انھوں نے یہ الفاظ ”ترجمان القرآن“ کے

لیے جو مواد انہوں نے فراہم کیا ہے، وہ صدرِ اول کے اخبار و آثار کی تحقیق میں بہت کارآمد ہے۔ کلام اس میں نہیں، بلکہ صرف اس امر میں ہے کہ کلیتاً ان پر اعتماد کرنا کہاں تک درست ہے۔ وہ بہر حال تھے تو انسان ہی۔ انسانی علم کے لیے جو حدیں فطرتاً اللہ نے مقرر کر رکھی ہیں، ان سے آگے تو وہ نہیں جاسکتے تھے۔ انسانی کاموں میں جو نقص فطرتی طور پر رہ جاتا ہے، اس سے تو ان کے کام محفوظ نہ تھے۔ پھر آپ کیسے کہہ سکتے ہیں کہ جسے وہ صحیح قرار دیتے ہیں، وہ حقیقت میں بھی صحیح ہے؟ صحت کا کامل یقین تو خود ان کو بھی نہ تھا۔ وہ بھی زیادہ سے زیادہ یہی کہتے تھے کہ اس حدیث کی صحت کا ظن غالب ہے۔ مزید برآں یہ ظن غالب جس بناء پر ان کو حاصل ہوتا تھا، وہ بلحاظ روایت تھا، نہ کہ بلحاظ درایت۔ ان کا نقطہ نظر زیادہ تر اخباری ہوتا تھا۔ فقہ ان کا اصل موضوع ہی نہ تھا، اس لیے فقہانہ نقطہ نظر سے احادیث کے متعلق رائے قائم کرنے میں وہ فقہاء مجتہدین کی بہ نسبت کمزور تھے۔ بس ان کے کمال کا جائز اعتراف کرتے ہوئے یہ ماننا پڑے گا کہ احادیث کے متعلق جو کچھ بھی تحقیقات انہوں نے کی ہیں، ان میں دو طرح کی کمزوریاں موجود ہیں۔ ایک بلحاظ اسناد، دوسرے بلحاظ تفقہ۔

”اس مطلب کی توضیح کے لیے ہم ان دونوں حیثیتوں کے نقائص پر تھوڑا سا کلام کریں گے۔ کسی روایت کو جانچنے میں سب سے پہلے جس چیز کی تحقیق کی جاتی ہے، وہ یہ ہے کہ یہ روایت جن لوگوں کے واسطے سے آئی ہے، وہ کیسے لوگ ہیں؟ اس سلسلہ میں متعدد حیثیات سے ایک ایک راوی کی جانچ کی جاتی ہے:

❁ وہ جھوٹا تو نہیں ہے؟

❁ روایت بیان کرنے میں غیر محتاط تو نہیں؟

❁ فاسق اور بد عقیدہ تو نہیں؟

❁ وہمی یا ضعیف الحفظ تو نہیں؟

❁ مجہول الحال ہے یا معروف الحال؟

”ان تمام حیثیات سے رواۃ کے احوال کی جانچ پڑتال کر کے محدثین کرام نے اسماء الرجال کا عظیم الشان ذخیرہ فراہم کیا ہے، جو بلاشبہ نہایت بیش قیمت ہے، مگر اس میں کون سی چیز ہے جس میں غلطی کا احتمال نہ ہو؟

”اول تو رواۃ کی سیرت اور ان کے حافظہ اور ان کی دوسری باطنی خصوصیات کے متعلق بالکل صحیح علم حاصل ہونا

← حوالے سے نقل کیے ہیں، لیکن اب ”تہہمات“ میں مندرج اس مضمون کے الفاظ یہ ہیں: ”یہی وہ مسلک ہے، جس کی شدت نے بہت سے کم علم لوگوں کو حدیث کی کلی مخالفت یعنی دوسری انتہا کی طرف دھکیل دیا ہے۔“ (تہہمات: ۱/۳۵۶، مطبوعہ: اسلامک پبلی کیشنز لاہور، اٹھارھویں طبعہ: ۱۹۹۳ء) -

مشکل۔ دوسرے خود وہ لوگ جو ان کے متعلق رائے قائم کرنے والے تھے، انسانی کمزوریوں سے مبرانہ تھے۔ نفس ہر ایک کے ساتھ لگا ہوا تھا اور اس بات کا قوی امکان تھا کہ اشخاص کے متعلق اچھی یا بری رائے قائم کرنے میں ان کے جذبات کا بھی کسی حد تک دخل ہو جائے۔ یہ امکان محض امکان عقلی نہیں ہے، بلکہ اس امر کا ثبوت موجود ہے کہ بارہا یہ امکان فعل میں آ گیا ہے۔

”حماد جیسے بزرگ تمام علماء حجاز کے متعلق رائے ظاہر کرتے ہیں کہ ان کے پاس علم نہیں۔ تمہارے بچے بھی ان سے زیادہ علم رکھتے ہیں۔^① عطاء، طاؤس اور مجاہد جیسے فضلاء کے حق میں بھی ان کی یہی رائے ہے۔ یہ حماد کون ہیں؟ امام ابوحنیفہ کے استاد اور لائحی کے جان نشین۔^② امام زہری کو دیکھیے، اپنے زمانے کے اہل مکہ پر ریمارک کرتے ہیں:

”ما رأیت أنقض لعری الإسلام من أهل مكة“^③

”میں نے اسلام کی رسی (حلقہ) کو توڑنے والے، مکہ والوں سے زیادہ کسی اور کو نہیں دیکھا۔“

”حالانکہ اس وقت مکہ مکرمہ جلیل القدر علماء و صلحاء سے خالی نہ تھا۔ شععی اور ابراہیم لائحی دونوں بڑے درجہ کے لوگ ہیں، مگر ایک دوسرے پر کس طرح چوٹ کرتے ہیں۔“

”شععی کہتے ہیں کہ ابراہیم لائحی رات کو ہم سے مسائل پوچھتا ہے اور صبح کو لوگوں کے سامنے اپنی طرف سے بیان کرتا ہے۔ ابراہیم لائحی کہتے ہیں کہ وہ کذاب، مسروق سے روایت کرتا ہے، حالانکہ وہ مسروق سے ملا تک نہیں۔“^④

ضحاک کو دیکھیے کہ ایک مرتبہ اپنی بات کی سچ میں آ کر صحابہ کرام رضی اللہ عنہم کے متعلق کہہ گئے کہ ہم ان سے زیادہ جانتے ہیں۔^⑤

① سیر أعلام النبلاء (۵/۲۳۴) امام مغیرہ رضی اللہ عنہ حماد بن ابی سلیمان سے یہ قول نقل کرنے کے بعد فرماتے ہیں: یہ بات ان کی سرکشی پر دلالت کرتی ہے!! اس کے بعد حافظ ابن عبدالبر فرماتے ہیں: مغیرہ نے سچ کہا ہے!! (جامع بیان العلم: ۲/۱۰۹۴، ۱۰۹۵)

② حماد بن ابی سلیمان، امام ابراہیم لائحی کے شاگرد تھے۔ امام لائحی اپنے وقت میں اہل سنت کے کبار ائمہ سے تھے، لیکن ان کی وفات کے بعد حماد بن ابی سلیمان نے سلف صالحین کا عقیدہ چھوڑ کر ”مرجیہ“ کا عقیدہ اختیار کر لیا تھا اور اپنے پہلے عقیدے کو برملا ”باطل“ کہتے تھے۔ وہ دوسروں کو بھی ”مرجیہ“ کے عقائد کی دعوت دیا کرتے تھے اور فرماتے: اگر میرے استاذ ابراہیم لائحی زندہ ہوتے تو وہ بھی یہی عقیدہ اختیار کرتے۔“ نسأل اللہ العافیة. دیکھیں: سیر أعلام النبلاء (۵/۳۳۱)

③ جامع بیان العلم (۲/۱۰۹۸) امام ابن عبدالبر فرماتے ہیں: شاید امام زہری نے اس وقت یہ بات کہی، جب ان کو معلوم ہوا کہ علمائے مکہ ”صرف“ اور ”محدث النساء“ جیسے مسائل پر عمل کرتے ہیں۔

④ جامع بیان العلم (۲/۱۰۹۹، ۱۱۰۰)

⑤ جامع بیان العلم (۲/۱۱۰۲، برقم: ۲۱۵۲)

سعید بن جبیر جیسے محتاط بزرگ ایک مسئلہ میں شععی پر جھوٹ کا الزام رکھتے ہیں^① اور عکرمہ کے حق میں اپنے غلام سے کہتے ہیں کہ ”لا تکذب علی کما کذب عکرمہ علی ابن عباس“^②

”امام مالک کی جلالتِ شان دیکھیے اور محمد بن اسحاق جیسے شخص کے حق میں ان کا یہ فرمانا دیکھیے کہ ”ذک دجال [من] الدجاجلة“^③ اس سے بڑھ کر عجیب یہ کہ وہ تمام علماءِ عراق پر سخت طعن کرتے ہیں اور ان کے حق میں فرماتے ہیں کہ ”أنزلوهم منزلة أهل الكتاب، لا تصدقوهم ولا تکذبوهم“^④

امام ابوحنیفہ کس قدر جلیل القدر اور محتاط فقیہ ہیں۔ اعمش کے حق میں فرماتے ہیں کہ ”اس نے کبھی نہ رمضان کا روزہ رکھا، نہ غسل جنابت کیا۔“ وجہ صرف یہ تھی کہ اعمش «الماء من الماء» کے قائل تھے اور حدیفہ کی حدیث کے مطابق سحری کیا کرتے تھے۔^⑤

① جامع بیان العلم (۱۱۰۳/۲) حافظ ابن عبد البر رحمۃ اللہ علیہ نے یہ اثر سند کے بغیر ذکر کیا ہے۔ یہ اثر امام ابن عساکر نے سند کے ساتھ نقل کیا ہے، لیکن اس میں ”محمد بن یزید الرفاعی“ ضعیف ہے۔ (تاریخ دمشق: ۴۱۹/۲۵) امام بخاری رحمۃ اللہ علیہ فرماتے ہیں: میں نے محدثین کو دیکھا ہے کہ وہ اس کے ”ضعف“ پر متفق ہیں۔ اسے امام ابو حاتم اور امام نسائی نے بھی ”ضعیف“ کہا ہے۔ (الجرح والتعديل: ۱۲۹/۸، برقم: ۵۷۸، الضعفاء والمتروکون للنسائی، ص: ۹۵، تہذیب الکمال: ۲۴/۲۷) ایک مسئلے کے حوالے سے سعید بن جبیر کہتے ہیں: ”کذب الشعبي“ شععی نے غلطی کی ہے۔ سعید بن جبیر کے نزدیک چونکہ ان کا فتویٰ درست نہیں تھا، اس لیے فرماتے ہیں کہ شععی کو غلطی لگ گئی ہے۔ حافظ ابن حجر فرماتے ہیں کہ اہل حجاز ”خطا“ کی جگہ پر ”کذب“ کا لفظ بول لیتے ہیں۔ (لسان المیزان: ۷/۲) اتنی سی بات تھی، جسے اگر ”حسن ظن“ سے سمجھا جاتا، تو کوئی اشکال نہیں تھا، لیکن ”وکم من عائب قولاً صحیحاً... وآفته من الفہم السقیم“۔

② تاریخ دمشق (۱۰۷/۴۱) التعديل والتجريح (۱۰۲۳/۳) جامع بیان العلم (۱۱۰۵/۲) تہذیب الکمال (۲۸۰/۲۰) بہ ظاہر یہ معلوم ہوتا ہے کہ یہ سعید بن جبیر کا قول ہے، لیکن درحقیقت یہ حضرت سعید بن مسیب کا قول ہے۔ حضرت ابن عمر رضی اللہ عنہما سے بھی ایک ایسا ہی قول مروی ہے۔ یہاں بھی یہی بات ہے کہ میرے حوالے سے ایسی غلطی نہ کر، جیسے عکرمہ سے سرزد ہوئی ہے۔

③ الجرح والتعديل (۱۹۳/۷) برقم: ۱۰۸۷) تاریخ بغداد (۲۲۳/۱)، برقم: ۵۱) جامع بیان العلم (۱۱۰۵/۲) برقم: ۲۱۶۲) تہذیب الکمال (۴۱۵/۲۴) ناقل نے جہاں سے یہ اعتراض نقل کیا ہے، اگر وسعت ذہنی سے کام لیتے ہوئے وہاں پر درج حافظ ابن عبد البر کا تبصرہ بھی ملاحظہ کر لیتے، تو اشکال باقی نہ رہتا۔ علاوہ ازیں مذکورہ بالا حوالہ جات میں اس کلام پر ائمہ کرام کے تبصرہ جات بھی قابل مطالعہ ہیں۔

④ جامع بیان العلم (۱۱۰۷/۲) برقم: ۲۱۶۵) ”تمام“ کا لفظ ناقل کا اپنا اضافہ کردہ ہے۔ امام مالک علمی لحاظ سے علمائے کوفہ کی تعریف بھی کیا کرتے تھے۔ دیکھیں: جامع بیان العلم (۱۱۰۹/۲) (۴۱۷۱)

⑤ جامع بیان العلم (۱۱۰۶/۲) برقم: ۲۱۶۴) «الماء من الماء» سے مراد وہ حدیث ہے کہ انزال سے غسل واجب ہوتا ہے، اگر انزال نہ ہو، تو غسل واجب نہیں۔ لیکن یہ حدیث منسوخ ہے، اس کی نسخ یہ حدیث ہے کہ نبی اکرم صلی اللہ علیہ وسلم نے فرمایا: ”جب ←

عبداللہ بن مبارک کس پایہ کے ثقہ بزرگ ہیں۔ ایک مرتبہ ان پر بھی ضد نے غلبہ کیا اور امام مالک کے حق میں ان کے منہ سے یہ الفاظ نکل گئے کہ ”میں اس کو عالم نہیں سمجھتا۔“^①

یحییٰ بن معین نے تو بڑے بڑے ثقات پر چوٹیں کی ہیں۔ زہری، اوزاعی ابو عثمان النہدی، طاؤس، غرض اس عہد کے متعدد بڑے بڑے لوگوں پر وہ طعن کر گئے ہیں، حتیٰ کہ امام شافعی تک کے حق میں انہوں نے کہا کہ ”لیس بثقة“^② (وہ ثقہ نہیں)

ان سب سے بڑھ کر عجیب بات یہ ہے کہ بسا اوقات صحابہ رضی اللہ عنہم پر بھی بشری کمزوریوں کا غلبہ ہو جاتا تھا اور وہ ایک دوسرے پر چوٹیں کر جاتے تھے۔ ابن عمر رضی اللہ عنہما نے سنا کہ ابو ہریرہ رضی اللہ عنہ وتر کو ضروری نہیں سمجھتے تھے۔ فرمانے لگے کہ ”ابو ہریرہ رضی اللہ عنہ جھوٹے ہیں۔“^③

حضرت عائشہ رضی اللہ عنہا نے ایک موقع پر انس رضی اللہ عنہ اور ابوسعید خدری رضی اللہ عنہ کے متعلق فرمایا کہ ”وہ حدیث رسول اللہ کو کیا جانیں، وہ تو اس زمانے میں بچے تھے۔“^④

حضرت حسن بن علی رضی اللہ عنہ سے ایک مرتبہ ﴿وَشَاهِدٍ وَمَشْهُودٍ﴾ [البروج: ۳] کے معنی پوچھے گئے۔ انہوں نے

◀ دو شرم گاہوں کا ملاپ ہو، تو غسل واجب ہو جاتا ہے۔ (سنن الترمذی، برقم: ۱۰۸، سنن ابن ماجہ، برقم: ۶۰۸) بعض علما کے نزدیک پہلی حدیث احتلام کے ساتھ خاص ہے، یعنی جماع کی بات نہیں، بلکہ احتلام ہو تو غسل واجب ہو جاتا ہے۔ حضرت حذیفہ کی حدیث سے مراد وہ حدیث ہے کہ میں نے رسول اللہ ﷺ کے ساتھ طلوع شمس سے کچھ دیر پہلے سحری کی۔ (سنن النسائی، برقم: ۲۱۵۲، سنن ابن ماجہ، برقم: ۱۶۹۵، مسند أحمد، برقم: ۲۳۴۴۸) اس سے مراد سحری میں تاخیر ہے کہ انہوں نے آخر وقت میں سحری کی۔

① جامع بیان العلم (۱۱۰۹/۲) حافظ ابن عبد البر رضی اللہ عنہ نے اس اثر کی مکمل سند ذکر نہیں کی اور جتنی سند مذکور ہے، اس کے بعض رواۃ کا ترجمہ نہیں مل سکا۔ واللہ اعلم۔

② جامع بیان العلم (۱۱۱۳/۲)، برقم: ۲۱۷۹

③ جامع بیان العلم (۱۱۰۱/۲)، برقم: ۲۱۴۸) راجح قول کے مطابق وتر واجب نہیں ہیں، بلکہ احادیث میں کئی دلائل اس کے

عدم وجوب اور تاکید سنت ہونے پر دلالت کرتے ہیں۔ دیکھیں: صحیح البخاری، برقم (۹۵۵) صحیح مسلم، برقم (۷۰۰)

④ جامع بیان العلم (۱۱۰۰/۲)، برقم: ۲۱۴۶) امام ابن عبد البر نے یہ اثر ”علی بن مسہر عن ہشام عن ابیہ عن عائشہ...“ کی سند

سے ”علی بن مسہر“ تک مکمل سند ذکر کیے بغیر نقل کیا ہے۔ امام طبرانی نے یہ اثر علی بن مسہر سے مکمل سند کے ساتھ نقل کیا ہے۔

(المعجم الكبير: ۲۴۹/۱، برقم: ۷۱۱) لیکن وہاں یہ ”علی بن مسہر عن ہشام قال قالت عائشہ...“ کی سند سے ہے، یعنی

ہشام اپنے والد عروہ سے نہیں، بلکہ حضرت عائشہ سے یہ اثر نقل کرتے ہیں اور ہشام کی حضرت عائشہ سے ملاقات نہیں ہے۔

(مجمع الزوائد: ۲۵۲/۹، برقم: ۱۴۹۴۵) حضرت عائشہ نے ۵۸ھ کو وفات پائی (الکاشف: ۵۱۳/۲، برقم: ۷۰۳۸)

اور ہشام بن عروہ ۶۱ھ کو پیدا ہوئے۔ (تہذیب الکمال: ۲۴۰/۳۰) لہذا یہ سند منقطع ہے۔

اس کی تفسیر بیان کی۔ عرض کیا گیا کہ ابن عمر رضی اللہ عنہما اور ابن الزبیر رضی اللہ عنہما تو ایسا اور ایسا کہتے ہیں، فرمایا: دونوں جھوٹے ہیں۔^①
حضرت علی رضی اللہ عنہ نے ایک موقع پر مغیرہ بن شعبہ رضی اللہ عنہ کو جھوٹا قرار دے دیا۔^②

عبادہ بن صامت رضی اللہ عنہ نے ایک مسئلہ بیان کرتے ہوئے مسعود بن اوس انصاری رضی اللہ عنہ پر جھوٹ کا الزام لگا دیا، حالانکہ وہ بدری صحابہ میں سے ہیں۔^③

”اس قسم کی مثالیں^④ پیش کرنے سے ہمارا مقصد یہ نہیں ہے کہ اسماء الرجال کا سارا علم غلط ہے، بلکہ ہمارا مقصد صرف یہ ظاہر کرنا ہے کہ جن حضرات نے رجال کی جرح و تعدیل کی ہے، وہ بھی تو آخر انسان تھے۔ بشری کمزوریاں ان کے ساتھ بھی لگی ہوئی تھیں۔ کیا ضرور ہے کہ جس کو انہوں نے ثقہ قرار دیا ہو، وہ بالیقین ثقہ اور تمام روایتوں میں ثقہ ہو، اور جس کو انہوں نے غیر ثقہ ٹھہرایا ہو، وہ بالیقین غیر ثقہ ہو اور اس کی تمام روایتیں پایہ اعتبار سے ساقط ہوں؟ پھر ایک ایک راوی کے حافظہ اور نیک نیتی اور صحتِ ضبط وغیرہ کا حال بالکل صحیح معلوم کرنا تو مشکل ہے اور ان سب سے زیادہ مشکل یہ تحقیق کرنا ہے کہ ہر راوی نے روایت کے بیان میں ان تمام جزئیات کو ملحوظ بھی رکھا ہے، جو فقہیانہ نقطہ نظر سے استنباط مسائل میں اہمیت رکھتی ہیں۔

”یہ فنِ رجال کا حال ہے۔ اس کے بعد دوسری اہم چیز سلسلہ اسناد ہے۔ محدثین نے ایک ایک حدیث کے متعلق تحقیق کرنے کی کوشش کی ہے کہ ہر راوی جس شخص سے روایت لیتا ہے:

❁ آیا وہ اس کا ہم عصر تھا یا نہیں؟

❁ ہم عصر تھا تو اس سے ملا بھی تھا یا نہیں؟

❁ اور ملا تھا تو آیا اس نے یہ خاص حدیث خود اسی سے سنی یا کسی اور سے سن لی اور اس کا حوالہ نہیں دیا؟

ان سب چیزوں کی تحقیق انہوں نے اسی حد تک کی ہے، جس حد تک انسان کر سکتے تھے، مگر لازم نہیں کہ ہر ہر روایت کی تحقیق میں یہ سب امور ان کو ٹھیک ٹھیک ہی معلوم ہو گئے ہوں۔ بہت ممکن ہے کہ جس روایت کو وہ متصل السند قرار دے رہے ہیں، وہ درحقیقت منقطع ہو اور انہیں یہ معلوم نہ ہو سکا ہو کہ بیچ میں کوئی ایسا مجہول الحال راوی چھوٹ گیا ہے، جو ثقہ نہ تھا۔ اسی طرح یہ بھی ممکن ہے کہ جو روایتیں مرسل یا معصل یا منقطع ہیں اور اس بنا پر پایہ اعتبار

① جامع بیان العلم (۲/۱۱۰۳، برقم: ۲۱۵۷) یہ قول سند کے بغیر مذکور ہے۔

② جامع بیان العلم (۲/۱۱۰۴، برقم: ۲۱۵۸) یہ قول بھی سند کے بغیر مذکور ہے۔

③ سنن أبي داود، برقم (۴۲۵) سنن النسائي، برقم (۴۶۱) صحيح ابن حبان (۵/۲۱، برقم: ۱۷۳۱) جامع بیان العلم (۲/۱۱۰۴، برقم: ۲۱۵۹)

④ مودودی صاحب لکھتے ہیں: ”یہ تمام مثالیں علامہ ابن عبد البر کی کتاب ”جامع بیان العلم“ سے ماخوذ ہیں۔“ (تفہیمات: ۱/۱)

سے گری ہوئی سمجھی جاتی ہیں، ان میں سے بعض ثقہ راویوں سے آئی ہوں اور بالکل صحیح ہوں۔

”یہ اور ایسے ہی بہت سے امور ہیں، جن کی بنا پر اسناد اور جرح و تعدیل کے علم کو کلیتہً صحیح نہیں سمجھا جاسکتا۔ یہ مواد اس حد تک قابل اعتماد ضرور ہے کہ سنتِ نبوی ﷺ اور آثارِ صحابہ رضی اللہ عنہم کی تحقیق میں اس سے مدد لی جائے اور اس کا مناسب لحاظ کیا جائے، مگر اس قابل نہیں ہے کہ بالکل اسی پر اعتماد کر لیا جائے، جیسا کہ ہم نے اوپر عرض کیا، محدثین رضی اللہ عنہم کا خاص موضوع اخبار و آثار کی تحقیق بلحاظِ روایت کرنا تھا، اس لیے ان پر اخباری نقطہ نظر غالب ہو گیا تھا اور وہ روایات کو معتبر یا غیر معتبر قرار دینے میں زیادہ تر صرف اسی چیز کا لحاظ فرماتے تھے کہ اسناد اور رجال کے لحاظ سے وہ کیسی ہیں۔ رہا فقہانہ نقطہ نظر تو وہ ان کے موضوع خاص سے ایک حد تک غیر متعلق تھا۔ اس لیے اکثر وہ ان کی نگاہوں سے اوجھل ہو جاتا تھا اور وہ روایات پر اس حیثیت سے کم ہی نگاہ ڈالتے تھے، اسی وجہ سے اکثر ایسا ہوا ہے کہ ایک روایت کو انہوں نے صحیح قرار دیا ہے، حالانکہ معنی کے لحاظ سے وہ زیادہ اعتبار کے قابل نہیں اور ایک دوسری روایت کو وہ قلیل الاعتبار قرار دے گئے ہیں، حالانکہ معنماً وہ صحیح معلوم ہوتی ہے۔ یہاں اس کا موقع نہیں کہ مثالیں دے کر تفصیل کے ساتھ اس پہلو کی توضیح کی جائے، مگر جو لوگ علومِ شریعت میں نظر رکھتے ہیں، ان سے یہ بات پوشیدہ نہیں کہ محدثانہ نقطہ نظر بکثرت مواقع پر فقہانہ نقطہ نظر سے ٹکرا گیا ہے اور محدثین کرام صحیح احادیث سے بھی احکام و مسائل کے استنباط میں وہ توازن اور اعتدال ملحوظ نہیں رکھ سکے، جو فقہاء مجتہدین نے ملحوظ رکھا ہے۔

”اس بحث سے یہ بات معلوم ہوگئی کہ جس طرح حدیث کو بالکل رد کر دینے والے غلطی پر ہیں، اسی طرح وہ لوگ بھی غلطی سے محفوظ نہیں ہیں، جنہوں نے حدیث سے استفادہ کرنے میں صرف روایات ہی پر اعتماد کر لیا ہے۔ مسلک حق ان دونوں کے درمیان ہے اور وہ وہی مسلک ہے، جو ائمہ مجتہدین نے اختیار کیا ہے۔ امام ابوحنیفہ رضی اللہ عنہ کی فقہ میں آپ بکثرت ایسے مسائل دیکھتے ہیں، جو مرسل اور معضل اور منقطع احادیث پر مبنی ہیں یا جن میں ایک قوی الاسناد حدیث کو چھوڑ کر ایک ضعیف الاسناد حدیث کو قبول کیا گیا ہے، یا جن میں احادیث کچھ کہتی ہیں اور امام ابوحنیفہ رضی اللہ عنہ اور ان کے اصحاب کچھ کہتے ہیں۔ یہی حال امام مالک کا ہے، باوجودیکہ اخباری نقطہ نظر ان پر زیادہ غالب ہے، مگر پھر بھی ان کے تفقہ نے بہت سے مسائل میں ان کو ایسی احادیث کے خلاف فتویٰ دینے پر مجبور کر دیا، جنہیں محدثین صحیح قرار دیتے ہیں۔ چنانچہ لیث بن سعد نے ان کی فقہ سے تقریباً ستر مسئلے اس نوعیت کے نکالے ہیں۔ امام شافعی کا حال بھی اس سے کچھ زیادہ مختلف نہیں۔“^①

① مقام حدیث (ص: ۸۷-۹۶) [مولف] نیز دیکھیں: تفہیمات (۱/ ۳۵۵-۳۶۱)

سابقہ اعتراضات کا جواب

مولوی مودودی صاحب کی مذکورہ بالا عبارت کو پرویز صاحب نے اپنی تائید میں پیش کیا ہے۔ اگرچہ مودودی صاحب نے حدیث کا انکار نہیں کیا، مگر جو حدیث پر گفتگو کی ہے، اس کا انداز اس قسم کا ہے کہ حدیث کی قدر و قیمت دماغ سے اتر جاتی ہے۔ کیونکہ احادیث کی صحت کا مدار محدثین کے نزدیک سند پر ہے اور سند کے دونوں پہلوؤں کو مودودی صاحب کمزور کہہ چکے ہیں، پھر ان احادیث کے قابلِ استناد ہونے کو اس طرح رد کر چکے ہیں کہ ان کے خیال میں ائمہ مجتہدین نے محدثانہ نقطہ نظر سے ثابت شدہ احادیث کو رد کر دیا ہے اور محدثانہ نقطہ نظر سے غیر ثابت شدہ روایات کو فقیہانہ نقطہ نظر سے قبول نہیں کیا، مگر اس فقیہانہ نقطہ نظر کی تشریح نہیں کی اور فقیہانہ نقطہ نظر رکھنے والے لوگوں سے پیش پیش امام ابوحنیفہ کو شمار کیا ہے، کیونکہ ان کے خیال میں ان کے مسائل بہت سی احادیث صحیحہ کے خلاف ہیں اور بعض جگہ ضعیف، منقطع و منکر روایات سے ان کی تائید ہوتی ہے۔ اس کے بعد امام مالک کا مرتبہ ہے، کیونکہ ان پر محدثانہ نقطہ نظر غالب ہے، مگر پھر بھی چونکہ فقیہانہ نقطہ نظر رکھتے ہیں، اس لیے ان احادیث کو بہت جگہ رد کیا ہے، جو محدثانہ نقطہ نظر سے تو صحیح ہیں، مگر فقیہانہ نقطہ نظر سے قابلِ قبول نہیں۔ پھر امام شافعی کا مختصر تذکرہ ہے کہ ان کا بھی یہی حال ہے، مگر ان کے متعلق یہ نہیں لکھا کہ محدثانہ نقطہ نظر ان میں کس قدر ہے اور فقیہانہ نقطہ نظر کس قدر ہے۔ امام احمد بن حنبل کا ذکر چھوڑ دیا ہے۔ شاید اس لیے کہ ان میں فقیہانہ نقطہ نظر بالکل ہی نہیں یا کم ہے یا اختصار کو مد نظر رکھتے ہوئے چھوڑ دیا ہے۔

امام مالک رضی اللہ عنہ کے متعلق تو تصریح کی ہے، امام لیث نے ستر مسائل میں امام مالک رضی اللہ عنہ کا صحیح حدیث کے خلاف ہونا نقل کیا ہے، لیکن امام ابوحنیفہ رضی اللہ عنہ کے متعلق تصریح نہیں کی،^① مگر ظاہر ہے کہ جب امام مالک نے جن پر محدثانہ نقطہ نظر غالب تھا، ستر مسائل میں صحیح حدیث کو چھوڑ دیا ہے، تو امام ابوحنیفہ جو خالص فقیہانہ نقطہ نظر سے عصیت کی بنا پر شاید اس کی ضرورت نہیں سمجھی، وگرنہ امام ابوحنیفہ نے خود اس کی تصریح کر دی ہے، فرماتے ہیں: ”عموماً جو کچھ میں تم کو بیان کرتا ہوں، وہ غلط ہوتا ہے۔“ (تاریخ دمشق: ۴۰/۳۹۰، تاریخ بغداد: ۱۳/۴۲۵، الکامل فی الضعفاء: ۶/۷) (۱۹۵۴) امام وکیع بن جراح فرماتے ہیں: ”میں نے دیکھا کہ امام ابوحنیفہ نے دو سو حدیث کی مخالفت کی ہے۔“ (تاریخ بغداد: ۱۳/۴۰۷) احناف کے نزدیک امام وکیع حنفی المسلک ہیں، اب اگر ان کے نزدیک مخالفت حدیث کی تعداد یہ ہے، تو اگر کسی غیر جانبدار نے جائزہ لیا، تو پھر یہ تعداد کہاں تک پہنچ سکتی ہے!؟

احادیث کو پڑھاتے تھے، کس قدر وہ احادیث چھوڑی ہوں گی، جو محدثانہ نقطہ نظر سے صحیح ہیں۔ مطلب یہ ہوا کہ جس قدر کوئی مجتہد صحیح احادیث کی مخالفت کرے، اسی قدر اس پر فقہانہ نقطہ نظر غالب ہوگا۔ پس منکرین کس قدر فقیہ ہوں گے، کیونکہ تمام ذخیرے کو اپنے فقہانہ نقطہ نظر سے کمزور سمجھ کر چھوڑ رہے ہیں!!

مودودی صاحب کی تقریر کا حرفاً حرفاً رد کرنا تو منظور نہیں، مگر پھر بھی اس کے متعلق کچھ لکھا جاتا ہے۔ اس مضمون میں مودودی صاحب نے حدیث پر دو طرح کی جرح کی ہے:

❁ ایک اس اعتبار سے کہ ان میں فقہانہ نقطہ نظر سے کام نہیں لیا گیا، کیونکہ محدثین میں فقہانہ نقطہ نظر سے سوچنے کی اہلیت نہ تھی۔

❁ دوم اس اعتبار سے کہ محدثانہ نقطہ نظر سے دو خامیوں کا اٹھ جانا یقینی نہیں:

❁ ایک رواۃ کے ثقہ ہونے کے متعلق۔

❁ دوم اتصالِ سند کے متعلق۔

اس لیے ہم بحث کو تین حصوں میں منقسم کرتے ہیں:

❁ پہلی بحث رجال کے ثقہ اور غیر ثقہ ہونے کے متعلق۔

❁ دوسری بحث اتصالِ سند کے متعلق۔

❁ تیسری بحث فقہانہ نقطہ نظر سے متعلق۔

راویانِ حدیث کی توثیق:

پہلی بحث میں رجال کے ثقہ ہونے نہ ہونے کا ذکر ہے۔ مودودی صاحب نے محدثین کی جرح و تعدیل کے کمزور ہونے کی دو وجہیں بیان کی ہیں:

① رواۃ کی سیرت، ان کے حافظہ اور ان کی باطنی خصوصیات کے متعلق بالکل صحیح علم ہونا مشکل ہے۔

② حکم لگانے والے خود انسانی کمزوریوں سے بری نہ تھے۔ قوی امکان تھا کہ جذبات کے پیچھے لگ کر حکم نہ لگا دیں، بلکہ اس امر کا ثبوت موجود ہے کہ یہ امکان بارہا فعل میں آ گیا۔

ہم پہلے بیان کر چکے ہیں کہ رواۃ کے متعلق صرف دو باتوں کی تحقیق کی جاتی ہے، ایک ان کی عدالت، دوسرا ان کا حافظہ۔ یہ دونوں باتیں ایسی ہیں کہ ان کا پتہ لگانا کوئی مشکل نہیں۔ مثلاً دس بارہ حدیثیں اس کو سنادی جائیں، پھر سن کر اس کے حافظہ کا علم ہو سکتا ہے اور محدثین کی مجلسوں میں یہ شغل جاری رہتا تھا۔ اس لیے حفاظ ان میں مشہور و معروف تھے، جن کے حافظہ کی تعیین کوئی مشکل امر نہ تھا۔ ایک دو واقعے نقل کیے جاتے ہیں:

۱..... امام بخاری رحمۃ اللہ علیہ جب بغداد میں آئے، تو وہاں کے محدثین نے جمع ہو کر امام بخاری رحمۃ اللہ علیہ کے حافظہ کا امتحان لینا چاہا۔ یہ تجویز ہوئی کہ ایک سو حدیث کا انتخاب کیا جائے اور ایک ایک محدث کو دس دس حدیثیں دی جائیں۔ ان کی اسانید کو اول بدل کر کے پیش کیا جائے، تاکہ دیکھیں کہ امام بخاری رحمۃ اللہ علیہ ان کی تصحیح کرتے ہیں یا نہیں؟ جب مجلس میں سب لوگ اطمینان سے بیٹھ گئے، تو ایک آدمی نے دس حدیثوں کی سندیں تبدیل کر کے پیش کیں اور ہر ایک کے متعلق پوچھا، تو امام بخاری نے جواب میں کہا کہ میں اس سے واقف نہیں! اس طرح اس نے دس حدیثیں پیش کیں۔ پھر دوسرا کھڑا ہوا۔ اس نے بھی دس حدیثیں تبدیلی اسناد سے پیش کیں۔ امام بخاری رحمۃ اللہ علیہ نے عدم واقفیت کا مظاہرہ کیا۔ جب اسی طرح دس آدمی سو حدیثیں اسانید کو اول بدل کر پیش کر چکے، تو امام بخاری رحمۃ اللہ علیہ اب اسی ترتیب سے پہلے آدمی کی طرف متوجہ ہوئے، جس نے پہلے دس حدیثیں پیش کی تھیں، فرمایا:

”تیری پہلی حدیث اصل میں اس طرح ہے اور تو نے اس طرح پیش کی ہے اور دوسری اصل میں اس طرح ہے اور تو نے اس طرح پیش کی ہے۔“

یہاں تک کہ سو حدیثیں سب اصلی صورت میں بھی اور بدلی ہوئی صورت میں بھی سنا دیں۔ اصلی صورت میں حدیثیں تو امام صاحب رحمۃ اللہ علیہ کو پہلے ہی یاد تھیں، مگر تعجب اس امر پر ہے کہ ایک ہی مجلس میں امام بخاری رحمۃ اللہ علیہ نے تبدیل شدہ اسانید کو بھی حفظ کر لیا۔ اس وقت عام لوگ امام بخاری رحمۃ اللہ علیہ کے حافظہ کے قائل ہو گئے۔^①

۲..... حاشد بن اسماعیل کہتے ہیں: امام بخاری رحمۃ اللہ علیہ ہمارے ساتھ بصرہ کے مشائخ کی طرف آتے جاتے تھے۔ ابھی آپ نو عمر ہی تھے، مگر وہاں جا کر خالی سن کر آجاتے اور لکھتے نہ تھے۔ جب سولہ دن گزر گئے، تو ہم نے امام بخاری رحمۃ اللہ علیہ کو نہ لکھنے پر ملامت کی، جب ملامت زیادہ ہوئی، تو فرمانے لگے:

”اچھا! جو تم سولہ دن میں لکھ چکے ہو، وہ مجھ پر پیش کرو۔“

ہم نے اپنی کتابیں نکالیں۔ پندرہ ہزار سے کچھ زیادہ حدیثیں تھیں۔ امام بخاری رحمۃ اللہ علیہ نے سب حدیثیں سنا دیں۔ ہم اپنی کتابیں ان کی یادداشت سے صحیح کرتے تھے۔^②

① مقدمہ فتح الباری۔ طبع ہندی (ص: ۷۳) [مؤلف] تاریخ دمشق (۶۶/۵۲) التعديل والتجريح (۱/۳۰۸) تہذیب

الکمال (۲۴/۴۵۳) ہدی الساری (ص: ۴۸۶) امام ابن عدی رحمۃ اللہ علیہ (۵۲۷۷-۵۳۶۵) یہ واقعہ اس طرح نقل کرتے ہیں:

”سمعت عدة من مشايخ بغداد يقولون...“

② مقدمة فتح الباري (ص: ۵۶۴) [مؤلف] تاریخ بغداد (۲/۱۴) تاریخ دمشق (۵۲/۶۱) تذكرة الحفاظ (۲/۵۵۶)

ہدی الساری (ص: ۴۷۸)

اس قسم کے واقعات محدثین کے متعلق اسماء الرجال کی کتابوں میں مشہور و معروف ہیں۔ پھر حافظہ کی ضرورت اس وقت ہوتی ہے، جب زبانی سنے اور زبانی سنائے، لیکن جب صاحب کتاب ہو تو اس کو حافظہ کی بہت زیادہ ضرورت نہیں ہوتی، بلکہ اس کے لیے ضبط کتاب کا ملکہ درکار ہے۔ عدالت کے لیے تقویٰ اور مروءت کی ضرورت ہے۔ جو شخص شرک اور فسق سے پرہیز کرے، وہ متقی ہے۔^① جو قبیح حرکتوں (جیسا کہ راستے میں کھانے پینے اور پیشاب کرنے) سے بچے، اس میں مروءت پائی گئی۔^② کسی آدمی کے متعلق یہ معلوم کرنا کہ اس میں تقویٰ اور مروءت ہے یا نہیں؟ سننے اور دیکھنے سے معلوم ہو سکتا ہے۔ قرآن مجید میں ارشاد ہے:

﴿ وَاللَّهُ مُخْرِجٌ مَّا كُنْتُمْ تَكْتُمُونَ ﴾ [البقرة: ۷۷]

”جو چھپا کر کرتے ہیں، اس کا پردہ فاش ہو جاتا ہے۔“

دوسری جگہ فرمایا:

﴿ لَئِن لَّمْ يَنْتَهِ الْمُنْفِقُونَ وَالَّذِينَ فِي قُلُوبِهِم مَّرَضٌ وَالْمُرْجِفُونَ فِي الْمَدِينَةِ لَنُغْرِيَنَّكَ

بِهِمْ ثُمَّ لَا يُجَاوِرُونَكَ فِيهَا إِلَّا قَلِيلًا ۗ مَلْعُونِينَ أَيْنَمَا ثُقِفُوا أُخِذُوا وَقَتَّلُوا تَقْتِيلًا ۗ سُنَّةَ

اللَّهِ فِي الَّذِينَ خَلَوْا مِنْ قَبْلُ وَلَنْ تَجِدَ لِسُنَّةِ اللَّهِ تَبْدِيلًا ۗ ﴾ [الأحزاب: ۶۰ تا ۶۲]

”اگر منافق اور دل کے مریض اور جھوٹی خبریں شائع کرنے والے باز نہ آئے، تو ہم تم کو ان پر مسلط

کر دیں گے، پھر تیرے ساتھ بالکل تھوڑا ہی زمانہ رہیں گے، یہ لوگ لعنتی ہیں، جہاں پائے گئے، پکڑ

کر قتل کیے جائیں گے، یہ اللہ کی سنت ہے، جو پہلے لوگوں سے چلی آرہی ہے۔ اس سنت کو کبھی بدلا

ہوا نہیں پاؤ گے۔“

یعنی جب بھی منافق اور بیمار دل والا یا جھوٹ شائع کرنے والا پایا جائے گا، اس کے ساتھ ایسا ہی معاملہ ہوگا۔

پس یہ کیسے ہو سکتا ہے کہ باطنی کیفیات کو ایک آدمی ایسا چھپائے کہ اس کا بالکل سراغ نہ لگ سکے؟ یہ تو ہو سکتا ہے کہ

عوام الناس کو دھوکا دیا جاسکے یا چند دن تک اپنی ٹھگی سے بڑوں بڑوں کو غافل رکھا جائے، مگر اس کے لیے دوام

نہیں۔ اللہ تعالیٰ فرماتے ہیں۔

﴿ مَا كَانَ اللَّهُ لِيَذَرَ الْمُؤْمِنِينَ عَلَىٰ مَا أَنْتُمْ عَلَيْهِ حَتَّىٰ يَمِيزَ الْخَبِيثَ مِنَ الطَّيِّبِ ﴾ [آل عمران: ۱۷۹]

① فتح المغیث (۱/۲۹۰) توضیح الأفكار (۲/۱۱۸) ثمرات النظر (ص: ۴۷) توجیہ النظر (۱/۹۴)

② فتح المغیث (۱/۲۹۱)

”اللہ تعالیٰ مومنوں کو ایسی حالت میں نہیں رہنے دے گا کہ خبیث اور طیب کی تمیز نہ ہو، بلکہ اللہ تعالیٰ ناپاک (لوگوں) کو پاک (لوگوں) سے الگ کر دے گا۔“

جنگِ احد میں مسلمانوں کی مصیبت کے اسباب بیان کرتے ہوئے فرماتے ہیں:

﴿وَلِيَعْلَمَ اللَّهُ الَّذِينَ آمَنُوا﴾ [آل عمران: ۱۴۰]

”تا کہ اللہ تعالیٰ مومنوں کو جان لے۔“

احد میں مسلمانوں کو جو زخم آئے، اس کے اور اسباب بھی ہیں اور یہ بھی ہے کہ ”اللہ تعالیٰ مومنوں کو جان

لے۔“ یعنی ان کو منافقوں سے الگ کرے اور مسلمانوں کو اپنے دشمنوں کی پہچان ہو جائے۔ نیز فرمایا:

﴿فَلَعَرَفْتَهُمْ بِسِيمِهِمْ وَلَتَعْرِفَنَّهُمْ فِي لَحْنِ الْقَوْلِ﴾ [محمد: ۳۰]

”تو ان کو چہرے سے پہچان لے گا اور طریقِ گفتگو میں معلوم کر لے گا۔“

پس اس ”سنت اللہ“ کے بیان کے بعد جو قرآن نے جا بجا ذکر کی ہے اور رسول اللہ ﷺ نے اپنی حدیث میں

اس کی تفسیر کی ہے، فرمایا:

«يَحْمِلُ هَذَا الْعِلْمُ مِنْ كُلِّ خَلْفٍ عَدُولَهُ، يَنْفُونَ عَنْهُ تَحْرِيفَ الْغَالِيْنَ، وَانْتِحَالَ الْمَبْطَلِيْنَ، وَتَأْوِيلَ الْجَاهِلِيْنَ»^①

① سنن البيهقي (۲۰۹/۱۰، برقم: ۲۰۷۰۰) مسند الشاميين (۱/۳۴۴، برقم: ۵۹۹) الفوائد للرازي (۱/۳۵۰، برقم: ۸۹۹) أسد الغابة (۱/۲۵) الجرح والتعديل (۲/۱۷) الكامل في الضعفاء (۳/۳۱، برقم: ۵۹۳) الضعفاء للعقيلي: (۱/۹، ۴/۲۵۶) تاريخ دمشق (۷/۳۸، ۴۳/۲۳۶، ۵۴/۲۲۵، ۵۹/۱۰) الجامع للخطيب (۱/۱۲۸، برقم: ۱۳۴، ۱۳۵) مجمع الزوائد (۱/۳۵۹، برقم: ۶۰۱) الإصابة (۱/۲۲۵) یہ حدیث مندرجہ بالا کتب میں موصول و مرسل دونوں طرح مروی ہے، ذیل میں معروف طرق کا مختصراً ذکر کیا جاتا ہے:

① ابراہیم بن عبد الرحمن العذری (مرسلاً) راجح قول کے مطابق یہ تابعی ہیں۔ حافظ ذہبی فرماتے ہیں: معلوم نہیں وہ کون ہے؟ (میزان الاعتدال: ۱/۱۶۷) یعنی ”مجہول العین“ ہے۔ اس سے ”معان بن رفاعہ السلائی“ یہ روایت نقل کرتے ہیں۔ ”معان“ کو ابن معین نے ”ضعیف“ ابن حبان نے ”منکر الحدیث“ الفسوی نے ”لین الحدیث“ اور حافظ ذہبی نے ”لیس بمعتمد“ قرار دیا ہے۔ (المجروحین: ۳/۳۶، برقم: ۱۰۸۱، تہذیب الکمال: ۲۸/۱۵۷، برقم: ۶۰۴۳، میزان الاعتدال: ۱/۱۶۷) ابراہیم سے دوسری سند ”الولید بن مسلم عن ابراہیم عن الثقة من أشياخه عن النبي ﷺ...“ سے بھی مروی ہے، لیکن اس میں ابراہیم کا استاد مبہم ہے۔

② اسامہ بن زید (رضی اللہ عنہ) اس سند میں بھی ”معان بن رفاعہ“ ضعیف ہے۔ اس کی سند میں دوسرا راوی ”ابن ابی کریمہ“ بھی ضعیف

←

ہے۔ (الجرح والتعديل: ۷/۳۶۸، برقم: ۱۴۶۶، الضعفاء للعقيلي: ۴/۸۴، برقم: ۱۶۲۸)

”اس علم کو اٹھانے والے ہمیشہ عادل رہیں گے، ان کا کام یہ ہوگا کہ جو غالی لوگوں نے دین میں تحریف کی ہوگی، وہ دین سے نکال دیں گے۔ جو جھوٹوں نے دین کی باتوں سے غلط استدلال کیا اور جاہلوں نے تاویل کی ہوں گی، ان کو الگ کر دیں گے۔“

اور فرمایا:

«إِنَّ اللَّهَ يَبْعَثُ لِهَذِهِ الْأُمَّةِ عَلَى رَأْسِ كُلِّ مِائَةٍ سَنَةٍ مِنْ يَجْدُدُ لَهَا دِينَهَا»^①

- ③ ← عبد اللہ بن مسعود (رضی اللہ عنہ) اس کی سند میں ”عبد اللہ بن صالح کاتب الیث“ ہے۔ وہ ”صدوق کثیر الغلط، ثبت فی کتابہ، و کانت فیہ غفلة“ ہے۔ (تقریب التہذیب، ص: ۳۰۸، برقم: ۳۳۸۸) اسے سعید بن مسیب، عبد اللہ بن مسعود سے ذکر کرتے ہیں۔ سعید بن مسیب کے اساتذہ میں ابن مسعود کا شمار نہیں ہے۔ دیکھیں: تہذیب الکمال (۶۷/۱۱) واللہ اعلم
- ④ علی بن ابی طالب (رضی اللہ عنہ) اسے ابو جعفر الباقر حضرت علی (رضی اللہ عنہ) سے روایت کرتے ہیں اور ابو جعفر اور حضرت علی کی ملاقات ہی نہیں، لہذا یہ ”منقطع“ ہے۔ (تہذیب الکمال: ۱۳۸/۲۶، جامع التحصیل، ص: ۲۶۶، برقم: ۷۰۰)
- ⑤ ابو امامہ الباہلی (رضی اللہ عنہ) اس میں ”بقیہ بن الولید“ بصیغہ ”عن“ روایت کرتا ہے، وہ ”صدوق کثیر التدلّیس عن الضعفاء“ ہے۔ دوسرا راوی ”قاسم بن عبد الرحمن“ ہے۔ حافظ ابن حجر (رضی اللہ عنہ) فرماتے ہیں: ”صدوق یغرب کثیراً“ (تقریب التہذیب، ص: ۴۵۰، برقم: ۵۴۷۰)

- ① معاذ بن جبل (رضی اللہ عنہ) اس کی سند میں ”عبد اللہ بن خراش بن حوشب“ ہے۔ امام بخاری (رضی اللہ عنہ) فرماتے ہیں: ”منکر الحدیث“ اسی طرح امام ابو زرعہ اور ابو حاتم نے بھی اسے ”ضعیف“ قرار دیا ہے۔ (تہذیب الکمال: ۱۴/۴۵۴، برقم: ۳۲۴۴)
- ② ابو ہریرہ (رضی اللہ عنہ) اس کی سند میں ”ابو صالح الأشعری“ ہے۔ حافظ ابن حجر فرماتے ہیں: ”مقبول“ (تقریب، ص: ۶۴۹، برقم: ۸۱۸۸)
- ③ اس حدیث کے کئی دیگر طرق بھی ہیں، لیکن وہ شدید ”ضعیف“ ہیں، اس حدیث کو امام احمد اور عیسیٰ بن صبیح المعزلی نے ”صحیح“ قرار دیا ہے، لیکن جمہور محدثین اسے ضعیف ہی کہتے ہیں۔ اسے دارقطنی، ابن القطان، عقیلی، عراقی، ابن حجر، ابن کثیر (رضی اللہ عنہ) نے ”ضعیف“ قرار دیا ہے۔ (الضعفاء للعقيلي: ۴/۲۵۶، التقييد والإيضاح، ص: ۱۳۸، الإصابة: ۱/۳۲۵، تدریب الراوی: ۱/۳۰۲، فتح المغیث: ۱/۲۹۷) پھر یہ حدیث واقعہ کے بھی خلاف ہے، کیونکہ کئی ایسے لوگ ہیں، جو عالم تو ہیں، لیکن ”عادل“ نہیں۔ مثلاً عصر حاضر میں ہم ”محمد زاہد کوثری جہمی حنفی“ کو دیکھتے ہیں، جسے عدالت، دیانت اور صداقت چھو کر بھی نہیں گزری اور جس نے بے شمار ائمہ و محدثین کو ”کافر“ قرار دیا ہے۔ وہ عالم تو ضرور تھا، لیکن اس کا علم ہی اس کے لیے وبال بن گیا۔ علامہ البانی (رضی اللہ عنہ) سے پوچھا گیا کہ کیا وہ ”عالم“ ہے؟ انھوں نے فرمایا: ہاں! لیکن جیسا کہ اللہ تعالیٰ نے فرمایا ہے: ﴿أَضَلُّهُ اللَّهُ عَلَىٰ عِلْمِهِ...﴾!! البتہ امام ابن ابی حاتم (رضی اللہ عنہ) نے یہ حدیث ان الفاظ ((لیحمل هذا العلم...)) کے ساتھ نقل کی ہے، یعنی صرف وہ لوگ علم حاصل کریں، جو عادل ہیں۔

① سنن أبي داود: كتاب الملاحم، باب ما يذكر في قرن المائة، رقم الحديث (۴۲۹۱) المستدرک (۴/۵۶۷، برقم: ۸۵۹۲) امام عراقی (رضی اللہ عنہ) فرماتے ہیں: اس کی سند ”صحیح“ ہے۔ امام عجلونی فرماتے ہیں: وأخرجه الطبراني في الأوسط عنه أيضا بسند رجاله ثقات، وأخرجه الحاكم من حديث ابن وهب، و صححه، و قد اعتمد الأئمة هذا الحديث (كشف الخفاء: ۱/۲۸۱، برقم: ۷۴۰، المعجم الأوسط: ۶/۳۲۳، برقم: ۶۵۲۷، كنز العمال: ۱۲/۳۵۱، برقم: ۳۴۶۲۳، السلسلة الصحيحة: ۲/۱۴۸، برقم: ۵۹۹)

”اللہ تعالیٰ ہر صدی پر ایسے آدمی کو کھڑا کیا کرے گا، جو دین کو تازہ کرے گا۔“

اور فرمایا:

«ولا تزال طائفة من أمتي منصورين، لا يضرهم من خذلهم حتى تقوم الساعة» قال ابن المديني: «هم أصحاب الحديث»^①

”ایک جماعت میری امت سے ہمیشہ منصور رہے گی۔ یعنی اللہ ان کی مدد کرے گا۔ جو ان کو رسوا کرنا چاہے، وہ ان کو ضرر نہیں دے گا، یہاں تک کہ قیامت قائم ہو جائے۔ امام علی بن مدینی فرماتے ہیں کہ یہ ”اصحاب الحدیث“ ہیں۔“

پس ثابت ہوا کہ یہ نہیں ہو سکتا کہ ایک آدمی درپردہ منافق اور فاسق ہو، پھر دین کے اندر داخل ہو کر دین کو بدل دے اور اہل علم، اہل حدیث کو اس کی اطلاع نہ ہو۔ پس ضرور جن لوگوں کا حافظہ پرکھا گیا ہے اور ظاہر میں حافظہ صحیح نکلا، وہ حقیقت میں بھی اسی طرح ہوں، ورنہ لازم آئے گا کہ حس کی تکذیب کی جائے اور آدمی سونسطائی وہمی بن جائے اور یہ کہنا شروع کر دے کہ ہو سکتا ہے کہ میرے حواس غلطی کرتے ہیں، دراصل یہ شے ایسی نہ ہو۔ اگر کسی کو یہ خیال آنے لگے تو وہ سمجھے کہ میں بیمار ہوں۔ پس چاہیے کہ وہ شخص پاگل خانہ یا ہسپتال کی راہ لے اور لوگوں کو چاہیے کہ اس پر رحم کر کے کسی طبیب یا ڈاکٹر کے پاس پہنچادیں۔

اسی طرح جب ہم کسی شخص کے متعلق اپنی معلومات کی بنا پر تقویٰ اور مروءت کا فیصلہ کریں اور ہر طرح سے اس کی جانچ پڑتال کریں، تو پھر یہ سمجھنا کہ وہ متصنع (بناوٹی) ہے اور دراصل ایسا نہیں ہے، یہ احتمال بے دلیل ہوگا۔ یہ قطع کے اس معنی کے منافی نہیں، جس کی نقلیات میں ضرورت ہوتی ہے، پس ظاہر کے خلاف ایک بے دلیل احتمال کی وجہ سے شک کرنا بھی وہی پن ہے۔ احتمال عقلی یقین کے منافی نہیں ہوتا، جیسا کہ قرآن مجید نے کہا ہے کہ اگر تمہارے پاس مہاجر عورتیں آئیں تو ان کی جانچ پڑتال کر لو۔

﴿فَإِنْ عَلِمْتُمُوهُنَّ مُؤْمِنَاتٍ فَلَا تَرْجِعُوهُنَّ إِلَى الْكُفَّارِ﴾ [الممتحنة: ۱۰]

”اگر تم کو علم ہو جائے کہ یہ عورتیں واقعی مومن ہیں، تو پھر ان کو کفار کے حوالے نہ کرو۔“

① صحیح البخاری: کتاب المناقب، باب سؤال المشرکین ... ، رقم الحدیث (۳۶۴۰، ۳۶۴۱) صحیح مسلم: کتاب الأمانة، باب قوله ﷺ ”لا تزال طائفة من أمتي...“ ، رقم الحدیث (۱۹۲۰) سنن الترمذی۔ واللفظ له۔ کتاب الفتن، باب ما جاء في الشام، رقم الحدیث (۲۱۹۲) دوسری جگہ پر امام علی بن مدینی فرماتے ہیں: وہ ”أهل الحديث“ ہیں۔ (سنن الترمذی، برقم: ۲۲۲۹)، امام احمد بن حنبل اور دیگر ائمہ نے بھی یہی فرمایا ہے۔ دیکھیں: معرفة علوم الحدیث (ص: ۳۵) الرحلة في طلب الحدیث (ص: ۲۲۲)

اس آیت سے صاف پتہ چلتا ہے کہ انسان جب کسی کے ایمان کا امتحان کرے، اپنی طاقت کے مطابق جانچ پڑتال کرے، تو پھر اس کے بعد اس کو علم حاصل ہو سکتا ہے کہ آدمی کیسا ہے۔ یہ نہیں ہو سکتا کہ باوجود جانچ پڑتال کرنے کے اس کی حالت کا علم نہ ہو۔ اسی آیات کے مطابق محدثین نے جانچ پڑتال کرنے کے بعد رواۃ کو ثقہ اور ضعیف سمجھا ہے، اگرچہ اس کے خلاف عقلی احتمال قائم ہے، مگر اس قسم کے عقلی احتمالات یقین اور علم کے منافی نہیں ہوتے۔ اگر یہ احتمال جو اس کے خلاف پایا جاتا ہے، کسی دلیل خارجی سے ثابت ہو جائے، تو پھر اس کا اعتبار ہوگا، مثلاً دوسرے عالم نے اس کی غلطی پکڑی اور اس کے ضعف کا پتہ لگایا اور اس پر ایسی جرح کی جو قابل قبول ہے، تو اس وقت یہ احتمال ثابت ہو جائے گا۔

پس اس جگہ تین صورتیں ہوں گی:

- ① ایک یہ کہ رواۃ کی ثقاہت و ضعف کے خلاف بالکل کوئی احتمال نہ ہو۔ یہ قطع کی ایک صورت ہے، جیسے صحابہ کرام یا وہ پاکباز ہستیاں جن کی پاکبازی پر امت کا اجماع ہے، ان کے ثقہ ہونے کے خلاف کوئی احتمال نہیں۔
- ② دوسرے وہ لوگ جن کو محدثین نے تو ثقہ کہا ہے، مگر ہو سکتا ہے کہ ان رواۃ کی جرح کا ان کو علم نہ ہوا ہو، مگر ان کے مجروح ہونے پر کوئی دلیل نہیں، یہ بھی قطع کا ایک معنی ہے۔
- ③ تیسری صورت یہ ہے کہ کسی راوی کے ثقہ یا ضعیف ہونے میں اختلاف ہو۔ اگر ثقہ کہنے والے کے خلاف جو عقلی احتمال پایا جاتا ہے، وہ دلیل سے ثابت ہو جائے، تو اس کی بات کمزور اور ظنی ہو جائے گی۔ اگر ثابت نہ ہو، تو علمی اور یقینی رہے گی۔ اس کی مثال اسی طرح ہے کہ انسان بعض وقت دیکھنے میں غلطی کرتا ہے، مگر اس کا یہ مطلب نہیں کہ حس پر یقین ہی نہ کرے، اسی طرح صرف و نحو کے امام بعض مسائل میں ایک دوسرے سے اختلاف کرتے ہیں، اس سے یہ تو معلوم ہوتا ہے کہ ہر ایک کے تتبع میں چونکہ قصور ہے، وہ یقینی نہیں، ظنی ہے، اس کا تتبع تام نہیں، مگر اس سے یہ لازم نہیں آتا کہ جہاں نحو یوں کا اتفاق ہو، وہاں بھی ہم یہ کہیں، کیونکہ ہم میں سے ہر ایک غلطی کر سکتا ہے، اس لیے سب سے غلطی بھی ممکن ہے، اسی دوسرے کی بنا پر بعض نے متواترات کا رد کر دیا ہے اور کہا ہے کہ متواتر کا یہی مطلب ہے کہ وہ ایک ایک کا مجموعہ ہے۔ جب ایک ایک میں غلطی ممکن ہے، تو پھر مجموعہ میں بھی ممکن ہے۔ ان کے دماغ میں ظنی و قطعی میں اشتباہ پیدا ہو گیا ہے۔ منطقیوں نے لکھا ہے کہ کبھی وہی اور بدیہی میں بھی اشتباہ پیدا ہو جاتا ہے۔ جن کا ذہن صاف نہ ہو، وہ ایسے مرض میں مبتلا ہو جاتے ہیں۔ یہ بات اس صورت میں تھی جب محدثین کے فیصلہ کو جذبات سے بالاتر مانیں۔

اب یہاں دوسری صورت کو لیجیے کہ ”ہوسکتا ہے کہ ان کے یہ فیصلے جذباتی ہوں، یہ ممکن ہی نہیں، بلکہ یہ امکان بارہا فعل میں آیا۔“

اس میں دو چیزیں قابل غور ہیں:

① جذبات کے دخل کا امکان۔

② جذبات کے دخل کا وجود۔

امکانی صورت کے متعلق اتنا ہی کہہ دینا کافی ہے کہ عقلی احتمال سے علم و ایقان کا انقضا نہیں ہوتا۔ مناسب حال ایک حکایت یاد آگئی۔ دہلی کے ایک عالم عالمگیر کے استاذ ملا جیون کے متعلق بیان کرتے ہیں کہ وہ امکان کے بہت قائل تھے۔ ایک دفعہ شاگردوں نے کہا کہ مولوی صاحب سے کچھ کھائیں۔ مشورہ کرنے کے بعد یہ بات بنا کر استاد صاحب کو کہا کہ جناب دہلی کا پل آگرہ جانا تجویز ہوا ہے اور اس کا راستہ ایسا تجویز کیا گیا ہے کہ آپ کا مکان اس کے نیچے آئے گا، اس لیے آپ کچھ روپے دیں، تو یہ معاملہ روپے دے کر رفع دفع کر دیا جائے۔ آپ نے امکان عقلی کی بنا پر باور کرتے ہوئے روپے دے دیئے۔ طلباء نے مٹھائی کھائی۔ بعد میں کسی نے مولوی صاحب کو سمجھایا کہ آپ نے یہ کیسے باور کر لیا کہ پل یہاں سے آگرہ جائے گا۔ کیا کبھی ایسا ہوا ہے؟ آپ نے بے ساختہ فرمایا: پل کا جانا ممکن ہے، مگر مومن کا جھوٹ بولنا ممکن نہیں ہے۔^①

پس ایسے عقلی احتمالات پیدا کر کے کسی حکم کو ظنی بنانا وہی پن ہے۔ باقی رہی دوسری بات کہ ”یہ امکان بارہا فعل میں آیا ہے“ اس کے متعلق عرض ہے کہ جو باتیں آپ نے نقل کی تھیں، جب تک ان کے متعلق یہ ثابت نہ ہو جائے کہ واقعہ کے خلاف تھیں، پھر یہ ثابت نہ ہو جائے کہ ان لوگوں نے جذبات کی وجہ سے کہیں ہیں، غلطی سے نہیں کہیں، اس وقت تک ان باتوں کو جذباتی بنانا ٹھیک نہیں۔ پھر اس کے بعد اگر ثابت بھی ہو جائے کہ ان علماء نے یہ باتیں کہیں ہیں، تو اس سے یہ لازم نہیں آتا کہ ان لوگوں نے جو بھی بات کہی ہے، جذبات کے ماتحت کہی ہے۔ اب یہاں تین باتیں ہیں:

① اسی معنی میں ایک حدیث ہے کہ ”مومن بزدل اور بخیل ہوسکتا ہے، لیکن جھوٹا نہیں ہوسکتا۔“ (الموطأ: کتاب الکلام، باب ما جاء فی الصدق والکذب، رقم الحدیث (۱۷۹۵) شعب الإیمان للبیہقی (۲۰۷/۴، برقم: ۴۸۱۲) مکارم الأخلاق لابن أبی الدنیا (ص: ۵۴، برقم: ۱۴۷) اسے ”صفوان بن سلیم“ روایت کرتے ہیں اور وہ صحابی نہیں بلکہ تابعی ہیں، لہذا یہ حدیث ”مرسل“ ہے اور مرسل روایت ضعیف ہوتی ہے۔ امام ابن عبد البر رحمہ اللہ فرماتے ہیں: مجھے یاد نہیں کہ یہ حدیث کسی صحیح سند سے مرفوعاً مروی ہو، بلکہ یہ حدیث ”حسن مرسل“ ہے۔ (الاستذکار: ۵۷۵/۸، برقم: ۱۸۶۴) علامہ البانی رحمہ اللہ فرماتے ہیں: ”مرسل ضعیف“ (ضعیف الترغیب والترہیب: ۱۳۸/۲، برقم: ۱۷۵۲)

۱..... یہ باتیں واقعہ کے خلاف تھیں۔

۲..... یہ باتیں جذباتی تھیں۔

۳..... جب ایک جگہ جذباتی کہیں، تو ہر جگہ کہی ہوں گی۔

پہلی بات کہ ”یہ باتیں واقعہ کے خلاف تھیں“ اس کو ثابت کرنے کے لیے ضروری ہے کہ ان کا قطعی طور پر واقعہ کے خلاف ہونا ثابت کیا جائے۔ اگر ان کے خلاف بھی اسی طرح سے ثابت ہو جائے، تو ان دونوں میں تعارض ہوگا، نہ کہ ان باتوں کا واقعہ کے قطعاً خلاف ہونا۔ پھر یہ بھی ضروری ہے کہ ان میں تاویل کی گنجائش نہ ہو، کیونکہ ہو سکتا ہے کہ ان کا ایسا مطلب لیا جائے، جو اس دوسری بات کے خلاف نہ ہو، مگر جہاں تک ہم نے غور کیا ہے، ان مذکورہ باتوں کا صراحتاً اور قطعاً واقعہ کے خلاف ہونا ثابت نہیں ہوا۔ پس حماد کا علماء حجاز کے متعلق کہنا کہ ”ان کے پاس علم نہیں“ اس کا یہ مطلب بھی ہو سکتا ہے کہ اس علم سے مراد ان کا وہ علم ہو، جو مسلسل کوفہ میں عبداللہ بن مسعود اور حضرت علی رضی اللہ عنہما سے منتقل ہو کر علقمہ وغیرہ کے ذریعہ ابراہیم نخعی کے واسطے سے ان کو پہنچا ہے، کیونکہ انسان کی فطرت میں ہے کہ اپنے اختیار کردہ طریقہ کے علم کو علم خیال کرتا ہے، کیونکہ اس کی دانست میں وہی صحیح ہوتا ہے، پھر جب استحسان اور سلسلہ مذکورہ کے بزرگوں کے اجتہاد اور فقہ کی باتوں نے اس کو چار چاند لگا دیے، تو اس صورت میں وہ اس حکم لگانے میں حق پر ہوتا ہے، اس میں بھی اتنی بات ہے کہ ضمیر کو عقل سے الگ نہیں کیا گیا، مگر یہ ہر ایک کے بس کی بات نہیں ہوتی، پھر مکہ میں کوفہ کی طرح کوئی فقہ کی مکمل درس گاہ نہ تھی۔ اس کے بعد زہری کا یہ بات کہنا کہ اہل مکہ ایسے ہیں، یہ عربی بات ہے کہ ایک دو کے فعل کو جماعت کی طرف منسوب کر دیتے ہیں، جیسا کہ قرآن مجید میں ارشاد ہے:

﴿الْقَرْيَةِ الظَّالِمِ أَهْلُهَا﴾ [النساء: ۷۵]

”ایسی بستی (مکہ) جس کے رہنے والے ظالم ہیں۔“

حالانکہ اس وقت وہاں مسلمان بھی تھے، جو یہ دعا کر رہے ہیں۔

”قَتَلَ بَنُو فُلَانٍ“ فلاں قبیلہ کے لوگوں نے اسے مارا، یہ مقولہ اس وقت بولتے ہیں جب اس قبیلہ سے کسی

ایک نے مارا ہو۔ حدیث میں ہے:

﴿ثُمَّ أَنْتُمْ يَا خَزَاعَةَ قَتَلْتُمْ هَذَا الْقَتِيلَ﴾^①

① سنن ابی داؤد: کتاب الدیات، باب ولی العمد یرضی بالدیة، برقم (۴۵۰۴) سنن الترمذی: کتاب الدیات، باب حکم

ولی القتیل فی القصاص والعفو، رقم الحدیث (۱۴۰۶) مسند أحمد (۶/۳۸۴) سنن الدارقطنی (۳/۹۶، برقم: ۵۵)

سنن البیہقی (۸/۵۲، برقم: ۱۵۸۱۶) امام ترمذی فرماتے ہیں: یہ حدیث ”حسن صحیح“ ہے۔ حافظ ابن حجر رضی اللہ عنہما فرماتے

ہیں: اس کی اصل بخاری و مسلم میں موجود ہے۔ (التلخیص الحبیر: ۴/۲۱، برقم: ۱۶۹۴)

”اے خزاعہ (قبیلہ) تم نے اس مقتول کو مارا ہے۔“

حالانکہ اس کو ایک آدمی نے مارا تھا، اس کی سینکڑوں مثالیں موجود ہیں۔ شععی رضی اللہ عنہ نے جو کہا ہے کہ ابراہیم ہم سے پوچھ کر بیان کرتا ہے اور ہمارا نام نہیں لیتا، اس میں یہ احتمال ہے کہ ابراہیم نخعی صرف بطور تائید ان سے پوچھتے ہوں۔ شععی نے یہ سمجھا کہ اس کو علم نہیں، اس لیے پوچھ رہا ہے، اس بات میں نہ شععی نے اپنی دانست میں جھوٹ بولا، نہ ابراہیم نخعی نے کوئی بری بات کی۔ باقی یہ بات کہ شععی کے متعلق ابراہیم نخعی نے جو یہ کہا ہے کہ وہ کذاب، مسروق سے ملا تک نہیں، اس سے روایت کرتا ہے۔ زیادہ سے زیادہ یہ بات ہوگی کہ شععی نے مسروق سے بالواسطہ روایت بیان کی ہو اور واسطے کا ذکر نہیں کیا۔ یہ انقطاع کی صورت ہوگی، انقطاع میں جھوٹ نہیں ہوتا۔^① ہاں ابراہیم نے یہ سمجھا کہ یہ شخص اس سے روایت کر رہا ہے، تو گویا یہ خیال کر رہا ہے کہ میں نے سنا ہے کہ اس بنا پر انہوں نے ”کذاب“ کہا، اگرچہ کذاب بہت بڑا لفظ ہے، مگر جس وقت اس کی حقیقت معلوم ہو جائے، تو اس صورت میں جرح کا سبب نہیں۔

”کذب“ اصل میں خلاف واقعہ بات کو کہتے ہیں۔ اگر عمداً کی جائے تو جرح ہے، ورنہ نہیں، اس لیے کسی کو یہ کہنا کہ اس کی بات کذب ہے، اس کا مطلب صرف یہ ہوتا ہے کہ واقعہ کے خلاف ہے۔^② ضحاک کا صحابہ کے متعلق یہ کہنا کہ ”ہم ان سے زیادہ جانتے ہیں“ اس کا مطلب یہ ہوگا کہ ہم نے بعض مسائل میں ان سے زیادہ علم حاصل کیا ہے، کیونکہ ان کی انفرادی معلومات کے ساتھ دوسروں کی معلومات بھی حاصل کی ہیں۔ سعید بن جبیر^③ نے جو اپنے غلام کو کہا کہ ”عکرمہ کی طرح جھوٹ نہ بول“ اس سے بھی ان کا مطلب یہی ہے کہ عکرمہ سے روایت کرنے میں غلطی ہوئی ہے، تم احتیاط رکھنا، کیونکہ جھوٹ غلطی کرنے کو بھی کہتے ہیں، کیونکہ غلطی واقعہ کے خلاف بات ہوتی ہے اور یہی جھوٹ ہے۔

امام مالک رضی اللہ عنہ نے جو امام المغازی محمد بن اسحاق کے حق میں ”دجال“ کہا ہے، تو اس کا مطلب یہی تھا کہ وہ جھوٹ بولتا ہے، یعنی اس کی یہ بات خلاف واقعہ ہے، اس میں اتنی قابلیت نہیں، جیسے وہ کہہ رہا ہے۔ یہ صرف سختی ہے کہ ایک غلطی کے مقابلہ میں جو خلاف واقعہ امام المغازی محمد بن اسحاق سے سرزد ہوئی، یہ سخت لفظ بولے، اگرچہ مطلب ان کا اپنی دانست میں ٹھیک تھا، مگر کلمہ سخت تھا۔ اسی لیے امام نے ان سے مصالحت کی دیکھو: خلاصہ۔^④

① امام شععی کی مسروق بن اجدع سے روایات صحیحین کے اندر موجود ہیں اور امام بخاری عدم لقا کی صورت میں کوئی روایت اپنی صحیح میں بیان نہیں کرتے، لہذا یہاں انقطاع اور عدم لقا کا سوال ہی پیدا نہیں ہوتا۔

② یہاں یہ بات بھی پیش نظر رہنی چاہیے کہ ”کذب“ کا لفظ غلطی اور کوتاہی پر بھی بولا جاتا ہے، جیسا کہ پہلے گزر چکا ہے۔ اگر اس معنی کو ذہن میں رکھیں تو اعتراض ختم ہو جاتا ہے۔ نیز دیکھیں: تدریب الراوی (۱/۳۰۵) توجیہ النظر (۱/۲۶۵)

③ پہلے گزر چکا ہے کہ یہ بات ”سعید بن مسیب“ نے اپنے ”برد“ نامی غلام کو کہی تھی۔ دیکھیں (ص: ۲۳۸)

④ الثقات لابن حبان (۷/۳۸۰، برقم: ۱۰۵۳۴) الخلاصة للخزرجی (ص: ۳۲۷)

علماء عراق کے متعلق جو انہوں نے کہا ہے کہ ”تصدیق و تکذیب نہ کرو“ اس کا یہ مطلب تھا کہ حدیث ان کا فن نہیں، اس سے ان کی مراد اکثر وہ لوگ تھے، جن کا مشغلہ صرف فقہ کا پڑھانا اور حدیث کی طرف بطور فن کے متوجہ نہیں ہوتے تھے۔ یہ بات ان کی اکثریت کے اعتبار سے ہے اور بات واقعہ کے خلاف نہیں، نہ یہ جذباتی ہے۔ امام ابوحنیفہ رحمۃ اللہ علیہ کا قول جو اعمش کے بارے میں کہا ہے، وہ صرف اپنے مسلک کی صحت پر اعتماد کرتے ہوئے کہا ہے۔ علماء مسائل اختلافیہ میں حق کی حمایت میں ایسے لفظ استعمال کرتے ہیں، تاکہ تمام عوام دھوکے میں نہ آجائیں اور امام صاحب اس بات سے غافل نہیں کہ مسائل اختلافیہ میں اس قسم کے فتوے ٹھیک نہیں۔ اسی بناء پر وہ ان سے ملنے جاتے ہیں۔^(۱) دل سے ناراض نہیں، مگر مصلحت کی بنا پر حق بھی کہا۔ عبداللہ بن مبارک کا یہ مطلب تھا کہ اس مسئلہ میں ان کو پورا علم نہیں۔ یہ ایک محاورہ ہے کہ اثناء گفتگو میں اس قسم کی باتیں موقع و محل کے اعتبار سے کہی جاتی ہیں۔ یحییٰ بن معین نے جو کہا، وہ جذباتی باتیں نہیں، کیونکہ کہیں ثابت نہیں کہ وہ ان ائمہ سے پر خاش رکھتے تھے، مگر بعض وقت ایک متقی پر ہیزگار کی آنکھ میں تنکا بھی پہاڑ دکھائی دیتا ہے، اس لیے وہ کہتے ہیں، مگر دوسرے دلائل سے پتہ چلتا ہے یحییٰ بن معین کا فتویٰ ٹھیک نہیں، فتوے کا غلط ہونا اور چیز ہے اور جذباتی ہونا اور چیز ہے۔

اب آئیے صحابہ کی طرف، مائی عائشہ صدیقہ نے جو انس اور ابوسعید خدری کے متعلق فرمایا کہ بچے تھے، ان کا مطلب یہ نہیں کہ یہ جھوٹ بولتے ہیں، بلکہ مطلب یہ ہے جیسے اور بڑے بڑے صحابی آنحضرت صلی اللہ علیہ وسلم کی حدیث سے واقف تھے، اس قدر یہ واقفیت نہیں رکھتے ہیں۔ اس قسم کی باتیں روزمرہ ہوتی رہتی ہیں، یہ کوئی جذباتی الفاظ نہیں، بلکہ عربی کلمات ہیں، جو عام بول چال میں مستعمل ہیں۔ جو بعض صحابہ نے بعض کے متعلق کسی خاص بات بیان کرنے میں جھوٹ کا لفظ بولا ہے، ان کا یہ مطلب ہے کہ ان کی یہ بات صحیح نہیں اور مجتہد سے غلطی ہو جاتی ہے۔ یہ تھے وہ الزامات جن کی بنا پر یہ قاعدہ گھڑا گیا کہ محدثین کی توثیق اور تضعیف میں جذباتی ہونے کا صرف امکان ہی نہیں ہے، بلکہ وقوع کے ساتھ مؤید ہے۔

اگر فرض کیا جائے کہ یہ باتیں جو محدثین سے ذکر ہوئی ہیں، آپ کے خیال میں صحابہ تک ان میں شریک ہیں، خلاف واقعہ تھیں، مگر یہ کیسے معلوم ہوا کہ جذباتی تھیں؟ ہو سکتا ہے کہ ان محدثین کے نزدیک ایسا ہی ہو، مگر ان سے غلطی ہوئی ہو، مگر ایک غلطی ثابت ہونے سے یہ لازم نہیں آتا کہ مجرد احتمال کی بنا پر ہر جگہ ظن کرنے لگیں۔

پھر ایک جگہ ان سے اگر یہ بتقاضائے بشریت جذباتی باتیں نکل گئی ہے، جس کے لیے وجوہ موجود ہیں، مگر اس

(۱) السنة لعبد اللہ بن أحمد (۱/۱۹۰، برقم: ۲۵۷)

سے یہ لازم نہیں آتا کہ وہ بالکل جذباتی تھے، حضرت موسیٰ علیہ السلام نے غصہ میں اپنے بھائی کے بال پکڑ کر کھینچے،^① حالانکہ وہ بے قصور تھے، اس سے یہ لازم نہیں آتا کہ موسیٰ علیہ السلام کے ہر فعل کو جذبات کے احتمال سے ملوث کرنے کی کوشش کریں۔
فقہیانہ نقطہ نظر اور محدثین کا مقام:

مولوی مودودی صاحب نے فقہیانہ نقطہ نظر کی کسی مجتہد کی طرف سے کوئی تفسیر نقل نہیں کی، بلکہ اپنی طرف سے ہی مجتہدانہ انداز میں تفسیر بیان کر دی ہے۔ محدثین اور مجتہدین کے خلاف کا مدار اسی نقطہ نظر کو قرار دیا ہے، مختصراً اس طرح بیان کیا: ”جو شخص اسلام کے مزاج کو سمجھتا ہے اور جس نے کثرت کے ساتھ کتاب اللہ اور سنت رسول اللہ کا گہرا مطالعہ کیا ہوتا ہے، وہ نبی اکرم کا ایسا مزاج شناس ہو جاتا ہے کہ روایات کو دیکھ کر خود بخود اس کی بصیرت اسے بتا دیتی ہے کہ ان میں سے کون سا فعل میرے سرکار کا ہو سکتا ہے اور کون سی چیز سنت نبوی سے اقرب ہے۔ یہی نہیں، بلکہ جن مسائل میں اس کو قرآن و سنت سے کوئی چیز نہیں ملتی، ان میں بھی وہ کہہ سکتا ہے کہ اگر نبی ﷺ کے سامنے فلاں مسئلہ پیش آتا، تو آپ اس کا فیصلہ یوں فرماتے۔ یہ اس لیے کہ اس کی روح روح محمد ہی میں گم اور اس کی نظر بصیرت نبوی کے ساتھ متحد ہو جاتی ہے۔“ (صفحہ: ۲۹۶)^②

یہ ہے وہ فقہیانہ نقطہ نظر جس کی بنا پر ائمہ مجتہدین نے احادیث صحیحہ کو رد کر دیا اور اپنی طرف سے ”مزاج شناسی“ کی بنا پر بلا دلیل فتوے دیے اور ضعیف، منقطع، منکر، متروک پر عمل کرتے رہے، پھر باوجود مزاج شناس ہونے کے اس میں خلاف بھی کرتے رہے۔ کسی کی مزاج شناسی نے ایک حدیث کے قبول کا فتویٰ دیا اور دوسرے کی مزاج شناسی نے رد کر دیا۔ اگر ائمہ مجتہدین اس میں اختلاف کریں، تو وہ محض ذوق اور مزاج شناسی کا اختلاف ہے، اگر محدثین کا کسی مجتہد کے ساتھ اختلاف ہو، تو وہ محض اس بنا پر ہے کہ یہ لوگ مزاج شناس نہیں تھے، فقہ کی نعمت سے محروم تھے، صرف محدثانہ نقطہ نظر اور سندی زاویہ نگاہ سے دیکھتے تھے، حالانکہ جس قدر ائمہ کے مسائل اختلافیہ ہیں، محدثین ان میں سے ضرور کسی نہ کسی مجتہد کے موافق ہیں، مگر مولوی صاحب سے یہ بات رہ گئی کہ احادیث صحیحہ کے خلاف چلنے میں جو ائمہ مجتہدین سے کمی و بیشی ہوئی ہے، اس کی وجہ یہی ہوگی کہ بعض پر محدثانہ نقطہ نظر غالب تھا اور بعض پر فقہیانہ، اور جس قدر کوئی امام یا مجتہد صحیح احادیث کی مخالفت کرے، اسی قدر وہ بڑا مزاج شناس ہوگا۔ یہاں تین امر قابل غور ہیں:

- ① ائمہ کے بعض اقوال صحیح احادیث کے کیوں خلاف ہیں؟
- ② محدثین فقہ میں کیا مقام رکھتے تھے؟
- ③ مزاج شناسی کی وجہ قرار دینے سے کیا خرابی پیدا ہوتی ہے؟

① دیکھیں: سورة الأعراف [آیت: ۱۵۰]

② تفہیمات (۱/۳۶۲) مسلک اعتدال۔

① مخالفت کے اسباب:

بعض ائمہ نے جو بعض صحیح احادیث کے خلاف فتویٰ دیا ہے، اس کی دو صورتیں ہیں:

یا تو ان کو وہ حدیث ایسی سند کے ساتھ نہیں پہنچی، جس پر ان کو اعتماد ہو، یا اس کا مطلب کچھ اور سمجھا ہے۔ ان دو باتوں میں اصولِ فقہ کو بھی بڑا دخل ہے۔ چنانچہ ابن تیمیہ رحمۃ اللہ علیہ نے کہا ہے کہ ائمہ کے مسائل میں سے دو تہائی کی بنا اصولِ فقہ کے خلاف پر ہے اور ایک تہائی اختلافات کی وجہ حدیث کے قابل وثوق طریق سے پہنچنے اور نہ پہنچنے پر ہے۔ محض استحسان پر عمل کرنا اس کی وجہ نہیں۔ ہمیشہ علماء حنفیہ اپنے ائمہ کے اقوال کی تائید میں حدیثیں پیش کرتے رہے ہیں اور سند کی وجہ ہی سے اس کا قابل قبول ہونا ذکر کرتے رہے ہیں۔ اگرچہ اصولِ فقہ میں حدیث کے قابل قبول ہونے کے لیے جو شرطیں ذکر کی ہیں، ان میں محدثین کی بیان کردہ شرائط سے کمی و بیشی ہے، مگر مزاج شناسی کے ساتھ کسی مردود روایت کو ثابت نہیں کیا۔ قیاس کے بارہ میں حنفیہ نے علت کے معلوم کرنے میں شافعیہ سے بھی تنگی کی ہے، کیونکہ حنفیہ کے ہاں علت کے لیے مؤثر ہونا ضروری ہے، یعنی علت وہی وصف ہو سکتی ہے جس کی تاثیر کتاب و سنت یا اجماع سے ثابت ہو۔ مجرد رائے سے کسی وصف کو علت قرار دینے کے حق میں نہیں ہیں۔

بخلاف شافعیہ کے، وہ علت معلوم کرنے میں دیگر طریقوں سے بھی کام لیتے ہیں، جن کا مفصل بیان اصولِ فقہ میں مندرج ہے۔ مزاج شناسی کی بنا پر فتویٰ دینا صرف مجرد استحسان کی شکل ہے، جس کو شاہ ولی اللہ صاحب نے دین کے تبدیل ہونے کے اسباب میں بیان کیا ہے۔ (حجۃ اللہ: ۱/۱۳۶)

② محدثین کا فقہ میں مقام:

محدثین کا فقہ میں کیا مقام ہے؟ اس کے بارے میں ہم سرِ دست امام بخاری کا ذکر کرتے ہیں۔ امام بخاری کے استاد ابو مصعب احمد بن ابی بکر الزہری فرماتے ہیں:

”مُحَمَّدُ بْنُ إِسْمَاعِيلَ أَفْقَهُ عِنْدَنَا وَ أَبْصَرُ بِالْحَدِيثِ مِنْ أَحْمَدَ بْنِ حَنْبَلٍ، فَقَالَ لَهُ رَجُلٌ مِّنْ جُلَسَائِهِ: جَاوَزْتَ الْحَدَّ! فَقَالَ لَهُ أَبُو مُصْعَبٍ: لَوْ أَدْرَكْتَ مَالِكًا، وَ نَظَرْتَ إِلَى وَجْهِهِ، وَ وَجْهِ مُحَمَّدِ بْنِ إِسْمَاعِيلَ، لَقُلْتَ: كِلَاهُمَا وَاحِدٌ فِي الْحَدِيثِ وَالْفِقْهِ“^①

(مقدمہ فتح الباری، ص: ۵۶۸)

”محمد بن اسماعیل (امام بخاری رحمۃ اللہ علیہ) ہمارے نزدیک احمد بن حنبل سے بھی زیادہ فقہ میں اور حدیث میں بصیرت رکھتے ہیں۔ ایک آدمی وہاں بیٹھا تھا، اس نے کہا: تو تو حد سے گزر گیا ہے! جواب میں ابو مصعب نے کہا: اگر تو امام مالک اور محمد بن اسماعیل (امام بخاری رحمۃ اللہ علیہ) کو دیکھتا تو یہی سمجھتا کہ دونوں

① تاریخ بغداد (۲/۱۹، برقم: ۴۲۴) تہذیب الکمال (۲۴/۴۵۵، برقم: ۵۰۵۹) ہدی الساری (ص: ۴۸۲)

حدیث و فقہ میں ایک ہی ہیں۔“

امام (بخاری) کے استاد امام قتیبہ بن سعید کہتے ہیں کہ فقہاء زاہدوں اور عابدوں کی مجلسوں میں بیٹھا ہوں، مگر امام بخاری جیسا آدمی کبھی نہیں دیکھا۔^(۱) ابو عمر و خفاف کہتے ہیں: ہم کو ایسے شخص نے حدیث سنائی، جو ایسا متقی صاف دل عالم ہے، جس کی نظیر میں نے نہیں دیکھی، یعنی امام بخاری رحمۃ اللہ علیہ، اور امام بخاری احمد بن حنبل اور اسحاق سے بیس درجے حدیث و فقہ کا زیادہ علم رکھتے ہیں۔^(۲) (مقدمہ فتح الباری، ص: ۵۷۲)

امام ترمذی کو دیکھیے، ہر مسئلہ میں مشہور اماموں کے مختارات نقل کرتے جاتے ہیں اور ترجیح بھی دیتے جاتے ہیں۔ امام ابو داؤد امام احمد بن حنبل رحمۃ اللہ علیہ کی فقہ نقل کرنے میں یدِ طولیٰ رکھتے ہیں۔ امام بیہقی کے متعلق مشہور ہے کہ ہر شافعی پر شافعی کا احسان ہے، مگر بیہقی کا امام شافعی پر احسان ہے،^(۳) کیونکہ امام بیہقی نے امام شافعی کے مختارات کے اولہ اس قدر جمع کر دیے ہیں کہ امام شافعی رحمۃ اللہ علیہ نے بھی جمع نہیں کیے۔

محدثین کی قوتِ فقہت ثابت کرنے کے لیے امام نسائی کی ”مجتبیٰ“ اور امام بخاری رحمۃ اللہ علیہ کی ”صحیح“ کافی ہے کہ کس طرح یہ دونوں مسائل کا استنباط کرتے ہیں۔

③ مزاج شناسی کی اصطلاح:

مزاج شناسی کی بنا پر کسی حدیث کو رد کرنا اور قبول کرنا، یہ ایسا اصول ہے جس سے ایک شخص نبوت کے دعویٰ کے بغیر نبوت کا عہدہ ہاتھ میں لے لیتا ہے اور کوئی نئی تحریک اس کے بغیر چل بھی نہیں سکتی کہ یا نبوت کا دعویٰ کیا جائے، خواہ وہ ظلی ہی ہو، تاکہ احادیث کے رد و قبول کو اپنے ہاتھ میں لے لیا جائے، یا بدون نبوت ظلی و بروزی کے دعویٰ کر کے یہ کہہ دیا جائے کہ مزاج شناسی سے بھی احادیث کو رد و قبول کیا جاسکتا ہے، پس اس صورت میں بہت آسانی پیدا ہو جاتی ہے اور بدوں غور و فکر پڑھنے پڑھانے کے امامت کا مقام حاصل ہو جاتا ہے۔

حاصل کلام یہ ہے کہ مولوی مودودی صاحب کی عبارت کے جس حصہ سے پرویز صاحب نے استدلال کیا ہے، وہ بالکل بے معنی اور فضول ہے، جو استدلال کے مقام سے بہت فروتر ہے۔ صرف جدت پسندی اور وہمی پن ہے، اور کچھ بھی نہیں، مگر جیسے پرویز صاحب کا مقام ہے، ویسے ہی ان کو تائید کی ضرورت تھی۔



① ہدی الساری (ص: ۴۸۲)

② ہدی الساری (ص: ۴۸۵)

③ تذکرۃ الحفاظ (۳/ ۱۱۳۳، برقم: ۱۰۱۴)

حجیتِ حدیث پر قرآنی دلائل

یہاں تک تو یہ بحث تھی کہ حدیث محفوظ ہے اور اس سے علم و ایقان حاصل ہوتا ہے۔ اب حدیث کے متعلق یہ بیان کیا جاتا ہے کہ حدیث حجت ہے، قرآن کے بعد حدیث ہی کی طرف رجوع کرنا چاہیے۔ جو کام جس طرح حدیث سے ثابت ہو، اسی طرح کرنا ضروری ہے۔ خواہ حدیث کو الگ وحی مانا جائے یا قرآن سے مستنبط قرار دیا جائے۔ اس کی تشریح آگے آتی ہے۔

حدیث کے واجب العمل ہونے پر پہلی دلیل: ^①

﴿ يَا أَيُّهَا الَّذِينَ آمَنُوا أَطِيعُوا اللَّهَ وَ أَطِيعُوا الرَّسُولَ وَ أُولِي الْأَمْرِ مِنْكُمْ فَإِنْ تَنَازَعْتُمْ فِي شَيْءٍ فَرُدُّوهُ إِلَى اللَّهِ وَ الرَّسُولِ إِنْ كُنْتُمْ تُؤْمِنُونَ بِاللَّهِ وَ الْيَوْمِ الْآخِرِ ذَلِكَ خَيْرٌ وَ أَحْسَنُ تَأْوِيلًا ﴾ [النساء: ۵۹]

”اے ایمان والو! اطاعت کرو اللہ کی اور اطاعت کرو رسول اور امیروں کی جو تم میں سے ہوں، اگر تم کسی شے پر آپس میں جھگڑا کرو، تو اس کا فیصلہ اللہ اور اس کے رسول سے کراؤ، اگر تم اللہ اور پچھلے دن پر ایمان رکھتے ہو، یہ بات بہتر اور انجام کے لحاظ سے مفید ہے۔“

اس آیت میں رسول کی اطاعت کا حکم ہے، یعنی جو اللہ کا رسول حکم دے، اس کی تعمیل کرو، پس ثابت ہوا کہ اللہ کے رسول کی فرماں برداری لازم ہے، بلکہ حاکموں کے متعلق بھی فرمایا کہ ان کی اطاعت بھی کرو، مگر حاکموں کی اطاعت میں یہ شرط ہے کہ ان کا حکم اللہ اور رسول کے حکم کے خلاف نہ ہو۔ اگر حاکم کے ساتھ کسی معاملہ میں نزاع ہو، تو اس وقت صرف اللہ اور رسول ہی کی طرف فیصلہ لایا جائے گا۔

① اگر یہ کہا جائے کہ قرآن مجید میں توحید اور شرک کے بعد جتنا زور اطاعت و اتباع رسول پر دیا گیا ہے، کسی اور چیز پر نہیں دیا گیا، تو بے جا نہیں ہوگا۔ امام احمد بن حنبل فرماتے ہیں: قرآن مجید میں تیس سے زیادہ جگہ پر اطاعت رسول کا حکم ہے۔ امام آجری فرماتے ہیں: اللہ تعالیٰ نے قرآن مجید میں تیس سے زیادہ جگہوں پر اطاعت رسول فرض کی ہے۔ (الشريعة، ص: ۵۸، ۴۱۵) پھر انہوں نے بعض آیات و احادیث کا ذکر کیا ہے۔ اسی طرح امام ابن تیمیہ رحمہ اللہ فرماتے ہیں: اللہ تعالیٰ نے قرآن مجید میں چالیس کے قریب مقام پر اطاعت رسول واجب قرار دی ہے۔ (مجموع الفتاوی: ۱/۴، ۱۹/۸۳، ۱۹/۳۶۱)

دوسری دلیل:

﴿ قُلْ إِنْ كُنْتُمْ تُحِبُّونَ اللَّهَ فَاتَّبِعُونِي يُحْبِبْكُمُ اللَّهُ وَيَغْفِرْ لَكُمْ ذُنُوبَكُمْ وَاللَّهُ غَفُورٌ رَحِيمٌ ﴾

﴿ قُلْ أَطِيعُوا اللَّهَ وَالرَّسُولَ فَإِنْ تَوَلَّوْا فَإِنَّ اللَّهَ لَا يُحِبُّ الْكٰفِرِينَ ﴾ [آل عمران: ۳۱، ۳۲]

”اگر تم (اے انسانو اور جنو!) اللہ تعالیٰ سے محبت کرتے ہو، تو میری پیروی کرو، اللہ تمہارے ساتھ محبت کرے گا اور تمہارے گناہ معاف کر دے گا، اللہ بخشنے والا مہربان ہے، (اے نبی) کہو اللہ اور رسول کا حکم مانو، اگر پھر جائیں (اللہ اور رسول کی اطاعت نہ کریں تو کہہ دو) یقیناً اللہ کافروں (جو اللہ اور رسول کی اطاعت نہیں کرتے) سے محبت نہیں کرتا۔“

اس آیت سے صاف معلوم ہوتا ہے کہ نبی کی اتباع اور اطاعت فرض ہے، جو نہ کرے، وہ کافر ہے۔

تیسری دلیل:

﴿ وَإِنْ تُطِيعُوهُ تَهْتَدُوا ﴾ [النور: ۵۴]

”اور اگر تم اس (پیغمبر) کی اطاعت کرو گے، تو ہدایت پاؤ گے۔“

یعنی نبی کی اطاعت سے ہدایت حاصل ہوتی ہے۔

چوتھی دلیل:

﴿ مَنْ يُطِيعِ الرَّسُولَ فَقَدْ أَطَاعَ اللَّهَ ﴾ [النساء: ۸۰]

”جو شخص پیغمبر کی اطاعت کرے، اس نے اللہ کی اطاعت کی۔“

یعنی رسول کی اطاعت میں اللہ کی اطاعت ہے، کیونکہ دین کے بارے میں جو رسول کہتا ہے، وہ اللہ کی طرف سے ہوتا ہے۔

منکرین حدیث کے اعتراضات① کیا رسول سے مراد قرآن مجید ہے؟

ایک گروہ کا یہ خیال ہے کہ رسول سے مراد قرآن ہے، پس رسول کی اطاعت کا یہ مطلب ہوا کہ قرآن میں جو کچھ ہے، اس پر عمل کرو۔ یہ جواب قرآن میں غور و فکر کرنے کے بغیر دیا گیا ہے، کیونکہ قرآن مجید میں جا بجا رسول بول کر پیغمبر ہی مراد لیا گیا ہے۔ مندرجہ ذیل آیات میں غور کرنا چاہیے:

﴿ يَا أَيُّهَا الرَّسُولُ بَلِّغْ مَا أُنزِلَ إِلَيْكَ مِنْ رَبِّكَ ﴾ [المائدة: ۶۷]

”اے رسول! جو (حکم) تیری طرف اتارا گیا ہے تیرے رب کی طرف سے، اس کو پہنچا دو۔“

اس آیت میں رسول کو مخاطب کر کے کہا گیا ہے کہ تم اتاری ہوئی وحی کو پہنچا دو، جس سے صاف پتہ چلتا ہے کہ رسول اور ہے اور اتاری ہوئی چیز اور ہے۔

﴿يَا أَيُّهَا الرَّسُولُ لَا يَحْزُنْكَ الَّذِينَ يُسَارِعُونَ فِي الْكُفْرِ﴾ [المائدة: ٤١]

”اے رسول! تجھے وہ لوگ غم میں نہ ڈالیں، جو کفر میں جلدی کرتے ہیں۔“

اس آیت میں صاف طور پر پیغمبر ہی کو رسول کہا گیا ہے، کیونکہ غم انہی کو پہنچتا تھا، نہ کہ قرآن کو۔

﴿وَقَالُوا مَالِ هَذَا الرَّسُولِ يَأْكُلُ الطَّعَامَ وَيَمْشِي فِي الْأَسْوَاقِ﴾ [الفرقان: ٧]

”وہ (کافر) بولے اس رسول کو کیا ہے کہ یہ کھانا کھاتا ہے اور بازاروں میں چلتا ہے۔“

یعنی پیغمبر ایسا ہونا چاہیے جو کھانے اور معاشی وسائل سے کنارہ کش ہو، اس کو ان باتوں کی ضرورت نہ ہو، یعنی فرشتہ ہو۔ اس آیت سے بھی صاف پتہ چلتا ہے کہ رسول، حضرت محمد ﷺ کو ہی کہا گیا ہے، نہ کہ قرآن کو، کیونکہ آنحضرت ﷺ ہی کھانا کھاتے اور بازاروں میں چلتے تھے، نہ کہ قرآن مجید۔

﴿مُحَمَّدٌ رَسُولُ اللَّهِ﴾ [الفتح: ٢٩] ”محمد اللہ کا رسول ہے۔“

اس سے بڑھ کر کوئی دلیل ہوگی، اس میں صاف طور پر آپ کا نام موجود ہے۔

﴿وَمَا مُحَمَّدٌ إِلَّا رَسُولٌ﴾ [آل عمران: ١٤٤] ”محمد صرف اللہ کا رسول ہی ہے (خدا نہیں)۔“

اس آیت میں بھی آنحضرت کے نام کی تصریح ہے۔

﴿هَلْ كُنْتُ إِلَّا بَشَرًا رَسُولًا﴾ [الإسراء: ٩٣]

”(اے رسول کہہ) میں صرف بشر رسول ہوں۔“

بشر رسول بھی آنحضرت ہی ہو سکتے ہیں، نہ کہ قرآن مجید۔

﴿الَّذِينَ يَتَّبِعُونَ الرَّسُولَ النَّبِيَّ الْأُمِّيَّ﴾ [الأعراف: ١٥٧]

”(ان کے لیے میں رحمت لکھوں گا) جو رسول نبی امی کی پیروی کرتے ہیں۔“

﴿وَاتَّبِعُوا النُّورَ الَّذِي أُنزِلَ مَعَهُ أُولَئِكَ هُمُ الْمُفْلِحُونَ﴾ [الأعراف: ١٥٧]

”اور اس نور کی پیروی کی جو اس پر اتارا گیا ہے، یہی لوگ فلاح پانے والے ہیں۔“

۲) کیا رسول سے مراد اطاعتِ قرآن ہے؟

دوسرے گروہ کا خیال ہے کہ رسول سے مراد تو حضرت محمد رسول اللہ ﷺ ہی ہیں، مگر ان کی اطاعت سے مراد قرآن کی اطاعت ہے، کیونکہ آنحضرت ﷺ سوائے قرآن مجید کے اور کوئی حکم نہیں دیتے تھے۔ اگر رسول نے قرآن مجید کے علاوہ کوئی حکم دیا ہے، تو اس میں رسول کی اطاعت ایسی ہی ہے، جیسے امیر کی اطاعت۔ یہ شرعی حکم کی اطاعت نہیں، بلکہ عقلی حکم کی اطاعت ہے، جیسے والدین، اساتذہ اور حکام کی اطاعت کی جاتی ہے۔ ان کے نزدیک قرآن کے علاوہ رسول ﷺ نے کوئی شرعی حکم نہیں دیا یا شرعی حکم کی ایسی تفصیل اور تشریح نہیں کی، جو قرآن پڑھنے سے معلوم نہ ہو سکے، یعنی جس طرح رسول، قرآن کو سمجھتا ہے، اسی طرح اور لوگ بھی سمجھ سکتے ہیں۔ یہ بات سراسر غلط ہے، قرآن مجید میں اس بات کو کھول کر بیان کیا گیا ہے کہ رسول قرآن کو بیان کرنے والا ہے، جیسے تبلیغ کرنے والا ہے۔

﴿ وَأَنْزَلْنَا إِلَيْكَ الذِّكْرَ لِتُبَيِّنَ لِلنَّاسِ مَا نُزِّلَ إِلَيْهِمْ ﴾ [النحل: ۴۴]

”اور ہم نے تیری طرف (یہ) ذکر نازل کیا، تاکہ تو لوگوں کو کھول کر بیان کر دے، جو ان کی طرف نازل کیا گیا ہے۔“

﴿ دوسری جگہ یہ فرمایا کہ قرآن کا بیان بھی ہمارے ذمہ ہے:

﴿ ثُمَّ إِنَّ عَلَيْنَا بَيَانَهُ ﴾ [القیامۃ: ۱۹] ”پھر قرآن مجید کا بیان ہمارے ذمہ ہے۔“

یعنی پیغمبر جو بیان کرے گا، وہ اللہ تعالیٰ کی طرف سے اطلاع پا کر بیان کرے گا۔ اس جگہ وہ مقامات مراد ہیں، جہاں قرآن مجید میں کچھ اصطلاحات ہوں، جیسے نماز، روزہ، حج، زکوٰۃ، وغیرہ یا کسی اور وجہ سے سمجھنے میں دقت پیدا ہو۔

قرآن مجید کا بیان:

قرآن مجید کے بیان کی بہت صورتیں ہیں:

۱) قرآن میں ایک جگہ کچھ اجمال ہو، دوسری جگہ اس کی تفصیل ہو۔

۲) بذریعہ جبرائیل قرآن کے علاوہ آپ کو بتایا جائے۔

۳) یا آپ کے دل میں اس کا بیان ڈال دیا جائے۔

۴) یا بذریعہ حکمت قرآن کا فہم عطا کیا جائے۔

مثال کے طور پر یوں سمجھنا چاہیے کہ نزولِ قرآن کے وقت مندرجہ ذیل الفاظ مخصوص معانی کے لیے مستعمل تھے: صلوٰۃ (نماز) صوم (روزہ) حج، زکوٰۃ وغیرہ۔

حدیث میں نماز کا بیان:

لغت میں ”صلوٰۃ“ کے معنی دعا یا چوڑھلانے کے ہیں،^① مگر نزولِ قرآن کے وقت ”صلوٰۃ“ ایسی عبادت کا نام تھا، جس میں بہت سے تعظیمی افعال اور اقوال وغیرہ پائے جاتے ہیں۔ ان میں سے بعض افعال و اقوال کا ذکر قرآن مجید نے بھی کیا ہے۔ یہ نماز کے کچھ حصہ کا بیان ہے، جو قرآن سے ثابت ہے، مگر ان تمام امور کی تفصیل و ترتیب جو نماز کے ارکان یا سنن یا مستحبات ہیں، حدیث ہی میں ملے گی،^② جس کی قدرے تفصیل اس طرح ہے۔ افعال میں سے ہر رکعت میں پہلے قیام پھر رکوع پھر قومہ پھر دو سجدے، دونوں سجدوں کے درمیان جلسہ۔ اقوال میں سے ”تکبیر تحریمہ“ سے ابتدا اور ”سلام“ پر انتہا اور دونوں کے مابین ارکان، اور غیر ارکان کی تفصیل اس طرح ہے: دعاءِ افتتاح پھر ”أعوذ باللہ“ الخ پڑھ کر سورۃ الحمد اخیر تک، پھر کوئی سورت یا کچھ حصہ قرآن کا پڑھنا، پھر تکبیر کہہ کر رکوع کرنا، رکوع میں تسبیحات، پھر رکوع سے کھڑا ہوتے ہوئے ”سمع اللہ لمن حمدہ“ کہنا، پھر قومہ میں ”ربنا لك الحمد“ پڑھنا، پھر اس کے ہر سجدے کے شروع اور اخیر میں ”اللہ اکبر“ کہنا، ہر دو رکعت کے بعد اگر نماز چار رکعت والی ہے، تشہد پڑھنا، دوسرے تشہد میں تشہد کے بعد درود دعا کا پڑھنا۔

اس طرح ترتیب و تفصیل قرآن سے ثابت نہیں، صرف حدیث سے ثابت ہے۔ قرآن مجید میں صلوٰۃ خوف کا ذکر اس طرح کیا گیا ہے، جس میں اشارہ ہے کہ ہر رکعت کی ابتدا قیام سے ہے اور خاتمہ سجدے پر ہے۔ یہ ظاہر ہے کہ رکوع درمیان میں ہوگا۔ رکوع اور سجدے کے مابین فاصلہ بھی ضروری ہے اور وہ قومہ ہوا، اس سے صاف معلوم ہوتا ہے کہ قرآن مجید ان چیزوں کا ذکر بطور تشریح کے نہیں کرتا، بلکہ تشریح کی حکایت کی صورت میں کرتا ہے، جس سے معلوم ہوتا ہے کہ یہ چیزیں مشروع ہیں اور یہ ظاہر ہے کہ ان امور کا تفصیل اور ترتیب کے ساتھ ذکر صرف حدیث میں ہے۔ پس ثابت ہوا کہ قرآن کی صلوٰۃ (نماز) کا بیان حدیث میں ہے اور یہ سب باتیں آنحضرت نے

① لسان العرب (۱۴/۴۶۴) القاموس المحيط (۱۶۸۱)

② ایک شخص نے حدیث بیان کرنے پر اعتراض کیا، تو صحابی رسول حضرت عمران بن حصین رضی اللہ عنہما کہنے لگے: اے بے وقوف! اگر تمہیں اور تمہارے جیسے دوسرے لوگوں کو صرف قرآن کے حوالے کیا جائے، تو کیا تم قرآن مجید سے دکھا سکتے ہو کہ ظہر اور عصر کی چار رکعتیں ہیں اور مغرب کی تین رکعتیں جن کی دو رکعتوں میں جہری قراءت کی جاتی ہے؟ اللہ کی کتاب میں یہ بات مجمل ہے، سنت ہی ہے جو ان کی توضیح و تفسیر کرتی ہے۔ دیکھیں: الشریعة للاجری (ص: ۵۸) جامع بیان العلم (۲/۱۱۹۲)، برقم:

(۲۳۴۸) الکفایۃ فی علم الروایۃ (ص: ۱۵)

جبرائیل کی معرفت معلوم کیں، اگرچہ بعض نے ان امور کو قرآن سے ثابت کرنے کی کوشش کی، مگر حق یہ ہے کہ یہ امور قرآن میں اس طرح مفصل اور مرتب نہیں، جس طرح حدیث نے بیان کیا ہے۔ پس ماننا پڑے گا کہ نماز کے بارہ میں حدیث قرآن کا بیان ہے۔

اذان کا بیان:

یہی حال اذان کا ہے کہ قرآن مجید اس کا ذکر ”نداء“ کے لفظ کے ساتھ بطور حکایت کرتا ہے،^① اس کی تفصیل بیان نہیں کرتا، مگر اس اذان پر حاضری کا حکم دیتا ہے، جس سے اس کی مشروعیت کا مسلم ہونا سمجھا جاتا ہے۔ پس ثابت ہوا کہ حدیث قرآن مجید کے بعض حصہ کی تفصیل اور بیان ہے۔ اگر حدیث سے نظر ہٹائی جائے، تو صرف قرآن سے اس کا مطلب معلوم نہیں ہوتا۔ یہی حال صوم (روزے) کا ذکر کرتے ہوئے قرآن اشارہ کرتا ہے کہ جب رات کے بعض حصہ میں کھانے پینے اور جنسی تعلقات کی ممانعت تھی، اس وقت تم سے غلطی ہوگئی:

﴿عَلِمَ اللَّهُ أَنَّكُمْ كُنْتُمْ تَخْتَانُونَ أَنْفُسَكُمْ...﴾ [البقرة: ۱۸۷]

”اللہ کے علم میں ہے کہ تم نے (اپنے فریضہ میں کوتاہی کرتے ہوئے) اپنی جان کی خیانت کی۔“
قرآن مجید اس فعل کی ممانعت کا ذکر اس طرح کرتا ہے، جس سے صاف معلوم ہوتا ہے کہ یہ ممانعت شرعی طور پر تھی، مگر قرآن میں اس ممانعت کا کوئی ذکر نہیں، جس سے پتہ چلتا ہے کہ بعض قیود قرآن کے علاوہ بھی مقرر ہوتی تھیں اور وہ بھی شریعت کا واجب العمل حصہ تھا۔ حدیث کے بیان کا یہی معنی ہے۔

زکوٰۃ کا بیان:

اسی طرح زکوٰۃ کی تفصیل بھی بذریعہ وحی ہوئی ہے، جیسا کہ آنحضرت ﷺ نے اپنے مکتوب میں اس کی وضاحت فرمائی ہے:

﴿وَالَّتِي أَمَرَ اللَّهُ بِهَا رَسُولَهُ﴾^②

”یہ زکوٰۃ کا نصاب اور اندازہ (وہی ہے، جس کا حکم اللہ نے اپنے رسول کو کیا ہے۔“

حج کا بیان:

یہی حال حج کا ہے کہ احرام کا ہم معنی لفظ قرآن میں ہے، مگر اس کی تبیین پوری کی پوری حدیث میں ہے۔

① سورة الجمعة [آیت: ۹]

② صحيح البخاري: كتاب الزكاة، باب العرض في الزكاة، برقم (۱۴۴۸) نیز دیکھیں: سنن أبي داود (۱۵۶۸) سنن الترمذي (۶۲۱)

امت کا اجماع ہے کہ محرم کو کرتا، پاجامہ، کوٹ، جبہ اور پگڑی باندھنا منع ہے،^① مگر قرآن میں اس کا ذکر نہیں، اسی طرح خوشبو لگانا بھی ممنوع ہے،^② مگر قرآن اس سے خاموش ہے، پس ثابت ہوا کہ حدیث قرآن مجید کے مذکورہ الفاظ کا بیان ہے۔ یہ بیان شریعت کا حصہ ہے اور یہ حصہ بھی اللہ تعالیٰ کے حکم سے ہے۔

حدیث بھی وحی ہے:

اس بات کا ذکر کہ قرآن مجید کے علاوہ بھی آنحضرت ﷺ کو اللہ تعالیٰ کی طرف سے خبریں معلوم ہوئیں تھیں:

پہلی دلیل:

﴿وَإِذْ أَسْرَ النَّبِيُّ إِلَىٰ بَعْضِ أَزْوَاجِهِ حَدِيثًا فَلَمَّا نَبَّأَتْ بِهِ وَأَظْهَرَهُ اللَّهُ عَلَيْهِ عَرَفَ بَعْضَهُ وَأَعْرَضَ

عَنْ مَبْعُوضٍ فَلَمَّا نَبَّأَهَا بِهِ قَالَتْ مَنْ أَنْبَأَكَ هَذَا قَالَ نَبَّأَنِيَ الْعَلِيمُ الْخَبِيرُ﴾ [التحریم: ۳]

”جب نبی نے اپنی اہلیہ (محترمہ) کو ایک حدیث رازداری کی صورت میں بتائی، پس جب آپ کی اہلیہ نے اس راز کو افشا کر دیا اور اللہ نے نبی کو مطلع کر دیا، تو آپ نے (اپنی اہلیہ کو) اس کی بابت کچھ کہا، تو اس نے پوچھا: آپ کو کس نے بتایا ہے؟ آپ نے فرمایا کہ مجھے اللہ نے بتایا ہے، جو جاننے والا خبر رکھنے والا ہے۔“

مگر قرآن میں کہیں اس کا پتہ نہیں، پس یہ خبر قرآن کے علاوہ ہی ہوگی۔ اس آیت کریمہ سے صاف پتہ چلتا ہے کہ رسول اللہ ﷺ کو قرآن کے علاوہ بھی اللہ تعالیٰ کی طرف سے خبریں بتائی جاتی تھیں۔

دوسری دلیل:

﴿وَمَا جَعَلْنَا الْقِبْلَةَ الَّتِي كُنْتَ عَلَيْهَا إِلَّا لِنَعْلَمَ مَنْ يَتَّبِعُ الرَّسُولَ مِمَّنْ يَنْقَلِبُ عَلَىٰ عَقْبَيْهِ﴾

[البقرة: ۱۴۳]

”ہم نے وہ قبلہ جس پر تو اس (قبلہ کعبہ) سے پہلے تھا، صرف اس لیے مقرر کیا تھا کہ رسول کے تابع اور مرتد میں فرق کریں۔“

① صحیح البخاری: کتاب الحج، باب ما لا یلبس المحرم من الثیاب، رقم الحدیث (۱۵۴۲) صحیح مسلم: کتاب

الحج، باب ما یباح للمحرم (۱۱۷۷)، اشیاء مذکورہ کی تحریم پر اجماع کے لیے دیکھیں: الإجماع لابن المنذر (ص: ۵۳)

إكمال المعلم بفوائد مسلم (۴/۱۶۱) المغنی لابن قدامة (۳/۲۷۵) فتح الباری (۳/۴۰۲)

② دیکھیں: صحیح البخاری: أبواب الإحصار وجزاء الصيد، باب ما ینهی من الطیب للمحرم و المحرمة، برقم (۱۸۳۸)

اس آیت سے معلوم ہوتا ہے کہ اس کعبہ سے پہلے اللہ تعالیٰ نے مسلمانوں کے لیے اور قبلہ مقرر کیا تھا، مگر اس قبلہ کی بابت قرآن میں کہیں ذکر نہیں۔ پس معلوم ہوا کہ اللہ تعالیٰ کے احکام قرآن کے علاوہ بھی مقرر ہوئے تھے، پھر اس آیت میں یہ ذکر ہے کہ غیر قرآنی احکام پر عمل کرنے نہ کرنے سے تابع اور مرتد میں فرق کیا جاتا ہے، جو شخص غیر قرآنی احکام پر (یعنی حدیثی احکام) کی پیروی کرے، وہ رسول کا تابع ہے اور جو نہ کرے، وہ مرتد ہے۔

تیسری دلیل:

﴿لَقَدْ صَدَقَ اللَّهُ رَسُولَهُ الرُّؤْيَا بِالْحَقِّ لَتَدْخُلَنَّ الْمَسْجِدَ الْحَرَامَ إِنْ شَاءَ اللَّهُ آمِنِينَ مُحَلِّقِينَ رُءُوسَكُمْ وَمُقَصِّرِينَ لَا تَخَافُونَ﴾ [الفتح: ۲۷]

”اللہ تعالیٰ نے اپنے رسول کو سچا خواب دکھلایا، تم مسجد حرام میں ان شاء اللہ ضرور امن کی حالت میں داخل ہو گے، بعض سرمنڈوائیں گے اور بعض بال کتروائیں گے، تم کو کوئی ڈر نہ ہوگا۔“

اس میں یہ ذکر ہے کہ اللہ تعالیٰ بعض وقت اپنے رسول کو بذریعہ خواب بھی اطلاع دیتا ہے اور یہ اطلاع قرآن کے علاوہ تھی، پس ثابت ہوا کہ اللہ تعالیٰ قرآن کے علاوہ بھی رسول کو اطلاع دیتا ہے۔

چوتھی دلیل:

﴿وَإِذْ قُلْنَا لَكَ إِنَّ رَبَّكَ أَحَاطَ بِالنَّاسِ وَمَا جَعَلْنَا الرُّءْيَا الَّتِي آرَيْنَاكَ إِلَّا فِتْنَةً لِلنَّاسِ...﴾

[بنی اسرائیل: ۶۰]

”(اے رسول یاد کر) جب ہم نے تجھے کہا کہ تیرے رب نے لوگوں کو گھیر لیا ہے اور ہم نے جو خواب دکھایا تھا، اس کو ہم نے فتنہ ہی قرار دیا ہے۔“

اس آیت میں جس قول کو بطور حوالے کے پیش کیا ہے، قرآن مجید میں کسی اور جگہ ذکر نہیں، پس معلوم ہوا کہ یہ بات اللہ تعالیٰ نے آنحضرت ﷺ کو قرآن کے علاوہ بتلائی تھی۔

ان آیات مذکورہ کے علاوہ بھی قرآن مجید میں اور آیات مذکور ہیں، جن سے واضح ہوتا ہے کہ آنحضرت ﷺ کو اللہ تعالیٰ قرآن کے علاوہ بھی وحی کیا کرتا تھا۔

③ کیا رسول سے مراد ”مرکزِ ملت“ ہے؟

تیسرے گروہ کا خیال ہے کہ ”خدا اور رسول“ سے مراد وہ مرکزِ ملت ہے، جو دنیا میں خدائی قوانین نافذ کرے۔ رسول اللہ جہاں ایک رسول تھے (یعنی خدا کی وحی کو انسانوں تک پہنچانے والے) وہیں آپ اس حکومت خداوندی

کے اولین مرکز بھی تھے، لہذا آپ کی اطاعت جو بحیثیت امیرِ ملت اور مرکزِ امت کی جاتی تھی، خدا اور رسول کی اطاعت تھی۔ حضور ﷺ کے بعد مرکزِ ملت خلیفۃ الرسول قرار پا گئے۔ اس وقت ”خدا اور رسول“ کی اطاعت خلیفۃ المسلمین کی اطاعت تھی۔^①

آگے چل کر لکھتے ہیں:

”لیکن جن معاملات کے متعلق قرآن کریم نے محض اصولی احکام دیے ہیں، ان کی جزئیات مرتب کرنے کا کام مرکزِ ملت کے ذمہ تھا۔ ان جزئیات کا قرآن کریم میں بیان نہ ہونا اور جو جزئیات رسول اللہ نے مرتب فرمائی تھیں، ان کا قرآن کی طرح محفوظ نہ رکھنا، اس امر کی بدیہی دلیل ہے کہ ان جزئیات کو غیر متبدل اور اٹل قرار دینا، نہ منشاءِ خداوندی تھا، نہ منشاءِ رسالت۔“^②

یہ تاویل ”کہ خدا اور رسول سے مراد مرکزِ ملت ہے۔“ بالکل لغو ہے، یہ تاویل ایسی ہے کہ کوئی شخص یہ کہے کہ صلوة (نماز) سے مراد ڈریل اور صیام (روزے) سے مراد مسہل ہے۔

معلوم نہیں کہ خدا اور رسول کا یہ مفہوم قرآن کی کس آیت سے ماخوذ ہے یا لغت کی کس کتاب سے لیا ہے؟ پھر یہ بات زیادہ عجیب ہے کہ جب آنحضرت ﷺ وفات پا گئے، تو خدا اور رسول اللہ پھر بن گئے، پھر ان کے بعد یہ لقب حضرت عمر رضی اللہ عنہ پھر حضرت عثمان رضی اللہ عنہ کی طرف منتقل ہو گیا، اس کے بعد یہ اسم بلا سُمی رہ گیا، اب تک اس کا مصداق کوئی نہ ہوا۔ پس ان کے قول کے مطابق خدا اور رسول کی اطاعت اب تک کہ حضرت عثمان رضی اللہ عنہ کی شہادت کو تیرہ سو سال گزر چکے ہیں، نہیں ہوئی۔ اب یہ لوگ (منکرین حدیث) کوشش کر رہے ہیں کہ مرکزِ ملت قائم ہو جائے، تاکہ خدا اور رسول ﷺ کا مصداق بن جائے۔ جب ان کی کوشش بار آور ہوگی، تو پھر اطاعتِ خدا اور رسول کی عملی صورت پیدا ہو جائے گی، مگر جب تک مرکز قائم نہیں ہوتا، اس وقت تک خدا اور رسول کی اطاعت بے معنی ہے، کیونکہ خدا و رسول کی مصداق ہی موجود نہیں ہے۔

یہ لوگ معلوم نہیں کس جرأت پر اس قسم کی فضول باتیں کرتے ہیں اور اسلامی تاریخ پر غور نہیں کرتے۔ خلافتِ راشدہ اگرچہ آنحضرت ﷺ کے بعد چار خلفاء تک چل کر ختم ہو گئی تھی، مگر بعد میں سلطنت کے جو مختلف دور آئے اور ملوکیت کا چکر چلا، مختلف خاندان بنو امیہ، عباسی اور ترک یکے بعد دیگر خلافت کی مسند پر بیٹھے، اس سلسلہ کے علاوہ اندلس، ہند، اور انڈونیشیا وغیرہ میں بادشاہ گزرے، ان تمام افراد کی استعداد، قابلیت، طرزِ حکومت کو مد نظر رکھ کر غور

① مقامِ حدیث (۶۳/۱)

② مقامِ حدیث (۶۵/۱)

کرنا چاہیے کہ اب ان سب کی استعداد اور صلاحیت سے بڑھ کر کوئی صاحب صلاحیت ہستی ظاہر ہوگئی ہے، جس سے پھر امید بندھ گئی ہے کہ خدا اور رسول کا مصداق بننے کو تیار ہے؟ ہم تو یہی سمجھتے ہیں کہ اس کا یہ مطلب ہے کہ نہ نومن تیل ہوگا، نہ رادھانا چے گی! کیا عجیب طریقہ نکالا ہے شریعت سے پھیرنے کا!!

مذکورہ بالا شبہات کا ازالہ:

اب منکرینِ حدیث کی مندرجہ بالا عبارات کے مطابق کچھ سنیے۔

”مقامِ حدیث“ کی مندرجہ بالا عبارت میں تین چیزیں بیان کی گئی ہیں:

- ① اطاعتِ خدا اور رسول کا مطلب مرکزِ ملت کی اطاعت ہے۔
- ② مرکزِ ملت کا قانون۔
- ③ بعض جزئیات کا قرآن میں نہ ہونا، پھر ان کا قرآن کی طرح محفوظ نہ رکھنا، ان کے غیر متبدل ہونے کے خلاف بین ثبوت ہے۔

پہلی بحث... اطاعتِ خدا اور رسول کا مطلب:

اطاعتِ خدا اور رسول کا مطلب یہ ہے کہ اللہ اور رسول کے حکم کی تعمیل کی جائے، کیونکہ یہ لفظ تین کلموں سے بنا ہے:

✽ پہلا کلمہ ”اطاعت“۔

✽ دوسرا کلمہ ”خدا“ اور

✽ تیسرا کلمہ ”رسول“ ہے۔

رسول سے مراد آنحضرت ﷺ ہیں۔ خدا سے مراد اللہ تعالیٰ ہے اور اطاعت کے معنی ہیں فرماں برداری اور حکم کی تعمیل، پس اس لفظ (اطاعتِ خدا و رسول) کا یہ مطلب ہوا کہ اللہ اور اس کے رسول کے حکم کی تعمیل کی جائے۔

اطاعتِ خدا و رسول کا معنی:

اللہ تعالیٰ کے حکم کی تعمیل کا یہ مطلب ہے کہ اللہ تعالیٰ کا حکم خواہ قرآن میں ہو یا حدیث میں، اس کی تعمیل کی جائے، اور رسول کے حکم کی تعمیل کا یہ مطلب ہے کہ جس حکم میں رسول اللہ ﷺ نے اللہ تعالیٰ کی طرف نسبت نہیں کی، اس حکم میں آپ ﷺ کی فرماں برداری کی جائے۔ ایسے حکم کی اطاعت جیسے رسول کی اطاعت ہے، اسی طرح اللہ تعالیٰ کی بھی اطاعت ہے، کیونکہ اللہ تعالیٰ نے رسول کی اطاعت کا حکم دیا ہے، جیسے اولی الامر کی اطاعت میں اللہ اور رسول کی اطاعت ہے، کیونکہ اولی الامر کی اطاعت اللہ اور رسول کے حکم سے ہی کی جاتی ہے۔ مگر یاد رکھنا چاہیے

کہ رسول اللہ ﷺ جس طرح اللہ کے رسول تھے، اسی طرح آپ حاکم بھی تھے، پس دینی باتوں میں آپ کی اطاعت رسول ہونے کی حیثیت سے ہے اور حکومت کے اس دائرے میں جو حکام کے سپرد ہے، آپ کی اطاعت بحیثیت امیر ہونے کے ہے۔

اسی طرح آپ رسول ہونے کے ساتھ ساتھ صاحبِ رائے بھی ہیں۔ پس ایسے امور میں آپ کی اطاعت جو از روئے عقل اور رائے فرماتے ہیں، عقلی اطاعت ہوگی۔ اس جگہ ہماری بحث اس اطاعت سے ہے، جو بحیثیت رسول ہونے کے ہے، جس کو دینی اطاعت کہہ سکتے ہیں۔ پس حدیث کے وہ مسائل جو دین سے تعلق رکھتے ہیں، ان میں آپ کے حکم کی تعمیل کرنا بھی اطاعت رسول ہے۔ اولی الامر اور رسول کی اطاعت میں اتنا فرق ہے کہ رسول کی اطاعت میں کوئی قید نہیں، کیونکہ رسول دین کے بارے میں اپنی رائے سے نہیں کہتا، یا تو وحی سے بولتا ہے یا استنباط اور اجتہاد سے کلام کرتا ہے۔ استنباطی اور اجتہادی کلام میں اگرچہ خطا کا احتمال ہے، مگر اللہ تعالیٰ رسول کو دینی امور میں خطا پر برقرار نہیں رہنے دیتا، اس لیے پیغمبر کا ہر قول اور فعل جس کا دین سے تعلق ہو اور وحی الہی میں اس کی تردید نہ آئی ہو، وہ منشاءِ الہی کے موافق ہوتا ہے، اور اولی الامر کی اطاعت میں یہ قید ہے کہ اس کا حکم کتاب و سنت کے خلاف نہ ہو۔

حدیث اگرچہ قرآن کا بیان ہے، اس وجہ سے اس کی اطاعت قرآن کی اطاعت میں مندرج ہے، مگر جب ایک مسئلہ حدیث سے ثابت ہو جائے، تو اس کے بعد سوچنے کی ضرورت نہیں کہ قرآن میں یہ مسئلہ ہے یا نہیں، اس لحاظ سے قرآن کے بعد حدیث اثبات احکام میں مستقل درجہ رکھتی ہے، اور نہ وہاں یہ احتمال ہے کہ شاید آپ نے غلطی کی ہو، کیونکہ جس مسئلہ میں وحی الہی نے رسول کی تردید نہیں کی، وہ قرآن کی طرح من جانب اللہ ہے۔ اولی الامر کی باتوں میں باوجود اس کے کہ وہ ساری عمر ایک بات پر اڑے رہیں، غلطی کا احتمال قائم رہتا ہے۔

دوسری بحث... مرکزِ ملت کا قانون:

دوسرا مسئلہ مرکزِ ملت کے قانون کا ہے۔ مرکزِ ملت کے آئین کے دو حصے ہیں: ایک قرآن اور دوسرا حدیث۔ قرآن کے متعلق تو منکرین حدیث تسلیم کرتے ہیں کہ اس کے احکام اصولی ہوں یا فروعی، دائمی ہیں، وقتی نہیں، مگر خدا کی اطاعت پھر بھی مرکزِ ملت کی اطاعت مانتے ہیں۔

حدیث کی جزئیات کو وقتی کہتے ہیں۔ ان کا خیال ہے کہ یہ جزئیات ان کلیات سے نکالی گئی ہیں، جو قرآن میں مذکور ہیں، مگر ان کے نکالنے میں اس زمانہ کے مخصوص تقاضا کو بھی دخل ہے، جس میں وہ جاری کی گئیں۔ جب زمانہ بدل گیا تو اس وقت زمانہ حاضر کے تقاضے کے مطابق مزید جزئیات قرآنی کلیات سے نکال کر نافذ کرنی چاہیے۔

ان کے دماغ میں یہ چیز نہیں آتی کہ جزئیات یا کلیات کا دائمی یا وقتی ہونا، صرف لکھ دینے یا نہ لکھ دینے سے

نہیں ہو سکتا۔ یعنی یہ بات غلط ہے کہ کلیات اور جزئیات کو اگر لکھ لیا جائے، تو وہ کلیات اور جزئیات دائمی بن جاتی ہیں، اور نہ لکھا جائے تو وقتی ہو جاتی ہیں، کیونکہ وقتی اور دائمی ہونے کا یہ مطلب ہے کہ ان کا پورا فائدہ ختم ہو چکا ہے یا باقی ہے، اور اس میں لکھنے نہ لکھنے میں فرق نہیں آتا، کیونکہ افادہ کا اختتام یا بقا ایک نفس الامری امر ہے۔ لکھ کر محفوظ رکھنے یا نہ لکھ کر غیر محفوظ چھوڑنے کے ساتھ معلق نہیں۔ جو چیز یقیناً محفوظ ہو، اگر اس کا فائدہ ختم ہو چکا ہو، تو وہ چیز وقتی ہی ہوتی ہے۔ منکرینِ حدیث بھی اس کا اقرار کرتے ہیں۔ چنانچہ ”مقامِ حدیث“ میں لکھتے ہیں:

”لہذا اگر یہ کسی طرح ثابت بھی کر دیا جائے کہ فلاں روایت یقینی طور پر سچی ہے، تو بھی اس سے مفہوم یہ ہوگا کہ حضور ﷺ کے زمانہ مبارک میں دین کے فلاں گوشہ پر کس طرح عمل کیا گیا تھا۔ اگر ہمارے زمانے کا مرکز حکومت قرآنی سمجھے کہ اس عمل میں کسی ردوبدل کی ضرورت نہیں، تو اسے علیٰ حالہ رائج کر دے اور اگر سمجھے کہ ہمارے زمانے کے اقتضاءات اس میں ردوبدل چاہتے ہیں، تو اس میں ردوبدل کر دے۔“
(مقامِ حدیث: ۱/۶۶، ۶۷)

پس جب یہ بات مسلمہ ٹھہری کہ کسی چیز کے محفوظ مکتوب ہونے یا نہ ہونے، اسی طرح یقینی اور غیر یقینی ہونے سے دوام یا وقتی ہونے پر کوئی اثر نہیں پڑتا۔ ایک وقتی چیز یقینی اور مکتوب ہو سکتی ہے اور ایک دائمی چیز ظنی اور غیر مکتوب ہو سکتی ہے، تو پھر اس بات پر کیوں زور دیا جاتا ہے کہ حدیثیں ظنی ہیں، اس لیے وقتی ہیں۔ قرآن یقینی ہے، اس لیے دائمی ہے۔ بلکہ ان کو اس طرح کہنا زیادہ موزوں ہوگا کہ قرآنی احکام خواہ کلیات ہوں یا جزئیات، ہر زمانہ کے تقاضا کے مطابق ہیں اور حدیثی احکام خواہ کلیات ہوں یا جزئیات، ہر زمانہ کے اقتضاءات کے مطابق نہیں، مگر یہ بہت بڑا دعویٰ ہے، اس کے لیے دلائل کی ضرورت ہے اور دلائل اس کے خلاف موجود ہیں۔

قرآن و حدیث میں وقتی اور دائمی احکام:

قرآن و حدیث دونوں میں دائمی اور وقتی احکام موجود ہیں، چند مثالیں لکھی جاتی ہیں۔

پہلی مثال:

ایک مثال جو اہل قرآن اور ان کے ہم نوا لوگوں کے مذاق کے مطابق ہے، ذکر کی جاتی ہے، اگرچہ ہم اسے صحیح نہیں سمجھتے۔

ربا (سود) کو قرآن میں حرام قرار دیا گیا ہے اور اس کی حرمت ایک تکمیلی حکم ہے، یعنی مکارمِ اخلاق کی جنس سے ہے۔ یہ مسئلہ ضروری مقاصد سے نہیں، کیونکہ ضروری مقاصد وہ ہیں، جن پر عمل کرنے سے جان، مال، دین،

عقل، عزت اور نسل کے ضائع ہونے کا خطرہ ہو، اور یہ ظاہر ہے کہ سود کی حرمت پر عمل نہ کرنے سے ان مذکورہ چیزوں سے کوئی چیز ضائع نہیں ہوتی، نہ جان کے ضیاع کا خطرہ ہے، نہ مال کے فنا ہونے کا ڈر، نہ اعتقادات کے بگڑنے کا اندیشہ، نہ نسل میں خرابی پیدا ہوتی ہے، نہ عقل پر حرف آتا ہے، نہ عزت برباد ہوتی ہے، اور یہ مسئلہ (حرمتِ سود کا) اس لیے بھی نہیں کہ اس سے ضروری مقاصد میں کچھ سہولت پیدا ہوگی ہو، جیسے رخصت میں ہوتا ہے کہ اس سے حرج یعنی تنگی اٹھ جاتی ہے، کیونکہ اس میں رخصت نہیں بلکہ پابندی ہے۔ پس یہ مسئلہ (حرمتِ سود کا) ایک تکمیلی حکم ہے، جو مکارمِ اخلاق کے قبیل سے ہے۔

پس اس وقت جبکہ تمام غیر مسلم ممالک سودی کاروبار کے جال میں گرفتار ہیں، موجودہ حالت میں اگر حرمتِ سود کو حکومت پاکستان اپنے بنک میں اور دوسرے ممالک کے تبادلہ میں فوری طور پر نافذ کرے، تو حرج واقع ہوگا، جیسا کہ پاکستان کے لوگ محسوس کر رہے ہیں اور بعض علماء بھی اس حد تک ان کے ہم نوا ہیں۔ کہتے ہیں کہ ایک مدت تک سودی لین دین کو برقرار رکھا جائے، یہاں تک کہ پاکستان اپنے پاؤں پر کھڑا ہو جائے اور اس کی مالی ساکھ مضبوط ہو جائے اور بین الاقوامی مقام حاصل ہو جائے۔ آپ لوگ بھی انہی کے نقش قدم پر چلتے ہیں۔

اب سوال یہ ہے کہ اگر سودی لین دین (جو بنصِ قرآن حرام ہے) ایک مدت تک جائز قرار دیا جائے، تو اس صورت میں ایک قرآنی حکم بھی وقتی ہوگا، جو باقتضاءاتِ زمانہ بدل سکتا ہے۔

دوسری مثال:

اب دوسری مثال سنئے!

”خمر“ یعنی شراب بنصِ قرآن حرام ہے اور اس کی حرمت سود کی حرمت کی طرح منصوصِ قطعی لکھی ہوئی ہے، مگر آج کل چونکہ یورپ کی بہت سی ادویہ میں ”روح الخمر“ (اسپرٹ) کا استعمال ہوتا ہے اور تمام منکچر اسی سے تیار ہوتے ہیں، اس زمانہ میں انگریزی ادویہ سے چارہ نہیں اور علاجِ حفظِ صحت و جان اور ازالہِ مرض کے ساتھ تعلق رکھتا ہے۔ پس ضرورت کے لیے اس کا استعمال جائز ہونا چاہیے، حالانکہ قرآن مجید نے اس کو ”نجس“ قرار دیا ہے ^① اور اس سے بالکل الگ رہنے (اجتناب) کا حکم دیا ہے، پینا تو کجا اس کا چھونا بھی جائز نہیں۔ اس زمانہ میں ”روح الخمر“ (اسپرٹ) سے بارود بنتا ہے۔ اگر کوئی کارخانہ بارود بنانے کا نہ ہو اور نہ استعمال کی اجازت ہو، تو اس صورت میں جہاد کا سلسلہ خراب ہو جاتا ہے، جس سے کفار کے تغلب کا خطرہ ہے۔ بس اس ضرورت کے لیے

① قرآن مجید میں ”خمر“ کے لیے ”رجس“ کا لفظ مستعمل ہے۔ [المائدہ: ۹۰] اور اس کا معنی ”نجس“ ہے۔

اسپرٹ کے استعمال کی اجازت ہونی چاہیے اور اسپرٹ کے خمر بنانے کی بھی اجازت لازمی ہے۔ اگر آپ اس کو جائز قرار دیں گے، تو قرآنی حکم کی تخصیص مانتے ہوئے اس کے عموم کو وقتی ماننا پڑے گا۔ اگر اجازت نہ دیں گے، تو جو حشر اس وقت پاکستان کا ہوگا، اس کا وبال آپ کے سر پر ہوگا۔

اگر آپ کہیں گے کہ ضرورت کے وقت تو رد و بدل ہو سکتا ہے، تو اس صورت میں ماننا پڑے گا کہ قرآنی اور حدیثی حکم میں کوئی فرق نہیں۔ دونوں میں ضرورت کے وقت رد و بدل ہو سکتا ہے۔ پس اصل وجہ جس کی بنا پر ایک امر وقتی اور ایک امر دائمی بنتا ہے، وہ حالات اور اقتضاءات ہیں، جو مختلف اوقات میں پیدا ہوتے رہتے ہیں۔ اگر کوئی مسئلہ اس قسم کا ہو کہ ہر زمانہ کے اقتضاءات کے ساتھ ساتھ چل سکے، تو وہ دائمی ہے، ورنہ وقتی۔ مگر انسانی بصیرت چونکہ اتنی کامل نہیں کہ ہر مسئلہ میں حالات اور اقتضاءات کو پورے طور پر سمجھ سکے، اس لیے شریعت کے الفاظ کی اتباع کرنی پڑتی ہے۔ ویسے تو ایسا کوئی مسئلہ نہیں، خواہ منسوخ ہی ہو، جس پر عمل کرنا ناممکن ہو۔ صرف اتنا فرق ہے کہ ایک مسئلہ ایک زمانہ کے حالات کے ساتھ زیادہ مناسب ہوتا ہے اور دوسرا دوسرے زمانہ کے ساتھ زیادہ مناسب ہوتا ہے، صرف اس بنا پر کہ ایک حکم میں آسانی ہے اور دوسرا حکم مشکل ہے، ایک حکم کو ترجیح نہیں ہوتی، بلکہ اس میں ان فوائد کا لحاظ ہوتا ہے، جو ان احکام پر مرتب ہوتے ہیں۔ کبھی آسان حکم میں فوائد زیادہ ہوتے اور کبھی مشکل حکم میں۔ جس میں فوائد زیادہ ہوں گے، اس کو ترجیح ہوگی اور فوائد کے ساتھ ساتھ آسانی کا بھی لحاظ رکھا جاتا ہے۔ اگر آسانی کا فائدہ مشکل حکم کے فوائد سے زیادہ ہو، تو آسان حکم کو ترجیح ہوگی۔ پھر ان احکام میں قوموں کے مزاج کو بھی دخل ہوتا ہے۔ بعض قوموں کے لیے مشکل احکام کی ضرورت ہوتی ہے، ان سے ان کی اصلاح کی توقع ہوتی ہے، اور بعض قومیں آسان احکام سے بھی درست ہو جاتی ہیں اور بعض احکام ایسے ہوتے ہیں، جن میں انسان کی فطرت کا لحاظ ہوتا ہے، خواہ آسان ہوں یا مشکل۔ پس ان تمام باتوں کا الگ الگ لحاظ کرنا ہوتا ہے۔ ان وجوہ کی بنا پر قرآنی احکام میں بھی تخصیص و تقیید کی ضرورت پڑ جاتی ہے۔

تیسری مثال:

صوم (روزے) کے متعلق قرآن کا حکم ہے:

﴿فَمَنْ شَهِدَ مِنْكُمُ الشَّهْرَ فَلْيَصُمْهُ﴾ [البقرة: ۱۸۵]

”جو تم میں سے روزے کا مہینہ پائے، وہ اس مہینہ کے روزے رکھے۔“

بعض مقامات اس قسم کے بھی ہیں، جہاں ایک مہینہ بلکہ اس سے بھی زیادہ دو دو ماہ چھ ماہ تک دن ہوتا

ہے، اب اس آیت پر وہاں کیسے عمل کرے؟ پس لامحالہ ان کو اس حکم سے مستثنیٰ ماننا پڑے گا۔^① نماز کے متعلق قرآن میں ہے:

﴿ اَقِمِ الصَّلَاةَ لِدُلُوكِ الشَّمْسِ إِلَى غَسَقِ اللَّيْلِ ... ﴾ [الإسراء: ۷۸]

”جب سورج ڈھل جائے، تو رات کے اندھیرے تک نماز قائم کر۔“

اس آیت کے مطابق قطب شمالی کے قریب رہنے والا جب ایک ماہ بلکہ اس سے بھی زیادہ چھ ماہ کا دن ہو، تو کیا کرے، صرف ایک نماز ہی پڑھے؟ اور جہاں عشاء کا وقت نہ ملے، سورج غروب ہوتے ہی عشاء کا وقت ہونے سے پہلے طلوع کرے، وہاں عشاء کی نماز کا کیا کرے؟

چوتھی مثال:

قرآن مجید میں ہے ”نماز کے لیے وضو کرو، اگر پانی نہ ملے تو تیمم کرو۔“^② اگر کوئی شخص ایسی جگہ ہو، نہ اس کو وہاں پانی ملے، نہ مٹی، تو کیا کرے؟ اگر اس کو نماز کی اجازت ہو، تو قرآنی حکم میں ردوبدل ہوا، یعنی بدوں وضو اور تیمم نماز پڑھی گئی۔ اگر اس کو نماز پڑھنے کی اجازت نہ ہو، تو دوسرے حکم میں ردوبدل ہوا، یعنی وقت پر نماز نہ پڑھی گئی۔^③ اگر کہیں کہ یہ ضرورت کی صورتیں ہیں، اس لیے ان میں ردوبدل چاہیے، تو اسی طرح یہ کہا جائے گا کہ

① مولف رحمۃ اللہ علیہ کا مقصد یہ ہے کہ جب حدیث کے بغیر قرآن مجید کو سمجھنے کی کوشش کی جائے گی، تو لامحالہ ایسے لوگوں پر روزوں کی فرضیت عائد نہیں ہوگی، لیکن حدیث کو حجت شرعی تسلیم کرنے کی صورت میں اس کا حل مل سکتا ہے، جو یہ ہے کہ صحابہ کرام رضی اللہ عنہم نے رسول اللہ صلی اللہ علیہ وسلم سے دریافت کیا کہ دجال کتنا عرصہ زمین پر ٹھہرے گا؟ رسول اللہ صلی اللہ علیہ وسلم نے فرمایا: اس کا قیام چالیس دن ہوگا، لیکن اس کا ایک دن سال کے برابر یا ایک مہینے کے برابر یا ایک ہفتے کے برابر ہوگا اور بقیہ ایام تمہارے عام دنوں جیسے ہوں گے۔ صحابہ کرام نے عرض کی: اے اللہ کے رسول! وہ دن جو ایک سال کے برابر ہوگا، تو کیا ایک دن کی نمازیں ہمیں کافی ہوں گی؟ آپ صلی اللہ علیہ وسلم نے فرمایا: نہیں! تم لوگ اندازے سے اس دن کے اوقات مقرر کر لینا۔ (صحیح مسلم: کتاب الفتن، باب ذکر الدجال وصفته، رقم الحدیث: ۲۹۳۷) اس حدیث سے معلوم ہوتا ہے کہ ایسے علاقے جہاں چھ مہینے دن ہوتے ہیں، وہاں لوگ اپنے حساب سے اوقات مقرر کر کے روزے رکھیں گے، کیونکہ اس طرح تو رات کی نمازیں بھی ان پر فرض نہیں ہوں گی، لہذا روزے بھی ان پر فرض ہیں اور جس طرح وہ لوگ دیگر کام ایک مقرر حساب کے مطابق کرتے ہیں، اسی طرح رمضان کے مطابق وہ روزے رکھیں گے، جسے وہ لوگ ایک مہینے میں مکمل کریں گے۔

② دیکھیں: سورة المائدة [آیت: ۶]

③ ایسی جگہ جہاں پر پانی اور مٹی نہ ہو، جو کچھ بھی آدمی کے قریب ہوگا، ریت یا کوئی دیگر چیز، اس سے آدمی تیمم کر کے نماز پڑھے، کیوں کہ رسول اللہ صلی اللہ علیہ وسلم نے فرمایا ہے: ”میری امت کے کسی شخص کو کہیں بھی نماز کا وقت آگیا، تو اس کے پاس ہی اس کے لیے مسجد اور طہارت ہے۔“ (مسند أحمد: ۲۴۷/۵، برقم: ۲۲۱۹۰)

←

امام ابن قیم رحمۃ اللہ علیہ فرماتے ہیں:

حدیثی احکام میں ضرورت کے لیے رد و بدل جائز ہے۔ جس طرح بعض قرآنی احکام بعض حالات اور اقتضاءات کی بنا پر تخصیص و تقیید قبول کرتے ہیں اور بعض قبول نہیں کرتے، اسی طرح بعض حدیثی احکام میں زمانہ کے تقاضوں کے مطابق تخصیص و تقیید جائز ہے اور بعض ایسے ہیں، جن میں رد و بدل نہیں ہوتا۔

غیر متبدل احکام:

وہ احکام جن میں رد و بدل نہیں ہوتا، مندرجہ ذیل ہیں:

اعتقادات، جزا و سزا، ثواب و عقاب، مناقب و فضائل، نکاح کے محرمات وغیرہ وغیرہ۔

پس کسی حکم کا وقتی یا دائمی ہونا نفس الامری شے ہے، لکھنے یا نہ لکھنے سے اس کا کوئی تعلق نہیں۔ اللہ تعالیٰ نے کچھ احکام (جو قرآن کا ”بیان“ کہلاتے ہیں) قرآن کے علاوہ مقرر فرمائے اور کچھ احکام قرآن میں ذکر کیے۔ ایک میں بلحاظ نظم کے اعجاز رکھا، جو کسی دوسری کتاب کو نصیب نہیں ہوا اور ایک میں بلحاظ حفاظت کے اعجاز رکھا۔ اس کی حفاظت کے لیے اسباب پیدا کر دیے، جو کسی دوسری شریعت کے لیے نہیں کیے، تاکہ ایسا خیال نہ آئے کہ شاید قرآن کی حفاظت مخصوص کتابت کی مرہون منت ہے، بلکہ اللہ تعالیٰ بدوں خاص کتابت کے بھی شریعت کی حفاظت کر سکتا ہے، جیسے حدیث کی حفاظت کی۔

اس کا یہ مطلب نہیں کہ حدیث کی بالکل کتابت نہیں ہوئی، بلکہ اس قسم کی کتابت کی نفی ہے، جو بعد میں بصورت تدوین امت میں ظاہر ہوئی، ورنہ نفس کتابت حدیث از آنحضرت ﷺ سے ثابت ہے، جیسا کہ پہلے ہم بالتفصیل بیان کر چکے ہیں۔ صحابہ اور تابعین سے کتابت کا ثبوت تو تواتر سے ثابت ہے۔ حضرت کریم جو عبد اللہ بن عباس کے آزاد کردہ ہیں، بہت سے صحابہ سے انہوں نے حدیثیں سنیں، ان کے پاس کتابوں کا ایک گٹھا تھا۔

(البدایة والنہایة: ۱۸۶/۹)

پھر ان حدیثی احکام کی تفصیلی فہرست بھی سن لیں، جن میں تغیر و تبدل کا کوئی امکان نہیں۔

← ”رسول اللہ ﷺ جس زمین پر نماز پڑھتے تھے، اسی کے ساتھ تیمم فرماتے، خواہ وہ زمین مٹی والی ہوتی یا ریت والی یا شوریلی، کیوں کہ آپ ﷺ نے فرمایا ہے ”جہاں بھی نماز کا وقت ہو جائے، وہی مسجد اور طہارت ہے۔“ یہ نص صریح ہے کہ اگر کسی کو ریت والی زمین میں نماز مل گئی، تو اس ریت سے طہارت یعنی تیمم کرے گا۔ جب آپ ﷺ اور صحابہ کرام رضی اللہ عنہم نے غزوہ تبوک کے لیے سفر کیا تھا، تو آپ کے راستے میں ریتلی زمین تھی اور پانی انتہائی قلیل تھا، اور آپ سے یہ مروی نہیں کہ آپ نے اپنے ساتھ مٹی اٹھائی ہو، نہ آپ نے اس کا حکم دیا اور نہ کسی صحابی ہی نے ایسا کیا، حالانکہ یہ قطعی بات ہے کہ صحرا میں مٹی سے ریت زیادہ ہوتی ہے اور حجاز وغیرہ کی زمین بھی ایسی ہی ہے۔ جس شخص نے اس بارے میں غور کیا، تو اسے یہ بات قطعاً معلوم ہو جائے گی کہ آپ ﷺ ریت کے ساتھ تیمم کر لیا کرتے تھے اور یہی جمہور کا قول ہے۔“ (زاد المعاد: ۱/۱۹۲)

اعتمادات میں: ایمان و اسلام و احسان کی تفسیر۔ ان فرشتوں کے بدلنے کے اوقات جو انسانوں کے اعمال لکھتے ہیں۔ آنحضرت ﷺ کے پاس جبرائیل کا اصلی صورت میں آنا۔ وحی کی مختلف صورتوں کا بیان۔ قرآن کی بعض سورتوں کے نزول کے ساتھ ستر ہزار تک فرشتوں کی آمد کا ذکر۔ اصحابِ اخدود کا قصہ۔ بنی اسرائیل کے واقعات۔ تقدیر کی تفصیل، جنت کے درجات اور اس کی مختلف نعمتوں کی تفصیل۔ دوزخ کی کچھ تفصیل اور اس کے درجات کا بیان۔ فضائل کی احادیث۔ مناقب کی روایات۔ علم اور علماء کی فضیلت۔ عالم باعمل کا درجہ اور اس کی افضلیت۔ اخلاقی مسائل میں: مکارمِ اخلاق کا ذکر۔ اخلاقِ قبیحہ کا بیان۔ ان محرمات کا ذکر جن کی تفصیل قرآن میں نہیں، خواہ ان کا تعلق نکاح سے ہو یا کھانے پینے پہننے سے ہو۔

مذکورہ بالا امور میں ہزاروں حدیثیں صحیح ہیں، جن میں تخصیص و تقیید کی گنجائش نہیں۔ یہ وہ حدیثیں ہیں جن میں عقلی طور پر رد و بدل کا احتمال نہیں اور نہ ان میں نسخ کی کوئی صورت ہو سکتی ہے۔

تخصیص و تقیید قبول کرنے والے امور:

بعض امور ایسے ہیں جن میں بالکل نسخ کی گنجائش نہیں، ہاں ان میں تقیید و تخصیص کی گنجائش ہے۔ ان کی مثالیں مندرجہ ذیل ہیں:

✽ اللہ کی عبادت کرنا۔

✽ طہارت۔

✽ ماتحتوں میں انصاف کرنا (یعنی عدالت)۔

✽ خسیس اور گندی حرکات کے اثرات سے محفوظ رہنا (یعنی ساحت)۔

ان چیزوں میں بالکل رد و بدل نہیں ہوا، مگر ان کی جزئیات میں تقیید و تخصیص کی گنجائش ہے۔

مثلاً نفسِ عبادت کا حکم بصورت نماز، روزہ، حج، زکوٰۃ، قربانی ہمیشہ سے چلا آ رہا ہے، مگر ان کی تفصیلات میں

اختلاف ہے، اس اختلاف کی وجہ قرآن مجید نے ”ابتلاء“ بتلائی ہے۔ فرمایا:

﴿لِكُلِّ جَعَلْنَا مِنْكُمْ شِرْعَةً وَمِنْهَا جَا وَلَوْ شَاءَ اللَّهُ لَجَعَلَكُمْ أُمَّةً وَاحِدَةً وَلَكِنْ لِيَبْلُوَكُمْ فِي

مَا آتَاكُمْ﴾ [المائدة: ٤٨]

”ہم نے تم میں سے ہر ایک (گروہ) کے لیے ایک طریقہ اور راستہ بنایا ہے، اگر اللہ چاہتا تو تم کو ایک

امت رہنے دیتا (یعنی ایک ہی شریعت شروع سے بنا دیتا) مگر ہر زمانے میں مختلف شریعتیں اس لیے

مقرر کیں کہ تم کو آزمائے۔“

یعنی پہلے اور شریعت تھی، اب اور شریعت بھیجی، اس سے مقصد ابتلاء اور امتحان ہے۔ یہ اختلاف جو شریعت میں واقع ہوا ہے، اس سے دین مختلف نہیں ہوتا۔ نیز فرمایا:

﴿ شَرَعَ لَكُمْ مِنَ الدِّينِ مَا وَصَّى بِهِ نُوحًا وَالَّذِي أَوْحَيْنَا إِلَيْكَ وَمَا وَصَّيْنَا بِهِ إِبْرَاهِيمَ

وَمُوسَى وَعِيسَى أَنْ أَقِيمُوا الدِّينَ وَلَا تَتَفَرَّقُوا فِيهِ ﴾ [الشورى: ۱۳]

”اللہ تعالیٰ نے تمہارے لیے دین کی وہ باتیں مقرر کیں، جن کی نوح کو اس نے وصیت کی، اور جو تیری طرف وحی کی اور جس کی ابراہیم (علیہ السلام)، موسیٰ (علیہ السلام) اور عیسیٰ (علیہ السلام) کو ہم نے وصیت کی، دین کو قائم کرو اور اس میں مختلف نہ ہو جاؤ۔“

اس آیت سے معلوم ہوتا ہے کہ اصل دین میں اختلاف نہیں۔

اختلافِ شرائع کے اسباب:

اس اختلاف کی اصل وجہ اگرچہ ”ابتلاء“ ہے، مگر اس کے اسباب کچھ اور بھی ہیں۔ قرآن مجید نے تحویلِ قبلہ میں اس طرف اشارہ کیا ہے^① اور سورہ حج میں اختلافِ شرائع کا ذکر کر کے بھی اس طرف کچھ توجہ دلائی ہے۔^② صراطِ مستقیم کو اس سے تعبیر کیا ہے۔ مثال کے طور پر ہم تین شریعتوں (یہودیت، نصرانیت، حنیفیت) کو لیتے ہیں، ان میں اصل دین اگرچہ ایک ہے۔ اصول سب میں برابر ہیں۔ شرائع کے اختلاف کی وجہ امتحان کے علاوہ قواعد بھی ہیں۔ وہ قواعد مختلف ہیں۔ یہودیت میں یہودیوں کے مزاج کے مطابق احکام میں کچھ شدت ہے اور بدن کی اصلاح کی طرف زیادہ توجہ ہے۔ تفصیلات میں اس امر کا لحاظ ہے۔ عیسائیوں میں یہودیوں کے نقشہ اور روحانیت سے بے التفاتی کی وجہ سے روح کا زیادہ لحاظ رکھا گیا ہے اور جسم کے حقوق کی طرف التفات کم ہے اور اسلام میں (جو حنیفی مسلک کا ترجمان ہے) روح اور جسم دونوں کے حقوق اس طرح سموائے گئے ہیں کہ نہ روح کو جسم پر فوقیت ہے، نہ جسم کو روح پر مزیت ہے۔ اس کے لیے چھوٹے چھوٹے کلیات بھی ذکر کیے گئے ہیں، جن پر احکام کی بنا ہے۔

پھر ملتِ ابراہیمی (جو ابراہیم علیہ السلام سے لے کر آنحضرت ﷺ تک چلی آئی تھی) اور اسلام میں صرف زمانی

اختلاف ہے، اصول اور قواعد دونوں میں برابر ہیں۔

① سورة البقرة [۱۴۳]

② سورة الحج [۶۷]

خلاصہ:

سب انبیاء کی شرائع میں اصول و عقائد ایک ہیں۔ یہودیت، نصرانیت اور حنیفیت میں قواعد کا اختلاف ہے۔ حنیفیت اور اسلام میں صرف زمانی اختلاف ہے۔ یہ ہر قسم کے اختلافات خواہ قواعد کے ہوں یا زمانہ کے اقتضاءات کے، نبوت اور رسالت کے ذریعہ ہی طے پاتے ہیں۔ جب نبوت و رسالت ختم ہوگئی، تو اب ہر طرح کے اختلافات ختم کر دیے گئے۔ اب وہی زمانی اختلاف باقی رہ سکتا ہے، جس کے متعلق شریعت نے گنجائش رکھی ہو، خواہ وہ قرآنی مسئلہ میں ہو یا حدیثی مسئلہ میں۔ پس قرآن و حدیث کے احکام میں دوام اور وقتی ہونے کی بنیاد لکھنے یا نہ لکھنے کو قرار دینا، جیسا کہ منکرین حدیث کہتے ہیں، رد و بدل کے اسباب سے ناواقفیت پر مبنی ہے۔ جس قدر اختلافات زمانہ کے اقتضاءات اور حالات کی وجہ سے ہو سکتے ہیں اور ان کی ضرورت پیش آتی ہے، ان سب کے لیے شریعت نے قواعد بیان کر دیے ہیں اور جن کو دائمی قرار دیا ہے، وہ ایسے ہیں کہ ان کے رد و بدل کے لیے تقاضائے وقت کا اس کے کمزور ہونے کی بنا پر لحاظ نہیں رکھا گیا یا ان میں تقاضا مختلف ہی نہیں ہوتا۔ پس ایسے احکام دائمی ہیں، خواہ قرآن میں ہوں یا حدیث میں۔ یہ کہنا کہ ”قرآنی احکام میں مختلف زمانوں میں اقتضاءات نہیں بدلتے اور حدیثی احکام میں بدلتے ہیں۔“ ایک بے سوچنی سمجھی بات ہے۔ ایسی بات کرنے سے ان کا مطلب یہ ہے کہ جو لوگ شریعت کے احکام، ان کے کلیات، ان کی ترتیب اور ان میں رد و بدل کے قواعد سے ناواقف ہیں، ان کو گمراہ کیا جائے۔

تیسرا مسئلہ:

بعض جزئیات کا قرآن میں نہ ہونا اور ان کی حفاظت بصورت کتابت قرآن کی طرح نہ کرنا، یہ اس فرق کی دلیل نہیں ہو سکتا کہ قرآنی احکام میں رد و بدل نہیں ہو سکتا اور حدیثی احکام میں ہو سکتا ہے، کیونکہ ان میں کوئی تلازم نہیں، جیسا کہ ہم پہلے بیان کر چکے ہیں۔ ہاں اتنی بات ضرور ہے کہ بعض حدیثیں قرآن سے مستنبط ہیں، مگر یہ بات پایہ ثبوت کو پہنچ چکی ہے کہ دین کے بارہ میں نبی کے وہ اجتہادات جن کو برقرار رکھا گیا ہے اور وحی کے ذریعہ ان کی تردید نہیں کی گئی، وہ وحی کے حکم میں ہیں۔

حدیث کی قرآن سے کیا نسبت ہے؟

تتبع اور استقراء سے پتہ چلتا ہے کہ حدیثیں تین قسم کی ہیں:

- ① قرآنی مسائل کا حدیث میں تکرار ہے۔ جو مسائل قرآن میں ہیں، وہی حدیث میں ہیں۔ ان میں اجمال و تفصیل کا بھی فرق نہیں۔

② قرآن میں اجمال ہے اور حدیث میں تفصیل ہے یا قرآن میں عام لفظ ہے اور حدیث میں اس کی تخصیص ہے یا قرآن میں مطلق ہے اور حدیث میں اس کی تقید ہے۔ مندرجہ ذیل مسائل میں یہی وطیرہ ہے: نماز، روزہ، وضو، غسل، حج، زکوٰۃ وغیرہ۔

③ بعض حدیثیں قرآن سے الگ ہیں۔ اگرچہ وہ حدیثیں قرآنی علوم کی سی ہیں، مگر قرآن سے زائد قرآنی علوم کی طرح ہونے سے ان کو قرآن کی تفسیر بھی کہا جاسکتا ہے۔ پہلی دو قسموں کا قرآن سے الگ نہ ہونا ظاہر ہے۔ اس لحاظ سے ساری حدیثیں قرآن کا بیان ہوں گی۔^①

حدیثوں کی دو قسموں (دینی اور دنیوی) کا حکم:

دینی حدیثیں وہ ہیں جن میں احکام کا ذکر ہو، جیسے حلت و حرمت وغیرہ یا شرائط شرعیہ یا شرعی مانع یا شرعی سبب کا بیان ہو۔ دنیوی حدیثیں وہ ہیں جن میں فوائدِ دنیا کا عقلی طور پر ذکر ہو۔ مثلاً کھانا کس طرح پکانا چاہیے؟ یہ بحث دنیوی ہے اور یہ کھانا حلال ہے یا حرام ہے، یہ بحث دینی ہے۔ رسول اللہ ﷺ کی ایک حیثیت رسول ہونے کی ہے، اس لحاظ سے آپ احکام مقرر کرتے ہیں، شرائط، موانع اور شرعی سبب بیان کرتے ہیں، اور ایک حیثیت آپ کی انسان ہونے کی ہے، اس لحاظ سے آپ دوسرے انسانوں کی طرح دین اور دنیا کی باتوں میں غور کرتے اور ان پر عمل کرتے ہیں۔ جو بات پہلی حیثیت سے ہو، وہ اللہ تعالیٰ کی رضامندی سے ہوگی۔ اگر من جانب اللہ اس کی تردید نہ ہو، تو اس کو دین کہیں گے۔ اس لحاظ سے آپ کا ہر قول و فعل اور تقریر دین میں بطور دلیل تسلیم ہوگی، مگر جو بات آپ دوسری حیثیت سے کریں گے، وہ امر دنیا ہوگا، اس میں آپ کی اتباع لازم نہیں ہوگی، مگر وہ کام کرنا جائز ہوگا، کیونکہ رسول اللہ ﷺ بھی ہر کام میں اس کے جواز و عدم جواز کے بارہ میں شریعت کی پابندی کے مامور ہیں۔ آپ قصداً کوئی کام ناجائز نہیں کر سکتے اور اس لحاظ سے کہ آپ بہتر انسان ہیں، وہ (کام) قابل اقتدا ہوگا۔

مثلاً آنحضرت ﷺ نے پییر کھایا، اس میں دو چیزیں ہیں:

④ ایک پییر کا حلال ہونا، یہ امر دینی ہے۔

① حافظ ابن عبد البر رحمہ اللہ فرماتے ہیں: رسول اللہ ﷺ کا بیان دو قسم کا ہے:

① حدیث میں قرآن مجید کے مجمل احکام کی تفصیل ہے۔

② حدیث میں قرآن مجید کے احکام کے علاوہ دیگر زائد احکام ہیں، مثلاً کسی عورت اور اس کی پھوپھی و چچی کو نکاح میں جمع کرنا،

گھریلو گدھے کی حرمت، ہر کچلی والے درندے کی حرمت اور ایسے کئی دیگر احکام ہیں، جن کا ذکر باعث طوالت ہے۔ اللہ تعالیٰ

نے آپ ﷺ کی اطاعت کا مطلق حکم دیا ہے، جس کے ساتھ کسی چیز کی قید نہیں لگائی، اور نہ کتاب اللہ ہی کی موافقت کی قید لگائی

ہے، جیسا کہ بعض گمراہ لوگوں کا نظریہ ہے۔ جامع بیان العلم (۲/ ۱۱۹۰) نیز دیکھیں: الرسالة للشافعی (ص: ۹۰)

❁ دوسرا پیپر کا کھانے میں انتخاب کرنا۔ یہ امر دنیوی ہے۔

پس عبادت کے علاوہ دوسرے کاموں میں حلت و حرمت اور ان کی صحت کے شرائط وغیرہ امر دینی ہے اور دنیوی مفاد کو ملحوظ رکھ کر کرنا یہ امر دنیوی ہے۔ اسی طرح نکاح کی صحت کے شرائط مثلاً مسلمان عورت کے لیے مرد کا مسلمان ہونا، ولی کا ہونا، دو گواہوں کا ہونا، طرفین کا رضامند ہونا، عورت کا محرمات سے نہ ہونا اور نکاح کا حلال ہونا، یہ شرعی مسئلہ یا دینی امر ہے اور قضاءِ شہوت کے لیے نکاح کرنا یہ امر دنیوی ہے۔ اسی طرح بیع کی صحت کے لیے بیع کا ملک میں ہونا، طرفین کی رضامندی، ایجاب و قبول اور بیع کا حلال ہونا، یہ مسئلہ دینی ہے اور دنیوی فائدے کی بنا پر بیع کرنا، یہ دنیوی امر ہے۔ عبادات احکام اور فعل دونوں میں امر دینی ہیں، کیونکہ عبادت میں دنیوی مفاد کا لحاظ رکھنا عبادت کو باطل کر دیتا ہے۔ یہی حال شرعی علوم کا ہے، ان کو دنیوی مفاد کے لیے حاصل کرنا منع ہے اور دنیوی علوم کو دنیوی مفاد کے لیے حاصل کرنا جائز ہے۔

خلاصہ کلام:

خلاصہ کلام یہ ہے کہ رسول اللہ ﷺ سے جب کوئی فعل یا بات یا تقریر ثابت ہو، جو احکام اس امر میں پہلی حیثیت سے ثابت ہوتے ہیں، ان کو لیا جائے، تو وہ امر دینی ہوگا۔ اگر ان امور کو لیا جائے، جو دوسری حیثیت سے ثابت ہوتے ہیں، تو یہ امر دنیوی ہوگا۔ دینی حیثیت سے اس میں آپ کی اقتدا کی جائے۔ دوسری حیثیت سے یہ امر دینی حجت نہیں ہوگا۔ انبیاء ﷺ اس لیے مبعوث ہوتے ہیں کہ دین میں ان کی بات حجت تسلیم کی جائے۔ دنیوی امور میں وہ دوسرے انسانوں کی طرح ہوتے ہیں، پس پیغمبر کا جو فعل یا قول رسول ہونے کی حیثیت سے ہو، خواہ قرآن میں ہو یا حدیث میں، وہ حجت ہے، اور پیغمبر کا جو قول و فعل دوسری حیثیت سے ہو، وہ دینی حجت نہیں۔ پس فرق حقیقت میں دنیا اور دین کی حیثیت کا ہے، نہ اس حیثیت کا کہ ایک حکم قرآن میں ہے اور ایک حدیث میں ہے۔ اس کی مثال اس طرح ہے کہ ایک امیر اپنے دائرہ اختیار میں جو حکم دے گا، وہ امارت کی حیثیت سے ہوگا اور جو حکم اس کے دائرہ اختیار سے باہر ہوگا، وہ غیر امیر ہونے کی حیثیت سے ہوگا۔ امیر کا پہلا حکم واجب الاطاعت ہوگا، دوسرا حکم واجب الاطاعت نہ ہوگا۔ پس واجب الاطاعت حکم اور غیر واجب الاطاعت حکم کے فرق کا مدار امیر کے دائرہ اختیار میں ہونے یا نہ ہونے پر ہے، نہ اس امر پر کہ ایک حکم کو کاتب سے لکھایا جائے اور ایک کو نہ لکھایا جائے، یا ایک کو اشاعت کے لیے دیا جائے اور ایک کو اشاعت کے لیے نہ دیا جائے۔ یہی حال رسول کی خبر کا ہے، پس جو خبر اور وحی بحیثیت رسول ہو، وہ واجب الاطاعت ہے اور جو بحیثیت رسالت نہ ہو، وہ دوسرے انسانوں کی باتوں کی طرح ہے، خواہ مکتوبی شکل میں ہو یا غیر مکتوبی صورت میں، پس ثابت ہوا کہ اطاعتِ خدا و رسول کا یہ معنی کرنا کہ ”مرکزِ ملت کی اطاعت ہو“ غلط ہے۔

امام ابوحنیفہ اور حدیث کے متعلق ان کے اقوال:

امام ابوحنیفہ حدیث کو اسی طرح مانتے تھے، جس طرح دوسرے ائمہ، مگر منکرین حدیث ان کو اپنے ساتھ ملانے کی کوشش میں ہیں۔ وہ اقوال جو آپ سے بعض احادیث کے خلاف صادر ہوئے ہیں، ان سے سند لیتے ہیں اور ان کی اس روش کو بھول جاتے ہیں، جو انہوں نے احادیث پر عمل کرنے میں اختیار فرمائی ہے۔

پہلا قول:

بعض جگہ امام ابوحنیفہ رضی اللہ عنہ سے بعض احادیث کے متعلق اس قسم کے الفاظ مروی ہیں کہ یہ حدیث ”رجز“ یعنی شعر ہے یا یہ حدیث ”ہذیان“ (بکواس) ہے۔^① وہ لوگ ان کو اپنی بات کی سند میں پیش کرتے ہیں۔ حالانکہ یہ بات سراسر غلط ہے، کیونکہ جن روایات میں یہ لفظ وارد ہوئے ہیں، ان کی سندیں صحیح نہیں۔ پھر ان کا یہ مطلب نہیں کہ حدیث تو صحیح ہے، مگر حدیث چونکہ سند نہیں، سند صرف قرآن ہے، اس لیے یہ بکواس ہے، بلکہ ان کا مطلب یہ ہے کہ یہ حدیث صحیح نہیں، کیونکہ یہ فلاں حدیث کے خلاف ہے، جو صحیح ہے۔ اس حدیث کو صحیح نہ کہنے کی یہ وجہ ہے کہ آپ اس حدیث کی اس سند کو نہیں جانتے جو بالکل صحیح ہے۔ یہ ایک اجتہادی غلطی ہے۔ امام ابوحنیفہ رضی اللہ عنہ کا یہ مسلک نہیں کہ حدیث کو رائے پر مقدم کرنا چاہیے۔ بہت جگہ فقہ میں یہ آتا ہے کہ یہ حدیث رائے کے خلاف ہے۔ اس لیے اپنے مورد پر بند رہے گی۔^② یہ کہنا کہ ”حدیث تو صحیح ہے، مگر میری رائے کے خلاف ہے، اس لیے میں نہیں مانتا۔“ کسی مسلمان کا کلام نہیں ہو سکتا۔

شاہ ولی اللہ رضی اللہ عنہ فرماتے ہیں: بعض لوگ جو یہ کہتے ہیں کہ جو شخص قیاس و استنباط کرے، وہ اہل الرائے ہے، یہ بات اللہ کی قسم غلط ہے۔ کیونکہ رائے سے مراد اگر سمجھ اور عقل ہو، تو اس صورت میں سب علماء اہل الرائے ہوں گے، کیونکہ فہم اور عقل سے کوئی عالم خالی نہیں ہوتا۔ اگر رائے سے مراد وہ رائے ہو، جس کی سنت سے تائید نہ ہوتی ہو، تو اس صورت میں کسی کو اہل الرائے نہیں کہنا چاہیے، کیونکہ اس قسم کی رائے کا قائل ہونا کسی مسلمان کا مسلک نہیں ہو سکتا۔ (حجۃ اللہ البالغۃ: ۱/۱۲۹)

دوسرا قول:

امام ابوحنیفہ سے جو قرعہ اندازی کا انکار مروی ہے۔^③ اس کا یہ مطلب نہیں کہ وہ اس حدیث کے منکر ہیں، جو

① المجروحین لابن حبان (۷۰/۳) تاریخ بغداد (۴۰۳/۱۳)

② دیکھیں: اللباب فی شرح الكتاب (۱۰۸/۱) بدائع الصنائع (۶۳۱/۱) الہدایۃ (۲۶۲/۱)

③ تاریخ بغداد (۴۰۷/۱۳) اس کی سند ”ضعیف“ ہے، کیونکہ اس میں ”عمر بن محمد بن عمر بن الفیاض“ اور ”عبداللہ بن خنیق“

مجهول الحال ہیں۔ دیکھیں: تاریخ بغداد (۲۵۶/۱۱) الجرح والتعديل (۴۶/۵) نیز اگلے اقوال کا مصدر بھی یہی ہے۔

قرعہ اندازی میں وارد ہے، کیونکہ قرعہ اندازی کا مسئلہ تو قرآن مجید میں بھی ہے۔ آل عمران میں ہے کہ حضرت مریم علیہا السلام کی کفالت قرعہ اندازی کی صورت میں حضرت زکریا کے سپرد ہوئی،^① اسی طرح حضرت یونس قرعہ اندازی میں مغلوب ہوئے۔^② قرعہ اندازی کے انکار کا مطلب یہ ہے کہ وہ اس کو قمار کے منسوخ ہونے سے پہلے قرار دیتے ہیں، یہ نہیں کہ حدیث کو مجرد رائے سے رد کر دیتے ہیں۔ یہ بحث الگ ہے کہ واقعی ان کی یہ بات صحیح ہے یا غلط۔

تیسرا قول:

اسی طرح جو آپ نے فرمایا ہے کہ میں انسان پر حیوان کو ترجیح نہیں دیتا۔ مجرد رائے سے حدیث کو رد نہیں کیا، بلکہ ان کے خیال میں یہاں دو حدیثیں چونکہ متعارض ہیں، ایک میں گھوڑے کے سوار کے مقابل ایک حصہ مقرر کیا گیا ہے، دوسری میں دو حصے مقرر کیے گئے ہیں، اس لیے اس حدیث کو ترجیح ہوگی، جو رائے سے موید ہے اور دوسری حدیث کی اس طرح تاویل کی جاوے گی کہ حدیث میں گھوڑے کے جو دو حصے وارد ہوئے ہیں، اس میں دوسرے حصہ کا ذکر انعام پر محمول کیا جائے گا، اور جس حدیث میں ایک حصہ کا ذکر ہے، اس کو استحقاق کے معنی میں لیا جائے گا۔ اس تطبیق کی تائید میں انہوں نے کہا کہ میں حیوان کو انسان پر ترجیح نہیں دیتا، کیونکہ دونوں صورتیں حدیث ہی میں وارد ہیں۔ یہ نہیں کہ ایک حدیث میں ہو اور دوسری صورت قرآن میں ہو، یا صرف عقل سے ہی کہی ہو۔ پھر اس کو حدیث پر ترجیح دی ہو۔ یہ الگ بات ہے کہ تطبیق تو اس طرح بھی ہو سکتی ہے کہ جس حدیث میں ایک آیا ہے، اس سے مراد مطلق حصہ ہو اور حقیقت میں وہ حصہ آدمی سے دو گنا ہو اور جس میں دو حصوں کا ذکر ہے، اس میں مقدار کا لحاظ رکھ کر کہا گیا ہو، کیونکہ حدیث کا مورد ایک ہی ہے۔ مسئلہ کی صحت و عدم صحت سے بحث نہیں، بحث اس امر سے ہے کہ امام ابوحنیفہ نے کیا مجرد رائے سے حدیث کو رد کیا یا نہیں اور واقعہ مذکور سے مجرد رائے سے حدیث کو رد کرنے کی تائید نہیں ہوتی۔

چوتھا قول:

اسی طرح جو آپ سے یہ مروی ہے کہ ایجاب و قبول کے بعد بائع اور مشتری دونوں میں سے کسی کو مجلس بیع میں فسخ کا حق نہیں رہتا، اس کا یہ مطلب نہیں کہ وہ مجرد رائے سے اس حدیث کو رد کر دیتے تھے، جس میں خیار مجلس کا ذکر ہے، بلکہ وہ اپنے دعویٰ پر حدیث «المسلمون علی شروطہم»^③ «مسلمانوں کو اپنی شرطوں پر قائم رہنا چاہیے» سے استدلال کرتے تھے اور خیار مجلس والی حدیث میں جو خیار فسخ ثابت ہوتا ہے، اس کو خیار قبول پر محمول

① سورة آل عمران [۴۰]

② سورة الصافات [۱۴۱]

③ سنن أبي داود: كتاب الأفضية، باب في الصلح، رقم الحديث (۳۵۹۴) سنن الترمذي: كتاب الأحكام، باب ما ذكر في الصلح بين الناس، رقم الحديث (۱۳۵۲) امام ترمذی نے اس حدیث کو «حسن صحیح» قرار دیا ہے۔ امام عجلونی رحمہ اللہ

کرتے تھے، یعنی ایجاب کے بعد دوسرے کو مجلس میں قبول کرنے کا حق ہے اور جب تک قبول نہ کرے، ایجاب کرنے والے کو رجوع کا حق ہے۔ اگرچہ یہ تاویل دوسرے ائمہ اور محدثین کے ہاں باطل ہے، مگر یہ نہیں کہہ سکتے کہ وہ مجرد رائے سے حدیث کو رد کر دیتے ہیں۔ اس معنی کی تائید میں وہ کہتے تھے کہ اگر یہ معنی نہ کیا جائے تو لازم آتا ہے کہ مدت تک اختیار باقی رہے، جب دونوں ایک جہاز میں ہوں، یا ایک جیل خانہ میں ہوں۔^①

پانچواں قول:

اسی طرح جو آپ نے یہ فرمایا ہے کہ قصاص میں مماثلت ضروری نہیں، وہ بھی آپ نے ایک حدیث ہی کی بنا پر فرمایا ہے، نہ کہ قرآن اور مجرد رائے سے، کیونکہ قرآن میں تو مماثلت کا ذکر ہے:

﴿جَزَاءُ سَيِّئَةٍ سَيِّئَةٌ مِّثْلُهَا﴾ [الشوریٰ: ۴۰] ”برائی کا بدلہ اس کے برابر ہے۔“

اس مقام میں امام ابوحنیفہ رحمۃ اللہ علیہ نے ایک حدیث سے قرآن کی آیتوں کی تخصیص کی ہے، وہ حدیث یہ ہے:

«لا قود إلا بالسيف»^② ”قصاص صرف تلوار سے ہونا چاہیے۔“

← فرماتے ہیں: اس حدیث کو امام حاکم نے ”صحیح“ قرار دیا ہے۔ (کشف الخفا: ۱۲۹۹/۲، (۲۳۰۲) صحیح بخاری میں یہ حدیث بلفظ: «المسلمون عند شروطهم») تعلقاً جزم کے ساتھ مروی ہے۔ (صحیح البخاری: کتاب الإجارة، باب أجر السمرۃ)^① لیکن اس تاویل پر بعض ائمہ نے امام ابوحنیفہ رحمۃ اللہ علیہ پر انتہائی سخت الفاظ میں انکار و اعتراض کیا ہے۔ دیکھیں: السنة (۱/۲۱۶، برقم: ۳۶۰) السنن الكبرى للبيهقي (۵/۲۷۲، برقم: ۱۰۲۳۳) تاریخ بغداد (۱۳/۴۰۵) ائمہ کرام نے اس بنا پر یہ اعتراض کیا ہے کہ جب حدیث رسول معلوم ہو جائے تو اسے برضا و رغبت تسلیم کرنا چاہیے، نہ کہ اس پر اعتراض کیا جائے، پھر حدیث میں حکم عمومی حالت کے پیش نظر ہے، لہذا کسی استثنائی صورت کو لے کر اس پر اعتراض کرنا درست نہیں۔

② سنن ابن ماجہ: کتاب الديات، باب لا قود إلا بالسيف، رقم الحديث (۲۶۶۷، ۲۶۶۸) سنن الدارقطني (۳/۸۷، برقم: ۲۲۰۲۰) المعجم الكبير (۱۰/۸۹، برقم: ۱۰۰۴۴) سنن البيهقي (۸/۶۲، برقم: ۱۵۸۶۸) یہ حدیث مندرجہ ذیل طرق سے مروی ہے:

① حضرت ابو ہریرہ رضی اللہ عنہ.....! اس کی سند میں ”سليمان بن ارقم“ راوی ”متروك“ ہے۔ (سنن الدارقطني: ۸۷/۳) دیگر ائمہ نے بھی اسے ”ضعيف“ قرار دیا ہے۔ دیکھیں: العلل و معرفة الرجال (۲/۶۷، برقم: ۱۵۷۰) تاریخ ابن معین۔ الدورى (۳/۵۲۷، برقم: ۲۵۷۷) الجرح والتعديل (۴/۱۰۰) الضعفاء والمتروكون للنسائي (ص: ۴۸، برقم: ۲۴۶) الضعفاء الصغير للبخاري (ص: ۵۲، برقم: ۱۴۲)

② حضرت ابو بکرہ رضی اللہ عنہ.....! اس کی سند میں ”مبارك بن فضالة“ ضعيف مدلس ہے اور ”عن“ سے روایت کر رہا ہے۔

③ حضرت عبد اللہ بن مسعود رضی اللہ عنہ.....! اس کی سند میں ”ابو معاذ سليمان بن ارقم“ متروك اور عبد الکریم بن ابی الخارق ”ضعيف“ ہے۔

④ حضرت نعمان بن بشیر رضی اللہ عنہ.....! اس کی سند میں جابر الجعفی ”متهم بالكذب“ اور ابو عازب ”مجھول“ ہے۔

⑤ حضرت علی بن ابی طالب رضی اللہ عنہ.....! اس کی سند میں ”معلی بن ہلال“ متروك ہے۔ یہ حسن بصری سے مرسل بھی مروی ہے،

لیکن مرسل سے احتجاج درست نہیں۔



باقی احادیث جن میں قصاص میں مساوات کا ذکر ہے، ان کو سیاست پر محمول کرتے ہیں۔ کہتے ہیں وہ وقتی چیزیں ہیں، قانون نہیں ہیں۔ آپ نے جو حدیث کے بیان کرنے پر ”ہذیان“ کا لفظ بولا ہے، اس کا یہ مطلب نہیں کہ یہ حدیث ”ہذیان“ ہے، بلکہ یہ مطلب ہے کہ اس حدیث سے ایک قانون اخذ کرنا ہذیان ہے۔ کیونکہ یہ ایک واقعہ ہے اور ایک واقعہ قانونی حدیث کے مقابلہ میں پیش نہیں ہو سکتا، اگرچہ امام صاحب کی یہ بات صحیح نہیں، کیونکہ قرآن میں بھی قانون ہی ہے، جس سے قصاص میں مساوات ثابت ہے، بلکہ لفظ ”قصاص“ کا مفہوم بھی مساوات ہی ہے، مگر ہمارا مقصد یہ ہے کہ امام صاحب کے قول کی ایسی توجیہ ہو سکتی ہے، جس سے منکرین حدیث کی ہم نوائی ثابت نہیں ہوتی۔

نیز ان دونوں واقعوں (خیارِ مجلس اور قصاص میں مماثلت) کی سند میں ”احمد بن محمد بن سعید کوفی“ ہے۔ ”ضعفہ غیر واحد“ بہت لوگوں نے اس کو ضعیف قرار دیا ہے۔ (میزان: ۱/۶۴)

دارقطنی کہتے ہیں: منکر روایتیں بیان کرتا ہے، صحابہ کے عیب بیان کرتا تھا، شیعہ تھا۔ حضرت ابو بکر رضی اللہ عنہ اور حضرت عمر رضی اللہ عنہ کے عیوب کرتا تھا، کوفہ کے شیوخ کو جھوٹ بولنے پر آمادہ کرتا تھا۔ (میزان: ۱/۶۵)

چھٹا قول:

اسی طرح جو آپ سے مروی ہے کہ آپ نے ایک سوال کا جواب دیا، تو سائل نے کہا: فلاں روایت اس کے خلاف ہے، آپ نے فرمایا: ”ہم کو ایسی روایتوں سے معاف رکھو۔“^① اس کا مطلب بھی یہی ہے کہ یہ روایتیں صحیح نہیں۔ یہ مطلب نہیں کہ یہ روایت ہماری رائے کے خلاف ہے۔

ساتواں قول:

اسی طرح جو آپ سے مروی ہے کہ آپ نے کسی حدیث کو ”حدیث خرافہ“ کہا ہے۔^② اس سے آپ کی غرض یہ ہے کہ یہ حدیث ضعیف ہے۔

امام بخاری نے جو امام ابو حنیفہ رضی اللہ عنہ کو ”ضعفاء“ میں شمار کیا ہے، اس کی یہ وجہ نہیں کہ امام صاحب حدیث

← اس حدیث کے تمام طرق میں شدید ضعف ہے، لہذا یہ حدیث قابل احتجاج نہیں۔ مزید تفصیل کے لیے دیکھیں: الکامل فی

الضعفاء (۳/۲۵۲، ۵/۳۴۰، ۶/۳۸۸، ۷/۸۲) التحقیق لابن الجوزی (۲/۳۱۴) العلل المتناہیة فی الأحادیث

الواہیة (۲/۷۹۲، برقم: ۱۳۲۳) التلخیص الحبیر (۴/۱۹، برقم: ۱۶۹۲) إرواء الغلیل (۷/۲۸۵، برقم: ۲۲۲۹)

① تاریخ بغداد (۱۳/۴۰۱)

② السنة لعبد الله بن أحمد (۱/۲۰۷، برقم: ۳۲۲، ۱/۲۱۹، برقم: ۳۶۹) تاریخ بغداد (۱۳/۳۹۸، ۱۳/۴۰۲) اس

واقعہ کی سند ”صحیح“ ہے۔

کو رد کر دیتے تھے، بلکہ اس لیے ضعیف کہا ہے کہ محدثین کو جس قسم کے حافظہ کی ضرورت ہے، ان کے خیال میں اس معیار پر وہ پورے نہیں اترے۔ حافظ ابن حجر نے یہ فیصلہ فرمایا ہے کہ امام ابوحنیفہ رحمۃ اللہ علیہ کو ثقہ کہنے والے جرح کرنے والوں سے زیادہ ہیں۔^① زیادہ سے زیادہ ان میں یہی نقص نکالا گیا ہے کہ وہ رائے میں زیادہ توغل کرتے تھے اور یہ کوئی عیب کی بات نہیں۔

حدیث کے خلاف قرآن نہ ہونے کی شرط:

امام ابوحنیفہ رحمۃ اللہ علیہ نے حدیث کے قابل قبول ہونے کے لیے جو شرط لگائی ہے کہ وہ حدیث قرآن کے خلاف نہ ہو، اس کی یہ وجہ ہے کہ وہ مرسل اور منقطع روایات کو بھی قبول کر لیتے تھے۔ محدثین ان روایات کو ضعیف قرار دے کر چھوڑ دیتے تھے۔ ایسی روایات بعض وقت قرآن کے خلاف بھی ہوتی ہیں، اس لیے امام ابوحنیفہ رحمۃ اللہ علیہ نے یہ شرط لگائی، ورنہ محدثین نے جو صحت کی شرطیں لگائی ہیں، ان کے متحقق ہونے کے بعد حدیث قرآن کے خلاف نہیں ہوتی، اس لیے محدثین کے نزدیک یہ شرط زائد ہے۔ اگرچہ محدثین کو کوئی مضر نہیں، کیونکہ جو حدیث محدثین کی شرائط پر صحیح ہوگی، وہ قرآن کے خلاف نہیں ہوگی۔

مگر اس شرط سے بعض ملحدین کو موقع ملتا ہے کہ جو حدیث محدثین کی شرائط پر صحیح ہو، اپنے مقصد کے خلاف پا کر اس کو قرآن کے خلاف کہہ کر رد کر دیں۔ قرآن کا مطلب خود بنالیں اور حدیث کو اس کے خلاف قرار دے دیں، اس لیے محدثین نے معتبر شرائط کے بعد اس شرط کا ذکر نہیں کیا۔

① امام ابوحنیفہ رحمۃ اللہ علیہ کی امامت و فقاہت مشہور ہے، لیکن راوی حدیث کی حیثیت سے محدثین نے ان کو ”ضعیف“ قرار دیا ہے۔ جرح و تعدیل میں کسی راوی کے ثقہ یا ضعیف ہونے میں جارحین و معدلین کی کثرت کے بجائے اسباب جرح پر زیادہ نگاہ رکھی جاتی ہے، لیکن اس حقیقت سے انکار بھی مشکل ہے کہ امام ابوحنیفہ رحمۃ اللہ علیہ کو بحیثیت راوی حدیث ”ضعیف“ کہنے والے محدثین کی تعداد ”ثقہ“ کہنے والوں سے کہیں زیادہ ہے، اور جن ائمہ سے توثیق مروی ہے، ان ائمہ تک زیادہ تر یہ اقوال صحیح سند سے ثابت نہیں ہیں۔

اس سلسلے میں جب ہم کتب رجال میں نظر ڈالتے ہیں تو کبار محدثین سے ان کی تضعیف ہی مروی ہے، جیسے امام شافعی، احمد، علی بن مدینی، بخاری، مسلم، سفیان ثوری، ابن حبان، ابن عدی، ابو احمد حاکم الکبیر، عبد اللہ بن مبارک، یحییٰ بن معین، ابن عبد البر، نسائی اور دیگر ایسے کئی اساطین علم ہیں، جن سے جرح مفسر مروی ہے، جو توثیق کے مقابلے میں راجح ہے۔ علامہ مقل بن ہادی الوادعی رحمۃ اللہ علیہ نے امام ابوحنیفہ کو ”ضعیف“ کہنے والوں کی تعداد ستر (۷۰) سے زیادہ لکھی ہے (نشر الصحیفة فی ذکر الصحیح من أقوال أئمة الجرح والتعدیل فی أبي حنیفة) اور حافظ زبیر علی زئی رحمۃ اللہ علیہ نے جارحین کی تعداد ایک سو بیس (۱۲۰) کے قریب ذکر کی ہے۔ دیکھیں: الأساسید الصحیحة فی أخبار الإمام أبي حنیفة.

فقاہتِ راوی کی شرط:

راوی کے فقیہ ہونے کی شرط امام ابوحنیفہ رحمۃ اللہ علیہ نے بیان نہیں کی، بلکہ ان کے بعد ”عیسیٰ ابن ابان“ نے یہ شرط لگائی ہے، جیسا کہ اصولِ فقہ کی واقفیت رکھنے والوں پر مخفی نہیں^① اور اس شرط کی ہر جگہ ضرورت بھی نہیں۔ جب کسی راوی کا ضبط درست ہو، تو اس کی روایت معتبر ہوتی ہے، خواہ فقیہ ہو یا غیر فقیہ۔ صرف روایت بالمعنی کی صورت میں تفقہ کی ضرورت ہے، مگر اسی حد تک تفقہ کی ضرورت ہے کہ روایت بالمعنی میں مسئلہ کی نوعیت میں خلل نہ آئے۔ پھر محدثین جو کتابوں کے مصنف اور صحیح حدیثوں کے راوی ہیں، اکثر فقیہ ہی ہیں۔

”ثُمَّ هَذِهِ التَّفْرِيقَةُ بَيْنَ الْمَعْرُوفِ بِالْفِقْهِ وَالْعَدَالَةِ مَذْهَبُ عَيْسَى بْنِ أَبَانَ، وَتَابَعَهُ أَكْثَرُ الْمُتَأَخِّرِينَ، وَأَمَّا عِنْدَ الْكُرْخِيِّ وَمَنْ تَابَعَهُ مِنْ أَصْحَابِنَا فَلَيْسَ فِقْهُ الرَّاويِ شَرْطًا لِتَقَدُّمِ الْحَدِيثِ عَلَى الْقِيَّاسِ“ (نور الأنوار، ص: ۱۷۹، ۱۸۰)

”راوی کے فقیہ ہونے کی شرط عیسیٰ بن ابان کا مذہب ہے۔ اکثر پچھلے لوگ اسی طرف گئے ہیں۔ امام کرخی اور جو اس کے موافق ہیں، ان کے نزدیک راوی کا فقیہ ہونا حدیث کے قیاس پر مقدم ہونے کے لیے شرط نہیں۔“

”ثُمَّ اعْلَمَنَّ أَنَّ هَذَا الْقَوْلَ مُسْتَحَدَّثٌ، وَلَمْ يُنْقَلْ عَنِ السَّلَفِ الْقُدَمَاءِ اشْتِرَاطُ فِقْهِ الرَّاويِ فِي تَقْدِيمِ خَبَرِهِ عَلَى الْقِيَّاسِ، كَيْفَ وَقَدْ نُقِلَ عَنْ إِمَامِنَا الْأَعْظَمِ أَنَّهُ قَالَ: مَا جَاءَ عَنِ اللَّهِ تَعَالَى وَ عَنِ الرَّسُولِ فَعَلَى الرَّأْسِ وَالْعَيْنِ“^②

”یاد رکھو کہ راوی کے فقیہ ہونے کی شرط ایک نئی بات ہے، جو سلف متقدمین سے مروی نہیں۔ حدیث کے قیاس پر مقدم کرنے میں امام صاحب نے یہ شرط نہیں لگائی، بلکہ آپ سے منقول ہے کہ جو اللہ اور رسول سے آئے، وہ ہمارے سر آنکھوں پر ہے۔“

ان مذکورہ بالا عبارتوں سے یہ بات بالکل واضح ہو جاتی ہے کہ راوی کے فقیہ ہونے کی شرط امام اعظم رحمۃ اللہ علیہ کا مذہب اس کے بالکل خلاف ہے، پس اس شرط کو امام اعظم رحمۃ اللہ علیہ کی طرف منسوب کرنا جہالت اور دھوکہ دہی ہے، جیسا کہ منکر حدیث نے ”مقامِ حدیث“ میں ذکر کیا ہے۔ امام ابوحنیفہ رحمۃ اللہ علیہ کی عادت تھی جب فتویٰ دیتے تو کہہ دیتے:

① کشف الأسرار (۳۸۳/۲) فتح المغیث (۲۹۳/۱) المقنع (ص: ۳۴۴) تدریب الراوی (۷۰/۱) الإنصاف للدهلوی (ص: ۹۱)

② قمر الأعمار حاشیة نور الأنوار (ص: ۱۷۹) [مولف]

”هَذَا رَأْيُ نِعْمَانَ بْنِ ثَابِتٍ، يَعْنِي نَفْسَهُ، وَهُوَ أَحْسَنُ مَا قَدَرْنَا عَلَيْهِ، فَمَنْ جَاءَ بِأَحْسَنَ مِنْهُ فَهُوَ أَوْلَىٰ بِالصَّوَابِ“ (حجة الله البالغة: ۱/ ۱۲۶)

”یہ میری رائے ہے۔ ہم نے اپنی طاقت کے مطابق بہتر رائے دی ہے، اگر کوئی شخص اس سے اچھی رائے پیش کرے، تو اس کی بات زیادہ درست ہوگی۔“

”فَكَانَ إِذَا وَرَدَ عَلَيْهِ مَسْئَلَةٌ فِيهَا حَدِيثٌ صَحِيحٌ اتَّبَعَهُ“^① (امام محمد، تاریخ بغداد، ص: ۳۴۰)

”امام ابوحنیفہ کے پاس جب کوئی ایسا مسئلہ پیش آتا، جس میں کوئی صحیح حدیث ہوتی، تو وہ اس کی پیروی کرتے۔“

امام ابوحنیفہ حدیث کو حجت شرعی سمجھتے تھے:

عبارات مذکورہ بالا سے ثابت ہوتا ہے کہ امام اعظم رضی اللہ عنہ حدیث کے تابع تھے۔ حدیث کو اسی طرح مانتے تھے، جس طرح دوسرے ائمہ مانتے ہیں۔ بعض احادیث کے متعلق جو ان سے ایسے کلمات مروی ہیں، جن سے منکرین حدیث ان کو اپنا ہم نوا بنانا چاہتے ہیں، ان کا وہ مطلب نہیں، جو یہ لوگ لیا کرتے ہیں۔ وہ صحیح حدیث کو ماننے اور دستور العمل بنانے میں اپنی رائے کے ساتھ کسی صحیح حدیث کو رد نہ کرتے، بلکہ بعض وقت دو متعارض روایتوں میں سے ایک کو رائے سے ترجیح دیتے، اس کے علاوہ جو ان سے حدیث کے متعلق حدیث کو ”رجز“ (شعر) کہنا، یا ”ہذیان“ کہنا آیا ہے، وہ صحت کو نہیں پہنچا۔ اگر کوئی کلمہ پایہ ثبوت کو پہنچا ہے، تو اس کا مطلب یہ ہے کہ یہ حدیث صحیح نہیں۔

جس طرح یہ منکرین حدیث امام ابوحنیفہ رضی اللہ عنہ کو انکار حدیث میں سینہ زوری سے اپنا ہم خیال بنانے کی سعی کرتے ہیں اور ان کے کلمات کی غلط تاویلیں بنا کر لوگوں کو گمراہ کرنے کی کوشش کرتے ہیں، اسی طرح شاہ ولی اللہ رضی اللہ عنہ کو، جو ہند میں حدیث کے پہلے مبلغ اور حدیث کو حجت ماننے والے ہیں، اپنی ناکام کوشش میں ان کو بھی اپنا ہم خیال ظاہر کرتے ہیں، نیچے کا مضمون ان کے بارے میں ہے۔



① تاریخ بغداد (۱۳/ ۳۴۰) یہ قول فضیل بن عیاض سے مروی ہے۔ اس کی سند میں احمد بن محمد بن الصلت راوی ”کذاب“ اور ”وضاع“ ہے۔ امام ابن عدی فرماتے ہیں: ”کذاب لوگوں میں سب سے زیادہ بے حیا تھا۔“ امام دارقطنی فرماتے ہیں: ”احادیث گھڑتا تھا۔“ تاریخ بغداد (۵/ ۳۳، برقم: ۲۳۸۲) تاریخ دمشق (۵/ ۳۷۳) الکشف الحثیث عن رمی بوضع الحدیث (ص: ۵۳، برقم: ۷۹) لسان المیزان (۱/ ۲۷۰، برقم: ۷۸۲۹)

حدیث اور شاہ ولی اللہ رحمہ اللہ

حدیث کی مخالفت نفاق اور حماقت ہے:

شاہ ولی اللہ صاحب رحمہ اللہ فرماتے ہیں:

”جب پورے طور پر یہ واضح ہو جائے کہ اس مسئلہ میں آنحضرت نے یہ حکم دیا ہے اور یہ منسوخ بھی نہیں، یعنی موافق اور مخالف اقوال کو دیکھ کر اس نتیجہ پر پہنچ جائے کہ یہاں کوئی نسخ نہیں۔ تب علماء اسی طرف گئے ہیں، مخالف کے پاس سوائے قیاس اور استنباط وغیرہ کے کوئی شے نہیں، اگر اس وقت حدیث کی مخالفت کرے گا، تو اس کی دو ہی صورتیں ہو سکتی ہیں: یا تو وہ شخص اندرونی طور پر منافق (زندیق) ہے یا پرلے درجہ کا احمق ہے۔“ (حجة الله البالغة: ۱/ ۱۲۴)

امت نے شریعت کس طرح حاصل کی؟

شاہ ولی اللہ رحمہ اللہ فرماتے ہیں:

”شریعت ہمیں دو صورتوں سے پہنچی ہے، ایک ظاہری صورت سے (یعنی روایت کی شکل سے) اس کی ایک قسم متواتر ہے اور ایک قسم غیر متواتر ہے۔ متواتر پھر دو قسم پر ہے: ایک لفظوں میں متواتر، جیسے قرآن اور کچھ حدیثیں، منجملہ ان حدیثوں کے ایک وہ حدیث ہے، جس میں قیامت کے دن اللہ تعالیٰ کو دیکھنے کا ذکر ہے۔

”دوم وہ حدیثیں ہیں جو معنی میں متواتر ہیں۔ ایک مطلب پر بہت سی روایتیں جمع ہو کر تواتر کو پہنچ گئی ہیں۔ اس قسم کی روایات بہت ہیں۔ طہارت، نماز، زکاۃ، روزہ، حج، خرید و فروخت، نکاح اور غزوات کے بارے میں بہت سی حدیثیں تواتر معنوی کے درجہ کو پہنچ گئی ہیں، جن میں اسلامی فرقوں کا اختلاف نہیں، اور غیر متواتر روایتوں میں اعلیٰ درجہ کی وہ روایات ہیں، جن کو ”مستفیض“ (مشہور) کہتے ہیں، جن کے بیان کرنے والے تین صحابہ یا زیادہ ہیں، اس کے بعد ان حدیثوں کا مقام ہے، جن کو حفاظ محدثین اور ماہرین حدیث نے صحیح یا حسن کہا ہے۔ اس کے بعد مختلف فیہ حدیثیں ہیں، ان میں سے جن

احادیث کی تائید دوسری حدیثوں یا اکثر اہل علم کے قول یا صریح عقل سے ہوتی ہے، ایسی حدیثوں کی اتباع واجب ہے۔“

حدیث مجموعہ رشد و ہدایت ہے:

ایک جگہ فرماتے ہیں:

”إن عمدة العلوم اليقينية ورأسها ومبنى الفنون الدينية و أساسها هو علم الحديث الذي يذكر فيه ما صدر من أفضل المرسلين ﷺ و على آله وأصحابه أجمعين من قول أو فعل أو تقرير فهي مصابيح الدجى ومعالم الهدى و بمنزلة البدر المنير، من انقاد لها ووعى فقد رشد واهتدى، وأوتي الخير الكثير، ومن أعرض و تولى فقد غوى و هوى، وما زاد نفسه إلا التخسير، فإنه ﷺ نهى وأمر وأنذر وبشر وضرب الأمثال و ذكر، و أنها لمثل القرآن أو أكثر“ (حجة الله البالغة: ۲/۱)

”یقینی علوم سے عمدہ اور چوٹی کا علم اور دینی فنون کا بنیادی فن علم حدیث ہے، جس میں وہ باتیں ذکر ہوتی ہیں، جو افضل الرسل سے منقول ہیں، خواہ آپ کے افعال ہوں یا اقوال یا اس زمانے کا طرز عمل جس کو آپ نے برقرار رکھا۔ یہ باتیں اندھیرے میں چراغ اور راستہ کے لیے راہ نمائی کا نشان ہیں۔ یہ باتیں چودھویں رات کے چاند کی طرح ہیں، جو ان کی اطاعت کرے اور ان کو یاد رکھے، وہ یقیناً راہ راست پر چل پڑا اور بہترین چیز اس کو عطا ہوئی اور جس نے ان سے منہ پھیرا، یقیناً وہ گمراہ ہوا اور (مرتبہ سے) گر گیا اور اپنے آپ کو خسارے (نقصان) میں زیادہ کیا، کیونکہ آنحضرت ﷺ نے (بعض چیزوں سے) روکا (بعض کا) حکم دیا (عذاب سے) ڈرایا، خوش خبری دی، مثالیں بیان فرمائیں اور نصیحت کی اور یہ (باتیں) قرآن جتنی ہیں، بلکہ اس سے بھی زیادہ ہیں۔“

ان عبارتوں سے ظاہر ہے کہ شاہ ولی اللہ صاحب حدیث کے کس طرح معتقد ہیں اور ان کے نزدیک حدیث کا کیا مقام ہے۔ ان کے نزدیک حدیث ایک یقینی علم ہے۔ اکثر حدیثیں جن پر اصل مسائل کا مدار ہے، ان کے ہاں وہ متواتر اور مشہور ہیں، ان کے نزدیک صحیح حدیث کی مخالفت نفاق اور حماقت ہے۔

سنت دین کی اساس ہے:

ایک جگہ لکھتے ہیں:

”وقد حذرنا النبي ﷺ مداخل التحريف بأقسامها، وغلظ النهي عنها، وأخذ العهود

من أمته فيها ، فمن أعظم أسباب التهاون ترك الأخذ بالسنة، وفيه قوله ﷺ: ما من نبي بعثه الله في أمته قبلي إلا كان له من أمته حواريون وأصحاب، يأخذون بسنته، و يقتدون بأمره، ثم أنها تخلف من بعدهم خلوف، يقولون مالا يفعلون، و يفعلون مالا يؤمرون، فمن جاهدهم بيده فهو مؤمن، ومن جاهدهم بلسانه، فهو مؤمن، ومن جاهدهم بقلبه فهو مؤمن، وليس وراء ذلك من الإيمان حبة خردل^① (مسلم)

(حجة الله البالغة، ص: ۱۳۵)

”نبی ﷺ نے ہم کو ان تمام اسباب سے ڈرایا ہے، جس سے دین میں تحریف واقع ہوتی ہے۔ آپ ﷺ نے ان سے سخت منع کیا اور امت سے ان کے بارے میں عہد لیا ہے۔ دین میں سست ہو جانے کے اسباب میں بڑا سبب سنت کو چھوڑ دینا ہے۔ اسی بارے میں آنحضرت ﷺ نے فرمایا ہے: مجھ سے پہلے جو بھی کوئی نبی کسی امت میں گزرا، اس کے حواری اور اصحاب ہوتے تھے، جو اس کی سنت پر عمل کرتے اور اس کے حکم کی تعمیل کرتے، پھر ان کے بعد نا اہل لوگ پیدا ہوئے، جو کہتے کچھ اور کرتے کچھ، شریعت کے خلاف چلتے، ایسے لوگوں سے جو ہاتھ سے جہاد کرے، وہ مؤمن ہے اور جو زبان سے جہاد کرے، وہ مؤمن ہے اور جو دل سے جہاد کرے، وہ مؤمن ہے، اس کے پیچھے رائی کے دانہ کے برابر بھی ایمان نہیں ہے۔“

سنت چھوڑنے کی وعید:

اس کے بعد شاہ ولی اللہ رحمہ اللہ سنت چھوڑنے کی وعید میں ایک اور حدیث بیان کرتے ہیں: ”وقوله ﷺ: لا ألفين أحدكم متكئا على أريكته، يأتيه الأمر مما أمرت أو نهيت عنه، فيقول: لا أدري، ما وجدناه في كتاب الله اتبعناه“^②

”رسول اللہ ﷺ کا فرمان ہے: میں تم سے کسی کو اس حالت میں نہ پاؤں کہ وہ اپنے تخت پر ٹیک لگائے بیٹھا ہو، جب اس کو میری طرف سے کوئی کام کرنے یا نہ کرنے کی بات پہنچے، تو کہنے لگے: میں نہیں جانتا، جو ہم کتاب اللہ میں پائیں گے، صرف اسی کی پیروی کریں گے۔“

① صحیح مسلم: کتاب الإيمان، باب بیان کون النہی عن المنکر من الإيمان و إن الإيمان یزید و ینقص، رقم الحدیث (۵۰)

② حجة الله البالغة (ص: ۱۳۵) [مؤلف] سنن أبي داود: کتاب السنة، باب فی لزوم السنة (برقم: ۴۶۰۵) سنن الترمذی: کتاب العلم، باب ما نہی عنه أن یقال عند حدیث النبی ﷺ (برقم: ۲۶۶۳) سنن ابن ماجہ: باب تعظیم حدیث الرسول ﷺ

(برقم: ۱۳) المستدرک (۱/ ۱۹۰، برقم: ۳۶۸) اس حدیث کو امام ترمذی، حاکم اور ذہبی رحمہم اللہ نے ”صحیح“ قرار دیا ہے۔

سنت پر نجات کا دار و مدار ہے:

ایک جگہ فرماتے ہیں:

”الفرقة الناجية هم الآخذون في العقيدة والعمل جميعا بما ظهر من الكتاب والسنة،
وجرى عليه جمهور الصحابة والتابعين ... و غير الفرقة الناجية التي انتحلت
عقيدة خلاف عقيدة السلف أو عملا دون أعمالهم“^①

”ناجی فرقہ وہ ہے جو عقیدے اور عمل میں کتاب و سنت کے ظاہر کی پیروی کرے، جس پر جمہور صحابہ اور
تابعین ہوں۔ غیر ناجی فرقہ وہ ہے جس کا عقیدہ سلف کے عقیدے کے خلاف ہو یا ایسے عمل کا قائل اور
پابند ہو، جو سلف کے عمل کے خلاف ہو۔“

سنت سے دین محفوظ ہوتا ہے:

ایک جگہ لکھتے ہیں:

”ومبدأ التهاون أمور، منها: عدم تحمل الرواية عن صاحب الملة والعمل به“
”جن چیزوں سے دین میں تبدیلی ہوتی ہے، ان سے ایک (دین) میں سستی ہے، سستی کا مبدا بہت سی
چیزیں ہیں، ان سے ایک یہ ہے کہ ملت کے بانی کی نہ روایت یاد کی جائے اور نہ اس پر عمل کیا جائے۔“

علوم حدیث کا بیان:

”خیر کثیر“ میں حدیث کے علوم بیان کرتے ہوئے فرماتے ہیں:

”حدیث کے علوم میں سے الہیات کے مسائل اور اخلاقی باتیں، پیدائش (عالم) کے ساتھ تعلق رکھنے
والی باتیں، احکام کا علم، معاد کا علم، وعظ کا علم، جن کا ہم ذکر کر چکے ہیں اور ان کے اسرار کا تذکرہ بھی
ہو چکا ہے۔“^②

آپ فرماتے ہیں: ”اللہ سبحانہ (وتعالیٰ) نے بعض اشیاء کا مطلق حکم دیا ہے، جیسے نماز اور زکوٰۃ، یا جیسے یہ فرمایا:

﴿سَبِّحْ اسْمَ رَبِّكَ الْأَعْلَى﴾ [الأعلى: ۱] ”اپنے بلند رب کے نام کی تسبیح بیان کر۔“

① حجة الله البالغة (ص: ۱۳۶)

② اس کے متصل بعد ہی شاہ صاحب نے علوم حدیث میں سے علم دعا، فضائل اخلاق، مناقب اور تفسیر کا ذکر بھی کیا ہے۔ (خیر کثیر،

ص: ۲۹۱-۲۹۲)

﴿ وَسَبِّحْ بِحَمْدِ رَبِّكَ ﴾ [طہ: ۱۳۰] ”اپنے رب کی حمد و ثنا کے ساتھ تسبیح کہو۔“ علیٰ هذا القیاس پس آنحضرت ﷺ نے ان کے لیے خاص خاص اوقات مقرر فرمائے اور اللہ تعالیٰ نے بعض امور کا حکم دیا ہے، جیسے:

﴿ قَوْمُوا ﴾ [البقرة: ۲۳۸] ”کھڑے رہو۔“

﴿ كَبِّرُوا ﴾ ”اللہ کی بڑائی بیان کرو۔“ (اللہ اکبر کہو)

﴿ اتْلُ مَا أُوحِيَ إِلَيْكَ مِنَ الْكِتَابِ ﴾ [العنكبوت: ۴۵] ”قرآن کی تلاوت کرو۔“

﴿ وَارْكَعُوا ﴾ [البقرة: ۴۳] ”رکوع کرو۔“

﴿ وَاسْجُدُوا ﴾ [فصلت: ۳۷] ”سجدہ کرو۔“

”رسول اللہ ﷺ نے بیان فرمایا کہ یہ چیزیں نماز کے ارکان ہیں اور چند امور کی قسم کھائی، جیسے فجر، چاشت کا وقت، رات جب اندھیرا کرے، سرخی اور دس راتوں کی۔ آنحضرت ﷺ نے اس سے یہ نکالا کہ یہ عبادت کے اوقات ہیں، جس طرح اس کی تفصیل احادیث میں پائی جاتی ہے۔ اللہ تعالیٰ نے بعض اوقات میں اپنی تسبیح کی اور بعض اوقات میں اپنی حمد کا ذکر فرمایا کہ اس سے سری اور جہری نماز مراد ہے۔ خلاصہ یہ ہے کہ یہ آپ کے استنباط کا طریقہ ہے، جس قدر کتاب الصلوٰۃ میں حدیثیں وارد ہوتی ہیں، تسبیح کے بعد ہمارے لیے یہ بات کھل گئی کہ یہ (نماز کی حدیثیں) ساری کی ساری حکمی رنگ میں کتاب اللہ سے مستنبط ہیں۔“^①

ہماری مذکورہ بالا عبارت سے جو ہم نے ”خیر کثیر“ سے بطور ترجمہ نقل کی ہے، چند باتیں واضح ہوتی ہیں:

① حدیث میں بہت سے علوم کا ذکر ہے:

”علم الہیات، علم أخلاق، علم تکوین، علم أحكام، علم المعاد، علم الوعظ،

علم دعاء، علم فضائل أخلاق، علم مناقب“

② حدیث کے علوم سے علم تفسیر اور استنباط بھی ہے۔

③ استنباط کا طریقہ وہ نہیں، جو اصول فقہ میں لکھا ہے۔

④ ”کتاب الصلوٰۃ“ میں جس قدر حدیثیں ہیں، حکمی طور پر کتاب اللہ سے مستنبط ہیں۔

① خیر کثیر (ص: ۲۹۲-۲۹۴)

احادیث کا حکم دائمی ہے:

مگر یاد رکھنا چاہیے کہ جو احادیث قرآن سے مستنبط ہیں، وہ دائمی امور ہیں، کیونکہ ان میں کوئی ایسی چیز نہیں، جن میں کوئی زمانی خصوصیت سمجھی جائے اور نہ استنباط کے لیے یہ لازم ہے کہ جو چیز مستنبط ہو، وہ وقتی ہوتی ہے اور جو منصوص ہو، وہ دائمی ہوتی ہے۔ بلکہ دائمی اور وقتی ہونے کا مدار علت پر ہے، اگر علت دائمی ہو، تو حکم دائمی ہوگا، اگر علت وقتی ہے، تو حکم وقتی ہوگا، اس کی مثال ہم قرآن سے ذکر کرتے ہیں:

پہلی مثال:

اللہ تعالیٰ نے خمر (شراب) کو حرام کیا ہے، اور اس کی علت یہی ہے کہ اس میں ”سکر“ (نشہ) ہے، جس کی وجہ سے عقل پر پردہ پڑ جاتا ہے اور جذبات ابھر آتے ہیں۔ عداوت، دشمنی اور اللہ کی یاد سے غفلت جس کا لازمی نتیجہ ہیں۔ پس یہ علت (سکر) جس شے میں ہمیشہ پائی جائے گی، وہ ہمیشہ حرام ہوگی۔ بھنگ میں ”سکر“ پایا جاتا ہے اور اس میں ہمیشہ موجود ہے، اس لیے ہمیشہ ہر زمانہ میں بھنگ کا پینا حرام ہونا چاہیے۔

دوسری مثال:

دوسری مثال جس میں علت کے دائمی نہ ہونے کے باوجود منصوص ہونے کے حکم دائمی نہیں ہو سکتا، جیسے قرآن میں ہے:

﴿وَأَعِدُّوا لَهُمْ مَا اسْتَطَعْتُمْ مِنْ قُوَّةٍ وَمِنْ رِبَاطِ الْخَيْلِ﴾ [الأنفال: ۶۰]

”جس قدر تم سے ہو سکے، دشمنوں کے خلاف اپنے آپ کو قوت میں تیار رکھو اور گھوڑے باندھنے کے انتظام میں لگے رہو۔“

گھوڑے باندھنے کی علت یہی ہے کہ ان سے دشمنوں کا مقابلہ اور ان پر حملہ کیا جاتا ہے۔ ہمارے زمانہ میں ٹینک، ٹرک، گاڑی، ہوائی جہاز ایسی چیزیں ایجاد ہوئی ہیں کہ گھوڑوں کے قائم مقام ہیں۔ بس اس صورت میں اگر گھوڑوں کا حکم وقتی مانا جائے، تو کوئی حرج نہیں۔ آنحضرت ﷺ نے اپنے زمانے کے مطابق قوت کی تفسیر اسی تیراندازی سے کی ہے۔^① مگر اس زمانہ میں بم، توپ، بندوق مراد لے سکتے ہیں، جیسے ایک منصوص چیز گھوڑوں کا سرحد میں باندھنا وقتی چیز بن سکتی ہے، اسی طرح ایک مستنبط چیز بھی دائمی ہو سکتی ہے، کیونکہ دائمی اور وقتی ہونے کا مدار وہ علت ہے، جس کی بنا پر وہ مشروع ہے۔ اگر دائمی ہے، تو حکم دائمی ہے، ورنہ حکم وقتی ہوگا۔

① صحیح مسلم: کتاب الإمامة، باب فضل الرمی والحث علیہ، رقم الحدیث (۱۹۱۷)

چند شبہات کا ازالہ:

اب ہم شاہ ولی اللہ رحمۃ اللہ علیہ کی وہ عبارتیں نقل کرتے ہیں، جن سے ایک منکر حدیث ان کو اپنی صف میں لانے کی ناجائز کوشش کرتا ہے۔

شاہ ولی اللہ کی مساعی جمیلہ:

اس میں کوئی شبہ نہیں کہ شاہ ولی اللہ صاحب نے اپنے زمانہ میں دین کے سمجھانے میں بہت کوشش کی۔ قرآن کا فارسی میں ترجمہ کیا اور اس پر کچھ حواشی لکھے اور اصول تفسیر میں ایک کتاب لکھی، جس کو ”الفوز الکبیر“ کہتے ہیں۔ احکام کی حکمتوں میں ”حجة الله البالغة“ اور ”شمس بازغة“ لکھی۔^① علم حقائق میں ”خیر کثیر“ سطعات، ولمعات و هوامع و لوامع وغیرہ کتابیں لکھیں۔ ”القول الجمیل“، تصوف میں لکھی۔ شریعت اور طریقت میں تطبیق دی اور ان سے دقیق مسائل حل کیے۔ مگر یہ کہنا ایک انوکھی بات ہے کہ آپ نے حدیث کو وقتی تسلیم کیا۔ جو لوگ آپ کی کتابوں سے آشنا ہیں، وہ ضرور ہماری تصدیق کریں گے۔ ان کتابوں کے چند حوالے ہم ناواقف لوگوں کے لیے بھی لکھ چکے ہیں۔ شاہ ولی اللہ کی کتابیں بہت ہیں، ان میں سے اکثر کے اردو تراجم بھی ہو چکے ہیں۔ اگر کوئی شخص از روئے تحقیق ان کا مسلک معلوم کرنا چاہے، تو ان سے استفادہ کر سکتا ہے۔

مولانا عبید اللہ سندھی کے مغالطات:

مگر آج کل ”مقام حدیث“ میں مولوی عبید اللہ سندھی کے ایک مضمون سے (جس میں آپ نے شاہ ولی اللہ کا تعارف کرایا ہے اور بجائے نقل کے کچھ اپنی باتیں بھی داخل کر دی ہیں) کچھ ایسی عبارتیں نقل کی ہیں، جو حقیقت میں شاہ ولی اللہ صاحب کے مسلک کی صحیح ترجمانی نہیں کرتیں، اس لیے ہم پہلے وہ عبارتیں نقل کریں گے، جو ”مقام حدیث“ میں نقل کی گئی ہیں، پھر ان کی غلطی کا پتہ دیں گے۔

”مقام حدیث“ میں اگرچہ شاہ ولی اللہ صاحب کے متعلق سندھی صاحب کی بہت سی عبارات نقل کی گئی ہیں، مگر وہ ہماری بحث سے غیر متعلق ہیں، اس لیے صرف وہ عبارت نقل کرتے ہیں، جس سے یہ نتیجہ اخذ کیا گیا ہے کہ شاہ ولی اللہ حدیث کو مستنبط اور وقتی مانتے ہیں۔ چنانچہ نقل کرتے ہیں:

”عام اہل علم قرآن شریف کے ساتھ سنت اور اجماع کو ادلہ شرعیہ (یعنی دینی حجت۔ طلوع اسلام) میں شمار کرتے ہیں۔ شاہ ولی اللہ صاحب سنت کو قرآن سے مستنبط چیز مانتے ہیں، لیکن اس استنباط کا طریقہ

① مولف رحمۃ اللہ علیہ نے اس کتاب کا ترجمہ بھی کیا تھا۔ (یسر اللہ لنا طبعہ)

وہ نہیں ہے، جو ائمہ فقہاء میں مروج ہے، بلکہ حکمت کے اصول پر استنباط کرنے کے طریقے اور ان کے اصول شاہ صاحب کے یہاں علیحدہ مقرر ہیں۔ خیر کثیر میں اس مسئلہ کی انہوں نے تفصیل لکھ دی ہے، اس طرح اگر سنت کو مانا جائے تو قرآن کے استقلال پر کوئی زد نہیں پڑے گی۔ رسول اللہ (ﷺ) کے عہد سے خلافت راشدہ کے آخری وقت تک یعنی شہادتِ حضرت عثمان رضی اللہ عنہ (35ھ) تک شاہ صاحب کی تحقیق میں مسلمانوں میں کبھی اختلاف نہیں ہوا۔ اس دور کو وہ دورِ اجتماع کہتے ہیں۔ اس کی تفصیل ”إزالة الخفاء“ میں مذکور ہے۔ شہادتِ حضرت عثمان رضی اللہ عنہ کے بعد اختلاف شروع ہوا۔ اب اجماع وہی مستند ہوگا، جو مذکورہ دور اول کے تتبع^① میں منعقد ہوا۔ شاہ صاحب نے اس دور کو خیر القرون قرار دیا ہے۔ اس کی تفصیل ”إزالة الخفاء“ میں موجود ہے۔ اسے ساری دنیا جانتی ہے کہ اس زمانے میں مسلمانوں کا مستند سوائے قرآنِ عظیم کے کوئی لکھی چیز نہ تھی۔ اس پر یہ جماعت اپنے پارٹی پالیٹکس کے نظام کو ملحوظ رکھتے ہوئے عمل کرتی تھی۔ اس پارٹی کی سنٹرل کمیٹی کی طرف اشارہ ہے قرآن حکیم کی ذیل کی آیت میں ﴿وَالسَّبِقُونَ الْأَوْلُونَ مِنَ الْمُهَاجِرِينَ وَالْأَنْصَارِ وَالَّذِينَ اتَّبَعُوهُمْ بِإِحْسَانٍ رَضِيَ اللَّهُ عَنْهُمْ وَرَضُوا عَنْهُ﴾ [التوبة: 100]

”رسول اللہ کی صحبت اور تعلیم سے جو جماعت قرآن پر عمل کرنے کے لیے تیار ہوئی، اس کا وہ مرکزی حصہ جس کا ہر قول و فعل خدا تعالیٰ کے ہاں پسندیدہ ہے، وہ مہاجرین اور انصار کا پہلا طبقہ تھا۔ اس کی اتباع قرآن پر عمل کرنے کے لیے قیامت تک مسلمانوں کے لیے ضروری ہے، (یعنی قرآن کے اصولوں میں نہ کہ فرعی قوانین میں جس کے متعلق خود جناب سندھی نے اگلی سطروں میں فرمایا ہے کہ وہ ہر زمانے میں قابل تغیر ہو سکتے ہیں۔ طلوع اسلام) زمانے کے تغیرات سے جو نئی چیز قابل بحث پیش آئے، وہاں اس جماعتِ تابعین بالاحسان کا فیصلہ ماننا ضروری ہوگا (یعنی ہر دور میں حکومتِ الہیہ قائم کرنے والی جماعت کی سنٹرل کمیٹی۔ طلوع اسلام) یہ اس دور کے مابعد کے اجماع کا المحصل ہے۔ اس طرح اجماع قرآن کی حکومت قائم کرنے والی جماعت کے متفقہ فیصلے یا اعلیٰیت کے فیصلوں کا نام ہوگا۔ لہذا اجماع قرآن سے علیحدہ کوئی چیز نہیں، بلکہ اجماعات قرآنی اصول کے تشریحی بائبلز ہوں گے۔ اس سے کوئی ترقی کن جماعت جو زمانہ کے طویل عرصہ میں کام کرے، خالی نہیں ہو سکتی۔ اس طرح اجماع بھی قرآن کے مقابل ایک مستقل اصل نہ بنا، بلکہ قرآن کی حکومت قائم کرنے والی جماعت کے اتفاق کا نام ہوا۔ اس طور سے مسلمانوں میں قرآن کے مستقل درجہ کا تعارف کرانے والی

① یعنی قرآنی حکومت کا قیام ہوا اور اس میں مسلمانوں کی مرکزی جماعت جزئی قوانین مرتب کرے۔ (طلوع اسلام)

شخصیت امام ولی اللہ دہلوی ہیں۔“

”اسی چیز کو جناب سندھی نے حاشیہ میں اور بھی واضح فرما دیا ہے۔ اقتباس سے پیشتر عام قارئین کے سمجھنے کے لیے ایک بات تمہیداً لکھ دینا ضروری ہے۔ متشدد فی الحدیث طبقہ کا مسلک یہ ہے کہ رسول اللہ (ﷺ) نے جو کچھ بھی ارشاد فرمایا ہے، وہ وحی (یعنی خدا کی طرف سے نازل شدہ) ہے۔ اس کا ایک حصہ قرآن ہے اور دوسرا احادیث۔ اس کی سند میں وہ قرآن کی یہ آیت پیش کرتے ہیں کہ

﴿وَمَا يَنْطِقُ عَنِ الْهَوَىٰ ۗ إِنْ هُوَ إِلَّا وَحْيٌ يُوحَىٰ﴾ [النجم: ۴، ۳]

”یہ رسول اپنی ذاتی خواہش سے کچھ نہیں کہتا، بلکہ یہ تو وحی ہے جو اس پر بھیجی جاتی ہے۔“

”حالانکہ اس آیت کا مطلب بالکل واضح ہے کہ قرآن ایک وحی ہے، جو حضور پر نازل کی گئی ہے۔ حضور اسے اپنی طرف سے وضع کر کے (معاذ اللہ) پیش نہیں کر رہے۔ اس کے بعد جناب سندھی کا حاشیہ ملاحظہ فرمائیے۔ آپ لکھتے ہیں:

”علماء اصول فقہ لکھتے ہیں کہ اصول دین چار ہیں۔ کتاب و سنت و اجماع و قیاس۔ درحقیقت یہ تعبیر صحیح نہیں۔ کیونکہ قیاس تو وہی معتبر ہے، جو اصول ثلاثہ سے مستنبط ہو۔ باقی رہے تین اصول۔ سو ہمیں بڑی محنت کے بعد معلوم ہوا کہ ساری سنت قرآن سے مستنبط ہے۔ ”خیر کثیر“ (ص: ۸۷) میں اس کی تصریح موجود ہے۔ (یعنی قرآن سے باہر سنت کہیں نہیں ہے۔ طلوع اسلام) پھر آنحضرت ﷺ اور خلفاء ثلاثہ کے متفقہ فیصلہ کے بغیر کوئی عمل مستند نہیں (یعنی اس دور میں اجماع انہی کے متفقہ فیصلوں کا نام تھا۔ طلوع اسلام) کیونکہ حضرت علی کے عہد میں خیر الامم سے مشورہ کا جو ہر کھو گیا تھا، لہذا اجماع کا مدار بھی کتاب و سنت پر ہوا۔ بناء علیہ اصل ہے فقط کتاب اللہ ﴿وَمَا يَنْطِقُ عَنِ الْهَوَىٰ ۗ إِنْ هُوَ إِلَّا وَحْيٌ يُوحَىٰ﴾ ”ای ما ینطق بالقرآن عن الہوی“ ہمارا رسول دین کے معاملہ میں کوئی ہوی کی بات نہیں کہتا، ذاتی خواہش کا اس میں کچھ دخل نہیں اور دین قرآن میں منحصر ہے اور قرآن ہی دین کا اصول اساسی ہے۔ یہاں ”ینطق“ سے مطلق ”نطق“ (یعنی رسول اللہ کی ہر بات۔ طلوع اسلام) مراد رکھ کر وحی متلو اور غیر متلو کو ملا دیا گیا ہے۔ ہمارے یہاں یہ پسند نہیں، بلکہ مطلق نطق بالقرآن (یعنی قرآن کی بات۔ طلوع اسلام) مراد ہے۔“

”اوپر کی عبارت چونکہ زیادہ واضح نہیں، اس لیے اس سے شبہ ہو سکتا ہے کہ جناب سندھی کے نزدیک یعنی شاہ صاحب کی تعلیم کے مطابق قرون اولی کے مسلمانوں کے فیصلے (سنت) ناقابل تغیر ہیں اور انہیں اسی شکل میں قائم رکھنا، اسی طرح ان کی اتباع کرنا ضروری ہے۔ ذیل کی تشریح میں جناب سندھی نے

اپنے مفہوم کو اور بھی واضح الفاظ میں بیان فرمادیا ہے۔ وہ ارشاد فرماتے ہیں:

واضح رہے کہ جب اساسی قانون پر عمل درآمد شروع ہوتا ہے تو مخاطبین کی حالت کے مطابق چند تمہیدی قوانین بنائے جاتے ہیں۔ فرق یہ ہوتا ہے کہ قانون اساسی غیر متبدل ہوتا ہے اور تمہیدی قوانین ضرورت کے مطابق بدل سکتے ہیں۔ ہم سنت ان تمہیدی قوانین کو کہتے ہیں جو رسول اللہ (ﷺ) اور آپ کے بعد خلفاء ثلاثہ نے مسلمانوں کی مرکزی جماعت کے مشورے سے تجویز کیے۔ خلافت عثمانیہ کے بعد یہ نظام ٹوٹ گیا کہ تمام امور مشورے سے طے کیے جائیں۔ سنت کو ہمارے فقہاء حنفیہ رسول اللہ (ﷺ) اور خلفاء راشدین میں مشترک مانتے ہیں اور یہی ہماری رائے ہے اور یہ سنت قرآن ہی سے پیدا ہوگی۔ آج کل اصطلاح میں اس کو بائبلز کہا جاتا ہے... اصل قانون اساسی متعین ہے۔ بائبلز اس وقت اور تھے، اس وقت اور ہوں گے، جن میں زمانہ کے اقتضاءات کے مطابق فروعی تبدیلیاں ہوں گی۔ نئی نئی پیش آمدہ صورتوں کے متعلق تفصیلی احکام کا استخراج ہوگا اور اس کا نام فقہ ہے۔ (ص: ۲۶۴)“

(مقام حدیث: ۱/۲۴۴)

اقسام وحی:

مذکورہ بالا عبارت میں جو کچھ ذکر ہوا ہے، اس میں سندھی صاحب نے شاہ ولی اللہ رحمہ اللہ کے مسلک کی غلط ترجمانی کی ہے کہ شاہ ولی اللہ صاحب نے کہا ہے کہ ”ساری سنت قرآن سے مستنبط ہے۔“ بلکہ شاہ ولی اللہ رحمہ اللہ نے حدیث کے بہت سے علوم بیان کیے ہیں اور علم استنباط کو بھی من جملہ دیگر علوم کے ایک علم شمار کیا ہے۔ صرف نماز کے مسائل کے متعلق لکھا ہے کہ یہ حدیثیں قرآن سے حکمی طور پر مستنبط ہیں۔ عربی کی اصل عبارت یہ ہے:

”ونحن قد تتبعنا جميع ما وصل إلينا من الأحاديث الواردة في كتاب الصلوة فوضح لنا أنها مستنبطة كلها من كتاب الله سبحانه و تعالیٰ استنباطا حکميا“^①

”” کتاب الصلوة“ (نماز) کی تمام حدیثیں جو ہم تک پہنچی ہیں، تتبع کے بعد ہم پر یہ بات کھل گئی ہے کہ یہ تمام حدیثیں کتاب اللہ سے مستنبط ہیں۔“

اس عبارت سے صاف پتہ چلتا ہے کہ یہ بات کہ ”تمام حدیثیں کتاب اللہ سے مستنبط ہیں۔“ صرف ان حدیثوں کے متعلق فرمایا ہے، جو نماز کے متعلق وارد ہوئی ہیں۔ استنباط سے ان حدیثوں کی تصدیق ہوئی اور ان کا دائمی ہونا معلوم ہوتا ہے، کیونکہ وہ استنباطی چیز وقتی ہوتی ہے، جس کی علت وقتی ہو۔ جس کی علت دائمی ہو، وہ حکم بھی

① خیر کثیر (ص: ۲۹۳-۲۹۴)

داگئی ہوتا ہے۔ یہ حدیثیں قرآن سے بطور لزوم کے اخذ کی گئی ہیں اور لازم ملزوم سے منفک نہیں ہوتا۔ مثلاً قرآن نے بعض چیزوں کا حکم دیا ہے اور حکم چونکہ فرضیت کے لیے ہوتا ہے، اس لیے آنحضرت ﷺ نے یہ سمجھا کہ یہ چیزیں لازمی ہیں اور لازمی چیز رکن ہوتی ہے، اس لیے یہ چیزیں نماز کی ارکان ہوں گی۔ یہی حال باقی استنباطات کا ہے۔ پس بعض احادیث کا مستنبط ہونا، ان کے وقتی ہونے کی دلیل نہیں۔

”خیر کثیر“ میں ہی دوسری جگہ شاہ ولی اللہ نے حدیثوں کا وحی سے ہونا بیان کیا ہے۔ چنانچہ ”خیر کثیر“ کے صفحہ (۸۱، ۸۲) میں فرماتے ہیں:

① ”وللوحی أنواع، منها ما كان في المعراج“

وحی کی چند قسمیں ہیں۔ جن میں سے ایک قسم وحی کی وہ ہے جو معراج میں ہوئی۔

② ”ومنها الرؤيا، كحديث الكفارات والدرجات وحديث المعاديات“

ایک قسم وحی کی خواب ہے، جیسے وہ حدیث جس میں خواب میں گناہوں کے کفاروں اور درجات کی بلندی کے اسباب کا بیان ہے اور جس حدیث میں معاد کے حالات کا ذکر ہے۔ (یہ امور آنحضرت ﷺ کو خواب میں وحی کیے گئے)

③ ”ومنها ثمثل جبرائیل له بحیث یراہ الناس، كما في حدیث سؤاله عن الإسلام والإیمان والإحسان وأشرط الساعة“

ایک صورت وحی کی یہ ہے کہ جبرائیل اس طرح ظاہر ہو کہ لوگ بھی اس کو دیکھ لیں، جیسے وہ حدیث جس میں یہ ذکر ہے کہ جبرائیل ﷺ نے آنحضرت ﷺ سے اسلام، ایمان، احسان اور قیامت کی علامات کے متعلق پوچھا۔

④ ”ومنها النفث في روعه، كحديث إلا الدين في الجهاد، و حدیث یعلی بن أمیة، و حدیث أبی سعید فی جواب من قال: أَوْ يَأْتِي الخیر بالشر؟“

وحی کی ایک قسم آنحضرت ﷺ کے دل میں ڈالنے کی ہے، جیسے وہ حدیث جس میں یہ ذکر ہے کہ مجاہد کے سب گناہ معاف ہوتے ہیں، مگر قرض معاف نہیں ہوتا۔^① یعلیٰ بن امیہ کی حدیث^② بھی اسی قسم میں داخل ہے اور ابوسعید کی حدیث، جس میں یہ سوال کیا گیا تھا کہ اچھی چیز سے بھی کبھی برا نتیجہ نکلتا ہے^③ (یعنی مال و دولت کی کثرت

① صحیح مسلم: کتاب الإمارة، باب من قتل في سبيل الله كفر خطاياہ إلا الدين، رقم الحدیث (۱۸۸۵) مسند أحمد (۲/۳۳۰)

② صحیح البخاری: أبواب العمرة، باب يفعل في العمرة ما يفعل في الحج، رقم الحدیث (۱۶۹۷) صحیح مسلم: کتاب الحج، باب ما يباح للمحرم، رقم الحدیث (۱۱۸۰)

③ صحیح البخاری: کتاب الزكاة، باب الصدقة على اليتامى، رقم الحدیث (۱۳۹۶) صحیح مسلم: کتاب الزكاة، باب تخوف ما يخرج من زهرة الدنيا، رقم الحدیث (۱۰۵۲)

سے آپ کیوں ڈرتے ہیں، اسی وقت آپ پر وحی نازل ہوئی، تو آپ نے اس کا جواب دیا کہ مال و دولت کو خیر کہنا ٹھیک نہیں، اگر خیر بھی ہو، تو نتیجہ بد اس کے بد استعمال سے پیدا ہوتا ہے)

⑤ ”ومنها الإشراف والكشف، كحديث بائع الحنطة و كحديث الناقة في التبول“

بعض وحی اس قسم کی ہے کہ اس میں بعض باتوں کا انکشاف ہو گیا ہو، جیسے گیہوں کے بیچنے والے کے بارہ میں جو حدیث وارد ہوئی ہے^① یا جو حدیث غزوہ تبوک میں پانی کے معجزہ میں اونٹنی کے لانے کا ذکر ہے۔^②

⑥ ”ومنها الوحي الباطني وهو الحكمة“

وحی کی ایک قسم وہ ہے، جس کو وحی باطنی اور حکمت کہتے ہیں۔

⑦ ”ومنها القرآن وهو أعظمها وأكبرها“

وحی کی قسموں سے ایک قسم قرآن ہے۔ یہ وحی کی تمام قسموں کی بڑی قسم اور سب سے بڑی معظم ہے۔^③

ان عبارتوں سے معلوم ہوتا ہے کہ شاہ ولی اللہ رحمۃ اللہ علیہ حدیث کو وحی مانتے ہیں اور حدیثی وحی کی چھ قسمیں بتاتے ہیں۔ سب حدیثوں کو مستنبط نہیں مانتے اور جن کو مستنبط کہا ہے، وہ امور دائمی ہیں، وقتی نہیں۔ سندھی صاحب کو شاہ ولی اللہ صاحب کی عبارت سمجھنے میں غلطی لگی ہے۔ باوجود اس کے سندھی صاحب نے آنحضرت صلی اللہ علیہ وسلم کے استنباط کو ملحق بالوحی مانا ہے، کیونکہ آپ کا استنباط بھی حکمت کی بنا پر تھا اور ”خیر کثیر“ میں آپ نے تصریح کی ہے کہ حکمت وحی باطنی ہے۔ چنانچہ حاشیہ کی جو عبارت سندھی صاحب کی ”مقام حدیث“ میں نقل کی گئی ہے، اسی عبارت کے اخیر میں یہ بھی لکھا ہے:

”بے شک احادیث صحیحہ وحی غیر متلو ہیں، مگر اس حصہ کو آیت کے مفہوم میں داخل کرنے سے بعض

خرابیاں پیدا ہوتی ہیں۔ استنباط حضور ملحق بالوحی ہے، اس کو وحی باطنی کہا جاتا ہے۔“ (ولی اللہ نمبر: ۲۶۳)

بلکہ سندھی صاحب نے شاہ ولی اللہ صاحب کی جو عبارت نقل کی ہے، اس میں بھی ”كتاب الصلوة“ کا ہی

ذکر ہے۔ چنانچہ ”خیر کثیر“ میں فرماتے ہیں:

”میں ”كتاب الصلوة“ کے متعلق تمام صحیح حدیثوں کو قرآن سے استنباط کرنے پر قادر ہو گیا ہوں۔

میرا جی چاہتا ہے کہ اس کے متعلق ایک مستقل رسالہ لکھوں۔“^④

① صحیح مسلم: کتاب الإیمان، باب قول النبی ﷺ من غشنا فليس منا، رقم الحدیث (۱۰۲) سنن أبي داود: کتاب

الإجارة، باب النهي عن الغش، رقم الحدیث (۳۴۵۲) مسند أحمد (۲/۲۴۲، برقم: ۷۲۹۰)

② صحیح البخاری، رقم الحدیث (۳۳۷)

③ خیر کثیر (ص: ۲۷۳-۲۷۶)

④ ولي الله نمبر (۲۶۵) [مولف]

اس عبارت میں صرف ”کتاب الصلوٰۃ“ کا ہی ذکر ہے۔ جب شاہ ولی اللہ دوسری جگہ حدیث کے بارے میں تصریح کر چکے ہیں کہ آنحضرت ﷺ کو حدیث بھی بصورت وحی نازل ہوتی تھی اور اس کی سات قسمیں بیان کی ہیں۔ چھٹی قسم کو وحی باطنی سے تعبیر کرتے ہیں اور سندھی صاحب بھی حدیث کو وحی غیر متلو اور وحی باطنی کہہ چکے ہیں، جس کا مطلب یہ ہوا کہ حدیث وحی کی اقسام مذکورہ سے صرف چھٹی قسم ہے، جس کو وہ مستنبط کہتے ہیں، اگرچہ ان کا قول شاہ ولی اللہ صاحب کے قول مذکور کے خلاف ہے۔ کیونکہ شاہ صاحب حدیث میں وحی کی چھ قسمیں جاری کرتے ہیں اور سندھی صاحب صرف ایک، مگر حدیث کے وحی غیر متلو ہونے اور وحی باطنی ہونے میں وہ متفق ہیں، کیونکہ انبیاء کے استنباط کا طریقہ ائمہ فقہاء کے اصول فقہ سے علیحدہ قرار دیتے ہیں۔^① جس کو ان کے قول کے مطابق وحی بھی کہا جاتا ہے، مگر مطلق نہیں، بلکہ وحی غیر متلو اور وحی باطنی سے تعبیر کیا جاتا ہے۔

اب آیت کی تفسیر میں جو سندھی صاحب نے قرآن مراد لیا ہے، اس سے حدیث کے وحی ہونے کی نفی مراد نہیں، بلکہ ان کے خیال میں امر واقعی کا بیان ہے۔ یعنی واقعہ میں آیت ”سورۃ نجم“ میں وحی سے مراد قرآن ہے، اگرچہ حدیث وحی غیر متلو اور وحی باطنی ہے۔ اس کی وجہ یہ بیان کرتے ہیں:

”اس حصہ (وحی غیر متلو) کو آیت کے مفہوم میں داخل کرنے سے بعض خرابیاں پیدا ہوتی ہیں۔“^②

مگر سندھی صاحب نے ان خرابیوں کا ذکر نہیں کیا، اگر بیان فرماتے، تو ہم بھی غور کرتے۔ مگر جب ہم شاہ ولی اللہ صاحب رضی اللہ عنہ کی عبارت میں حدیث کا وحی ہونا بیان کر چکے ہیں اور سورہ نجم کی آیت ﴿إِنْ هُوَ إِلَّا وَحْيٌ يُوحَىٰ﴾ [النجم: ۴] سے پہلے قرآن مجید کا ذکر بھی نہیں، بلکہ صرف ”نطق“ کا ذکر ہے۔ ظاہر نطق (بات) سے مراد ہر نطق نہیں ہو سکتا، کیونکہ آپ کا ہر نطق وحی نہیں، بلکہ نطق سے مراد دین مقرر کرنے والا کلام ہے اور وہ قرآن و حدیث دونوں کو شامل ہے۔ پس آیت کا معنی یہ ہوا:

﴿وَمَا يَنْطِقُ عَنِ الْهَوَىٰ ۗ إِنْ هُوَ إِلَّا وَحْيٌ يُوحَىٰ﴾ [النجم: ۳، ۴]

”رسول کریم جو دین و شریعت کے بارے میں کلام کرتے ہیں، وہ اپنی خواہش سے نہیں کرتے، بلکہ وہ وحی سے بولتے ہیں۔“

اب حدیث کے متعلق سندھی صاحب کے ساتھ اتنا اختلاف رہا کہ ان کے نزدیک حدیث صرف وحی باطنی ہے، جس کو حکمت کہتے ہیں اور ہم حدیث میں وحی کی اور قسمیں بھی مانتے ہیں۔ ان کے خیال میں حدیث اگرچہ

① دیکھو: (ص: ۲۶۵، ۲۶۴) [مولف]

② ولی اللہ نمبر (۲۶۴) [مولف]

وحی غیر متلو ہے، مگر قرآن سے بھی اخذ کی گئی ہے، یعنی وحی باطنی کی صورت میں اور ہمارے نزدیک شاہ ولی اللہ رحمۃ اللہ علیہ کے قول کے مطابق وحی باطنی کے علاوہ حدیث میں وحی کی اور قسمیں بھی ہیں، مگر ہم یہ تسلیم کرتے ہیں کہ سب حدیثیں ایک طرح سے قرآن کریم کا بیان ہیں۔ شاہ ولی اللہ صاحب نے ”فتح الرحمن“ میں اگرچہ ”ہو“ سے مراد قرآن لیا ہے، مگر ”إزالة الخفاء“ کی عبارت میں اس کو عام رکھا ہے، چنانچہ فرماتے ہیں:

”پس حق سبحانہ و تعالیٰ آنحضرت صلی اللہ علیہ وسلم را مبعوث فرمود و بہترین کتب الہیہ بروے (صلی اللہ علیہ وسلم) نازل نمود و انواع احکام و حکم انطاق فرمود کہ ﴿ وَمَا يَنْطِقُ عَنِ الْهَوَىٰ ۗ اِنْ هُوَ اِلَّا وَحْيٌ يُوحَىٰ ﴾ و جماعت را موفق گردانید بحفظ علم و رشد آنحضرت صلی اللہ علیہ وسلم امین کتاب اللہ را خواندند، و احادیث حکم و احکام را یاد گرفتند، تا حدیکہ بادیہ نشیناں احبار ملت گشتند۔“ (ص: ۲۶۱)

اصولِ اربعہ کا ذکر:

سندھی صاحب نے جو اس تعبیر کی مخالفت کی ہے، یہ دراصل تعبیری اختلاف ہے نہ کہ حقیقی، اور اس تعبیری اختلاف میں سندھی صاحب منفرد نہیں، بلکہ اصول فقہ میں بھی اس سے بحث کی گئی ہے۔ اس تعبیری اختلاف سے اصول فقہ کے ائمہ کے ہاں اصل مسئلہ کہ ”ان اولہ سے استدلال درست ہے اور یہ حجت ہیں“ یہ کوئی زد نہیں پڑتی، بلکہ ان کا مطلب یہ ہے کہ اجماع کے بعد کسی سند کی ضرورت ہوتی ہے۔ وہ سند اگر قیاس ہے، تو وہ کتاب و سنت ہی سے ماخوذ ہے۔ اگر سند کتاب و سنت سے ماخوذ ہے، تو ظاہر ہے کہ صرف دو چیزیں باقی رہیں، اور سندھی صاحب کے قول کے مطابق چونکہ سنت قرآن سے ماخوذ ہے، اگرچہ وحی باطنی کی مدد سے ہے، تو اصل صرف قرآن ہوا۔ ”مسلم الثبوت“ میں ایک قدم آگے رکھنے کی طرف بھی اشارہ ہے کہ قرآن بھی فرع ہے، کیونکہ اصل حکم کلام نفسی سے ہے اور قرآن اس پر دال ہے۔ پھر جواب دیا ہے کہ قرآن کو فرع نہ کہنا، اس لیے ہے کہ دال کو عین مدلول قرار دیا ہے۔

① یعنی آیت مذکورہ بالا ﴿ اِنْ هُوَ اِلَّا وَحْيٌ يُوحَىٰ ﴾ میں لفظ ”ہو“ سے مراد قرآن لیا ہے۔ بعض لوگوں کے نزدیک اس سے مراد قرآن ہے، اس صورت میں اس آیت کا مطلب یہ ہے کہ قرآن وحی ہے، لیکن اگر ”ہو“ سے مراد ”رسول“ ہو، تو پھر قرآن کے علاوہ حدیث و سنت بھی اس آیت کے لحاظ سے وحی میں داخل ہے اور یہی درست ہے۔

② لہذا اللہ تعالیٰ نے آنحضرت صلی اللہ علیہ وسلم کو مبعوث فرمایا، آپ پر آسمانی کتابوں میں سے بہترین کتاب نازل کی اور آپ کی زبان پر مختلف احکام اور حکمتیں جاری کیں، کیونکہ ارشاد باری تعالیٰ ہے: ”اور وہ اپنی خواہش نفس سے نہیں بولتا، یہ تو ایک وحی ہے جو اس پر نازل کی جاتی ہے۔“ اور جماعت (صحابہ) کو علم و ہدایت کی حفاظت کی توفیق بخشی۔ آنحضرت صلی اللہ علیہ وسلم نے ناخواندہ لوگوں کو اللہ کی کتاب کی تعلیم دی اور احکام اور ان کی حکمتوں کی احادیث یاد کروائیں، تا آنکہ صحرا نشین علمائے امت بن گئے۔

بعض حنفیہ نے جو کہا ہے کہ قیاس مظہر ہے، نہ سنت اور اجماع، یعنی سنت اور اجماع قرآن کی طرح اصل ہیں۔ اس کا جواب ”مسلم الثبوت“ میں اس طرح دیا ہے کہ قیاس کا فرع ہونا زیادہ واضح ہے، ورنہ سنت اور اجماع بھی فرع ہیں اور اصل مطلق صرف قرآن ہے۔ مگر ان کا یہ مطلب نہیں کہ سنت، اجماع یا قیاس سے استدلال کرنا جائز نہیں یا وقتی ہے، بلکہ ان کی غرض یہ ہے کہ قرآن اصل ہے اور باقی چیزیں اس کی فرع ہیں، مگر سندھی صاحب کی عبارت سے وقتی ہونے کا وہم پڑتا ہے۔

اجماع کی تعریف:

ہاں ایک بات جو سندھی صاحب سے غلط فہمی کا موجب بن سکتی ہے، وہ یہ ہے کہ وہ اجماع کی خاص تعریف کرتے ہیں اور امت کے نزدیک اجماع کی تعریف اس سے عام ہے۔ چنانچہ وہ کہتے ہیں:

”اس طرح اجماع قرآن کی حکومت قائم کرنے والی جماعت کے متفقہ فیصلے یا اغلیت کے فیصلوں کا نام ہے۔“

اور امت کے ہاں:

”اجماع کسی زمانہ کے تمام مجتہدین امت کے متفقہ فیصلے اور عمل کا نام ہے۔^① اگر ایک بھی مخالف ہو، تو اجماع منعقد نہیں ہوتا^② اور اس کی سند ضرور ہونی چاہیے، یعنی کتاب و سنت یا استنباط سے۔“^③

جیسا کہ شاہ ولی اللہ نے فرمایا ہے:

”اتفقوا علی القول بالاجماع الذی مستندہ الكتاب والسنة أو الاستنباط من أحدهما، ولم یجوزوا القول بالاجماع الذی لیس مستندا إلی أحدهما“

”امت اس اجماع (کی حجیت) پر متفق ہے، جس کی سند کتاب و سنت یا ان سے کسی سے استنباط کرنے پر ہو۔ امت اس اجماع کی قائل نہیں، جس کی سند کتاب و سنت میں نہ ہو۔“

”نور الأنوار“ (ص: ۲۲۱) میں ہے:

”والشرط إجماع الكل و خلاف الواحد مانع كخلاف الأكثر“

”اجماع کے حجیت ہونے کے لیے یہ شرط ہے کہ سب (مجتہدین امت) متفق ہوں۔ اگر ایک شخص بھی مخالف ہوگا، تو وہ اسی طرح ہے جیسے اکثر مخالف ہوں۔“ یعنی اس صورت میں اجماع منعقد نہیں ہوگا۔

① الإحكام للامدي (۱/ ۲۵۴) اللمع في أصول الفقه (ص: ۴۷) إرشاد الفحول (ص: ۱۰۹)

② المستصفی (ص: ۱۵۵) روضة الناظر (ص: ۱۴۲) إرشاد الفحول (ص: ۱۳۴) أصول البزدوي (۱/ ۲۴۳) اللمع في أصول الفقه (ص: ۴۹) المعتمد (۲/ ۲۹)

③ أصول السرخسي (۱/ ۳۰۱) إرشاد الفحول (ص: ۱۲۰)

اجماعِ دائمی حجت ہے:

پس جو اجماع امت نے ذکر کیا ہے، وہ ایک دائمی حجت ہے، بخلاف اس اجماع کے جو سندھی صاحب نے بیان کیا ہے، جس میں اعلیٰیت کے فیصلے بھی شامل ہیں، وہ عموماً دائمی حجت نہیں، بلکہ ایک وقتی چیز ہے۔ کیونکہ اکثریت کے فیصلوں کا اعتبار غالباً وہاں ہوتا ہے، جہاں کتاب و سنت میں حکم نہ ملے اور سیاسی مصلحت کا تقاضا ہو کہ فوری کارروائی کی جائے۔ اس صورت میں اگر اتفاق نہ ہو، تو لامحالہ اعلیٰیت کے فیصلوں پر عمل کیا جائے گا، مگر یہ کوئی دائمی چیز نہیں ہوگی۔

شاہ ولی اللہ نے خلافتِ راشدہ کے متعلق ”إزالة الخفاء“ (ص: ۱۱۹) میں لکھا ہے:

”جب خلیفہ راشد تمام اہل علم یا اکثر اہل علم کے مشورہ سے حکم دے اور وہ حکم مسلمانوں میں جاری کر دیا

جائے، تو وہ بھی حق ہوتا ہے۔ جن حدیثوں میں اکثریت کی پیروی کا حکم دیا گیا ہے، ان کا یہی محمل بنایا

ہے اور جمہوریت کی اتباع کا لازمی اور دائمی ہونا، صرف خلافتِ راشدہ کے ساتھ مخصوص کیا ہے۔“

یہ مسئلہ اور ہے، اس کا مطلب یہ ہے کہ خلافتِ راشدہ کی اکثریت کا فیصلہ بھی اجماع کی طرح دائمی حجت ہے،

نہ کہ بعد کی اکثریت کا۔ خلافتِ راشدہ کے بعد کسی اور خلافت یا حکومت یا امارت کا حکم وقتی ہوگا، نہ کہ دائمی۔

سنت کا معنی:

اسی طرح سندھی صاحب نے ”سنت“ کا معنی لینے میں دورنگی اختیار کی ہے۔ کبھی سنت سے مراد حدیث لی ہے

اور کبھی سنت ان فیصلوں کا نام رکھا ہے، جو مشورے کے ساتھ اتفاق سے یا اکثریت کی رائے سے کیے گئے ہوں۔

جہاں وہ کہتے ہیں کہ سنت قرآن سے مستنبط ہے، سنت سے حدیث مراد لیتے ہیں اور کبھی جماعت کے فیصلوں اور

آنحضرت ﷺ کے ان فیصلوں کا نام رکھتے ہیں، جو آپ نے صحابہ کے مشورہ سے کیے، چنانچہ وہ کہتے ہیں:

”ہم سنت ان تمہیدی قوانین کو کہتے ہیں، جو رسول اللہ ﷺ اور آپ کے بعد خلفاء ثلاثہ نے مسلمانوں

کی مرکزی جماعت کے مشورے سے تجویز کیے۔“ (ص: ۲۶۴)

اس عبارت میں استنباط کے مسئلہ کو چھوڑ دیا ہے، یعنی مستنبط چیز کو سنت نہیں کہا، بلکہ جو کام مرکزی جماعت کے

مشورے سے طے پائے، اس کو سنت کہا اور خلفاء کے فیصلوں کو بھی سنت کہا، مگر پہلے اور دوسرے معنی کے احکام الگ

الگ ہیں۔ پہلے معنی کے اعتبار سے دائمی حجت ہے۔ دوسرے معنی کے اعتبار سے وقتی ہے۔ سنت کا دوسرا معنی اس قسم

کا ہے کہ عموماً اس میں وقت کے تقاضے کا لحاظ ہوتا ہے، خواہ آنحضرت ﷺ صحابہ رضی اللہ عنہم کے مشورہ سے طے کریں یا

خلفاء مرکزی جماعت کے مشورہ سے طے کریں، یہ سنت وقتی ہوگی۔ مگر جس وقت اس کی علت اور حکمت دائمی ہو، تو

دائمی ہوگی۔ اگر کسی سنت کے اجرا کا فیصلہ ہو یا سنت سے ایسے مستنبط مسئلہ کا اجرا جو علت کے دوام کی بنا پر دائمی حکم رکھتا ہو، تو اس صورت میں سنت وقتی نہیں ہوگی۔

سنت کا اطلاق:

نیز یہاں سندھی صاحب سے ایک اور اختلاط واقع ہوا ہے:

”سنت ہمارے فقہاء حنفیہ رسول اللہ ﷺ اور خلفاء راشدین میں مشترک مانتے ہیں اور یہی ہماری رائے ہے۔“

یہاں ایک اور مسئلہ ہے، جو اصولِ حدیث میں مذکور ہے کہ کسی صحابی یا تابعی کی کلام میں لفظ سنت واقع ہو، تو اس جگہ وہ حدیث مرفوع ہوگی یا نہیں؟ اہل حدیث کا یہی مذہب ہے کہ تابعی یا صحابی یہ کہے کہ یہ کام ”سنت“ ہے، تو اس کا مطلب ہوگا کہ یہ کام آنحضرت ﷺ کا ہے اور حنفیہ کہتے ہیں کہ یہ لفظ مشترک ہے، لہذا اس حدیث کا مرفوع ہونا مشتبہ ہے، پس سنت کے لفظ سے استدلال کرنا درست نہیں ہے۔^①

اگر سنت کا لفظ مقید ہو، جیسے سنتِ رسول یا سنتِ خلفاء، یا سنتِ صحابہ یا سنتِ ابوبکر تو اس صورت میں جس کا ذکر ہوگا، وہ سنت اسی کی ہوگی۔ اس جگہ سندھی صاحب نے ایک مسئلہ کو دوسرے مسئلہ کے ساتھ ملا دیا ہے۔

کسی حکم کا دائمی اور وقتی ہونا:

پھر کسی امر کا وقتی یا غیر وقتی ہونا اس کے حجت ہونے کے منافی نہیں ہوتا۔ محض اس بنا پر کوئی مسئلہ دائمی یا وقتی نہیں بن جاتا، جب تک اس کے دائمی یا وقتی ہونے کے دلائل نہ ہوں۔ صرف کسی مسئلہ کا قیاسی ہونا، کسی مسئلہ کو وقتی نہیں بنا دیتا، جیسے ”خمر“ کی بحث میں ہم کہہ چکے ہیں کہ بھنگ کی حرمت اگر ”خمر“ پر قیاس کر کے ثابت کی^① جمہور محدثین کے نزدیک صحابی کا قول ”من السنة“ (یہ بات ”سنت“ سے ہے) مرفوع حدیث کے حکم میں ہے، کیونکہ صحابی رسول یہ لفظ اثباتِ شریعت کے لیے بولتا ہے اور شریعت صرف رسول اللہ ﷺ کی ”سنت“ سے ثابت ہوتی ہے، کسی دوسرے شخص کی سنت سے دینی حکم ثابت نہیں ہوتا، لہذا صحابی رسول جہاں ”سنت“ کا لفظ بولے، تو وہ مرفوع کے حکم میں ہوگا۔ تفصیل کے لیے دیکھیں: صحیح البخاری: کتاب الحج، باب التہجیر بالروح یوم عرفة (برقم: ۱۵۷۷) صحیح مسلم: کتاب الرضاع، باب قدر ما تستحقہ البکر والثیب من إقامة الزوج عندها عقب الزفاف (برقم: ۱۴۶۱) المستدرک للحاکم (۱/۵۰۱، برقم ۱۲۳۲) معرفة علوم الحدیث (ص: ۶۲) الکفایة (ص: ۴۲۰) علوم الحدیث لابن الصلاح (ص: ۲۸) الشذا الفیاح للأبناسی (۱/۱۴۳) المقنع (ص: ۱۲۵) المنہل الروی (ص: ۴۱) النکت للزرکشی (۱/۴۲۸) تدریب الراوی (۱/۱۸۸) فتح المغیث (۱/۱۱۲) توضیح الأفكار (۱/۲۶۵) لیکن جب تابعی ”سنت“ کا لفظ بولے تو اس سے مراد میں اختلاف ہے۔ راجح قول کے مطابق وہ مرفوع کے حکم میں نہیں ہے۔ (الکفایة، ص: ۴۲۱، التقیید والإیضاح (ص: ۶۸، المقنع، ص: ۱۲۶، تدریب الراوی: ۱/۱۹۰، فتح المغیث: ۱/۱۲۶)

جائے، تو بھنگ کی حرمت دائمی ہوگی اور جو احکام بنا بر ضرورت ہیں، وہ ضرورت کے اٹھ جانے سے اٹھ جائیں گے۔ یہاں ایسے مسائل بھی ہیں جن کے متعلق ان کی علت یا نفی علت کا کوئی پتہ نہیں۔ پس ایسے احکام الفاظ کے تابع ہوں گے۔ اگر الفاظ سے دوام مفہوم ہوتا ہے، تو وہ احکام دائمی ہوں گے۔ اگر الفاظ سے وقتی ہونے کا پتہ چلتا ہے، تو وقتی ہوں گے۔ عموماً عبادات نماز، روزہ، حج، زکوٰۃ وغیرہ میں ایسا ہی ہوتا ہے۔ ان میں تعینات کی وجہ صرف تشریحی حکمتیں اور ایسے امور ہوتے ہیں، جن کو صرف عقل سے معلوم کرنا مشکل ہے۔ اس لیے یہ امور قطعاً دائمی ہوتے ہیں۔ پس عدم دوام کا علم محض اس طرح ہو سکتا ہے کہ اس کی تصریح ہو یا اس کی علت ایسی ہو، جو دائمی نہ ہو، وقتی ہو۔ عام طور پر وہ احکام جن کا تعلق عبادات سے ہے، دائمی ہوتے ہیں، کیونکہ ان کی علت متعین نہیں ہوتی۔ اگر ہوتی ہے تو وہ دوام کی مؤید ہوتی ہے اور ان کے الفاظ میں عموماً وقت کا تعین نہیں ہوتا اور غیر عبادات میں جہاں علت بدیہی ہو یا منصوصہ ہو اور وہ علت وقتی ہو، وہاں حکم وقتی ہوگا اور اس کا پتہ لگانا ماہرین شریعت پر کوئی مخفی نہیں ہے۔

خلاصہ بحث:

پس سندھی صاحب کے مضمون میں بہت سے امور خلاف واقع ہیں، جو درج ذیل ہیں:

- ① شاہ ولی اللہ صاحب رحمۃ اللہ علیہ کی طرف یہ نسبت کرنا کہ کل سنت قرآن سے مستنبط ہے، غلط ہے۔
 - ② سنت صرف اتفاق یا اعلیبت کے فیصلوں کو قرار دینا، صحیح نہیں ہے۔
 - ③ سنت کو بالکل وقتی قرار دینا، درست نہیں ہے۔
 - ④ سندھی صاحب کی کلام میں تعارض ہے۔ کبھی سنت سے حدیث مراد لیتے ہیں اور کبھی صرف باہمی مشورے سے اتفاق یا اعلیبت کے فیصلوں کو سنت قرار دیتے ہیں۔
 - ⑤ کبھی سنت کو وحی باطنی اور وحی غیر متلو کہتے ہیں، جس کا مطلب صرف یہ ہے کہ دین ہے، اور کبھی مجلس شوریٰ کے فیصلوں کا نام رکھتے ہیں، جس سے معلوم ہوتا ہے کہ دین نہیں ہے۔
- پھر ممکن ہے کہ سندھی صاحب نے اس مقالہ میں جو ”ولی اللہ نمبر“ کے لیے دیا ہے، اس میں ان کا مطلب سنت سے کچھ اور ہو اور دوسری جگہ کچھ اور مراد لیا ہو، مگر جمع کرنے والے نے بدون لحاظ تناقض ان دونوں کو جمع کر دیا ہو اور ”مقام حدیث“ والے کو شاہ ولی اللہ رحمۃ اللہ علیہ کے متعلق غلط فہمی سے موقع مل گیا ہو۔ مشہور ہے:

نقل را عقل باید

پھر اس غلط نقل سے خوب فائدہ حاصل کرتے ہیں، مگر اتنی عقل نہیں کہ ذرا شاہ ولی اللہ رحمۃ اللہ علیہ کی کتاب اٹھا کر

دیکھ لیں۔ شاہ ولی اللہ صاحب کا تو یہ مسلک ہے کہ حدیث وحی ہونے میں پہلی سماوی کتابوں کی طرح ہے^① اور قرآن ان سے الگ ہے۔ قرآنی وحی تورات، انجیل، زبور کی طرح نہیں۔ چنانچہ فرماتے ہیں:

”وکتب الہی پیش از قرآن ہمہ بر روش حدیث قدسی بودہ اند الا ماشاء اللہ“^②

یعنی قرآن مجید سے پہلے کی کتابیں اس طرح تھیں، جیسے ہمارے ہاں حدیث قدسی ہوتی ہے۔ آگے لکھتے ہیں:

”دو چیز لازم کتاب الہی است یکے برکات ملکوت و استحسان ملا اعلیٰ و رضائے ایشاں از ہر کہ آں کتاب را خواند و در ترویج آں کوشند۔ دیگر بقائے کتاب علی مرالدہور والا عصار و توفیق یافتن امت حفظ آن۔ اگر ایں دو معنی مختلف شود آں کتاب الہی نخواہد بود۔ بلکہ صحیفہ از افراد بشر کہ بارادہ خود جمع علم پیغمبر کردہ است۔ مانند صحیح بخاری و صحیح مسلم در ملت ما۔“ (سطعات۔ طبع جدید: ۱۶، ص: ۲۶۵)

یعنی کتاب اللہ کے لیے دو چیزیں ضروری ہیں۔ ایک آسمانی برکتیں اور ملا اعلیٰ کی پسندیدگی اور کتاب کے پڑھنے اور رواج دینے والوں سے رضامندی۔ دوسری چیز ہے کہ وہ کتاب طویل زمانوں کے گزرنے پر باقی رہے۔ امت کو اس کے یاد کرنے کی توفیق ملے۔ اگر کسی کتاب میں یہ دو باتیں نہ ہوں، تو وہ کتاب الہی نہ ہوگی، بلکہ وہ کتاب کسی انسان کی جمع کی ہوئی ہوگی، جس نے اپنے ارادے سے پیغمبر کا علم جمع کیا ہے، جیسے صحیح بخاری اور صحیح مسلم ہمارے مذہب میں۔

احادیث علم پیغمبر کا مجموعہ ہیں:

یعنی صحیح بخاری اور صحیح مسلم کتاب اللہ نہیں، بلکہ علم پیغمبر کی کتاب ہے، جو ایک آدمی کی تدوین ہے۔ اس تحقیق کے مطابق قرآن ہی صرف کتاب الہی کہلانے کا مستحق ہے، مگر کتاب الہی بمعنی شریعت تورات و انجیل و زبور کو بھی کہہ سکتے ہیں اور اس معنی سے حدیث رسول کو بھی کتاب الہی کہا جاتا ہے اور حدیث میں جا بجا کلام رسول پر ”کتاب اللہ“ کا

① البتہ حدیث دو لحاظ سے پہلی کتب سماویہ سے فوقیت رکھتی ہے:

① حدیث کے ساتھ سلسلہ سند مذکور ہوتا ہے اور یہ اس امت کے خصائص و امتیازات سے ہے۔

② اس سند کی تحقیق کے لیے کتب اسماء الرجال موجود ہیں، جس کی وجہ سے دین کا یہ حصہ بھی محفوظ ہے، کیونکہ اللہ تعالیٰ نے جس طرح قرآن کے الفاظ و حروف کی حفاظت کا ذمہ لیا ہے، اسی طرح اس کے بیان اور تفسیر کی حفاظت کا بھی ذمہ اٹھایا ہے اور وہ حدیث نبوی ہے، کیونکہ اگر حدیث نبوی محفوظ نہ ہوتی، تو جو شخص چاہتا اپنی مرضی سے قرآن کے معانی میں تحریف کر سکتا تھا، جیسا کہ منکرین حدیث کا شیوہ ہے، لیکن اللہ تعالیٰ نے حدیث کی حفاظت کر کے تحریف کا یہ دروازہ بند کر دیا ہے۔ (و لله الحمد)

② شاہ ولی اللہ نمبر (۲۶۵) [مولف]

اطلاق کیا گیا ہے^① اور اہل حدیث بھی صحیح بخاری اور صحیح مسلم کو کتاب الہی بمعنی مذکور نہیں سمجھتے، بلکہ پیغمبر کے علم کا مجموعہ مانتے ہیں، جن کو امام بخاری رحمۃ اللہ علیہ اور امام مسلم رحمۃ اللہ علیہ نے جمع کیا ہے۔ دوسرے معنی سے اس اطلاق کو جائز سمجھتے ہیں۔ علامہ سندھی اس طرح لکھتے ہیں:

”سطعات میں شاہ صاحب تصریح کرتے ہیں کہ قرآن عظیم کی طرح ایسی وحی جس کے معانی اور الفاظ مقرر ہو کر نازل ہوں اور پھر قطعی طور پر محفوظ رہیں، چند ٹکڑوں کے ماسوا کسی مذہب کی کتاب الہی میں یہ طریقہ نہیں برتا گیا۔ عام طور پر ائمہ دین کتابیں اپنے اجتہاد سے جمع کرتے ہیں، جو اس نبی کی سیرت اور اس کے اقوال کو جمع کر دیتی ہیں، یعنی ان ہی کتابوں میں وہ چیز بھی آ جاتی ہے، جو براہ راست لفظاً اور معنماً مقرر ہو کر نازل ہوئی ہے۔ جیسے تورات کے احکام عشرہ یا انجیل کے بعض خطبات، نیز وہ چیز بھی آ جاتی ہے، جو نبی اپنے اجتہاد سے تعلیم دیتا ہے۔ یہ فیصلہ شدہ امر ہے کہ اگر نبی کے اجتہاد پر من جانب اللہ گرفت نہ ہو، تو وہ حکماً وحی سمجھی جاتی ہے۔ ہماری امت میں کتب مقدسہ کی اس قسم کی مثال میں شاہ صاحب صحیح بخاری و مسلم کو پیش کرتے ہیں۔“ (ولی اللہ نمبر: ۲۶۶)

اس عبارت میں علامہ سندھی نے شاہ صاحب کی تحقیق میں یہ ذکر کیا ہے کہ قرآن سے پہلے جتنی کتابیں اتاری گئی ہیں، سب کی سب بعد میں امتیوں نے جمع کی ہیں۔ کسی نبی نے کتاب اللہ کو نہیں لکھایا۔ صرف قرآن کا خاصہ ہے کہ وہ آنحضرت صلی اللہ علیہ وسلم کے زمانہ میں لکھایا گیا ہے۔ پہلے یہ دستور نہیں تھا۔ صرف زبانی وحی الہی کی تبلیغ کی جاتی تھی۔ بعد میں ائمہ دین بھی جب اپنے نبی کی سیرت اور اقوال جمع کرتے تھے، تو ان میں وہ چیز بھی آ جاتی ہے، جو لفظاً اور معنماً مقرر ہو کر نازل ہوتی تھی۔ یعنی اس کو الگ لکھنے کا رواج نہیں تھا، بلکہ نبی کی سیرت کے بعض اور گوشے تحریر میں آئے اور ان کی حدیثیں اور اقوال لکھے جاتے، تو ان کے اندر وہ ٹکڑے بھی آ جاتے، جو وحی الہی میں لفظاً اور معنماً نازل ہوتے تھے۔ اس امت میں اس کی مثال ”صحیح بخاری“ اور ”صحیح مسلم“ کی ہے۔ یہ دونوں کتابیں اس طرح ہیں جس طرح پہلی آسمانی کتابیں تھیں (فرق صرف اتنا ہے کہ ان کتابوں میں سند نہیں لکھی گئی اور نہ بعد میں حفاظت ہوئی اور ہمارے دین کی کتابیں صحیح بخاری و صحیح مسلم تدوین کے بعد محفوظ رہیں اور تدوین سے پہلے زمانہ کے لیے سندیں بھی لکھی گئیں۔ اس لیے یہ کتابیں اور ان کی حدیثیں تحریف سے محفوظ رہیں، بخلاف تورات اور انجیل کے کہ وہ بے سند ہونے کے ساتھ بعد میں محرف بھی ہو گئیں) پس حدیثوں کے دین ہونے کے بارے میں کس

① صحیح البخاری: کتاب الصلح، باب إذا اصطلحوا علی صلح جور فالصلح مردود، رقم الحدیث (۲۵۴۹) صحیح

مسلم: کتاب الحدود، باب من اعترف علی نفسه بالزنا، رقم الحدیث (۱۶۹۷)

طرح شاہ صاحب نے تحریر فرمایا ہے۔ علامہ سندھی کی عبارت نقل کرنے کے بعد کس ڈھٹائی سے یہ لکھتے ہیں:

”نہ یہ وحی ہیں، نہ وحی (قرآن) کی طرح محفوظ اور اس لیے یقینی نہیں ہیں، جس طرح کتبِ اناجیل یقینی نہیں ہیں۔“ (مقامِ حدیث: ۱/۲۳۸)

مگر یہ نہیں سمجھتے تشبیہ غیر وحی ہونے یا غیر محفوظ ہونے میں نہیں، بلکہ اس امر میں ہے کہ نبی کے زمانہ میں تدوین نہیں ہوئیں، بعد میں مدون کی گئی ہیں۔ باوجود اس کے کہ بعد میں مدون ہوئیں، ان کے لیے دستور العمل بنیں۔ یعنی نبی کے بعد میں مدون ہونے سے یہ لازم نہیں آتا کہ دستور العمل نہ ہو۔ پھر سندھی صاحب نے یہاں تو تصریح کر دی کہ یہ فیصلہ شدہ امر ہے کہ اگر نبی کے اجتہاد پر من جانب اللہ گرفت نہ ہو، تو وہ حکماً وحی سمجھی جاتی ہے، جیسا کہ پہلے گزر چکا ہے، پھر اس کے بعد بھی یہی رٹ لگائے جانا کہ نہ وحی ہے نہ محفوظ، کہاں کی دانش مندی ہے؟

شاہ ولی اللہ حدیث کو وحی الہی تسلیم کرتے ہیں:

پس ثابت ہوا کہ شاہ ولی اللہ صاحب حدیث کو وحی مانتے ہیں اور یقینی سمجھتے ہیں اور کتبِ حدیث کو آسمانی کتابوں کی طرح سمجھتے ہیں اور ان کی توہین کرنے والے کو مومنین کی راہ کے مخالف اور مبتدع خیال کرتے ہیں اور فرقہ ناجیہ سے اس کو خارج شمار کرتے ہیں۔

پس شاہ ولی اللہ صاحب حدیث کے بہت بڑے معتقد اور حامی ہیں اور آج کل حدیث کی شہرت اور ہمارے ملک اور ہندوستان میں اس کا چرچا انہی کی وجہ سے ہے۔ پس ایسے شخص کو منکرینِ حدیث کی صف میں کھڑا کرنا ایسا ہے، جیسے انبیاء کو شرک کی حمایت میں پیش کرنا۔

باقی رہے عبید اللہ سندھی صاحب، ان کے کلام میں انتشار ہے۔ بعض جگہ سنت کا مطلب کچھ اور لیتے ہیں اور بعض جگہ کچھ اور۔ اس لیے ہم ان کو نہ منکرینِ حدیث میں داخل کرتے ہیں اور نہ ان کے کلام کو اپنی تائید میں پیش کرنا باعثِ فخر سمجھتے ہیں اور نہ ان کے پیش کردہ افکار کی تاویل کرنے کی ضرورت محسوس کرتے ہیں۔



استحسان

امام ابوحنیفہ رحمۃ اللہ علیہ شاہ ولی اللہ رحمۃ اللہ علیہ علامہ اقبال رحمۃ اللہ علیہ

ہم پہلے بیان کر چکے ہیں کہ آج کل بعض منکرین حدیث ابو بکر صدیق رضی اللہ عنہ اور حضرت عمر رضی اللہ عنہ کو بھی بعض موضوع اور ضعیف روایات کی بنا پر منکرین حدیث میں شمار کرتے ہیں اور صحیح صحیح روایات میں جو حدیث کا شائع اور نقل کرنا اور ان کا لکھنا اور لکھانا ان سے مروی ہے، اس کو ترک کر دیتے ہیں۔ یہاں تک کہ بعض مجتہدین کو بھی منکرین حدیث میں لانے سے نہیں شرماتے۔ امام ابوحنیفہ رحمۃ اللہ علیہ سے جو بعض ضعیف روایات اور بعض ان روایات کے متعلق (جن کا مفہوم ان کے خیال میں اور تھا) جو الفاظ وارد ہوئے ہیں، ان کو انکار حدیث پر محمول کرتے ہیں اور بعض باتیں جو ان کی طرف غلط طور پر منسوب تھیں، ان سے اس پر استدلال کرنے کی کوشش کرتے ہیں۔ دوسری طرف حدیث کی تائید اور کتابت اور صحت کے متعلق ان سے جو متواتر باتیں آئی ہیں، ان کو نظر انداز کر جاتے ہیں۔ یہ سب باتیں فریب اور دجل ہیں اور بعض باتیں بے سمجھی کی علامت ہیں۔

یہاں ہم ایک اور بات جو امام ابوحنیفہ رحمۃ اللہ علیہ کے متعلق ڈاکٹر اقبال رحمۃ اللہ علیہ صاحب کی زبانی نقل کی گئی ہے اور ڈاکٹر صاحب نے شاہ ولی اللہ رحمۃ اللہ علیہ صاحب سے اس کا استشہاد کیا ہے، نقل کر کے اس پر کچھ لکھتے ہیں:

”تین بڑے بڑے منکرین حدیث: امام ابوحنیفہ، شاہ ولی اللہ اور علامہ اقبال۔“

”علامہ اقبال نے خطبات (تشکیل جدید) میں اپنے چھٹے خطبہ کا عنوان رکھا ہے: ”اسلامی نظام میں اصول حرکت۔“ اس میں انہوں نے یہ بتایا ہے کہ اسلام ایک تحریک ہے اور تحریک کے لیے ضروری ہے کہ وہ کسی خاص زمان یا مکان کے ساتھ مخصوص اور اس کی چار دیواری میں محدود ہو کر نہ رہ جائے۔ اس باب میں انہوں نے کہا ہے کہ اسلامی مملکت کے لیے غیر متبدل سرچشمہ قرآنی قوانین ہیں اور احادیث سے یہ مفہوم ہے کہ رسول اللہ صلی اللہ علیہ وسلم نے اپنے زمانہ کے لیے ان اصولوں کی تفصیل کس طرح مرتب فرمائی۔ چنانچہ وہ لکھتے ہیں: ”احادیث کی دو قسمیں ہیں: ایک وہ جن کی حیثیت قانونی ہے اور دوسری وہ جو قانونی حیثیت نہیں رکھتیں۔ اول الذکر کے بارے میں ایک بڑا اہم سوال یہ پیدا ہوتا ہے کہ وہ کس حد تک ان رسوم و رواج

پر مشتمل ہیں، جو اسلام سے پہلے عرب میں رائج تھے اور جن میں سے بعض کو رسول اللہ ﷺ نے علیٰ حالہ رکھا اور بعض میں ترمیم فرمادی۔ آج یہ مشکل ہے کہ ان چیزوں کو پورے طور پر معلوم کیا جاسکے۔ کیونکہ ہمارے متقدمین نے اپنی تصانیف میں زمانہ قبل از اسلام کے رسوم و رواج کا زیادہ ذکر نہیں کیا۔ نہ ہی یہ معلوم کرنا ممکن ہے کہ جن رسوم و رواج کو رسول اللہ ﷺ نے علیٰ حالہ رکھا (خواہ ان کے لیے واضح طور پر حکم دیا ہو یا ویسے ہی ان کا استصواب فرمایا ہو) انہیں ہمیشہ کے لیے نافذ العمل رکھنا مقصود تھا۔ اس موضوع پر شاہ ولی اللہ رحمہ اللہ نے بڑی عمدہ بحث کی ہے۔ جس کا خلاصہ میں یہاں بیان کرتا ہوں۔

شاہ صاحب نے کہا ہے کہ پیغمبرانہ طریقِ تعلیم یہ ہوتا ہے کہ رسول ﷺ احکام میں ان لوگوں کے عادات، اطوار اور رسوم و رواج کو خاص طور پر ملحوظ رکھتے ہیں، جو اس کے اولین مخاطب ہوتے ہیں۔ پیغمبر کی تعلیم کا مقصد یہی ہوتا ہے کہ وہ عالمگیر اصول عطا کر دے۔ لیکن نہ تو مختلف قوموں کے لیے مختلف اصول دیے جاتے ہیں اور نہ ہی انہیں بغیر کسی اصول کے چھوڑا جاسکتا ہے کہ وہ اپنے مسلک زندگی کے لیے جس قسم کے اصول چاہیں، وضع کر لیں۔ لہذا پیغمبر کا طریق یہ ہوتا ہے کہ وہ ایک خاص قوم کو تیار کرتا ہے اور انہیں ایک عالمگیر شریعت کے لیے بطور خمیر استعمال کرتا ہے۔ اس مقصد کے لیے وہ ان اصولوں پر زور دیتا ہے، جو تمام نوع انسانی کی معاشرتی زندگی کو اپنے سامنے رکھتے ہیں، لیکن ان اصولوں کا نفاذ اس قوم کے عادات و خصائل کی روشنی میں کرتا ہے، جو اس وقت اس کے سامنے ہوتی ہے۔ اس طریق کار کی رو سے رسول کے احکام اس قوم کے لیے خاص ہوتے ہیں اور چونکہ ان کی ادائیگی بجائے خویش مقصود بالذات نہیں ہوتی، انہیں آنے والی نسلوں پر من و عن نافذ نہیں کیا جاسکتا۔ غالباً یہی وجہ تھی کہ امام ابوحنیفہ رحمہ اللہ نے (جو اسلام کی عالمگیریت کی خاص بصیرت رکھتے تھے) اپنی فقہ کی تدوین میں حدیثوں سے کام نہیں لیا۔ انہوں نے فقہ کی تدوین میں ”استحسان“ کا اصول وضع کیا، جس کا مفہوم یہ ہے کہ قانون وضع کرتے وقت اپنے زمانے کے تقاضوں کو سامنے رکھنا چاہیے۔ اس سے یہ واضح ہو جاتا ہے کہ انہوں نے اپنی فقہ کا مدار احادیث پر کیوں نہیں رکھا۔

”ان حالات کی روشنی میں میں بھی یہ سمجھتا ہوں کہ ان احادیث کے متعلق جن کی حیثیت قانونی ہے، امام ابوحنیفہ رحمہ اللہ کا یہ طرز عمل بالکل معقول اور مناسب تھا اور اگر آج کوئی وسیع النظر مقلد یہ کہتا ہے کہ احادیث ہمارے لیے من و عن شریعت کے احکام نہیں بن سکتیں، تو اس کا یہ طرز عمل امام ابوحنیفہ رحمہ اللہ کے طرز عمل کے ہم آہنگ ہوگا۔ جن کا شمار فقہ اسلامی کے بلند ترین مقننین میں ہوتا ہے۔“ (خطبات اقبال، ص: ۱۶۳، ۱۶۴)

”طلوعِ اسلام اسی مسلک کی دعوت دینے کے جرم میں منکرِ حدیث، مرتد اور ملحد قرار دیا جا رہا ہے۔ اب آپ خود ہی دیکھ لیجیے کہ اس معاملہ میں کتنے بڑے ”منکرینِ حدیث“ اس کے ساتھ شامل ہیں۔“
(مقامِ حدیث، ص: ۲۰۰، ۲۰۳، ۲۰۶)

مذکورہ بالا عبارت میں مندرجہ ذیل باتیں ذکر کی گئی ہیں:

- ① حدیثیں دو قسم کی ہیں: قانونی اور غیر قانونی (غیر قانونی پر بحث نہیں کی) قانونی کے متعلق احتمال ہے کہ ان میں بعض ایسی ہوں، جو زمانہ جاہلیت کے رسوم و رواج پر مشتمل ہوں۔
- ② ہم یہ امتیاز نہیں کر سکتے کہ ان میں سے کون سا حصہ رسمی ہے اور کون سا حصہ بعد کا ہے، یعنی آنحضرت ﷺ کا مقرر کردہ۔
- ③ پھر وہ احادیث جن میں پرانے رسوم و رواج کو بحالہ رکھا گیا ہے، یہ معلوم نہیں کہ انہیں ہمیشہ کے لیے نافذ العمل رکھنا مقصود تھا۔
- ④ شاہ ولی اللہ نے یہ ذکر کیا ہے کہ بعض حدیثیں اس قسم کی بھی ہوتی ہیں، جن کا تعلق اس قوم سے ہوتا ہے، جن کو پیغمبر بطور خمیر کے استعمال کرتا ہے۔ انہیں آنے والی نسلوں میں من و عن نافذ نہیں کیا جاسکتا۔
- ⑤ امام ابوحنیفہ رحمۃ اللہ علیہ نے اپنی فقہ میں حدیثوں سے کام نہیں لیا۔
- ⑥ بلکہ استحسان سے کام لیا ہے۔
- ⑦ استحسان کی حقیقت یہ ہے کہ قانون وضع کرتے وقت زمانے کے تقاضوں کو سامنے رکھا جائے۔
- ⑧ طلوعِ اسلام والے نے یہ سمجھا ہے کہ ڈاکٹر اقبال انکارِ حدیث میں ہمارے ہم خیال ہیں۔

قرآن بھی عرب میں رائج شدہ احکام پر مشتمل ہے:

- ① امر اول: حدیثوں میں بعض احکام وہ بھی ہیں، جو پہلے مروج تھے۔ یہ بات صحیح ہے، مگر اس سے کوئی خرابی لازم نہیں آتی، کیونکہ قرآن بھی ایسے امور پر مشتمل ہے، جو پہلے مروج تھے، جیسے حج کرنا، ہدی کا بھیجنا، احرام باندھنا، عرفات میں جانا، احرام میں شکار نہ کرنا، حرم کا احترام کرنا، بہت سے ناطے جن کا نکاح قرآن میں حرام ٹھہرایا گیا ہے، مقتول کی دیت ادا کرنا، طلاق دینا، اشہر حرم (حرمت والے مہینوں) کا احترام کرنا، بیت اللہ کا طواف کرنا۔ جس طرح جاہلیت کی باتیں قرآن میں ہیں، اسی طرح حدیث میں بھی ہیں۔ جاہلیت والے بھی اپنی جگہ ایک مذہب رکھتے تھے، جس کو ”حنفی دین“ کہتے تھے۔ اس میں بھی احکام تھے، جن میں سے بعض کی فہرست شاہ ولی اللہ نے گنوائی ہے۔
- ② شاہ ولی اللہ رحمۃ اللہ علیہ نے بعض احکام کی جو فہرست گنوائی ہے، ہم ان کو دیکھ کر کم از کم یہ معلوم کر سکتے ہیں کہ وہ

احکام زندگی کے تمام شعبوں سے تعلق رکھتے ہیں۔ وہ قرآن میں بھی ہیں اور حدیث میں بھی۔ بعض اصول ہیں اور بعض فروع۔ بعض قانونی باتیں ہیں، بعض غیر قانونی۔ کیونکہ کوئی اجتماع بھی قانونی امور سے خالی نہیں ہوتا۔ پس لازمی طور پر جاہلیت کا زمانہ بھی قانونی باتیں رکھتا تھا۔ وہ قتل اور چوری کے انسداد کے لیے کچھ قانون رکھتے تھے۔ دیت اور قصاص کا دستور ان کے ہاں جاری تھا۔ شاہ عبدالعزیز صاحب رحمۃ اللہ علیہ نے ”تفسیر عزیزی“ میں ملتِ ابراہیمی کے بہت سے احکام جو پہلے جاہلیت میں باقی تھے اور تواتر سے چلے آ رہے تھے، شمار کیے ہیں۔ اگر طوالت کا ڈر نہ ہوتا تو یہاں لکھے جاتے۔

حدیث دائمی قانون ہے:

۳] جو قانون آنحضرت صلی اللہ علیہ وسلم نے ایک دفعہ جاری کیا اور اس کے متعلق وقتی ہونے کا حکم نہ لگایا اور نہ اس کی کوئی ایسی علت بیان کی ہو، جو وقتی ہو، یا بداہتِ عقل سے پتہ چلتا ہو کہ اس کی یہ علت ہے اور یہ وقتی ہے، پس وہ حکم دائمی ہوگا نہ کہ وقتی۔

۴] شاہ ولی اللہ کی عبارت کا مطلب اگر یہی ہے جو سمجھا ہے، تو یہ اس صورت میں ہے، جب اس کے وقتی ہونے کے متعلق تصریح یا کوئی علامت ہو۔ اس میں کوئی شبہ نہیں کہ بعض احکام وقتی ہوتے ہیں، مگر ان کے وقتی ہونے کی شریعت میں تصریح ہوتی ہے یا اس پر کوئی علامت قائم کر دی جاتی ہے۔

مگر صحیح یہ ہے کہ شاہ ولی اللہ کی عبارت کا مطلب غلط سمجھا گیا ہے۔ ان کی عبارت کا مطلب یہ ہے کہ پیغمبر جس قوم میں آتا ہے، اس قوم کی عادات کا لحاظ اصول کے نفاذ میں ہوتا ہے، مگر وہ شریعت (باوجود اس کے کہ اس میں خاص قوم کی عادات کا لحاظ ہوتا ہے) عام ہوتی ہے۔ صرف اسی قوم کے لیے نہیں ہوتی، جن کی عادات کا لحاظ رکھا جاتا ہے اور اس میں قرآن و حدیث کے احکام مساوی درجہ رکھتے ہیں۔

استحسان کی حقیقت:

۵] استحسان جس کا مدار مجرد عقل پر ہو، یہ کسی امام کے نزدیک حجت نہیں، بلکہ شاہ ولی اللہ صاحب نے اس کو ان امور میں شمار کیا ہے، جن سے دین میں تحریف ہوتی ہے:

”ومنها الاستحسان، و حقیقته أن یری رجل الشارع یضرب لكل حکمة مظنة مناسبة، ویراہ یعقد التشریح فیختلس بعض ما ذکر من أسرار التشریح، فیشرع للناس حسبما عقل من المصلحة، كما أن اليهود رأوا أن الشارع إنما أمر بالحدود زجرا عن المعاصي للإصلاح، ورأوا أن الرجم یورث اختلافا و تقاتلا، بحيث یكون فی ذلك أشد الفساد، و استحسناو تحمیم الوجه والجلد، فبین النبی صلی اللہ علیہ وسلم أنه تحریف و

نبد لحکم اللہ المنصوص فی التوراة بآرائہم“ (حجة اللہ البالغة: ۱/۹۶)

”جو اسباب دین میں تحریف اور تبدیلی کا موجب ہوتے ہیں، ان میں سے ایک استحسان ہے، جس کی حقیقت یہ ہے کہ شارع نے جن حکمتوں کی بنا پر احکام مقرر کیے ہیں اور ان حکمتوں کے تحقق کے لیے مناسب امور مقرر کیے ہیں۔ (مثلاً نماز میں رخصت کی حکمت مشقت کا وجود ہے اور سفر میں مشقت پائی جاتی ہے، پس شارع نے رخصت کو سفر کے ساتھ جوڑ دیا ہے) ان پر احکام مقرر کیے ہیں۔ بعض آدمیوں کو جب یہ احساس ہوتا ہے، تو وہ اپنی طرف سے اسرارِ شریعت کو لے کر احکام کا مقرر کرنا شروع کر دیتے ہیں۔۔۔“

اس کے بعد لکھتے ہیں:

”یہ اس وقت ممنوع ہے، جب کتاب اللہ اور سنت سے استنباط کی شکل میں نہ ہو، ورنہ جائز ہے اور حنفیہ کے ہاں بھی اولہ شرعیہ صرف چار ہیں: کتاب و سنت، اجماع اور قیاس۔ مذکورہ بالا ”استحسان“ کے وہ قائل نہیں۔ ہاں اتنی بات ضرور ہے کہ فقہ حنفیہ میں ”استحسان“ کا لفظ بہت وارد ہے۔ اسی بنا پر بعض لوگوں نے امام ابوحنیفہ پر اعتراض بھی کیا ہے۔“

مگر حنفیہ نے اصولِ فقہ میں اس کا جواب دیا ہے کہ

”استحسان اس دلیل کو کہتے ہیں، جو ایک واضح قیاس کے خلاف ہو۔ اس کی چار صورتیں ذکر کی ہیں:

① کبھی وہ دلیل جو قیاس جلی کے خلاف ہو، ”حدیث“ ہوتی ہے، جیسے بیع سلم۔ اس کا جواز حدیث سے ثابت ہے، مگر قیاس چاہتا ہے کہ یہ بیع منع ہو، کیونکہ یہ معدوم کی بیع ہے، مگر حدیث نے یہ صورت بیع معدوم کی صورتوں سے مستثنیٰ کی ہے۔

② کبھی وہ دلیل ”اجماع“ ہوتی ہے، جیسے کاریگروں سے ایک نمونے کے مطابق بعض مصنوعات کو بننے سے پہلے خریدنا۔ اس کو ”استصناع“ کہتے ہیں۔ اگرچہ اس میں معدوم کی بیع ہے، مگر اس پر امت کا اجماع ہے۔

③ تیسری دلیل ”ضرورت“ ہے، یعنی لاچار ہونا، جیسے برتن اگر پلید ہو جائیں، تو قیاس چاہتا ہے کہ پاک نہ ہوں، کیونکہ وہ نچوڑے نہیں جاتے۔ نجاست مسامات میں گھس کر اندر رہ جاتی ہے، مگر لاچاری کی بنا پر صرف دھونے سے ہی ان کو پاک ہونے کا حکم لگا دیتے ہیں۔

④ چوتھی دلیل ”قیاس خفی“ ہے۔ یعنی ظاہری قیاس تو چاہتا ہے کہ پلید ہو جائے، مگر نظر غائر سے پتہ چلتا ہے کہ پاک ہے، جیسے وہ پانی جس میں درندے، پرندے (جیسے باز، شکرہ وغیرہ) منہ ڈال دیں۔ ظاہری قیاس کا تقاضا تو یہ ہے کہ پانی نجس ہو جائے، کیونکہ ان کا گوشت نجس ہے، مگر جب غور کیا تو معلوم ہوا کہ اگرچہ

گوشت نجس ہے، مگر جانور پانی تو چونچ سے پیتے ہیں جو ہڈی کی ہوتی ہے اور ہڈی نجس نہیں ہوتی۔^①

(نور الأنوار - مترجم -، ص: ۲۴۳، ۲۴۴)

پس ثابت ہوا کہ ”استحسان“ جو حدیث سے الگ ہو کر کیا جائے، وہ کسی کے نزدیک بھی حجت نہیں، بلکہ یہ دین کے محرف ہونے کا سبب ہے۔ امام ابوحنیفہؒ ایسے ”استحسان“ کے قائل نہیں اور نہ ہی شاہ ولی اللہ کی عبارت میں ایسے ”استحسان“ کے جواز کا اشارہ ملتا ہے، بلکہ وہاں تو صریح ممانعت موجود ہے۔

علامہ اقبال منکر حدیث نہیں:

❖ پھر ڈاکٹر اقبال کے متعلق یہ خیال کرنا کہ وہ انکار حدیث میں ہمارے ہم خیال ہیں، یہ بھی صحیح نہیں ہے۔^② کیونکہ وہ تو صرف ان حدیثوں کے متعلق کہتے ہیں، جن کی حقیقت ظاہر نہ ہو اور جن میں یہ سمجھا جائے کہ ان میں عام تشریح نہیں، بلکہ اس قوم کے حالات کا لحاظ ہے، جس کو آپ نے بطور خمیر استعمال کیا۔ پھر ان کے اس قول کہ ”امام ابوحنیفہؒ نے فقہ کی تدوین میں حدیثوں سے کام نہیں لیا“ میں اگر حدیثوں سے مراد وہ حدیثیں ہیں، جن کے متعلق صراحت یا علامت سے یہ ثابت ہو جائے کہ خاص عربوں کے لیے ہیں، تو ان کی بات معقول ہے۔ اگر عام مراد لیا جائے، تو غلط ہے۔

اسی طرح امام ابوحنیفہؒ کے متعلق یہ خیال رکھنا کہ انہوں نے فقہ کی تدوین میں مطلقاً حدیثوں سے بے اعتنائی برتی ہے، واقعات کے بالکل خلاف ہے۔ ویسے دنیوی امور میں ”استحسان“ ایک کارآمد اور قابل استعمال چیز ہے، مگر دین بنانے میں اس کو کوئی دخل نہیں ہے، کیونکہ دین کامل ہو چکا ہے اور احکام غیر منصوصہ میں صرف قیاس صحیح ہی سے کام لیا جائے گا۔



① اصول البزدوی (ص: ۲۷۶) اصول السرخسی (۲/۲۰۲)

احادیث صحیحہ پر اعتراضات متن اور سند دونوں پر

سند پر اعتراض کا یہ مطلب ہے کہ محدثین نے جو صحت کے شرائط مقرر کیے ہیں، ان میں سے کسی شرط کے معدوم ہونے کا ذکر کیا جائے۔

صحیح بخاری کی تمام احادیث صحیح ہیں:

اس میں کوئی شبہ نہیں کہ بعض محدثین نے صحیح بخاری کی (110) احادیث پر اس قسم کے اعتراض کیے ہیں، مگر ان اعتراضات کی حقیقت صرف ایک محدثانہ تنقید ہے، کیونکہ وہ حدیثیں معترض کے نزدیک بھی صحیح ہیں۔ اعتراض کی نوعیت صرف یہ ہے کہ امام بخاری رحمۃ اللہ علیہ نے اس حدیث کی اتنی اسانید میں سے ان خاص سندوں کو کیوں اختیار کیا ہے، حالانکہ بظاہر سند متروک، سند مذکور سے زیادہ صحیح ہے۔ ”مقدمة فتح الباری“ (ص: ۴۰۰) میں ہے:

”فإن جميعها واردة من جهة أخرى“

یہ تمام حدیثیں (جن پر کلام کی گئی ہے) دوسری سند سے بھی مروی ہیں۔^①

صرف دو حدیثیں ایسی ہیں، جن میں ضعیف راوی کے منفرد ہونے کا اعتراض کیا گیا ہے، مگر حافظ ابن حجر رحمۃ اللہ علیہ نے بتایا ہے کہ ان کی متابعت موجود ہے۔^② دارقطنی نے متن میں صرف ایک حدیث پر اعتراض کیا ہے، (جس میں آنحضرت صلی اللہ علیہ وسلم نے خطبہ کی حالت میں آنے والے آدمی کو دو رکعت پڑھنے کا حکم دیا ہے)^③ کہ اس میں ”شعبۃ“ منفرد ہے، مگر حافظ ابن حجر رحمۃ اللہ علیہ نے اس کی متابعت کا بھی ذکر کیا ہے۔^④

پس متن اور سند کے لحاظ سے بخاری کی کوئی مسند حدیث قابل اعتراض نہیں۔ صرف بعض احادیث میں کچھ شاذ کلمات ہیں اور امام بخاری رحمۃ اللہ علیہ نے محدثانہ رنگ میں ان پر تنقید کر دی ہے۔ اسی واسطے امام بخاری رحمۃ اللہ علیہ نے کہا ہے:

① ہدی الساری (ص: ۳۴۶)

② ہدی الساری (ص: ۳۴۸)

③ صحیح البخاری: أبواب التطوع، باب ما جاء في التطوع مثنى مثنى، رقم الحدیث (۱۱۱۳)

④ ہدی الساری (ص: ۳۵۵) امام شعبہ کی روح بن قاسم العنبری الثقة الثبت نے متابعت کی ہے۔

”ما أدخلت في الصحيح حديثا إلا بعد أن استخرت الله وتيقنت صحته“^①

”صحیح بخاری میں ہر حدیث ذکر کرنے سے پہلے میں نے اللہ تعالیٰ سے استخارہ کیا ہے اور اس کی صحت کا یقین کر لیا ہے۔“

صحیح بخاری پر اعتراضات کی نوعیت:

اب بخاری کی احادیث پر جو اعتراض ہوں گے، ان کی نوعیت یہ ہوگی:

- ✽ یہ حدیث قرآن کے خلاف ہے۔
- ✽ یہ حدیث عقل کے خلاف ہے۔
- ✽ یہ حدیث رسول اللہ ﷺ کی شان کے خلاف ہے۔

قرآن پر اعتراضات کی نوعیت:

اس قسم کے اعتراض لوگوں نے قرآن پر بھی کیے ہیں:

- ① یہ آیت قرآن کی فلاں آیت کے خلاف ہے، یعنی قرآن قرآن کے خلاف ہے۔
- ② یہ آیت عقل کے خلاف ہے۔
- ③ یہ آیت رسول کی شان کے خلاف ہے۔

پہلی قسم کے اعتراض:

اعتراض اول کی مثالیں گزرتی چکی ہیں، تاہم ایک مثال اور سن لیجیے:

ایک آیت میں ہے:

﴿قَدْ أَفْلَحَ مَنْ زَكَّاهَا﴾ [الشمس: ۹] ”جو نفس کا تزکیہ کرے، وہ کامیاب ہے۔“

دوسری آیت میں ہے:

﴿فَلَا تَزُكُّوا أَنْفُسَكُمْ﴾ [النجم: ۳۲] ”اپنی جان کا تزکیہ نہ کرو۔“

پہلی آیت میں ”تزکیہ“ کرنے کی ترغیب ہے، تو دوسری میں ممانعت۔ یہ اعتراض ظاہر ہے، ورنہ درحقیقت یہ

اعتراض غلط ہے، کیونکہ ترغیب میں ”تزکیہ“ کا مطلب کچھ اور ہے اور ممانعت میں تزکیہ کا مطلب کچھ اور۔

① ہدی الساری (ص: ۳۴۷)

دوسری قسم کے اعتراض:

﴿ وَجَدَهَا تَغْرُبُ فِي عَيْنٍ حَمِئَةٍ ﴾ [الكهف: ۷۶]

اس آیت پر یہ اعتراض ہے کہ ایک تو سورج کا مغرب متعین کیا گیا ہے، حالانکہ جغرافیہ پڑھنے والے جانتے ہیں کہ سورج کے لیے کوئی جائے غروب متعین نہیں۔ پھر اس کی جائے غروب کو ایک کچھڑ والا چشمہ قرار دیا ہے۔ حالانکہ سورج زمین سے کئی گنا بڑا ہے۔ کیا زمین کے کسی حصہ میں غروب ہو سکتا ہے؟

اگرچہ اس اعتراض کا جواب بھی دیا گیا ہے اور اسی قسم کے وہ تو اعتراض کرنا جانتا ہے۔ ”ستیا رتھ پرکاش“ میں پونے دو سو کے قریب قرآن پر اعتراض کیے گئے اور اہل حدیث کی طرف سے مولانا ثناء اللہ صاحب مرحوم نے ان کے جواب بھی دیے ہیں،^① مگر معترض تو یہی سمجھتا ہے کہ میرا اعتراض صحیح ہے۔

﴿ ثُمَّ خَلَقْنَا النَّطْفَةَ عَلَقَةً فَخَلَقْنَا الْعَلَقَةَ مُضْغَةً فَخَلَقْنَا الْمُضْغَةَ عِظَامًا فَكَسَوْنَا الْعِظَامَ لَحْمًا ﴾

[المؤمنون: ۱۴]

”ہم نے نطفہ کا علقہ بنایا اور علقہ کی بوٹی بنائی اور بوٹی کو ہڈیوں میں تبدیل کیا اور پھر ہڈیوں کو گوشت پہنایا۔“ اس آیت سے بظاہر یہ معلوم ہوتا ہے کہ نطفہ ”علقہ“ بن جاتا ہے اور ”علقہ“ بوٹی بن جاتی ہے اور بوٹی ہڈیاں بن جاتی ہیں، حالانکہ جنین کے تغیرات کی یہ نوعیت واقعہ کے خلاف ہے۔ تاویل کرنے سے ہی مطلب بنے گا۔

تیسری قسم کے اعتراض:

ا۔ ”موسیٰ علیہ السلام نے غصہ میں آ کر اپنے بڑے بھائی کی داڑھی اور سر پکڑ لیا۔“^② بظاہر یہ بات نبی کی شان کے خلاف ہے۔
ب۔ موسیٰ علیہ السلام نے اللہ کو کہا:

﴿ إِنَّ هِيَ إِلَّا فَتْنَتِكَ تُضِلُّ بِهَا مَنْ تَشَاءُ وَتَهْدِي مَنْ تَشَاءُ ﴾ [الأعراف: ۱۵۵]

”جو تو نے کیا وہ تیرا فتنہ ہے۔ اس کے ساتھ جس کو تو چاہتا ہے، گمراہ کرتا ہے اور جس کو چاہتا ہے، ہدایت کرتا ہے۔“

① شیخ الاسلام علامہ ثناء اللہ امرتسری رضی اللہ عنہ نے اس کتاب کی اشاعت کے بعد ”حق پرکاش“ کے نام سے اس کا جواب دیا تھا۔ جزاء اللہ عن الإسلام والمسلمين خيراً. اس سلسلے میں غازی محمود دھرم پال (۱۸۸۲ء-۱۹۶۰ء) ایک حیرت انگیز انکشاف کرتے ہیں کہ سوامی دیانند کی اصل کتاب ”ستیا رتھ پرکاش“ میں تیرھواں اور چودھواں باب الحاقی ہیں، کیوں کہ سوامی دیانند نے بنارس جیسے ہندوؤں کے مقدس تیرٹھ پر بیٹھ کر جو ”ستیا رتھ پرکاش“ ۱۸۷۵ء میں شائع کی، اس میں یہ دونوں ابواب نہیں ہیں، بلکہ آریہ سماج نے اسلام دشمنی کے پیش نظر یہ ابواب اصل کتاب میں بڑھا دیے تھے۔ تفصیل کے لیے دیکھیں: غازی محمود دھرم پال کی خودنوشت: ”داستانِ غم“ (ص: ۳۹۵، طبع جدید)

② [الكهف: ۱۵۰] اس آیت میں ہے کہ حضرت موسیٰ علیہ السلام اپنی بھائی کا سر پکڑ کر کھینچے لگے، دوسری آیت [طہ: ۹۴] میں ہے کہ حضرت ہارون علیہ السلام کہنے لگے: اے میری ماں کے بیٹے! میری ڈاڑھی اور سر کو نہ پکڑ!

بظاہر یہ کلام نبی کی شان کے خلاف معلوم ہوتی ہے۔

اگرچہ یہ اعتراضات غلط ہیں اور ان کے جوابات بھی ہیں، مگر ہماری غرض ان اعتراضات کے بیان سے یہ ہے کہ صحیح حدیث پر بھی اسی قسم کے اعتراضات کیے گئے ہیں اور ان کے جوابات بھی معقول ہیں۔ محض اعتراض سے بددل نہیں ہونا چاہیے۔ اعتراض تو ہر چیز پر ہو سکتا ہے۔



صحیح بخاری پر اعتراضات

اور

ان کے جوابات

سلیمان علیہ السلام کا ایک رات میں نوے بیویوں کے پاس جانا:

۱..... ”حضرت سلیمان علیہ السلام نے اس امید میں کہ ان کی ہر ہر بیوی ایک ایک مجاہد فرزند جنے گی، ایک رات میں اپنی نوے بیویوں پر گشت لگائی۔“^① (مقام حدیث: ۱/۱۹۵)

جواب: اس اعتراض کا مطلب یہ ہے کہ رات کا وقت اتنا نہیں ہوتا کہ انسان نوے بیویوں کے پاس جاسکے اور انسان کی بیت (ساخت) میں بھی یہ قوت نہیں کہ ایسا کر سکے۔ مگر یہ امر محال نہیں، صرف بظاہر مشکل معلوم ہوتا ہے۔ اس اشکال کو محدثین نے محسوس کیا، مگر محال نہ ہونے کی وجہ سے تسلیم بھی کر لیا، کیونکہ انبیاء کی صحت اور قوت پوری ہوتی ہے، خصوصاً جو شخص حکومت کے گھر میں جوان ہوا ہو۔ پھر حدیث میں یہ بھی ذکر نہیں کہ گئے، بلکہ جانے کا خیال کیا۔^② پھر حدیث میں ”اللیلۃ“ کا لفظ ہے، جس کا مطلب یہ بھی ہو سکتا ہے کہ چند راتوں میں اپنی بیویوں کے پاس جاؤں گا۔ اس صورت میں ”الف لام“ جنس کا ہوگا، جس کی وجہ سے ایک رات مراد نہیں لی جاسکتی۔ پھر یہ بات فرضی بھی ہو سکتی ہے کہ اس سے مراد مبالغہ ہو، یعنی اگر میں ایسا کروں تو ایسا ہوگا، اگر بالفرض ایسا کروں تو شاید ایسا ہو۔

موسیٰ علیہ السلام کا ملک الموت کو تھپڑ مارنا:

۲..... ”حضرت موسیٰ علیہ السلام نے ملک الموت کو جب وہ ان کی جان نکالنے آیا، ایسا تھپڑ مارا کہ وہ واپس لوٹ گیا۔“^③

(مقام حدیث: ۱/۱۹۵)

① صحیح البخاری: کتاب الأنبياء، باب قول الله تعالى: ﴿وَوَهَبْنَا لِدَاوُدَ سُلَيْمَانَ...﴾ رقم الحدیث (۳۲۴۲) صحیح

مسلم: کتاب الإیمان، باب الاستثناء، رقم الحدیث (۱۶۵۴)

② لیکن حدیث کے بعض طرق میں یہ تصریح موجود ہے کہ وہ اپنی بیویوں کے پاس گئے تھے۔ دیکھیں: صحیح البخاری: کتاب

النکاح، باب قول الرجل: لأطوفن الليلة على نساءي، رقم الحدیث (۴۹۴۴) و أطرافه (۶۲۶۳، ۶۳۴۱، ۷۰۳۱)

③ صحیح البخاری: کتاب الأنبياء، باب وفاة موسى، رقم الحدیث (۳۲۲۶) صحیح مسلم: کتاب الفضائل، باب فضائل

موسیٰ علیہ السلام، رقم الحدیث (۲۳۷۲)

جواب: اس حدیث میں اعتراض کی یہ وجہ معلوم ہوتی ہے کہ موسیٰ علیہ السلام نے مارا کیوں؟ پھر اس کی آنکھ کس طرح پھوٹ گئی؟ اس اعتراض کو محدثین نے محسوس کیا اور اس کا یہ جواب دیا ہے کہ اللہ تعالیٰ نے ملک الموت کو محض امتحان کے لیے بھیجا تھا۔^(۱) موسیٰ علیہ السلام نے آدمی سمجھ کر مارا، جس طرح کہ حضرت ابراہیم علیہ السلام کے پاس فرشتے انسانی شکل میں آئے اور وہ انہیں آدمی سمجھ کر ان کے لیے مچھڑا بھون کر لے آئے^(۲) اور حضرت لوط علیہ السلام بھی مہمان سمجھ کر گھبرا گئے۔^(۳) بعض نے آنکھ پھوڑنے کا یہ مطلب بیان کیا ہے کہ ملک الموت کو لا جواب کر دیا۔ جیسا کہ ہمارے ہاں محاورہ ہے کہ میں نے اس کے دانت توڑ دیے۔ میں نے اس پر اعتراض کر کے اسے اندھا کر دیا۔ بعض نے کہا ہے کہ ممکن ہے کہ اللہ تعالیٰ نے موسیٰ علیہ السلام کو مارنے کا حکم دیا ہو، تاکہ ملک الموت کو علم ہو جائے کہ میرا جان قبض کرنا محض اللہ تعالیٰ کے حکم سے ہے۔ اگر اللہ تعالیٰ چاہے تو اپنے بندوں کو اتنی قدرت دے سکتا ہے کہ وہ میرا مقابلہ کریں۔ نیز مادی چیزیں جب مادی صورت میں ظاہر ہوتی ہیں، تو ان کے احکام بدل جاتے ہیں۔^(۴)

آدم علیہ السلام کی قد و قامت:

۳..... ”اللہ تعالیٰ نے آدم علیہ السلام کو ساٹھ گز کا پیدا کیا۔“^(۵) (مقام حدیث: ۱/۱۹۵)

جواب: حدیث میں تو ساٹھ ہاتھ کا ذکر ہے اور ہو سکتا ہے کہ ہاتھ سے مراد بچے کا ہاتھ ہو، جبکہ وہ پیدا ہوتا ہے۔ اب اس میں کیا اشکال ہے؟ یا اس کا مثالی وجود مراد ہو، یا اس امر سے کننا یہ ہو کہ انسان بلحاظ صفات باطنہ کے بلند مقام رکھتا ہے۔ ساٹھ کا لفظ مبالغہ کے لیے ہو، یعنی انسان اس طرح بنایا گیا ہے کہ بلحاظ بلندی مقام کے اس کا سر آسمان سے ٹکراتا ہے۔

ایک شبہ کا ازالہ:

اس کے بعد ان اسرائیلیات کے متعلق کہتے ہیں۔ ان کے کتاب میں درج ہو جانے کے دو سبب ہو سکتے ہیں:

① فتح الباری (۶/۴۴۲)

② سورة هود [۶۹]

③ سورة هود [۷۷]

④ اس حدیث کے بارے میں مزید تفصیل کے لیے دیکھیں: تاویل مختلف الحدیث لابن قتیبة (ص: ۲۷۸)

⑤ صحیح البخاری: کتاب الأنبياء، باب قول الله تعالى ﴿وَإِذْ قَالَ رَبُّكَ لِلْمَلٰٓئِكَةِ...﴾ رقم الحدیث (۳۱۴۸) صحیح

مسلم: کتاب الجنة و صفة نعيمها و أهلها، رقم الحدیث (۲۸۴۱) اس حدیث میں ”ذراع“ کا لفظ ہے، یعنی آدم علیہ السلام کی لمبائی ساٹھ ذراع تھی، ”ذراع“ کا لفظ کہنی سے لے کر درمیانی انگلی کے کنارے تک اور کہنی سے لے کر ہاتھ کے جوڑ تک بولا جاتا

ہے۔ (القاموس المحيط، ص: ۱۴۷۰)

پہلا اعتراض:

”وضاعین اپنی روایتوں پر ثقہ راویوں کے نام چسپاں کر دیتے تھے اور یہ امر بہت مشتبہ ہے کہ بڑے سے بڑا امام بھی اس قسم کی جملہ تالیسوں سے باخبر تھا۔“^①

جواب: مگر یہ نہیں بتایا گیا کہ موضوع احادیث بنانے والے حدیث بنا کر کسی ثقہ کا نام چسپاں کر کے حدیثیں کہاں پھینکتے تھے اور خود کہاں چلے جاتے تھے؟ محدثین تو حدیثوں کو حدیث بیان کرنے والے سے اخذ کرتے تھے۔ اسی سے بنانے والے کا پتہ چل سکتا تھا۔ پھر اساتذہ مشہورین کی حدیثیں وہ گن چکے تھے اور ان کی ہر حدیث کی سند بھی الگ محفوظ تھی۔ پھر کس طرح ممکن ہے کہ اس قسم کا اشتباہ پیدا ہو سکے؟

دوسرا اعتراض:

”خود فن رجال ظنی ہے۔ کیونکہ:

- ① اس فن میں رجال کے صدق و کذب کا مدار ان کے ہم عصروں کی شہادتوں پر رکھا گیا ہے، حالانکہ یہ ایسی باطنی صفتیں ہیں، جن کے اوپر سوائے ظنی اور تخمینی کے یقینی شہادت ہو ہی نہیں سکتی۔
- ② یہ ہم عصروں کی شہادتیں بھی ہم خیالی، استادی، شاگردی اور دیگر عواطف و میلانات پر مبنی ہیں۔ چنانچہ سنی، شیعہ راویوں کو اور شیعہ، سنی راویوں کو من حیث الجماعت غیر معتبر سمجھتے ہیں۔
- ③ اس فن کی رو سے جو صادق قرار دیا گیا ہے، اس کی ہر روایت سچی اور جو کاذب قرار دیا گیا ہے، اس کی ہر روایت جھوٹی سمجھی جاتی ہے اور یہ واقعیت کے خلاف ہے۔“^②

جواب:

① ان اعتراضات کے جوابات پہلے مفصل بیان ہو چکے ہیں، تاہم یہاں کچھ نہ کچھ مزید لکھا جاتا ہے۔

اسماء الرجال کا علم:

فن رجال کے ظنی ہونے کے متعلق جو پہلی دلیل بیان کی گئی ہے، وہ بالکل نکمی ہے، کیونکہ صحیح شہادت سے ایک شے کا علم ہو سکتا ہے، جیسے زید کہے: میں نے عمرو کو آتے دیکھا ہے یا نماز میں میرے ساتھ تھا۔ حسیات میں شک کرنا وہی پن ہے۔ پھر باطنی صفات کا علم ظاہری افعال سے ہو سکتا ہے، کیونکہ راوی کے معتبر ہونے کے لیے دو چیزوں کی ضرورت ہے۔ ایک تو حافظہ اچھا ہو (حافظہ اگرچہ باطنی صفت ہے، مگر اس کا معلوم کرنا کوئی مشکل نہیں) دوسری

① مقام حدیث (۱/۱۹۷)

② مقام حدیث (۱/۱۹۷)

صفت عدالت ہے، جس میں تقویٰ کا لحاظ کرنا ہوتا ہے اور تقویٰ کی علامت یہ ہے کہ کفر، فسق اور بدعت سے بچا ہوا ہو اور خلاف مروءت کوئی کام نہ کرتا ہو۔ مگر بدعتی کے متعلق علماء نے یہ فیصلہ کیا ہے کہ اگر بدعتی آدمی سچا ہو، تو چند شرائط کے ساتھ اس سے روایت لینی جائز ہے۔ چنانچہ بخاری میں بعض اہل بدعت کی روایات موجود ہیں اور علماء ان کو صحیح سمجھتے ہیں۔

① اہل سنت چونکہ شیعہ مسلک والوں کی روایات لے لیتے ہیں، ان پر یہ الزام لگانا کہ وہ شیعہ کو من حیث الجماعت غیر معتبر سمجھتے ہیں، غلط ہے۔ یہ شہادتیں جو اسماء الرجال کی کتابوں میں مندرج ہیں، تحقیق کی بنا پر ہیں۔ ہم خیالی کی بنا پر نہیں ہیں، ورنہ اہل سنت کو محدثین ضعیف نہ کہتے اور کسی شیعہ کی روایت نہ لیتے۔

② اگرچہ صادق کی ہر بات ضروری نہیں کہ سچی ہی ہو۔ ممکن ہے کہ اس کی بعض باتیں غلط بھی ہوں، مگر اس کی ہر بات کو پرکھنے کے لیے اور باتوں کو بھی دیکھنا ہوتا ہے۔ صرف صداقت کا لحاظ نہیں ہوتا۔ اس واسطے اس کی ہر بات میں سچائی یا غلطی معلوم کی جاسکتی ہے اور جھوٹا آدمی اگرچہ کبھی سچ بھی کہہ دیتا ہے، مگر اس کے غیر معتبر ہونے کی وجہ سے اس سے روایت نہیں لی جاتی۔

معراج کی حدیث:

④..... مقام حدیث میں ہے:

حافظ ابن حجر روایت معراج کی شرح کرتے ہوئے لکھتے ہیں کہ ”ثابت رضی اللہ عنہ کی روایت میں جو ”فربطتہ بالحلقۃ“ (کہ میں نے براق کو حلقہ سے باندھ دیا) آیا ہے، حضرت حذیفہ اس کا انکار کرتے ہیں۔“^①

(مقام حدیث: ۱/۲۹۸)

جواب: اس کا جواب یہ ہے کہ حضرت حذیفہ رضی اللہ عنہ کے انکار کو محدثین نے تسلیم نہیں کیا۔ بیہقی سے حافظ ابن حجر نے نقل کیا ہے: ”المثبت مقدم علی النافی“ اور حضرت حذیفہ کا رد کرنا صرف اپنے خیال کی بنا پر تھا، مگر بعض ملکوتی باتیں قیاس سے بالاتر ہوتی ہیں۔ کبھی کبھی ایک آدمی قرآن کی آیت غلط پڑھ جاتا ہے۔ حضرت حذیفہ کی بات بھی اسی قسم کی ہے۔ اس میں کوئی شبہ نہیں کہ بعض وقت بعض باتیں بادی الرائے میں غلط معلوم ہوتی ہیں، پھر نظر غائر سے ان کی صحت معلوم ہو جاتی ہے۔ حضرت حذیفہ کا انکار اسی بنا پر تھا کہ جب اللہ تعالیٰ نے اس براق کو مسخر کیا تھا، تو باندھنے کی کیا ضرورت تھی؟ حالانکہ تسخیر ظاہری اسباب کے منافی نہیں۔

حضرت ابراہیم علیہ السلام کے والد آزر کا انجام:

⑤..... مقام حدیث (ص: ۲۹۸) میں ہے:

”بخاری کی روایت جس کا مضمون یہ ہے کہ حضرت ابراہیم اپنے والد آزر سے قیامت کے دن اس حال

① فتح الباری (۷/۲۰۸) دیکھیں: سنن الترمذی، رقم الحدیث (۳۱۴۷)

میں ملیں گے کہ آزر کے چہرے پر تارکول ملا ہوا ہوگا۔^① نقل کرنے کے بعد لکھتے ہیں^②

”اس خبر کی صحت میں نظر ہے اور دلیل یہ ہے کہ حضرت ابراہیم کو معلوم ہے کہ اللہ تعالیٰ وعدہ کے خلاف نہیں کرتا، پس جب اللہ تعالیٰ ان سے وعدہ کر چکا ہے کہ وہ قیامت کے دن ان کے باپ آزر کو رسوا نہیں کرے گا، تو پھر اس کے خلاف کس طرح کر سکتا ہے؟“

جواب: وعدہ صرف اس بات کا تھا کہ ابراہیم کو اللہ تعالیٰ رسوا نہ کریں گے۔ حضرت ابراہیم علیہ السلام نے اپنے باپ کے معذّب ہونے کو بھی رسوائی کا فرد سمجھ لیا۔ اس بنا پر شبہ رفع کرنے کے لیے سوال کیا، تو اس کا جواب ملا کہ میرے وعدہ میں کافر داخل نہیں، نیز مومن اور کافر میں اب کوئی تعلق نہیں۔ وہاں کوئی نسبی تعلق نہیں ہوگا۔ پس ابراہیم علیہ السلام کو اللہ تعالیٰ کے وعدہ میں یقین تھا، مگر اس کے متعلق یہ شبہ تھا کہ یہ بھی اس کا فرد ہے یا نہیں؟ بس اس غلطی اور شبہ کو دفع کر دیا گیا۔ اسماعیلی کا یہ اعتراض اگرچہ غلط تھا، مگر اتنا تو پتہ چلتا ہے کہ محدثین محض سند ہی کی طرف التفات نہیں رکھتے تھے، بلکہ درایت کا بھی خیال کرتے تھے اور حدیثیں جمع کرنے والے بھی اس امر کا خیال رکھتے تھے، مگر ان کی تحقیق میں جو حدیث از روئے سند صحیح ہوتی تھی، اس پر کوئی عقلی اعتراض ہو سکتا تھا۔

سورج کا سجدہ کرنا:

.....^① ”حضرت ابوذر کہتے ہیں کہ ایک روز غروبِ آفتاب کے وقت میں رسول اللہ ﷺ کے ساتھ مسجد میں بیٹھا ہوا تھا کہ حضور ﷺ نے فرمایا: ابوذر! تم جانتے ہو کہ سورج کہاں ڈوبتا ہے؟ میں نے عرض کیا کہ خدا اور اس کا رسول ہی خوب واقف ہیں۔ فرمایا: یہ جا کر عرش کے نیچے سجدہ کرتا ہے۔ یہی مطلب ہے خدا کے اس قول کا ﴿وَالشَّمْسُ تَجْرِي لِمُسْتَقَرٍّ لَهَا﴾ [یس: ۳۸]^② (مقام حدیث: ۱/۲۷۴)

جواب: اس حدیث میں سوال کی یہ صورت ہے کہ

① سورج کا غروب ہونا اس امر سے عبارت ہے کہ زمین کی حرکت کی وجہ سے ہمارے مقابل سے چھپ جاتا

ہے، مگر یہ جگہ سے غائب نہیں ہوتا اور حدیث سے معلوم ہوتا ہے کہ سورج بالکل ہی غائب ہو جاتا ہے۔

② سورج جب غائب ہوتا ہے، تو عرش کے نیچے جا کر سجدہ کرتا ہے، یعنی عرش کے نیچے جاتا ہے، حالانکہ سورج

① صحیح البخاری: کتاب الأنبياء، باب قول الله تعالى: ﴿وَاتَّخَذَ اللَّهُ إِبْرَاهِيمَ خَلِيلًا﴾ رقم الحدیث (۳۱۷۲)

② یہ کلام اسماعیلی کے حوالے سے نقل کیا گیا ہے۔ (مقام حدیث: ۱/۲۹۸)

③ صحیح البخاری: کتاب بدء الخلق، باب صفة الشمس والقمر بحسبان، رقم الحدیث (۳۰۲۷) صحیح مسلم: کتاب

الإيمان، باب بيان الزمن الذي لا يقبل فيه الإيمان، رقم الحدیث (۱۵۹) اس حدیث کے ترجمہ میں غلطی کی تفصیل آگے

آ رہی ہے۔

مجموعہ زمین کی طرف اپنی نسبت کو نہیں چھوڑتا، بلکہ زمین کی دوسری جانب ہوتا ہے۔

حدیث کے ترجمہ میں جو سوال کو ان لفظوں میں ذکر کیا ہے کہ ”سورج کہاں ڈوبتا ہے۔“ یہ حدیث کا غلط ترجمہ

ہے۔ حدیث کے الفاظ یہ ہیں:

قال النبي ﷺ لأبي ذر حين غربت الشمس: «أتدري أين تذهب؟»

”نبی ﷺ نے ابو ذر کو سورج کے غروب ہونے کے وقت فرمایا کہ سورج کہاں جا رہا ہے، اس سے تم واقف ہو؟“

سورج کی آمد و رفت:

یعنی سورج کے ڈوبنے کی جگہ سے سوال نہیں کہ کہاں ڈوبتا ہے، بلکہ سوال یہ ہے کہ سورج اب کہاں جا رہا ہے۔ سورج کے جانے آنے سے مطلب اس کا عرفی معنی ہے، اگرچہ زمین کی حرکت کی بنا پر ہو۔ کیونکہ عرف میں آمد و رفت چڑھنے، ڈوبنے کو سورج کی طرف ہی منسوب کرتے ہیں، خواہ آج کل نظام شمسی کی ہیئت سے پوری واقفیت بھی رکھتے ہوں، جیسے جو لوگ گاڑی پر سوار ہوتے ہیں، یہی کہتے سنے جاتے ہیں کہ فلاں سٹیشن آ گیا ہے۔ اگرچہ حقیقت میں گاڑی پہنچتی ہے۔ آنحضرت نے بھی عرفی طور پر سوال کیا۔ سورج جو ہماری نظروں سے حرکت کرتا کرتا نظر سے اوجھل ہو گیا، اب کدھر جا رہا ہے؟ تو ابو ذر رضی اللہ عنہ نے لاعلمی کا اظہار کرتے ہوئے کہا کہ اللہ اور رسول زیادہ جانتے ہیں۔ تو آپ ﷺ نے فرمایا: جیسا پہلے چلتا ہوا نظر آتا تھا، اسی طرح اب بھی چل رہا ہے، یہاں تک کہ چلتا چلتا عرش کے نیچے یعنی بہت دور پہنچ جاتا ہے۔

عرش سے مراد:

کیونکہ عرش سے مراد وہ شے ہے، جو عالم مثال میں ایک سالک کو تخت کی طرح نظر آتی ہے اور زمین کی جس طرف وہ ہوتا ہے، ہمیشہ اس کو اپنے سر کی طرف اقصائے عالم میں محسوس کرتا ہے۔ پس جب سورج غروب کے بعد چلتا چلتا اس عرش محسوس سے دور ہوتا جائے گا، تو اس کی آخری دوری آدھی رات کو ہوگی۔ اسی جگہ کو ”تحت العرش“ کہا ہے۔ یعنی وہ عرش جو سالک کو اقصائے عالم میں اپنے سر کی طرف نظر آتا ہے۔ جب سورج سالک کی نظروں کے سامنے تھا، تو اس وقت عرش سے زیادہ قریب تھا، مگر غروب کے بعد دور ہوتا ہوا آدھی رات کو ”تحت العرش“ جا پہنچا، یعنی انتہائی دوری کے مقام میں چلا گیا۔ اب اس کے بعد پھر مشرق کی طرف اس کی حرکت ہوگی۔ پھر افق سے اوپر آ کر طلوع کرے گا اور ”تحت العرش“ کو آدھی رات کے بعد چھوڑ دے گا۔ یہ ایک ایسی حقیقت ہے کہ صاحب کشف کے بغیر دوسرا اس کو محسوس نہیں کرتا، اس لیے وہ نہیں سمجھ سکتا۔ اس واسطے ابو ذر رضی اللہ عنہ نے لاعلمی کا اظہار کرتے ہوئے یہی کہا کہ اللہ اور اس کا رسول زیادہ جانتے ہیں۔

سورج کا سجدہ کرنا:

سورج کا سجدہ کرنا اس امر سے عبارت ہے کہ اللہ تعالیٰ کے حکم کی تعمیل کرے اور وہ ہر وقت کر رہا ہے۔ حدیث کا یہ مطلب ہے کہ سورج جا رہا ہے اور یہی اس کا سجدہ ہے۔ اس حرکت کی بنا پر عرش سے جو دوری پیدا ہو رہی ہے، یہ اس طرح جاری رہے گی کہ آدھی رات ہو جائے، پھر ”تحت العرش“ جا کر سجدہ کرے، یعنی وہاں پہنچ جائے، پھر وہاں ”تحت العرش“ سے مشرقی افق آئے گا اور عرش محسوس کے قریب ہوتا جائے گا، یہاں تک کہ نصف النہار یعنی زوال کے وقت عرش محسوس کے زیادہ قریب ہو جائے گا۔ پھر نیچے ہوتا ہوتا غروب کے بعد اسی طرح دور ہوتا جائے گا کہ ”تحت العرش“ پہنچ جائے اور سجدہ کرتا کرتا ”تحت العرش“ جا سجدہ کرے۔ قرآن میں ہے:

﴿ أَلَمْ تَرَ أَنَّ اللَّهَ يَسْجُدُ لَهُ مَنْ فِي السَّمَاوَاتِ وَمَنْ فِي الْأَرْضِ وَالشَّمْسُ وَالْقَمَرُ وَ

النُّجُومُ... ﴾ [الحج: ۱۸]

”اے پیغمبر! تو نے دیکھا نہیں کہ اللہ تعالیٰ کے لیے آسمان و زمین کا ہر شخص سجدہ کرتا ہے اور سورج چاند اور تارے بھی سجدہ کرتے ہیں۔“

اس کے علاوہ اور جواب بھی ہیں، مگر سمجھنے کے لیے یہی کافی ہے۔ آنحضرت ﷺ نے اس مقام کا ذکر خاص اس لیے فرمایا ہے کہ قیامت کے قریب جب سورج مغرب کی طرف سے چڑھتا ہوا معلوم ہوگا۔ اسی مقام سے (یعنی افق عرب کے اعتبار سے آدھی رات کے بعد) واپس ہوگا، یعنی اس وقت زمین کی الٹی حرکت ہوگی۔ ایک دور روز اس طرح ہوگا، پھر سابق کی طرح حرکت جاری رہے گی۔ آدھی رات کے مقام کی طرف جانے کو قرآن نے ان لفظوں میں بیان کیا کہ سورج کی یہ حرکت محسوس (خواہ زمین کی حرکت کی بنا پر ہی ہو) ”تحت العرش“ کی طرف ہے۔ اس مقام کو قرار گاہ اس لیے کہا ہے کہ سورج کی رجعت اسی مقام سے ہوگی، مگر افق عرب کے اعتبار سے اس جگہ سورج کی عودی یا وہ حرکت جو سارے نظام شمسی کو لے کر جا رہا ہے، مراد نہیں۔ کیونکہ یہ پیغمبر کے علم کے ساتھ مخصوص نہیں، بخلاف اس امر کے جو میں نے ذکر کیا ہے، وہ پیغمبر کے علم سے مناسب ہے۔ کیونکہ اس کا تعلق سالک کے محسوسات سے اور آئندہ زمانے کے متعلق ایک پیش گوئی ہے۔ شاہ ولی اللہ صاحب نے ”تفہیمات“ میں اس مثالی عرش کا ذکر کیا ہے، جو عرش کے اوپر ہے۔

جہنم کی شکایت:

۴..... ”حضرت ابو ہریرہ رضی اللہ عنہ کہتے ہیں کہ حضور اقدس نے ایک بار ارشاد فرمایا کہ دوزخ نے اپنے پروردگار

سے شکایت کی اور عرض کیا کہ الہی میرا بعض حصہ بعض کو کھائے جاتا ہے۔ خدا تعالیٰ نے اس کو دو سانس لینے کا حکم دیا۔ ایک سانس موسم سرما میں اور ایک سانس موسم گرما میں۔ چنانچہ بہت سخت گرمی اس کی وجہ سے ہوتی ہے اور بہت سخت سردی بھی اس کی وجہ سے۔^(۱) (بخاری شریف)

اس پر اعتراض یہ ہے کہ گرمی اور سردی تو زمین کی دوری حرکت کی وجہ سے ہے، مگر حدیث میں دوزخ کو سبب قرار دیا گیا ہے۔^(۲)

جواب: اس حدیث کے متعلق اگرچہ بہت سے اقوال ہیں، مگر یہاں صرف دو پر اکتفا کرتے ہیں:

① اس حدیث میں تمثیل ہے۔ مطلب صرف یہ ہے کہ گرمی تکلیف دہ چیز ہے۔ باقی قصہ دوزخ کی شکایت اور سوال و جواب اور اذی وغیرہ سب اس تمثیل کا بیان ہے۔ اس تمثیل سے مقصود یہ ہے کہ گرمی سخت تکلیف دہ امر ہے، گویا جہنم کے سانس کا اثر ہے۔ ایسا ہے جیسا کہ جہنم نے تنگ آ کر اللہ تعالیٰ سے گرمی خارج کرنے کی اجازت لی ہے۔ اس قسم کی تمثیلات قرآن مجید میں بھی ہیں، جیسا کہ فرمایا:

﴿ إِنَّا عَرَضْنَا الْأَمَانَةَ عَلَى السَّمَوَاتِ وَالْأَرْضِ وَالْجِبَالِ فَأَبَيْنَ أَنْ يَحْمِلْنَهَا وَأَشْفَقْنَ مِنْهَا. وَحَمَلَهَا الْإِنْسَانُ ﴾ [الأحزاب: ۷۲]

”ہم نے آسمان و زمین اور پہاڑوں پر امانت پیش کی، تو انہوں نے اٹھانے سے انکار کر دیا اور ڈر گئے اور انسان نے اس کو اٹھا لیا۔“

اس آیت میں بطور تمثیل ذمہ داری قبول کرنے کی اہمیت بیان کی گئی ہے کہ ذمہ داری کا بوجھ بہت سخت ہے۔ اتنا سخت گویا زمین و آسمان اور پہاڑ اس کے اٹھانے سے عاجز آ گئے۔ یہ مطلب نہیں کہ ان کو ذمہ دار بنانے کے لیے کہا گیا، تو وہ عاصی ہو گئے اور انکار کرنے لگے۔ اس قسم کی دوسری آیت یہ ہے:

﴿ ثُمَّ اسْتَوَىٰ إِلَى السَّمَاءِ وَهِيَ دُخَانٌ فَقَالَ لَهَا وَلِلْأَرْضِ ائْتِيَا طَوْعًا أَوْ كَرْهًا قَالَتَا أَتَيْنَا طَائِعِينَ ﴾ [حم السجدة: ۱۱]

”اللہ تعالیٰ نے زمین بنا کر آسمان کی طرف قصد کیا، تو زمین اور آسمان کو کہا تم دونوں آؤ خوشی سے یا ناخوشی سے۔ وہ دونوں بولے کہ ہم خوشی سے آتے ہیں۔“

① صحیح البخاری: کتاب المواقیب، باب الإبراد بالظہر فی شدة الحر، رقم الحدیث (۵۱۲) صحیح مسلم: کتاب

المساجد، باب استحباب الإبراد بالظہر فی شدة الحر، رقم الحدیث (۶۱۷)

② مقام حدیث (۱/۲۷۵)

اس آیت کا مطلب بھی یہی ہے کہ اللہ تعالیٰ کا حکم ایسا ہے کہ اس سے کوئی بڑی سے بڑی شے بھی نہیں رکتی۔ یہ ایک تمثیل ہے۔ یہ مطلب نہیں کہ کوئی سوال و جواب ہوا، بلکہ اللہ تعالیٰ کے اختیار اور قہر کا ذکر ہے کہ ہر چیز میں اس کا حکم نافذ ہے۔

② دوسرا قول یہ ہے کہ یہ حدیث تمثیل نہیں، بلکہ اس کا مطلب یہ ہے کہ عالم شہادت اور عالم مثال کا آپس میں تعلق ہے، پس جو مخالف کیفیت ہے، اس کا منبع اور جہنم کا منبع ایک ہی ہے۔ یعنی عالم مثال میں ایک منبع (جیسے دریا ہوتا ہے) موجود ہے اور جہنم اور اس جہان کی ہر مخالف کیفیت جو بلحاظ درجے یا اصل کے انسان کے لیے مضر ہو، اس کی زیادتی یا اس کا اصل اسی منبع سے پھوٹ رہے ہیں، جو جہنم کا منبع ہے اور یہ اس امر کے منافی نہیں کہ گرمی تو سورج سے آرہی ہے، کیونکہ عالم شہادت اور عالم مثال میں ایک ربط ہے۔ ایک عالم کی چیزیں دوسرے عالم کی چیزوں کا عکس ہوتی ہیں۔ پس جہنم اور کیفیات مخالفہ کا منبع چونکہ ایک ہی ہے، اس لیے ان کیفیات کی نسبت جہنم کی طرف کی گئی، جیسا کہ ایک دریا سے دو نہریں نکلیں تو ایک نہر کے پانی کو دوسری نہر کی طرف نسبت کر دیتے ہیں، کیونکہ منبع ایک ہی ہوتا ہے۔ اسی وجہ سے ایک نہر کے پانی کو بند کرنے سے دوسری نہر میں پانی زیادہ ہو جاتا ہے۔ اسی طرح جب منبع سے اس جہان میں کیفیات مخالفہ کا ظہور ہوا، تو دوسری طرف جہنم میں کمی ہوگئی۔ اگرچہ وہ زیادتی عالم شہادت میں حرکت دوری اور سورج کے قریب و بعید لانے کی وجہ سے ہے، اور حدیث میں یہ بھی.....^① ہم کو سورج کی گرمی سے پیدا کیا۔ ایک شے کے مختلف اسباب ہوتے ہیں۔ ایک ظاہر، ایک مثالی۔ ایک مثال سے پھر اوپر، پس گرمی کا ظاہری سبب سورج ہے اور مثالی سبب جہنم اور ہر کیفیت مخالف کا منبع اور اصل مسبب الاسباب اللہ تعالیٰ ہے۔ ظاہری اسباب کو تو لوگ جانتے ہیں، اس واسطے شریعت میں بسا اوقات باطنی اسباب کا ذکر ہوتا ہے اور کبھی اللہ تعالیٰ کی طرف نسبت کی جاتی ہے۔

بعض مرتدین کے متعلق وارد ایک حدیث:

..... [A] ”حضرت ابن عباس رضی اللہ عنہما کہتے ہیں: حضور اقدس نے ارشاد فرمایا: تم حشر کے دن ننگے پاؤں ننگے سر

بغیر ختنہ کیے اٹھو گے۔ اس کے ثبوت میں حضور نے یہ آیت تلاوت فرمائی:

﴿ كَمَا بَدَأْنَا أَوَّلَ خَلْقٍ نُعِيدُهُ وَعَدَّا عَلَيْهَا إِنَّا كُنَّا فَعْلِينَ ﴾ [الأنبياء: ۱۰۴]

اس کے بعد حضور نے فرمایا: سب سے پہلے حضرت ابراہیم کو لباس پہنایا جائے گا۔ اس روز میرے بعض صحابیوں

کو بائیں جانب والی قطار کی طرف کھینچا جائے گا۔ (یعنی دوزخیوں کی قطار میں) میں کہوں گا: یہ تو میرے صحابی

① اصل مسودے میں اس جگہ دو تین الفاظ کے برابر بیاض ہے۔ واللہ اعلم

ہیں۔ کھینچنے والا کہے گا کہ آپ کے جدا ہو جانے کے بعد یہ لوگ ایڑیوں کے بل (اسلام سے) لوٹ گئے تھے۔ میں اس وقت وہی کہوں گا جو اس نیک بندے (عیسیٰ) نے کہا تھا: ﴿وَ كُنْتُ عَلَيْهِمْ شَهِيدًا مَّا دُمْتُ فِيهِمْ﴾ [المائدة: ۱۱۷] ^① (یعنی جب تک میں ان میں رہا، بعد کا میں ذمہ دار نہیں)“ (مقامِ حدیث: ۱/۲۷۶)

اس حدیث کے بارے میں معترض نے اعتراض کی تفصیل بیان نہیں کی۔ شاید اس کے دماغ میں کیا کچھ تھا؟ صرف چند لفظوں کا ترجمہ غلط کیا ہے۔ شاید وہی لفظ قابلِ اعتراض ہیں یا بعض جگہ کچھ اضافہ کر کے جو مطلب بگاڑا ہے۔ اس پر اعتراض ہے۔

① آنحضرت ﷺ کی تلاوت کی وجہ یہ بتلائی ہے کہ آنحضرت نے یہ آیت ثبوت میں پڑی۔

② حدیث میں جو لفظ ”اصحاب“ ساتھیوں کے معنی میں مستعمل ہے، جو اصطلاحی معنی کے اعتبار سے صحابی اور ان لوگوں کو بھی شامل ہے، جو بظاہر اسلام قبول کر چکے تھے، مگر معترض نے صحابی کے لفظ کے ساتھ تعبیر کر کے ایک معنی متعین کر دیا ہے۔

③ اخیر میں ”شہیدا“ کا معنی نگران کر کے اس کو قابلِ اعتراض بنا دیا ہے۔ پھر اعتراض کرتے ہیں:

”اس تفسیر کو حضور کی طرف کیسے منسوب کیا جاسکتا ہے؟ اور پھر روایت کا آخری حصہ تو صاف بتا رہا

ہے کہ حضور ﷺ کے صحابہ رضی اللہ عنہم کے دشمنوں کی طرف سے اس روایت کو وضع کیا گیا ہے۔“

(مقامِ حدیث: ۱/۲۷۶)

جواب: آخری اعتراض میں اس بات کو بھول گئے ہیں کہ صحابہ کے دشمن یہ حدیث بنا کر کہاں غائب ہو گئے؟

کیونکہ صحابہ کے دشمن دو گروہ ہیں: خارجی اور شیعہ۔ ان دونوں گروہوں سے اس قسم کی روایت لینے سے محدثین احتراز کرتے ہیں۔ ^② اس لیے ان کی روایت سے استشہاد نہیں کرتے۔ ہم پہلے مفصل بیان کر چکے ہیں کہ دین کی حفاظت کے لیے نقل کرتے وقت غیبی طور سے ایسے اسباب پیدا کر دیے گئے تھے، جن کے ہوتے ہوئے ایسی دسیسہ کاریوں کا پتہ چل جاتا تھا۔

حضرت موسیٰ علیہ السلام کا غسل والا واقعہ:

④..... مثلاً قرآن کریم میں ہے:

① صحیح البخاری: کتاب الأنبياء، باب قول الله تعالى: ﴿وَ اتَّخَذَ اللَّهُ إِبْرَاهِيمَ خَلِيلًا﴾، رقم الحدیث (۳۱۷۱)

② یعنی محدثین کرام کسی بدعتی سے ایسی روایت نہیں لیتے، جس سے اس کی بدعت کی تائید ہوتی ہو۔

﴿ يَا أَيُّهَا الَّذِينَ آمَنُوا لَا تَكُونُوا كَالَّذِينَ آذَوْا مُوسَىٰ فَبَرَأَهُ اللَّهُ مِمَّا قَالُوا وَكَانَ عِنْدَ اللَّهِ

وَجِيهًا ﴾ [الأحزاب: ٦٩]

”اے ایمان والو! ان لوگوں کی طرح نہ ہو جانا، جنہوں نے موسیٰ کو ایذا دی، سو اللہ تعالیٰ نے ان باتوں سے جو وہ لوگ کہتے تھے، اسے بری کر دیا اور اللہ کے ہاں وہ بڑے آبرو مند تھے۔“

”اس آیت کی تفسیر ہمیں حسب ذیل روایت سے ملتی ہے:

”حضرت ابو ہریرہ رضی اللہ عنہ کہتے ہیں: حضور والا نے ارشاد فرمایا کہ موسیٰ نہایت باحیا اور ستر کو چھپانے والے تھے۔ چونکہ ان کے مزاج میں شرم تھی، اس لیے کوئی ان کے حصہ بدن کو نہ دیکھ سکتا تھا۔ لیکن بعض موزی بنی اسرائیل نے ان کو ایذا پہنچائی اور کہنے لگے کہ یہ اس قدر پردہ صرف اس لیے کرتے ہیں کہ ان کے بدن میں کوئی عیب ہے۔ برص ہے یا بادخا یہ ہے، یا کوئی اور مرض۔ اس لیے خدا تعالیٰ کا ارادہ ہوا کہ موسیٰ کو بنی اسرائیل کی افتراء بندی سے بری کر دے۔ چنانچہ ایک روز حضرت موسیٰ تنہائی میں غسل خود کرنے کھڑے ہوئے۔ کپڑے اتار کر پتھر پر رکھے اور غسل کرنے لگے۔ غسل سے فارغ ہو کر جب کپڑے لینے کے لیے بڑھے، تو پتھر کپڑے لے کر بھاگا۔ موسیٰ لاٹھی لے کر پتھر کے پیچھے یہ کہتے ہوئے چلے: ”او پتھر میرے کپڑے“ یہاں تک کہ بنی اسرائیل کی ایک جماعت کے پاس تک پہنچ گئے۔ لوگوں نے ان کو برہنہ دیکھ لیا کہ بہت عمدہ ساخت کے آدمی ہیں۔ خدا تعالیٰ نے اس طرح بنی اسرائیل کی افتراء بندی سے ان کو بری کر دیا۔ بالآخر پتھر رک گیا۔ موسیٰ نے اپنے کپڑے لے لیے اور پھر لاٹھی سے پتھر کو مارنے لگے۔ حضور نے فرمایا: اللہ تعالیٰ کے مذکورہ ذیل قول کا یہی مطلب ہے۔“^① (بخاری شریف)

ہم اس تفسیر کو کبھی حضور کی ذات اقدس کی طرف منسوب نہیں کر سکتے۔“ (مقام حدیث: ۲۷۸/۱)

جواب: اس مقام میں بھی معترض نے اپنے اعتراض سے لب کشائی نہیں فرمائی، کیونکہ حدیث میں بہت سی باتیں ہیں:

- ① قوم کا اعتراض۔
- ② موسیٰ کا خلوت میں کپڑے اتار کر غسل کرنا۔
- ③ پتھر کا کپڑے لے کر بھاگ جانا۔
- ④ بنی اسرائیل کے پاس موسیٰ علیہ السلام کا پہنچ جانا۔
- ⑤ پتھر کو مارنا۔

① صحیح البخاری: کتاب الأنبياء، باب حدیث الخضر مع موسیٰ علیہما السلام، رقم الحدیث (۳۲۲۳)، صحیح

مسلم: کتاب الحيض: باب جواز الاغتسال عريانا في الخلوۃ، رقم الحدیث (۳۳۹)

① بنی اسرائیل کے اعتراض میں کیا استفسار ہے؟ جو قوم موسیٰ علیہ السلام پر اعتراض کرنے کی عادی ہے، اس سے اس قسم کے اعتراض ہونا کوئی بعید نہیں۔

② خلوت میں نہانے پر بھی اعتراض نہیں، کیونکہ پردہ آدمیوں سے ہوتا ہے۔ جب انسان اکیلا ہو، تو ضرورت کے لیے کپڑے اتارنے میں کوئی حرج نہیں۔

③ پتھر کا کپڑے لے کر بھاگ جانا بھی کوئی مستبعد نہیں۔ زیادہ سے زیادہ اس میں یہی ہے کہ یہ امر خرقِ عادت ہے اور خرقِ عادت خصوصاً انبیاء کی نسبت کوئی بعید نہیں۔ جب موسیٰ علیہ السلام کی لائھی سانپ بن سکتی ہے اور دوڑنے لگتی ہے، تو پہلی دفعہ موسیٰ علیہ السلام بھی بھاگ کھڑے ہوئے، جیسا کہ قرآن میں ہے۔^① پس اس طرح ایک پتھر کا حرکت میں آ جانا کیا مستبعد ہے؟

④ بنی اسرائیل میں اس طرح پہنچ جانا، اوروں کا دیکھنا بھی کوئی مستبعد نہیں۔ نہ حیا اور مروءت کے خلاف ہے، کیونکہ یہ ان کا اختیاری معاملہ نہیں تھا اور جو قوم ننگے ہونے کی عادی ہو، ان کے نزدیک کبھی ایک دفعہ یہ کام ہونا کوئی شرم کا باعث نہیں ہوتا۔ قرآن مجید میں ہے کہ حضرت آدم اور آپ کی بیوی دونوں کا لباس اتر گیا:

﴿يَنْزِعُ عَنْهُمَا لِبَاسَهُمَا لِيُرِيَهُمَا سَوْآتِهِمَا...﴾ [الأعراف: ۲۷]

”ابلیس نے ان کا لباس اتار کر ان کی شرمگاہیں ان کو دکھا دیں، وہ مارے شرم کے پتوں سے ستر چھپانے لگے۔“

⑤ موسیٰ علیہ السلام کا پتھر کو مارنا اس بنا پر تھا کہ اس سے یہ حرکت ایسی سرزد ہوئی، جیسے ایک ذی العقول سے سرزد ہوتی ہے۔ ممکن ہے کہ انھوں نے یہ سمجھا ہو کہ اس پتھر میں کوئی شیطان حلول کر گیا ہے، جو اس کو لے آیا۔

یہ بیان تو ان لوگوں کے مذاق کے مطابق ہے، جن کا دل خرقِ عادت کو قبول کرتا ہے، مگر جن کے دل بیمار ہیں، وہ اس پتھر کے بھاگنے کی یہ تاویل بھی کرتے ہیں کہ موسیٰ علیہ السلام کسی اوپر جگہ میں کسی چشمہ میں غسل کرنے لگے۔ پتھر پر کپڑے رکھے اور پتھر لٹکھڑا کر نیچے گر گیا۔ اب موسیٰ علیہ السلام کو مجبوراً نیچے آنا پڑا۔ وہاں اتفاقاً بنی اسرائیل بھی آنکے۔

پتھر کو مارنے کا یہ مطلب ہے کہ اسی کو لٹکھڑاتے ہوئے لائھی مار کر روک لیا۔ جن کے دل زیادہ بیمار ہیں، وہ ذرا آگے بڑھ کر ”حجر“ کو ”حاح“ کے کسرہ سے پڑھتے ہیں، جس کے معنی گھوڑی کے ہیں، یعنی گھوڑی پر کپڑے رکھے اور وہ بھاگ گئی۔

پھر زیادہ سے زیادہ اس میں یہی بات ہے کہ موسیٰ علیہ السلام کا ننگے بدن پہنچنا ٹھیک نہیں، مگر حدیث میں یہ تصریح

① [النمل: ۱۱۰]

نہیں کہ بالکل ننگے تھے۔ ہو سکتا ہے کہ کپڑا باندھ کر غسل کر رہے ہوں اور کپڑا بھیک کر بدن پر لگ گیا ہو، جس سے دیکھنے والے کو بادخایہ کی نفی کا یقین ہو سکتا ہے۔

تنبیہ:

قرآن میں ”نمل“ (چیونٹی) یا ”ہد ھد“ کی باتوں کا ذکر آتا ہے، تو وہاں بعید بعید تاویل میں شروع کر کے اپنی تسلی کر لیتے ہیں۔ حیوان کو انسان بنانا، ان کے بائیں ہاتھ کا کھیل ہے، مگر حدیث پر محض اس لیے اعتراض کرتے ہیں کہ وہ غیر قرآن ہے۔ یہ بے انصافی ہے۔

نبی اکرم ﷺ پر جادو کا اثر انداز ہونا:

□..... ”حضرت عائشہ فرماتی ہیں کہ رسول اللہ ﷺ پر ایسا جادو کیا گیا تھا کہ آپ خیال کرتے تھے کہ میں نے

فلاں کام کر لیا ہے، حالانکہ وہ کام نہیں کیا ہوتا تھا۔“ (بخاری شریف جلد دوم)

”فرمائیے کہ حضور کے متعلق یہ کس طرح باور کر لیا جائے کہ آپ پر معاذ اللہ جادو کا اثر ہو گیا تھا کہ یہ

بھی (مثلاً) باور نہیں رہتا تھا کہ میں نے نماز پڑھ لی ہے یا نہیں...؟“ (مقام حدیث: ۱/۲۷۹)

جواب: حدیث کے ترجمہ میں اپنی عادت کے مطابق کچھ تبدیلی کی ہے۔ حدیث کے الفاظ یہ ہیں:

«يُخِيلُ إِلَيْهِ أَنَّهُ يَفْعَلُ الشَّيْءَ وَمَا يَفْعَلُهُ» (بخاری: جلد دوم) ^①

حدیث میں پہلا صیغہ مضارع کا ہے، جس کا معنی یہ ہے کہ آپ خیال کرتے ہیں کہ ایک کام کر سکتے ہیں یا کر سکیں گے۔ یہ لفظ مرد و عورت کے تعلق سے کنایہ ہے۔ اس کا لغوی معنی مراد نہیں، بلکہ کنائی معنی مراد ہے، جیسا کہ

بخاری میں اس کے بعد دوسرے باب میں اسی حدیث میں یہ لفظ: «إِنَّهُ يَأْتِي النِّسَاءَ وَلَا يَأْتِيَهُنَّ» وارد ہے۔ ^②

زن و شوہر کے تعلق میں اپنے آپ کو پہلے کی طرح خیال کرتے، مگر حقیقت میں قادر نہیں تھے۔ یعنی حقیقت کے

خلاف خیال آجاتا، جیسا کہ موسیٰ ﷺ کو بھی جادوگروں کے جادو سے یہ خیال آتا تھا کہ وہ رسیاں اور لاٹھیاں دوڑ

رہی ہیں: ﴿يُخِيلُ إِلَيْهِ مِنْ سِحْرِهِمْ أَنَّهَا تَسْعَى﴾ [طہ: ۶۶] ”ان کے جادو سے موسیٰ ﷺ کو خیال آتا ہے کہ وہ

دوڑ رہی ہیں۔“ حالانکہ حقیقت میں وہ دوڑ نہیں رہی تھیں۔

اس حدیث میں تین چیزیں قابل غور ہیں:

① آپ پر جادو کیا گیا۔

① صحیح البخاری: کتاب بدء الخلق، باب صفة إبليس و جنوده، رقم الحدیث (۳۰۹۵)

② صحیح البخاری: کتاب الطب، باب هل يستخرج السحر، رقم الحدیث (۵۴۳۲)

- ② جادو کی حقیقت یہ ہے کہ شیاطین کے توسط سے یا اپنی قوتِ ارادی سے دوسرے پر اثر ڈالنے کی کوشش کی جائے۔
 ③ آنحضرت پر اس کا اثر ہوا۔

i- پہلی بات کہ کوئی شخص یہ کام کرے۔ یہ نبی کی شان کے خلاف نہیں۔

ii- دوسری بات کہ جادو کی حقیقت یہ ہے جس کا ذکر ہوا ہے، یہ بھی کوئی عجیب چیز نہیں۔

iii- نبی کا متاثر ہونا قرآن سے ثابت ہے۔ کیونکہ موسیٰ علیہ السلام کے خیال پر جو اثر ہوا، اس کا ذکر قرآن سے مذکور

ہے۔ یہی اثر آنحضرت ﷺ پر ہوا کہ آپ کو خیال آتا کہ میری طاقت اسی طرح ہے، مگر اس قدر طاقت نہ

تھی، یا یہ خیال آتا ہو کہ مجھے اس طاقت سے زیادہ طاقت ہے، مگر اتنی طاقت نہ ہو۔ اس خیال کی یہ وجہ بھی

ہو سکتی ہے کہ جب اس شخص نے شیطان کی مدد سے آپ پر اثر ڈالنے کی کوشش کی، مگر اس کا اثر نہ ہوا، مگر بوجہ

لطفِ طبع کے یہ خیال گزرتا تھا کہ مجھے کوئی تکلیف دینے کی کوشش کر رہا ہے۔ اس بنا پر کہ خیال منتشر ہے،

قوتِ باہ پر اثر پڑ گیا ہو۔ یعنی اس خیال سے وقتی طور پر کمی پائی جاتی ہو اور اس کمی کو آپ محسوس نہ کرتے ہوں،

کیونکہ یہ کمی حقیقت کے لحاظ سے نہ تھی، بلکہ طبیعت کی تشویش کی بنا پر تھی۔ اس صورت میں اس حدیث سے یہ

ثابت نہیں ہوتا کہ آپ پر جادو کا اثر ہو گیا تھا، بلکہ یہ معلوم ہوتا ہے کہ آپ پر جادو کیا گیا اور اس کا نتیجہ یہ نکلا

کہ آپ کی طبیعت نے اس کو محسوس کیا اور اس احساس کی بنا پر تشویش پیدا ہوئی، وقتی طور پر اس تشویش کی وجہ

سے قوتِ باہ میں کمی پائی گئی۔ حقیقت میں وہ کمی نہیں تھی۔ حدیث میں جو اثرات ذکر ہوئے ہیں، سب اسی

تشویش کا نتیجہ ہیں نہ کہ جادو سے متاثر ہونے کا۔

یہ ہیں ان لوگوں کے اعتراضات جو محض اس بنا پر کر رہے ہیں کہ حدیث کو نہیں مانتے اور اسی وجہ سے سمجھنے کی

کوشش نہیں کرتے۔

﴿فَمَا لِهَؤُلَاءِ الْقَوْمِ لَا يَكَادُونَ يَفْقَهُونَ حَدِيثًا﴾ [النساء: ۷۸]

”اس قوم کو کیا ہوا کہ (حدیث) بات بالکل نہیں سمجھتے۔“

غالباً اسی قسم کے اشکالات ہوں گے، جن کا ذکر مولوی عبید اللہ سندھی نے کیا ہے:

”بخاری میں میرے اشکالات کیا ہیں اور میں ایک یورپین نو مسلم کو وہ کتاب کیوں نہیں پڑھا سکتا، ان

تفصیل پر میں مجالس عامہ میں گفتگو کرنے کا روادار نہیں۔“ (الفرقان، ص: ۲۸۵ تا ۲۸۷، مقام حدیث: ۱/۲۸۰)

اس میں کوئی شبہ نہیں، ہر بات ہر مجلس کے عین مناسب نہیں ہوتی اور نہ ہر انسان کے حال کے موافق ہوتی ہو۔

خواہ قرآن میں ہو یا حدیث میں، کیونکہ بیان کرنے والے کے لیے ضروری ہے کہ مجلس کا بھی لحاظ رکھے اور مخاطب

کو بھی دیکھے۔ پس عورتوں کی باتیں اگرچہ قرآن میں مذکور ہیں، لیکن بے حجابانہ شکل میں کسی عورت کے سامنے بیان نہ کرے، ضرورت کے وقت بصورت مسئلہ مہذبانہ شکل میں بیان کرنے میں کوئی حرج نہیں۔

یہی حال حدیثوں کا ہے۔ جو حصہ ان میں دین کا ہے، ضرورت کے وقت اس کے بیان کرنے میں کوئی حرج نہیں اور جو حصہ ان میں دین کا نہیں، دین کے متعلق اس کے بیان کرنے کا سوال ہی پیدا نہیں ہوتا۔

پس جو حدیثیں اس قسم کی ہوں کہ آپ نے بتقاضائے وقت ان کا ذکر کیا ہو، ان کے متعلق کسی بھی حدیث کے ماننے والے کے نزدیک یہ اعتقاد نہیں کہ وہ دائمی ہیں، مگر اس امر کے لیے ثبوت کی ضرورت ہوتی ہے اور وقتی حدیثوں کے وقتی ہونے کے بارے میں شواہد بھی مل جاتے ہیں۔

یہ بحث تو ان لوگوں کے لیے مفید ہے، جو حدیث کو حجت سمجھتے ہوں اور ان میں وقتی اور غیر وقتی ہونے کے قائل ہوں، مگر جو شخص تمام ذخیرہ حدیث کو وقتی خیال کرتا ہو، اس کو اس بحث سے کیا مطلب کہ یہ حدیث وقتی ہے یا دائمی؟ حدیث کے پرکھنے کے لیے منکرین حدیث کبھی یہ بھی کہہ دیتے ہیں کہ قرآن کو معیار بنایا جائے، مگر اس معیار سے حدیث پر کیا اثر پڑے گا؟ حدیث تو ٹھہری وقتی۔ اگر قرآن کے مطابق ہو، تو وہاں حدیث کی ضرورت ہی نہیں۔ اگر خلاف ہو، تو حدیث ہی نہ ہوئی اور جو حدیثیں بظاہر قرآن کے خلاف، بلکہ قرآن کے اصول کو بہ تقاضا زمانہ خاص وقتی طور پر ذکر ہوئی ہیں، وہ دین کا حصہ ہی نہیں۔ پھر ان میں سے منکرین حدیث کے خیال کے مطابق بھی یقینی طور پر صحیح نہیں۔ وہاں صحت کا معیار کیا ہوگا؟ پھر ساری جدوجہد بے کار اور فضول ٹھہرے گی۔



حدیث کے ماننے سے قرآن پر عمل کرنے میں خلل واقع نہیں ہوتا

صحتِ حدیث کا معیار:

صرف صحیح اور غیر صحیح کا سوال باقی رہ جاتا ہے۔ اس کے لیے مختلف معیار پیش کیے گئے ہیں۔ اگر سب معیاروں سے کام لے کر احادیث صحیحہ کو لیا جائے، تو اس کے بعد منکرین حدیث یہی کہیں گے کہ یہ حدیثیں فروعی قوانین ہیں، جو بہ تقاضائے زمانہ مقرر کیے گئے، مگر اس بات پر کوئی دلیل بھی قائم کرنی پڑے گی، خواہ عقلی ہو یا نقلی، کہ یہ قوانین اس زمانہ کے حالات کے مطابق تھے اور اب زمانہ کے حالات بدل گئے ہیں اور یہ قوانین حالات کے مطابق نہیں۔ اگر قوانین اس قسم کے ہوں کہ ہر زمانہ کے حالات کے ساتھ مطابقت پیدا کر سکیں، تو بدلنے کی ضرورت نہ ہوگی۔ اگر یہ ثابت ہو جائے کہ وہ قوانین اس زمانہ کے حالات کے مطابق نہیں، تو رد و بدل کی آپ کے ہاں ضرورت ہوگی، مگر اس کے لیے خلافت راشدہ کی طرح حکومت قائم کرنے کی ضرورت ہوگی۔ جب تک اس قسم کی حکومت قائم نہ ہو، اس وقت تک تو یہی احکام نافذ رہیں گے۔ اگر اس قسم کی حکومت قائم ہو جائے اور حکومت بھی ان احکام پر مہر ثبت کر دے، تو پھر بھی وہ احکام قائم رہیں گے۔

ان تمام صورتوں میں یہ احکام چونکہ قرآنی اصول سے نافذ ہیں، ان پر عمل کرنا قرآن پر عمل کرنے کے مترادف ہوگا اور حدیثوں پر عمل کرنے سے قرآن میں خلل پیدا نہیں ہوگا۔

جب آپ یہ مانتے ہیں کہ حدیثی احکام کے متعلق یہ کھوج لگانا کہ وہ وقتی تقاضا کا ساتھ دیتے ہیں یا نہیں، اسی حکومت کا کام ہے، جو خلافت راشدہ کے طور پر قائم ہو، تو میرا خیال ہے اگر حدیثوں کے متعلق یہ سوچنا کہ ”قرآن کے مطابق ہے یا نہیں؟ یہ حدیث عقل کے موافق ہے یا نہیں؟ اس حدیث سے شانِ رسول کی تنقیص ہوتی ہے یا نہیں؟“ بھی اسی حکومت کے فرائض میں داخل کریں تو بہتر ہوگا، کیونکہ کسی حدیث کے متعلق یہ فیصلہ کرنا کہ قرآن کے موافق ہے یا مخالف؟ عقل کے منافی ہے یا مؤید؟ یا آنحضرت ﷺ کی شان اس سے کم ہوتی ہے یا نہیں؟ یہ محدثین اور منکرین حدیث میں مختلف فیہ ہے۔ محدثین ان احادیث کو قرآن، عقل اور شانِ رسول کے موافق سمجھتے ہیں

اور آپ مخالف خیال کرتے ہیں۔ اس لیے کم از کم آپ کو تو چاہیے کہ حکومت کے فیصلے کا انتظار کریں اور اپنی تحریرات کو جواب تک لکھی جا چکی ہیں، واپس لے لیں۔ صرف احادیث کی صحت و ضعف کے متعلق جو محدثین کی روش ہے، اسی پر اکتفا کریں اور فتنہ نہ ڈالیں اور اپنی انفرادی رائے سے تفریق سے بچیں۔

حدیث دائمی قانون ہے:

قرآن و حدیث میں بلحاظ دوام اور عدم دوام کے کوئی فرق نہیں ہے۔ منکرین فرق کرتے ہیں اور اس فرق میں عبادات اور معاملات دونوں کو ایک ہی صف میں رکھتے ہیں۔ ان کے ہاں جو مسئلہ قرآن میں ہو، خواہ عبادات کا یا معاملات کا، اسی قدر اصلی ہے، جو قرآن میں ہے۔ باقی تفصیل جو حدیث میں ہے، خواہ عبادات میں ہو یا معاملات میں، وقتی ہے: ”حقیقت یہ ہے کہ جن امور میں اللہ تعالیٰ نے خود جزئیات متعین نہیں کیں، بلکہ صرف اصولی احکام تک اکتفا کیا ہے، اس سے مقصود ہی یہ تھا کہ وہ اصول تو ہمیشہ کے لیے غیر متبدل ہیں، لیکن ان کی جزئیات میں مختلف زمانوں کے تقاضوں کے پیش نظر رد و بدل ہو سکتا ہے۔“ (مقام حدیث، ص: ۴۲۰)

یہاں ہم چاہتے ہیں کہ عبادات اور معاملات کی چند مثالیں بیان کریں۔

مثال اول:

وضو: قرآن مجید سورہ ماندہ میں وضو کا ذکر ہے،^① جس میں ایک تو منہ دھونے کا ذکر ہے، دوم ہاتھوں کو کہنیوں تک دھونے کا۔ مگر یہ نہیں بتایا کہ کہنیاں کہاں تک دھوئی جائیں۔ تیسرا سر کے مسح کا ذکر ہے اور یہ نہیں ذکر کیا کہ پانی لے کر مسح کرنا ہے یا بدوں پانی کے مسح کیا جائے، کیونکہ لغت میں مسح صرف ہاتھ پھیرنے کو کہتے ہیں۔^② پھر پاؤں کا ذکر ہے، ٹخنوں تک دھونے اور مسح کرنے دونوں کا احتمال ہے۔ شیعہ مسح کی طرف چلے گئے اور اہل سنت نے دھونا اختیار کیا۔

اب حدیث کو دیکھو کہ حدیث میں وضو کا طریق اس طرح ہے، پہلے بسم اللہ کہے، پھر دونوں ہتھیلیوں کو دھوئے، پھر کلی کرے، پھر ناک میں پانی ڈال کر جھاڑ دے، پھر چہرہ دھوئے اور داڑھی کا خلال کرے، پھر کہنیوں سمیت ہاتھ دھوئے، پھر پانی لے کر دونوں ہاتھ سے مسح کرے، پھر کانوں کے اندر باہر مسح کرے، پھر پاؤں کو ٹخنوں سمیت دھو ڈالے۔ کم از کم ایک بار کرے یا تین تین بار کرے۔

اب منکرین حدیث سے سوال ہے: اگر آج کل وضو میں رد و بدل کیا جائے گا، تو اس کی ترکیب کیا ہوگی اور سابق ترکیب میں زمانے کے اعتبار سے کیا رد و بدل ہوگا اور مسح میں پانی لیا جائے گا یا نہیں؟ اسی طرح پاؤں کے

① سورة المائدة [آیت: ۶]

② لسان العرب (۲/۵۹۳) القاموس المحيط (ص: ۳۰۸)

دھونے یا مسح کرنے میں کس کو ترجیح ہوگی؟ زمانہ کے اقتضاءات کے مطابق جواب دیا جائے۔ یہ جواب کافی نہیں کہ جو قرآن میں ہے فرض ہے، باقی سنت۔ کیونکہ یہ تو آگے حنفیہ نے سمجھا ہی ہے۔ اسی طرح مسح میں پانی کے لینے کی ضرورت بھی بیان فرمائیں یا اسی طرح مسح تجویز کریں۔ جواب میں اقتضاءاتِ زمانہ کا ضرور ذکر ہونا چاہیے، تاکہ ہم بھی سمجھ سکیں کہ واقعی قرآن و سنت کے احکام میں بلحاظ اقتضاءِ زمانہ کے تغیر اور دوام کا دائمی فرق ہے۔

دوسری مثال:

وضو کے ٹوٹنے میں قرآن صرف دو چیزوں کا ذکر کرتا ہے۔ ایک ”غائط“ جنگل سے آنا۔ دوم عورتوں سے ”ملامسہ“ کرنا۔ پہلے تو ان دونوں کا مطلب قرآن ہی سے بیان کرنا چاہیے یا ایسی لغت سے جو حدیث سے بڑھ کر معتبر ہو۔ ایسا نہ ہو کہ کہیں وضاعین اور کذابین نے ایک لفظ کا معنی بنا کر قرآن میں داخل کر دیا ہو، پھر جنگل سے آنا اگر پائخانہ کرنے سے عبارت ہے، یعنی کنایہ ہے، تو کیا اس میں پیشاب کرنا اور گوز مارنا بھی داخل ہے یا نہیں؟ حدیث سے تو ثابت ہے کہ وضو پائخانہ، پیشاب اور ہوا کے خارج ہونے، مذی، ودی، منی کے نکلنے، نیند آنے وغیرہ وغیرہ اشیاء سے ٹوٹ جاتا ہے۔

اب آپ فرمائیں! قرآنی احکام اور حدیثی احکام میں کیا فرق ہے؟ کیا حدیثی احکام وقتی تھے اور قرآن کے دائمی؟ ان دونوں میں بلحاظ اقتضاءِ زمانہ کے کیا فرق ہے؟ اگر کچھ فرق کر سکیں گے، تو آپ کی بات سنی جاسکتی ہے، ورنہ ہم یہ سمجھنے پر مجبور ہوں گے کہ آپ نے اقتضاءات کا فرق محض دفع الوقتی کے لیے بنایا ہے۔

تیسری مثال:

اذان: قرآن میں ”نداء للصلوة“ یا ”نداء إلى الصلوة“^① یعنی نماز کے لیے پکارنا یا نماز کی طرف پکارنا ہے۔ یہ بھی قرآن مجید میں بطور شرط کے ذکر کیا ہے، مگر حدیث میں اس کی وہی صورت ہے، جو روزِ مرہ مؤذن مسجدوں میں اذان کہتا ہے۔ اگر آپ کے حسبِ منشا حکومت قائم ہو جائے، تو آپ اس زمانہ کے اقتضاء کے مطابق کیا کاٹ چھانٹ کریں گے؟ صرف ”نماز کی طرف آؤ“ کے لفظ چھوڑ کر باقی میں کون سی ایسی ترمیم کریں گے، جس میں زمانہ کے اقتضاءات شامل ہوں؟ لاؤڈ سپیکر کے استعمال کو یہاں نہ لائیں، کیونکہ وہ حقیقتِ اذان سے خارج ہے، صرف آواز بلند کرنے کے لیے ہے اور یہ جائز ہے۔^②

① سورة الجمعة [آیت: ۹] سورة المائدة [آیت: ۵۸]

② لاؤڈ سپیکر کے استعمال کی دلیل یہ ہے کہ اذان کی تعلیم تو خواب میں حضرت عبداللہ بن زید رضی اللہ عنہما کو حاصل ہوئی تھی، لیکن نبی اکرم ﷺ نے ان کو اذان دینے کے لیے نہیں کہا تھا، بلکہ فرمایا: بلال کو یہ کلمات بتاؤ، تاکہ وہ اذان دے، کیونکہ اس کی آواز تم سے زیادہ بلند ہے۔ دیکھیں: سنن ابی داؤد، رقم الحدیث (۴۹۹) سنن ابن ماجہ، رقم الحدیث (۷۰۶) لہذا جس طرح بھی اذان کی آواز بلند ہو، وہ آلہ مقصود شرعی ہے۔ واللہ اعلم

چوتھی مثال:

نماز کے متعلق قرآن صرف بار بار یہی کہتا ہے کہ ”نماز پڑھو، نماز پڑھو۔“ اس کا طریقہ کسی جگہ نہیں بتایا۔ صرف یہ بتایا ہے کہ نماز کے وقت وضو کرلو۔ غسل کرلو۔ مختلف مقامات میں مندرجہ ذیل امور مذکور ہیں۔ قیام، رکوع، سجود، قراءتِ قرآن، تسبیح، حمد۔ ایک جگہ صلاۃ خوف میں جماعت کا ذکر ہے۔ وہ بھی ضمناً۔ ایک جگہ یہ بھی بتایا ہے: ﴿وَأَرْكَعُوا مَعَ الرُّكُعِينَ﴾ [البقرة: ۴۳] (رکوع کرنے والوں کے ساتھ رکوع کرو) اور صلاۃ خوف میں ضمناً اس چیز کا ذکر ہے کہ جب سجدہ کر لیں، تو چلے جائیں۔^① یعنی سجدے پر نماز ختم ہو جاتی ہے۔ مگر کہیں یہ ذکر نہیں کیا کہ نماز میں قیام اور رکوع ہونا چاہیے۔ صرف قیام کا ذکر ہے اور قیام میں قرآن پڑھنے کا بھی ذکر ہے۔ نہ ابتداء میں تکبیر کا ذکر ہے نہ اخیر میں سلام کا ذکر ہے، مگر حدیث میں رکعت کی ترتیب اس طرح ہے:

پہلے تکبیر تحریمہ۔ منہ قبلہ کی طرف ہونا چاہیے، پھر دعاءِ استفتاح مسنون اور مستحب ہے، پھر فاتحہ لازمی ہے اور اس کے بعد سورت کا جوڑ بھی باقی ہے، پھر تکبیر کہہ کر رکوع کیا جاتا ہے۔ رکوع میں ہاتھ گھٹنوں پر ہوتے ہیں، پھر سر اٹھاتا ہوا ”سمع اللہ لمن حمدہ“ کہے، پھر ”ربنا لک الحمد“ کہے، پھر سجدہ میں جاتا ہوا ”اللہ اکبر“ کہے اور سجدہ میں ”سبحان ربی الاعلیٰ“ پڑھے، پھر ”اللہ اکبر“ کہتا ہوا بیٹھ جائے۔ دعا پڑھ کر پھر دوسرا سجدہ تکبیر کے ساتھ کرے اور سابق تسبیح پڑھے، پھر تکبیر کے ساتھ کھڑا ہو جائے۔ یہ ترکیب ہے نماز کی۔

حدیث میں اسی طرح بعض نمازوں میں تین رکعت اور بعض نمازوں میں دو اور بعض میں چار ہیں۔ نماز تکبیر سے شروع اور سلام پر ختم ہوتی ہے۔

اب آپ ہی بتائیں کہ یہ نماز جس میں قرآن کے منتشر اجزا کو جمع کیا گیا ہے اور خاص ترتیب رکھی گئی ہے، پھر ”اللہ اکبر“ کو بار بار دہرایا گیا۔ قبلہ رو ہونا لازمی قرار دیا گیا ہے، حالانکہ قرآن مجید میں قبلہ رو ہونا نماز کے لیے کوئی شرط نہیں۔ بلکہ قبلہ کا مسئلہ ایک فروعی قرار دیا گیا ہے اور اس کو نیکی کی فہرست سے خارج کر دیا گیا ہے اور جماعت کا صرف ایک جگہ ضمناً ذکر ہے اور ایک جگہ رکوع میں رکوع کرنے والوں کے ساتھ شمولیت کا ذکر ہے۔

اب یہ بتائیے کہ آج کل زمانہ کے اقتضاءات کیا ہیں کہ نماز میں قرآنی امور سے زائد میں تبدیلی کی جائے اور صف بندی کی کیا صورت ہونی چاہیے؟ عورت مرد اکٹھی نماز پڑھیں یا الگ الگ؟ اس کی دلیل اور زمانے کے اقتضاءات کی بنا پر مخلوط تعلیم کی طرح مساوات کو ملحوظ رکھتے ہوئے کھلے طور پر اپنا عندیہ بیان کریں، ورنہ ہم یہ سمجھنے پر مجبور ہوں گے کہ آپ صرف تبدیلی تبدیلی کا لفظ گمراہ کرنے کے لیے استعمال کرتے ہیں۔ اگر سارے اسلام میں

① سورة النساء [آیت: ۱۰۲]

آپ کو دو چار باتیں ایسی ہاتھ آگئیں کہ آپ کی عقل وہاں شل ہوگئی۔ آپ اس بنا پر ان کو زمانہ کے اقتضات کے مطابق نہیں سمجھتے، تو اس کا یہ مطلب نہیں کہ تمام دین کو خراب کرنے کے لیے آپ اٹھ کھڑے ہوں۔ آپ کو تعمیری کام کرنا چاہیے، نہ کہ تخریبی!

پانچویں مثال:

قرآن مجید نے ”نکاح“ کے متعلق کوئی ذکر نہیں کیا۔ صرف یہ بتایا ہے کہ ﴿مُحْصِنِينَ غَيْرَ مُسْفِحِينَ﴾ پانی گرانا، زنا کرنا، یہ مقصد نہیں ہونا چاہیے، بلکہ اپنے آپ کو بچانے محفوظ رکھنے کے لیے عورت کو قبضے میں لائے، محرمات سے نہ ہو۔ مال لے کر اس کی تلاش کرے، مگر اس کے سوا اور کوئی شرط بیان نہیں کی۔

حدیث میں ہے کہ عورت کے ولی کی ضرورت ہے۔ اگر ولی اور عورت میں اختلاف ہو، تو حکومت کی طرف رجوع کیا جائے، مگر ولی عورت کو مجبور نہیں کر سکتا اور کم از کم دو گواہ ہونے چاہئیں۔ دونوں راضی ہوں۔ ایجاب و قبول سے نکاح ہو سکتا ہے۔ اب قرآن و حدیث میں جو فرق ہے، وہ یہی ہے کہ قرآن ولی کو نکاح کی شرط قرار نہیں دیتا نہ گواہوں کا ذکر ہے۔ صرف جبر سے روکتا ہے۔ اگر ایک مرد اور ایک عورت دائمی تعلق قائم کرنے کے لیے جمع ہو جائیں اور ان میں کوئی ایجاب و قبول ہو نہ گواہ ہوں، تو قرآن کے بیان کے مطابق آپ اس کو کیا کہیں گے اور حدیثوں کو وقتی کہنے کی آپ کے پاس کیا دلیل ہوگی؟ بلکہ قرآن میں نکاح کے دائمی ہونے کا بھی صراحتاً ذکر نہیں۔ صرف حدیث میں بیان ہے۔ آپ کس طرح ترمیم کریں گے؟

یہ چند مثالیں غور و فکر کے لیے ہیں، تاکہ حدیثی و قرآنی مسائل میں دوام اور عدمِ دوام کی صورت پر غور کیا جائے۔

عبادات اور معاملات میں فرق:

لکھتے ہیں:

”اسلامی نظام میں عبادات کا تعلق براہ راست معاملات سے ہے۔ عبدیت (عبودیت عبادت) کے معنی ہی قوانین خداوندی کی اطاعت اور محکومی ہے۔ یہ تصور کہ عبادت کا مفہوم خدا کی پرستش (پوجا پاٹ) ہے، مذہب کا پیدا کردہ ہے، دین کا نہیں۔ یہی وجہ ہے کہ یہ بات ”مذہب پرست“ لوگوں کی سمجھ میں نہیں آتی کہ ”عبادت“ کس طرح معاملات کی دنیا میں داخل الذکر ہے..... یہی وہ الجھن تھی، جسے قوم شعیب نے حضرت شعیب کے سامنے اس تنقیدی انداز میں پیش کیا، جب کہا تھا:

﴿ قَالُوا يَشْعِيبُ أَسْلُوتُكَ تَأْمُرُكَ أَنْ نَتْرُكَ مَا يَعْبُدُ آبَاؤُنَا أَوْ أَنْ نَفْعَلَ فِي أَمْوَالِنَا مَا

نَشَؤُا ﴿[ہود: ۸۷]

”انہوں نے کہا کہ اے شعیب! کیا تیری صلوة تجھے یہ بھی حکم دیتی ہے کہ ہم ان چیزوں کو چھوڑ دیں، جن کی عبادت ہمارے آباء کرتے تھے اور ہم اپنا مال و دولت اپنی مرضی کے مطابق خرچ نہ کریں۔“
 ”وہ سمجھتے تھے کہ نماز ایک عبادت ہے، یعنی خدا کی پرستش۔ اسے اس بات سے کیا تعلق کہ ہم اپنا معاشی نظام کس قسم کا قائم کرتے ہیں؟ عبادات کو معاملات سے کیا واسطہ؟“ (مقامِ حدیث: ۱/۴۱۷، ۴۱۸)

عبادت مذکورہ میں چند باتیں ذکر کی گئی ہیں:

- ① عبادت کا تعلق براہ راست معاملات سے بھی ہے۔
 - ② کیونکہ عبدیت، عبودیت، عبادت کے معنی میں قوانین خداوندی کی اطاعت اور محکومی ہے۔
 - ③ یہ تصور کہ عبادت کا مفہوم خدا کی پرستش (پوجا پاٹ) ہے، مذہب کا پیدا کردہ ہے، دین کا نہیں۔
 - ④ قومِ شعیب نے جو حضرت شعیب کو کہا کہ ”تیری صلوة تجھے...“ الخ، ان کا مطلب یہی تھا کہ نماز ایک عبادت ہے، یعنی خدا کی پرستش، اسے اس بات سے کیا تعلق کہ ہم اپنا معاشی نظام کس قسم کا قائم کرتے ہیں؟ عبادت کو معاملات سے کیا واسطہ؟
- یہ تمام باتیں ایک ہی غلطی کا نتیجہ ہیں کہ عبادت کا مفہوم غلط سمجھ کر قومِ شعیب کی کلام کی توجیہ اس کے مطابق کی ہے۔

عبادت کا مفہوم:

”والعبودية والعبودية والعبودية والطاعة“ (قاموس: ۱/۳۱)

”عبدیت، عبودیت، عبودت اور عبادت ”طاعت“ کو کہتے ہیں۔“

”والعبادة أقصى غاية الخضوع والتذلل، و منه ثوب ذو عبدة، إذا كان في غاية الصفاقة و قوة النسج، ولذلك لم تستعمل إلا في الخضوع لله تعالى، لأنه المنعم فكان حقيقاً بأقصى غاية الخضوع“ (الكشاف، ص: ۴۹)

”عبادت انتہائی عاجزی اور ذلت کا نام ہے۔ کپڑے کو جب اچھا بنا ہو اور گاڑھا ہو، تو اس کو ”عبدة“ والا کپڑا کہتے ہیں۔ یہی وجہ ہے کہ عبادت صرف اللہ تعالیٰ کے آگے خضوع کرنے کا نام ہے، کیونکہ تمام نعمتوں کا وہی مولیٰ ہے، اس لیے اس لائق ہے کہ انتہائی خضوع اس کے آگے کیا جائے۔“

”قال الراغب: العبودية إظهار التذلل، والعبادة أبلغ منها لأنها غاية التذلل“^①

(حاشیہ کشاف للسید الشریف الجرجانی)

① مفردات القرآن (ص: ۹۳۸)

”راغب نے قرآن کی لغات میں کہا ہے کہ عبودیت عاجزی کے ظاہر کرنے کو کہتے ہیں اور عبادت کا

درجہ اس سے اونچا ہے، کیونکہ عبادت انتہا درجہ کی عاجزی کو کہتے ہیں۔“

”والعبادة تجمع أصلين: غاية الحب بغاية الذل والخضوع“^①

”عبادت میں دو چیزیں ہوتی ہیں: ایک کمال محبت، دوسری ذلت اور عاجزی“

صاحب قاموس نے جو عبادت کا معنی کیا ہے، وہ پورا معنی نہیں۔ یہ اسی طرح ہے جس طرح کوئی شخص بنفشہ کے متعلق کہے کہ وہ ایک بوٹی ہے۔ اس سے بنفشہ کی پوری واقفیت نہیں ہوتی۔

جو تعریف صاحب کشف اور راغب رحمہ اللہ نے کی ہے، اس میں قاموس والے معنی سے کچھ زیادہ واقفیت ہوتی ہے۔ ذلت کا لفظ یا اس کا ہم معنی لفظ سب نے لیا ہے اور ذلت کے ساتھ انتہا کا لفظ بھی بڑھایا ہے، یعنی انتہائی ذلت کو ”عبادت“ کہتے ہیں، جس ذلت سے بڑھ کر ذلت نہ ہو۔ جس خضوع سے بڑھ کر خضوع نہ ہو۔ جس پستی سے بڑھ کر کوئی پستی نہ ہو، اس کو عبادت کہتے ہیں۔ ابن قیم رحمہ اللہ نے اس کے ساتھ انتہائی محبت کو بھی بڑھایا ہے، یعنی انتہائی خضوع کا نام عبادت نہیں، بلکہ ساتھ ساتھ انتہائی محبت کا ہونا بھی ضروری ہے۔ اگر انتہائی محبت نہ ہو، تو صرف عاجزی اور خضوع کو عبادت نہیں کہتے۔

شاہ ولی اللہ نے اس پر اور اضافہ کیا ہے:

”صرف انتہائی تذلل اور انتہائی خضوع عبادت کے لیے کافی نہیں، کیونکہ سجدہ بظاہر پرلے درجہ کی ذلت ہے۔ اس سے بڑھ کر ظاہری افعال میں کوئی خضوع کا درجہ نہیں، پھر بھی مجرد سجدہ خواہ تعظیم کے لیے ہو، عبادت نہیں۔ اس لیے انتہائی خضوع کا تعلق صرف ظاہری افعال سے نہیں ہونا چاہیے، بلکہ اس کے لیے دل کی کیفیت کا شمول ضروری ہے اور اسی وجہ سے ایک ظاہری خضوع خواہ کسی مرتبے میں ہو، قیام ہو، رکوع ہو، سجدہ ہو، جب اس میں وہ قلبی کیفیت شامل ہوگی، تو وہ انتہائی خضوع بن جائے گا۔ وہ کیفیت یہ ہے کہ جس کے آگے عاجزی اور خضوع کر رہا ہے، اس کو غیبی طور پر مشکل کشا اور حاجت روا سمجھے، یعنی یہ خیال کرے کہ عالم اسباب سے بالاتر قوت کی وجہ سے یا اپنی قہری شفاعت کی وجہ سے میری حاجت پوری کر سکتا ہے یا اس میں کوئی خاص خدائی صفت کا اعتقاد کرتا ہو، اس کے آگے خضوع و تذلل کرے۔“

مندرجہ ذیل مثالوں سے اس کی وضاحت ہو جاتی ہے:

① ایک شخص کسی کے آگے اس لیے جھکتا یا عاجزانہ شکل میں کھڑا ہوتا یا سجدہ کرتا ہے کہ اس کی قوت اسباب سے

① مدارج السالکین لابن القيم (۱/۷۴)

بالا تر ہے۔ یہ میری مشکل دور یا حاجت پوری کرے گا، تو اس کے اس جھکنے یا کھڑا ہونے یا سجدہ یا مدح و ثنا یا نذر و نیاز ادا کرنے یا رونے اور فریاد کرنے کو ”عبادت“ کہیں گے۔

② ایک شخص مذکورہ بالا کام اس لیے کرتا ہے کہ وہ اللہ تعالیٰ سے زبردستی منوا سکتا ہے، اس کی شفاعت رد نہیں ہو سکتی، اللہ کو ماننے سے چارہ نہیں۔ تو اس کے یہ کام جن کا ذکر ہوا، سب ”عبادت“ کہلائیں گے۔

③ ایک شخص مذکورہ بالا کام یا اطاعت اس بنا پر کرتا ہے کہ اس میں خدائی صفات ہیں یا ان میں سے کوئی ایک صفت ہے، مثلاً یہ اعتقاد رکھنا کہ اس کو شریعت بنانے کا حق ہے یا اس کا حکم جہاں میں نافذ ہے، تو اس اعتقاد کے ساتھ اطاعت اور مذکورہ بالا کام سب ”عبادت“ کہلائیں گے۔

یہ اعتقاد جس کا ذکر ہوا، نہ پایا جائے تو کوئی خضوع انتہائی درجہ کا نہیں ہوتا۔ پس اعتقاد مذکور کا ہونا عبادت کے پائے جانے کے لیے ضروری ہے۔

اطاعت اور عبادت میں فرق:

صرف اطاعت (جس میں مذکورہ بالا اعتقاد نہ ہو) کو عبادت نہیں کہتے۔ کیونکہ قرآن مجید نے جا بجا اپنے سوا دوسروں کی اطاعت کا حکم دیا ہے، (اگرچہ دوسروں کی اطاعت میں یہ شرط ہے کہ اس میں اللہ کی نافرمانی نہ ہو، جیسے اولی الامر کی اطاعت کا حکم قرآن میں موجود ہے) مگر ان کی عبادت کی ممانعت ہے۔ قرآن میں یہ کہیں نہیں فرمایا کہ اللہ کی عبادت کرو اور رسول اور اولی الامر کی عبادت کرو، بلکہ عبادت کے متعلق یہی فرمایا ہے:

﴿أَلَّا تَعْبُدُوا إِلَّا آيَاهُ﴾ [بنی اسرائیل: ۲۳] ”اللہ کے سوا کسی کی عبادت نہ کرو۔“

اس واسطے جو ”قاموس“ میں عبادت کا معنی ”طاعت“ کا کیا ہے، وہ عبادت کا پورا معنی نہیں، بلکہ اس کے پورے معنی کا کچھ حصہ ہے۔ پس کسی طاعت یا خضوع کے عبادت بننے کے لیے اعتقاد مذکور کا ہونا ضروری ہے۔ مجرد خضوع اور طاعت عبادت نہیں۔ طاعت بھی بعض حالات میں خضوع کے لیے ہوتی ہے، مگر پھر بھی وہ عبادت نہیں کہلاتی، جیسا کہ والدین کی طاعت محض ان کے احترام کے لیے ہے۔ یہ اطاعت اگرچہ خضوع ہے، مگر عبادت نہیں، کیونکہ مجرد تذلل اور خضوع کو عبادت نہیں کہتے، بلکہ اس میں یہ ضروری ہے کہ تذلل اور خضوع انتہائی درجہ کا ہو اور کسی خضوع کا انتہائی درجہ کا ہونا، اعتقاد مذکور کی وجہ سے ہوتا ہے۔

اطاعت کی اقسام:

درحقیقت طاعت کی تین قسمیں ہیں:

- ۱] وہ اطاعت جو صرف معاہدہ کی بنا پر ہو، جیسے مزدور اور کارخانہ دار، یا مزدور اور مالک جب ان دونوں کے درمیان محنت اور اس کی اجرت کا معاہدہ ہو جائے، تو اب مزدور کو مالک کی اطاعت کرنی پڑتی ہے، اگرچہ عبادت نہیں، کیونکہ یہ طاعت عاجزی نہیں، نہ خضوع ہے، بلکہ محنت اور اجرت کا آپس میں تبادلہ ہے۔
- ۲] طاعت خضوع کی صورت میں ہو، جیسے والدین کی اطاعت یا استاد کی طاعت یا کسی محسن کی اس کے احسان کے بدلہ میں اطاعت۔ یہ طاعت خضوع تو ہے، مگر یہ بھی عبادت نہیں، کیونکہ انتہائی خضوع نہیں۔
- ۳] وہ اطاعت جو باوجود خضوع اور تذلل کے اعتقاد مذکور کے ساتھ ہو، تو عبادت ہے۔

شبہات کا ازالہ:

جب عبادت کا معنی واضح ہو گیا، تو اب امور مذکورہ کا نمبر وار ذکر کر کے اس پر کچھ لکھتے ہیں۔

عبادت کا معاملات سے تعلق:

① ”عبادت کا تعلق براہ راست معاملات سے ہے۔“

جب ہم واضح کر چکے ہیں کہ اصل میں عبادت اس انتہائی خضوع کا نام ہے، جس میں ایک خاص اعتقاد کی ضرورت ہے، پس عبادت کا معاملات کے ساتھ براہ راست تعلق نہیں ہوگا اور قرآن مجید نے بھی معاملات کو عبادت سے الگ ذکر کیا ہے:

﴿ وَمَا خَلَقْتُ الْجِنَّ وَالْإِنْسَ إِلَّا لِيَعْبُدُونِ ﴿٥٦﴾ مَا أُرِيدُ مِنْهُمْ مِنْ رِزْقٍ وَمَا أُرِيدُ أَنْ يُطْعَمُونَ ﴿٥٧﴾ [الذاریات: ۵۶، ۵۷]

”میں نے جن اور انسان کو صرف عبادت کے لیے بنایا ہے۔ میں نے ان کو روزی کمانے (ذرائع معیشت، صنعت، حرفت کاشتکاری، تجارت اور ملازمت) کے لیے نہیں بنایا اور نہ یہ چاہتا ہوں کہ وہ مجھے کھلائیں۔“

اس آیت سے صاف معلوم ہوتا ہے کہ معاملات حقیقت میں عبادت نہیں، بلکہ عبادت ایک اور چیز ہے، جو معاملات میں بھی داخل ہو جاتی ہے۔ بحث اس امر میں ہے کہ عبادت کا تعلق براہ راست معاملات سے ہے یا نہیں؟ پس صحیح بات یہی ہے کہ عبادت کا تعلق براہ راست معاملات سے نہیں، بخلاف ان تعظیمی امور کے جن کو نماز، روزہ، حج، زکوٰۃ، ذکر، اذکار وغیرہ کہتے ہیں۔ یہ امور براہ راست عبادت ہیں۔ یہی وجہ ہے کہ ان امور میں ریا ہو، تو یہ باطل ہو جاتے ہیں، کیونکہ عبادت میں اخلاص کا ہونا ضروری ہے۔ اسی طرح اگر کوئی عبادت کسی دنیوی منفعت کو ملحوظ رکھ کر کی جائے، تو بھی وہ باطل ہو جاتی ہے بخلاف معاملات کے، اگر بیع، تجارت اور کاشتکاری میں کوئی شخص صرف

مفادِ دنیوی کا لحاظ رکھے، تو یہ چیزیں باطل نہیں ہوتیں۔ ان دنیوی معاملات میں عبادت ایک عارضی چیز ہے۔ یعنی ان باتوں کا اصل اور ہے اور عبادت ان میں عارضی ہے۔ عبادت ان میں اس طرح عارضی ہوتی ہے کہ ان میں حلال و حرام کا خیال رکھا جائے۔ اس امر کا خیال رکھنا کہ یہ حلال ہے یا حرام، یہ بات ان میں عبادت ہے اور ان کو دنیوی مفاد کی بنا پر کرنا اور طرح طرح کی جدتوں سے عقل سے کام لے کر بنانا یا کرنا عبادت نہیں، بلکہ دنیوی مشغلہ ہے۔

عبادت کا معنی:

② یہ کہنا کہ ”عبد، عبودیت، عبادت کے معنی میں قانونِ خداوندی کی اطاعت اور محکومی ہے“ عبادت کا پورا معنی نہیں، کیونکہ غیر اللہ کی عبادت ہمیشہ منع رہی ہے، جیسا کہ قرآن میں ہے:

﴿وَسئَلُ مَنْ أَرْسَلْنَا مِنْ قَبْلِكَ مِنْ رُسُلِنَا أَجَعَلْنَا مِنْ دُونِ الرَّحْمَنِ إِلَهَةً يُعْبَدُونَ﴾^①

”پہلے رسولوں سے پوچھو۔ کیا ہم نے رحمن کے سوا ایسے خدا بنائے تھے، جن کی عبادت کی جائے؟“

اور ”اطاعت“ غیر اللہ کے لیے ثابت ہے۔ جبرائیل کے متعلق ﴿مُطَاعٍ ثُمَّ أَمِينٍ﴾ [التکویر: ۲۱] وارد ہوا

ہے۔ عالم ملکوت میں اس کی اطاعت ہوتی ہے اور رسولوں کے متعلق فرمایا ہے:

﴿وَمَا أَرْسَلْنَا مِنْ رَسُولٍ إِلَّا لِيُطَاعَ بِإِذْنِ اللَّهِ﴾ [النساء: ۶۴]

”ہم نے جو رسول بھیجا، اس کی اطاعت کا حکم دیا۔“

پس ثابت ہوا کہ ”اطاعت“ عبادت کی پوری حقیقت نہیں، بلکہ طاعت کے عبادت بننے کے لیے اور باتوں کا

لحاظ رکھنا بھی ضروری ہے۔ ان قیود کی بنا پر طاعت کبھی عبادت ہوتی ہے، اگر وہ ان قیود پر مشتمل ہو، ورنہ طاعت عبادت نہیں ہوتی۔

عبادت کی حقیقت:

③ یہ کہنا کہ ”یہ تصور کہ عبادت کا مفہوم خدا کی پرستش (پوجا پاٹ) ہے۔ مذہب کا پیدا کردہ ہے، دین کا نہیں۔“

بے حقیقت ہے، کیونکہ عبادت کا دینی مفہوم جس کا ذکر ہو چکا ہے، جس طرح بعض طاعت پر صادق آتا ہے،

اسی طرح پرستش (پوجا پاٹ) پر بھی صادق آتا ہے، بلکہ طاعت بھی اسی وقت عبادت بنتی ہے، جب پرستش

کے حکم میں داخل ہو جائے۔ ہر طاعت عبادت نہیں، جیسا کہ ہم پہلے بیان کر چکے ہیں، بلکہ طاعت اس وقت

عبادت کہلاتی ہے، جب خضوع اور تذلل کے لیے ہو، اس اعتقاد کو لیے ہوئے، جس کا ہم پہلے ذکر کر چکے ہیں،

اور اس وقت طاعت پرستش (پوجا پاٹ) بن جاتی ہے۔ پس عبادت کی حقیقت پرستش ہوئی، نہ کہ مطلق طاعت۔

① الزخرف [۴۵]، [مولف]

قومِ شعیب علیہ السلام کا جواب:

④ جب یہ بات ثابت ہوگئی کہ معاملاتِ حقیقت میں عبادت نہیں، بلکہ عبادت ان میں حلال و حرام کے خیال سے پیدا ہوئی ہے، تو قومِ شعیب نے جو کلام حضرت شعیب سے کیا تھا، اس کا یہ مطلب نہیں ”نماز ایک عبادت ہے، اس کا معاشی نظام سے کیا تعلق؟“ بلکہ یہ کلمہ انہوں نے بطور استہزا کہا تھا۔ ان کا مطلب یہ تھا کہ تم نماز پڑھتے ہو، کیا نماز تم کو یہ سکھلاتی ہے کہ ہم غیر اللہ کی پرستش چھوڑ دیں اور اپنے مالوں میں حسبِ منشا تصرف نہ کریں؟ تم بڑے حلم والے اور ہدایت یافتہ ہو۔ ان کو نمازی، حلم والا اور ہدایت یافتہ بطور استہزا کہتے تھے۔ کیونکہ ان کے ہاں غیر اللہ کی عبادت عین ایمان تھا اور مالوں میں حسبِ منشا تصرف عین عقل مندی، پس اس نیک اور عقل مندی کے کام سے روکنا برا ہے۔ یعنی تم نمازی بن کر ایسا برا کام کرتے ہو، کیونکہ ان کے نزدیک غیر اللہ کی عبادت کو چھوڑنا برا تھا۔ اسی طرح مالوں میں نفع حاصل نہ کرنا بھی برا کام تھا۔ یہ اسی طرح ہے، جیسے کسی نیک نمازی سے کوئی چوری یا بدکاری کا کام ہو جائے، تو ملامت کرنے والے لوگ اس طرح کہیں: کیا تم کو نماز چوری سکھاتی ہے یا بدکاری کا حکم دیتی ہے؟ اگر حقیقتِ حال میں غور کیا جائے تو اصل بات یہی تھی، جس کا وہ انکار کرتے تھے۔ یعنی نماز واقعی برے کاموں سے روکتی ہے، جیسا کہ قرآن مجید میں ہے:

﴿إِنَّ الصَّلَاةَ تَنْهَىٰ عَنِ الْفَحْشَاءِ وَالْمُنْكَرِ﴾ [العنکبوت: ۴۵]

”بے شک نماز بے حیائی اور منکر سے روکتی ہے۔“

مگر شعیب کی قوم ان امور کو منکر خیال نہیں کرتی، بلکہ ان کے ہاں یہ کام معروف (نیکی) میں داخل تھے، اس لیے الزام دیتے تھے۔ پھر قومِ شعیب نے تو صرف ”صلاة“ کا ذکر کیا ہے، جو عبادت کا ایک فرد ہے۔ صرف یہی عبادت نہیں، جیسے انسان حیوان کا فرد ہے، عین حیوان نہیں۔ پس نماز سے مراد صرف عبادت نہیں اور عبادت کے متعلق قومِ شعیب کے خیال کی اپنی طرف سے ترجمانی کرنا کہ ”ان کے نزدیک عبادت کا تعلق معاملات سے کوئی نہیں تھا اور ان کا یہ خیال غلط تھا۔“ یہ سب بے دلیل ہونے کی وجہ سے قرآن مجید کی تحریف ہے، تفسیر نہیں۔

بالفرض اگر نماز کا معاملات سے تعلق نہ ہو، تو اس سے یہ لازم نہیں آتا کہ مطلق عبادت کا بھی معاملات سے تعلق نہ ہو، کیونکہ خاص کی نفی سے عام کی نفی نہیں ہوتی۔ پھر کفار کے ہاں تو لہو و لعب دین اور سیٹی اور تالیاں بجانا نماز تھا:

﴿وَمَا كَانَ صَلَاتُهُمْ عِنْدَ الْبَيْتِ إِلَّا مُكَاءً وَتَصْدِيَةً﴾ [الأنفال: ۳۵]

”بیت اللہ کے پاس کفار کی نماز صرف سیٹی اور تالیاں بجانا تھا۔“

﴿اتَّخَذُوا دِينَهُمْ لَعِبًا وَ لَهْوًا﴾ [الأنعام: ۷۰]

”کفار نے اپنا دین شغل اور کھیل کو بنا رکھا ہے۔“

پھر تعلق یا عدم تعلق کی بحث میں الجھنے کی ضرورت ہی نہیں، کیونکہ معنی بالکل واضح ہے کہ نمازی ہو کر برے کام

کی ترغیب دیتے ہو، گویا تم کو یہ نماز برا کام سکھاتی ہے؟



تفسیر بالروایہ پر منکرین حدیث کے اعتراضات

اور ان کے جوابات

قرآن مجید اور حدیث کا تعلق ہم بیان کر چکے ہیں اور حدیث کے علوم کے متعلق شاہ ولی اللہ صاحب سے نقل کر چکے ہیں کہ ”حدیث کا ایک علم، علم تفسیر اور علم استنباط ہے۔“^①

علم تفسیر اور علم استنباط میں یہ فرق ہے کہ علم تفسیر میں قرآن کا بیان ہوتا ہے، جس سے قرآن کا مطلب واضح ہو جاتا ہے اور علم استنباط میں قرآن سے مسائل اخذ کرنے کا طریقہ معلوم ہوتا ہے۔

احادیث میں تفسیر کی صورتیں:

مرفوع روایت میں قرآن مجید کی تفسیر دو صورتوں میں ہے:

① ایک صورت یہ ہے کہ قرآن کے مسائل کی وضاحت ہو، یعنی عام کی تخصیص، مطلق کی تقیید، خاص کو عام بنانا اور مقید کا حکم مطلق میں لے جانا اور قرآن کے ان الفاظ کی تشریح جو اصل معنی سے نقل ہو کر دوسرے شرعی معنی میں مستعمل ہوتے ہیں، اور بعض احکام کے شرائط، مانع اور اسباب کا بیان ہو۔ اس صورت میں حدیث کا اکثر حصہ قرآن کی تفسیر ہے۔ احکام کی اکثر حدیثیں اسی قسم کی ہیں، مثلاً قرآن مجید میں ہے:

”جب نماز کے لیے کھڑے ہو تو اپنا منہ اور ہاتھ دھولیا کرو۔ سر کا مسح کرو۔ پاؤں کو ٹخنوں تک۔“^②

حدیث میں اس کی تفسیر اس طرح ہے کہ منہ دھونے سے پہلے نیت کرے اور بسم اللہ پڑھے۔ پہلے

دونوں ہتھیلیوں کو دھوئے، پھر کلی کرے اور ناک میں پانی ڈال کر صاف کرے، پھر منہ دھوئے، پھر ہاتھ کہنیوں

سمیت دھوئے، پھر پانی لے کر سر کا مسح کرے اور ساتھ ہی کان کے اندر باہر کا بھی مسح کرے، پھر ٹخنوں تک پاؤں

دھوئے۔ یہ سب کام کم از کم ایک بار اور زیادہ سے زیادہ تین بار کرے۔ یہی حال نماز، روزے، حج، زکوٰۃ، نکاح،

بیع وغیرہ کا ہے۔ قرآن میں جو مطلق حکم تھا، اس کی تقیید حدیث میں ہے۔ ”صلاة“ جو لغوی معنی سے منتقل ہو کر

① خیر کثیر (ص: ۲۹۲)

② سورة المائدة [آیت: ۶]

دوسرے معنی میں از روئے شریعت مستعمل ہے، اس شرعی معنی کی تفصیل حدیث میں ہے۔ یہی اس کی تفسیر اور بیان ہے۔ بعض علماء نے جو دعویٰ کیا ہے کہ ”صلاة“ کی تمام حدیثیں قرآن ہی سے مستنبط ہیں، اس استنباط سے مراد ان کی وحی باطنی ہے، جیسا کہ ہم اس کا مفصل بیان کر چکے ہیں۔^①

❖ دوسری صورت یہ ہے کہ قرآن مجید کے الفاظ میں اشتراک وغیرہ کی بنا پر کچھ ابہام ہو، تو اس کی وضاحت کرنا یا لغت میں غرابت ہو، تو اس کی تشریح کرنا، یا کسی آیت کا شان نزول بیان کرنا یا کسی آیت میں کسی واقعہ کی طرف اشارہ ہو، تو اس کا ذکر کرنا۔ کسی مبہم کی تعیین کرنا۔ اگرچہ اس میں بعض چیزیں ایسی ہیں کہ قرآن فہمی اس پر موقوف نہیں، مگر ان میں بعض چیزیں ایسی ہیں کہ قرآن کا مطلب ان کے بغیر واضح نہیں ہوتا۔

اگر پہلی صورت کو تفسیر میں شامل کیا جائے، تو احادیث میں تفسیر کا حصہ بہت ہو جاتا ہے۔ اگر صرف دوسری قسم کو تفسیر میں داخل کیا جائے، تو اس صورت میں مرفوع روایت کا حصہ بہت کم ہو جاتا ہے، پھر دوسرے اور پہلے حصہ میں اکثر وہ حدیثیں بھی آجاتی ہیں، جن کا صرف آیت سے ایک قسم کا تعلق ہوتا ہے اور عام طور پر دوسری قسم کی حدیثوں کو بھی محدثین ”کتاب التفسیر“ میں نقل کرتے ہیں۔ مجموعہ قرآن کے لحاظ سے بہت تھوڑی آیتوں کی تفسیر وارد ہے۔

تفسیر کی اقسام:

اگر کسی آیت کی تفسیر آنحضرت ﷺ سے صحیح طور پر ثابت ہو جائے، تو وہ سب پر مقدم ہوگی، کیونکہ رسول اللہ ﷺ سے بہتر کوئی شخص قرآن کو نہیں سمجھ سکتا۔ اگر رسول اللہ ﷺ سے کسی آیت کی تفسیر ثابت نہ ہو، پھر اگر صحابہ سے ثابت ہو تو اس کی دو صورتیں ہیں:

- ❶ ایسے الفاظ کی تفسیر ہو، جن میں لغوی معنی چھوڑ کر ایک شرعی معنی لیا گیا ہو، تو اس صورت میں وہ تفسیر حجت ہے۔
- ❷ اگر ایسے الفاظ ہیں جو اپنے لغوی معنی میں مستعمل ہیں، تو اس صورت میں وہ تفسیر اہل لغت کی تفسیر سے اعلیٰ درجہ کی مانی جائے گی، بشرطیکہ اتفاقی ہو، ورنہ اہل لغت کی طرف رجوع کیا جائے گا، جس معنی کی تائید لغت سے ہوتی ہو، اس کو ترجیح ہوگی۔ اس کے بعد معانی و بیان اور دیگر علوم عربیہ سے قرآن کی تفسیر کی جائے گی، ان میں سے کسی کو بھی تفسیر بالرائے نہیں کہا جائے گا۔ اگر اس کو ”تفسیر بالروایت“ کہا جائے، تو بجا ہے۔^②

① خیر کثیر (ص: ۲۹۱) نیز دیکھیں (ص: ۲۹۹)

② البرہان فی علوم القرآن (۱۷۲/۲) الإیتقان (۴۸۳/۲) مناہل العرفان (۱۱/۲) قرآن مجید کی جو تفسیر صحابہ کرام سے مروی ہے، اگر اس کا تعلق کسی آیت کے سبب نزول سے ہو یا صحابی کی تفسیر میں رائے اور اجتہاد کا دخل نہ ہو، تو وہ مسند اور مرفوع ←

اگر تفسیر صرف مرفوع حدیث کا نام رکھا جائے، تو صحابہ، تابعین اور اہل لغت و دیگر علوم عربیہ کی مدد سے جو تفسیر کی جائے گی، وہ تفسیر بالدرایہ اور تفسیر بالرائے کے درمیان واسطہ ہوگی اور تفسیر بالرائے حرام ہے، جیسا کہ حدیث میں ہے:

«من قال في القرآن برأيه، فليتبوأ مقعده من النار» (مشکوٰۃ)^①

”جو قرآن میں اپنی رائے سے بات کرے، وہ اپنا ٹھکانہ آگ میں بنائے۔“

تفسیر کی وہ روایتیں جو بخاری و مسلم میں ہیں یا جن کو ائمہ نے صحیح کہا ہے، ان سے استشہاد کرنا درست ہے۔ امام احمد بن حنبل سے جو یہ مروی ہے کہ تفسیری حدیثیں ضعیف یا موضوع ہیں، ان کی مراد اس سے ایسی روایتیں مراد ہیں، جن کی سندوں میں ضعیف یا کوئی وضاع راوی ہو۔ ساری روایتیں مراد نہیں، کیونکہ ان کی اپنی کتاب ”مسند احمد“ میں بھی تفسیری روایات موجود ہیں اور امام احمد رضی اللہ عنہ نے یہ بھی فرمایا ہے کہ میں نے اس کتاب میں مقبول اور مردود کے لیے ایک معیار بنایا ہے۔^③ اگرچہ ان کے اس دعویٰ پر اعتراض ہوئے ہیں، مگر یہاں یہ بیان کرنا مقصود ہے کہ جب وہ خود ان تفسیری روایات کو جو ان کی کتاب میں درج ہیں، صحیح تسلیم کرتے ہیں، تو ان کے اس قول ”تفسیری روایتیں ضعیف ہیں یا موضوع“ کا مطلب وہی ہونا چاہیے، جو ہم نے بیان کیا ہے اور یہ حدیثیں اس کلیہ سے مستثنیٰ ہونی چاہئیں۔

منکرین حدیث کے اعتراضات:

اب ہم ان اعتراضات کا ذکر کرتے ہیں، جو ”مقام حدیث“ میں منکرین نے کیے ہیں:

« کے حکم میں ہے، جو قابل حجت ہے، لیکن اگر تفسیر میں کسی شرعی مسئلے کا بیان ہو، جس میں اجتہاد کا احتمال ہو یا کسی صحابی کی عمومی تفسیر ہو، تو وہ موقوف ہوگی، اسے حکماً مرفوع نہیں کہا جا سکتا۔ (معرفة علوم الحديث، ص: ۵۹، علوم الحديث لابن الصلاح، ص: ۲۸، النکت للزرکشی: ۱/ ۴۳۴، الشذا الفیاح: ۱/ ۱۴۴، المقنع، ص: ۱۲۷، المنہل الروی، ص:

۴۱، فتح المغیث: ۱/ ۱۳۰، تدریب الراوی: ۱/ ۱۹۲، توضیح الأفكار: ۱/ ۲۸۰، توجیہ النظر: ۱/ ۳۹۷)

① سنن الترمذی: کتاب تفسیر القرآن، باب الذی یفسر القرآن برأیه، رقم الحدیث (۲۹۵۱) مشکوٰۃ المصابیح (۱/ ۵۰)

(۲۳۴) اس کی سند میں ”عبد الاعلیٰ بن عامر الثعلبی“ ضعیف ہے، اسے امام احمد اور ابو زرعہ نے ”ضعیف“ امام نسائی نے

”لیس بذاک القوی“ اور حافظ ذہبی نے ”لین“ قرار دیا ہے، امام احمد فرماتے ہیں: سعید بن جبیر سے ”منکر الحدیث“ ہے اور وہ

سند مذکور میں سعید بن جبیر ہی سے روایت کر رہا ہے۔ الجرح والتعدیل: (۶/ ۲۵، برقم: ۱۳۴) المجروحین لابن حبان

(۲/ ۱۵۵، برقم: ۷۷۲) الضعفاء والمتروکون للنسائی (ص: ۶۹، برقم: ۳۸۱) الکاشف (۱/ ۶۱۱، برقم: ۳۰۷۷)

② الجامع للخطیب (۲/ ۱۶۲، برقم: ۱۴۹۳) کشف الخفاء (۲/ ۲۲۹۰) لسان المیزان (۱/ ۱۲) الإیتقان للسیوطی (۲/ ۴۷۱)

الفوائد المجموعۃ (ص: ۳۱۵)

③ خصائص مسند أحمد للمدینی (ص: ۱۳) التقیید والإیضاح (ص: ۵۷) فتح المغیث (۱/ ۸۹)

ابراہیم علیہ السلام کا احیاءِ موتی کا سوال:

① ﴿وَإِذْ قَالَ إِبْرَاهِيمُ رَبِّ أَرِنِي كَيْفَ تُحْيِي الْمَوْتَىٰ قَالَ أَوَلَمْ تُؤْمِنْ قَالَ بَلَىٰ وَلَٰكِن لِّيَطْمَئِنَّ قَلْبِي﴾ [۲۶۰/۲]

”اور جب کہا ابراہیم نے کہ اے میرے رب! مجھے دکھلا دے کہ تو کس طرح مردوں کو زندہ کرتا ہے؟ اللہ نے فرمایا کہ کیا تو ایمان نہیں لایا ہے؟ ابراہیم نے کہا کہ بے شک (میں ایمان لایا ہوں) لیکن چاہتا ہوں کہ میرا دل مطمئن ہو جائے۔“

”اس کی تفسیر میں حضرت ابو ہریرہ رضی اللہ عنہما سے صحیح بخاری میں یہ روایت درج کی گئی ہے کہ

”رسول اللہ ﷺ نے فرمایا کہ ہم ابراہیم سے زیادہ شک کرنے کا حق رکھتے ہیں، جبکہ انہوں نے کہا کہ اے رب! مجھے دکھلا دے کہ تو کس طرح مردوں کو زندہ کرتا ہے؟“^①

یہ روایت قرآن کے بھی خلاف ہے اور عقل کے بھی، کیونکہ قرآن نے حضرت ابراہیم کے ایمان کی تصریح کر دی ہے اور وہ بھی ”بلی“ کے لفظ کے ساتھ، یعنی بے شک میں مومن ہوں اور ایمان نام ہے علم الیقین کا، جس میں:

﴿إِنَّمَا الْمُؤْمِنُونَ الَّذِينَ آمَنُوا بِاللَّهِ وَرَسُولِهِ ثُمَّ لَمْ يَرْتَابُوا﴾ [الحجرات: ۱۵]

”مومن تو بس وہی ہیں جو اللہ اور اس کے رسول پر ایمان لائے، پھر انہوں نے شک نہ کیا۔“

چہ جائیکہ حضرت ابراہیم جیسے اولوالعزم رسول کا ایمان اللہ کے مردوں کو زندہ کرنے پر جو بادشاہ سے اس مسئلہ پر بحث کر چکے تھے، جس کا ذکر اس سے پیشتر کی آیات میں ہے، ان کو اس کے اوپر علم الیقین اور ایمان کامل حاصل تھا۔ وہ چاہتے تھے صرف اطمینان اور عین الیقین نہ کہ کسی شک کا ازالہ۔ مگر یہ روایت ظاہر کرتی ہے کہ ابراہیم کو شک تھا اور عقل کے خلاف اس وجہ سے ہے کہ جب دنیا کے دو سب سے بڑے پیغمبروں میں سے ایک کو اللہ کی صفت احیاءِ اموات میں شک ہو اور دوسرا اپنے آپ کو ان سے بھی زیادہ کا حق دار سمجھے، تو پھر ایمان اور یقین کس کے اندر تلاش کیا جائے گا؟“ (مقام حدیث: ۱۲، ۱۱ / ۲)

جواب: اس حدیث سے شبہ کی وجہ خود ساختہ مطلب ہے، حالانکہ حدیث کے ایسے معانی بھی لیے جاسکتے ہیں، جن پر اعتراض وارد نہیں ہوتا:

① جب ہم کو شک نہیں، تو ابراہیم کو کیسے شک ہو سکتا تھا؟ یہ اسی طرح ہے، جیسے قرآن مجید میں ہے:

① صحیح البخاری: کتاب التفسیر، باب ﴿وَإِذْ قَالَ إِبْرَاهِيمُ رَبِّ أَرِنِي كَيْفَ تُحْيِي الْمَوْتَىٰ﴾، رقم الحدیث (۴۲۶۳)

صحیح مسلم: کتاب الإیمان، باب زیادة طمأنينة القلب، رقم الحدیث (۱۵۱)

﴿إِنْ كَانَ لِلرَّحْمَنِ وَلَدٌ فَأَنَا أَوَّلُ الْعَبْدِينَ﴾ [الزخرف: ۸۱]

”اگر رحمان کی اولاد ہوتی، تو میں سب سے پہلے اس کی عبادت کرتا۔“

مگر میرا عبادت نہ کرنا اس وجہ سے ہے کہ رحمان کی کوئی اولاد نہیں۔ اسی طرح اس حدیث کا مطلب یہ ہے کہ ہم ابراہیم سے شک کے زیادہ حق دار ہیں۔ جب ہم شک نہیں کرتے، تو ابراہیم نے کیسے شک کیا ہوگا۔

② شک کا تعلق دعا کی قبولیت سے ہے۔ یعنی ابراہیم علیہ السلام کا سوال اس بنا پر تھا کہ ان کو یقین ہو جائے کہ اللہ تعالیٰ میری دعا قبول کر لیتا ہے۔ رسول اللہ صلی اللہ علیہ وسلم کا یہ مطلب کہ جب ابراہیم علیہ السلام کو دعا کی قبولیت میں شبہ ہوا، تو ہم کو کیسے یقین ہو سکتا ہے۔ اس لیے ہم بھی اپنی دعا و استجابت کا یقین نہیں رکھتے۔ اللہ چاہے تو قبول کرے، چاہے تو قبول نہ کرے۔

عبداللہ بن عباس رضی اللہ عنہما سے مروی ہے:

”لأعلم أنك أجبت دعائي“ کہ مجھے یقین ہو جائے کہ تو نے میری دعا قبول کی۔^①

(فتح الباری: ۲۴۲/۳)

③ شک کا تعلق معین کیفیت کے ساتھ ہے کہ صرف حکم سے زندہ کرتا ہے یا اسباب کے واسطے سے؟ اگر اسباب کے واسطے سے زندہ کرتا ہے، تو وہ اسباب کیا ہیں، کس قسم اور یقین کا تعلق نفس زندہ کرنے کے ساتھ ہے؟ یعنی ابراہیم علیہ السلام کو احیاء موتی (مردوں کو زندہ کرنے) پر اللہ تعالیٰ کے قادر ہونے کا تو یقین تھا، مگر اس کی کیفیت معینہ میں شک تھا، اسی واسطے زندہ کرنے کی کیفیت سے سوال کیا، نہ کہ زندہ کرنے سے، پس حدیث کا ترجمہ یہ ہوا کہ ”ابراہیم علیہ السلام کو جس امر میں شک تھا۔ ہم بھی اس میں شک رکھتے ہیں، بلکہ اس معاملہ میں ان سے زیادہ شک کے حقدار ہیں۔“ وہ معاملہ کیفیت احیاء کا تھا، نہ کہ نفس احیاء کا۔

بعض احوالِ آخرت کی تفسیر:

④ ﴿إِنَّ زَلْزَلَةَ السَّاعَةِ شَيْءٌ عَظِيمٌ ﴿۲۲﴾ يَوْمَ تَرَوْنَهَا تَذْهَلُ كُلُّ مُرْضِعَةٍ عَمَّا أَرْضَعَتْ وَ تَضَعُ كُلُّ

ذَاتِ حَمْلٍ حَمْلَهَا ﴿۲۳﴾ [۲۱/۲۲]

”بے شک قیامت کا زلزلہ بڑی چیز ہے۔ جس دن تم اس کو دیکھو گے کہ اس دن ہر دودھ پلانے والی

اپنے بچے کو جسے اس نے دودھ پلایا ہے، بھول جائے گی اور ہر حمل والی اپنا حمل جن دے گی۔“

اس آیت سے ظاہر ہوتا ہے کہ قیامت کا زلزلہ اس قدر ہولناک ہوگا کہ اس کو دیکھتے ہی دودھ پلانے والیاں اپنے

① فتح الباری (۶/۴۱۲)

بچوں کو بھول جائیں گی اور حمل والیوں کے حمل مارے خوف کے گر جائیں گے۔ لیکن اس کی تفسیر روایت میں یوں ہے کہ ”نبی ﷺ نے فرمایا کہ اللہ عزوجل قیامت کے دن آدم سے کہے گا کہ تم اپنی ذریت میں سے جہنم کا حصہ نکالو، وہ کہیں گے کہ کس قدر؟ جواب ملے گا ایک ہزار میں سے ۹۹۹۔ اس وقت حمل والیوں کے حمل گر جائیں گے۔“

”یہ خلاصہ ہے بخاری کی روایت کا اور یہی ترمذی میں بھی ہے،^① مگر یہ تفسیر قرآن کے بالکل منافی ہے، کیونکہ قرآن میں ذہول اور وضع حمل کی علت زلزلہ کی ہولناکی ہے اور اس روایت میں جہنم کا حصہ نکالنے کے حکم کی گرانی۔ قرآن میں اس کا وقت ہے: ﴿يَوْمَ تَدْرُونَهَا﴾ جس دن تم زلزلہ کو دیکھو گے اور روایت میدانِ قیامت میں محاسبہ کا وقت اس کے لیے معین کرتی ہے، جہاں کسی زلزلہ کا ثبوت نہیں۔

”پھر یہ میدانِ قیامت میں ہر قسم کے مؤنث جانداروں میں حمل کس وقت کے ہوں گے، جو گریں گے اور وہاں ان کے اسقاطِ حمل کی غرض و غایت کیا ہوگی؟ اس کو مجازاً محض شدتِ خوف کا استعارہ سمجھا جائے، تو جب حقیقی معنی بن سکتے ہیں، تو مجازی معنی لینے کی کیا ضرورت ہے؟

”آیت سے ذہن جس طرف متبادر ہوتا ہے وہ یہ ہے کہ یہ حالت دنیا میں نفخِ صور اول کے وقت ہوگی، جب آسمان پھٹ جائے گا، ستارے ٹوٹ پڑیں گے، زمین میں بھونچال آئے گا اور شور برپا ہوگا، لیکن یہ روایت اس کو نفخِ صور دوم کے بعد میدانِ قیامت کا حال قرار دیتی ہے، جو آیت کے سراسر خلاف ہے۔ اس لیے یہ رسول اللہ ﷺ کا قول ہرگز نہیں ہو سکتا۔“ (مقامِ حدیث: ۱۲/۲-۱۳)

خلاصہ اعتراض:

اس اعتراض کا خلاصہ یہ ہے:

- ① آیت میں ”نفخۃ اولیٰ“ کی حالت مندرج ہے اور حدیث اس کو ”نفخۃ ثانیۃ“ کی طرف لے جاتی ہے۔
- ② ”نفخۃ ثانیۃ“ میں تو حمل نہیں ہوں گے۔ اگر اس (اسقاطِ حمل وغیرہ) کو شدتِ خوف سے استعارہ قرار دو، تو یہ ممکن نہیں، کیونکہ مجازی معنی اس وقت لیا جاتا ہے، جب حقیقی معنی نہ بن سکے۔

① صحیح البخاری: کتاب التفسیر، باب تفسیر سورة الحج، رقم الحدیث (۴۴۶۴)، صحیح مسلم: کتاب الإیمان، باب قوله: ”يَقُولُ اللَّهُ لَادَم: أَخْرِجْ بَعثِ النَّارَ“ رقم الحدیث (۲۲۲)، سنن الترمذی: کتاب التفسیر، باب من سورة الحج، رقم الحدیث (۳۱۶۸، ۳۱۶۹)

جواب:

قرآن میں یہ تصریح نہیں کہ یہ زلزلہ ”نفخۃ اولیٰ“ کا ہے۔ ممکن ہے کہ اس سے مراد ”نفخۃ ثانیۃ“ کے بعد جو ہولناکی ہوگی، اس کو زلزلہ سے تعبیر کیا ہو، یا اس وقت بھی حقیقتاً زلزلہ آئے، جیسا کہ دوسری جگہ قرآن مجید میں ہے:

﴿ إِذَا زُلْزِلَتِ الْأَرْضُ زِلْزَالَهَا ﴿۱﴾ وَأَخْرَجَتِ الْأَرْضُ أَثْقَالَهَا ﴿۲﴾ وَقَالَ الْإِنْسَانُ مَا لَهَا ﴿۳﴾
يَوْمَئِذٍ تُحَدِّثُ أَخْبَارَهَا ﴿۴﴾ بِأَنَّ رَبَّكَ أَوْحَىٰ لَهَا ﴿۵﴾ يَوْمَئِذٍ يَصْدُرُ النَّاسُ أَشْتَاتًا لِّيُرَوْا
أَعْمَالَهُمْ ﴿۶﴾ [الزلزال: ۱ تا ۶]

”جب زمین میں اس کا زلزلہ آئے گا اور زمین اپنے بوجھ باہر نکال دے گی اور انسان کہے گا اسے کیا ہوا؟ اس دن اپنی خبریں سنائے گی، کیونکہ اس کو اللہ نے حکم دیا ہے۔ اس دن لوگ مختلف حالتوں میں واپس ہوں گے۔“
ان آیات سے صاف ظاہر ہے کہ ”نفخہ ثانیہ“ کے بعد بھی تمام لوگوں کے سامنے ایک زلزلہ ہوگا۔ باقی رہا یہ سوال کہ ”نفخہ دوم“ کے بعد حمل کہاں سے آئے گا؟ علماء نے اس کا جواب دو طرح سے دیا ہے:

① جو عورت جس حالت میں مری ہوگی، اسی حالت میں اٹھائی جائے گی۔ اگر حمل کی حالت میں مری ہوگی، تو حمل کی حالت میں اٹھائی جائے گی۔ جب اس زلزلہ کا مشاہدہ کرے گی، تو زلزلہ کی ہولناکی سے اس کا حمل ساقط ہو جائے گا اور یہ زلزلہ اسی وقت آئے گا، جب اللہ تعالیٰ آدم کو حکم دیں گے کہ اپنی ذریت سے جہنم کا حصہ الگ کرو۔ اس آواز کی وحشت کا اثر جیسے لوگوں پر ہوگا، اسی طرح زمین پر بھی ہوگا۔ لوگ اس آواز کی وحشت اور زلزلہ کی شدت سے گھبرا جائیں گے۔ حمل والیوں کے حمل گر جائیں گے۔

② یہ شدتِ خوف سے کناہیہ ہے، یعنی وہ حالت سخت ہولناک ہوگی، اگر حاملہ کا حمل بھی ہوگا، تو گر جائے گا۔ باقی رہا یہ سوال کہ ”جب حقیقی معنی ممکن ہو، تو مجازی معنی نہیں لینا چاہیے۔“ اس کا جواب یہ ہے کہ قیامت کا دن بہت لمبا ہوگا، جس کا اندازہ بعض جگہ پچاس ہزار سال بتایا گیا ہے۔^① پس اس دن میں مختلف اوقات ہوں گے اور بہت سی باتیں ہولناکی کی ہوں گی۔ اگر یہ آواز پہلی ہولناکی کے وقت ہوگی، تو اس وقت حقیقی معنی لینا ممکن ہے، کیونکہ ہر حاملہ جو حمل کے ساتھ مری ہے، اسی حالت میں موجود ہوگی۔ پس اس کے حمل کا گر جانا عین ممکن ہے، مگر قرآن نے چونکہ تصریح نہیں کی، نہ حدیث میں وارد ہے کہ یہ آواز کتنے عرصہ کے بعد ہوگی۔ اگر یہ آواز اس زلزلہ اور ہولناکی کے بعد ہو، جس میں حمل گر چکے ہیں، تو اس صورت میں اس آواز کی دہشت اور اس زلزلہ کی ہولناکی سے حمل تو نہیں گر سکتے۔ پس اس وقت لامحالہ شدتِ خوف سے ہی استعارہ ماننا پڑے گا۔

① سورة المعارج [آیت: ۴]

دوسرا جواب:

بخاری کی حدیث میں صرف اس آیت کا اتنا اقتباس ہے:

﴿ وَ تَرَى النَّاسَ سُكَرَىٰ وَ مَا هُمْ بِسُكَرَىٰ وَلَٰكِنَّ عَذَابَ اللَّهِ شَدِيدٌ ﴾ [الحج: ۲]

”تو لوگوں کو نشے میں دیکھے گا اور وہ نشے میں نہیں ہوں گے، لیکن اللہ کا عذاب سخت ہے۔“

اس اقتباس کا یہ مطلب نہیں کہ آنحضرت ﷺ سورۃ الحج کی آیت کی تفسیر فرما رہے ہیں، بلکہ اس آواز کی دہشت کا جو اثر ہوگا، اس کا ذکر فرما رہے ہیں۔ یعنی آیت میں ”نفخہ اولیٰ“ مراد ہے، مگر حدیث میں جو واقعہ مذکور ہے، اس کا تعلق ”نفخہ ثانیہ“ کے بعد کے ساتھ ہے۔ اعتراض کی وجہ یہ تھی کہ حدیث کو اس آیت کی تفسیر سمجھ لیا گیا، حالانکہ اقتباس سے یہ مقصد نہیں کہ آیت کی تفسیر کی جائے، بلکہ یہ مقصد ہے کہ اس آواز کی شدت کے اثر کو قرآنی الفاظ سے بیان کیا جائے۔ باقی رہی یہ بات کہ امام بخاری اس حدیث کو اس لفظ ﴿ وَ تَرَى النَّاسَ سُكَرَىٰ ﴾ کی تفسیر میں کیوں لائے ہیں؟ اس کا جواب یہ ہے کہ محدثین ”کتاب التفسیر“ میں ایسی حدیثیں بھی ذکر کر دیتے ہیں، جن کی آیت سے لفظی مثال نہ ہو، اور اس صورت میں وضع حمل جس کا ذکر حدیث میں ہے، شدت سے کنا یہ ہوگا یا حقیقت پر محمول ہوگا، جیسا کہ ہم نے بیان کیا ہے۔

امام ترمذی نے ”کتاب التفسیر“ میں جو حدیث ذکر کی ہے، اس میں یہ ذکر ہے کہ جب سورہ حج کی آیت مذکورہ نازل ہوئی، تو آپ نے فرمایا کہ تم کو علم ہے کہ یہ دن کون سا ہے؟ صحابہ نے عرض کیا: اللہ اور اس کا رسول زیادہ جانتے ہیں۔ اس پر آپ نے ”نفخہ ثانیہ“ کے بعد والا واقعہ بیان کیا۔^(۱) مگر اس میں حمل کے گرنے کا ذکر نہیں اور قرآن کی اصطلاح میں ”نفخہ اولیٰ“ سے لے کر ”نفخہ ثانیہ“ کے بعد جی اٹھنے اور حساب و کتاب ہونے سے فراغت پانے تک جو عرصہ ہے، وہ ایک ہی دن کہلاتا ہے، جس کے شروع میں آسمان پھٹے گا، پھر آخر میں جنت و دوزخ میں داخلہ ہوگا۔ اس حدیث میں تو آیت مذکورہ کا کوئی اقتباس نہیں۔ صرف اس دن کا ایک واقعہ ذکر کیا ہے، جس دن کے شروع میں ”نفخہ اولیٰ“ ہوگا۔

قرآن مجید میں اس کی نظیر دیکھنی ہو، تو ”سورۃ تکویر“ اور ”سورۃ انفطار“ اور ”سورۃ انشقاق“ پڑھیے۔ ان سورتوں میں آسمان پھٹنے، سورج کے بے نور ہونے کا ذکر اور پھر آخر میں حساب کا بھی ذکر ہے۔ سب کے لیے ایک ہی دن بتایا گیا ہے، مثلاً ”سورۃ انفطار“ کو دیکھیے۔ ارشاد باری تعالیٰ ہے:

﴿ إِذَا السَّمَاءُ انْفَطَرَتْ ﴿۱﴾ وَإِذَا الْكَوَاكِبُ انْتَثَرَتْ ﴿۲﴾ وَإِذَا الْبِحَارُ فُجِّرَتْ ﴿۳﴾ وَإِذَا الْقُبُورُ

(۱) سنن الترمذی، رقم الحدیث (۳۱۶۸-۳۱۶۹)

بُعْثِرَتْ ﴿۱﴾ عَلِمَتْ نَفْسٌ مَّا قَدَّمَتْ وَأَخَّرَتْ ﴿۲﴾ [الانفطار: ۱ تا ۵]

”جب آسمان پھٹ گیا اور تارے جھڑ گئے اور سمندر جاری کیے گئے اور قبریں اکھاڑی گئیں۔ ہر جان اپنے کیے اور چھوڑے کا جائزہ لے لے گی۔“

پھر ”نفخہ اولیٰ“ کے وقت تو صرف بالغ ہی ہوں گے، کیونکہ کچھ عرصہ پہلے عورتیں بانجھ ہو جائیں گی۔ اس وقت نہ کوئی عورت حاملہ ہوگی، نہ دودھ پلانے والی۔ کیونکہ قیامت صرف مجرموں پر قائم ہوگی۔ جیسا کہ سورہ مرسلات سے معلوم ہوتا ہے:

﴿۱﴾ أَلَمْ نُهْلِكِ الْأَوَّلِينَ ﴿۲﴾ ثُمَّ نَتَّبِعُهُمُ الْآخِرِينَ ﴿۳﴾ كَذَلِكَ نَفْعَلُ بِالْمُجْرِمِينَ ﴿۴﴾ وَيَوْمَئِذٍ لِلْمُكَذِّبِينَ ﴿۵﴾

[المرسلات: ۱۶ تا ۱۹]

”کیا ہم نے پہلوں کو ہلاک نہیں کیا، پھر ان کے پیچھے دوسروں کو نہیں لگایا؟ اسی طرح ہم (نفعہ اولیٰ کے وقت) مجرموں سے کریں گے۔ اس دن جھٹلانے والوں کے لیے (ہی) تباہی ہے۔“

جب ”نفخہ اولیٰ“ کے وقت سب مجرم ہی ہوں گے، تو اب حمل یا دودھ پلانے کا سوال ہی پیدا نہیں ہوتا، کیونکہ بلوغت اور عقل کے بعد ہی انسان مکلف ہوتا ہے۔ مکلف ہونے کے بعد ہی بصورتِ جرم مجرم کہلا سکتا ہے۔ پس لامحالہ اگر ”نفخہ اولیٰ“ مراد لیا جائے، تب بھی حقیقی معنی ممکن نہیں، بلکہ وضعِ حمل یا ذہول کو شدت سے استعارہ ہی ماننا پڑے گا۔ ہاں دوسرے نفعہ کے بعد حقیقت کی ایک صورت ممکن ہے کہ جو عورتیں نفعہ اولیٰ سے حمل کی حالت میں مر گئی ہیں، وہ اسی حالت میں اٹھیں گی۔

حضرت موسیٰ علیہ السلام کی نو (۹) نشانیاں:

﴿۱﴾ وَالْقَدْ اتَيْنَا مُوسَى تِسْعَ آيَاتٍ بَيِّنَاتٍ ﴿۲﴾ [۱۷/۱۸] ”اور ہم نے موسیٰ کو نو کھلی ہوئی نشانیاں دیں۔“

”اس کی تفسیر روایت کے ساتھ اس طرح کی گئی ہے:

”ایک دفعہ آنحضرت تشریف فرماتے، سامنے سے دو یہودی گزرے، ایک نے دوسرے سے کہا کہ چلو اس پیغمبر سے کچھ سوال کریں۔ دوسرے نے کہا کہ پیغمبر نہ کہو، وہ سن لے گا، تو اس کی چار آنکھیں ہو جائیں گی (یعنی خوش ہوگا) اس کے بعد وہ آپ کی خدمت میں آئے اور دریافت کیا کہ موسیٰ کو نو آیتیں کون سی دی گئی تھیں؟ آپ نے فرمایا: وہ یہ ہیں:

① کسی کو خدا کا شریک نہ بناؤ۔

② زنا نہ کرو۔

③ کسی بے گناہ کو قتل نہ کرو۔

④ چوری نہ کرو۔

⑤ جادو نہ کرو۔

⑥ کسی حاکم کے پاس بے جرم کی چغلی نہ کھاؤ۔

⑦ سود نہ کھاؤ۔

⑧ کسی پاک دامن پر تہمت نہ لگاؤ۔

⑨ میدانِ جہاد سے نہ بھاگو۔

(اس نویں حکم میں راوی کو شک ہے) اور خاص تمہارے لیے اے یہود! دسواں حکم یہ ہے کہ سبت کے دن زیادتی نہ کرو۔ یہ سن کر دونوں یہودیوں نے آپ کے دست و پا کو بوسہ دیا۔“

”یہ حدیث جامع ترمذی، مسند احمد، نسائی، ابن ماجہ اور ابن جریر میں ہے۔^① حضرت موسیٰ کے ”تسع آیات“ کی تفسیر تورات کے احکام تسعہ کے ساتھ جو اس حدیث میں کی گئی ہے اور جس کو امام ترمذی نے ”حسن صحیح“ کہا ہے، نہ صرف یہ کہ یہ صحیح نہیں ہے، بلکہ قرآن کی رو سے اس کا صحیح ہونا ممکن نہیں ہے، کیونکہ یہ نو نشانیاں حضرت موسیٰ کو اس وقت ملی تھیں، جب مدین سے مصر جاتے ہوئے

① سنن الترمذی: کتاب الاستئذان، باب قبلة اليد والرجل، رقم الحدیث (۲۷۳۳) سنن النسائی: کتاب تحريم الدم، باب السحر، رقم الحدیث (۴۰۷۸) سنن ابن ماجہ: کتاب الأدب، باب الرجل يقبل يد الرجل، رقم الحدیث (۳۷۰۵) (اس میں صرف ہاتھ اور پاؤں کو بوسہ دینے کا ذکر ہے) مسند أحمد (۴/۲۳۹، برقم: ۱۸۱۱۷) تفسیر الطبری (۸/۱۵۵) امام ترمذی نے اس حدیث کو ”حسن صحیح“ اور حافظ ابن حجر نے اس کی سند کو ”قوي“ قرار دیا ہے۔ (التلخیص الحبير: ۴/۹۳) جبکہ امام نسائی نے اس حدیث کو ”منکر“ کہا ہے۔ (نصب الراية: ۴/۳۲۴) دراصل اس کی سند میں ”عبد اللہ بن سلمہ المرادی الکوفی“ مختلف فیہ راوی ہے، اسے امام بخاری نے ”لا يتابع في حديثه“ کہا ہے اور یعقوب بن شیبہ اور امام عجلی نے ”ثقه“ قرار دیا ہے۔ امام ابن عدی فرماتے ہیں: ”أرجو أنه لا بأس به“ یعنی ”صدوق“ ہے اور بعض محدثین نے کہا ہے کہ کبھی ”مشہور“ حدیث بیان کرتا ہے اور کبھی ”منکر“ احادیث بیان کرتا ہے، جیسا کہ امام نسائی فرماتے ہیں: ”يعرف وينكر“۔ حافظ ابن حجر رحمہ اللہ فرماتے ہیں: ”صدوق تغير حفظه“ حافظ ذہبی رحمہ اللہ فرماتے ہیں: ”صويلح“۔ امام ابن حبان ”الثقات“ میں ذکر کرنے کے بعد فرماتے ہیں: ”يخطئ“ ان تمام اقوال کی روشنی میں معلوم ہوتا ہے کہ یہ راوی ”حسن الحدیث“ ہے۔ التاريخ الكبير (۵/۹۹، برقم: ۲۸۵) الضعفاء والمتروكون للنسائي (ص: ۶۵، برقم: ۳۴۷) الثقات للعجلي (۲/۳۲، برقم: ۸۹۸) الثقات لابن حبان (۵/۱۲، برقم: ۳۵۸۷) الكامل في الضعفاء (۴/۱۶۹، برقم: ۹۸۹) الجرح والتعديل (۵/۷۳، برقم: ۳۴۵) الكاشف (۱/۵۵۹، برقم: ۲۷۶۰) تهذيب التهذيب (۳/۱۵۰) معاني الأخيار للعيني (۳/۹۸) تقريب التهذيب (ص: ۳۰۶، برقم: ۳۳۶۴)

اللہ نے ان کو فرعون اور اس کی قوم کی طرف رسول بنا کر بھیجا تھا اور اس وقت نہ توریت نازل ہوئی تھی اور نہ اس کے احکامِ عشرہ تھے۔ ان دونوں باتوں کی تصریح قرآن میں موجود ہے۔ سورہ نمل میں ہے:

﴿فِي تِسْعِ آيَاتٍ إِلَىٰ فِرْعَوْنَ وَقَوْمِهِ﴾ [۱۲/۲۷] ”نو نشانیاں لے کر فرعون اور اس کی قوم کی طرف۔“

”پھر سورہ اعراف میں حضرت موسیٰ کا قصہ تفصیل کے ساتھ بیان کر کے ان نشانیوں کو گنا دیا ہے۔ یعنی عصا، ید بیضا، قحط، نقصِ ثمر، طوفان، ٹڈی، جوں، مینڈک اور خون۔ اس کے مدتوں بعد حضرت موسیٰ اللہ کے حکم سے بنی اسرائیل کو مصر سے لے کر نکلتے ہیں۔ فرعون مع اپنے لشکر کے ان کا پیچھا کرتا ہے اور سمندر میں غرق ہوتا ہے اور حضرت موسیٰ بنی اسرائیل کو لیے ہوئے کوہِ طور کی طرف آتے ہیں۔ وہاں اللہ ان کو میقات پر بلاتا ہے اور بنی اسرائیل کی ہدایت کے لیے توریت عطا کرتا ہے:

﴿يُمُوسَىٰ إِنِّي اصْطَفَيْتُكَ عَلَىٰ النَّاسِ بِرِسَالَتِي وَ بِكَلَامِي فَخُذْ مَا آتَيْتُكَ وَ كُنْ مِنَ الشَّاكِرِينَ﴾ وَ كَتَبْنَا لَهُ فِي الْأَلْوَابِ مِنْ كُلِّ شَيْءٍ مَوْعِظَةً وَ تَفْصِيلًا لِّكُلِّ شَيْءٍ ﴿[۱۴۴-۱۴۵ / ۷]

”اے موسیٰ! میں نے تجھ کو اپنے پیغامات اور اپنی ہم کلامی کے لیے لوگوں پر چن لیا، سو جو کچھ میں تم کو دیتا ہوں لے اور شکر کر، اور ہم نے اس کے لیے تختیوں پر ہر قسم کی نصیحت اور ہر شے کی تفصیل لکھ دی۔“

”علاوہ بریں اس روایت میں سود نہ کھاؤ، جادو نہ کرو، میدانِ جہاد سے نہ بھاگو۔ آنحضرت ﷺ کی زبان سے احکامِ عشرہ میں سے گنائے گئے ہیں، حالانکہ ان تینوں سے ایک بھی ان میں سے نہیں۔ احکامِ عشرہ یہ ہیں:

- ① میرے آگے تیرا کوئی دوسرا خدا نہ ہو۔
- ② تو خداوند اپنے خدا کا نام بے سبب نہ لے (جھوٹی قسم نہ کھا)
- ③ سبت کے دن کو یاد رکھ۔
- ④ اپنے باپ اور ماں کو عزت دے۔
- ⑤ خون نہ کر۔
- ⑥ زنا نہ کر۔
- ⑦ چوری نہ کر۔
- ⑧ اپنے ہمسایہ کی جو رو کو مت چاہ۔
- ⑨ اپنے ہمسایہ پر جھوٹی گواہی نہ دے۔
- ⑩ اپنے ہمسایہ کے کسی مال کا لالچ نہ کر۔ (توریت، سفر استثناء، ص: ۵، ۶) (مقام حدیث: ۱۴/۲ تا ۱۷)

پہلا جواب:

اس اعتراض کا ماہصل یہ ہے کہ موسیٰ علیہ السلام کو جو نشانیاں دی گئیں تھیں، جن کا ذکر سورہ اسراء میں ہے، وہ معجزات (ہیں) جن کا ذکر سورہ اعراف میں ہے اور آنحضرت نے نو نشانیوں کی تفسیر جو توریت کے احکامِ عشرہ کے ساتھ کی ہے، وہ غلط ہے۔

① کیونکہ یہ احکام فرعون کے غرق ہونے کے بعد دیے گئے اور نو نشانیاں پہلے دی گئیں۔

② پھر ان میں توریت کے ساتھ موافقت نہیں۔

ا۔ توریت میں احکامِ عشرہ (دس) ہیں اور حدیث میں نو ہیں۔

ب۔ تین نشانیاں جن کا حدیث میں ذکر ہے، توریت میں ان کی جگہ تین اور ہیں۔

اس غلط فہمی کی وجہ یہ ہے کہ معترض کے خیال میں معجزات اور توریت کے احکامِ عشرہ ایک ہیں، وہ قرآن مجید کی آیت مذکورہ میں جو نو آیات کا ذکر ہے، اس سے بھی معجزات مراد لے رہا ہے۔ اس کی وجہ بھی یہ سمجھی ہے کہ موسیٰ علیہ السلام کو توریت تو ملی فرعون کے غرق ہونے کے بعد، احکامِ عشرہ انہی میں ہیں۔ نو آیات کا ذکر تو موسیٰ علیہ السلام کی بعثت کے ساتھ ہی ملتا ہے، پھر ان نو نشانیوں کی تفسیر میں احکام کا ذکر ناممکن ہے، پھر احکامِ عشرہ کے ساتھ بھی تطابق نہیں۔ اس کا جواب یہ ہے کہ یہاں نو آیات سے مراد نو احکام ہیں اور یہ نو احکام وہ نہیں، جن کو ”احکامِ عشرہ“ کہتے ہیں، جو تختیوں میں ملے اور فرعون کے غرق ہونے کے بعد دیے گئے، بلکہ یہ وہ احکام ہیں، جو شروع بعثت میں موسیٰ علیہ السلام کو دیے گئے، توریت میں تلاش کرنے کی ضرورت نہیں، اگرچہ توریت موسیٰ علیہ السلام کو بعد میں دی گئی، جب فرعون غرق ہوا، مگر کچھ احکام شروع میں دیے گئے تھے، ان کو بھی ”کتاب“ ہی کہا جاتا ہے، جیسا کہ سورہ فرقان میں ہے:

﴿ وَلَقَدْ آتَيْنَا مُوسَى الْكِتَابَ وَجَعَلْنَا مَعَهُ أَخَاهُ هَارُونَ وَزِيرًا ﴿۳۵﴾ فَقُلْنَا اذْهَبَا إِلَى الْقَوْمِ

الَّذِينَ كَذَّبُوا بِآيَاتِنَا فَدَمَّرْنَاهُمْ تَدْمِيرًا ﴿۳۶﴾ [الفرقان: ۳۵، ۳۶]

”ہم نے موسیٰ کو کتاب دی، اس کے ساتھ اس کا بھائی ہارون وزیر بنایا، پھر ہم نے کہا: دونوں اس قوم

کی طرف جاؤ، جو ہمارے احکام نہیں مانتے۔ پھر ہم نے ان کو بالکل برباد کر دیا۔“

سورہ بنی اسرائیل میں بھی اشارہ ہے۔^① کیونکہ وہاں یہ ذکر ہے کہ ہم نے موسیٰ کو نو آیات دیں۔ پھر بنی اسرائیل

سے پوچھ، جب وہ ان کے پاس آیا۔ پس اس کو فرعون نے کہا: اے موسیٰ تو مسحور ہے۔ پھر اس کے بعد ان آیات

کو ”بصائر“ کہا ہے اور ”بصائر“ کا اطلاق قرآن پر بھی ہوا ہے: ﴿ هَذَا بَصَائِرُ مِنْ رَبِّكُمْ ﴾ [الأعراف: ۲۰۳]

① بنی اسرائیل [۱۰۱، ۱۰۲]

(یہ قرآن تمہارے رب کی طرف سے بصائر (دلائل) ہیں)۔

سورہ نمل میں جو دو معجزوں کا ذکر کر کے یہ فرمایا ہے: ﴿فِي تِسْعِ آيَاتٍ إِلَىٰ فِرْعَوْنَ وَقَوْمِهِ﴾ [النمل: ۱۲] (نو آیات میں فرعون اور اس کے سرداروں کی طرف) اس آیت کا بھی یہ مطلب کیا جاسکتا ہے کہ دو معجزوں کے ساتھ یہ نو احکام لے کر فرعون اور اس کی قوم کی طرف جاؤ اور یہ بھی احتمال ہے کہ یہاں نو آیات سے مراد معجزات ہوں، مگر حدیث میں مطلق آیات سے سوال نہیں، بلکہ ﴿آیات بینات﴾ سے ہے اور ﴿آیات بینات﴾ کا لفظ صرف ”بنی اسرائیل میں ہے، وہاں صرف نو احکام مراد ہیں۔“

دوسرا جواب:

محدثین نے کہا ہے کہ ترمذی کی روایت میں اختصار ہے۔ آپ نے ﴿آیات بینات﴾ میں معجزات کا ذکر کیا تھا، مگر چونکہ وہ قرآن مجید میں ذکر ہونے سے مشہور ہو گئے تھے، اس واسطے راوی نے ان کا ذکر نہیں کیا، مگر جو اخلاقی باتیں بطور وعظ آپ نے بیان فرمائیں، وہ چونکہ اس ترتیب کے ساتھ غیر مشہور تھیں، اس واسطے ان کا ذکر کر دیا اور یہ احکام نو آیات کی تعبیر نہیں، تاکہ اعتراض وارد ہو۔ پھر اس حدیث کو اگرچہ امام ترمذی نے ”صحیح“ کہا ہے، مگر اس کا ایک راوی ”عبداللہ بن سلمہ“ ہے۔ اس کی توثیق مختلف فیہ ہے۔ امام بخاری رحمۃ اللہ علیہ فرماتے ہیں:

”ولا يتابع على حديثه“ (میزان: ۹۲/۲) ”اس کی حدیثوں کی اور راویوں سے تائید نہیں ہوتی۔“

”وقال النسائي: يعرف و ينكر“ (میزان: ۴۲/۲) ”اس کی روایتیں معروف و منکر دونوں قسم کی ہیں۔“

امام ابن کثیر نے تفسیر میں ”عبداللہ بن سلمہ“ کے متعلق کہا ہے:

”في حفظه شيء، وقد تكلموا فيه“ (۳/۶۷)^①

”اس کے حافظہ میں نقص ہے۔ اس میں محدثین نے کلام کی ہے۔“

پھر تورات پر اعتماد کرنا جن کو خود محرف مانتے ہیں، کیسے درست ہے؟ جہاں محدثین کا اختلاف ہو، وہاں سوچنا پڑتا ہے اور جہاں اتفاق ہو، وہاں بدوں غور و فکر کے عمل کیا جاتا ہے۔ جب محدثین کے نزدیک خود ایک روایت متکلم فیہ ہو، پھر اس کو لے کر احادیث صحیحہ اتفاق پر اعتراض کرنا کس طرح درست ہے!؟

﴿هُذَانِ اخْتَصَمُوا﴾ کی تفسیر:

② ”بد قسمتی سے مسلمانوں میں عہد صحابہ ہی میں ابو بکر رضی اللہ عنہ و علی رضی اللہ عنہ کے جھگڑے پیدا ہو گئے تھے۔ جس کی

① امام ابن کثیر رحمۃ اللہ علیہ مزید فرماتے ہیں: ”عبداللہ بن سلمہ“ کو اس حدیث میں ”وہم“ لگ گیا ہے۔ (تفسیر ابن کثیر: ۹۲/۳)

وجہ سے اشخاص کے مناقب قرآنی آیات سے بھی نکالنے کی کوشش ہونے لگی تھی۔ چنانچہ بہت سی آیتوں کی تفسیر ایسی روایتوں کے ذریعہ سے کی گئی ہے، جن سے معتقد علیہ شخصیتوں کے فضائل ثابت ہوں۔ سورہ حج میں ہے:

﴿الْم تَرَأَنَّ اللَّهَ يَسْجُدُ لَهُ مَنْ فِي السَّمَوَاتِ وَمَنْ فِي الْأَرْضِ وَالشَّمْسُ وَالْقَمَرُ وَالنُّجُومُ
وَالْجِبَالُ وَالشَّجَرُ وَالذَّوَابُّ وَكَثِيرٌ مِّنَ النَّاسِ وَكَثِيرٌ حَقَّ عَلَيْهِ الْعَذَابُ وَمَنْ يُهِنِ اللَّهُ
فَمَا لَهُ مِنْ مَّكْرِمٍ إِنَّ اللَّهَ يَفْعَلُ مَا يَشَاءُ ﴿١٩﴾ هَذَانِ خَصْمِنِ اخْتَصَمُوا فِي رَبِّهِمْ ﴿٢٢﴾﴾ [١٩، ١٨ / ٢٢]

”کیا تو نے نہیں دیکھا کہ جو آسمانوں اور زمینوں میں ہیں، وہ اللہ ہی کو سجدہ کرتے ہیں اور سورج اور چاند اور تارے اور پہاڑ اور درخت اور جاندار اور بہت سے آدمی، اور بہتوں پر عذاب کا فیصلہ ہو چکا ہے اور جس کو اللہ ذلیل کرے، اس کو کوئی عزت دینے والا نہیں۔ اللہ جو چاہتا ہے کرتا ہے۔ یہ دو فریق ہیں، جنہوں نے اپنے رب کے بارے میں جھگڑا کیا ہے۔“

”آیت میں ﴿ہذان﴾ کا مشار الیہ موجود ہے کہ بنی نوع انسان سے بہت سے ایسے ہیں، جو اپنے رب کو سجدہ کرتے ہیں اور بہت سے نہیں کرتے۔ یہ دو فریق ہیں کہ ان میں باہمی نزاع رب کے بارے میں ہے۔ مگر روایت یہ کہتی ہے کہ یہ آیت جنگ بدر میں حضرت علیؑ، حضرت حمزہؑ اور حضرت عبیدہؑ کے متعلق نازل ہوئی، جو شیبہ اور عقبہ اور ولید کے مقابلے کے لیے گئے تھے۔^①

”مشکل یہ ہے کہ سورہ حج مکہ ہے اور جنگ بدر مدینہ میں ہوئی، اس لئے یہ شان نزول کیسے ہو سکتا ہے، لیکن چونکہ یہ روایت بخاری میں ہے، اس وجہ سے علامہ جلال الدین سیوطی کو ”ہذان“ سے تین اور جامع البیان کو چھ آیتوں کو مدنی قرار دینا پڑا۔ متاخرین نے پورے سورہ کو مدنی کہہ دیا، چنانچہ مصاحف میں مدنی ہی لکھا جاتا ہے۔ ”اذن قتال سے جو اس سورہ میں مسلمانوں کو دیا گیا ہے، یہ خیال ہو سکتا تھا کہ یہ مدنی ہے، کیونکہ یہ اجازت مدینہ ہی میں مل سکتی تھی، مگر جامع ترمذی میں روایت ہے کہ یہ اجازت مکہ سے نکلتے وقت ملی۔ اس لئے اس بنیاد پر بھی اس سورہ کو مدنی کہنا صحیح نہ ہوگا۔ بالفرض اگر یہ آیت مدنی بھی ہوں، تو قرآن سے عدول کرنا جس میں ”ہذان“ کا مشار الیہ مذکور ہے، کس طرح جائز ہو سکتا ہے؟“

(مقام حدیث: ٢ / ١٤، ١٨، ١٩)

① صحیح البخاری: کتاب المغازی، باب قتل ابي جهل، رقم الحدیث (٣٧٤٧)، صحیح مسلم: کتاب التفسیر، باب

قوله: ﴿هَذَانِ خَصْمِنِ اخْتَصَمُوا فِي رَبِّهِمْ﴾، رقم الحدیث (٣٠٣٣)

جواب: اس اعتراض کی بنا اس امر پر ہے کہ جب قرآن میں مشار الیہ موجود ہے، تو پھر اس سے عدول کی صورت حدیث کی وجہ سے کیوں پیدا کی جاتی ہے؟

اس کا جواب یہ ہے کہ شانِ نزول میں جو روایات ہوتی ہیں، ان کے لیے یہ لازمی نہیں کہ قرآن کے مصداق کا پورا پورا ذکر کریں، بلکہ بعض وقت ان روایات میں جو امر ذکر ہوتا ہے، وہ ان کے مصداق کا فرد ہوتا ہے۔ قرآن مجید حکم کو بطور قاعدہ کلیہ کے ذکر کرتا ہے۔ وہ قاعدہ کلیہ شانِ نزول پر بھی صادق آتا ہے، جیسے جنگ بدر کے قیدیوں کے بارے اللہ تعالیٰ نے فرمایا:

﴿ مَا كَانَ لِنَبِيِّ أَنْ يَكُونَ لَهُ أَسْرَى ﴾ [الأنفال: ۶۷]

”نبی کے لیے لائق نہیں کہ اس کے لیے قیدی ہوں۔“

اگرچہ آیت عام ہے، مگر شانِ نزول کے اعتبار سے جو دو گروہ جنگ بدر میں لڑے، وہ بھی اس کا فرد اور مصداق ہیں۔ باقی یہ کہنا کہ یہ سورت مکی ہے، یہ بھی تو ایک خبر ہی سے آپ کو معلوم ہوا، اور سورتیں ساری کی ساری دفعتاً نازل نہیں ہوئی تھیں، بلکہ بعض سورتیں ایسی ہیں جن کا کچھ حصہ مدنی ہے اور کچھ مکی، بعض ساری مکی ہیں اور بعض ساری مدنی۔ پھر جامع ترمذی میں یہ ذکر نہیں کہ اذنِ قتال مکہ سے نکلتے وقت ہے، بلکہ ترمذی کے یہ لفظ ہیں:

”جب رسول اللہ ﷺ مکہ سے نکالے گئے، تو ابو بکر رضی اللہ عنہ نے کہا: انہوں نے اپنے نبی کو نکال دیا ہے،

ضرور ہلاک ہوں گے۔ پھر اللہ نے آیت نازل فرمائی: ﴿ اُذِنَ لِلَّذِينَ يُقْتَلُونَ ﴾ [الحج: ۳۹] ^①

اس میں کوئی ذکر نہیں کہ نکلتے وقت اتری، بلکہ روایت میں نکلنے کے بعد کا ذکر ہے۔ پھر یہ بات بھی عجیب ہے کہ اگر راستہ میں نازل ہو، تو اس صورت میں بھی مدنی کہنا درست نہیں، کیونکہ یہ مدنی اور مکی کہنے کی اصطلاح سے ناواقفیت کی بنا پر ہے۔ مشہور اصطلاح یہ ہے جو ہجرت سے پہلے اتر اس کو مکی کہتے ہیں اور جو ہجرت کے بعد نازل ہوا، اس کو مدنی کہتے ہیں، ^② خواہ راستہ میں یا مدینہ میں یا کسی سفر میں ہو۔ پھر ایک آیت کے اترنے سے سارے سورت کا اترنا سمجھ لینا، یہ بھی ایک جہالت ہے۔ اگر ایک آیت راستے میں بالفرض اتری ہو، تو اس سے یہ لازم نہیں آتا کہ سارا سورہ مکی راستے میں اترتا ہو!

① سنن الترمذی: أبواب التفسیر، باب من سورة الحج، رقم الحدیث (۳۱۷۱)، وقال: ”هذا حدیث حسن“

② الإیتقان (۳۵/۱) البرهان للزرکشی (۱۸۷/۱) مناہل العرفان (۱۳۵/۱) العجائب لابن حجر (۲۴۳/۱)

حضرت ابراہیم علیہ السلام کے کذباتِ تلاش:

﴿ قَالُوا ءَ أَنْتَ فَعَلْتَ هَذَا بِالْهَيْتِنَا يَا اِبْرَاهِيمُ ﴾ قَالَ بَلْ فَعَلَهُ كَبِيرُهُمْ هَذَا فَسْئَلُوهُمْ إِنْ كَانُوا يَنْطِقُونَ ﴿ [۶۲/۲۱، ۶۳]

”بت پرستوں نے پوچھا کہ اے ابراہیم! کیا تو نے ہمارے بتوں کے ساتھ یہ کیا ہے؟ (ابراہیم علیہ السلام نے)

کہا، بلکہ اس بڑے (بت) نے کیا ہے۔ ان (ٹوٹے ہوئے بتوں) سے پوچھو، اگر بول سکتے ہوں۔“

”اس کی تفسیر میں حضرت ابو ہریرہ رضی اللہ عنہ سے امام ترمذی نے روایت کی ہے کہ ابراہیم علیہ السلام نے کبھی جھوٹ

نہیں بولا، مگر تین بار، انہوں نے کہا کہ میں بیمار ہوں، حالانکہ بیمار نہ تھے اور (اپنی بیوی) سارہ رضی اللہ عنہا کو

بہن بتایا اور بتوں کو خود توڑا اور جب بت پرستوں نے پوچھا، تو کہا اس بڑے بت نے توڑا ہے۔^①

یہ روایت قرآن کریم کے بالکل خلاف ہے۔ کیونکہ اس میں حضرت ابراہیم علیہ السلام کے متعلق ہے:

﴿ إِنَّهُ كَانَ صِدِّيقًا نَبِيًّا ﴾ [۴۱/۹] (مقامِ حدیث: ۲۰/۲)

جواب:

اعتراض کا ما حاصل یہ ہے کہ قرآن کریم میں ہے کہ ابراہیم صدیق (نہایت سچے) تھے، مگر حدیث میں ہے کہ

ابراہیم نے تین جھوٹ بولے۔ لہذا یہ حدیث قرآن کے خلاف ہے!

اس کا جواب یہ ہے کہ اس حدیث میں ان کے جھوٹ بولنے کی نفی کی گئی ہے، جھوٹ کو ثابت نہیں کیا گیا۔ علماء

کی اصطلاح میں اس طرزِ کلام کو ”تأكيد المدح بما يشبه الذم“ کہتے ہیں۔ یعنی مدح میں اس طرح تاکید

حکم لگانا کہ بظاہر اس میں مذمت کا پہلو نکلتا ہو، جیسا کہ قرآن مجید میں ہے:

﴿ هَلْ تَنْقُمُونَ مِنَّا إِلَّا أَنْ آمَنَّا بِاللَّهِ ﴾ [المائدة: ۵۹]

”ہم میں تم کو کیا عیب نظر آتا ہے، یہی ناکہ ہم اللہ پر ایمان لائے!“

اس آیت میں یہ ذکر ہے کہ اپنے آپ کو اہل اسلام عیب سے بری ثابت کرتے ہیں کہ ہم میں کوئی عیب نہیں،

مگر طرزِ کلام میں ایک عیب کا اقرار کرتے ہیں، جو حقیقت میں عیب نہیں۔ یعنی ہم میں صرف یہ عیب ہے کہ ہم اللہ

پر ایمان رکھتے ہیں اور کوئی عیب نہیں۔ مگر اللہ پر ایمان رکھنا چونکہ عیب نہیں، اس واسطے ثابت ہوا کہ ہم میں کوئی عیب

نہیں۔ اسی طرح اس حدیث کا یہی مطلب ہے کہ ابراہیم علیہ السلام نہایت راست باز تھے۔ پس ثابت ہوا کہ ابراہیم علیہ السلام

① سنن الترمذی: أبواب التفسیر: باب من سورة الأنبياء، رقم الحدیث (۳۱۶۶)، وقال: ”حسن صحیح“

نے کبھی جھوٹ نہیں بولا۔^①

ان باتوں سے دو باتیں تو ایسی ہیں، جن کا ذکر قرآن میں ہے اور ایک بات خاص حدیث میں ہے کہ آپ ﷺ نے اپنی بیوی کو بہن کہا اور یہ بھی فرمایا کہ تو میری دینی بہن ہے، یعنی میرا یہ ارادہ ہے۔ دوسرا واقعہ سورہ صافات میں ہے کہ جب ابراہیم علیہ السلام قوم کے ساتھ جانے سے رُکے، تو یہ معذرت کی کہ میں بیمار ہوں۔ یہ بات کہنے سے پہلے تاروں میں دیکھا۔^② یعنی ان کو یہ بتایا کہ میں یہ بات علم کی بنا پر کر رہا ہوں۔ حدیث میں صرف یہ ذکر ہے کہ آپ اس وقت بیمار نہ تھے، مگر اس سے یہ لازم نہیں آتا ہے کہ یہ صریح جھوٹ ہو، ہو سکتا ہے کہ ان کا یہ مطلب ہو کہ میں بیمار ہونے والا ہوں اور مخاطب چونکہ یہی سمجھتا ہے کہ بالفعل بیمار ہیں، تو اس کے خیال میں یہ بات نفس الامر کے خلاف ٹھہری اور آئندہ تو ہر شخص بیمار ہو کر مرتا ہے اور اگر بیمار نہ ہو، تو موت خود ایک بیماری ہے، لہذا یہ حقیقت میں جھوٹ نہیں۔^③

تیسرا واقعہ یہ ہے کہ جب بت توڑے تو کفار نے کہا: تم نے توڑے ہیں؟ آپ نے کہا:

﴿بَلْ فَعَلَهُ كَبِيرُهُمْ﴾ [الأنبياء: ۶۳] ”یہ کام ان کے بڑے نے کیا ہے۔“

یعنی بطور الزام کے کہا، اس کا مطلب ظاہر تھا، کیونکہ یہ تو گمان بھی نہیں ہو سکتا تھا کہ بڑے نے توڑا ہو۔ اس واسطے اس کلام کا مطلب یہی تھا کہ تم ان کی عبادت کیوں کرتے ہو، جو توڑنے والے کا مقابلہ نہیں کر سکتے، نہ اس کی خبر ہی دیتے ہیں؟ یہ کلام صرف اپنے ظاہری مفہوم کے خلاف واقعہ تھا، حقیقت میں جھوٹ نہیں تھا۔

پس جب یہ ثابت ہوا کہ یہ باتیں، جن کو جھوٹ کہا گیا ہے، حقیقت میں جھوٹ نہیں تھیں، تو اب اس حدیث کا یہی مطلب ہوا کہ ابراہیم علیہ السلام نے کبھی جھوٹ نہیں بولا، پس حدیث میں جھوٹ کی نفی کی تاکید ہوگی، نہ کہ اثبات! اصل میں نزاع لفظی ہے، کیونکہ جو بات قرآن میں ہے، اس کے ثبوت میں کوئی اختلاف نہیں، نہ منکرین حدیث

① امام ابن قتیبہ رحمہ اللہ فرماتے ہیں:

”حضرت ابراہیم علیہ السلام کا اپنے قول ﴿بَلْ فَعَلَهُ كَبِيرُهُمْ هَذَا فَسَنُوهُمْ﴾ سے مقصود تھا: ”بل فعله كبيرهم هذا ان كانوا ينطقون“ یعنی ان کے اس بڑے نے یہ کام کیا ہے، اگر وہ بولنے کی استطاعت رکھتے ہیں۔ یہاں آپ علیہ السلام نے نطق (کلام) کو فعل (کام) کی شرط قرار دیا ہے، پس نہ تو وہ کلام کرتا ہے اور نہ وہ یہ فعل سرانجام دیتا ہے۔“ (تأویل مختلف الحدیث، ص: ۳۵)

② الصافات [۸۸، ۸۹]

③ امام ابن قتیبہ رحمہ اللہ فرماتے ہیں: ”ابراہیم علیہ السلام کا اپنے قول ﴿إِنِّي سَقِيمٌ﴾ سے مراد یہ تھی کہ میں بیمار ہونے والا ہوں، کیونکہ موت

اور فنا کا شکار ہونے والا بہر صورت بیمار ہوتا ہے۔ اللہ تعالیٰ نے اپنے نبی ﷺ کو فرمایا: ﴿إِنَّكَ مَيِّتٌ وَإِنَّهُمْ مَيِّتُونَ﴾ [الزمر: ۳۰] حالانکہ اس وقت رسول اکرم ﷺ زندہ تھے، فوت شدہ نہیں تھے، بلکہ اللہ تعالیٰ کا مقصود یہ تھا کہ آپ بھی وفات پا جائیں

گے اور وہ لوگ بھی عنقریب فوت ہونے والے ہیں۔“ (تأویل مختلف الحدیث، ص: ۳۵)

کو، نہ اہل حدیث کو، صرف اس کے نام میں اختلاف ہے کہ کیا اس کو ایک لحاظ سے جھوٹ کہنا جائز ہے یا نہیں؟ منکر کہتا ہے کہ نہیں، اور اہل حدیث کہتے ہیں، جائز ہے، مگر یہ اہل حدیث بھی نہیں کہتے کہ یہ صریح جھوٹ تھا۔ پھر نام رکھنے میں بھی اس وقت اختلاف ہوگا، جب اس کلام کو جھوٹ کی نفی کی تاکید پر محمول نہ کیا جائے۔

حضرت سلمان فارسی رضی اللہ عنہ کی فضیلت میں ایک حدیث:

﴿وَآخَرِينَ مِنْهُمْ لَمَّا يَلْحَقُوا بِهِمْ﴾ [الجمعة: ۳] کی تفسیر میں جامع ترمذی میں حضرت ابو ہریرہ رضی اللہ عنہ سے روایت ہے کہ کسی نے سوال کیا کہ وہ لوگ کون ہیں؟ رسول اللہ صلی اللہ علیہ وسلم خاموش رہے۔ پھر اپنا ہاتھ سلمان فارسی کے اوپر رکھا اور فرمایا کہ قسم ہے اس کی جس کے ہاتھ میں میری جان ہے۔ اگر ایمان ثریا پر بھی معلق ہو، تو اس کی قوم میں ایسے لوگ ہوں گے، جو اس کو پالیں گے۔^①

پھر آیت ذیل کی تفسیر میں ہے:

﴿وَإِنْ تَوَلَّوْا يَسْتَبَدِلْ قَوْمًا غَيْرَكُمْ﴾ [۴۷/۳۸]

”اور اگر تم پیٹھ موڑو گے، تو تمہارے سوا کسی اور قوم کو اللہ تعالیٰ تمہارے عوض میں بدل لے گا۔“

”یعنی اے اہل عرب! اگر تم اللہ تعالیٰ کے ان فرائض کی تبلیغ وغیرہ میں جو اس نے تمہارے ذمے عائد کیے ہیں اور جن کی ادائیگی کی وجہ سے تم کو ”خیر امة“ کا لقب دیا ہے، کوتاہی کرو گے، تو وہ تم کو چھوڑ کر کسی دوسری قوم کو امام الاقوام بنا دے گا، جو فرائض کو اچھی طرح ادا کرے گی۔ امام ترمذی رضی اللہ عنہ حضرت ابو ہریرہ رضی اللہ عنہ کی روایت لکھتے ہیں:

”لوگوں نے پوچھا کہ یا رسول اللہ کس قوم کو اللہ ہماری جگہ چن لے گا؟ آپ صلی اللہ علیہ وسلم نے سلمان کے مونڈھے پر ہاتھ رکھ کر فرمایا: ”اس کی قوم کو، اس کی قوم کو۔“^②

ان روایات سے اہل فارس کے ایمان کی پختگی، ان کی دماغی برتری اور ذہنی فوقیت کی سند رسول اللہ صلی اللہ علیہ وسلم کی زبان مبارک سے مہیا کرنا مقصود ہے، کیونکہ وہی خلافت عباسیہ میں جملہ مناصب پر قابض تھے اور رواۃ حدیث بھی زیادہ ترجم ہی سے تھے۔“ (مقام حدیث: ۲/۲۳، ۲۵)

جواب:

اس حدیث پر صرف یہ اعتراض ہے کہ اس حدیث میں چونکہ عجمیوں کی فضیلت ثابت ہوتی ہے، اس لیے یہ حدیث عجمیوں کی بنائی ہوئی ہے۔ دوسرے لفظوں میں اس کا یہ مطلب ہوا کہ عجمیوں میں کسی فضیلت کا ثابت

① سنن الترمذی: أبواب المناقب، باب فی فضل العجم، رقم الحدیث (۳۹۳۳) و قال: ”حدیث حسن“

② سنن الترمذی: أبواب التفسیر، باب من سورة محمد، رقم الحدیث (۳۲۶۰) صحیح ابن حبان (۶۲/۱۶، برقم: ۷۱۲۳)

ہونا، قرآن اور عقل کے خلاف ہے، مگر معترض نے قرآن یا عقل کا کوئی حوالہ نہیں دیا۔ نیز اس طرح تو ایک شخص یہ بھی کہہ سکتا ہے کہ قرآن مجید میں یہودیوں کی فضیلت کا ذکر بہت وارد ہوا ہے، اس واسطے وہ ذکر شاید یہود کا بنایا ہوا ہے یا نصاریٰ کی فضیلت کی آیت شاید نصاریٰ نے بنائی ہوں گی؟ حالانکہ حدیث مذکور میں ایک بات کو فرض کیا گیا ہے کہ اگر ایسا ہو، تو ایسا ہوگا۔ اس سے تو جزا کا امکان ثابت نہیں ہوتا، چہ جائیکہ وقوع کی فضیلت ثابت ہو۔ قرآن مجید میں ہے:

﴿إِنْ كَانَ لِلرَّحْمَنِ وَلَدٌ فَأَنَا أَوَّلُ الْعَبْدِينَ﴾ [الزخرف: ۸۱]

”اگر رحمن کے اولاد ہو، تو میں اس کا پہلا عابد بنوں گا!“

اس سے یہ لازم نہیں آتا کہ محمد رسول اللہ ﷺ غیر اللہ کی پرستش کریں۔ صرف ایک قوم کا فرضی ذکر اس قوم کی مطلق فضیلت کی دلیل نہیں، نہ اس سے علی الاطلاق اس قوم کی برتری اور فوقیت ثابت ہوتی ہے، نہ عقل اور نقل سے کہیں یہ ثابت ہے کہ عجمی فضائل سے بالکل معری ہیں۔ یہ اسی طرح ہے جیسے کوئی کہے، فلاں نمبردار کے پاس جاؤ، اگر وہ کام نہ کرے، تو وہاں کے چوکیدار کے پاس جاؤ۔ اس سے چوکیدار کی نیکی تو مفہوم ہوتی ہے، مگر نمبردار سے فوقیت نہیں سمجھی جاتی۔ منکرین حدیث کی عادت ہے، اگر کسی حدیث میں عجمیوں کی کوئی فضیلت ثابت ہوتی ہو، تو اس کو فارسیوں کی بناوٹ کہہ دیتے ہیں۔ اگر کسی حدیث میں اہل بیت کی فضیلت ہو، تو وہ شیعہ کی کارستانی قرار دیتے ہیں اور اگر کسی صحابی کی فضیلت ہو، تو اس کو سنیوں کی وضع کردہ بتاتے ہیں۔

﴿لَعَنَ اللَّهُ الْعَقْرَبَ لَا تَدْعُ مَصْلِيَا وَلَا غَيْرَهُ﴾ (الحدیث)^①

”اللہ بچھو پر لعنت کرے! وہ نمازی کو چھوڑتا ہے اور نہ غیر نمازی کو۔“

درود ابراہیمی کی تفسیر:

◆ جب یہ آیت نازل ہوئی:

﴿يَا أَيُّهَا الَّذِينَ آمَنُوا صَلُّوا عَلَيْهِ وَسَلِّمُوا تَسْلِيمًا﴾ [۵۶/۳۳] ”اے مومنو! نبی پر درود بھیجو اور سلام۔“

تو حضرت بشیر بن سعد رضی اللہ عنہ نے نبی ﷺ سے دریافت کیا کہ ہم کس طرح آپ کے اوپر درود بھیجا کریں؟

آپ ﷺ نے دیر تک سکوت کیا، پھر فرمایا:

① سنن ابن ماجہ: کتاب إقامة الصلاة، باب ما جاء في قتل الحية والعقرب في الصلاة، رقم الحدیث (۱۲۴۶) المعجم

«اللهم صل على محمد وعلى آل محمد كما صليت على إبراهيم و على آل إبراهيم» (إلى آخره) ①

”یہ وہی درود ہے جس کو مسلمان نمازوں میں پڑھا کرتے ہیں۔ ہر چند کہ یہ روایت صحیح بخاری اور جامع ترمذی دونوں میں ہے، لیکن بوجہ ذیل قرآن اور اسلام دونوں کے سراسر منافی ہے اور کبھی قولِ رسول نہیں ہو سکتی کیونکہ:

① قرآن میں صرف نبی پر درود بھیجنے کا حکم ہے نہ ان کی آل پر۔

② اللہ نے فرمایا ہے کہ

﴿هُوَ الَّذِي يُصَلِّي عَلَيْكُمْ وَمَلَائِكَتُهُ لِيُخْرِجَكُم مِّنَ الظُّلُمَاتِ إِلَى النُّورِ وَ كَانَ بِالْمُؤْمِنِينَ رَحِيمًا﴾ [۴۳/۳۳]

”وہی ہے جو تمہارے اوپر درود بھیجتا ہے اور اس کے فرشتے بھی، تاکہ تم کو تاریکیوں سے روشنی میں نکالے اور وہ ایمان والوں پر مہربان ہے۔“

”جب اللہ اور اس کے فرشتے تمام مومنوں پر درود بھیجتے ہیں، تو یہ کیونکر ممکن ہے کہ اس کا نبی جو رحمۃ للعالمین ہے، صرف اپنی ہی آل پر درود بھیجے اور امت کو اس کی تعلیم دے جائے۔“

③ رسول اللہ ﷺ کو خود حکم دیا گیا کہ وہ صدقہ دینے والے مومنوں پر درود بھیجیں، اس میں کسی خاندان کی تخصیص نہیں ہے:

﴿وَصَلِّ عَلَيْهِمْ إِنَّ صَلَاتَكَ سَكَنٌ لَهُمْ﴾ [۲۴/۹]

”تو ان کے اوپر درود بھیج! کیونکہ تیرا درود ان کے لیے سکون (قلب) ہے۔“

④ اس درود میں ”آل محمد“ کی کوئی استثناء نہیں ہے، حالانکہ ان میں بیشتر ایسے لوگ ہیں، جو اپنے اماموں کو

معصوم سمجھتے ہیں اور صحابہ کرام پر، جن کے اوصاف قرآن میں اور جن کے اسلامی کارنامے دنیا میں

روشن ہیں، تبرّ ا بھیجتے ہیں، یہ کیسے جائز ہو سکتا ہے کہ ایسے تبرّائیوں پر ہم درود بھیجیں؟

⑤ یہ درود سراسر خاندان پرستی ہے، جس سے اسلام کا دامن بالکل پاک ہے۔ اللہ نے مقبولیت کی بنیاد نسل

① صحیح مسلم: کتاب الصلاة، باب الصلاة على النبي صلى الله عليه وسلم، رقم الحديث (۴۰۵) سنن الترمذی:

أبواب التفسير، باب من سورة الأحزاب، رقم الحديث (۳۲۲۰) یہ حدیث صحیح البخاری (۳۱۹۰) میں موجود ہے، لیکن وہاں پر بشیر بن سعد رضی اللہ عنہ سے مروی نہیں ہے۔

اور خون پر نہیں، بلکہ ایمان اور عمل صالح پر رکھی ہے، جس کے لیے کوئی کنبہ یا قبیلہ مخصوص نہیں۔ یہود جو اپنے آپ کو خدا کا بیٹا کہتے تھے، ان کا گھمنڈ توڑنے کے لیے صاف کہہ دیا کہ تم نہ اس کے بیٹے ہو، نہ محبوب، بلکہ اس کے پیدا کیے ہوئے جیسے اور انسان ہیں، ویسے تم بھی ہو۔ قرآن کے حکم کی تعمیل صرف نبی ﷺ پر درود بھیجنے سے ہوتی ہے۔ اس میں ”آل محمد“ کا اضافہ یقیناً اس وقت ہوا ہے، جبکہ بنی امیہ کے تغلب سے بنی ہاشم سلطنت سے محروم ہو کر دین کی راہ سے مسلمانوں کے دلوں میں اپنی عظمت قائم کرنے کی کوشش کر رہے تھے۔

”بعض سادہ دل مسلمانوں نے ”آل“ کے معنی کو وسعت دے کر تمام امت پر پھیلانے کی کوشش کی ہے اور قرآن کریم کے لفظ ”آل فرعون“ نیز ایک حدیث سے جس کو وہ روایت کرتے ہیں ”من اتبعني فهو آلي“ جو بھی میری پیروی کرے، وہ میری آل ہے“ سے سند لائے ہیں۔

”لیکن امام شافعی رحمہ اللہ نے حرمہ کی روایت سے ”آل“ کے معنی کو صرف بنی ہاشم و بنی مطلب پر محدود کر دیا ہے۔ نیز دوسری حدیث:

① «لا تحل صدقة لمحمد ولا آل محمد»

”کوئی صدقہ نہ محمد ﷺ کے لیے حلال ہے، نہ آل محمد کے لیے۔“

”اس سے دیگر فقہاء نے بھی اسی کی تائید کی ہے، کیونکہ ان کے نزدیک صدقہ جن لوگوں پر حرام کیا گیا ہے، وہ اولاد ہاشم اور اولاد مطلب ہی ہیں۔ ازواج مطہرات کو بھی اس میں داخلہ نہ ملتا، مگر حضرت عائشہ رضی اللہ عنہا کی ایک حدیث مل گئی، جس کی بدولت وہ ان میں شامل سمجھی گئیں، یعنی:

② «كنا آل محمد نمكث شهرًا لا نستوقد نارًا»

”ہم آل محمد میں مہینہ کا مہینہ گزر جاتا تھا کہ آگ جلانے کی نوبت ہی نہیں آتی تھی۔“ (بوجہ فقر کے)

”الغرض ”آل محمد“ کا مفہوم اس درود میں جمہور اہل اسلام کے خیال میں بنی ہاشم و بنی مطلب پر محدود ہے۔ اس لیے ”آل“ کہنے کے بعد وہ ”أصحابہ و أزواجہ“ وغیرہ کے الفاظ بڑھاتے ہیں، اگر ”آل“ سب کو شامل ہوتا، تو اس کی کیا ضرورت تھی؟“ (مقام حدیث: ۲/۲۵، ۲۶، ۲۷، ۲۸)

جواب:

① سوال کا خلاصہ یہ ہے کہ درود کا حکم قرآن میں صرف نبی کے لیے ہے، آل کو اس میں کیوں داخل کیا ہے؟

① سنن النسائي: كتاب الزكاة، باب استعمال آل النبي ﷺ على الصدقة، رقم الحديث (۲۶۰۹) صحيح ابن خزيمة (۴/۵۵)

② صحيح مسلم: كتاب الزهد والرقائق، رقم الحديث (۲۹۷۲)

لہذا یہ بعد کی بناوٹ ہے۔

- ② آل سب مسلمانوں کو شامل نہیں، کیونکہ جمہور اہل اسلام بنی مطلب اور بنی ہاشم تک محدود مانتے ہیں اور پھر اصحاب و ازواج وغیرہ لفظ بڑھاتے ہیں۔ اگر آل کا لفظ عام ہوتا، تو بڑھانے کی کیا ضرورت تھی؟
- ③ اس میں خاندان پرستی ہے، جس سے اسلام کا دامن پاک ہے۔
- ④ پھر آل محمد میں استثناء نہیں۔

⑤ آنحضرت ﷺ کو حکم ہے کہ وہ صدقہ دینے والوں پر درود بھیجیں۔ اس لیے یہ قرآن کے خلاف ہے۔

اس درود کے قرآن اور اسلام کے منافی ہونے کی پانچ وجوہات بیان کی گئی ہیں:

- ① پہلی وجہ کا جواب یہ ہے کہ قرآن نے اگر نبی پر درود بھیجنے کا ذکر کیا، تو آل پر درود بھیجنے کی مخالفت نہیں کی۔ عدم ذکر نفی کو مستلزم نہیں۔ قرآن مجید بہت سی چیزوں کا ذکر نہیں کرتا، مگر وہ کام سب ہوتے ہیں۔ قرآن مجید میں صرف نماز کے لیے ”نداء“ یعنی پکارنے کا ذکر ہے، مگر آنحضرت ﷺ نے جو پکارنے کا طریقہ اختیار کیا ہے، ایک کلمہ ”حي على الصلوة“، تو نماز کی طرف پکارنے کا ہے، باقی کلمات میں تکبیر کا اعلان، توحید و رسالت کا اقرار بھی شامل کر دیا گیا، اسی طرح اگر قرآن مجید نے آنحضرت ﷺ کا ذکر کیا ہے، تو رسول اللہ ﷺ نے بذریعہ وحی خفی ”آل“ کو بھی شامل کر لیا، تو اس میں کیا حرج ہے؟
- ② یہ کہنا کہ اپنی آل کو شامل کرنا باقی مومنوں کو شامل نہ کرنا، یہ ممکن نہیں، بے دلیل ہے۔ جب حدیث بھی وحی خفی ہے، تو آپ نے بحکم خدا ہی آل کو شامل کیا ہے، اب اس پر کیا اعتراض ہے؟
- ③ اسی طرح آپ کو صدقہ دینے والوں پر درود بھیجنے کا حکم دینا اس امر کے منافی نہیں کہ جو تعلیم امت کو دی گئی ہے، اس میں آل شامل ہو۔ اس تعلیم پر جو صدقہ دینے والوں کے بارہ میں الگ عمل ہوتا ہے اور آیت احزاب پر عمل کرتے وقت آل کو شامل کرنا اس کے منافی نہیں۔

④ یہ کہنا کہ درود میں کوئی استثناء نہیں الٰح، حقیقۃ الامر سے ناواقفیت پر مبنی ہے، کیونکہ جو شخص نبی کا تابع نہیں، وہ شرعاً آل نبی میں داخل نہیں۔ قرآن مجید میں ہے:

﴿يُنُوحُ إِنَّهُ لَيْسَ مِنْ أَهْلِكَ إِنَّهُ عَمَلٌ غَيْرُ صَالِحٍ﴾ [ہود: ۶۶]

”اے نوح (علیہ السلام) یقیناً یہ (تیرا بیٹا) تیرے اہل (آل) سے نہیں، یہ اچھے کام نہیں کرتا۔“

⑤ یہ خاندان پرستی نہیں، کیونکہ قرآن نے جا بجا انبیاء کی آل کا ذکر خصوصیت کے ساتھ کیا ہے۔ حدیث ابراہیم کے واقعہ میں فرشتوں نے مائی سارہ کو کہا:

﴿رَحِمْتُ اللَّهَ وَبَرَكَتُهُ عَلَيْكُمْ أَهْلَ الْبَيْتِ﴾ [ہود: ۷۳]

”اے اہل بیت! اللہ کی رحمت اور اس کی برکات تم پر برس رہی ہیں۔“

سورہ احزاب میں درود پڑھنے کا حکم ہے، چنانچہ فرمایا:

﴿إِنَّمَا يُرِيدُ اللَّهُ لِيُذْهِبَ عَنْكُمُ الرِّجْسَ أَهْلَ الْبَيْتِ وَيُطَهِّرَكُمْ تَطْهِيرًا﴾ [الاحزاب: ۳۳]

”اللہ تعالیٰ کا یہی ارادہ ہے کہ اے اہل بیت تم سے پلیدی دور کرے اور تم کو بالکل پاک کر دے۔“

اور ایک جگہ فرمایا:

﴿إِنَّ اللَّهَ اصْطَفَىٰ آدَمَ وَنُوحًا وَآلَ إِبْرَاهِيمَ وَآلَ عِمْرَانَ عَلَى الْعَالَمِينَ ﴿۳۳﴾ ذُرِّيَّةً بَعْضُهَا

مِنْ بَعْضٍ ﴿۳۴﴾ [آل عمران: ۳۳، ۳۴]

”یقیناً اللہ نے جن لیا آدم، نوح، آلِ ابراہیم اور آلِ عمران کو جہان والوں پر، یہ ایک دوسرے کی اولاد ہیں۔“

ایک جگہ فرمایا:

﴿وَجَعَلْنَا فِي ذُرِّيَّتِهِ النُّبُوَّةَ وَالْكِتَابَ﴾ [العنکبوت: ۲۷]

”ابراہیم کی اولاد ہی میں ہم نے نبوت ٹھہرائی۔“

کسی خاندان کو اس کے فطری اوصاف پر ترجیح دینا، یہ خاندان پرستی نہیں بلکہ خاندان پرستی یہ ہے کہ محض ایک نسل کو بدوں خاص اوصاف کے ترجیح دی جائے۔ ترجیح کی اصل وجہ علم و عمل ہے اور اس کے مبادی قوی دماغیہ اور فعلیہ ہیں۔ جس خاندان کا ذہن صاف اور تیز ہو، حافظہ اچھا ہو اور مبادی عمل سخاوت، شجاعت و عفت وغیرہ اس میں موجود ہوں، اس کے لیے علم حاصل کرنا اور عمل کرنا آسان ہوتا ہے۔ اسی بنا پر عرب کا انتخاب ہوا، ان سے بنی ہاشم چنے گئے اور ان سے آنحضرت ﷺ منتخب ہوئے۔

﴿اللَّهُ أَعْلَمُ حَيْثُ يَجْعَلُ رِسَالَتَهُ﴾ [الأنعام: ۱۲۵]

”اللہ خوب جانتا ہے کہ اپنی رسالت کس کے حوالے کرے۔“

خاندان پرستی یہ ہوتی ہے کہ بدوں علم و عمل یا مبادی علم و عمل کسی خاندان کو ترجیح دی جائے۔ پھر یہ بھی عجب کہا ہے کہ بعض سادہ دل مسلمان ”آل“ کو عام لیتے ہیں اور قرآن و حدیث سے استدلال کرتے ہیں، مگر امام شافعی نے آل کو محدود مانا ہے اور صدقہ والی حدیث سے استدلال کیا ہے، کیونکہ ان کے نزدیک صدقہ کی ممانعت صرف بنی ہاشم و بنی مطلب کے لیے مخصوص ہے، حالانکہ ان دونوں باتوں میں کوئی تعارض نہیں۔ درود والی حدیث عام رکھی جائے

گی، جو سب مسلمانوں کو شامل ہوگی اور صدقہ والی حدیث میں خاص لوگ مراد ہوں گے۔ اس میں کیا خرابی ہے کہ ایک لفظ بعض جگہ عام ہو اور بعض جگہ خاص؟ اس میں کوئی نقص نہیں، مثلاً قرآن میں ﴿يَا أَيُّهَا النَّاسُ اعْبُدُوا﴾ [البقرة: ۲۱] میں ”ناس“ کا لفظ عام ہے، سب کو شامل ہے، مگر آیت ذیل میں خاص ہے:

﴿ قَالَ لَهُمُ النَّاسُ إِنَّ النَّاسَ قَدْ جَمَعُوا... ﴾ [آل عمران: ۱۷۳]

”جب ان (مسلمانوں) کو لوگوں (نعیم) نے کہا کہ لوگ (ابوسفیان) تمہارے لیے جمع کر چکے ہیں۔“

اس کے بعد ان کے خاص ہونے پر یہ دلیل پیش کرنا کہ ازواج و اصحاب کا لفظ پڑھا جاتا ہے، تاکہ ان مذکورین کو بھی شامل ہو، ورنہ الگ پڑھنے کی کیا ضرورت تھی، ٹھیک نہیں، کیونکہ جس طرح بعض درودوں میں ”ازواج“ کا لفظ ہے، اسی طرح ”ذریت“ کا لفظ بھی وارد ہے اور ”آل“ کا لفظ ذریت کو قطعاً شامل ہے۔ پس یہ اضافہ محض تخصیص اور تعمیم کی صورت ہے، نہ اس لیے کہ ”آل“ محدود ہے۔

باقی یہ کہنا کہ صرف نبی پر درود بھیجنے سے قرآن پر عمل ہو جاتا ہے، بالکل ٹھیک ہے، مگر یہ اس امر کے منافی نہیں کہ حدیث پر عمل کرنے کے لیے آل کا بھی ذکر کیا جائے۔ پس جب سورہ احزاب میں اہل بیت کا خاص طور پر ذکر ہے اور ازواج مطہرات کے متعلق یہ لفظ: ﴿لَسْتَنَّ كَأَحَدٍ مِّنَ النِّسَاءِ﴾ [الأحزاب: ۳۲] ”تمہارا مقام اور عورتوں کا سا نہیں۔“ درود کی آیت کے بعد آنحضرت ﷺ کی لڑکیوں کا بھی ذکر ہے، درود سے پہلے آنحضرت ﷺ کی بیویوں کے بارے میں ادب کا بیان ہے، پھر اسی صورت میں ایمان داروں پر اللہ اور فرشتوں کے رحمت بھیجنے کا اعلان ہے، تو اس صورت میں اگر آنحضرت ﷺ نے بذریعہ خفی ”آل“ کا اضافہ کیا، تو اس میں قرآن و عقل و اسلام کی کیا مخالفت لازم آئی؟ یہ مسئلہ بھی قرآن میں مذکور ہے۔ مومنوں کی ایماندار اولاد ان کے ساتھ ملا دی جائے گی اور والدین کے اعمال میں اس بنا پر کوئی کاٹ چھانٹ نہیں ہوگی۔^①

﴿إِلَّا الْمَوَدَّةَ فِي الْقُرْبَى﴾ کی تفسیر:

﴿قُلْ لَا أَسْأَلُكُمْ عَلَيْهِ أَجْرًا إِلَّا الْمَوَدَّةَ فِي الْقُرْبَى﴾ [۴۲/۲۳]

”کہہ دیجیے کہ اس تبلیغ پر میں کوئی اجر تم سے نہیں مانگتا، بجز رشتہ کے سلوک کے۔“

حضرت ابن عباس رضی اللہ عنہما نے اس کی تفسیر یوں کی ہے کہ

”آنحضرت ﷺ کی قرابت جملہ بطون قریش میں تھی۔ اللہ تعالیٰ نے آپ ﷺ کی زبان مبارک سے

یہ اعلان کرایا کہ کہہ دو کہ میں تبلیغ قرآن اور تعلیم دین پر تم سے کسی اجر کا طالب نہیں ہوں، صرف رشتہ داری

① الطور [۲۱]

کا برتاؤ میرے ساتھ رکھو۔“

”امام ترمذی نے اس کو درج کرنے کے باوجود سعید بن جبیر سے نقل کیا ہے کہ ”قربی“ کے معنی اس آیت میں ”آل محمد“ کے ہیں، یعنی میری تبلیغ کا اجر کچھ نہیں، سوائے اس کے کہ میری اولاد سے محبت رکھو۔“ یہ دراصل وہی پروپیگنڈا ہے اور قرآن کی سراسر تحریف، کیونکہ قرآن میں ”إِلَّا الْمَوَدَّةَ لِأَقْرَبَائِي“ نہیں ہے، بلکہ ﴿إِلَّا الْمَوَدَّةَ فِي الْقُرْبَى﴾ ہے اور ”قربی“ کے معنی رشتہ کے ہیں، رشتہ داروں کے نہیں۔ عترت کی محبت لازمی گردانے سے ان کو خلافت دینا بھی امت کا فریضہ ہو جاتا ہے اور یہی ان کا مقصود تھا۔

”جامع البیان میں اس آیت کی تفسیر میں ہے کہ آنحضرت ﷺ نے حضرت عباس رضی اللہ عنہ سے فرمایا کہ قسم ہے اس ذات کی جس کے ہاتھ میں میری جان ہے کہ کسی شخص کے دل میں ایمان اس وقت تک داخل نہیں ہو سکتا، جب تک کہ تم (یعنی عباس اور ان کی اولاد) کو اللہ اور رسول کے لیے محبوب نہ رکھے۔ امام ترمذی نے ”أبواب التفسیر“ میں تو نہیں، البتہ ”كتاب المناقب“ میں اس کو درج کیا ہے۔^(۱) یہ روایت عباسی خلفاء کی محبت کو لازمی گردانتی ہے، جو بغداد میں حکمران تھے۔ سوال یہ ہے کہ کیا اس مہبط وحی سے جو توحید کا منارہ دنیا میں بلند کرنے کے لیے آیا تھا، ایسا شریکہ قول ممکن بھی ہے کہ جب کسی کے دل میں اپنے ہی جیسے دوسرے بے بس انسان کی محبت نہ ہو، اس وقت ایمان کا داخلہ ہی اس میں نہیں ہو سکتا؟ تعجب ہے کہ امت اسلامیہ کے بہترین افراد حضرات عشرہ مبشرہ و اصحاب بدر کے دلوں میں کیسے ایمان داخل ہو گیا، کیونکہ اس وقت تو حضرت عباس رضی اللہ عنہ جن کی محبت شرط ایمان کہی گئی ہے، خود بھی ایمان نہیں لائے تھے؟“ (مقام حدیث: ۲/۲۸-۳۰)

جواب: اس جگہ صرف دو وجہ سے اعتراض ہے، ایک یہ کہ سعید بن جبیر نے جو تفسیر ذکر کی ہے، وہ ٹھیک نہیں۔ امام ترمذی نے اسے کیوں نقل کیا؟ اس تفسیر کے غیر صحیح ہونے کی وجہ یہ بیان کی ہے کہ محبت، خلافت دینے کو لازم گردانتی ہے اور عترت کو لازمی طور پر خلافت دینا صحیح نہیں۔

دوسری وجہ یہ ہے کہ حضرت عباس رضی اللہ عنہ کی منقبت میں جو حدیث وارد ہے، وہ غلط ہے، اس کی دو وجہ ہیں:

اول: یہ کہ یہ قول شریکہ ہے۔

دوم: اس وجہ سے غلط ہے کہ حضرت عباس رضی اللہ عنہ کا ایمان متاخر ہے اور بہت سے لوگ جو ان سے مراتب میں بڑھے ہوئے ہیں، جیسے عشرہ مبشرہ، اصحاب بدر، ان سے پہلے مسلمان ہوئے ہیں۔ پھر اس حدیث کو ”جامع البیان“ والے نے تفسیر میں نقل کیا ہے۔

(۱) سنن الترمذی: أبواب المناقب: باب مناقب أبي الفضل عم النبي ﷺ، رقم الحديث (۳۷۵۸)

① پہلا اعتراض تو بے سوچے سمجھے ہی کر دیا گیا ہے، کیونکہ امام ترمذی نے سعید بن جبیر کا قول تردید کے لیے نقل کیا ہے، نہ استدلال کے لیے، کیونکہ ترمذی کی عبارت کا ترجمہ اس طرح ہے:

”طاؤس کہتے ہیں: عبداللہ بن عباس رضی اللہ عنہما سے اس آیت کے متعلق پوچھا گیا، تو سعید بن جبیر نے کہا: ”قربی“ سے مراد آل محمد ہے، پھر عبداللہ بن عباس رضی اللہ عنہما نے اس کو کہا: تجھے علم ہے کہ آنحضرت صلی اللہ علیہ وسلم کا تعلق قریش کے تمام بطون سے تھا۔“^①

اس صورت میں اس آیت کا یہ مطلب ہوا کہ میرے ساتھ قرابت کی بنا پر صلہ رحمی کرو۔ پھر اس کے بعد خوب استدلال کرتے ہیں کہ اگر ”قربی“ سے آل محمد مراد ہو، تو ”أقرباء“ کا لفظ ہونا چاہیے، نہ ”قربی“ کا، کیونکہ ”قربی“ رشتے کو کہتے ہیں۔ مگر یہ بات دماغ میں نہیں آئی کہ سعید بن جبیر بھی تو آخر عرب اور تابعین سے بہترین فاضل ہیں، اتنی غلطی نہیں کر سکتے۔ جو انہوں نے کہا ہے، وہ لغت کے اعتبار سے غلط نہیں ہو سکتا۔ مبالغہ کی شکل میں مصدر کا عمل کرنا، عرب میں مشہور ہے، جیسے ”زید عدل“ یعنی زید عدل والا ہے، اسی طرح یہاں مراد ”أهل قربی“ ہوں گے، جیسا کہ زختری نے کہا ہے، پھر ”لام“ کی جگہ ”فی“ لانے میں نکتہ بھی بیان کیا ہے، یعنی اس سے مراد پختہ محبت ہے۔^②

② حضرت عباس رضی اللہ عنہ یا دیگر اہل بیت سے محبت کرنا، آنحضرت صلی اللہ علیہ وسلم پر ایمان لانے کا طبعی تقاضا ہے کہ انسان جب کسی نبی پر ایمان لاتا ہے اور اس سے محبت کرتا ہے، تو ضرور ہے کہ اس کے ساتھ جو علاقہ دوستی یا قرابت یا نصرت و صحبت کا رکھتے ہیں، ان سے بھی محبت کرے۔ اگر کسی کے دل میں ان کی محبت نہ ہوگی، تو یہ اس بات کی علامت ہوگی کہ اس شخص کے دل میں نبی کی محبت نہیں۔ یہ اسی وقت ہے جب وہ رشتے دار نبی کے ساتھ ایمان رکھتے ہوں، ورنہ وہ نبی کے بھی دشمن ہوں گے، پس ان سے محبت کرنا لوازم ایمان سے نہیں ہوگا، بلکہ منافی ایمان ہوگا، پس جو لوگ حضرت عباس رضی اللہ عنہ سے پہلے ایمان لائے تھے، ان کے ایمان کے ساتھ عباس رضی اللہ عنہ کی محبت لازم نہ تھی۔ جس وقت آپ صلی اللہ علیہ وسلم نے فرمایا تھا، اس وقت سے ان کے ساتھ محبت کرنا لازمی تھا، کیونکہ اس وقت وہ ایمان لاچکے تھے۔ پھر یہ محبت کرنے کا حکم نہیں، بلکہ ایمان بالرسول کے بعد خود بخود یہ محبت پائی جاتی ہے۔ اسی واسطے حدیث میں یہ لفظ کہ ”تمہارے ساتھ اللہ اور رسول کے لیے محبت

① سنن الترمذی: کتاب التفسیر: باب من سورة حمّ عسق، رقم الحدیث (۳۲۵۱) نیز دیکھیں: صحیح البخاری: کتاب

التفسیر، باب قوله: ﴿إِلَّا الْمَوَدَّةَ فِي الْقُرْبَى﴾ رقم الحدیث (۴۵۴۱۰)

② تفسیر الکشاف (۱/۱۱۵۶)

کرے۔“ اسی طرح انصار کے متعلق بھی آیا ہے،^① کیونکہ انصار آنحضرت ﷺ کو جگہ دے کر اور مدد کر کے تمام عرب سے دشمنی اور مخالفت مول لے چکے تھے، پس جس شخص کے دل میں ایمان نہیں ہوتا تھا، وہ طبعاً ان سے بغض رکھتا تھا اور جس کے دل میں ایمان ہوتا تھا، وہ طبعاً ان سے محبت کرتا تھا۔ یہی حال دیگر بڑے صحابہ کا تھا، اسی لیے آنحضرت ﷺ نے سب صحابہ رضی اللہ عنہم کے متعلق فرمایا: ”جو ان سے محبت کرے گا، اس نے مجھ سے محبت کی۔“^② پس جب آپ ﷺ نے سب سے محبت کی اور سب کے متعلق یہ فرمایا، تو اب اس محبت کو خلافت دینے کا ذریعہ قرار دینا باطل ہو گیا۔ نیز خلافت کے لیے قابلیت کی بھی ضرورت ہے۔ جب کسی شخص میں قابلیت نہ ہوگی، تو محض محبت کی بنا پر اس کے لیے خلافت کا استحقاق ثابت نہیں ہو سکتا، خصوصاً جب غیر قرابت دار کی خلافت کا بھی پتہ بتا دیا ہو۔

فرعون کا غرق آب ہونا:

⑨ ”ترمذی میں حضرت ابن عباس رضی اللہ عنہما سے روایت ہے کہ رسول اللہ ﷺ نے فرمایا کہ جبرائیل علیہ السلام کہتے تھے کہ جب فرعون غرق ہونے لگا، تو ایمان لانا چاہتا تھا۔ کاش اس وقت اے محمد (ﷺ) آپ مجھے دیکھتے کہ میں سمندر کی مٹی لیے ہوئے اس کے منہ میں ٹھونس رہا تھا، اس خوف سے کہ کہیں وہ کلمہ نہ پڑھ دے اور اس پر اللہ کی رحمت نہ آجائے۔“^③ یہ روایت قرآنی تعلیمات کے خلاف ہے، اس وجہ سے اس کا صحیح ہونا ممکن نہیں ہے۔ کیونکہ:

- ① جبرائیل ہر جگہ اللہ کی طرح موجود نہیں ہوتے، قرآن میں صاف کہہ دیا گیا ہے کہ فرشتے بلا حکم الہی نہیں اترتے: ﴿وَمَا نَنْزِلُ إِلَّا بِأَمْرِ رَبِّكَ﴾ [مریم: ۶۴]
- ② جبرائیل روح القدس ہیں، جن کا وظیفہ یہ ہے کہ انبیاء کرام کے پاس اللہ کے پیغامات پہنچائیں، نہ کہ کلمہ حق سے روکنے کے لیے کسی کے منہ میں مٹی ٹھونس۔
- ③ فرشتے اپنے ارادہ یا جذبہ سے کوئی کام نہیں کرتے، بلکہ:

① صحیح البخاری: کتاب فضائل الأنصار، باب حب الأنصار من الإيمان، رقم الحدیث (۳۵۷۲)، صحیح مسلم: کتاب الإيمان، باب الدلیل علی أن حب الأنصار و علی رضی اللہ عنہم من الإيمان، رقم الحدیث (۷۵)، و لفظہ: ((الأنصار لا یحبہم إلا مؤمن و لا یبغضہم إلا منافق، فمن أحبہم أحبہ اللہ و من أبغضہم أبغضہ اللہ))

② سنن الترمذی: أبواب المناقب، رقم الحدیث (۳۸۶۲) و لفظہ: ”من أحبہم فحبی أحبہم“

③ سنن الترمذی: کتاب التفسیر، باب من سورۃ یونس، رقم الحدیث (۳۱۰۷) صحیح ابن حبان (۹۷/۱۴) رقم الحدیث (۶۲۱۵)، المستدرک (۱/۱۲۴) رقم الحدیث (۱۸۹)، اس حدیث کو امام ترمذی، ابن حبان، حاکم اور حافظ ذہبی رضی اللہ عنہم نے ”صحیح“ قرار دیا ہے۔

﴿يَفْعَلُونَ مَا يُؤْمَرُونَ﴾ [النحل: ۵۰] ”وہی کرتے ہیں، جس کا ان کو حکم دیا جاتا ہے۔“

﴿۳﴾ اگر جبرائیل کا یہ فعل بحکم الہی تھا، تو پھر فرعون ان کے اوپر غالب کیوں رہا، کیونکہ قرآن میں تو تصریح ہے کہ اس نے کلمہ پڑھ دیا:

﴿قَالَ آمَنْتُ أَنَّهُ لَا إِلَهَ إِلَّا الَّذِي آمَنْتُ بِهِ بَنُوا إِسْرَائِيلَ وَ أَنَا مِنَ الْمُسْلِمِينَ﴾ [۹۰/۸۰]

”فرعون نے کہا: میں ایمان لایا کہ کوئی معبود نہیں بجز اس معبود کے جس پر بنی اسرائیل ایمان لائے ہیں اور میں مسلمان ہوں، اور جبرائیل کی ساری محنت اکارت گئی۔“ (مقامِ حدیث: ۲/۳۰-۳۲)

جواب:

- ① اس روایت پر یہ اعتراض کہ ”جبرائیل ہر جگہ موجود نہیں رہتے، وہ صرف اللہ کے حکم سے اترتے ہیں۔“ بالکل لغو ہے، کیونکہ روایت میں یہ نہیں کہ جبرائیل بدوں حکم آئے تھے۔ صرف جبرائیل علیہ السلام کے وہاں ہونے اور فرعون کے منہ میں مٹی ٹھونسنے کا ذکر ہے، اس سے کہاں لازم آتا ہے کہ وہ ہر جگہ ہوتے ہیں یا بدوں حکم آئے تھے؟
- ② جبرائیل کا وظیفہ ”پیغام پہنچانا“ اس امر کے منافی نہیں کہ ان سے کوئی اور کام بھی لیا جائے۔ قرآن مجید میں ہے: ”لیلۃ القدر“ میں فرشتے اور روح (جبرائیل) اترتے ہیں۔^① ظاہر ہے یہ اترنا کسی اور کام کے لیے ہوتا ہے۔ حضرت ابراہیم علیہ السلام کے پاس جو فرشتے آئے تھے اور بعد میں وہی فرشتے لوط علیہ السلام کی بستیوں کو الٹا دیتے ہیں اور لوط علیہ السلام کی قوم کو اندھا کر دیتے ہیں، ان میں جبرائیل علیہ السلام بھی تھے۔ پس ثابت ہوا کہ جبرائیل علیہ السلام سوائے پیغام رسانی کے اور کام بھی کرتے ہیں۔ پھر قرآن میں ان کے وظیفہ کے متعلق پیغام رسانی میں محفوظ ہونے کا ذکر نہیں آیا۔
- ③ ان کا مٹی ٹھونسنا حقیقت میں موسیٰ علیہ السلام کی دعائے مستجاب کا اثر تھا، کیونکہ موسیٰ علیہ السلام نے دعا کی تھی:

﴿وَ أَشَدُّ عَلَى قُلُوبِهِمْ فَلَا يُؤْمِنُوا حَتَّى يَرَوْا الْعَذَابَ الْأَلِيمَ﴾ [یونس: ۸۸]

”اے ہمارے رب ان (فرعون اور اس کی جماعت) کے دل سخت کر دے، یہ ایمان نہ لائیں، یہاں تک کہ دردناک عذاب نہ دیکھ لیں۔“

اس قسم کی دعا حضرت نوح علیہ السلام سے بھی قرآن میں منقول ہے:

﴿وَلَا تَزِدِ الظَّالِمِينَ إِلَّا ضَلَالًا﴾ [نوح: ۲۴]

”(اے رب) ظالموں کو زیادہ نہ کر مگر گمراہی۔“

① القدر [۴]

ایسی بد دعا کرنے کا مطلب یہ ہے کہ کفار دفع الوقتی کے لیے کبھی کبھی ایمان کا اظہار کر کے عذاب سے رہائی حاصل کر لیتے ہیں، جیسا کہ فرعون کے قصہ میں مذکور ہے:

﴿ وَ لَمَّا وَقَعَ عَلَيْهِمُ الرِّجْزُ قَالُوا يُمُوسَى اَدْعُ لَنَا رَبَّكَ بِمَا عٰهَدَ عِنْدَكَ لَئِن كَشَفْتَ عَنَّا الرِّجْزَ لَنُؤْمِنَنَّ لَكَ وَ لَنُرْسِلَنَّ مَعَكَ بَنِي إِسْرَائِيلَ ﴾ [الأعراف: ۱۳۴]

”جب ان پر عذاب واقع ہوتا، تو کہتے: اے موسیٰ ﷺ! اس خاص دعا سے اللہ کو پکاریے، جو اس نے آپ کو سکھائی ہے، اگر آپ ہم سے عذاب اٹھالیں گے، تو ہم آپ کی بات مان لیں گے اور آپ کے ساتھ بنی اسرائیل کو بھیج دیں گے۔“

لیکن جب عذاب اٹھ جاتا، دوبارہ عہد شکنی کرتے، اس لیے موسیٰ ﷺ نے کہا: یا اللہ ان کے دل اب سخت کر دے، اتنے سخت کہ اب عذاب الیم کو دیکھ کر ہی ایمان لائیں۔ یعنی جب عذاب میں گرفتار ہو جائیں، تو ایمان لائیں اور اس وقت کا ایمان تو نفع نہیں دیتا، پس تباہ ہو جائیں۔ جبرائیل ﷺ چونکہ فرعون کی دفع الوقتی سے واقف تھے اور موسیٰ ﷺ کی دعا کو بھی جانتے تھے، اس لیے انہوں نے مٹی ٹھونسی کہ فرعون کو اور ڈھیل نہ ملے، اسی وقت تباہ ہو جائے، ورنہ یوں تو ان کو علم تھا کہ اس کا خاتمہ ایمان پر نہیں ہوگا اور یہ کلمہ پڑھنا بھی ایک دفع الوقتی ہے، جیسے اس کی عادت تھی۔ جبرائیل ﷺ کا یہ کام فعل الہی کے مطابق تھا، کیونکہ اللہ تعالیٰ نے قرآن میں ذکر کیا ہے کہ موسیٰ ﷺ کی دعا منظور ہو چکی تھی:

﴿ قَدْ أُجِيبَتْ دَعْوَتُكُمَا ﴾ [یونس: ۸۹] (اے موسیٰ) ”تمہاری دعا قبول ہو چکی ہے۔“

یعنی فرعون عذاب میں گرفتار ہو کر ہی ایمان لائے گا اور وہ ایمان فائدہ نہیں کرتا۔ باقی رہا یہ سوال کہ فرعون ان کے اوپر غالب کیوں رہا؟ یہ سوال بھی اصل حقیقت سے ناواقفی کی بنا پر ہے، کیونکہ جبرائیل ﷺ کا مقصد یہ تھا کہ یہ اس کا کلمہ پڑھنا دفع الوقتی نہ ہو، بلکہ یہی وہ ”عذاب الیم“ ہو، جس کا ذکر موسیٰ ﷺ کی دعائے مستجاب میں ہے اور ایسا ہی ہوا، یعنی فرعون غرق ہو کر واصل جہنم ہوا، کیونکہ ایسا ایمان فائدہ نہیں کرتا:

﴿ فَلَمْ يَكُ يَنْفَعُهُمْ إِيمَانُهُمْ لَمَّا رَأَوْا بَأْسَنَا سُنَّتَ اللّٰهِ الَّتِي قَدْ خَلَتْ فِي عِبَادِهِ... ﴾ [الغافر: ۸۵]

”جب انہوں نے عذاب دیکھا (تو ایمان لے آئے مگر ان کو) یہ ایمان لانے کا فائدہ نہ ہوا، یہ اللہ کی سنت ہے، جو اس کے بندوں میں چلی آرہی ہے۔“

﴿ وَ لَيْسَتِ التَّوْبَةُ لِلَّذِينَ يَعْمَلُونَ السَّيِّئَاتِ حَتَّىٰ إِذَا حَضَرَ أَحَدَهُمُ الْمَوْتُ قَالَ إِنِّي تُبْتُ
الْئِنَّ ﴾ [النساء: ۸۱]

”ان لوگوں کی توبہ قبول نہیں ہوتی، جو برے کام کرتے ہیں اور جب ان سے کوئی آدمی مرنے لگے، تو کہے میں نے اب توبہ کی۔“
یہی وجہ ہے کہ قرآن نے ذکر کیا ہے:

﴿ يَقْدُمُ قَوْمَهُ يَوْمَ الْقِيَامَةِ فَأُورَدَهُمُ النَّارَ ﴾ [ہود: ۹۸]

”قیامت کے دن قوم کے آگے ہو کر ان کو آگ میں وارد کرے گا۔“

آسمان و زمین کی مسافت:

❖ جامع ترمذی میں حضرت ابو ہریرہ رضی اللہ عنہ سے ایک طویل روایت بیان کی گئی ہے، جس کا خلاصہ یہ ہے کہ:
”رسول اللہ صلی اللہ علیہ وسلم نے فرمایا: زمین سے آسمان تک پانچ سو سال کی راہ ہے، پھر پہلے آسمان سے دوسرے آسمان تک بھی اسی قدر فاصلہ ہے اور آسمان سات ہیں، جن کے اوپر عرش ہے، اس کا فاصلہ بھی ساتویں آسمان سے پانچ سو سال کی راہ ہے۔ اسی طرح اس زمین کے نیچے زمین ہے، پانچ سو سال کی مسافت پر (دوسری زمین ہے) اور زمینیں بھی سات ہیں، ہر زمین سے دوسری زمین تک اسی قدر فاصلہ ہے۔ قسم ہے اللہ کی جس کے ہاتھ میں محمد کی جان ہے کہ اگر تم میں سے کوئی رسی زمین کے اسفل ترین طبقہ میں لٹکائے، تو وہ ٹھیک اللہ کے اوپر جاگرے گی، پھر آپ صلی اللہ علیہ وسلم نے یہ آیت پڑھی:
﴿ هُوَ الْأَوَّلُ وَالْآخِرُ ... ﴾^①

﴿ هُوَ الْأَوَّلُ وَالْآخِرُ ... ﴾ کی یہ تفسیر کہ اللہ ادھر سب سے اوپر عرش پر ہے اور ادھر سب سے نیچے تحت الثریٰ میں، رسول اللہ صلی اللہ علیہ وسلم کی نہیں ہو سکتی۔ رواۃ کو تو نہیں، لیکن اس حدیث کے شارحین کو یہ احساس ہوا کہ اس سے اللہ کا تعدد لازم آتا ہے۔ چنانچہ خود امام ترمذی نے ان کی یہ توجیہ نقل کی ہے کہ وہ رسی جو لٹکائی جائے گی، اللہ کی ذات پر نہیں، بلکہ اللہ کے علم پر گرے گی، کیونکہ اللہ کی ذات تو ایک ہی ہے اور وہ قرآن کی تصریحات کے مطابق عرش پر ہے، مگر پھر بھی یہ سوال باقی رہ جاتا ہے کہ کیا

① سنن الترمذی: کتاب التفسیر، باب من سورة الحديد، رقم الحدیث (۳۲۹۸) امام ابو زرہ، ابو حاتم اور ابن معین کہتے ہیں: حسن بصری کا حضرت ابو ہریرہ رضی اللہ عنہ سے سماع ثابت نہیں ہے۔ تاریخ ابن معین، روایۃ الدارمی (ص: ۹۹، برقم: ۲۷۵) جامع التحصیل (ص: ۱۱۵) طبقات المدلسین (ص: ۲۹، برقم: ۴۰) تقریب التهذیب (ص: ۱۶۰، برقم: ۱۲۲۷) امام ابن جوزی نے بھی اس حدیث کو ”ضعیف“ کہا ہے۔ (العلل المتناہیة: ۲۸/۱، برقم: ۸)

جب وہ رسی لٹکائی جائے گی اور طبقہ در طبقہ زمینوں میں لٹکتی ہوئی گرے گی، تو اللہ کا علم اس کو محیط نہ ہوگا، پھر تحت الثریٰ میں پہنچ کر علم الہی پر گرنے کے کیا معنی؟

”اب اس کے برخلاف ایک دوسری حدیث سنیے کہ وہ بھی ترمذی میں ہے: حضرت عباس رضی اللہ عنہ کہتے ہیں کہ رسول اللہ صلی اللہ علیہ وسلم نے فرمایا کہ ایک آسمان سے دوسرے آسمان تک ۷۱ یا ۷۲ یا ۷۳ سال کی راہ ہے اور سات آسمان ہیں، جن میں سے ہر ایک سے دوسرے کا فاصلہ اسی قدر ہے۔ ساتویں آسمان کے اوپر ایک سمندر ہے، جس کی گہرائی بھی اتنی ہی ہے۔ اس کے اوپر سات پہاڑی بکرے ہیں، جن کے کھروں سے گھٹنوں تک اسی قدر فاصلہ ہے، ان بکروں کی پشت پر عرش ہے، جس کی موٹائی اسی قدر ہے۔^① غالباً یہ ”كَانَ عَرْشُهُ عَلَى الْمَاءِ“ کی تفسیر ہے اور چونکہ قرآن میں قیامت کے ذکر میں ہے کہ اس دن حاملین عرش آٹھ ہوں گے، اس وجہ سے بکرے پھر سات ہی ہیں، یہ بکرے کس پہاڑ کے ہیں؟ ہم نے شروح حدیث میں اس کا نام بہت ڈھونڈا، مگر نہ پایا۔

”یہاں افسوس کے ساتھ اس حقیقت کا اظہار کرنا پڑتا ہے کہ یہ رواۃ حدیث بجز روایت کشی کے اور کوئی علم کمتر جانتے تھے۔ امام ترمذی نے ۲۷۹ھ میں وفات پائی، جس سے تقریباً ایک صدی پہلے مسلمانوں میں ہیئت اور جغرافیہ کے فن رائج ہو چکے تھے، اگر انہوں نے ان کا مطالعہ کیا ہوتا، تو ایسی روایتوں کو صحیح قرار دے کر درج کرنے کی جرأت نہ کرتے۔“^②

جواب:

اس سے قبل کہ ہم اعتراضات کے جوابات لکھیں، چند باتوں کا علم ہونا ضروری ہے:

سنن اربعہ کی تمام روایات صحیح نہیں:

① جو حدیثیں بخاری و مسلم میں ہیں، وہ سب کی سب صحیح ہیں، مگر باقی صحاح ستہ یعنی ترمذی، ابوداؤد، نسائی وغیرہ میں بعض حدیثیں ”صحیح“ ہیں اور بعض ”حسن“ اور بعض ”ضعیف“۔ حدیث کی صحت کے لیے ضروری ہے کہ رواۃ ثقہ ہوں اور سند

① سنن الترمذی: کتاب التفسیر، باب من سورة الحاقة، رقم الحدیث (۳۳۲۰) اس کی سند میں ”عبد اللہ بن عمیرة الکوفی“ اُحَف بن قیس سے روایت کرتا ہے، امام بخاری رضی اللہ عنہ فرماتے ہیں: اس کا اُحَف بن قیس سے سماع نہیں ہے۔ (التاریخ الکبیر: ۱۵۹/۵) حافظ ابن حجر رضی اللہ عنہ فرماتے ہیں: ”مقبول“ (تقریب التہذیب، ص: ۳۱۶، برقم: ۳۵۱۴) نیز اس سند میں ”سماک بن حرب“ ہے، جو آخری عمر میں اختلاط کا شکار ہو گئے تھے۔ جب اس سے شعبہ اور سفیان جیسے دیگر لوگ جن کا سماع قدیم ہے، روایت کریں، تو پھر ”صحیح“ ہے اور جنہوں نے آخری عمر میں سماع کیا ہے، ان کی اس سے روایت ”ضعیف“ ہوتی ہے۔

(الکواکب النیرات، ص: ۴۵، برقم: ۲۹)

② مقام حدیث (۳۶-۳۳/۲)

میں اتصال ہو، نہ اس میں کوئی شذوذ ہو اور نہ علت ہو۔ بعض وقت ایک محدث حدیث کو ”صحیح“ یا ”حسن“ کہتا ہے، مگر حقیقت میں وہ حدیث ”ضعیف“ ہوتی ہے۔ بعض محدثین اس معاملہ میں تساہل (ستی) کر جاتے ہیں۔ چنانچہ محدثین نے تتبع اور استقراء کے بعد یہ واضح کیا ہے کہ حاکم کی تصحیح (کسی حدیث کو ”صحیح“ کہنا) اور امام ترمذی کی تحسین (کسی حدیث کو ”حسن“ کہنے) پر مغرور نہیں ہونا چاہیے، بلکہ اس کی چھان بین ضروری ہے۔^①

بعض وقت محدثین روایت کو صرف معرفت کے لیے ذکر کرتے ہیں، اس سے دلیل پکڑنا مقصود نہیں ہوتا، خاص کر جب بیان کرنے کے بعد اس حدیث کے ضعف کی وضاحت کر دیں۔ اب جواب سنیے!

امام ترمذی نے پہلی روایت کے ذکر کے بعد یہ فرمایا ہے:

”هذا حديث غريب من هذا الوجه، ویروی عن أيوب و یونس بن عبید و علی بن زید قالوا: لم یسمع الحسن من أبي هريرة“

”یہ حدیث اس سند سے غریب ہے۔ ایوب، یونس بن عبید اور علی بن زید سے مروی ہے کہ حسن نے ابو ہریرہ رضی اللہ عنہ سے نہیں سنا۔“

پس یہ روایت منقطع ہوئی۔ حدیث کی صحت کے لیے اتصال شرط ہے، وہ شرط نہ پائی گئی، لہذا یہ حدیث ضعیف ٹھہری اور ضعیف سے استدلال درست نہیں ہوتا۔

”ورده جماهير النقاد..... للجھل بالساقط في الإسناد“ (ألفية عراقی)^②

جمہور اہل نقد نے ایسی حدیث کو جس میں کوئی راوی گر گیا ہو، رد کر دیا ہے، کیونکہ گرنے والے راوی کا حال معلوم نہیں۔ پس معترض کا سارا تانا بانا غلط ٹھہرا۔

دوسری حدیث جو حضرت عباس رضی اللہ عنہ سے مروی ہے، اس کی سند اس طرح ہے:

”حدثنا عبد بن حمید حدثنا عبد الرحمن بن سعد عن عمرو بن أبي قیس عن سماک بن حرب عن عبد الله بن عميرة عن الأحنف بن قیس عن العباس بن عبدالمطلب الخ“

اس سند میں ”عبدالله بن عميرة“ کے متعلق ”میزان“ میں لکھا ہے:

”فيه جهالة، قال البخاري لا يعرف له سماع من الأحنف بن قیس، له عنه عن العباس حدیث المزن والعنان“ (میزان: ۲/۶۱)^③

اس میں جہالت ہے، یعنی نامعلوم شخص ہے۔ امام بخاری رضی اللہ عنہ فرماتے ہیں: ”أحنف بن قیس سے (جس سے

① التقييد والإيضاح (ص: ۳۰) توضیح الأفكار (۱/۱۶۹، ۳۱۳)

② ألفية العراقي (ص: ۷۸) فتح المغیث (۱/۱۳۴)

③ میزان الاعتدال (۲/۴۶۹)

وہ روایت کر رہا ہے) اس کا سماع ثابت نہیں“ اور یہی اس سند کے ساتھ عباس سے یہ حدیث بیان کرتا ہے۔“
پس یہ حدیث بھی ضعیف ٹھہری اور اعتراض باطل ٹھہرا، کیونکہ جس حدیث کو خود محدثین نے ضعیف اور منقطع بیان کیا ہو، اب آپ کو اس سرردی کی کیا ضرورت کہ حدیث واقعات کے خلاف ہے؟ اگر محدثین سب ”صحیح“ کہتے ہوں، تو پھر آپ کو اعتراض کا حق پہنچتا ہے۔ پھر اعتراض کرنے والے نے یہ حدیث کسی رسالے سے نقد کی ہے، چنانچہ لکھتے ہیں:

”غالباً یہ ”کان عرشہ علی الماء“ کی تفسیر ہے اور چونکہ قرآن میں قیامت کے ذکر میں ہے کہ اس دینِ حالیین عرش آٹھ ہوں گے۔“ (مقام حدیث: ۲/۳۵)

”حالانکہ یہ حدیث ”کان عرشہ علی الماء“^① کی تفسیر میں ذکر نہیں کی گئی، بلکہ دوسری جگہ مذکور ہوئی ہے۔ امام ترمذی نے اگرچہ دوسری حدیث کو ”حسن“ کہا ہے، مگر ہم بیان کر چکے ہیں کہ امام ترمذی کی ”تحسین“ قابلِ تفتیش ہوتی ہے، اسی واسطے ہم نے تفتیش کے بعد اس کا ”ضعف“ واضح کر دیا ہے۔ امام ترمذی نے بھی اس حدیث کے بعد ذکر کیا ہے کہ یہ حدیث ”غریب“ ہے اور اس حدیث کے مرفوع اور موقوف ہونے میں اختلاف ہے۔ ابن کثیر میں حضرت ابو ہریرہ رضی اللہ عنہ کی روایت کے متعلق لکھا ہے:

”إنه مرسل من هذا الوجه، ولعل هذا هو المحفوظ“^②

یہ حدیث قتادہ سے آئی، مگر قتادہ نے بدوں سند ہی بیان کیا ہے اور بدوں سند ہونا ہی اس میں ٹھیک ہے۔ یعنی یہ حدیث سند کے ساتھ ثابت نہیں، بلکہ بدوں سند قتادہ سے مرسل ہی وارد ہوئی ہے۔ اب آئیے اعتراضات کے جوابات کی طرف:

علم الہی کی وسعت:

① امام ترمذی نے جو آخر میں اس لفظ ”لہبط علی اللہ“ (وہ سی اللہ پر گرے) کے بعد لکھا ہے کہ اللہ کے علم پر وہ سی گرے۔ وہ اس لیے نہیں کہہ رہے کہ ظاہر رہنے سے اللہ کا تعدد لازم آتا ہے، بلکہ یہ کہنا چاہتے ہیں: ظاہر رکھنے سے اللہ کا ہر جگہ ہونا لازم آتا ہے۔ اس واسطے انہوں نے اس کی تاویل کی ہے، یعنی اس جگہ اللہ کا علم مراد ہے اور اللہ کا علم ہر جگہ ہے، یعنی وہاں پہنچ کر اللہ کے علم سے باہر نہیں ہو جاتی۔

① صحیح البخاری: کتاب التفسیر، باب قوله ﴿وَكَانَ عَرْشُهُ عَلَى الْمَاءِ﴾، رقم الحدیث (۴۴۰۷)

② تفسیر ابن کثیر (۴/۳۸۷)

آسمان و زمین سے مراد:

② اس حدیث میں جو سات زمینوں کا نقشہ کھینچا گیا ہے، وہ اسی طرح ہے، جس طرح آسمان کا نقشہ کھینچا گیا ہے۔ زمین اور آسمان کا لفظ اصل میں ایک عرفی امر پر محمول ہے۔ اوپر کی چیز کو آسمان کہتے ہیں اور نیچے کی چیز کو زمین۔ پس وہی شے جو اوپر کی طرف دائرہ افق سے اوپر ہے، وہ آسمان ہے۔ جو دائرہ افق سے نیچے ہے، وہ زمین ہے، یعنی نظام شمسی سارے کا سارا ایک بہت بڑی وسعت والے فضا میں موجود ہے اور آسمان حقیقت ہر طرف سے اس کو محیط ہے۔ مگر عرف میں اوپر کے حصہ کو آسمان کہتے ہیں اور نیچے کے حصہ کو زمین، جس کرہ پر ہم ہیں، صرف اسی کا نام ہی زمین نہیں، بلکہ آسمان کے تحت الافق حصے کو اس حدیث میں زمین کہا گیا ہے۔

آسمان و زمین کی مسافت:

③ پھر مسافت کا اختلاف کہ حدیث میں پانچ سو بتلایا ہے اور اس کے برعکس دوسری حدیث میں ۷۱ یا ۷۲ یا ۷۳ بتلایا ہے، اس کی توجیہ اس طرح بھی ہو سکتی ہے کہ ایک جگہ حرکت سریع مراد لی ہو اور ایک جگہ خفی، بعض وقت یہ الفاظ مبالغہ کے لیے بھی استعمال کیے جاتے ہیں، ان سے کوئی خاص تخصیص عدد مراد نہیں ہوتا، یہ اسی طرح ہے، جس طرح قرآن میں ہے:

﴿وَأَرْسَلْنَاهُ إِلَىٰ مِائَةِ أَلْفٍ أَوْ يَزِيدُونَ﴾ [الصافات: ۱۴۷]

”ہم نے اس کو ایک لاکھ کی طرف بھیجا یا زیادہ کی طرف۔“

بظاہر آیت میں شک ہے، مگر چونکہ تحدید مراد نہیں، اس لیے یہ عبارت اپنی جگہ بالکل صحیح ہے۔

حاملینِ عرش کی حقیقت:

④ پھر فرشتوں پر تمسخر اڑایا ہے اور یہ نہیں سمجھے کہ فرشتے متمثل ہو کر بھی نظر آتے ہیں اور جس شکل میں چاہیں متمثل ہوں یا جس شکل میں اللہ تعالیٰ چاہے دکھا دے۔ یعنی آنحضرت ﷺ کو حاملینِ عرش بکروں کی شکل میں نظر آ گئے، تو آپ نے ان کو بکروں کے ساتھ ہی تعبیر کیا۔

”حجة اللہ البالغة“ میں ہے:

”فقد ورد الشرع قريبا من ذلك إلا أنه سماهم جميعا وعولا و ذلك بحسب ما

يظهر في عالم المثال من صورهم“ (۱۰۰/۱)

”کہ شرع میں اس کے قریب بیان آیا ہے، مگر آنحضرت ﷺ نے ان (فرشتوں) کو پہاڑی بکرے کہا ہے، اس کی وجہ یہ ہے کہ عالم مثال میں ان کی صورتیں اسی طرح ظاہر ہوئیں۔“

”مقامِ حدیث“ میں نہایت تمسخر کی صورت میں کہا گیا ہے: ”ہم نے شروحِ حدیث میں اس پہاڑ کا نام بہت ڈھونڈا، مگر نہ پایا۔“ مگر اللہ تعالیٰ نے اسی مضمون میں ان کی عقل اور مطالعہ کا بھانڈا پھوڑ دیا۔ عقل کا تو اس لیے کہ معمولی بات بھی نہ سمجھ سکے اور مطالعہ کا اس طرح کہ خود کہہ رہے ہیں: غالباً یہ ”کان عرشہ علی الماء“ کی تفسیر ہے۔ یعنی میں نے کسی کی نقل درنقل کی، مکھی پر مکھی ماری، خود نہیں دیکھا۔ جب نفسِ مضمون ہی نہیں دیکھا، تو شروح تو ضرور دیکھی ہوں گی؟! پھر رسالوں میں اس قدر اعتماد کرتے ہوئے لوگوں کو اپنے کثرتِ مطالعہ کی طرف توجہ دلاتے ہیں، فلاں کتاب میں ایسا ہے اور فلاں کتاب میں ایسا ہے۔ پری نہفتہ بود در کرشمہ ناز!

”مستقدمین“ اور ”مستأخرین“ کی تفسیر:

﴿ وَإِنَّا لَنَحْنُ نُحْيِي وَنُمِيتُ وَنَحْنُ الْوَارِثُونَ ﴾ [الحجر: ۲۳، ۲۵]

﴿ وَالْمُتَأَخِّرِينَ ﴾ [الحجر: ۲۳، ۲۵]

”اور ہم ہی زندہ کرتے ہیں اور ہم ہی مارتے ہیں اور ہم ہی وارث ہیں اور ہم اگلوں کو بھی جانتے ہیں اور پچھلوں کو بھی جانتے ہیں۔ یہ تیرا رب ہے، جو ان کو حشر میں لائے گا۔“

”اس آیت کے سیاق و سباق پر نظر ڈالنے سے واضح ہو جاتا ہے کہ اس میں اگلوں سے مراد وہ لوگ ہیں، جو پہلے گزر گئے اور پچھلوں سے وہ لوگ جو ان کے بعد مرے یا مرے گئے، یہ سب کے سب اللہ کے علم میں ہیں، جو ان کو قیامت کے دن میدانِ حشر میں جمع کرے گا۔ اسی مفہوم کی دوسری آیت میں ہے:

﴿ قُلْ إِنَّ الْأَوَّلِينَ وَالْآخِرِينَ لَمَجْمُوعُونَ إِلَىٰ مِيقَاتِ يَوْمٍ مَّعْلُومٍ ﴾ [الواقعة: ۹۴، ۵۰]

”کہہ دے کہ اگلے اور پچھلے ضرور متعین دن کی میعاد پر جمع کیے جائیں گے۔“

لیکن جامع ترمذی میں روایت ہے حضرت ابن عباس رضی اللہ عنہما سے کہ

”ایک حسین ترین عورت (مسجد میں) رسول اللہ ﷺ کے پیچھے نماز پڑھنے آیا کرتی تھی۔ صحابہ میں سے کچھ لوگ تو آگے کی صف میں بڑھ جاتے تھے، تاکہ اس کو نہ دیکھیں، مگر کچھ لوگ پیچھے کی صف میں شریک ہوتے تھے اور رکوع کی حالت میں بغل کے نیچے کی طرف سے اس کی طرف جھانکتے تھے، اس پر اللہ نے یہ آیت اتاری کہ ”ہم تم میں سے اگلوں کو بھی جانتے ہیں اور پچھلوں کو بھی جانتے ہیں۔“^①

① سنن الترمذی: کتاب التفسیر، باب من سورة الحجر، رقم الحدیث (۳۱۲۲)، سنن النسائی: کتاب الإمامة، باب ←

”متقدمین اور متاخرین کی ایسی تشریح اور صحابہ کرام پر ایسا الزام نہ صرف قرآن بلکہ عقل کے بھی منافی ہے۔“ (مقامِ حدیث: ۳۲/۲-۳۳)

جواب: اس اعتراض کا ماہر حاصل یہ ہے:

❖ حدیث والی تشریح سیاق و سباق کے بھی خلاف۔

❖ صحابہ پر پھر یہ الزام۔

اس کا جواب یہ ہے کہ یہ حدیث ”ضعیف“ ہے، کیونکہ اس حدیث کی سند میں ”نوح بن قیس“ مختلف فیہ راوی ہے:

”وقال أبو داود: كان يتشيع، وبلغني أن يحيى ضعفه“ (ميزان: ۵/۳)

ابوداؤد فرماتے ہیں کہ نوح بن قیس شیعہ بن جاتا تھا اور یحییٰ نے اس کو ضعیف کہا ہے۔ اس حدیث کی سند میں بھی ابن عباس کا لفظ ذکر ہے۔ امام ترمذی رحمہ اللہ فرماتے ہیں:

”فروى جعفر بن سليمان هذا الحديث عن عمرو بن مالك عن أبي الجوزاء نحوه

ولم يذكر فيه عن ابن عباس، وهذا أشبه أن يكون أصح من حديث نوح“ (ترمذی: ۱۴۰/۲)

”جعفر بن سليمان نے اس حدیث کو ذکر کیا ہے، مگر اس نے ابن عباس کا نام نہیں لیا، یعنی یہ حدیث مرسل ہے اور اس کا مرسل ہونا دراصل صحیح ہے۔“

← المنفرد خلف الصف، رقم الحدیث (۸۷۰) سنن ابن ماجہ، کتاب إقامة الصلاة، باب الخشوع في الصلاة، رقم الحدیث (۱۰۴۶) اس سند میں ”عمرو بن مالک النکری“ ہے، جو امام بخاری کے نزدیک ”ضعیف“ ہے۔ امام ابن عدی فرماتے ہیں: اس نے ”ابو الجوزاء عن ابن عباس“ کی سند سے دس کے قریب غیر محفوظ احادیث بیان کی ہیں۔ (الکامل: ۱/۱۱۱، برقم: ۲۲۵) اور مذکورہ بالا حدیث اسی سند سے مروی ہے، نیز دیکھیں: التاريخ الكبير (۲/۱۶، برقم: ۱۵۴۰) تہذیب التہذیب (۱/۳۳۵، برقم: ۷۰۲)

مذکور بالا حدیث میں ”نوح بن قیس“ کو امام احمد، ابن معین، عجل اور امام ابوداؤد نے ”ثقة“ اور امام نسائی نے ”لیس به بأس“ اور حافظ ذہبی رحمہ اللہ نے ”حسن الحدیث“ قرار دیا ہے۔ العلل و معرفة الرجال (۲/۴۷۸، برقم: ۳۱۳۹)، تاریخ ابن معین، روایة الدوري (۴/۱۲۲، برقم: ۳۴۸۵) و روایة الدارمي (ص: ۲۱۹، برقم: ۸۲۳) الثقات للعجلي (۲/۳۲۰، برقم: ۱۸۷۰) تہذیب الکمال (۳۰/۵۵، برقم: ۶۴۹۴) تہذیب التہذیب (۱۰/۴۳۲) الکاشف (۲/۳۲۷، برقم: ۵۸۹۳) امام ابوداؤد نے نوح بن قیس کی یحییٰ بن معین سے تضعیف نقل کی ہے، لیکن اسے ”بلغنی“ کے لفظ کے ساتھ ذکر کیا ہے، یعنی انہوں نے خود نہیں سنا اور نہ اس کی سند ہی ذکر کی ہے، جبکہ خود امام ابوداؤد نے ”نوح بن قیس“ کو ”ثقة“ کہا ہے۔ علاوہ ازیں کسی راوی میں ”تشیح“ باعث جرح نہیں ہے، بہر حال اس حدیث کا امام ترمذی کے نزدیک بھی ”مرسل“ ہونا ہی راجح ہے۔

یعنی یہ حدیث صحیح نہیں، کیونکہ مرسل محدثین کے نزدیک قابل اعتبار نہیں ہوتی۔ پس اعتراض رفع ہو گیا۔
ابن کثیر نے بھی اس حدیث کو نہایت ”غریب“ قرار دیا ہے:

”وہذا ورد فیہ حدیث غریب جدا“ (ابن کثیر: ۲/ ۵۴۹)

”اس آیت میں جو حدیث آئی ہے، وہ سخت غریب ہے۔“

”وہذا الحدیث فیہ نکارۃ شدیدۃ“ (۲/ ۵۵۰) ”اس حدیث میں سخت نکارت ہے۔“

”فالظاهر أنه من کلام ابي الجوزاء“^① (۲/ ۵۵۰)

”اس سے صاف پتہ چلتا ہے کہ یہ ابو الجوزاء کی کلام ہے۔“

ابن عباس کا ذکر اس میں ٹھیک نہیں۔ اب اعتراض کی کیا وقعت رہ جاتی ہے؟ اگر یہ واقعہ ثابت ہو، تو اس صورت میں کچھلی صف میں عورتوں کو دیکھنے کے لیے کھڑا ہونے والا منافق سمجھا جائے گا، کیونکہ اس وقت منافق بھی نمازوں کے اندر شامل ہو جاتے تھے، تا کہ نفاق چھپائیں۔ سورہ احزاب میں ہے:

﴿يَا أَيُّهَا النَّبِيُّ قُلْ لِّأَزْوَاجِكَ وَبَنَاتِكَ وَنِسَاءِ الْمُؤْمِنِينَ يُدْنِينَ عَلَيْهِنَّ مِنْ جَلَابِيبِهِنَّ ذَلِكَ

أَدْنَىٰ أَنْ يُعْرَفْنَ فَلَا يُؤْذَيْنَ﴾ [الأحزاب: ۵۹]

”اے نبی (ﷺ) اپنی بیویوں کو اور اپنی لڑکیوں اور مسلمانوں کی عورتوں کو کہہ دیجیے کہ اپنی چادروں کو لٹکا لیا کریں، اس سے پہچانی جائیں گی (کہ یہ شریف ہیں) پھر (منافقوں اور اوباشوں سے) ستائی نہیں جائیں گی۔“

اس سے صاف پتہ چلتا ہے کہ منافق اور بعض اوباش لوگ اس وقت موجود تھے، جو عورتوں سے تعرض کرتے تھے۔ پس اس آیت میں اس قسم کے لوگ مراد لیے جائیں گے۔ اگرچہ سیاق و سباق سے اگلوں کچھلوں سے زندہ و مردے مراد ہیں، مگر لفظ عام ہے۔ اس لیے اس میں وہ لوگ بھی داخل سمجھے جاسکتے ہیں، جو صفوف میں آگے یا پیچھے کھڑے ہوں۔ قرآنی الفاظ کا ایک لغوی مفہوم ہوتا ہے اور ایک سیاق و سباق سے متعین ہوتا ہے اور ایک شان نزول سے مفہوم ہوتا ہے۔ پس شان نزول اگر لغوی مفہوم میں داخل ہو سکے، تو آیت اس کو بھی شامل ہوگی اور سیاق و سباق سے جو مفہوم متعین ہوتا ہے، وہ بھی اس میں داخل ہوگا۔ پس یہ آیت اگلوں یعنی مردوں اور کچھلوں یعنی زندوں کو بھی شامل ہے اور صفوف میں آگے پیچھے کھڑے ہونے والوں کو بھی۔

① تفسیر ابن کثیر (۲/ ۷۲۳)

معراج کی حدیث:

❖ یہ ایسی مثال ہے کہ اس میں تفسیر بالروایت میں تعارض ثابت کرنے کی کوشش کی گئی ہے۔

” (اسرا) کی تفسیر میں حضرت ابو ہریرہ رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا کہ جب ہم بیت المقدس میں آئے، تو جبرائیل نے اپنی انگلی سے پتھر کی طرف اشارہ کیا، اس میں سوراخ ہو گیا، براق کو اس میں (غالباً رسی ڈال کر) باندھ دیا۔^①“

”اس کے دوسرے ہی صفحہ کے بعد پھر امام ترمذی حضرت حذیفہ بن الیمان سے یہ روایت لکھتے ہیں کہ لوگ کہتے ہیں کہ آنحضرت صلی اللہ علیہ وسلم نے براق باندھ دیا تھا، کیوں؟ کیا اس لیے کہ بھاگ نہ جائے؟ حالانکہ اس کو تو اللہ نے ان کے لیے مسخر کر دیا تھا۔^② یعنی نہ وہ بھاگ سکتا تھا نہ اس کو بھاگنے کی ضرورت تھی۔ یہ دونوں حدیثیں امام ترمذی کے بیان کے مطابق صحیح ہیں۔“ (مقام حدیث: ۲/۳۳-۳۴)

جواب: ایک حدیث مرفوع ہے، یعنی آنحضرت صلی اللہ علیہ وسلم کا قول ہے۔ دوسری حدیث موقوف ہے، یعنی حذیفہ کا اپنا قول ہے۔ انھوں نے صرف اپنے خیال کے مطابق کہا کہ جو چیز اللہ تعالیٰ کی طرف سے مسخر ہو، اس کو باندھنے کی کیا ضرورت ہے؟ اس واسطے باندھنے کا ذکر محض لوگوں کی کلام ہے۔ غالباً ان کو مرفوع حدیث نہیں پہنچی، ورنہ یہ نہ فرماتے، کیونکہ عالم غیب کی باتوں میں قیاس آرائی نہیں کی جاتی۔ قرآن مجید میں ہے، اللہ تعالیٰ فرماتے ہیں: سلیمان علیہ السلام کے لیے ہم نے شیاطین مسخر کر دیے، باوجود تسخیر کے ان کی تنبیہ کے لیے یہ بھی فرمایا:

﴿وَمَنْ يَزِغْ مِنْهُمْ عَنْ أَمْرِنَا نُذِقْهُ مِنْ عَذَابِ السَّعِيرِ﴾ [سبأ: ۱۲]

”جو ہمارے حکم سے عدول کرے گا، اس کو آگ کا عذاب دیں گے۔“

پس معلوم ہوا کہ تسخیر ظاہری اسباب کے اختیار کرنے کے منافی نہیں۔ پھر اس کا باندھنا بھی ایک غیبی امر تھا، جیسے پتھر میں سوراخ ہونا بھی ایک غیبی بات تھی۔ بعض کہتے ہیں کہ وہ سوراخ پہلے سے موجود تھا، مگر مٹی پڑ جانے سے بند ہو گیا تھا، اس لیے جبرائیل نے انگلی کے اشارے سے مٹی نکال دی، نیا سوراخ نہیں بنا۔^③ پھر اس میں براق کو

① سنن الترمذی: کتاب التفسیر، باب من سورة بني إسرائيل، رقم الحدیث (۳۱۳۲) المستدرک (۲/۳۹۲، برقم: ۳۳۷۰) اس حدیث کو امام ترمذی نے ”حسن غریب“ اور امام حاکم اور ذہبی نے ”صحیح“ قرار دیا ہے۔

تنبیہ: اس حدیث کے راوی حضرت بریدہ رضی اللہ عنہ ہیں۔

② سنن الترمذی: کتاب التفسیر، باب من سورة بني إسرائيل، رقم الحدیث (۳۱۴۷) مسند أحمد (۵/۳۸۷، برقم: ۲۳۳۳) مسند الحمیدی (۱/۲۱۳، برقم: ۴۴۸) امام ترمذی نے اس حدیث کو ”حسن صحیح“ کہا ہے۔

③ محدث مبارکپوری رحمۃ اللہ علیہ فرماتے ہیں: مسند بزار کی روایت میں ہے کہ ”جبرائیل نے انگلی سے سوراخ کیا تھا۔“ (تحفة الأحوذی: ۸/۴۴۹)

باندھ دیا۔ پھر مصنوعی بندش کے لیے ظاہری رسی کی ضرورت نہیں ہوتی، جیسا کہ قرآن مجید میں ہے:

﴿شَدَدْنَا أَسْرَهُمْ﴾ [الدھر: ۲۸] ”ہم نے ان کی جگہ بندی مضبوط کی ہے۔“

یعنی اچھی طرح سے ان کو باندھا ہے۔ حدیث کو ماننے والے پیغمبر کے بعد کسی صحابی وغیرہ کو معصوم نہیں سمجھتے،

پس حدیث مرفوع کے مقابلہ میں کسی اور کا قول پیش نہیں ہو سکتا، پس تعارض کہاں رہا؟



متعہ کی حقیقت

انکارِ حدیث کے سبب منکرینِ حدیث کی بے بسی:

جس متعہ کا ذکر کتبِ احادیث میں ہے، وہ نکاحِ موقت ہے۔ موجودہ نکاح اور متعہ میں صرف دوام اور توقیت کا فرق ہے۔ باقی سب نکاح کے شرائط ہیں۔ اس کے سوا اگر متعہ کا فرد کوئی اور ہے، تو اسلام میں اس کا جواز ثابت نہیں۔

«ثم رخص لنا أن ننكح المرأة بالثوب إلى أجل»^① (مسلم: ۲/۴۵۰)

”پھر آنحضرت ﷺ نے ہم کو رخصت دی کہ کسی عورت کے ساتھ کپڑا دے کر ایک اجل (وقت) تک نکاح کر لیں۔“

اس حدیث سے صاف معلوم ہوتا ہے کہ جس متعہ کا ذکر حدیث کی کتابوں میں ہے، وہ موقت نکاح ہے۔ بعد میں یہ نکاح موقت بھی حرام کر دیا گیا:

«وقال: ألا إنها حرام من يومكم هذا إلى يوم القيامة»^② (مسلم: ۲/۴۵۲)

”اور آنحضرت ﷺ نے فرمایا کہ یہ متعہ اس دن سے لے کر قیامت کے دن تک حرام ہے۔“

متعہ کب حرام ہوا؟

متعہ کی حرمت کے متعلق صحیح بات یہی ہے کہ وہ فتح مکہ میں حرام کر دیا گیا تھا:

«إن رسول الله ﷺ نهى عن المتعة زمان الفتح متعة النساء»^③ (مسلم: ۲/۴۵۲)

”آنحضرت (ﷺ) نے فتح مکہ کے وقت عورتوں سے متعہ کرنا منع کر دیا تھا۔“

عبداللہ بن عباس ”مضطر“ کے لیے قائل رہے، مگر بعد میں اس سے بھی رجوع کیا:

«ما مات ابن عباس حتى رجع عن فتواه بحل المتعة، وكذا ذكر أبو عوانة في صحيحه»^④

(سورہ نساء مظہری، ص: ۷۶)

① صحیح مسلم: کتاب النکاح، باب نکاح المتعہ، رقم الحدیث (۱۴۰۴)

② صحیح مسلم: کتاب النکاح، باب نکاح المتعہ، رقم الحدیث (۱۴۰۶)

③ مصدر سابق

④ مسند أبي عوانة: مبتدأ كتاب النکاح و ما يشاکله، باب بیان إبطال نکاح المتعہ و أنها أبیحت عام الفتح ثلاثة أيام ←

اسی طرح عبداللہ بن مسعود رضی اللہ عنہ نے بھی اس سے رجوع کیا تھا:

”قال: نسخت آية الميراث المتعة“ (نساء، مظہری، ص: ۷۷)

سعید بن مسیب رضی اللہ عنہ فرماتے ہیں کہ آیت میراث نے متعہ منسوخ کر دیا۔ بعد میں صرف عبداللہ بن عباس کے یہی اور کئی شاگرد ہی اس کو مباح کہتے تھے:

”ثم اتفق فقهاء الأ م ص ر ا ل ی ع ل ی ت ح ر ی م ہ “ (فتح الباری) ^①

”پھر تمام شہروں کے فقہاء اس کی تحریم پر متفق ہو گئے۔“

متعہ کی تحریم کے متعلق ایک حدیث میں ہے کہ خیبر کے وقت حرام ہوا۔ ^② مگر ابن عیینہ نے اس میں کلام کی ہے

کہ متعہ خیبر کے زمانہ میں حرام نہیں ہوا، بلکہ فتح مکہ میں حرام ہوا، جیسا کہ ”فتح الباری“ اور ”زاد المعاد“ میں ہے۔ ^③

حافظ ابن قیم فرماتے ہیں:

”اصل عبارت اس طرح تھی کہ آنحضرت صلی اللہ علیہ وسلم نے متعہ اور گدھوں کے گوشت سے خیبر کے دن منع کیا۔ (بخاری) ^④

مگر بعض راویوں سے حدیث میں تقدیم و تاخیر ہو گئی ہے۔“ ^⑤

”حجۃ الوداع“ کے واقعہ کے متعلق حافظ ابن حجر نے لکھا ہے کہ ”ربیع بن سبرۃ“ سے مختلف روایتیں آئی ہیں۔

ایک میں ”حجۃ الوداع“ کا ذکر ہے اور باقی میں فتح مکہ، اور فتح مکہ والی روایت زیادہ صحیح اور مستند ہے۔ ^⑥

غزوہ تبوک میں متعہ کا اذن سے ہونا ثابت نہیں، بلکہ یہی ثابت ہے۔ اوطاس، حنین اور فتح مکہ تینوں ایک ہی

سفر کے واقعات ہیں، پس متعہ کی حرمت صرف ایک ہی دفعہ ہوئی:

”فلا یصح من الروایات شیء بغير علة إلا غزوة الفتح، وأما غزوة خیبر و إن

كانت طرق الحدیث فیها صحیحة، ففيها من كلام أهل العلم ما تقدم، وأما عمرة

القضاء فلا یصح الأثر، لكونه من مرسل الحسن ومراسيله ضعيفة لأنه كان يأخذ

عن كل أحد“ (فتح الباری: ۷۰/۲۱) ^⑦

← ثم حرمت، رقم الحدیث (۳۲۹۵)

① فتح الباری (۱۷۴/۹)

② صحیح مسلم: کتاب النکاح، باب نکاح المتعہ، رقم الحدیث (۱۴۰۷)

③ فتح الباری (۱۶۸/۹) زاد المعاد (۴۰۳/۳)

④ صحیح البخاری: کتاب المغازی، باب غزوة خیبر، رقم الحدیث (۳۹۷۹)

⑤ زاد المعاد (۱۰۱/۵)

⑥ فتح الباری (۱۷۰/۹)

⑦ فتح الباری (۱۷۰/۹)

”غزوہ فتح کی روایت کے سوا کوئی روایت صحیح نہیں، سب میں کوئی نہ کوئی علت ضرور ہے۔ غزوہ خیبر کی روایت اگرچہ صحیح ہے، مگر اہل علم نے اس میں کلام کی ہے، جس کا ذکر پہلے ہو چکا ہے۔ عمرۃ القضاء والاثر صحیح نہیں، کیونکہ وہ حسن کی مرسل روایت ہے اور حسن کی مرسل روایات ضعیف ہوتی ہیں، کیونکہ وہ ہر شخص سے روایت لے لیا کرتے تھے۔“

گذشتہ کا خلاصہ:

پہلے کلام کا ما حاصل یہ ہے:

- ① وہ متعہ جس کا ذکر کتب حدیث میں ہے، وہ فتح مکہ میں حرام کر دیا گیا اور یہ حرمت ابدی ہے۔
- ② متعہ کی حقیقت یہی ہے کہ وہ نکاح موقت ہے۔
- ③ عبداللہ بن عباس رضی اللہ عنہما اور عبداللہ بن مسعود رضی اللہ عنہما نے متعہ کی حلت سے اخیر میں رجوع کیا۔
- ④ اہل یمن اور اہل مکہ جو عبداللہ بن عباس رضی اللہ عنہما کے شاگرد تھے، صرف وہی اس کو جائز سمجھتے تھے۔
- ⑤ بعد میں تمام شہروں کے فقہاء اس کی تحریم پر متفق ہو گئے۔
- ⑥ حضرت عمر رضی اللہ عنہ نے متعہ کو اپنی طرف سے حرام نہیں کیا، بلکہ آنحضرت ﷺ کی تحریم کی بنا پر اس سے منع کیا۔
”فنهی عمر موافق لنہیہ“ (فتح الباری)^①
- ⑦ ”حضرت عمر رضی اللہ عنہ کا منع کرنا، آنحضرت ﷺ کے منع کرنے کے موافق تھا۔“
- ⑧ عبداللہ بن عباس رضی اللہ عنہما اور ان کے شاگرد متعہ کو خون خنزیر، مردار کی طرح سمجھتے تھے، صرف مضطر کے لیے رخصت دیتے تھے، مگر بعد میں جب عبداللہ بن زبیر رضی اللہ عنہما سے ان کا مناظرہ ہوا، تو دلیل کے واضح ہونے سے متعہ کے جواز سے رجوع کر گئے۔
- ⑨ فتح مکہ کی روایت کے بغیر کوئی دوسری روایت صحیح یا صریح نہیں، جس میں کسی دوسرے وقت میں حرمت کا ذکر وارد ہوا ہے۔

قرآن اور متعہ:

قرآن مجید نے یہ تو ذکر کیا ہے کہ ”نکاح کر لیا کرو، زنا نہ کرو۔ زوجہ (بیوی) اور ملک یمین والی (لونڈی) کے علاوہ اپنے فرج کی حفاظت کرو۔“ نکاح کی کوئی اور جامع اور مانع تعریف نہیں کی۔ لغت میں لکھا ہے:

① فتح الباری (۱۷۲/۹)

”النکاح الوطی والعقد“^① ”نکاحِ وطی اور عقد کا نام ہے۔“

حدیث شریف میں اس کی تفصیل وارد ہوئی ہے:

① نکاح میں ولی ہونا چاہیے: «لا نکاح إلا بولی»^②

”بدوں ولی کے نکاح نہیں ہوتا۔“ بیوہ میں کچھ رخصت معلوم ہوتی ہے۔

② دو گواہ بھی ضروری ہیں۔

③ رضاءِ طرفین چاہیے۔

④ دوام کا ارادہ ہو۔ اگر دوام کا ارادہ نہ ہو، تو متعہ ہے۔

نکاح کی شرائط:

پہلی شرطیں نہ پائی جائیں یا ان میں سے ایک شرط نہ ہو، تو ایسی صورت میں جماع زنا ہے اور اب جبکہ متعہ منسوخ ہو چکا ہے، متعہ سے جماع کرنا بھی زنا کے حکم میں ہے، پس متعہ سے جماع کرنا، اب زنا کا فرد ہے۔ پہلے متعہ نکاح کا فرد تھا۔ یہی حال محرمات کا ہے، جو نکاح پہلے حلال تھے، مگر بعد میں حرام ہو گئے، اب ان کے ساتھ اگر نکاح پھر کیا جائے، تو پھر بھی وہاں جماع کرنا زنا ہی شمار ہوگا، اور جب حرام نہیں ہوئے تھے، اس وقت وہ عقد نکاح کا فرد تھا۔ زنا اور نکاح کے بعد کے جماع میں فرق صرف یہ ہے جو جماع شرعی نکاح کے بعد ہو، وہ زنا نہیں اور جو جماع شرعی نکاح کے بعد نہ ہو، وہ زنا ہے، خواہ متعہ کی شکل ہو یا نہ۔ مگر جب متعہ حرام نہیں ہوا تھا، اس وقت یہ شرعی نکاح کا ایک فرد تھا۔ اب یہ نکاح کا فرد نہیں رہا۔ عرف میں نکاح اس ایجاب و قبول کو کہتے ہیں، جس میں طرفین کی رضا ہو، گواہ ہوں، ولی ہو اور دوام ہو۔ اس کی دو صورتیں ہیں:

⑤ ایک حلال جو حلال عورت سے حلال وجہ سے ہو۔

⑥ اور ایک حرام جو حرام عورت سے یا حرام وجہ سے ہو۔

پس ہمیشہ کے ساتھ نکاح کرنا حرام ہے اور چچا کی لڑکی سے جب وہ عدت میں ہو، نکاح کرنے کی حلال

وجہ نہیں۔

① القاموس المحيط (ص: ۳۱۴)

② سنن أبي داود: كتاب النکاح، باب في الولي، رقم الحديث (۲۰۸۵) سنن الترمذي: كتاب النکاح، باب لا نکاح إلا

بولي، رقم الحديث (۱۱۰۲) سنن ابن ماجه: كتاب النکاح، باب لا نکاح إلا بولي، رقم الحديث (۱۸۸۱) صحيح

ابن حبان (۳۹۴/۹، رقم: ۴۰۸۳) المستدرک (۲/۱۸۴، رقم: ۲۷۱۰) سنن البيهقي (۷/۱۰۷، رقم: ۱۳۳۸۹)

نکاح کی تفصیل حدیث میں ہے:

ان تمام شرائط (جن کا ذکر کتاب و سنت میں ہے) کی حکمتیں علماء نے واضح کر دی ہیں۔ پس کتاب و سنت کی بیان کردہ ہر شرط پر عمل کرنے سے جنسی تعلقات میں ہم آہنگی پیدا ہو جاتی، اعتدال آ جاتا اور عدم توازن چلا جاتا ہے۔ کتاب اللہ میں اگرچہ جامع لفظ ”نکاح“ ذکر کر دیا ہے، مگر اس جامعیت کا پتہ اسی وقت چلتا ہے، جب حدیث کو دیکھا جائے، کیونکہ حدیث قرآن پر عمل کرنے کی ایک صورت ہے اور قرآنی مصطلح الفاظ کا بیان اور تشریح ہے۔ جو لوگ قرآن پر اکتفا کرنا جائز سمجھتے ہیں، حدیث کے شرائط کو ملحوظ رکھ کر ان کو قرآن سے بلاوجہ ثابت کرنے کی کوشش کرتے ہیں۔ اگر قرآن کو حدیث سے الگ کر کے سمجھنے کی کوشش کی جائے، تو زنا اور نکاح کا فرق واضح نہیں ہوتا، کیونکہ قرآن میں صرف محرمات کا ذکر ہے، انکے علاوہ ہر عورت سے جو عدت میں نہ ہو، نکاح کی اجازت ہے۔ لغت میں نکاح ”وطی“ اور ”عقد“ کو کہتے ہیں۔ یعنی مرد و عورت کا آپس میں ایک معاہدہ ہو جائے، خواہ اس میں ولی ہو یا نہ ہو، گواہ ہوں یا نہ ہو۔ دائمی ہو یا موقت ہو۔ یا ایک دوسرے سے جنسی تعلقات قائم کر لیں۔ جنسی تعلقات کے صحیح خطوط حدیث سے ہی واضح ہوتے ہیں۔ حدیث کے بیان کے مطابق ہی معاشرہ میں توازن و نظم پیدا ہو سکتا ہے، یہ ایک ہی مثال منکرین حدیث کو متنبہ کرنے اور حدیث کے قائل کرانے کے لیے کافی تھی۔ ﴿لَوْ كَانُوا يَعْلَمُونَ﴾ [البقرة: ۱۰۲]

نکاح اور زنا میں فرق... قرآن کی روشنی میں:

مگر جب بعض عاقبت نا اندیشوں نے یہ سوچا کہ ہماری دعوت الی القرآن اور انکار حجیت حدیث پر یہ سخت کاری ضرب ہے، اس لیے اپنی طرف سے حدیث کی بیان کردہ شرائط کو قرآن میں داخل کرنے کی کوشش کی اور نہایت بھونڈے طریقہ سے استدلال کرنا چاہا اور قبل اس کے کہ ان کے مسلک پر یہ پاش پاش کرنے والا حربہ استعمال کیا جائے، چیخ پکار شروع کر دی اور اس ہتھیار کو حدیث کے خلاف ہی استعمال کرنے لگے، چنانچہ متعہ کا مسئلہ لکھ کر اتنا شور مچایا کہ ان کے خیال میں اب حدیث کے بیان کردہ شرائط کی طرف توجہ کرنے کی ضرورت ہی محسوس نہیں ہوگی، مگر ہم سمجھتے ہیں کہ یہ شور و غوغا کیوں ہے، محض اس لیے کہ ہم اس اعتراض سے بچ جائیں کہ قرآن نے زنا اور نکاح کے درمیان کوئی بین امتیازی خطوط نہیں کھینچے۔ قرآن کو اگر حدیث سے الگ کر دیا جائے، تو ہم زنا اور نکاح کے مابین فرق کرنے سے قاصر ہیں، پس کیوں نہ متعہ کے مسئلہ کی آڑ لے کر واویلا شروع کر دیں، تاکہ سننے والے اس اعتراض جا نگاہ کی طرف متوجہ نہ ہوں اور ہم اپنے راستے پر بلاخطر چلے جائیں۔

اب ذرا نکاح اور عدم نکاح کا فرق منکرین حدیث کی زبانی سنئے:

”قانونی طور پر نکاح ایک معاہدہ ہے، جس کا انفساخ (Cancella tion) صرف طلاق سے ہو سکتا ہے، جس کی تمام تفصیل قرآن میں موجود ہیں۔ معاشرتی طور پر یہ ایک اقرار نامہ ہے، جس کی رو سے دو افراد انسانیہ ایک جوڑا (زوج) بن کر باہمی رفاقت اور توافق سے زندگی کی گاڑی کھینچنے کا تہیہ کرتے ہیں اور ایک چھوٹے سے پیمانے پر ایک محدود ”مملکت“ کے اندر قرآن کے نظام ربوبیت کو جاری و ساری کرنے کی ذمہ داری اپنے اوپر لیتے ہیں۔ یہ اہم فریضہ ادا ہو نہیں سکتا، جب تک میاں بیوی کے تعلقات ایسے گہرے نہ ہوں کہ ان میں کوئی تیسری شخصیت حائل نہ ہو اور ایک دوسرے کا پورا پورا راز داں اور ہم رنگ نہ ہو۔ قرآن نے اس کیفیت کو ﴿هُنَّ لِبَاسٌ لَّكُمْ وَاَنْتُمْ لِبَاسٌ لَّهُنَّ﴾ [البقرة: ۱۸۷] (وہ تمہارے لیے بمنزلہ لباس کے ہیں اور تم ان کے لیے) کے جامع الفاظ سے تعبیر کیا ہے۔ دوسری جگہ نفسیاتی طور پر اسے مودت اور رحمت کا نام لے کر پکارا ہے:

﴿وَمِنْ آيَاتِهِ أَنْ خَلَقَ لَكُمْ مِنْ أَنْفُسِكُمْ أَزْوَاجًا لِتَسْكُنُوا إِلَيْهَا وَجَعَلَ بَيْنَكُمْ مَوَدَّةً وَرَحْمَةً إِنَّ فِي ذَلِكَ لَآيَاتٍ لِقَوْمٍ يَتَفَكَّرُونَ﴾ [۲۱/۳۰]

”اللہ کی نشانیوں میں سے یہ بھی ہے کہ اس نے تم ہی میں سے تمہارے رفیق حیات بنائے، تاکہ تمہاری زندگی امن و سکون سے گزرے اور اس کے لیے تم میں باہمی مودت و رحمت پیدا کر دی، ان سب باتوں میں ایک صاحب فکر و تدبر قوم کے لیے زندگی کے پرسکون و کامران راستوں کی علامات ہیں۔“

”یہی ہے نقشہ اس گھر کا جس کے متعلق کہا ہے کہ وہ تمہارے لیے گوشہ امن ہے اور کاشانہ سکون ہونا چاہیے:

﴿وَجَعَلَ مِنْهَا زَوْجَهَا لِيَسْكُنَ إِلَيْهَا﴾ [۱۸۹/۷]

”(اسی نفس واحدہ سے) تمہارے رفیق زندگی بنائے، تاکہ تمہیں سکون و طمانیت حاصل ہو۔“

”حیاتیاتی نقطہ نگاہ سے (Biologically) نکاح سے مقصود افزائش نسل ہے، جس کے لیے بیویوں کو ”حرث“ (کھیتی: ۲/۲۲۳) سے تشبیہ دی گئی ہے اور معاشی نظام کے سلسلہ میں میاں اور بیوی کو ایک دوسرے کے ترکہ میں حصہ دار ٹھہرایا گیا ہے، اور ایسا حصہ دار کہ سب سے پہلے انہی کا حصہ تقسیم ہوتا ہے، ورنہ حصص وراثت کی چولیس ٹھیک نہیں بیٹھتیں^①۔ یہ ہیں وہ حدود و قیود جن کے اندر جنسی تعلقات کو

① یہ ایک فنی مسئلہ ہے، جس کے حل کا یہ مقام نہیں۔ اس وقت صرف اتنا بتا دینا کافی ہوگا کہ اس اہم نکتہ کو نظر انداز کر دینے کا نتیجہ ہے کہ ہمارے مروجہ قانون وراثت میں مختلف حصوں کی حاصل جمع ایک نہیں آتی اور اس کے لیے انہیں ”عول“ کا مسئلہ وضع کرنا پڑا ہے۔ (مقام حدیث)

جائز قرار دیا گیا ہے، ان کے باہر محض جذبات شہوانیہ کی تسکین کا ذریعہ، فلہذا ناجائز، ان حدود و قیود کو مختصراً پھر سامنے لے آئیے:

① تراضی مابین سے۔

② ایک ایسا معاہدہ جو صرف طلاق/خلع سے فسخ ہو سکتا ہے یا موت سے۔

③ جس کا مقصد افزائشِ نسل، عائلی زندگی ”من تو شدم تو من شدی“ کی کیفیت، باہمی محبت اور مودت ایک دوسرے کی رفاقت باعث سکون و طمانیت اور اسی طرح ایک چھوٹی سی وحدت (mit) میں قرآنی نظام کو مرتسم کرنا۔

④ جس میں اولاد کی تمام ذمہ داریاں اپنے سر لی جاتی ہیں۔

⑤ جس میں میاں بیوی ایک دوسرے کے ترکہ میں حصہ پاتے ہیں۔

”اس کے برعکس جنسی تعلق کی ایک دوسری شکل ہے، جس میں ایک آدمی اور ایک عورت باہمی رضامندی سے کسی قسم کے معاوضہ کے ساتھ ایک وقت یا ایک سے زیادہ اوقات کے لیے مباشرت کا معاملہ طے کر لیتے ہیں، اسے زنا کہا جاتا ہے۔ قرآن نے ان دونوں قسم کے تعلقات کو دو لفظوں میں بیان کیا ہے اور اس حسن و خوبی اور جامعیت کے ساتھ کہ انسانی ذوق اور بصیرت اس ایجاز و اعجاز پر وجد کرنے لگ جاتے ہیں، اس نے کہا مرد اور عورت کے جنسی تعلقات ﴿مُحْصِنِينَ غَيْرَ مُسْفِحِينَ﴾ [۲۴/۴] ہونے چاہئیں، یعنی محصنین نہ کہ مسافحین۔ حصن کے معنی ہیں مستحکم چار دیواری سے گھری ہوئی محفوظ جگہ قلعہ، لہذا ”محصنین“ کے معنی ہوئے قانون خداوندی کی مقرر کی ہوئی حدود و قیود سے گھرے ہوئے تعلقات زنا شوائی۔ ”سفیح“ کے معنی ہیں بہانا، پانی بہانا (”دم مسفوح“ بہتا ہوا لہو) لہذا ”مسافحین“ کے معنی ہیں وہ جنسی تعلق جس سے مقصود محض مادہ شہوت کا بہانا ہو۔

”احصان“ اور ”مسافحہ“ کے اس بین فرق کو پیش نظر رکھیے اور پھر دیکھیے کہ قرآن نے کس خوب صورتی سے نکاح (مع اس کی تمام ذمہ داریوں کے) اور زنا میں واضح خط کھینچ کر رکھ دیا ہے:

﴿مُحْصِنِينَ غَيْرَ مُسْفِحِينَ﴾ حدود و قیود میں گھرے ہوئے نہ کہ محض شہوانی مادہ کے بہانے کے لیے۔ حقیقت یہ ہے کہ نکاح اور زنا میں فرق ہی اتنا ہے، ورنہ جہاں تک عمل طبعی کا تعلق ہے، دونوں میں

کچھ فرق نہیں۔“ (مقام حدیث: ۲/۳۱-۳۲)

جواب:

ہم نے اس طویل مضمون کو محض اس لیے نقل کیا ہے، تاکہ منکرین حدیث کی بے بسی آپ کو معلوم ہو جائے کہ حدیث کو چھوڑ کر ایک معمولی لفظ نکاح اور زنا میں فرق بیان نہیں کر سکتے۔ اس طویل مضمون کا خلاصہ درج ذیل ہے:

۱ قانونی طور پر نکاح ایک معاہدہ ہے، جس کا انفساخ صرف طلاق سے ہو سکتا ہے۔

۲ حدود و قیود قرآنی جو نکاح میں ضروری ہیں، مندرجہ ذیل ہیں:

i- تراخی مابین

ii- ایسا معاہدہ جو طلاق رخلع سے فسخ ہو سکتا ہے یا موت سے۔

iii- جس کا مقصد افزائش نسل، عائلی زندگی میں ”من تو شدم تو من شدی“ کی کیفیت، باہمی محبت اور موڈت، ایک دوسرے کی رفاقت باعث سکون و طمانیت اور اسی طرح ایک چھوٹی سی وحدت میں قرآنی نظام کو مرتسم کرنا اور جس میں اولاد کی تمام ذمہ داریاں اپنے سر لی جائیں۔ نیز جس میں میاں بیوی ایک دوسرے کے ترکہ میں حصہ پاتے ہیں۔

۳ زنا یہ ہے کہ ایک آدمی اور ایک عورت باہمی رضامندی سے کسی قسم کے معاوضہ کے ساتھ ایک وقت یا ایک سے زیادہ اوقات کے لیے مباشرت کا معاملہ طے کرتے ہیں۔

۴ نکاح کی اس تعریف پر استدلال محصنین سے ہے، قانون خداوندی کی مقرر کی ہوئی حدود و قیود سے گھرے ہوئے تعلقات۔

۵ مسافحین کے معنی ہیں، وہ جنسی تعلق جس سے مقصود محض مادہ شہوت بہانا ہو۔

اب ہم ان کو نمبر وار ذکر کر کے ان کی حقیقت واضح کرتے ہیں:

نکاح کی تعریف اور اسباب فسخ:

پہلے نکاح کی یہ تعریف کی ہے کہ نکاح ایک معاہدہ ہے، جس کا انفساخ صرف طلاق سے ہو سکتا ہے۔ اس تعریف میں قرآن کا کوئی حوالہ نہیں دیا، کیونکہ نکاح کی یہ تعریف قرآن میں کہیں مذکور نہیں، بلکہ قرآن سے اس کی تردید ہوتی ہے، کیونکہ نکاح جیسے طلاق سے فسخ ہوتا ہے، اسی طرح اس کے انفساخ کے اور اسباب بھی ہیں۔ چنانچہ خود ہی بعد میں دو اسباب اور ذکر کیے ہیں: ایک خلع، ایک موت۔ اپنے خیال میں متعہ کو خارج کرنا چاہتے ہیں، مگر اس حصہ پر کوئی دلیل پیش نہیں کی۔ قرآن مجید میں نکاح کے انفساخ کی ایک صورت ”ایلاء“ بھی مذکور ہے۔^①

ایک اور صورت یہ بھی ہے کہ مرد مرتد ہو جائے اور ایک صورت یہ بھی ہے کہ عورت مرتد ہو جائے۔ دیکھو:

﴿لَا هُنَّ حِلٌّ لَّهُمْ وَلَا هُمْ يَحِلُّونَ لَهُنَّ﴾ [الممتحنة: ۱۰]

”نہ مسلمان عورتیں کافروں کے لیے حلال ہیں اور نہ کافر مرد مسلمان عورتوں کے لیے حلال ہیں۔“

① سورة البقرة [آیت: ۲۲۷]

فسخ نکاح کی دیگر صورتیں:

① اگر مرد و عورت میں معاہدہ نکاح میں یہ شرط ہو کہ اگر میں عورت کو ماہوار اتنا خرچ نہ دوں، تو میری بیوی مجھ سے الگ ہوگی، یا یہ کہے کہ اگر میں اس عورت کے بعد دوسرا نکاح کروں، تو عورت مجھ پر حرام، تو اس صورت میں بھی بدوں طلاق دینے کے ایسا کام کرنے سے خود بخود نکاح فسخ نہیں ہو جاتا۔ اگر خاوند جنسی تعلقات سے عاجز ہو، تو کیا اس صورت میں عورت کو سوائے خلع کے فسخ نکاح کا حق نہیں پہنچتا؟ اسی طرح قرآن نے مرد اور عورت کے اختلاف حکمین کا مسئلہ بیان کیا ہے^① کہ اس میں حکمین کو فسخ نکاح کا حق نہیں پہنچتا۔ پھر قرآن مجید نے عہد کی پابندی کا حکم لگایا ہے، پس یہ کہاں سے معلوم ہوا کہ نکاح میں وقت کی پابندی منع ہے؟ پس اس تعریف کے ناجائز ہونے کے لیے اتنا ہی کافی ہے۔

نکاح کی حدود و قیود:

② جو حدود و قیود نکاح کے لیے ذکر کی ہیں، ان میں سے پہلی شرط متعہ اور زنا میں بھی پائی جاتی ہے، کیونکہ دونوں میں تراضی بھی ہوتی ہے۔ دوسری شرط پر جو اعتراض ہے، پہلی تعریف کے ضمن میں ذکر ہو چکا ہے کہ ان تین باتوں سے ہی نکاح نہیں ٹوٹتا، بلکہ اس کے اور اسباب بھی ہیں۔ پھر معاہدہ بھی ایک سبب ہو سکتا ہے کہ معاہدہ کے ختم ہونے سے نکاح ختم ہو جائے، اس کی بھی قرآن سے دلیل ذکر نہیں کی۔ تیسری شرط میں جو باتیں ذکر ہیں، وہ سب کی سب متعہ یا نکاح میں پائی جاتی ہیں، اگرچہ تھوڑے عرصہ تک ہی پائی جائیں، کیونکہ ان کا دائماً پایا جانا تو نکاح میں بھی شرط نہیں، ورنہ جس نکاح کے بعد طلاق یا خلع ہو، اس کو نکاح نہ کہا جائے۔ چوتھی شرط پر یہ اعتراض ہے کہ نکاح کے لیے یہ شرط نہیں کہ میاں بیوی دائماً وارث نہ ہوں، ورنہ جس صورت میں طلاق ہو جائے، وہ نکاح نہیں ہونا چاہیے۔ اس لیے اس شرط کا ذکر ٹھیک نہیں، بلکہ قرآن کے منافی ہے۔ کیونکہ قرآن نکاح کے بعد طلاق و خلع و فسخ کا قائل ہے۔ عورت کتابیہ ہو، تو اس کا خاوند وارث نہیں ہوتا، نہ اس کی عورت وارث ہوتی ہے، کیونکہ توریث کے لیے اتحاد دین شرط ہے۔^②

زنا کی تعریف:

③ زنا کی یہ تعریف اپنی طرف سے کی گئی ہے، اس کا قرآن سے کوئی حوالہ نہیں دیا گیا، لہذا یہ تعریف باطل ہے،

① سورة النساء [آیت: ۳۵]

② صحیح البخاری: کتاب الفرائض، باب لا یرث المسلم الکافر ولا الکافر المسلم، رقم الحدیث (۶۳۸۳) صحیح

مسلم: کتاب الفرائض، رقم الحدیث (۱۶۱۴)

بلکہ زنا کی صحیح تعریف یہ ہے کہ جو شریعت کی اجازت کے بغیر (جو نکاح یا ملک یمین سے ثابت ہوتی ہے) زنا شوئی کے تعلقات قائم کیے جائیں۔ پس متعہ میں جماع اس وقت زنا کی تعریف میں داخل ہوگا، جب اس کی حرمت قرآن سے ثابت کی جائے یا حدیث کو حجت تسلیم کیا جائے۔

لفظ ”محصنین“ سے استدلال:

④ ”محصنین“ کے لفظ سے جو اس مفہوم ”حدود و قیود سے گھرے ہوئے تعلقات زنا شوئی“ کے نکالنے کی کوشش کی گئی ہے، اس سے منکرین حدیث کی بے بسی ظاہر ہے کہ وہ حدود و قیود کو قرآن سے بیان نہیں کر سکے اور نہ طلاق کی حقیقت قرآن سے بیان کر سکتے ہیں اور نہ خلع اور طلاق کا فرق قرآن سے ظاہر کر سکتے ہیں۔ قرآن مجید سے کوئی ایسی قید بیان نہیں کر سکے، جس سے زنا کی تمام صورتیں خارج ہو جائیں، کیونکہ زنا اسی جماع کو کہتے ہیں، جو غیر شرعی نکاح کے یا بدوں ملک یمین کیا جائے اور شرعی نکاح کی تفصیل حدیث میں ہی پائی جاتی ہے اور قرآنی الفاظ کی مراد اسی حدیثی تفصیل سے متعین ہوتی ہے۔

نکاح کے مقاصد:

یہ کہنا کہ نکاح سے مقصود افزائش نسل ہے اور متعہ اور زنا میں قضاء شہوت، لہذا اس قید سے متعہ اور زنا خارج ہو گیا۔ مگر اس قید پر چند اعتراضات ہیں، اول یہ کہ اس قید ”افزائش نسل مقصد ہو“ پر قرآن میں دلیل نہیں۔ ”حرث“ (کھیتی) کے لفظ سے اس پر استدلال کرنا بھی درست نہیں، کیونکہ یہ لفظ اس مقام میں ذکر کیا ہے، جہاں حیض کے ایام میں جنسی تعلقات سے روکا گیا ہے اور طہر کی حالت میں اس کی اجازت دی گئی ہے، یعنی عورت افزائش نسل کا ذریعہ ہے۔ پس استعارہ سے یہ لازم نہیں آتا کہ نکاح سے غرض افزائش نسل ہو، پس کسی عورت کے متعلق یہ ثابت ہو جائے کہ اس میں افزائش نسل کی استعداد نہیں، تو اس کے ساتھ نکاح نہ کیا جائے! کیونکہ بعض عورتوں میں ”حصیۃ الرحم“ نہیں ہوتے اور اولاد کے لیے ان کا ہونا ضروری ہوتا ہے۔ اسی طرح ایک مرد اور عورت دونوں اس لیے ناجائز کام کرتے ہیں کہ افزائش نسل ہو یا اس خیال سے متعہ کرتے ہیں، تو کیا اس صورت میں یہ متعہ یا ناجائز فعل نکاح بن جائے گا؟ اور بعض وقت ایک آدمی قضاء شہوت کے لیے ایک سن رسیدہ عورت سے نکاح کرتا ہے، کیا یہ ناجائز ہوگا؟! افزائش نسل ایک نتیجہ ہے اور فعل کا باعث مادہ شہوانی ہے۔ جیسے بھوک کھانے پر باعث ہے اور نتیجہ ”بدل ما یتحلل“ کا پہنچانا ہے، پس کھانے کے لیے دفع بھوک ہی ہمیشہ غرض ہوتی ہے، کیونکہ فطرت نے اسی لیے بھوک پیدا کی ہے۔ اگر فطرت کا مقصد یہ ہے کہ انسان ”بدل ما یتحلل“ کے امر سے ایک مدت تک قائم رہے۔ پس

طبعی افعال میں فطری تقاضا کو ملحوظ رکھنا عین فطرت ہے۔ اسی طرح فقط نوع کے لیے انسان میں اللہ تعالیٰ نے جنسی تعلقات کا سلسلہ قائم رکھا اور اس پر آمادہ کرنے کے لیے مرد و عورت میں جنسی تعلق کی خواہش پیدا کی، پس اس کا لحاظ رکھنا فطرت کا لحاظ رکھنا ہے۔

لفظ ”إحصان“ کے معانی:

پھر ”إحصان“ کا لفظ تین معنی میں استعمال ہوتا ہے:

- ① آزادی کے معنی میں جو غلامی کے مقابلہ میں ہے۔ ”محصنة“ اس عورت کو کہتے ہیں جو آزاد ہو۔
- ② نکاح کے معنی میں ”محصنة“ اس عورت کو کہتے ہیں جو شادی شدہ ہو۔
- ③ عفت کے معنی میں پس ”محصنة“ عقیف کو بھی کہتے ہیں، یعنی جو عورت زنا سے بچے، اور تینوں معانی کے اعتبار سے اس کا مادہ ایک ہی ہے۔

لغت میں ہے: ”مُحْصِنَةٌ وَ مُحْصِنَةٌ: عَفْتُ أَوْ تَزَوَّجْتُ أَوْ حَمَلْتُ“ ”محصنة“ اس عورت کو کہتے ہیں جو عقیف یا نکاح والی یا حاملہ ہو۔ ”أحصن“ کے معنی کیے ہیں: ”تزوج“ (نکاح کیا) پس لغت کے اعتبار سے ”إحصان“ عفت، نکاح اور حمل کے معنی میں ہے اور ”حصن“ کے معنی ہیں: منع، یعنی محفوظ، پس لغت کے اعتبار سے ”محصنین“ کے معنی ہوئے: ”متزوجین“ نکاح کرنے والے اور ”سفاح“ کے معنی ہیں: فجور۔ یعنی بدکاری۔ جو نکاح کے بغیر جماع ہو، اس کو ”سفاح“ کہتے ہیں اور یہی معنی زنا کا ہے۔ پس ”مسافحین“ کا معنی یہ ہوا: زنا نہ کرنے والے (یہ تمام حوالہ جات قاموس سے نقل کیے گئے ہیں) ^①

پس ثابت ہوا کہ قرآن میں ﴿مُحْصِنِينَ غَيْرَ مُسْفِحِينَ﴾ کا لفظ ان قیود کا ذکر نہیں کرتا، جن کو خواہ مخواہ منکرین حدیث اس کے ذمہ لگاتے ہیں۔ پس اصل سوال یہ ہے کہ قرآن مجید کے الفاظ کی تشریح اگر مجرد لغت یا قرآن سے بھی کی جائے اور حدیث کو ملحوظ نہ رکھا جائے، تو نکاح اور زنا میں کوئی بین فرق سامنے نہیں آتا۔ پھر قرآن مجید نے جو نکاح کے فوائد بتائے ہیں یا خاوند و بیوی میں انس اور سکون کا ذکر کیا ہے، اس سے یہ لازم نہیں آتا کہ ہر نکاح اور ہر خاوند بیوی میں یہ فوائد پائے جائیں۔ یہ امور نکاح کی حقیقت نہیں بتا رہے، بلکہ جو نتائج نکاح پر بعض وقت مترتب ہیں، ان کا ذکر کر دیا ہے۔ ان کے ذکر سے یہ لازم نہیں آتا کہ جہاں یہ فوائد نہ ہوں، وہ نکاح نہیں بلکہ ”سفاح“ ہے۔ مثلاً قرآن میں ہے:

﴿وَجَعَلَ بَيْنَكُمْ مَوَدَّةً وَرَحْمَةً﴾ [الروم: ۲۱]

① القاموس المحيط (ص: ۱۵۳۶)

”اللہ تعالیٰ نے خاوند و بیوی میں مودت اور رحمت پیدا کر دی۔“

حالانکہ قرآن میں ہے:

﴿فَإِنْ كَرِهْتُمُوهُنَّ فَعَسَىٰ أَنْ تَكْرَهُوا شَيْئًا وَيَجْعَلَ اللَّهُ فِيهِ خَيْرًا كَثِيرًا﴾ [النساء: ۱۹]

”اگر تم کو عورتیں پسند نہ ہوں، تو یاد رکھو کہ اللہ تعالیٰ کبھی غیر پسندیدہ چیزوں میں خیر پیدا کر دیتا ہے۔“

جب عورت مرد کو پسند نہ ہوگی، تو لامحالہ اس کو مکروہ کہا جائے گا اور اس کے بارے میں مودت نہیں ہوگی، مگر وہ

اس کی منکوحہ بھی ہوگی اور جنسی تعلق کو زنا نہیں کہیں گے۔

متعہ کی ابدی حرمت:

اس تمہید کے بعد پس ہم اس اعتراض بلکہ شور و غوغا کی طرف متوجہ ہوتے ہیں، جس کو ذکر کر کے منکرین حدیث

نے آسمان سر پر اٹھا لیا ہے۔ شیعہ، متعہ کو اب تک جائز سمجھتے ہیں، اہل سنت کا اتفاق ہے کہ متعہ حرام ہے، متعہ والی

عورت سے زنا شوئی کا تعلق زنا ہے۔ شیعہ بعض اوقات اپنے مسلک کی صحت پر اہل سنت کی کتابوں سے بھی

استدلال کرتے ہیں کہ:

”اہل سنت کی کتابوں میں متعہ کا ذکر ہے کہ پہلے تھا، پھر حرام ہو گیا، مگر باوجود حرمت کے بعض لوگ

حضرت عمر رضی اللہ عنہ کے زمانہ تک کرتے رہے۔ یعنی اہل سنت میں پھر یہ مسئلہ اختلافی رہا، پس اس میں اتنی

بڑی قباحت نہیں۔ یہ تو ممکن ہے کہ ایک زمانہ میں ضرورت کے تحت جنگ یا سفر میں اس کی اجازت دی

گئی ہو، مگر بعض روایات میں حضرت میں بھی متعہ کا ثبوت ملتا ہے، پھر کسی غیر شریف عورت کا متعہ کرنا تو

بڑی بات نہیں، بڑی بڑی شریف عورتوں نے متعہ کیا ہے۔“

یہ خلاصہ ہے اس بات کا جس کا بعض شیعہ نے ذکر کیا ہے۔ اس مضمون کا جواب یہ ہے:

① فتح مکہ کے سفر میں اجازت ہوئی، پھر تین دن کے بعد قیامت تک حرام کر دیا گیا، جیسا کہ پہلے بیان ہوا ہے۔

② عبداللہ بن عباس رضی اللہ عنہما اس کو خنزیر کی طرح مضطر کے لیے جائز سمجھتے رہے۔ پھر انہوں نے رجوع کیا، جب

مناظرہ میں حق واضح ہو گیا۔

③ عبداللہ بن مسعود رضی اللہ عنہما نے بھی رجوع کیا اور اس کی حرمت کے قائل ہو گئے۔ صحابہ رضی اللہ عنہم میں اختلاف اٹھ گیا۔

④ تابعین کے زمانہ میں ابن عباس رضی اللہ عنہما کے مکہ اور یمن والے شاگرد اس کے قائل رہے ہیں، بعد میں تمام شہروں

کے فقہاء اس کی حرمت پر متفق ہو گئے۔

⑤ حضرت عمر رضی اللہ عنہ کے زمانہ میں جو لوگ متعہ کرتے رہے، وہی تھے جن کو متعہ کی ابدی حرمت کا علم نہیں ہوا، جب علم ہوا تو چھوڑ گئے۔

⑥ حضرت عمر رضی اللہ عنہ نے متعہ کو اپنی طرف سے حرام نہیں کیا، بلکہ آنحضرت صلی اللہ علیہ وسلم کی نبی کی متابعت کی۔

⑦ متقدمین جن کو متعہ کی حرمت کا علم نہیں ہوا، وہ تو ایک حد تک معذور تھے، مگر جب حرمت شائع اور واضح ہوگئی، اب متعہ کے ساتھ جو جماع کرے گا، وہ زانی ہوگا اور اس کو زانی کی سزا ملے گی۔

لفظ ”متعہ“ کا اطلاق:

یاد رکھنا چاہیے کہ ”متعہ“ کا لفظ دو جگہ استعمال ہوتا ہے۔ ایک حج میں اور ایک نکاح میں۔ حج کا ”متعہ“ یہ ہے کہ حج اور عمرہ ایک ہی سفر میں حج کے مہینوں میں کیے جائیں۔ پہلے عمرہ کیا جائے پھر حج۔ عام طور پر حاجی اسی طرح ہی کرتے ہیں۔ نکاح کا ”متعہ“ یہ ہے کہ ایک وقت تک نکاح کیا جائے۔ قرآن مجید میں حج کے متعہ کا ذکر ہے:

﴿فَمَنْ تَمَتَّعَ بِالْعُمْرَةِ إِلَى الْحَجِّ﴾ [البقرة: ۱۹۶] ”جو عمرہ اور حج کا متعہ کرے“

یعنی ایک ہی سفر میں رمضان کے بعد عید الاضحیٰ تک ان کو ادا کرے۔ حدیثوں میں حج کے متعہ کا بھی ذکر ہے، حضرت عمر رضی اللہ عنہ اور بعض صحابہ رضی اللہ عنہم حج کے متعہ سے بھی روکتے تھے۔^① ان کا مقصد یہ تھا کہ لوگ کعبہ کی زیارت کے لیے بار بار آیا کریں، حج کے متعہ کو منع نہیں سمجھتے تھے۔ بعض روایتوں میں جو متعہ حج کا ذکر ہے، اس سے بھی بعض شیعہ عوام کو دھوکا دیتے ہیں کہ دیکھو حدیث میں ”متعہ“ کا ذکر ہے۔ چنانچہ علی نقی نے، جو شیعہ کے مجتہد کہلاتے ہیں، اپنے رسالہ ”متعہ اور اسلام“ میں ایسا ہی کیا ہے اور طلوع اسلام والے صاحب جو بالکل ایک جاہل معلوم ہوتے ہیں، ان کے مضمون کو نقل کر کے بہت خوش ہوتے ہیں اور اپنی جگہ اس کو صحیح سمجھ کر بغلیں بجا رہے ہیں اور بعض جگہ نقل در نقل کی وجہ سے غلط فہمی میں مبتلا ہو گئے ہیں اور اپنی طرف سے بھی کچھ قطع و برید کی ہے:

”اسی بنا پر جب حضرت اسماء رضی اللہ عنہا کے بیٹے عروہ نے حضرت ابن عباس رضی اللہ عنہما سے کہا کہ ”تم کو خدا کا خوف نہیں کہ تم متعہ کی اجازت دیتے ہو“ تو حضرت ابن عباس رضی اللہ عنہما نے کہا کہ ”اسئل أمك يا عروة“ ”ذرا جا کر اپنی والدہ سے پوچھو۔“ (زاد المعاد، ابن قیم: ۲۱۹/۱)۔ ”یلیتني مت قبل هذا وکنت نسیا منسیا“ (مقام حدیث: ۵۵/۲)

یہ حوالہ جو متعہ کے متعلق دیا ہے، حج کے متعہ کا ہے، مگر علی نقی صاحب نے دیانت کو بالائے طاق رکھ کر

① سنن الترمذی: کتاب الحج، باب ما جاء في التمتع، رقم الحدیث (۸۲۴) مسند أحمد (۱/۶۰، برقم: ۴۲۴)

”زاد المعاد“^① سے حج کے بیان سے نقل کیا ہے اور اپنے رسالہ ”متعہ اور اسلام“ میں نکاح کے متعہ میں پیش کر دیا ہے، پھر ”طلوع اسلام“ والے نے اس کو ”وحي من السماء“ کی طرح سمجھ کر اس واقعہ پر نہایت ہی ندامت کا اظہار کیا ہے، یعنی ”میں حوالہ دیکھنے سے پہلے ہی مرجاتا اور قبر میں دفن ہو کر لوگوں کے ذہنوں سے بھی اتر جاتا، مگر حوالہ نہ دیکھتا۔“ آپ کو اتنی کوفت ہوئی، ہم آپ کے ساتھ رسمِ غم میں شریک ہیں، مگر آپ کو یہ سمجھائے دیتے ہیں کہ آئندہ احتیاط رکھیے کہ ہر حوالہ دیکھ کر ”آمنا و صدقنا“ نہ کہہ دینا، ایسا نہ ہو کہ شدتِ غم سے آپ کی روح نفسِ عنصری کو چھوڑ کر کہیں بھاگ جائے اور آپ کا یہ قول ”مت قبل هذا“ پورا ہو جائے اور ہم ”إنا لله وإنا الیہ راجعون“ پڑھتے رہ جائیں!!

مذکورہ عبارت میں حج کے متعہ کا ذکر ہے:

ابن قیم رحمۃ اللہ علیہ نے حج تمتع کا ذکر کیا ہے اور ان کا مقصد یہ ہے کہ جو صرف حج کا احرام باندھے، اگر اس کے پاس قربانی نہ ہو، تو عمرہ کر کے حلال ہو جائے، اس کے خلاف ایک حدیث پیش کی ہے، جو ”أبو الأسود عن عروة“ سے بیان کی جاتی ہے، اس کے جواب میں حافظ ابن قیم فرماتے ہیں:

”فصل: وأما ما في حديث أبي الأسود عن عروة من فعل أبي بكر و عمر والمهاجرين والأنصار فقد أجابه ابن عباس فأحسن جوابه فيكتفى بجوابه، فروى الأعمش عن فضيل بن عمرو عن سعيد بن جبیر عن ابن عباس تمتع رسول الله ﷺ، فقال عروة: نهى أبو بكر و عمر عن المتعة، فقال ابن عباس: إنهم سيهلكون! أقول قال رسول الله ﷺ و تقول قال أبو بكر و عمر؟ و قال عبدالرزاق حدثنا معمر عن أيوب قال: قال عروة لابن عباس: ألا تتقي الله ترخص في المتعة! فقال ابن عباس، سل أمك يا عروة...“ (زاد المعاد: ۱/ ۲۱۹)

”ابو الاسود کی روایت میں جو عروہ نے ابو بکر اور عمر اور مہاجرین اور انصار اور ابن عمر کے متعلق کہا ہے کہ وہ متعہ (حج) سے منع کرتے تھے۔ عبداللہ بن عباس نے اس کا اچھا جواب دیا ہے، ہم اسی پر اکتفا کرتے ہیں۔ اعمش نے فضیل سے اس نے سعید بن جبیر کے واسطے سے ابن عباس سے روایت کی ہے کہ انہوں نے کہا کہ رسول اللہ ﷺ نے حج کا متعہ کیا۔ عروہ نے کہا: ابو بکر اور عمر نے متعہ (حج) سے روکا ہے۔ پھر ابن عباس رضی اللہ عنہما بولے: میرا خیال ہے کہ یہ جلدی ہلاک ہو جائیں گے! میں کہتا ہوں رسول اللہ ﷺ نے کہا اور تو کہتا ہے کہ ابو بکر اور عمر نے ایسا کہا ہے! عبدالرزاق، معمر کے واسطے سے

① زاد المعاد (۲/ ۱۹۰)

ایوب نے بیان کیا کہ عروہ نے ابن عباس کو کہا: تم اللہ سے نہیں ڈرتے؟ تم تمتع کی اجازت دے رہے ہو؟ تو ابن عباس نے جواب دیا اے عروہ! اپنی والدہ سے جا کر پوچھو۔“

کیا اس عبارت سے صاف پتہ نہیں چلتا ہے کہ یہاں حج کے تمتع کا ذکر ہے، نہ کہ نکاح کے تمتع کا!! قاضی ثناء اللہ پانی پتی نے تمتع نکاح کے بارہ میں ایک روایت بحوالہ نسائی اور طحاوی ذکر کی ہے، مگر وہ حدیث بعینہ نسائی اور طحاوی میں نہیں پائی گئی، بلکہ اس کا مطلب پایا گیا ہے۔ مگر جو لفظ قاضی صاحب نے نقل کیے ہیں، ان الفاظ سے ایک ظاہر بین کو غلطی لگ جانے کا احتمال ہے، اس واسطے ہم بھی قاضی صاحب کی عبارت نقل کر کے اس کا مطلب بیان کرتے ہیں، پھر طحاوی اور نسائی کی روایت کے اصل لفظ نقل کریں گے۔ یہ کتابیں جن میں روایات نقل درنقل کے مقام میں ہوتی ہیں، بعض وقت ان میں روایت بالمعنی بھی ہوتی ہے، اس واسطے روایات کو اصل کتاب سے لینا چاہیے، پھر ان کتابوں سے لینا چاہیے، جو مشہور و معروف ہیں۔

ایک روایت کی توضیح:

”روی النسائي و الطحاوي عن أسماء بنت أبي بكر قالت: فعلناها على عهد رسول الله ﷺ“ (مظہری، ص: ۸۴)

”نسائی اور طحاوی“ نے اسماء بنت ابی بکر سے روایت کی ہے کہ ہم نے عہد رسول اللہ ﷺ میں کیا ہے۔“ اس روایت کے متعلق یہ کہا جاسکتا ہے کہ اس کا مطلب یہ ہے کہ آنحضرت ﷺ کے عہد میں ایسا ہوا، اس کا یہ مطلب نہیں کہ میں بھی کرنے والوں میں شامل تھی، کیونکہ یہ روایت جس کتاب سے لی گئی ہے، یعنی ”نسائی“ اور ”طحاوی“ میں یہ لفظ نہیں، بلکہ ان کے لفظ اس طرح ہیں کہ ان میں مائی اسماء داخل نہیں ہو سکتیں:

”عن سعيد بن جبیر قال: سمعت عبدالله بن الزبير يخطب، وهو يعرض بابن عباس يعيب عليه قوله في المتعة، فقال ابن عباس: يسأل أمه إن كان صادقاً، فسألها فقالت: صدق ابن عباس، قد كان ذلك“ (طحاوی: ۱۴/۲)

”سعید بن جبیر رضی اللہ عنہما کہتے ہیں: میں نے عبداللہ بن زبیر رضی اللہ عنہما سے سنا کہ وہ خطبہ دے رہے تھے اور عبداللہ بن عباس رضی اللہ عنہما کی طرف تعریض کرتے ہوئے ان پر تمتع کے بارے میں عیب لگا رہے تھے۔ ابن عباس رضی اللہ عنہما نے کہا: اپنی ماں سے پوچھ لے اگر سچا ہے! عبداللہ بن زبیر رضی اللہ عنہما نے اپنی والدہ سے پوچھا، تو ان کی والدہ نے کہا: ابن عباس رضی اللہ عنہما نے سچ کہا، یہ بات ایسی ہی تھی۔“

① شرح معاني الآثار: كتاب النكاح، باب نكاح المتعة (۳/۲۴، برقم: ۳۹۸۳)

طحاوی اس متعہ کے بارے میں ایسی کوئی روایت نہیں کرتے، جس کے لفظ ”مظہری“ والے ہوں۔

نسائی کی روایت میں مائی اسماء سے نکاح کے متعہ کا ذکر نہیں، بلکہ متعہ حج کا ذکر ہے۔^① ایسی روایت جو اصل کتاب میں نہیں پائی گئی، بلکہ ایک کتاب میں ان لفظوں کے ساتھ پائی گئی ہے، جس کا مطلب کچھ اور ہے اور ایک کتاب میں بالکل نہیں پائی گئی، بلکہ بجائے متعہ نکاح کے، حج کے متعہ کا ذکر ہے۔ پھر روایت بالمعنی ہونے کی صورت میں اس کا مطلب صرف اس قدر ہے کہ آنحضرت ﷺ کے زمانہ میں بات ہوئی۔ اور نسائی میں تو صرف حج کے متعہ کا ذکر ہے اور مسلم میں بھی حج کا ذکر ہے:

”سألت ابن عباس عن متعة الحج فرخص فيها، و كان ابن الزبير ينهى عنها، فقال:

هذه أم الزبير تحدث أن رسول الله ﷺ رخص فيها، فادخلوا عليها فاسئلوها، قال: فدخلنا

عليها، فإذا امرأة ضخمة عمياء، فقالت: قد رخص رسول الله ﷺ فيها“ (مسلم: ۱/۴۰۶)

”میں نے ابن عباس رضی اللہ عنہما سے حج کے متعہ کے متعلق پوچھا، آپ نے رخصت دی اور عبداللہ بن زبیر رضی اللہ عنہما اس

سے منع کیا کرتے تھے۔ آپ (عبداللہ بن عباس رضی اللہ عنہما) نے کہا: ابن زبیر کی ماں موجود ہے، جو حدیث سناتی

ہے کہ رسول اللہ ﷺ نے رخصت دی تھی، اس کے پاس جاؤ اور پوچھو۔ راوی کہتا ہے: ہم اس کے پاس

گئے، وہ اس وقت نابینا اور بھاری ہو گئی تھی، اس نے کہا: آنحضرت ﷺ نے اس میں رخصت دی تھی۔“

جو ”مظہری“ میں لفظ وارد ہوئے ہیں، ان کا مطلب بھی یہی ہے کہ آنحضرت ﷺ کے زمانہ میں ہم نے یعنی

لوگوں نے ایسا کیا، یہ مطلب نہیں کہ میں بھی کرنے والوں میں ہوں، جیسا کہ اور حدیثوں کے الفاظ سے ثابت ہوتا ہے۔

یہ حدیث حج کے متعہ میں صریح ہے۔ اصل بات یہ ہے کہ متعہ کا اطلاق دونوں قسم کے متعہ پر ہوتا تھا۔ بعض

جگہ مطلق لفظ ”متعہ“ آجاتا ہے، اس واسطے نقل کرنے والے کوشہ ہو جاتا ہے، بلکہ مائی اسماء کی حدیث جو مظہری میں

نقل کی گئی ہے، ان لفظوں کے ساتھ نسائی اور طحاوی میں نہیں ملی، یا نسائی اور طحاوی کی کسی اور کتاب میں ہوگی۔^③ اگر

یہ لفظ بھی ہوں، تو اس کا مطلب وہی ہے، جو ہم نے پہلے بیان کر دیا ہے۔



① سنن النسائي: كتاب مناسك الحج، باب ما يفعل من أهل بعمره وأهدى، رقم الحديث (۲۹۹۲)

② صحيح مسلم: كتاب الحج، باب في متعة الحج، رقم الحديث (۱۲۳۸)

③ یہ حدیث مذکورہ بالا الفاظ کے ساتھ مندرجہ ذیل کتب میں موجود ہے: سنن النسائي الكبرى: كتاب النكاح، باب المتعة، رقم

الحديث (۵۵۴۰) مسند الطيالسي (ص: ۲۲۷، برقم: ۱۶۳۷) المعجم الكبير (۲۴/۱۰۳، برقم: ۲۷۷) التلخيص الحبير

(۱۵۹/۳) لیکن اس کا صحیح معنی وہی ہے، جو دوسری احادیث و آثار سے ظاہر ہوتا ہے، جیسا کہ مولف رضی اللہ عنہ نے ذکر کیا ہے۔

عہد نبوی میں قرآن کی تدوین

اب آگے چل کر قرآن سامنے آتا ہے:

”اس قسم کی روایات اہل سنت والجماعت کے مستند مجموعہ ہائے احادیث میں موجود ہیں کہ رسول اللہ ﷺ

کی وفات کے وقت قرآن کسی مدون شکل میں موجود نہ تھا۔“ (مقام حدیث: ۵۸/۲)

یہ افتراء ہے کہ اہل سنت والجماعت اس بات کے قائل ہیں کہ رسول اللہ ﷺ کی وفات کے وقت تک قرآن

کسی مدون شکل میں موجود تھا نہ صحابہ رضی اللہ عنہم کے پاس قرآن مجید لکھا ہوا موجود تھا، جو آپ ﷺ کا ہی لکھایا ہوا تھا۔

تدوین قرآن کے دلائل:

❶ عن أبي سعيد قال: قال النبي ﷺ: «أعطوا أعينكم حظها من العبادة، النظر في المصحف

والتفكر» (رواه البيهقي في شعب الإيمان، والجامع الصغير للسيوطي، مطبوعه مصر: ۳۹/۱)

”رسول اللہ ﷺ نے فرمایا: تم اپنی آنکھوں کو بھی عبادت کا حصہ دیا کرو، وہ مصحف میں دیکھنا اور فکر کرنا ہے۔“

❷ عن ابن مسعود قال: قال النبي ﷺ: «من سره أن يحب الله ورسوله فليقرأ في المصحف»

(الجامع الصغير: ۱۵۷/۲)

❶ شعب الإيمان للبيهقي (۲/۴۰۸، برقم: ۲۲۲۲) العظمة (۱/۲۲۶) الجامع الصغير وزيادته للألباني (ص: ۲۸۷،

برقم: ۲۸۶۷) اس حدیث کی سند کو امام بیہقی، عراقی، اور عجلونی نے ”ضعیف“ قرار دیا ہے۔ (تخریج احادیث الاحیاء: ۴/

۱۸۷) كشف الخفاء: ۱/۱۶۱، برقم: ۴۲۱) اس کی سند میں ”عنبہ بن عبد الرحمن الکوفی“ راوی ہے، جسے امام بخاری نے

”ترکوه“ ابن معین نے ”لاشیء“ ابو زرعه نے ”منکر الحدیث واہی الحدیث“ ابو حاتم نے ”متروک الحدیث، کان یضع

الحدیث“ امام ابو داود، دارقطنی نے ”ضعیف“ نسائی نے ”ضعیف، متروک“ ابن حبان نے ”صاحب اشیاء موضوعہ، لا یحل

الاحتجاج بہ“ اور ازودی نے ”کذاب“ کہا ہے۔ امام ابن عدی نے بھی اسے ”منکر الحدیث“ قرار دیا ہے۔

التاریخ الکبیر (۷/۳۸) الجرح والتعدیل (۶/۴۰۲، برقم: ۲۲۴۷) الضعفاء والمتروکون للنسائی (ص: ۷۶، برقم:

۴۲۸) الکامل فی الضعفاء (۵/۲۶۱، برقم: ۱۴۰۶) المجروحین (۲/۱۷۸، برقم: ۸۱۱) تہذیب الکمال (۲۲/

۴۵۳۶) اس حدیث کی سند میں دوسرا راوی ”حفص بن عمر بن میمون“ بھی ضعیف ہے۔ (الکامل فی الضعفاء: ۲/۳۸۵،

برقم: ۵۰۸) تہذیب الکمال (۷/۴۲، برقم: ۱۴۰۵) الکاشف (۱/۳۴۲، برقم: ۱۱۵۹) تہذیب التہذیب (۲/

۳۵۳) اس لیے ”عنبہ“ کے شدید ضعف کی وجہ سے علامہ البانی رضی اللہ عنہ نے اس حدیث کو ”موضوع“ قرار دیا ہے۔ (السلسلہ

الضعیفہ: ۴/۸۸، برقم: ۱۵۸۶)

❷ حلیۃ الأولیا (۷/۲۰۹) شعب الإيمان (۲/۴۰۸، برقم: ۲۲۱۹) الکامل فی الضعفاء (۲/۴۴۹، برقم: ۵۶۱) فیض ←

”رسول اللہ ﷺ نے فرمایا: جو چاہے کہ اللہ اور رسول سے محبت کرے، وہ مصحف میں پڑھے۔“ (۳۰۲/۱)

❶ قال النبي ﷺ: «لا تغرنكم هذه المصاحف المعلقة، إن الله لا يعذب قلبا وعى القرآن»
(منتخب كنز العمال)

”قرآن کے نسخے جو تمہارے گھروں میں معلق ہیں، ان پر اعتماد کرتے ہوئے حفظ کا خیال نہ چھوڑ دو، جو دل قرآن یاد کرے، اللہ اس کو عذاب نہیں کریں گے۔“

❷ «إن النبي ﷺ نهى أن يسافر بالقرآن إلى أرض العدو»

”نبی ﷺ نے قرآن مجید لے کر دشمن کی زمین کی طرف سفر کرنے سے منع کیا ہے۔“

❸ مسند احمد میں ”مصحف“ کا لفظ ہے۔

اس قسم کی روایات بہت ہیں۔ اس لیے یہ خیال جس کا ذکر کیا ہے، بہتان ہے۔ اب آگے دیکھیے:

”ایک دن حضرت عائشہ رضی اللہ عنہا کی بکری اندر چلی گئی اور ان پتوں کو کھا گئی۔“ (مقام حدیث: ۵۸/۲)

❹ ابن ماجہ میں ہے: ”ولقد كان في صحيفة تحت سريري...“

← القدير (۶/۱۵۰، برقم: ۸۷۴۴) کنز العمال (۱/۹۷۳، برقم: ۲۷۶۰) الجامع الصغير وزيادته للألباني برقم: ۱۱۲۴، ۱۱۲۳۵) اس حدیث کو امام ابن عدی اور بیہقی نے ”منکر“ اور حافظ ذہبی نے ”باطل“ قرار دیا ہے۔ (میزان الاعتدال: ۲/۲۱۴) حافظ ذہبی مزید فرماتے ہیں: ”مصحف تو عہد نبوی کے بعد معرض وجود میں آئے تھے۔“ حافظ ابن حجر رضی اللہ عنہ فرماتے ہیں کہ مذکورہ سبب کو باعث علت قرار دینا کمزور ہے، کیونکہ صحیحین میں ہے کہ رسول اللہ ﷺ نے قرآن مجید کے ساتھ دشمن کی سر زمین کی طرف سفر کرنے سے منع کیا ہے۔ مبادا کہیں قرآن دشمن کے ہاتھ لگ جائے۔ ممکن ہے اللہ تعالیٰ نے اپنے نبی کو آگاہ کر دیا ہو کہ صحابہ کرام ”مصحف“ بنالیں گے۔“ (لسان المیزان: ۲/۱۸۵، برقم: ۸۳۶)

مذکورہ بالا حدیث کی سند میں ایک راوی ”الحمر بن مالک ابوہل العنبری“ ہے، اسے امام بزار نے ”لا بأس بہ“ یعنی صدوق کہا ہے۔ امام ابو حاتم فرماتے ہیں: ”صدوق لا بأس بہ“ اور امام ابن حبان نے اسے ”الثقات“ میں ذکر کیا ہے۔ حافظ ابن حجر رضی اللہ عنہ نے اسے ”لسان المیزان“ میں ”مجہول الحال“ اور دوسری جگہ ”صدوق“ قرار دیا ہے۔ (لسان المیزان: ۲/۱۸۵، برقم: ۸۳۷)، تقریب التهذیب (ص: ۱۵۵، برقم: ۱۶۰) نیز دیکھیں: الجرح والتعديل (۳/۲۷۸، برقم: ۱۲۴۱) تهذیب الکمال (۵/۵۱۵، برقم: ۱۱۵۱) إرواء الغلیل (۷/۲۸۶) ان تمام اقوال سے ظاہر ہوتا ہے کہ الحمر بن مالک ”حسن“ درجے کا راوی ہے، اسی لیے علامہ البانی رضی اللہ عنہ نے اس حدیث کو ”حسن“ کہا ہے۔ (السلسلة الصحيحة: ۴/۴۵۲، برقم: ۲۳۴۲)

❶ مصنف ابن ابی شیبہ (۷/۱۳۰، برقم: ۳۴۷۳۲) کنز العمال (۱/۸۳۵، برقم: ۲۴۰۰) حافظ ابن حجر رضی اللہ عنہ نے اس حدیث کی سند کو ”صحیح“ کہا ہے۔ (فتح الباری: ۹/۷۹) لیکن یہ ”ابو امامۃ رضی اللہ عنہ“ کا قول ہے، مرفوع حدیث نہیں۔

❷ صحیح البخاری: کتاب الجہاد والسير، باب کراہیۃ السفر بالمصحف إلى أرض العدو، رقم الحدیث (۲۸۲۸)،

صحیح مسلم: کتاب الإمارة، باب النهي أن يسافر بالمصحف إلى أرض الكفار، رقم الحدیث (۱۸۶۹)

❸ مسند أحمد (۲/۷۶، برقم: ۵۴۶۵)

❹ سنن ابن ماجہ: کتاب النکاح، باب رضاع الكبير، رقم الحدیث (۱۹۴۴) مسند أحمد (۶/۲۶۹، برقم: ۲۶۳۵۹) ←

”یہ مسائل ایک صحیفہ میں لکھے ہوئے تھے۔ وہ صحیفہ میری چارپائی کے نیچے تھا، بکری آ کر وہ کھا گئی۔“

اس سے یہ لازم نہیں آتا کہ قرآن کا حصہ تلف ہو گیا۔ کیونکہ آنحضرت ﷺ کا لکھایا ہوا قرآن کسی صحیفہ میں نہیں تھا۔ یہ غلط ہے، بلکہ ایک صحیفہ کو بکری کھا گئی۔ کیونکہ وہ مسائل قرآنی ذخیرہ سے الگ ایک صحیفہ میں تھے، جیسا کہ باقی قرآن مجید کی سند اور تاریخ پیچھے لکھی جا چکی ہے اور اس حدیث (جس میں یہ ذکر ہے کہ قرآن سات حروف میں نازل کیا گیا ہے) کی تشریح بھی یہاں ہو چکی ہے کہ قرآن تو صرف قریش کی زبان پر نازل ہوا، مگر دوسری زبانوں میں اس کے پڑھنے کی ضرورت کے وقت اجازت تھی، جب ضرورت ختم ہو گئی، تو وہ حروف بھی ختم ہو گئے، قرآن جس زبان میں نازل ہوا وہی زبان باقی رہی۔

اختلافِ قراءات کی وضاحت:

اسی حدیث کی تفسیر میں بعض علماء نے لکھا ہے کہ قرآن تو زبان قریش میں نازل ہوا۔ مگر دوسری زبانوں میں روایت بالمعنی کی شکل میں پڑھنے کی اجازت تھی، اب بھی دوسری زبانوں میں اس کا ترجمہ تفہیم کے لیے جائز ہے۔ اگرچہ اس کو پورا پورا ترجمہ نہیں کہا جاسکتا۔ کیونکہ قرآن مجید کے معانی کو دوسری زبانوں میں ادا کرنے کی گنجائش نہیں۔ ابن عباس اور ابن مسعود یا ابی بن کعب کی قراءتوں میں جو اختلاف مروی ہے، چونکہ وہ موجودہ قرآن کے رسم الخط کے موافق نہیں، نہ وہ متواتر ہے، اس لیے اس کو قرآن نہیں کہا جاسکتا، بلکہ اس کو صرف تفسیر کا مرتبہ دیا جاسکتا ہے، بعض صحابہ نے اگر اس کو قرآن سمجھا ہے، تو یہ ان کی غلطی ہے، کیونکہ جو قرآن آنحضرت کے لکھائے ہوئے سے منقول ہے، جو اب بھی ہمارے پاس مکتوب و محفوظ ہے، اس میں یہ قراءت نہیں، بس اس کو لامحالہ تفسیر ہی کہا جائے گا۔ اب ذرا ان کی بات سننے کیا کہتے ہیں:

آیت ﴿فَمَا اسْتَمْتَعْتُمْ بِهِ...﴾ کی تفسیر:

”دیکھیے کہ حضرت امام طبری متعہ کی سند کس طرح لاتے ہیں، آیہ مذکورہ صدر کی تفسیر میں ارشاد ہے:

”ابو ثابت کا بیان ہے کہ ابن عباس نے مجھے ایک مصحف دیا اور کہا کہ یہ ابی بن کعب کی قراءت کے مطابق ہے۔ یحییٰ بن عیسیٰ جو اس روایت کے ناقل ہیں، نصیر بن ابی اشعث سے اس کا بیان ہے کہ اس مصحف کو نصیر کے پاس دیکھا، اس میں یہ لکھا تھا: ”فَمَا اسْتَمْتَعْتُمْ بِهِ مِنْهُم إِلَىٰ أَجَلٍ مُّسْمًى“

← سند احمد کی روایت میں ہے کہ رجم اور رضاعت کبیر والی آیت ”کاغذ“ میں لکھی ہوئی تھی۔

① صحیح البخاری: کتاب الخصومات، باب کلام الخصوم بعضهم فی بعض، رقم الحدیث (۲۲۸۷) صحیح مسلم:

کتاب صلاة المسافرين، باب بیان أن القرآن علی سبعة أحرف، رقم الحدیث (۸۱۸)

یعنی تم عورتوں سے متعہ کرو ایک معیاد مقررہ کے لیے۔^(۱) (مقامِ حدیث: ۶۰/۲-۶۱)

جواب سے پہلے ہم اس آیت کا ترجمہ ”مقامِ حدیث“ سے جو دوسری جگہ کیا ہے، جہاں یہ لفظ ”أجل مسمی“ نہیں، نقل کرتے ہیں:

﴿فَمَا اسْتَمْتَعْتُمْ بِهِ مِنْهُنَّ فَاتُوهُنَّ أَجُورَهُنَّ فَرِيضَةً﴾ [النساء: ۲۴]

”ان میں سے جن عورتوں کو تم نکاح میں لا کر ان سے متمتع ہو، تو ان کا فریضہ ادا کرنا ضروری ہے۔“

(مقامِ حدیث: ۶/۱)

پہلی قراءت کے نقل کرنے سے ان کا مقصد یہ ہے کہ لفظ ”أجل مسمی“ بڑھانے میں معنی بدل جاتا ہے، اگر یہ لفظ ہو، تو اس آیت کا تعلق ”متعہ“ سے ہوگا، ورنہ اس کا تعلق مہر ادا کرنے سے ہوگا۔ حقیقت میں یہ بات غلط ہے، کیونکہ آیت سے متعہ کے ثبوت اور عدم ثبوت میں لفظ ”أجل مسمی“ کو کوئی دخل نہیں۔ مسئلہ کی نوعیت کا مدار صرف پہلے لفظ کے ترجمہ پر ہے۔ اگر لفظ ﴿فَمَا اسْتَمْتَعْتُمْ بِهِ مِنْهُنَّ﴾ کا ترجمہ اس طرح کیا جائے کہ ”جن عورتوں سے تم متعہ کرو“ تو اس وقت اگر لفظ ”أجل مسمی“ ہو یا نہ ہو، بہر کیف قرآن سے متعہ ثابت ہو جائے گا، کیونکہ اگر یہ لفظ ”أجل مسمی“ نہ ہو، تو آیت کا ترجمہ یہ ہوگا: ”جن عورتوں سے تم نے متعہ کیا ہے، ان کو ان کے مہر جو مقرر ہیں، ادا کرو۔“ اب بات واضح ہے کہ آیت میں متعہ کا ذکر ہو گیا، اگر یہ لفظ ہو تو اس صورت میں معنی یہ ہوگا: ”جن عورتوں سے تم ایک وقت تک متعہ کرو، ان کو ان کے مقرر کردہ مہر ادا کر دو۔“

اگر لفظ ﴿فَمَا اسْتَمْتَعْتُمْ بِهِ مِنْهُنَّ﴾ کا ترجمہ یہ کیا جائے کہ ”جن عورتوں سے متعہ ہو“ (یعنی نکاح میں لا کر ان سے جنسی تعلقات قائم کرو) تو اس صورت میں آیت سے متعہ ثابت نہیں ہوگا، خواہ یہ لفظ ”أجل مسمی“ ہو یا نہ ہو، کیونکہ اگر نہ ہو تو اس صورت میں معنی واضح ہے۔ اگر یہ لفظ ”أجل مسمی“ موجود ہو، تو اس صورت میں اس آیت کا معنی یہ ہوگا: ”ان میں سے جن عورتوں کو تم نکاح میں لا کر ان سے متمتع ہوئے، ایک وقت تک ان کو ان کے مقرر کردہ مہر ادا کر دو۔“ اس قید کا تعلق نکاح سے نہیں، بلکہ متمتع ہونے کے ساتھ ہے، یعنی جس منکوحہ سے تم ایک وقت تک فائدہ اٹھاؤ، تو ان کو ان کے مقرر کردہ مہر ادا کرو، کیونکہ شریعت میں اگر بدوں جنسی تعلقات قائم ہونے کے طلاق دی جائے، تو آدھا مہر ادا کرنا پڑتا ہے^(۲) اور جنسی تعلقات قائم ہو جانے کے بعد پورا مہر ادا کرنے کے لیے عورت کا خاوند کے گھر ہمیشہ رہنا ضروری نہیں، بلکہ ایک وقت معین تک جنسی تعلقات کا قائم رہنا کافی ہے۔

(۱) تفسیر الطبري (۱۰/۴)

(۲) دیکھیں: سورة البقرة [آیت: ۲۳۷]

پس اس صورت میں بھی متعہ ثابت نہ ہوا، لیکن اس وقت دونوں صورتوں میں (یعنی خواہ یہ لفظ ہوں یا نہ ہوں) وقت کی قید معتبر ہے۔ پس جس قراءت میں یہ لفظ ہے، بہر کیف ایک ضروری چیز کی تفسیر ہے، مگر اس کو قرآن کہنا غلط ہے، کیونکہ قرآن وہی ہے، جو آنحضرت ﷺ کے لکھائے ہوئے ذخیرہ سے نقل کیا گیا۔ اس کے علاوہ یا تفسیر ہے یا غلطی ہے۔

متعہ کی حرمت:

متعہ کا مسئلہ جو ذکر ہوا، اس کا ما حاصل یہ ہے:

متعہ نکاح کا ایک فرد تھا، جس میں ”اجل“ کی شرط ہوتی تھی۔ فتح مکہ میں تین دن اس کی اجازت ہوئی، پھر قیامت تک کے لیے حرام ہو گیا۔ قرآن میں متعہ کی حرمت کے لیے جو آیت ہے: ﴿إِلَّا عَلَىٰ أَزْوَاجِهِمْ أَوْ مَا مَلَكَتْ أَيْمَانُهُمْ﴾ [المؤمنون: ۶] (یعنی اللہ کے بندے بیوی اور لونڈی کے سوا اپنے جنسی تعلقات قائم نہیں کرتے) اس میں ”زوجہ“ کا لفظ ہے، جو متعہ والی عورت پر از روئے حدیث اطلاق نہیں ہوتا، کیونکہ حدیث میں ہے کہ طلاق، عدت، میراث نے متعہ کو باطل کر دیا ہے۔^① مگر قرآن مجید میں (جیسا کہ منکرین حدیث سمجھنا چاہتے ہیں) اس کا بین ثبوت نہیں اور آیت ﴿فَمَا اسْتَمْتَعْتُمْ بِهِ مِنْهُنَّ﴾ [النساء: ۲۴] میں متعہ کے جواز و عدم جواز کی کوئی دلیل نہیں، خواہ لفظ ”اجل“ ہو یا نہ ہو، اور بعض قراءت میں جو لفظ ”اجل مسمی“ کا ہے، وہ ایک قسم کی تفسیر ہے، اس کے اضافہ سے مسئلہ کی نوعیت میں کچھ خلل نہیں پڑتا اور یہ لفظ قرآن نہیں۔ اس کے علاوہ جو کچھ منکرین حدیث بیان کرتے ہیں، سب شور و غوغا ہے اور کچھ بھی نہیں۔ اصل میں وہ اپنی اس کمزوری کو ”کہ قرآن نکاح اور زنا میں بدون مدد بیان حدیث پورا پورا فرق نہیں کرتا۔“ چھپانا چاہتے ہیں، ادھر ادھر کی باتیں بیان کر کے اپنی اس کمزوری پر پردہ ڈالنے کی کوشش کرتے ہیں۔

حرمتِ شراب میں استدراج:

جب ایک چیز حرام ہو جائے، تو اس کی سابقہ حالت پر اعتراض کرنا فضول ہے۔ مثلاً پہلے ”خمر“ حلال تھا، لوگ پیتے تھے۔ قرآن نے ”سکر“ کو بھی بطور امتنان کے ذکر کیا ہے: ﴿تَتَّخِذُونَ مِنْهُ سَكَرًا وَرِزْقًا حَسَنًا﴾ [النحل: ۶۷] (کھجور اور انگور) کے پھل سے تم نشہ بناتے ہو اور عمدہ رزق بھی۔“ اس میں احسان بتایا گیا کہ اللہ کا فضل نہیں دیکھتے کہ تم کو اللہ نے نشہ آور چیز بھی دی۔

① صحیح ابن حبان (۵۴۶/۹، برقم: ۴۱۴۹) سنن الدار قطنی (۲۵۹/۳) سنن البیہقی (۲۰۷/۷، برقم: ۱۳۹۵۶)

اس کی سند کو امام ابن القطان نے ”حسن“ اور امام ابن حبان اور علامہ البانی رحمہ اللہ نے اس حدیث کو ”صحیح“ کہا ہے۔ (نصب

الرأیة: ۱۷۸/۳، السلسلۃ الصحیحۃ: ۵۲۷/۴، برقم: ۲۴۰۲)

پھر تدریجاً سورۃ النساء میں یہ حکم نازل کیا:

﴿ لَا تَقْرَبُوا الصَّلَاةَ وَأَنْتُمْ سُكَرَىٰ ﴾ [النساء: ۴۳] ”نشہ کی حالت میں نماز نہ پڑھو۔“

اب نماز کے قریب نشہ آور چیز کا پینا حرام کر دیا گیا۔ اس کے بعد سورۃ بقرہ کی آیت: ﴿ فِيهِمَا إِثْمٌ كَبِيرٌ وَمَنَافِعُ لِلنَّاسِ وَإِثْمُهُمَا أَكْبَرُ مِنْ نَفْعِهِمَا ﴾ [البقرہ: ۲۱۹] کہ ”جوئے اور شراب میں بڑا گناہ ہے اور لوگوں کے لیے فائدے بھی ہیں اور ان دونوں کا گناہ ان کے نفع سے زیادہ ہے۔“ اس کے بعد یہ آیت اتری: ﴿ رَجَسٌ مِّنْ عَمَلِ الشَّيْطَانِ فَاجْتَنِبُوهُ ﴾ [المائدہ: ۹۰] یعنی شراب وغیرہ جن کا ذکر ہوا ہے، سب پلید ہیں، ان سے بچو! اب اگر کوئی شخص یہ کہے کہ شراب حلال رہا، اگرچہ تھوڑی مدت ہی رہا، جو اس کے نجس و منکر ہونے کا اثر ذہنوں پر پڑ سکتا ہے، وہ باقی نہ رہا، تو یہ اس کی بیوقوفی ہے، کیونکہ ایسا شخص تشریح کی تدریجی رفتار کے مصالحوں سے بالکل نا آشنا ہے۔ قرآن کی ابتدائی آیات میں صرف توحید اور رسالت کا ہی ذکر ہے۔ ان میں شراب یا زنا کی حرمت کا ذکر نہیں، یہ احکام سب بعد میں اترے ہیں۔

نزولِ احکام میں تدریجی حکمت:

پس جو لوگ متعہ کی وقتی اباحت پر یہ اعتراض کرتے ہیں:

”کوئی سنی جو ان حدیثوں کو صحیح تسلیم کرتا ہے، جن میں متعہ کی اجازت اور پھر نسخ کا ذکر ہے، متعہ کو بے حیائی کا کام بالکل شنیع اور فحش نہیں کہہ سکتا۔“ (مقام حدیث: ۷۴/۲)

وہ اس بات سے غافل ہیں کہ جب ایک شخص شراب کو جو ایک مدت تک حلال رہی، حرمت کے بعد ایک گندگی اور شیطانی کام اور بت پرستی سے ملتا جلتا، دشمنی کا سبب، اللہ کے ذکر اور نماز سے غافل کرنے کا ذریعہ کہہ سکتا ہے، تو اس کو ایک کام (متعہ) کے متعلق یہ کہنا کہ وہ بے حیائی اور منکر ہے (اگرچہ تین روز تک وہ حلال رہا ہو، مگر آخر وہ حرام ہو گیا) کیا تامل ہے؟ کیونکہ احکام تدریجاً ہی پورے ہوئے ہیں۔ تیس سال میں دین پورا ہوا۔ ”جوا“ بھی بعد میں حرام ہوا۔ اسی طرح بہت سے کام بعد میں فرض ہوئے، جن کا چھوڑنا حرام ٹھہرا۔

خصی ہونے کی درخواست:

”خصی“ ہونے کی درخواست^① انہی لوگوں کی طرف سے تھی، جو ہمیشہ کے لیے اس کام سے سبکدوش ہونا چاہتے تھے، ان کا مطلب یہ تھا کہ ان تعلقات سے بالکل الگ ہو جائیں۔ جو ان آدمی کو جوانی کے وقت جنسی

① صحیح البخاری: کتاب النکاح، باب ما یکرہ من التبتل والخصاء، رقم الحدیث (۴۷۸۶) صحیح مسلم: کتاب

النکاح، باب استحباب النکاح لمن تاقت نفسه إلیه، رقم الحدیث (۱۴۰۲)

تعلقات کے خیال آتے رہتے ہیں۔ جہاد کے سفر میں ان باتوں کا خیال کوئی بڑی بات نہیں، خصوصاً جب ایک فوج ایک شہر کو فتح کر چکی ہو اور دشمنوں کے مقابلہ کا خیال بھی نہ رہا ہو۔ تو اس صورت میں لازمی طور پر ایک جوان فوجی کو اس قسم کا خیال آنا کوئی مستبعد نہیں۔ پس یہ کہنا کہ ”جو لوگ خصی ہونے کی درخواست کر رہے تھے، اگر اجازت مل جاتی اور ”خصی“ ہو جاتے، تو گھر جا کر اپنی بیویوں سے کیسے تعلق رکھتے؟“^① درخواست کرنے والوں کے مقصد سے ناواقفی پر مبنی ہے۔ اسی طرح جہاد کو ان شہوانی خیالات سے مانع سمجھنا بھی بیوقوفی ہے۔

عورت سے غیر فطری مجامعت:

قرآن میں لڑکوں سے شہوت پورا کرنے کو بڑی معصیت قرار دیا گیا ہے،^② مگر عورت سے غیر فطری مجامعت کی مخالفت میں کوئی قطعی لفظ استعمال نہیں کیا گیا، بلکہ جنسی تعلقات کو پورا کرنے کے لیے ایک مشترک لفظ استعمال کیا ہے، وہ ”اَنّی“ ہے۔^③ اس کے دو معنی ہیں: ایک جس طرح اور ایک جہاں سے۔ پہلے معنی کے اعتبار سے غیر فطری مجامعت کا جواز نہیں نکلتا۔ دوسرے معنی کے لحاظ سے جواز کا پہلو نکلتا ہے، مگر حرمت کے لیے کوئی صریح لفظ نہیں، صرف قیاس ہی ہے۔

❶ لڑکوں کی لواطت پر قیاس یعنی دونوں میں ایک ہی فعل ہے، جب ایک جگہ حرام ہے، تو دوسری جگہ بھی حرام ہونا چاہیے۔

❷ حیض کی حالت میں قیاس، جب حیض کی حالت میں بوجہ گندگی کے مجامعت حرام ہے، تو غیر فطری مجامعت بھی گندگی کی جگہ ہے، اس لیے حرام ہونی چاہیے۔

❸ حرمت کے لفظ سے استدلال کھیتی (حرث) کے لفظ سے معلوم ہوتا ہے کہ افزائش نسل غرض ہونی چاہیے۔ پس غیر فطری مجامعت حرام ٹھہری۔ مگر قیاس کا درجہ نص کے برابر نہیں ہوتا۔ اس وجہ سے لفظ ”اَنّی“ سے ظن کی بنا پر یہ معنی لیا گیا ہے، نہ یقینی طور پر۔ مگر احادیث میں اس کی حرمت صاف طور پر مذکور ہے، مگر بعض علماء جن کو ان احادیث کی صحت کا علم نہیں، وہ اس مسئلہ میں متردد ہیں اور قرآن مجید کے لفظ ”اَنّی“ سے پریشان ہوئے، مگر دو حدیثیں مجموعہ^④ مل کر قابل احتجاج ہیں۔

① مقام حدیث (۷۵/۲)

② الأعراف [۸۱]

③ البقرة [۲۲۳] ﴿فَاتُوا حَرْثَكُمْ اَنّی سِنْتُمْ﴾

④ اصل نسخے میں اس جگہ ایک لفظ مٹا ہوا ہے۔ واللہ اعلم

آنحضرت ﷺ کے سوا کوئی معصوم اور واجب الطاعة نہیں:

کسی حدیث میں بھی اس غیر فطری مجامعت کی حلت کا ذکر نہیں۔ نہ صحیح میں نہ ضعیف میں، صرف بعض صحابہ کا قول ہے، مگر حدیث کے مقابلہ میں صحابی کا قول حجت نہیں نہ آنحضرت ﷺ کے بعد کوئی معصوم ہے۔ پس حدیث کے انکار میں اس قسم کی باتیں کرنا موضوع سے ہٹ کر واویلا کرنے کے برابر ہے۔ میں پہلے کہہ چکا ہوں کہ آنحضرت کے بعد کوئی معصوم نہیں اور قرآن وہی ہے، جو آنحضرت کے لکھے ہوئے ذخیرہ سے نقل درنقل ہو کر ہم تک پہنچا ہے، اس کے علاوہ جو روایات میں قراءت یا آیات کا ذکر ہے، وہ عام طور پر غلطی ہے اور غلطی کرنے میں بڑے اور چھوٹے سب برابر ہیں۔ انبیاء معصوم ہوتے ہیں، یعنی وہ غلطی پر مصر نہیں رہ سکتے۔ دوسرے آدمیوں کے متعلق ہم یہ دعویٰ نہیں کر سکتے۔

آیتِ رجم:

پس آیتِ رجم کے متعلق جو حضرت عمر رضی اللہ عنہ سے مروی ہے کہ قرآن مجید کی آیت ہے۔ وہ ان کی غلطی ہے کہ وہ ایک حکم کو جو آنحضرت ﷺ نے بیان کیا، قرآن مجید کی آیت سمجھے اور دوسرے صحابہ اس کو قرآن کی آیت نہیں سمجھتے تھے اور نہ قرآن میں یہ آیت پائی جاتی ہے۔ اگرچہ رجم کا مسئلہ قرآن سے نکل سکتا ہے، مگر جو آیت حضرت عمر رضی اللہ عنہ نے پیش کی تھی، وہ قرآن کی آیت نہ تھی۔ وہ کہتے تھے کہ اگر یہ ڈرنہ ہو کہ لوگ کہیں گے کہ عمر رضی اللہ عنہ نے قرآن میں اضافہ کیا ہے، تو میں اس کو قرآن میں لکھ دیتا۔ یعنی لوگ سب کے سب اس کو آیت نہیں سمجھتے تھے:

”والذي نفسي بيده لولا أن يقول الناس زاد عمر بن الخطاب في كتاب الله لكتبتهما:

الشيخ والشيخة إذا زنيا فارجموهما“ (موطأ إمام مالك)^①

”اگر یہ ڈرنہ ہوتا کہ لوگ کہیں گے کہ عمر بن خطاب نے کتاب اللہ میں اضافہ کیا ہے، تو میں یہ آیت

لکھ دیتا: شادی شدہ مرد و عورت اگر زنا کریں، تو ان کو قطعاً رجم کرو۔“

حقیقت یہ ہے کہ یہ حدیث تھی، جو اللہ کی طرف سے نازل ہوئی، اس حدیث میں آیتِ نساء ﴿أَوْ يَجْعَلَ اللَّهُ

لَهُنَّ سَبِيلًا﴾ [النساء: ۱۵] (یا اللہ ان کے لیے کوئی راہ بنا دے) کا بیان تھا۔ پس اس آیت میں رجم کی طرف اشارہ

ہے، کیونکہ شادی شدہ کے لیے زنا کرنے کے بعد یہی سبیل شریعت نے مقرر کی ہے۔

① موطأ الإمام مالك (۲/ ۸۲۴، برقم: ۱۵۰۶) نیز دیکھیں: صحيح البخاري: كتاب الأحكام، باب الشهادة تكون عند

الحاكم، قبل الحديث (۶۷۴۹)

عجمی سازش کا شکار کون؟

اس قسم کے اغلاط کو دیکھ کر یہ نتیجہ نکالنا کہ یہ عجمی سازش ہے، بالکل بیوقوفی ہے، بلکہ سازش یہ ہے جس کا آپ لوگ شکار ہو رہے ہیں، کیونکہ جب حدیث کو چھوڑ دیا جائے گا، تو قرآن کی تحریف آسان ہو جائے گی۔ ہم لوگ جو قرآن کے ساتھ حدیث کو بھی حجت مانتے ہیں، تو یہ ڈھونگ رچانے کی کیا ضرورت ہے کہ آیت تو منسوخ ہے، مگر حکم باقی ہے؟ کیونکہ ایسا حکم ایک حدیث سے بھی ثابت کر سکتے ہیں۔ کسی جگہ یہ کہنا کہ یہاں یہ آیت منسوخ التلاوہ ہے اور حکم باقی ہے،^① اسی طرح ہے جب کوئی کہے کہ پہلی کتاب کی تلاوت منسوخ ہے، مگر ان کا حکم از روئے قرآن اور حدیث باقی ہے، اسی طرح تدریجی طور پر چونکہ دین مکمل ہوا ہے، بہت سے احکام جو پہلے مباح تھے، بعد میں حرام ہو گئے۔ پہلی آیت میں حکم عام تھا، بعد میں تخصیص کی گئی اور مطلق کی تفسید ہوئی، تو اس صورت میں آیت کے بقا کے باوجود حکم ایک طرح سے منسوخ ہوا۔ اسی طرح اگر ایک آیت کی تلاوت منسوخ ہو جائے اور حکم باقی رہے تو اس میں کیا استحالہ ہے؟ کیونکہ حکم صرف قرآن ہی سے ثابت نہیں ہوتا، بلکہ حدیث سے بھی ثابت ہوتا ہے اور حدیث کا بقا اس کے حکم کے بقا کے لیے کافی ہے اور یہ بھی احتمال ہے کہ آیت کی تلاوت منسوخ ہوئی ہو کہ اس کا حکم وقتی ہے، جیسا کہ شہداء احد کے متعلق ہوا ہے کہ ایک آیت اتری جس کا مطلب یہ تھا کہ ہماری طرف سے یہ پیغام پہنچا دو کہ ہم اللہ کو ملے، اللہ ہم سے راضی ہوا اور ہم اللہ سے راضی ہوئے۔^②

یہ اندیشہ صرف ان لوگوں کو ہے، جو صرف قرآن سے ہی دین اخذ کرتے ہیں کہ جب ایک آیت قرآن میں نہیں، تو اب حکم کہاں سے ثابت ہوگا اور جن کو کسی آیت کی تلاوت کے منسوخ ہونے میں کوئی اندیشہ نہیں، یہ باتیں عجمی سازش نہیں، بلکہ آپ اس شرم کے مارے کہ ہم پر کوئی اس قسم کا اعتراض نہ کرے کہ جو حکم اہل اسلام کے لیے تو اتر سے چلا آ رہا ہے اور قرآن کریم کی طرح ہی وہ عملی رنگ میں قطعی الثبوت ہے، آپ اس کو کیوں رد کر دیتے ہیں؟ اس قسم کی باتیں بنا کر لوگوں کو ورغلا رہے ہیں اور ناول نویس کی طرح خوب افسانہ نویسی کا حق ادا کر رہے ہیں۔

① دیکھیں: البرہان فی علوم القرآن (۳۵ / ۲) الإیتقان (۶۶ / ۲) مناہل العرفان (۱۵۵ / ۲) الناسخ و المنسوخ لابن حزم

(ص: ۹) نواسخ القرآن لابن الجوزی (ص: ۳۵) الناسخ و المنسوخ للکرمی (ص: ۲۵)

② صحیح البخاری: کتاب الجہاد والسیر، باب فضل قول اللہ تعالیٰ: ﴿وَلَا تَحْسَبَنَّ الَّذِينَ قُتِلُوا فِي سَبِيلِ اللَّهِ أَمْوَاتًا...﴾

رقم الحدیث (۲۶۵۹) صحیح مسلم: کتاب المساجد و مواضع الصلاة، رقم الحدیث (۶۷۷) صحیح ابن حبان

(۱۰ / ۵۰۸، برقم: ۴۶۸) ان تمام مصادر میں یہ ہے کہ یہ منسوخ شدہ آیت شہدائے بر معونہ کے بارے میں نازل ہوئی تھی۔

امام سیوطی فرماتے ہیں: "أخرج ابن سعد و أحمد و البخاری و مسلم و أبو داود فی ناسخه و ابن الضریس و ابن جریر و ابن

المنذر و ابن حبان و البیہقی فی الدلائل عن أنس....." پھر نقل کیا ہے کہ یہ منسوخ شدہ آیت بر معونہ کے شہدائے متعلق

نازل ہوئی تھی۔ (الدر المنثور: ۱ / ۲۵۶) غزوہ بر معونہ ۴ھ کے اوائل میں ہوا تھا۔ (فتح الباری: ۷ / ۳۸۰)

رواۃ حدیث کے متعلق بعض شبہات کا ازالہ:

کبھی کہتے ہیں:

”بلکہ بعض شیعہ راویان حدیث کی بڑی اہمیت دیکھیں گے۔ اعمش، ابواسحاق السبعمی کی روایتوں سے قطع

نظر کر لیجیے، تو اہل سنت کی حدیثوں کا نصف سے زیادہ ذخیرہ ختم ہو جائے گا۔“ (مقام حدیث: ۷۲/۲)

اس قسم کے بہتان باندھ کر جہلاء کو متاثر کرنے کی کوشش کرتے ہیں۔ اعمش وہ شخص ہے جن کے متعلق حافظ ذہبی

نقل کرتے ہیں:

”عدل صادق ثبت صاحب سنة وقرآن“ (میزان: ۱/۲۳۳)

یعنی اعمش عادل، سچے، کتاب و سنت کے ماننے والے اور اس پر عمل کرنے والے ہیں۔

غالباً کسی شیعہ کی کتاب سے دیکھ کر لکھ رہے ہیں اور شیعہ تو اب عبداللہ بن عباس رضی اللہ عنہما کو بھی شیعہ میں شمار کرتے ہیں۔

لفظ ”شیعہ“ کا اطلاق:

کبھی کبھی متقدمین کی کتابوں میں ”شیعہ“ کا اطلاق ان لوگوں پر بھی ہوتا ہے جو افتراق امت کے وقت حضرت علی رضی اللہ عنہ کے ساتھ تھے، مگر حضرت علی رضی اللہ عنہ کو دیگر خلفاء سے افضل نہیں سمجھتے تھے اور کبھی ان لوگوں کو بھی شیعہ کہتے ہیں، جو حضرت علی رضی اللہ عنہ کو دیگر صحابہ سے افضل سمجھتے ہیں، مگر دیگر صحابہ کی فضیلت کے قائل ہیں اور ان کی خلافت کو حق سمجھتے ہیں،^① مگر آج کل جو ”شیعہ“ کا لفظ بولا جاتا ہے، اس سے مراد وہی لوگ لیے جاتے ہیں، جو خلفائے ثلاثہ سے منحرف ہیں اور ان کے ایمان میں بحث کرتے ہیں۔ یہ لوگ یعنی منکرین حدیث بے سمجھی، کم علمی اور بے وقوفی کی بنا پر ”شیعہ“ کے لفظ کا ایک ہی مفہوم سمجھتے ہیں۔

پھر لکھتے ہیں:

”اگر سدی و کلبی کی روایتیں ٹھکرا دیجیے، جن دونوں کے وضاع و کذاب ہونے پر محدثین کا اجماع ہے،

تو تفسیری روایتوں کا دوثلث غائب ہو جائے گا۔“ (مقام حدیث: ۷۲/۲)

یہ ہے ان کی تحقیق! جب ان بیان کردہ راویوں کے کذب پر محدثین کا اجماع ہے، تو اس صورت میں ان کی

روایات کو لکھنا، صرف معرفت کے لیے ہوگا، نہ استدلال کے لیے۔ جب ان کی روایتوں سے محدثین استدلال ہی

نہیں کرتے، تو ان کے ذریعہ شریعت میں مسائل کیسے داخل ہو سکتے ہیں؟

① دیکھیں: میزان الاعتدال (۱/۱۲) تہذیب التہذیب (۱/۸۱)، برقم: ۱۶۶، ترجمہ أبان بن تغلب (فتح المغیث (۱/

۳۳۰) تدریب الراوی (۱/۳۲۸) ثمرات النظر للصنعانی (ص: ۳۳)

کتابِ احادیث پر شرمناک الزام:

پھر کہتے ہیں:

”اہل سنت کی کتابوں میں متعہ یا ”وطی فی الدبر“ اور اس قسم کی بے حیائی کی حدیثیں جتنی ہیں، وہ

اہل سنت کی حدیثیں نہیں، بلکہ شیعوں کا حصہ رسدی ہے۔“ (مقام حدیث: ۷۲/۲)

یہ عبارت صاف بتا رہی ہے کہ مولف محدثین کے اصول سے بالکل نا آشنا ہے کہ شیعہ اگر ثقہ ہوں، تو ان کی وہی روایات لی جاتی ہیں، جو ان کے مذہب کی موید نہ ہوں۔^① پھر یہ کیسے ہو سکتا تھا کہ ”متعہ“ اور ”وطی فی الدبر“ کا جواز جو شیعہ کا خاص مسلک ہے، اس قسم کی روایتیں ان سے لی جاتیں؟ حالانکہ ذخیرہ حدیث میں متعہ کے جواز اور عدم نسخ، اسی طرح عورت سے غیر فطری مجامعت کے بارے میں ایک مرفوع حدیث بھی وارد نہیں ہوئی، نہ کسی صحیح حدیث میں بے حیائی کا لفظ وارد ہے۔ پھر یہ جو کچھ لکھا ہے، بے حیائی اور بے شرمی کی انتہا ہے۔

ایک جگہ یہ کہتے ہیں:

① ”چار بیویوں کے لیے اذن عام ہے۔“

② لونڈیوں کی کوئی تعداد ہی مقرر نہیں، جتنی جی چاہے، گھر میں ڈال لیجیے۔

③ لونڈیوں سے مباشرت کی صورت میں ”عزل“ کر لینے کی اجازت ہے، تاکہ انہیں حمل نہ قرار پائے اور

اس طرح ان کی قیمت کم ہو جائے۔ (صحیح بخاری کی حدیث)

④ ان کے علاوہ جو عورت رضامند ہو جائے، اس سے اجرت طے کر کے وقتی مباشرت کی اجازت کم از کم

عہد رسالت مآب سے لے کر اولین عہد حضرت عمر رضی اللہ عنہ تک ضروری تھی اور اس کے بعد فقہاء مکہ اسے

جائز سمجھتے تھے۔“ (مقام حدیث: ۶۸/۲)

مذکورہ الزامات کی حقیقت:

بے حیاباش ہرچہ خواہی کن۔ جب شرم نہ ہو، تو جو جی میں آئے کرے۔^② یہی حالت منکرین حدیث کی ہے۔

یہ نہیں سمجھتے کہ ہم کیا کہہ رہے ہیں؟

① دیکھیں: أحوال الرجال للجوزجانی (ص: ۳۲) التقیید والإيضاح (ص: ۱۴۹) المقنع (ص: ۲۶۷) نخبة الفكر (ص:

۱۹) الشذا الفیاح (۱/۲۵۳) تدریب الراوی (۱/۳۲۵) فتح المغیث (۱/۳۳۱) بلغة الأریب للزبیدی (ص: ۱۹۶)

② اسی معنی میں ایک مرفوع حدیث بھی ہے۔ دیکھیں: صحیح البخاری: کتاب الأدب، باب إذا لم تستح فاصنع ما شئت،

رقم الحدیث (۵۷۶۹)

① کیا قرآن میں چار بیویوں کی حلت کا ذکر نہیں؟ اگر قرآن میں عدل کی قید ہے اور ایک عورت کا حق چھوڑنے سے مساوات اٹھ جاتی ہے، تو یہی حدیث میں ہے کہ ”جو شخص ایک عورت کی طرف جھک جائے گا، قیامت کے دن اس کی ایک جانب مریل ہوگی۔“^①

② لونڈیوں کی تعداد نہ قرآن نے ذکر کی ہے نہ حدیث نے، ہاں انصاف اور ظلم سے پرہیز لازمی امر ہے۔ اگر ایک شخص اتنی لونڈیاں گھر میں ڈال لیتا ہے کہ ان کا فطری تقاضا پورا نہیں کرتا، تو اس کی نہ قرآن سے اجازت ہے نہ حدیث سے۔

عزل کی وضاحت:

③ لونڈیوں سے مباشرت کی صورت میں عزل کرنے کی ممانعت تو حدیث میں وارد ہے، مگر منکر حدیث اس سے اجازت سمجھ رہے ہیں۔ اب بخاری کی حدیث سنئے:

«أصبنا سبياً فكننا نعزل فسألنا رسول الله ﷺ فقال: أو أنكم لتفعلون؟ قالها ثلاثاً ما من نسمة كائنة إلى يوم القيامة إلا وهي كائنة» (بخاری جزء: ۲)^②

”ابوسعید خدری کہتے ہیں کہ ہم کو قیدی ملے، ہم عزل کرتے تھے، ہم نے رسول اللہ ﷺ سے دریافت کیا، آپ نے فرمایا: کیا تم ایسا کرتے ہو؟ تین دفعہ فرمایا: جو روح پیدا ہونے والی ہے، وہ پیدا ہو کر رہے گی۔“

اس حدیث سے صاف ممانعت معلوم ہوتی ہے۔ مسلم کی ایک روایت میں ہے: «لا علیکم ألا تفعلوا»^③ ”عزل نہ کرنے میں تم پر کوئی دقت نہ تھی۔“

① سنن أبي داود: كتاب النكاح، باب في القسم بين النساء، رقم الحديث (۲۱۳۳) سنن الترمذی: كتاب النكاح، باب ما جاء في التسوية بين الضرائر، رقم الحديث (۱۱۴۱) سنن النسائی: كتاب عشرة النساء، باب ميل الرجل إلى بعض نسائه دون بعض، رقم الحديث (۳۹۴۲) سنن ابن ماجه: كتاب النكاح، باب القسمة بين النساء، رقم الحديث (۱۹۶۹) مسند أحمد (۲/۲۹۵، برقم: ۷۹۲۳) صحيح ابن حبان (۷/۱۰، برقم: ۴۲۰۷) المستدرک (۲/۲۰۳، برقم: ۲۷۵۹) اس حدیث کو امام ترمذی، ابن حبان، حاکم، ابن دقیق العید، عبدالحق الأشبیلی اور ذہبی نے ”صحیح“ کہا ہے اور حافظ ابن حجر رحمہ اللہ نے ”رجالہ ثقات“ اور امام شوکانی نے ”إسناده صحیح“ قرار دیا ہے۔ (التلخیص الحبیر: ۳/۲۰۱، برقم: ۱۵۷۹، الدرایة فی تخریج أحادیث الهدایة: ۲/۶۶، برقم: ۵۵۶، السیل الجرار: ۲/۳۰۱)

② صحیح البخاری: كتاب النكاح، باب العزل، رقم الحديث (۴۹۱۲) صحیح مسلم: كتاب النكاح، باب حکم العزل، رقم الحديث (۱۴۳۸)

③ صحیح البخاری: كتاب المغازي، باب غزوة المصطلق، رقم الحديث (۳۹۰۷) صحیح مسلم: كتاب النكاح، باب حکم العزل، رقم الحديث (۱۴۳۸)

ابن سیرین کہتے ہیں: اس لفظ سے قریب قریب منع ہی نکلتا ہے۔^① مسلم کی ایک حدیث میں ہے:

”عزل کرنا مخفی طور پر زندہ درگور کرنا ہے۔“^②

ان سب روایات سے عزل کی ممانعت ہی نکلتی ہے۔ مگر بخاری کی ایک روایت میں ہے:

”ہم عزل کرتے تھے، حالانکہ قرآن اس وقت اترتا تھا۔“^③

یعنی اگر ممنوع ہوتا، تو قرآن میں منع کا ذکر ہوتا۔ مگر صرف صحابی کا فہم ہے، ان کو حدیث نہیں ملی۔ حدیث کے مقابلہ میں صحابی کا فہم حجت نہیں ہوتا۔ یہ حدیث اہل قرآن کی رائے کے مطابق ہے، اہل حدیث کی رائے کے مطابق نہیں۔^④

② متعہ کی اجازت صرف فتح مکہ میں تین دن حدیث سے ثابت ہوتی ہے۔ بعد میں اگر کسی نے ایسا کیا ہے، تو حدیث نہ پہنچنے کی بنا پر کیا ہے۔ کسی شخص کے کرنے سے کوئی کام جائز نہیں ہو جاتا، خواہ وہ شخص کوئی صحابی ہی ہو۔ پس حضرت عمر رضی اللہ عنہ کے زمانہ تک بعض لوگوں کا متعہ کرنا، متعہ کے جواز کی دلیل نہیں، بلکہ اس بنا پر ہے کہ ان کو کوئی خبر نہیں پہنچی کہ متعہ قیامت تک حرام ہو چکا ہے۔ متعہ حقیقت میں نکاح موقت ہے، اس میں سوائے دوام کے نکاح کی تمام شرائط کا پایا جانا ضروری تھا۔



① فتح الباری (۳۰۷/۹)

② صحیح مسلم: کتاب النکاح، باب جواز الغیلة، رقم الحدیث (۱۴۴۲)

③ صحیح البخاری: کتاب النکاح، باب العزل، رقم الحدیث (۴۹۱۱) صحیح مسلم: کتاب النکاح، باب حکم العزل،

رقم الحدیث (۱۴۴۰)

④ مختلف احادیث سے عزل کی کراہیت کا پہلو ظاہر ہوتا ہے، لیکن احادیث میں اس کے جواز کا پہلو بھی موجود ہے، کسی حدیث سے اس کی تحریم ثابت نہیں ہوتی۔ دیکھیں: سنن البیہقی (۷/۲۳۱، برقم: ۱۴۱۰۸) حضرت جابر رضی اللہ عنہ کا استدلال اس بات سے ہے کہ عہد نبوی میں چونکہ احکام نازل ہوتے ہیں، اس لیے اگر عزل ناجائز ہوتا، تو ضرور اللہ تعالیٰ اس کے متعلق وحی نازل کرتے، ان کا استدلال اللہ تعالیٰ کے ”اقرار“ سے تھا، پھر صحابہ اگر کسی کام کو عہد نبوی کی طرف منسوب کریں، تو راجح موقف یہی ہے کہ وہ ”مرفوع“ کے حکم میں اور قابل حجت ہے۔ (الكفاية، ص: ۴۲۳، مقدمة ابن الصلاح، ص: ۲۸، الشذا الفياح: ۱/۱۴۱، فتح المغیث: ۱/۱۱۹، تدریب الراوی: ۱/۱۸۶، توضیح الافکار: ۱/۲۷۳) حضرت جابر کی حدیث میں یہ تصریح موجود ہے کہ وہ عہد نبوی میں یہ کام کرتے تھے۔ مزید برآں صحیح مسلم کی روایت میں موجود ہے کہ حضرت جابر کہتے ہیں: ہمارے عزل کرنے کی خبر جب نبی اکرم صلی اللہ علیہ وسلم کو معلوم ہوئی، تو آپ صلی اللہ علیہ وسلم نے ہمیں منع نہیں کیا۔ (صحیح مسلم: کتاب النکاح، باب حکم العزل، برقم: ۱۴۴۰) مزید تفصیل کے لیے دیکھیں: فتح الباری (۳۰۶/۹) عمدة القاري (۱۹۴/۲۰) المغني لابن قدامة (۱۳۳/۸) الروضة الندية (۳۶/۲)

نجات کی حقیقت

نجات دراصل اس ثمرہ کا نام ہے، جو قرآن و سنت پر عمل کرنے سے حاصل ہوتا ہے۔ قیامت کے دن دائمی عذاب سے بچنا اور جنت میں داخل ہونا، یا بالکل عذاب سے بچ جانا اور پہلی دفعہ جنت میں داخل ہونا بھی نجات کی حقیقت ہے۔ دراصل یہ عذاب و ثواب اس اثر کے تابع ہے، جو ایمان و عمل صالح سے انسان کے دل پر طاری ہوتا ہے اور روح کو رنگین کرتا ہے۔ اگر برارنگ چڑھے، تو عذاب، اگر اچھا ہو، تو ثواب حاصل ہوتا ہے۔

نجات کی اقسام:

پس اس نجات کے دو حصے ہیں:

- ① ایک کامل نجات، جو پہلی دفعہ جنت میں داخل ہونے اور عذاب سے بالکل رہائی سے عبارت ہے۔
- ② دوسری قسم نجات کی یہ ہے کہ ہمیشہ کے عذاب سے بچ کر آخر جنت میں داخل ہو جائے۔ پہلی نجات کے لیے یہ شرط ہے کہ ایمان اور عمل صالح دونوں پورے ہوں۔ دوسری نجات کے لیے یہ ضروری ہے کہ پیغمبر کو شریعت لانے میں سچا سمجھے، مگر عمل میں پورا ہونا ضروری نہیں۔ ہاں یہ ضروری ہے کہ آنحضرت ﷺ کی متابعت کا پختہ ارادہ رکھے اور آپ کی متابعت کو عار نہ سمجھے۔

اقسام نجات کے دلائل:

نجات کی چونکہ دو قسمیں ہیں، کتاب و سنت میں بھی دونوں قسموں کے دلائل پائے جاتے ہیں۔ بعض سے ایسا معلوم ہوتا ہے کہ ایمان ہر لحاظ سے مکمل ہونا چاہیے اور بعض سے ایسا معلوم ہوتا ہے کہ عملی کمی سے بھی ایمان قابل قبول ہے۔

﴿سورہ فاطر میں ہے:

﴿ ثُمَّ أَوْرَثْنَا الْكِتَابَ الَّذِينَ اصْطَفَيْنَا مِنْ عِبَادِنَا فَمِنْهُمْ ظَالِمٌ لِنَفْسِهِ وَمِنْهُمْ مُقْتَصِدٌ وَمِنْهُمْ سَابِقٌ بِالْخَيْرَاتِ بإِذْنِ اللَّهِ ذَلِكَ هُوَ الْفَضْلُ الْكَبِيرُ ﴿۳۲﴾ جَنَّتٌ عَدْنٍ يَدْخُلُونَهَا ﴿۳۳﴾ [الفاطر: ۳۲، ۳۳]

”پھر ہم نے کتاب کا ان لوگوں کو وارث بنایا، جن کو ہم نے اپنے بندوں سے چن لیا، ان میں سے بعض اپنی جان پر ظلم کرنے والے ہیں، بعض درمیانی چال چلنے والے ہیں اور بعض بھلائیوں میں آگے بڑھنے

والے ہیں، عدن کے باغوں میں داخل ہوں گے۔“

دوسری جگہ فرمایا:

﴿إِنَّ اللَّهَ لَا يَغْفِرُ أَنْ يُشْرَكَ بِهِ وَيَغْفِرُ مَا دُونَهُ لِمَنْ يَشَاءُ...﴾ [النساء: ۴۸]

”اللہ شرک کو معاف نہیں کرتا، جو اس کے علاوہ (گناہ) ہو، وہ جسے چاہے معاف کر دیتا ہے۔“ ...

اس آیت میں بڑی امید دلائی گئی ہے۔

ایک جگہ فرمایا:

﴿إِنَّ الَّذِينَ قَالُوا رَبُّنَا اللَّهُ ثُمَّ اسْتَقَامُوا تَتَنَزَّلُ عَلَيْهِمُ الْمَلَائِكَةُ أَلَّا تَخَافُوا وَلَا تَحْزَنُوا...﴾

[فصلت: ۳۰]

”جو یہ کہے کہ میرا رب اللہ ہے، پھر اس پر جم جائے، ان پر جنت کی خوشخبری لے کر فرشتے اترتے ہیں۔“

”سورہ مومنون“ میں ایک جگہ ایمان لانے، نماز میں خشوع کرنے، زکوٰۃ ادا کرنے، بے حیائی سے بچنے،

اوقات اور عہد کی پابندی کرنے اور نماز کی محافظت پر جنت کا وعدہ ہے۔ بعض جگہ صرف تزکیہ نفس پر کامیابی کا

وعدہ ہے۔ (سورہ شمس)^①

یہی حال احادیث کا ہے۔ بعض جگہ ایمان و عمل کے مکمل ہونے پر نجات کا وعدہ ہے اور بعض جگہ صرف توحید و رسالت

کے صحیح اقرار پر جنت کا وعدہ ہے، اور بعض جگہ مومن کے لیے بعض اعمال کو ذریعہ نجات قرار دیا گیا ہے، کیونکہ نجات کی

دو قسمیں ہیں: ایک کامل نجات اور دوسری ہمیشگی کے عذاب سے نجات، دوسری قسم کی بہت سی قسمیں ہیں۔ کوئی پہلے

رہائی حاصل کرے گا اور کوئی بعد میں۔ اس واسطے اس رہائی کے اسباب میں مختلف اعمال کا ذکر آیا ہے۔

تمام اسباب ایک ہی جگہ مذکور نہیں ہوتے:

یہاں ایک بات اور سمجھ لینی چاہیے کہ جب ایک شے کے مختلف اسباب ہوں، تو عرف میں کبھی ایک سبب کی

طرف بھی نتیجہ کی نسبت کر دیتے ہیں، مثلاً طالب علم کی کامیابی کے لیے مندرجہ ذیل امور کی ضرورت ہے:

۱..... ذہین ہونا۔ ۲..... کوشش و محنت کرنا۔

۳..... کچھ سرمایہ کا ہونا۔ ۴..... استاد کی مہربانی۔

۵..... کچھ مدت کا گزرنا وغیرہ وغیرہ۔

گو تحصیل علم کے لیے ان تمام چیزوں کی ضرورت ہوتی ہے، تاہم سوال کے وقت ان سب کا ذکر ضروری نہیں

① الشمس [۹]

ہوتا، نہ علم کی تحصیل کے اسباب میں ان سب کا استیعاب ضروری ہے۔ اگر کوئی یہ کہے کہ علم پڑھنے کے لیے ذہن کی ضرورت ہے، ذہین آدمی بہت جلد علم حاصل کر لیتا ہے، تو یہ صحیح ہے۔ اگرچہ ذہن کے ساتھ اور چیزوں کی بھی ضرورت ہے، مگر اس کلام پر کوئی قابل ذکر اعتراض نہیں پڑتا۔ یہی حال باقی اسباب کا بھی ہے۔

اس بارے میں یہ کہنا بھی درست ہے کہ علم کا شوق رکھنے والا آدمی علم حاصل کر لیتا ہے، اگرچہ صرف شوق کافی نہیں، مگر کلام کی صحت پر کوئی اعتراض نہیں۔ اسی طرح یہ بات بھی درست ہے کہ محنتی آدمی علم حاصل کر لیتا ہے یا جس پر استاد مہربان ہو، وہ علم حاصل کر لیتا ہے، اگرچہ صرف یہ دونوں باتیں علم حاصل کرنے کے لیے کافی نہیں، تاہم صحت کلام پر یہاں بھی کوئی زد نہیں پڑتی۔

اسی طرح شرعیات میں جو مختلف احادیث میں نجات کے مختلف اسباب بیان کیے گئے ہیں، ان کا مطلب بھی یہی ہے کہ یہ چیزیں منجملہ اسباب کے ہیں۔ یہ مطلب نہیں کہ نجات کے لیے صرف ایک چیز کافی ہے۔ پس حدیث میں بعض اعمال کا ذکر ہے اور ان پر جنت کے داخلہ کے ذکر کا یہ مطلب نہیں کہ باقی امور کی ضرورت نہیں، بلکہ ہر جگہ یہ قید ملحوظ ہوتی ہے کہ اگر مانع نہ ہو، تو جنت میں داخل ہوگا۔ یہ اسی طرح ہے، جیسے کوئی کہے کہ بنفشہ ملین ہے، تو اس کا مطلب یہی ہوگا کہ اس کا خاصہ تلپین ہے۔ اگر کوئی شخص بنفشہ کھا کر کوئی دوسری چیز بھی کھالے، جو قابض ہو اور بنفشہ کا اثر ظاہر نہ ہو، تو یہ صورت بنفشہ کے ملین ہونے کے منافی نہیں ہوگی، کیونکہ بنفشہ کے ملین ہونے کا یہ مطلب ہے کہ بنفشہ کا خاصہ تلپین ہے، اگر مانع نہ ہو۔ یہی حال احادیث میں بیان کردہ اعمال کا ہے، جن کی فہرست درج ذیل ہے۔

وضو سے گناہ معاف ہونا:

① ”وضو کرنے سے گناہ معاف ہوتے ہیں۔“^① (مقام حدیث: ۲/۹۷)

یعنی انسان گناہ سے پاک ہو جاتا ہے، مگر اس حدیث میں گناہ سے مراد صغیرہ ہیں، کبیرہ نہیں، بلکہ کبیرہ گناہ کرنے سے صغیرے بھی معاف نہیں ہوتے۔ مسلم میں اس کی تصریح ہے: «مالم یؤت کبیرة»^② (مسلم)

صغیرہ گناہ کب معاف ہوتے ہیں؟

وضو، نماز اسی وقت گناہ کا کفارہ بنتے ہیں، جب کبیرہ گناہ نہ کرے۔ بلکہ جن اعمال کے متعلق یہ وارد ہے کہ ان سے گناہ دور ہوتے ہیں، ان سے صغیرہ مراد ہیں، کبیرہ مراد نہیں۔^③ یہ مسئلہ قرآن مجید کے عین مطابق ہے:

① صحیح مسلم: کتاب الطہارۃ، باب خروج الخطایا مع ماء الوضوء، و باب فضل الوضوء والصلاة عقبہ (۲۴۴، ۲۲۹)

② صحیح مسلم: کتاب الطہارۃ، باب فضل الوضوء والصلاة عقبہ، رقم الحدیث (۲۲۸)

③ مثلاً دیکھیں: صحیح مسلم: کتاب الطہارۃ، باب الصلوات الخمس والجمعة إلى الجمعة ورمضان إلى رمضان مکفرات

لما بینہن ما اجتنبت الكبائر، رقم الحدیث (۲۳۳)

﴿ إِنَّ الْحَسَنَاتِ يُذْهِبْنَ السَّيِّئَاتِ ... ﴾ [هود: ۱۱۴] ”یعنی نیکیاں برائیوں کو لے جاتی ہیں۔“

دوسری آیت میں ہے:

﴿ إِنَّ تَجْتَنِبُوا كِبَائِرَ مَا تُنْهَوْنَ عَنْهُ نُكَفِّرْ عَنْكُمْ سَيِّئَاتِكُمْ ... ﴾ [النساء: ۳۱]

”اگر تم ان کبائر سے پرہیز کرو گے، جن سے تم روکے جاتے ہو، تو باقی گناہ تمہارے ہم معاف کر دیں گے۔“

بلکہ قرآن مجید میں گناہوں کا کفارہ صدقہ وغیرہ بتایا ہے۔ غلطی سے قتل کر دے، تو غلام کو آزاد کر دے یا دو ماہ کے روزے رکھے۔^① اگر قسم توڑے تو غلام آزاد کرے یا دس آدمیوں کو کھانا کھلائے یا دس آدمیوں کو کپڑے پہنائے اگر نہ ہو سکے، تو روزے رکھے۔^② اگر اپنی بیوی کو کہے کہ تیری پیٹھ میری ماں کی پیٹھ کی طرح ہے، تو اس پر غلام آزاد کرنا ہے، اگر نہ کر سکے تو ساٹھ (۶۰) روزے رکھے۔ یہ بھی نہ کر سکے، تو ساٹھ آدمیوں کو کھانا کھلانا ہے۔^③ صدقہ کے متعلق مطلقاً آیا ہے:

﴿ وَ يُكْفِّرُ عَنْكُمْ مِّنْ سَيِّئَاتِكُمْ ﴾ [البقرة: ۲۷۱]

”اگر صدقہ کرو گے تو تمہارے گناہوں سے معافی ہوگی۔“

مصافحہ سے گناہوں کی معافی:

② ”مصافحہ کرنے سے بھی گناہ معاف ہوتے ہیں۔“^④ (مقام حدیث: ۹۷/۲)

اس جگہ بھی وہی قید ہے، جس کا ذکر پہلی حدیث میں ہے۔ قرآن مجید میں ہے:

﴿ تَحِيَّةٌ مِّنْ عِنْدِ اللَّهِ مُبْرَكَةٌ طَيِّبَةٌ ... ﴾ [النور: ۶۱]

یعنی گھر میں داخل ہوتے وقت بھی سلام کرو، یہ سلام اللہ تعالیٰ کی طرف سے بابرکت اور پاکیزہ چیز ہے۔

تحیۃ الوضوء کا اجر:

③ بلال رضی اللہ عنہ کی روایت میں جو یہ وارد ہے کہ وہ جب وضو ٹوٹا، تو وضو کرتے تھے اور پھر ضرور دو رکعتیں پڑھتے

① النساء [۹۲]

② المائدة [۸۹]

③ المجادلة [۴]

④ سنن أبي داود: كتاب الأدب، باب في المصافحة، رقم الحديث (۵۲۱۲) سنن الترمذي: كتاب الاستئذان، باب ما

جاء في المصافحة، رقم الحديث (۲۷۲۷) سنن ابن ماجه: كتاب الأدب، باب المصافحة، رقم الحديث (۳۷۰۳)

امام ترمذی رضی اللہ عنہ نے اس حدیث کو ”حسن“ کہا ہے۔

تھے۔ آنحضرت ﷺ نے فرمایا: ”میں نے خواب میں تم کو جنت میں آگے آگے چلتے دیکھا۔ اس کی وجہ یہی عمل ہے۔“^(۱) (مقامِ حدیث: ۹۸/۲)

اس حدیث کا یہی مطلب ہے کہ وضو اور نماز جنت کا سبب ہے، اگر مانع نہ ہو۔ یہ مطلب نہیں کہ اتنا ہی کافی ہے۔ وضو اور غسل کے ذکر کے بعد قرآن نے کہا ہے کہ یہ احکام تنگی میں ڈالنے کے لیے نہیں:

﴿وَلَكِنْ يُرِيدُ لِيُطَهِّرَكُمْ﴾ [المائدة: ۶] ”لیکن ان سے تم کو پاک کرنا چاہتا ہے۔“

اور سورہ طہ میں ہے:

﴿وَذَلِكَ جَزَاءُ مَنْ تَزَكَّى﴾ [طہ: ۷۶] ”یہ جنت اس کی جزا ہے، جو پاک ہو گیا۔“

اب بتائیے! یہ مسئلہ تو قرآن نے بھی ذکر کر دیا، اب کیا تاویل کریں گے؟

اذان کا جواب دینا:

④ ”حدیث میں ہے جو اذان کا جواب دے اور اذان کے کلمات کا مفہوم پورے طور پر سمجھ کر اس پر یقین کرتا ہو، وہ جنت میں جائے گا۔“^(۲) (مقامِ حدیث: ۹۸/۲) یعنی اگر مانع نہ ہو۔

سورہ رعد میں ہے:

﴿لِلَّذِينَ اسْتَجَابُوا لِرَبِّهِمُ الْحُسْنَى...﴾ [الرعد: ۱۸]

”جو لوگ اللہ تعالیٰ کی دعوت پر لبیک کہتے ہیں۔ یعنی اس کی پکار کو سنتے اور اس پر عمل کرتے ہیں... (اس میں اذان بھی داخل ہے) ... ان کے لیے نیکی یعنی جنت ہے۔“

تکبیر تحریمہ کے ساتھ نماز باجماعت کی فضیلت:

⑤ ”جو شخص چالیس دن تک نماز باجماعت محض اللہ کے لیے پڑھے، پہلی تکبیر میں شامل ہو، وہ آگ اور نفاق سے بری ہو گیا۔“^(۳) (ترمذی، مقامِ حدیث: ۹۹/۲)

① صحیح البخاری: أبواب التهجد، باب فضل الطهور باللیل والنهار، رقم الحدیث (۱۰۹۸) صحیح مسلم: کتاب فضائل الصحابة، باب من فضائل بلال ؓ، رقم الحدیث (۲۴۵۸) سنن الترمذی: کتاب المناقب، باب فی مناقب عمر بن الخطاب ؓ، رقم الحدیث (۳۶۸۹)

② سنن النسائی: کتاب الأذان، باب القول ما یقول المؤذن و ثواب ذلك، رقم الحدیث (۶۷۴) مسند أحمد (۲/۳۵۲، برقم: ۸۶۰۹) صحیح ابن حبان (۴/۵۵۳، برقم: ۱۶۶۷) المستدرک (۱/۳۲۱، برقم: ۷۳۵) اس حدیث کو امام ابن حبان، حاکم اور ذہبی رحمہم نے ”صحیح“ کہا ہے اور علامہ البانی رحمہ اللہ نے اسے ”حسن“ قرار دیا ہے۔ (الشمز المستطاب: ۱/۱۷۴)

③ سنن الترمذی: أبواب الصلاة، باب فی فضل التکبیرة الأولى، رقم الحدیث (۲۴۱)

اس حدیث کا مرفوع یا پھر ”صحیح“ ہونا درست نہیں، جیسا کہ ترمذی نے کہا ہے۔ (ترمذی: ۳۳/۱) اگر صحیح ہو تو اس کا مطلب یہ ہوگا کہ ایسا آدمی اب منافق نہیں اور آگ سے بری ہو گیا، بشرطیکہ کوئی مانع نہ ہو۔ قرآن مجید میں ہے:

”منافق لوگ نماز میں سستی کرتے ہیں، اللہ کا ذکر کم کرتے ہیں۔“^①

جب ایک شخص چالیس دن تک تکبیر اولیٰ پائے گا، تو ضرور ہے کہ اس کا دل درست ہوگا، پس وہ منافق نہیں کہلا سکتا۔ اس کا یہ مطلب نہیں کہ آئندہ کے لیے بھی یہ کافی ہے۔ قرآن مجید میں ہے:

﴿قَدْ أَفْلَحَ مَنْ تَزَكَّىٰ ۖ وَذَكَرَ اسْمَ رَبِّهِ فَصَلَّىٰ﴾ [الأعلى: ۱۴، ۱۵]

”یقیناً وہ شخص کامیاب ہے، جو پاک ہو اور اپنے رب کا نام لیا، پھر نماز پڑھی۔“

اب قرآن کو بھی جواب دیجیے! دوسری جگہ فرمایا:

﴿وَالَّذِينَ يُؤْمِنُونَ بِالْآخِرَةِ يُؤْمِنُونَ بِهِ وَهُمْ عَلَىٰ صَلَاتِهِمْ يُحَافِظُونَ﴾ [الأنعام: ۹۲]

”جن کا آخرت پر ایمان ہے، وہ قرآن پر بھی ایمان رکھتے ہیں اور اپنی نماز کی حفاظت کرتے ہیں۔“

اعمال میں سے زیادہ زور نماز ہی پر ہے۔ ایک جگہ قرآن مجید میں اس طرح ہے:

﴿إِنَّمَا يَعْمُرُ مَسْجِدَ اللَّهِ مَنْ آمَنَ بِاللَّهِ وَالْيَوْمِ الْآخِرِ وَآقَامَ الصَّلَاةَ وَآتَى الزَّكَاةَ وَلَمْ

يَخْشَ إِلَّا اللَّهَ فَعَسَىٰ أُولَٰئِكَ أَنْ يَكُونُوا مِنَ الْمُهْتَدِينَ﴾ [التوبة: ۱۸]

”اللہ کی مسجدیں وہی آباد کرتے ہیں (یعنی ان میں آتے جاتے اور نمازیں پڑھتے ہیں) جو اللہ اور پچھلے

دن پر ایمان رکھتے ہیں اور نماز کو قائم کرتے ہیں اور زکوٰۃ ادا کرتے ہیں، صرف اللہ سے ڈرتے ہیں۔

قریب ہے کہ یہ ہدایت یافتہ گروہ میں داخل ہوں۔“

اس آیت میں مساجد کو آباد کرنے والوں (آبادی جو نماز ہی سے ہوتی ہے) کے متعلق یہ لکھا ہے کہ وہ لازمی

طور پر ایماندار، نمازی، زکوٰۃ ادا کرنے والے اور صرف اللہ کا ڈر رکھنے والے اور ہدایت یافتہ ہوتے ہیں۔

اب قرآن کی بھی تاویل کرو!!

آمین کی فضیلت:

① ”آمین کہنے سے گناہ معاف ہو جاتے ہیں۔“^② (مقام حدیث: ۱۰۰/۲)

① النساء [۱۴۲]

② صحیح البخاری: کتاب صفة الصلاة، باب جهر الإمام بالتأمين، رقم الحديث (۷۴۷) صحیح مسلم: کتاب الصلاة،

باب التسميع والتحميد والتأمين، رقم الحديث (۴۱۰)

اس جگہ پھر صغیرہ گناہ مراد ہیں، جیسا کہ مسلم کی حدیث سے ثابت ہوتا ہے کہ وضو اور نماز پڑھنے سے اسی وقت گناہ معاف ہو سکتے ہیں، جب کبیرہ کا ارتکاب نہ کرے^① اور آمین کہنے سے بھی صغیرہ ہی معاف ہوں گے۔ یہی حال اس حدیث کا ہے، جس میں یہ ذکر ہے کہ جب مقتدی ”ربنا لك الحمد“ کہے، تو اس کے گناہ معاف ہو جاتے ہیں۔^② یعنی صغیرہ معاف ہوتے ہیں، وہ بھی مشروط ہیں کہ کبیرہ کا ارتکاب نہ کرتا ہو۔ اس میں تمام فرائض کا ادا کرنا آ جاتا ہے، کیونکہ فریضہ کا ترک کرنا بالاتفاق کبیرہ ہے۔ پس ان حدیثوں سے یہ سمجھنا کہ ان سے گناہ پر دلیری پیدا ہوتی ہے، جہالت ہے۔

سننِ روا تب کی فضیلت:

④ ”ایک روایت میں ہے کہ جو شخص دن رات میں بارہ رکعت پر ہیشگی کرے، اس کے لیے جنت میں گھر بنتا ہے۔“^③

(مسلم) (مقام حدیث: ۱۰۰/۲)

یعنی یہ عمل جنت میں گھر بننے کا سبب ہے، اگر مانع نہ ہو۔

جمعہ کی فضیلت:

⑤ ”اسی طرح جو جمعہ کے متعلق وارد ہوا ہے کہ دس دن کے گناہ کا کفارہ ہے۔“^④ (مقام حدیث: ۱۰۱/۲)

اس سے مراد صغیرہ گناہ ہیں، نہ کہ کبیرہ۔ فرمایا:

﴿إِنَّ الْحَسَنَاتِ يُذْهِبْنَ السَّيِّئَاتِ﴾ [ہود: ۱۱۵] ”نیکیاں گناہوں کو لے جاتی ہیں۔“

ذکر کی فضیلت:

⑥ ”جو شخص صبح و مغرب کی نماز کے بعد سات مرتبہ ”اللهم أجرني من النار“ (یا اللہ مجھے آگ سے بچا)

کہے، وہ جنت میں جائے گا۔“^⑤ (مقام حدیث: ۱۰۱/۲)

- ① صحیح مسلم: کتاب الطہارۃ، باب فضل الوضوء، رقم الحدیث (۲۲۸) و باب الصلوات الخمس...، برقم (۲۳۳)
- ② صحیح البخاری: کتاب صفة الصلاة، باب فضل اللهم ربنا و لك الحمد، رقم الحدیث (۷۶۳) صحیح مسلم: کتاب الصلاة، باب التسمیع والتحمید والتأمین، رقم الحدیث (۴۰۹)
- ③ صحیح مسلم: کتاب صلاة المسافرين، باب فضل السنن الراتبۃ، رقم الحدیث (۷۲۸) و لفظہ: ”من صلی اثنتی عشرة ركعة في يوم و ليلة، بني له بهن بيت في الجنة“
- ④ صحیح مسلم: کتاب الجمعة، باب فضل من استمع و أنصت في الخطبة، رقم الحدیث (۸۵۷)
- ⑤ سنن أبي داود: کتاب الأدب باب ما يقول إذا أصبح، رقم الحدیث (۵۰۷۹) مسند أحمد (۴/۲۳۴)، رقم الحدیث (۱۸۰۸۳) صحیح ابن حبان (۵/۳۶۶، برقم ۲۰۲۲) سنن النسائی الکبریٰ (۶/۳۳، برقم: ۹۹۳۹)، المعجم الکبیر (۱۹/۴۳۳، برقم: ۱۰۵۱) اس کی سند کے ایک راوی ”حارث بن مسلم“ یا ”مسلم بن حارث“ کو امام ابو حاتم اور امام دارقطنی نے ”مجہول“ کہا ہے۔ (سوالات البرقانی، ص: ۶۵، برقم: ۴۹۰، فیض القدیر: ۱/۳۹۳)

اس حدیث کا مطلب بھی یہی ہے کہ اگر مانع نہ ہو۔ قرآن مجید میں ہے:

﴿ اَدْعُونِيَّ اَسْتَجِبْ لَكُمْ ﴾ [المؤمن: ۶۰]

”مجھے پکارو، میں تمہاری بات پوری کروں گا۔“

﴿ اُجِيبُ دَعْوَةَ الدَّاعِ اِذَا دَعَانِ ﴾ [البقرة: ۱۸۶]

”میں دعا کرنے والے کی دعا قبول کرتا ہوں۔“

یعنی اگر مانع نہ ہو اور یہی مطلب ہے اس حدیث کا!

آیۃ الکرسی کی فضیلت:

⑩ ”اسی طرح جس حدیث میں یہ وارد ہے کہ ہر نماز کے بعد آیۃ الکرسی پڑھے، وہ جنت میں جائے گا۔“^①

اگر مانع نہ ہو اور اس کے گناہ معاف ہوں گے، یعنی صغیرے، اگر کبیرے کا ارتکاب نہ کرے۔

سورۃ نساء میں ہے: ”اگر کبیرے نہ کرو گے، تو صغیرے معاف کر دیے جائیں گے۔“^②

نماز کے بعد ذکر:

⑪ ”ہر نماز کے بعد سبحان اللہ ۳۳ بار، الحمد للہ ۳۳ بار، اللہ اکبر ۳۳ بار پڑھنے سے گناہ معاف ہوتے ہیں۔“^③

(مقام حدیث: ۱۰۲/۲) یعنی صغیرے!

سورۃ اخلاص کی فضیلت:

⑫ ”(۲۰۰) بار سورۃ اخلاص پڑھنے سے پچاس سال کے گناہ معاف ہوتے ہیں۔“ (ترمذی) (مقام حدیث: ۱۰۲/۲)

یہ حدیث ”صحیح“ نہیں، کیونکہ اس کی سند میں ”حاتم بن میمون“ ہے:

قال ابن حبان: ”لا يجوز الاحتجاج به“ کہ اس کے ساتھ سند پکڑنی جائز نہیں۔ (میزان)

① السنن الكبرى للنسائي (۶ / ۳۰، برقم: ۹۹۲۸) عمل اليوم والليلة (ص: ۱۸۲، برقم: ۱۰۰) المعجم الكبير (۸ / ۱۱۴، برقم: ۷۵۳۲) المعجم الأوسط (۸ / ۹۲، برقم: ۸۰۶۸) مسند الشاميين (۲ / ۹، برقم: ۸۲۴) مسند الروياني

(۲ / ۳۱۱، برقم: ۱۲۶۸) الترغيب والترهيب (۲ / ۲۹۹، برقم: ۲۴۶۸) تذكرة الموضوعات (ص: ۷۹) اس حدیث کو

امام ابن حبان، ابوالحسن المقدسی، منذری اور طاہر پٹنی نے ”صحیح“ کہا ہے۔ امام پٹنی نے اسے ”جید“ قرار دیا ہے۔ (مجمع

الزوائد: ۱۰ / ۱۲۸، برقم: ۱۶۹۲۳)

② النساء [۳۱]

③ صحیح مسلم: کتاب المساجد، باب استحباب الذكر بعد الصلاة، رقم الحدیث (۵۹۷) اس حدیث میں ہے کہ

(۳۳) تینتیس بار تسبیح، (۳۳) بار تہمید، (۳۳) بار تکبیر اور ایک مرتبہ ”لا إله إلا الله وحده لا شريك له له الملك وله الحمد

وهو على كل شيء قدير“ پڑھے، تو اس کے گناہ اگرچہ سمندر کی جھاگ کے برابر بھی ہو، تو معاف کر دیے جاتے ہیں۔

اور یہ حدیث صرف اسی سے مروی ہے، جیسا زک زہبی نے حوالہ دیا ہے۔ امام ترمذی اس حدیث کو معرفت کے لیے لائے ہیں، نہ کہ احتجاج کے لیے۔ اسی طرح وہ حدیث ہے، جس میں یہ ذکر ہے:

”جو سو دفعہ سورہٴ اخلاص سوتے وقت پڑھے، قیامت کے دن اس کو حکم ہوگا، دائیں طرف جنت میں چلے جاؤ۔“

اس کی سند اور پہلی حدیث کی سند ایک ہی ہے۔ امام ترمذی نے اس سند کے متعلق کہا ہے کہ ”غریب“ ہے، یعنی

اس کی یہی ایک سند ہے اور سند میں ”حاتم بن میمون“ کے متعلق بیان ہو چکا ہے کہ اس کی حدیث قابلِ سند نہیں ہوتی۔^①

① سنن الترمذی: کتاب فضائل القرآن، باب فی سورة الإخلاص، رقم الحدیث (۲۸۹۸) اس کی سند میں ”حاتم بن میمون“

ہے۔ امام ابن عدی رحمہ اللہ فرماتے ہیں: ”یروی عن ثابت البنانی أحادیث لا یرویها غیرہ“ اور مذکورہ بالا حدیث اسی سند سے

ہے۔ امام ابن حبان فرماتے ہیں: ”منکر الحدیث علی قلتہ، روى عن ثابت البنانی ما لا یشبه حدیثہ، لا یجوز الاحتجاج

به بحال...“ اس کے بعد سورہٴ اخلاص کی فضیلت والی حدیث بطور نمونہ ذکر کی ہے۔ حافظ ابن حجر نے ”ضعیف“ اور ذہبی رحمہ اللہ

نے اسے ”لہ مناکیر“ کہا ہے۔ (الکامل فی الضعفاء: ۴۳۹/۲، برقم: ۵۵۱، المجروحین: ۲۷۱/۱، برقم: ۲۸۳، میزان

الاعتدال: ۱۶۳/۲، المغنی فی الضعفاء، ص: ۱۴۰، برقم: ۱۲۱۶) تقریب التہذیب، ص: ۱۴۴، برقم: ۹۹۹

اس حدیث کو بعض اہل علم نے ”حاتم بن میمون“ کی وجہ سے ”موضوع“ قرار دیا ہے۔ اس راوی کے متعلق امام بخاری رحمہ اللہ

فرماتے ہیں: ”روی منکر، کانوا یتقون مثل هؤلاء المشایخ“ امام ابن عدی نے کہا ہے: ”یروی أحادیث لا یروی بها

غیرہ“ اس راوی کے متعلق ایسی کوئی شدید جرح نہیں ہے، جس کی بنا پر اس حدیث کو ”موضوع“ قرار دیا جاسکے۔ امام ابن حبان

نے اس راوی پر شدید جرح کی ہے، لیکن امام ابن حبان کا جہاں مجاہیل کی توثیق میں ”تساہل“ معروف ہے، وہاں بسا اوقات

جرح میں وہ ”تشدد و متعت“ بھی ہیں۔ اسی تعنت کی بنا پر حافظ ذہبی رحمہ اللہ فرماتے ہیں: ”وأما ابن حبان فإنه خساف قصاب“

(میزان الاعتدال: ۲۱۶/۲، ۲۷۴/۱، ۳۵۰/۳، ضوابط الجرح والتعديل (ص: ۷۲) لہذا اس حدیث کو ”موضوع“ قرار

دینا محل نظر ہے، اسی لیے جب امام ابن جوزی نے اس حدیث کو ”موضوع“ کہا، تو امام سیوطی نے ان کا تعاقب کیا۔

امام دارمی نے اس حدیث کا ایک شاہد بھی ذکر کیا ہے:

”قال حدثنا نصر بن علي عن نوح بن قيس عن محمد الوطاء عن أم كثير الأنصارية عن أنس بن مالك قال قال رسول

الله ﷺ: من قرأ قل هو الله أحد خمسين مرة غفر الله له ذنوب خمسين سنة“ (۲/۵۵۳، برقم: ۲۴۳۸)

رواة کا ترجمہ: ① نصر بن علی الجہضمی الصغیر ”حسن الحدیث“ ہے۔ (تہذیب الکمال: ۲۹/۳۵۵، برقم: ۶۴۰۶)۔

② نوح بن قیس الحدانی الطاحی ”ثقة“ ہے، جس کی تفصیل گزر چکی ہے۔ ③ محمد الوطاء کا ترجمہ کہیں نہیں مل سکا۔ ④ ام کثیر الانصاریہ،

حافظ ابن حجر رحمہ اللہ نے ان کو ”صحابیات“ میں شمار کیا ہے اور ”تاریخ واسط“ میں بحشل نے ذکر کیا ہے کہ وہ حضرت انس سے

روایت کرتی ہیں۔ (الإصابة: ۸/۲۸۳، برقم: ۱۲۲۱۶، تاریخ واسط، ص: ۷۰، من روى من النساء عن أنس بن

مالك) لہذا محمد الوطاء کی جہالت کی وجہ سے یہ حدیث ”ضعیف“ ہے۔ مذکورہ صدر حدیث ”ثابت البنانی“ سے دیگر اسانید کے

ساتھ بھی مروی ہے۔ لیکن وہ بھی ”ضعیف“ ہیں۔ دیکھیں: شعب الإیمان (۲/۵۰۶، برقم: ۲۵۴۲، ۲۵۴۶) حضرت انس

سے بھی ایک دوسری سند موجود ہے۔ (شعب الإیمان: ۲/۵۰۸، برقم: ۲۵۵۰) لیکن ان اسانید میں شدید ”ضعف“ پایا جاتا

ہے، لہذا یہ حدیث کسی طور بھی قابل احتجاج و قابل عمل نہیں ہے۔ دیکھیں: الکامل فی الضعفاء (۳/۵۸، برقم: ۶۱۰) العلل

المتناهیة (۱/۱۱۳، برقم: ۱۵۲) فیض القدير (۶/۲۰۳، برقم: ۸۹۵۱) السلسلة الضعیفة (۱/۴۷۱، برقم: ۳۰۰)

حج سے کون سے گناہ معاف ہوتے ہیں؟

”مع أن كون الحج يكفر الكبائر خلاف الإجماع، كما صرح به التوربشتي والقاضي عياض والنووي وغيرهم من الأكابر أنه لا يكفر الكبائر إلا التوبة“^①

(موضوعات کبیر ملا علی قاری: ۸۵)

”حج کے متعلق یہ کہنا کہ وہ کبائر کے لیے بھی کفارہ ہے، اجماع کے خلاف ہے، جیسا کہ توربشتی اور قاضی عیاض اور نووی وغیرہ بڑے بڑے علماء نے تصریح کی ہے کہ کبائر صرف توبہ سے ہی دور ہوتے ہیں۔“
بس اس قسم کی تمام روایات اگر صحیح ہوں، تو یہی معنی لینا چاہیے کہ ان سے صغیرہ معاف ہوتے ہیں۔

صبح و شام کے اذکار:

⑬ ”جو شخص سو بار صبح کے وقت تسبیح پڑھے اور سو بار شام کے وقت اس کو سو حج کا ثواب ملے گا اور جو ”الحمد لله“ سو سو بار صبح و شام کہے گا، اس کو فی سبیل اللہ سو گھوڑے دینے کا ثواب ملے گا۔ جو ”لا إله إلا الله“ سو سو بار صبح و شام کہے گا، اس کو ولدِ اسماعیل سے سو غلام آزاد کرنے کا ثواب ملے گا، جو ”اللہ اکبر“ صبح و شام کہے گا، اس کے برابر کوئی نہیں ہوگا، مگر جو یہ عمل کرے یا اس سے زیادہ!“ (ترمذی) (مقام حدیث: ۱۰۲/۲)

اس کی سند میں ”ضحاک بن حمزہ“ ہے۔ میزان میں ہے: نسائی نے کہا ہے: ”لیس بثقة“ یہ ثقہ نہیں۔ امام بخاری نے لکھا: ”منکر الحدیث“ ہے، ”مجہول“ ہے۔ اس حدیث کو ”حسن“ کہنا صحیح نہیں۔ (میزان: ۱/۳۷۰)

تقریب میں لکھا ہے: ”ضعیف“ ہے۔^②

① الموضوعات للقاري (ص: ۳۳۵، برقم: ۵۰۱) مزید تفصیل کے لیے دیکھیں: كشف الخفاء (۱۵۲۲/۲) عمدة القاري (۲۳۴/۱) تحفة الأحوذی (۱۲۱/۵)

② سنن الترمذی: کتاب الدعوات، باب فضل التسبیح والتکبیر والتهلیل والتحمید، رقم الحدیث (۳۴۷۱۰) اس حدیث کی سند میں ”الضحاک بن حمزہ“ - بالراء المهملة - ہے، اس کو امام بخاری نے ”منکر الحدیث، مجہول“ ابن معین نے ”لیس بشيء“ نسائی نے ”لیس بثقة“ دارقطنی نے ”لیس بالقوي“ جوزجانی نے ”غیر محمود فی الحدیث“ ذہبی نے ”قال غیر واحد: لیس بثقة“ اور حافظ ابن حجر نے ”ضعیف“ کہا ہے۔ (تاریخ ابن معین، روایة الدوری: ۴/۳۷۹، برقم: ۴۸۷۷، الضعفاء والمتروکون للنسائی، ص: ۵۹، برقم: ۳۱۲، میزان الاعتدال: ۳/۴۴۲، المغنی فی الضعفاء، ص: ۳۱۱، برقم: ۲۹۰۶) الکاشف: ۱/۵۰۷، برقم: ۲۴۲۷، تہذیب الکمال: ۱۳/۳۵۹، برقم: ۲۹۱۶، تقریب التہذیب، ص: ۲۷۹، برقم: ۲۹۶۶) امام ترمذی نے اسے ”حسن“ قرار دیا ہے، اس کے متعلق حافظ ذہبی لکھتے ہیں: ”فلم یصنع شیئاً“ (میزان: ۳/۴۴۳) حافظ علائی نے بھی اس حدیث کو نقل کرنے کے بعد ”الضحاک“ کی تضعیف نقل کی ہے۔ (جزء فی الباقیات الصالحات، ص: ۳۷) امام نسائی نے مذکورہ بالا اذکار کی فضیلت میں ایسے ہی اجر و ثواب کی حامل ایک اور حدیث ذکر کی ہے، لیکن اس میں صبح و شام کی تفسیر نہیں ہے۔ (عمل الیوم والليلة، ص: ۴۸۶، برقم: ۸۴۴) مزید برآں اس کی سند میں ”ابوصالح“ ←

ثواب کے مختلف اثرات:

پھر ثواب کی نوعیت مختلف ہوتی ہے۔ ایک کام کا اثر معاشرت، سیاست، اخلاق وغیرہ پر مختلف پڑتا ہے، مثلاً نماز کا اثر اخلاق اور دل کی صفائی پر تو اچھا پڑتا ہے، مگر سیاست اور معاشرت پر کمزور ہوتا ہے۔ اس طرح عدل کرنے کا اثر معاشرت و اخلاق پر اچھا پڑتا ہے، مگر دل کی صفائی پر کم ہوتا ہے۔ گناہوں سے پرہیز کا اثر دل کو گندگی سے محفوظ رکھتا ہے اور نیکی دل کو روشن کرتی ہے۔ روزے سے صبر کی عادت پڑتی ہے۔ خرچ کرنے سے بخل کی عادت سے رہائی ہوتی ہے۔ ملنے جلنے، سلام و کلام اور تحفے تحائف سے الفت بڑھتی ہے۔ بعض چیزوں کا اثر ایک شعبہ میں زیادہ ہوتا ہے اور دوسرے شعبہ میں کم، پس حج کا اثر اظہار شعائرِ اسلام میں زیادہ ہوتا ہے، مگر دل کی صفائی میں کم۔ اسی طرح جہاد اور جہاد میں مالی امداد سے اعلاء کلمۃ اللہ میں اچھا اثر پڑتا ہے، مگر انابت الی اللہ میں کم پڑتا ہے۔ اسی طرح غلام آزاد کرنے کا اثر معاشرت میں اچھا ہوتا ہے، مگر توجہ الی اللہ میں کم۔ بلاشبہ اثر ان اعمال کا اپنی اپنی جگہ زیادہ ہے۔ ذکر اللہ کے ثواب کو جو ان چیزوں کے ثواب سے تشبیہ دی گئی ہے، اس جگہ ان چیزوں کے ثواب سے وہ ثواب مراد ہے، جو ذکر اللہ کے مخصوص اثر ”توجه الی اللہ و انابت الی تنویر قلب“ کی شکل میں ہوتا ہے، نہ وہ ثواب جو ان کے مخصوص اثر سے ملتا ہے:

”الأفضلیة تختلف بالاعتبار ولا أفضل من الذكر باعتبار تطلع النفس الی

الجبروت...“ (حجة الله البالغة: ۲/۵۳)

”افضلیت مختلف اعتبارات سے مختلف ہو جاتی ہے... عالم جبروت (صفات اور تجلیات الہیہ) کی اطلاع

کے لیے ذکر اللہ سے بڑھ کر کوئی چیز نہیں۔“

شہادت کی فضیلت:

جو شخص ”إعلاء کلمۃ اللہ“ کے لیے لڑے اور مارا جائے، وہ شہید ہے۔^① حدیث میں ہے:

« لا مثل القتل فی سبیل اللہ »^② ”اللہ کی راہ میں قتل ہو جانے کے برابر کوئی موت نہیں۔“

← بازام“ ضعیف ہے۔ (الضعفاء والمتروکون للنسائی، ص: ۲۳، برقم: ۷۲، المجروحین لابن حبان: ۱/۱۸۵، برقم:

۱۲۶، الجرح والتعدیل: ۲/۴۳۱، ۱۷۱۶، الكامل فی الضعفاء: ۲/۶۸، برقم: ۳۰۰، الضعفاء للعقيلي: ۱/۱۶۵، ۲۰۷)

① صحیح البخاری: کتاب الجہاد، باب من قاتل لتکون کلمۃ اللہ ہی العلیا فهو فی سبیل اللہ، رقم الحدیث (۲۶۵۵)

صحیح مسلم: کتاب الإمارة، باب من قاتل لتکون کلمۃ اللہ ہی العلیا رقم الحدیث (۱۹۰۴) اس حدیث کے الفاظ

ہیں: ”من قاتل لتکون کلمۃ اللہ ہی العلیا فهو فی سبیل اللہ“

② الموطأ: کتاب الجہاد، باب الشهداء فی سبیل اللہ، رقم الحدیث (۹۸۸) اس حدیث کو ”یحییٰ بن سعید“ نے ”مرسل“ ←

شہداء کی اقسام:

مگر بعض بعض موتوں کو قتل فی سبیل اللہ سے تشبیہ دے کر ان کے ساتھ مرنے والوں کو شہید کہا گیا ہے، مگر ان حدیثوں کا یہ مطلب نہیں کہ یہ حقیقت میں شہید فی سبیل اللہ ہے، کیونکہ قتل فی سبیل اللہ کے علاوہ جن لوگوں کو شہید کہا گیا ہے، ان کے احکام مبتدیوں کے سے ہیں، یعنی شہید کو غسل نہیں دیا جاتا، مگر ان کو غسل دیا جاتا ہے۔ اسی طرح شہید کے جنازہ میں ائمہ کا اختلاف ہے، مگر ان کے جنازہ میں اختلاف نہیں۔ سب ائمہ متفق ہیں کہ ان کا جنازہ پڑھا جائے۔ اخروی احکام میں بھی صرف ان کو بعض امور میں تشبیہ دی گئی ہے، نہ ہر وجہ سے وہ شہیدوں کے ہم پلہ ہیں۔ مندرجہ ذیل روایات میں جو شہید کا لفظ شہید فی سبیل اللہ کے سوا استعمال ہوا ہے، ان کا مطلب یہی ہے۔

پھر ان تمام مقامات میں یہ قید معتبر ہے کہ اگر مانع نہ ہو، تو اس وقت یہ شہید ہے۔ پھر شہید اور مقتول فی سبیل اللہ میں فرق ہے۔ پہلا لفظ عام ہے اور دوسرا لفظ خاص ہے۔ ایک معنی سے قرآن نے ساری امت مسلمہ کو شہید قرار دیا ہے:

﴿ وَالَّذِينَ آمَنُوا بِاللَّهِ وَرُسُلِهِ أُولَٰئِكَ هُمُ الصَّٰدِقُونَ وَالشُّهَدَاءُ عِنْدَ رَبِّهِمْ لَهُمْ أَجْرُهُمْ

وَنُورُهُمْ... ﴾ [الحديد: ۱۹]

”جو اللہ اور اس کے رسولوں پر ایمان رکھتے ہیں، یہی لوگ صدیق اور شہید ہیں، اپنے رب کے ہاں ان کے لیے اجر اور نور ہے۔“

اگر حدیث نے بھی شہید کہہ دیا، تو اس میں کیا اضافہ ہوا...؟ بلکہ قرآن مجید نے تو تمام فرمانبرداروں کو نبیوں، صدیقوں، شہیدوں اور صالحین کے ساتھ ملا دیا ہے۔ (سورۃ نساء) ^① اس میں یہاں تشبیہ گناہوں کے کفارہ بننے اور قابلِ رحم ہونے میں ہے۔

صبر کی فضیلت:

”المصيبة الشديدة التي ليست بصنعة العبد تعمل عمل الشهادة في تكفير الذنوب

و كونه مرحوما“ (حجة الله البالغة: ۲/ ۲۵)

”سخت مصیبت جس میں بندے کا اختیار نہ ہو، گناہوں کے کفارہ بننے اور قابلِ رحم ہونے میں شہادت کا کام دیتی ہے۔“

← بیان کیا ہے اور مرسل حدیث قابلِ حجت نہیں ہے۔ حافظ ابن عبد البر فرماتے ہیں: مجھے اس حدیث کی سند معلوم نہیں۔

(الاستذکار: ۱۱۲/۵، التمهید: ۲۲/۴۴۷)

① النساء [۶۹]

قرآن مجید میں ہے:

صابروں کو خوش خبری دو، جب ان کو کوئی مصیبت پہنچتی ہے، تو کہتے ہیں: ”إِنَّا لِلَّهِ وَإِنَّا إِلَيْهِ رَاجِعُونَ“ (ہم اللہ کے لیے ہیں اور اسی کی طرف جانے والے ہیں) ایسے لوگوں کے لیے ان کے رب کی طرف سے بخششیں ہیں اور رحمت۔^①

﴿ وَمَا أَصَابَكُمْ مِنْ مُصِيبَةٍ فَبِمَا كَسَبَتْ أَيْدِيكُمْ وَيَعْفُوا عَنْ كَثِيرٍ ﴾ [الشورى: ۳۰]

”تم کو جو مصیبت پہنچے، تمہارے کیے کا بدلہ ہے اور بہت سے گناہ اللہ معاف کر دیتا ہے۔“

ان آیتوں سے صاف معلوم ہوتا ہے کہ مصیبت بھی کفارے کا کام کرتی ہے اور نیت سے بھی ثواب ملتا ہے:

﴿ وَ مَنْ يَخْرُجْ مِنْ بَيْتِهِ مُهَاجِرًا إِلَى اللَّهِ وَ رَسُولِهِ ثُمَّ يُدْرِكُهُ الْمَوْتُ فَقَدْ وَقَعَ أَجْرُهُ عَلَى

اللَّهِ وَ كَانَ اللَّهُ غَفُورًا رَحِيمًا ﴾ [النساء: ۱۰۰]

”جو اپنے گھر سے اللہ اور رسول کی طرف ہجرت کے لیے نکلے، پھر مرجائے، تو اس کا اجر اللہ کے ذمے

ثابت ہو گیا، اللہ بخشنے والا ہے مہربان۔“

اب وہ حدیث سنئے، جن میں بعض موتوں کو شہادت سے تعبیر کیا گیا ہے:

شہداء کی اقسام اور فضیلت:

① ”جو اللہ کی راہ میں مارا جائے، وہ شہید ہے۔ جو جہاد میں مر گیا، وہ بھی شہید ہے۔ جو طاعون سے مر گیا

وہ بھی شہید ہے۔ جو اسہال سے مر گیا، وہ شہید اور جو ڈوب کر مر گیا وہ بھی شہید ہے، جو آگ میں جل

کر مر گیا، وہ بھی شہید، جو ذات الحجب کے ساتھ مر گیا، وہ شہید اور جو عورت وضع حمل سے مرجائے، وہ

بھی شہید ہے۔“^② (أبو داود، نسائی، مقام حدیث: ۱۰۴/۲)

شہید کے خصائل:

② شہید کے لیے اللہ کے ہاں چھ خصلتیں ہیں۔ جب اس کا خون گرتا ہے، اسی وقت اس کو معافی مل جاتی ہے

① سورة البقرة [آیت: ۱۵۵-۱۵۷]

② صحیح البخاری: کتاب الأذان، باب فضل التهجير إلى الظهر، رقم الحدیث (۶۲۴) صحیح مسلم: کتاب الإمارة،

باب بیان الشهداء، رقم الحدیث (۱۹۱۴) سنن أبي داود: کتاب الجنائز، باب في فضل من مات في الطاعون، رقم

الحدیث (۳۱۱۱) سنن الترمذی: کتاب الجنائز، باب في الشهداء من هم، رقم الحدیث (۱۰۶۳) سنن النسائی:

کتاب الجهاد، باب مسألة الشهادة، رقم الحدیث (۳۱۶۳) سنن ابن ماجه: کتاب الجهاد، باب ما يرجى فيه

الشهادة، رقم الحدیث (۲۸۰۳)

اور جنت میں جو اس کا مکان ہے، وہ اس کو دکھا دیا جاتا ہے اور قبر کے عذاب سے پناہ دیا جاتا ہے اور بڑی گھبراہٹ سے (قیامت کے دن کی) امن میں رہتا ہے۔ اس کے سر پر وقار کا تاج رکھا جائے گا، جس کا ایک موتی دنیا و مافیہا سے بہتر ہے اور بہتر حوروں سے بیاہا جائے گا اور سترِ اقارب کے حق میں اس کی شفاعت قبول ہوگی۔^(۱) (ترمذی) اس کی سند میں بقیہ ہے، جو متکلم فیہ ہے۔

یہ روایت شہید فی سبیل اللہ کے بارے میں ہے، کیونکہ اس حدیث میں خون گرنے کا ذکر ہے۔ قرآن مجید میں بھی شہید کے متعلق بہت کچھ وارد ہوا ہے، یہ کہ اللہ کے پاس وہ زندہ ہیں۔ ان کو کھانے کے لیے رزق ملتا ہے۔ اللہ کے دیے پر وہ خوش ہیں اور اپنے پچھلے اقرباء کے متعلق خوش ہیں کہ وہ ان کے ساتھ ڈر اور غم سے نجات پائیں گے۔^(۲)



^(۱) سنن الترمذی: کتاب فضائل الجہاد، باب فی ثواب الشہید، رقم الحدیث (۱۶۶۳) سنن ابن ماجہ: کتاب الجہاد، باب فضل الشہادۃ فی سبیل اللہ، رقم الحدیث (۲۷۹۹) مسند أحمد (۴/۱۳۱، برقم: ۱۷۲۲۱، ۴/۲۰۰، برقم: ۱۷۸۱۸) مصنف عبد الرزاق (۵/۲۶۵، برقم: ۹۵۵۹) فیہ: «... للشہید تسع خصال...» المعجم الکبیر (۲۰/۲۶۶، برقم: ۶۲۹) الجہاد لابن أبی عاصم (۲/۵۳۲، برقم: ۲۰۴) شعب الإیمان (۴/۲۵، برقم: ۴۲۵۴) اس حدیث کی سند میں ”بقیہ بن الولید“ مدلس ہے اور ”عن“ سے روایت کر رہا ہے۔ ”بقیہ بن الولید“ میں کثرتِ تدلیس کی وجہ سے کلام ہے، جب وہ سماع کی تصریح کر دے، تو اس کی حدیث ”صحیح“ ہوگی، لیکن اس حدیث میں ”بقیہ“ متفرد نہیں ہے۔ اسماعیل بن عیاش نے اس کی متابعت کی ہے اور اسماعیل بن عیاش جب اہل شام سے روایت کرتا ہے، تو اس کی روایت ”صحیح“ ہوتی ہے اور یہاں وہ ”بحیر بن سعد الحمصی الشامی“ سے روایت کرتا ہے، لہذا یہ حدیث ”صحیح“ ہے۔ علاوہ ازیں ”مسند أحمد“ میں اس کی مزید دو سندیں اور بھی ہیں۔ حضرت عبادہ رضی اللہ عنہ والی سند کے متعلق امام منذری اور پیشی رضی اللہ عنہما فرماتے ہیں: ”إسناد أحمد حسن“ ”رجال أحمد ثقات“ (الترغیب والترہیب: ۲/۲۱۰، برقم: ۲۱۳۴، مجمع الزوائد: ۵/۵۳۳، برقم: ۹۵۱۶)

^(۲) آل عمران [۱۶۹-۱۷۰]

شفاعت کی حقیقت

یہ ہے کہ کسی گناہ گار سے کوئی گناہ سرزد ہو، جس کی سزا لمبی ہو، مگر اس سے کوئی ایسی نیکی بھی ہوئی ہو، جس کی وجہ سے اس کی سزا میں تخفیف ہو جائے۔ اگر اس طرف دیکھا جائے کہ یہ نیکی اس کی کوشش ہے، تو اس صورت میں یہ اس کی کوشش کا نتیجہ ہے، اگر گناہ کی لمبی میعاد میں تخفیف کو دیکھا جائے، تو یہ گویا دوسرے عمل کی سفارش ہے۔ سنت کی اتباع کی شکل رسول اللہ ﷺ کی شفاعت کی صورت میں ہوگی۔ بچے کے مرنے کی مصیبت پر صبر کرنا، بچے کی شفاعت کے رنگ میں ظاہر ہوگا۔ قرآن اور رمضان شفاعت کریں گے اور اقربا نے جو حسن سلوک کیا ہوگا، ان کا یہ حسن سلوک دوسرے قریبی رشتہ دار کی شفاعت کی شکل میں نمودار ہوگا۔

”ایک آدمی مدینہ میں مر گیا، جو وہیں پیدا ہوا تھا، آنحضرت ﷺ نے اس کا جنازہ پڑھا اور فرمایا کہ ”اپنی پیدائش کی جگہ نہ مرتا“ ایک مرد نے کہا: یا رسول اللہ ﷺ! کس لیے آپ نے یہ فرمایا؟ جواب ملا ”جب کوئی مرد اپنی پیدائش کی جگہ کے سوا مرتا ہے، تو اس کی پیدائش کی جگہ سے لے کر مرنے کی جگہ تک جتنی زمین ہے، اس کو اتنی ہی جگہ جنت میں ملتی ہے۔“ (ابن ماجہ، مقام حدیث: ۱۰۶/۲)

مگر اس کی سند میں ”حیی بن عبد اللہ المعافری“ ہے۔ میزان میں ہے: امام بخاری رحمہ اللہ فرماتے ہیں: ”اس میں ”نظر“ ہے۔“ (یعنی ضعیف ہے) امام احمد کہتے ہیں کہ اس کی حدیثیں ”منکر“ ہیں، نیز اس کی سند میں ”حرملہ بن یحییٰ“ ہے۔ اس کی اکثر مرویات جن میں یہ متفرد ہے، غریب ہیں، ابو حاتم کے نزدیک یہ قابل احتجاج نہیں ہیں۔ عبد اللہ بن محمد کہتے ہیں کہ ”ضعیف“ ہے۔ بعض نے اس کو ”ثقة“ بھی کہا ہے۔^①

① سنن النسائي: كتاب الجنائز، باب الموت بغير مولده، رقم الحديث (۱۸۳۲) سنن ابن ماجه: كتاب الجنائز، باب ما جاء في من مات غريباً، رقم الحديث (۱۶۱۴) مسند أحمد (۱۷۷/۲، برقم: ۶۶۵۶)، صحيح ابن حبان (۱۹۶/۷)، برقم: ۲۹۳۴) شعب الإيمان (۱۷۲/۷، برقم: ۹۸۸۷) الغرباء للاجري (ص: ۶۹، برقم: ۴۷) اس کی سند میں ”حیی بن عبد اللہ المعافری المصری“ راوی ہے، جس کے بارے میں امام یحییٰ بن معین نے ”لیس به بأس“ اور ابن عدی نے ”أرجو أنه لا بأس به، إذا روى عنه ثقة“ کہا ہے۔ امام ابن حبان نے اسے ”ثقات“ میں ذکر کیا ہے اور مزید فرماتے ہیں: ”من خيار أهل مصر و متقنيهم، و كان شيخاً جليلاً فاضلاً“ حافظ ابن حجر رحمہ اللہ فرماتے ہیں: ”صدوق يهيم“۔ اس حدیث کو امام ابن حبان نے ”صحيح“ کہا ہے۔ (تاریخ ابن معین۔ روایة الدارمي، ص: ۹۱، برقم: ۲۳۹) الكامل في الضعفاء (۲/ ۴۴۹، برقم: ۴۴۹) ←

← (۵۶۲) الثقات لابن حبان (۶/۲۳۵، برقم: ۷۵۱۵) مشاہیر علماء الأمصار لابن حبان (ص: ۱۸۸، برقم: ۱۵۰۱) تقریب التہذیب (ص: ۱۸۵، برقم: ۱۶۰۵) نیز اس کی ایک حدیث کو امام ترمذی (حدیث: ۱۲۸۳) نے ”حسن“ قرار دیا ہے۔ لیکن امام احمد مذکورہ بالا راوی کے متعلق فرماتے ہیں: ”أحادیثه منا کثیر“۔ جبکہ امام بخاری ”فیہ نظر“ اور امام نسائی ”لیس بالقوی“ کہتے ہیں۔ نیز امام نسائی فرماتے ہیں: ”حیی بن عبد اللہ“ قابل اعتماد روایات میں سے نہیں ہے اور اس کی یہ حدیث (مذکورہ بالا حدیث) ہمارے نزدیک ”غیر محفوظ“ ہے۔ واللہ اعلم۔ کیونکہ رسول اللہ ﷺ سے ”صحیح“ حدیث یہ ہے کہ آپ ﷺ نے فرمایا: جس کے لیے مدینے میں فوت ہونا ممکن ہو، (وہ کوشش کرے کہ اسے مدینے میں موت آئے) کیونکہ جو مدینے میں وفات پائے گا، میں اس کے لیے سفارش کروں گا۔ (السنن الکبریٰ للنسائی: ۱/۶۰۲، برقم: ۱۹۵۸، الجرح والتعدیل: ۳/۲۷۱، برقم: ۱۲۱۴، التاریخ الکبیر: ۳/۷۶، برقم: ۲۶۹، الضعفاء والمتروکون للنسائی، ص: ۳۵، برقم: ۱۶۲، میزان الاعتدال: ۲/۴۰۱، تہذیب الکمال: ۷/۴۸۹، برقم: ۱۵۸۵)

اس راوی کے متعلق امام احمد کا قول شدید جرح نہیں ہے، کیونکہ امام احمد عموماً ”منکر“ کا اطلاق راوی کے تفرّد پر کرتے ہیں، بلکہ امام احمد تو ”محمد بن ابراہیم لیبی“ کے متعلق فرماتے ہیں: ”یروی أحادیث منا کثیر“ حالانکہ یہ بخاری و مسلم کا اور حدیث ”إنما الأعمال بالنیات“ کا بنیادی راوی ہے۔ اس لفظ کے بارے میں مزید تفصیل کے لیے دیکھیں: ہدی الساری (ص: ۴۳۷) فتح المغیث (۱/۳۷۳) اور امام نسائی کی جرح ”لیس بالقوی“ سے راوی کا ضعیف ہونا ثابت نہیں ہوتا، بلکہ یہ لفظ کسی راوی کے اندر قوتِ حفظ و ضبط کے درجہ کاملہ کی نفی تو کرتا ہے، لیکن اس کے حفظ و ضبط کی کلیتاً نفی نہیں کرتا، بلکہ یہ لفظ ”حسن الحدیث“ راوی کے متعلق بھی بولا جاتا ہے۔ دیکھیں: التکیل للمعلمی (۱/۲۳۲) غیث الغمام (ص: ۱۵۸) اسی طرح امام ذہبی رحمہ اللہ فرماتے ہیں: ”کئی قابل احتجاج رواۃ کے بارے میں ”لیس بالقوی“ کا لفظ بولا گیا ہے اور امام نسائی نے کئی رواۃ کے متعلق ”لیس بالقوی“ کہنے کے باوجود اپنی کتاب میں ان سے روایت لی ہے۔ ”لیس بالقوی“ جرح مفسر نہیں ہے۔“ مزید فرماتے ہیں: ”استقرا کے ساتھ یہ معلوم ہوا ہے کہ امام ابو حاتم جب کسی راوی کے متعلق ”لیس بالقوی“ کا لفظ بولتے ہیں، تو ان کا مطلب یہ ہوتا ہے کہ ایسا راوی ”قوی ثبت“ کے رتبے کو نہیں پہنچا۔ (الموقظة: ص: ۸۲، ۸۳) امام نسائی نے ایک راوی کو ”لیس بالقوی“ کہا، پھر انہیں ”صالح“ بھی کہا، تو اس پر حافظ ابن حجر رحمہ اللہ فرماتے ہیں: یہ ہلکی جرح ہے۔ (ہدی الساری، ص: ۳۹۷) امام بخاری ”فیہ نظر“ کا اطلاق عموماً اور غالباً ایسے راوی کے متعلق کرتے ہیں، جو ان کے نزدیک ”متہم“ ہوتا ہے، لیکن یہ قاعدہ کلیہ نہیں ہے، بلکہ اکثریتی ضابطہ ہے، جیسا کہ حافظ ذہبی رحمہ اللہ فرماتے ہیں۔ (میزان الاعتدال: ۴/۹۲، ۵/۶۶، التکیل: ۱/۲۰۵) لیکن اس راوی کے متعلق ”متہم“ ہونے کی تفصیل نہیں مل سکی اور نہ کسی دوسرے امام ہی سے ایسا کوئی لفظ مل سکا ہے، جو اس کے ”متہم“ ہونے پر دلالت کرے، اس سے بھی یہی معلوم ہوتا ہے کہ امام بخاری رحمہ اللہ کے ان الفاظ سے ہمہ وقت یہ معنی مراد نہیں ہوتا۔ مزید برآں امام ابن معین نے اس راوی کی توثیق کی ہے، کیونکہ وہ فرماتے ہیں: ”جب میں ”لیس بہ بأس“ کہہ دوں تو راوی ”ثقة“ ہوتا ہے۔ (مقدمہ ابن الصلاح، ص: ۶۱، لسان المیزان: ۱/۱۳) امام ابن معین ائمہ جرح و تعدیل میں متشدد طبقے میں شمار ہوتے ہیں، جن کی توثیق انتہائی اہمیت کی حامل ہوتی ہے۔ لہذا راجح یہی ہے کہ حیی بن عبد اللہ المعافری ”حسن“ درجے کا راوی ہے، جیسا کہ امام ابن عدی فرماتے ہیں: ”جب ان سے ثقہ راوی روایت کرے، تو پھر ”لا بأس بہ“ یعنی صدوق ہیں۔“ (الکامل: ۲/۴۵۰)

اس حدیث کی سند میں دوسرا راوی ”حرلمہ بن یحییٰ التجیبی“ ہے، وہ بھی ”حسن الحدیث“ ہے۔

حافظ ذہبی رحمہ اللہ فرماتے ہیں: ”أحد الأئمة الثقات“ مزید فرماتے ہیں: ان کے لیے یہی بات کافی ہے کہ ابن معین نے ان کی تعریف کی ہے، حالانکہ وہ ابن معین سے چھوٹے ہیں۔ امام ابن معین فرماتے ہیں ”أعلم الناس بابن وهب“۔ امام ابن عدی ←

اس حدیث کی وجہ بھی یہی ہے کہ مصیبت کفارہ ہوتی ہے۔ اور سفر کی موت بھی ایک قسم کی مصیبت ہے، مگر ان تمام مقامات میں دو قیدیں ملحوظ رکھنی چاہئیں۔ ایک یہ کہ بالغ نہ ہو۔ دوسری یہ کہ وہ مسلمان ہو۔ یعنی مومن ہو۔ پس یہ اعتراض بھی لغو ٹھہرا کہ حدیث میں یہ ذکر ہے کہ اسی امر سے نجات حاصل ہوتی ہے، کیونکہ ہم پہلے ثابت کر چکے ہیں کہ پہلی اور دوسری قید ملحوظ ہوتی ہے۔

لڑکیوں کا باپ:

④ جس کے ہاں دو لڑکیاں ہوں، ان کی پرورش کرے، یہاں تک کہ اس سے الگ ہو جائیں، یہ عمل اس کا جنت میں داخل ہونے کا سبب ہے۔^① (مسلم، مقام حدیث: ۱۰۷/۲)

اس حدیث میں احسان کا ذکر ہے، خواہ اپنی اولاد کے ساتھ کرے۔ یہ احسان کرنا بھی جنت میں داخل ہونے کا سبب ہے، اگر مانع نہ ہو اور احسان کرنے والا مسلمان ہو۔

﴿ هَلْ جَزَاءُ الْإِحْسَانِ إِلَّا الْإِحْسَانُ ﴾ [الرحمن: ۶۰]

”احسان کا بدلہ احسان ہی ہے۔“

اولاد کی وفات پر صبر کی فضیلت:

⑤ کسی شخص کے تین بچے مرجائیں اور وہ صبر کرے، تو اس کا بدلہ جنت ہے۔ (بخاری)^②

← فرماتے ہیں: مجھے کوئی ایسی روایت نہیں ملی جس کی وجہ سے حرمہ کو ”ضعیف“ قرار دیا جاسکے۔ ان کے انفراد وغرائب کے متعلق حافظ ذہبی کے الفاظ ہیں: ”و لكثر ما روی انفراد بغرائب“ دیکھیں: تاریخ ابن معین۔ روایۃ الدوری (۴/ ۴۷۷، برقم: ۵۳۶۸) میزان الاعتدال (۲/ ۲۱۵) تہذیب الکمال (۵/ ۵۴۸، برقم: ۱۱۶۶) ان پر عبد اللہ بن محمد کی جرح ”ضعیف“ مبہم اور غیر مفسر ہونے کی وجہ سے مرجوح ہے۔ امام ابو حاتم کا قول ”یکنب حدیثہ و لا یحتج بہ“ ایسی جرح نہیں ہے، جس سے راوی کا مطلقاً ”ضعیف“ ہونا ثابت ہو، بلکہ امام ابو حاتم نے کئی روایات کے متعلق ”لا یحتج بہ“ کہا ہے اور پھر ان کو ”حسن الحدیث“ بھی قرار دیا ہے۔ دیکھیں: الجرح والتعديل (۲/ ۱۶۶، ۲/ ۱۳۲، ۵/ ۲۱۲)

مزید برآں اس روایت کو بیان کرنے میں ”حرمہ بن یحییٰ“ منقرذ نہیں ہے، بلکہ سنن نسائی کی روایت میں ”یونس بن عبدالاعلیٰ“ نے ان کی متابعت کی ہے اور وہ ”ثقة“ ہے، پھر یہ روایت ”حرمہ“ ابن وہب سے بیان کرتے ہیں اور وہ ان کے انحص تلامذہ سے ہیں۔ اس لیے ان کو ”أروی الناس وأعلم الناس بابن وہب“ کہا گیا ہے۔ نیز اس حدیث کو امام ابن حبان نے ”صحیح“ اور علامہ البانی نے ”حسن“ قرار دیا ہے۔ (تخریج أحادیث مشکلة الفقر، ص: ۲۸، برقم: ۳۶، مشکوة المصابیح: ۱/ ۳۵۹، برقم: ۱۵۹۳)

① صحیح مسلم: کتاب البر والصلۃ، باب فضل الإحسان إلى البنات، رقم الحدیث (۲۶۳۱) ولفظہ: ”من عال جاریتین حتی تبلغا جاء یوم القیامة أنا و هو، و ضم أصابعه“

② صحیح البخاری: کتاب الاعتصام، باب تعلیم النبی ﷺ...، رقم الحدیث (۶۸۸۰) صحیح مسلم: کتاب البر ←

مگر مسلمان ہونا شرط ہے۔ یہ صبر کی جزا ہے۔ قرآن مجید میں ہے:

﴿يُؤْتِي الصَّابِرُونَ أَجْرَهُمْ بِغَيْرِ حِسَابٍ﴾ [الزمر: ۱۰] ”صبر کرنے والوں کو بے حساب اجر ملے گا۔“

عورت کی بد خلقی کو برداشت کرنا:

⑥ ”عورت کے متعلق یہ وارد ہے کہ ایسی عورت نہیں ملتی، جو ہر طرح سے مہذب الاخلاق ہو، اگر کسی عورت میں کچھ نقص ہو، تو اس میں کچھ خوبی ہوتی ہے۔ اس لیے اس عورت کی بد خلقی کو دوسری خوبی کی بنا پر برداشت کرے۔“ (مسلم)^①

قرآن مجید میں ہے:

﴿فَإِنْ كَرِهْتُمُوهُنَّ فَعَسَى أَنْ تَكْرَهُنَّ شَيْئًا وَ يَجْعَلَ اللَّهُ فِيهِ خَيْرًا كَثِيرًا﴾ [النساء: ۱۹]

”اگر تم عورتوں کو پسند نہ کرو، تو یہ خیال کرو کہ تم بسا اوقات ایک شے کو مکروہ جانتے ہو، مگر اللہ تعالیٰ اس میں بہت سی بہتری کر دیتا ہے۔“

زانیہ عورت والی حدیث:

⑦ ”ایک زانیہ عورت نے ایک پیالے میں کتے کو پانی پلایا، تو وہ بخشی گئی۔“^② (بخاری) (مقام حدیث: ۲/۱۰۸)

اس حدیث کا یہ مطلب ہے کہ ایک نیکی کی وجہ سے اس کی طبیعت میں تبدیلی ہوگئی اور وہ کفر اور زنا سے تائب ہو کر مسلمان ہوگئی اور جنت میں چلی گئی۔ اس کی طبیعت کی تبدیلی کا باعث چونکہ کتے کو پانی پلانا تھا، اس واسطے اس کی طرف جنت کے داخلے کی نسبت کی گئی۔ اس حدیث کا یہ مطلب نہیں کہ بغیر توحید اور ایمان کے صرف پانی پلانے سے جنت میں چلی گئی، بلکہ اس کو توحید اور ایمان کی اس نیکی کی بدولت توفیق مل گئی۔

دوسرا مطلب اس کا یہ بھی ہو سکتا ہے کہ اس عورت کو آخر جہنم سے رہائی ہو جائے گی، مگر ایمان اور توحید کی قید پھر بھی معتبر رہے گی۔ یعنی عورت زنا سے توبہ کیے بغیر مرگئی اور مدت تک دوزخ میں رہے گی۔ جب اس کی سزا کچھ پوری ہو جائے گی، تو اس نیکی کی بنا پر اس کو جہنم سے نکال کر جنت میں داخل کر دیں گے۔

← والصلوة، باب فضل من يموت له ولد فيحتسبه، رقم الحديث (۲۶۳۳)

① صحیح مسلم: کتاب الرضاع، باب الوصية بالنساء، رقم الحديث (۱۴۶۹) و لفظه: ((لا يفرک مومن مؤمنة إن کره منها خلقاً، رضي منها آخر أو قال غيره)) قال النووي: ”الفرک: البغض“

② صحیح البخاری: کتاب بدء الخلق، باب إذا وقع الذباب...، رقم الحديث (۳۱۴۳) و طرفه (۳۲۸۰) صحیح مسلم: کتاب السلام، باب فضل ساقی البهائم المحترمة و إطعامها، رقم الحديث (۲۲۴۵) حدیث میں ”پیالے“ کے بجائے ”خف“ اور ”موق“ (موزہ یا موزہ کے اوپر پہننے والی چیز) کے الفاظ ہیں۔ واللہ اعلم

تیسرا مطلب اس حدیث کا یہ بھی ہو سکتا ہے کہ نیکی اور بدی کا موازنہ ہوگا۔ اس عورت کی نیکیاں اور بدیاں دونوں تولی جائیں گی اور دونوں برابر ہوں گی۔ لیکن یہ پانی پلانے کی نیکی جب اور نیکیوں میں ڈالی جائے گی، تو اس کی نیکیوں کا پلڑا بھاری ہو جائے گا۔ ممکن ہے کہ یہ سزا بھگتنے کے بعد ہو یا پہلے ہو، کیونکہ عالم برزخ کے طویل عرصہ میں وہ اپنی سزا بھگت چکی ہوگی۔ قرآن مجید میں ہے:

﴿إِنَّ اللَّهَ لَا يَغْفِرُ أَنْ يُشْرَكَ بِهِ وَيَغْفِرُ مَا دُونَ ذَلِكَ لِمَنْ يَشَاءُ...﴾ [النساء: ۴۸]

”اللہ تعالیٰ شرک معاف نہیں کرتا اور اس کے علاوہ (گناہ) جس کو چاہے معاف فرمادے۔“

سانپ اور گرگٹ مارنے کی روایت:

جو چیز بھی موذی ہو اور بنی آدم کے لیے مضر ہو، اس کا مارنا اور ہٹانا نیک کام ہے، کیونکہ یہ ایک قسم کا

”احسان“ ہے۔ ﴿وَاللَّهُ يُحِبُّ الْمُحْسِنِينَ﴾ [آل عمران: ۱۳۴]

مگر ایسے جانوروں کے مارنے سے مقصد یہ ہونا چاہیے کہ لوگوں کو تکلیف نہ ہو۔ اس واسطے ان جانوروں کو تکلیف دے کر نہ مارے۔ مارنے میں جس قدر جلدی کرے گا، اسی قدر بہتر ہوگا۔ یہی وجہ ہے کہ حدیث میں وارد ہے، جو گرگٹ کو پہلی ضرب میں مارے، اس کا ثواب اس سے زیادہ ہے، جو دوسری ضرب سے مارے اور دوسریوں سے مارنے والے کا ثواب تین ضربوں سے مارنے والے سے زیادہ ہے۔^(۱) (مسلم)

بعض وقت جن بعض جانوروں کی شکل اختیار کر لیتے ہیں، مثلاً: کبھی کبھی جن سانپ کی شکل میں ظاہر ہو جاتے ہیں۔ یہ بارہا کا تجربہ ہے کہ بعض آدمیوں کو ہر ماہ میں سانپ ڈس جاتا ہے۔ ایسے آدمیوں کے متعلق مشاہدہ کیا گیا ہے کہ سانپ صرف اسی شخص کو نظر آتا ہے، جس کو ڈسے، دوسروں کو نظر نہیں آتا۔ پس جب یہ صورت حال ہوئی، تو اب لازمی طور پر سانپ مارتے وقت پتہ کر لینا چاہیے کہ واقعی سانپ ہے یا جن؟ پھر مسلمان ہے یا کافر؟ اسی احتیاط کی بنا پر ایک روایت میں یہ آتا ہے کہ اگر گھر میں سانپ نکلے، تو اس کو نوح علیہ السلام اور سلیمان علیہ السلام کا عہد یاد کرائے۔ اگر پھر بھی ظاہر ہو، تو اسے مار ڈالے۔^(۲) (ابوداؤد)

یہ مارنا بھی ثواب کا کام ہے۔

^(۱) صحیح مسلم: کتاب السلام، باب استحباب قتل الوزغ، رقم الحدیث (۲۲۴۰)

^(۲) سنن ابی داؤد: کتاب الأدب، باب فی قتل الحیات، رقم الحدیث (۵۲۶۰) سنن الترمذی: أبواب الأطعمة، باب فی قتل الحیات، رقم الحدیث (۱۴۸۵)۔ اس کی سند میں ”محمد بن عبد الرحمن بن ابی لیلی الکوفی“ راوی ”ضعیف“ ہے۔ الکامل ←

تلاوتِ قرآن کے فوائد و ثمرات:

قرآن مجید پڑھنے اور عمل کرنے کے لیے آیا ہے۔ قرآن ایک جامع کتاب ہے، پھر بھی اس کا نام قرآن اس لیے ہے کہ پڑھا جاتا ہے، یعنی قرآن ورد کا کام بھی دیتا ہے:

﴿يَتْلُونَ آيَاتِ اللَّهِ آنَاءَ اللَّيْلِ وَهُمْ يَسْجُدُونَ﴾ [آل عمران: ۱۱۳]

”نماز میں اس کی آیتیں پڑھتے رہتے ہیں۔“

﴿يَأْتِيهَا الْمَزْمَلُ ﴿۱﴾ قَمِ اللَّيْلَ إِلَّا قَلِيلًا ﴿۲﴾ نِصْفَةَ أَوْ انْقُصَ مِنْهُ قَلِيلًا ﴿۳﴾ أَوْ زِدْ عَلَيْهِ وَرَتِّلِ

الْقُرْآنَ تَرْتِيلًا ﴿۴﴾ [المزمل: ۱ تا ۴]

”اے کپڑا لینے والے! رات کا کم حصہ چھوڑ کر باقی میں قیام کر، آدھی رات یا کم یا زیادہ اور آرام سے قرآن پڑھ!“

بعض آیات اس قسم کی ہیں، جن کا پڑھنا پناہ کی غرض سے مقرر ہے، جیسے آخری دو سورتیں اور سورہ فاتحہ میں ہدایت مانگنے کا طریقہ بتلایا گیا ہے۔ سورہ حشر کی آخری تین آیتیں ذکر کے لیے بہت مفید ہیں، کیونکہ ان میں اللہ تعالیٰ کی صفات کا بیان ہے۔ قرآن میں احکام بھی ہیں، واقعات بھی ہیں، توحید و نبوت اور جہاد کے دلائل بھی ہیں، مناظرہ بھی ہے۔ مگر بہت کم آیات ہیں، جن میں اللہ کا نام یا اس کی بعض صفات کا ذکر نہ ہو۔ اس لیے قرآن مجید جہاں سے بھی پڑھا جائے، وہاں کے مضمون سے واقفیت کے ساتھ ساتھ اللہ کے ذکر کا فائدہ بھی دیتا ہے۔ نیز وہ احکام چونکہ اللہ کی طرف سے ہوتے ہیں، اس لحاظ سے بھی قرآن مجید اللہ کی یاد کا ذریعہ ہے۔ بار بار پڑھنے سے قرآن پر عمل کا شوق پیدا ہوتا ہے اور کلامِ الہی ہونے کی بنا پر دل پر بھی اس کا اچھا اثر پڑتا ہے۔ قرآن کے ساتھ فرشتے بھی اتارے جاتے تھے:

﴿يُنزِّلُ الْمَلَائِكَةَ بِالرُّوحِ مِنْ أَمْرِهِ عَلَىٰ مَنْ يَشَاءُ مِنْ عِبَادِهِ﴾ [النحل: ۲]

”اللہ تعالیٰ فرشتوں کو روح کے ساتھ اپنے بندوں سے جن پر چاہتا ہے، نازل کرتا ہے۔“

اسی طرح پڑھنے والے کے پاس قرآن سننے کے لیے بھی آتے ہیں اور حفاظت کے لیے بھی مقرر ہیں۔ قرآن کا یاد کرنا، اس پر عمل کرنے اور اس کی اشاعت اور حفاظت کے لیے ضروری ہے اور جب تک بار بار نہ پڑھا

◀ فی الضعفاء (۱۸۳/۶، برقم: ۱۶۶۳) الجرح والتعديل (۳۲۲/۷، برقم: ۱۷۳۹) المجروحین لابن حبان (۲/۲۴۳، برقم: ۹۲۱) تہذیب الکمال (۶۲۲/۲۵، برقم: ۵۴۰۶) لیکن اس معنی میں حدیث صحیح ہے کہ ”اگر گھر سے سانپ نکلے، تو تین مرتبہ اسے تنبیہ کرے۔ اگر پھر نکلے، تو اسے قتل کر دے۔“ (صحیح مسلم، برقم: ۲۲۳۶، سنن أبي داود، برقم: ۵۲۵۷)

جائے، یاد نہیں ہوتا اور یاد کرنے کے بعد اگر نہ پڑھا جائے، تو بھول جاتا ہے۔ اس واسطے حدیثوں میں اس کو یاد کرنے اور بار بار پڑھنے پر ثواب و اجر کا وعدہ ہے۔ اس کی مثال اسی طرح ہے کہ آج کل امتحانات میں مضامین کا ضبط کرنا ضروری ہوتا ہے اور بدوں یاد کرنے اور بار بار پڑھنے کے ضبط رہنا مشکل ہے۔

قرآن کی تلاوت عبادت ہے:

بس قرآن کا بار بار پڑھنا دو وجہ سے عبادت ہے:

❁ ایک اس لیے کہ قرآن پڑھنے سے یاد الہی کا فائدہ حاصل ہوتا ہے۔

❁ دوم: اس لیے کہ قرآن بدوں بار بار پڑھنے کے یاد نہیں رہتا۔

تلاوت کے فضائل:

پس جب بار بار پڑھنا ایک طرح سے شرعاً مطلوب ہوا، تو اس کی فضیلت سے بھی گریز نہیں ہو سکتا۔

جن احادیث میں قرآن کی تلاوت کے فوائد بتلائے گئے ہیں، مندرجہ ذیل ہیں:

❑ ایک صحابی رضی اللہ عنہ رات کو قرآن پڑھ رہے تھے، ان کا گھوڑا بدک کر اچھلنے لگا۔ وہ قرآن پڑھنے سے رک گئے، تو گھوڑا بھی رک گیا۔ پھر پڑھنے لگے، تو گھوڑا پھر بدکنے لگا۔ آخر انہوں نے قرآن پڑھنا چھوڑ کر نماز ختم کی، تو آسمان کی طرف نظر اٹھا کر دیکھا، تو اوپر سے کوئی شے اترتی ہوئی معلوم ہوئی، جیسے چراغ جلتے ہوئے نظر آتے ہیں۔ جب اس نے آنحضرت صلی اللہ علیہ وسلم کے آگے ذکر کیا، تو آپ نے فرمایا: یہ فرشتے تھے۔^①

(متفق علیہ) (مقام حدیث: ۱۰۰/۲)

اس حدیث میں قرآن کا وہ اثر ذکر کیا گیا ہے، جو اس کے ذکر ہونے کے متعلق ہے۔ قرآن مجید میں بھی اس

طرف اشارہ موجود ہے۔ سورہ نور میں نور کی مثال دے کر آخر میں یہ فرمایا:

﴿ نُورٌ عَلَىٰ نُورٍ يَهْدِي اللَّهُ لِنُورِهِ مَن يَشَاءُ... ﴾ [النور: ۳۵]

”اللہ تعالیٰ جس کو چاہتا ہے، اپنے نور (جو عبادت سے پیدا ہوتا ہے) کی طرف ہدایت کرتا ہے۔“

① صحیح البخاری: کتاب فضائل القرآن، باب نزول السکینة والملائكة عند قراءة القرآن، رقم الحدیث (۴۷۳۰)

صحیح مسلم: کتاب صلاة المسافرين، باب نزول السکینة لقراءة القرآن، رقم الحدیث (۷۹۶) یہ حدیث اگرچہ صحیح بخاری و مسلم میں موجود ہے، لیکن اسے ”متفق علیہ“ قرار دینا محل نظر ہے، کیونکہ ”متفق علیہ“ وہ حدیث ہوتی ہے، جسے بخاری و مسلم نے ایک ہی صحابی سے روایت کیا ہو۔ (فتح المغیث: ۱/۷۵) صحیح بخاری میں یہ حدیث ”أسید بن حضیر“ اور صحیح مسلم میں ”ابوسعید الخدری“ سے مروی ہے، اسی لیے امام احمد نے ثانی الذکر سند سے اس حدیث کو ”مسند ابی سعید الخدری“ میں ذکر کیا

ہے۔ (مسند احمد: ۸۱/۳)

اس کے بعد مسجدوں میں تسبیح و نماز پڑھنے کا ذکر ہے، جس کا یہ مطلب ہے کہ اللہ کے ذکر اور نماز اور زکوٰۃ ادا کرنے سے ”نور“ حاصل ہوتا ہے۔ یہ ”نور“ کبھی محسوس شکل بھی اختیار کر لیتا ہے، بارہا اس کا تجربہ ہو چکا ہے، مگر جو اندھا ہو، وہ تو حسی نور کا انکار ہی کرے گا!!

﴿وَمَنْ كَانَ فِي هَذِهِ أَعْمَىٰ فَهُوَ فِي الْآخِرَةِ أَعْمَىٰ﴾ [الإسراء: ۷۲]

”جو اس جہاں میں اندھا ہے، وہ قیامت کو بھی اندھا ہی ہوگا!“

بعض آیات کی فضیلت:

۱] ”سورۃ فاتحہ اور سورۃ بقرہ کی آخری آیتیں دو نور ہیں، جو مجھ سے پہلے کسی پیغمبر کو نہیں دیے گئے۔“^①
(مسلم) (مقام حدیث: ۱۱۱/۲)

ان سورتوں کو ”نور“ کہنا اس معنی سے ہے، جس معنی سے قرآن کو ”نور“ کہا گیا ہے۔

﴿وَأَنْزَلْنَا إِلَيْكُمْ نُورًا مُّبِينًا﴾ [النساء: ۱۷۴] ”ہم نے تمہاری طرف کھلا نور نازل کیا ہے۔“

اسی طرح ”تغابن“^②، ”اعراف“^③ وغیرہ میں قرآن کو ”نور“ کہا گیا ہے۔ قرآن پڑھنے سے بصیرت بھی

بڑھتی ہے، یہ بھی ”نور“ ہے۔ پھر یہ ”نور“ حسی شکل بھی اختیار کر لیتا ہے۔

آیۃ الکرسی کی فضیلت:

۲] ”جس گھر میں ”آیۃ الکرسی“ پڑھی جائے، اس گھر سے شیطان بھاگ جاتا ہے۔“^④ (مقام حدیث: ۱۱۱/۲)

یہ اثر بھی ذکر ہونے کی وجہ سے ہے۔ شیطان اللہ کے ذکر سے چلا جاتا ہے، اسی واسطے اس کو ”خناس“ کہتے

ہیں۔ اللہ کا نام لینا بھی شیطان سے پناہ مانگنے کی صورت ہے۔

① صحیح مسلم: کتاب صلاة المسافرين، باب فضل الفاتحة و خواتيم سورة البقرة.....، رقم الحدیث (۸۰۶)

② سورة التغابن [آیت: ۸]

③ سورة الأعراف [آیت: ۱۵۷]

④ سنن الدارمی (۵۴۱/۲) اس کی سند میں عامر شعمی اور عبد اللہ بن مسعود رضی اللہ عنہما کے درمیان ”انقطاع“ ہے۔ (جامع التحصیل

ص: ۲۰۴) نیز دیکھیں: مصنف عبد الرزاق (۳۷۶/۳) المستدرک (۲۸۵/۲) اس کی سند میں ”حکیم بن جبیر“ ضعیف

ہے۔ (الکامل فی الضعفاء: ۲۱۶/۲، المجروحین: ۲۴۶/۱، الضعفاء للعقيلي: ۳۱۶/۱، الضعفاء للنسائي، ص: ۳۰،

تقریب التہذیب، ص: ۱۷۶، برقم: ۱۴۶۸)

سورہ بقرہ کی فضیلت:

۴ ”جس گھر میں سورہ بقرہ کی آخری آیتیں تین رات پڑھی جائیں، اس گھر کے قریب شیطان نہیں پھٹکتا۔“ (ترمذی) ^①
یہ فائدہ بھی ذکر والا ہے۔ ”مقامِ حدیث“ میں بے سمجھی کی وجہ سے یہ لکھ دیا گیا ہے کہ ”جس جنگل میں یہ آیتیں پڑھی جائیں، وہاں شیطان کا اثر نہیں ہوتا۔“ (مقامِ حدیث: ۱۱۱/۲) یہ ترجمہ غلط ہے۔ جنگل نہیں، گھر، کیونکہ لفظ ”دار“ ہے۔ ”واد“ نہیں!

سورہ یس کی فضیلت:

۵ ”سورہ یس قرآن کا دل ہے، جو آدمی اس کو رضائے الہی اور آخرت کے لیے پڑھتا ہے، بخشا جاتا ہے۔ تم اسے مردوں پر پڑھو۔“ (نسائی الیوم واللیلۃ) (مقامِ حدیث: ۱۱۱/۲) ^②
پس چونکہ توحید، نبوت اور جہاد پر قرآن مجید مشتمل ہے اور یہی اصلی عقاید ہیں۔ پھر اصل مقصد عبادت الہی کا بھی اس میں ذکر ہے، اس واسطے جو شخص اس کی تلاوت صحیح طور پر کرتا ہے، یعنی اس کے مضمون پر اعتقاد رکھتا ہے اور اس کے احکام پر عمل کرتا ہے، تو ضرور ہے کہ اللہ اس کو معاف کر دے۔

۶ جو شخص سورہ یسین ایک دفعہ پڑھے، اسے دس بار قرآن پڑھنے کا ثواب ملتا ہے۔ ^③

(ترمذی) (مقامِ حدیث: ۱۱۱/۲)

① سنن الترمذی: کتاب فضائل القرآن، باب ما جاء في آخر سورة البقرة، رقم الحديث (۲۸۸۲) سنن الدارمی (۲/۵۴۲، برقم: ۳۳۸۷) مسند أحمد (۴/۲۷۴، برقم: ۱۸۴۳۸) صحیح ابن حبان (۳/۶۱، برقم: ۷۸۲) المستدرک (۲/۲۸۶، برقم: ۳۰۳۱) المعجم الكبير (۷/۲۸۵، برقم: ۷۱۴۶) سنن النسائی الكبير (۶/۲۴۰، برقم: ۱۰۸۰۳) عمل الیوم واللیلۃ (ص: ۵۳۶، برقم: ۹۶۷) شعب الإیمان (۲/۴۶۰، برقم: ۲۴۰۰) اس حدیث کو امام ترمذی رحمۃ اللہ علیہ نے ”حسن غریب“ اور ابن حبان، حاکم، ذہبی اور البانی رحمۃ اللہ علیہم نے ”صحیح“ کہا ہے۔ امام پیشی رحمۃ اللہ علیہ، طبرانی کی روایت سے متعلق فرماتے ہیں: ”رجالہ ثقات“ (مجمع الزوائد: ۷/۲۳، برقم: ۱۰۸۲۵)

② سنن النسائی الكبير (۶/۲۶۵، برقم: ۱۰۹۱۴) عمل الیوم واللیلۃ للنسائی (ص: ۵۸۱، برقم: ۱۰۷۵) مسند أحمد (۵/۲۶، برقم: ۲۰۳۱۵) المعجم الكبير (۲۰/۲۲۰، برقم: ۵۱۱، ۲۰/۲۳۰، برقم: ۵۴۱) اس حدیث کی سند میں دو راوی مبہم اور مجہول ہیں، لہذا یہ حدیث قابل احتجاج و عمل نہیں ہے۔ دیکھیں: مجمع الزوائد (۷/۲۱) إرواء الغلیل (۳/۱۵۰)

③ سنن الترمذی: کتاب فضائل القرآن، باب ما جاء في فضل يس، رقم الحديث (۲۸۸۷) سنن الدارمی (۲/۵۴۸، برقم: ۳۴۱۶) شعب الإیمان (۲/۴۷۹، برقم: ۲۴۶۰) مسند الشہاب (۲/۱۳۰، برقم: ۱۰۳۵) تاریخ دمشق (۶۰/۱۰۲) تہذیب الکمال (۳۰/۱۲۲) اس حدیث کی سند میں ”ہارون ابو محمد“ مجہول ہے۔ دوسرا راوی ”مقاتل“ ہے۔ مذکورہ بالا مصادر میں وہ ”مقاتل بن حیان“ ہے، جو ”حسن الحدیث“ راوی ہے۔ (تہذیب الکمال: ۲۸/۴۳۰، برقم: ۶۱۶۰) لیکن امام ابو حاتم فرماتے ہیں: میں نے خود دیکھا ہے کہ یہ حدیث مقاتل بن سلیمان نے وضع کی ہے، یہ حدیث باطل ہے، جس کی

اس کی سند میں ”ہارون ابو محمد“ ہے۔ امام ترمذی نے کہا ہے ”شیخ مجہول“ یعنی نامعلوم شخص ہے۔ پس حدیث قابل استدلال نہیں۔

ثواب کی اقسام:

اس حدیث کی توجیہ یہ ہے کہ ثواب کی دو قسمیں ہیں:

ایک اصل، یعنی ہر حرف کی نیکی.....

اور ایک فضل، یعنی ہر حرف کی کم از کم دس نیکیاں..... فضل کے اعتبار سے سورتوں اور آیتوں میں تفاضل ہے۔ پس قرآن مجید دس بار پڑھنے سے جو اصل ثواب حاصل ہوتا ہے۔ ”دس“ پڑھنے سے (اصل اور فضل ملا کر) اتنا ثواب ملتا ہے.....!

سورۃ اخلاص کی فضیلت:

۴ حضور ﷺ نے ایک شخص کو ﴿قُلْ هُوَ اللَّهُ أَحَدٌ﴾ پڑھتے سن کر فرمایا کہ اس پر واجب ہوگئی، کسی نے پوچھا۔

کیا واجب ہوگئی؟ فرمایا ”جنت واجب ہوگئی“^① (موطأ) (مقام حدیث: ۱۱۱/۲)

اس حدیث کا یہ مطلب ہے کہ توحید پر نجات کا مدار ہے، جس میں توحید خالص پائی گئی، وہ جنتی ہے، اگر مانع

نہ ہو۔

خوش کن آواز میں تلاوت:

۸ ”اللہ تعالیٰ خوش آواز نبی کے قرآن پڑھنے کو سب چیزوں سے زیادہ پسندیدگی کے ساتھ سنتا ہے۔“^②

(متفق علیہ) (مقام حدیث: ۱۱۱/۲)

← کوئی اصل نہیں۔ (العلل لابن أبي حاتم: ۲/۵۵، برقم: ۱۶۵۲) امام ذہبی رحمہ اللہ کا میلان بھی اسی طرف ہے۔ (میزان

الاعتدال: ۶/۵۰۴) اسی لیے علامہ البانی رحمہ اللہ نے بھی اس حدیث کو ”موضوع“ قرار دیا ہے۔ (السلسلة الضعيفة: ۱/۳۱۲،

برقم: ۱۶۹) لہذا اگر اس کی سند میں ”مقابل بن حیان“ ہے تو یہ روایت ”ضعیف“ ہے اور اگر ”مقاتل بن سلیمان“ ہے تو یہ

حدیث: ”موضوع“ ہے۔ لیکن امام ذہبی نے پہلی صورت میں بھی اس حدیث میں ہارون ابو محمد کو ”مہتم“ قرار دیا ہے۔ دیکھیں:

میزان الاعتدال (۶۸/۷) الکشف الحثیث (ص: ۲۷۱، برقم: ۸۱۶)

① الموطأ (۱/۲۰۸، برقم: ۴۸۶) سنن الترمذی: کتاب فضائل القرآن، باب ما جاء في سورة الإخلاص، رقم الحدیث

(۲۸۹۷) سنن النسائی: کتاب صفة الصلاة، الفضل في قراءة ﴿قُلْ هُوَ اللَّهُ أَحَدٌ﴾ رقم الحدیث (۹۹۴) مسند أحمد

(۲/۵۳۵، برقم: ۱۰۹۳۲) المستدرک (۱/۷۵۴، برقم: ۲۰۷۹)، اس حدیث کو امام ترمذی نے ”حسن غریب“ اور امام

حاکم نے ”صحیح الإسناد“ کہا ہے۔ حافظ ابن عبد البر رحمہ اللہ فرماتے ہیں: ”حدیث صحیح“ (التمهید: ۷/۲۵۴)

② صحیح البخاری: کتاب التوحید، باب قول النبي ﷺ: ”الماهر بالقرآن مع السفارة الكرام البررة“ رقم الحدیث ←

اس حدیث کا مطلب واضح ہے کہ اللہ تعالیٰ کو قرآن مجید اچھی آواز میں پڑھنا پسند ہے۔

مسکنت اور غنا:

فقر اور مسکنت، غنا اور تونگری ان دونوں میں کچھ خوبیاں اور کچھ خرابیاں ہیں۔

فقر کے فوائد و نقائص:

فقر اور مسکنت میں یہ خوبی ہے کہ انسان تکبر و غرور سے بچ جاتا ہے اور جذبات کے ناجائز تقاضے پورے کرنے سے محفوظ رہتا ہے۔ انبیاء کی اتباع اور نیک لوگوں کی اطاعت اپنے منصب کے خلاف نہیں سمجھتا۔ طبیعت میں عجز و انکساری کا ملکہ پیدا ہوتا ہے۔ تواضع اور خدمتِ خلق کی عادت پیدا ہو جاتی ہے۔ فقیروں اور غریبوں سے الفت اور محبت پیدا ہوتی ہے۔ اس میں کچھ عیوب بھی ہیں، دین کو بیچ دیتا ہے، کاسہ لیس اور خوشامدی بن جاتا ہے۔ اغنیاء کا مداح اور ان کے ہاں میں ہاں ملا کر ضمیر فروشی پر مجبور ہو جاتا ہے۔

غنا کے فوائد و عیوب:

اسی طرح غنا اور تونگری میں کچھ خوبیاں ہیں۔ خود داری، دین کو محفوظ رکھنا، ضمیر فروشی سے بچنا، غذا کے اچھا ہونے سے ذہن کی صفائی کی بدولت بلند اخلاق ہونا، وغیرہ، اور اس میں عیوب بھی ہیں، مثلاً: تکبر و غرور کا پیدا ہونا، صالحین کی قیادت سے دل چرانا اور آگے ہونے کی خواہش رکھنا، جذبات کی رد میں بہہ جانا، غریبوں پر ظلم کرنا، دوسروں کو ضمیر فروشی پر مجبور کرنا، ستانا اور ظلم کرنا وغیرہ۔

انسانوں کے مزاجوں میں اختلاف ہوتا ہے۔ بعض کے لیے مسکنت و فقر بہتر ہوتا ہے اور بعض کے لیے تونگری بہتر ہوتی ہے۔ بعض کے لیے درمیانی حالت بہتر ہوتی ہے۔ اس لیے کسی خاص حالت کو سب لوگوں کے لیے بہتر نہیں کہا جاسکتا۔ مگر قرآن سے معلوم ہوتا ہے کہ انبیاء کے تابعین اکثر ضعیف لوگ ہوا کرتے تھے اور یہ بھی فرمایا ہے:

﴿إِنَّ الْإِنْسَانَ لِرَبِّهِ لَكَنَافٍ﴾ [العلق: ۶، ۷]

”یقیناً انسان سرکشی کرتا ہے، جب اپنے آپ کو دیکھتا ہے کہ وہ غنی ہو گیا ہے۔“

﴿قَالَ الْمَلَأُ الَّذِينَ اسْتَكْبَرُوا مِنْ قَوْمِهِ لِلَّذِينَ اسْتَضَعُّوا لِمَنْ أَمِنَ مِنْهُمْ﴾ [الأعراف: ۷۵]

← (۷۱۰۵) صحیح مسلم: کتاب صلاة المسافرين، باب استحباب تحسین الصوت بالقرآن، رقم الحدیث (۷۹۲)

یعنی شریف، متکبر لوگ کمزور ایمانداروں کو کہنے لگے۔۔۔

قرآن میں مختلف مقامات میں امیر و فقیر کے حالات بیان کر کے فقیروں کو ہی پسند فرمایا ہے۔ سورہ کہف میں ایک مثال میں ایک مالدار اور ایک غریب کا قصہ مذکور ہے، جس میں مالدار کے برے انجام کا ذکر ہے۔^① مگر یہ قاعدہ کلیہ نہیں۔ قرب الہی کی صف میں جیسے فقیر اور درمیانہ درجہ کا آدمی جگہ پاسکتا ہے، اسی طرح ایک مالدار آدمی کو بھی موقع مل سکتا ہے۔ اگر مالدار آدمی عیوب سے بچ جائے، تو وہ مال کی بنا پر ایک فقیر سے بہت آگے نکل جاتا ہے۔ حقیقت میں مال، دنیا کی زینت اور ستھری چیزیں ایمانداروں ہی کے لیے بنائی گئی ہیں۔ (اعراف)^②

مال کی مضرتیں انسانی کمزوری کی پیدا کردہ ہیں۔ اگر ایک نیک آدمی مال کے شر سے بچ جائے، تو مال اس کے لیے بہتر ہے۔ اگر کتاب و سنت میں کمزوروں اور فقیروں کی کچھ فضیلت وارد ہوئی ہے تو وہ انسانی کمزوری کی بنا پر ہے، جو عام طور پر انسانوں میں پائی جاتی ہے، مگر غلبہ اور کمزوری میں کوئی تعارض نہیں۔ ایک فقیر آدمی غالب بھی آسکتا ہے اور ایک مالدار مغلوب ہو سکتا ہے۔

غلبہ کی اقسام:

غلبہ کی دو قسمیں ہیں:

① غلبہٴ حجت و برہان اس کے لیے مال و فقر کا سوال ہی پیدا نہیں ہوتا۔

② غلبہٴ تلوار و بندوق اس کے لیے اسلحہ اور شجاعت کی ضرورت ہے۔ ایک فقیر آدمی مالدار سے زیادہ دلیر

ہو سکتا ہے۔ اس تمہید کے بعد مندرجہ ذیل احادیث کو سمجھنا چاہیے:

فقراء کی فضیلت:

① جنت میں اکثر فقیر لوگ جائیں گے۔ (متفق علیہ)^③

① سورة الكهف [آیت: ۳۲-۴۴]

② سورة الأعراف [آیت: ۳۲]

③ صحیح البخاری: کتاب بدء الخلق، باب ما جاء في صفة الجنة أنها مخلوقة، رقم الحديث (۳۰۶۹) صحیح مسلم:

کتاب الذکر والدعاء، باب أكثر أهل الجنة الفقراء، رقم الحديث (۲۷۳۷) یہ حدیث صحیح بخاری میں ”عمران بن حصین“

اور صحیح مسلم میں ”ابن عباس“ سے مروی ہے، اس لیے اسے ”متفق علیہ“ قرار دینا محل نظر ہے، کیونکہ ”متفق علیہ“ وہ حدیث ہوتی

ہے، جو صحیح بخاری و مسلم میں ایک ہی صحابی سے مروی ہو۔ (فتح المغیث: ۷۵/۱)

اس کی وجہ یہ ہے کہ دنیا کے اکثر لوگ فقیر ہیں اور مالدار کم ہیں۔ پس اس وجہ سے جنت میں بھی یہی تناسب رہا، نیز فقر کے لیے جذبات پہ کنٹرول آسان ہے، کیونکہ اس میں جذباتی تقاضے پورے کرنے کی ہمت ہی نہیں، اس لیے جذباتی تقاضے کا خیال تک نہیں آتا۔ کھانے پینے اور دیگر ضروریات کی فراہمی کے سوا اس کو فرصت ہی نہیں ہوتی۔ پھر یہ بات اکثر میں ہے، کلی نہیں!

② آنحضرت ﷺ نے فرمایا: میرا حوض اتنا لمبا ہے، جتنا دور عدن سے عمان بلقاء ہے۔ اس کا پانی دودھ سے زیادہ سفید، شہد سے زیادہ میٹھا اور اس کے آنخورے آسمان کے تاروں کے برابر ہیں۔ جو اس میں سے ایک بار پیے گا، کبھی پیاسا نہیں ہوگا۔ سب سے پہلے اس پر ”فقراء المہاجرین“ کی آمد ہوگی، جن کے سر کے بال پراگندہ اور کپڑے میلے ہوتے ہیں اور آسودہ عورتوں سے بیاہے نہیں جاتے، نہ ان کے لیے دروازے کھولے جاتے ہیں۔ (احمد، ترمذی، ابن ماجہ) ①

سر کے بال پراگندہ ہونے کا یہ مطلب ہے کہ وہ جہاد کے سفر میں رہتے ہیں۔ بالوں کو درست رکھنے کا موقع کم ملتا ہے۔ کپڑے میلے ہونے کی وجہ بھی یہی ہے۔ یہاں ایک بات واضح کر دینی ضروری ہے کہ اس حدیث کا یہ مطلب نہیں کہ بالوں کا پراگندہ اور کپڑوں کا میلا رکھنا کوئی نیک کام ہے، بلکہ بعض عوارض کے باعث اس قسم کے حالات پیدا ہو جانے کا ذکر ہے۔

قرآن مجید میں ہے:

﴿وَلَا تَعْدُ عَيْنُكَ عَنْهُمْ تُرِيدُ زِينَةَ الدُّنْيَا﴾ [الكهف: ۲۸]

”ان فقیروں سے تیری آنکھیں پھر کر دوسری طرف نہ جائیں، جس سے دنیا کی زینت کی خواہش سمجھی جائے۔“
ایک جگہ فرمایا:

﴿إِنَّ الَّذِينَ أَجْرَمُوا كَانُوا مِنَ الَّذِينَ آمَنُوا يَضْحَكُونَ﴾ [المطففين: ۲۹، ۳۰]

”یقیناً مجرم لوگ مومنوں سے ہنسا کرتے تھے، جب ان پر گزرتے تو (ازروئے حقارت) ان کی طرف اشارے کرتے۔“

① سنن الترمذی: کتاب صفة القيامة، باب ما جاء في صفة أواني الحوض، رقم الحديث (۲۴۴۴)، سنن ابن ماجہ: کتاب الزهد، باب ذكر الحوض، رقم الحديث (۴۳۰۳) مسند أحمد (۲۷۵ / ۵) رقم الحديث (۲۲۴۲۱) المستدرک (۲۰۴ / ۴) رقم الحديث (۷۳۷۴) المعجم الكبير (۹۹ / ۲) رقم الحديث (۱۴۳۷) اسے امام حاکم اور ذہبی نے ”صحیح“ اور امام ترمذی نے ”حسن غریب“ کہا ہے۔ (التذکرۃ للقرطبی، ص: ۳۵۱)

ایک جگہ ارشاد ہے:

﴿إِنْ تَرَىٰ أَنَا أَقَلَّ مِنْكَ مَالًا وَوَلَدًا ۖ فَعَسَىٰ رَبِّي أَن يُوْتِيَنَّ خَيْرًا مِّنْ حَسَبِكَ﴾

[الکھف: ۳۹، ۴۰]

”(اس نیک فقیر آدمی نے کہا) اگر تو مجھے اپنے سے مال اور اولاد میں کم دیکھتا ہے، تو مجھے امید ہے کہ میرا رب تیرے باغ سے مجھے بہتر باغ دے۔“

سورہ زخرف میں ارشاد ربانی ہے:

﴿لَوْلَا نَزَّلَ هَذَا الْقُرْآنُ عَلَىٰ رَجُلٍ مِّنَ الْقَرِيبَاتِ عَظِيمٍ﴾ [الزخرف: ۳۱]

”یہ قرآن دونوں بستیوں میں سے کسی بڑے آدمی پر کیوں نہیں اتارا گیا؟“

یعنی کسی مالدار آدمی پر قرآن نازل ہوتا۔ اسی طرح قرآن مجید انبیاء علیہم السلام کے قریبین کا نقشہ اس طرح کھینچتا ہے کہ وہ غریب ہوتے ہیں، کفار ان کو غربت اور کمینگی کا طعنہ دیتے ہیں، آخر ان کی مالی حالت بھی اچھی ہو جاتی ہے۔

③ ”فقراء، اغنیاء سے پانچ سو برس پہلے جنت میں جائیں گے۔“ (ترمذی)^①

اس کی وجہ یہ ہے کہ دنیا میں جو فقر و فاقہ کی بنا پر ان کو تکالیف پہنچی تھیں، ان کا ازالہ ہو جائے۔

④ ”آنحضرت ﷺ نے اپنے لیے مسکنت کی دعا کی۔“ (ابن ماجہ)^②

اس دعا کا یہ مطلب ہے کہ آپ نے نبوت کا دعویٰ مال جمع کرنے کے لیے نہیں کیا۔ اگر مال کی دعا کرتے، تو

① سنن الترمذی: کتاب الزهد، باب ما جاء أن فقراء المهاجرين يدخلون الجنة قبل أغنيائهم، رقم الحديث (۲۳۵۲)
سنن ابن ماجہ: کتاب الزهد، باب منزلة الفقراء، رقم الحديث (۴۱۲۲) مسند أحمد (۲/۲۹۶، برقم: ۷۹۳۳)
صحیح ابن حبان (۲/۴۵۱، برقم: ۶۷۶) سنن النسائی الكبرى (۶/۴۱۲، برقم: ۱۱۳۴۸) اس حدیث کو امام ترمذی اور امام ابن حبان نے ”صحیح“ کہا ہے۔

② سنن الترمذی: کتاب الزهد، باب ما جاء أن فقراء المهاجرين يدخلون الجنة قبل أغنيائهم، رقم الحديث (۲۳۵۲)
سنن ابن ماجہ: کتاب الزهد، باب مجالسة الفقراء، رقم الحديث (۴۱۲۶) سنن ترمذی کی روایت میں ”حارث بن نعمان اللیثی“ کو امام بخاری نے ”منکر الحدیث“ کہا ہے۔ امام ابو حاتم فرماتے ہیں: ”لیس بقوي“ (الضعفاء للبخاری، ص: ۲۵، برقم: ۶۱، الجرح والتعديل: ۳/۹۱، برقم: ۴۲۵، تهذيب الكمال: ۵/۲۹۱، برقم: ۱۰۴۷) سنن ابن ماجہ کی سند میں ”یزید بن سنان“ ضعیف ہے۔ (تهذيب الكمال: ۳۲/۱۵۵، برقم: ۷۰۰۱) اس سند میں دوسرا راوی ”ابو المبارک“ مجہول ہے۔ (سنن الترمذی، برقم: ۲۹۱۸، الجرح والتعديل: ۹/۴۴۶، برقم: ۲۲۶۱، تهذيب الكمال: ۳۵/۳۴۹، برقم: ۷۶۰۰) ان اسانید کو حافظ ابن حجر نے ”ضعیف“ قرار دیا ہے۔ (التلخیص الحبير: ۳/۱۰۹، برقم: ۱۴۱۵) نیز اس حدیث کو امام ابن تیمیہ، ابن کثیر اور ابن قیم نے بھی ”ضعیف“ قرار دیا ہے۔ (مجموع الفتاوی: ۱۸/۳۸۲، البداية والنهاية: ۶/۵۰، عدة الصابرين، ص: ۱۴۷) مزید تفصیل کے لیے دیکھیں: الفوائد المجموعة (ص: ۲۴۰، برقم: ۷۲)

لوگ یہ شبہ کرتے کہ نبوت کا دعویٰ شاید مال جمع کرنے کے لیے کیا تھا۔ یہ وہ مسکنت نہیں جس کا ذکر قرآن میں بطور سزا کے لیے آیا ہے، جو یہود پر لازم کر دی گئی، کیونکہ اس جگہ ذلت اور مسکنت سے مراد غلامی ہے، جیسا کہ سیاق سے معلوم ہوتا ہے:

﴿ضُرِبَتْ عَلَيْهِمُ الذَّلَّةُ أَيَّنَ مَا تُقْفُوا إِلَّا بِحَبْلِ مِنَ اللَّهِ وَحَبْلِ مِنَ النَّاسِ﴾ [آل عمران: ۱۱۲]

”یہود پر ذلت لازم کر دی گئی، جہاں کہیں بھی ہوں، ذلیل ہو کر رہیں گے، مگر دو صورتیں عزت کی ہیں،

ایک اسلامی آئین کا عہد، دوسرا انسانی آئین کا عہد۔“

اس کا مطلب یہ ہے کہ اگر یہ لوگ کوئی ریاست قائم کر سکتے ہیں اور آزادی کا سانس لے سکتے ہیں، تو اس کی دو ہی صورتیں ہیں، یا تو کسی اسلامی حکومت سے معاہدہ کر لیں یا کسی غیر اسلامی حکومت سے معاہدہ ہو۔ اس کے علاوہ وہ محکوم ہی رہیں گے، اگرچہ کتنے ہی مالدار ہوں، کیونکہ ذلت اور مسکنت سے مراد یہاں فقر و فاقہ نہیں، بلکہ غلامی ہے اور آنحضرت ﷺ نے جو مسکنت کی دعا کی ہے، اس سے مراد ضدِ غنا ہے، یعنی تو نگری کی مجھے ضرورت نہیں۔ اسی طرح جو فقرا و مساکین کی فضیلت وارد ہوئی ہے، اسی لحاظ سے ہے کہ ان میں کبر اور غرور نہیں ہوتا۔ اللہ کی عبادت میں سرگرم ہوتے ہیں۔

سرمایہ داری اور اسلام:

اسلام کا رجحان قومی سرمایہ داری کی طرف ہے، شخصی سرمایہ داری اس کی نظر میں اچھی نہیں۔ یعنی مسلمانوں کی ریاست ہر طرح سے مضبوط ہونی چاہیے اور عام باشندے اپنی معاشی ضرورتوں میں کسی دوسرے کے محتاج نہ ہوں کہ ان کو ہاتھ پھیلا نا پڑے۔ مال اور سرمایہ داری کی مذمت کا نقطہ یہی ہے۔

مصائب کے اسباب:

قرآن و سنت سے معلوم ہوتا ہے کہ مصائب کی وجہ گناہ اور معصیت ہے۔ اس لیے گناہ کے بعد جو مصیبت ہوگی، اس سے ایک گونہ تخفیف ہوگی، بشرطیکہ صبر کرے:

﴿وَبَشِّرِ الصَّابِرِينَ ﴿الَّذِينَ إِذَا أَصَابَتْهُمُ مُصِيبَةٌ قَالُوا إِنَّا لِلَّهِ وَإِنَّا إِلَيْهِ رَاغِبُونَ﴾ [البقرة: ۱۵۵، ۱۵۶]

”صبر کرنے والوں کو خوش خبری دیجیے....“

ایک جگہ فرمایا:

﴿إِنَّمَا يُوفَى الصَّابِرُونَ أَجْرَهُمْ بِغَيْرِ حِسَابٍ﴾ [الزمر: ۱۰]

”صبر کرنے والوں کو بے حساب اجر ملے گا۔“

مصیبت کی وجہ سے انسان میں انکسار پیدا ہوتا ہے، جس کی وجہ سے گناہ کا اثر، جو غرور کی شکل میں ہوتا ہے، کم ہو جاتا ہے۔ بعض وقت بالکل فنا ہو جاتا ہے۔

امراض و مصائب پر صبر کی فضیلت:

اگر کسی نیک کام میں غیبی رکاوٹ پیدا ہو جائے، تو اس صورت میں انسان کو نیک نیتی کی وجہ سے پورا پورا اجر ملے گا، کیونکہ ﴿لَا يُكَلِّفُ اللَّهُ نَفْسًا إِلَّا وُسْعَهَا﴾ [البقرة: ۲۸۶] ”انسان کو طاقت کے مطابق تکلیف دی جاتی ہے۔“

اگر کوئی شخص بیمار ہو جائے یا سفر میں چلا جائے، وہ سفر یا بیماری کی وجہ سے ایک کام کے چھوڑنے پر مجبور ہو جائے، تو اس کو پہلے کی طرح ثواب ملے گا۔ (مشکوٰۃ)^①

بخاری بھی منجملہ امراض کے ہے۔ اس لیے اس سے بھی گناہ دور ہوں گے، بشرطیکہ صبر کرے۔ مگر ان تمام جگہ صغیرہ گناہ ہی معاف ہوں گے۔ اس لیے یہ قید بھی ملحوظ ہوگی، جب تک کبائر کا ارتکاب نہ کرے۔ آنکھوں کے ضائع ہونے پر جو صبر کرے، اس کو جنت ملے گی، اگر مانع نہ ہو۔^③

زبان کی حفاظت اور خشیت الہی:

عقبہ بن عامر نے سوال کیا: یا رسول اللہ! نجات کس طرح ہوتی ہے؟ آپ نے فرمایا: ”زبان قابو رکھو اور گھر میں بیٹھے رہو اور اپنے گناہوں پر رویا کرو۔“ (ترمذی)^④

① صحیح البخاری: کتاب الجهاد و السیر، باب یکتب للمسافر مثل ما کان یعمل فی الإقامة، رقم الحدیث (۲۸۳۴)،

نیز دیکھیں: مشکاة المصابیح (۱/۲۴۸، برقم: ۱۵۴۴)

② صحیح مسلم: کتاب البر والصلۃ، باب ثواب المؤمن فیما یصیبه من مرض، رقم الحدیث (۲۵۷۵)

③ صحیح البخاری: کتاب المرضی، باب فضل من ذهب بصره، رقم الحدیث (۵۳۲۹)

④ سنن الترمذی: کتاب الزهد، باب ما جاء فی حفظ اللسان، رقم الحدیث (۲۴۰۶) مسند أحمد (۵/۲۵۹، برقم:

۲۲۲۸۹) المعجم الكبير (۱۷/۲۷۰) شعب الإیمان (۱/۴۹۲، برقم: ۸۰۵) الزهد لابن المبارك (ص: ۴۳، برقم:

۱۳۴) الزهد لابن أبي عاصم (ص: ۱۷، برقم: ۳) اس حدیث کی سند میں ”عبید اللہ بن زحر“ ضعیف ہے۔ (الجرح

والتعدیل: ۵/۳۱۵، برقم: ۱۴۹۹) الكامل فی الضعفاء (۴/۳۲۴، برقم: ۱۱۵۷) تہذیب الکمال (۱۹/۳۶، برقم:

۳۶۳۳) الكشف الحثیث (ص: ۱۷۸، برقم: ۴۷۵)

اس سند میں دوسرا راوی ”علی بن یزید الالہانی“ بھی ضعیف ہے۔ امام بخاری فرماتے ہیں: ”منکر الحدیث“ امام نسائی ←

اس حدیث کی سند میں ”عبید اللہ بن زحر“ اور ”علی بن یزید“ ہے۔ یحییٰ نے کہا: عبید اللہ کی حدیث ”ضعیف“ ہے۔ ابن مدینی کہتے ہیں: ”منکر الحدیث“ ہے۔ دارقطنی کہتے ہیں: یہ قوی نہیں۔ اس کا استاذ علی ”متروک الحدیث“ ہے۔ ابن حبان کہتے ہیں: ثقہ راویوں سے یہ موضوع روایتیں بیان کیا کرتا تھا۔ امام نسائی کی رائے اس کے بارے میں اچھی تھی۔^① پھر اس حدیث میں تین چیزیں ہیں:

ایک زبان کا ٹھیک رکھنا۔ اس کے متعلق قرآن میں ہے:

﴿ وَقُولُوا قَوْلًا سَدِيدًا ﴾ [الأحزاب: ۷۰] ”بات ٹھیک ٹھیک کیا کرو۔“

دوسری بات گھر میں بیٹھے رہو۔ اس کا تعلق اس زمانے سے ہے، جب فتنہ ہو۔ قرآن میں ہے:

﴿ وَ اتَّقُوا فِتْنَةً ﴾ [آل عمران: ۱۷۵] ”فتنے سے اپنے آپ کو بچاؤ۔“

تیسری چیز گناہ پر رونا ہے۔ یعنی گناہ پر اللہ کا ڈر رکھنا۔ یہ قرآن میں بار بار مذکور ہے کہ اللہ سے ڈرو:

﴿ وَ خَافُونَ إِنْ كُنْتُمْ مُؤْمِنِينَ ﴾ [آل عمران: ۱۷۵]

فتنوں کے متعلقہ احادیث:

فتنوں کی روایات کا تعلق اس زمانے سے ہے، جب مسلمانوں کی کوئی جماعت اہل حق کی مقرر کردہ نہ ہو، نہ ان کی حکومت ہو، بلکہ اختلاف کا دور دورہ ہو۔ دماغ الجھن میں پڑ جائے، حق کی تحقیق نہ ہو سکے، تو ایسی حالت میں اپنے آپ کو بچانے کے لیے یہ تجویز ہے۔ اگر حق معلوم ہو جائے، تو جس فریق کی طرف حق ہو، اس طرف ہو جائے۔ اگر یہ دیکھے کہ حق پر کوئی فریق نہیں، نہ کوئی حق کی طرف زیادہ قریب ہے، سب برابر ہیں، تو اس صورت میں ان سب سے الگ ہو جائے۔ اگر حق پر جمع کرنے کی قوت ہو، تو استعمال میں لائے، ورنہ خاموش رہے۔

← فرماتے ہیں: ”متروک الحدیث“ امام ابو حاتم نے ”ضعیف الحدیث، حدیث منکر“ اور امام ابو زرعہ نے ”لیس بقوی“ کہا ہے۔ (الضعفاء للبخاری، ص: ۸۲، برقم: ۲۵۵) الضعفاء والمتروکون للنسائی (ص: ۷۷، برقم: ۴۳۲) الجرح والتعديل (۶/۲۰۸، برقم: ۱۱۴۲) امام ابن حبان رضی اللہ عنہ فرماتے ہیں: ”جب کسی حدیث کی سند میں عبید اللہ بن زحر، علی بن یزید اور قاسم جمع ہو جائیں تو وہ حدیث ان کی اپنی بنائی ہوتی ہے۔ اس صحیفے کے ساتھ احتجاج جائز نہیں۔“ (المجروحین: ۲/۶۳ ۶۰۸) مذکورہ بالا حدیث کی سند میں یہ تینوں راوی جمع ہیں!!

① امام نسائی کی رائے ”علی بن یزید“ کے بارے میں نہیں، بلکہ ”عبید اللہ بن زحر“ کے بارے میں اچھی تھی، جیسا کہ حافظ ذہبی رضی اللہ عنہ نے تصریح کی ہے۔ (میزان الاعتدال: ۹/۵) کیونکہ ”علی بن یزید“ کو امام نسائی نے ”متروک الحدیث“ قرار دیا ہے اور ”عبید اللہ بن زحر“ کے متعلق فرماتے ہیں: ”لیس به بأس“ (تہذیب الکمال: ۳۶/۱۹، ۳۶۳۳)، تہذیب التہذیب:

۱۲/۷، الکاشف: ۶۸۰/۱ (۳۵۴۴)

جس حدیث میں یہ وارد ہے کہ جنگل میں نماز ادا کرنے کا ثواب پچاس گنا ہے۔^(۱) یہ اس شخص کے لیے ہے، جو کسی دینی یا دنیوی مصلحت کی بنا پر جنگل میں گیا ہو، مثلاً بکریوں کو چرانے کے لیے یا مملکت اسلامی کی سرحد میں حفاظت کے لیے، یہ فضیلت اس شخص کے لیے نہیں، جو بلا ضرورت رہبانیت اختیار کرے، کیونکہ رہبانیت بلا ضرورت اختیار کرنے کی مذمت میں بہت سی احادیث وارد ہیں۔ قرآن مجید میں ہے:

﴿رَهْبَانِيَّةً ابْتَدَعُوهَا مَا كَتَبْنَاهَا عَلَيْهِمْ إِلَّا ابْتِغَاءَ رِضْوَانِ اللَّهِ فَمَا رَعَوْهَا حَقَّ رِعَايَتِهَا﴾

[الحديد: ۲۷]

”فقیری کی رسم (رہبانیت) ان لوگوں نے ایجاد کر لی (یعنی لوگوں سے بلا وجہ الگ تھلگ رہنے لگے) ہم نے ان پر رہبانیت صرف اس لیے مقرر کی تھی کہ اس سے اللہ کی رضا تلاش کی جائے، ان لوگوں نے اس کی رعایت نہ کی۔“

یعنی ان لوگوں نے اس کو ایک دائمی شریعت بنا لیا، حالانکہ یہ ایک وقتی شے تھی۔

خوفِ خدا سے رونا:

اسی طرح کسی شخص پر خوف کا غلبہ اس قدر ہو جائے کہ وہ زار زار رونا شروع کر دے، تو یہ کوئی برا کام نہیں۔ قرآن مجید میں ہے:

﴿وَإِذَا سَمِعُوا مَا أُنزِلَ إِلَى الرَّسُولِ تَرَىٰ أَعْيُنُهُمْ تَفِيضُ مِنَ الدَّمْعِ مِمَّا عَرَفُوا مِنَ الْحَقِّ﴾

[المائدة: ۸۳]

”اور جب ان لوگوں نے سنا جو اتارا گیا رسول پر، تو ان کی آنکھوں کو دیکھتے ہو کہ آنسوؤں سے بہ رہی ہیں، کیونکہ ان لوگوں نے حق کو پہچان لیا۔“

دوسری جگہ یہ ذکر ہے کہ بعض لوگ آنحضرت ﷺ کے ساتھ نکلنے کا اتنا شوق رکھتے ہیں کہ جب آنحضرت ﷺ ان کو اپنے ساتھ نہیں لے جاسکتے، کیونکہ سواری نہیں ملی:

﴿تَوَلَّوْا وَأَعْيُنُهُمْ تَفِيضُ مِنَ الدَّمْعِ حَزَنًا﴾ [التوبة: ۹۲]

”تو یہ لوگ روتے روتے واپس ہو جاتے ہیں۔“

﴿يَبْكُونَ وَيَزِيدُهُمْ خُشُوعًا﴾ [بني إسرائيل: ۱۰۹]

(۱) سنن أبي داود: كتاب الصلاة، باب في فضل المشي، رقم الحديث (۵۶۰) صحيح ابن حبان (۴۴ / ۵) المستدرک (۳۲۶ / ۱) مصنف ابن أبي شيبة (۲ / ۲۲۶) مسند عبد بن حميد (ص: ۳۰۱، برقم: ۹۷۶)، اس حدیث کو امام ابن حبان، حاکم، ذہبی اور البانی رحمہم اللہ نے ”صحیح“ قرار دیا ہے۔

(جب ان پر قرآن پڑھا جاتا ہے) ”تو سجدے میں گر پڑتے ہیں اور عاجزی سے رونے لگتے ہیں۔“
سورہ مریم میں ہے:

﴿ خَرُّوا سُجَّدًا وَبُكِيًّا ﴾ [مریم: ۵۸] (اس کی آیتیں سن کر) ”سجدے میں گر کر رونا شروع کر دیتے ہیں۔“

”آنحضرت ﷺ نے سورہ دہر پڑھی، ایک حبشی آدمی سنتا رہا، جب جنت کا ذکر آیا، تو سنتے ہی اس نے سانس لیا اور مر گیا۔ آپ نے فرمایا: اس کو جنت کے شوق نے مار دیا ہے۔“ (ابن کثیر)^①

مگر یہ حدیث ”مرسل“ ہے اور ”مرسل“ حجت نہیں ہوتی۔ شوق یا خوف کا بڑھنا اور اس قدر غالب آجانا کہ انسان مرجائے، یہ بات محال نہیں۔ طبیب ایسی موت کو ”شادی مرگ“ کہتے ہیں۔

نماز جنازہ:

نماز جنازہ پڑھنا فرض کفایہ ہے اور مسلمان کا مسلمان پر حق ہے۔^②

جس مسلمان کا جنازہ چالیس موحد مسلمان پڑھیں، ان کی دعا قبول ہوتی ہے۔ (مسلم)^③

اس حدیث میں دعا کا ذکر ہے اور قرآن مجید میں ہے:

﴿ اِدْعُونِيْ اَسْتَجِبْ لَكُمْ ﴾ [المؤمن: ۶۰] ”مجھ سے مانگو میں تمہیں دوں گا۔“

اور یہ بھی ذکر ہے کہ نوح ﷺ نے تمام مسلمانوں کے لیے دعا کی۔^④

اور یہ بھی قرآن ہی میں ہے:

① تفسیر ابن کثیر (۵۸۲/۴) یہ مرسل یعنی منقطع ہے، مزید برآں اس میں ”عبدالرحمن بن زید“ راوی ضعیف ہے۔ یہ حدیث

موصولاً بھی مروی ہے۔ (المعجم الکبیر: ۱۲/۴۳۶، برقم: ۱۳۵۹۵، المعجم الأوسط: ۲/۱۶۱، برقم: ۱۵۸۱،

حلیۃ الأولیاء: ۳/۳۲۰) امام ابن کثیر رحمہ اللہ فرماتے ہیں: اس کی سند ”ضعیف“ ہے۔ (تفسیر ابن کثیر: ۱/۶۹۳) اس کی

سند میں ”ایوب بن عتبہ الیمامی“ ضعیف ہے۔ (التاریخ الکبیر: ۱/۴۲۰، برقم: ۱۳۴۷، الجرح والتعدیل: ۲/۲۵۳،

برقم: ۹۰۷، الضعفاء والمتروکون للنسائی، ص: ۱۵، برقم: ۲۴، الکامل فی الضعفاء: ۱/۳۵۱، برقم: ۱۸۲،

تقریب التہذیب (ص: ۱۱۸، برقم: ۶۱۹)

② صحیح البخاری: کتاب الجنائز، باب الأمر باتباع الجنائز، رقم الحدیث (۱۱۸۳) صحیح مسلم: کتاب السلام، باب

من حق المسلم علی المسلم رد السلام، رقم الحدیث (۲۱۶۲)

③ صحیح مسلم: کتاب الجنائز، باب من صلی علیہ أربعون شفعا فیہ، رقم الحدیث (۹۴۸)

④ سورۃ نوح [آیت: ۲۸]

﴿ وَلَوْ أَنَّهُمْ إِذْ ظَلَمُوا أَنفُسَهُمْ جَاءُوكَ فَاسْتَغْفَرُوا اللَّهَ وَاسْتَغْفَرَ لَهُمُ الرَّسُولُ لَوَجَدُوا اللَّهَ تَوَّابًا رَحِيمًا ﴾ [النساء: ۶۴]

”اور جب ان لوگوں نے ظلم کیا تھا، اگر اس وقت تیرے پاس آ کر استغفار کرتے اور تو بھی ان کے لیے بخشش مانگتا، تو اللہ کو توبہ قبول کرنے والا مہربان پاتے!“

سورہ حشر میں پیچھے آنے والے مومنوں کے متعلق بتایا ہے کہ وہ پہلے مومنوں کے متعلق دعا کرتے ہیں کہ ”اے اللہ ان کو بخش!“^① پھر اس جگہ یہ قید ملحوظ ہے، اگر کوئی مانع نہ ہو، حقوق العباد اس کے ذمے نہ ہوں۔

نیکی کی شہادت:

بعض روایات میں یہ وارد ہے کہ جس مسلمان کے متعلق تین یا چار آدمی (مسلمان) اچھی شہادت دیں کہ یہ ایماندار اور نیک صالح تھا، تو اللہ تعالیٰ اس کو معاف کر دیتا ہے۔ (بخاری)^②

اس کا یہ مطلب ہے کہ جو آدمی نیک ہو، اسی کو نیک آدمی نیک کہتے ہیں، مگر اس میں بھی یہ قید ملحوظ ہے کہ اگر مانع نہ ہو۔

لوگوں کے درمیان صلح کرانا:

ایک حدیث میں ہے: ”جو شخص صلح کرائے اور اچھی بات کہے اور اچھی بات نقل کرے، وہ جھوٹا نہیں۔“ (متفق علیہ)^③ اس حدیث میں یہ ذکر ہے کہ اگر کوئی شخص دو آدمیوں میں صلح کرانے کے لیے اچھی بات کہے، مثلاً یہ کہے کہ وہ بھی صلح کا خواہش مند ہے یا وہ تیرے لیے دعا کرتا ہے۔ یہ کلمات دوسرے شخص کو بظاہر ایک مخالف کی طرف منسوب ہونے میں جھوٹ نظر آتے ہیں، مگر یہ بدگمانی صلح کرانے والے کی نسبت نہیں ہونی چاہیے، کیونکہ جس میں جھوٹ کا عیب ہو، وہ یہ کام (صلح کرانے کا) نہیں کرتا۔ زیادہ سے زیادہ یہ ہو سکتا ہے کہ یہ... ہو،^④ مگر جھوٹ نہیں، اس حدیث سے جھوٹ کی رخصت سمجھنا بیوقوفی ہے۔ اگر اس حدیث کا یہ مطلب بھی لیا جائے کہ صلح کرانے کی غرض

① سورة الحشر [آیت: ۱۰]

② صحیح البخاری: کتاب الجنائز، باب ثناء الناس علی المیت، رقم الحدیث (۱۳۰۲) و لفظہ: ((ایما مسلم شهد له

أربعة بخیر، أدخله الله الجنة، فقلنا: وثلاثة؟ قال: «و ثلاثة» فقلنا: واثان؟ قال: «اثان» ثم لم نسأله عن الواحد))

③ صحیح البخاری: کتاب الصلح، باب لیس الکاذب الذی یصلح بین الناس، رقم الحدیث (۲۵۴۶) صحیح مسلم:

کتاب البر والصلوة، باب تحريم الکذب و بیان المباح منه، رقم الحدیث (۲۶۰۵)

④ اصل نسخہ میں اس جگہ پر ایک لفظ کے برابر بیاض ہے۔ شاید یہاں لفظ ”توریہ“ ہو۔ واللہ اعلم۔

سے جو کلمات خلاف واقعہ سرزد ہوں، وہ جھوٹ کے حکم میں نہیں، تب بھی اس سے یہ نہیں سمجھا جاتا کہ جھوٹی احادیث بنانا جائز ہے۔ یہی وجہ ہے کہ محدثین نے آنحضرت ﷺ پر جھوٹ بولنا قطعاً حرام اور کبیرہ گناہ قرار دیا ہے، خواہ اس جھوٹ میں نیک کام کی ترغیب اور برے کام سے ترہیب ہو۔ اگر کسی نے ایسا کیا ہے، تو محدثین نے اس کی سخت تردید کی ہے اور احادیث صحیحہ کو ہر طرح کے جھوٹ سے بچایا ہے۔

کتبِ احادیث کو ہر لحاظ سے قرآن کا ہم پایہ سمجھنا، یہ اہل حدیث کا مذہب نہیں۔ صرف واجب التعمیل ہونے میں قرآن کی طرح سمجھتے ہیں۔ جیسے نفس اطاعت میں اللہ اور رسول برابر ہیں، مگر اللہ تعالیٰ اصل مطاع ہے اور رسول اس کے حکم سے۔ مگر حکم کے بعد واجب التعمیل ہونے میں دونوں برابر ہیں۔



گذشتہ کا خلاصہ

حدیث قرآن کی طرح حجت ہے:

﴿۱﴾ قرآن نے بار بار رسول کی اطاعت اور اتباع کا حکم دیا ہے اور اتباع و اطاعت سے ہٹنے والوں کو کافر، منافق، کفر کی راہ پر چلنے والے، بے ایمان، گمراہ، جہنمی قرار دیا ہے اور احادیث کے احکام کی طرف قرآن میں جا بجا التفات ہے اور قرآن میں حدیثی احکام کے حوالے اور ان کا تذکرہ ہے۔ نیز حدیث میں قرآن مجید کے الفاظ کا بیان ہے۔

حفاظتِ حدیث کے اسباب:

﴿۲﴾ حدیث کی حفاظت اللہ تعالیٰ نے مندرجہ ذیل باتوں سے کی ہے:

- ۱۔ حدیثوں کو عمل میں داخل کر دیا گیا، جیسے نماز روز پڑھی جاتی ہے۔
- ۲۔ احادیث کو ملک کا قانون بنایا گیا ہے، جیسے زکوٰۃ ایک قسم کا ٹیکس تھا، جس میں کمی بیشی کا احتمال نہیں ہو سکتا۔
- ۳۔ سلسلہ تبلیغ جاری ہونے کے بعد لوگوں کا تحقیق کے لیے آنحضرت ﷺ کے پاس آتے رہنا۔
- ۴۔ حدیثوں کے لیے تبلیغی حلقوں کا قیام اور مدارس کا اجراء۔
- ۵۔ حدیث کا تحریر میں آنا۔ آنحضرت ﷺ نے حدیث کو لکھوایا۔
- ۶۔ مجتہدین کی کوشش سے دین محفوظ ہو گیا۔ شرعی احکام کا ایک سلسلہ باربط بن گیا، جس میں رد و بدل کی گنجائش نہ رہی۔
- ۷۔ بدعت کی ممانعت سے بھی دین کے اندر کسی بیرونی شے کے داخل ہونے کی کوئی صورت نہ رہی۔
- ۸۔ محدثین کی توجہ سے صحیح حدیث کو پرکھنے کے قواعد بن گئے۔

﴿۳﴾ خلفائے راشدین نے احادیث کو لکھایا اور ان پر عمل کیا اور کرایا۔ خلفاء سے جو اس کے خلاف روایات مروی ہیں کہ وہ حدیثوں کو جلا دیتے یا روایت کرنے سے منع کرتے یا روایت کرنے پر مارتے تھے، سب ضعیف اور بے اصل ہیں۔

❶ جرح و تعدیل میں جو بعض مقامات میں اختلاف پایا جاتا ہے، ان میں غور کرنے سے اصل حقیقت کھل جاتی ہے اور ان میں ترجیح اور تطبیق سے اصل صداقت واضح ہو جاتی ہے۔ محدثانہ نقطہ نظر اور فقیہانہ نقطہ نظر میں کوئی تعارض نہیں۔ محدثین اکثر مجتہدین ہیں، اس لیے وہ دونوں نقطہ نظر کے حامل ہیں۔

❷ حدیث کی صحت کا مدار صرف سند پر ہے۔ جب حدیث سند کے لحاظ سے صحیح ہو، تو بھی کسی دوسرے معیار پر پرکھنے کی ضرورت نہیں۔

❸ صحیح احادیث نہ قرآن کے خلاف ہیں، نہ عقل کے مخالف ہیں، نہ تاریخ سے متصادم اور نہ علوم عقلیہ کے متضاد ہیں۔ اگر بعض احادیث میں کچھ باتیں نظر آتی ہیں، تو اس کی وجہ یہ ہے کہ وہ حدیثیں ”صحیح“ نہیں، یا ان احادیث کا مطلب غلط لیا گیا ہے، یا عقلی بات صرف وہی ہے۔

❹ وضاعین اور کذابین نے جو کچھ کیا، ان سب پر محدثین نے کتابیں لکھیں، ان کے حالات لکھے، یہاں تک کہ دودھ کا دودھ اور پانی کا پانی الگ کر دیا۔

❺ محدثین کو حدیث کی صحت کا یقین بھی ہو جاتا تھا، چنانچہ امام بخاری رحمۃ اللہ علیہ نے جو حدیث اپنی صحیح میں لکھی ہے، اس کی صحت پر یقین کر لینے کے بعد لکھی ہے۔

❻ یہ کہنا کہ ”خدا اور رسول کی اطاعت سے مراد مرکز ملت کی اطاعت ہے“ بالکل لایعنی ہے، اس صورت میں لازم آتا ہے کہ اگر مرکز ملت کی صورت نہ ہو، تو اطاعت بھی مفقود ہو جائے۔ چنانچہ خلفائے راشدین کے بعد ان کے خیال کے مطابق خدا اور رسول کی اطاعت نہیں ہوئی۔

❼ قرآن مجید کا متواتر ہونے کی بنا پر اگرچہ ثبوت یقینی ہے، مگر حدیث سے قطع نظر کرنے کے بعد اس کی دلالت ظنی ہو جاتی ہے، بلکہ بعض جگہ وہی بن جاتی ہے۔ نیز ثبوت کے لحاظ سے اگرچہ قرآن مجید متواتر ہے، مگر قرآن ہونے کے لیے تواتر لازمی نہیں۔ اگر قرآن کا رکوع یا اس کی آیت کسی شخص کو بدوں تواتر بھی پہنچے اور پہنچانے والا اس کو قرآن کہہ کر پہنچائے، تو سننے والے کو حق پہنچتا ہے کہ اس کو قرآن کہے۔ جب تواتر لازم نہیں، تو اس کا یقینی ہونا بھی لازم نہیں، پس ثابت ہوا کہ دین کا یقینی ہونا ضروری نہیں۔

❽ قرآن مجید میں روایات بالمعنی کا وجود ہے۔

❾ امام اعظم رحمۃ اللہ علیہ حدیث کو حجت سمجھتے تھے۔ امام اعظم رحمۃ اللہ علیہ کی طرف جو حدیث کے خلاف کلمات منقول ہیں یا تو صحیح نہیں یا ان کلمات کا محل وہ حدیثیں ہیں جو صحیح نہیں، یا ان کو بسند صحیح نہیں پہنچیں۔

- ۱۳ شاہ ولی اللہ نے حدیث کو یقینی علوم میں شمار کیا ہے اور اس میں وحی کا ہونا پانچ طرح سے ذکر کیا ہے۔
- ۱۴ ڈاکٹر اقبال کی جو عبارت نقل کی گئی ہے، اس عبارت میں ڈاکٹر اقبال نے شاہ ولی اللہ صاحب کی عبارت کا مطلب غلط ذکر کیا ہے اور منکرین حدیث کے لیے وہ مفید نہیں۔
- ۱۵ تفسیری روایات پر جو اعتراضات کیے گئے ہیں، سب کے سب بے سمجھی کا نتیجہ ہیں۔
- ۱۶ متعہ کے متعلق جو اعتراض کیا ہے، اس کا مقصد صرف یہ ہے کہ ہم اس اعتراض سے بچ جائیں، جو اہل حدیث کی طرف سے کیا جاتا ہے کہ حدیث کی مدد کے بغیر اگر قرآن مجید کی تفسیر لغت کی رو سے کی جائے، تو متعہ کی حرمت قرآن سے ثابت نہیں ہوتی، بلکہ نکاح اور زنا کی تمام صورتوں میں فرق واضح نہیں ہوتا۔
- ۱۷ اسی طرح عورت سے غیر فطری مجامعت کی بحث صرف اس لیے ہے کہ حدیث کی مدد کے بغیر جو منکرین حدیث اس مسئلہ میں کمزوری محسوس کرتے ہیں، اس پر پردہ ڈالنا چاہتے ہیں۔
- ۱۸ عوام الناس کو گمراہ کرنے کے لیے امام ابوحنیفہ رحمۃ اللہ علیہ کو بھی اپنا ہم خیال بنانے کی کوشش کی گئی۔ بعض کلمات جو ان کی طرف منسوب ہیں، ان سے ناجائز فائدہ اٹھانے کی کوشش کی گئی ہے۔
- ۱۹ اس سوال کا جواب کہ ”حدیث اگر جزو دین تھی، تو کیوں نہ لکھائی گئی؟“ دو طرح سے دیا گیا ہے:
- ایک یہ کہ جزو دین کی کتابت ضروری نہیں۔ پہلی سماوی کتابیں امتوں نے ہی لکھیں۔ انبیاء نے نہیں لکھائیں۔ انجیل وغیرہ کا یہی حال ہے۔
- دوم: باقاعدہ قرآن کی طرح حدیث نہ لکھانے میں یہ اعجاز ہے کہ اللہ تعالیٰ نے اس کی حفاظت کا غیبی طور پر اس طرح انتظام کیا کہ باوجود اس کے کہ ”وضاع“ اور ”کذاب“ حدیث کے خراب کرنے کی کوشش کرتے رہے، مگر ان کی چوری پکڑی گئی۔ صحیح احادیث کا ذخیرہ امت کے پاس جوں کا توں محفوظ چلا آیا۔
- ۲۰ ابن ابی داؤد کی ”کتاب المصاحف“ میں جو مختلف مصاحف میں اختلاف بتایا گیا ہے اور کوشش کی گئی ہے کہ یہ روایت کشی کی کمزوری میں داخل کیا جائے، اس کی حقیقت صرف یہ ہے کہ جو قرآن ہمارے پاس ہے، یہ وہی قرآن ہے، جو تواتر کے ساتھ ہم تک پہنچا ہے اور باقی مصاحف تواتر کے ساتھ ثابت نہیں، اس لیے وہ قرآن نہیں کہلا سکتے۔ پس ان کا مرتبہ یا تو تفسیر کا ہے، جو روایت بالمعنی کی صورت ہے یا غلطیوں کے مجموعہ کا ہے، جیسے حافظ اور کاتب عام طور پر غلطیاں کر جاتے ہیں۔ اگر کوئی شخص اسی قرآن کے مطبوعہ نسخوں کو جمع کر کے غلطیوں کی فہرست بنا کر اختلاف ذکر کرنا چاہے، تو ”کتاب المصاحف“ سے بھی زیادہ فہرست بن

جائے گی، مگر قرآن کے محفوظ ہونے میں کوئی خلل نہیں آئے گا۔ ان مصاحف سے ہم تفسیری مدد لے سکتے ہیں یا بعض سے جو غلطیاں ہیں، یہ نتیجہ نکال سکتے ہیں کہ کاتبوں یا حافظوں کی غلطیوں سے قرآن کی حفاظت میں خلل پیدا نہیں ہو سکتا۔

﴿۲۱﴾ آنحضرت ﷺ کے بعد ہر شخص غیر معصوم ہے۔ کسی شخص کا قول و فعل اگر حق کے خلاف ہوگا، تو حجت نہیں ہوگی، اسی بنا پر حضرت عمر رضی اللہ عنہما کا رجم کے حکم ”الشیخ والشیخة“... کو آیت سمجھنا ان کی غلطی تھی۔ کسی صحابی نے قرآن میں اس کو درج نہیں کیا۔



حدیث کا واجب العمل اور غیر متبدل ہونا

ہر صحیح حدیث کا واجب التعمیل اور ناقابل تبدیل ہونا، امام شافعی کا مذہب ہے:

”پہلے اور بڑے داعی امام شافعی ہیں۔ ان کا یہ عقیدہ ہے کہ حدیث قرآن کی تکمیل کرتی ہے اور اسی لیے قرآنی احکام کی طرح واجب الاتباع ہے۔ امام شافعی ۱۵۰ھ میں پیدا ہوئے، (یعنی اسی سال جب امام اعظم کی وفات ہوئی) اور انہوں نے ۲۰۴ھ میں مصر میں وفات پائی۔ یہ خاندان عباسیہ کا دور تھا، چنانچہ امام موصوف نے ہارون الرشید، امین اور مامون الرشید کا زمانہ پایا۔ اس دور میں ہم دیکھتے ہیں کہ امت میں دو گروہ سامنے آتے ہیں۔ ایک وہ جو صحابہ رضی اللہ عنہم اور امام ابوحنیفہ رضی اللہ عنہ کے مسلک کا پابند تھا، یعنی جو احادیث کو غیر متبدل نہیں مانتا تھا اور دوسرا گروہ جو امام شافعی کے مسلک کا پابند تھا اور حدیث کو ہمیشہ کے لیے واجب الاتباع خیال کرتا تھا۔ اب اول الذکر گروہ کو جو اب تک صرف مسلمانوں کے لقب سے ملقب تھا، ”اصحاب الرائے“ کے نام سے مشہور کیا گیا اور دوسرا گروہ ”اصحاب الحدیث“ کے نام سے متعارف ہوا۔ امام شافعی نے پہلے گروہ کے مسلک کی تردید اور اپنے مسلک کی حمایت میں بہت کچھ لکھا اور وہ اپنے مخالفین کے ساتھ مناظرے بھی کرتے رہے: چنانچہ انہوں نے ”کتاب الامم“ کے ساتویں حصہ میں ایک باب باندھا ہے، جس کا عنوان ہے: ”اس جماعت کے اقوال بیان کرنے کا باب جس نے حدیثوں کو رد کیا۔“ (مقام حدیث: ۱/۱۵۰، ۱۵۱)

حدیث کا واجب التعمیل ہونا اولاً قرآن سے ثابت ہے، جیسا کہ پہلے گزر چکا ہے، پھر رسول اللہ ﷺ سے تو اتر کے ساتھ ثابت ہے کہ آنحضرت ﷺ کی اتباع قیامت تک کے لوگوں کے لیے فرض ہے۔ آنحضرت ﷺ کی وفات کے بعد ابوبکر صدیق رضی اللہ عنہ نے حدیثیں نقل کیں اور ان پر عمل کیا، اور حدیث کے مقابلہ میں کبھی اپنی رائے پیش نہ کی، بلکہ فرمایا: ”میں کس آسمان کے نیچے اور کس زمین کے اوپر رہ سکتا ہوں، اگر ایسی بات کہوں، جو آنحضرت ﷺ نے نہیں فرمائی؟“^①

① حافظ ذہبی رضی اللہ عنہ نے نقل کیا ہے کہ حضرت ابوبکر نے حدیث رسول کے متعلق فرمایا: ”کوئی زمین مجھے اٹھائے گی، اگر میں ایسی

یہی حال حضرت عمر رضی اللہ عنہ کا تھا۔ ایک دفعہ ان کے کاتب نے یہ لکھ دیا کہ یہ وہ بات ہے جو اللہ نے امیر المومنین کو دکھائی۔ آپ نے فرمایا: اس کو ہٹا دو اور یہ لکھو: یہ عمر رضی اللہ عنہ کی رائے ہے، اگر حق ہے، تو اللہ کی طرف سے ہے، اگر غلط ہے، تو عمر اور شیطان کی ہے اور اللہ اور رسول ﷺ اس سے بری ہیں۔^(۱) (مدارج السالکین)

یہی حال حضرت عثمان رضی اللہ عنہ کا ہے اور یہی حال حضرت علی رضی اللہ عنہ کا تھا۔ آپ نے حدیثیں لکھ رکھی تھیں اور ان

← یعنی اگر مجھے حدیث کا علم نہ ہوتا، تو میں تم کو بیان ہی نہیں کرتا۔ لیکن اسے امام زہری بیان کرتے ہیں اور انہوں نے حضرت ابوبکر صدیق کا زمانہ نہیں پایا، لہذا یہ ”منقطع“ ہے۔

باقی مصادر میں یہ الفاظ ہیں کہ کس آسمان کے نیچے اور کس زمین کے اوپر میں رہ سکتا ہوں، اگر میں ایسی بات کہوں، جو مجھے معلوم نہیں، یا میں قرآن مجید کی تفسیر میں ایسی بات کہوں، جس کا مجھے علم نہیں۔ (العلل للدارقطنی: ۱/۲۶۶، برقم: ۵۸، مصنف ابن ابی شیبہ (۶/۱۳۶)، برقم: ۳۰۱۰۳، الرد علی الجہمیة، ص: ۲۳، برقم: ۱۷، الجامع للخطیب: ۲/۱۹۳، برقم: ۱۵۸۵، الإحکام لابن حزم: ۶/۲۱۳)

لیکن اس اثر ”میں ایسی بات کیسے کہہ سکتا ہوں، جو مجھے معلوم نہیں۔“ کو امام دارقطنی نے ”مرسل“ یعنی منقطع قرار دیا ہے۔ (العلل: ۱/۲۶۶) دوسرا اثر کہ ”قرآن مجید کی تفسیر میں ایسی بات کیسے کہہ سکتا ہوں، جس کا مجھے علم نہیں۔“ اس اثر کو ابراہیم التیمی، ابن ابی ملیکہ، شععی اور ابو معمر نے ابوبکر صدیق رضی اللہ عنہ سے بیان کیا ہے:

① ”ابراہیم التیمی“ کا حضرت ابوبکر صدیق سے سماع نہیں ہے، بلکہ امام ترمذی اور دارقطنی فرماتے ہیں: ابراہیم التیمی نے حضرت عائشہ سے بھی نہیں سنا۔ (جامع التحصیل، ص: ۱۴۱)

② ابن ابی ملیکہ بھی حضرت ابوبکر صدیق سے روایت نہیں کرتے، بلکہ امام ابو زرعہ تو فرماتے ہیں: ابن ابی ملیکہ کی حضرت عمر اور حضرت عثمان سے روایت بھی مرسل (یعنی منقطع) ہوتی ہے۔ (جامع التحصیل: ۲۱۴) لیکن ”ابن ابی ملیکہ“ نے حضرت عثمان سے ایک حدیث بیان کی ہے، جس میں روایت کی تصریح موجود ہے۔ (سنن ابی داؤد، رقم الحدیث: ۱۰۸) لہذا ابوبکر الصدیق رضی اللہ عنہ سے یہ سند بھی ”منقطع“ ہے۔

③ عامر شععی بھی یہ اثر حضرت ابوبکر الصدیق سے نقل کرتے ہیں، لیکن امام شععی کی حضرت ابوبکر صدیق رضی اللہ عنہ سے ملاقات و سماع نہیں ہے، بلکہ ان کی حضرت عمر سے روایت بھی ”منقطع“ ہے۔ (جامع التحصیل، ص: ۲۰۴، تہذیب الکمال: ۱۴/۳۰، برقم: ۳۰۴۲)

④ ابو معمر عبد اللہ بن سخرۃ الازدی کی روایت بھی حضرت ابوبکر صدیق سے منقطع ہے۔ (تہذیب الکمال: ۱۵/۷، برقم: ۳۲۹۱)

مولف رضی اللہ عنہ نے یہ اثر ”مدارج السالکین“ سے نقل کیا ہے، جس کے الفاظ ہیں: ”أَيُّ أَرْضٍ تَقْلَنِي وَ أَيْ سَمَاةٍ تَظْلَنِي إِن قَلْتُ فِي كِتَابِ اللَّهِ بِرَأْيِي أَوْ بِمَا لَا أَعْلَمُ“ (مدارج السالکین: ۳/۴۳۸) اسی طرح امام ابن سیرین حضرت ابوبکر رضی اللہ عنہ سے نقل کرتے ہیں: ”أَقُولُ فِيهَا بِرَأْيِي ، فَإِنْ كَانَ صَوَابًا فَمِنَ اللَّهِ وَإِنْ يَكُنْ خَطَا فَمِنِي وَ أَسْتَغْفِرُ اللَّهَ“ حافظ ابن حجر فرماتے ہیں: یہ ”منقطع“ ہے۔ (التلخیص الحبير: ۴/۱۹۵) کیونکہ ابن سیرین کی حضرت ابوبکر سے ملاقات و سماع نہیں ہے، بلکہ امام ابو حاتم فرماتے ہیں: ابن سیرین نے حضرت عائشہ سے بھی کچھ نہیں سنا۔ (جامع التحصیل، ص: ۲۶۴)

⑤ مدارج السالکین (۱/۴۰) السنن الكبرى للبيهقي (۱۰/۱۱۶، برقم: ۲۰۱۳۵) حافظ ابن حجر فرماتے ہیں: اس کی سند صحیح ہے۔ (التلخیص الحبير: ۴/۱۹۵)

پر عمل کرتے تھے۔^① (بخاری) ان کے بعد عام صحابہ رضی اللہ عنہم کا یہی دستور تھا۔ خلفاء راشدین کے بعد امیر معاویہ رضی اللہ عنہ و دیگر امراء بھی سنت پر عمل کرتے رہے، صحابہ رضی اللہ عنہم کے بعد تابعین کا بھی یہی دستور تھا، پھر خلفاء بنی عباس کا یہی دستور العمل رہا۔ تابعین میں فقہاء سب سے^② بعد میں امام مالک رضی اللہ عنہ اور امام ابوحنیفہ رضی اللہ عنہ ایسا ہی کرتے رہے۔ امام مالک رضی اللہ عنہ فرمایا کرتے تھے: ہر شخص کی بعض باتیں مقبول ہوتی ہیں اور بعض مردود، مگر آنحضرت صلی اللہ علیہ وسلم کی کوئی بات رد نہیں ہوتی۔^③ امام ابوحنیفہ رضی اللہ عنہ فرماتے ہیں:

”إذا صح الحديث فهو مذهبي“ (مقدمة شرح وقاية)^④

”جب حدیث صحیح ہو تو میرا مذہب وہی ہے۔“

اور امام اعظم نے فرمایا ہے:

”لا يحل لأحد أن يأخذ بقولنا ما لم يعرف مأخذه من الكتاب والسنة وإجماع

الأمة والقياس الجلي في المسئلة“^⑤ (مقدمة شرح الوقاية، ص: ۱۴)

”کسی شخص کے لیے حلال نہیں کہ وہ ہمارے قول کو لے، جب تک اس کو یہ علم نہ ہو کہ یہ قول کتاب و سنت

یا اجماع قیاس میں سے کس دلیل سے لیا گیا ہے۔“

① صحیح البخاری: کتاب العلم، باب كتابة العلم (۱۱۱) صحیح مسلم: کتاب الحج، باب فضل المدينة (۱۲۷۰)

② ”فقہائے سب سے“ مندرجہ ذیل علما کو کہتے ہیں: ① سعید بن مسیب، ② قاسم بن محمد، ③ عروہ بن زبیر، ④ خارجہ بن زید،

⑤ ابو سلمہ بن عبد الرحمن، ⑥ عبید اللہ بن عبد اللہ بن عتبہ، ⑦ سلیمان بن یسار۔ (مقدمة ابن الصلاح، ص: ۷۹، تدریب

الراوی: ۲/۲۴۰) حافظ عراقی ان اسما میں اختلاف بھی ذکر کرتے ہیں: ”و فی الْكِبَارِ الْفُقَهَاءِ السَّبْعَةِ خَارِجَةُ الْقَاسِمِ، ثُمَّ

عُرْوَةُ: ثُمَّ سُلَيْمَانُ، عُبَيْدُ اللَّهِ سَعِيدٌ وَالسَّابِعُ ذُو اشْتِبَاهٍ إِمَّا أَبُو سَلَمَةَ أَوْ سَالِمٌ أَوْ فَاؤُ بَكْرٍ خِلَافَتٍ قَائِمٌ“ (الفية

العراقی، ص: ۱۳۸، برقم: ۸۲۴-۸۲۶)

③ اس اثر کی سند معلوم نہیں ہو سکی۔ اکثر متاخرین نے یہ قول امام مالک سے نقل کیا ہے۔ دیکھیں: الموافقات للشاطبی (۴/

۱۶۹) منهاج السنة (۳/۵۰۳) إعلام الموقعين (۳/۲۸۵) البداية والنهاية (۱۴/۱۴۰) كشف الخفاء للعجلوني (۲/

۹۵۶) یہ قول سیدنا ابن عباس، مجاہد، حکم بن عتیبہ اور امام احمد سے بھی مروی ہے۔ (الدرر المنتثرة، ص: ۳۶۱، فتح المجید،

ص: ۳۷۲، رفع الیدین للبخاری، ص: ۷۳، برقم: ۱۰۳، جامع بیان العلم: ۱/۷۲۵، حلیة الأولیاء: ۳/۳۰۰، صفة

الصلاة للألبانی، ص: ۴۹) بلکہ طبرانی نے اسی معنی میں ایک مرفوع حدیث بھی نقل کی ہے۔ (المعجم الكبير: ۱۱/۳۳۹،

برقم: ۱۱۹۴۱) امام بیہقی رضی اللہ عنہ فرماتے ہیں: ”رجالہ موثقون“ (مجمع الزوائد: ۱/۴۳۰، برقم: ۸۴۰)

④ حاشیة ابن عابدین (۱/۶۳) الآیات البینات للالوسی (ص: ۷۳) صفة الصلاة للألبانی (ص: ۴۶) اس اثر کی سند معلوم

نہیں ہو سکی۔ واللہ اعلم

⑤ إعلام الموقعين (۲/۲۱۱) مزید تفصیل کے لیے دیکھیں: صفة الصلاة للألبانی (ص: ۴۶)

یعنی مسائل کے ثابت ہونے کے لیے ان دلائل کی ضرورت ہے۔ ائمہ اربعہ میں سے کسی امام کا یہ مذہب نہیں کہ سنت رسول ﷺ پر عمل کرنا ایک وقتی امر تھا اور اب اس میں تبدیلی ہو سکتی ہے۔

امام شافعی کی مساعی جمیلہ:

امام شافعی رحمۃ اللہ علیہ نے جو حدیث کے بارے میں کام کیا، وہ یہ تھا کہ اصول فقہ اور اصول حدیث کے قواعد و ضوابط کو باقاعدہ طور پر منضبط کیا، جس کی تفصیل شاہ ولی اللہ نے اس طرح لکھی ہے:

”امام شافعی رحمۃ اللہ علیہ جب پیدا ہوئے، اس وقت مالکی اور حنفی مذہب کی ابتداء تھی، ان کے اصول و فروع مرتب ہو رہے تھے۔ امام شافعی رحمۃ اللہ علیہ کی نظر میں کچھ امور قابل غور نظر آئے، جن کی تفصیل ”کتاب الام“ میں ہے۔

مرسل حدیث کی شرائط:

① یہ لوگ مرسل اور منقطع حدیثیں بھی لے لیا کرتے تھے، اس بنا پر خلل پیدا ہو جاتا ہے، کیونکہ تفتیش کے بعد معلوم ہوتا تھا کہ بہت سی مرسل روایات بے اصل ہیں اور بعض ”مسند“ کے خلاف ہیں۔ امام شافعی نے مرسل پر عمل کرنے کے لیے چند شرطیں مقرر کیں جو اصول کی کتابوں میں مذکور ہیں۔^①

اصول و قواعد کی ترتیب:

② مختلف دلائل میں تطبیق دینے کے لیے قواعد مقرر نہ تھے، اس وجہ سے بھی اجتہادی باتوں میں خلل پیدا ہوتا تھا، اس وجہ سے آپ نے قواعد لکھے۔ یہ کام سب سے پہلے امام شافعی رحمۃ اللہ علیہ نے کیا۔ اس کی مثال اس طرح ہے کہ آپ ”محمد بن حسن“ کے پاس گئے، وہ اہل مدینہ پر طعن کر رہے تھے کہ یہ لوگ قرآن مجید پر خبر واحد سے

① امام شافعی رحمۃ اللہ علیہ نے مرسل روایت پر عمل کرنے کی چند شروط ذکر کی ہیں، جن کا مخلص یہ ہے:

① مرسل روایت بیان کرنے والا ”کبار تابعین“ سے ہو۔

② اس کے متعلق یہ معلوم ہو کہ وہ صرف ”ثقة“ سے روایت لیتا ہے۔

③ روایت بیان کرنے میں جب دوسرے ثقات حفاظ اس کے ساتھ شریک ہوں، تو ان کی مخالفت نہ ہو۔

④ اس مرسل روایت کا کوئی دوسرا مسند طریق بھی ہو، جو معنوی لحاظ سے مرسل کے موافق ہو۔

⑤ یا پہلی سند کے علاوہ کسی دوسری سند سے مرسل ہی مروی ہو اور بیان کرنے والا مقبول ہو۔

⑥ یا اس روایت کے مطابق کسی صحابی کا فتویٰ موجود ہو۔

⑦ یا اس کے مطابق اکثر اہل علم کا فتویٰ موجود ہو۔

جب کوئی ایک شرط مفقود ہوگئی، تو یہ روایت غیر مقبول ہوگی اور ان شروط کے باوجود بھی وہ موصول روایت قوت میں مرسل کے

برابر نہیں ہوگی۔ (الرسالة، ص: ۴۶۱)

بعض احکام زیادہ کرتے ہیں، مثلاً کہتے ہیں: اگر مدعی ایک گواہ لائے، تو اس کے ساتھ قسم کھائے، تو اس کا دعویٰ ثابت ہو جاتا ہے، حالانکہ قرآن میں یہ ذکر ہے: ”جب کوئی معاملہ لکھو، تو دو گواہ مقرر کرو، اگر دو مرد نہ ہوں، تو ایک مرد اور دو عورتیں ہوں۔“^① امام شافعی نے کہا: کیا یہ بات آپ کے ہاں ثابت ہو چکی ہے کہ قرآن سے جو زائد بات ہو، خبر واحد سے ثابت نہیں ہو سکتی؟ (یعنی اس کے لیے متواتر یا مشہور حدیث کی ضرورت ہے) محمد بن حسن نے کہا: ہاں! امام شافعی نے کہا: وارث کے لیے وصیت جائز نہیں، مگر سند اس کی خبر واحد ہے: «لا وصیة لوارث» «وارث کے لیے وصیت نہیں۔»^② بلکہ قرآن کے بظاہر خلاف ہے، کیونکہ قرآن میں والدین اور قریبوں کے لیے وصیت کا ذکر ہے۔^③ اس قسم کی بہت سی مثالیں پیش کیں اور محمد لا جواب ہو کر خاموش ہو گئے۔

حدیث مستقل حجت ہے:

④ بعض علماء تابعین (جو مفتی تھے) کو بعض حدیثیں نہیں پہنچیں۔ انہوں نے اپنی رائے کو استعمال کیا، یا عموماً سے استدلال کیا، یا کسی صحابی کی اقتدا کی۔ ان کے بعد تیسرے طبقہ میں وہ حدیث معلوم ہوئی، تو انہوں نے یہ سمجھ کر کہ یہ حدیث ہمارے شہر کے عمل کے مخالف ہے، اس پر عمل نہ کیا۔ ان کے خیال میں حدیث کے گرانے اور ناقابل عمل ہونے کے لیے یہی کافی ہے، حالانکہ یہ ان کے شہر میں معروف نہ تھی، بلکہ دوسرے شہروں میں جا کر تفتیش کرنے کے بعد معلوم ہوئی، جب حدیث کی تلاش کی بہت کوشش کی گئی، کیونکہ بعض حدیثیں ایسی ہیں، جن کو ایک دو صحابی ہی روایت کرتے ہیں اور ان کے شاگرد بھی ایک دو ہی ہیں۔ یہی حال بعد میں رہا، اس لیے یہ حدیث اہل فقہ پر مخفی رہی۔ حدیث کے یاد کرنے والوں، جمع کرنے والوں کے زمانہ میں اس کا پتہ چلا، کیونکہ بہت سی حدیثیں ایسی ہیں، جو صرف بصرہ والوں کے ہاں پائی جاتی ہیں اور دوسرے لوگ ان سے بے خبر ہیں۔ امام شافعی رحمۃ اللہ علیہ نے اس بارے میں یہ کہا کہ شروع سے صحابہ و تابعین کے زمانہ میں

① سورة البقرة [آیت: ۲۸۲]

② سنن أبي داود: كتاب الوصايا، باب ما جاء في الوصية للوارث، رقم الحديث (۲۸۷۰) سنن الترمذي: كتاب الوصايا، باب ما جاء لا وصية لوارث، رقم الحديث (۲۷۱۳) اس سند کو حافظ ابن حجر رحمۃ اللہ علیہ نے ”حسن“ قرار دیا ہے۔ سنن النسائي: كتاب الوصايا، باب إبطال الوصية للوارث، رقم الحديث (۳۶۴۱) اسے امام ترمذی نے ”حدیث حسن صحیح“ کہا ہے۔ (ترمذی، حدیث: ۲۱۲۰) مزید تفصیل کے لیے دیکھیں: التلخیص الحبیر (۹۲/۳، برقم: ۱۳۶۹) إرواء الغلیل (۸۷/۶، برقم: ۱۶۵۵)

③ سورة البقرة [آیت: ۱۸۰]

علماء کی یہ عادت رہی ہے کہ وہ ہر مسئلہ میں حدیث کی تلاش کرتے تھے۔ جب حدیث نہ پاتے، تو پھر کسی استدلال کی طرف رجوع کرتے، اس کے بعد اگر پھر ان کو حدیث مل جاتی، تو اپنا اجتہاد چھوڑ کر حدیث کو لے لیتے۔ جب حقیقت یہ ٹھہری، تو اب کسی شہر میں اس حدیث کا معمول نہ ہونا، حدیث کو قابل جرح نہیں بناتا، جب تک حدیث میں ایسی کوئی علت بیان نہ کریں، جو واقعی قابل جرح ہو۔ اس کی مثال ”قلتین“ والی حدیث ہے۔^(۱) (جب دو مٹکے پانی ہو، تو پھر صرف پلیدی کے واقع ہونے سے پانی پلید نہیں ہوتا، جب تک اس میں تبدیلی (بو، رنگ و مزہ) نہ واقع ہو) یہ حدیث صحیح ہے۔ بہت سی سندوں سے مروی ہے۔ اکثر سندوں کا مرجع ”أبو الولید“^(۲) ہے، جو ”محمد بن جعفر بن زبیر“ سے روایت کرتا ہے اور وہ ”عبداللہ“ سے یا [ولید] ”محمد بن عباد بن جعفر“ سے اور وہ ”عبید اللہ بن عبداللہ“ سے، دونوں (عبداللہ اور عبید اللہ) عبداللہ بن عمر رضی اللہ عنہما سے روایت کرتے ہیں۔ اس کے بعد اس کی سندیں پھیل گئیں۔ یہ دونوں راوی اگرچہ ”ثقات“ سے ہیں، مگر مفتی نہیں تھے، جن پر لوگوں کا عموماً اعتماد ہوتا ہے، اس واسطے یہ حدیث سعید بن مسیب اور زہری کے زمانہ میں ظاہر نہ ہوئی، مالکی اور حنفی اس پر چلے نہ اس کو معمول بنایا۔ امام شافعی نے اس پر عمل کیا۔

دوسری مثال حدیث ”خيار المجلس“ ہے۔^(۳) (بیع کے بعد بائع اور مشتری کو فسخ کرنے کا خیار ہے) یہ حدیث صحیح ہے۔ بہت سی سندوں سے مروی ہے۔ صحابہ رضی اللہ عنہم سے عبداللہ بن عمر رضی اللہ عنہما اور ابو ہریرہ رضی اللہ عنہ نے اس پر عمل کیا۔ بعد میں مدینہ کے سات فقہاء اور ان کے ہم زمانہ کو اس حدیث کا علم نہیں ہوا، اس لیے وہ اس کے قائل نہیں ہوئے۔ ابو حنیفہ رضی اللہ عنہ اور مالک رضی اللہ عنہ نے اس امر کو حدیث کے ناقابل قبول ہونے کی دلیل ٹھہرایا اور شافعی رضی اللہ عنہ نے اس پر عمل کیا۔

اجتہاد کی کوشش:

④ امام شافعی رضی اللہ عنہ کے زمانہ میں صحابہ رضی اللہ عنہم کے اقوال جمع کیے گئے اور ان میں اختلاف پایا گیا۔ بہت سے اقوال

① سنن أبي داود: كتاب الطهارة، باب ما ينجس الماء، رقم الحديث (٦٣) سنن الترمذي: أبواب الطهارة، باب الماء لا ينجسه شبي و باب منه آخر، رقم الحديث (٦٧) سنن النسائي: كتاب الطهارة، باب التوقيت في الماء، رقم الحديث (٥٢) سنن ابن ماجه: كتاب الطهارة، باب مقدار الماء الذي لا ينجس، رقم الحديث (٥١٧) اس حدیث کو امام ابن خزیمہ، ابن حبان، حاکم، طحاوی، ذہبی، نووی، ابن حجر، اور البانی رضی اللہ عنہم نے ”صحیح“ قرار دیا ہے۔ تفصیل کے لیے دیکھیں: التحقيق لابن الجوزي (١/٣٤، برقم: ٧) التلخيص الحبير (ص: ١٦/١، برقم: ٤) إرواء الغلیل (١/٦٠، برقم: ٢٣)

② ان اسانید کا مدار ”الولید بن کثیر ابو محمد“ پر ہے اور اس کی دیگر اسانید بھی ہیں۔ ”محمد بن اسحاق“ نے ”ولید بن کثیر“ کی متابعت کی ہے۔

③ صحيح البخاري: كتاب البيوع، باب كم يجوز الخيار، رقم الحديث (٢٠٠١)، صحيح مسلم: كتاب البيوع، باب

ثبوت خيار المجلس للمتبايعين، رقم الحديث (١٥٣١)

بعض جگہ، جہاں ان کو حدیث نہیں پہنچی، حدیث کے خلاف پائے گئے اور سلف کو دیکھا کہ وہ ایسی صورت میں حدیث کی طرف رجوع کرتے ہیں تو امام شافعی رحمۃ اللہ علیہ نے کہا، ”نحن رجال وہم رجال“^① ہم اور صحابہ رضی اللہ عنہم دونوں مرد ہیں (اگر متفق ہوں، تو پھر ان کے قول پر عمل کریں گے، ورنہ نہیں)

رائے کا ابطال:

⑤ امام شافعی رحمۃ اللہ علیہ نے بعض فقہاء کو دیکھا کہ مجرد رائے (جس پر شرعاً عمل کرنا جائز نہیں) کو قیاس صحیح میں خلط ملط کر دیتے ہیں، ایک دوسرے سے الگ الگ نہیں کرتے اور اس کو کبھی ”استحسان“ کہہ دیتے ہیں، جس کی حقیقت یہ ہے کہ حرج (تنگی) یا مصلحت کی جگہ کو علت کر دیا جائے، اور قیاس یہ ہے کہ حکم منصوص سے علت لے کر اس پر حکم ثابت کیا جائے۔ پس شافعی رحمۃ اللہ علیہ نے مجرد رائے کا پوری طرح ابطال کیا۔ فرمایا جو اس قسم کا استحسان کرتا ہے، وہ شارع بننا چاہتا ہے۔ ابن حاجب نے ”مختصر الأصول“ میں اس (استحسان) کی مثال یہ بیان کی ہے کہ یتیم کے متعلق قرآن نے کہا ہے: ”جب یتیم میں رشد یعنی سمجھ پائی جائے، تو اس کا مال اس کے حوالے کیا جائے۔“^② ”رشد“ ایک مخفی چیز ہے، آخری وقت جس میں یہ پایا جائے، پچیس سال ہے۔ اس واسطے پچیس سال کو رشد کے قائم مقام سمجھا۔ جب یتیم کی اتنی عمر ہو جائے، تو مال اس کے حوالے کیا جائے، ان کے خیال میں یہ ”استحسان“ ہے۔ قیاس کا تقاضا یہ ہے کہ ”رشد“ کے پائے جانے پر ہی دیا جائے۔ حاصل کلام یہ ہے کہ پہلے لوگوں میں جب اس قسم کی باتیں دیکھیں، فقہ کو شروع سے لے کر اس کے اصول قائم کیے، پھر ان پر تفریعات اٹھائیں، کتابیں لکھیں، ان میں بہت اچھا کام کیا، اس پر فقہاء جمع ہو گئے۔“

(حجة الله البالغة: ۱/ ۱۱۷، ۱۱۸)



① یہ الفاظ امام ابو حنیفہ سے تابعین کرام کے بارے میں مروی ہیں۔ دیکھیں: الاحکام لابن حزم (۴/ ۵۷۳، المسودة لال تیمیة (۳۰۲/ ۱) إجمال الإصابة للعلائی (ص: ۸۰) إیثار الإنصاف لسبط ابن الجوزی (ص: ۱۳۵) شرح مسند أبي حنیفة (۲۳۹/ ۱) مختصر المؤمل للصنعانی (ص: ۶۲)

② سورة النساء [آیت: ۶]

گذشتہ کا خلاصہ

❖ گذشتہ عبارت سے معلوم ہوتا ہے کہ شافعی رحمۃ اللہ علیہ سے پہلے حدیث کے لینے میں تساہل برتتے تھے۔ مرسل اور منقطع حدیث پر بھی عمل کر لیتے تھے، مگر امام شافعی رحمۃ اللہ علیہ نے اس کے لیے اصول مقرر کیے۔ بعد میں محدثین نے مرسل، منقطع کو بالکل ترک کر دیا۔^①

❖ امام ابوحنیفہ رحمۃ اللہ علیہ کا مسلک یہی تھا کہ حدیث صحیح قابل عمل ہے، بلکہ وہ منقطع اور مرسل کو بھی لے لیتے تھے۔

❖ ایک بات جو امام مالک رحمۃ اللہ علیہ اور امام ابوحنیفہ رحمۃ اللہ علیہ کے زمانہ میں ملحوظ تھی کہ اپنے اپنے شہر کے عمل کی بنا پر صحیح حدیث کو رد کر دیتے تھے، اس بات کو امام شافعی رحمۃ اللہ علیہ نے توڑا ہے، تاکہ سب شہروں کی مرویات پر عمل ہو سکے اور اس بارے میں امام شافعی رحمۃ اللہ علیہ حق پر ہیں۔

❖ جس ”استحسان“ کو امام شافعی رحمۃ اللہ علیہ نے رد کیا ہے، امام ابوحنیفہ رحمۃ اللہ علیہ بھی اس کو مردود قرار دیتے ہیں، جس استحسان کے وہ قائل ہیں، اس کا ذکر پہلے ہو چکا ہے۔

❖ حنفی تو قول صحابی کو بھی حجت سمجھتے تھے، مگر شافعی رحمۃ اللہ علیہ نے اس میں ترمیم کی کہ اختلاف کی صورت میں ان کا قول حجت نہیں، اتفاق کی صورت میں حجت ہے۔ مگر جب صحابی کا قول حکماً مرفوع ہو، تو سب کے نزدیک حجت ہے۔

❖ امام شافعی رحمۃ اللہ علیہ اور امام محمد رحمۃ اللہ علیہ کی گفتگو سے ایسا معلوم ہوتا ہے کہ جو حکم قرآن میں ہو، اس پر خبر واحد سے کسی قسم کی زیادتی نہیں ہو سکتی، مگر یہ بات غلط ہے۔ حنفیہ کے ہاں حدیث کی زیادتی کو قرآن کے مرتبہ میں نہیں لیا جائے گا، بلکہ اس کا مرتبہ کم ہوگا، اس کی مثال یہ ہے کہ قرآن میں ہے: ﴿فَاَقْرَأُوا مَا تَيَسَّرَ مِنَ الْقُرْآنِ﴾ [المزمل: ۲۰] ”جتنا قرآن آسان ہو، پڑھو۔“

حنفیہ کے ہاں اس آیت سے ثابت ہوتا ہے کہ نماز میں قرآن پڑھنا فرض ہے اور حدیث میں یہ ہے کہ بغیر

① امام شافعی رحمۃ اللہ علیہ سے پہلے بھی مرسل حدیث کا انکار کیا جاتا تھا، جیسا کہ ابن عباس رضی اللہ عنہما، سعید بن مسیب، زہری، ابن سیرین، شعبہ بن حجاج، یحییٰ القطان، عبد الرحمن بن مہدی رحمۃ اللہ علیہ سے منقول ہے۔ امام ترمذی نے نقل کیا ہے کہ اکثر محدثین ”مرسل“ کو حجت نہیں سمجھتے تھے۔ (الإحکام لابن حزم: ۱/۱۰۷، جامع التحصیل، ص: ۳۵، النکت لابن حجر: ۲/۵۶۷)

فاتحہ نماز نہیں ہوتی۔^① اب وہ کہتے ہیں کہ مطلق قراءت فرض ہے اور فاتحہ واجب ہے۔ یہ نہیں کہتے کہ حدیث کو رد کر دیا جائے، بلکہ یہ کہتے ہیں کہ خبر واحد سے جو چیز ثابت ہوگی، اس کا مرتبہ کم ہوگا، یعنی واجب ہوگی، فرض نہیں ہوگی۔ پس ثابت ہوا کہ امام شافعی رحمۃ اللہ علیہ سے پہلے امام بھی صحیح حدیث کو واجب العمل قرار دیتے تھے۔ اپنے شہر کے عمل کے خلاف ہونے کی صورت میں وہ حدیث کے منسوخ ہونے کا شبہ کرتے تھے، مگر یہ شبہ اس وقت کوئی قدر و قیمت رکھ سکتا تھا، جب صحابہ رضی اللہ عنہم کو حدیث کی صحت کا علم ہو جاتا، پھر عمل نہ کرتے، مگر یہاں عدم علم کی بنا پر عمل نہ کرنا زیر بحث ہے، آیا اس صورت میں بھی حدیث قابل عمل ہے یا نہیں؟

❖ کوئی امام بھی حدیث کو متبدل اور وقتی نہیں سمجھتا تھا، بلکہ حدیث کو قرآن کی طرح دائمی شریعت سمجھتے تھے۔ انکار کرنے والے کسی امام کے متبع نہیں تھے، بلکہ بعض ملحد اور زندیق تھے، جو اسلام کو مٹانا چاہتے تھے۔



① صحیح البخاری: کتاب صفة الصلاة، باب وجوب القراءة للإمام والمأموم في الصلوات كلها، رقم الحديث (۷۲۳)

صحیح مسلم: کتاب الصلاة، باب وجوب قراءة الفاتحة في كل ركعة، رقم الحديث (۳۹۴)

وَمَا تَنْكُرُ السُّلُوكَ يَفْزَرُ وَلَا وَمَا نَهَيْتُمْ عَنْهُ فَانْتَهَوْا
 اور جو رسول تمہیں نے توڑا جس سے تم کو منع کریں تو اس سے باز آجاؤ۔ (الحکیم: ۷)

دوامِ حیات

حجیت حدیث پر منظرِ انداز میں لکھی گئی ایک تحقیقی کتاب

تالیف:

محدث العصر حضرت حافظ محمد گوندلوی رحمۃ اللہ علیہ

تحقیق و تعلیق:

حافظ شاہ محمود

فاضل مدینہ یونیورسٹی




 GUJRANWALA

مَقَلَمَاتُ

حضرت حافظ صاحب محدث گوندلوی رحمۃ اللہ علیہ نے جب ”مقامِ حدیث“ کا جواب مکمل کیا، تو اسی کے ساتھ ”دوامِ حدیث“ ہی کے عنوان سے ڈاکٹر غلام جیلانی برق کی انکارِ حدیث پر مبنی کتاب ”دو اسلام“ کا جواب بھی ”ایک اسلام“ کے ذیلی عنوان سے مکمل کر دیا اور برق صاحب کے ان تمام مغالطات اور اعتراضات کا مکمل جواب دیا، جن سے متاثر ہو کر برق صاحب نے انکارِ حدیث کی راہ اختیار کی تھی۔

برق صاحب کی مذکورہ کتاب کے منظر عام پر آنے کے بعد کئی علمائے کرام نے اس کو ہدفِ تنقید بنایا اور متعدد

جوابات لکھے، جن میں مندرجہ ذیل کتب شامل ہیں :

❖ ۱۔ خالص اسلام۔ مولانا داود راز دہلوی رحمۃ اللہ علیہ۔

❖ ۲۔ صحیح اسلام۔ مولانا عبدالعزیز رحمانی۔

❖ ۳۔ صیانت الحدیث۔ مولانا عبدالرؤف رحمانی جھنڈانگری۔

❖ ۴۔ تفہیم اسلام، مسعود احمد بی ایس سی۔

❖ ۵۔ صرف ایک اسلام۔ مولانا سرفراز احمد خان صفدر دیوبندی۔

حضرت حافظ صاحب نے بھی برق صاحب کی کتاب کا تفصیلی جائزہ لیا اور اپنی خداداد مجتہدانہ بصیرت سے کتاب میں مذکور تمام اعتراضات کا تفصیلی جواب دیا اور جہاں جہاں مولف نے جادۂ حق سے انحراف کرتے ہوئے ٹھوکریں کھائی تھیں، ایسے تمام مقامات کی نشاندہی کی اور صحیح موقف کو اجاگر کیا۔

بعد ازاں برق صاحب نے مذکورہ علما کی جوابی تصنیفات کا مطالعہ کرنے کے بعد اپنے عقیدہ انکارِ حدیث سے رجوع کر لیا اور حدیث و سنت کو بھی اسلامی شریعت کا بنیادی ماخذ و مصدر تسلیم کر لیا اور پھر انہوں نے اپنی گذشتہ غلطی کی تلافی کرتے ہوئے ”تاریخِ حدیث“ کے نام سے دفاع و خدمتِ حدیث میں ایک کتاب بھی لکھی، تاکہ یہ کتاب ان کے اعترافِ حق پر شاہد عدل بن جائے۔

کتاب مذکور کے مقدمے میں برق صاحب اپنے سابق موقف کی غلطی کا اعتراف کرتے ہوئے لکھتے ہیں:

”جو لوگ اس موضوع پر میری پہلی تحریروں سے آشنا ہیں، وہ یقیناً یہ اعتراض کریں گے کہ میرا موجودہ موقف پہلے موقف سے متصادم ہو رہا ہے۔ ان کی خدمت میں گزارش ہے کہ انسانی فکر ایک متحرک چیز ہے، جو کسی ایک مقام پر مستقل قیام نہیں کرتی اور سداً خوب سے خوب تر کی تلاش میں رہتی ہے۔ جس دن فکر انسان کا یہ ارتقارک جائے گا، علم کی تمام راہیں مسدود ہو جائے گی، کمال صرف رب ذوالجلال کا وصف ہے۔ وہ جو بات کہتا ہے، از ابتدا تا انتہا ہر لحاظ سے کامل ہوتی ہے اور کسی تغیر کو قطعاً گوارا نہیں کرتی، لیکن انسان صداقت تک پہنچتے پہنچتے سو بار گرتا ہے۔ میں بھی سو بار گرا اور ہر بار لطف ایزدی نے میری دستگیری کی کہ اٹھا کر پھر ان راہوں پر ڈال دیا، جو صحیح سمت کو جا رہی تھیں۔“ (تاریخ حدیث، ص: ۱۳)

برق صاحب کے اعترافِ حق اور رجوع الی الحدیث کے باوجود ان کی کتاب ”دو اسلام“ مارکیٹ میں موجود ہے اور عاقبت نا اندیش ناشر اور تاجر حضرات اس کتاب کے ذریعہ حدیثِ رسول کے خلاف مذموم پراپیگنڈا کرنے میں مصروف ہیں۔

جن مغالطات اور فاسد آرا سے متاثر ہو کر برق صاحب نے ٹھوکر کھائی تھی، آج کل بھی عوام الناس کی صفوں میں ایسے ہی مغالطات کی نشر و اشاعت ہو رہی ہے، جن کے مطالعے سے بعض ناچختہ ذہنوں کے بھٹک جانے کے امکان کو نظر انداز نہیں کیا جاسکتا، اسی ضرورت کے پیش نظر حضرت حافظ صاحب کی زیر نظر تالیف کی افادیت پہلے سے بڑھ گئی ہے، تاکہ جو لوگ بھی حدیثِ مصطفیٰ ﷺ کے خلاف مسموم فضا پیدا کرنے میں مصروف ہیں، ان کے لیے یہ کتاب تازیانہ عبرت بن سکے اور ایسے زہریلے اثرات سے متاثر قلوب و اذہان کے لیے باعثِ ہدایت بن جائے۔

اسلوبِ تحقیق:

کتاب کے اس حصے میں بھی حصہ اول کی مانند تحقیقی اسلوب اختیار کیا گیا ہے، یعنی:

- ۱ آیات کی نشاندہی۔
- ۲ احادیث کی تحقیق و تخریج۔
- ۳ آثارِ صحابہ و تابعین وغیرہم کی تحقیق و تخریج۔
- ۴ بعض مطالب کی حواشی میں مزید توضیح و تفصیل۔
- ۵ حضرت حافظ صاحب نے کتاب میں جن مصادر و مراجع سے عبارات نقلی کی تھیں یا ان کا حوالہ دیا تھا، اصل کتاب سے رجوع کر کے عبارات و الفاظ کا تقابل کر کے حوالہ جات لکھ دیے گئے ہیں، مزید برآں بعض

مقامات پر حضرت حافظ صاحب کے کلام کی تصویب و تائید میں متقدمین علما کا کلام نقل کیا گیا ہے اور بسا اوقات حوالہ جات ذکر کرنے پر اکتفا کیا گیا ہے

۶] حضرت حافظ صاحب محدث گوندلوی رحمۃ اللہ علیہ نے جن جن مقامات پر برق صاحب کی کتاب ”دو اسلام“ سے اقتباسات نقل کیے تھے، ایسے تمام مقامات پر برق صاحب کی کتاب مذکور مد نظر رکھتے ہوئے منقولہ عبارات کا تقابل اور اصلاح کی گئی ہے۔

۷] بعض مقامات پر ایضاً مطالب کے لیے ذیلی عناوین کا اضافہ کیا گیا ہے۔

شاہد محمود

۱۶ صفر، ۱۴۲۹ھ

03338110896

دیباچہ

”دو اسلام“ کا دیباچہ پڑھنے سے یہ معلوم ہوتا ہے کہ مصنف کی تربیت شروع سے ایسے ماحول میں ہوئی ہے، جس کا قدرتی نتیجہ یہ ہونا چاہیے کہ وہ حقیقی اسلام سے بالکل نا آشنا رہے اور مجموعہ رسوم کو اسلام سمجھ کر اس کا ذمہ دار حدیث کو ٹھہرا دیا۔ چنانچہ وہ لکھتے ہیں:

”میں مسلسل چودہ برس تک حصولِ علم کے لیے مختلف علماء و صوفیاء کے ہاں رہا، درسِ نظامی کی تکمیل کی، سینکڑوں واعظین کے وعظ سنے، بیسیوں دینی کتابیں پڑھیں اور بالآخر مجھے یقین ہو گیا کہ اسلامی تعلیمات کا ماحصل یہ ہے:

- ❖ ۱۔ فرائضِ خمسہ یعنی توحید کا اقرار اور صلوٰۃ، زکوٰۃ و صوم اور حج کی بجا آوری۔
- ❖ ۲۔ اذان کے بعد درود شریف پڑھنا۔
- ❖ ۳۔ مختلف رسومات، مثلاً جمعرات، ختم، چہلم، گیارہویں وغیرہ کو باقاعدگی سے ادا کرنا۔
- ❖ ۴۔ قرآن کی عبارت پڑھنا۔
- ❖ ۵۔ اللہ کے ذکر کو سب سے بڑا عمل سمجھنا۔
- ❖ ۶۔ اچھل اچھل کر ہُو حق کا ورد کرنا۔
- ❖ ۷۔ قرآن اور درود کے ختم کرنا۔
- ❖ ۸۔ نجات کے لیے کسی مرشد کی بیعت کرنا۔
- ❖ ۹۔ مُردوں سے مرادیں مانگنا۔
- ❖ ۱۰۔ مزاروں پر سجدے کرنا۔
- ❖ ۱۱۔ تعویذوں اور گنڈوں کو مشکل کشا سمجھنا۔
- ❖ ۱۲۔ غلیظ لباس کو پیغمبری لباس سمجھنا۔

۱۳) سڑکوں پر اور بازاروں میں سب کے سامنے ڈھیلا کرنا۔

۱۴) آنحضرت ﷺ کو عالم الغیب، نیز حاضر و ناظر سمجھنا۔

۱۵) کسی بیماری یا مصیبت سے نجات حاصل کرنے کے لیے ملا جی کی ضیافت کرنا۔

۱۶) گناہ بخشوانے کے لیے قوالی سننا۔

۱۷) غیر مسلم کو ناپاک و نجس سمجھنا۔

۱۸) امام ابوحنیفہ کی فقہ پر ایمان لانا۔

۱۹) صحاح ستہ کو وحی سمجھنا۔

۲۰) تمام علومِ جدیدہ مثلاً طبیعیات، ریاضیات، اقتصادیات اور تعمیرات وغیرہ کو کفر خیال کرنا۔

۲۱) غور و فکر اور اجتہاد و استنباط کو گناہ قرار دینا۔

۲۲) صرف کلمہ پڑھ کر بہشت میں پہنچ جانا۔

۲۳) ہر مشکل کا علاج عمل اور محنت سے نہیں، بلکہ دعاؤں سے کرنا، مثلاً سوتے وقت یہ دعا پڑھنا: ”اللہم

باسمک أموت وأحیی“ خواب میں خواجہ خضر کی زیارت ہوگی اور جاگو تو یہ دعا پڑھو: ”بسم اللہ الذی

أحیانی بعد ما أماتنی“ تاکہ حوریں تمہارا منہ چاٹیں... الخ^①

افسوس! مصنف نے عمر عزیز کے چودہ برس فضول ضائع کر دیے۔ ہمیں واقعی دکھ ہو رہا ہے کہ انہوں نے

درسِ نظامی کی تکمیل کر کے اسلام کو اگر یہی کچھ سمجھا ہے، جو انہوں نے بیان فرمایا ہے، تو اس سے یہی بہتر تھا کہ وہ

ان کتابوں کو پڑھنے کی بجائے کوئی اور چھوٹا موٹا کام کر لیتے!

ہاں تو جناب! درسِ نظامی کی کتابوں میں آپ نے کہیں بھی جہاد کا ذکر نہیں پڑھا؟ جبکہ درسِ نظامی کا ایک ادنیٰ

طالب علم بھی جانتا ہے کہ فقہ و حدیث میں جہاد کے احکام و مسائل کثرت سے موجود ہیں، اور یہ گناہ بخشوانے کے

لیے قوالیاں سننا، مزاروں پر سجدے کرنا، اُچھل اُچھل کر ہُو حق کرنا، مُردوں سے مرادیں مانگنا وغیرہ وغیرہ، درس

نظامی کی کون سی کتاب میں آپ نے پڑھا ہے؟ حدیث تو ان تمام لغویات کی تردید سے پُر ہے اور آپ یہی باتیں

حدیث سے منسوب فرما رہے ہیں!!

اور اس چودہ سالہ طویل مدت میں کیا آپ کی نظر سے ایک رسالہ بھی ایسا نہیں گزرا، جس میں امور متذکرہ کے

خلاف مدلل طور پر کچھ لکھا گیا ہے؟

① دو اسلام (ص: ۱۴)

مصنف نے یہاں تو صرف اسی قدر لکھا ہے کہ درس نظامی کی تکمیل کی، لیکن آگے چل کر ”پانچویں باب“ میں لکھتے ہیں:

”میرا کوئی شیخ الحدیث نہیں، اگر میں کسی شیخ الحدیث کے اڑنگے پر چڑھ جاتا، تو وہ مجھے اقلیم حقائق سے بہت دور اوہام و ظنون کی دنیا میں لے جا کر وہ پٹینی دیتا کہ میرا سر اور نظریہ دو آب کی طرح چکرا جاتے۔“
(ص: ۱۲۰)

مصنف کا مبلغِ علم!

مصنف کے استدلال کو دیکھ کر ہم اس نتیجے پر پہنچے ہیں کہ مصنف نے قرآن کی آیات اور احادیث کو لکھتے وقت اچھی طرح ان کو دیکھنا بھی گوارا نہیں کیا، یا ممکن ہے یہ ان کی درس نظامی میں چودہ سالہ محنت کا نتیجہ ہو۔! چنانچہ ”پانچویں باب“ کے صفحہ (۱۱۰) پر قرآن مجید کی ایک آیت اس طرح لکھی ہے:

”إنما أوحى إلي هذا القرآن لأنذكر به“

”بیسویں باب“ (ص: ۳۲۶) میں پھر اس آیت کا ذکر کیا گیا ہے، حالانکہ قرآن مجید میں کسی مقام پر ان الفاظ کے ساتھ یہ جملہ نہیں آیا۔ اسی طرح احادیث لکھتے وقت بھی احتیاط سے کام نہیں لیا گیا، چنانچہ ”دسویں باب“ میں لکھتے ہیں:

”فقہ کا مسئلہ تو یہی ہے کہ حائضہ روزہ رکھے اور نماز نہ پڑھے: ”إن الحائض تقضي الصيام، ولا تقضي الصلوة“ کہ حائضہ روزے رکھے اور نماز نہ پڑھے۔ لیکن حضرت عائشہ رضی اللہ عنہا سے روایت ہے کہ حضور ﷺ کی ایک زوجہ حضور ﷺ کے ہمراہ معتکف ہو گئیں۔ اس دوران میں انھیں حیض شروع ہو گیا اور حالت یہ ہو گئی کہ جب وہ نماز پڑھتی تھیں، تو ہم ان کے نیچے برتن رکھ دیتے تھے، تاکہ خون مسجد میں نہ گرنے پائے۔“ (بخاری: ۱/۲۲۹، ۲۳۲)

اس عبارت میں مصنف نے تین جگہ غلطی کی ہے:

- ① فقہ کے حوالے سے لکھا ہے کہ حائضہ روزہ رکھے، حالانکہ ایک ادنیٰ طالب علم بھی جانتا ہے کہ حائضہ کو نہ نماز پڑھنے کی اجازت ہے، نہ روزہ رکھنے کی، بلکہ روزہ کی قضا کا اس میں حکم ہے، نہ کہ نماز کی قضا کا!!
- ② عربی عبارت ”إن الحائض تقضي الصيام ولا تقضي الصلوة“ کا ترجمہ بھی غلط کیا ہے۔ صحیح ترجمہ یہ ہے کہ ”حائضہ روزے کی قضا دے اور نماز کی قضا نہ دے۔“ آپ کہتے ہیں کہ ”روزہ رکھے اور نماز نہ پڑھے!“

① دیکھیں: الهدایة: کتاب الطہارۃ، باب الحيض والاستحاضة (ص: ۳۲)

③ حدیث^① میں مستحاضہ کا ذکر ہے، نہ کہ حائضہ کا۔ مستحاضہ اس عورت کو کہتے ہیں، جس کو ایامِ حیض کے علاوہ خون آتا ہو۔ یعنی بیماری کی وجہ سے خون آتا ہو۔ ایسی عورت پر نماز اور روزہ فرض ہوتا ہے۔ آپ غلطی سے حائضہ سمجھ رہے ہیں!!

احادیث میں تناقض یا.....!!

اسی صفحہ میں دو حدیثوں میں تناقض ظاہر کرتے ہوئے لکھتے ہیں کہ ”حضور فرماتے ہیں: ”مجھے رکوع اور سجود میں قرآن پڑھنے سے روک دیا گیا ہے۔“^② (مسلم) لیکن حضرت عائشہ رضی اللہ عنہا سے روایت ہے کہ حضور رکوع و سجود میں قرآن کی آیت: ”سُبُوْحٌ قُدُوْسٌ رَّبِّنَا وَرَبُّ الْمَلَائِكَةِ وَالرُّوْحِ“ پڑھا کرتے تھے۔“^③

غور فرمائیے! یہ حضرت حدیث پر اور اصحاب حدیث پر تنقید کرنے چلے ہیں، جن کو یہ بھی علم نہیں کہ یہ جملہ قرآن کی آیت نہیں، اور آپ نہ صرف اسے قرآنی آیت سمجھ رہے ہیں، بلکہ اس کی بنیاد پر دو حدیثوں میں تناقض ثابت کرنے کی کوشش بھی فرمائی جا رہی ہے!!

تیرھویں باب میں لفظ ”مغفرت“ کی تحقیق ہے۔ چودھویں باب میں مسئلہ شفاعت، پندرھویں باب میں قرآن سے متصادم احادیث، سولھویں باب میں غلامی اور اسلام، سترھویں باب میں تقدیر، اٹھارھویں باب میں متضاد احادیث، انیسویں باب میں چند دلچسپ احادیث اور بیسواں باب ”صحیح احادیث کو تسلیم کرنا پڑے گا۔۔۔“ کے بیان میں ہے۔



① صحیح البخاری: کتاب الاعتکاف، باب اعتکاف المستحاضة، رقم الحدیث (۱۹۳۲) حدیث کے الفاظ یہ ہیں: ”اعتکفت مع رسول اللہ ﷺ امرأة من أزواجه مستحاضة، فكانت ترى الحمره والصفرة، فرما وضعنا الطست تحتها و هي تصلي“

② صحیح مسلم: کتاب الصلاة، باب النهي عن قراءة القرآن في الركوع والسجود، رقم الحدیث (۴۷۹)

③ یہ الفاظ حدیث میں وارد دعائیہ کلمات ہیں، نہ کہ قرآنی کلمات! چنانچہ حدیث کے الفاظ ہیں: عن عائشة أن رسول الله ﷺ كان يقول في ركوعه وسجوده: ”سُبُوْحٌ قُدُوْسٌ رَبِّ الْمَلَائِكَةِ وَالرُّوْحِ“ (صحیح مسلم: کتاب الصلاة، باب ما يقال في الركوع والسجود، رقم الحدیث: ۴۸۷)

پہلا باب

حدیث میں تحریف

اس میں مندرجہ ذیل باتوں کا ذکر ہے:

- ① وہ اقوال جو جاہ طلب، خود بین اور شکم پرست لوگوں نے تراش کر آنحضرت ﷺ کی طرف منسوب کر دیے تھے، آج وہ اقوال رسول کے قول میں اس طرح خلط ملط ہو چکے ہیں کہ حق کو باطل سے علیحدہ کرنا ناممکن ہو رہا ہے۔
- ② بعض علماء نے سچ کو جھوٹ سے علیحدہ کرنے کی کوشش کی، لیکن معاملہ اس قدر الجھ چکا تھا کہ اسے سلجھانا انسان کی دسترس سے باہر تھا۔ جس کے وجوہ مندرجہ ذیل ہیں:

ا۔ علم کم تھا۔

ب۔ لکھنے والے محدود تھے۔

ج۔ ذخائرِ علم محدود تھے۔

د۔ صحابہ کی تمام توجہ قیامِ سلطنت، نشر و اشاعتِ اسلام اور تعمیرِ سلطنت پر صرف ہو رہی تھی۔

③ ان کے پاس خود رسول موجود تھا اور رسول کے بعد آپ کا دیا ہوا مکمل اور اتم ضابطہ حیات یعنی قرآن۔

④ صحابہ نے اقوالِ رسول کو مندرجہ ذیل وجوہ کی بنا پر نہیں لکھا:

ا۔ قرآن کی موجودگی میں کسی اور کتاب کی ضرورت ہی نہ سمجھتے تھے۔

صحیح بخاری میں ہے، جب آنحضرت ﷺ نے کتاب و کاغذ کو طلب کیا، تو حضرت عمر رضی اللہ عنہ نے کہا:

”ہمیں اللہ کی کتاب کافی ہے۔“^①

① صحیح البخاری: کتاب المغازی، باب مرض النبی ﷺ و وفاته، رقم الحدیث (۴۱۶۹) صحیح مسلم: کتاب الوصیة، باب ترك الوصیة لمن لیس له شیء یوصی فیہ، رقم الحدیث (۱۶۳۷) ”کتاب اللہ“ کا اطلاق صرف قرآن مجید پر نہیں، بلکہ احادیث نبویہ پر بھی کیا جاتا ہے۔ دیکھیں: صحیح البخاری: کتاب الصلح، باب إذا اصطلحوا علی صلح جور فالصلح مردود، رقم الحدیث (۲۵۴۹)، صحیح مسلم: کتاب الحدود، باب من اعترف علی نفسه بالزنا، رقم الحدیث ←

قرآن میں ہے کہ دین کامل کر دیا گیا ہے۔^①

ب۔ ”رسول اللہ ﷺ نے فرمایا:

”قرآن کے سوا میرا اور کوئی قول نہ لکھو، اگر کوئی شخص ایسا قول لکھ چکا ہو، تو اسے مٹا دے۔“ (مسلم)^②

اس فرمان کی دو وجہیں تھیں:

اول: کہیں غلطی سے احادیث قرآن کے متن میں شامل نہ ہو جائیں۔

دو: آدمی کو اپنی کہی ہوئی بات یاد نہیں رہتی، وہ دوسرے کی کیا یاد رکھے گا؟ حضور کو انسان کی اس فطری کمزوری کا علم تھا، اس لیے آپ ﷺ نے لکھنے سے منع کر دیا۔

⑤ حضرت فاروق رضی اللہ عنہ کے زمانہ میں عراق کا قرآن حجازی قرآن سے مختلف تھا۔

⑥ جو چیز لکھی نہ جائے، وہ لازماً پہلے بگڑتی اور بالآخر مٹ جاتی ہے۔ حضور کا مقصد یہی تھا۔ جو عمر (رضی اللہ عنہ) قرآن کا ایک لاکھ نسخہ لکھوا سکتا تھا، وہ پانچ چھ ہزار حدیث کا مجموعہ بھی تیار کر سکتا تھا، کیا انہیں اقوالِ رسول سے معاندت تھی؟

⑦ حضرت ابوبکر صدیق رضی اللہ عنہ نے پانچ سو احادیث کا ایک مجموعہ تیار کیا۔ ایک صبح اٹھے، اسے جلا دیا۔ (تذکرۃ الحفاظ ذہبی)

⑧ حضرت فاروق رضی اللہ عنہ نے احادیث کے لکھنے کا ارادہ کیا۔ مہینہ بھر استخارہ کیا، پھر ارادہ ترک کر دیا اور کتاب اللہ سے لوگوں کے منحرف ہونے سے ڈر گئے۔ (جامع بیان العلم)

⑨ حضرت صدیق رضی اللہ عنہ نے فرمایا: ”تم لوگ آج احادیث میں اختلاف رکھتے ہو۔ آئندہ یہ اختلاف بڑھتا چلا جائے گا، اس لیے تم آنحضرت سے کوئی حدیث بیان نہ کرو۔ اگر کوئی پوچھے، تو کہو: ہمارے پاس قرآن موجود ہے۔ جو اس نے جائز قرار دیا ہے، اسے جائز سمجھو اور جو اس نے ناجائز قرار دیا ہے، اسے ناجائز سمجھو!“ (تذکرۃ الحفاظ ذہبی)

← (۱۶۹۷) صحیح البخاری: کتاب البیوع، باب إذا اشترط شروطاً فی البیع لا تحل، رقم الحدیث (۲۰۶۰) صحیح مسلم: کتاب العتق، باب إنما الولاء لمن أعتق، رقم الحدیث (۱۵۰۴) جس سے معلوم ہوتا ہے کہ حضرت عمر رضی اللہ عنہ کی اپنے اس قول: ”حسبنا کتاب اللہ“ سے یہی مراد تھی کہ قرآن و حدیث کی تعلیمات پر مبنی جو احکام ہمارے پاس موجود ہیں، وہ ہماری رشد و ہدایت کے لیے کافی ہیں۔

① سورة المائدة [آیت: ۳]

② صحیح مسلم: کتاب الزهد والرقائق، باب التثبت فی الحدیث و حکم کتابة العلم، رقم الحدیث (۳۰۰۴) حدیث کے الفاظ ہیں: ”لا تکتبوا عني، و من کتب عني غیر القرآن فلیمحه، و حدثوا عني ولا حرج، و من کذب علي متعمدا فلیتبعوا مقعده من النار“

10 حضرت عمر رضی اللہ عنہ نے ایک دفعہ فرمایا: ”گھر جاؤ اور تمام ذخیرہ احادیث اٹھا لاؤ۔“ آپ نے تمام صحابہ کے سامنے اسے جلا دیا۔ (طبقات ابن سعد: ۵/۱۴۰)

اس کی وجہ یہی تھی کہ اقوالِ رسول میں تحریف ہو چکی تھی۔

11 مقام حیرت ہے، پھر وہی احادیث جن کو ضائع کر دیا گیا، اڑھائی سو سال بعد امام بخاری، امام مسلم وغیرہ نے ان کو جمع کیا اور ہم سب نے مل کر نعرہ لگایا: ”هذا أصح الكتب بعد كتاب الله“

12 چند ایک احادیث جو جمع تھیں، جلا دی گئیں۔ جو زبانوں پر جاری تھیں، ان میں ہر لمحہ رد و بدل ہو رہا تھا۔ بات ایک دن میں کیا سے کیا ہو جاتی ہے اور ان اقوال پر تو اڑھائی سو برس گزر چکے تھے۔ صحابہ فوت ہو چکے تھے اور بعد میں بچے وہ لوگ جو کہ امام حسین کے قاتل، حضرت علی کے باغی، کعبے کے ڈھانے والے تھے، حاکم شراہی، امراءِ راشی، فقیر پست کردار لوگ۔ کیا ایسے ماحول (امیہ کا دور) میں کسی حدیث کا اصلی حالت پر رہنا ممکن تھا؟ بعض صحابہ سے لغزشیں سرزد ہوتی رہتی تھیں۔

13 حضرت عائشہ رضی اللہ عنہا کی جنگ میں دونوں طرف صحابہ کی ایک بڑی تعداد تھی اور ظاہر ہے کہ دونوں ہر اسی پر نہ تھے۔ پھر رحلتِ رسول کے بعد بعض مرتد ہو گئے تھے اور بعض نے زکوٰۃ ادا کرنے سے انکار کر دیا تھا۔ ان حالات میں ممکن ہے کہ کسی صحابی نے عمداً کسی حدیث کے الفاظ بدل دیے ہوں اور سہو و نسیان کا خطرہ تو ہر وقت تعاقب میں رہتا تھا۔ دو سو پچاس برس تک یہ حدیثیں کروڑوں زبانوں پہ جاری رہیں، ہر نیک و بد کے پاس پہنچیں، الفاظ بدلے، مفہوم بدلا، اضافے ہوئے، لاکھوں نئی حدیثیں وضع کی گئیں۔ امام بخاری نے چھ لاکھ سے صرف ”۷۲۷۵“ کا انتخاب کیا اور باقی کو ردی کی ٹوکری میں پھینک دیا۔ آپ نے انتخاب کا معیار راویوں کی صداقت کو قرار دیا۔ امام بخاری کو کیسے پتہ چل گیا کہ اس کے تمام راوی سچے تھے؟

14 ہمارے سوانح نگاروں میں ایک خاص نقص تھا، حسن ظن سے کام لیتے تھے اور مبالغہ و مدح سرائی پر اتر آتے تھے۔

ایک ہی دور کے چند راوی لیکر ذہبی کی زبانی ان کی کہانی سناتا ہوں:

1 ﴿علی بن حسین﴾ کے متعلق لکھا ہے:

”كان يصلي في اليوم والليله ألف ركعة“ (تذکرہ، ص: ۶۶)

کھانے پینے کے آٹھ گھنٹوں کے علاوہ باقی سولہ گھنٹوں میں اتنی رکعات کا پڑھنا محال ہے۔

2 ﴿مطرف بن عبد اللہ﴾ (وفات ۹۵ھ) کے متعلق لکھا ہے:

”كان رأسا في العلم“ (تذکرہ، ص: ۵۵)

❖ ”محمد بن سیرین“ (وفات ۱۱۰ھ) کے متعلق لکھا ہے:

❶ ”عزیز العلم، ثقة، رأس في الورع“ (تذکرہ، ص: ۶۷)

دونوں ہم عصر اور دونوں علم میں سردار!

❖ ”طاؤس بن کیسان“ کے متعلق لکھا ہے:

❷ ”كان رأسا في العلم والورع“

❖ ”ابوصالح“ (وفات ۱۱۰ھ) کے متعلق لکھا ہے:

”من أجل الناس و أوثقهم...“ (تذکرہ، ص: ۷۸)

❖ ”شعبي“ کے متعلق لکھا ہے:

”ما رأيت أعلم وأفقه منه“ (تذکرہ، ص: ۷۰)

❖ ”عکرمہ“ (وفات ۱۰۷ھ) کے متعلق لکھا ہے:

”أعلم بكتاب الله“ (تذکرہ، ص: ۸۴)

❖ ”قاسم بن محمد“ (وفات ۱۰۶ھ) کے متعلق لکھا ہے:

”ما رأيت فقيها أعلم من القاسم“ (تذکرہ، ص: ۸۴)

❖ ”عطاء بن ابی رباح“ (وفات ۱۱۴ھ) کے متعلق لکھا ہے:

”ما رأيت أفضل من عطاء...“ (تذکرہ، ص: ۸۴)

ظاہر ہے کہ ایک ہی زمانہ کے سب لوگ بے نظیر اور بے مثال نہیں ہو سکتے۔

آگے چل کر مصنف نے لکھا ہے:

❶ ”امام مالک کا بچھو کاٹنے کا واقعہ اور نو سو اساتذہ سے تعلیم حاصل کرنا، ہر فقرہ اپنی تردید کر رہا ہے۔ نو سو

اساتذہ سے پڑھا بھی، پھر سترہ برس میں فارغ التحصیل ہو گئے۔ نو سو اساتذہ کہاں جمع تھے؟ اگر ایک استاد کے

ہاں کم از کم ایک ماہ بھی بسر کیا تھا تو بھی ان کا زمانہ تعلیم پچھتر برس بنتا ہے۔“

❷ ”ایک دن حضرت علی نے تمام صحابہ کو جمع کر کے حکم دیا کہ یہاں سے واپس جانے کے بعد ہر شخص پہلا کام یہ

کرے کہ اپنے ذخیرہ احادیث کو جلا ڈالے۔“ (مختصر جامع بیان العلم، ص: ۳۳)

❶ اصل الفاظ ہیں: عزیز العلم...“ (تذکرہ الحفاظ: ۱/۷۸) (۷۴)

❷ اصل الفاظ ہیں: ”كان رأسا في العلم والعمل“ (تذکرہ الحفاظ: ۱/۹۰) (۷۹)

❶ علامہ ذہبی کہتے ہیں: ”ایک دفعہ حضرت عمر رضی اللہ عنہ نے اُبی بن کعب کو روایتِ احادیث پر پٹیا ^① اور اسی جرم میں حضرت عبداللہ بن مسعود، حضرت ابوذر اور حضرت ابوالدرداء جیسے عظیم المرتبت اصحاب کو قید کر دیا تھا۔

(تذکرۃ الحفاظ: ۷/۱)

ان صحابہ کو سزا اس لیے ملی ہوگی کہ وہ صحیح اور غلط میں امتیاز نہیں کر سکتے ہوں گے۔

❷ ”آج عبداللہ بن مسعود کی طرف سینکڑوں احادیث منسوب ہیں، لیکن ابو عمرو شیبانی بیان کرتے ہیں: میں ان کی خدمت میں برسوں رہا، مگر ان سے کوئی حدیث نہیں سنی۔“ (تذکرۃ الحفاظ: ۱۴/۱)

❸ ”ابو اسحاق، مرۃ سے اور وہ عبداللہ سے روایت کرتے ہیں کہ جب تمہیں حصولِ علم کی ضرورت ہو، تو قرآن پڑھو، اس لیے کہ اس میں اولین و آخرین کا علم موجود ہے۔“ (تذکرۃ: ۱۱۴/۱)

❹ ”ایک شخص نے اُبی بن کعب سے کہا کہ مجھے کوئی نصیحت کیجئے، فرمایا:

”اتخذ کتاب اللہ وارض به حکما“ (تذکرۃ: ۱۵/۱)

❺ ”عبداللہ بن عباس سینکڑوں احادیث کے راوی ہیں، مگر آپ کی عمر نبی کریم صلی اللہ علیہ وسلم کی وفات کے وقت ۱۳ برس تھی۔“ (تذکرۃ: ۳۴/۱)

❻ ”ایک مرتبہ کاتبِ وحی زید بن ثابت نے امیر معاویہ کو چند احادیث لکھائیں، منشی لکھتا گیا، آپ نے کاغذ لے کر چیر ڈالا اور کہا: رسول اللہ صلی اللہ علیہ وسلم نے احادیث کے لکھنے سے منع فرمایا ہے۔“ (جامع بیان العلم، ص: ۳۲)

❼ ابو موسیٰ اشعری کے استئذان کے واقعہ کے بعد لکھتے ہیں:

”خوش قسمتی سے انھیں شہادت مل گئی، ورنہ پٹ جاتے۔“ (تذکرۃ: ۶/۱)

❽ حضرت عبداللہ بن مسعود نے پانی منگوایا اور اس کتاب کو، جسے اسود بن ہلال لے کر گیا اور جس میں احادیث درج تھیں، دھو ڈالا، پھر جلا ڈالا۔“ (جامع، ص: ۳۳)

❾ ”ضحاک بن مزاحم (وفات ۱۰۵ھ) فرمایا کرتے تھے:

”وہ زمانہ جلد آ رہا ہے جب احادیث بکثرت ہو جائیں گی۔ لوگ کتابِ الہی کو ترک کر دیں گے۔

مکڑیاں اس پر جالے تنیں گی اور وہ گرد و غبار کے نیچے یوں دب جائے گی کہ نظر تک نہیں آئے گی۔“

(جامع، ص: ۳۳)

❿ معترض نے ان الفاظ کو نقل کرنے میں صریح بددیانتی کا مظاہرہ کیا ہے۔ مذکورہ بالا مصدر میں کہیں بھی حضرت ابی بن کعب رضی اللہ عنہ کو

روایتِ حدیث پر پٹنے کا ذکر نہیں، بلکہ حضرت عمر رضی اللہ عنہ نے اُبی بن کعب رضی اللہ عنہ کو مخاطب کر کے فرمایا: ”أما إني لم أتهمك، و

لكنني أحببت أن أثبت!“ (تذکرۃ الحفاظ: ۸/۱) حافظ ذہبی رضی اللہ عنہ فرماتے ہیں: ”وقد كان عمر بن الخطاب رضی اللہ عنہ يكرم

أبياء، ويهابه، ويستفتيه، ولما توفي قال عمر: اليوم مات سيد المسلمين!“ (تذکرۃ الحفاظ: ۱۷/۱)

❶ عبداللہ بن مسعود کے پاس اُسود نے ایک مجموعہ احادیث پیش کیا۔ آپ نے خادمہ سے پانی منگوا کر اس کو دھو ڈالا، پھر فرمایا:

”إن هذه القلوب أوعية، فاشتغلوها بالقرآن، ولا تشتغلوها بغيره“ (جامع، ص: ۳۳)

❷ ”منصور، مغیرہ اور اعمش کتابتِ حدیث کو گناہ سمجھتے تھے۔“ (جامع، ص: ۳۴)

❸ حضرت عمر رضی اللہ عنہ نے عراق کی طرف جانے والوں کو الوداع کہتے ہوئے فرمایا:

”عراق والوں کو احادیث میں پھنسا کر قرآن سے دور نہ پھینکنا۔“ (تذکرۃ الحفاظ، ص: ۶، جامع بیان العلم، ص: ۱۷۴)

❹ ”حضرت ابو ہریرہ رضی اللہ عنہ رحلت سے صرف تین برس قبل مشرف بہ اسلام ہوئے، لیکن احادیث میں سب سے

بازی لے گئے، اور احادیث بھی ایسی کہ سارا قرآن ایک طرف اور ابو ہریرہ کی احادیث دوسری طرف! یہ ایک

دفعہ پٹے بھی، مگر روایت سے باز نہ آئے۔“ (پھر وہ مسلم والی روایت جس میں ”لا إله إلا الله“ پر جنت کی

بشارت کا ذکر ہے، بیان کی) اس حدیث پر مصنف نے مندرجہ ذیل اعتراضات کیے ہیں:

ا۔ نہ صوم، نہ صلوٰۃ، نہ زکوٰۃ، نہ جہاد اکبر، نہ اصغر۔

ب۔ پھر حضرت عمر کا حکم کہ ابو ہریرہ کہتے ہیں:

”لقد حدثكم بأحاديث لو حدثت بها في زمن عمر بن الخطاب لضربني بالدرّة“

(تذکرہ، ص: ۸)

❺ ہمارے موجودہ علماء میں ایک دو بڑی خوبیاں ہیں:

اولاً: ان کا دامن وضع احادیث سے ملوث نہیں۔

دو: انھیں سرور کائنات سے گہری محبت ہے۔

اور ایک دو خرابیاں بھی ہیں:

* اولاً: یہ کہ ملکہ تنقید سے بے بہرہ ہونے کی وجہ سے صحیح یا غلط میں تمیز نہیں کر پاتے۔

* دوم: یہ کہ وہ اسلاف پرستی اور اندھی تقلید میں مبتلا ہیں۔

شیخ عبدالحق لاکھ چلائیں: ”صحاح میں انسانی اقوال کی آمیزش ہے۔“ علامہ ابن حجر ہزار کہیں کہ صحیح بخاری کی

چالیس احادیث جھوٹی ہیں۔ (ملاحظہ ہو: الفرقان شاہ ولی اللہ نمبر، صفحہ: ۲۶۸، ۲۶۶)

مصنف کا تردّد:

کتاب دیکھنے سے معلوم ہوتا ہے کہ مصنف حدیث کے ماننے نہ ماننے میں متردد ہے، کبھی تو کہتے ہیں:

”اسی طرح ہزارہا احادیث ہمارے پاس موجود ہیں، جو نہ صرف تعلیمات قرآنی کے عین مطابق ہیں، بلکہ وہ آنحضرت ﷺ کی حیاتِ مطہرہ کی مکمل تصویر پیش کرتی ہیں۔ صحابہ کرام کی جرأت، شجاعت، ایثار، سرفروشی، خدمتِ خلق، حرارتِ ایمانی، عشقِ رسول، تقویٰ اور نظم و ضبط کی حیات انگیز داستانیں سناتی ہیں۔ اس عہد کے تمدن پر مکمل روشنی ڈالتی ہیں اور بتاتی ہیں کہ اسلام کی حیرت انگیز ترقی کے اسباب کیا تھے؟ اُکاسرہ کیوں مٹ گئے؟ قیصرہ کو کیوں شکست ہوئی؟ مٹھی بھر مسلمان سندھ کے ریگستان سے فرانس کی عشرت گاہوں تک کیسے پہنچ گئے؟ لٹیرے فرمانروا کیسے بن گئے؟ گڈریئے اورنگ جہانبانی پر کیسے جا بیٹھے؟ وحشی فلسفہ حکمت کا درس کیسے دینے لگے؟ شرابیوں اور جوار یوں میں اس بلا کی پاکیزگی کہاں سے آگئی؟ بتوں کے پجاری ایک خدا، ایک قبیلہ، ایک مرکز اور ایک نصب العین کے تخیل پر کیسے متحد ہو گئے؟ یہ تمام تفصیل حدیث سے ملتی ہیں اور یہی وہ بیش بہا سرمایہ ہے، جس پر ہم نازاں ہیں اور جس سے اب تک سینکڑوں غیر مسلم متاثر ہو چکے ہیں۔“ (بیسواں باب، ص: ۲۲۳)

اور دوسری جگہ لکھتے ہیں:

”کیا سارے قرآن میں حدیث کا ضمناً بھی کہیں ذکر ہے؟ اگر نہیں ہے تو آپ اسے ہمارے ایمان کا جزو کیسے بنا رہے ہیں؟“ (صفحہ: ۱۰۰)

اور ایک جگہ فرماتے ہیں:

”لیکن حدیث! توبہ ہی بھلی، اس کا تو وہ ستیاناس ہوا کہ اس سے زیادہ محرف، بریدہ، تراشیدہ اور مسخ شدہ لٹریچر دنیا کے صفحے پر موجود نہیں۔“ (صفحہ: ۱۰۸)

اور ایک جگہ لکھتے ہیں:

”اس میں کلام نہیں کہ حضور کے ان اوصاف جمیلہ کا چرچا احادیث کی بدولت ہوا اور ہم سب حدیث کے اس گراں بہار ذخیرہ پر ہمیشہ ناز کرتے رہیں گے۔“ (صفحہ: ۱۹۹)

ان تحریروں کے پڑھنے سے معلوم ہوتا ہے کہ مصنف ڈرامائی انداز میں لکھ رہے ہیں۔ حقیقت سے نقاب اٹھانا، ان کے پیش نظر نہیں۔ چنانچہ اپنے متعلق خود مصنف لکھتے ہیں:

”اور آج جبکہ میری عمر ۴۷ سے کچھ اوپر ہو چکی ہے، علم کے کئی منازل طے کر چکا ہوں، متانت، حقیقت اور واقعیت کی قدر و قیمت سے آگاہ ہوں، پھر بھی داستانِ سرانی، مبالغہ اور رنگ آمیزی سے پوری طرح نہیں بچ سکا۔“ (صفحہ: ۱۲۱)

مصنف نے حدیث کا مطالعہ کرتے وقت دماغ سے کام نہیں لیا، جب کسی غلط فہمی کی بنا پر یہ سمجھا کہ یہ حدیث میرے مذاق کے مطابق ہے، فوراً اپنی طرف سے ترجمہ کر کے لکھ دی۔ چنانچہ متضاد احادیث کا ذکر کرتے ہوئے لکھا ہے:

”آنحضرت ﷺ نے عورتوں کے ایک مجمع کو خطاب کیا۔ دورانِ تقریر میں فرمایا: ”جو عورت تین بچے پیدا کرے گی، اللہ اسے نارِ جہنم سے بچالے گا۔“ ایک عورت کہنے لگی: ”اور دو بچوں والی؟“ فرمایا: دو والی بھی جنت میں جائے گی۔“ (بخاری: ۲۰/۱، دو اسلام، ص: ۳۰۵)

یہ ہے مبلغِ علم!! حدیث میں بچوں کی موت پر صبر کا ذکر ہے اور اسی پر اجر کا بیان ہو رہا ہے ^① اور آپ یہ سمجھ رہے ہیں کہ بچے جننے پر جنت مل رہی ہے۔ سبحان اللہ!

مندرجہ بالا باتوں کا جواب دینے کے لیے مناسب معلوم ہوتا ہے کہ حدیث کے بارہ میں محدثین نے جو کوششیں فرمائی ہیں، ان کا مختصر جائزہ لیا جائے۔ اس ضمن میں ہم تین امور کو زیرِ بحث لائیں گے:

- ① حقیقتِ حدیث۔ ② حجیتِ حدیث۔ ③ حفاظت و کتابتِ حدیث۔



① صحیح البخاری: کتاب العلم، هل يجعل للنساء يوم على حدة في العلم، رقم الحديث (۱۰۱) صحیح مسلم: کتاب البر و الصلة، باب فضل من يموت له ولد فيحتسبه، رقم الحديث (۲۶۳۳)

حقیقت و حجیتِ حدیث

حدیث کی تعریف:

حدیث اصل میں رسول اللہ ﷺ کے فعل، قول، آپ ﷺ کی تقریر اور آپ ﷺ سے متعلقہ امور کا نام ہے۔

افعالِ رسول کی اقسام:

آپ ﷺ کے فعل کی دو قسمیں ہیں:

اول: وہ امور جن کا تعلق آپ ﷺ کی عادتِ مبارک سے ہے۔

دو: وہ جن کا تعلق عبادت سے ہے۔

انبیاء ﷺ چونکہ اللہ تعالیٰ کے مطیع اور فرمانبردار بندے ہوتے ہیں، اس واسطے ان کے افعال سے کم از کم یہ

ثابت ہوتا ہے کہ فلاں کام جائز ہے، بشرطیکہ اس فعل کے متعلق یہ ثابت نہ ہو کہ پیغمبر (نبی کریم ﷺ) کے ساتھ مخصوص ہے اور اللہ تعالیٰ کی طرف سے اس کی تردید بھی وارد نہ ہوئی ہو۔

اقوالِ رسول کی اقسام:

اور آپ ﷺ کے قول کی بھی دو قسمیں ہیں:

ا۔ امر و نہی۔

ب۔ اخبار، واقعات، ترغیبات اور فضائل و مناقب وغیرہ۔

امر میں اصل ایجاب اور نہی میں اصل تحریم ہے، جیسے قرآن مجید سے معلوم ہوتا ہے:

﴿فَلْيَحْذَرِ الَّذِينَ يُخَالِفُونَ عَنْ أَمْرِهِ أَنْ تُصِيبَهُمْ فِتْنَةٌ أَوْ يُصِيبَهُمْ عَذَابٌ أَلِيمٌ﴾ [النور: ۶۳]

”جو نبی کے حکم کے خلاف کرتے ہیں، ان کو اس بات سے ڈرنا چاہئے کہ وہ فتنہ میں مبتلا نہ ہو جائیں، یا

عذابِ الیم کی گرفت میں نہ آجائیں۔“

اسی طرح دوسری جگہ فرمایا:

﴿ وَمَا كَانَ لِمُؤْمِنٍ وَلَا مُمْمِنَةٍ إِذَا قَضَى اللَّهُ وَرَسُولُهُ أَمْرًا أَنْ يَكُونَ لَهُمُ الْخِيَرَةُ مِنْ

أَمْرِهِمْ ﴾ [الأحزاب: ۳۶]

”کسی مومن مرد یا عورت کو اختیار نہیں رہتا، جب اللہ اور اس کا رسول کسی کام کا فیصلہ کر دے۔“

فرمانِ رسول کی شرعی حیثیت:

اگر کوئی کہے: نبی قرآن کے سوا کیسے حکم کرے گا؟

تو اس کا جواب یہ ہے کہ اس میں یہ بحث نہیں کہ یہ حکم قرآن کے خلاف ہے یا موافق، بلکہ اس بات کا ذکر ہے کہ جب کسی امر کے متعلق یہ بات پایہ ثبوت کو پہنچ جائے کہ یہ نبی کا فرمان ہے، اس وقت کیا کرنا چاہیے؟ کیا اس وقت صرف یہ کہہ کر کہ ”یہ قرآن نہیں، ہم اس کی پابندی کے مامور نہیں۔“ سبکدوش ہو سکتے ہیں یا ہم اس وقت پابند رہنے کے مامور ہیں؟

”دو اسلام“ کے صفحہ (۱۱۱) میں لکھا ہے:

”تو کیا اقوالِ رسول قابلِ ایمان نہیں؟ جواب: کیوں نہیں! بشرطیکہ کہیں سے قولِ رسول مل جائے۔ رونا تو اسی بات کا ہے کہ اقوالِ رسول کا دستیاب ہونا بے حد دشوار ہے۔ اگر اقوالِ رسول مل جائیں، تو مجھے یقین ہے کہ ہر لفظ قرآنِ حکیم کی تشریح ہوتا اور قرآن پر ایمان لاتے ہی وہ ہمارے دائرہ ایمان میں شامل ہو جائے۔“

مصنف نے پھر اس امر کا اقرار کیا ہے کہ اقوالِ رسول پر ایمان لانا ضروری ہے، مگر اس کے دستیاب ہونے میں تردد کا اظہار کیا ہے۔ بلکہ صفحہ (۱۲۹) میں لکھا ہے:

”در اصل اقوالِ رسول کی تعداد پانچ سات ہزار سے زیادہ نہ ہوگی۔“

احادیث کی تعداد:

حالانکہ صحیح بخاری میں اصل احادیث کی تعداد اس سے بہت کم ہے۔ کل اڑھائی ہزار کے قریب ہے۔ احکام کی روایات اس سے بھی کم ہیں۔ بعض علماء نے ان کی تعداد صرف بارہ سو بتلائی ہے، اور چودہ لاکھ کا یہ مطلب نہیں (جس کا ذکر مصنف نے کیا ہے) کہ احادیث کی اصل تعداد چودہ لاکھ ہے، بلکہ اس کا یہ مطلب ہے کہ یہی احادیث مختلف طرق اور اسانید کی بنا پر چودہ لاکھ بن جاتی ہیں۔

امام ابو داؤد نے سنن کا مجموعہ پانچ لاکھ سے تیار کیا ہے اور فرماتے ہیں: ”میں نے کوئی صحیح حدیث نہیں چھوڑی۔“

یعنی قریب قریب پانچ لاکھ کی پانچ لاکھ سب اس مجموعہ میں درج ہو چکی ہیں، حالانکہ سنن ابی داؤد میں صرف ۴۸۰۰ کے قریب احادیث ہیں۔^① پس چودہ لاکھ کا یہ مطلب نہیں کہ احادیث کی گنتی بڑھ کر چودہ لاکھ تک پہنچ چکی تھی۔ یہ بالکل بے معنی بات ہے، بلکہ مرورِ زمانہ کی بنا پر چونکہ ایک ایک حدیث کی تین تین سو سندیں پھیل چکی تھیں، لہذا مختلف اسانید کی بنا پر ان کی گنتی بڑھتی گئی۔^② جیسے صحیح بخاری کی تعداد احادیث حافظ ابن حجر نے ۹۰۸۲ بتلائی ہے، تکرار کو چھوڑ کر اصل گنتی ۲۶۰۲ رہ جاتی ہے۔^③ ایک حدیث کے جتنے طرق ہوں گے، اسی قدر اس کو قوت ہوگی، پس ایک حدیث اگر سو طرق سے مروی ہوگی، تو وہ اس حدیث سے زیادہ قوی ہوگی، جو صرف ایک طریق سے مروی ہے۔



① رسالۃ ابی داؤد إلی أهل مکة (ص: ۳۵)

② ویکھیں: علوم الحدیث لابن الصلاح (ص: ۱۰) توجیہ النظر (۱/۴۱)

③ ہدی الساری (ص: ۴۶۹، ۴۷۷) فتح المغیث (۱/۵۹)

حفاظت و کتابتِ حدیث

کتابِ احادیث کے طبقات:

اس وقت حدیث کا وجود صرف کتابوں میں ہے اور حدیث کی کتابیں پانچ قسم کی ہیں:

طبقہ اولیٰ:

بعض وہ ہیں جن میں صرف صحیح احادیث پائی جاتی ہیں، جیسے بخاری و مسلم۔

ان دونوں کتابوں میں قریب قریب کل احادیث باتفاقِ امت صحیح ہیں۔ صرف دو سو کے قریب ایسی احادیث ہیں، جن میں علماء محققین نے بحث کی ہے اور حافظ ابن حجر رحمۃ اللہ علیہ کے قول کے مطابق یہ حدیثیں بھی صحیح ہیں۔^① صرف بعض احادیث کے چند کلمات ایسے ہیں، جو شاذ ہیں۔ بعض محققین نے ”موطا“ کو بھی ”صحیحین“ کے ساتھ ملایا ہے اور تینوں کتابوں کو طبقہ اولیٰ میں شمار کیا ہے۔^②

طبقہ ثانیہ:

دوسری قسم کی کتابیں وہ ہیں، جن میں صحیح، حسن، ضعیف، ہر طرح کی حدیثیں ہیں، مگر ان کے مؤلفین نے التزام کیا ہے کہ اگر حدیث ضعیف ہو، تو اس کا ضعف بیان کر دیں گے۔ اس طبقہ میں تین کتابیں ہیں:

① سنن ابی داؤد۔

② سنن نسائی۔

③ جامع ترمذی۔

اس طبقہ کی احادیث پر بحث کی گنجائش ہے، مندرجہ بالا دو طبقوں کو ”صحاح ستہ“ کہتے ہیں۔ ”صحاح ستہ“ کی ہر حدیث صحیح نہیں، مگر ان سے صحیح کا معلوم کرنا بہت آسان ہے، کیونکہ عام طور پر محدثین نے التزام کیا ہے، اگر ضعیف ہو، تو بیان کر دیں گے اور جہاں ضعیف بیان نہ کیا ہو، تو وہ حدیث ”حسن“ یا ”صحیح“ ہوتی ہے۔ بہت کم ایسے مواقع ہیں، جہاں بحث کی ضرورت ہوتی ہے۔ ان دو طبقوں پر محدثین کا عمل ہے۔

① حافظ ابن حجر رحمۃ اللہ علیہ فرماتے ہیں: صحیحین میں احادیث منقذہ کی تعداد ایک سو دس (۱۱۰) ہے۔ (ہدی الساری، ص: ۳۴۶)

② جیسا کہ شاہ ولی اللہ رحمۃ اللہ علیہ نے ذکر کیا ہے۔ (حجة اللہ البالغة: ۱/ ۱۰۵)

طبقہ ثالثہ:

تیسری قسم کی کتابیں وہ ہیں، جن میں صحیح، حسن، ضعیف، منکر، شاذ ہر طرح کی احادیث ہیں، مگر محدثین نے اس امر کا التزام نہیں کیا کہ جہاں ضعف ہو ضرور بیان کر دیں۔ بعض جگہ بیان کرتے ہیں اور بعض جگہ بیان نہیں کرتے۔ مگر ایک محقق آدمی اسماء الرجال کی مدد سے ان کا حال معلوم کر سکتا ہے اور اسی طبقہ میں بعض ایسی کتابیں بھی ہیں، جن کے مصنفین نے صحت کا التزام کیا ہے، مگر محدثین نے ان کے حکم کو تسلیم نہیں کیا، بلکہ ان کی احادیث کو محققین محدثین کے حوالے کیا، جنہوں نے اس بات پر اتفاق کیا ہے کہ اگر ایسی کتاب میں کوئی حدیث ہو اور کسی محقق نے اس پر کلام نہیں کیا، تو صاحب کتاب کا فیصلہ معتبر ہے۔ یہ تیسرا طبقہ ہے۔ ان کے نام یہ ہیں:

ابن ماجہ، دارمی، مصنف عبدالرزاق، مصنف ابن ابی شیبہ، مسند ابی یعلیٰ، مسند احمد، مسند شافعی، مسند عبد بن حمید، مسند ابی داؤد طیالسی، طحاوی، کتب بیہقی، دارقطنی، مستدرک حاکم، صحیح ابن حبان، صحیح ابن خزیمہ، صحیح ابن سکین، صحیح ابی عوانہ، مختارۃ ضیاء مقدسی، منشی، تصانیف طبرانی وغیرہ۔“

طبقہ رابعہ:

چوتھی قسم کی کتابیں وہ ہیں، جن کے تفردات سب ضعیف ہوتے ہیں، ان کے نام یہ ہیں: کتاب الضعفاء لابن حبان، کتاب الضعفاء للعقيلي ابو حیان کی کتابیں، مسند فردوس، تفسیر ابن جریر وغیرہ۔

طبقہ خامسہ:

پانچویں قسم کی کتابیں وہ ہیں، جن میں محدثین نے موضوع حدیثیں جمع کی ہیں، جیسے تذکرۃ الموضوعات، موضوعات کبیر ملا علی قاری، اللآلی المصنوعۃ فی الأحادیث الموضوعۃ للسیوطی، ابن جوزی کی کتاب جس پر سیوطی کے تعقبات ہیں، اللؤلؤ المصنوع فی الحدیث الموضوع، امام شوکانی کا رسالہ^①۔ حاصل یہ ہے کہ جو حدیث باتفاق محدثین صحیح ہو، جیسے بخاری و مسلم کی وہ روایات جن پر محدثین نے جرح نہیں کی اور باقی صحاح ستہ اور دیگر کتب کی وہ روایتیں جن پر کسی محدث نے صحت کا فتویٰ لگایا ہو اور اس کے خلاف کوئی قابل قبول فتویٰ نہ ہو، وہ حدیث حجت ہے۔ اسی طرح جو ”حسن“ ہو، وہ بھی قابل عمل ہے۔

صحیح حدیث کی اقسام:

صحیح حدیث کی دو قسمیں ہیں۔ ایک وہ جن کی صحت پر امت کا اتفاق ہے، جیسے بخاری و مسلم کی وہ روایات

① امام شوکانی کی کتاب کا نام ”الفوائد المجموعۃ فی الأحادیث الموضوعۃ“ ہے۔ کتب احادیث کے مذکورہ بالا پانچ طبقات کی تقسیم شاہ ولی اللہ رحمہ اللہ نے بیان کی ہے۔ (حجة الله البالغة: ۱/۱۰۵)

جن پر کسی نے تنقید نہیں کی اور ان کے معانی میں تعارض بھی نہیں۔ ان احادیث کی صحت قطعی ہے، بغیر بحث کے ان پر عمل ہو سکتا ہے، بلکہ ان کا مضمون بھی قطعی الثبوت ہے، یعنی سننے والوں کو ان احادیث کے مضمون کا یقین ہو جاتا ہے، بشرطیکہ ان کے اوصاف سے بھی واقف ہو یا امت کے اتفاق کا اس کو علم ہو۔

یہ روایتیں بھی دو قسم کی ہیں: بعض متواتر ہیں اور بعض غیر متواتر۔

متواتر کی اقسام:

متواتر کی پھر دو قسمیں ہیں:

۱] متواتر بالعمل.

۲] متواتر بالروایۃ.

صحیح حدیث پر عمل واجب ہے:

جو حدیثیں صحیح ہیں، مگر ان کی صحت پر امت کا اجماع نہ ہو، تو ایسی حدیثوں کے متعلق علماء کا یہی خیال ہے کہ ان سے علم کا وہ مرتبہ حاصل ہوتا ہے، جو عمل کے لیے ضروری ہوتا ہے۔

صحیح حدیث کی شرائط قرآن سے ماخوذ ہیں:

جن قواعد پر محدثین نے احادیث کو جانچا ہے، وہ قرآن مجید سے ماخوذ ہیں۔ محدثین نے صحت حدیث کے لیے پانچ شرطیں لگائی ہیں:

① سب راوی مصنف سے لے کر نبی کریم ﷺ تک ثقہ اور عادل ہوں۔ عادل کا مطلب یہ ہے کہ امانت دار، پرہیزگار اور سچا ہو۔

② ان کا حافظہ اچھا ہو۔

③ سند میں جس قدر راوی ہیں، ایک دوسرے سے ان کی ملاقات اور سماع (یعنی حدیث سننا) ثابت ہو۔

④ راوی نے اس حدیث میں غلطی نہ کی ہو۔ اکثر کی یا اپنے سے زیادہ ”ثقہ“ کی مخالفت نہ کی ہو۔

⑤ اس حدیث کے متعلق عدم سماع کی مخفی دلیل نہ ہو، یعنی علت نہ ہو۔

ان تمام شرائط کا یہ مطلب ہے کہ کوئی راوی فاسق یا مجہول نہ ہو۔ قرآن مجید کی آیت ذیل سے یہ شرائط ماخوذ ہیں:

﴿يَا أَيُّهَا الَّذِينَ آمَنُوا إِنْ جَاءَكُمْ فَاسِقٌ مِّنْ بَنِيكُم مِّنْ أَهْلِكُمْ فَأَصْبَحُوا قَوْمًا بِجَهَالَةٍ...﴾ [الحجرات: 6]

”اگر کوئی فاسق خبر لائے، تو اس خبر کی چھان بین کر لو، ایسا نہ ہو کہ تم جہالت سے کوئی غلط کام کر بیٹھو۔“

یعنی اگر مخبر عادل ہو، تو اس کی خبر پر عمل کرو، کیونکہ اس کی خبر سے جہالت جاتی رہتی ہے اور فاسق کی خبر سے علم حاصل نہیں ہوتا۔ اسی واسطے شہادت میں ایک مرد کے ساتھ قرآن مجید میں دو عورتوں کا ذکر ہے، اس کی وجہ یہ بتلائی ہے کہ غلطی سے بچا جائے۔^① چنانچہ مندرجہ بالا شرائط اسی لیے لگائی گئی ہیں کہ راوی کے متعلق پتہ چل جائے کہ فاسق ہے یا عادل؟ حافظہ اچھا ہے یا نہیں؟ یا حافظہ ہونے کے باوجود کبھی بھول تو نہیں جاتا؟ نیز واسطہ کا بھی علم ہو جائے کہ کیسا ہے؟ انسانی جدوجہد میں اتنی ہی گنجائش ہے اور اسی کا انسان مکلف ہے۔ قرآن مجید میں ارشادِ ربانی ہے:

﴿يَا أَيُّهَا الَّذِينَ آمَنُوا إِذَا جَاءَكُمْ الْمُؤْمِنَاتُ مُهَاجِرَاتٍ فَامْتَحِنُوهُنَّ اللَّهُ أَعْلَمُ بِإِيمَانِهِنَّ فَإِنْ عَلِمْتُمُوهُنَّ مُؤْمِنَاتٍ فَلَا تَرْجِعُوهُنَّ إِلَى الْكُفَّارِ﴾ [الممتحنة: ۱۰]

”جب ایماندار عورتیں تمہارے پاس وطن چھوڑ کر آئیں، تو ان کا امتحان کرو۔ اللہ کو ان کے ایمان کا تم سے زیادہ علم ہے۔ اگر تم کو ان کے ایمان کا علم ہو، تو ان کو کفار کے حوالے مت کرو۔“

اس آیت سے معلوم ہوتا ہے کہ جب انسان اپنی جدوجہد کرے اور انتہائی کوشش کے بعد جس نتیجے پر پہنچے، وہی اس کا علم ہے۔ یہاں ایک اور نکتہ ہے اور وہ یہ کہ شریعت کی حفاظت اللہ تعالیٰ نے خود اپنے ذمہ لی ہے۔ اس واسطے ضروری ہے کہ جب ہم اپنی جدوجہد اور انتہائی کوشش کے باوجود شریعت کی ایک بات کے متعلق کوئی فیصلہ کرتے ہیں، اگر اس میں کسی قسم کی غلطی ہو، تو ضرور ہے کہ اللہ تعالیٰ اس پر کوئی دلیل قائم کرے، جس سے ہمیں غلطی پر اطلاع ہو جائے۔

صحتِ حدیث کی دیگر شرائط:

اب یہ امر زیر بحث لانا باقی رہ جاتا ہے کہ اگر کوئی حدیث ان پانچ شرائط پر مشتمل ہو اور امت میں سے کسی محدث یا مجتہد کو اس میں کسی غلطی کا علم بھی نہیں ہوا، تو کیا حدیث کی صحت کے لیے اسی قدر کافی ہے یا اور شرائط کی بھی ضرورت ہے؟

بعض علماء کا خیال ہے کہ ایک شرط یہ بھی ہے کہ وہ حدیث مذکورہ شرائط کے علاوہ عقل، قرآن اور حدیث متواتر کے خلاف نہ ہو۔ مگر محدثین نے فرمایا ہے کہ جو حدیث مذکورہ شرائط پر پوری اترتی ہے، وہ عقل، قرآن اور حدیث متواتر کے خلاف نہیں پائی گئی، اس کی تشریح اس طرح ہے:

① البقرة [۲۸۲]

دلیل کی اقسام:

دلائل دو قسم کے ہیں: عقلی اور نقلی۔ پھر ان کی بھی دو قسمیں: یقینی اور غیر یقینی۔

متواتر اور اجماعی الصحیح^① حدیث یقینی ہے اور باقی غیر یقینی۔ اسی طرح عقلی باتیں بعض یقینی ہوتی ہیں، جیسے بدیہیات وغیرہ، اور بعض غیر یقینی، جیسے نظریات۔ محققین نے یہ فیصلہ کیا ہے کہ دلیل نقلی یقینی اور عقلی یقینی میں تعارض نہیں ہوتا اور نہ یقینی دلائل عقلیہ کا آپس میں، نہ یقینی دلائل نقلیہ کا آپس میں۔ ہاں یہ ہو سکتا ہے کہ ایک دلیل یقینی ہو اور دوسری ظنی، اگر اس طرح کی کوئی صورت ہو، تو اس وقت یقینی کو ظنی پر ترجیح ہوگی۔ مثلاً حدیث متواتر یا اجماعی الصحیح نہ ہو، بدیہیات کے خلاف ہو، وہ مردود ہوگی۔ اسی طرح اگر کوئی نظریہ حدیث متواتر، قرآن یا حدیث اجماعی الصحیح کے خلاف ہو، تو وہ نظریہ مردود ہوگا۔ مگر یہ بات بھی فرضی ہے، اب تک کوئی صحیح حدیث کسی عقلی یقینی دلیل کے خلاف نہیں پائی گئی۔ اگر کسی کے دماغ میں یہ بات بیٹھ جائے کہ فلاں صحیح حدیث بدیہیات کے خلاف ہے، وہ اس کی تاویل کر سکتا ہے یا اس کو رد بھی کر سکتا ہے۔

حدیث قرآن کا بیان ہے:

بعض احادیث وہ ہیں، جو قرآن مجید کی عملی صورتیں ہیں، مثلاً اللہ تعالیٰ نے فرمایا:

﴿ اَقِمْوَا الصَّلٰوةَ ﴾ [البقرة: ۴۳] یعنی نماز قائم کرو۔

مختلف مقامات پر اس کے اجزاء قیام، رکوع، سجود، تسبیح، تحمید، تکبیر، قراءت قرآن کا اور اس کی شرائط میں سے وضو، جنابت سے غسل وغیرہ کا ذکر ہے۔ استقبالِ قبلہ ایک جگہ بدوں نماز مذکور ہے اور ایک جگہ جماعت کی طرف بھی اشارہ ہے: ﴿ وَاذْكُرُوا مَعَ الرَّكْعَيْنِ ﴾ [البقرة: ۴۳] اور صلوة خوف میں باجماعت پڑھنے کا بیان ہے۔^② اور نداء کا ذکر ہے۔^③

جمعہ کے دن ذکر اللہ اور نماز کو خاص طور پر بیان فرمایا ہے اور مختلف آیات میں اوقات نماز کی طرف بھی اشارات ہیں، مگر حدیث میں ایک خاص طریقہ پر اذان، نماز، اقامت، امامت اور خطبہ جمعہ کا بیان ہے، جو قرآن

① یعنی جن احادیث کی صحت پر اجماع ہے، جیسے بخاری و مسلم کی وہ احادیث جن پر کسی محدث نے کلام نہیں کیا۔ مزید تفصیل کے لیے دیکھیں: فتاویٰ ابن تیمیہ (۴/ ۴۷)

② سورة النساء [آیت: ۱۰۲]

③ سورة المائدة [آیت: ۵۸] سورة الجمعة [آیت: ۹]

کے مخالف نہیں، بلکہ قرآن کے بیان کردہ منتشر اجزاء کا مجموعہ ہے۔ نبی کریم ﷺ نے اس پر مداومت کی۔ آپ ﷺ کے بعد صحابہ اسی پر عامل رہے، یہاں تک کہ وہ نماز اسی صورت میں ہم تک پہنچی۔ ہر قرن میں نمازیوں کی تعداد قرآن کے ناقلوں (حافظوں اور کاتبوں) سے زیادہ رہی۔ پس نماز جس طریق پر نبی کریم ﷺ نے پڑھی، اس کا ثبوت قرآن کے ثبوت سے بڑھ کر ہے۔ قرآن مجید میں ذکر ہے:

﴿وَاذْكُرُوهُ كَمَا هَدَاكُمْ﴾ [البقرة: ۱۹۸] ”اللہ کا ذکر اسی طرح کرو، جیسے تم کو ہدایت کی گئی۔“

اسی طرح قرآن مجید نے ”نداء“ کا ذکر بطور حکایت کے کیا ہے، اس پر استہزا کرنے والوں کو ڈانٹا ہے۔^① نداء (اذان) کی ہیئت کذائی چونکہ تواتر سے ثابت ہے اور قرآن سے بھی بڑھ کر اس کا تواتر ہے، اس واسطے اس کے انکار کی کوئی گنجائش نہیں۔ پس لازماً یہ تسلیم کرنا پڑے گا کہ نبی کریم ﷺ نے یہ نماز یا ندا منشاء قرآن کے خلاف نہیں پڑھی ہوگی، بلکہ اللہ تعالیٰ کے حکم کی تعمیل کی ہوگی۔ اگر قرآن کے منتشر اجزاء اور حدیث میں ان کے اجتماع کو بیک نظر دیکھا جائے، تو صاف معلوم ہوتا ہے کہ نبی کریم ﷺ کا عمل قرآن کے اس الہام کا بیان ہے، جو نماز کے متعلق قرآن نے اختیار کیا ہے۔

شریعت ہم تک کیسے پہنچی؟

مگر ایک بات یاد رکھنی چاہیے کہ شریعت ہم تک دو طریقوں سے پہنچی ہے:

ایک تعامل، یعنی ہر زمانہ میں لوگ ایک کام پر عمل کرتے آئے۔

دوم: روایت، جو کتب حدیث میں موجود ہیں۔

ہر ایک میں ایک نقص ہے، جس کا جبر دوسرے طریقہ سے ہو جاتا ہے۔ تعامل میں یہ نقص ہے کہ کبھی بعد کا پیدا شدہ عمل بھی اس میں شامل ہو جاتا ہے۔ اس کے رفع کرنے کے لیے ہمیں روایت کی طرف رجوع کرنا پڑتا ہے، اور اسی طرح روایات میں ابہام ہوتا ہے، جو عمل سے رفع ہو جاتا ہے۔ لفظ میں ایک سے زیادہ احتمال ہوتے ہیں، مگر تعامل سے ایک شق متعین ہو جاتی ہے۔ یہی حال قرآن مجید کے اور مقامات کا ہے۔

حج کا بیان حدیث میں ہے:

مثلاً حج کے متعلق قرآن مجید نے حلال ہونے اور محرم ہونے کا ذکر کیا ہے، مگر احرام باندھنے کے متعلق سوائے

سرمنڈانے، مجامعت کرنے اور شکار کرنے کی ممانعت کے اور چیزوں کا ذکر نہیں کیا۔ اسی طرح بیت اللہ کے طواف

① سورة المائدة [آیت: ۵۸]

کا ذکر کیا، اس کی گنتی اور وقت کے بارے میں نہیں بتایا۔ یہی حال صفا و مروہ کے طواف کا ہے، اس کے لیے کوئی گنتی نہیں بتائی۔

رسول اللہ ﷺ نے سات دفعہ طواف کیا اور احرام میں خوشبو لگانے اور سلعے ہوئے کپڑے پہننے کی ممانعت، نیز مرد کو سر ننگا رکھنے کا حکم دیا۔ اجمار کے بعد حلال ہونے کو کہا، اگر قربانی لازم نہ ہو، ورنہ قربانی کرنے کے بعد، اور عمرہ میں بیت اللہ کے طواف اور صفا و مروہ میں سعی پر اکتفا فرمایا۔ احرام باندھنے کے لیے ”مواقیت“ کو متعین کیا۔ قرآن مجید نے صرف یہ کہا کہ ﴿الْحَجُّ أَشْهُرٌ مَّعْلُومَةٌ﴾ [البقرة: ۱۹۷] مگر ان کی تعیین نہیں کی۔

نبی کریم ﷺ نے جس طرح حج کیا، آپ ﷺ کو ہزاروں آدمیوں نے دیکھا، پھر ہر سال آپ ﷺ کے خلفاء حج کرتے رہے۔ تعامل اور روایت سے حج کا طریقہ نماز کی طرح ہم تک پہنچا۔

احکامِ زکاۃ کی تفصیل حدیث میں ہے:

یہی حال زکوٰۃ کا ہے۔ قرآن مجید نے کہا کہ زکوٰۃ ادا کرو، مگر اس کا اندازہ نہیں بتایا، نہ مال کی مقدار متعین کی اور نہ ہی نصاب بیان فرمایا۔ آنحضرت ﷺ نے نصابِ مال اور زکوٰۃ متعین کی اور ایک رقعہ میں لکھا دیا۔ حضرت ابوبکر صدیق رضی اللہ عنہ نے اس کی ایک نقل حضرت انس رضی اللہ عنہ کو دی اور مختلف عمال کو اس کی نقلیں بھیجیں۔^(۱) وہی حکومت کا قانون بنا، اس وجہ سے رد و بدل سے محفوظ ہو گیا۔ قرآن کی یہ آیت ﴿لِتُبَيِّنَ لِلنَّاسِ مَا نُزِّلَ إِلَيْهِمْ﴾ [النحل: ۴۴] ان احادیث پر ٹھیک منطبق ہو جاتی ہے۔

حدیث کے بغیر قرآن کو سمجھنا ناممکن ہے:

اگر کوئی کہے کہ ہم نماز کی ایسی تفسیر کریں گے، جو ان احادیث کی محتاج نہ ہوگی، اسی طرح حج کی اور زکوٰۃ کی، تو اس کا جواب یہ ہے کہ وہ اس نماز کی تفسیر نہ ہوگی، جو قرآن کے زمانہ نزول میں پڑھی جاتی تھی اور آج تک تواتر عملی سے ہم تک پہنچی ہے، بلکہ وہ اور نماز ہوگی، اسی طرح وہ حج نہ ہوگا، جو زمانہ نزول قرآن میں کیا جاتا تھا، ایک نئی اصطلاح ہوگی، اسی طرح وہ زکوٰۃ بھی ایک نئی چیز ہوگی۔

اس کی مثال اس طرح ہے کہ کوئی شخص ایک آدمی کو کہے، سیالکوٹ جاؤ اور اتنا کہہ کر خاموش ہو جائے۔ اب یہ ظاہر ہے کہ سیالکوٹ سے مراد وہی لیا جائے گا، جو مشہور و معروف ہے۔ اگر مامور یہ کہے (چونکہ متکلم نے سیالکوٹ کی تفصیل نہیں کی، اس واسطے) میں اپنی طرف سے ایک تفسیر کر لیتا ہوں۔ ”سیال“ کے معنی جاڑا، اور

(۱) صحیح البخاری: کتاب الزکاۃ، باب صدقة الغنم، رقم الحدیث (۱۳۸۶) سنن ابی داود، رقم الحدیث (۱۵۶۸)

سنن الترمذی، رقم الحدیث (۶۲۱) سنن ابن ماجہ، رقم الحدیث (۱۷۹۸)

”کوٹ“ بمعنی کوٹ، پس سیالکوٹ کا معنی ہوا: ”جاڑے والا کوٹ“ اس واسطے میں کوٹ فروش کے پاس چلا جاتا ہوں، تو یہ اس کی حماقت ہوگی۔ اسی طرح جب نماز، زکوٰۃ اور حج کی صورت نبی کریم ﷺ کے وقت سے چلی آتی ہے، خود اگر کوئی نئی صورت بنائے، تو یہ اس کی حماقت ہوگی۔

قرآن میں نکاح کا ذکر ہے اور نکاح کا اطلاق ”عقد“ اور ”وطی“ دونوں پر ہوتا ہے۔^① قرآن مجید صرف نکاح کا حکم دیتا ہے اور زنا سے روکتا ہے، مگر نکاح کے متعلق کوئی صورت نہیں بتاتا، جس سے نکاح اور زنا میں فرق کیا جاسکے۔

بیانِ قرآن، قرآن سے الگ بھی ہے:

قرآن مجید میں ہے:

﴿إِنَّ عَلَيْنَا جَمْعَهُ وَقُرْآنَهُ ﴿۱﴾ فَإِذَا قَرَأْنَاهُ فَاتَّبِعْ قُرْآنَهُ ﴿۲﴾ ثُمَّ إِنَّ عَلَيْنَا بَيَانَهُ ﴿۳﴾﴾ [القيامة: ۱۷ تا ۱۹]

”قرآن کا جمع کرنا اور اس کا پڑھنا ہمارے ذمہ ہے۔ جب ہم پڑھیں، تو اس کے پڑھنے کی پیروی کر، پھر اس کا بیان ہمارے ذمہ ہے۔“

پہلی مثال:

① ﴿وَمَا جَعَلْنَا الْقِبْلَةَ الَّتِي كُنْتَ عَلَيْهَا إِلَّا لِنَعْلَمَ مَنْ يَتَّبِعُ الرَّسُولَ مِمَّنْ يَنْقَلِبُ عَلَىٰ عَقْبَيْهِ﴾ [البقرة: ۱۴۳]

”جس کعبہ پر آپ تھے، اس کو ہم نے اس لیے بنایا تھا، تاکہ ہم اس کو جانیں جو رسول کا متبع ہے اور جو اپنی ایڑیوں پر پھر جاتا ہے۔“

اس آیت میں پہلے ”کعبہ“ کا ذکر ہے اور اس کعبہ کا معین کرنا من جانب اللہ بتایا گیا ہے، مگر قرآن میں کہیں اس کعبہ کی طرف منہ کرنے کا ذکر نہیں۔

دوسری مثال:

② ﴿وَإِذْ أَسْرَ النَّبِيُّ إِلَىٰ بَعْضِ أَزْوَاجِهِ حَدِيثًا فَلَمَّا نَبَّأَتْ بِهِ وَأَظْهَرَهُ اللَّهُ عَلَيْهِ عَرَفَ بَعْضَهُ وَأَعْرَضَ عَنْ بَعْضٍ فَلَمَّا نَبَّأَهَا بِهِ قَالَتْ مَنْ أَنْبَأَكَ هَذَا قَالَ نَبَّأَنِيَ الْعَلِيمُ الْخَبِيرُ﴾ [التحریم: ۳]

”جب (نبی ﷺ) نے اپنی ایک بیوی کو ایک راز بتایا، اس نے آگے اس کا افشا کر دیا۔ اللہ تعالیٰ نے اپنے نبی کو اس سے آگاہ کیا۔ نبی نے کچھ حصہ اپنی بیوی کو بتلایا اور کچھ نہ بتلایا۔ بیوی نے پوچھا: آپ کو کیسے پتہ چلا؟ آپ ﷺ نے فرمایا: مجھے علیم وخبیر نے بتایا ہے۔“

① القاموس المحيط (ص: ۲۳۷)

اس آیت سے بھی معلوم ہوتا ہے کہ نبی کو قرآن کے علاوہ بھی اللہ کی طرف سے خبر آیا کرتی تھی۔

تیسری مثال:

﴿ لَقَدْ صَدَقَ اللَّهُ رَسُولَهُ الرُّؤْيَا بِالْحَقِّ لَتَدْخُلَنَّ الْمَسْجِدَ الْحَرَامَ إِنْ شَاءَ اللَّهُ ﴾ [الفتح: ۲۷]

”اللہ تعالیٰ نے اپنے رسول کو سچی خواب دکھائی کہ تم مسجد حرام میں ان شاء اللہ ضرور داخل ہو گے۔“

اس آیت سے معلوم ہوتا ہے کہ آپ کو بذریعہ خواب بھی بعض باتیں بتائی جاتی تھیں۔

چوتھی مثال:

﴿ مِنْ أَجْلِ ذَلِكَ كَتَبْنَا عَلَى بَنِي إِسْرَائِيلَ أَنَّهُ مَنْ قَتَلَ نَفْسًا بِغَيْرِ نَفْسٍ أَوْ فَسَادٍ فِي الْأَرْضِ

فَكَأَنَّمَا قَتَلَ النَّاسَ جَمِيعًا وَمَنْ أَحْيَاهَا فَكَأَنَّمَا أَحْيَا النَّاسَ جَمِيعًا ﴾ [المائدة: ۳۲]

”اس وجہ سے ہم نے بنی اسرائیل پر لکھ دیا، جو کسی نفس کو ناحق قتل کرے گا، اس نے گویا تمام لوگوں کو

قتل کیا اور جس نے کسی جان کو بچایا، اس نے سب لوگوں کو بچایا۔“

یہ حکم تورات میں نہیں، بلکہ ”تاعور“ میں ہے، جو قطعاً بمنزلہ حدیث کے ہے۔ اس سے ثابت ہوتا ہے کہ حدیث

بھی حجت ہے اور بذریعہ حدیث بھی احکام لکھے جاتے ہیں۔

پانچویں مثال:

﴿ وَمَا كَانَ لِبَشَرٍ أَنْ يُكَلِّمَهُ اللَّهُ إِلَّا وَحْيًا أَوْ مِنْ وَرَائِي حِجَابٍ أَوْ يُرْسِلَ رَسُولًا فَيُوحِيَ بآذُنِهِ مَا

يَشَاءُ إِنَّهُ عَلَىٰ حَكِيمٍ ﴾ [الشورى: ۵۱]

”اللہ تعالیٰ انسان سے صرف تین صورتوں میں کلام فرماتا ہے، ایک بذریعہ وحی (دل میں ڈال کر)

دوسرے پردے کے پیچھے سے اور تیسرے یہ کہ کوئی پیغمبر مبعوث فرما کر وحی بھیجے۔“

قرآن مجید کس طرح نازل ہوا؟

یہ تین طریقے وحی کے ہیں۔ قرآن مجید صرف تیسری صورت میں نازل ہوا، جیسا کہ ارشادِ ربانی ہے:

﴿ نَزَلَ بِهِ الرُّوحُ الْأَمِينُ ﴾ [الشعراء: ۱۹۳] ”قرآن کو روح الامین نے اتارا۔“

نیز فرمایا:

﴿ قُلْ نَزَّلَهُ رُوحُ الْقُدُسِ مِنْ رَبِّكَ بِالْحَقِّ ﴾ [النحل: ۱۰۲]

”قرآن کو روح القدس نے تیرے رب کی طرف سے صداقت کے ساتھ اتارا۔“

سورۃ البقرہ میں یوں ارشاد فرمایا:

﴿مَنْ كَانَ عَدُوًّا لِجِبْرِيلَ فَإِنَّهُ نَزَّلَهُ عَلَى قَلْبِكَ بِإِذْنِ اللَّهِ﴾ [البقرہ: ۹۷]

”جو جبرائیل (علیہ السلام) کا دشمن ہے (تو وہ سمجھ لے کہ) اس نے تیرے دل پر اللہ کے اذن سے اتارا۔“

حدیث اور اقسام وحی:

حدیث کا بعض حصہ بھی وحی ہے، جس کی مختلف صورتیں ہیں۔ بعض حصہ بواسطہ جبرائیل (علیہ السلام) ہے، بعض پس پردہ کلام کی شکل میں اور بعض حصہ وحی ہے، یعنی دل کے إلقاء کی صورت میں، جیسا کہ آیت ذیل سے اس کی وضاحت ہوتی ہے:

﴿إِنَّا أَوْحَيْنَا إِلَيْكَ كَمَا أَوْحَيْنَا إِلَى نُوحٍ وَالنَّبِيِّينَ مِنْ بَعْدِهِ﴾ [النساء: ۱۶۳]

”ہم نے آپ ﷺ کی طرح وحی فرمائی، جس طرح نوح اور ان کے بعد اور نبیوں کی طرف۔“

اس آیت سے معلوم ہوتا ہے کہ ہر طرح کی وحی آپ ﷺ کی طرف کی گئی۔ قرآن مجید صرف بذریعہ جبرائیل ﷺ آیا اور حدیث میں تین قسم کی وحی پائی جاتی ہے اور حدیث تمام کی تمام وحی نہیں، بلکہ اس میں نبی کریم ﷺ کے ایسے امور بھی ہیں، جن کا تعلق آپ ﷺ کی عادات مبارکہ اور حلیہ سے بھی ہے۔ مثلاً آپ ﷺ کا کھانے پینے اور نشست و برخاست وغیرہ کا انداز آپ ﷺ کے مزاج اور طبیعت کا ذکر ہے، مگر دین میں یہ باتیں مفید ہیں، کیونکہ آپ ﷺ اس معنی سے معصوم تھے کہ اگر آپ ﷺ کا کوئی فعل خلاف مشیت ایزدی ہوتا، تو فوری طور پر اللہ تعالیٰ کی طرف سے آپ ﷺ کو اس کی اطلاع ہو جاتی۔ اس طرح آپ ﷺ کے فعل سے کم از کم اس کام کے جواز کا مرتبہ معلوم ہوتا ہے۔

نبی کریم ﷺ کا اجتہاد:

دینی امور میں بھی آپ ﷺ کی بعض احادیث اجتہادی ہیں، مگر آپ ﷺ کا اجتہاد دوسرے مجتہدین کی طرح نہیں، کیونکہ دوسرے مجتہدین کے متعلق یہ وعدہ نہیں کہ ان کے ہر فعل کو خطا سے محفوظ رکھا جائے گا، یا بعد میں اصلاح کر دی جائے گی، بخلاف نبی کریم ﷺ کے، آپ ﷺ کے متعلق یہ وعدہ ہے کہ آپ غلطی پر مصر نہیں رہ سکتے، جیسے قرآن مجید میں ہے:

﴿ وَ لَوْ لَا فَضْلُ اللَّهِ عَلَيْكَ وَ رَحْمَتُهُ لَهَمَّتْ طَائِفَةٌ مِّنْهُمْ أَنْ يُضِلُّوكَ وَ مَا يُضِلُّونَ إِلَّا أَنْفُسَهُمْ وَ مَا يَضُرُّونَكَ مِنْ شَيْءٍ... ﴾ [النساء: ۱۱۳]

”اگر آپ ﷺ پر اللہ تعالیٰ کا فضل اور اس کی رحمت نہ ہوتی، تو ایک جماعت نے ارادہ کیا کہ آپ کو بے راہ کر دیں (حالانکہ) وہ صرف اپنے آپ ہی کو گمراہ کر رہے ہیں اور آپ کو کچھ تکلیف نہ پہنچا سکیں گے۔“

یہی وجہ ہے کہ آنحضرت ﷺ کا ہر فعل قابلِ اقتدا ہے۔

چھٹی مثال:

﴿ إِنَّا أَرْسَلْنَا إِلَيْكُمْ رَسُولًا شَاهِدًا عَلَيْكُمْ كَمَا أَرْسَلْنَا إِلَىٰ فِرْعَوْنَ رَسُولًا ﴾ [المزمل: ۱۵]

”ہم نے تمہاری طرف تم پر گواہ بنا کر ایک رسول بھیجا ہے، جیسے فرعون کی طرف ایک رسول بھیجا۔“
قرآن میں ہے کہ موسیٰ علیہ السلام جب وادی مقدس میں پہنچے، تو اللہ تعالیٰ نے فرمایا:

”اپنے جوتے اتار دو، کیونکہ یہ وادی مقدس ہے۔ میں نے تمہیں پسند کیا، اب میری وحی کو کان لگا کر سنو، میرے سوا کوئی معبود نہیں، میری عبادت کر، نماز میری یاد کے لیے پڑھ، قیامت آنے والی ہے، میں اس کو چھپا رکھوں گا، وہاں ہر کسی کو اس کے عمل کا بدلہ ملے گا۔“^①

اسی طرح جا بجا وقتی طور پر اللہ تعالیٰ ان پر وحی کرتے رہے۔ جب مصر سے رخصت ہوئے اور دریا کے کنارے پہنچے، تو وہاں وحی ہوئی:

”اپنی لاٹھی مار (جب لاٹھی ماری) تو دریا پھٹ گیا، ہر ٹکڑا ایک بڑے پہاڑ کی مانند ہو گیا۔“^②

یہ تمام چیزیں موسیٰ علیہ السلام کو کتاب ملنے سے قبل بصورتِ وحی بتلائی گئیں اور فرعون کے غرق ہونے کے بعد ان کو کتاب دی گئی، جیسے قرآن مجید میں ہے:

﴿ وَ لَقَدْ آتَيْنَا مُوسَىٰ الْكِتَابَ مِنْ بَعْدِ مَا أَهْلَكْنَا الْقُرُونَ الْأُولَىٰ... ﴾ [القصص: ۴۳]

”پہلے قرونِ ہلاک کرنے کے بعد ہم نے موسیٰ (علیہ السلام) کو کتاب دی۔“

اس سے معلوم ہوتا ہے کہ موسیٰ علیہ السلام کو کتاب کے علاوہ بھی وحی ہوتی تھی اور رسول کریم ﷺ بھی چونکہ

① سورة طه [آیت: ۱۲-۱۵]

② سورة الشعراء [آیت: ۶۳]

انبیاء ﷺ کی سنت کے مطابق مبعوث ہوئے ہیں، حضرت موسیٰ علیہ السلام کے ساتھ آپ ﷺ کو خاص متابعت ہے، اس لیے ضروری ہے کہ آپ ﷺ پر بھی قرآن کے علاوہ بھی وحی اترے۔^①

ساتویں مثال:

④ ﴿قُلْ أَوْحِيَ إِلَيَّ أَنَّهُ اسْتَمَعَ نَفَرٌ مِّنَ الْجِنِّ فَقَالُوا إِنَّا سَمِعْنَا قُرْآنًا عَجَبًا﴾ [الجن: ۱]

”اے رسول! کہہ دیجیے، میری طرف وحی کی گئی کہ جنوں کی ایک جماعت نے سنا اور سن کر کہا: ہم نے عجب قرآن سنا ہے۔“

اس آیت سے بھی معلوم ہوتا ہے کہ جو مضمون اس سورت کے پہلے رکوع میں جنوں کی کلام میں ذکر کیا ہے، آنحضرت ﷺ پر اس بات کے اترنے سے پہلے بصورتِ وحی جتلا یا گیا تھا، پس غیر قرآن کا وحی ہونا ثابت ہے۔ اگر کوئی کہے: ”ان آیات سے پہلے سورۃ احقاف میں جب جنوں کے سننے کا ذکر ہے،^② اس آیت میں انہی کا حوالہ ہو گا۔“ اس کا جواب یہ ہے کہ اس مضمون اور اس مضمون میں فرق ہے، اس واسطے وہ مراد نہیں ہو سکتا، اور اس وحی سے ”سورۃ جن“ کی آیات بھی مراد نہیں لی جا سکتیں، کیونکہ اس صورت میں لازم آئے گا کہ حکایت اور جس سے حکایت ہے، دونوں ایک ہو جائیں، مثلاً ایک آدمی کہے: مجھ سے کہا گیا ہے کہ ”زید بڑا طیب ہے۔“ تو ضروری ہے کہ زید نے پہلے کہا ہو، اسی طرح یہاں بھی ضروری ہے کہ آنحضرت ﷺ کی طرف ان آیات سے پہلے اس مضمون کی وحی آئی ہو۔

آٹھویں مثال:

⑤ ﴿عَلَّمَهُ شَدِيدُ الْقُوَىٰ ذُو مِرَّةٍ فَاسْتَوَىٰ وَهُوَ بِالْأُفُقِ الْأَعْلَىٰ ثُمَّ دَنَا فَتَدَلَّىٰ فَكَانَ

قَابَ قَوْسَيْنِ أَوْ أَدْنَىٰ فَأَوْحَىٰ إِلَىٰ عَبْدِهِ مَا أَوْحَىٰ﴾ [النجم: ۵ تا ۱۰]

”مضبوط، طاقتور (جبرائیل) نے آپ (ﷺ) کو سکھلایا، پھر وہ برابر برابر ہوا، جب وہ مشرقی افق میں تھا، پھر قریب ہوا اور اتنا جھکا کہ دونوں میں دو ہاتھ یا اس سے بھی نزدیک ہوا، پھر اپنے بندے کی طرف وہ وحی کی، جو کی۔“

اس وحی کا بھی قرآن میں ذکر نہیں، لہذا یہ غیر قرآن ہے۔

① کیونکہ آپ ﷺ پر بھی موسیٰ علیہ السلام کی مانند وحی نازل ہوتی تھی، جیسا کہ یہ آیت گزر چکی ہے۔ ﴿إِنَّا أَوْحَيْنَا إِلَيْكَ كَمَا أَوْحَيْنَا

إِلَىٰ نُوحٍ وَ النَّبِيِّينَ مِنْ بَعْدِهِ وَ أَوْحَيْنَا إِلَىٰ إِبْرَاهِيمَ وَ إِسْمَاعِيلَ وَ إِسْحَاقَ وَ يَعْقُوبَ وَ الْأَسْبَاطَ وَ عِيسَىٰ...﴾ [النساء: ۱۶۳]

② الاحقاف [۲۹-۳۲]

نویں مثال:

⑨ ﴿عَلِمَ اللَّهُ أَنَّكُمْ كُنْتُمْ تَخْتَانُونَ أَنْفُسَكُمْ فَتَابَ عَلَيْكُمْ وَعَفَا عَنْكُمْ فَالْتَنَ بِأَشْرُوهُنَّ وَابْتَغُوا مَا كَتَبَ اللَّهُ لَكُمْ﴾ [البقرة: ۱۸۷]

”اللہ کو معلوم تھا کہ اپنی جان کی خیانت کرتے تھے، اللہ نے تم پر رجوع کیا، اب عورتوں سے ملو اور کھاؤ پیو، یہاں تک کہ صبح ہو جائے۔“

﴿كُنْتُمْ تَخْتَانُونَ﴾ ماضی استمراری ہے۔ اس سے معلوم ہوتا ہے کہ اس آیت کے اترنے سے پہلے صبح ہونے سے پہلے ہی کھانا پینا چھوڑ دیا جاتا تھا، مگر بعض لوگوں سے غلطی ہو گئی کہ جس کو قرآن نے ”خیانت“ سے تعبیر کیا، اس آیت کے ساتھ صبح تک کھانے پینے اور مرد و عورت کے مخصوص تعلقات کی اجازت بخشی اور پچھلی غلطی کو معاف کیا۔ گویا رخصت کے اترنے سے پہلے کھانا، پینا، جماع کرنا، صبح سے پہلے ہی منع ہو جاتا تھا، مگر قرآن میں اس کی ممانعت کا کوئی ذکر نہیں۔ پس معلوم ہوا کہ قرآن کے علاوہ بھی احکام کا کوئی ذریعہ تھا۔

دسویں مثال:

⑩ ﴿إِنَّ عِدَّةَ الشُّهُورِ عِنْدَ اللَّهِ اثْنَا عَشَرَ شَهْرًا فِي كِتَابِ اللَّهِ يَوْمَ خَلَقَ السَّمَوَاتِ وَالْأَرْضِ مِنْهَا أَرْبَعَةٌ حُرْمٌ ذَلِكَ الدِّينُ الْقَيِّمُ﴾ [التوبة: ۳۶]

”مہینوں کی گنتی اللہ کی کتاب میں اللہ کے نزدیک بارہ ہے، جس دن سے زمین و آسمان بنائے، ان میں سے چار حرمت والے مہینے ہیں، یہ دینِ قیّم ہے!“

یہاں ان چار حرمت والے مہینوں کا ذکر نہیں کیا گیا۔ اس سے بھی معلوم ہوتا ہے کہ قرآن مجید میں ہر چیز کی تفصیل نہیں، چنانچہ ان کی تفصیل بھی حدیث میں ہے^① اور یہ تو اتر کے ساتھ ثابت ہے، جس کے خلاف کوئی قیاسی یا اٹکل بات قرآن کی تفسیر میں قبول نہیں ہو سکتی۔



① صحیح البخاری: کتاب المغازی، باب حجة الوداع، رقم الحدیث (۴۱۴۴) صحیح مسلم: کتاب القسامة، باب

تغلیظ تحریم الدماء، رقم الحدیث (۱۶۷۹)

کتابت و حفاظتِ حدیث

نبی اکرم ﷺ کا حدیث لکھوانا:

آنحضرت ﷺ کے زمانہ میں بعض صحابہ رضی اللہ عنہم حدیثیں لکھا کرتے تھے، آنحضرت ﷺ نے بھی بعض ایسے مکاتیب لکھائے تھے، جن میں احکام مندرج تھے۔

پہلی دلیل:

زکوٰۃ کے متعلق آنحضرت ﷺ نے ایک کتاب لکھوائی، جس کا ذکر مختلف کتابوں میں ہے، اس کی نقل بخاری میں بھی ہے۔^①

دوسری دلیل:

آنحضرت ﷺ نے صلح حدیبیہ میں ایک معاہدہ لکھوایا۔ اس میں کفار کے ساتھ معاہدہ کی شرائط کا ذکر ہے۔ صحیح بخاری میں حدیث بالتفصیل مذکور ہے۔^②

تیسری دلیل:

کسریٰ اور قیصر کو آپ نے دعوتی و تبلیغی خط لکھے، جیسے بخاری وغیرہ میں ان کی تفصیل مندرج ہے، جن سے دعوتی خط و کتابت اور کفار سے خط و کتابت کرنے کا طریقہ معلوم ہوتا ہے۔

چوتھی دلیل:

جب آنحضرت ﷺ مدینہ میں تشریف لائے، تو یہود کے ساتھ ایک معاہدہ کیا اور اسے ضبطِ تحریر میں لائے،

① صحیح البخاری: کتاب الزکاة، باب صدقة الغنم، رقم الحدیث (۱۳۸۶)

② صحیح البخاری: کتاب الشروط، باب الشروط فی الجہاد، رقم الحدیث (۲۵۸۱) صحیح مسلم: کتاب الجہاد والسير، باب صلح الحديبية في الحديبية، رقم الحدیث (۱۷۸۳)

③ صحیح البخاری: باب کیف کان بدء الوحي رقم الحدیث (۷) صحیح مسلم: کتاب الجہاد والسير، باب کتاب النبي ﷺ إلى هرقل يدعوہ إلى الإسلام، رقم الحدیث (۱۷۷۳) صحیح البخاری: کتاب العلم، باب ما يذكر في المناولة، رقم الحدیث (۶۴) صحیح البخاری: کتاب الجہاد والسير، باب كتب النبي ﷺ إلى ملوك الكفار يدعوهم إلى الله، رقم الحدیث (۱۷۷۴)

جس کا ذکر کتب سیر میں موجود ہے۔^①

پانچویں دلیل:

رسول اللہ ﷺ نے ضحاک کو خط لکھا، جس میں خاوند کی دیت سے عورت کی توریث کا ذکر ہے۔^② (ابوداؤد)

چھٹی دلیل:

اسی طرح آپ کے خطوط جن میں دیات وغیرہ کا ذکر ہے، لکھوائے ہیں۔^③

ساتویں دلیل:

امام ابو یوسف کی کتاب ”الخراج“ میں نجران کے نصاریٰ کے ساتھ معاہدہ کا ذکر ہے اور تمام شرائط وہاں لکھیں۔^④

حضرت عبد اللہ بن عمرو رضی اللہ عنہما کا حدیث لکھنا:

پھر حضرت عبد اللہ بن عمرو رضی اللہ عنہما حدیثیں لکھا کرتے تھے، جیسا کہ بخاری اور ابوداؤد میں ہے۔^⑤

حضرت ابو ہریرہ رضی اللہ عنہ کا حدیث لکھنا:

حضرت ابو ہریرہ رضی اللہ عنہ کے پاس حدیث کی کتابیں موجود تھیں۔ خواہ خود لکھی تھیں یا کسی سے لکھوائی تھیں۔

فتح الباری میں ہے۔^⑥

① السنن الكبرى للبيهقي (٨/١٠٦، برقم: ١٦١٤٧) السيرة النبوية لابن هشام (١/٥٠١) عيون الأثر لابن سيد الناس

(١/٢٦٠) جوامع السيرة لابن حزم (ص: ٩٥) البداية والنهاية (٣/٢٢٤، ٤/١٠٣) اس معاہدے سے متعلق تفصیل کے لیے دیکھیں: السيرة النبوية الصحيحة للدكتور أكرم العمري (١/٢٧٢)

② سنن أبي داود: كتاب الفرائض، باب في المرأة ترث من دية زوجها، رقم الحديث (٢٩٢٧) سنن الترمذي: كتاب

الديات، باب ما جاء في المرأة هل ترث من دية زوجها، رقم الحديث (١٤١٥) امام ترمذي رضی اللہ عنہ فرماتے ہیں: یہ حدیث ”حسن صحیح“ ہے۔ یہ حدیث سعید بن مسیب نے حضرت عمر بن خطاب رضی اللہ عنہ سے بیان کی ہے۔ بعض علما کے نزدیک سعید بن مسیب کا حضرت عمر رضی اللہ عنہ سے سماع نہیں ہے، لیکن محدثین کے راجح قول کے مطابق سعید بن مسیب نے حضرت عمر رضی اللہ عنہ سے سنا ہے اور ان کا سماع معتبر صحیح ہے۔ اس کی تفصیل گزر چکی ہے۔ دیکھیں (ص: ١٦٤)

③ نبی اکرم رضی اللہ عنہ نے احکام دیات وغیرہ لکھ کر حضرت عمرو بن حزم کو دیے تھے۔ (سنن النسائي: كتاب القسامة، ذكر حديث

عمرو بن حزم، رقم الحديث: ٤٨٥٣)

④ الخراج ليعحي بن آدم (١/٣٤١) سنن البيهقي (٨/٨٨) یہ وہی ”صحیفہ عمرو بن حزم“ ہے، جس کی تفصیل حصہ اول میں گزر چکی ہے۔

⑤ صحيح البخاري: كتاب العلم، باب كتابة العلم، رقم الحديث (١١٣) سنن أبي داود: كتاب العلم، باب في كتاب

العلم، رقم الحديث (٣٦٤٦)

⑥ جامع بيان العلم (١/٣٢٤، برقم: ٤٢٢) فتح الباري (١/٢٠٧)

حضرت علی رضی اللہ عنہ کا حدیث لکھنا:

حضرت علی رضی اللہ عنہ کے پاس صحیفہ تھا، جس میں مسائل لکھے ہوئے تھے۔ بخاری میں ہے۔^①

حضرت عمر رضی اللہ عنہ کا حدیث لکھنا:

حضرت عمر رضی اللہ عنہ نے تمام عمال کو نماز کے اوقات، نماز کی تاکید اور قراءت وغیرہ کے متعلق کچھ احکام لکھ کر بھیجے تھے۔^②

احادیث حکومت کا آئین تھیں:

جن مسائل کا تعلق قضا کے ساتھ تھا، مثلاً میراث، دیات، قصاص، نکاح، طلاق، عدت، لعان، نفقہ، سود، خمر، سبوع، نسب، ولادت، حمل، غنیمت وغیرہ، چونکہ یہ مسائل حکومتِ اسلامی کے آئین کے اجزاء تھے، اس واسطے ان میں رد و بدل کا امکان نہیں تھا، اور جن مسائل پر روزمرہ عمل ہو رہا تھا، جیسے نماز، اذان، اقامت، وضوء وغیرہ، تو یہ تواتر عملی سے ثابت ہیں۔ یہی حال جنازے اور میت کے احکام کا ہے اور اخلاقی مسائل بھی اسی قبیل سے ہیں۔ ہاں بعض مسائل اختلافیہ میں تردد کی گنجائش ہے، مگر وہاں بھی غور کرنے کے بعد حق بات کا معلوم کرنا ایک طالبِ بصیرت کے لیے آسان ہے۔

تابعین کے عہد میں کتابتِ حدیث:

پھر تابعین کے زمانہ میں لکھنے کا رواج پڑ گیا۔

عمر بن عبدالعزیز کا حدیث لکھنا:

چنانچہ خلیفہ عمر بن عبدالعزیز رضی اللہ عنہ نے حدیث کی کتاب لکھی اور اس کی اشاعت کا انتظام کیا۔^③

① صحیح البخاری: کتاب العلم، باب کتابة العلم، رقم الحدیث (۱۱۱)

② الموطأ (۶/۱، برقم: ۶) الطبقات الكبرى (۵/۵۹)

③ حضرت عمر بن عبدالعزیز نے احادیث کو جمع کرنے کا حکم دیا تھا۔ صحیح البخاری - تعلیقاً۔ کتاب العلم، باب کیف یقبض العلم، سنن الدارمی (۱/۱۳۷، برقم: ۴۸۷) اس حکم کی تعمیل کرتے ہوئے۔ امام زہری نے احادیث کے دفاتر لکھ کر عمر بن عبدالعزیز کی طرف بھیجے، بعد ازاں حضرت عمر بن عبدالعزیز نے اپنے زیر اقتدار تمام علاقوں میں یہ دفاتر بھیج دیے۔ (جامع بیان العلم:

۱/۳۳۱، برقم: ۴۳۸)

امام زہری رحمۃ اللہ علیہ کا حدیث لکھنا:

انہی کے حکم پر امام زہری رحمۃ اللہ علیہ نے، جو صغار تابعین میں سے ہیں، حدیث لکھی۔^① پھر دوسری صدی میں باقاعدہ تدوین و تصنیف کا رواج ہوا اور تیسری صدی میں صرف صحیح حدیث اور اس سے استنباط کی طرف توجہ دی گئی۔

کتابتِ حدیث کے مراحل:

حدیث کے لکھنے کے تین دور ہیں:

① صحابہ رضی اللہ عنہم نے اپنے اپنے مسوعات کو لکھایا لکھوایا۔

② پھر کبار تابعین نے اپنے اپنے شہر کے تمام صحابہ رضی اللہ عنہم کی مرویات کو لکھا۔

③ اس کے بعد اس میں وسعت کی گئی، یہاں تک کہ تمام دارالاسلام کی مرویات کو قلمبند کیا گیا۔ پھر اس میں چھانٹ کی گئی، صرف صحیح احادیث کو لینے کی کوشش کی گئی۔ اس طرح پہلے دور کی کتابیں دوسرے دور میں آئیں اور دوسرے دور کی کتابیں تیسرے دور میں آ گئیں۔^② پھر بخاری، مسلم، ابوداؤد اور ترمذی رضی اللہ عنہم وغیرہ محدثین کا دور آیا۔ ان سے پہلے احادیث کا ذخیرہ جمع ہو چکا تھا، مگر طباعت کا انتظام نہ تھا۔ اس واسطے علوم حاصل کرنے کے لیے لکھنے کی ضرورت تھی، لیکن ان کا اصلی کام استنباط اور چھانٹ وغیرہ تھا۔

قرونِ اولیٰ میں قوتِ حافظہ:

اس وقت حافظہ قوی تھا، کیونکہ مسلمان آزاد تھے، حکومت ان کی تھی، اختیار ان کا تھا۔ غلامی کا سایہ بھی ان پر نہیں پڑا تھا، لہذا وہ کسی غیر تہذیب کے اثرات سے محفوظ تھے۔ ان لوگوں کے حالات پڑھنے سے معلوم ہوتا ہے کہ دین کی صحیح خدمت اور حفاظت کے لیے اللہ تعالیٰ نے ان لوگوں کو پیدا کیا تھا، جبکہ موجودہ زمانے کے لوگ ہر وقت ڈاڑھی رکھنے اور اس سے مدد لینے کے عادی ہو چکے ہیں اور نوٹ بک ان کا لازمہ حیات بن چکی ہے۔ وہ باور نہیں کر سکتے کہ ان سے پہلے لوگوں کے حافظے اس حد تک قوی تھے کہ ان کو کوئی بات یاد رکھنے کے لیے اسے لکھنے کی بھی ضرورت نہ تھی۔ یہی وجہ ہے کہ زمانہ حال کے بعض لوگ قرونِ اولیٰ کے مسلمانوں کی حکایات کو مشکوک نگاہوں سے

① سنن الدارمی (۱/۱۳۷، برقم: ۴۸۷) المدخل إلى السنن الكبرى (۲/۲۵۰، برقم: ۷۸۲) تقييد العلم (ص: ۱۰۵)

② احادیث کی مرحلہ وار تدوین کے متعلق تفصیل کے لیے دیکھیں: تاریخ التراث العربی (۱/۱۱۹)

دیکھتے ہوئے انھیں افسانوں میں داخل کرنے کی کوشش کرتے ہیں۔!

ایک محدود ذہن اپنی حدود سے باہر نکل کر سوچ بھی کیسے سکتا ہے؟ لیکن حقیقت اپنی جگہ حقیقت ہے اور پھر ہم نے تو یہ بھی ثابت کر دیا ہے کہ پہلے ادوار میں احادیث کی کتابت باقاعدہ ہوئی۔ جس سے مصنف کے وہ تمام دعاوی باطل ہو جاتے ہیں، جن کا قسط اول میں ہم ذکر کر چکے ہیں۔



منکرینِ حدیث کے دلائل

حضرت ابوسعید خدری رضی اللہ عنہ کی حدیث:

❖ مسلم کی ایک حدیث سے بعض لوگ اس غلطی میں مبتلا ہو گئے ہیں کہ حدیث کے لکھنے کی آنحضرت صلی اللہ علیہ وسلم نے ممانعت فرمادی تھی۔ اس کے الفاظ یہ ہیں:

« لا تکتبوا عني ومن كتب عني شيئا غير القرآن فليمحه » (مسلم)^①
 ”مجھ سے نہ لکھو، جس نے مجھ سے غیر قرآن لکھا ہو، وہ اس کو مٹا دے۔“

جواب:

مگر اس کا یہ مطلب نہیں، حدیث بالکل نہ لکھو، بلکہ حدیث کا یہ مطلب ہے کہ جس نے قرآن کے ساتھ کچھ لکھا ہو، وہ مٹا دے، جیسے مسند احمد میں اس کی طرف اشارہ موجود ہے۔^② اسی واسطے آنحضرت صلی اللہ علیہ وسلم نے زکوٰۃ کے احکام آخری عمر میں لکھائے^③ اور مرضِ وفات میں اپنے لکھوانے کے لیے کاغذ طلب کیا۔^④ اس سے اس حدیث کے مفہوم کی وضاحت ہوتی ہے۔

مسند احمد میں ابوسعید خدری رضی اللہ عنہ کہتے ہیں: ہم لوگ جو کچھ سنتے لکھ لیتے، تو آپ صلی اللہ علیہ وسلم نے فرمایا:

”کتاب اللہ کو الگ لکھو، اس میں کسی چیز کی آمیزش نہ کرو۔“^⑤ (رسول اللہ صلی اللہ علیہ وسلم کی کتاب، ص: ۳۳۴)

اس میں آنحضرت صلی اللہ علیہ وسلم کے ارشادات لکھے ہوئے ہیں، جو دہلی میں ۱۳۳۲ء میں طبع ہو چکی تھی۔ اس میں متواتر

① صحیح مسلم: کتاب الزهد والرقائق، باب التثبت في الحديث، رقم الحديث (۳۰۰۴) صحیح مسلم کی روایت میں ”شیئاً“ کے الفاظ نہیں ہیں، لیکن اس حدیث کے بعض طرق میں یہ الفاظ بھی مروی ہیں۔ دیکھیں: مسند أحمد (۳/۱۲)، برقم:

(۱۱۱۰۲) سنن الدارمی (۱/۱۳۰، برقم: ۴۵۰) صحیح ابن حبان (۱/۲۶۵، برقم: ۶۴)

② مسند أحمد (۳/۱۲، برقم: ۱۱۱۰۷)

③ دیکھیں: سنن أبي داود، رقم الحديث (۱۵۶۸) سنن الترمذي، رقم الحديث (۶۲۱)

④ صحیح البخاری: کتاب المغازی، باب مرض النبي صلی اللہ علیہ وسلم، رقم الحديث (۴۱۶۸) صحیح مسلم: کتاب الوصیة، باب

ترك الوصیة لمن ليس له شيء يوصي فيه، رقم الحديث (۱۶۳۷)

⑤ یہ حدیث حضرت ابو ہریرہ رضی اللہ عنہ سے مروی ہے اور اس کی سند ”ضعیف“ ہے۔

اور مشہور حدیثوں سے صریح مسائل ثابت ہیں، جن کی فہرست یہ ہے:

”کتاب الطہارۃ، کتاب الصلوٰۃ، کتاب الحج، کتاب الزکاة، کتاب النکاح، کتاب

البیوع، کتاب الأشربة، کتاب الجہاد والسير، کتاب المسابقة وغیرہ“

یہ سب حدیثیں جناب رسول اللہ ﷺ نے لکھوائی تھیں اور اس طرح یہ ذخیرہ احادیث امت کے پاس چھوڑ

گئے، جو اب تک ہمارے پاس بھی موجود ہے۔

منع کردہ روایت صرف ابوسعید رضی اللہ عنہ سے مروی ہے، جبکہ اثبات کتابت کی احادیث حضرت علی، عبداللہ بن عمرو،

رافع بن خدیج، ابن عباس اور انس (رضی اللہ عنہم) سے مروی ہیں۔^① پس ابوسعید رضی اللہ عنہ کی روایت کا مطلب وہی لیا جائے گا،

جس کا ہم نے ذکر کیا ہے کہ قرآن کے ساتھ حدیث نہ لکھو، بلکہ الگ لکھو، یا اس حدیث کو بسبب خبر واحد ہونے

کے متواتر اور مشہور کے مقابلہ میں مرجوح یا منسوخ قرار دیا جائے گا۔^②

صحیفہ عمرو بن حزم:

مولانا مولوی ابوالقاسم بناری کی کتاب ”جمع القرآن والأحادیث“ میں ہے:

”رسول اللہ ﷺ نے اہل یمن یعنی اہل نجران کے لیے ایک کتاب لکھوائی، جس میں تمام مسائل

فرائض و سنن اور دیات وغیرہ کے تحریر تھے اور عمرو بن حزم رضی اللہ عنہ کے ہاتھ بھیجی۔ پھر وہ خاندان عمرو بن حزم

کے ہاں محفوظ رہی، چنانچہ امام ابن شہاب زہری تابعی نے ابوبکر بن محمد بن عمرو بن حزم سے نقل کی۔ یہ

حدیث تواتر سے سنن نسائی (مطبع انصاری) کتاب القود والقسامۃ والدیات (۲/۲۲۱) مراسیل

أبو داود (۳۸) سنن دارقطنی (۴۵، ۳۳۶، ۳۳۷) مسند دارمی (۳۱۰) موطأ إمام مالک (۳۳۲)

مسند شافعی (۱۹۸) کتاب الشافعی (۶۶، ۶۸) سنن بیہقی (۴/۸۹) مستدرک حاکم (۱/

۳۹۵) بلوغ المرام (۱۴۲) جامع بیان العلم وفضله لابن عبدالبر (۱/۷۱) فتح الباری (۲۸،

۲۹۵، مطبع انصاری) اور تفسیر ابن کثیر (۳/۶۴) وغیرہ کتب میں ثابت ہے۔“

① تفصیل کے لیے دیکھیں (ص: ۱۶۴)

② امام بخاری رضی اللہ عنہ نے حضرت ابوسعید خدری رضی اللہ عنہ کی اس حدیث کو ”موقوف“ قرار دیا ہے، یعنی ان کے نزدیک یہ نبی اکرم ﷺ کا

فرمان نہیں ہے۔ دیگر اہل علم نے اس حدیث کے متعلق جمع، ترجیح، نسخ کے حوالے سے کئی جوابات دیے ہیں۔ تفصیل کے لیے

دیکھیں: شرح السنة (۱/۲۹۴) تأویل مختلف الحدیث (۱۹۳) معالم السنن (۴/۴۲) جامع الأصول (۸/۳۳)

مجموع الفتاوی (۱۸/۳۱۸) جامع بیان العلم (۱/۲۹۲) تقييد العلم (ص: ۳۲، ۵۷، ۹۳) مقدمة ابن الصلاح (ص:

۱۹۰) فتح الباری (۱/۲۷۵) الأنوار الكاشفة للمعلمي (ص: ۴۳)

پس کتابت کے خلاف جو ادلہ ذکر کی جاتی ہیں، وہ کمزور ہیں۔

حضرت ابوبکر رضی اللہ عنہ کا اثر:

﴿۲﴾ ابوبکر صدیق رضی اللہ عنہ سے یہ ذکر کیا جاتا ہے کہ آپ نے پانچ سوا حدیث کا ایک مجموعہ تیار کیا ہوا تھا، لیکن ایک صبح اٹھ کر اسے جلا دیا۔

جواب:

اس اثر کی سند ”تذکرۃ الحفاظ“ میں اس طرح ہے:

”وقد نقل الحاکم) فقال حدثني بکر بن محمد أنا محمد بن موسى البربري أنا الفضل بن غسان أنا علي بن صالح أنا موسى بن عبد الله بن حسن عن إبراهيم بن عمر بن عبيد الله التيمي حدثني القاسم بن محمد قالت عائشة جمع أبي... الحديث“

ا۔ یہ سند صحیح نہیں۔ اس کی سند میں ”علی بن صالح“ ہے، جو مجہول ہے۔

ب۔ ”مفضل بن غسان“ بھی مجہول اور غیر مقبول ہے۔

ج۔ اس میں ”موسیٰ بن عبد اللہ“ ہے، جو ”متہم بالكذب“ ہے۔

د۔ اس اثر کے اخیر میں ”تذکرہ“ میں بھی لکھا ہے: ”لا یصح“ یعنی یہ صحیح نہیں۔^①

ه۔ امام ابن کثیر رضی اللہ عنہ نے بھی اس کی تردید کی ہے، جیسے ”کنز العمال“ سے معلوم ہوتا ہے۔^②

و۔ بخاری میں ہے کہ ابوبکر صدیق رضی اللہ عنہ نے حضرت انس رضی اللہ عنہ کو جب بحرین کی طرف بھیجا، تو ان کو ایک لمبی حدیث کی نقل لکھ کر دی،^③ جس میں زکوٰۃ کا مکمل مسئلہ ہے۔

ز۔ ”شرف أصحاب الحدیث“ میں ہے: ابوبکر صدیق رضی اللہ عنہ فرماتے ہیں: رسول اللہ صلی اللہ علیہ وسلم نے فرمایا:

”جو مجھ سے کوئی حدیث لکھے، جب تک وہ حدیث پڑھی جائے گی، اس کو ثواب ملتا رہے گا۔“^④

یہ عام وجوہ اس بات پر دلالت کرتی ہیں کہ احادیث کے جلانے کا جو افسانہ مروی ہے، وہ باطل و بے دلیل ہے۔

① تذکرۃ الحفاظ (۵ / ۱)

② کنز العمال (۱۰ / ۵۰۳، برقم: ۲۹۴۶۰) نیز دیکھیں: الأنوار الکاشفة (ص: ۳۷)

③ صحیح البخاری: کتاب الزکاة: باب صدقة الغنم، رقم الحدیث (۱۳۸۶)

④ یہ حدیث ”موضوع“ ہے۔

حضرت ابوبکر صدیق رضی اللہ عنہ کا دوسرا اثر:

◆ تذکرہ (۳/۱) میں بھی حضرت ابوبکر صدیق رضی اللہ عنہ سے ایک ایسی حدیث ہے، جس میں ذکر ہے:

”تم حدیث میں اختلاف کرتے ہو، تم سے پیچھے آنے والے تم سے زیادہ اختلاف کریں گے۔ اس واسطے تم آنحضرت صلی اللہ علیہ وسلم سے کچھ نہ بیان کرو۔ جو تم سے پوچھے، تو کہہ دو کہ ہمارے اور تمہارے درمیان اللہ کی کتاب ہے۔ اس کے حلال کو حلال سمجھو اور اس کے حرام کو حرام سمجھو۔“

جواب:

- ۱۔ مگر یہ مرسل منقطع ہے۔ چنانچہ [ذہبی] لکھتے ہیں: ”ومن مراسیل بن ابی ملیکہ“ اور اخیر میں کہتے ہیں کہ ”فہذا المرسل...“ اور مرسل منقطع محدثین کے نزدیک حجت نہیں ہوتی۔ چنانچہ لکھا ہے:
- ”ردہ جماہیر النقاد... للجهل بالساقط في الإسناد“^①
- یعنی جمہور محققین مرسل کو مردود جانتے ہیں، کیونکہ جو راوی غیر مذکور ہے، وہ مجہول ہے۔
- ب۔ اس حدیث میں اختلاف کا ذکر ہے۔ مطلب یہ ہے کہ حدیث کا بیان کرنا، تم جیسے لوگوں کا کام نہیں، جو حدیث کو محفوظ نہیں رکھ سکتے، بلکہ ان لوگوں کا کام ہے، جن کا حافظہ اللہ نے اچھا بنایا ہو۔ تم صرف قرآن کا ہی حوالہ دیا کرو، کیونکہ حدیث بھی قرآن ہی کی تفسیر ہے۔
- ج۔ امام ذہبی رضی اللہ عنہ فرماتے ہیں: ”ابوبکر صدیق رضی اللہ عنہ کا یہ مطلب تھا کہ حدیث میں تحقیق سے کام لیا کرو۔ یہ مطلب نہیں کہ بالکل روایت ہی بیان نہ کرو۔ کیونکہ حضرت ابوبکر صدیق رضی اللہ عنہ نے خود دادی یا نانی کے متعلق حدیث کے فتویٰ پر عمل کیا، جب کہ اس کا حکم کتاب اللہ سے نہ ملا۔“^②
- د۔ آگے یہ ذکر کیا ہے: ایک دفعہ ابوبکر صدیق رضی اللہ عنہ نے ایک آدمی کو حدیث سنائی، تو اس نے کہا: اسی طرح ہے؟ آپ نے فرمایا:

”اسی طرح ہے۔ ورنہ میں زمین پر کیسے چل پھر سکتا ہوں۔ اگر ایسی حدیث بیان کروں، جو نبی کریم صلی اللہ علیہ وسلم نے بیان نہیں فرمائی؟“^③

① ألفية العراقي (ص: ۷۸)

② تذكرة الحفاظ (۳/۱)

③ تذكرة الحفاظ (۳/۱) اس کی سند ”منقطع“ ہے، کیونکہ امام زہری رضی اللہ عنہ اس اثر کو حضرت ابوبکر صدیق سے روایت کرتے ہیں اور وہ حضرت ابوبکر صدیق رضی اللہ عنہ کی وفات کے بعد پیدا ہوئے تھے۔

ح۔ ”توجیہ النظر“ میں ہے:

”وأما الرواية فمنقطعة لا تصح“ کہ یہ روایت ابو بکر رضی اللہ عنہ تک نہیں پہنچتی، اس لیے صحیح نہیں۔^①

حضرت عمر رضی اللہ عنہ کا اثر:

④ حضرت عمر رضی اللہ عنہ سے یہ ذکر کیا جاتا ہے کہ حضرت عمر رضی اللہ عنہ نے تین آدمیوں عبداللہ بن مسعود، ابوالدرداء اور ابو مسعود (رضی اللہ عنہم) کو حدیث کے بیان کرنے میں قید کر دیا تھا۔

جواب:

یہ اثر بھی صحیح نہیں، اس کی سند اس طرح ہے:

”عن شعبة عن سعد بن إبراهيم عن أبيه أن عمر حبس...“ (تذكرة الحفاظ: ۷/۱)

”توجیہ النظر“ میں لکھا ہے:

”هذا مرسل ومشكوك فيه من شعبة فلا يصح، ولا يجوز الاحتجاج به، ثم هو في نفسه ظاهر الكذب“ (توجیہ النظر: ۷۳/۱)

”یہ حدیث صحیح نہیں، مشکوک ہے، اس کا جھوٹ ہونا بالکل ظاہر ہے۔“^②

اس کے جھوٹا ہونے کے لیے یہ کافی ہے کہ حضرت عمر رضی اللہ عنہ نے کوفہ والوں کی طرف عمار بن یاسر رضی اللہ عنہ کو امیر بنا کر اور حضرت عبداللہ بن مسعود رضی اللہ عنہ کو اُن کا وزیر بنا کر بھیجا اور کہا: ”یہ دونوں بدری ہیں اور آنحضرت صلی اللہ علیہ وسلم کے بہترین اصحاب میں سے ہیں، ان کی اقتداء کرو اور ان کی باتیں سنو۔ میں نے عبداللہ بن مسعود رضی اللہ عنہ کو تمہارے پاس اپنی ذات پر ترجیح دے کر بھیجا ہے۔“^③ (تذکرہ، ص: ۱۴)

حضرت عمر رضی اللہ عنہ کا دوسرا اثر:

⑤ ایک روایت حضرت عمر رضی اللہ عنہ سے نقل کی جاتی ہے کہ آپ نے فرمایا:

① الإحكام لابن حزم (۲/۲۵۸) توجیہ النظر (۱/۷۴) امام ابن حزم رضی اللہ عنہ نے یہ الفاظ حضرت ابو بکر صدیق کی اس روایت کے متعلق کہے ہیں، جس میں دادی کی توریث کا ذکر ہے، کیونکہ قبصہ بن ذویب اور حضرت ابو بکر صدیق رضی اللہ عنہ کے درمیان انقطاع ہے۔

② امام بیہقی رضی اللہ عنہ فرماتے ہیں: ”یہ اثر منقطع ہے، ابراہیم نے حضرت عمر کی زندگی کے صرف تین سال پائے ہیں، حالانکہ ابن مسعود رضی اللہ عنہ کوفہ میں تھے، لہذا حضرت عمر رضی اللہ عنہ سے یہ اثر صحیح نہیں ہے۔ (مجمع الزوائد: ۱/۳۷۶، برقم: ۶۶۶)

③ تذكرة الحفاظ (۱/۱۴) نیز دیکھیں: طبقات ابن سعد (۳/۲۵۵، ۶/۷)

”قرظہ بن کعب! لوگوں کو حدیثوں میں پھنسا کر قرآن سے نہ روکنا اور یہ روایتیں نہ سنانا۔“

جواب:

۱۔ اس حدیث کو پورے طور پر لکھا نہیں گیا، ورنہ اس کا مطلب ظاہر ہو جاتا۔ ”تذکرۃ الحفاظ“ میں یہ روایت اس طرح ہے:

”عن الشعبي عن قرظة بن كعب قال: لما سيرنا عمر إلى العراق، مشى معنا عمر، و قال: أتدرون لم شيعتكم؟ قالوا: نعم، تكرمة لنا، وقال: مع ذلك: إنكم تأتون أهل قرية لهم دوي بالقرآن كدوي النحل فلا تصدوهم بالأحاديث فتشغلوهم، جردوا القرآن وأقلوا الرواية عن رسول الله ﷺ وأنا شريككم، فلما جاء قرظة قالوا: حدثنا، فقال: نهانا عمر رضي الله عنه“^①

”قرظہ بن کعب کہتے ہیں: حضرت عمر رضی اللہ عنہ نے جب ہم کو عراق کی طرف بھیجا، تو ہمارے ساتھ خود ہی چلے اور فرمایا: کیا تمہیں علم ہے کہ میں تمہارے ساتھ کیوں چلا ہوں؟ انہوں نے کہا: ہماری عزت افزائی کے لیے۔ حضرت عمر رضی اللہ عنہ نے فرمایا: یہ بات بھی ہے اور ایک بات اور بھی ہے، وہ یہ کہ تم ایسے شہر میں جا رہے ہو، جہاں لوگ قرآن لگا تار پڑھتے رہتے ہیں۔ تم حدیثوں کے ساتھ ان کو قرآن پڑھنے سے مت روکنا، قرآن کو خالص رکھو اور آنحضرت صلی اللہ علیہ وسلم سے روایات کم بیان کرو، پھر میں تمہارا شریک ہوں۔ چنانچہ قرظہ بن کعب آئے، تو لوگوں نے کہا: ہمیں حدیث سنائیے! تو آپ نے کہا کہ ہمیں حضرت عمر رضی اللہ عنہ نے منع فرما دیا ہے۔“

اس سے صاف پتہ چلتا ہے کہ حضرت عمر رضی اللہ عنہ نے حدیث بیان کرنے سے نہیں روکا، بلکہ یہ کہا ہے کہ روایات کم بیان کرو۔ ایسا نہ ہو کہ لوگوں کا زیادہ وقت اسی میں صرف ہو جائے اور وہ قرآن پڑھنے سے رک جائیں۔

ب۔ قرظہ بن کعب رضی اللہ عنہ سے کتبِ احادیث میں روایات موجود ہیں۔

ج۔ یہ اثر بلحاظ سند کے صحیح نہیں۔ ”توجیہ النظر“ (ص: ۸) میں لکھا ہے:

”شعسی کی ملاقات قرظہ سے نہیں ہوئی، لہذا یہ اثر ساقط اور باطل ہے۔“^②

① تذکرۃ الحفاظ (۷/۱)

② توجیہ النظر (۷۳/۱) نیز دیکھیں: الإحكام لابن حزم (۲/۲۵۶) اس اثر کی سند صحیح ہے اور سند میں انقطاع بھی نہیں ہے۔ ←

”مختصر جامع بیان العلم“ (ص: ۱۷) میں ہے:

”والآثار الصحاح عنه من رواية أهل المدينة بخلاف حديث قرظة وإنما يدور على

بیان عن الشعبي، وليس مثله حجة في هذا الباب لأنه يعارض السنن والكتب“

”صحیح آثار جو حضرت عمر رضی اللہ عنہ سے مروی ہیں اور مدینہ کی روایت میں ثابت ہیں، وہ قرظہ کی روایت کے

خلاف ہیں۔ قرظہ کی روایت کا مدار ”بیان عن الشعبي“ ہے اور وہ اس باب میں سند نہیں۔“^①

۹۔ ”دارمی“ میں ہے:

”حضرت عمر رضی اللہ عنہ نے فرمایا: جیسے تم قرآن مجید کا علم حاصل کرتے ہو، ایسے ہی فرائض، لغت اور سنن یعنی

آنحضرت صلی اللہ علیہ وسلم کی حدیثیں بھی سیکھو۔“^②

۱۰۔ حضرت عمر رضی اللہ عنہ سے پانچ سو سے بھی زیادہ حدیثیں مروی ہیں۔ (توجیہ النظر)^③

حضرت عمر رضی اللہ عنہ کا تیسرا اثر:

④ حضرت عمر رضی اللہ عنہ سے ایک اور روایت بھی نقل کرتے ہیں کہ آپ رضی اللہ عنہ نے رسول کریم صلی اللہ علیہ وسلم کی احادیث اور

آپ صلی اللہ علیہ وسلم کا اسوہ لکھنے کا ارادہ کیا، مہینہ بھر استخارہ کرتے رہے، پھر فرمایا:

”كان قبلکم قوم کتبوا کتباً فأکبوا علیها وترکوا کتاب اللہ وانی واللہ لا أشوب کتاب

اللہ بشيء أبدا“^④ (کتاب جامع بیان العلم۔ مصری، ص: ۳۳)

”تم سے پہلے ایسے لوگ ہو گزرے، جنہوں نے کتابیں لکھیں اور خدائی کتاب کو چھوڑ کر انہی پر جھک

پڑے۔ خدا کی قسم! میں کتاب اللہ میں کسی شے کو نہیں ملاؤں گا۔“

← اس کی تفصیل گزر چکی ہے۔ دیکھیں (ص: ۱۸۶)

① جامع بیان العلم (۲/ ۱۰۰۶) لیکن شععی سے یہ اثر بیان کرنے میں ”بیان بن بشر“ منفرد نہیں، بلکہ شععی کے دوسرے نقات

شاگردوں نے بھی ان کی متابعت کی ہے۔ دیکھیں (ص: ۱۸۷)

② سنن الدارمی (۲/ ۴۴۱، برقم: ۲۸۵۰)

③ الإحکام لابن حزم (۲/ ۲۵۷) توجیہ النظر (۱/ ۷۴)

④ جامع بیان العلم (۱/ ۲۷۵، برقم: ۳۴۳) یہ اثر دیگر طرق سے بھی مروی ہے، لیکن ان کی اسانید میں شدید ضعف پایا جاتا

ہے، لہذا یہ اثر کسی طرح بھی پایہ ثبوت کو نہیں پہنچتا۔

جواب:

ا۔ اس روایت کی سند اس طرح ہے:

”وعن عروة أن عمر بن الخطاب...“

حالانکہ عروہ کی عمر بن الخطاب رضی اللہ عنہ سے ملاقات ثابت نہیں۔^① جس سال حضرت عمر رضی اللہ عنہ شہید ہوئے، اسی سال وہ پیدا ہوئے۔ ایک دوسرا قول یہ ہے کہ چھ سال بعد پیدا ہوئے، اس لیے یہ روایت سند کے لحاظ سے باطل ہے۔
ب۔ اس روایت کے آخر میں یہ الفاظ ہیں:

”لا أشوب بكتاب الله“ ”میں اللہ کی کتاب سے کوئی چیز نہیں ملاؤں گا۔“

اور اس حدیث میں یہ بھی ہے کہ حضرت عمر رضی اللہ عنہ نے جب صحابہ کرام رضی اللہ عنہم سے مشورہ کیا، تو سب نے لکھنے کا مشورہ دیا۔ اس سے معلوم ہوا کہ سب صحابہ رضی اللہ عنہم احادیث لکھنے کے قائل تھے، صرف حضرت عمر رضی اللہ عنہ اس کے قائل نہ تھے۔

ج۔ موطا میں ہے کہ حضرت عمر رضی اللہ عنہ نے نماز کے بارہ میں اور اوقات کے متعلق سب عمال کو لکھا۔^③

د۔ مستدرک حاکم، دارمی اور جامع بیان العلم میں [حضرت عمر رضی اللہ عنہ کا قول] ہے:

”قيدوا العلم بالكتابة“^④ ”علم کو ضبطِ تحریر میں لاؤ۔“

ه۔ حضرت عمر رضی اللہ عنہ نے رسول اللہ صلی اللہ علیہ وسلم کی حدیث لکھ کر بھیجی۔^⑤ (مسلم: ۱۹۱/۲)

و۔ حضرت عمر رضی اللہ عنہ سے جو منع کی روایت ہے، بلحاظ اس کے باطل ہے کہ یہ ان ادلہ صحیحہ کے مقابلہ میں جو حضرت عمر رضی اللہ عنہ سے مروی ہیں، قابل التفات نہیں۔

حضرت عمر رضی اللہ عنہ کا چوتھا اثر:

④ ”طبقات ابن سعد“ کے حوالہ سے ایک اور روایت حضرت عمر رضی اللہ عنہ سے نقل کی جاتی ہے کہ ایک مرتبہ

① دیکھیں: جامع التحصيل (ص: ۲۳۶، برقم: ۵۱۵)

② تاریخ خلیفہ (ص: ۱۵۶) سیر أعلام النبلاء (۴/۴۲۲)

③ الموطأ (۱/۶، برقم: ۶)

④ سنن الدارمی (۱/۱۳۸، برقم: ۴۹۷) مصنف ابن أبي شيبة (برقم: ۳۱۳۵) المستدرک (۱/۱۷۸، برقم: ۳۵۹)

جامع بیان العلم (۱/۳۰۹) المدخل للبيهقي (۲/۲۳۴، برقم: ۷۵۸) المحدث الفاصل (ص: ۳۷۷) یہ اثر دیگر کئی صحابہ سے بھی مرفوعاً و موقوفاً مروی ہے۔

⑤ صحیح مسلم: کتاب اللباس والزینة، باب تحريم استعمال إناء الذهب والفضة، رقم الحدیث (۲۰۶۹)

حضرت عمر فاروق رضی اللہ عنہ نے تمام صحابہ کرام رضی اللہ عنہم سے فرمایا: گھر جاؤ اور احادیث کا تمام ذخیرہ اٹھالو۔ ذخیرہ جمع ہو گیا، تو آپ رضی اللہ عنہ نے تمام صحابہ رضی اللہ عنہم کے سامنے اسے جلا دیا۔^①

جواب:

یہ اثر بچند وجوہ باطل ہے:

ا۔ مذکورہ اثر منقطع ہے، اس کی سند اس طرح ہے:

زید بن یحییٰ، عبداللہ بن علاء سے اور وہ قاسم بن محمد سے..... اور قاسم مذکور کی حضرت عمر رضی اللہ عنہ سے ملاقات نہیں ہے، کیونکہ وہ حضرت عمر رضی اللہ عنہ کی شہادت کے آٹھ سال بعد پیدا ہوئے۔^②

ب۔ بلا تنقید و تحقیق لکھا ہوا جلا دینا خلاف عقل ہے اور حضرت عمر رضی اللہ عنہ جیسے فہیم آدمی کا یہ کام نہیں ہو سکتا۔

ج۔ اگر حضرت عمر رضی اللہ عنہ ایسا کرتے، تو دیگر صحابہ رضی اللہ عنہم جو کتابت کے قائل تھے، ضرور انکار کرتے۔

حضرت عبداللہ بن مسعود رضی اللہ عنہ کا اثر:

بعض نے یہ کہا کہ عبداللہ بن مسعود رضی اللہ عنہ کی طرف سینکڑوں احادیث منسوب ہیں، لیکن ابو عمرو شیبانی بیان کرتے ہیں: ”میں عبداللہ بن مسعود رضی اللہ عنہ کی خدمت میں برسوں رہا اور ان کی زبان سے کوئی حدیث نہ سنی۔ ہاں جب کبھی مجبوراً کوئی حدیث بیان کرنی پڑتی، تو خوف سے کانپنے لگتے اور فرماتے: رسول اللہ صلی اللہ علیہ وسلم نے غالباً یوں ہی فرمایا تھا۔“

جواب:

ا۔ اصل لفظ یہ ہیں: ”میں عبداللہ بن مسعود رضی اللہ عنہ کے پاس ایک سال بیٹھا، آپ رضی اللہ عنہ آنحضرت صلی اللہ علیہ وسلم سے حدیث نقل نہیں کرتے تھے، جب کبھی یہ کہتے: ”رسول اللہ صلی اللہ علیہ وسلم نے فرمایا۔“ آپ کانپنے لگتے اور فرماتے کہ اس طرح فرمایا یا اس کے قریب یا اس کے ہم معنی۔“^③ (تذکرۃ الحفاظ: ۱۵/۱)

ب۔ اس اثر سے حدیث کی نفی نہیں، بلکہ اثبات معلوم ہوتا ہے اور یہ بھی معلوم ہوتا ہے کہ صحابہ آنحضرت صلی اللہ علیہ وسلم سے

① الطبقات الكبرى (۱۸۸/۵)

② ”القاسم بن محمد بن ابی بکر“ خلافت علی رضی اللہ عنہ کے دوران میں پیدا ہوئے تھے۔ (سیر أعلام النبلاء: ۵/۵۴) نیز دیکھیں: طبقات خلیفہ (ص: ۲۴۴) تہذیب الکمال (۲۳/۴۳۵)

③ المعجم الكبير (۹/۱۲۲، برقم: ۸۶۱۳) تاریخ ابی زرعة (ص: ۷۲) المحدث الفاصل (ص: ۵۴۹) تاریخ دمشق (۳۳/۱۶۴) الإلماع (ص: ۱۷۷)

روایت کرنے میں سخت احتیاط سے کام لیتے تھے۔ جب تک ان کو پورا یقین نہ ہوتا، اس وقت تک حدیث بیان نہ کرتے۔

حضرت عبداللہ بن مسعود رضی اللہ عنہ کا دوسرا اثر:

◆ عبداللہ بن مسعود رضی اللہ عنہ سے ایک اور اثر نقل کرتے ہیں:

”آپ کے پاس ایک نوشتہ لایا گیا، آپ نے اس کے بعد فرمایا: پہلے لوگ اسی لیے ہلاک ہوئے کہ انہوں نے نوشتوں کے پیچھے لگ کر اصل کتاب کو چھوڑ دیا۔“^①

جواب:

ا۔ یہ اثر بھی صحیح نہیں، کیونکہ ابن عبدالبر کی ابو بکر بن ابی شیبہ سے ملاقات نہیں ہوئی، سو سال کا فاصلہ ہے۔
ب۔ اس میں ”اعمش“ ہے جو ”مدلس“ ہے اور ”عن“ سے روایت کرتا ہے، جو ناقابل استدلال ہے۔
ج۔ اس کی سند میں ”ابو معاویہ“ ہے، اس کنیت والے بہت سے ہیں، بعض معتبر اور بعض غیر معتبر، ایسی حالت میں حدیث غیر معتبر ہوتی ہے۔^②

اس اثر میں یہ بھی ذکر نہیں کہ اس نوشتے میں حدیثِ رسول تھی یا کوئی اور کلام۔ اس قصہ کے ایک راوی ابو عبید کہتے ہیں: ”دیکھنے میں ایسا معلوم ہوتا ہے کہ یہ صحیفہ اہل کتاب سے لیا گیا تھا، اسی واسطے حضرت عبداللہ نے اسے مکروہ جانا۔“ (صفحہ: ۳۴)^③

حضرت علی رضی اللہ عنہ کا اثر:

◆ حضرت علی رضی اللہ عنہ سے نقل کرتے ہیں کہ ”آپ نے لکھی ہوئی حدیثوں کو مٹانے کا حکم دیا اور فرمایا: گذشتہ قومیں اس طرح تباہ ہوئیں کہ انہوں نے علماء کی روایات کی پیروی کی اور اپنے رب کی کتاب کو چھوڑ دیا۔“^④

① مصنف ابن ابی شیبہ (۵/۳۱۵، برقم: ۲۶۴۴۷) جامع بیان العلم (۱/۲۷۸، برقم: ۳۵۰)

② یہ اثر مصنف ابن ابی شیبہ میں موجود ہے، جسے ابن ابی شیبہ نے اپنی سند سے ذکر کیا ہے۔ (۵/۳۱۵، برقم: ۲۶۴۴۷) لہذا ابن عبدالبر کی ابن ابی شیبہ سے عدم لقا کا اس اثر کی صحت پر کوئی اثر نہیں پڑتا، اور سند میں مذکور ”ابو معاویہ“ کا نام ”محمد بن خازم الضریر الکوفی“ ہے جو ”ثقة ثبت فی الأعمش“ اور امام اعمش کے اخص تلامذہ سے ہیں۔ (تہذیب الکمال: ۲۵/۱۲۴)

③ جامع بیان العلم (۱/۲۸۳، برقم: ۳۵۸) اسی طرح حضرت عبداللہ بن مسعود کے شاگرد امام مرة بن شراحیل الہمدانی فرماتے ہیں: ابو مرة الکندی حضرت عبداللہ بن مسعود کے پاس اہل کتاب کی کتب سے ایک کتاب لے کر آئے، تو ابن مسعود نے اسے مٹا دیا۔ مرة الہمدانی کہتے ہیں: اگر وہ قرآن یا نبی اکرم صلی اللہ علیہ وسلم کی سنت ہوتی، تو ابن مسعود رضی اللہ عنہ اسے نہ مٹاتے، مگر وہ یہود و نصاری کی کتاب تھی، اس لیے انہوں نے اسے مٹا دیا۔ (سنن الدارمی: ۱/۱۳۴، برقم: ۴۷۷)

④ مصنف ابن ابی شیبہ (۵/۳۱۴، برقم: ۲۶۴۳۹) جامع بیان العلم (۱/۲۷۱، برقم: ۳۳۷)

جواب:

ا۔ اصل الفاظ یہ ہیں:

”حيث تتبعوا أحاديث علماء هم“ یعنی جب انہوں نے علماء کی باتوں کی پیروی کی۔

یہ روایت بھی بلحاظ سند معتبر نہیں:

ب۔ اس میں ”بقیۃ“ ہے، جو قابل وثوق نہیں۔

ج۔ اس میں ”عبداللہ بن یسار“ ہے، جو مجہول ہے۔^①

د۔ اس میں علماء کی باتوں کی پیروی کا ذکر ہے، آنحضرت ﷺ کی احادیث کا ذکر نہیں، کیونکہ آنحضرت ﷺ کی

احادیث تو خود حضرت علی رضی اللہ عنہ نے قلم بند کی تھیں، جیسے بخاری میں ہے۔^②

حضرت عبداللہ بن مسعود رضی اللہ عنہ کا تیسرا اثر:

◆ عبداللہ بن مسعود رضی اللہ عنہ سے یہ روایت بھی بطور معارضہ پیش کی جاتی ہے:

”إذا أردتم العلم فانثروا القرآن، فإن فيه علم الأولين والآخرين“ (تذکرہ، ص: ۱۵)

”جب تم علم چاہو تو قرآن کو پھیلاؤ، اس میں غور و فکر کرو، کیونکہ اس میں اولین اور آخرین کا علم موجود ہے۔“^③

جواب:

روایت کے الفاظ ہی سے صاف ظاہر ہے کہ یہ اثر حدیث کے خلاف نہیں پیش ہو سکتا، کیونکہ اس میں قرآن

کی فضیلت ہے، حدیث کا انکار نہیں!

① اس کی سند میں ”بقی بن مخلد“ ہیں، جو ”ثقة“ ہیں۔ دیکھیں: تاریخ دمشق (۱۰/۳۵۴، برقم: ۹۳۵) سیر أعلام النبلاء (۱۳/

۲۸۵) بعض مطبوعہ نسخوں میں ”بقیۃ“ غلطی سے لکھا گیا ہے، کیونکہ وہ اس طبقے کے راوی نہیں۔

مزید برآں ابن ابی شیبہ کی سند میں یہ ”بقی بن مخلد“ بھی نہیں ہیں، بلکہ دوسرا راوی ”عبد اللہ بن یسار الجہنی الکوفی“ ہے،

جو ”ثقة“ ہے۔ (الثقات لابن حبان: ۵/۵۱، برقم: ۳۸۰۵، تہذیب الکمال: ۱۶/۳۲۶، برقم: ۳۶۶۸، الکاشف: ۱/

۶۰۹، برقم: ۳۰۶۵، تقریب التہذیب، ص: ۳۳۰، برقم: ۳۷۱۷) لیکن اس کی سند میں ”جابر بن یزید الجعفی“ راوی

”متروک“ ہے۔ (التاریخ الکبیر: ۲/۲۱۰، الضعفاء للنسائی، ص: ۲۸، برقم: ۹۸، تہذیب الکمال: ۴/۴۶۵، برقم:

۸۷۹، تہذیب التہذیب: ۲/۴۱) لہذا یہ اثر سخت ”ضعیف“ ہے۔

② صحیح البخاری: کتاب العلم، باب کتابۃ العلم، رقم الحدیث (۱۱۱)

③ المعجم الکبیر (۹/۱۳۶، برقم: ۸۶۶۶) مصنف ابن ابی شیبہ (۶/۱۲۶، برقم: ۳۰۰۱۸) الزہد لابن المبارک (ص:

۲۸۰) اس کی سند صحیح ہے۔

زید بن ثابت رضی اللہ عنہ کا اثر:

﴿۱۲﴾ آپ امیر معاویہ رضی اللہ عنہ کے دربار میں گئے۔ انہوں نے آپ سے احادیث کی فرمائش کی۔ آپ نے چند احادیث سنائیں اور نشی دربار ساتھ ساتھ لکھتا گیا۔ آپ نے وہ کاغذ لے کر چیر ڈالا اور فرمایا کہ رسول اللہ ﷺ نے احادیث کے لکھنے سے منع کیا ہے۔^①

جواب:

ا۔ یہ حدیث ابوداؤد کی ہے، مگر اس کی سند صحیح نہیں۔

ب۔ زید اور مطلب بن عبداللہ قابل وثوق نہیں۔^②

ج۔ اس کتاب میں اس کے راوی کی دلیل بھی موجود ہے، لکھا ہے:

”زید بن ثابت کہتے ہیں کہ نبی اکرم ﷺ نے فرمایا: ”مجھے یہود کی کتابت پر اعتبار نہیں، تم یہود کی کتابت سیکھ لو۔“ پس میں نے آدھے مہینے میں ان کی کتابت سیکھ لی، پھر آنحضرت ﷺ کوئی خط ان کو لکھواتے تو میں ہی لکھتا۔“ اس حدیث کو امام ترمذی رضی اللہ عنہ نے صحیح کہا ہے اور بخاری میں تعلقاً موجود ہے۔^③

د۔ زید بن ثابت رضی اللہ عنہ نے فرائض (علم میراث) میں ایک کتاب لکھی تھی۔^④ (توجیہ النظر)

حضرت ابو موسیٰ رضی اللہ عنہ کی حدیث:

﴿۱۳﴾ یہ حدیث یوں ہے کہ ایک دفعہ حضرت ابو موسیٰ رضی اللہ عنہ عمر فاروق رضی اللہ عنہ کے مکان پر گئے۔ تین آوازیں دیں اور

① سنن أبي داود: كتاب العلم، باب في كتاب العلم، رقم الحديث (۳۶۴۷)

② اس کی سند میں دو راوی ”کثیر بن زید“ اور ”المطلب بن عبداللہ“ ہیں۔ کثیر بن زید السہمی المدنی ”حسن الحدیث“ ہے۔

حافظ ابن حجر فرماتے ہیں: ”صدوق یخطی“ نیز دیکھیں: الجرح والتعديل (۷/۱۵۰) الثقات لابن حبان (۷/۳۵۴، برقم:

۱۰۴۱۱) تہذیب الکمال (۲۴/۱۱۳، برقم: ۴۹۴۱) اور ”المطلب بن عبداللہ بن حنطب“ ثقہ ہے۔ (مشاہیر علماء

الأمصار، ص: ۷۴، برقم: ۵۲۱، الثقات لابن حبان: ۵/۴۵۰، برقم: ۵۶۶۷، تہذیب الکمال: ۲۸/۸۱، برقم:

۶۰۰۶، الکاشف: ۲/۲۷۰، برقم: ۵۴۸۳)

اس اثر میں وجہ ضعف ”المطلب بن عبداللہ بن حنطب“ اور زید بن ثابت رضی اللہ عنہ کے درمیان ”انقطاع“ ہے۔ (جامع

التحصیل، ص: ۲۸۱، برقم: ۷۷۴)

③ صحیح البخاری۔ تعلقاً مجزوماً بہ۔ کتاب الأحکام، باب ترجمة الحکام، سنن أبي داود: كتاب العلم، باب رواية

حدیث أهل الكتاب، رقم الحديث (۳۶۴۵) سنن الترمذی: كتاب الاستئذان، باب ما جاء في تعليم السريانية، رقم

الحدیث (۲۷۱۵) اسے امام ترمذی، حاکم اور ذہبی رضی اللہ عنہم نے ”صحیح“ قرار دیا ہے۔

④ توجیہ النظر (۱/۵۰) نیز دیکھیں: سنن سعيد بن منصور (۱/۴۵) سنن البيهقي (۶/۲۱۰) المعرفة والتاريخ للفسوي

(۱/۴۸۶) سير أعلام النبلاء (۲/۴۳۶)

واپس چل دیے۔ حضرت عمر رضی اللہ عنہ باہر نکلے، واپس جانے کا سبب پوچھا، تو کہا کہ رسول اللہ صلی اللہ علیہ وسلم نے فرمایا ہے کہ تم گھر پر تین آوازیں دو۔ اگر صاحبِ خانہ نہ بولے، تو لوٹ جاؤ۔ عمر رضی اللہ عنہ نے کہا کہ اس حدیث کی شہادت پیش کرو، ورنہ میں تمہیں سزا دوں گا۔ وہ گھبرائے ہوئے مسجد نبوی میں پہنچے اور خوش قسمتی سے انہیں شہادت مل گئی۔^① ورنہ پٹ جاتے۔“ (تذکرہ: ۶/۱)^②

جواب:

یہ حدیث منکرین حدیث پیش کرتے ہیں، حالانکہ یہ حدیث متنبین کی زبردست دلیل ہے، کیونکہ حضرت عمر رضی اللہ عنہ نے حدیث کے حجت ہونے کا انکار نہیں کیا، بلکہ احتیاط کے لیے اس پر شہادت طلب کی اور شہادت ملنے پر فرمایا: ”میں نے تم کو متہم نہیں سمجھا، شہادت اس لیے طلب کی ہے، تاکہ لوگ حدیث میں دلیری نہ کریں۔“ اس سے یہ معلوم ہوتا ہے کہ صحابہ حدیث کے متعلق سخت احتیاط کرتے تھے۔ حکومت خاص طور پر اس طرف متوجہ تھی۔

قرآن مجید میں جو ذکر ہے:

﴿وَلَيُمَكِّنَنَّ لَهُمْ دِينَهُمُ الَّذِي ارْتَضَى لَهُمْ﴾ [النور: ۵۵]

” (ان خلفاء کی معرفت) ان کے اس دین کو جو اللہ تعالیٰ کے ہاں پسندیدہ ہے، زمین میں نافذ کرے۔“

صحابہ کرام رضی اللہ عنہم کی انہی مساعی جمیلہ اور حزم و احتیاط کی طرف اشارہ ہے اور یہی وجہ ہے کہ ہم حدیث کو حجت سمجھتے ہیں۔

ضحاک بن مزاحم کا اثر:

ضحاک فرمایا کرتے تھے:

”وہ زمانہ چلا آ رہا ہے کہ جب احادیث کی کثرت ہو جائے گی، لوگ کتابِ الہی کو ترک کر دیں گے، مکڑیاں اس پر جالے تنیں گی اور وہ گرد و غبار کے نیچے یوں دب جائے گی کہ نظر تک نہیں آسکے گی۔“^③

(جامع، ص: ۳۳)

① صحیح البخاری: کتاب الاستئذان، باب التسليم والاستئذان ثلاثاً، رقم الحدیث (۵۸۹۱) صحیح مسلم: کتاب الآداب، باب الاستئذان، رقم الحدیث (۲۱۵۳)

② تذکرہ الحفاظ (۶/۱) ”ورنہ پٹ جاتے“ کے الفاظ معترض کی خانہ ساز تشریح ہے، روایت میں ایسے کوئی الفاظ نہیں ہیں۔

③ جامع بیان العلم (۲/۱۰۲۴، برقم: ۱۹۵۴) اس کی سند میں ”سیف بن ہارون البرجمی“ ضعیف ہے۔ ابن معین نے اسے ”لیس بشی“ نسائی نے ”ضعیف“ دارقطنی نے ”ضعیف متروک“ اور امام ابو داؤد نے ”لیس بشی“ کہا ہے۔ امام ابن حبان فرماتے ہیں: ”یروی عن الأثبات الموضوعات“ حافظ ابن حجر فرماتے ہیں: ”ضعیف أفحش ابن حبان القول فيه“ (تاریخ ←

جواب:

یہ اثر بلحاظ سند کے نہ صرف یہ کہ صحیح نہیں، بلکہ باطل ہے، کیونکہ:

۱۔ اس کی سند میں سیف بن ہارون ہے، جو ”ضعیف“ اور ”متروک الحدیث“ ہے، یہاں تک کہ ابن حبان رضی اللہ عنہ نے کہا ہے کہ یہ جھوٹی روایتیں نقل کیا کرتا ہے۔

جریر کا اثر:

❖ وہ کہتے ہیں کہ منصور، مغیرہ اور اعمش محدثین کی کتابت احادیث کو گناہ سمجھتے تھے۔

جواب:

اس کا ترجمہ ”گناہ سمجھتے تھے“ ٹھیک نہیں ہے، بلکہ اس کا ترجمہ یہ ہے کہ وہ خیال کرتے تھے، حدیث کا یاد رکھنا بہتر ہے اور لکھنا مکروہ ہے۔ اثر کے الفاظ ملاحظہ ہوں:

”کانوا یکرہون کتابۃ الحدیث“^① (جامع، ص: ۳۴)

ابن عبدالبر نے یہ آثار اپنی کتاب ”جامع“ میں نقل کرنے کے بعد یہ فیصلہ لکھا ہے کہ یہ لوگ جو کمال درجہ کا حفظ رکھتے تھے، پیدائشی طور پر ان کا حافظہ بہت قوی تھا، جیسے عربوں کی حالت تھی کہ ایک دفعہ بات کو سن کر یاد کر لیتے تھے، جیسے ابن شہاب سے مروی ہے:

”میں بقیع میں کان بند کر کے گزرتا ہوں، تاکہ میرے کان میں کوئی بری بات نہ داخل ہو جائے۔ اللہ کی قسم! میرے کان میں کوئی چیز پڑ جائے، تو میں اس کو کبھی بھی نہیں بھولا۔“^②

← ابن معین۔ روایۃ الدوری: ۱ / ۴۲۱، برقم: ۲۰۶۴، الضعفاء للنسائی، ص: ۴۹، برقم: ۲۵۴، سؤالات البرقانی

للدارقطنی، ص: ۳۴، برقم: ۲۰۳، المجروحین لابن حبان: ۱ / ۳۴۶، برقم: ۴۴۴، تہذیب الکمال: ۱۲ / ۳۳۲، برقم:

۲۶۷۹، تقریب التہذیب، ص: ۲۶۲، برقم: ۲۷۲۷) مزید برآں سیف بن ہارون کا استاد بھی اس سند میں ”مجهول“ ہے۔

حافظ ابن عبدالبر نے انہی معنوں میں ضحاک بن مزاحم کا ایک دوسرا قول بھی نقل کیا ہے۔ (جامع بیان العلم: ۱ / ۲۷۹، برقم: ۳۵۱)

لیکن اس کی سند میں ”سنان بن ہارون اخو سیف بن ہارون البرجمی“ ضعیف ہے۔ (المجروحین لابن حبان: ۱ / ۳۵۴، برقم: ۴۶۱،

الضعفاء للعقيلي: ۲ / ۱۷۱، برقم: ۶۸۸، تہذیب الکمال: ۱۲ / ۱۵۵، برقم: ۲۵۹۸، تہذیب التہذیب: ۴ / ۲۱۳)

① جامع بیان العلم (۱ / ۲۹۰، برقم: ۳۷۰) تقييد العلم (ص: ۴۸) اس کی سند میں ”عمر بن محمد الجمحي“ مجهول الحال ہے۔

(الجرح والتعديل: ۶ / ۱۲۷، لسان الميزان: ۴ / ۳۲۰، برقم: ۹۰۴)

② جامع بیان العلم (۱ / ۱۹۶، برقم: ۳۸۲)

شععی سے بھی اسی طرح مروی ہے کہ یہ لوگ عرب تھے^① اور عرب کا حافظہ بہت قوی تھا۔ کتنے کتنے اشعار بعض عرب ایک دفعہ سننے سے یاد کر لیتے تھے۔ ابن عباس رضی اللہ عنہما نے عمر بن ابی ربیعہ کا قصیدہ ایک ہی دفعہ سن کر یاد کر لیا تھا۔^② مگر آج کل حافظہ اتنا قوی نہیں۔ اگر کتاب نہ ہو، تو علم ضائع ہو جائے۔ اسی لیے بہت سے علماء نے کتابتِ حدیث کی رخصت دی ہے۔ ابراہیم نخعی کے حافظہ میں اخیر عمر میں کچھ نقص پیدا ہو گیا تھا۔ منصور کہتے ہیں کہ ابراہیم حدیث حذف کر دیتے تھے۔ میں نے ان سے کہا: سالم بن ابی الجعد حدیث یوں بیان کرتا ہے۔ ابراہیم نے کہا: سالم لکھتا تھا اور میں لکھتا نہیں تھا۔^③

امام ابن عبدالبر فرماتے ہیں کہ نخعی باوجودیکہ وہ کتابت کو مکروہ جانتے تھے، اخیر وہ بھی کتابت کی فضیلت کے قائل ہو گئے۔^④

ابو خالد احمر کا اثر:

❖ کہتے تھے:

”یأتی علی الناس زمان، تعطل فیہا المصاحف لا یقرأ فیہا، ویطلب الحدیث والرأی“^⑤
 ”ایک زمانہ ایسا بھی آ رہا ہے کہ لوگ قرآن شریف نہ پڑھیں گے، حدیث اور رائے کو طلب کریں گے۔“

جواب:

① یہ اثر بھی حدیث کی صحت اور کتابت کے منافی نہیں، کیونکہ اس میں قرآن نہ پڑھنے کی مذمت ہے، کیونکہ ابو خالد احمر کے زمانہ میں حدیث اور رائے کی کتابت اور پڑھنے کا بہت رواج تھا۔

① جامع بیان العلم (۱/۲۹۶، برقم: ۳۸۳)

② جامع بیان العلم (۱/۲۹۶)

③ جامع بیان العلم (۱/۲۹۷، برقم: ۳۸۵)

④ جامع بیان العلم (۱/۲۹۷)

⑤ جامع بیان العلم (۲/۱۰۲۱، برقم: ۱۹۴۷) سیر أعلام النبلاء (۹/۲۱) اس کی سند میں ”عبدالباقی بن قانع“ ضعیف

ہے۔ (تاریخ بغداد: ۱۱/۸۸، برقم: ۵۷۷۵، لسان المیزان: ۳/۳۸۳، برقم: ۱۵۳۶، الکواکب النیرات، ص: ۷۰،

برقم: ۴۶) اس سند میں حافظ ابن عبدالبر کے استاد ”عبداللہ بن محمد بن عبدالمومن“ کے متعلق حافظ ذہبی فرماتے ہیں: من قدماء

شیوخ أبی عمر بن عبد البر کان تاجراً صدوقاً لقی ابن داسۃ والکبار، قال ابن الفرضی: لم یکن ضبطه جیداً و ربما

أخل بالهجاء“ (میزان الاعتدال: ۴/۱۹۱، لسان المیزان: ۳/۳۵۳، برقم: ۱۴۲۸) ابن الفرضی کے اصل الفاظ یہ ہیں:

”کان کثیر الحدیث مسنداً صحیحاً للسمع، صدوقاً فی روایتہ إلا أن ضبطه لم یکن جیداً، و کان ضعیف الخط، ربما

أخل بالهجاء“ (تاریخ علماء الأندلس: ۱/۴۲۳، برقم: ۷۵۵)

- ① اس کی سند میں ”عبداللہ بن محمد“ ہے اور اس کا حافظہ بہت خراب تھا۔
- ② اس میں لکھا ہے کہ اس کے دو راوی ہیں، جن میں ایک ”ضعیف“ ہے اور دوسرا ”زندیق“^①۔
- ③ قرآن اس وقت معطل نہیں، پڑھا جاتا تھا۔ ہاں ان کے خیال میں ایک ایسا زمانہ آنے والا تھا، جس میں قرآن معطل ہو جائے گا اور اس کا پڑھنا ختم ہو جائے گا۔
- ”دو اسلام“ میں لکھا ہے کہ وہ زمانہ دوسری صدی سے شروع ہوتا ہے۔ (ص: ۶۲)
- اور کہنے والے کی وفات ۱۹۰ھ بتا رہے ہیں اور کہنے والا کہتا ہے کہ وہ زمانہ ابھی نہیں بلکہ آئندہ آئے گا، پھر دوسری صدی سے کیسے شروع ہوا؟

شعبہ کا اثر:

④ ”لیس شیء أبغض إلي من أن أرى واحدا منهم“^② (جامع، ص: ۱۸۶)

یعنی سب سے زیادہ قابل نفرت یہی لوگ ہیں۔

- ① اس کلام کا مرجع و مفہوم معلوم نہیں ہو سکا، کیونکہ اس اثر کی سند میں ایسا کوئی راوی نہیں جس کو کسی محدث نے ”زندیق“ کہا ہو۔ واللہ اعلم
- ② جامع بیان العلم (۲/ ۱۰۲۸، برقم: ۱۹۶۸) اس اثر کی سند یہ ہے: قال ابن عبد البر: أخبرنا أحمد بن محمد بن أحمد، نا أحمد بن الفضل، نا محمد بن جرير الطبري قال ثنا عبد الله بن الدورقي ثنا محمد بن بكار العيشي قال: سمعت ابن أبي عدي يقول قال شعبة...“ رواة کا ترجمہ ملاحظہ فرمائیں:
- ① ”أحمد بن محمد بن أحمد بن سعيد بن الحباب بن الجصور أبو عمر القرطبي“ حافظ ذہبی رضی اللہ عنہ نقل کرتے ہیں: ”كان خيرا فاضلاً شاعراً عالي الإسناد مكثرًا“ حمیدی فرماتے ہیں: ”محدث مكثر“ (جذوة المقتبس في ذكر ولاية الأندلس، ص: ۳۹۔ من اسمه أحمد۔ تاريخ الإسلام للذهبي، تاريخ الأدب الأندلسي، ص: ۲۵۵)
- ② ”أحمد بن الفضل بن العباس البهراني الخفاف أبو بكر الدينوري“ ابن الفرضی کہتے ہیں: لزم محمد بن جرير الطبري و خدمه و تحقق به و سمع منه مصنفاته فيما زعم، ولم يكن ضابطاً لما روى و كان إذا أتني بكتاب من كتب الطبري، قال: قد سمعته منه، و سمعته يقرأ عليه و يحدث به عنه... و كان عنده مناكير قد تسهل الناس فيه و سمعوا منه كثيراً. ابن الفرضی، محمد بن یحییٰ سے نقل کرتے ہیں: ”وما كان ممن يكتب عنه بحال“ (تاريخ علماء الأندلس: ۱/ ۲۵، برقم: ۲۰۳، جذوة المقتبس، ص: ۵۱، تاريخ دمشق: ۵/ ۱۶۴، برقم: ۷۹، ميزان الاعتدال: ۱/ ۲۷۲، لسان الميزان: ۱/ ۲۴۶، برقم: ۷۶۹)
- ③ ”محمد بن جرير أبو جعفر الطبري“ ”الإمام الجليل المفسر، ثقة صادق فيه تشيع يسير و موالة لا تضر“ (تاريخ بغداد: ۲/ ۱۶۲، برقم: ۵۸۹، تاريخ دمشق: ۵۲/ ۱۸۸، برقم: ۶۱۶۰، تذكرة الحفاظ: ۲/ ۷۱۰، برقم: ۷۲۸، لسان الميزان: ۵/ ۱۰۰، برقم: ۳۴۴)
- ④ ”عبد الله بن أحمد بن إبراهيم الدورقي“ بعض مطبوعہ نسخوں میں غلطی سے ”محمد بن عبد اللہ دورقی“ لکھا گیا ہے، (دیکھیں: ←

جواب:

یہ اثر باطل ہے:

- ① اس کی سند میں احمد بن محمد ”متہم“ ہے۔
- ② دوسرا احمد بن فضل ”منکر الحدیث“ ہے۔
- ③ تیسرا احمد بن عبداللہ دورقی ”مجہول“ ہے۔^①

شعبہ کا دوسرا اثر:

- ④ ”إن هذا الحديث ليصدقكم عن ذكر الله فهل أنتم منتهون“^②
- ”یہ حدیث تمہیں اللہ کے ذکر سے روکتی ہے، کیا تم باز نہیں آؤ گے؟“

← جامع بیان العلم (۲/ ۱۰۲۸ - حاشیہ: ۳ - طبعة دار ابن الجوزي) ابن ابی حاتم فرماتے ہیں: ”صدوق“ امام دارقطنی

نے انہیں ”ثقة“ قرار دیا ہے۔ (الجرح والتعديل: ۵/ ۶، سؤالات الحاكم للدارقطني، ص: ۱۲۱، برقم: ۱۲۰)

- ⑤ ”محمد بن بكار بن الزبير العيشي الصيرفي“ ”ثقة“ ہے اور صحیح مسلم کے روات سے ہے۔ (تقریب التهذيب، ص: ۴۷۰، برقم: ۵۷۵۹)

- ⑥ ”محمد بن إبراهيم بن أبي عدي أبو عمرو السلمي“ ”ثقة“ ہے۔ (تهذيب الكمال: ۲۴/ ۳۲۲، برقم: ۵۰۲۹، تذكرة الحفاظ: ۱/ ۳۲۴، تهذيب التهذيب: ۹/ ۱۲)

- ⑦ اس سند میں مذکور ”احمد بن محمد بن احمد“ متہم نہیں ہے، جیسا کہ گزر چکا ہے۔ اسی طرح سند میں مذکور ”احمد بن الفضل“ راوی بھی ”منکر الحدیث“ نہیں ہے، لیکن قابل احتجاج بھی نہیں ہے اور ”عبداللہ بن احمد الدورقی“ کو ابن ابی حاتم نے ”صدوق“ اور دارقطنی نے ”ثقة“ قرار دیا ہے۔

- ⑧ جامع بیان العلم (۲/ ۱۰۲۹، برقم: ۱۹۶۹) شرف أصحاب الحدیث، برقم (۱۱۴) حافظ ابن عبدالبر اللہ نے یہ اثر اس سند کے ساتھ ذکر کیا ہے:

”قال ابن عبد البر: أخبرنا عبد الوارث بن سفيان أنا قاسم بن أصبغ ثنا أحمد بن زهير حدثنا عبيد الله بن عمر قال نا يحيى بن سعيد القطان قال: سمعت شعبة يقول.....“

- ① ”عبد الوارث بن سفيان بن جبرون“ روى عن قاسم بن أصبغ فأكثر... و روى عنه ابن عبد البر و أثنى عليه، و قال: كان من ألزم الناس لأبي محمد قاسم بن أصبغ و من أشهر أهل قرطبة بصحبته، حتى يقال: إنه قلما فاته شيء مما قرئ عليه... و قال ابن عبد البر: رأيت كثيرا من أصول قاسم بن أصبغ، فرأيت سماعه في جميعها و حدث بعلم جم. (جذوة المقتبس في ذكر ولاة الأندلس، ص: ۱۰۶)

- ② ”قاسم بن أصبغ بن محمد بن يوسف الأندلسي القرطبي“ الإمام الحافظ محدث الأندلس، صدوق. (تذكرة الحفاظ: ۳/ ۸۵۳، برقم: ۸۳۱، لسان الميزان: ۴/ ۴۵۸، برقم: ۱۴۱۵)

- ③ ”أحمد بن زهير بن حرب أبو بكر بن أبي خيثمة النسائي“ امام دارقطنی فرماتے ہیں: ”ثقة مامون“ حافظ خطیب بغدادی لکھتے ہیں: ”كان ثقة عالما متقنا حافظا بصيرا بأيام الناس... و له كتاب التاريخ الذي أحسن تصنيفه و أكثر فائدته ←“

جواب:

یہ اثر بھی باطل ہے:

① اس کی سند میں عبدالوارث ”مجہول“ ہے۔

② دوسرا راوی زہیر ہے، جو آخر مختل ہے۔

شرف اصحاب الحدیث میں اس کی ایک اور سند ہے، جس میں ”محمد بن محمد“ ہے۔ امام ابو داؤد کہتے ہیں: ”اس کی چار سو روایتیں ذکر کی گئی ہیں اور سب کی سب باطل ہیں۔“^①③ اگر انہوں نے ایسا کہا بھی، تو اس کا مخاطب کوئی خاص آدمی یا شاگرد ہوگا، نہ کہ سب محدث! یا اس کا یہ مطلب ہوگا کہ حدیث میں اتنا منہمک نہیں ہونا چاہیے کہ نماز کا بھی خیال نہ رہے۔ ایسا انہماک تو قرآن میں بھی جائز نہیں کہ آدمی قرآن پڑھتے پڑھتے نماز سے بھی غافل ہو جائے۔^②

← ... ولا أعرف أغزر فوائد من كتاب التاريخ...“ (سؤالات الحاکم للدارقطني، ص: ۸۸، برقم: ۱۱، تاریخ بغداد: ۱۶۲/۴، برقم: ۱۸۴۰، لسان المیزان: ۱/۷۴، برقم: ۵۵۶)

④ ”عبیداللہ بن عمر بن میسرہ أبو سعید القواریری البصری“ ”ثقة، ثبت، حافظ“ صحیحین کے راوی ہیں۔ (الجرح والتعديل: ۳۲۷/۵، التعديل والتجريح: ۲/۸۹۱، برقم: ۹۴۰، تهذيب الكمال: ۱۹/۱۳۰، برقم: ۳۶۶۹، تقریب التهذيب، ص: ۳۷۳، برقم: ۴۳۲۵)

⑤ ”یحییٰ بن سعید القطان التميمي“ ”ثقة متقن حافظ إمام قدوة، كان رأسا في العلم والعمل“ (تهذيب الكمال: ۳۱/۳۲۹، برقم: ۶۸۳۴، تقریب التهذيب، ص: ۵۹۱، برقم: ۷۵۵۷) خطیب بغدادی رضی اللہ عنہ نے مذکورہ بالا یہی اثر اس سند کے ساتھ ذکر کیا ہے:

”قال الخطيب أخبرنا أبو الحسن محمد بن أحمد بن رزق البزار حدثنا عثمان بن أحمد الدقاق حدثنا الحسن بن مكرم حدثنا أبو الوليد، قال ح وأخبرنا أحمد بن محمد بن غالب الفقيه قال: قرئ علي إسحاق النعالي، وأنا أسمع حدثكم أبو خليفة قال: سمعت أبا الوليد يقول: سمعت شعبة يقول...“ یہ سند بھی صحیح ہے۔ ابو الولید کا نام ”ہشام بن عبد الملک الباہلی الطیالسی“ ہے۔

① عبد الوارث بن سفیان ”مجہول“ نہیں ہے، جیسا کہ گزر چکا ہے۔ اسی طرح اس کی سند میں ”احمد بن زہیر“ ہے، جو ”ثقة“ ہے،

اسے کسی نے ”مختل“ نہیں کہا ہے۔ خطیب بغدادی کی سند میں ”محمد بن محمد“ نام کا کوئی راوی نہیں ہے۔ واللہ اعلم

② مذکورہ بالا اثر کے راوی ابو خلیفہ کہتے ہیں: امام شعبہ بن حجاج کا مقصد یہ ہے کہ حدیث کے طلباء جو کچھ سنتے ہیں، اس پر عمل کرنے

کے بجائے زیادہ سے زیادہ احادیث سننے کے لالچ میں عمل کی طرف توجہ نہیں کرتے، حالانکہ حدیث اللہ کے ذکر سے نہیں روکتی،

بلکہ وہ تو اس کی طرف رہنمائی کرتی ہے۔ امام احمد بن حنبل رضی اللہ عنہ سے شعبہ بن حجاج رضی اللہ عنہ کے اس قول کے متعلق سوال کیا گیا، تو

فرمانے لگے: شاید شعبہ روزہ رکھتے ہوں اور طلب حدیث میں لگن رہنے کی وجہ سے تکان محسوس کرتے ہوں، اسی وجہ سے روزہ یا

نیکی کا کوئی دوسرا عمل بجالانے سے عاجز رہ جاتے ہوں۔

←

ایاس بن معاویہ کا اثر:

﴿۱۸﴾ ”اللہ کی قسم میں بدمعاشوں سے اتنا نہیں ڈرتا، جتنا حدیث والوں سے ڈرتا ہوں۔“^①

جواب:

اصل بات یہ ہے کہ حدیث پڑھنا پڑھانا بڑی ذمہ داری کا کام ہے۔ اس میں اگر غلطی ہو جائے، تو اس کا اثر سنانے والے پر بھی پڑتا ہے۔ جب حدیث سننے والے آتے، تو وہ ڈر جاتے کہ کہیں مجھ سے غلطی نہ ہو جائے۔ بدمعاش سے تو بچ کر بھی رہا جاسکتا ہے، مگر حدیث سننے کی درخواست پر خاموش رہنا مشکل ہے، لہذا اس کا یہ مطلب نہیں کہ وہ پڑھنے یا پڑھانے کو برا سمجھ رہے ہیں، اگر ایسا ہوتا، تو حدیث کا مشغلہ ہی چھوڑ دیتے۔

امام داود طائی کا اثر:

﴿۱۹﴾ امام داود طائی سے کسی نے پوچھا کہ آپ احادیث کی روایت کیوں نہیں کرتے؟ فرمایا ”میں بچوں کا کھلونا نہیں بننا چاہتا۔“

جواب:

اصل الفاظ یہ ہیں:

”قیل لداود الطائي: ألا تحدث؟ قال: ما راحتي في ذلك أكون مستمليا على الصبيان“

← حافظ خطیب بغدادی فرماتے ہیں: کسی شخص کے لیے یہ کہنا روا نہیں کہ شعبہ رضی اللہ عنہ طلبِ حدیث کو بوجھ خیال کرتے تھے۔ یہ کس طرح درست ہو سکتا ہے، جب کہ حدیث میں ان کے مرتبہ و مقام کی بدولت ہی ”أمیر المومنین فی الحدیث“ ان کا نام رکھا گیا؟ یہ مرتبہ ان کو صرف حدیث کی طلب میں تگ و دو کرنے کی وجہ سے دیا گیا اور تمام عمر ان کا یہی مشغلہ رہا، یہاں تک کہ حدیث کے جمع و طلب کے لالچ میں ہی انھیں موت نے آیا۔

اس کے بعد خطیب بغدادی امام شعبہ بن حجاج کا قول نقل کرتے ہیں: بسا اوقات میں حدیث یاد کرتا ہوں، جب مجھے بھول جاتی ہے، تو اسی وجہ سے بیمار پڑ جاتا ہوں۔ اسی طرح امام شعبہ کے سامنے ایک ایسی حدیث ذکر کی گئی، جو اس سے پہلے انھوں نے نہیں سنی تھی، تو فرمانے لگے: ”واحزناہ“ ہائے افسوس!! (شرف أصحاب الحدیث: ۱۱۴)

امام شعبہ بن حجاج کے طلبِ حدیث میں شدتِ حرص کا اسی بات سے اندازہ لگایا جاسکتا ہے کہ ایک مرتبہ وہ خالد حذاء کے پاس گئے، جبکہ خالد اس وقت بیمار تھے۔ امام شعبہ بن حجاج ان کو کہنے لگے: آپ کے پاس ایک حدیث ہے، وہ مجھے بیان کر دیں۔ خالد نے جواب دیا: میں بیمار ہوں۔ شعبہ نے کہا: صرف ایک حدیث کی تو بات ہے! لہذا خالد نے ان کو بیان کر دی، جب فارغ ہوئے تو شعبہ ان کو کہنے لگے: اب آپ مرنا چاہتے ہیں، تو بے شک مرجائیے!! (شرف أصحاب الحدیث: ۱۱۶)

① جامع بیان العلم (۲/۱۰۳۱، برقم: ۱۹۷۷) یہ اثر ایاس بن معاویہ کے بجائے ”مغیرة الفصی“ سے مروی ہے، اس کی سند میں ”اسحاق بن ابراہیم بن نعمان“ کا ترجمہ و توثیق نہیں مل سکی۔ واللہ اعلم

فياخذون علي سقطي فاذا قاموا من عندي يقول قائل منهم: أخطأ في كذا، ويقول آخر: غلط في كذا^①

”یعنی داود طائی سے پوچھا گیا کہ کیا آپ حدیث نہیں سناتے؟ آپ نے فرمایا: مجھے بچوں پر حدیث پڑھنے میں کیا راحت ہے؟ وہ میری غلطیاں نکالیں گے۔ جب چلے جائیں گے، تو کوئی کہے گا کہ اس نے فلاں کلمہ میں خطا کی، دوسرا کہے گا: اس نے فلاں کلمے میں غلطی کی۔“

اس اثر میں داود طائی نے حدیث لکھنے یا پڑھنے پڑھانے کو منع نہیں بتایا، بلکہ آپ نے ان کی درخواست نہ قبول کرنے کی معذرت بیان فرمائی ہے۔

فضیل بن عیاض کا اثر:

❖ ”إنکم قد ضیعتم کتاب اللہ ولو طلبتم کتاب اللہ لوجدتم فیہ شفاء ثم قرأ: ﴿يَا أَيُّهَا النَّاسُ قَدْ جَاءَتْكُمْ مَوْعِظَةٌ مِّن رَّبِّكُمْ وَشِفَاءٌ لِّمَا فِي الصُّدُورِ وَهُدًى وَرَحْمَةٌ لِّلْمُؤْمِنِينَ﴾ قُلْ بِفَضْلِ اللَّهِ وَبِرَحْمَتِهِ فَبِذَلِكَ فَلْيَفْرَحُوا هُوَ خَيْرٌ مِّمَّا يَجْمَعُونَ﴾“ [یونس: ۵۷، ۵۸]

”تم لوگوں نے کتاب اللہ کو ضائع کر دیا ہے۔ اگر تم کتاب الہی کی تلاش کرتے تو اس میں تمہیں شفا مل جاتی... اور اس کے بعد یہ آیت پڑھی، جس کا مطلب یہ ہے کہ ”اے لوگو! اللہ کی طرف سے تمہارے پاس ضابطہ حیات آچکا ہے۔ جس میں دل کی تمام بیماریوں کا علاج ہے اور جو اہل ایمان کے لیے ہدایت کلی اور رحمت ہے۔ اے رسول! مسلمانوں سے فرما دیجیے، اللہ تعالیٰ کے اس فضل اور رحمت پر خوش ہو جاؤ اور یہ قرآن اس چیز سے اچھا ہے، جسے وہ جمع کر رہے ہیں۔“

جواب:

۱۔ اس کی سند میں تین راوی ہیں:

❖ اسحاق بن ابراہیم۔

❖ محمد بن علی۔

❖ ابو عبد الرحمن۔

یہ تینوں کے تینوں مجہول ہیں، لہذا یہ اثر سند کے لحاظ سے باطل ہے۔^②

① جامع بیان العلم (۲/۱۰۲۱، برقم: ۱۹۴۸) اس کی سند میں بھی اسحاق بن ابراہیم بن نعمان ہے جس کا ترجمہ نہیں مل سکا۔ واللہ اعلم

② اس اثر کی سند میں یہ تینوں راوی نہیں ہیں، اس کی تفصیل آگے آرہی ہے۔

ب۔ اس اثر میں بھی صرف قرآن کی مدح و تعریف اور جامعیت کا ذکر ہے۔ اس سے پہلے فضیل کے یہ لفظ ہیں:

”ما هكذا كنا نطلب العلم، ولكننا كنا نأتي المشيخة فلا نرى أنفسنا أهلاً للجلوس معهم فنجلس دونهم، ونسرق السمع، فإذا مر الحديث سألنا إعادته وقيدناه، وأنتم تطلبون العلم بالجهل“ (ص: ۱۸۱) ^①

”ہم تمہاری طرح علم نہیں طلب کرتے تھے، لیکن ہم مشائخ کے پاس آتے اور اپنے تئیں ان کے پاس بیٹھنے کا اہل خیال نہ کرتے، ان سے ورے بیٹھ جاتے اور چھپ کر سنتے۔ جب حدیث کا ذکر آتا، تو اس کے اعادہ کی درخواست کرتے اور اس کو لکھ لیتے... اور تم علم کو جہالت کے ساتھ طلب کر رہے ہو۔“

یہ اثر حدیث کے لکھنے لکھانے اور پڑھنے پڑھانے کا موید ہے اور ”دو اسلام“ میں قطع و برید سے کام لیا گیا ہے اور اپنی طرف سے کچھ اضافہ بھی کیا گیا ہے۔

نیز یہ اثر بلحاظ سند صحیح نہیں:

- ① اس کی سند میں ”عثمان بن عبد الرحمن ابو عمرو“ ہے، جس کو کتب رجال میں ”متروک الروایۃ“ جھوٹا لکھا گیا ہے۔
- ② اس کا دوسرا راوی ابراہیم اور تیسرا راوی احمد دونوں مجہول ہیں۔ ^②

① جامع بیان العلم (۲/۱۰۲۳، برقم: ۱۹۵۳) حافظ ابن عبد البر نے اس اثر کی یہ سند ذکر کی ہے:

”قال ابن عبد البر: أخبرنا أحمد بن محمد قال: أنا أحمد بن سعيد ثنا أبو عمرو عثمان بن عبد الرحمن قال: نا إبراهيم بن نصر أبو إسحاق السرقسطي ثنا أحمد بن مندوس ثنا ابن أبي الحواري قال: أتينا فضيل بن عياض.....“
رواة کا ترجمہ یہ ہے:

- ① ”أحمد بن محمد بن أحمد بن الحباب بن الجصور أبو عمر القرطبي“ کے متعلق تفصیل گزر چکی ہے۔ (دیکھیں، ص: ۵۲۳)
- ② ”أحمد بن سعيد بن حزم بن يونس أبو عمر الصدفي الأندلسي قال ابن الفرضي“ ”عني بالآثار والسنن و جمع الحديث“ اس کے متعلق کوئی جرح و تعدیل نہیں مل سکی۔ (تاریخ علماء الأندلس: ۱/۱۷، جذوة المقتبس، ص: ۴۶، تاریخ الإسلام للذهبي)
- ③ ”عثمان بن عبد الرحمن بن عبد الحميد أبو عمرو القرطبي“ قال ابن الفرضي: كان فاضلاً خيراً وقوراً ضابطاً لكتبه مثقفاً لروايته، و كان حافظاً للفقہ مشاوراً للحكام، سمعت محمد بن محمد بن علي و غيرهما ممن حدثنا عنه يشنون عليه و يوثقونه“ (تاریخ علماء الأندلس: ۱/۱۱۲، تاریخ الإسلام للذهبي)
- ④ ”إبراهيم بن نصر السرقطسي أبو إسحاق“ قال ابن الفرضي: كان عالماً بالحديث بصيراً بعلمه، حدث عنه عثمان بن عبد الرحمن بن أبي زيد... و كان ثقة“ (تاریخ علماء الأندلس: ۱/۵، جذوة المقتبس، ص: ۵۸)
- ⑤ ”أحمد بن مندوس“ اس کا ترجمہ نہیں مل سکا۔

⑥ ”أحمد بن عبدالله بن أبي الحواري أبو الحسن الدمشقي“ ”ثقة“ ہے۔ (الجرح والتعديل: ۲/۴۷، الثقات لابن حبان: ۲۴/۸، تقریب التهذيب، ص: ۸۱، برقم: ۶۱)

② ”عثمان بن عبد الرحمن أبو عمرو“ کی توثیق گزر چکی ہے، جس کو ”متروک اور جھوٹا“ کہا گیا ہے، وہ ”عثمان بن عبد الرحمن بن عمر بن ←

حضرت ابو ہریرہ رضی اللہ عنہ کا اثر:

﴿۲۱﴾ ”قال أبو هريرة لقد حدثتكم بأحاديث، لو حدثت بها في زمن عمر بن الخطاب،

لضربني بالدرة“ (تذكرة، ص: ۸)

”ابو ہریرہ رضی اللہ عنہ فرماتے ہیں کہ میں نے تم کو ایسی حدیثیں سنائی ہیں کہ اگر حضرت عمر رضی اللہ عنہ کے زمانہ میں

سناتا، تو وہ مجھے درہ سے پیٹتے۔“

جواب:

تذکرہ (ص: ۷) میں اس اثر کے یہ لفظ ہیں:

”وقلت له: أكنت تحدث في زمان عمر هكذا؟ فقال: لو كنت أحدث في زمان عمر

مثل ما أحدثكم لضربني بمخفقتة“

”ابو سلمہ کہتے ہیں: میں نے ابو ہریرہ رضی اللہ عنہ سے پوچھا: کیا آپ حضرت عمر رضی اللہ عنہ کے زمانہ میں بھی اس

کثرت سے حدیث بیان کیا کرتے تھے؟ آپ رضی اللہ عنہ نے فرمایا: اگر حضرت عمر رضی اللہ عنہ کے زمانہ میں میں اسی

طرح حدیث سناتا، تو وہ مجھے درے سے پیٹتے۔“^①

اس کا مطلب یہ ہے کہ میں حضرت عمر رضی اللہ عنہ کے زمانہ میں کثرت سے حدیثیں بیان نہیں کیا کرتا تھا، بلکہ کم بیان

کرتا تھا، کیونکہ حضرت عمر رضی اللہ عنہ نے زیادہ احادیث بیان کرنے سے منع فرمایا تھا کہ مبادا کہیں غلطی واقع ہو جائے۔

حضرت عمر رضی اللہ عنہ کے زمانہ میں اس احتیاط پر عمل کرنے سے احادیث محفوظ ہو گئیں، تو بعد میں بیان کرنے سے وہ مانع

← سعد بن ابی وقاص الوقاصی المدنی“ ہے اور اس اثر کی سند میں یہ راوی نہیں ہے۔

اسی طرح ابراہیم بن نصر ابو اسحاق السرقسطی ”ثقة“ ہے، جس کی تفصیل گزر چکی ہے۔ احمد بن مندوس کا ترجمہ نہیں مل سکا۔ اسی

طرح مولف رضی اللہ عنہ نے جو پہلے تین رواۃ ذکر کیے ہیں:

① اسحاق بن ابراہیم، ② محمد بن علی، ③ ابو عبد الرحمن، یہ رواۃ اس اثر کی سند کے بجائے اس سے ما قبل فضیل بن عیاض ہی سے

مروی ایک دوسرے اثر کی سند کے رواۃ ہیں۔ (جامع بیان العلم: ۲/۱۰۲۲، برقم: ۱۹۵۲)

① اسحاق بن ابراہیم بن نعمان کے متعلق جرح و تعدیل نہیں مل سکی، جیسا کہ گزر چکا ہے۔

② محمد بن علی، اس کا صحیح نام ”محمد بن علی بن مروان القاضی“ ہے۔ حافظ ذہبی فرماتے ہیں: ”کان محمود السيرة شديد الهيئة

سريع الفصل موصوفا بالعدل ذا تودة و سودد“ (تاریخ الاسلام)

③ ”أبو عبد الرحمن الضرير أحمد بن جعفر الوكيعي“ اسے امام دارقطنی وغیرہ نے ”ثقة“ اور ”حافظ“ قرار دیا ہے۔ (تاریخ

بغداد: ۵۸/۴، برقم: ۱۶۷۵)

① حضرت ابو ہریرہ رضی اللہ عنہ کا یہ اثر پایہ ثبوت کو نہیں پہنچتا، جس کی تفصیل گزر چکی ہے۔ دیکھیں (ص: ۱۸۸)

مرقع ہو گیا۔ اس واسطے اب میں زیادہ حدیثیں بیان کرتا ہوں۔

حضرت عمر رضی اللہ عنہ احادیث بیان کرنے کے خلاف نہ تھے، صرف احتیاط کی تاکید کرتے تھے، چنانچہ پہلے گذر چکا

ہے کہ آپ رضی اللہ عنہ نے فرمایا:

”أقلوا الرواية عن رسول الله“^① ”آنحضرت صلی اللہ علیہ وسلم سے حدیثیں کم بیان کیا کرو۔“

پھر خود حضرت عمر رضی اللہ عنہ سے بھی بکثرت احادیث مروی ہیں۔

سفیان ثوری رضی اللہ عنہ کا اثر:

﴿۲۲﴾ ”لو كان في هذا الحديث خير لنقص كما ينقص الخير، ولكنه شر فأراه يزيد كما يزيد الشر“

(جامع، ص: ۱۷۸)

”اگر حدیث کوئی اچھی چیز ہوتی، تو باقی نیکیوں کی طرح گھٹی جاتی، لیکن یہ بڑھ رہی ہے، اس لیے شر ہے۔“^②

جواب:

یہ اثر صحیح نہیں:

﴿۱﴾ اس کا راوی علی بن حسین ”کذاب“ ہے۔^③

﴿۱﴾ سنن ابن ماجہ: باب التوقي في الحديث عن النبي ﷺ، رقم الحديث (۲۸) المستدرک (۱/ ۱۸۳، برقم: ۳۴۷) اسے امام حاکم اور ذہبی رحمہما نے ”صحیح“ قرار دیا ہے۔

﴿۲﴾ جامع بیان العلم (۲/ ۱۰۱۵، برقم: ۱۹۳۶)، نیز دیکھیں: شرف أصحاب الحديث (ص: ۱۲۳)، حلیۃ الأولیاء (۶/ ۳۶۹) حافظ ابن عبد البر کی سند میں ”اسحاق بن ابراہیم بن نعمان“ ہے، جس کا ترجمہ نہیں مل سکا۔ خطیب بغدادی نے یہ اثر دو اسانید کے ساتھ ذکر کیا ہے۔ پہلی سند میں ”انحضر بن ابان الباشمی“ ضعیف ہے (لسان المیزان: ۲/ ۳۹۹، برقم: ۱۶۳۴) اور دوسری سند میں ”خلف بن خلیفہ“ ہے، جو آخری عمر میں اختلاط کا شکار ہو گئے تھے۔ امام احمد بن حنبل فرماتے ہیں: جس نے اس سے اول وقت میں لکھا ہے، اس کا سماع صحیح ہے۔ (الکواکب النیرات، ص: ۲۹، برقم: ۲۰) اس سند میں ”علی بن حجر“ اس سے روایت کرتے ہیں، ان کے متعلق معلوم نہیں کہ ”خلف بن خلیفہ“ سے ان کا سماع اختلاط سے پہلے تھا یا بعد میں؟ واللہ اعلم حافظ ابو نعیم اصبہانی نے اس کی تیسری سند بھی ذکر کی ہے، لیکن اس میں ”ابراہیم بن عبد اللہ بن اسحاق ابو اسحاق الاصبہانی“ ”مستور“ ہے۔ (تاریخ بغداد: ۶/ ۱۲۷، برقم: ۳۱۵۹)، أخبار أصبهان: ۱/ ۲۰۱)

﴿۳﴾ حافظ ابن عبد البر رضی اللہ عنہ نے اس اثر کی یہ سند ذکر کی ہے: ”قال ابن عبد البر: أخبرنا عبد الرحمن بن يحيى ثنا أحمد بن

سعید ثنا إسحاق بن إبراهيم بن نعمان ثنا أبو بكر محمد بن علي بن مروان قال: حدثنا علي بن جميل قال: ثنا علي بن

سعید قال: ثنا شعيب بن حرب قال: كنا عند سفیان...“ اس کی سند میں ”علی بن حسین“ کے بجائے ”علی بن جمیل“ ہے اور

وہ کذاب اور وضاع ہے۔ (الکامل: ۵/ ۲۱۵، المعجروحين: ۲/ ۱۱۶، لسان المیزان: ۱/ ۱۸۵، الكشف الحثیث، ص:

۱۸۵، برقم: ۵۰۰، الضعفاء للأصبهاني، ص: ۱۱۷)

۲] عام امت کا عمل اس کے خلاف ہے۔

۳] سفیان ثوری سے صحاح ستہ میں صدہا احادیث تواتر سے ثابت ہیں۔

سفیان بن عیینہ کا اثر:

۴] حدیث کی فرمائش کی گئی، تو آپ نے فرمایا:

”ما أدري الذي تطلبونه من الخير، ولو كان من الخير لنقص كما ينقص الخير“^①

”تم جس چیز کی تلاش میں ہو، وہ کوئی نیکی نہیں، اگر نیکی ہوتی تو باقی نیکیوں کی طرح کم ہو جاتی۔“

جواب:

اس کے متعلق حافظ ابن عبدالبر فرماتے ہیں:

”یہ بات سفیان نے طلبہ سے تنگ آ کر کہی (کیونکہ طلباء نے صفا و مروہ کے درمیان چلتے چلتے ان کو حدیث

سنانے پر مجبور کیا) اور اہل علم اس اثر میں کلام کرتے ہیں۔ (یعنی یہ اثر بلحاظ سند ”صحیح“ نہیں)^②

① جامع بیان العلم (۲/ ۱۰۱۶، برقم: ۱۹۳۸) قال ابن عبد البر: ”أخبرنا عبد الله بن محمد بن يوسف ثنا يحيى بن مالك ثنا محمد بن سليمان بن أبي شريف قال: حدثني محمد بن موسى قال: سمعت زكريا القطان يقول: رأيت سفیان بن عیینة ...“

① عبد اللہ بن محمد بن یوسف ابو الولید القاضی المعروف بابن الفرضی، ”كان حافظا متقنا عالما ذا حظ من الأدب وافر“ (جذوة المقتبس، ص: ۹۰، نفع الطیب للتلمسانی: ۳/ ۱۷۰) حافظ ذہبی رحمہ اللہ فرماتے ہیں: ”الحافظ الإمام الحجة“ وقال ابن حبان: ”لم نر مثل ابن الفرضي بقرطبة في سعة الرواية وحفظ الحديث ومعرفة الرجال“ (تذكرة الحفاظ: ۳/ ۱۰۷۶) حافظ ذہبی رحمہ اللہ مزید فرماتے ہیں: ”عبد اللہ بن محمد بن یوسف شیخ لأبي عمر بن عبد البر“ جهله ابن القطان، قلت: وهو عجيب، فهو أبو الوليد بن الفرضي الحافظ الكبير، وليس هو ممن يجهل مثله“ (ميزان الاعتدال: ۸/ ۱۳۹، لسان الميزان: ۳/ ۳۵۵)

② یحییٰ بن مالک بن عائد ابو زکریا الاندلسی۔ حافظ ذہبی فرماتے ہیں: ”الحافظ الكبير أبو زكريا الأندلسي له رحلة وحفظ واشتهار“ وقال ابن الفرضي: ”كان صحيح الكتاب صحيح القلم، وكان حليماً كريماً جواداً صواماً دينا مع سلامة دينه وحسن يقينه“ (تذكرة الحفاظ: ۳/ ۱۰۰۳، تاريخ الإسلام للذهبي، تاريخ علماء الأندلس: ۲۱۰، نفع الطيب: ۲/ ۱۵۱)

③ محمد بن سليمان بن ابی الشریف ابوبکر المالکی۔ قاضی عیاض رحمہ اللہ نے اس کا ترجمہ ذکر کیا ہے۔ لیکن کوئی جرح و تعدیل نقل نہیں کی۔ (ترتيب المدارك: ۱/ ۳۵۵)

④ محمد بن موسیٰ۔ واللہ أعلم۔ بحالہ۔

⑤ زکریا القطان۔ سفیان بن عیینہ سے زکریا بن یحییٰ بن اسد المروزی روایت کرتے ہیں، جو ”صدوق“ ہے۔ (تاريخ بغداد: ۸/ ۴۶۰، الثقات لابن حبان: ۸/ ۲۵۵، لسان الميزان: ۲/ ۴۸۵)

⑥ جامع بیان العلم (۲/ ۱۰۱۶) حافظ ابن عبدالبر رحمہ اللہ کے اصل الفاظ یہ ہیں: ”هذا كلام خرج على ضجر، وفيه لأولي العلم نظر“

نیز یہ اثر باطل ہے:

① اس کی سند میں ”عبداللہ بن محمد بن یوسف“ مجروح ہے۔

② اس میں یحییٰ بن مالک ہے، یہ بھی مجروح ہے۔

③ محمد بن سلیمان بن محمد مجہول ہے۔

④ زکریا قطان، یہ بھی مجہول ہے۔

⑤ محمد بن موسیٰ بہت ہیں، بعض مجروح اور بعض غیر مجروح۔^①

گویا عام سلسلہ ہی واہی تباہی ہے۔

بکر بن حماد کے شعر:

❖ أرى الخیر فی الدنیا یقل کثیرہ
وینقص نقصا والنہدیت یزید
فلو کان خیرا قل کالخیر کلہ
و أحسب أن الخیر منه بعید

”میں دیکھ رہا ہوں، نیکی کم ہو رہی ہے، لیکن حدیث بڑھ رہی ہے۔ اگر حدیث اچھی چیز ہوتی، تو باقی

نیکیوں کی طرح گھٹتی جاتی، اس سے معلوم ہوتا ہے کہ خیر اس سے بعید ہے۔“^② (توجیہ، ص: ۱۱)

جواب:

اس کا جواب شعروں ہی میں لیجئے، جس پر ایک جماعت کا اتفاق ہے:

وقول رسول اللہ یعرف حدہ
فلیس له عند الرواة مزید
ولو لم یقم أهل الحدیث بدیننا
فمن کان یروی علمہ ویفید

”آنحضرت ﷺ کے قول کی حد معروف ہے، راویوں نے اس پر کچھ اضافہ نہیں کیا۔ اگر اہل حدیث ہمارے

① اس کی سند میں مذکور عبداللہ بن محمد بن یوسف ابن الفرضی صاحب ”تاریخ علماء الأندلس“ پر کسی نے جرح نہیں کی۔

عبداللہ بن محمد بن یوسف مجروح دوسرا راوی ہے، اسی طرح یحییٰ بن مالک بن عائد پر کوئی جرح نہیں، البتہ یحییٰ بن مالک بن انس

مجروح ہے۔ (لسان المیزان: ۶/۲۷۴)

② جامع بیان العلم (۲/۱۰۱۶، برقم: ۱۹۳۹) شرف أصحاب الحدیث (ص: ۱۲۳)

دین کے لیے کوشش نہ کرتے تو آنحضرت ﷺ کا علم کون بیان کرتا اور کیونکر ہمارے لیے مفید ہوتا؟^①

(مختصر جامع ابن عبد البر، ص: ۱۷۰)

سفیان ثوری کا ایک اثر:

⑤ ”میں گذشتہ ساٹھ برس سے حدیث میں ہوں، چاہتا ہوں کہ اس سے نکل جاؤں، نہ مجھے نفع ہو، نہ نقصان!“^②

جواب:

یہ اثر بھی بلحاظ سند باطل ہے:

① ایک راوی قطبہ بن علاء بن منہال غنوی ”کثیر الخطأ“ غیر معتبر ہے۔

② احمد بن زہیر مجہول ہے۔

③ احمد بن صالح بھی مجہول ہے۔

④ ابن منادی، یہ بھی مجہول ہے۔

⑤ احمد بن محمد بن عبد الخالق مجہول نامقبول ہے۔^③

① جامع بیان العلم (۲/۱۰۱۸)

② جامع بیان العلم (۲/۱۰۲۵، برقم: ۱۹۵۷) نیز دیکھیں: مقدمة الجرح و التعديل (ص: ۶۱) حلیة الأولیاء (۶/۳۶۳، ۷/۵۷، ۶۳) شرف أصحاب الحدیث (ص: ۱۱۶) یہ اثر امام سفیان ثوری سے کئی اسانید سے مروی ہے، امام ابن ابی حاتم فرماتے ہیں:

”حدثنا عبد الله بن محمد بن عمرو الغزي قال: سمعت الفريابي و قال ابن أبي حاتم: حدثني أبي نا أبو عمر عيسى بن محمد النحاس الرحلي قال قال ضمرة سمعت سفیان الثوري.....“ یہ سند صحیح ہے۔

③ ① قطبہ بن علاء بن منہال ابوسفیان الغنوی الکوفی یہ ”ضعیف“ ہے۔ (التاریخ الکبیر: ۷/۱۹۱، الضعفاء للبخاری، ص:

۹۶، الجرح والتعديل: ۷/۱۴۱، الكامل في الضعفاء: ۶/۵۳، لسان المیزان: ۴/۴۷۳) لیکن اس کی فریابی، قبیصة، ضمرة بن ربیعہ اور دیگر کئی رواۃ نے متابعت کی ہے، لہذا اس پر جرح سے اثر مذکور کی صحت پر کوئی فرق نہیں پڑتا۔

② أحمد بن زهير بن حرب بن شداد أبو بكر النسائي البغدادي المعروف بابن أبي خيثمة، صاحب التاريخ یہ ”ثقة حافظ“ ہیں، ان پر کوئی جرح نہیں۔ ان کا تفصیلی تذکرہ گزر چکا ہے۔

③ أحمد بن صالح بن عمر أبو بكر المقرئ البغدادي: ”كان ثقة ضابطا مشهورا“ (تاریخ الإسلام للذهبي)

④ أحمد بن جعفر بن محمد بن عبيد الله بن المنادي أبو الحسين - خطيب بغدادی فرماتے ہیں: ”كان ثقة أميناً ثبتاً صدوقاً ورعاً حجة ورعاً فيما يرويه محصلاً لما عليه، صنف كتباً كثيرة و جمع علوماً حمة. قال الداني: غاية في الإتقان ثقة مأمون

صاحب سنة“ (تاریخ بغداد: ۴/۶۹، ۱۶۹۰)، معرفة القراء الكبار للذهبي: ۱/۲۸۵ (۱۹۸)

⑤ ”أحمد بن محمد بن عبد الخالق أبو بكر الوراق“ قال الخطيب: كان ثقة معروفاً بالخير والصلاح، وقال الأندوني: لا بأس به، وقال الأزدي: صدوق“ (تاریخ بغداد: ۵/۵۶، برقم: ۲۴۲۲) مذکورہ بالا پانچ راوی ایک سند کے نہیں بلکہ دوسندوں کے روایت ہیں۔

اس کے علاوہ اس کی باقی سندیں بھی صحیح نہیں۔ ایک سند میں ”علی بن قادم“ ”منکر الحدیث“ ہے۔ دوسری میں ”خضر بن ابان ہاشمی“ مجروح ثقہ نہیں۔ محمد بن حسین بن فضل قطان، یہ بھی نامقبول ہیں۔^①

سفیان کی طرف منسوب ایک اثر:

❖ سفیان نے ایک دفعہ کہا: خدا کرے، دشمن کو محدث بنا دے۔^②

جواب:

① یہ سفیان کا کلام نہیں اور سند کے اعتبار سے یہ بھی اثر باطل ہے۔ (یہ کلام مسعر کا ہے)

② اس میں ایک راوی خلف بن قاسم مجہول ہے۔

③ علی بن سعید بن بشیر رازی مجروح ہے۔^③

① ① علی بن قادم اسے ابو حاتم نے ”محلہ الصدق“ ابن حبان، عجمی، یعقوب بن سفیان اور ابن خلفون نے ”ثقة“ قرار دیا ہے۔ ابن قانع نے کہا ہے: ”کوفی صالح“ زکریا ساچی نے ”صدوق و فیہ ضعف“ کہا ہے۔ قال ابن سعد: کان ممتنعاً، منکر الحدیث شدید التشیع و قال ابن معین: ضعیف“ حافظ ابن حجر رحمہ اللہ فرماتے ہیں: ”صدوق یتشیع“ امام ابن عدی فرماتے ہیں: و نقم علی علی بن قادم أحادیث، رواها عن الثوري غير محفوظة، و هو ممن یکتب حدیثہ“ مذکورہ بالا اثر سفیان ثوری ہی سے مروی ہے۔ (الثقات لابن حبان: ۸/ ۴۵۹، الثقات للعجلي: ۲/ ۱۵۲، المعرفة والتاریخ: ۲/ ۴۳۶، الکامل لابن عدی: ۵/ ۲۰۱، تہذیب التہذیب: ۷/ ۳۲۷، تقریب التہذیب، ص: ۴۰۴، برقم: ۴۷۸۵)

② خضر بن ابان الہاشمی ”ضعیف“ ہے۔ (لسان المیزان: ۲/ ۳۹۹)

③ محمد بن حسین بن محمد بن الفضل ابو الحسن الازرق القطان، خطیب بغدادی فرماتے ہیں: ”کتبنا عنہ و کان ثقة“ ان کی ابو سعید البصری نے متابعت کی ہے۔ (شرف أصحاب الحدیث، ص: ۱۱۶)

④ جامع بیان العلم (۲/ ۱۰۲۷، برقم: ۱۹۶۵) حلیۃ الأولیاء (۷/ ۲۱۶) سفیان بن عیینہ نے یہ اثر مسعر بن کدام سے نقل کیا ہے۔ ”قال ابن عبد البر: حدثنا خلف بن القاسم نا الحسن بن رشيق نا علي بن سعید نا محمد بن خلاد الباهلي نا سفیان بن عیینة قال: سمعت مسعراً...“ رواة کا ترجمہ ملاحظہ فرمائیں:

① خلف بن القاسم بن سهل، قال الذهبي: الحافظ الإمام المتقن، كان من بحور الرواية“ (سير أعلام النبلاء: ۱۷/ ۱۱۳، تذكرة

الحفاظ: ۳/ ۱۰۲۵) نیز دیکھیں: (تاریخ علماء الأندلس: ۱/ ۱۳۶، جذوة المقتبس، ص: ۲۰۹، تاریخ دمشق: ۱۷/ ۱۳)

② الحسن بن رشيق العسكري، یہ ثقہ ہے۔ (لسان المیزان: ۲/ ۲۰۷، تذكرة الحفاظ: ۳/ ۹۵۹)

③ علی بن سعید اس کی ”ابو القاسم البغوی“ نے متابعت کی ہے۔ (حلیۃ الأولیاء: ۷/ ۲۱۶)

④ محمد بن خلاد بن کثیر الباہلی البصری، اسے مسدود، ابن حبان اور مسلمہ بن قاسم نے ”ثقة“ قرار دیا ہے۔ (الثقات لابن حبان: ۹/

۸۷، تہذیب التہذیب: ۹/ ۱۳۳)

⑤ خلف بن قاسم ”ثقة“ ہے، جیسا کہ گزرا ہے۔ علی بن سعید بن بشیر الرازی ”مختلف فیہ“ ہے، لیکن ابو القاسم البغوی نے اس کی

متابعت کی ہے۔

سفیان کا ایک اور اثر:

﴿۲۷﴾ ”اگر حضرت عمر (رضی اللہ عنہ) ہوتے، تو تم کو درے لگاتے۔“

جواب:

یہ بھی باعتبار سند باطل ہے۔ اس میں مسلمہ بن قاسم، احمد بن عیسیٰ اور ابراہیم بن سعید تینوں مجروح ہیں۔^①

حضرت عبد اللہ بن عباس رضی اللہ عنہما کی عمر:

﴿۲۸﴾ حضرت عبد اللہ بن عباس رضی اللہ عنہما سینکڑوں احادیث کے راوی ہیں، لیکن علامہ ذہبی کہتے ہیں کہ رحلت رسول (ﷺ) کے وقت ان کی عمر صرف تیرہ برس کی تھی۔

جواب:

اس سے لازم نہیں آتا کہ سب کی سب ان کی مسموع ہیں، بلکہ دوسرے صحابہ سے سب سن کر بیان کرتے ہیں۔^②

﴿۱﴾ جامع بیان العلم (۲/۱۰۲۸، برقم: ۱۹۶۶) قال ابن عبد البر: ”أخبرنا أحمد بن عبد الله نا مسلمة بن قاسم نا أحمد ابن عيسى نا إبراهيم بن أحمد نا إبراهيم بن سعيد قال: سمعت سفیان بن عیینة...“ اس کی سند میں ”مسلمة بن قاسم“ ضعیف ہے۔ (لسان المیزان: ۳۵/۶) إبراهيم بن سعيد أبو إسحاق الجوهري ”ثقة“ ہے۔ حافظ ابن حجر رضی اللہ عنہ فرماتے ہیں: ”ثقة حافظ تكلم فيه بلا حجة“ دیکھیں: تہذیب الکمال (۲/۹۵) تقریب التہذیب (ص: ۸۹، برقم: ۱۷۹)

﴿۲﴾ اس بات کی تائید حضرت ابن عباس رضی اللہ عنہما سے مروی اس اثر سے بھی ہوتی ہے کہ جب رسول اکرم ﷺ وفات پا گئے، تو میں نے قبیلہ انصار کے ایک آدمی سے کہا: آج صحابہ کرام کی کثیر تعداد ہم میں موجود ہے، چلو آؤ ان سے علم حاصل کرتے ہیں! حضرت ابن عباس رضی اللہ عنہما فرماتے ہیں: وہ آدمی میری بات سن کر تعجب سے کہنے لگا: تم سمجھتے ہو کہ صحابہ کرام کی موجودگی میں لوگ تمہارے علم کے محتاج ہوں گے!! لہذا وہ انصاری دوست تو یہ کہہ کر چلا گیا اور میں طلب علم میں نکل گیا۔ کسی آدمی کی طرف سے مجھے کوئی حدیث پہنچتی، تو بسا اوقات میں اس وقت آتا، جب وہ آدمی سو رہا ہوتا، میں بھی اس آدمی کے دروازے پر ٹیک لگا کر بیٹھ جاتا، جبکہ تیز ہوا میرے چہرے پر دھول اور گرد وغبار ڈالتی رہتی۔

جب وہ آدمی باہر نکل کر مجھے دیکھتا، تو کہتا: اے رسول خدا کے چچا زاد! آپ نے کیوں آنے کی تکلیف کی؟ مجھے پیغام بھیج دیا ہوتا، میں خود آپ کی خدمت میں حاضر ہو جاتا؟ میں جواب دیتا: نہیں! آپ کے پاس میرا آنا ہی ضروری تھا۔ حضرت ابن عباس فرماتے ہیں:

تو ایک وقت آیا، جب وہ انصاری آدمی میرے پاس سے گزرا اور لوگ میرے ارد گرد بیٹھ کر مجھ سے سوالات کر رہے تھے۔ یہ دیکھ کر وہ انصاری دوست کہنے لگا: یہ نوجوان مجھ سے زیادہ عقل مند تھا۔

امام حاکم اس اثر کو بیان کرنے کے بعد کہتے ہیں: یہ حدیث بخاری کی شرط پر ”صحیح“ اور طلب حدیث اور محدث کی توقیر و تعظیم میں بنیاد ہے، نیز اس اثر کو امام ذہبی نے بھی ”صحیح“ قرار دیا ہے۔ (سنن الدارمی: ۱/۱۵۰، برقم: ۵۷۰، المستدرک:

۱/۱۸۸، برقم: ۳۶۳، المعجم الكبير: ۱۰/۲۴۴، برقم: ۱۰۵۹۲، فضائل الصحابة للإمام أحمد: ۲/۹۷۶، برقم:

۱۹۲۵، الإصابة: ۴/۱۴۵)

تیرہ برس کا لڑکا ہوشیار ہوتا ہے۔ بعض افراد عقل و تمیز میں بالغوں کی طرح ہوتے ہیں۔^①

محدثین پر الزام تراشی:

﴿۲۹﴾ ”ہمارے سوانح نگاروں میں ایک خاص نقص تھا کہ وہ کسی کردار پر تنقیدی نگاہ ڈالنے کے عادی نہیں تھے، ہمیشہ حسن ظن سے کام لیتے تھے اور مبالغہ آمیز مدح سرائی پر اتر آتے تھے۔ اس وقت ”تذکرۃ الحفاظ“ میرے سامنے پڑا ہے، جس میں ہزارہا راویان اور حفاظِ حدیث کے حالات مرقوم ہیں۔ میں ایک ہی دور کے چند راوی لے کر ان کی زبانی ان کی کہانی سناتا ہوں، جس سے آپ اندازہ لگا سکیں گے کہ ہمارے بزرگوں کا اندازِ کردار نویسی کیا تھا؟

مثلاً ”علی بن الحسین بن علی بن ابي طالب“ کے متعلق لکھتے ہیں:

”آپ رات دن میں ایک ہزار رکعت نماز پڑھا کرتے تھے۔ اگر سونے، کھانے، ضروری حاجات اور وضو کیلئے کم از کم آٹھ گھنٹے الگ کر لئے جائیں، تو باقی سولہ گھنٹے بچتے ہیں۔ اگر ہر رکعت پر اوسطاً دو منٹ صرف ہوں، تو یہ تینتیس گھنٹے اور ۲۰ منٹ بنتے ہیں اور ظاہر ہے کہ سولہ گھنٹوں میں تینتیس گھنٹوں کا کام سرانجام نہیں دیا جا سکتا۔“

جواب:

اس کا جواب لکھنے کی چنداں ضرورت نہیں، کیونکہ ایک رکعت ایک منٹ میں بھی پڑھی جا سکتی ہے اور کھانے سونے اور دیگر ضروریات کے لیے بجائے آٹھ گھنٹوں کے چھ گھنٹے بھی لگائے جا سکتے ہیں، کیونکہ نیند کی طبعی مقدار ہر شخص کے لیے الگ الگ ہے۔ بعض آدمی صرف دو گھنٹہ پر اکتفا کرتے ہیں۔ ہم نے ایک آدمی دیکھا، جس کی نیند طبعی اس سے بھی کم ہے۔ اس وقت اس کی عمر چالیس سال سے متجاوز ہے اور اس کی صحت بھی بالکل ٹھیک ہے۔ پھر اس میں ذہبی ﷺ کا کیا قصور ہے۔ وہ تو ناقل ہے، امام مالک سے نقل کر رہا ہے۔ امام مالک نے بھی ”بَلَّغْنِي“ سے بیان کیا ہے^② اور محدثین کے طریق پر یہ اثر ”صحیح“ نہیں۔ اگرچہ جو کچھ بیان کیا ہے، عقلاً ممکن ہے۔

① حضرت عمر بن خطاب رضی اللہ عنہما نے عبداللہ بن عباس رضی اللہ عنہما کے متعلق فرمایا کہ وہ سوال کرنے والی زبان اور عقل و تمیز کرنے والے دل کا مالک ہے۔ (تاریخ جرجان، ص: ۴۸۳، الاستیعاب: ۱ / ۲۸۴، البدایة والنہایة: ۸ / ۲۹۹) اسی طرح جب حضرت عبداللہ بن عباس سے یہ پوچھا جاتا کہ آپ نے کیسے یہ علم حاصل کیا؟ تو فرمایا کرتے تھے: سوال کرنے والی زبان اور سمجھنے والے دل کے ساتھ۔ (فضائل الصحابة: ۲ / ۹۷۰، برقم: ۱۹۰۳، البدایة والنہایة: ۸ / ۲۹۹) حضرت ابن عباس کے طلب علم میں شوق و جذبہ اور شدتِ حرص کا یہ عالم تھا کہ فرماتے ہیں: بسا اوقات ایک ہی بات کے متعلق میں تیس صحابہ کرام سے سوال کیا کرتا تھا۔ (البدایة والنہایة: ۸ / ۲۹۹)

② دیکھیں: تذکرۃ الحفاظ (۱ / ۷۵)

الزام تراشی کی حقیقت:

﴿۴۰﴾ ”اس سے آگے ”دو اسلام“ میں آٹھ آدمیوں کا ذکر ہے، جن کے متعلق ذہبی نے نقل کیا ہے، وہ اعلیٰ درجے کے عالم تھے، ہم نے ان کو جدول میں بیان کر دیا ہے۔

نام	عربی عبارت	ترجمہ
مطرف بن عبداللہ۔ (وفات ۹۵ھ)	كان رأسا في العلم والعمل	علم و عمل میں سردار تھے۔ ^①
محمد بن سیرین (وفات ۱۱۰ھ)	عزیز العلم ثقة رأس في الورع	علم میں بے مثال، قابل اعتماد اور عمل یعنی تقویٰ میں سردار۔ ^②

اعتراض یہ ہے کہ دونوں ہم عصر اور دونوں علم و عمل میں سردار..... یہ کیسے ممکن ہے؟

جواب:

بالکل فضول اعتراض ہے کہ دو آدمی علم اور عمل میں سردار نہیں ہو سکتے، حالانکہ یہ کوئی مستبعد نہیں۔ علم میں سردار ہونے کا مطلب یہ ہے کہ ان کا مرتبہ علم میں بلند تھا۔ ایک سے زیادہ آدمیوں کا مرتبہ علم میں بلند ہو سکتا ہے۔ قرآن مجید میں ہے:

﴿ وَجَعَلْنَهُمْ أُمَّةً ﴾ [الأنبياء: ۷۳] ”ہم نے ان کو امام بنایا۔“

دونوں کی وفات میں بھی فرق ہے، سرداری کی نوعیت میں بھی اختلاف ہے۔ مطرف کے متعلق علم و عمل میں سردار لکھا ہے۔ محمد بن سیرین کے متعلق پرہیزگاری میں سردار لکھا ہے وغیرہ وغیرہ۔

ج: طاؤس بن کیسان وفات ۱۰۸ھ	كان رأسا في العلم والورع	علم اور پرہیزگاری میں سردار تھے۔ ^③
د: ابوصالح ذکوان وفات ۱۱۰ھ	من أجل الناس وأوثقهم	سب سے زیادہ بزرگ اور بڑا قابل اعتماد۔ ^④

① تذكرة الحفاظ (۱/ ۶۴)

② تذكرة الحفاظ (۱/ ۷۸)

③ تذكرة الحفاظ (۱/ ۹۰) حافظ ذہبی رضی اللہ عنہ فرماتے ہیں: ”فاتق موتہ بمکة قبل التروية بيوم سنة ست و مائة“

④ تذكرة الحفاظ (۱/ ۸۹) حافظ ذہبی رضی اللہ عنہ فرماتے ہیں: ”توفي سنة إحدى ومائة رحمه الله“ مذکورہ بالا قول امام احمد بن حنبل رضی اللہ عنہ

سے مروی ہے۔

ر: شععی ما رأیت أعلم و أفقه من شععی سے بڑا عالم اور فقیہ میں نے نہیں دیکھا۔^①

س: عکرمہ وفات ۱۰۷ھ ما بقی أحد أعلم بكتاب الله عکرمہ سے بڑھ کر کتاب اللہ کا عالم من عکرمہ (یہ شععی کا قول ہے) باقی نہیں رہا۔^②

ح: قاسم بن محمد بن ابی بکر ما رأیت فقیها أعلم من القاسم میں نے قاسم سے کوئی فقیہ بڑا عالم وفات ۱۰۶ھ نہیں دیکھا۔^③

و: عطاء بن ابی رباح وفات ۱۱۴ھ ما رأیت أفضل من عطاء میں نے عطاء سے افضل کوئی نہیں دیکھا۔^④

اعتراض:

”دیکھا آپ نے سوانح نویسی کا انداز، یہ سب محدثین ہم عصر تھے۔ ذہبی نے ہر ایک کو بے مثال سب سے بڑا عالم سردار قرار دے رکھا ہے۔“

جواب:

یہ ہے تنقید! آپ یہ سمجھ رہے ہیں کہ بڑا عالم اور سردار کے معنی ہیں بے نظیر، اور غلط فہمی کی یہی وجہ ہے۔ دوسری غلطی یہ ہے کہ کہنے والا ایک شخص نہیں۔ ہر ایک شخص اپنے علم کے مطابق کہہ رہا ہے۔ نیز افضل، علم میں فرق ہے۔ علاوہ ازیں ”بڑا عالم“ اور ”بڑا فقیہ عالم“ ان میں بھی فرق ہے۔ اسی طرح بڑا عالم، قرآن سے بڑا واقف، ان میں بھی فرق ہے۔ سردار اسم تفضیل نہیں، ”علم“ اسم تفضیل ہے، مگر اثبات اور نفی میں فرق ہوتا ہے۔

حضرت ابو ہریرہ رضی اللہ عنہ پر الزام تراشی:

❖ ”رحلت حضور سے صرف تین برس پہلے حضرت ابو ہریرہ رضی اللہ عنہ مشرف بہ اسلام ہوئے تھے،^⑤ لیکن روایت احادیث

① تذکرۃ الحفاظ (۱/ ۸۱) اس میں دو اقوال کو جمع کیا گیا ہے، پہلا قول: ”ما رأیت أعلم من الشعبي“ امام محول شامی سے مروی ہے، جبکہ دوسرا قول: ”ما رأیت أفقه من الشعبي“ ابو حصین اور ابو مجلز بیان کرتے ہیں۔ امام عامر بن شراحبیل شععی نے ۱۰۴ھ کو وفات پائی۔ (طبقات خلیفہ بن خیاط، ص: ۱۵۷، طبقات ابن سعد: ۶/ ۲۵۵)

② تذکرۃ الحفاظ (۱/ ۹۶)

③ تذکرۃ الحفاظ (۱/ ۹۷) یہ قول ابو الزناد سے مروی ہے۔

④ تذکرۃ الحفاظ (۱/ ۹۸) یہ قول امام ابو حنیفہ رضی اللہ عنہ سے مروی ہے۔

⑤ حضرت ابو ہریرہ رضی اللہ عنہ ۷ھ میں غزوہ خیبر کے موقع پر نبی اکرم صلی اللہ علیہ وسلم کے پاس تشریف لائے تھے۔ لیکن بعض روایات سے معلوم ہوتا ہے کہ وہ اس سے قبل ہی اپنے قبیلہ میں اسلام قبول کر چکے تھے۔ حضرت طفیل بن عمرو دوسی نے جب مکہ میں اسلام قبول کر لیا، تو واپس جا کر اپنے قبیلہ دوس میں دعوت اسلام میں مگن ہو گئے، جس کی بنا پر ان کی قوم نے اسلام قبول کر لیا، جن میں حضرت ابو ہریرہ رضی اللہ عنہ ←

میں سب سے بازی لے گئے اور احادیث بھی ایسی کہ سارا قرآن ایک طرف اور ابو ہریرہ رضی اللہ عنہ کی احادیث دوسری طرف! یہ ایک مرتبہ پٹے بھی، لیکن روایت سے باز نہ آئے۔

”واقعہ یوں ہے کہ آپ رسول اکرم صلی اللہ علیہ وسلم کے ہاں تشریف لے گئے۔ حضور نے فرمایا کہ اے ابو ہریرہ! جا اور ہر اس شخص کو جنت کی بشارت دے دے، جس نے زبان سے ”لا إله إلا الله“ کہہ دیا ہو، اور ابو ہریرہ رضی اللہ عنہ باہر نکلے، تو سب سے پہلے حضرت عمر بن خطاب سے ملاقات ہوئی اور یہ بشارت سنائی۔ حضرت عمر رضی اللہ عنہ نے ابو ہریرہ رضی اللہ عنہ کو زور کا ایک تھپڑ رسید کیا۔ ابو ہریرہ روتے ہوئے دربار رسالت میں پہنچے، پیچھے پیچھے عمر رضی اللہ عنہ بھی پہنچ گئے۔ حضور صلی اللہ علیہ وسلم نے پوچھا کہ اسے کیوں پیٹا ہے؟ کہا: کیا آپ نے صرف ”لا إله إلا الله“ کہنے پر جنت کی بشارت دی ہے؟ فرمایا: ہاں! عمر نے کہا: ازراہ نوازش ایسا نہ کیجیے، ورنہ لوگ تمام اعمال ترک کر دیں گے۔ ”فخلهم يعملون“ (آپ لوگوں کو کام کرنے دیں) حضور صلی اللہ علیہ وسلم نے فرمایا: بہت اچھا لوگوں کو کہہ دو کہ کام کریں۔^①

(صحیح مسلم: ۲۰۵، کتاب الایمان مطبع مجتہائی)

”ملاحظہ کیا کتنی دلچسپ حدیث ہے! صرف دو لفظ منہ سے نکالو اور جنت لے لو۔ نہ صوم و صلوة کی ضرورت، نہ میدانِ جہاد میں لہو بہانے کی حاجت، نہ صدقہ زکوٰۃ کے جھیلے اور نہ جہادِ اکبر و اصغر کے جھگڑے۔ دوسری دلچسپی یہ کہ حضرت فاروق بارگاہ رسالت کو حکم دیتے ہیں: ”فلا تفعل فخلهم يعملون“ آپ لوگوں کو ایسی احادیث نہ سنایا کیجیے۔ مطلب یہ کہ ایسی احادیث سنا کر انھیں خراب نہ کیجیے اور لوگوں کو کام کرنے دیجیے۔ یعنی مذہب کے معاملہ

← بھی شامل تھے۔ دیکھیں: المستدرک (۳/۲۹۰، برقم: ۵۱۳۱) الطبقات الكبرى لابن سعد (۱/۳۵۳) فتح الباری: (۸/۱۰۲)

مزید برآں حضرت ابو ہریرہ رضی اللہ عنہ نے چار سال سے زیادہ عرصہ حضور اکرم صلی اللہ علیہ وسلم کی خدمت میں گزارا ہے، کیونکہ حضرت ابو ہریرہ رضی اللہ عنہ ۷ھ صفر کے مہینے میں غزوہ خیبر کے موقع پر تشریف لائے تھے اور حضور اکرم صلی اللہ علیہ وسلم نے ربیع الاول ۱۱ھ کو وفات پائی۔ اس لحاظ سے یہ مکمل عرصہ چار سال سے زیادہ بنتا ہے۔ (فتح الباری: ۶/۶۰۸، سیر اعلام النبلا: ۲/۵۹۰) اسی طرح حضرت حمید بن عبد الرحمن الحمیری فرماتے ہیں کہ حضرت ابو ہریرہ رضی اللہ عنہ نے چار سال کا عرصہ صحبت نبوی میں گزارا۔ (مسند أحمد: ۴/۱۱۱، برقم: ۱۷۰۵۳، سنن أبي داود، برقم: ۸۱، سنن النسائي، برقم: ۲۳۸) لیکن حضرت ابو ہریرہ رضی اللہ عنہ خود بیان کرتے ہیں: میں نے تین سال کا عرصہ صحبت نبوی میں گزارا ہے۔ صحیح البخاری، رقم الحدیث (۳۳۹۶)

حافظ ابن حجر رضی اللہ عنہ فرماتے ہیں: گویا حضرت ابو ہریرہ رضی اللہ عنہ نے صرف اس مدت کو شمار کیا ہے، جس میں انھوں نے حضور اکرم صلی اللہ علیہ وسلم کی شدید ملازمت اختیار کیے رکھی، یا انھوں نے اس مدت کو شمار نہیں کیا، جب آپ صلی اللہ علیہ وسلم حج، عمرہ یا غزوات کے لیے سفر پر نکلتے تھے، کیونکہ سفر کے اندر ایسی شدید ملازمت باقی نہیں رہتی، جس طرح طلب حدیث میں شدت مدینے میں قیام کے دوران میں ممکن ہوتی تھی۔ (فتح الباری: ۶/۶۰۸) یا حضرت ابو ہریرہ رضی اللہ عنہ نے اس مدت کو شمار نہیں کیا، جب وہ بحرین روانہ ہوئے تھے۔ (دفاع عن أبي هريرة، ص: ۲۶) نیز دیکھیں: الأنوار الكاشفة (ص: ۱۴۴)

① صحیح مسلم: کتاب الایمان، باب الدلیل علی أن من مات علی التوحید دخل الجنة قطعاً، رقم الحدیث (۳۱) معترض نے حدیث بیان کرنے میں قطع و برید سے کام لیا ہے، جس کی تفصیل مولف رضی اللہ عنہ نے آگے ذکر کر دی ہے۔

میں حضرت فاروق سرور کائنات کی راہنمائی فرما رہے ہیں اور لطف یہ کہ حضور اس حکم سے سرتابی کی جرأت نہیں کر سکتے اور فرماتے ہیں: ”فخلہم“ (بہت اچھا لوگوں کو کام کرنے دو۔)

”بدیگر الفاظ رسول اکرم ﷺ نے اعتراف فرمایا کہ ان کی حدیث ”من قال لا إله إلا الله“ سے لوگ بے عمل ہو سکتے تھے۔ غور فرمائیے کہ اس حدیث نے حضور پر نور کی منزلت کو کتنا کم کر دیا کہ ان کا طفلِ مکتب ان کو سیدھا راستہ دکھا رہا ہے۔ میرا مطلب یہ نہیں کہ حضرت ابو ہریرہ رضی اللہ عنہ اس قسم کی احادیث تراشا کرتے تھے، بلکہ یہ ہے کہ یار لوگ گھڑ کر ان کا نام جڑ دیتے تھے اور یہ بھی ممکن ہے کہ ابو ہریرہ رضی اللہ عنہ خود بھی روایت میں قدرے غیر محتاط واقع ہوئے ہوں۔“ (دو اسلام، ص: ۵۶، ۵۸)

جواب:

- ۱۔ معترض نے حدیث میں کچھ قطع و برید سے کام لیا ہے۔
- ۲۔ آنحضرت ﷺ کے متعلق کچھ غلط فہمی ہوئی ہے۔
- ۳۔ حضرت عمر رضی اللہ عنہ کا مطلب نہیں سمجھے۔

حدیث میں قطع و برید:

حدیث میں قطع و برید اس طرح کیا گیا ہے، کہتے ہیں:

”صرف دو لفظ منہ سے نکالو اور جنت لے لو، نہ صوم و صلوة کی ضرورت، نہ میدان جہاد میں جانے کی حاجت الخ۔“

حالانکہ حدیث میں صرف منہ سے کہنے کا ذکر نہیں، بلکہ یہ لفظ بھی ہیں: ”مستیقناً بھا قلبہ“ اس پر دل سے یقین کرے۔ جب دل سے یقین کرے گا، تو یقین کے لوازمات کا ہونا بھی اس میں ضروری ہے۔ یعنی جو اس امر کا دل سے یقین کرے کہ اللہ کے سوا کوئی معبود نہیں، تو لامحالہ غیر اللہ کی عبادت سے الگ رہے گا اور اللہ کی عبادت کرنے پر آمادہ ہوگا، اور جو اللہ کی عبادت پر آمادہ ہوگا، تو اس کے متعلق یہ فرض کر لینا کہ ”وہ بالکل صوم و صلوة وغیرہ سے عاری ہوگا۔“ آپ جیسوں کا ہی کام ہے۔

دوسری غلطی یہ ہے کہ اپنی طرف سے ”ہر اس شخص کو جنت کی بشارت دے“ لکھ دیا ہے، حالانکہ حدیث کا مفہوم یہ ہے: ”جو شخص تجھے اس باغ کے آگے ملے اور صدقِ دل سے ”لا إله إلا الله“ کہتا ہو، اس کو جنت کی بشارت دو۔ غالباً یہ اشارہ انہی لوگوں کی طرف تھا، جو آنحضرت ﷺ کی ملاقات کے لیے آ رہے تھے، جن کے آگے

حضرت عمر رضی اللہ عنہ تھے، یا آپ ﷺ کا اشارہ حضرت عمر رضی اللہ عنہ کی طرف ہو اور حضرت ابو ہریرہ رضی اللہ عنہ نے جب حضرت عمر رضی اللہ عنہ کو یہ بشارت دے دی، تو آنحضرت ﷺ کے حکم کی تعمیل ہو گئی۔

حضرت عمر رضی اللہ عنہ کا مقصد:

حضرت عمر رضی اللہ عنہ اس بات کو سمجھ گئے کہ آنحضرت ﷺ کی مراد یہی تھی، مگر لفظ میں چونکہ کوئی قید نہ تھی، جس سے صرف وہی لوگ سمجھے جائیں، جو آ رہے تھے یا صرف حضرت عمر رضی اللہ عنہ ہی مراد لیے جائیں اور دل سے ”لا إله إلا الله“ پڑھنا، اگرچہ بظاہر عملی کوتاہی سے بند کرتا ہے، مگر سب لوگ سمجھ میں اتنے نکتہ رس نہیں ہوتے کہ بات کی تہہ تک پہنچ جائیں۔ حضرت عمر رضی اللہ عنہ نے غالباً یہی سمجھا ہو گا کہ آنحضرت ﷺ کی یہ بشارت میری آزمائش کے لیے ہے کہ عمر (رضی اللہ عنہ) بھی نکتہ رس ہیں یا نہیں؟ سو حضرت عمر رضی اللہ عنہ نے اپنی روش سے اپنی نکتہ رسی کا ثبوت دے دیا اور حضرت عمر رضی اللہ عنہ نے جو کچھ بھی کیا، نبی کریم ﷺ کے مقصد کو پا کر کیا۔

نبی کریم ﷺ کے متعلق غلط فہمی:

اگر آپ کا وہ مقصد نہ ہوتا، جو حضرت عمر رضی اللہ عنہ نے بیان کیا، تو آپ ﷺ اس کی تردید کرتے، جیسے حدیبیہ میں کی۔^(۱) نبی کریم ﷺ کی موافقت اس بنا پر نہ تھی کہ حضرت عمر رضی اللہ عنہ کے کہنے سے پہلے آپ ﷺ اس مصلحت سے واقف نہ تھے۔

حضرت ابو ہریرہ رضی اللہ عنہ کو موقع شناسی کی تربیت:

اس میں ایک نکتہ یہ بھی ہے کہ ابو ہریرہ رضی اللہ عنہ چونکہ نبی کریم ﷺ کی طرف سے حدیث کے مبلغ تھے اور مبلغ کے لیے موقع شناسی بھی ضروری ہے، اس واقعہ سے ان کو موقع شناسی کا واقف بنایا۔ جس کا نتیجہ یہ نکلا کہ ابو ہریرہ رضی اللہ عنہ فرماتے ہیں:

”میں نے نبی کریم ﷺ کی دو قسم کی کتابیں پڑھی ہیں۔ ایک کتاب تو سنا چکا ہوں، اگر دوسری کتاب کی حدیثیں بھی سناؤں تو میری رگ کاٹ دی جائے۔“ (بخاری)^(۲)

یہ موقع شناسی کا ملکہ انہیں پیدا ہو گیا اور یہ سمجھ گئے کہ سامعین ان احادیث کے متحمل نہیں ہو سکتے، جو

(۱) یعنی جب صلح کے بعد حضرت عمر رضی اللہ عنہ نے اس صلح کو مسلمانوں کی ذلت و خواری سمجھا، تو نبی اکرم ﷺ نے انہیں فرمایا کہ میں اللہ کا رسول ہوں اور اللہ تعالیٰ مجھے کبھی بے یار و مددگار نہیں چھوڑے گا۔ آپ ﷺ نے اس صلح کو ”فتح“ قرار دیا۔ صحیح البخاری:

أبواب الجزية والموادعة، باب إثم من عاهد ثم غدر، رقم الحديث (۳۰۱۱)

(۲) صحیح البخاری: کتاب العلم، باب حفظ العلم، رقم الحديث (۱۲۰)، ولفظه: ”حفظت من رسول الله ﷺ و عاتین

فأما أحدهما فبشئته، و أما الآخر فلو بشئته قطع هذا البلعوم“

نبی کریم ﷺ نے ظالم بادشاہوں کے متعلق نام لے کر فرمائی تھیں،¹ کیونکہ خطرہ تھا کہ لوگ ان کا نام سن کر کہیں بغاوت پر آمادہ نہ ہو جائیں۔

حدیث کا صحیح مفہوم:

اگر بالفرض حدیث مذکور میں یہ الفاظ ”مستیقنا بها قلبہ“ نہ ہوں، صرف یہی لفظ ہوں: ”من قال لا إله إلا الله“ تو اس کا مطلب بھی یہی ہوگا کہ جو لا إله إلا الله کا قائل یعنی معتقد ہو، وہ جنت میں داخل ہو گیا، جیسے قرآن میں ہے:

﴿ إِنَّ الَّذِينَ قَالُوا رَبُّنَا اللَّهُ ثُمَّ اسْتَقَامُوا فَلَا خَوْفٌ عَلَيْهِمْ وَلَا هُمْ يَحْزَنُونَ ﴾ أُولَٰئِكَ

أَصْحَابُ الْجَنَّةِ ﴿ [الأحقاف: ۱۳]

”جن لوگوں نے کہا کہ ہمارا رب اللہ ہے، پھر اس پر جمے رہے، ان پر نہ ڈر ہے، نہ غم کھائیں گے، یہ لوگ جنتی ہیں۔“

اب ظاہر ہے کہ قرآن مجید کا مقصد اس جگہ یہی ہے کہ جس نے یہ اعتقاد رکھا کہ ہمارا رب اللہ ہے اور پھر اس پر جما رہا (اور اپنے اس عقیدے کا ثبوت عملی طور پر بھی پیش کیا) وہ جنت میں داخل ہوگا۔ مذکورہ حدیث میں بھی ”لا إله إلا الله“ کہنے کا یہی مطلب ہے۔!

اگر کوئی منکرِ قرآن یہ کہے کہ ”عجیب آیت قرآنی ہے، صرف دو لفظ ”ربنا الله“ منہ سے نکالو اور جنت لے لو، نہ صوم و صلوة کی ضرورت، نہ میدان جہاد میں لہو بہانے کی حاجت، نہ زکوٰۃ و صدقات کے جھیلے، نہ جہاد اکبر و اصغر کے جھگڑے...“ تو کیا یہ بات آپ کے نزدیک معقولیت پر مبنی ہوگی؟ یقیناً آپ کا جواب نفی میں ہوگا۔

اسی طرح جو منکرِ قرآن اس آیت کو سنے، جو قرآن مجید میں دو جگہ وارد ہے:

﴿ إِنَّ اللَّهَ لَا يَغْفِرُ أَنْ يُشْرَكَ بِهِ وَيَغْفِرُ مَا دُونَ ذَلِكَ لِمَنْ يَشَاءُ ﴾ [النساء: ۱۱۶]

”اللہ تعالیٰ شرک معاف نہیں کرتا، اس کے سوا جسے چاہے معاف کر دے!“

تو کہہ سکتا ہے کہ یہ عجیب قرآن ہے، جو ہر گناہ کی چھٹی دیتا ہے، زنا کرو، شراب پیو، سب برے کام، صرف شرک نہ کرو، تو کیا اس آیت قرآنی کی صحیح تفسیر ہوگی؟

غرض یہ ہے کہ ہر کلمہ کو عصبیت کی نگاہ سے نہیں دیکھنا چاہیے، بلکہ تحقیقی نظر سے دیکھنا چاہیے۔ پہلے یہ سوچ لینا چاہیے کہ یہ اعتراض میری مسلمانی پر تو نہیں پڑتا؟ مگر جس شخص کی غرض محض تخریب ہو، اسے ان باتوں سے کیا مطلب؟!

¹ دیکھیں: فتح الباری (۱/۲۱۶)

نبی اکرم ﷺ کا اندازِ تربیت:

رسول اکرم ﷺ کبھی کبھی بطور امتحان بھی کوئی بات کہہ دیتے تھے، جس سے مقصد تعمیلِ حکم نہ ہوتا، بلکہ صحابہ کرام کی عقل و تربیت کا امتحان مقصود ہوتا۔ ایسی صورتوں میں صحابہ کو مشورہ اور اس کی وجہ معلوم کرنے کی اجازت نہ ہوتی تھی۔ یہی وجہ ہے کہ صحابہ کرام رضی اللہ عنہم بسا اوقات آپ ﷺ کی رائے کے خلاف مشورہ دیتے تھے (اور اس کے لیے مشورہ دینے والے کو مطعون نہیں کیا جاسکتا، کیونکہ مشورہ خلوصِ نیت سے دینا اور اپنی رائے کے مطابق دینا ضروری ہوتا ہے) اس قسم کے واقعات بہت ہیں، جہاں رسول اللہ ﷺ کی رائے کے خلاف لوگوں نے رائے دی اور آنحضرت ﷺ نے ان کی رائے پر عمل بھی کیا، جیسے غزوہ احد میں آپ ﷺ کی رائے تھی کہ مدینہ میں رہ کر لڑنا بہتر ہے، مگر صحابہ کرام مدینہ سے باہر نکل کر لڑنے کے حق میں تھے اور اسی پر عمل بھی ہوا تھا۔^(۱)

اسی طرح بدر کے موقع پر آپ ﷺ نے جہاں پہلے قیام کیا، صحابہ رضی اللہ عنہم کے مشورہ سے اس مقام کو چھوڑ کر دوسری جگہ قیام فرمایا۔^(۲) اور حضرت عمر رضی اللہ عنہ کو یہ خصوصی اجازت آپ ﷺ نے مرحمت فرمائی تھی کہ اگر میری نرمی سے کوئی فائدہ اٹھائے، تو تم اس پر سختی کر لیا کرو، جب تک میں منع نہ کروں۔ یہ اس بات کا ثبوت ہے کہ آپ ﷺ کی تربیت نہایت اعلیٰ اور موثر تھی۔

علماء پر الزام تراشی:

﴿۳۳﴾ پھر فرماتے ہیں: ”ہمارے موجودہ علماء میں ایک دو بڑی خوبیاں موجود ہیں:

(۱) ان کا دامن وضعِ احادیث کے داغ سے ملوث نہیں۔

(۲) انھیں سرورِ کائنات ﷺ سے گہری محبت ہے۔

”اور ایک دو خرابیاں بھی ہیں:

”اول کہ ملکہ تنقید سے بے بہرہ ہیں، اس وجہ سے وہ صحیح و غلط میں تمیز نہیں کر سکتے۔ دوسرے وہ اسلاف کی اندھی تقلید کے مرض میں مبتلا ہیں۔ چونکہ ہمارے اسلاف کہہ بیٹھے ہیں کہ صحیح بخاری کی ہر حدیث صحیح ہے، اس لیے ہمارے علماء بخاری کی کسی حدیث کو ناقدانہ نظر سے دیکھنا یا درایت کے معیار پر پرکھنا کفر سے کم نہیں سمجھتے۔ شیخ عبدالحق دہلوی لاکھ چلائیں کہ صحاح ستہ میں انسانی اقوال کی آمیزش ہے۔ علامہ ابن حجر ہزار کہیں کہ صحیح بخاری کی چالیس

(۱) سیرة ابن ہشام (۸/۴) سیرة ابن کثیر (۱۹/۲) فتح الباری (۲۴۶/۷) السیرة النبویة الصحیحة (۲/۲۸۰) فقہ السیرة (ص: ۲۵۰)

(۲) المستدرک (۳/۴۸۲) حافظ ذہبی رضی اللہ عنہ نے اسے ”منکر“ قرار دیا ہے۔ یہ حدیث عروہ بن زبیر سے مرسل بھی مروی ہے۔

(الإصابة: ۱۰/۲)

احادیث جھوٹی ہیں۔ (ملاحظہ ہو: مولانا عبید اللہ سندھی کا مضمون، رسالہ الفرقان شاہ ولی اللہ نمبر صفحہ: ۲۶۸، ۲۷۶) اور شیخ حمید الدین فراہی بیشک کہتے پھریں کہ صحاح میں بعض احادیث ایسی ہیں، جو قرآن کا صفایا کر دیتی ہیں۔ ہم اس عقیدہ سے پناہ مانگتے ہیں کہ کلامِ رسول، کلامِ خدا کو منسوخ کر سکتا ہے (نظام القرآن) لیکن ہمارے علماء یہی کہے جائیں کہ حدیث وحی خفی ہے۔ جو شخص صحاح ستہ کے ہر شوشے پر ایمان نہیں لائے گا، وہ کافر ہے۔“
(دو اسلام، ص: ۵۹، ۶۰)

جواب:

مگر اہل قرآن نے اب موضوع احادیث کے بیان کرنے کا کام شروع کر دیا ہے اور آنحضرت ﷺ کے ساتھ اتنا لگاؤ نہیں رہا، جس کی بنا پر وہ آنحضرت ﷺ کے کلام کی قدر کرتے اور اسلاف کے اتنے مخالف ہوئے کہ ان کی خدمت کے صلہ میں ان کو کوسنا شروع کر دیا اور درایت پر حدیثوں کو پرکھنے کے لیے میدان میں آ گئے۔ پھر تحقیق کے دعویٰ کے باوجود نہ اصل کتابیں پڑھیں، نہ قرآن کو دیکھا، جو کسی رسالہ میں گپ شپ دیکھی، اسی کو دستاویزات بنا کر اعتراضات شروع کر دیے۔ نہ شیخ عبدالحق کی عبارت کو سمجھے، نہ اس پر غور کرنے کی زحمت گوارا کی۔ مولانا عبید اللہ سندھی کے کلام کو حجت قرار دیا اور شیخ حمید الدین فراہی کے کلام سے بے سوچے سمجھے استدلال کرنا شروع کر دیا۔

احادیث کی شرعی حیثیت:

امت میں سے کسی محدث یا مجتہد یا فقیہ کا یہ مسلک نہیں کہ صحاح کے ہر شوشہ پر ایمان لانا فرض ہے، بلکہ وہی احادیث ان کے نزدیک قابل عمل ہیں، جو صحیح غیر منسوخ ہوں اور صحاح کی بعض احادیث غیر صحیح اور بعض منسوخ ہیں، اور ایمان کا تعلق تو یقیناً سے ہوتا ہے۔ ہاں دلیل کا علم کے لحاظ سے جو مرتبہ ہوگا، اس کے مطابق اس کا اعتقاد ضروری ہے۔ جو احادیث متواتر ہیں یا ان کی صحت پر اجماع ہے، ان پر ایمان لانا فرض ہے اور ان پر اعتراض کرنا کفر ہے اور صحیح حدیث کو بہ نظر حقارت دیکھنا گمراہی اور بے ایمانی ہے۔

وحی خفی کا یہ مطلب ہے کہ دین کے بارہ میں جو حدیث پایہ ثبوت کو پہنچ جائے، وہ ہمارے لیے حجت ہے، اگرچہ وہ حدیث استنباطی ہو یا وحی کی شکل میں آئی ہو، کیونکہ اللہ کی رضا اس کے متعلق ثابت ہو چکی ہے۔ یہی معنی وحی خفی کا ہے۔ ہاں جو مشورے اپنی اپنی رائے سے دیے ہوں اور ان کا دین سے کوئی تعلق نہ ہو، اس صورت میں ہم اپنی رائے پر عمل کرنے کے مجاز ہیں۔



دوسرا باب

تدوینِ حدیث

تدوینِ حدیث کے مراحل:

ہم پہلے بیان کر چکے ہیں کہ آنحضرت ﷺ نے شریعت کے مسائل گاہے بگاہے مکاتیب کی صورت میں لکھائے تھے اور وہ لوگوں کے پاس محفوظ تھے، اور بعض صحابہ نے احادیث کو قلم بند کیا اور جو صحابہ قلم بند نہیں کرتے تھے، ان کا حافظہ بہت قوی تھا۔ یہی حال جمہور کا ہے۔ بعض احادیث لکھتے تھے، جو نہیں لکھتے تھے، ان کا حافظہ بہت قوی تھا، مگر پھر بھی وہ اخیر عمر میں کتابت کو ترجیح دینے لگے تھے۔ صغار تابعین کے زمانہ میں حضرت عمر بن عبدالعزیز رضی اللہ عنہ کے حکم سے دفتروں کے دفتر قلم بند کیے گئے^① اور دوسری صدی میں تدوین کا باقاعدہ کام شروع ہو گیا، یعنی پہلے مجموعوں کو ایک ترتیب دے دی اور بعض احادیث جو دماغوں میں محفوظ تھیں، ان کو بھی قلم بند کیا۔ اس میں اتنی توسیع ہوئی کہ عام دارالاسلام کے مجموعوں کو قلمبند کر لیا گیا۔ امام بخاری رضی اللہ عنہ نے صرف ان مجموعوں سے ایک ایسی کتاب لکھی، جو بالاتفاق تسلیم کر لی گئی۔ صرف ۱۱۰ حدیثوں پر بعض علماء نے تنقید کی، ان کے جوابات دیے گئے۔ اب جو احادیث بخاری میں ہیں، چند شاذ الفاظ کے سوائے ان کی صحت قطعی تسلیم کی جاتی ہے۔

منکرین کتابتِ حدیث کے دلائل اور ان کی حقیقت:

جس حدیث میں کتابت کی مخالفت وارد ہوئی ہے، وہ اتنی صحیح نہیں، جتنی اجازت کی حدیثیں صحیح ہیں، پھر ممانعت والی حدیث کا یہ مطلب ہے کہ قرآن میں ملا کر نہ لکھو، جیسا ہم پہلے بیان کر چکے ہیں۔ حضرت ابو بکر اور حضرت عمر اور باقی صحابہ رضی اللہ عنہم سے جو بعض لکھی احادیث کے مٹانے یا جلانے کی روایات وارد ہوئی ہیں، بلحاظ سند قابل اعتبار نہیں، بلکہ انہی صحابہ رضی اللہ عنہم سے جواز کتابت کی روایات صحیح سندوں سے ثابت ہیں۔ بعض صحابہ آنحضرت ﷺ کے زمانہ میں آپ ﷺ کی اجازت سے حدیثیں لکھا کرتے تھے۔ ابو ہریرہ رضی اللہ عنہ نے آپ ﷺ کی وفات کے بعد حدیثیں لکھوائی تھیں یا خود لکھی تھیں۔^② اس کے پہلے دو مجموعے تھے، پھر تین، پھر پانچ۔

① جامع بیان العلم (۱/۳۳۱، برقم: ۴۳۸) نیز دیکھیں: صحیح البخاری: کتاب العلم، باب کیف یقبض العلم (۱/۴۹)

② جامع بیان العلم (۱/۳۲۴، برقم: ۴۲۲) نیز دیکھیں: فتح الباری (۱/۲۰۷)

برق صاحب کی غلطی:

برق صاحب جابجا ”عبداللہ بن عمر“ لکھتے ہیں اور یہ ان کی غلطی ہے، بلکہ ”عبداللہ بن عمرو“ ہے۔ پھر کہتے ہیں: ”ابوداؤد میں یہ حدیث ملتی ہے، ”عبداللہ بن عمر“ لکھا کرتے تھے^① اور مسلم کی حدیث سے معلوم ہوتا ہے کہ آپ ﷺ نے کتابت سے منع فرمایا۔“^②

حالانکہ مطلق کتابت سے منع نہیں فرمایا، بلکہ قرآن میں لکھنے سے منع فرمایا اور عبداللہ بن عمرو کے لکھنے کا ذکر بخاری میں بھی ہے۔^③

حضرت انس رضی اللہ عنہ پر الزام تراشی:

حضرت انس رضی اللہ عنہ کے متعلق کہتے ہیں:

”اندازہ لگائیے کہ کیا کوئی لڑکا اٹھارہ انیس برس تک کی عمر میں کسی قسم کی کوئی ذمہ داری محسوس کرتا ہے! ممکن ہے ارشاد بالفاظہ نہ یاد رہا ہو اور بعض دیگر کا خاکہ مکمل کر لیا ہو۔ بہر حال جو احادیث آپ سے مروی ہیں، ان کی تعداد ۱۲۸۶ ہے، جن میں ۱۶۸ کی صحت پر ائمہ کا اتفاق ہے اور باقی ۱۱۱۸ کو ناقابل توجہ سمجھا جاتا ہے۔ امام بخاری نے ان متفقہ روایات سے صرف ۸۳ نقل کی ہیں۔ مسلم نے ۷۱ اور باقی کو مشکوک سمجھ کر نظر انداز کر دیا ہے۔“

حقیقتِ حال:

یہ اندازِ تحقیق جس کی بنا پر علماء کو اندھے مقلد کہہ رہے ہیں، نہ ”متفق علیہ“ کا معنی سمجھا، نہ بخاری کی تعداد صحیح لکھی، نہ مسلم کی۔ ”متفق علیہ“ کا یہ مطلب نہیں کہ ان پر ائمہ حدیث کا اتفاق ہے، بلکہ بخاری اور مسلم دونوں کتابوں میں جو احادیث ہیں، ان کی یہ تعداد ۱۶۸ ہے، اور جو صرف بخاری میں ہیں اور مسلم میں نہیں، ان کی تعداد ۸۰ ہے، اور جو صرف مسلم میں ہیں اور بخاری میں نہیں، ان کی تعداد ۷۰ ہے، اور بخاری میں جو انس کی حدیثیں

① سنن أبي داود: كتاب العلم، باب في كتاب العلم، رقم الحديث (۳۶۴۶) نیز دیکھیں: صحيح البخاري: كتاب العلم، باب كتابة العلم، رقم الحديث (۱۱۳)

② صحيح مسلم: كتاب الزهد والرقائق، باب الثبوت في الحديث و حكم كتابة العلم، رقم الحديث (۳۰۰۴)

③ صحيح البخاري: كتاب العلم، باب كتابة العلم، رقم الحديث (۱۱۳)

④ برق صاحب نے اپنی کتاب میں یہی تعداد لکھی ہے، جب کہ حضرت انس رضی اللہ عنہ سے مروی احادیث کی تعداد دو ہزار دو سو چھیاسی (۲۲۸۶) ہے۔ صحیح بخاری و مسلم میں حضرت انس رضی اللہ عنہ کی احادیث کی تعداد تین سو اٹھارہ (۳۱۸) ہے۔

ہیں، ان کی تعداد ۲۷۰ ہے، اور جو دونوں کتابوں میں مشترک ہیں، ان کی تعداد ۱۲۸ ہے۔ اس کے علاوہ بھی ان کی احادیث صحیح ہیں۔

”متفق علیہ“ کا معنی:

”متفق علیہ“ ان احادیث کو کہتے ہیں، جو بخاری اور مسلم دونوں میں ہوں، کیونکہ ان کی صحت پر امت کا اتفاق ہے۔ یہ مطلب نہیں کہ ان کے علاوہ باقی احادیث صحیح نہیں یا ان کی صحت پر اتفاق نہیں۔

حضرت انس رضی اللہ عنہ کی بعض احادیث پر اعتراض:

پھر اس کے بعد دوسری تنقید پڑھیے اور ناقد کی قدر کیجیے کہ کیسے کیسے بے سوچے سمجھے نکتے بیان فرما رہے ہیں۔ کہتے ہیں:

”اتنی کانٹ چھانٹ کے بعد بھی آپ کی بعض احادیث بدستور محل نظر ہیں۔ مثلاً عتبان بن مالک کہتے

ہیں کہ ایک مرتبہ میں نے حضور ﷺ سے التماس کی کہ وہ میرے گھر میں آ کر نماز پڑھیں۔ آپ ﷺ

نے یہ التجا قبول فرمائی۔ آپ ﷺ کے ہمراہ چند صحابہ بھی تشریف لائے۔ صحابہ نے منافقین کا ذکر چھیڑ

دیا۔ وہ کہنے لگے، کتنا اچھا ہو، اگر حضور مالک بن دشتم کی ہلاکت کی دعا کریں۔ حضور ﷺ نے فرمایا: وہ

کلمہ نہیں پڑھتا؟ صحابہ رضی اللہ عنہم نے کہا: زبان سے تو پڑھتا ہے، لیکن اس کا دل بے ایمان ہے۔ فرمایا: جو

شخص کلمہ پڑھتا ہے، وہ جہنم میں نہیں جائے گا۔ حضرت انس رضی اللہ عنہ کہتے ہیں کہ مجھے یہ حدیث عجیب معلوم

ہوئی۔ چنانچہ میں نے اپنے بیٹے کو کہا کہ لکھ لے اور اس نے لکھ لی۔^① (صحیح مسلم، کتاب الإیمان)

اگر ابن دشتم واقعی منافق تھا اور اتنے صحابہ کی شہادت غلط سمجھنے کی کوئی وجہ نظر نہیں آتی اور خود حضور ﷺ نے

بھی اس کی تردید نہیں فرمائی، تو پھر اس کی مغفرت کا سوال ہی پیدا نہیں ہوتا، اس لیے کہ منافقین کے متعلق صریح

ارشاد ہے:

﴿إِنْ تَسْتَغْفِرْ لَهُمْ سَبْعِينَ مَرَّةً فَلَنْ يَغْفِرَ اللَّهُ لَهُمْ﴾ [التوبة: ۸۰]

”اے رسول! اگر تو ان منافقین کے لیے ستر مرتبہ بھی مغفرت طلب کرے، پھر بھی ہم ان کی بدکاریوں

کو معاف نہیں کریں گے۔“

جواب:

حدیث میں یہ لفظ بھی ہے کہ آپ ﷺ نے فرمایا: جو لا الہ الا اللہ کہے اور اس کا مقصد رضائے الہی ہو، تو وہ

① صحیح مسلم: کتاب الإیمان، باب الدلیل علی أن من مات علی التوحید دخل الجنة قطعاً، رقم الحدیث (۳۳)

جنت میں داخل ہوگا۔^① جب آپ ﷺ نے یہ فرمایا، تو صحابہ نے شہادت تسلیم کی اور اپنی شہادت کی وجہ یہ بیان کی کہ وہ منافقین کی خیر خواہی کرتا ہے۔ صحابہ کے پاس اس کے منافق ہونے کی یہی شہادت تھی اور اس کی توجیہ ظاہر ہے کہ بعض آدمی مومن ہوتے ہیں، مگر رشتہ کی وجہ سے بعض منافقوں کے ساتھ ان کے تعلقات ہوتے ہیں۔ ان تعلقات کی بنا پر وہ چاہتے ہیں کہ ان کا خاتمہ ٹھیک ہو جائے اور اس لیے وہ ان کی خیر خواہی کرتے ہیں۔ پس آنحضرت ﷺ کی شہادت کی بنا پر ان کو اپنی بات واپس لینا پڑی اور اگر یہ لفظ جو میں نے ذکر کیا ہے، نہ ہوں، تب بھی اس کی مراد وہی ہے، جو میں نے بیان کی ہے اور قرآن مجید سے اس کی شہادت ذکر کی ہے۔ قرآن مجید نے منافقوں کے اس قول کی تردید کی ہے، جو وہ کہتے تھے: ﴿نَشْهَدُ إِنَّكَ لَرَسُولُ اللَّهِ﴾

فرمایا:

﴿وَاللَّهُ يَعْلَمُ إِنَّكَ لَرَسُولُهُ وَاللَّهُ يَشْهَدُ إِنَّ الْمُنَافِقِينَ لَكَاذِبُونَ﴾ [المنافقون: ۱]

یعنی اللہ جانتا ہے کہ آپ اللہ کے رسول ہیں اور اللہ کی شہادت یہ ہے کہ منافق (اپنے اس قول میں کہ ہم دل سے اقرار کرتے ہیں) جھوٹے ہیں۔

شق صدر والی حدیث:

پھر کہتے ہیں: ایک اور حدیث ملاحظہ ہو:

”انس بن مالک سے روایت ہے کہ رسول کریم بچوں کے ساتھ کھیل رہے تھے کہ آپ کے پاس جبرائیل آیا، آپ کو پکڑا، زمین پر گرایا، سینہ چیر کر دل نکالا، پھر دل کو چیرا اور ایک ٹکڑے کے متعلق کہا کہ یہ شیطان والا حصہ ہے، اس حصہ کو سونے کے طشت میں آب زمزم سے دھویا، پھر دوسرے ٹکڑے کے ساتھ جوڑ کر دوبارہ سینہ میں رکھ دیا اور اس زخم کا نشان تادم آخریں باقی رہا۔“^② (صحیح مسلم: ۳۲۳)

”یہ حدیث کئی طرح سے مشکوک ہے:

☆ **اول:** جب بچپن میں حضور بچوں کے ساتھ کھیل رہے تھے، تو حضرت انس کہاں تھے؟

☆ **دوم:** دل کے دو حصے ہیں: دایاں حصہ خون کو پھیپھڑوں میں بھیجتا ہے، جو وہاں سے صاف ہو کر دل کے بائیں حصے میں داخل ہوتا ہے۔ پھر جسم میں چلا جاتا ہے۔ دل ایک پمپ ہے، جو ہاتھ اور پاؤں کی طرح

① دیکھیں: صحیح البخاری: أبواب المساجد في البيوت، رقم الحديث (۴۱۵) و كتاب الأطعمة، باب الخزيرة، رقم الحديث (۵۰۸۶)

② صحیح مسلم: كتاب الإيمان، باب الإسراء، رقم الحديث (۱۶۲)

لذت و الم کا احساس نہیں کر سکتا اور نہ ہی وہ خیر و شر کا محرک ہے۔ تمام افکار و جذبات، خیالات، تصورات کا مرکز دماغ ہے۔ خیر و شر کی تحریک بھی یہیں پیدا ہوتی ہے اور ارادے یہیں بندھتے ہیں۔ اگر جبریل کا مقصد منبع شر کو مٹانا تھا، تو دماغ کو چیرتا، نہ دل کو۔ اس میں کلام نہیں کہ بیچارے صوفیاء شعراء دل ہی کو سب کچھ سمجھتے ہیں، ان کا خیال ہے کہ جذبات کا مرکز دل ہے، لیکن غلط فہمی سے حقیقت نہیں بدل سکتی۔ یہ الگ بات ہے کہ آپ دماغ کو مجازاً دل کہہ دیں۔ بہر حال آپ دماغ کو دماغ کہیں یا دل، حقیقت یہی ہے کہ خیر و شر کی تمام تحریکات دماغ سے ابھرتی ہیں اور دماغ کا مسکن کھوپڑی ہے نہ کہ سینہ۔ چونکہ اس کا واضح دل ہی کو سمجھتا تھا، اس لیے اس نے یہ حدیث گھڑتے وقت قطعاً نہ سوچا کہ جب علم ترقی کر جائے گا، تو اس وقت لوگ اس حدیث کو پڑھ کر خدا، رسول، جبرائیل کے متعلق کیا رائے قائم کریں گے؟ یہی کہ خام بدہن ہر سہ دل و دماغ کی ساخت اور ان کے اعمال سے نا آشنا تھے۔

☆ **سوم:** گناہ کی دنیا حسین بھی ہے اور لذیذ بھی۔ انسان اسی صورت میں کامل بن سکتا ہے کہ وہ گناہ کی تمام ترغیبات کو جھٹک کر نیکی کی اجاڑ راہوں پر بڑھتا چلا جائے۔ ایک حسین نوجوان کا تیز نگاہ سے بچ جانا، اس کا کمال ہے، لیکن اگر کوئی پیر صد سالہ یہ کہے میں عورتوں کی طرف نگاہ اٹھا کر دیکھنا، نگاہ کی توہین سمجھتا ہوں، تو لوگ اس کا مذاق اڑائیں گے۔ اس لیے ہمیں اس رسول پر ناز ہے، جو بشر ہوتے ہوئے بھی ہر ترغیب، ہر کشش اور ہر گناہ سے دامن بچا کر نکل گیا تھا، نہ اس رسول پر جسے آپریشن کر کے خطا کاری کی استعداد ہی سے محروم کر دیا گیا تھا۔

☆ **چارم:** اگر اللہ کی منشا یہی تھی کہ ہر نبی معصوم ہو، تو وہ ماں کے پیٹ میں ان کے دماغ کی ویسی ساخت بنا سکتا تھا کہ گناہ کا ارادہ بھی پیدا نہ ہو سکتا اور بعد میں جبرائیل سے آپریشن (اور وہ بھی غلط مقام پر) کرانے کی ضرورت باقی نہ رہتی۔

☆ **پنجم:** یہ زمزم کے پانی سے دھونے کی بھی خوب کہی۔ اگر کوئی شخص بجلی کی تاروں کو پانی سے دھونا شروع کر دے اور کہے میں ان تاروں سے بجلی ختم کر کے رہوں گا، تو اس کے متعلق کیا رائے قائم کریں گے؟ دل یا دماغ میں نیکی یا گناہ کا صرف ارادہ پیدا ہوگا۔ اگر ہم دماغ سے بھیجا نکال کر اسے پانی سے دھونا شروع کر دیں اور کہیں کہ آج ارادوں کا تمام مواد ختم کر کے ہی دم لیں گے، تو ہر شخص ہمیں دیوانہ سمجھے گا۔

(دو اسلام، ص: ۷۵، ۷۶، ۷۷)

جواب:

حضرت انس رضی اللہ عنہ کی عام روایات کو غیر معتبر قرار دینے کے لیے آپ نے اس روایت کا انتخاب کیا ہے۔ پہلا اعتراض یہ ہے کہ انس رضی اللہ عنہ عینی شاہد نہیں اور یہ اعتراض نہایت ہی کمزور ہے، کیونکہ انس رضی اللہ عنہ نے یہ واقعہ عینی شاہد کی بنا پر ذکر نہیں کیا، بلکہ اس واقعہ کو جیسے سنا، بیان کر دیا۔ ایسی روایات کو ”مراسل صحابہ“ کہتے ہیں اور محدثین ان کو صحیح سمجھتے ہیں،^① کیونکہ یہاں جو واسطہ محذوف ہے، وہ معتبر ہے، کیونکہ وہ واسطہ یا تو حضور صلی اللہ علیہ وسلم خود ہیں، یا کوئی صحابی ہے۔^②

افکار و جذبات کا محل:

دوسرا اعتراض محاورات اور حقیقت سے غفلت پر مبنی ہے۔ معترض نے یہ سمجھا ہے کہ اس واقعہ میں دل کو محل افکار و جذبات وغیرہ تصور کیا گیا ہے اور یہ نفس الامر کے خلاف ہے۔ یہ اعتراض محاورات سے غفلت پر مبنی ہے۔ عرف میں چونکہ محل ارادہ دل کو ہی خیال کیا جاتا ہے، اگرچہ واقعہ میں اس کے خلاف ہو، مگر کلام عرف پر ہی کی جائے گی۔ یعنی یہی کہا جائے گا، میرا دل کرتا ہے، میرا جی چاہتا ہے، میرے دل میں تیری محبت ہے۔ یہ نہیں کہا جائے گا کہ میرا دماغ چاہتا ہے، میرے دماغ میں تیری محبت ہے۔ قرآن مجید نے بھی جذبات کی نسبت دل ہی کی طرف کی ہے۔ چنانچہ فرمایا:

﴿ لَا تَعْمَى الْأَبْصَارُ وَلَكِنْ تَعْمَى الْقُلُوبُ الَّتِي فِي الصُّدُورِ ﴾ [الحج: ٤٦]

”آنکھیں اندھی نہیں ہوتیں، بلکہ دل اندھے ہوتے ہیں، جو سینوں میں ہیں۔“

﴿ فَعَلِمَ مَا فِي قُلُوبِهِمْ ﴾ [الفتح: ٧٨] ”اللہ نے ان کے دلی افکار و جذبات کو جانا۔“

اسی طرح فرمایا:

﴿ خَتَمَ اللَّهُ عَلَى قُلُوبِهِمْ ﴾ [البقرة: ٧] ”اللہ نے ان کے دلوں پر مہر لگا دی۔“

① الكفاية (ص: ٣٨٥) مقدمة ابن الصلاح (ص: ٣١) توضيح الأفكار (١/٢٩٥)

② حضرت انس رضی اللہ عنہ فرماتے ہیں: خدا کی قسم! جو احادیث ہم تم سے بیان کرتے ہیں، وہ ساری احادیث ہم نے رسول اللہ صلی اللہ علیہ وسلم سے نہیں سنی ہوتیں، لیکن ہم ایک دوسرے کو احادیث سناتے وقت جھوٹ نہیں بولا کرتے تھے۔ (المعجم الكبير: ١/٢٤٦، وقال الهيثمي: ”رجالہ رجال الصحیح“ مجمع الزوائد: ١/٣٨٣، المستدرک: ٣/٦٦٥) حضرت انس رضی اللہ عنہ نے ایک حدیث بیان کی، تو ان سے ایک آدمی نے پوچھا: کیا آپ نے خود یہ حدیث رسول اللہ صلی اللہ علیہ وسلم سے سنی ہے؟ حضرت انس رضی اللہ عنہ نے فرمایا: ہاں! مجھے یہ حدیث ایسے شخص نے بیان کی ہے، جو جھوٹ نہیں بولتا۔ خدا کی قسم! ہم جھوٹ نہیں بولا کرتے تھے، بلکہ ہم تو یہ بھی نہیں جانتے تھے کہ جھوٹ ہوتی کیا چیز ہے؟! (مفتاح الجنة للسيوطي، ص: ٧٧)

اور بھی بہت سی آیات ایسی ہیں، جن میں دل کا محل افکار ہونا بتایا گیا ہے۔ پھر سینے کا بھی ذکر ہے۔ اصل میں یہ محاورات جب مستعمل ہو جاتے ہیں، پھر متکلم کی کلام ان کے تابع ہوتی ہیں۔

شق صدر کی حقیقت:

رہی بات آپریشن کی کہ آپریشن بے محل ہوا، اس کا جواب تو اتنا ہی کافی ہے کہ جب عرف میں دل اور سینہ ہی محل افکار ہے، تو شق اور شرح کی نسبت بھی سینے کی طرف ہونی چاہئے۔ قرآن مجید میں جا بجا شرح کی نسبت سینے ہی کی طرف کی گئی ہے:

﴿الْمَ نَشْرَحُ لَكَ صَدْرَكَ﴾ [الإنشراح: ۱] ”کیا ہم نے تیرا سینہ نہیں کھولا؟“

یہاں بھی دماغ کا لفظ استعمال نہیں کیا گیا۔ اسی طرح حضرت موسیٰ علیہ السلام نے بھی یہی کہا تھا:

﴿رَبِّ اشْرَحْ لِي صَدْرِي﴾ [طہ: ۲۵] ”اے میرے رب! میرا سینہ کھول دے۔“

یہ نہیں کہا کہ میرا دماغ کھولا جائے۔ اسی طرح ایک جگہ فرمایا:

﴿أَفَمَنْ شَرَحَ اللَّهُ صَدْرَهُ﴾ [الزمر: ۲۲] ”کیا پس جس کا اللہ سینہ کھول دے؟“

یہ نہیں کہا کہ جس کا اللہ دماغ کھول دے۔ پھر پاک کرنے کی نسبت بھی دل ہی کی طرف کی گئی:

﴿أُولَئِكَ الَّذِينَ لَمْ يُرِدِ اللَّهُ أَنْ يُطَهِّرْ قُلُوبَهُمْ﴾ [المائدة: ۴۱]

”اللہ تعالیٰ یہ نہیں چاہتا کہ ان کے دل پاک کرے۔“

﴿كَتَبَ فِي قُلُوبِهِمُ الْإِيمَانَ﴾ [المجادلة: ۲۲]

”ان کے دلوں میں اللہ نے ایمان لکھ دیا۔“

﴿وَلَمَّا يَدْخُلِ الْإِيمَانُ فِي قُلُوبِكُمْ﴾ [الحجرات: ۱۴]

”ابھی تک تمہارے دلوں میں ایمان داخل نہیں!“

غالباً اتنی بات تو سمجھ میں آگئی ہوگی کہ عرف کے مطابق ہی بات کی جاتی ہے۔ حقیقت کی طرف بول چال اور

محاورہ میں التفات نہیں ہوتا۔

علاوہ ازیں یہ آپریشن کا معاملہ عالم شہادت کا نہیں، بلکہ عالم مثال کا ہے، جو نفس الامر ہونے کے باوجود کشف اور خواب کے ساتھ مشابہت رکھتا ہے۔ اصل مقصد اس سے معنوی شرح صدر ہے، جس کا قرآن نے بار بار ذکر کیا ہے، اور آنحضرت صلی اللہ علیہ وسلم پر یہ جو واقعہ گزرا، یہ ایک نفس الامری مثالی واقعہ ہے اور مثالی واقعات میں عرف اور اعتقاد کا

لحاظ ہوتا ہے، کیونکہ اس سے مقصود صاحبِ واقعہ نہیں، تاثیر پیدا کرنا ہوتا ہے اور ایک قسم کی تنبیہ کرنی مقصود ہوتی ہے، جیسے کسی شخص کو خواب میں یہ محسوس ہو کہ میرا سینہ چیرا گیا ہے۔ اس کا مطلب یہ ہو گا کہ اس کو معنوی وسعت صدر حاصل ہوگی، خواہ یہ وسعت صدر بعض ظاہری اسباب کی بنا پر ہو۔ اسی طرح اس واقعہ کی حقیقت صرف یہ ہے کہ بچپن میں جیسے اور بچوں کے دل میں کھیل کود کی الفت ہوتی ہے، آپ ﷺ میں نہیں رہے گی۔

تیسرا اعتراض بھی لغو ہے، کیونکہ یہ واقعہ آپ ﷺ کے اخلاق کی ایک تصویر ہے۔ اس کا یہ مطلب نہیں کہ آپ ﷺ کی فطرت سے جذبات کو نکال دیا گیا تھا، جیسا کہ معترض نے سمجھا ہے، بلکہ یہ مطلب ہے کہ آپ ﷺ کے جذبات پر آپ ﷺ کی عقل اور آپ ﷺ کا ایمان غالب ہوگا۔

چوتھا اعتراض بھی اسی قسم کا ہے، کیونکہ اس کی بنیاد اس امر پر ہے کہ شاید آپ ﷺ سے جذبات کو نکالا گیا ہے۔ یہ غلط ہے، بلکہ اس واقعہ میں یہ اشارہ ہے کہ آپ ضبطِ نفس کا ملکہ رکھتے ہیں۔

پانچواں اعتراض بھی اسی قسم کا ہے، کیونکہ اس کی بنیاد بھی اس بات پر ہے کہ یہ واقعہ عالم شہادت کا ہے۔ حالانکہ واقعہ مثالی نفس الامری ہے اور پانی کی طرف نسبت اسی طرح ہے، جیسے کوئی خواب میں اپنا دل دھلتا ہوا دیکھے۔ اس کا یہ مطلب نہیں ہوتا کہ واقعی اس کا دل عالم شہادت میں دھویا گیا ہے، بلکہ یہ مطلب ہے کہ اس کا دل صاف ہو گیا۔

یہ جواب تو آپ لوگوں کے مزاج کے عین مطابق ہے۔

شق صدر کا صحیح مفہوم:

اب سنیے کہ اس واقعہ کو ظاہر پر محمول کرنے سے بھی کوئی خرابی لازم نہیں آتی، کیونکہ یہاں آپریشن کرنے والے جبرائیل علیہ السلام ہیں، کوئی ابن آدم نہیں۔ وہ اس چیز سے واقف ہیں کہ کس مقام کی اصلاح سے جذبات پر اثر پڑے گا۔ قرآن مجید نے بھی جبرائیل علیہ السلام کے نازل کرنے کے ذکر میں دل کا ہی بیان فرمایا ہے۔ سورۃ البقرۃ میں ارشاد ہے:

﴿ فَإِنَّهُ نَزَّلَهُ عَلَىٰ قَلْبِكَ بِإِذْنِ اللَّهِ ﴾ [البقرۃ: ۹۷]

”جبرائیل علیہ السلام نے اس (قرآن) کو آپ کے دل پر اللہ کے حکم سے اتارا ہے۔“

لو! اب اللہ بھی اس امر میں شریک ہو گئے کہ دل ہی محلِ نزول ہے۔ اگر تسلیم کر لیا جائے کہ دماغ منبع ہے، مظہر نہیں، تو پھر بھی اس امر کے تسلیم کرنے میں کوئی قباحت نہیں کہ دل کی اصلاح کو دماغی اصلاح میں دخل ہو۔ بعض اعضاء ایسے ہوتے ہیں کہ ان کا بہ ظاہر ایک دوسرے سے تعلق نہیں ہوتا، مگر تجربہ سے ان کا ایک دوسرے سے متاثر ہونا معلوم ہوتا ہے۔ مثلاً مویشی کے تھن اگر پک جائیں، تو ان کے سینگ پر مالش کرنے سے آرام آجاتا

ہے۔ جب مویشیوں کو اچھارہ ہوتا ہے، تو ان کا کان چیرا جاتا ہے۔ اسی طرح مراق کے مرض میں، جس کا تعلق جگر اور پیٹ کے پردے سے ہوتا ہے، مگر دماغ بھی اس سے متاثر ہوتا ہے۔ مالی خولیا میں جس کا تعلق دماغ سے ہے، دل کا بھی علاج کیا جاتا ہے۔

طبی نقطہ نظر سے ہم یہ کہہ سکتے ہیں کہ دل ایک پمپ ہے، جو خون صاف کرتا ہے۔ جس قدر یہ آلہ قوی ہوگا اسی قدر خون کی صفائی میں مدد ملے گی اور خون کی صفائی کا اثر دماغ پر بھی پڑتا ہے، بلکہ تمام بدن کے اجزاء ایک دوسرے سے متاثر ہوتے ہیں۔ طبیب نبض دیکھ کر، جس کا تعلق براہ راست صرف دل سے ہے، تمام اعضاء کی کیفیت اس سے معلوم کر لیتے ہیں۔ چوڑا پر ٹینکے لگانے سے دماغ ٹھیک ہو جاتا ہے اور باسلیق کے فصد سے خاص اعضاء متاثر ہوتے ہیں۔ اسی طرح اسلیم کے فصد سے طحال پر اثر پڑتا ہے۔ پس دل کے آپریشن سے دماغ پر بھی اثر پڑ سکتا ہے اور مرکزی حصہ جو حرکات پر کنٹرول رکھتا ہے، وہ بھی دل کے پیچھے وسط میں واقع ہے۔

پانی اگرچہ فی نفسہ دل کی اندرونی صفائی کے لیے کافی معلوم نہیں ہوتا، مگر جو لوگ اس جہان کی چیزوں سے واقف ہیں، وہ جانتے ہیں کہ استعمال کرنے والے کی لیاقت کے ساتھ ایک ادنیٰ چیز بھی اعلیٰ میں تبدیل ہو جاتی ہے۔ یہ استبعاد اسی وقت ہے، جب تک کہ اپنے مشاہدہ یا علم میں نہیں ہیں۔ پھر آج کل کے حکماء کی تحقیق کو انتہائی تحقیق خیال کرنا، کہاں کی دانش مندی ہے؟

آج کل کی تحقیق کی بنیاد تجربہ پر ہے اور تجربہ سے اتنا ہی معلوم ہوتا ہے کہ حس، خیال، حافظہ اور واہمہ کا مظہر دماغ ہے۔ باقی رہی یہ بات کہ دل کو بھی ان قویوں کے منشا ہونے میں دخل ہے؟ اب تک اس کی نفی پر کوئی دلیل قائم نہیں ہوئی۔

احادیث کی تعداد کے متعلق غلط فہمی:

اس کے بعد صفحہ (۷۸) پر لکھتے ہیں:

”ابن حنبل نے چالیس ہزار احادیث جمع کیں، ان کے راویوں کی تعداد اتنی زیادہ تھی کہ وہ ان احادیث کو روایت و درایت کے معیار پر پرکھنے کے لیے وقت نہ نکال سکے۔ امام بخاری پہلے محقق ہیں، جنہوں نے ۶ لاکھ احادیث (امام بخاری تک صرف چھ لاکھ پہنچی تھیں، ورنہ یحییٰ بن معین کو ۱۴ لاکھ احادیث کا علم تھا) میں سے صحیح احادیث کا انتخاب کرنے کے لیے انتہائی کوشش کی۔ بعض اوقات ایک ایک حدیث کے لیے کئی کئی استخارے کیے۔ یعنی جو کچھ انسانی طاقت میں تھا، انہوں نے کیا۔ لیکن جن احادیث کو مشتبہ سمجھ کر فاروق و صدیق رضی اللہ عنہما جلا رہے تھے، وہ اڑھائی سو برس بعد کیسے صحیح بن سکتی تھیں؟“

جواب:

یہ جو کچھ ذکر کیا ہے، جھوٹ کا پلندہ ہے۔ امام احمد بن حنبل نے جو روایات لکھی تھیں، ان کو ان کی صحت و سقم کا حال معلوم تھا۔ اسی لیے فرماتے ہیں: میں نے اس کتاب کو بطور معیار لکھا ہے۔^① ان کے مجموعہ کی یہ اصح حدیثیں تھیں اور ان کا مجموعہ بھی لاکھوں سے متجاوز تھا۔ باقی رہی یہ بات کہ ”یحییٰ بن معین کے نزدیک ۱۴ لاکھ احادیث تھیں اور بخاری کو صرف چھ لاکھ معلوم ہوئیں۔“ اس کا رد پہلے ہو چکا ہے اور صدیق و فاروق رضی اللہ عنہما کے احادیث جلانے کی بھی تردید ہو چکی ہے۔

وضع احادیث کا فتنہ:

اس کے بعد مصنف نے لکھا ہے:

”احادیث وضع کرنے والے بہت ہوئے اور ہزاروں احادیث وضع کی گئیں۔“

جواب:

مگر ان کو یہ معلوم نہیں کہ اگر واضعین اپنی جگہ احادیث کو وضع کرتے تھے، تو ان کے مقابل محدثین کا ایسا گروہ بھی موجود رہا ہے، جو کسی واضع کی دال نہیں گلنے دیتے تھے، کیونکہ معروفین اساتذہ کے شاگردوں کی احادیث مرویہ کی گنتی منضبط ہو چکی تھی۔ اسی واسطے دارقطنی نے اپنے زمانہ میں بغداد میں اعلان کیا تھا کہ کوئی شخص ذخیرہ حدیث میں وضعی حدیث داخل نہیں کر سکتا۔^② کیونکہ وضعی حدیث بنانے والے کے لیے ضروری ہے کہ اس کی سند بنائے اور جب سند بیان کرے گا، تو اس کا کذب ظاہر ہو جائے گا۔

حفاظتِ حدیث کے اسباب:

- ① حدیث چونکہ ایک دینی بات تھی۔
- ② نیز آنحضرت ﷺ کے وقت سے لے کر اصحاب کتب تک اکثر تحریریں منضبط ہو چکی تھیں۔
- ③ خلفاء اس کی سرپرستی کرتے تھے۔
- ④ اسلامی حکومت کے دفعات میں اس سے مدد لی جاتی تھی۔

① خصائص مسند أحمد لأبي موسى المديني (ص: ۱۳)

② الموضوعات لابن الجوزي (۱/ ۴۵) فتح المغیث (۱/ ۲۶۰) اللالی المصنوعة (۲/ ۴۷۲) تنزیہ الشریعة (۱/ ۱۶)

⑤ محدثین کا حافظہ انتہائی درجہ کا تھا۔

⑥ ایک ایک حدیث پر مکمل بحث ہوتی تھی۔

ان وجوہ اور دیگر وجوہ کی بنا پر وضع کرنے والا دین میں ان کو داخل نہیں کر سکا۔ جن احادیث کو امت نے بالاتفاق ”صحیح“ کہا ہے، ان میں سے بعض میں بعض کلمات شاذہ کو مستثنیٰ کرنے کے بعد باقی سب مضامین قطعی ہیں۔ ان کی نسبت آنحضرت ﷺ کی طرف اسی طرح ہے، جیسے قرآن کی آنحضرت ﷺ کی طرف۔

قرآن و حدیث دونوں محفوظ ہیں:

امت میں بعض لوگ ایسے گزرے ہیں، جو قرآن کو بھی محرف مانتے ہیں اور ان کا خیال ہے کہ کچھ حصہ قرآن کا ضائع ہو گیا اور آپ نے لکھ مارا ہے کہ عراق کا قرآن حجاز کے قرآن سے الگ ہو گیا تھا۔ مگر باوجود اس کے صحیح بات یہی ہے کہ قرآن میں تغیر و تبدل نہیں ہوا۔ آج مدارس میں ہزاروں بچے قرآن پڑھتے ہیں اور بہت سے غلطیاں کرتے ہیں اور بہت سے واعظ بہت سے مسائل قرآن کی طرف منسوب کر دیتے ہیں، حالانکہ وہ قرآن میں نہیں ہوتے۔ ان واعظوں اور غلط قرآن پڑھنے والوں کی تعداد ہزاروں لاکھوں سے متجاوز ہے، مگر پھر بھی قرآن جوں کا توں ہے۔ اسی طرح جو حدیث بالاتفاق محدثین صحیح ہو، اس کے متعلق محض اس بنا پر کہ واضعین بہت ہوئے ہیں اور انہوں نے بہت سی احادیث وضع کی ہیں، یہ خیال نہیں کر سکتے کہ یہ بھی وضعی ہوگی۔

احادیث کی شرعی حیثیت:

صحاح کی ہر حدیث کے متعلق ہم یہ نہیں کہتے کہ یہ آنحضرت ﷺ کا فرمان ہے۔ صرف انہی احادیث کے متعلق کہہ سکتے ہیں جن کی صحت پر امت کا اجماع ہے، جیسے بخاری و مسلم کی غیر تنقید شدہ روایات یا ان کے علاوہ متواتر اور اجماعی الصحیح روایات۔ ان کے علاوہ باقی احادیث جن کی صحت پر اتفاق نہیں، بلکہ اختلاف ہے، ان کو قواعد قرآن کے مطابق جن کا محدثین نے ذکر کیا ہے، پرکھ کر دیکھ سکتے ہیں۔ جن کی صحت کا ہمیں علم ہو، ان پر عمل کرنا فرض ہے، بلکہ قرآن کا یہی حال ہے۔

قرآن اور تواتر:

قرآن اصل میں اگرچہ متواتر ہے، مگر قرآن کی سب آیات سب کے علم میں تواتر سے نہیں آئیں۔ قرآن کے بہت سے مسائل جن کو اکثر لوگ نہیں جانتے، ان کے ہاں وہ مسائل متواتر نہیں۔ اگر کوئی صاحب علم جس پر ان کو اعتماد ہو، قرآن کے وہ مسائل سنائے، تو لامحالہ ان پر عمل کرنا فرض ہوگا۔ اگرچہ وہ مسائل خبر واحد کے حکم میں ہیں۔

ضروری نہیں قرآن کے احکام پر اس وقت عمل کیا جائے، جب ان احکام کو بیان کرنے والے حد تو اتر کو پہنچ جائیں۔
 خبرِ واحد کا دروازہ بند کرنے سے سلسلہ تبلیغ بالکل بند ہو جاتا ہے۔ پس اس صورت میں لازم ہو جاتا ہے کہ ایک ایک آدمی کے پاس قرآن کا ہر مسئلہ بیان کرنے کے لیے اتنے مبلغ پہنچیں کہ متواتر کی تعریف ان پر صادق آئے۔
 صرف یہ کہہ دینا کہ یہ قرآن کا مسئلہ ہے اور قرآن کی فلاں سورت فلاں رکوع میں ہے، ایک شخص کے لیے متواتر نہیں بنا دیتا۔ اس طرح تو جو بات آنحضرت ﷺ کی طرف منسوب کی جائے اور آنحضرت ﷺ چونکہ معصوم تھے، اس لیے وہ بات یقینی ہو جانی چاہیے۔

محدثین کی مساعی جمیلہ کی ناقدری:

آگے لکھا ہے کہ فلاں کی حدیث جھوٹی ہیں، فلاں کی جھوٹی ہیں۔ مگر یہ بھی جاننا چاہیے کہ آپ کو یہ بات کس نے بتائی کہ فلاں حدیث جھوٹی ہے؟ ظاہر ہے بتانے والے محدثین ہی ہیں، پس محدثین کی قدر کرو اور ان کے مجموعوں کو بہ نظر عزت دیکھو۔



تیسرا باب

چند عجیب راوی و صحابہ

تیسرے باب میں ”چند عجیب راوی و صحابہ“ کا ذکر کیا ہے۔ راوی وہی جن کو محدثین نے کذاب کہا ہے، چاہئے تو یہ تھا کہ محدثین کی مدح اور حدیث کی حفاظت میں ان کا ذکر کرتے، مگر افسوس ہے کہ مصنف نے حدیث اور محدثین کی توہین میں ان کا ذکر کیا ہے۔

موضوع احادیث کا تذکرہ:

- ① ایک حدیث بیان کی ہے، جو کسی دشمنِ اسلام نے غسلِ جنابت کی فضیلت میں گھڑی ہے۔^①
 - ② اس کے بعد ایک اور واقعہ لکھا ہے کہ ایک واعظ نے امام احمد اور یحییٰ بن معین کے واسطے سے ایک جعلی حدیث بیان کی۔ جب ان دونوں اماموں نے واعظ سے اس حدیث کے بارہ میں لاعلمی کا اظہار کیا، تو اس نے کہا: ”اس وقت سترہ احمد بن حنبل اور سترہ یحییٰ بن معین ہیں! تم کیا ہو؟!“^②
 - ③ قیس بن تمیم گیلانی چھٹی صدی ہجری کے راوی تھے۔ آپ کی پیشانی پر ایک داغ تھا، جس کے متعلق آپ کے سوانح نگاروں نے لکھا ہے کہ حضرت علیؑ کے خچر نے آپ کی پیشانی پر لات رسید کی تھی۔^③
- توجیہ:** مطلب یہ کہ آپ سوا پانچ سو برس پہلے موجود تھے۔

① حدیث یہ ہے کہ ”جو شخص مباشرت کے بعد غسلِ جنابت کرتا ہے، اللہ تعالیٰ بہشت میں اس کے لیے سفید موتیوں کے ایک سو محل تیار کر دیتا ہے اور پانی کے جتنے قطرے اس کے جسم سے ٹپکتے ہیں، ہر قطرے پر اسے ایک ہزار شہید کا اجر ملتا ہے۔“ یہ حدیث ”موضوع“ ہے۔ دیکھیں: کشف الخفا (برقم: ۲۳۸۷) الموضوعات (ص: ۳۱۷، برقم: ۴۶۰) الفوائد المجموعۃ (ص: ۹) تذکرۃ الموضوعات (ص: ۳۲)

② الضعفاء لابن حبان (۷۵/۱) الموضوعات لابن الجوزی (۴۶/۱) یہ قصہ بھی ”سخت ضعیف“ ہے۔ اس کی سند میں ”ابراہیم بن عبد الواحد الطبری“ راوی مجہول ہے۔ حافظ ذہبی نے اس قصے کو ”منکر“ قرار دیا ہے اور فرماتے ہیں: ڈر ہے کہ یہ قصہ اس (ابراہیم) کا وضع کردہ نہ ہو۔ (لسان المیزان: ۷۹/۱، الکشف الحثیث، ص: ۳۹)

③ الإصابة (۵۵۶/۵) لسان المیزان (۷۶/۴) حافظ ذہبیؒ نے ”من بابۃ رتن“ اور حافظ ابن حجرؒ نے ”من نمط رتن الہندی“ کہہ کر اشارہ کیا ہے کہ یہ ان کذاب لوگوں میں سے ہے، جنہوں نے کئی صدیاں بعد میں آ کر صحبتِ نبویؐ کا دعویٰ کیا تھا اور جھوٹی روایات لوگوں کو سناتے رہے۔

اسحاق بن ابراہیم طوسی کہتا ہے کہ میں ہندوستان گیا۔ وہاں قنوج میں ہندوستان کے بادشاہ سربانک سے ملا، اس وقت اس کی عمر سات سو ستر برس تھی۔ (الخ)^①

ابوسعید مظفر کہتا ہے کہ میں بادشاہ ہزار سربانک سے ملا اور اس نے مجھے بتایا کہ میں تین مرتبہ آنحضرت ﷺ سے ملا تھا، دو دفعہ مکہ میں اور ایک مرتبہ مدینہ میں۔ اس کی عمر ۸۹۴ برس تھی۔ (تذکرۃ الموضوعات، ص: ۱۰۷)

علامہ ابن عسقلانی "لسان المیزان" میں مندرجہ ذیل داستان نقل فرماتے ہیں:

"۳۵ھ میں عبدالکریم بن نصر کسی جنگل میں شکار کے لیے گئے اور پھرتے پھرتے ایک جنگل میں جا پہنچے، جس کے تمام باشندے اپنے آپ کو جبیر بن حرب کی اولاد بتلاتے تھے اور لطف یہ کہ جبیر بدستور زندہ تھا اور کہتا تھا کہ میں حضور ﷺ کے ساتھ جنگ خندق میں شامل تھا۔"^②

ابن حجر فرماتے ہیں کہ میں ایک شخص ابو عبداللہ محمد صقلی کو ملا، اس نے مجھے بتایا کہ میرے استاد کو حضرت علی رضی اللہ عنہ سے مصافحہ کرنے کا شرف حاصل ہوا تھا اور یہ کہ اس کی عمر ۴۰۰ برس سے کچھ زیادہ تھی۔^③

(تذکرۃ الموضوعات، ص: ۱۷)

تعجب ہے کہ شاگرد صاحب ابن حجر کو یہ واقعہ سنانے کے لیے نویں صدی ہجری تک جیتے رہے!!

علامہ ذہبی "میزان" میں لکھتے ہیں کہ بابارتن ہندی کی وفات ۶۳۲ھ میں ہوئی تھی۔^④ لیکن محدثین کی ایک خاص تعداد ان کو صحابی سمجھ کر اس سے احادیث بیان کرتی تھی۔ جب علامہ ذہبی نے بابارتن کی روایات کو جھوٹا قرار دیا، تو قاموس کے مصنف علامہ مجد الدین فیروز آبادی (وفات ۸۱۴ھ) کو اس قدر صدمہ پہنچا کہ انھوں نے

① أسد الغابة (۱/ ۴۲۲) الإصابة (۳/ ۲۷۹) لسان المیزان (۳/ ۱۰) تذکرۃ الموضوعات (ص: ۱۰۲) حافظ ذہبی رضی اللہ عنہ فرماتے ہیں: "یہ واضح جھوٹ ہے۔" علامہ پٹنی نے بھی اس کو ایسے لوگوں میں ذکر کیا ہے، جنھوں نے دروغ بانی کرتے ہوئے صحبت نبوی کا دعویٰ کیا تھا۔ جب تمام علما اس واقعے کو جھوٹ اور غلط قرار دے رہے ہیں، تو اس کو بنیاد بنا کر اعتراض کرنا کہاں کی عقل مندی ہے؟! معترض نے یہ واقعہ "تذکرۃ الموضوعات" سے نقل کیا ہے، جس کے مولف نے خود اس کو جھوٹ قرار دیا ہے۔

② لسان المیزان (۲/ ۹۷) تذکرۃ الموضوعات (ص: ۱۰۲) علامہ طاہر پٹنی نے اپنی کتاب میں بایں عنوان ایک باب ذکر کیا ہے: "باب فیمن ادعی الصحبة کذبا من المعتمزین" پھر اس باب کے تحت ایسے تمام جھوٹے لوگوں کا تذکرہ کیا ہے، جنھوں نے کئی صدیاں بعد میں آکر صحبت نبوی کا جھوٹا دعویٰ کیا تھا۔ جزاء اللہ خیر! اب انہی کذاب لوگوں کو لے کر برق صاحب محدثین پر اعتراض کر رہے ہیں، جن کو برسوں پہلے محدثین کرام رضی اللہ عنہم کذاب و دجال قرار دے چکے ہیں۔ فیا للعجب و ضیعة الأدب!!

③ لسان المیزان (۶/ ۶۸) تذکرۃ الموضوعات (ص: ۱۰۷) حافظ ابن حجر رضی اللہ عنہ نے یہ نہیں فرمایا کہ میں اس سے ملا، بلکہ فرماتے ہیں: مغرب میں ایک ایسا آدمی گزرا ہے، جو کہتا ہے کہ میں نے اپنے استاد سے مصافحہ کیا تھا، جس نے نبی اکرم ﷺ سے مصافحہ کیا ہے۔ پھر فرماتے ہیں: "کوئی بھی عقل مند آدمی ایسے واقعے سے خوش نہیں ہو سکتا۔" جب حافظ ابن حجر رضی اللہ عنہ خود ہی اسے کم عقلی کی بات کہہ رہے ہیں، تو پھر اس پر اعتراض چہ معنی دارد!

④ میزان الاعتدال (۲/ ۴۵) لسان المیزان (۲/ ۴۵۱)

علامہ ذہبی سے تمام تعلقات توڑ لیے۔ بابارتن تین سو احادیث کے راوی ہیں۔

⑨ ایک اور حدیث نماز باجماعت کی فضیلت میں بیان کی ہے۔

⑩ ایک اور حدیث اس مضمون کی بیان کی ہے، جو غنی کی غنا کی وجہ سے عزت کرتا ہے، فقیر کی فقر کی بنا پر توہین کرتا ہے، اللہ کی لعنت میں ہمیشہ رہتا ہے۔

⑪ جو آلِ محمد سے بغض کرتا ہو امراء، وہ کافر مرا۔^①

پھر کہتے ہیں، بابارتن کی احادیث بیشک جھوٹی ہیں، مگر مضمون اچھا ہے۔ امام ذہبی کا خیال ہے کہ بابارتن کی تمام روایات موسیٰ بن مہلی نے ۷۰۰ھ کے قریب وضع کی ہیں۔ پھر خود ہی لکھتے ہیں:

”یہ ایک مسلمہ حقیقت ہے کہ ابو الطفیل عامر بن واثلہ آخری صحابی تھا، جس کی وفات ۱۰۲ھ میں مکہ مکرمہ میں ہوئی۔“^②

جواب:

اس باب میں جو کچھ بھی ذکر کیا گیا ہے، اس سے معلوم ہوتا ہے کہ اللہ تعالیٰ نے حفاظتِ حدیث کا کتنا بڑا انتظام کیا کہ جب کسی نے جھوٹ کہا، اس کے جھوٹ کو ظاہر کرنے کے لیے محدثین کا رخ اس طرف موڑ دیا۔ جن محدثین نے یہ داستانیں اور موضوعات لکھی ہیں، صحیح سمجھ کر نہیں لکھیں، بلکہ بطور معرفت لکھی ہیں۔ بعض وقت محدثین بعض واقعات کو جن کا جھوٹ عیاں ہوتا ہے، قلم بند کرتے ہیں اور اس کی سند بھی ساتھ لکھ دیتے ہیں، تاکہ ضرورت کے وقت ان کی اسانید سے ان کا جعلی ہونا ثابت کیا جائے، استدلال کے لیے نہیں لکھتے۔ انہی اسانید کی بنا پر جو ان واقعات کے ساتھ لکھی جاتی ہیں، محدثین ان پر وضع اور جعل کا حکم لگاتے ہیں اور بعض غلط فہمی میں بھی مبتلا ہو جاتے ہیں۔

اگر کوئی محدث کسی جعل ساز سے کسی وقت متاثر بھی ہوا ہے، تو اس سے فن حدیث کا متاثر ہونا لازم نہیں آتا، خصوصاً وہ محدثین جن کا زمانہ باقاعدہ تدوین حدیث کے بعد کا ہے۔

① امام ذہبی رحمۃ اللہ علیہ نے ”رتن ہندی دجال“ کے رد میں ایک مستقل کتابچہ تالیف کیا تھا۔ مذکورہ بالا تینوں حدیثیں اسی ”رتن ہندی“ کی روایت کردہ ہیں، جنہیں حافظ ذہبی نے موضوع قرار دیا ہے۔ (لسان المیزان: ۲ / ۴۵۰، تذکرۃ الموضوعات، ص: ۱۰۳)

② الإصابة (۷ / ۲۳۰) حضرت عبد اللہ بن عمر رضی اللہ عنہما بیان کرتے ہیں کہ رسول اکرم صلی اللہ علیہ وسلم نے اپنی زندگی کے آخری دور میں ہمیں عشا کی نماز پڑھائی اور فرمایا: آج کی رات میں جو لوگ زندہ ہیں، ایک سو سال کے بعد ان میں سے کوئی زندہ نہیں رہے گا۔

صحیح البخاری: کتاب العلم، باب السمر فی العلم، رقم الحدیث (۱۱۶) صحیح مسلم: کتاب فضائل الصحابة،

باب قوله ﷺ: لا تأتي مائة سنة و علی الأرض نفس، رقم الحدیث (۲۵۳۷) اس حدیث سے معلوم ہوتا ہے کہ ان افراد

قیس بن تمیم، سربانک، جبیر بن حرب، ابو عبد اللہ معمر، رتن ہندی کے متعلق درازی عمر کے جو اقوال گزرے ہیں، وہ اس حدیث

کے صریح مخالف ہونے کی وجہ سے ناقابل التفات اور نادرست ہیں۔

چوتھا باب

ائمہ حدیث اور راویوں کے متعلق

چوتھے باب میں وہ باتیں بیان کی ہیں، جو علماء نے ایک دوسرے کے بارہ میں کہی ہیں۔

ان اقوال کے اسباب:

ان باتوں کے اسباب مندرجہ ذیل ہیں:

① بعض وقت ایک عالم دوسرے عالم کو اپنے سے کم علم پا کر اس کے علم کی نفی کرتا ہے، اس سے حقیقت مراد نہیں ہوتی۔

حضرت عائشہ رضی اللہ عنہا کا قول:

جیسے مائی عائشہ صدیقہ رضی اللہ عنہا نے فرمایا:

”انس اور ابوسعید کو رسول اللہ ﷺ کی حدیث کا علم نہیں، وہ دونوں چھوٹے بچے تھے۔“^①

(مختصر جامع، ص: ۱۹۷)

یعنی جتنا ہمیں علم ہے، اتنا ان کو علم نہیں تھا، یا جتنا اور کبار صحابہ کو علم ہے، اتنا ان کو علم نہیں۔

② کبھی کبھی ایک عالم دوسرے عالم پر اس لیے طعن کرتا ہے کہ اس نے کوئی مسئلہ غلط کہا ہوتا ہے۔

حضرت عبد اللہ بن عمر رضی اللہ عنہما کا قول:

جیسے ذکر ہے کہ جب ابو ہریرہ رضی اللہ عنہ کی حدیث کہ وتر حتمی چیز نہیں، عبد اللہ بن عمر رضی اللہ عنہما کے آگے ذکر ہوئی، تو

آپ رضی اللہ عنہ نے فرمایا: ابو ہریرہ نے غلطی کی ہے، اور اس کے لیے ”کذب“ کے الفاظ استعمال کیے۔^② کذب عربی زبان

میں کبھی غلطی کو کہتے ہیں اور یہاں یہی مراد ہے، یہ کوئی طعن نہیں۔ (جامع، ص: ۱۹۷)

① جامع بیان العلم (۲/۱۱۰۰، برقم: ۲۱۴۶) تاریخ دمشق (۲۰/۳۹۴) اس کی سند میں علی بن ابیہشم ”مقبول“ یعنی ضعیف

ہے۔ (تقریب التہذیب، ص: ۴۰۶) لہذا اس کی سند ”ضعیف“ ہے۔

② جامع بیان العلم (۲/۱۱۰۱، برقم: ۲۱۴۸) اس کی سند میں حبیب بن ابی ثابت کا ”عنعنہ“ ہے اور وہ ”کثیر الإرسال

والتدلیس“ ہیں۔ (تقریب التہذیب، ص: ۱۵۰، جامع التحصیل، ص: ۱۵۸)

حضرت عائشہ رضی اللہ عنہا کا دوسرا قول:

اور یہی مطلب مندرجہ ذیل واقعہ میں مائی صاحبہ کا ہے، جب ان کے آگے عبداللہ بن عمر رضی اللہ عنہما کی یہ حدیث پڑھی گئی:

«صلوة الليل مثنى مثنى، وإذا خشيت الصبح فواحدة»^①
 ”رات کی نماز دو دو رکعت ہے اور جب صبح قریب آجائے، تو ایک رکعت وتر کرو۔“
 تو آپ رضی اللہ عنہا نے فرمایا:

”کذب ابن عمر“ (جامع، ص: ۱۹۷) ”ابن عمر نے غلطی کی ہے۔“^②
 یہاں بھی ”کذب“ کے معنی غلطی کرنے کے ہیں۔

حضرت عائشہ رضی اللہ عنہا کا تیسرا قول:

اسی طرح جب ان کے آگے حضرت ابن عمر رضی اللہ عنہما کی یہ حدیث:
 «إن الميت يعذب ببكاء أهله عليه» ”میت کو اس پر رونے سے سزا ملتی ہے۔“
 حضرت عائشہ رضی اللہ عنہا کے سامنے بیان کی گئی، تو آپ رضی اللہ عنہا نے فرمایا:
 اللہ ابن عمر رضی اللہ عنہما پر رحم کرے! کیا اس نے قرآن میں یہ آیت نہیں پڑھی:

﴿وَلَا تَزِرُ وَازِرَةٌ وِزْرَ أُخْرَى﴾ [الأنعام: ۱۶۴]
 ”کوئی شخص دوسرے کے گناہ کا بوجھ نہیں اٹھائے گا۔“^③

اس میں بھی مائی صاحبہ نے حضرت ابن عمر رضی اللہ عنہما کی روایت بیان کرنے میں تغلیط کی ہے۔ اس کی وجہ یہ بیان کی ہے کہ ظاہر قرآن کے خلاف ہے۔ اس لیے حضرت ابن عمر رضی اللہ عنہما کے سننے میں غلطی ہوئی ہوگی۔ مگر قرآن اور اس حدیث میں موافقت اس طرح ہو سکتی ہے کہ حدیث سے مراد وہ صورت لی جائے، جب مرنے والا اپنا فرض نبی عنہا عنہا نہ ادا کرتا ہو، یا نوحہ کی وصیت کر جائے۔ اس صورت میں اس گناہ میں اس کی شرکت ہوگی۔ جیسے قرآن مجید میں ہے:

① السنن الكبرى للنسائي (۱/ ۱۷۰، برقم: ۴۳۸) نیز دیکھیں: صحيح البخاري، برقم (۴۶۰) صحيح مسلم (۷۴۹)
 ② دیکھیں: جامع بيان العلم (۲/ ۳۰۱) صحيح مسلم کی روایت میں سیدہ عائشہ رضی اللہ عنہا کے الفاظ ہیں: ”أما إنه لم يكذب، ولكنه نسي أو أخطأ“ (صحيح مسلم: ۹۳۲) یعنی انھوں نے جھوٹ نہیں بولا، بلکہ نسیان یا غلطی کی بنا پر ایسا کہہ گئے ہیں۔
 ③ جامع بيان العلم (۲/ ۱۱۰۲، برقم: ۲۱۴۹) نیز دیکھیں: صحيح البخاري: كتاب الجنائز، باب قول النبي ﷺ يعذب الميت ببعض بكاء أهله عليه، رقم الحديث (۱۲۲۶) صحيح مسلم: كتاب الجنائز، باب الميت يعذب ببكاء أهله عليه، رقم الحديث (۹۲۹)

﴿ وَمِنْ أَوْزَارِ الَّذِينَ يُضِلُّونَهُمْ بِغَيْرِ عِلْمٍ ﴾ [النحل: ۲۵]
 ”ان لوگوں کا بوجھ بھی اٹھائیں گے، جن کو گمراہ کرتے ہیں۔“
 کیونکہ قرآن مجید کا حکم ہے:

﴿ قُوا أَنْفُسَكُمْ وَأَهْلِيكُمْ نَارًا ﴾ [التحریم: ۶]

”اپنے آپ کو اور اپنے اہل و عیال کو آگ سے بچاؤ۔“
 یعنی ان کو برے کام سے روکو، اگر نہ روکے گا، تو فرض میں کوتاہی کی بنا پر قابل سزا ٹھہرے گا۔^①

حضرت عائشہ رضی اللہ عنہا کا چوتھا قول:

اسی طرح جب مائی عائشہ صدیقہ رضی اللہ عنہا کے سامنے ابن عمر رضی اللہ عنہما کی یہ حدیث بیان کی گئی:
 اطلع النبي ﷺ على أهل القلب فقال: «هل وجدتم ما وعد ربكم حقا» فقیل له
 أتدعو أمواتا؟ فقال: «ما أنتم بأسمع منهم ولكن لا يجیبون»
 ”مقتولین بدر کی لاشیں جو ایک گڑھے میں ڈالی گئی تھیں، ان کو خطاب کر کے فرمایا: کیا تم نے اللہ کے
 وعدے کو صحیح پایا؟ کسی نے کہا: کیا آپ مردوں کو پکار رہے ہیں؟ فرمایا: تم ان سے زیادہ نہیں سنتے، مگر
 وہ جواب نہیں دیتے!“

تو حضرت عائشہ رضی اللہ عنہا نے کہا: حضور ﷺ نے یہ نہیں فرمایا تھا، بلکہ یہ فرمایا تھا:

«إنهم ليعلمون الآن أن ما كنت أقول حق»

”وہ اب جانتے ہیں کہ جو میں نے انھیں کہا تھا، حق ہے۔“

پھر قرآن کی یہ آیت پڑھی:

﴿ إِنَّكَ لَا تَسْمِعُ الْمَوْتَى ﴾ [النمل: ۸۰] ”تم مردوں کو نہیں سناتے۔“ (صحیح بخاری)^②

حضرت عائشہ رضی اللہ عنہا کا مطلب یہ تھا کہ عبداللہ بن عمر رضی اللہ عنہما نے روایت کے ضبط میں غلطی کی ہے۔ اصل یہ تھا کہ
 ”وہ جانتے ہیں۔“ اس نے کہا: ”سنتے ہیں۔“ کیونکہ ”سننے“ کا لفظ قرآن کے خلاف ہے۔ مگر غور کرنے سے معلوم

① دیکھیں: صحیح البخاری: کتاب الجنائز، باب قول النبي ﷺ يعذب الميت ببعض بكاء أهله عليه إذا كان النوح من

سنته... قبل الحديث (۱۲۲۶)

② مولف ﷺ نے یہاں دو روایات کے الفاظ کو جمع کر کے یہ واقعہ نقل کیا ہے۔ دیکھیں: صحیح البخاری: کتاب الجنائز، باب

ما جاء في عذاب القبر، رقم الحديث (۱۳۰۴) و کتاب المغازی: باب قتل أبي جهل، رقم الحديث (۳۷۶۰)

ہوتا ہے کہ ”سننے“ کا لفظ بھی قرآن کے خلاف نہیں، صرف خاص و عام کا فرق ہوگا اور عام اور خاص میں تناقص نہیں ہوتا۔ قرآن مجید میں بہت سے احکام بعض جگہ عام الفاظ سے ادا کیے گئے ہیں اور دوسری جگہ ان کی تخصیص موجود ہے، جیسے بیوہ کی عدت چار ماہ اور دس دن ہے^① اور حاملہ کی عدت، خواہ بیوہ ہی ہو، وضع حمل ہے۔^② اسی طرح سورۃ بقرۃ میں مطلقہ کی عدت تین حیض ہے،^③ مگر سورۃ احزاب میں جس مطلقہ کے ساتھ خاوند کا تعلق مرد و عورت والا نہ ہو، اس پر کوئی عدت نہیں۔^④ اس قسم کی بہت سی آیات قرآن مجید میں ہیں۔ اسی طرح قرآن کی آیت عام، مگر حدیث اہل قلب کے ساتھ خاص ہے کہ اللہ نے ان کو سنا دیا، جیسے قادیانہ نے بیان کیا ہے۔^⑤ (بخاری)

عروہ بن زبیر رضی اللہ عنہما کا قول:

عروہ بن زبیر سے کسی نے کہا کہ بقول ابن عباس رسول کریم ﷺ نبوت کے بعد تیرہ برس مکہ میں رہے تھے۔ وہ بولے: ”کذب“ یعنی غلط کہا۔^⑥ ”کذب“ اس قول کو بھی کہتے ہیں، جو واقعہ کے خلاف ہو، ہر جگہ اس کے معنی ”جھوٹ“ کرنا مناسب نہیں۔

اس کی وجہ یہ بیان کی کہ ابن عباس نے ایک شاعر سے یہ بات لی ہے۔ محققین نے ابن عباس رضی اللہ عنہما کی بات کو ہی صحیح قرار دیا ہے۔ عروہ تابعی ہے، صحابی نہیں۔ صحابہ کی فہرست میں اس کا ذکر مناسب نہیں۔ شاید ”دو اسلام“ والے عروہ کو صحابی سمجھ رہے ہیں۔

حضرت حسن بن علی رضی اللہ عنہما کا قول:

حضرت امام حسن بن علی بن ابی طالب رضی اللہ عنہما سے کسی نے ﴿شَاهِدٍ وَمَشْهُودٍ﴾ [البروج: ۳] کی تفسیر پوچھی، جب آپ بیان کر چکے، تو کہا کہ ابن عمر اور ابن زبیر رضی اللہ عنہما نے غلطی کی ہے۔^⑦

اس جگہ بھی ”کذباً“ کے معنی غلطی کرنے کے ہیں۔ امام حسن رضی اللہ عنہ کے خیال میں ان کی تفسیر صحیح نہ تھی۔ اس

① البقرة [۲۳۴]

② الطلاق [۴]

③ البقرة [۲۲۸]

④ الأحزاب [۴۹]

⑤ صحيح البخاري، كتاب المغازي، باب قتل أبي جهل، رقم الحديث (۳۷۵۷)

⑥ جامع بيان العلم (۲/۱۱۰۳، برقم: ۲۱۵۴) نیز دیکھیں: صحيح مسلم: كتاب الفضائل، باب كم اقام النبي ﷺ بمكة

والمدينة، رقم الحديث (۲۳۵۰)، (اس روایت میں ”کذب“ کے بجائے ”أخطأ غفر الله له“ کے الفاظ ہیں) المستدرک

(۲/۶۸۳، برقم: ۴۲۵۵) مصنف عبد الرزاق (۳/۵۹۹، برقم: ۶۷۸۷) الاستيعاب (۱۱/۱) الإصابة (۳/۴۲۲)

⑦ جامع بيان العلم (۲/۱۱۰۳، برقم: ۲۱۵۷) حافظ ابن عبد البر رضی اللہ عنہ نے اس واقعے کی سند ذکر نہیں کی۔

میں کسی حدیث کی تردید نہیں، بلکہ ان کے قول کی تردید ہے اور آنحضرت ﷺ کے بعد کوئی معصوم نہیں، ان کے علاوہ ہر شخص سے خطا کا صدور ممکن ہے۔

حضرت علی رضی اللہ عنہ کا قول:

حضرت علی رضی اللہ عنہ نے ایک دفعہ فرمایا:

”مغیرہ بن شعبہ، عبادہ بن صامت، ابو محمد مسعود بن اوس انصاری بدری رضی اللہ عنہم کی سب روایات جھوٹی ہیں۔“

(دو اسلام، ص: ۹۷)

اس جگہ مصنف نے سخت غلطی کی ہے۔ ”جامع“ میں یہ لفظ نہیں، بلکہ یہ لفظ ہیں کہ حضرت علی رضی اللہ عنہ نے کہا:

”کذب المغیرة“ (جامع، ص: ۱۸۹)

یعنی مغیرہ نے غلطی کی ہے، صرف مغیرہ کا نام ہے، عبادہ اور ابو محمد کا نام نہیں۔ یہ واقعہ الگ ہے جب ابو محمد نے

کہا کہ وتر واجب ہیں، تو عبادہ بن صامت نے کہا:

”کذب أبو محمد“ ”ابو محمد نے وتر کو واجب کہنے میں غلطی کی ہے۔“

حضرت معاویہ رضی اللہ عنہ کا قول:

محمد بن جبیر بن مطعم کہتے ہیں:

”میں نے امیر معاویہ کو عبداللہ بن عمر رضی اللہ عنہما کی ایک حدیث سنائی، جس پر معاویہ رضی اللہ عنہ کو سخت غصہ آیا اور

لوگوں کو جمع کر کے کہا:

”بلغني أن رجالاً منكم يتحدثون أحاديث ليست في كتاب الله ولا تؤثر عن رسول

الله ﷺ فأولئك جهالكم فإياكم والأمانى التي تضل أهلها“ (بخاری)

”مجھے معلوم ہوا ہے کہ تم میں سے بعض لوگ ایسی احادیث بیان کرتے ہیں جو نہ تو رسول اللہ ﷺ سے

① جامع بیان العلم (۲/۱۱۰۴، برقم: ۲۱۵۸) حافظ ابن عبد البر رضی اللہ عنہ نے اس قول کی سند ذکر نہیں کی۔ مزید برآں ”سب روایات

جھوٹی ہیں۔“ یہ معترض کا خود ساختہ قول ہے، کتاب مذکور میں ایسے الفاظ نہیں ہیں، اسی طرح حضرت عبادہ بن صامت کا نام بھی نہیں

ہے، وہ صرف اس قول کے بعد ایک دوسرے قول کے راوی ہیں۔ معترض نے ان کا نام بھی مذکور بالا قول میں جڑ دیا ہے!!

② جامع بیان العلم (۲/۱۱۰۴، برقم: ۲۱۵۹) نیز دیکھیں: سنن أبي داود، رقم الحديث (۴۲۵) مسند أحمد، رقم

الحديث (۳۲۷۴۵) امام ابن حبان فرماتے ہیں: عبادہ بن صامت کی اپنے اس قول ”کذب“ سے مراد ”أخطأ“ [غلطی کی]

ہے۔ (الثقات لابن حبان: ۳/۳۹۷) نیز دیکھیں: تدریب الراوی (۱/۳۰۶) توجیہ النظر (۱/۲۶۵)

③ صحیح البخاری: کتاب المناقب، باب مناقب قریش، رقم الحديث (۳۳۰۹) اس حدیث میں یہ الفاظ نہیں ہیں کہ محمد بن جبیر بن مطعم ←

منقول ہیں اور نہ ہی تعلیمات قرآنی کے مطابق ہیں۔ خبردار! تم ان جاہلوں سے بچو اور گمراہ کن آرزوؤں سے دور رہو۔“ (دو اسلام، ص: ۹۸)

اس واقعہ میں بھی مصنف نے ”عبداللہ بن عمر“ ہی کا نام لیا ہے، حالانکہ یہ ”عبداللہ بن عمرو“ ہے۔ خیر یہ تو علمی بات ہے، ان کو اس سے کیا تعلق!؟

اب سنیے! عبداللہ بن عمرو نے ایک حدیث بیان کی تھی، جس میں ایک قحطانی کی امارت کا ذکر تھا۔ امیر معاویہ رضی اللہ عنہ نے یہ بات پہلی دفعہ سنی اور ان کو یہ حدیث یاد تھی کہ امارت قریش میں رہے گی، جب تک وہ دین کو قائم رکھیں گے۔ عبداللہ بن عمرو کی حدیث آپ نے اس حدیث کے معارض پائی، جو ان کی اپنی سنی ہوئی تھی، اور یہ فطری امر ہے کہ انسان اپنی سنی ہوئی بات کو زیادہ قوی سمجھتا ہے اور عبداللہ بن عمرو کی حدیث کے بیان میں ایک سیاسی نقصان بھی تھا کہ سننے والے اگر قحطانی ہوں گے، تو ان کے دل میں بھی امارت کا خیال پیدا ہونا شروع ہو جائے گا۔ قریش اور قحطان میں لڑائی شروع ہو جائے گی۔ اس مصلحت کی بنا پر بیان کرنے والے کو عاقبت نا اندیش کہا، یعنی ایک تو بات غلط کہی، دوسرا اس امر کا خیال نہ کیا کہ اس پر کیا مفسدہ مرتب ہو گا۔ مگر عبداللہ بن عمرو کی حدیث ٹھیک ہے اور امیر معاویہ رضی اللہ عنہ کی روایت کے معارض نہیں، کیونکہ قریش کی امارت موقت امارت ہے، ابدی امارت نہیں، کیونکہ اس میں یہ شرط ہے، جب تک وہ دین کو قائم رکھیں۔ جب یہ شرط نہ رہے گی، تو امارت بھی ان سے جاتی رہے گی۔ اس کے بعد قحطانی کی نوبت آ سکتی ہے۔ اس واقعہ میں صرف امیر معاویہ رضی اللہ عنہ کی خطا اجتہادی ہے اور نبی کے بعد کوئی معصوم نہیں، ہر ایک سے خطا ہو سکتی ہے۔ اس کا یہ مطلب نہیں کہ یہ حدیث جھوٹی تھی یا عبداللہ بن عمرو رضی اللہ عنہ نے جھوٹ بولا اور امیر معاویہ نے عبداللہ بن عمرو کا نام نہیں لیا، بلکہ ”رجالا“ کہا ہے، جس کا مطلب ہے، چند مرد، کیونکہ نام لینے میں تو ہین ہوتی ہے، تعریض سے کام لیا۔ ایسے خطابات میں جمع مفرد کی طرف خیال نہیں ہوتا۔

حضرت عمران بن حصین رضی اللہ عنہ کا قول:

”جب سمرہ کی یہ حدیث: ”كانت للنبي سكتتان عند قراءته في الصلاة“

← کہتے ہیں: ”میں نے معاویہ رضی اللہ عنہ کو حدیث سنائی“ بلکہ اصل الفاظ ہیں: ”أنه بلغ معاوية و هو عنده في وفد من قريش“ کہ معاویہ رضی اللہ عنہ کو حدیث پہنچی اور وہ (محمد بن جبیر) قریش کے ایک وفد کے ساتھ ان کے پاس موجود تھے۔ یعنی حدیث سنانے والا کوئی دوسرا شخص تھا، اسی لیے حافظ ابن حجر رضی اللہ عنہ فرماتے ہیں: مجھے حدیث پہنچانے والے کا نام معلوم نہیں ہو سکا۔ (فتح الباری: ۱۱۴/۱۳) مزید تفصیل کے لیے دیکھیں: فتح الباری (۱۱۵/۱۳)

”آنحضرت ﷺ قراءتِ نماز میں دو مرتبہ سکتے (ٹھہرنا، وقفہ کرنا) فرمایا کرتے تھے۔“
حضرت عمران بن حصین (وفات ۵۲ھ) نے سنی، تو کہا: ”کذبِ سمرة“ کہ سمرة جھوٹا ہے۔^①

جواب:

اس میں دو غلطیاں ہیں:

ایک یہ کہ دو سکتے سے مراد ایک سکتے قراءت سے پہلے کا اور دوسرا قراءت کے بعد یا فاتحہ کے بعد کا ہے۔
دوسری غلطی یہ ہے کہ ”کَذَبَ“ کا ترجمہ ”جھوٹا“ کیا ہے، بلکہ اس کا مطلب یہ ہے کہ ”اس نے غلطی کی ہے۔“ مگر ان کو شاید یہ معلوم نہیں کہ دونوں نے ابی بن کعب کو حکم بنایا، آپ نے فیصلہ کیا کہ سمرة کی یادداشت درست ہے۔ (بخاری)^②

آگے لکھتے ہیں کہ ”یہ تو تھے صحابہ کرام... الخ“ (دو اسلام، ص: ۹۸)

مگر آپ نے جو کچھ بھی ذکر کیا، ہماری تائید میں ہے کہ حدیث کو اندھا دھند قبول نہیں کیا کرتے تھے، بلکہ اس پر بہت بحث ہوتی تھی۔ جب پایہ ثبوت کو پہنچ جائے، تو قبول کر لیا کرتے تھے۔ قرآن کے معارضہ کا بھی خیال رکھا جاتا تھا۔

امام مالک رحمہ اللہ کا قول:

اس کے بعد کہتے ہیں:

”اب ذرا آئیے اور دیکھیے کہ بڑے بڑے ائمہ حدیث ایک دوسرے کو کیا سمجھتے تھے۔“

حضرت امام مالک بن انس کے متعلق محمد بن اسحاق کہا کرتے تھے: وہ جھوٹا ہے اور امام مالک فرمایا

کرتے تھے کہ ابن اسحاق دجال ہے۔^③ (جامع، ص: ۹۸، دو اسلام، ص: ۹۹)

① جامع بیان العلم (۲/۱۱۰۱، برقم: ۲۱۴۷)

② جزء القراءۃ للإمام البخاری (ص: ۲۳) سنن أبی داود، رقم الحدیث (۷۷۷) یہ حدیث ”صحیح البخاری“ میں نہیں

ہے۔ اس حدیث کے بارے میں تفصیلی بحث کے لیے دیکھیں: إرواء الغلیل (۲/۲۸۵، برقم: ۵۰۵)

③ امام مالک نے ابن اسحاق پر دو وجہ سے کلام کیا ہے: ① امام ابن اسحاق نے کہا: میرے پاس مالک کا علم (موطا) لاؤ، میں اس کا

علاج کرتا ہوں۔ یہ سن کر امام مالک نے فرمایا: وہ ”دجال“ ہے۔ ② امام محمد بن اسحاق نے امام مالک کے نسب کے متعلق کلام کیا تھا۔

اس سے ظاہر ہوتا ہے کہ امام مالک رحمہ اللہ کا یہ کلام محمد بن اسحاق کے صدق و عدالت اور حدیث میں حفظ و ضبط کے متعلق نہیں تھا،

بلکہ زیادہ سے زیادہ اسے معاصرانہ چشمک ہی کہا جاسکتا ہے، جس کا فن روایت کے ساتھ کوئی تعلق نہیں ہے۔ اس لیے امام ابن

عبدالبر فرماتے ہیں: ”جہاں تک صدق و حفظ کی بات ہے، تو محمد بن اسحاق صدوق اور حافظ ہیں۔ ابن شہاب نے ان کی تعریف ←

جواب:

اس میں ایک جھوٹ ہے، یعنی محمد بن اسحاق اور امام مالک کی اس ترش روئی کی وجہ یہ ہے کہ محمد بن اسحاق نے یہ کہا تھا: ”مالک کا علم میرے آگے پیش کرو، میں اس کا معالج ہوں۔“ یہ بات چیت جب امام مالک کو پہنچی، تو انہوں نے غصہ میں کہا: معالج دجال ہے اور امام مالک نے ”کذاب“ کہا ہے۔ محمد بن اسحاق نے امام مالک کو ”کذاب“ نہیں کہا، اس قسم کی جذباتی بات کا اعتبار نہیں ہوتا، پھر امام مالک نے محمد بن اسحاق کے ساتھ مصالحت کی اور اس کو تحفہ بھیجا۔^(۱)

امام ابو حنیفہ رضی اللہ عنہ کا قول:

”امام ابو حنیفہ سے کسی نے پوچھا: جابر جعفی کے متعلق آپ کی کیا رائے ہے؟ فرمایا:

”ہو کذاب“ ”وہ بڑا جھوٹا ہے۔“ (جامع، ص: ۱۹۵، دو اسلام، ص: ۹۸)

جواب:

امام ابو حنیفہ کی کلام کا یہ مطلب ہے کہ اس کی کلام حقیقت کے خلاف ہوتی ہے اور مقدمہ مسلم میں بھی جابر پر جرح موجود ہے۔ یہ ایسی جرح نہیں جو ایک عادل، عادل پر کرتا ہے، بلکہ ایک عادل کی مجروح پر جرح ہے۔

← کی ہے اور شعبہ، ثوری، ابن عیینہ اور ایک بڑی جماعت نے ان کو ”ثقة“ قرار دیا ہے۔ (جامع بیان العلم: ۱۱۰۵/۲ (۲۱۶۲) امام مالک سے ابن اسحاق کے متعلق ”کذاب“ کے الفاظ بھی منقول ہیں۔ جب امام مالک سے اس کا سبب دریافت کیا گیا، تو انہوں نے کہا: میں نے ہشام بن عروہ کو کہتے ہوئے سنا ہے۔ حافظ ابن عبد البر فرماتے ہیں: یہ زری تقلید ہے، جس پر کوئی دلیل نہیں ہے۔ جب ہشام بن عروہ سے اس قول کا سبب دریافت کیا گیا، تو کہنے لگے وہ (ابن اسحاق) میری بیوی سے روایت کرتا ہے، حالانکہ اس نے میری بیوی کو کبھی نہیں دیکھا!

امام علی بن مدینی اس کا جواب دیتے ہوئے فرماتے ہیں: ہشام کی بات اگر درست بھی ہو، تب بھی ابن اسحاق کو صرف اس وجہ سے ”کذاب“ نہیں کہا جائے گا، کیونکہ ممکن ہے فاطمہ (ہشام کی بیوی) نے احادیث لکھ کر ابن اسحاق کو بھیجی ہوں، یا انہوں نے فاطمہ سے پردے کے پیچھے سے یا پھر بچپن میں سنا ہو۔ (تہذیب التہذیب: ۳۷/۹) اسی طرح امام احمد نے بھی ہشام بن عروہ کے قول کا یہی جواب دیا ہے۔ (جامع بیان العلم: ۱۱۰۶/۲، تہذیب التہذیب: ۳۶/۹)

① دیکھیں: الثقات لابن حبان (۷/۳۸۲، برقم: ۱۰۵۳۴) جامع بیان العلم (۲/۱۰۹۶، برقم: ۲۱۳۶)

② امام ابو حنیفہ رضی اللہ عنہ کے اصل الفاظ یہ ہیں: ”ولا رأیت أحداً أكذب من جابر الجعفی“ نیز دیکھیں: تاریخ ابن معین روایة

الدوری (۳/۲۹۶، برقم: ۱۳۹۸) المجروحین لابن حبان (۱/۲۰۹) الضعفاء للعقيلي (۱/۱۹۵) الكامل في الضعفاء (۲/۱۱۳) امام ابو حنیفہ رضی اللہ عنہ جابر جعفی پر جرح کرنے میں متفرق نہیں ہیں، بلکہ کئی دیگر محدثین جیسے زائدہ، ابن معین نے بھی اسے ”کذاب“ کہا ہے اور کئی محدثین نے جابر پر ان الفاظ: ”متروك الحديث، ذاهب الحديث، ليس بثقة، اتهم بالكذب“ کے ساتھ جرح کی ہے۔ دیکھیں: تہذیب الکمال (۴/۴۷۸) مزید برآں ایسی جرح کو محدثین کی خدمت حدیث میں مخلصانہ جدوجہد کے خلاف دلیل نہیں بنایا جاسکتا، بلکہ ایسی جرح تو حفاظت حدیث کی زبردست دلیل ہے کہ انہوں نے کسی جھوٹے شخص کا بس نہیں چلنے دیا اور اس کی کذب بیانی کا پردہ چاک کر دیا ہے۔ رحمہم اللہ و تقبل منہم و حشرنا فی زمرتہم۔

③ صحیح مسلم، المقدمة (۱/۱۲)

امامِ اعمش رضی اللہ عنہ کا قول:

”ایک دفعہ اعمش بیمار پڑ گئے، تو فضل اور امام ابوحنیفہ ان کی عیادت کو گئے۔ امام ابوحنیفہ نے فرمایا: اگر میرا آنا آپ کو ناگوار نہ گزرتا، تو میں ہر روز آتا۔ اعمش نے جھٹ کہا: مجھے تو تیرا اپنے گھر میں بھی رہنا ناگوار نہیں۔“^(۱) (جامع، ص: ۱۹۸، دو اسلام، ص: ۹۸)

جواب:

اس کا مطلب تو صرف اتنا ہی ہے کہ اعمش کو امام ابوحنیفہ کے ساتھ کچھ اختلاف تھا، جیسا کہ بعض علماء کا بعض کے ساتھ ہوتا ہے۔ وہ اپنی جگہ جو حق ہوتا ہے، بیان کرتے ہیں اور کبھی کبھی وہ حق کے مخالف سے نفرت بھی کرتے ہیں اور دوسرا عالم بھی ایک حد تک معذور ہوتا ہے۔ بعض وقت مخالفت کے بڑھنے سے کچھ دوسرے امور بھی ممد و معاون ہو جاتے ہیں۔ اس لیے ان چیزوں کو خطا سے زیادہ حیثیت نہیں دی جاسکتی۔

امام ابوحنیفہ رضی اللہ عنہ کا قول:

”اعمش کے متعلق امام ابوحنیفہ کی یہ رائے تھی کہ وہ نہ روزہ رکھتا ہے، نہ جنابت کے بعد غسل کیا کرتا ہے (یعنی ایک فاسق نجس آدمی ہے)۔“ (جامع، ص: ۱۹۹، دو اسلام، ص: ۹۹)

جواب:

امام اعمش کا یہ مذہب تھا کہ فجر کے ظاہر ہونے کے بعد بھی کھانا کھانا جائز ہے^(۲) اور امام ابوحنیفہ کے نزدیک اس سے روزہ فاسد ہو جاتا ہے۔ امام اعمش کے نزدیک جب تک انزال نہ ہو، جماع کرنے سے غسل واجب نہیں ہوتا۔^(۳) امام ابوحنیفہ کے نزدیک مجرد جماع سے غسل واجب ہو جاتا ہے۔ اور یہ اختلاف اجتہادی تھا۔ امام ابوحنیفہ کی

^(۱) جامع بیان العلم (۲/۱۱۰۶، برقم: ۲۱۶۴) نیز دیکھیں: السنة لعبد اللہ بن أحمد (۱/۱۹۰، برقم: ۲۵۷)

^(۲) امام اعمش کا یہ عمل حضرت حذیفہ رضی اللہ عنہ کی اس حدیث کے مطابق تھا کہ میں نے رسول اللہ کے ساتھ سحری کھائی تو وہ دن کا وقت تھا، لیکن سورج ابھی طلوع نہیں ہوا تھا۔ (سنن النسائي، برقم: ۲۱۵۲، سنن ابن ماجہ، برقم: ۱۶۹۵، مسند أحمد: ۵/۴۰۰) اس حدیث سے مراد آخری وقت میں سحری کرنا ہے۔ (حاشیة السندی علی النسائي: ۴/۱۴۲، شرح سنن ابن ماجہ:

۱۲۲، طبعة قديمي كتب خانہ کراتشي) واللہ اعلم.

^(۳) امام سلیمان بن مہران اعمش کا یہ فتویٰ اس حدیث کے مطابق تھا کہ ((إنما الماء من الماء)) (صحیح مسلم: ۳۴۳) لیکن یہ حدیث منسوخ ہے یا احتلام کے متعلق ہے۔ واللہ اعلم. حضرت ابی بن کعب نے اس حدیث کے منسوخ ہونے کی تصریح کی ہے۔ اس حدیث کی ناخ یہ مرفوع حدیث ہے: ((إذا جلس بين شعبها الأربع ثم جهدها فقد وجب عليه الغسل)) وفي حدیث مطر: ((وإن لم ينزل)) (صحیح مسلم: ۳۴۸) لہذا اس مقام پر امام اعمش کے فتاویٰ اجتہادی غلطی پر محمول ہیں، جس پر ان کو ایک گنا اجر حاصل ہوگا۔ إن شاء اللہ۔ یہاں معترض کا اپنی طرف سے ”فاسق و نجس“ کے الفاظ لکھنا، بدینتی اور کم ظرفی کی دلیل ہیں۔

طعن اپنے مسلک کی بنا پر تھی، حالانکہ اجتہادی امور میں ایک دوسرے پر طعن روا نہیں، مگر امام ابوحنیفہ نے غصہ میں آ کر یہ بات کہی ہوگی۔

سعید بن مسیب، حسن بصری اور عکرمہ رضی اللہ عنہم کا قول:

”سعید بن مسیب مدنی (وفات ۱۰۵ھ) اور حسن بصری، عکرمہ (وفات ۱۰۷ھ) کو ”جھوٹا“ کہا کرتے

تھے اور یہ ان کو ”کذاب“ سمجھتا تھا۔“ (جامع، ص: ۱۹۷، ۱۹۸، دو اسلام، ص: ۹۹)

جواب:

یہ بھی جھوٹ پر مشتمل ہے۔ سعید بن مسیب نے عکرمہ کے بارے میں صرف یہ کہا کہ وہ ابن عباس پر غلط بیانی کرتا ہے،^① مگر حسن بصری سے یہ ثابت نہیں کہ انہوں نے عکرمہ کو جھوٹا کہا ہو۔^②

قنادہ رضی اللہ عنہ کا قول:

قنادہ (وفات ۱۱۸ھ) یحییٰ بن ابی کثیر (وفات ۱۲۹ھ) کو جھوٹا سمجھتا تھا، اور یہ اسے۔^③

(جامع، ص: ۱۹۹، دو اسلام، ص: ۱۰۰)

جواب:

مصنف کی یہ بات غلط ہے۔ ”جامع“ میں یہ بات نہیں ہے، نہ قنادہ نے اسے جھوٹا کہا، نہ یحییٰ بن ابی کثیر نے اسے۔

سلیمان تیمی رضی اللہ عنہ کا قول:

”اصمعی کہتے ہیں کہ ایک مرتبہ سلیمان (وفات ۱۲۳ھ) کے ہاں ”ابن عروبہ“ کا ذکر ہوا، تو اصمعی نے

کہا: ”ابن عروبہ اور اس کا استاد دونوں جھوٹے ہیں۔“ (جامع، ص: ۲۰۰، دو اسلام، ص: ۱۰۰)

جواب:

یہ بات ہی جھوٹ ہے۔ اول تو اصمعی کا ”ابن عروبہ“ کے متعلق کوئی قول نہیں۔ سلیمان تیمی کا قول ہے۔ اس میں بھی جھوٹ کا لفظ نہیں، بلکہ یہ ذکر ہے کہ چونکہ وہ قدر کے بارہ میں کچھ باتیں کرتے تھے، اس لیے میں شہادت قبول نہیں کرتا۔^④

① جامع بیان العلم (۲/۱۱۰۵، برقم: ۲۱۶۱)

② اس طرح معترض کے مذکور مصدر میں یہ بات کہیں نہیں کہ عکرمہ رضی اللہ عنہ سعید بن مسیب اور حسن بصری کو ”کذاب“ سمجھتے تھے!

③ جامع بیان العلم (۲/۱۱۰۸، برقم: ۲۱۶۸) معترض نے عبارت ذکر کرنے میں دیانت کا مظاہرہ نہیں کیا، بلکہ اپنے ذہن سے خود

ساختہ مطلب بیان کر دیا ہے۔ مذکورہ بالا مصدر میں ”جھوٹا“ کے الفاظ کہیں موجود نہیں ہیں، دونوں ائمہ نے ایک دوسرے کے متعلق

کلام کیا ہے، لیکن اس اثر کی سند میں ”جبیر بن دینار“ کے متعلق کوئی توثیق و ترحیح نہیں ہے۔ (الجرح والتعديل: ۲/۵۱۴)

④ اصل قول اس طرح ہے کہ ”سلیمان تیمی“ کے پاس سعید بن ابی عروبہ کا ذکر ہوا، تو سلیمان تیمی کہنے لگے: بخدا نہ تو میں سعید کی

گواہی کو جائز قرار دیتا ہوں اور نہ اس کے استاد قنادہ کی گواہی کو درست سمجھتا ہوں۔ امام اصمعی نے کہا ہے کہ یہ کلام مسئلہ ←

یحییٰ بن معین کا قول:

”یحییٰ بن معین پہلا محدث ہے، جس نے راویوں کے حالات قلم بند کیے تھے۔ آپ امام شافعی کے متعلق فرماتے ہیں: ”هو ليس بثقة“^① ”آپ کی روایات قابل اعتماد نہیں۔“ (جامع، ص: ۲۰۰، دو اسلام، ص: ۱۰۰)

جواب:

یحییٰ بن معین کی یہ بات غلط ہے۔ اس میں کوئی شبہ نہیں کہ بعض ائمہ جرح نے مبہم جرحیں بھی کی ہیں، ان کے اسباب بیان نہیں کیے۔ اس واسطے ان کی ایسی جرحیں ان راویوں میں معتبر نہیں، جن کی توثیق ہوئی ہو۔ جب امام احمد نے ابن معین کو منع کیا، تو رک گئے اور بعض نے کہا ہے کہ ابن معین سے یہ قول ثابت نہیں۔^② (جامع، ص: ۲۰۱)

امام مالک رضی اللہ عنہ کے متعلق چند اقوال:

”حضرت امام مالک پر ابراہیم بن سعد اور ابراہیم بن ابی یحییٰ نے سخت نکتہ چینی کی ہے۔ ساجی ”کتاب العلل“ میں لکھتا ہے کہ عبدالعزیز بن سلمہ، عبدالرحمن بن زید بن اسلم، ابن اسحاق، ابن ابی الزناد امام مالک کی حدیث کو اس لیے قابل اعتماد نہیں سمجھتے کہ آپ نے ثور بن زید اور سعد بن ابراہیم جیسے راویوں سے بھی احادیث روایت کی ہیں۔“ (جامع، ص: ۲۰۱، دو اسلام، ص: ۱۰۰)

جواب:

”جامع“ میں یہ ہے: بعض نے یہ کلام کی ہے کہ مالک نے سعد بن ابراہیم کی روایت ذکر نہیں کی۔ داود اور ثور بن زید سے روایت لی ہے۔ اس کتاب میں جھوٹے راویوں کا لفظ کوئی نہیں اور یہ لفظ ”قابل اعتماد نہیں سمجھتے تھے“ بھی ”جامع“ میں نہیں۔ مصنف نے جھوٹ بولا ہے۔ صرف یہ لکھا ہے، بعض امور میں امام مالک پر مواخذہ کیا ہے۔^③

← قدر کی وجہ سے ہے۔“ اس میں جھوٹ کا کوئی ذکر نہیں۔ (جامع بیان العلم: ۲ / ۱۱۱۰، برقم: ۲۱۷۳) لیکن اس تفصیل سے قطع نظر اس اثر کی سند ”ضعیف جدا“ ہے۔ اس کی سند میں ”عبداللہ بن احمد بن زبر ابو محمد القاضی“ ضعیف ہے۔ (تاریخ بغداد: ۹ / ۳۸۶، تاریخ دمشق: ۲۷ / ۲۳، لسان المیزان: ۳ / ۲۵۳) اور اس کی سند میں ”احمد بن الحلیل“ کذاب ہے۔ (الجرح والتعديل: ۲ / ۵۰، لسان المیزان: ۱ / ۱۶۷، السیر: ۱۱ / ۵۳۲، تقریب التهذیب، ص: ۷۹) نیز اس کی سند میں ”زہیر بن اسحاق السلوی“ بھی ضعیف ہے۔ (الضعفاء للعقيلي: ۲ / ۹۱، تعجيل المنفعة: ۱ / ۱۳۹)

① جامع بیان العلم (۲ / ۱۱۱۴)

② جامع بیان العلم (۲ / ۱۱۱۵، برقم: ۲۱۸۳)

③ جامع بیان العلم (۲ / ۱۱۱۵، برقم: ۲۱۸۴)

حماد بن ابی سلیمان کا قول:

”امام ابوحنیفہ کے استاد حماد سے کسی نے پوچھا کہ حجاز کے محدثین عطاء و طاؤس اور مجاہد کے متعلق آپ کی رائے کیا ہے؟ تو کہا:

”وصبیانکم أعلم منہم“ (جامع، ص: ۱۹۶) کہ ”تمہارے نادان بچے بھی ان سے زیادہ علم رکھتے ہیں۔“^①

جواب:

اس کا مطلب تو صرف یہ ہے کہ کوفہ میں فقہ کا رواج تھا، جزئیات مسائل سے وہ لوگ خوب واقف تھے۔ اس لیے حماد کوفہ والوں کو خوشخبری دے رہے ہیں کہ تمہارے بچے وہ مسائل جانتے ہیں، جن کو مکہ کے بڑے بڑے عالم بھی نہیں جانتے۔ بعض جزئیات کی واقفیت سے یہ لازم نہیں آتا کہ باقی علوم میں بھی کافی دسترس ہے۔ پھر یہ بات بہر حال جذباتی ہے۔

امام شععی اور نخعی کا قول:

”امام شععی کوفی کے ہاں امام ابراہیم نخعی کوفی (وفات ۹۵ھ) کا ذکر آیا، تو کہنے لگے: یہ یک چشم رأت کے وقت ہر مسئلہ مجھ سے پوچھ جاتا ہے اور دن کے وقت لوگوں پر اپنی علمیت کا رعب جماتا ہے۔ نخعی کو یہ بات پہنچی، تو اس نے کہا: ”ہو کذاب“^② کہ وہ جھوٹا ہے۔ (جامع، ص: ۱۹۶، دو اسلام، ص: ۱۹۷)

جواب:

یہ باتیں غصہ کی حالت کی ہیں، جرح و تعدیل میں ان کا اعتبار نہیں ہوتا، کیونکہ آنحضرت ﷺ کے بعد کوئی معصوم نہیں۔ اس سے یہ لازم نہیں آتا کہ جو باتیں کتب جرح و تعدیل میں ہیں، ان کا بھی اعتبار نہ ہو، کیونکہ غصہ کی حالت کی باتوں کا کوئی اعتبار نہیں ہوتا اور جرح مبہم و مفسر میں فرق ہوتا ہے۔ جرح و تعدیل بھی ایک فن ہے، اس کے بھی ضوابط اور قواعد ہیں۔ عدم واقفیت کی بنا پر اس قسم کی باتوں سے انسان متاثر ہو جاتا ہے۔ یہ سب جہالت کے کرشمے ہیں۔

① جامع بیان العلم (۲/۱۰۹۵) مغیرہ اس قول کو حماد سے روایت کرنے کے بعد کہتے ہیں: ”یہ حماد کی سرکشی ہے!“ حافظ ابن عبدالبرؒ فرماتے ہیں: ”مغیرہ نے درست کہا ہے!“ حالانکہ امام ابوحنیفہ جو حماد کے خصوصی شاگرد ہیں، وہ عطاء بن ابی رباح کو حماد پر ترجیح دیتے تھے۔

② جامع بیان العلم (۲/۱۱۰۰) اس کی سند میں ”قاسم بن محمد بن ابی شیبہ“ ضعیف ہے۔ (الجرح والتعدیل: ۷/۱۲۰، ضعفاء العقیلي: ۳/۴۸۱، لسان المیزان: ۴/۴۶۵، الکشف الحثیث، ص: ۲۱۱)

جابر بن یزید کا قول:

”جابر بن یزید کا قول ہے کہ میرے پاس ستر ہزار احادیث ایسی ہیں، جن کا راوی صرف ابو جعفر ہے۔“^①

(دو اسلام، ص: ۱۰۱)

جواب:

یہ قول تو امام مسلم نے بصورت جرح ذکر کیا ہے کہ یہ شخص قابل اعتماد نہیں۔ ایسی باتوں سے محدثین کی خدمات پر روشنی پڑتی ہے کہ ان لوگوں نے کس طرح کذابین کو الگ کیا ہے۔

ابو جعفر ہاشمی کا قول:

”ابو جعفر ہاشمی کی یہ رائے تھی کہ عمرو بن عبید جھوٹا ہے۔“^② (دو اسلام، ص: ۱۰۱)

جواب:

معلوم نہیں، اس قول سے آپ کا مقصد کیا ہے؟ اگر یہ مقصد ہے کہ بعض راویوں کو محدثین نے کذاب یا جھوٹا کہا ہے، تو یہ بات کوئی نئی نہیں۔ یہی تو ان کی خدمت حدیث تھی کہ جو لوگ کذاب تھے، ان کا کذب بیان کر دیا۔ ہاں اتنی بات ضرور ہے کہ بعض باتیں ان سے غصہ کی حالت میں بھی صادر ہوئیں۔ سو ایسی باتوں کا کوئی اعتبار نہیں۔ جو اس فن سے واقف ہو، اس کے لیے تمیز کوئی مشکل نہیں۔

شعبہ بن حجاج کا قول:

”عبید اللہ بن معاذ عنبری کہتے ہیں کہ میں نے شعبہ (وفات ۱۶۰ھ) کو لکھا کہ واسط کے قاضی کے متعلق

آپ کی کیا رائے ہے۔ جواب میں کہا: ”لا تکتب عنہ“ ”اس کی کوئی حدیث نہ لکھو۔“^③

(دو اسلام، ص: ۱۰۱)

① صحیح مسلم، المقدمة (۱۲/۱) جابر بن یزید جعفی مشہور کذاب و ضعیف راوی ہے۔

② صحیح مسلم، المقدمة (۱۲/۱) اصل الفاظ یہ ہیں کہ رقبہ کہتے ہیں: ”ابو جعفر ہاشمی مدائینی“ احادیث وضع کرتا ہے، اس کے

بعد امام مسلم نے یونس بن عبید سے نقل کیا ہے کہ عمرو بن عبید حدیث میں جھوٹ بولتا ہے۔ ”عمرو بن عبید“ متروک الحدیث ہے

اور کئی محدثین نے کہا ہے کہ وہ جھوٹ بولتا ہے۔ (تہذیب الکمال: ۱۲۷/۲۲)

③ صحیح مسلم، المقدمة (۱۲/۱) مذکورہ مصدر میں یہ مرقوم ہے کہ ”عبید اللہ بن معاذ العنبری“ کے والد ”معاذ العنبری“ نے

شعبہ کو خط لکھا۔ یہاں قاضی سے مراد ابو شیبہ ابراہیم بن عثمان العنسی ہیں، جن کو کئی دیگر محدثین نے بھی ضعیف اور متروک الحدیث

قرار دیا ہے، لہذا ضعیف پر جرح کرنا اور لوگوں کو اس کی حقیقت سے آگاہ کر چنداں عیب نہیں ہے۔

جواب:

یہ جو کچھ بھی انہوں نے لکھا، حق تحقیق ادا کیا۔ اپنے علم کا مقام پہچانا، اس کے قاضی ہونے کا کوئی لحاظ نہیں رکھا۔ یہ تو ان کی صاف گوئی تھی، جو قابل ستائش ہے۔ آپ مذمت میں ذکر کر رہے ہیں!

صالح المری کا قول:

”عفان کہتے ہیں کہ میں نے صالح المری کے سامنے حماد بن سلمہ بصری (وفات ۱۶۷ھ) کی بیان کردہ احادیث پیش کیں، تو اس نے کہا کہ وہ جھوٹا ہے۔“^(۱) (دو اسلام، ص: ۱۰۲)

جواب:

اس میں بھی کوئی قباحت نہیں، انہوں نے جو جرح کی ہے، اپنے علم کا اظہار کیا اور حق علم ادا کیا۔

یزید بن ہارون کا قول:

”یزید بن ہارون کہتا ہے کہ زیاد بن میمون نے ایک ہی حدیث مجھے تین موقعوں پر سنائی اور ہر مرتبہ نئے راوی جڑ دیے۔ چنانچہ میں نے قسم کھائی کہ آئندہ اس کی کوئی حدیث بیان نہیں کروں گا۔“^(۲)

(دو اسلام، ص: ۱۰۲)

جواب:

اس سے تو معلوم ہوتا ہے کہ محدثین حدیث کے بارہ میں سخت احتیاط سے کام لیتے تھے، جو غلط بیانی کرے، اس سے حدیث نہیں لیتے تھے۔ اسی وجہ سے حدیث کی حفاظت ہوئی۔

حمزہ الزیات کا قول:

”علی بن مسہر کوئی کہتا ہے کہ میں نے اور حمزہ نے ابان بن ابی عیاش سے قریباً ایک ہزار احادیث سنی تھیں۔ حمزہ بیان کرتا ہے، ایک رات خواب میں حضور ﷺ کے دیدار نصیب ہوئے۔ میں نے وہ تمام

^(۱) صحیح مسلم، المقدمة (۱۲/۱) اصل مصدر میں یہ ہے کہ عفان کہتے ہیں: ”میں نے حماد بن سلمہ کو صالح المری سے حدیث سنائی، تو انہوں نے کہا صالح نے جھوٹ بولا ہے۔“ صالح المری کو دیگر محدثین نے بھی ضعیف اور متروک الحدیث قرار دیا ہے، لہذا حماد بن سلمہ کا قول درست ہے، جو محدثین کی حق گوئی اور عظمت پر دلالت کرتا ہے۔

^(۲) صحیح مسلم، المقدمة (۱۲/۱) یہاں بھی جھوٹے کو جھوٹا کہنے والی بات ہے، کیونکہ زیاد بن میمون کو دیگر محدثین نے بھی ”واہی الحدیث“ اور ”متروک“ قرار دیا ہے۔ دیکھیں: لسان المیزان (۲/۴۹۷)

احادیث آنحضرت ﷺ کو سنائیں۔ حضور ﷺ نے صرف پانچ چھ احادیث کو صحیح قرار دیا اور باقی کے متعلق فرمایا: میں انہیں نہیں پہچانتا۔^① (دو اسلام، ص: ۱۰۲)

جواب:

اس سے ثابت ہوتا ہے کہ جھوٹے راویوں کا جھوٹ جسے محدثین واقعات سے ثابت کرتے تھے، اسی طرح کچھ غیبی اشارات سے بھی ان کی تائید ہوتی تھی اور ان غیبی اشارات کے بعد اپنی جستجو کو تیز کر دیتے تھے۔

ابو اسحاق الفزازی کا قول:

”ابو اسحاق فزازی فرماتے ہیں کہ صرف مشہور اور معتبر راویوں کی احادیث بیان کرو، لیکن اسماعیل بن عیاش کہتے ہیں کہ مشہور راویوں سے بھی کوئی حدیث روایت کرے تو مت مانو۔ لیکن یحییٰ بن معین کہتے ہیں کہ اسماعیل ثقہ ہے۔“^② (دو اسلام، ص: ۱۰۲)

جواب:

آپ فن جرح و تعدیل جب کسی استاد سے پڑھیں گے، تو آپ کی حیرت گم ہو جائے گی اور آپ کو معلوم ہو جائے گا کہ یہ باتیں کس بنا پر کہی گئیں۔ ایک ہی راوی کے متعلق جب اہل فن کا اختلاف ہو، تو وہاں کیا کرنا

① صحیح مسلم، المقدمة (۱۲/۱) یہاں بھی علی بن مسہر اور حمزہ الزیات نے ضعیف آدمی کے متعلق ایسی بات کہی ہے، جس میں اعتراض کی کوئی بات نہیں ہے۔ ابان بن ابی عیاش کو دیگر محدثین نے بھی متروک اور ضعیف قرار دیا ہے۔ دیکھیں: تہذیب الکمال (۱۹/۲)

② صحیح مسلم، المقدمة (۱۲/۱) اصل الفاظ یہ ہیں کہ امام ابو اسحاق الفزازی فرماتے ہیں: ”بقیہ سے وہ احادیث لکھو، جو معروف راویوں سے بیان کرتا ہے اور جو روایات غیر معروف لوگوں سے بیان کرے، وہ نہ لکھو اور اسماعیل بن عیاش چاہے معروف لوگوں سے روایت کرے یا غیر معروف لوگوں سے بیان کرے، اس سے کچھ بھی نہ لکھو۔“

اسماعیل بن عیاش شامی کے متعلق راجح موقف یہ ہے کہ جب وہ اہل شام سے روایت کریں، تو ان کی روایت صحیح ہے اور جب وہ اہل شام کے علاوہ دیگر روایات سے حدیث بیان کریں، تو ان کی روایت ضعیف ہوتی ہے۔ امام یحییٰ بن معین نے اسماعیل کو مطلقاً ثقہ نہیں قرار دیا، بلکہ ان سے بھی مذکورہ بالا تفصیل ہی منقول ہے۔ دیکھیں: تہذیب الکمال (۱۷۶/۳)

جہاں تک ابو اسحاق فزازی سے منقول قول کی بات ہے، تو اس کا سبب حفظ و ضبط اور صدق و عدالت میں جرح نہیں، بلکہ اس کی وجہ اور ہے، جیسا کہ ابو صالح بیان کرتے ہیں: ”کان الفزازی قد روی عن إسماعیل بن عیاش ثم ترکه، و ذلك أن رجلاً جاء إلى أبي إسحاق، فقال يا أبا إسحاق! ذكرت عند إسماعیل بن عیاش، فقال إسماعیل: أیما رجل لو لا أنه شكی!“ (تہذیب الکمال: ۱۷۹/۳) لہذا جب ابو اسحاق کے کلام کا سبب معلوم ہو گیا، تو معلوم ہوا مذکورہ بالا تفصیل ہی راجح ہے اور ابو اسحاق کا قول مرجوح ہے۔

چاہئے۔ ہر ایک امام اپنے علم کی بنا پر کہتا ہے۔ پھر ایک امام ایک شے کو باعث جرح خیال کرتا ہے اور دوسرا نہیں کرتا۔ ایسی صورت میں ترجیح کس کو ہوگی۔ کبھی ایک ہی امام ایک شخص کے متعلق دو باتیں کہہ جاتا ہے، اس کا مطلب کیا ہوتا ہے۔ یہ سب باتیں فن کی واقفیت کے بعد ہوتی ہیں۔

اعتراض:

”محمد بن عبدالرحمن کے متعلق امام مالک کی یہ رائے تھی کہ وہ ثقہ نہیں، لیکن ابو زرہ سے ثقہ سمجھتے ہیں۔ یہی حال مندرجہ ذیل راویوں کا ہے۔“

راوی کا نام	غیر ثقہ کہنے والا	ثقہ سمجھنے والا
شعبہ مدنی	امام مالک	احمد بن حنبل، یحییٰ بن معین، ابن عدی ^①
ابوالحویرث	امام مالک	ابن حبان ^②
فرقد	ایوب۔ ابن حبان	یحییٰ بن معین ^③

① شعبہ بن دینار البہاشمی کو امام احمد نے ”ما أرى به بأساً“ ابن معین نے ”ليس به بأس و هو أحب إلي من صالح مولى التوأمة، لا يكتب حديثه“ عجلی نے ”جائز الحديث“ قرار دیا ہے۔ ابن عدی نے ”لا بأس به“ جب کہ امام مالک نے ”ليس بثقة“ امام ابو حاتم ”ليس بقوي“ اور نسائی اور جوزجانی نے ”ليس بالقوي“ ابو زرہ اور ساجی نے ”ضعيف“۔ ابن حبان فرماتے ہیں: ”روى عن ابن عباس ما لا أصل له حتى كأنه ابن عباس آخر!“ ابن سعد نے ”له أحاديث كثيرة و لا يحتج به“ اور حافظ ابن حجر رحمہ اللہ نے امام بخاری رحمہ اللہ سے نقل کیا ہے کہ ”يتكلم فيه مالك و يحتمل منه“ ان تمام اقوال کو مد نظر رکھتے ہوئے شعبہ بن دینار کا ”ضعيف“ ہونا ہی راجح ہے، کیونکہ جارحین کی تعداد زیادہ ہے اور جرح بھی مفسر ہے، جیسا کہ حافظ ابن حجر فرماتے ہیں: ”صدوق سيء الحفظ“ حوالہ جات کے لیے دیکھیں: ”الكامل في الضعفاء“ (۴/۲۳) الجرح والتعديل (۴/۳۶۷) الضعفاء للنسائي (ص: ۵۶، برقم: ۲۹۱) أحوال الرجال (ص: ۱۳۳، برقم: ۲۲۳) المجروحين لابن حبان (۱/۳۶۱، برقم: ۴۷۵) ضعفاء العقيلي (۲/۱۸۵) الطبقات الكبرى (۵/۲۹۴) تهذيب الكمال (۱۲/۴۹۷) تهذيب التهذيب: (۴/۳۰۳) تقريب التهذيب (ص: ۲۶۶)

② عبدالرحمن بن معاوية ابو الحويرث الانصاري المدني کو ابن معین نے ”ثقة“ اور ابن حبان نے ”الثقات“ میں ذکر کیا ہے، جب کہ اس کو امام مالک نے ”ليس بثقة“ ابن معین نے ”ليس يحتج بحديثه“ نسائی نے ”ليس بثقة“ ابو حاتم نے ”ليس بقوي يكتب حديثه و لا يحتج به“ کہا ہے۔ ابن عدی فرماتے ہیں: ”ابو الحويرث هذا ليس له كثير حديث، مالك أعلم به لأنه مدني و لم يرو عنه شيئاً“ حافظ ذہبی فرماتے ہیں: ”ضعف“ اور حافظ ابن حجر رحمہ اللہ کہتے ہیں: ”صدوق سيء الحفظ، رمي بالإرجاء“ یہاں بھی کثرت جارحین اور جرح مفسر ہونے کی بنا پر ضعف ہی راجح ہے۔

③ فرقد بن يعقوب السبخي کو امام ایوب، احمد، ابن القطان، علی بن المدینی، بخاری، يعقوب بن شيبة، نسائی، ابو حاتم، ابن سعد، حاکم ابو احمد، ابو زرہ اور دارقطنی نے ضعیف قرار دیا ہے، اسی طرح ابن معین نے بھی ایک روایت میں اسے ”ليس بذاك“ کہا ہے، لہذا اس کا ضعف ہی راجح ہے۔ دیکھیں: ”تهذيب الكمال“ (۲۳/۱۶۴) تهذيب التهذيب (۸/۲۳۶)

شرحبیل بن سعید ابن عدی، محمد بن سعد سفیان بن عیینہ، ابن حبان اور یحییٰ بن معین^①

جواب:

اس اختلاف کا جواب ہو چکا ہے کہ اس اختلاف میں فیصلہ کرنے کے لیے فن جرح و تعدیل کی طرف رجوع کرنے کی ضرورت ہے۔ یہ باتیں اس قسم کی نہیں کہ جہاں آدمی حیران ہو جائے۔ علماء محققین نے ایسے مقام پر یہ فیصلہ فرمایا ہے کہ جرح اگر غصہ کی حالت کی نہ ہو اور جرح مفسر ہو، جرح میں ایسا سبب بیان کیا جائے، جو بالاتفاق جرح کا سبب ہے، تو جرح کو مقدم کیا جائے گا، کیونکہ ثقہ کہنے والے کے قول کی بنیاد عدم علم پر سمجھی جائے گی اور عالم کا قول غیر عالم پر مقدم ہوتا ہے۔ اگر جرح مفسر نہ ہو، یا ایسا سبب بیان کرے، جو بالاتفاق جرح کا سبب نہ ہو، یا غصہ کی حالت میں کہے، تو اس صورت میں ثقہ کہنے والے کا قول معتبر ہوگا، انسان کا علم محیط نہیں، کمی بیشی ضرور ہوتی ہے۔ اس باب میں مصنف نے جو کچھ بھی ذکر کیا ہے، اس کے دو حصے کیے جاسکتے ہیں:

بعض باتیں تو وہ ہیں، جو ہم عصر علماء کی ایک دوسرے پر کسی جذباتی امر کی بنا پر چوٹ ہے، سو اس کا کوئی اعتبار نہیں، اور بعض باتیں وہ ہیں جو صحیح ہیں۔ واقعی وہ آدمی جن کو علماء نے مجروح قرار دیا ہے، مجروح ہیں۔ باقی اختلافی باتوں کے متعلق میں نے کچھ لکھ دیا ہے اور باقی کے لیے فن کی طرف رجوع کرنا چاہیے۔



① اس سے متعلق حافظ ابن حجر رحمۃ اللہ علیہ فرماتے ہیں: "مقبول" (تقریب التہذیب، ص: ۲۶۵) برق صاحب نے یہ اسماء "فتح الملہم شرح مسلم" (ص: ۱۴۱) سے نقل کیے ہیں۔

پانچواں باب

حدیث پر ایک مکالمہ

اس باب میں مصنف نے ایک مکالمہ ذکر کیا ہے، میں مناسب سمجھتا ہوں کہ اس مکالمہ کو تھوڑی تبدیلی کے ساتھ ذکر کروں، جس میں مصنف کی سب باتیں قریب قریب آجائیں۔

مصنف ”دو اسلام“ نے اس مکالمہ کی بنیاد اس امر پر رکھی ہے کہ ”یہ ہمارے علماء کا خیال ہے کہ حدیث وحی خفی ہے۔“ مگر اس مقالہ کے متعلق جو صحیح بات ہے، لکھ چکا ہوں۔ یہاں بھی بطور تمہید ذکر کر دیتا ہوں تاکہ سمجھنے میں دقت نہ ہو۔

وحی کی اقسام:

حدیث قولی کا کچھ حصہ تو اسی طرح وحی ہے، جس طرح قرآن مجید یعنی بذریعہ جبریل آنحضرت ﷺ کی طرف پہنچا۔ فرق صرف اتنا ہے کہ قرآن منلو ہے اور یہ حصہ منلو نہیں۔ ان احادیث میں سے بعض میں اللہ تعالیٰ کا ذکر بھی ہے۔ ان کو ”احادیث قدسیہ“ کہتے ہیں، اور بعض احادیث وہ ہیں، جو اللہ تعالیٰ نے بلا واسطہ پس پردہ باتیں کہیں۔ ان میں بھی اگر اللہ تعالیٰ کا لفظ ہو، تو احادیث قدسیہ ہی کہتے ہیں، اور بعض وہ ہیں، جو اللہ تعالیٰ نے بذریعہ وحی عطا فرمائیں۔

بعض وقت آنحضرت ﷺ کو بذریعہ خواب آگاہ کیا گیا اور بعض دفعہ بذریعہ کشف کچھ حالات بتائے گئے۔ ان تمام کو وحی ہی کہتے ہیں۔ بعض احادیث وہ ہیں، جو جبرائیل نے عمل کر کے دکھائیں، جیسے پانچ نمازیں۔ یہ بھی حقیقت میں وحی ہی ہیں، اور بعض حدیثیں ایسی ہیں، جو آنحضرت ﷺ نے قرآن سے استنباط کر کے کہی ہیں، اور آپ کی عملی روایات جن کا تعلق دین سے ہے، وہ سب کی سب قرآن سے ماخوذ ہیں، یا دوسری صورت میں آپ ﷺ کو اللہ تعالیٰ نے واقف ٹھہرایا ہے۔

کن امور میں آنحضرت ﷺ کی اقتدا ضروری نہیں؟

جو تقریری حدیثیں ہیں، ان کا تعلق اگر دین سے ہو، تو اس کا یہ مطلب ہے کہ آنحضرت ﷺ نے اس کو ناجائز نہیں سمجھا اور بعض روایات ایسی ہیں، جن کا تعلق آپ ﷺ کی قبل از بعثت کی زندگی سے ہے، یا اس میں

آپ ﷺ کی شکل و صورت، ولادت اور تربیت کا ذکر ہے۔ ان کو وحی یا دین نہیں کہہ سکتے، یعنی ہمارے لیے وہ چیزیں دین کی نہیں ہیں۔ یعنی ہم ان امور میں آپ کی اقتدا کرنے کے مامور نہیں۔

باقی رہیں وہ باتیں، جن کا تعلق امورِ دنیا سے ہے، مثلاً روٹی کھانا، پانی پینا، اٹھنا بیٹھنا، سونا جاگنا، چلنا پھرنا، مرد و عورت کے تعلقات اور دوسرے دنیوی امور؛ یہ سب ایسے ہیں کہ آپ ﷺ اپنی عادت اور طبیعت کے موافق کرتے تھے، مگر ان امور میں آپ ﷺ احکامِ الہیہ کی خلاف ورزی نہیں کرتے تھے۔ اس واسطے ان افعال سے جواز تو ثابت ہوتا ہے، اگرچہ ان کا وحی ہونا ثابت نہیں ہوتا۔ اس بنا پر آنحضرت ﷺ کی بعثت کے بعد کے تمام افعال کو ہم بطور حجت تسلیم کرتے ہیں۔ یہ معنی ہے وحیِ خفی کا۔ یعنی آپ ﷺ کی تمام تر زندگی اس معنی سے معصوم تھی کہ آپ ﷺ نے جو کیا، حکمِ الہی کے مطابق کیا، خدا کی نافرمانی نہیں کی۔ اگر کسی وقت آپ ﷺ سے کوئی ایسی بات سرزد ہوتی، جو منشائے الہی کے مطابق نہ ہوتی، تو اللہ تعالیٰ فوری طور پر آپ ﷺ کو اس سے مطلع فرمادیتے۔

مکالمہ

قائلِ حدیث:

حدیث، قرآن کا بیان اور اس کی عملی صورت ہے۔ آنحضرت ﷺ نے جو فرمایا، یا تو قرآن سے سمجھایا، یا قرآن کی تفسیر میں ارشاد فرمایا، لہذا قرآن کی طرح حدیث بھی حجت ہے۔

منکرِ حدیث:

قرآن کی طرح حدیث کیسے ہو سکتی ہے؟ حدیث اگر آنحضرت ﷺ کی سمجھ ہے، تو ظاہر ہے کہ وہ قرآن کی طرح نہیں، یا تفسیر ہے، تو تفسیر بھی سمجھ ہے، لہذا حدیث کو قرآن کی طرح خیال نہیں کر سکتے۔

قائلِ حدیث:

آپ نے میرا مطلب نہیں سمجھا! میں حدیث کو کل الوجوہ قرآن کی طرح نہیں سمجھتا، بلکہ حجت ہونے میں قرآن کی طرح سمجھتا ہوں۔ کچھ حصہ قطعاً بذریعہ وحی ہے اور جو بذریعہ وحی نہیں، چونکہ اللہ تعالیٰ نے اس کے خلاف کوئی اصلاحی بات نہیں کی، اس لیے اللہ تعالیٰ کی رضا اس کے متعلق معلوم ہو گئی ہے۔

منکرِ حدیث:

اگر حدیث کا کچھ حصہ بذریعہ وحی ہے، تو باقی حصہ اگرچہ بذریعہ وحی نہیں، مگر وحی کی طرح ہے، تو کیا وجہ ہے کہ رسول اکرم ﷺ اور آپ کے صحابہ کرام نے قرآن کو لکھنے اور محفوظ رکھنے کے لیے تمام تر انسانی وسائل اختیار

کیے، لیکن حدیث کو نہ صرف نظر انداز کر دیا، بلکہ حضور ﷺ نے احادیث لکھنے سے منع فرما دیا اور صدیق و فاروق نے احادیث کو مٹانے اور جلانے کے لیے ہر ممکن تدبیر اختیار کی۔ حدیث اللہ کا پیغام ہو اور صحابہ اسے جلاتے پھریں، کیوں؟

قائلِ حدیث:

آپ کو بعض غلط روایات سے دھوکہ ہوا ہے۔ ابو بکر صدیق رضی اللہ عنہ نے تو اپنا رویہ یہی رکھا کہ مسائل کا قرآن اور حدیث کی رو سے فیصلہ کرتے، اور آنحضرت ﷺ کی کتاب جس میں زکوٰۃ کا مسئلہ مفصل لکھا ہوا تھا، اس کی ایک نقل حضرت انس رضی اللہ عنہ کو لکھوا دی۔^(۱) اسی طرح باقی عمال کو اس کی نقلیں بھجوا دیں۔ جیسے قرآن مجید آنحضرت ﷺ کی زندگی میں منتشر تھا، ایک جگہ کسی مصحف میں آنحضرت ﷺ نے نہیں لکھوایا، اسی طرح احادیث کو متفرق طور پر لکھوایا، مگر وہ سب اجزا منتشر تھے۔ احادیث کو جلانے اور مٹانے کی روایات سب غلط ہیں، جیسا کہ میں نے پہلے ثابت کیا ہے۔^(۲)

منکرِ حدیث:

اللہ تعالیٰ نے یہ دو قسم کے پیغامات کا سلسلہ کیوں شروع کیا تھا؟ کیا اللہ کے خزانہ میں الفاظ کی کمی تھی یا کوئی خاص مصلحت اس دورنگی کی متقاضی تھی؟

قائلِ حدیث:

قرآن مجید بمنزلہ متن کے ہے اور حدیث بمنزلہ بیان کے ہے۔ اصل اور بیان میں جو فرق ہے، اس کا تقاضا یہی ہے کہ ان کے لیے الگ الگ طریقہ ہو۔ اگرچہ بعض احادیث قرآن کی طرح من جانب اللہ ہیں، مگر پھر بھی بیان کا درجہ رکھتی ہیں۔ اگرچہ حدیث کے مطمع کرنے کا طریقہ الگ الگ قرآن کی حفاظت کے ساتھ ملتا جلتا ہے، جیسا کہ ہم پہلے بیان کر چکے ہیں۔

منکرِ حدیث:

بات تو صاف ہے، اللہ تعالیٰ نے رسول کریم کو جو کتاب بذریعہ وحی عطا فرمائی تھی، اس کا نام قرآن ہے، نہ کہ صحیح بخاری۔

﴿أَوْحَيْنَا إِلَيْكَ هَذَا الْقُرْآنَ﴾ [یوسف: ۳] ”ہم نے تیری طرف اس قرآن کو وحی کیا۔“

وحی کے لفظ میں وحی کے تینوں مفہوم لازماً آجاتے ہیں، اللہ نے سارے قرآن میں کہیں نہیں کہا کہ وحی بواسطہ

جبریل ہم قرآن اتار رہے ہیں اور وحی کے باقی طریقے حدیث کے نازل کرنے کے لیے استعمال کر رہے ہیں۔

① اس خط کی تفصیل گزر چکی ہے۔ دیکھیں (ص: ۱۶۶)

② تفصیل کے لیے دیکھیں (ص: ۵۱۰)

قائلِ حدیث:

ہم بھی یہ نہیں کہتے کہ قرآن کے ساتھ ایک کتاب قرآن کی طرح بمنزلہ متن کے ہے، ہم تو یہ کہتے ہیں، اصل کتاب قرآن ہی ہے، حدیث اس کا بیان اور تفسیر ہے، خواہ وہ حدیث بخاری کی کتاب میں ہو یا مسلم کی کتاب میں یا کسی دیگر کتاب میں، اور پہلے بیان ہو چکا ہے کہ بواسطہ جبریل ہی قرآن نازل ہوا ہے:

﴿ نَزَلَ بِهِ الرُّوحُ الْأَمِينُ ﴾ [الشعراء: ۱۹۳] ”اس کو روح الامین نے نازل کیا۔“

ایک جگہ فرمایا:

﴿ نَبَأَنِي الْعَلِيمُ الْخَبِيرُ ﴾ [التحریم: ۳] ”مجھے علیم وخبیر نے بتایا ہے۔“

اس سے صاف معلوم ہوتا ہے کہ بعض حدیثیں من جانب اللہ ہیں اور جو اجتہادی ہیں، وہ بھی حکماً من جانب

اللہ ہیں۔

حدیث قرآن کی طرح حجت ہے:

آیت ﴿ فَرُدُّوهُ إِلَى اللَّهِ وَالرَّسُولِ ﴾ [النساء: ۵۹] (اپنے جھگڑے کا فیصلہ اللہ اور اس کے رسول سے کراؤ) سے بھی صاف ظاہر ہے کہ آنحضرت ﷺ کی حدیث قرآن کی طرح حجت ہے۔ اسی طرح یہ آیت بھی ہمارے اس دعویٰ کی موید ہے:

﴿ قُلْ إِنْ كُنْتُمْ تُحِبُّونَ اللَّهَ فَاتَّبِعُونِي ﴾ [آل عمران: ۳۱]

”اگر تم اللہ تعالیٰ سے محبت کرتے ہو، تو میری اتباع کرو۔“

اس کے بعد فرمایا:

﴿ قُلْ أَطِيعُوا اللَّهَ وَالرَّسُولَ فَإِنْ تَوَلَّوْا فَإِنَّ اللَّهَ لَا يُحِبُّ الْكٰفِرِينَ ﴾ [آل عمران: ۳۲]

”اللہ اور رسول کا حکم مانو، اور اگر پھر جائیں (تو کافر ہیں) اللہ کافروں سے محبت نہیں کرتا۔“

اس قسم کی بہت سی آیات ہیں، جن میں آنحضرت ﷺ کی اتباع اور اطاعت کا حکم ہے۔ یہ آیات صراحتاً

دلالت کرتی ہیں کہ حدیث کو ماننا اور اس پر عمل کرنا ایمان پر موقوف ہے۔

آپ کا یہ کہنا کہ ”وحی کے لفظ میں وحی کے تینوں مفہوم آجاتے ہیں“ بالکل خلاف عرف و عقل ہے۔ وحی کے

مفہوم میں اگرچہ تینوں مفہوم درج ہیں، مگر ضروری نہیں کہ استعمال میں تینوں مفہوم مراد ہوں، ورنہ لازم آئے گا کہ

جہاں لفظ وحی ہو، وہاں تینوں مفہوم مراد ہوں اور یہ بداہتاً باطل ہے۔ بلکہ ہو سکتا ہے کہ یہاں وحی سے صرف ایک

ہی طریقہ مراد ہو، جیسا کہ قرآن نے خود صراحت کی ہے۔ قرآن نے جب تکلم کے تین طریقوں کو بصیغہ ”أَوْ“ بیان کیا ہے،^① جس کا مطلب تقسیم ہے، اب ہر وحی میں ان تینوں طرق کو درج کرنا کیسے صحیح ہو سکتا ہے؟

منکر حدیث:

قرآن سے تو ایسا معلوم ہوتا ہے کہ قرآن ہی بصورت وحی نازل ہوا ہے۔ مثلاً قرآن میں ہے:

”إِنَّمَا أَوْحَىٰ إِلَيَّ هَذَا الْقُرْآنَ لِأُنذِرْكُمْ بِهِ“^② ”تمہیں ڈرانے کے لیے مجھ پر قرآن نازل ہوا ہے۔“

اور آپ کہتے ہیں، حدیث بھی ساتھ اتری ہے۔ ایک اور آیت دیکھیے:

﴿ إِنَّا أَنْزَلْنَاهُ قُرْءَانًا عَرَبِيًّا ﴾ [یوسف: ۲] ”ہم نے قرآن نازل کیا، جو عربی زبان میں ہے۔“

اور اسی طرح محفوظ ہے:

﴿ لَا يَأْتِيهِ الْبَاطِلُ مِنْ بَيْنِ يَدَيْهِ وَلَا مِنْ خَلْفِهِ ﴾ [فصلت: ۴۲]

”اس میں باطل کسی راستے داخل ہو ہی نہیں سکتا۔“

اور دوسری طرف حدیث کا باطل نے ایسا پلستر بگاڑا کہ لاکھوں آفتاب ماہتاب لے کر ڈھونڈو، تو حقیقت کا

سراغ نہ لگ سکے۔ الا ماشاء اللہ!

قائل حدیث:

آپ نے پہلی آیت میں لفظ ”إنما“ بڑھا دیا ہے اور قرآن میں یہ نہیں۔ اس سے آپ کا یہ دعویٰ باطل ہو گیا کہ قرآن میں کوئی اضافہ نہیں کر سکتا۔ اگر کہیں: اگرچہ میں نے غلطی سے اس لفظ کو بڑھایا ہے، یا عمداً کہا ہے، تاکہ میرا حصر والا دعویٰ درست ہو جائے، مگر پھر بھی میری چوری ظاہر ہو گئی اور حقیقت کا سراغ مل گیا۔ میں کہتا ہوں، اگر آپ بنظر غور دیکھیں گے، تو حدیث کے متعلق بھی یقین ہو جائے گا کہ حدیث کے بارہ میں بھی اگرچہ قرآن کی طرح لوگوں نے سہواً یا عمداً اضافے کیے ہیں، مگر ان کی چوری کا پتہ بھی لگ ہی گیا، کیونکہ قرآن متن ہے اور حدیث اس کا بیان۔ اگر صرف متن ہی کی حفاظت ہو اور بیان کی حفاظت نہ ہو۔ اصل مقصد چونکہ مفہوم ہوتا ہے، نہ لفظ، جب مفہوم کا مطلب کچھ سے کچھ ہو گیا، تو متن (قرآن) میں بھی باطل راہ پا گیا۔ پس قرآن کی حفاظت تامہ ایسی صورت میں متصور ہوتی ہے، جب اس کے بیان کی بھی حفاظت ہو، سو۔ الحمد للہ۔ اللہ تعالیٰ نے قرآن اور اس کے

① دیکھیں: سورة الشورى [آیت: ۵۱]

② مذکورہ بالا آیت کریمہ کے درست الفاظ یہ ہیں: ﴿ وَ أَوْحَىٰ إِلَيَّ هَذَا الْقُرْآنَ لِأُنذِرْكُمْ بِهِ ﴾ (الأنعام: ۱۹) بعد والے اڈیشن میں برق صاحب نے اپنی کتاب میں اس آیت کی اصلاح کر دی تھی۔

بیان (حدیث) دونوں کی حفاظت کر کے (جیسا کہ ہم بیان کر چکے ہیں) قرآن کو باطل سے بالکل محفوظ کر دیا ہے۔ آپ کے خیال میں صرف لفظوں (چھلکے) کی حفاظت ہوئی ہے، نہ مفہوم کی!

منکرِ حدیث:

آپ نے آیت ﴿أَطِيعُوا اللَّهَ وَ أَطِيعُوا الرَّسُولَ﴾ [النساء: ۵۹] (اللہ اور رسول دونوں کی اطاعت کرو) پڑھی، مگر پوری نہیں پڑھی۔ ﴿وَ أُولِي الْأَمْرِ﴾ کو چھوڑ گئے ہیں۔ ساری آیت کا یہ مطلب ہوا کہ اللہ، رسول اور حاکمِ وقت (جو تم میں سے ہو) کو مانو، اگر رسول کی اطاعت کا یہی مطلب ہے کہ آپ کے تمام اقوال پر ایمان لاؤ، تو پھر حاکمِ وقت کے اقوال پر بھی ایمان لانا پڑے گا، کیونکہ اللہ نے اس کی اطاعت کا بھی ویسے ہی حکم دیا ہے، کئی بادشاہ مصنف بھی تھے، مثلاً بابر نے ”تزکِ بابر“ لکھی، جہانگیری نے ”تزکِ جہانگیری“ اور اورنگزیب کی بھی ایک آدھ کتاب موجود ہے۔ یہ اپنے زمانے میں ”أُولِي الْأَمْرِ“ تھے، تو کیا ہم تزکِ بابر اور جہانگیری پر بھی ایمان لاتے پھریں؟

قائلِ حدیث:

آپ نے بے سوچے سمجھے بات کہہ دی ہے۔ اصل بات یہ ہے کہ اللہ کے رسول کی اطاعت اور ”أُولِي الْأَمْرِ“ کی اطاعت میں زمین آسمان کا فرق ہے:

① اللہ کے رسول کی اطاعت مطلق ہے اور اولی الامر کی اطاعت اس قید کے ساتھ مقید ہے کہ اللہ اور اس کے رسول کے حکم کے خلاف نہ ہو۔ اسی واسطے نزاع کی صورت میں صرف اللہ اور اس کے رسول کا ذکر کیا ہے، فرمایا:

﴿فَرُدُّوهُ إِلَى اللَّهِ وَالرَّسُولِ﴾ [النساء: ۵۹] ”اللہ اور اس کے رسول ﷺ کی جانب لے آؤ۔“

② امیر کی اطاعت اس کے زمانہ کے ساتھ مختص ہے۔ رسول کی اطاعت دائمی ہے۔ مطلق اور دوام کا اگر آپ

فرق کرتے، تو یہ نہ کہتے کہ ”تو کیا ہم تزکِ بابر اور تزکِ جہانگیری پر ایمان لاتے پھریں۔؟“ اگر ان کے احکام قرآن و سنت کے خلاف ہیں، تو ان کی اطاعت ان کے وقت بھی منع تھی، اگر خلاف نہیں، صرف وقتی

باتیں تھیں، تو بعد میں ان پر ایمان لانے کا سوال ہی پیدا نہیں ہوتا۔ جب آپ خود کہتے ہیں کہ اقوالِ رسول پر

ایمان لانا بھی ٹھیک ہے، بشرطیکہ کہیں سے کوئی قولِ رسول مل جائے، تو پھر اقوالِ رسول کے قابلِ ایمان ہونے

نہ ہونے کی بحث فضول ہے۔ آپ کو صرف حدیث کے محفوظ ہونے پر بحث کرنی چاہیے اور جو احادیث تواتر

سے ثابت ہیں، جیسے اذان و اقامت، پنج وقتی نمازیں، ان کی تعداد وغیرہ، ان پر ایمان لے آئیں۔
باقی آپ کا یہ کہنا: اگر اقوالِ رسول مل جاتے، تو مجھے یقین ہے کہ ہر لفظ قرآن حکیم کی تشریح ہوتا اور قرآن پر ایمان لاتے ہی وہ ہمارے دائرہ ایمان میں شامل ہوتے“ بالکل بجا ہے۔ اقوالِ رسول واقعی قرآن کی تشریح ہیں اور جو قرآن کو مانتا ہے، اس کے لیے لازم ہے کہ اس کی تشریح کو بھی مانے۔

منکر حدیث:

رسول اس لیے ہے کہ قوانین کو نافذ کرے۔ رسولِ خدا جب تک بقید حیات رہے، صرف انہی قوانین کی تعمیل کراتے تھے، جن کی تفصیل قرآن نے دی ہوئی تھی۔ رسول قرآن کے علاوہ کسی اور چیز کا حکم دینے کی جرأت نہیں کر سکتے تھے، انہیں تو بار بار کہا جا رہا تھا:

﴿بَلِّغْ مَا أُنزِلَ إِلَيْكَ مِنْ رَبِّكَ﴾ [المائدة: ۶۷]

”اے رسول! تم وہ احکام امت تک پہنچاؤ، جو ہم تمہیں دے رہے ہیں۔“

آپ ایک چھوٹا سا نقطہ پیش نظر رکھیں کہ رسول اکرم ﷺ کی دو حیثیتیں تھیں، وہ پیغمبر بھی تھے، بشر بھی، بحیثیت پیغمبر ہم ان کی اطاعت پر مامور ہیں اور بحیثیت بشر اللہ اور اس کے رسول نے ہمیں مکمل آزادی دے رکھی تھی کہ ہم چاہیں تو کھانے پینے، چلنے پھرنے اور گفتگو میں حضور کی روش اختیار کریں یا حدود شریعت کا خیال رکھتے ہوئے اپنی پسند، اپنے مذاق، اپنے ملک و ماحول اور اپنے رجحان سے کام لیں۔ تاریخ میں ایسے واقعات موجود ہیں کہ بعض اوقات صحابہ نے آپ کی بشری ہدایات یا مشوروں پر عمل نہیں کیا تھا۔ مثلاً جب آپ کے غلام زید نے اپنی بیوی کو طلاق دینا چاہی، تو آپ نے فرمایا تھا: ﴿أَمْسِكْ عَلَيْكَ زَوْجَكَ﴾ [الأحزاب: ۳۷] (طلاق مت دو) لیکن زید نے یہ مشورہ قبول نہ کیا۔ اسی طرح جنگ بدر کے قیدیوں کے متعلق حضرت عمر رضی اللہ عنہ کا اصرار تھا کہ انہیں قتل کر دیا جائے، لیکن حضور نہ مانے اور وحی نے عمر کی تائید کر دی۔^① حضور نے گیارہ نکاح کیے تھے، لیکن ہمیں اس کی اجازت نہیں۔^② حضور نے ایک اندھے سے بے التفاتی فرمائی تھی، جس پر سورۃ عبس نازل ہوئی اور ملک العرش نے اپنے محبوب کو ہلکی سی ڈانٹ پلا دی۔^③

① دیکھیں: صحیح مسلم: کتاب الجہاد والسیر، رقم الحدیث (۱۷۶۳)

② دیکھیں: الأحزاب [۵۱]

③ دیکھیں: سنن الترمذی: أبواب تفسیر القرآن، باب من سورۃ عبس، رقم الحدیث (۳۳۳۱) اس حدیث کو امام ابن حبان، حاکم اور ذہبی نے ”صحیح“ قرار دیا ہے۔

اسی طرح چند اور واقعات بھی موجود ہیں، جہاں صحابہ نے حضور کے بشری رجحانات سے آزاد ہو کر اپنی راہ خود نکالی تھی اور یہی اسلام کا سب سے بڑا وصف ہے کہ قرآن کے گئے ہوئے چند سادہ سے ابدی احکام کے سوا ہم کسی اور ہنگامی یا وقتی روایات کے لیے قطعاً مامور نہیں۔“

قائلِ حدیث:

یہ بات ہم بھی مانتے ہیں کہ رسول اللہ ﷺ کے احکام نافذ کرتے تھے اور ساتھ یہ بھی ہے کہ خود بھی اس پر عمل کرتے اور احکام کی تشریح بھی کرتے تھے۔ یہ کیسے ہو سکتا ہے کہ وہ اپنی طرف سے کوئی حکم دیں؟ آپ ﷺ وہی احکام بیان فرماتے تھے، جن کے بیان کرنے کے مامور تھے۔ اب نزاع صرف اس امر میں ہے کہ آپ ﷺ نے قرآن کی کیا تشریح کی اور ان پر کس طرح عمل کیا؟

آپ کا یہ خیال ہے کہ ہمارے پاس جناب کی تشریح اور عمل کی کوئی صورت موجود نہیں۔ ہم کہتے ہیں کہ موجود ہے۔ مطلق حدیث کا انکار کرنا، تو بدیہیات کا انکار کرنا ہے، کیونکہ بہت سی احادیث متواتر ہیں، جن کا تعلق قرآن کی تشریح اور عملی صورت کے ساتھ ہے۔

اس کے بعد آپ نے جو ایک نکتہ بیان کیا ہے اور اس نکتہ کے بیان میں حدیث سے مدد لی ہے (حالانکہ وہ حدیثیں ثبوت کے لحاظ سے ان احادیث سے زیادہ وزنی نہیں، جو نماز کے احکام بتلاتی ہیں اور جن کا آپ انکار کرتے ہیں) اور دعوے کی دلیل میں ایک ایسی صورت اختیار کی ہے، جس سے دعویٰ ہی باطل ہو جاتا ہے، مگر وہ نکتہ ایسا ہے کہ اس میں کسی کو اختلاف نہیں، خاص کر حدیث کے ماننے والوں کو اس میں کس طرح اختلاف ہو سکتا ہے، جب کہ وہ نکتہ حدیثوں سے ہی ثابت ہے، مگر نکتہ کی تشریح میں ہمارا آپ کا اختلاف ہے۔ ہم ہر اس قول و فعل و تقریر کو بحیثیت پیغمبر تسلیم کرتے ہیں، جس کا دین سے تعلق ہو اور جس کا تعلق دنیا سے ہو، ان امور میں آپ ﷺ کے قول و فعل اور تقریر کو بحیثیت بشر دیکھتے ہیں۔ مثلاً آپ ﷺ نے کھجوروں کی تلیح کے متعلق مشورہ دیا تھا، وہ دنیوی بات تھی۔ اس واسطے آپ ﷺ نے فرمایا: «أنتم أعلم بأمور دنیاکم»^①

اور جو نماز، روزے، حج، زکوٰۃ، عالم برزخ، عالم آخرت اور دیگر امور بیان فرمائے ہیں، وہ دینی امور ہیں۔

اس مسئلہ کی تشریح ذرا طویل ہے۔ اسی طرح آپ ﷺ نے بریرہ رضی اللہ عنہا کو مشورہ دیا تھا کہ خاوند کے پاس رہے۔ وہ

① صحیح مسلم: کتاب الفضائل، باب وجوب امتثال ما قاله شرعاً دون ما ذكره ﷺ من معاش الدنيا على سبيل الرأي،

رقم الحدیث (۲۳۶۳) و لفظه: «أنتم أعلم بأمر دنیاکم»

② صحیح البخاری: کتاب الطلاق، باب شفاعة النبي ﷺ على زوج بريرة، رقم الحدیث (۴۹۷۹)

دنیوی بات تھی۔ چونکہ یہ ایک مشتبه بات تھی، اس واسطے بریرہ نے پوچھ لیا کہ یہ آپ کا حکم ہے یا مشورہ؟ جہاں بات مشورہ کی ہو، ظاہر ہے، وہ دنیاوی امر ہوگا۔ اس واسطے مشیر کو آنحضرت ﷺ کے خلاف مشورہ دینے کی اجازت ہے، مگر مشورہ کے بعد جب آپ ﷺ حکم دے دیں، پھر اختیار جاتا رہتا ہے، خواہ وہ حکم بحیثیتِ رسول ہو یا بحیثیتِ امیر، فرق صرف یہ ہوگا کہ جو حکم بحیثیتِ امیر ہوگا، وہ دائمی نہیں ہوگا، اور جو بحیثیتِ رسول ہوگا وہ دائمی ہوگا!

دوسرا یہ فرق بھی کرتے ہیں کہ جس کام میں رائے کو دخل ہو، وہ بحیثیتِ مجتہد یا مدبر آپ ﷺ کرتے تھے اور جس کام میں رائے کو دخل نہ ہو، وہ بحیثیتِ رسول کرتے تھے۔ پہلا کام دنیوی اور دوسرا کام دینی ہے۔ آپ نے مثال میں جو کھانے پینے کا ذکر کیا ہے، ان کو قائل حدیث بھی دنیوی امور خیال کرتے ہیں، مگر ان امور کی دو حیثیتیں ہیں۔ ایک اعتبار سے یہ امور دین میں داخل ہو جاتے ہیں اور ایک لحاظ سے دنیوی بن جاتے ہیں۔ اگر کسی دنیوی امر کے متعلق ثواب و عقاب کا ذکر ہو، تو اس حیثیت سے وہ امر دینی بن جاتا ہے۔ مثلاً لباس کا پہننا، اگرچہ دنیوی امر ہے، مگر ننگا رہنا، چونکہ بے حیائی اور گناہ ہے، اس لیے یہ مسئلہ دینی بن جائے گا، کیونکہ ننگا رہنے پر عقاب کے وارد ہونے کا اندیشہ ہے۔

باقی رہی یہ بات کہ آپ ﷺ نے جو اپنے آزاد کردہ زید کو یہ حکم دیا تھا کہ اپنی بیوی کو رکھ، کیا یہ حکم دینی ہے یا دنیوی؟ تو دراصل یہ ایک دینی حکم ہے۔ قرآن مجید میں ہے:

﴿ فَأَمْسِكُوهُنَّ بِمَعْرُوفٍ أَوْ سَرِّحُوهُنَّ بِمَعْرُوفٍ ﴾ [البقرة: ۲۳۱]

”ان کو دستور کے مطابق روکو یا دستور کے ساتھ چھوڑ دو۔“

یہ حکم اگرچہ بظاہر مطلق ہے، مگر بیان کردہ آیت کی بنا پر مقید ہے۔ اگر تم دستور کے مطابق رکھ سکتے ہو، تو اس صورت میں یہی حکم ہے کہ اپنی بیوی کو رکھو، یہ دنیوی حکم نہیں، بلکہ دینی حکم مقید ہے اور جب قید نہ رہی، تو حکم بھی نہ رہا۔ یعنی زید رضی اللہ عنہ جب اس ناچاقی کی بنا پر جو دونوں کے مابین ہو گئی تھی، دستور کے ساتھ نہیں رکھ سکتا تھا، تو حکم کا پابند نہ رہا۔ بلکہ اگر آپ کسی کو نماز پڑھنے کا حکم بھی دیں، تب بھی قرآنی شروط کے ساتھ وہ حکم مقید ہوگا۔ مثلاً ایک عورت کو آپ کہیں، نماز پڑھے! تو اس کا مطلب یہی ہوگا، اگر تمہاری حالت حیض کی نہیں تو نماز پڑھو، کیونکہ حائضہ بحکم قرآن طاہرہ نہیں اور نماز کے لیے طہارت شرط ہے:

﴿ وَ لَکِنْ یُرِیدُ لَیَطَہَّرَ کُمْ ﴾ [المائدة: ۶] کہ اللہ تعالیٰ وضو کے حکم سے جو اس نے تم کو دیا ہے، تم کو

پاک کرنا چاہتا ہے۔

پس زید کا طلاق دینا، اس بنا پر نہ تھا کہ یہ حکم آپ ﷺ کا قرآن کے علاوہ تھا، کیونکہ یہ حکم تو قرآن میں موجود

ہے، بلکہ اس لیے تھا کہ یہ حکم حقیقت میں مقید تھا اور قید کے نہ ہونے سے اس کا لزوم جاتا رہا۔ پھر یہ کہنا کہ ہم ہنگامی اور وقتی ہدایت کے لیے قطعاً مامور نہیں۔ اس کا یہ مطلب ہوا کہ حاکم کی اطاعت کے مامور نہیں۔ پہلے اقرار اور اب انکار۔ وقتی اطاعت بلا شرط مامور نہیں۔ آنحضرت ﷺ کی اطاعت بحیثیت رسول ہونے کے دائمی ہے۔

منکر حدیث:

اگر ہم ملا کا مذہب قبول کر لیں تو پھر استنجا بھی اصول دین، منڈھا ہوا سر بھی رکن اسلام، ٹخنوں سے بالشت بھر اونچی شلوار بھی مذہبی فرض، منڈھی ہوئی موچھیں اور لمبی داڑھی بھی جزو دین! مسلمان کیا ہوا، ایک اچھا خاصا جو کر بن کر رہ گیا۔ کیا آپ ان لا یعنی قیود میں جکڑا ہوا اسلام کسی انگریز کے سامنے پیش کرنے کی جرات کر سکتے ہیں؟ اگر آپ کسی نو مسلم انگریز کا سر مونڈھ کر اوپر ایک موٹا سا پگڑ باندھیں، موچھیں مونڈ ڈالیں، داڑھی ناف تک بڑھا دیں، ٹخنوں سے بالشت بھر اونچی شلوار پہنا دیں، پگڑ میں مسواک، ٹانگ کے ساتھ تسبیح باندھیں اور آنکھوں میں سرمہ ڈال کر اسے انگلستان بھیج دیں، تو دو ہی نتیجے ہونگے۔ یا تو انگریز اسے جن سمجھ کر مار ڈالیں گے، یا پھر چڑیا گھر میں بند کر دیں گے۔ اسلام میں یہی تو خوبی ہے کہ وہ صرف حقائق پر نظر رکھتا ہے اور ان ظواہر و مناسک کو قابل التفات نہیں سمجھتا۔ ملا سے میرا نزاع اسی بات پر ہے کہ وہ حدیث کو آگے لا کر بے شمار ظواہر جزو اسلام بنانا چاہتا ہے اور میں قرآن کو پیش کر کے ملت کو ان ملائی قیود سے آزاد کرنا چاہتا ہوں۔

قائل حدیث:

اب آپ نے اپنا مقصد ظاہر کیا ہے کہ حدیث کو ماننے سے یہ قیود عائد ہو جاتی ہیں اور آزادی پسند ان قیود کو بوجھ سمجھتا ہے، بلکہ ان پر عمل کرنا، اس کے لیے موت کے مترادف ہے۔ چونکہ قرآن میں ان قیود کا ذکر نہیں، اس لیے صرف قرآن پر عمل کرنے سے آزادی حاصل ہوگی۔ نہ دانت صاف کرنے کے لیے مسواک کی ضرورت، خواہ وہ بالکل سیاہ ہی ہو جائیں، اس کے باوجود جو باتیں ذکر کی ہیں، یہ سب لوازمات سے نہیں۔ شلوار کے لیے صرف یہی پابندی ہے کہ ٹخنوں سے نیچے نہ ہو، ٹخنوں سے ایک بالشت اونچا ہونا لوازمات سے نہیں۔ اسی طرح موچھوں کا مونڈنا فرض نہیں، بلکہ اتنا کٹانا کافی ہے کہ منہ میں نہ پڑیں، آج کل تو موچھوں کا مونڈنا فیشن میں داخل ہو گیا ہے۔ شاید آپ نے کتاب اس فیشن بننے سے پہلے لکھی ہوگی۔ اسی طرح داڑھی کا ناف تک ہونا، کوئی ضروری نہیں، صرف چار انگل تک ہونا کافی ہے۔ پگڑی ایک بہترین لباس ہے جسے بعض انگریز بھی پسند کرتے ہیں^① اور لمبی داڑھی ان کے ہاں پادریوں کا شعار ہے اور ان کی کتاب بائبل میں مذکور ہے۔

① بلکہ یہ سپاہیانہ لباس ہے۔ (مولف)

ٹانگ سے تسبیح باندھنا کس حدیث میں آیا ہے؟ ظاہری شعار بھی اس قسم کی چیزیں ہیں، جن کے ضائع ہونے سے قوموں کی ثقافت جاتی رہتی ہے اور اسلام نے جو وضع مقرر کی ہے، اگر عقلی طور پر غور کیا جائے، تو وہی وضع اصولِ طب پر منطبق ہوتی ہے۔

حقیقت یہ ہے کہ آپ حدیث سے صرف اس لیے دشمنی رکھتے ہیں کہ اس میں پابندی کافی ہے اور آپ زیادہ پابندی سے گھبراتے ہیں۔ قرآن میں تو صاف طور پر ختنے کا بھی ذکر نہیں۔ اسی طرح تولد کے وقت اذان کہنے کا بھی ذکر نہیں، نہ مرنے کے وقت کہیں جنازہ مروّجہ کا ذکر ہے۔ نہ نکاح اور زنا میں کوئی واضح فرق ہے، لہذا صرف قرآن پر عمل کرنے سے ہر طرح کی آزادی حاصل ہوتی ہے اور جو جزوی طور پر قرآن میں پابندی ہے، وہ بھی حدیث ماننے سے ہے، ورنہ حدیث کے انکار سے تو ہر قسم کی پابندی اٹھ جاتی ہے، جو چاہیں قرآن کا مطلب بیان کریں۔ کتنی بڑی آزادی ہے؟ حدیث کے ماننے سے انسان ہر طرح پابند ہو جاتا ہے اور حدیث کے انکار سے بالکل آزاد۔ یہی وجہ ہے کہ آپ نے حدیث کا انکار کیا، ورنہ اس پر کوئی دلیل پیش کرتے!

منکر حدیث:

اگر احادیث میں یہ ضروری نہیں کہ الفاظ رسول کے ہوں، تو پھر آپ ہر حدیث میں یہ کیوں کہا کرتے ہیں: ”قال رسول اللہ ﷺ“ اگر ہر حدیث راوی کا قول ہے، تو پھر وہ ”قولِ رسول“ نہیں ہو سکتی۔ یہ تو ناممکن ہے کہ ایک ہی وقت میں ایک ہی قول راوی کا بھی ہو اور حضور کا بھی۔

قائل حدیث:

آپ حدیث سے بالکل نا آشنا معلوم ہوتے ہیں، چودہ برس آپ نے کیا پڑھا اور درس میں کیا پڑھتے رہے؟ آپ نے غالباً قرآن بھی نہیں پڑھا!

اب سنیے! کلام اور قول میں فرق ہے۔ کلام کی نسبت تو متکلم کی طرف ہوتی ہے، خواہ نقل بلفظ ہو یا بالمعنی ہو، ناقل کی طرف نہیں ہوتی اور قول میں ناقل اور اصل متکلم دونوں کی طرف نسبت کرنی جائز ہے۔ جیسے قرآن میں قرآن کو ﴿قَوْلُ رَسُولٍ كَرِيمٍ﴾ [التکویر: ۱۹] بھی کہا ہے، اور کلام اللہ بھی کہا ہے۔ پھر ”رسول کریم“ سے ایک جگہ جبریل مراد ہے، جیسے سورۃ تکویر میں ہے اور ایک جگہ (سورۃ حا قہ) میں آنحضرت ﷺ مراد ہیں۔^① پس قرآن اللہ کا قول بھی ہے اور ناقل اول جبریل کا بھی ہے اور ناقل ثانی آنحضرت ﷺ کا بھی ہے۔

① سورة الحاقة [آیت: ۴۰]

منکرِ حدیث:

ہمارے بعض علماء تو عشقِ حدیث میں یہاں تک عقل و خرد گم کر چکے ہیں کہ اللہ کے کلام کو نہ صرف احادیث کا محتاج ٹھہراتے ہیں، بلکہ یہ کہتے ہوئے بھی سنے جاتے ہیں کہ اگر اللہ کا کوئی قول رسول کے قول سے متصادم ہو جائے، تو قولِ خدا کو منسوخ سمجھو۔

قالِ حدیث:

اس میں کوئی شبہ نہیں کہ کلامِ پاک چونکہ عربی زبان میں ایک خاص ماحول میں نازل ہوئی، اس لیے اس کے سمجھنے کے لیے قواعد عربیہ اور اس کے نزول کے ماحول کی واقفیت لازمی ہے۔ پس ہم قرآن کے سمجھنے میں صرف و نحو، لغت، معانی و بیان اور حدیثِ رسول ﷺ اور صحابہ رضی اللہ عنہم کے اقوال کے محتاج ہیں۔ اس کا یہ مطلب نہیں کہ قرآن محتاج ہے اور حدیثِ قرآن کو منسوخ نہیں کرتی۔ یہ حدیث ہی سے ثابت ہے۔^(۱) اگر کسی عالم نے ایسا کہا ہے تو اس کا مطلب یہ ہوگا کہ اگر کوئی صحیح حدیث ظاہر قرآن کے معارض ہو، تو یہ معارضہ اسی وقت ہوگا، جب آیت منسوخ ہوگی، اگرچہ وہ آیت دوسری آیت سے منسوخ ہو۔ یہ مطلب نہیں کہ صرف حدیث سے ہی قرآن کی آیت منسوخ ہو جاتی ہے۔ جیسے قال کے فرض ہونے سے پہلے عفو اور صفح (درگزر) کرنے کا حکم تھا:

﴿ فَاَعْفُوا وَاصْفَحُوا حَتَّىٰ يَأْتِيَ اللَّهُ بِأَمْرٍ ﴾ [البقرة: ۱۰۹]

”یہودی ان شرارتوں کو سن دیکھ کر معاف کرو، یہاں تک کہ اللہ کا حکم (قال کے بارہ میں) آجائے۔“

اب ایسی بہت احادیثِ قال والے حکم کے موافق ہیں اور اس آیت کے ظاہر کے خلاف ہیں۔ اب ظاہر ہے کہ یہ آیت منسوخ ہے، لیکن ان احادیث سے نہیں، بلکہ قرآن مجید کی دوسری آیات سے۔

منکرِ حدیث:

یہ چودہ لاکھ کا طومار رسول کی طرف کس نے منسوب کیا تھا؟ یہ طریقت، رہبانیت اور جہادِ اکبر کے راستے لگا کر خدائی پیغام کو کس نے مسخ کیا تھا؟ یہ مسلمانوں سے تلوار چھین کر اس کی جگہ تسبیح کس نے تجویز کی تھی؟ یہ دنیا کو مردار کہہ کر مسلمانوں کو دنیا سے کس نے متنفر کیا تھا؟ یہ آفاقی کائنات کی جگہ ذلت، نکبت، فلاکت، جہالت، اِدبار اور

^(۱) یہ مندرجہ ذیل حدیث کی طرف اشارہ ہے: ”کلامی لا ینسخ کلام اللہ“ (سنن الدارقطنی: ۴/ ۱۴۵، الکامل فی الضعفاء:

۲/ ۱۸۰، العلل المتناہیة: ۱/ ۱۳۲) اس کی سند میں ”جبرون بن واقد“ ہے، جس کا اس حدیث کو وضع کرنے میں ہاتھ ہے۔

لہذا یہ حدیث موضوع و منکر ہے۔ دیکھیں: الکامل (۳/ ۱۸۰) میزان الاعتدال (۱/ ۳۸۸) العلل المتناہیة (۱/ ۱۳۲) لسان

المیزان (۲/ ۹۴) الکشف الحثیث للحلبی (ص: ۱۲۱) فیض القدیر (۵/ ۵۷) ضعیف الجامع، رقم الحدیث (۴۲۸۵)

پستی پہ قانع رہنے کا سبق کس نے دیا تھا؟ یہ دس کروڑ چینی، پانچ کروڑ روسی، دو کروڑ افریقی، آٹھ کروڑ جاپانی، دو کروڑ افغانی اور چالیس لاکھ کشمیری مسلمانوں کی موجودہ پست، غلیظ اور حیوانوں سے بدتر زندگی کا ذمہ دار کون ہے؟ اس کا جواب ایک ہی ہے: ملا کا خانہ ساز اسلام! "قال: القرآن أحوج إلى السنة من السنة إلى الكتاب"^①

"جتنا قرآن حدیث کا محتاج ہے، اس قدر حدیث قرآن کی محتاج نہیں۔" (جامع بیان العلم، ص: ۲۲۴)

قائلِ حدیث:

بحث تو صحیح حدیث کے متعلق ہو رہی ہے، آپ نے خلطِ بحث کرتے ہوئے بات موضوع اور ضعیف کی طرف پھیر دی ہے۔ حدیث پر عمل کرنے والے اور حق پر چلنے والے کی تو حدیث میں یہی نشانی بتائی گئی ہے کہ وہ قتال جاری رکھیں گے۔ فرمایا:

"لا تزال طائفة من أمتي يقاتلون على الحق ظاهرين لا يضرهم من خالفهم"^②

"ایک جماعت میری امت میں سے ہمیشہ حق پر لڑتی رہے گی، ان کے مخالف ان کو اس سے نہیں ہٹا سکیں گے۔"

یہی وجہ ہے کہ انگریز کی ڈیڑھ صد سالہ غلامی کے دور میں بھی اہل علم کی ایک جماعت بے بضاعتی کے باوجود انگریز جیسی طاقتور قوم سے مقابلہ کرتی رہی۔ ذلت و نکبت وغیرہ کی ذمہ دار، قوم کی بد عملی اور قرآن و سنت سے بے رخی ہے۔ چودہ لاکھ احادیث میں سے صحیح احادیث کی چھانٹ محدثین نے کی ہے اور موضوع اور ضعیف کو بھی انہوں نے الگ کیا ہے۔ طریقت کا مطلب تو صرف یہی ہے کہ اخلاق کی درستی اور عقیدہ کی پختگی کے لیے قرآن و سنت کے ان احکام پر عمل کو رائج کیا جائے، جن پر عمل کرنے سے انسان جہاد و قتال کے لیے اپنے آپ کو بخوبی پیش کر سکے، جیسے سید احمد صاحب نے کیا، جو شاہ اسماعیل شہید کے پیر تھے۔ رہبانیت کی تردید تو حدیث میں ہی ہے۔ رہبانیت میں وہی لوگ پھنسے، جو حدیث سے کم واقفیت رکھتے تھے۔ کسی حدیث میں تسبیح کی فضیلت کا ذکر نہیں۔ دنیا کی مذمت کا ذکر قرآن میں بھی ہے اور حدیث میں بھی۔ سورۃ زخرف میں ہے:

﴿وَلَوْلَا أَنْ يَكُونَ النَّاسُ أُمَّةً وَاحِدَةً لَجَعَلْنَا لِمَنْ يَكْفُرُ بِالرَّحْمَنِ لَبُيُوتِهِمْ سُقْفًا مِنْ فِضَّةٍ

وَمَعَارِجَ عَلَيْهَا يَظْهَرُونَ﴾ [الزخرف: ۲۳]

① جامع بیان العلم (۲/۳۳۲، برقم: ۲۳۵۲) السنة للمروزي (ص: ۳۳، برقم: ۱۰۴) مستخرج الطوسي (۲/۴۶،

برقم: ۴۸) ذم الکلام (۱/۳۰) یہ الفاظ امام اوزاعی، مکحول اور یحییٰ بن ابی کثیر سے مروی ہیں اور اس کی سند صحیح ہے۔

② یہ الفاظ مختلف روایات سے مرکب ہیں۔ دیکھیں: صحیح مسلم (۱۵۶، ۱۰۳۷)

”اگر لوگوں میں اتنی کمزوری نہ ہوتی (جیسے اب ہے کہ وہ مال و متاع اور دنیا کے غلام بنے ہوئے ہیں) تو ہم کافروں کے گھروں کی چھتیں اور ان کی سیڑھیاں چاندی کی بنا دیتے۔“

دنیا کا یہ مطلب ہے کہ ان چیزوں کو تعیش کا سامان بنایا جائے۔ دنیا کا یہ مطلب نہیں کہ تجارت نہ کی جائے۔ کسبِ حلال اور کاشت کاری وغیرہ کی فضیلت تو جا بجا احادیث میں وارد ہے۔ حقیقت میں جو چیز خدا کے احکام سے غافل کرے، وہی دنیا ہے۔

پس حقیقت میں ان تمام کمزوریوں کا سبب جو مسلمانوں میں پائی جاتی ہیں، حدیث سے غفلت ہے۔ مکحول کے قول کا صرف یہ مطلب ہے کہ حدیث چونکہ بیان ہے اور قرآن متن، اس لیے جتنی ضرورت متن کے سمجھنے کے لیے شرح کی ہوتی ہے، شرح کو سمجھنے کے لیے متن کی اتنی ضرورت نہیں ہوتی۔ اس کا مطلب تو یہ ہے کہ قرآن اصل ہے۔ امام شافعی رحمۃ اللہ علیہ نے فرمایا ہے: قرآن کو قرآن ہی منسوخ کرتا ہے۔^① جن لوگوں نے یہ کہا ہے کہ سنت قرآن کو منسوخ کرتی ہے، ان کا مطلب صرف تفسیر کرنے کا ہے، یعنی قرآن کے عام کے متعلق یہ بتایا جائے کہ یہ خاص ہے، یا اس سے مراد چند افراد ہیں، یا یہ حکم کہ قرآن مجید کا حکم ایک علت کے ساتھ معلول ہو اور اب وہ علت اٹھ گئی ہو، حدیث اس کا بیان کر دے کہ اب وہ علت اٹھ گئی، اس لیے حکم باقی نہیں۔ معلوم ہوتا ہے کہ آپ نے کسی استاد سے حدیث نہیں پڑھی۔^②

① جامع بیان العلم (۲/۳۳۳) اس مسئلے میں تفصیل کے لیے دیکھیں: مقالات الإسلامیین (ص: ۴۷۹) المعتمد (۱/۳۹۴) الإحکام للامدی (۳/۱۶۹) المستصفی (ص: ۹۹) الموافقات (۳/۱۰۶) روضة الناظر (ص: ۸۴) مناہل العرفان (۲/۱۷۲) فتاویٰ ابن تیمیہ (۱۷/۱۹۵)

② سنت و حدیث سے قرآن مجید کا نسخ علماء امت کے درمیان مختلف فیہ مسئلہ ہے، لیکن دلائل و براہین کی روشنی میں حق بات یہی ہے کہ سنت رسول سے قرآن مجید کا نسخ جائز ہے، کیونکہ قرآن و حدیث دونوں کا منبع و مرکز وحی الہی ہے اور اللہ تعالیٰ جس طرح چاہے، اپنی وہی کو منسوخ کر سکتا ہے۔ سنت سے نسخ قرآن کے منکرین نے جو دلائل ذکر کیے ہیں، وہ باعتبار قوت نہایت کمزور ہیں، ان لوگوں کی سب سے بڑی دلیل یہ آیت ﴿مَا نَنْسَخْ مِنْ آيَةٍ أَوْ نُنسِخْ مِنْ آيَةٍ أَوْ نُنسِخْ مِنْ آيَةٍ أَوْ نُنسِخْ مِنْ آيَةٍ أَوْ نُنسِخْ مِنْ آيَةٍ...﴾ [البقرة: ۱۰۶] ہے، جس میں قرآن مجید کے نسخ کے لیے قرآن سے بہتر یا اس جیسی کسی چیز کا ہونا ضروری ہے اور سنت نہ تو قرآن سے بہتر ہے اور نہ اس کی مثل ہے۔ اس کا جواب یہ ہے کہ حدیث رسول کا کچھ حصہ باعتبار تواتر و ثبوت کے اگرچہ قرآن مجید جیسا نہیں ہے، اگرچہ حدیث نبوی کا بہت بڑا حصہ ہم تک قرآن مجید کی طرح متواتر پہنچا ہے، لیکن باعتبار حجیت و شریعت قرآن و حدیث میں کوئی فرق نہیں ہے، کیونکہ رسول کی طاعت خدا کی طاعت ہے: ﴿مَنْ يُطِيعِ الرَّسُولَ فَقَدْ أَطَاعَ اللَّهَ﴾ [النساء: ۸۰] اور رسول کی طاعت مطلقاً فرض ہے: ﴿وَمَا آتَاكُمُ الرَّسُولُ فَخُذُوهُ وَمَا نَهَاكُمْ عَنْهُ فَانْتَهُوا﴾ [الحشر: ۷] لہذا قرآن و حدیث کے درمیان کسی طرح کی تفریق اور درجہ بندی غلط ہے، بلکہ دونوں چیزیں تمام مسلمانوں کے لیے اصول شریعت ہیں اور دونوں چیزوں ←

منکرِ حدیث:

”اسی چیز نے مجھے بچا لیا، اگر میں کسی شیخ الحدیث کے اڑنگے پر چڑھ جاتا، تو وہ مجھے اقلیمِ حقائق سے بہت دور اوہام و ظنون کی دنیا میں لے جا کر وہ پٹخنی دیتا کہ میرا سر اور نظر ہر دو آب کی طرح چکرا جاتے اور میں اس بھول بھلیاں سے کبھی نہ نکل سکتا۔“

قائلِ حدیث:

اصل حقیقت واضح ہو گئی ہے۔ چونکہ آپ نے کسی استاد سے تو حدیث پڑھی نہیں اور قرآن کا بھی یہی حال ہو گا۔ صرف منکرین حدیث کے رسائل کی واقفیت ہی آپ کی تحقیق کا منہا ہیں، اسی واسطے آپ نے قرآن کی آیتوں کے لکھنے میں بھی غلطی کی اور حدیث کے ترجمہ میں بھی غلط بیانی سے کام لیتے رہے، یہ مقولہ نہایت درست ہے:

”من کان شیخہ الکتاب فغلطہ اکثر من الصواب“

”جس کا استاد کتاب ہو، وہ غلط باتیں زیادہ کرتا ہے اور ٹھیک کم۔“

اب بھی وقت ہے سنبھل جائیے! کسی شیخ الحدیث سے تحقیق کر لیجیے اور اس کے اڑنگے سے نہ ڈریں۔ اپنے آپ کو اتنا بے وقوف نہ بنائیے کہ کوئی ملا آپ کو پٹخنی دے کر آپ کا سر اور نظر دونوں کو چکرا دے اور آپ جس کو بھول بھلیاں سمجھ رہے ہیں، وہ حقائق و معارف نظر آنے لگیں۔



← کے درمیان باعتبار اطاعت و حجت تفریق کرنا کفار کا شیوہ ہے، کسی مسلمان کا نظریہ قطعاً نہیں ہو سکتا۔ ارشادِ باری تعالیٰ ہے:

﴿إِنَّ الَّذِينَ يَكْفُرُونَ بِاللَّهِ وَرُسُلِهِ وَيُرِيدُونَ أَنْ يُفَرِّقُوا بَيْنَ اللَّهِ وَرُسُلِهِ...﴾ [النساء: ۱۵۰-۱۵۲] اسی طرح رسول اکرم ﷺ نے بھی قرآن و حدیث کو حجت و شریعت میں برابر قرار دیا ہے۔ آپ ﷺ کا فرمان ہے: ((ألا إني أوتيت القرآن و مثله معه)) یعنی خبردار رہو! کہ مجھے قرآن دیا گیا ہے اور اس کے مثل ایک اور چیز، یعنی سنت نبوی۔ اسی طرح آپ ﷺ کا فرمان ہے: ((إن ما حرم رسول الله كما حرم الله)) یعنی رسول کی حرام کردہ چیز اللہ تعالیٰ کی حرام کردہ چیز کی طرح ہے۔ (دیکھیں: سنن ابی داؤد، برقم: ۴۶۰۴، سنن الترمذی: ۲۶۶۴) لہذا ان تمام دلائل سے ثابت ہوتا ہے کہ حدیث نبوی سے قرآن مجید کا نسخ ممکن و جائز ہے۔ اس کی مثال یہ ہے: قرآن مجید کی آیت: ﴿كُتِبَ عَلَيْكُمْ إِذَا حَضَرَ أَحَدَكُمُ الْمَوْتُ إِنْ تَرَكَ خَيْرَ الْوَصِيَّةِ...﴾ [البقرة: ۱۸۰] کی نسخ حدیث بوی ((لا وصية لوارث)) [أبو داؤد: ۲۸۷۰، نسائی: ۳۶۴۱] ہے۔ اگرچہ بعض علما نے مذکورہ بالا آیت کی نسخ آیت میراث [النساء: ۱۱] کو قرار دیا ہے، لیکن آیت میراث سے مذکورہ بالا آیت میں وصیت کا وجوب منسوخ ہوتا ہے۔ وصیت کا جواز صرف حدیث مذکور ہی سے منسوخ ہوتا ہے۔ دیکھیں: الإحكام لابن حزم (۵۱۱/۴) تحفة الأحوذی (۱۸۳/۶) مزید تفصیل کے لیے دیکھیں: اصلاحی اسلوب تدبر حدیث (۲۸۶/۱-۳۱۴)

چھٹا باب

تحریفِ احادیث کے اسباب

مصنف نے تحریفِ احادیث کے آٹھ اسباب بیان کیے ہیں:

- | | | | |
|---|-------------------------|---|---------------------|
| ۱ | کتابتِ حدیث کی ممانعت۔ | ۲ | آسان اسلام۔ |
| ۳ | طریقت۔ | ۴ | بادشاہوں کی خوشامد۔ |
| ۵ | فرقہ پرستی۔ | ۶ | امتیازِ رنگ و نسل۔ |
| ۷ | ملا در مدح خود مے گوید۔ | ۸ | حقائقِ حیات۔ |

ان اسباب میں اکثر جگہ موضوعِ روایات کا ذکر کیا ہے۔ صرف پہلا باب ایسا ہے جس میں تحریفِ حدیث کا ذکر کیا ہے۔ باقی تو حقیقت میں حفظِ حدیث کے باب میں ذکر ہونے چاہئیں، کیونکہ جن لوگوں نے موضوعِ احادیث بنائیں، محدثین نے وضع کے اسباب آپ سے زیادہ لکھے ہیں اور ان موضوعِ احادیث کو الگ کر دیا ہے۔ اس سے معلوم ہوتا ہے کہ اللہ تعالیٰ نے حفظِ حدیث کا کیا ہی اچھا انتظام کیا! اب ہم ترتیب وار سب پر مختصر بحث کرتے ہیں۔

پہلا سبب... کتابتِ حدیث کی ممانعت:

پہلا سبب یہ بیان کیا ہے کہ حدیث کے لکھنے کی ممانعت کی گئی تھی، جو چیز لکھی نہ جائے وہ بدل جاتی ہے اور بالآخر مٹ جاتی ہے۔

جواب:

اول: تو حدیث کے لکھنے کی ممانعت کا ذکر ہی صحیح نہیں، بلکہ واقعہ کے خلاف ہے، کیونکہ آپ ﷺ نے احادیث خود لکھوائیں اور لکھی گئیں، اس پر مفصل بحث ہو چکی ہے۔

حفاظتِ حدیث کی صورتیں:

دوم: غیر مکتوب کو تحریف سے بچانے کی اور کوشش بھی ہو سکتی ہے، جس کی مندرجہ ذیل صورتیں ہیں:

- ❶ اس کو روزمرہ کے عمل میں لایا جائے، جیسے اذان، اقامت، پانچ وقتی نماز، وضو۔
- ❷ حکومت کے لیے قانون بنایا جائے، جیسے قصاص و دیات، نان و نفقہ، عدت، زکوٰۃ، عشر، خراج، جزیہ، حرمتِ سود، بعض بیوع اور اجاروں کی ممانعت، حدود، تعزیرات، حرمتِ شراب و میسر، میراث، وصیت، ہبہ، کفالت، امارت، تقسیمِ غنیمت وغیرہ۔ یہ صورت اس قسم کی ہے، جس سے حدیثِ تحریف سے بچ جاتی ہے۔
- ❸ حکومت کے ذمہ اس کی اشاعت و حفاظت ہو۔
- ❹ لوگوں کی یاد کرنے کی طرف توجہ ہو۔
- ❺ متنِ احکام کو الگ لکھ کر محفوظ کر لیا جائے اور حدیث کو بطور بیان لیا جائے۔ اس صورت میں چونکہ متن محفوظ ہوتا ہے، احادیث بھی تبعاً محفوظ ہو جاتی ہیں۔

اگر غلطی سے کوئی بات بدل جائے گی، تو مندرجہ بالا اسباب کی بنا پر اس کا پتہ چل جائے گا، جیسا کہ آپ نے ”دو اسلام“ میں قرآن کی آیت ﴿وَأَوْحَىٰ إِلَيْنَا هَذَا الْقُرْآنُ﴾ کو ”إنما أوحى الي هذا القرآن“ لکھ دیا ہے اور ”سبوح قدوس رب الملائكة والروح“ کو قرآن کی آیت بنا دیا ہے، مرزا غلام احمد نے ”یا أيہا الذین أنفقوا فی سبیل اللہ“ قرآن کی آیت لکھی ہے اور ہزاروں کی تعداد میں آپ کی اور مرزا غلام احمد کی کتاب طبع ہو کر لوگوں کے پاس پہنچی اور بہت سے لوگ ایسے بھی ہوں گے، جو اب تک آپ کا ”دو اسلام“ دیکھ کر ان کو قرآن کی آیات سمجھتے ہوں، مگر اس سے قرآن میں تحریف نہیں ہو جاتی۔

حدیث محفوظ ہے:

اسی طرح اگر کوئی اپنی جگہ کوئی حدیث بنائے یا صحیح حدیث کو بدل دے، تو اس سے نفس حدیث میں کوئی تبدیلی نہیں ہوتی، بلکہ وہ اس کی غلطی ہوتی ہے۔ حدیثوں کو قائدِ اعظم کی تقریر پر قیاس نہیں کر سکتے، نہ اوائل امت کو اپنے آپ پر قیاس کر سکتے ہیں۔ کیونکہ آنحضرت ﷺ مختصر جامع باتیں کرتے تھے اور ان کو بارہا فرمایا کرتے تھے۔ ایک ایک سورت اتنی بار پڑھا کرتے کہ سننے والے صرف سننے سے یاد کر لیتے۔ اسی طرح جو کلمہ مشکل ہوتا، اس کو دہراتے، پھر اگر کسی کو پوری تقریر یاد نہ رہتی، تو جس قدر یاد ہوتی بیان کرتا۔ جیسے کسی کو اگر قرآن سارا یاد نہ ہو، تو جس قدر یاد ہو، اس کے حفظ پر متروک حصہ کا کچھ اثر نہیں پڑتا اور ہم یقین کرتے ہیں کہ آنحضرت ﷺ کے بعض لمبے خطبات پورے کے پورے محفوظ نہیں رہے، مگر ہم یہ باور کرنے کے لیے تیار نہیں کہ سننے والوں نے عمداً کوئی بات بدلی ہو۔ اگر کسی نے سہواً کوئی بات غلط کہی ہے، تو اس غلطی کے دور کرنے کے اسباب موجود تھے اور جس قدر قرآن کے بیان اور اس پر

عمل کرنے کے لیے آنحضرت ﷺ کے اسوہ کی ضرورت تھی، اس قدر ہمیں محفوظ شکل میں پہنچ چکا ہے۔ پھر سننے والے عرب تھے، جن کا حافظہ قدرتا تیز تھا، ان کو اپنے آپ پر قیاس کرنا درست نہیں، پھر قائد اعظم کی تقریر کی طرح یہ ایک ہنگامی بات نہ تھی، بلکہ ان باتوں کو روزمرہ دہرایا جاتا تھا اور ان پر عمل کیا جاتا تھا۔ اسی طرح فراموش شدہ حصہ کو پھر سے یاد کرنے کا موقع مل جاتا تھا۔ دین کی باتیں ان حوادث کی طرح نہیں جو کہیں گزرا اور اس کے متعلق لوگوں میں اختلاف ہو، بلکہ یہ ایک دستور العمل تھا، جس کا ہماری روزمرہ کی زندگی سے تعلق تھا، جس کا مرکز خود رسول اکرم ﷺ تھے، جن کی طرف ہر سہو و نسیان کے موقع پر رجوع کیا جاتا تھا۔

اعتراض:

”دو اسلام“ میں ایک عجیب بات کہی گئی ہے کہ حضور ﷺ سے ایک بات نکلی، ہزاروں نے سنی، رفتہ رفتہ اس میں رد و بدل ہونے لگا۔ زمانہ گزرتا گیا اور بات بگڑتی گئی۔ ہزاروں سے نکل کر لاکھوں اور لاکھوں سے نکل کر کروڑوں زبانوں تک پہنچی، جہاں کوئی حصہ بھول گیا، پاس سے بڑھا لیا۔ اصل قول محفوظ نہیں تھا کہ مقابلہ کر کے تصحیح کر لیتے۔ راویوں میں اچھے بھی تھے اور برے بھی۔ موخر الذکر نے احادیث کو اپنی اغراض کے سانچے میں ڈھالنا شروع کر دیا اور بات کہاں سے کہاں پہنچ گئی۔“ (دو اسلام، ص: ۱۲۳)

جواب:

آپ یہ سمجھ رہے ہیں کہ جب بات کروڑوں کی زبان پر چڑھ گئی، تو مختلف صورتوں میں تبدیل ہو گئی۔ بات اصل میں یہ ہے کہ محدثین ہر کس و ناکس سے بات سن کر اس پر اعتماد نہیں کرتے تھے، بلکہ معتبر آدمیوں سے ہی بات لی جاتی تھی۔ اس کی اصلیت معلوم کرنے کے لیے ان کے ہاں قواعد تھے، جیسے قرآن کو بہت سے لوگ غلط پڑھتے ہیں اور غلط چھپ بھی جاتا ہے، لیکن محرف نہیں ہوتا۔

اعتراض:

پھر اس کے بعد لکھتے ہیں:

”حضور ﷺ کا زمانہ تھا، خود سرور کائنات بقید حیات کہ حضرت زبیر سے ان کے بیٹے عبداللہ نے پوچھا کہ آپ روایت حدیث سے کیوں اجتناب کرتے ہیں؟ فرمایا: اللہ کی قسم احادیث میں اختلاف ہو گیا

ہے۔ میں نے حضور کی زبان مبارک سے یہ حدیث ان الفاظ میں سنی تھی:

”من کذب علی فلیتبعوا مقعدہ من النار“^(۱) کہ جو شخص کوئی غلط قول میری طرف منسوب کرے گا، جہنم میں جائے گا“ لیکن لوگوں نے ”متعمداً“ بڑھا دیا ہے۔

جواب:

مگر اس واقعہ کی سند صحیح نہیں، بلکہ زبیر سے خود ”متعمداً“ کے لفظ کے ساتھ بھی حدیث آئی ہے^(۲) اور زیادہ صحابی اس لفظ کے ساتھ بیان کرتے ہیں۔ ہو سکتا ہے کہ آنحضرت ﷺ نے کبھی اس لفظ کے بغیر کہا ہو اور کبھی اس لفظ کے ساتھ۔

اعتراض:

آگے لکھتے ہیں:

”اسی طرح حضرت عبداللہ بن عمر کے سامنے حضرت ابو ہریرہ کی کتے والی حدیث بیان کی گئی، جس کا خلاصہ یہ تھا کہ موشیوں کی رکھوالی اور کھیتی کی حفاظت کے لیے کتا پالنا جائز ہے، تو ابن عمر نے فرمایا: کیوں نہ ہو، ابو ہریرہ کھیتوں کا مالک جو ٹھہرا!

توجیہ: چونکہ حضرت ابو ہریرہ نے اپنے کھیت کے لیے کتا پال رکھا تھا، اس لیے بقول ابن عمر آپ نے ایک حدیث تراش کر کتا پالنے کا جواز نکال لیا تھا۔“ (دو اسلام، ص: ۲۲۴)

جواب:

یہاں مصنف نے ترجمہ غلط کر کے اس کا مطلب غلط لیا ہے۔ عبداللہ بن عمر رضی اللہ عنہما نے تو یہ کہا تھا کہ ”ابو ہریرہ رضی اللہ عنہ کی کھیتی ہے“^(۳) یہ نہیں کہا: ”کیوں نہ ہو...“ تاکہ انکار لازم آئے۔ بلکہ عبداللہ بن عمر رضی اللہ عنہما کا مطلب یہ تھا کہ ابو ہریرہ رضی اللہ عنہ کا چونکہ کھیت ہے، اس لیے ان کو اس مسئلہ کے متعلق تحقیق ہے۔ پھر ابو ہریرہ رضی اللہ عنہ اس میں منفرد نہیں، اور صحابی بھی

^(۱) صحیح البخاری: کتاب العلم، باب إثم من كذب على النبي ﷺ، رقم الحديث (۱۰۷) مرفوع حدیث کے الفاظ یہیں تک ہیں، اس کے بعد یہ الفاظ ”لیکن لوگوں نے“ متعمداً بڑھا دیا ہے۔“ ڈاکٹر غلام جیلانی برق کے خود ساختہ الفاظ ہیں۔ مذکورہ بالا سطور میں مولف رضی اللہ عنہ کا یہ فرمانا: مگر اس واقعہ کی سند صحیح نہیں۔“ ان الفاظ کا مفہوم واضح نہیں ہو سکا، کیونکہ مذکورہ بالا اثر و حدیث صحیح بخاری میں مذکور ہیں۔ واللہ اعلم

^(۲) دیکھیں: سنن أبي داود: کتاب العلم، باب التشديد في الكذب على رسول الله ﷺ، رقم الحديث (۳۶۵۱)

^(۳) صحیح مسلم: کتاب المساقاة، باب الأمر بقتل الكلاب، رقم الحديث (۱۵۷۵)

کھیت کا لفظ ذکر کرتے ہیں، جیسا کہ صحیح مسلم میں ہے۔^①

اعتراض:

آگے ایک اعتراض نقل کر کے اس کا جواب دیتے ہیں:

”ہمارے بعض بزرگ کہتے ہیں کہ احادیث کو چھوڑ دو گے، تو نماز پڑھنے کا طریقہ کہاں سے سیکھو گے اور زکوٰۃ کی مقدار کہاں سے معین کرو گے؟

جواب: ”اس سوال کے تین جواب ہیں، اول اگر ہم احادیث کے مطابق نماز پڑھنا شروع کر دیں، تو ہر مسجد کی نماز دوسری سے مختلف ہو جائے۔“ (دو اسلام، ص: ۱۲۴)

جواب:

اس کا مطلب یہ ہوا کہ حدیث میں یہ لکھا ہے کہ ہر مسجد والے الگ الگ نماز پڑھیں اور جب ایک مسجد میں جمع ہوں، تو ایک ہی طرح نماز پڑھیں۔ اگر حدیثی نماز میں اختلاف ہونے کے باوجود ایک مسجد میں اتفاق ہو سکتا ہے، تو پھر دو مسجدوں میں بھی اتفاق ہو سکتا ہے اور اگر دو مسجدوں میں نماز مختلف ہو سکتی ہے، تو ایک مسجد میں بھی مختلف ہو سکتی ہے۔ اگر حدیث سے یہ ثابت ہو بھی جائے کہ نماز ان مختلف طریقوں سے جائز ہے، تو اس اختلاف میں کون سی قباحت ہو سکتی ہے؟ جب آپ مختلف شکلیں لے کر نماز میں داخل ہو سکتے ہیں، تو اس میں کیا حرج ہے کہ ہاتھ باندھنے یا چھوڑنے یا رفع الیدین کرنے یا نہ کرنے اور آمین بالجہر کہنے یا آہستہ کہنے کے ساتھ نماز میں سب شامل ہو جائیں!

اعتراض:

آگے دوسری وجہ لکھتے ہیں:

”دوم: رسول کریم کو لاکھوں مسلمانوں نے نماز پڑھتے دیکھا، انہیں کروڑوں نے اور یہ سلسلہ ہم تک پہنچ گیا، کیا ان ارب کھرب مسلمانوں کی شہادت کافی نہیں؟ کیا دیہاتی مسلمان صحیح بخاری سے نماز کا طریقہ سیکھا کرتے ہیں؟ جس طریقہ سے ہمارے آباء و اجداد نماز ادا کرتے رہے، ہم نے وہ سلسلہ جاری رکھا اور اب نئی نسل ہماری نقل کر رہی ہے۔ یہاں صحیح بخاری کی ضرورت ہی کیا پیش آتی ہے؟ کشمیر کی ساری وادی میں صحیح بخاری کا کوئی نسخہ موجود نہ ہو گا، لیکن وہ پھر بھی نہایت صحت سے نماز پڑھتے ہیں۔“ (دو اسلام، ص: ۱۲۵)

① صحیح مسلم: کتاب المساقاة، باب الأمر بقتل الکلاب، رقم الحدیث (۱۵۷۶)

جواب:

اب سوال یہ ہے، یہ نماز جو اربوں کھربوں کی شہادت سے ثابت ہے، کیا قرآن میں اس ترتیب کو آپ اس طریقہ پر جو ہم پڑھتے ہیں، دکھا سکتے ہیں؟ اگر نہیں دکھا سکتے، تو اس کا مطلب یہ ہوا کہ قرآن کے علاوہ بھی ہم کسی چیز کو مانتے ہیں، اسی کا نام تو حدیث ہے! پھر نماز کا کچھ حصہ (قیام، رکوع، سجود، قعدہ، جلسہ، قومہ، ہاتھ اٹھانا اور باندھنا) محسوس یعنی دیکھا جاتا ہے اور کچھ حصہ (جماعت کی صوت، تکبیرات اور سمع اللہ لمن حمدہ، السلام علیکم) سنا جاتا ہے۔ مگر کچھ نماز کا حصہ وہ بھی ہے جو نہ دیکھا جاتا ہے اور نہ سنا جاتا ہے، جیسے دعاء استفتاح، سبحان ربی العظیم، ربنا لك الحمد، التحيات، درود وغیرہ، اس لیے ضروری ہے کہ آنحضرت ﷺ نے اس کا زبانی ذکر کیا ہوگا۔ پس نماز کے لیے دو قسم کی حدیث قولی و عملی ثابت ہوگئی۔ ہاں یہ بات باقی رہ جاتی ہے، نماز میں اگرچہ اس کے بہت سے حصہ میں اتفاق ہے، مگر اس کے محسوس حصہ میں کچھ اختلاف بھی ہے۔ مثلاً ہاتھ باندھنے اور چھوڑنے اور رفع الیدین کرنے اور نہ کرنے، آمین بالجہر کہنے اور آہستہ کہنے اور ہاتھ زیر ناف باندھنے یا اوپر باندھنے، مگر یہ امور سب کے نزدیک سنت کا درجہ رکھتے ہیں۔ اس لیے ہو سکتا ہے کہ آنحضرت ﷺ نے دو طرح سے نماز پڑھی ہو۔ جس طرح کسی نے دیکھا اور آگے جا کر نماز پڑھی، پھر اس کو دیکھنے والوں سے اسی طرح طریقہ چلا آیا، یہاں تک کہ یہ زمانہ آیا، اور یہ بھی ہو سکتا ہے کہ آپ نے صرف ہاتھ باندھ کر نماز پڑھی ہو، مگر دیکھنے والوں میں سے بعض نے سنت سمجھ کر غفلت کی بنا پر چھوڑ دیا ہو، پھر وہاں سے سلسلہ چل کر اس زمانہ تک پہنچ گیا ہو۔ یہی حال دوسرے امور اختلافیہ کا ہے۔ اب ایسے مقام پر بخاری اور دوسری کتب حدیث کی ضرورت پڑتی ہے کہ آیا یہ طریقہ آنحضرت ﷺ سے بھی ثابت ہے، یا بعد کا تعامل ہے؟

یہاں ایک اور بات بھی یاد رکھنے کے قابل ہے کہ عورتوں کی نماز میں موجودہ زمانہ میں کچھ اختلاف پایا جاتا ہے۔ پس یہ اختلاف اگر بعد کا پیدا شدہ نہیں، تو ضروری ہے کہ رسول اللہ ﷺ نے اس کے متعلق زبانی ہدایت دی ہو۔ پس اس صورت میں بھی قولی حدیث کا ثبوت ملتا ہے اور یہ خیال ہم کو کبھی نہیں گزرتا کہ لاکھوں نمازیوں کی زبان اور عمل پر نماز گزری، شاید کتنے تغیر اور تبدل پیدا ہوئے ہوں۔ اس کی وجہ یہ معلوم ہوئی ہے کہ نماز میں اگر تغیر اور تبدل ہوتا، تو پڑھنے والوں میں سخت اختلاف ہوتا۔ مگر ہم دیکھتے ہیں کہ اس میں اختلاف نہیں، کیونکہ بالاتفاق اس کا ایک ڈھانچہ متعین ہو چکا تھا۔ جب ایک چیز متعین ہو چکی ہو، تو اس میں خواہ کتنا ہی رد و بدل ہو، آخر اس کی اصلاح ہو جاتی ہے، کیونکہ اس کی تبدیل شدہ ہیئت کا کوئی بھی حامی نہیں ہوتا۔ اگر یہ بات ہے، تو اسلام میں جو اجماعی مسائل ہیں، جن میں کسی فرقہ کا اختلاف نہیں، ان کے بارہ میں جو احادیث وارد ہوئی ہیں، ان کے متعلق تو یقین کر

لینا چاہیے کہ ان میں رد و بدل نہیں ہوا ہوگا۔ اگر کسی وقت کسی نے رد و بدل کی کوشش کی بھی ہو، تو اس کو کسی نے بھی قبول نہ کیا ہوگا۔ باقی رہیں وہ احادیث جن کا تعلق اختلافی مسائل سے ہے، ان میں جو اجماعی الصحیح یا متواتر ہیں، ان کو قبول کر لیا جائے، باقی میں تحقیق کر لی جائے اور سارا زور آپ وہاں خرچ کریں۔

اعتراض:

اس کے بعد مصنف ”دو اسلام“ کی زبان میں تیسرا جواب سنئے:

”سوم: قرآن ہر لحاظ سے ایک مکمل کتاب ہے، جس طرح ہم کسی تفسیر، تاریخ یا تصوف کی کتاب کو یہ منصب عطا نہیں کر سکتے کہ وہ اسلام میں کسی نئے حکم یا اصول کا اضافہ کرے، اسی طرح ہم حدیث کو بھی یہ رتبہ نہیں دے سکتے۔ انسانی اقوال کی بے اندازہ آمیزش کی وجہ سے اس کی حیثیت انسانی تصنیف کی ہو چکی ہے۔ جس طرح بعض انسانی تصانیف کو یہ حق حاصل ہے کہ وہ قرآنی آیات و احکام کی شروح بیان کریں، اسی طرح محدثین کو بھی اس حق سے محروم نہیں کیا جاسکتا۔ اگر ان لوگوں نے صلوة و زکوٰۃ کی کوئی ایسی تشریح کی ہے، جو قرآن کے خلاف نہیں، تو ہمیں اس کے قبول کرنے میں کیا عذر ہو سکتا ہے؟ لیکن ہم ان حضرات کو اسلام میں ایسے اضافے کی اجازت نہیں دے سکتے، جس کا ذکر قرآن مجید میں موجود نہ ہو یا وہ انسانی عقل و فطرت اور قرآن ہر سہ سے متصادم ہوتا ہو۔“ (دو اسلام، ص: ۱۲۵)

جواب:

اس جواب میں تو مصنف نے مسئلہ صاف کر دیا ہے کہ محدثین کو بھی تشریح کا حق ہے، جیسے دوسرے مصنفین کو، مگر اضافے کا حق نہیں اور حدیث اگر قرآن کے خلاف ہو یا عقل اس کو باور نہ کرے، تو وہ قابل قبول نہیں، حالانکہ یہ اتفاقی بات ہے کہ حدیث قرآن کا بیان اور اس کی تفسیر ہے۔ باقی مصنفین اور محدثین میں اتنا فرق ہے کہ وہ لغت وغیرہ سے تفسیر کرتے ہیں اور محدثین حدیث سے کرتے ہیں۔ اگر کسی حدیث میں کوئی ایسی بات ہے، جو قرآن میں نہیں، تو اس کو اضافہ نہیں کہتے، اضافہ اسے کہتے ہیں، جو اصل کے درجہ میں ہو، یعنی اس کو بھی قرآن سمجھا جائے، مگر حدیث کو کوئی قرآن نہیں سمجھتا۔

باقی آنحضرت ﷺ کی حدیث کو بے اندازہ انسانی اقوال کی آمیزش سے الگ کرنے کا طریقہ ہم بارہا بتلا چکے ہیں، جیسے مصنف نے نماز کے متعلق حدیث کو تسلیم کیا ہے، اسی طرح اگر زکوٰۃ سے متعلق تسلیم کر لیتے، تو اچھا تھا، کیونکہ دونوں مسئلے تواتر عملی سے ثابت ہیں، بلکہ زکوٰۃ کے متعلق تو آنحضرت ﷺ کی تحریر بھی موجود ہے اور اسلامی حکومت کے آئین میں اس کا داخل ہونا بھی اس کے متعین اور غیر محرف ہونے کی تصدیق کرتا ہے۔

اعتراض:

مگر اس کے متعلق مصنف ”دو اسلام“ لکھتے ہیں:

”باقی رہا زکوٰۃ کا مسئلہ، تو اسے خود قرآن نے بھی واضح کر دیا ہے، زکوٰۃ ہے کیا چیز؟ اللہ کے راستے میں

مالی قربانی۔“ (دو اسلام، ص: ۱۲۶)

جواب:

اس پر مندرجہ ذیل اعتراضات ہیں:

قرآن نے زکوٰۃ اور اللہ کے راستے میں مالی قربانی کا الگ الگ ذکر کیا ہے، فرمایا:

﴿وَآتَى الْمَالَ عَلَىٰ حُبِّهِ ذَوِي الْقُرْبَىٰ وَالْيَتَامَىٰ وَالْمَسْكِينِ وَالْأَبْنَاءَ السَّائِلِينَ وَفِي

الرِّقَابِ وَأَقَامَ الصَّلَاةَ وَآتَى الزَّكَاةَ﴾ [البقرة: ۱۷۷]

”بہترین مال رشتہ داروں، یتیموں، مسکینوں، مسافروں، سواہلوں اور غلاموں کی آزادی میں خرچ کرے،

نماز قائم کرے اور زکوٰۃ دے۔“

اس آیت میں مالی قربانی کا الگ ذکر کیا ہے اور زکوٰۃ ادا کرنے کا الگ بیان فرمایا ہے۔

”سورۃ مزمل“ میں فرمایا:

﴿وَأَقِيمُوا الصَّلَاةَ وَآتُوا الزَّكَاةَ وَأَقْرِضُوا اللَّهَ قَرْضًا حَسَنًا﴾ [المزمل: ۲۰]

”نماز قائم کرو، زکوٰۃ ادا کرو اور اللہ کو اچھا قرض دو۔“

عام طور پر قرآن مجید ”قتال فی سبیل اللہ“ میں خرچ کرنے کو ”قرض“ سے تعبیر کرتا ہے، جیسا کہ ”سورۃ البقرۃ“

اور ”سورۃ الحديد“ میں ہے۔^①

مالی قربانی کی اقسام:

مالی قربانی دو قسم کی ہے، ایک متعین اور دوسری غیر متعین۔ متعین کو عرف میں ”زکوٰۃ“ کہتے ہیں اور غیر متعین کو

زکوٰۃ نہیں کہتے، اگرچہ لغت کے اعتبار سے اس پر زکوٰۃ کا اطلاق ہو سکتا ہے، پھر زکوٰۃ دائمی فریضہ ہے اور وقتی

صدقات کی کوئی حد نہیں، کیونکہ اس کا مقصد وقتی ضرورت کو پورا کرنا ہوتا ہے۔ اگر وقتی ضرورت اپنے ضروریات سے

زائد تمام مال خرچ کرنے سے پوری ہوتی ہو، تو اس وقت یہی حکم ہے کہ سب خرچ کرو۔ قضیہ اشتراکیت اور سرمایہ

① دیکھیں: سورۃ البقرۃ [آیت: ۲۴۵] سورۃ الحديد [آیت: ۱۱]

داری کا یہ حل نہیں کہ بالکل جمع کرنے سے روک دیا جائے۔ ورنہ میراث کی وصیت اور خرچ کرنے کا مقصد ہی مفقود ہو جائے گا۔ بلکہ اس کا حل یہ ہے کہ فقراء و مساکین کی ضروریات (کھانا پینا، پہننا، سکونت، نکاح، علاج، تعلیم وغیرہ) کا پورا بندوبست کیا جائے۔ اگر زکوٰۃ سے بندوبست ہو جائے، تو فہما، ورنہ تمام زائد مال تک اس میں خرچ کر دیا جائے۔ یہی قرآن سے ثابت ہے اور یہی حدیث میں ہے۔^① جب تمام زائد مال کا خرچ کرنا، وقتی ٹھہرا، تو اس کو دائمی فرض نہیں بنا سکتے اور دائمی فرض ہمیشہ متعین ہوا کرتا ہے، وقتی فرض متعین نہیں ہوتا، اس کا تعین حاجت کے اندازے پر ہوتا ہے۔ پس لازمی طور پر زکوٰۃ متعین ہونی چاہئے۔

تحریفِ حدیث کا دوسرا سبب... آسان اسلام:

اس میں اس بات کا ذکر کیا ہے کہ ”اسلام جہاد و قتال کو فرض قرار دیتا ہے، مگر حدیث سے ایسا معلوم نہیں ہوتا۔“ حالانکہ حدیث کتاب الجہاد میں یہ باتیں احسن طریقہ پر بیان ہو چکی ہیں۔ فقہ کی تمام کتابوں میں ”کتاب الجہاد“ موجود ہے۔ انگریز کے ساتھ علماء دین جہاد کرتے رہے۔

موضوع احادیث کا تذکرہ:

اب اس کے بعد موضوع حدیثیں بیان کی ہیں:

پہلی حدیث:

① بلی سے محبت ایمان۔

سخاوی نے اس کو ”موضوع“ قرار دیا ہے۔^②

دوسری حدیث:

② ”من تعلم بابا من العلم ليعلم الناس ابتغاء وجه الله أعطاه الله أجر سبعين نبيا“
”جو مولوی کسی طالب علم کو کسی کتاب کا ایک ہی باب فی سبیل اللہ پڑھا دے اللہ (تعالیٰ) اسے ستر نبیوں کا اجر عطا فرماتا ہے۔“ (دو اسلام، ص: ۱۳۱)

اس حدیث کو ”تذکرۃ الموضوعات“ میں ”موضوع“ قرار دیا گیا ہے۔^③ مصنف نے اس کا ترجمہ بھی غلط کیا ہے۔ اس کا صحیح ترجمہ یہ ہے کہ ”جو علم کا ایک باب پڑھے، تاکہ لوگوں کو اللہ واسطے پڑھائے، اللہ تعالیٰ اسے ستر نبیوں کا اجر عطا فرماتے ہیں۔“

① دیکھیں: سورة البقرة [آیت: ۲۱۹] نیز دیکھیں: صحیح مسلم، رقم الحدیث (۹۹۷)

② یہ حدیث ”موضوع“ ہے، دیکھیں: کشف الخفاء، رقم الحدیث (۱۱۰۴) تذکرۃ الموضوعات (ص: ۱۱)

③ الفوائد المجموعۃ (ص: ۲۸۴) تذکرۃ الموضوعات (ص: ۱۸)

تیسری حدیث:

③ آگے ایک حدیث وضو کی فضیلت میں لکھی ہے، جس کا مضمون یہ ہے:

”وضو کے ہر قطرہ سے فرشتہ پیدا ہوتا ہے، جو ستر زبانوں میں اللہ کی تسبیح بیان کرتا ہے، قیامت میں اس کو اس کا ثواب ملتا ہے۔“

یہ حدیث بھی موضوع ہے، دیکھو: تذکرہ! ^①

چوتھی حدیث:

④ اس کے بعد ایک اور موضوع حدیث لکھی ہے، جس کا مضمون یہ ہے:

”جو آدمی مرنے کے بعد ایک ورقہ علم کا چھوڑ جائے، وہ ورقہ جہنم اور اس کے درمیان آڑ بن جائے گا۔“

یہ حدیث بھی موضوع ہے۔ دیکھو: میزان، تذکرہ۔ ^②

پانچویں حدیث:

⑤ اس کے بعد ایک اور حدیث موضوع لکھی ہے:

”من کتب بسم اللہ الرحمن الرحیم، فجوہہ تعظیماً للہ غفر لہ“

”جو شخص بسم اللہ کو خوش خط لکھے، اس کے تمام گناہ معاف ہو جاتے ہیں۔“ یہ بھی موضوع ہے۔ (تذکرہ) ^③

چھٹی حدیث:

⑥ ”جو شخص سال بھر کسی مسجد میں سچی نیت سے اذان دیتا رہے، وہ قیامت کے دن جنت کے دروازہ میں کھڑا ہو گا، اس کو اختیار دیا جائے گا، جس شخص کی چاہے، شفاعت کرے۔“ موضوع ہے۔ (تذکرہ) ^④

① المجروحین لابن حبان (۱۶۵/۲) العلل المتناہیة (۳۳۹/۱) لسان المیزان (۲۳۰/۳) تذکرۃ الموضوعات (ص: ۳۲)

② تذکرۃ الموضوعات (ص: ۲۳) مولف تذکرۃ نے ”میزان“ کا حوالہ ایک دوسری بعد والی حدیث کے لیے دیا ہے۔ دیکھیں: لسان المیزان (۶۸/۲)

③ الکامل لابن عدی (۴۹/۵) لسان المیزان (۲۹۹/۴) السلسلۃ الضعیفۃ (۴۳۸/۱) ملا طاہر پٹنی نے ”تذکرہ“ میں اس حدیث کو ”موضوع“ نہیں قرار دیا، بلکہ اس حدیث کے بعض شواہد کی بنا پر اس کو صحیح قرار دیا۔ (تذکرۃ الموضوعات، ص: ۲۳، ۲۴) لیکن ان کا یہ قول درست نہیں، کیونکہ اس کی سند میں بعض متروک و کذاب راوی ہیں، جن کی بنا پر یہ حدیث ”موضوع“ ہے اور اس کا شاہد بھی ضعیف ہے۔ اسی بنا پر امام ابن جوزی، سیوطی، البانی رحمہم اللہ اور دیگر علما نے اس حدیث کو ”موضوع“ قرار دیا ہے۔

④ الفوائد المجموعۃ (ص: ۲۱) تذکرۃ الموضوعات (ص: ۳۶) السلسلۃ الضعیفۃ (۲۴۳/۲)

ساتویں حدیث:

④ پھر حج کے بارہ میں ایک موضوع روایت لکھی ہے:

”جو شخص فجر کی نماز باجماعت پڑھے، اس کو اتنا ثواب ملے گا، گویا اس نے پچاس حج کئے ہوں۔“
مگر یہ حدیث صحیح نہیں، تیسرے درجہ کی ضعیف بلکہ موضوع ہے۔^①

آٹھویں حدیث:

⑤ اس کے بعد ایک اور موضوع حدیث ”لا إله إلا الله“ کی فضیلت میں ذکر کی ہے کہ ”جو شخص لا إله إلا الله..... پڑھے، اس کے چار ہزار کبیرے گناہ معاف ہو جاتے ہیں۔“
یہ موضوع حدیث بھی ”تذکرۃ“ میں ذکر کی گئی ہے۔^②

نویں حدیث:

⑥ ایک اور حدیث ملاحظہ ہو:

”إن أمتي أمة مرحومة لا عذاب عليها في الآخرة“
”آئ نحضرت ﷺ نے فرمایا (میری امت بخشی ہوئی ہے، اسے قیامت کے دن عذاب نہیں ہوگا۔“
موضوع ہے۔ (تذکرۃ)^③

اب تک جس قدر حدیثیں ذکر کی ہیں، وہ سب موضوع ہیں اور محدثین نے ان کو غیر معتبر کہا ہے۔ پھر معلوم نہیں، ان کے ذکر کرنے میں تحریف کا اثبات ہوتا ہے یا نفی کا؟ ظاہر تو یہی ہے کہ وضع کرنے والا تو حدیث میں اضافہ کرنا چاہتا تھا، مگر محدثین نے اس کا مکر چلنے نہ دیا، پس یہ حدیث کی حفاظت ہوئی!
آگے کہتے ہیں:

تحریف حدیث کا تیسرا سبب... طریقت:

”مشکل اسلام سے بھاگنے والے دو گروہ تھے، ملا اور پیر۔ پیر نے جہاد سے جان چھڑانے کے لیے اپنے ”ہو حق“ کے نعروں کو جہاد اکبر بنا لیا اور اپنے مسلک پر احادیث گھڑنا شروع کر لیں۔“

① یہ حدیث ”موضوع“ ہے۔ دیکھیں: لسان المیزان (۲/ ۴۵۴) کشف الخفاء للعجلونی (۲۵۱۹) الفوائد المجموعۃ

(ص: ۳۲) تذکرۃ الموضوعات (ص: ۳۹)

② کنز العمال (۱/ ۷۴) تذکرۃ الموضوعات (ص: ۵۵)

③ یہ حدیث کئی اسانید کے ساتھ مروی ہے، بعض اسانید صحیح اور کچھ اسانید ”ضعیف“ ہیں، لہذا یہ حدیث قابل احتجاج ہے، ←

چند موضوع احادیث

پہلی حدیث:

﴿۱﴾ ”حضرت حذیفہ رضی اللہ عنہ فرماتے ہیں کہ میں نے حضور سے پوچھا کہ علم باطن کیا چیز ہے؟ حضور ﷺ نے فرمایا: یہی سوال میں نے جبریل سے پوچھا تھا، اس نے جواب دیا کہ یہ ایک راز ہے، جسے صرف اللہ اور اس کے چند اولیاء و اصفیاء جانتے ہیں، نہ کوئی فرشتہ اس راز سے آگاہ ہے اور نہ کوئی پیغمبر۔“
یہ بھی موضوع ہے۔^(۱) (تذکرہ)

دوسری حدیث:

﴿۲﴾ اس کے بعد ذکر اللہ اور تسبیح کے ثواب میں ایک حدیث بیان کی ہے:
”اگر ایک بادشاہ کو یہ معلوم ہو جائے کہ ذکرِ خدا میں کتنا لطف ہے، تو وہ سلطنت چھوڑ دے اور اگر اس کی ایک تسبیح کا ثواب عام دنیا پر تقسیم کر دیا جائے، تو ہر شخص کے حصے میں کائناتِ عالم کی تعداد سے دس گنا زیادہ نیکیاں آئیں۔“

← مولف رضی اللہ عنہ نے جس سند کے پیش نظر اس حدیث کو ضعیف قرار دیا ہے، اس کی سند میں ”مسلم بن علی بن خلف الخشنی“ متروک ہے۔ (الجرح والتعديل: ۲۶۸/۸، الكامل في الضعفاء: ۳۱۳/۶، المجروحین لابن حبان: ۳۳/۳، الكشف الحثیث، ص: ۲۵۶) لہذا اس کی بنا پر یہ سند ”ضعیف“ ہے۔ دیکھیں: تذکرہ الموضوعات (ص: ۹۲) کنز العمال (۳۷/۱۴) الفتن للمروزی (۵۹۳/۲) لیکن دیگر اسانید کے پیش نظر یہ حدیث ”صحیح“ ہے۔ دیکھیں: سنن أبی داود، کتاب الفتن والملاحم، باب ما یرجى في القتل، رقم الحدیث (۴۲۷۸) مسند أحمد (۴/۴۰۸، ۴۱۰، ۴۱۸) المستدرک (۴/۲۸۳، ۴۹۱) المعجم الصغير (الروض الدانی: ۱/۲۵) مسند أبی یعلیٰ (۱۱/۶۷) مسند عبد بن حمید (ص: ۱۹۰) اس حدیث کو امام حاکم، ذہبی اور البانی رضی اللہ عنہم نے ”صحیح“ قرار دیا ہے۔ (السلسلة الصحيحة: ۲/۶۴۸، برقم: ۹۵۹) اس کی بعض اسانید میں ”عبدالرحمن بن عبداللہ المسعودی“ ہے، جو آخری عمر میں اختلاط کا شکار ہو گئے تھے اور ان سے یزید بن ہارون، کثیر بن ہشام اور ہاشم بن قاسم روایت کرتے ہیں، جبکہ انھوں نے عبدالرحمن المسعودی سے بعد از اختلاط سنا ہے، لہذا اس علت کی بنا پر یہ سند ”ضعیف“ ہے۔ لیکن ”معاذ بن معاذ العنبری“ بھی مسعودی سے یہ روایت بیان کرتے ہیں اور ان کا مسعودی سے سماع اختلاط سے پہلے کا ہے۔ (الکواکب النیرات، ص: ۵۴، برقم: ۳۵)

تنبیہ: اس حدیث سے مراد یہ ہے کہ امت محمدیہ کے اکثر و اغلب لوگ عذاب سے محفوظ رہیں گے اور کچھ لوگ جہنم میں ضرور جائیں گے، جو اپنے گناہوں کی سزا پانے کے بعد جہنم سے نکال لیے جائیں گے اور کچھ لوگ نبی کریم رضی اللہ عنہ کی شفاعت کے بعد جہنم سے نکال لیے جائیں گے۔ دیکھیں: شعب الإیمان (۱/۳۴۲) السلسلة الصحيحة (۲/۶۴۹)

﴿۱﴾ العجالة في الأحادیث المسلسلة (ص: ۸۹) كشف الخفاء (۱۷۶۵) الفوائد المجموعة (ص: ۲۸۴) تذکرہ الموضوعات (ص: ۱۸)

موضوع ہے۔ (تذکرہ)^①

یہاں صرف دو موضوع حدیثیں بیان کی ہیں، جن کو محدثین نے چھانٹ دیا ہے اور اسی سے یہ اندازہ ہوتا ہے کہ محدثین نے حدیث کی کس قدر حفاظت کی ہے! تحریف حدیث کا چوتھا سبب بیان کرتے ہوئے لکھتے ہیں:

تحریف حدیث کا چوتھا سبب... بادشاہوں کی خوشامد

پہلی موضوع حدیث:

① ”یا معاویة أنت مني وأنا منك“ ”اے معاویہ! تو مجھ سے ہے اور میں تجھ سے!“ (موضوع۔ تذکرہ)^②

دوسری حدیث:

② ”أنا مدينة العلم وعلي بابها“ ”میں علم کا شہر ہوں اور علی اس کا دروازہ!“ (موضوع۔ تذکرہ)^③

تیسری حدیث:

③ ”لكل أمة فرعون وفرعون هذه الأمة معاوية“

”ہر امت کا ایک فرعون ہے اور اس امت کا فرعون معاویہ ہے۔“^④ (موضوع۔ تذکرہ)

چوتھی حدیث:

④ ”قال رسول الله ﷺ للعباس: إذا كانت خمس وثلاثين ومائة فالخليفة لك ولولدك، منهم

السفاح والمنصور والمهدي“

”رسول اللہ ﷺ نے عباس رضی اللہ عنہم کو فرمایا کہ ۱۳۵ھ میں خلافت تمہاری اولاد میں منتقل ہو جائے گی، ان

سے ایک سفاح، منصور اور مہدی ہوں گے۔ (موضوع۔ تذکرہ)^⑤

① تذکرہ الموضوعات (ص: ۵۵) اس کی سند میں ”سليمان بن عمرو النخعي“ کذاب ہے۔ (التاريخ الكبير: ۲۸/۴،

الجرح والتعديل: ۱۳۲/۴، المجروحين: ۱/۳۳۳، الكشف الحثيث، ص: ۱۳۰)

② العلل المتناهية (۱/۲۷۹) لسان الميزان (۴/۲۵) تذکرہ الموضوعات (ص: ۱۰۰)

③ الموضوعات لابن الجوزي (۲/۱۱۰) الفوائد المجموعة (ص: ۳۴۸) تذکرہ الموضوعات (ص: ۹۶) السلسلة

الضعيفة (۶/۳۵۷)

④ العلل المتناهية (۱/۲۸۰) الفوائد المجموعة (ص: ۴۰۷) تذکرہ الموضوعات (ص: ۱۰۰)

⑤ لسان الميزان (۱/۱۷۱) الكشف الحثيث (ص: ۴۵) الفوائد المجموعة (ص: ۴۱۳) تذکرہ الموضوعات (ص: ۱۰۰)

پانچویں حدیث:

۵ "إن رسول الله ﷺ كان يطير الحمام" "رسول ﷺ کبوتر اڑایا کرتے تھے۔" (موضوع۔ تذکرہ) ^①

چھٹی حدیث:

۶ "إن اللعب بالحمام من عمل قوم لوط" "کبوتر سے کھیلنا قوم لوط کا عمل ہے۔" (موضوع۔ تذکرہ) ^②

ساتویں حدیث:

۷ "أكرموا البقر فإنها سيدة البهائم، ما رفعت طرفها إلى السماء منذ عبد العجل" "گائے کی تعظیم کرو، کیونکہ وہ مویشیوں کی سردار ہے اور جب سے یہودیوں نے گوسالہ پرستی کی، یہ بیچاری شرم سے اپنا سر آسمان کی طرف نہ اٹھا سکی۔" (موضوع۔ تذکرہ) ^③

آٹھویں حدیث:

۸ "من لم يكن عنده صدقة فليلعن اليهود" "جس شخص کے پاس صدقہ کے لیے کوئی چیز نہ ہو، وہ یہودیوں پر لعنت کرے۔" (موضوع۔ تذکرہ) ^④

ان احادیث کا بھی تحریف حدیث سے کوئی تعلق نہیں، بلکہ یہ موضوع ہیں۔ محدثین نے ان کو الگ کر دیا ہے۔ یہ حفاظت حدیث کی دلیل ہے نہ کہ تحریف کی۔

پھر لکھتے ہیں:

① تاریخ بغداد (۱۳ / ۴۸۴) المنار المنيف (ص: ۹۵) فتح المغیث (۱ / ۲۵۹) الفوائد المجموعة (ص: ۱۷۴) تذکرہ الموضوعات (ص: ۱۵۴)

② یہ مرفوع حدیث نہیں، بلکہ سفیان ثوری کا قول ہے۔ دیکھیں: ذم الملاہی لابن ابي الدنيا (ص: ۸۶، رقم الحدیث: ۶۴) تذکرہ الموضوعات (۱۱۷۳) الطرق الحکمیة (ص: ۴۰۹)

حضرت ابن عباس رضی اللہ عنہما سے بھی یہ قول مروی ہے۔ (الکبائر للذہبی، ص: ۵۵) رسول اللہ ﷺ نے ایک شخص کو دیکھا وہ کبوتری کے پیچھے لگا ہوا تھا تو آپ ﷺ نے فرمایا: شیطان شیطان کی پیچھے لگا ہوا ہے۔ (سنن ابي داود، رقم الحدیث: ۴۹۴۰) مزید تفصیل کے لیے دیکھیں: فتاویٰ ابن تیمیہ (۲۴۶ / ۳۲)

③ الفوائد المجموعة (ص: ۱۷۱) تذکرہ الموضوعات (ص: ۱۵۲، ۱۵۳)

④ نیز دیکھیں: الكامل لابن عدي (۴ / ۲۰۰، ۶ / ۳۰۳) المجروحین (۲ / ۱۱) تاریخ بغداد (۱۴ / ۲۶۹) الموضوعات

لابن الجوزي (۲ / ۴۸۹) الفوائد المجموعة (ص: ۵۰۷) كشف الخفاء (۲۶۰۵) تذکرہ الموضوعات (ص: ۱۶) السلسلة الضعیفة (۱ / ۲۱۹، رقم: ۱۰۴)

پنجم: فرقہ پرستی

پہلی موضوع حدیث:

① ”صنفان من أمتي ليس لهما نصيب في الإسلام القدرية والمرجية“^①
 ”میری امت کے دو فرقوں کا اسلام سے کوئی تعلق نہیں، قدریہ اور مرجیہ۔“

دوسری حدیث:

② ”القدرية مجوس هذه الأمة..... الخ“

”قدریہ اس امت کے مجوس ہیں، اگر بیمار ہوں، تو ان کی عیادت نہ کرو اور اگر مرجائیں، تو جنازہ نہ پڑھو!“^②
 ”تذکرۃ الموضوعات“ میں ان کو موضوع کہا گیا ہے۔^③ مگر صحیح بات یہ ہے کہ یہ دونوں حدیثیں موضوع نہیں، پہلی حدیث حسن ہے اور دوسری بھی قابل استشہاد ہے۔

تیسری حدیث:

③ ”أول ما خلق الله العقل“ (موضوع۔ تذکرۃ)^④

① سنن الترمذی: أبواب القدر، باب ما جاء في القدر، رقم الحدیث (۲۱۴۹) وقال: ”هذا حدیث غریب حسن صحیح“
 سنن ابن ماجہ: باب في الإيمان، رقم الحدیث (۷۳) مسند عبد بن حمید (ص: ۲۰۱، برقم: ۵۷۹) اس کی سند میں ”علی بن نزار“ اور ”نزار بن حیان“ ضعیف ہیں۔ (الجرح والتعديل: ۲۰۷/۶، الكامل في الضعفاء: ۱۹۵/۵، المجروحین لابن حبان: ۱۱۲/۲، ۵۶/۳، الكشف الحثیث، ص: ۲۶۶) یہ حدیث اس کے علاوہ بھی دیگر اسانید کے ساتھ مروی ہے، لیکن ان میں شدید ضعف پایا جاتا ہے۔ تفصیل کے لیے دیکھیں: العلل المتناهیة (۱/۱۴۷) ظلال الجنة للألبانی (ص: ۱۴۹)
 ② سنن أبي داود: کتاب السنة، باب في القدر، رقم الحدیث (۴۶۹۱) المستدرک (۱/۱۵۹، برقم: ۲۸۶) سنن البيهقي (۱۰/۲۰۳، برقم: ۲۰۶۵۸) اس سند میں ”ابو حازم سلمہ بن دینار“ کا ابن عمر رضی اللہ عنہما سے سماع ثابت نہیں ہے۔ (تہذیب الکمال: ۱۱/۲۷۳، جامع التحصیل، ص: ۱۸۷) نیز اس حدیث کے لیے دیکھیں: سنن ابن ماجہ، باب في القدر، رقم الحدیث (۹۲) المعجم الأوسط (۴/۳۶۸) المعجم الصغير (۱/۳۶۸، برقم: ۶۱۵) یہ حدیث دیگر اسانید کے ساتھ بھی مروی ہے۔ دیکھیں: مسند أحمد (۵/۴۰۶) المعجم الأوسط (۳/۶۵، ۴/۲۲۶، ۷/۳۶) المعجم الصغير (۲/۷۱) سنن البيهقي (۱۰/۲۰۳) مسند الشاميين (۳/۳۴۳) تاریخ بغداد (۱۴/۱۱۳) الكامل في الضعفاء (۷/۷۷) اعتقاد أهل السنة للآلکائي (۴/۶۳۹) الإبانة لابن بطة (۲/۹۵) الشريعة (ص: ۲۰۴) امام ابن جوزی نے محولہ بالا بعض اسانید کے پیش نظر اس حدیث کو ضعیف اور موضوع قرار دیا ہے۔ (العلل المتناهیة: ۱/۱۵۱، الموضوعات: ۱/۴۵۱) جس پر حافظ علائی اور امام سیوطی نے ان کا تعاقب کیا اور حافظ علائی نے اس حدیث کو ”حسن“ قرار دیا ہے۔ مزید برآں علامہ ناصر الدین البانی رحمۃ اللہ علیہ نے بھی اس حدیث کو ”حسن“ قرار دیا ہے۔ تفصیل کے لیے ملاحظہ کریں: ظلال الجنة (ص: ۱۶۲)

③ تذکرۃ الموضوعات (ص: ۱۵)

④ الفوائد المجموعۃ (ص: ۴۷۷) الدرر المنشرة (ص: ۳۶۷) تذکرۃ الموضوعات (ص: ۲۸، ۲۹)

چوتھی حدیث:

④ ”القرآن کلام اللہ غیر مخلوق، فمن قال غیر هذا فاقتلوه...“^①

”قرآن غیر مخلوق ہے (قدیم ہے) جو اسے مخلوق کہے، اسے مار ڈالو۔“

پانچویں حدیث:

⑤ ”من قال القرآن مخلوق فقد كفر“ (موضوع۔ تذکرہ)^②

”جو شخص قرآن کو غیر مخلوق سمجھے، وہ کافر ہے۔“ (موضوع۔ تذکرہ)

مسئلہ خلقِ قرآن:

اس حدیث کے آگے محاکمہ کرتے ہیں:

”بات سیدھی سی تھی، جس پر غور نہ کیا گیا، چیزیں دو تھیں: وصفِ کلام اور کلام۔ گفتگو کی اہلیت یا وصفِ الگ چیز ہے اور گفتگو کرنا الگ۔ ہر آدمی وصفِ کلام (گفتگو کی اہلیت) کے ساتھ پیدا ہوتا ہے، لیکن وہ مضامین، اشعار اور کتابیں بعد میں لکھتا ہے۔ وصفِ کلام پیدائشی ہے، کلام اور نتائجِ کلام بعد کی پیداوار ہے، اسی طرح اللہ تعالیٰ کا وصفِ کلام اللہ کی طرح قدیم ہے، لیکن نتائجِ کلام (موسیٰ سے کلام، تورات، انجیل، قرآن وغیرہ) بعد کی پیداوار ہیں اور اس لیے حادث ہیں۔“ (دو اسلام، ص: ۲۴۳)

غلط فہمی کا ازالہ:

اس کا مطلب یہ ہوا کہ معتزلہ جو مخلوق کہتے تھے، وہ نتائجِ کلام کو مخلوق کہتے تھے، اور امام احمد رحمۃ اللہ علیہ جو غیر مخلوق کہتے تھے، وہ وصفِ کلام بمعنی اہلیت کلام کے اعتبار سے کہتے تھے، یعنی دونوں کا مطلب الگ الگ تھا۔ نزاع لفظی تھا، اس کا مطلب قرآن سے کچھ اور تھا اور امام احمد رحمۃ اللہ علیہ کا کچھ اور، یعنی بے وقوفوں کی منڈی تھی، جو ایک دوسرے کو اپنا مطلب سمجھانہ سکے، حالانکہ یہ بین بات ہے کہ نزاع ایک چیز میں تھا۔ قرآن میں تھا، نہ وصفِ کلام میں۔ نزاع کی وجہ

① تذکرۃ الموضوعات (ص: ۷۷)

② کشف الخفاء، رقم الحدیث (۱۸۶۹) الفوائد المجموعۃ (ص: ۳۱۳) تذکرۃ الموضوعات (ص: ۷۷) اس حدیث کو علامہ طاہر پٹنی نے امام سیوطی کی کتاب سے نقل کیا ہے اور اس حدیث کے بارے میں امام سیوطی کا قول نقل کیا ہے: ”لا یصح“ اس کے بعد علامہ طاہر پٹنی فرماتے ہیں: ”قلت: له طرق“ (تذکرۃ الموضوعات، ص: ۷۷) لیکن اس حدیث کی اسانید میں وضاع اور کذاب راوی ہیں، جس کی بنا پر امام بیہقی، سخاوی اور شوکانی وغیرہم نے اس کو ”موضوع“ قرار دیا ہے۔ امام شوکانی فرماتے ہیں: ”وقد اوردہ صاحب اللالی فی اول کتابہ، و ذکر له شواہد، و اطلال فی غیر طائل، فالحدیث موضوع تجاراً علی وضعہ من لا یتحی من اللہ تعالیٰ...“

یہ بات تھی کہ معتزلہ چونکہ اس قرآن کو حادث سمجھتے تھے، اس لیے وہ اللہ کے ساتھ اس کا قیام محال جانتے تھے۔ اس واسطے ان کے نزدیک قرآن اللہ تعالیٰ سے منفصل چیز سمجھا جاتا تھا اور جو اللہ تعالیٰ سے منفصل ہو، وہ مخلوق ہوتی ہے، اور امام احمد رضی اللہ عنہ اس منطق کے قائل نہ تھے، وہ کہتے تھے، قرآن چونکہ اللہ تعالیٰ کا کلام ہے اور اس کا وصف ہے، بس ضروری ہے کہ اس کے ساتھ قائم ہو، پس جو چیز اللہ تعالیٰ کے ساتھ قائم ہوگی، وہ ضروری ہے، اللہ تعالیٰ کی طرح غیر مخلوق ہو۔ کیونکہ مخلوق اس چیز کو کہتے ہیں، جو حادث اور منفصل ہو۔ گویا نزاع صرف یہ تھا کہ کلام باری، باری تعالیٰ سے منفصل ہے یا متصل؟ معتزلہ منفصل کہتے تھے اور امام احمد رضی اللہ عنہ متصل۔ متصل ماننے سے غیر مخلوق ہوگا اور منفصل ماننے سے مخلوق!

چھٹی موضوع حدیث:

اس کے بعد رافضیوں کے متعلق ایک حدیث کا ذکر کیا ہے:

⑥ ”الرافضة الذين رفضوا ديني“ رافضہ وہ ہیں، جنہوں نے میرے دین کو چھوڑ دیا۔ (موضوع۔ تذکرہ) ^①

ساتویں حدیث:

ایک اور حدیث:

⑦ ”اتقوا اليهود والهنود“ یہود اور ہنود سے بچو! (یہ بھی موضوع ہے) ^②

آٹھویں حدیث:

اور ایک وضعی حدیث:

⑧ ”سراج أمتي أبو حنيفة“ ”ابوحنیفہ میری امت کا چراغ ہے!“ (موضوع) ^③

نویں حدیث:

ایک اور موضوع حدیث یہ ہے:

⑨ ”سيكون من أمتي رجل يقال له محمد بن إدريس، أضر على أمتي من إبليس“

”میری امت میں ایک شخص محمد بن ادريس ہوگا، میری امت پر وہ ابليس سے بھی زیادہ مضر ہوگا۔“ ^④

آگے لکھتے ہیں:

① تذكرة الموضوعات (ص: ۹۳)

② كشف الخفاء (ص: ۹۸) تذكرة الموضوعات (ص: ۱۱۴)

③ كشف الخفاء (ص: ۵۳) الفوائد المجموعة (ص: ۴۲۰) تذكرة الموضوعات (ص: ۱۱۱) السلسلة الضعيفة (۲/ ۴۲)

④ مصادر سابقه

ششم: امتیاز رنگ و نسل

پہلی حدیث:

❶ ”ایاکم وزی الأعاجم“ کہ ”تم لوگ اہلِ عجم کے لباس سے بچو!“
ترجمہ غلط ہے۔ صحیح ترجمہ یہ ہے: ”عجمی وضع اختیار نہ کرو۔“ (موضوع۔ تذکرہ) ^❶

دوسری حدیث:

ایک اور حدیث:

❷ ”فارسی کلام، اللہ کے نزدیک ناپسندیدہ ہے، خوزیہ شیطانی کلام ہے، بخاری دوزخیوں کی کلام ہے، جنتیوں کی کلام عربی ہے۔“ (یہ حدیث بھی موضوع ہے) ^❷
آگے تحریف کا ساتھ سبب لکھتے ہیں:

ہفتم: ملا درمدح خود گوید

پہلی حدیث:

❸ ”جو عالم کی زیارت کرے، اس نے میری زیارت کی، جو عالم سے مصافحہ کرے، اس نے مجھ سے مصافحہ کیا۔“ (موضوع) ^❸

دوسری حدیث:

❹ کسی عالم کی مجلس میں حاضری ہزار رکعات نماز، ہزار مریضوں کی عیادت، ہزار جنازوں میں شامل ہونے سے بہتر ہے۔“ (موضوع) ^❹

- ❶ یہ مرفوع حدیث نہیں، بلکہ حضرت عمر رضی اللہ عنہ کا قول ہے اور اس کی سند صحیح ہے۔ دیکھیں: مسند احمد (۱/۴۳، برقم: ۳۰۱) صحیح ابن حبان (۱۲/۲۶۸، برقم: ۵۴۵۴) مسند أبي يعلى (۱/۱۸۹، برقم: ۲۱۳) شرح معاني الآثار (۴/۲۷۵) سنن البيهقي (۱۰/۱۴، برقم: ۱۹۵۲۲) مسند ابن الجعد (ص: ۱۵۶، برقم: ۹۹۵) تذكرة الموضوعات (ص: ۱۱۳) ^❷ المجروحين (۱/۱۲۹) الموضوعات لابن الجوزي (۱/۱۵۸) لسان الميزان (۱/۴۰۶) تذكرة الموضوعات (ص: ۱۱۳) اس کی سند میں ”اسماعیل بن زیاد“ کذاب اور متروک ہے۔
- ❸ تاریخ جرجان (ص: ۱۹۷) الفوائد المجموعة (ص: ۲۸۵) كشف الخفاء (۲۴۹۴) تذكرة الموضوعات (ص: ۱۹) السلسلة الضعيفة (۷/۳۳۴)
- ❹ الموضوعات لابن الجوزي (۱/۳۶۲، برقم: ۴۴۴) لسان الميزان (۱/۱۹۳) الفوائد المجموعة (ص: ۲۸۵) كشف الخفاء (۱۱۴۶) تذكرة الموضوعات (ص: ۲۰)

تیسری حدیث:

﴿۴﴾ ”علماء أمتي كأنبياء بني اسرائيل“ ”میری امت کے علماء بنی اسرائیل کے انبیاء کی طرح ہیں۔“ (موضوع) ^①

چوتھی حدیث:

﴿۴﴾ ”الشيخ في قومہ كالنبي في أمتہ“ قوم میں شیخ ایسا ہے، جیسے کہ امت میں نبی!۔ (موضوع) ^②

پانچویں حدیث:

﴿۵﴾ ”مداد العلماء أفضل من دم الشهداء“ ”علماء کی سیاہی شہداء کے خون سے افضل ہے۔“ (موضوع) ^③

چھٹی حدیث:

﴿۶﴾ ”اعتبروا عقل الرجل في طول لحيته“ ”جتنی داڑھی لمبی ہو، اتنی ہی عقل زیادہ ہوتی ہے۔“ (موضوع) ^④

ساتویں حدیث:

﴿۷﴾ ”السواك يزيد الرجل فصاحة“ ”مسواک سے فصاحت بڑھتی ہے۔“ (موضوع) ^⑤

آٹھویں حدیث:

﴿۸﴾ جن کی عقل نہیں، ان کا دین نہیں۔ (موضوع) ^⑥

نویں حدیث:

﴿۹﴾ زکوٰۃ علماء کو دیا کرو!۔ (موضوع) ^⑦

① المقاصد الحسنة (ص: ۴۵۹، برقم: ۷۰۲) الدرر المنتثرة (ص: ۳۱۲) كشف الخفاء (۱۷۴۴) الفوائد المجموعة

(ص: ۲۸۶) السلسلة الضعيفة (۱/ ۶۷۹، برقم: ۴۶۶)

② تهذيب التهذيب (۵/ ۲۸۹) الدرر المنتثرة (ص: ۲۸۰) كشف الخفاء (۲/ ۵۶۲) الفوائد المجموعة (ص: ۲۸۶)

تذكرة الموضوعات (ص: ۲۰)

③ كشف الخفاء (۲۲۷۶) الدرر المنتثرة (ص: ۳۹۰) الفوائد المجموعة (ص: ۲۸۷) تذكرة الموضوعات (ص: ۲۳)

یہ حسن بصری کا قول ہے، جسے معترض حدیث بنا کر پیش کر رہے ہیں!!

④ كشف الخفاء (۱۶۷۷) تذكرة الموضوعات (ص: ۳۰) السلسلة الضعيفة (۱/ ۴۴۱)

⑤ العلل المتناهية (۱/ ۳۳۶) الفوائد المجموعة (ص: ۱۱) كشف الخفاء (۱۴۹۴) السلسلة الضعيفة (۶۴۲)

⑥ شعب الإيمان (۴/ ۱۵۷) لسان الميزان (۲/ ۲۸) ضعيف الجامع الصغير (ص: ۶۰۰، برقم: ۴۱۱۶)

⑦ لسان الميزان (۲/ ۲۵۵) الفوائد المجموعة (ص: ۶۰)

دسویں حدیث:

❶ کسی بھوکے کو کھلانا سب سے بہتر ہے، جو پیٹ بھر کر کھلائے یا پانی سے سیراب کرے، اس کے اور آگ کے مابین سات گڑھے بن جائیں گے۔ ایک ایک گڑھا پانچ سو سال کا ہوگا۔ (موضوع) ^❶

گیارہویں حدیث:

❷ ”کان رسول اللہ ﷺ يحب الحلواء“ ^❷ ”آنحضرت ﷺ میٹھی چیز کو پسند فرماتے تھے۔“
یہ حدیث صحیح ہے، اس میں کوئی چیز خلاف عقل، قرآن یا فطرت نہیں، لہذا اس کو یہاں بیان کرنا بے معنی ہے۔
اس کے آگے بیان کیا ہے:

بارہویں حدیث:

❸ ”قلب المؤمن حلو، و يحب الحلوة، ومن حرمها على نفسه فقد عصى الله ورسوله“ ^❸
”مومن کا دل میٹھا ہے اور میٹھاس کو چاہتا ہے، جو اس کو اپنے آپ پر حرام کرے، اس نے اللہ اور رسول کی نافرمانی کی۔“

تیرہویں حدیث:

❹ ”جو شخص اپنے بھائی کو حلوے کا ایک لقمہ کھلائے گا، اللہ اسے محشر کی گرمی سے بچائے گا۔“ ^❹

چودھویں حدیث:

❺ ”شہد کو کھاؤ، خدا کی قسم جس گھر میں شہد ہوگا، اس گھر کے فرشتے اس کے لیے استغفار کریں گے۔ اگر شہد کھائی

❶ المستدرک (۴/۱۴۴، برقم: ۷۱۷۲) المعجم الأوسط (۶/۳۲۰) شعب الإيمان (۳/۲۱۷) اس کی سند میں ”رجاء بن ابی عطاء المصری“ ہے۔ امام حاکم فرماتے ہیں: ”صاحب موضوعات“، ابن حبان بھی فرماتے ہیں: ”یروی الموضوعات“ اس کے بعد مذکورہ بالا حدیث کو بطور مثال ذکر کیا ہے۔ (المجروحین: ۱/۳۰۱، لسان المیزان: ۲/۴۵۶) لہذا یہ حدیث ”موضوع“ ہے۔ دیکھیں: الفوائد المجموعة (ص: ۷۵) السلسلة الضعيفة (۱/۱۷۰)

تنبیہ: اس کا یہ جملہ ”کسی بھوکے کو کھانا کھلانا سب سے بہتر ہے۔“ مذکورہ بالا ”موضوع“ حدیث کا حصہ نہیں ہے۔

❷ صحیح البخاری: کتاب الأطعمة، باب الحلواء والعسل، رقم الحدیث (۵۱۱۵) صحیح مسلم: کتاب الطلاق، باب وجوب الکفارة، رقم الحدیث (۱۴۷۴)

❸ یہ حدیث ”موضوع“ ہے۔ دیکھیں: شعب الإيمان (۵/۹۹) تاریخ بغداد (۳/۱۱۳، برقم: ۱۱۲۲) الموضوعات لابن الجوزی (۳/۱۶۳، برقم: ۱۳۷۷) لسان المیزان (۵/۲۱۴) السلسلة الضعيفة (۹/۶۶)

❹ الفوائد المجموعة (ص: ۱۸۲) کشف الخفاء (۳/۲۶۰)

جائے، تو اس کے جسم کو آگ نہیں چھوئے گی۔^①

یہ تینوں روایتیں موضوع ہیں۔ محدثین نے ان کو موضوع سمجھ کر چھوڑا اور چھانٹ دیا۔ یہ حفاظت حدیث کی دلیل ہے! اب مرغ کے بارے میں موضوع روایت بیان کرتے ہیں:

پندرھویں حدیث:

⑫ ”سفید مرغا میرا دوست ہے اور میرا دوست جبرائیل کا دوست ہے۔“^②

⑬ ”جو شخص سفید مرغا رکھے گا، وہ شیطان اور کاہن کے شر سے محفوظ رہے گا۔“ (موضوع ہے)^③

سولہویں حدیث:

اس کے متعلق بھی ایک موضوع روایت لکھ کر، اس کا ذمہ دار حسبِ عادت ملا کوٹھرایا ہے۔ الفاظ یہ ہیں:

⑭ ”نفقة الدرهم في سبيل الله بسبع مائة درهم و نفقة درهم في خضاب بسبعة آلاف“

”فی سبیل اللہ ایک درہم (خرچ کرنا) سات سو درہم کے برابر ہے اور خضاب کا ایک درہم سات ہزار درہم کے برابر ہے۔“^④

اس کے بعد حسن پرستی کے متعلق لکھتے ہیں:

سترھویں حدیث:

⑮ ”النظر إلى المرأة الحسناء يزيد في البصر“

”خوش شکل عورت کی طرف دیکھنے سے نظر بڑھ جاتی ہے۔“^⑤

اٹھارویں حدیث:

⑯ ”نمکین چہروں اور سیاہ آنکھوں سے محبت کرو، اللہ کسی بلیغ چہرے کو آگ سے عذاب نہیں کرے گا۔“^⑥

① تاریخ جرجان (ص: ۲۰۵) الموضوعات لابن الجوزي (۳/ ۱۶۵) الفوائد المجموعة (۱۷۹)

② الموضوعات لابن الجوزي (۳/ ۱۳۸) تذكرة الموضوعات (ص: ۱۵۳)

③ الموضوعات لابن الجوزي (۳/ ۱۳۵) تذكرة الموضوعات (ص: ۱۵۳)

④ تذكرة الموضوعات (ص: ۱۶۰)

⑤ الموضوعات لابن الجوزي (۱/ ۲۵۲) الفوائد المجموعة (ص: ۲۱۷) ضعيف الجامع الصغير (برقم: ۵۹۹۱)

⑥ سؤالات حمزة السهمي للدارقطني (ص: ۲۱۱، برقم: ۲۸۴) تاریخ بغداد (۷/ ۳۸۲) الإرشاد للخليلي (۲/ ۵۳۱)، الموضوعات

لابن الجوزي (۱/ ۲۴۹) لسان الميزان (۶/ ۲۳۵) الفوائد المجموعة (ص: ۲۱۸) السلسلة الضعيفة (۱/ ۲۵۶، برقم: ۱۳۱)

یہ دونوں حدیثیں موضوع ہیں۔ (تذکرہ)^①

اس باب میں موضوع حدیثیں بیان کرنے سے تو حفاظتِ حدیث کی تائید ہوتی ہے، پھر معلوم نہیں کہ مصنف کو ان کے لکھنے میں کیا مزا آتا ہے؟ شاید وہ ان حدیثوں پر مدت تک عمل در آمد کرتے رہے ہوں! آگے آٹھواں سبب بیان کرتے ہیں:

ہشتم: حقائق حیات:

”إن الورد من عرق النبي ﷺ أو من عرق البراق“ (موضوع۔ تذکرہ)^②

”گلاب کا پھول آنحضرت ﷺ کے پسینہ سے یا براق کے پسینہ سے ہے۔“

گندم کے متعلق:

”شرار أمتي يا كلون الحنطة“ ”میری امت کے بدترین لوگ وہ ہیں، جو گندم کھاتے ہیں۔“^③

(موضوع، تذکرہ)

”ہر نبی پر وحی عربی میں آتی رہی، پھر وہ ترجمہ کر کے اپنی قوم کی زبان میں ادا کرتا رہا۔“^④

جب محدثین نے ان احادیث کو چھانٹ دیا ہے، تو ان کا تعلق تحریف سے نہ ہوا، بلکہ حدیث کی حفاظت سے ہوا۔

ایک سوال اور اس کا جواب:

سوال ”بعض حضرات کہتے ہیں کہ تم صحیح اور غلط کی الجھن میں کیوں پڑے ہو، جو قرآن کے مطابق ہو لے لو، جو مخالف ہو، رد کر دو۔“

جواب ”جو مخالف ہے، وہ ہر طبقہ کے ہاں مردود ہے اور جو قرآن کے موافق ہے، اس کی ضرورت ہی نہیں۔“

(دو اسلام، ص: ۱۵۸)

جواب

احادیث تین قسم پر ہیں:

اول: مخالف۔

① تذکرۃ الموضوعات: (ص: ۱۶۲)

② کشف الخفاء (۷۹۸) الدرر المنتثرة (ص: ۵۰۹) الفوائد المجموعۃ (ص: ۱۹۶) تذکرۃ الموضوعات (ص: ۱۶۱)

③ تذکرۃ الموضوعات (ص: ۱۵۱)

④ الموضوعات لابن الجوزي (۱/۱۵۹) امام سیوطی نے تعاقب کرتے ہوئے اس حدیث کو موضوع کے بجائے ”ضعیف“ قرار

دیا ہے۔ (اللائی، المصنوعۃ: ۱/۱۱) نیز دیکھیں: تذکرۃ الموضوعات (ص: ۱۱۳)

۱۹: وہ جو قرآن کی تفسیر اور بیان ہیں۔

۲۰: وہ جو قرآن ہی کا مضمون بیان کرتی ہیں۔

دوسری قسم کی تو ضرورت ہے، جیسا کہ نماز کے بارہ میں آپ نے بھی اقرار فرمایا ہے، اور جو حدیث قرآن کے مضمون ہی کو بیان کرتی ہے، اگرچہ اس مسئلہ مذکور کے ثابت کرنے کے لیے اس کی ضرورت نہیں، مگر بعض وقت قرآن اور حدیث کے بیان میں اطلاق و تقیید وغیرہ کا فرق ہوتا ہے، جس سے بعض نکات مفید مطلب ہوتے ہیں۔ اس سے آگے جو کہا ہے، اس کا ما حاصل یہ ہے کہ کسی حدیث کا قرآن کے موافق ہونا اس کی صحت کی دلیل نہیں۔ ورنہ لازم آئے گا، جو حدیث قرآن کے موافق ہو، وہ صحیح ہو، حالانکہ بہت سی احادیث ایسی ہیں، جن کا مضمون قرآن سے ملتا ہے، مگر علماء نے ان کو اس بنا پر موضوع قرار دیا ہے کہ یہ آنحضرت (ﷺ) کی بیان کردہ نہیں۔

چند موضوع احادیث:

اس کے بعد مندرجہ ذیل حدیثیں لکھی ہیں:

حوالہ

تذکرہ^①

کس نے وضعی قرار دی

ابن جوزی

حدیث

① "الإيمان عقد بالقلب وإقرار باللسان"

ایمان دل سے تصدیق اور زبان سے

اقرار کا نام ہے۔

تذکرہ^②

ابن راہویہ، بخاری، ابوعلی نیشاپوری،

بیہقی

② "طلب العلم فريضة على

كل مسلم"

علم کی تلاش ہر مسلمان پر فرض ہے۔

① سنن ابن ماجہ: باب فی الإیمان، رقم الحدیث (۶۵) اس کی سند میں "عبد السلام بن صالح أبو الصلت الحصري" ہے، جس نے یہ حدیث وضع کی ہے، جیسا کہ امام دارقطنی رحمہ اللہ نے فرمایا ہے۔ (تہذیب الکمال: ۸۱/۱۸، الكشف الحدیث

(۱۶۷) نیز دیکھیں: الموضوعات لابن الجوزی (۱/۱۸۵) تذکرۃ الموضوعات (ص: ۱۱)

② سنن ابن ماجہ: باب فضل العلماء، رقم الحدیث (۲۲۴) المعجم الكبير (۱۰/۱۹۵) المعجم الأوسط (۱/۷) المعجم

الصغير (ص: ۳۶) مسند أبي يعلى (۵/۲۲۳، ۵/۲۸۳، ۷/۹۶) مسند البزار (۱/۱۷۲) شعب الإیمان (۲/۲۵۳)

الفوائد للرازي (۱/۳۲) یہ حدیث کئی اسانید کے ساتھ مروی ہے۔ امام سیوطی فرماتے ہیں کہ میں نے اس کے پچاس طرق جمع

کیے ہیں۔ امام مزنی، ذہبی، زرکشی، سیوطی، سخاوی، البانی اور دیگر اہل علم رحمہم اللہ نے اس حدیث کو صحیح اور حسن قرار دیا ہے۔ تفصیل

کے لیے دیکھیں: المقاصد الحسنة (ص: ۴۴۰، برقم: ۶۶۰) الدرر المنتثرة (ص: ۲۹۹) كشف الخفاء (۱۶۶۵)

تدريب الراوي (۲/۱۷۴) تخريج أحاديث مشكلة الفقر (ص: ۴۸، برقم: ۸۶) السلسلة الضعيفة (۱/۶۰۴) ←

تذکرہ^①

ابن عدی، ابن جوزی، سیوطی، ابن

﴿۳﴾ ”اطلبوا العلم ولو بالصین“

حبان

”تلاشِ علم میں چین تک جاؤ۔“

تذکرہ^②

ابن تیمیہ

﴿۴﴾ ”من عرف نفسه عرف ربه“

جو اپنے آپ کو پہچان لے، اس نے

اپنے رب کو پہچانا۔

تذکرہ^③

سیوطی

﴿۵﴾ ”من سر المؤمن فقد سر الله“

جس نے کسی مومن کو خوش کیا، اس نے

اللہ کو خوش کیا۔

ائمہ فن کی تصانیف میں اس قسم کی بے شمار مثالیں ملتی ہیں، حدیث کا مضمون درست ہے، تعلیم قرآن کے عین مطابق ہے اور پھر بھی غلط! اب فرمائیے حدیث کو جانچنے کے لیے پیمانہ کہاں سے لائیں؟“ (دو اسلام، ص: ۱۶۱)

حدیث کو جانچنے کا پیمانہ وہی ہے، جو محدثین نے بیان کیا ہے اور اسی پیمانہ کے ساتھ حدیث کو پڑھا جا سکتا ہے، اس کی تفصیل بیان ہو چکی ہے۔ مصنف نے یہ نہیں بتایا کہ یہ حدیثیں قرآن کی کن آیات کے مطابق ہیں؟

صرف دعویٰ ہی دعویٰ!!



← **تنبیہ:** امام سخاوی فرماتے ہیں کہ اس حدیث کے آخر میں بعض لوگ ”مسلمة“ کا اضافہ کر دیتے ہیں، جبکہ کسی بھی سند میں یہ الفاظ وارد نہیں ہیں۔ (المقاصد الحسنة، ص: ۶۶۲) نیز کسی امام نے اس حدیث کو موضوع قرار نہیں دیا، بلکہ امام احمد، بیہقی، ابن راہویہ اور ابوعلی نیشاپوری نے یہ کہا ہے کہ اس کی اسانید ضعیف ہیں اور امام سخاوی کے نزدیک یہ حدیث مقبول ہے، لہذا ان کی طرف تضعیف کی نسبت غلط ہے۔ واللہ أعلم بالصواب

① مسند البزار (۱/ ۱۷۵) المجروحین (۱/ ۳۸۲) الكامل فی الضعفاء (۴/ ۱۱۸) ضعفاء العقيلي (۲/ ۲۳۰) الموضوعات لابن جوزي (۱/ ۳۴۷) لسان الميزان (۱/ ۱۹۳، ۶/ ۳۰۴) الدرر المنتثرة (ص: ۹۰) تذكرة الموضوعات (ص: ۱۷) السلسلة الضعيفة (۱/ ۶۰۰)

② الدرر المنتثرة (ص: ۴۱۷) كشف الخفاء (برقم: ۲۵۳۲) المقاصد الحسنة (ص: ۶۵۷، برقم ۱۱۴۹) تذكرة الموضوعات (ص: ۱۱) السلسلة الضعيفة (۱/ ۱۶۵، برقم: ۶۶)

③ المجروحین (۱/ ۲۱۶) العلل المتناهية (۲/ ۵۱۴) لسان الميزان (۲/ ۱۰۶) الكشف الحثيث (ص: ۸۴) الفوائد المجموعة (ص: ۵۰۲) تذكرة الموضوعات (ص: ۱۴)

ساتواں باب

موطا پر ایک نظر

پہلا اعتراض:

”امام مالک بن انس (۹۳ھ - ۱۷۹ھ) نے جب پہلی مرتبہ موطا کو مدون کیا، تو اس میں دس ہزار احادیث درج کیں، بعد میں اس پر نظر ثانی کی، تو آٹھ ہزار سات سو اسی احادیث مشکوک نظر آئیں اور انہیں نکال دیا۔ صرف ایک ہزار سات سو بیس رہنے دیں۔ انہوں نے انتخابِ احادیث کے لیے کون سا معیار استعمال کیا؟ ہم نہیں جانتے۔ اس میں قطعاً کوئی کلام نہیں کہ امام مالک کا کردار تمام شبہات سے ورا تر تھا اور انہوں نے صحیح کو غلط سے جدا کرنے کے لیے تمام انسانی ذرائع استعمال کیے ہوں گے۔ لیکن پونے دو سو برس کا عرصہ گزر چکا تھا، احادیث بڑھتے بڑھتے اور بگڑتے بگڑتے کیا سے کیا بن چکی تھیں، اس ذخیرہ سے قولِ رسول کو تلاش کرنا، اگر ناممکن نہیں، تو دشوار ضرور تھا۔

”ہم موطا کی تعظیم ضرور کرتے ہیں، لیکن وثوق سے یہ نہیں کہہ سکتے کہ اس کے مندرجات واقعی اقوالِ رسول ہیں اور خصوصاً ان حالات میں کہ اس کی بعض روایات محلِ نظر ہیں۔ مثلاً موطا میں درج ہے کہ نیند سے بیدار ہونے کے بعد نماز پڑھنے سے پہلے وضو ضروری ہے اور ”إِذَا قُمْتُمْ إِلَى الصَّلَاةِ“ کی تفسیر ”أَيُّ مِنَ الْمَضَاجِعِ“ یعنی ”النوم“ دی ہوئی ہے۔^① لیکن صحیح بخاری رَضِيَ اللهُ عَنْهُ^② کتاب الوضوء میں حضرت عبداللہ بن عباس رَضِيَ اللهُ عَنْهُمَا کی روایت سے یہ حدیث دی ہوئی ہے کہ رسول اکرم صَلَّى اللهُ عَلَيْهِ وَسَلَّمَ رات کو جاگے، صلوٰۃ تہجد ادا کی:

”ثم اضطجع فنام حتى نفخ ثم أتاه المنادي فقام إلى الصلوة فصلی ولم يتوضأ“

① الموطأ (۱/۲۱، برقم: ۳۹)، یہ زید بن اسلم تابعی کا قول ہے۔ امام مالک نے مرفوع حدیث سے تفسیر نقل نہیں کی۔ کسی تابعی کا قول مرفوع حدیث کے خلاف پیش نہیں کیا جاسکتا۔

② صحیح البخاری: کتاب صفة الوضوء، باب وضوء الصبيان..... برقم الحدیث (۸۲۱)

”پھر بستر پر دراز ہو گئے، پھر سو گئے، یہاں تک کہ خراثوں کی آواز آنے لگی۔ اس کے بعد نماز کے لیے بلانے والا آیا، آپ اٹھ کر اس کے ساتھ چل دیے اور وضو کے بغیر نماز پڑھ لی۔“ (دوا سلام، ص: ۱۶۳)

جواب:

مصنف کا مقصد یہ معلوم ہوتا ہے کہ موطا میں جو قرآن کی تفسیر نیند سے اٹھنے کے ساتھ کی گئی ہے، درست نہیں، کیونکہ بخاری کی روایت کے خلاف ہے۔ اس اعتراض پر بچند وجوہ کلام ہے:

(۱) یہ کہ امام مالک نے نیند سے وضو نہ ٹوٹنے کو آنحضرت ﷺ کی خصوصیت قرار دیا ہوگا۔

(۲) یہ کہ امام مالک کے نزدیک بھی مطلق نیند ناقض نہیں، بلکہ وہ نیند ہے، جو استرخاء مفاصل کا باعث ہو اور انبیاء ﷺ کی نیند چونکہ مستغرق نہیں ہوتی، جیسا کہ حدیث میں ہے:

”تنام عینہ ولا ینام قلبہ“ (بخاری)^①

”آپ کی نیند آنکھ بند کرنے تک ہوتی تھی، اس میں دل پر اثر نہیں ہوتا تھا۔“

س: یہ اعتراض بخاری کی حدیث کی وجہ سے ہوا، نہ کہ قرآن کی کسی دوسری آیت سے۔

دوسرا اعتراض:

اس کے بعد چند اور احادیث بیان کی ہیں:

”من قبل امرأته أو مسها بیده فعلیہ الوضوء“^②

”جو اپنی بیوی کو بوسہ دے، یا ہاتھ سے چھوئے، تو اس پر وضو ہے۔“ (موطا، ص: ۳۳)

لیکن اسی صفحہ پر ہے:

”عن عائشة أن النبي قبل بعض نساءه ثم خرج إلى الصلوة ولم يتوضأ“^③

① صحیح البخاری: کتاب التوحید، باب قوله: ﴿وَكَلَّمَ اللَّهُ مُوسَى تَكْلِيمًا﴾ رقم الحدیث (۷۰۷۹)

② الموطأ (۱/۴۳، برقم: ۹۵) یہ حضرت عبداللہ بن عمر رضی اللہ عنہما کا قول ہے۔

③ سنن أبی داود: کتاب الطہارۃ، باب الوضوء من الطہارۃ، باب ما جاء فی ترک الوضوء من القبلة، رقم الحدیث (۸۶)

سنن ابن ماجہ: کتاب الطہارۃ، باب الوضوء من القبلة، رقم الحدیث (۵۰۲) سنن النسائی: کتاب الطہارۃ، باب ترک

الوضوء من القبلة (۱۷۰) مسند أحمد (۶/۲۱۰، برقم: ۲۵۸۰۷) سنن الدارقطنی (۱/۱۳۷) سنن البیہقی (۱/۱۲۵)

المعجم الأوسط (۵/۶۶) مصنف ابن أبی شیبہ (۱/۴۸) مسند إسحاق بن راہویہ (۲/۹۹، برقم: ۵۶۶) یہ حدیث

”صحیح“ ہے۔ تفصیل کے لیے دیکھیں: نصب الراية (۱/۸۲) التلخیص الحبیر (۳/۱۳۶) الجوہر النقی (۱/۱۲۴) إنجاز

الحاجة شرح سنن ابن ماجہ (۲/۶۲۸)

تنبیہ: برق صاحب کا کہنا کہ ”لیکن اسی صفحہ پر ہے“ درست نہیں، کیونکہ حدیث عائشہ ”موطا“ میں نہیں ہے۔

”حضرت عائشہ رضی اللہ عنہا فرماتی ہیں کہ رسول اللہ ﷺ نے اپنی ایک بیوی کا بوسہ لیا، پھر نماز کے لیے نکلے اور وضو نہ کیا۔“ حضور کا حکم وہ اور عمل یہ!“ (دو اسلام، ص: ۱۶۳)

جواب:

مگر مصنف نے ”موطا“ کو اچھی طرح نہیں دیکھا، وضو ٹوٹنے کا جس میں ذکر ہے، وہ رسول اللہ ﷺ کا حکم نہیں، بلکہ صحابی کا قول ہے، یہاں پہلا جواب بھی دیا جاسکتا ہے کہ امت کے لیے وضو...^①

تیسرا اعتراض؛ قرآن میں ردّ و بدل:

”لو لا أن يقول الناس زاد عمر في كتاب الله لكتبتها: الشيخ والشيخة إذا زنيا فارجموهما، فإننا قد قرأناها“ (موطا)^②

”اگر پڑھتے رہے، تو نکالی کس نے؟ اور اگر نکال دی گئی تھی، تو اللہ کا وعدہ حفاظتِ قرآن کیا ہوا۔ اس موضوع پر ایک حدیث ”بخاری“ میں بھی موجود ہے:

”عن عمر بن الخطاب قال: إن الله بعث محمداً ﷺ وأنزل عليه الكتاب فكان فيما أنزل آية الرجم“^③

”عمر بن خطاب رضی اللہ عنہ فرماتے ہیں کہ اللہ نے محمد ﷺ کو رسول بنا کر بھیجا اور اس پر ایک کتاب نازل کی، جس میں ”آیت رجم“ بھی موجود تھی۔“

یعنی امام بخاری نے بھی یہ تسلیم کر لیا کہ قرآن میں آیت رجم موجود تھی، لیکن یہ نہیں بتایا وہ کہاں گئی؟“ (دو اسلام، ص: ۱۶۹)

جواب:

”موطا“ کی روایت کا ایک مطلب ہے کہ یہ حکم آنحضرت ﷺ نے نافذ کیا اور ہم نے بھی پڑھا۔ یعنی یہ حکم بہت اہم ہے، جس کا آپ نے عام اعلان کیا تھا اور اس پر عمل کیا، مگر یہ حکم چونکہ قرآن میں صاف طور پر مذکور نہیں، بلکہ اس سے مستنبط ہے۔ یعنی سورۃ مائدہ ”آیت محاربہ“ سے یہ حکم نکلتا ہے۔^④ اگر میں اس کو قرآن کے ساتھ لکھ دوں،

① یعنی امت کے لیے وضو کا حکم ہے اور عدم وضو کو رسول اکرم ﷺ کا خاصا قرار دیا جائے۔

② الموطأ (۲/۸۲، برقم: ۱۵۰۶)

③ صحيح البخاري: كتاب الاعتصام، باب ما ذكر النبي ﷺ و حض على اتفاق أهل العلم، رقم الحديث (۶۸۹۲)

④ سورة المائدة [آیت: ۳۳]

تو لوگ کہیں گے کہ عمر (رضی اللہ عنہ) نے اللہ کی کتاب میں اضافہ کر دیا ہے، اس لیے میں نہیں لکھتا۔ اگر یہ خطرہ نہ ہوتا، بلکہ لوگ اس حکم کو بدستور قرآن سے مستنبط ہی سمجھتے رہتے، تو اس کو قرآن مجید کے کنارے پہ لکھ دیتا اور دوسرا مطلب یہ ہے کہ یہ قرآن کی آیت ہے، مگر میں ہی اس کو قرآن کی آیت سمجھتا ہوں۔ دوسرا کوئی شخص بھی میرے ساتھ اس کو قرآن کی آیت خیال نہیں کرتا۔ اگر میں اپنے خیال کے مطابق اس کو قرآن میں لکھ دوں، تو لوگ کہیں گے کہ عمر نے کتاب اللہ میں اضافہ کر دیا ہے اور حقیقت یہ ہے کہ حضرت عمر رضی اللہ عنہ کو اس حکم کے متعلق غلط فہمی ہوئی۔ وہ غلطی سے اس کو قرآن کی آیت سمجھتے تھے، دوسرا کوئی آدمی بھی آپ کے ساتھ اس بات میں شریک نہ تھا۔ دوسرے تمام صحابہ اس کے خلاف تھے۔ لہذا انہی کی بات درست ہونی چاہیے۔ حضرت عمر رضی اللہ عنہ اگرچہ بڑے جلیل القدر صحابی ہیں، لیکن معصوم صرف پیغمبر کی ذات ہوتی ہے۔ بخاری کی حدیث میں بھی یہی توجیہ ہے۔ پہلی توجیہ کی رو سے آیت رجم کے معنی حکم رجم کے ہوں گے اور کتاب سے مراد ”حکم“ ہوگا، یا کتاب سے مراد قرآن اور آیت سے مراد وہ آیت جس سے یہ حکم مستنبط ہوتا ہے، پس قرآن مجید میں رد و بدل کا خیال باطل ہو گیا۔

چوتھا اعتراض:

آگے ایک قراءت لکھی ہے، جو آج کل مروج نہیں۔ اس سے بھی یہی سمجھا ہے کہ اس سے قرآن میں رد و بدل ہو گیا ہے۔ چنانچہ کہتے ہیں:

”ابوالدرداء نے علقمہ سے پوچھا کہ حضرت عبداللہ ﴿وَاللَّيْلِ﴾ کی تلاوت کس طرح کرتے ہیں؟ تو علقمہ بولے: اس طرح: ”وَاللَّيْلِ إِذَا يَغْشَىٰ“ ﴿وَالذِّكْرُ وَالْأُنْثَىٰ“

”آپ نے فرمایا: خدا کی قسم میں نے رسول اللہ سے یہ آیات اسی طرح سنی ہیں اور میں اسی طرح پڑھوں گا۔“ (صحیح مسلم: ۲/۳۶۲) ^①

”تو گویا تین جلیل القدر صحابہ نے شہادت دی کہ یہ آیات مذکورہ صورت میں نازل ہوئی تھیں، لیکن آج قرآن شریف میں یوں درج ہے: ﴿وَاللَّيْلِ إِذَا يَغْشَىٰ﴾ ﴿وَالنَّهَارِ إِذَا تَجَلَّىٰ﴾ ﴿وَمَا خَلَقَ الذَّكَرَ﴾

﴿وَالْأُنْثَىٰ﴾ [اللَّيْلِ: ۱ تا ۳]

”اب کس کو صحیح تسلیم کریں، ان صحابہ کو یا صحیح مسلم کو یا قرآن شریف کو؟ لازماً یہی کہنا پڑے گا کہ ہمارا قرآن صحیح ہے اور یہ حدیث غلط ہے۔“

① صحیح مسلم: کتاب صلاة المسافرين، باب ما يتعلق بالقراءات، رقم الحدیث (۸۲۴)

جواب:

موطا کا ذکر کرتے کرتے صحیح مسلم تک پہنچ گئے، حدیث غلط نہیں، بلکہ آپ کے فہم کی غلطی ہے۔ آج کل قرآن مجید میں ﴿وَمَا خَلَقَ الذَّكَرَ وَالْأُنثَى﴾ ہے۔ اس میں دو احتمال ہیں۔ ایک یہ کہ ”ما“ مصدر یہ ہو اور دوسرا یہ کہ ”ما“ موصولہ ہو۔ عبداللہ کی قراءت سے اس کے مصدر یہ ہونے کا پتہ چلتا ہے۔ آنحضرت ﷺ نے اس کی تفسیر کرتے ہوئے یہ پڑھا۔ قرآن تو دراصل یہی ہے، جو ہمارے پاس ہے۔ عبداللہ بن مسعود رضی اللہ عنہ اور ابوالدرداء رضی اللہ عنہ نے آنحضرت ﷺ سے تفسیر کی قراءت سنی، تو اسی طرح یاد کر لیا۔ اس قسم کی غلطیاں آدمی سے ہو جاتی ہیں، چنانچہ عبداللہ بن مسعود ”معوذتین“ کو قرآن میں داخل نہیں کرتے تھے^① اور فاتحہ کو مصحف سے کھرچ دیا کرتے تھے۔^② ان کا یہ خیال تھا کہ فاتحہ کا کوئی مقام متعین نہیں، اس لیے مصحف میں لکھنا نہیں چاہیے اور معوذتین کا نزول دم جھاڑ کے لیے ہے، اس واسطے ان کو بطور قراءت نہیں پڑھنا چاہیے۔ عبداللہ بن مسعود رضی اللہ عنہ کی قراءت دراصل اس طرح ہے: ”واللیل إذا یغشی، والنہار إذا تجلی، والذکر والأُنثی“ جیسے ترمذی (۱۱۷/۲) میں ہے۔ آپ کا مسلم کا حوالہ تو ملا نہیں،^③ صرف ہماری قراءت اور عبداللہ کی قراءت میں ”وما خلق“ کے ذکر اور حذف کا فرق ہے اور یہ بھی ہو سکتا ہے کہ یہ بھی ایک قراءت ہو۔^④

پھر تین جلیل القدر صحابی کی بھی خوب کہی! ابوالدرداء اور عبداللہ تو صحابی ہیں، مگر علقمہ متنازع فیہ۔ صحیح بات یہ ہے کہ وہ صحابی نہیں۔^⑤ اگر ہوں بھی تو جلیل القدر نہیں۔ بہر حال عبداللہ کے شاگرد ہیں، گو اصل صرف دو ہوئے۔

پانچواں اعتراض:

اس کے بعد ذکر کیا ہے:

① مسند أحمد (۱۲۹/۵) نیز دیکھیں: المعجم الكبير (۲۳۴/۹، ۲۳۵) مسند البزار (۲۹/۵) فتح الباری (۷۴۲/۸) الإیتقان (۲۱۲/۱)

② الإیتقان (۱۷۸/۱) فتح البیان (۳۳/۱) امام سیوطی نے اس کی سند کو ”صحیح“ قرار دیا ہے۔

③ صحیح مسلم کا حوالہ گذشتہ صفحہ پر گزر چکا ہے۔ امام مسلم نے مختلف طرق کے ساتھ عبداللہ بن مسعود کی یہ دونوں قراءات نقل کی ہیں اور امام ترمذی نے بھی یہی دونوں قراءات نقل کی ہیں۔ دیکھیں: سنن الترمذی (۲۹۳۹) نیز دیکھیں: صحیح البخاری (۳۵۳۲)

④ اکثر مفسرین نے ان الفاظ کو عبداللہ بن مسعود رضی اللہ عنہ کی قراءت کے طور پر نقل کیا ہے۔ دیکھیں: تفسیر الطبری (۶۰۹/۱۲) تفسیر البغوی (۴۴۵/۱) تفسیر ابن کثیر (۶۶۸/۴) تفسیر القرطبی (۷۳/۲۰) فتح القدیر (۶۰۴/۵)

⑤ علقمہ بن قیس تابعی ہیں۔ انہوں نے حضور ﷺ کا زمانہ تو پایا ہے، لیکن آپ ﷺ کے دیدار سے مشرف نہیں ہوئے۔ ایسے تابعی کو ”مخضرم“ کہا جاتا ہے۔ دیکھیں: الإصابة (۱۳۶/۵)

”حضرت انس رضی اللہ عنہ سے روایت ہے کہ جو لوگ ”بیر معونہ“ میں شہید ہو گئے تھے، ان کے متعلق مندرجہ ذیل آیت اتری تھی، جو بعد میں منسوخ ہو گئی:

”بلغوا قومنا أن قد لقينا ربنا فرضي عنا ورضينا عنه“

”ہماری قوم سے کہہ دو کہ ہم اللہ سے ملے، وہ ہم سے راضی ہوا اور ہم اس سے راضی ہوئے۔“

① (بخاری و مسلم)

اگر یہ آیت واقعی نازل ہوئی تھی، تو مسلمانوں کی حوصلہ افزائی کے لیے اس کا باقی رہنا ضروری تھا۔“

(دو اسلام، ص: ۱۷۰)

جواب:

یہ مذکورہ الفاظ تو اتر سے تھے، مگر ان کے قرآن ہونے کا آنحضرت ﷺ سے کوئی ثبوت نہیں۔ آنحضرت ﷺ نے جب وحی کے ذریعہ اطلاع پا کر یہ الفاظ سنائے، تو ہو سکتا ہے کہ راوی نے قرآن سمجھ لیا ہو، اور ہو سکتا ہے ان الفاظ کو اس لیے منسوخ کر دیا ہو کہ اس کا عوض قرآن میں موجود ہے۔ یعنی آیت:

﴿بَلْ أَحْيَاءٌ عِنْدَ رَبِّهِمْ يُرْزَقُونَ ﴿۱۶۹﴾ فَرِحِينَ...﴾ [آل عمران: ۱۶۹، ۱۷۰]

”اپنے رب کے پاس زندہ ہیں، ان کو اپنے رب کے پاس سے رزق ملتا ہے، خوش ہیں۔“

قرآن مجید میں ہے:

﴿مَا نَنْسَخْ مِنْ آيَةٍ أَوْ نُنسِهَا نَأْتِ بِخَيْرٍ مِّنْهَا أَوْ مِثْلَهَا﴾ [البقرة: ۱۰۶]

”اگر ہم کوئی آیت منسوخ کر دیں، تو اس سے بہتر یا اسی قسم کی آیت اور لے آتے ہیں۔“

چھٹا اعتراض:

اسی نوعیت کی ایک اور حدیث اس کے بعد پیش کی ہے:

”عن البراء بن عازب قال نزلت هذه الآية: حافظوا على الصلوات و صلوة العصر

فقرأناها ما شاء الله ثم نسخها الله فنزلت: حافظوا على الصلوات والصلوة الوسطى“

② (صحیح مسلم: ۲/۲۰۵)

① صحیح البخاری: کتاب الجهاد والسير، باب فضل قول اللہ تعالیٰ: ﴿وَلَا تَحْسَبَنَّ الَّذِينَ قُتِلُوا فِي سَبِيلِ اللَّهِ أَمْواتًا...﴾

رقم الحدیث (۲۶۵۹) صحیح مسلم: کتاب المساجد، باب استحباب القنوت فی جمیع الصلوات إذا نزلت بالمسلمین

نازلة، رقم الحدیث (۶۷۷)

② صحیح مسلم: کتاب المساجد، باب الدلیل لمن قال الصلوة الوسطی ہی صلاة العصر، رقم الحدیث (۶۳۰)

”براء بن عازب سے روایت ہے کہ پہلے یہ آیت اتری۔ ”حافظوا علی الصلوٰت وصلوٰة العصر“ ہم کچھ عرصہ تک اسے پڑھتے رہے، پھر منسوخ ہوگئی اور اس کی جگہ یہ نازل ہوئی۔“

(دو اسلام، ص: ۱۷۲)

جواب:

اس کے متعلق بھی وہی جواب ہے، جو پہلے دیا گیا ہے کہ آنحضرت ﷺ نے ”صلوٰة العصر“ کا لفظ بطور تفسیر بولا۔ راوی نے یہ سمجھا کہ شاید اسی طرح یہ آیت اتری۔ پھر جب اس کے بعد سننے کا اتفاق ہوا، تو جیسے اصل آیت تھی، ویسے ہی سنی تو یہ سمجھا کہ شاید اب یہ آیت اتری ہے اور پہلی منسوخ ہوگئی ہے۔ دوسرا جواب وہی ہے، جو پہلے بیان ہوا۔

ساتواں اعتراض:

آگے لکھتے ہیں:

”گوشت میں غذائیت بہت زیادہ ہے۔ قرآن نے بھی گوشت خوری کو بطور انعام بیان کیا ہے: ﴿وَمِنْهَا تَأْكُلُونَ﴾ [النحل: ۵] انھیں انسان کھاتا بھی ہے، سرور دو عالم ﷺ اور صحابہ کرام گوشت کو ایک نعمت سمجھ کر کھایا کرتے تھے۔ لیکن موطا کی ایک حدیث ہمیں گوشت جیسی نعمت سے اجتناب کا حکم دیتی ہے۔

”عن عمر بن الخطاب قال: إياكم واللحم، فإن له ضراوة كضراوة الخمر“^①

”عمر فاروق فرماتے ہیں: گوشت سے بچو، اس لیے کہ شراب کی طرح اس کی بھی عادت پڑ جاتی ہے۔

اگر ایک اچھی چیز کی عادت پڑ جائے، تو حرج کیا ہے؟“ (دو اسلام، ص: ۱۷۳)

① الموطا (۲/ ۹۳۵، برقم: ۱۶۷۳) اس کی سند منقطع ہے۔ یحییٰ بن سعید کا حضرت عمر رضی اللہ عنہما سے سماع نہیں ہے، لیکن دوسری اسناد کے ساتھ حضرت عمر رضی اللہ عنہما سے یہ قول ثابت ہے۔ دیکھیں: مصنف ابن ابی شیبہ (۵/ ۱۴۱، برقم: ۲۴۵۳۰) إصلاح المال لابن ابی الدنيا (ص: ۱۰۸، برقم: ۳۷۴) حضرت عمر رضی اللہ عنہما کے اس قول کا مطلب ہے کہ گوشت کو کثرت سے استعمال نہ کرو اور اس پہ مداومت نہ کرو، کیونکہ حضرت عمر کے الفاظ یہ بھی ہیں: ”لا تديموا أكل اللحم“ ”ہمیشہ صرف گوشت نہ کھایا کرو۔“ جس سے واضح ہوتا ہے کہ حضرت عمر رضی اللہ عنہما کا گوشت کی کثرت سے اجتناب کا مقصد سہل پسندی سے روکنا ہے، جو مومنانہ اور مجاہدانہ شان کے منافی ہے۔ حضرت عمر رضی اللہ عنہما کے مذکورہ بالا الفاظ ”له ضراوة كضراوة الخمر“ سے بھی یہی مترشح ہوتا ہے۔ امام سیوطی فرماتے ہیں: ”إياكم واللحم أي الإكثار منه فإن له ضراوة، قال الباجي: يريد عادة يدعو إليها و يشق تركها لمن ألفها، ويقال: ضرى بالشي إذا لهج به“ (تنوير الحوالك: ۱/ ۲۲۷) اسی طرح امام مناوی لکھتے ہیں: و منه قول عمر: إن للحم ضراوة كضراوة الخمر أي من اعتاده لا يصبر عنه كمن لا يصبر عن الخمر معتادها“ (فيض القدير: ۶/ ۸۱) حضرت عائشہ رضی اللہ عنہا سے بھی یہ قول مروی ہے۔ (مصنف ابن ابی شیبہ: ۵/ ۱۴۲، برقم: ۲۴۵۳۱)

جواب:

یہ حدیث مرفوع نہیں، بلکہ موقوف ہے۔ یعنی حضرت عمر رضی اللہ عنہ کا قول ہے اور مرفوع کے مقابل موقوف حجت نہیں ہوتی۔ اس واسطے یہ حدیث آپ سے گوشت نہیں چھڑا سکتی۔ حضرت عمر رضی اللہ عنہ کا بھی یہ مطلب نہ تھا کہ بالکل گوشت نہ کھاؤ، بلکہ مطلب یہ تھا کہ اس کی عادت نہ ڈالو، کیونکہ جس کو گوشت کھانے کی عادت پڑ جائے، وہ سبزی ترکاری کو پسند نہیں کرتا، بلکہ اس کو گوشت کے سوا دوسری دال ترکاری ہضم ہی نہیں ہوتی۔ پس وہ گوشت کھانے پر مجبور ہو جاتا ہے اور مجاہد کے لیے موزوں نہیں کہ اپنے آپ کو ایک خاص خوراک کا پابند بنائے۔ خود حضرت عمر گوشت کھاتے اور کھلاتے تھے۔ جس کا ایک واقعہ موطا میں بھی ہے، پس آپ کو چاہیے کہ دونوں کو ملا کر مطلب اخذ کریں۔



آٹھواں باب

صحیح بخاری پر ایک نظر

پہلا اعتراض:

”اس میں کلام نہیں کہ امام بخاری رحمۃ اللہ علیہ (وفات ۸۵۰ء) نے صحیح احادیث کی تلاش میں لمبے لمبے سفر کیے، ہر حدیث کو پرکھنے کے لیے تمام امکانی وسائل اختیار فرمائے۔ استخارے کیے، کعبہ میں جا کر دعائیں مانگیں کہ اے اللہ! مجھے صحیح و غلط میں امتیاز کی توفیق عطا فرما۔ راویوں کا کھوج لگایا، ہر قابل ذکر محدث سے مشورہ کیا اور ساہا سال کی مسلسل جستجو و تگاپو کے بعد اپنا مجموعہ تیار کیا، لیکن اس قدر محنت و احتیاط کے باوجود اس مجموعہ میں چند ایسی احادیث موجود ہیں، جو یا تو تعلیم قرآن سے متصادم ہوتی ہیں یا آپس میں ٹکراتی ہیں یا مسلمانوں کو بیکار، اباہج اور بے عمل بناتی ہیں اور یا ان سے حضور صلی اللہ علیہ وسلم اور ان کی ازواج مطہرات کی توہین کا پہلو نکلتا ہے۔ ان حالات میں ہمارے لیے دو ہی راستے رہ جاتے ہیں۔ یا تو ہم صحیح بخاری کے ہر لفظ کی حفاظت کریں اور قرآن و رسول پر جو گذرتی ہے، گذرنے دیں اور یا قرآن کو مقدم رکھتے ہوئے صرف ان احادیث کو قابل اعتناء سمجھیں، جو عیوب بالا سے پاک ہوں۔ ہم بخاری کی محنت و تلاش کی داد دیتے ہیں اور انہیں بے حد قابل احترام سمجھتے ہیں، لیکن کیا کریں کہ حضور پر نور کی ذات والا صفات سے ہمیں اس قدر عقیدت و محبت ہے کہ ہم ان کی شان میں کوئی ہلکی سی جسارت بھی برداشت نہیں کر سکتے۔

”امام بخاری کی زیادہ تر نظر اسناد پر رہی۔ انہیں جس حدیث کے وضعی ہونے پر کوئی شہادت نہ مل سکی، اسے اپنے مجموعہ میں شامل کر لیا، لیکن صفحات گذشتہ میں آپ دیکھ چکے ہیں کہ احادیث کا کیا حال ہو چکا تھا، راویوں کے حالات کس بے احتیاطی سے قلمبند کیے گئے۔ رسول اکرم صلی اللہ علیہ وسلم بحیثیت نبی تیس برس زندہ رہے، اس لمبی مدت میں یقیناً آپ نے قرآن کے علاوہ بھی کوئی ارشاد فرمایا ہوگا، لیکن سوال یہ پیدا ہوتا ہے کہ چودہ لاکھ حدیث کے طومار پریشان میں سے کوئی اقوال رسول کیسے ڈھونڈے!“

اس کے بعد بخاری پر ایک ناقدانہ نظر ڈالتے ہیں۔

جواب:

قبل اس کے کہ ہم ان کے اعتراضات نقل کر کے جواب دیں، مناسب معلوم ہوتا ہے، ان کی اس تحریر کے چند قابل اعتراض پہلوؤں کی طرف توجہ دلائیں:

اول: جو آپ نے یہ لکھا ہے کہ ”امام بخاری کی نظر زیادہ تر اسناد پر تھی“ بالکل غلط ہے، کیونکہ دنیا میں کوئی ایسا مسلمان نہیں، جو حضور والا صفت ﷺ کی تنقیص کا مواد جمع کرے یا آپ ﷺ کی ازواج مطہرات رضی اللہ عنہن کی شان میں کوئی ایسی بات لکھے، جس سے ان کی توہین کا پہلو نکلتا ہو یا مسلمانوں کو اپانج بنانے کے لیے اپنی عمر گراں مایہ کو خرچ کرے یا قرآن کے خلاف حدیثیں جمع کرنا شروع کرے یا عقل کے خلاف باتیں لکھ کر اپنے مذہب کو کمزور بنائے۔ یہ کام تو زندیقوں کا ہے یا ان لوگوں کا جو عقل و علم میں بہت کم مقام رکھتے ہوں۔ یہ تو ہو سکتا ہے کہ ایک شخص اپنی عقل کے موافق ایک حدیث کو قرآن کی مخالفت یا دوسرے عیوب سے مبرا سمجھے اور دوسرا اس کے خلاف ہو، مگر کسی قابل احترام ہستی کے متعلق یہ نہیں کہا جا سکتا کہ وہ دیدہ دانستہ ایسا کرتا ہے یا احادیث جمع کرنے میں اس قدر لاپرواہی کا شکار ہوتا ہے کہ رسول ﷺ اور آپ ﷺ کی ازواج مطہرات کا احترام یا قرآن کی مخالفت و موافقت بھی اس کے لیے بے معنی ہو کر رہ جائے۔ باوجود اس کے کہ وہ کعبہ میں جا کر خدا سے صحیح و غلط میں امتیاز کی توفیق کی دعائیں مانگتا ہو، اس کے لیے دور دراز کے لمبے سفر کرتا ہو، راویوں کے کھوج لگاتا ہو، استخارے کرتا اور عمر عزیز کے سالہا سال اس جستجو و تگاپو میں صرف کر ڈالتا ہو کہ اس کے مجموعہ میں کوئی غلط بات شامل نہ ہو جائے۔

پس مذکورہ اعتراضات کے دو ہی مقام ہیں کہ یا تو اعتراضات غلط ہیں یا جس کی جمع کردہ احادیث پر اعتراض ہے، وہ کوئی عقل مند شخص نہیں اور اس دوسری بات کو تسلیم کرنے کے لیے دوسرے تو الگ رہے، شاید معترض بھی تیار نہ ہو!

دوم: آپ نے یہ جو لکھا ہے کہ ”احادیث کا کیا حال ہوا، یا راویوں کے حالات کس بے احتیاطی سے قلم بند کیے گئے“ واقعہ کے خلاف ہے اور اس امر کی دلیل ہے کہ واقعات کا گہری نظر سے جائزہ نہیں لیا گیا۔

سوم: یہ کہا ہے کہ ”چودہ لاکھ حدیثوں کے طومار پریشان میں سے اقوال رسول کو کون ڈھونڈے؟“ بالکل لغو ہے، کیونکہ محدثین نے اقوال رسول ﷺ کو حسن و صحت کے ساتھ جمع کر کے آپ کے سامنے پیش کر دیا ہے اور امت نے ان کی خدمت کو قبول کیا اور ان کے ساتھ موافقت کی ہے، اس لیے اب آپ کو سردردی کی ضرورت نہیں۔

دیگر اعتراضات:

اب ان کے اعتراضات سنئے:

ایک پیشین گوئی:

۶ ہجری ۶۲۰ء کا واقعہ ہے کہ رسول اللہ ﷺ نے خسرو پرویز شاہِ ایران (۵۹۰ء - ۶۲۸ء) اور ہرقل قیصرِ روم (۶۱۰ء - ۶۳۱ء) کی طرف خطوط بھیجے اور انھیں اسلام کی دعوت دی۔ ہرقل نے قاصدِ رسول ﷺ کی بڑی تعظیم کی، لیکن کسریٰ شاہِ ایران نے خط پھاڑ دیا اور قاصد کو ڈانٹ ڈپٹ کر دربار سے نکال دیا۔ جب حضور کو اس سلوک کی اطلاع ملی، تو آپ نے ایک پیش گوئی کی۔ قیصر کے حسنِ سلوک اور کسریٰ کی بدتمیزی کا تقاضا تو یہ تھا کہ حضور صرف نسلِ کسریٰ کے خاتمہ کی پیشین گوئی فرماتے اور ہرقل کے لیے اسی طرح محبت کا اظہار کرتے، جس طرح وہ نجاشی سے کیا کرتے تھے، لیکن جو پیشین گوئی بخاری میں موجود ہے، وہ ہماری اس تمنا کو پوری نہیں کرتی:

عن أبي هريرة أن رسول الله ﷺ قال: «إذا هلك كسرى فلا كسرى بعده وإذا هلك قیصر فلا قیصر بعده» (بخاری) ^①

”ابو ہریرہ نبی کریم ﷺ سے روایت کرتے ہیں کہ آپ نے فرمایا: کسریٰ کے تباہ ہونے کے بعد کوئی کسریٰ نہیں اور قیصر کے ہلاک ہونے کے بعد کوئی قیصر نہیں۔“

کسریٰ کے متعلق یہ پیش گوئی حرفِ بحرف پوری ہوئی، آنحضرت ﷺ کی رحلت کے صرف دس برس بعد ۶۲۲ء میں جنگ نہاوند نے ساسانی خاندان کو ہمیشہ کے لیے مٹا دیا۔ کچھ عرصہ بعد آخری کسریٰ (یزدگرد) قتل ہو گیا اور اس کے بعد آج تک کوئی کسریٰ پیدا نہ ہوا۔ چاہیے تو یہ تھا کہ قیصر کے متعلق بھی یہ پیش گوئی اسی طرح پوری ہوتی، لیکن اے کاش کہ ایسا نہ ہوا، بلکہ یہ خاندان اس پیش گوئی کے بعد آٹھ سو تیس برس تک زندہ رہا۔“ (دو اسلام، ص: ۱۷۹)

جواب:

اس عبارت کی چند باتیں قابلِ غور ہیں:

① اس پیشین گوئی کا مقابلہ کسریٰ اور قیصر کے اس سلوک سے کیا گیا ہے، جو انھوں نے آنحضرت ﷺ کے قاصد سے کیا۔ سلوک چونکہ مختلف تھا، پیش گوئی بھی مختلف ہونی چاہیے تھی۔

① صحیح البخاری، کتاب الخمس، باب قول النبی ﷺ: أحلت لكم الغنائم، رقم الحدیث (۲۹۵۲) صحیح مسلم:

کتاب الفتن، باب لا تقوم الساعة حتی یمر الرجل بقبر الرجل، رقم الحدیث (۲۹۱۹)

② قیصر سے مراد وہ نسلی بادشاہ ہے، جس کا سلسلہ ۳۳۰ء سے شروع ہوتا ہے اور جو ۱۲۵۳ء تک جاری رہا۔ یہاں تک کہ سلطان محمد ثانی (۱۲۵۱ء-۱۲۸۱ء) فاتح قسطنطنیہ نے اس سلسلہ کو ۱۲۵۳ء میں ختم کیا۔ پہلی بات کے متعلق یہ عرض ہے کہ یہ پیش گوئی کسریٰ اور قیصر کے اس سلوک کے جواب میں نہیں کی گئی، جو انھوں نے آنحضرت ﷺ کے خط کے ساتھ کیا، بلکہ آنحضرت ﷺ نے کسریٰ کے لیے بددعا کی اور قیصر کے لیے ان کے بقا کی خبر دی۔ فتح الباری میں ہے:

”کتب رسول اللہ ﷺ إلی کسریٰ و قیصر، فأما کسریٰ فلما قرأ الكتاب مزقه، وأما قیصر فلما قرأ الكتاب طواه ثم رفعه، فقال رسول اللہ ﷺ: أما هؤلاء فيمزقون وأما هؤلاء فستكون لهم بقية، ويؤيده ما روي أن النبي ﷺ لما جاءه جواب کسریٰ قال: مزق الله ملكه، ولما جاءه جواب قیصر قال: ثبت الله ملكه“ (ص: ۳۴، ۳۵) ①

”جب آنحضرت ﷺ نے کسریٰ اور قیصر کو خط لکھا، تو کسریٰ نے خط پھاڑ دیا اور قیصر نے لپیٹ کر اس کو اٹھا رکھا۔ رسول اللہ ﷺ نے فرمایا: یہ لوگ چیر دیے جائیں گے اور یہ لوگ باقی رہیں گے۔ اس کی تائید ایک دوسری روایت سے بھی ہوتی ہے کہ جب آنحضرت ﷺ کے پاس کسریٰ کا جواب پہنچا، تو آپ ﷺ نے فرمایا: اللہ تعالیٰ اس کے ملک کو پارہ پارہ کرے اور جب ہرقل کا جواب آیا، تو فرمایا: اللہ تعالیٰ اس کا ملک ثابت رکھے۔“

یہ پیشین گوئی ایک مستقل شے ہے۔ اس کا آپ ﷺ کے نامہ مبارک سے اور اس کے جواب سے کوئی تعلق نہیں۔ ② قیصر کا لفظ حدیث میں عرب کے عرف پر ہے۔ عرب ہرقل کا اطلاق شام کے بادشاہ پر کرتے تھے۔

① فتح الباری (۱/۴۴)

② کیونکہ جب شاہ ایران نے آپ ﷺ کا نامہ مبارک چاک کیا تھا، تو آپ ﷺ نے کسریٰ کے متعلق وہ پیشین گوئی نہیں فرمائی تھی، جو برق صاحب نے نقل کی ہے، بلکہ رسول اللہ ﷺ نے مندرجہ ذیل الفاظ میں اس کے حق میں بددعا فرمائی تھی۔ ”ان يمزقوا كل ممزق“ کہ وہ تباہ و برباد ہو جائیں۔ (صحیح البخاری، برقم: ۶۴) برق صاحب نے غلط فہمی سے رسول اللہ ﷺ کی عام حالات میں کی جانے والی پیشین گوئی کو اس خاص واقعے کے بعد کی جانے والی بددعا کی جگہ نقل کر دیا ہے۔ آپ ﷺ نے کسریٰ کی ہلاکت کی مذکورہ بالا پیش گوئی کسی پیش آمدہ سبب کے بغیر وحی کے ذریعے بتائی تھی، جس کا نامہ مبارک کے پھاڑنے سے کوئی تعلق نہیں اور خط پھاڑنے کے بعد جو بددعا فرمائی تھی، وہ بالفاظ دیگر ہے، جیسا کہ اوپر ذکر گزرا اور بجز اللہ وہ حرف بہ حرف پوری ہوئی۔ اسی طرح برق صاحب کا کہنا کہ قیصر کے ساتھ نجاشی جیسے حسن سلوک کا مظاہرہ کرنا چاہیے تھا، یہ بھی عدم تدبر کا نتیجہ ہے، کیونکہ نجاشی ایک مسلمان حاکم تھا اور قیصر روم ایک کافر حکمران تھا، لہذا دونوں کے ساتھ یکساں حسن سلوک کی توقع رکھنا مضحکہ خیز بات ہے۔ ﴿أَفَمَنْ كَانَ مُؤْمِنًا كَمَنْ كَانَ فَاسِقًا لَا يَسْتَوُونَ﴾

آنحضرت ﷺ کا اس پیش گوئی سے یہ مطلب تھا کہ اس قیصر کے مرنے کے بعد شام پر مسلمانوں کا قبضہ ہوگا اور یہ پیش گوئی پوری ہوئی۔ الحمد للہ۔

یہ اعتراض جو آپ نے کیا، شراحِ حدیث نے بھی ذکر کیا ہے اور اس کا جواب بھی دیا ہے۔ چنانچہ ”فتح الباری“ میں ہے:

”وقد استشكل هذا مع بقاء مملكة الفرس، لأن آخرهم قتل في زمان عثمان، واستشكل أيضاً مع بقاء مملكة الروم، و أجيب عن ذلك بأن المراد لا يبقى كسرى بالعراق ولا قيصر بالشام، وهذا منقول عن الشافعي، قال: وسبب الحديث أن قریشا كانوا يأتون الشام والعراق تجارا فلما أسلموا خافوا انقطاع سفرهم إليهم دخولهم في الإسلام فقال النبي ﷺ ذلك تطيباً لقلوبهم وتبشيراً لهم بأن ملكهما سيزول عن الأقليمين المذكورين“ (فتح الباري: ۳۷۴)^①

”اس میں ایک اشکال ہے کہ فارس کی حکومت حضرت عثمان رضی اللہ عنہ کے زمانہ تک باقی رہی اور رومیوں کی سلطنت بھی مدت تک قائم رہی۔ امام شافعی رضی اللہ عنہ نے یہ جواب دیا ہے کہ اس حدیث کا مطلب یہ ہے کہ عراق میں کسریٰ اور شام میں قیصر باقی نہیں رہیں گے۔ اس حدیث کے کہنے کی وجہ یہ بیان کرتے ہیں کہ جب قریش نے اسلام قبول کیا (اور اسلام سے قبل وہ عراق اور شام میں تجارت کے لیے سفر کیا کرتے تھے) وہ اپنے سفر کے بند ہونے سے ڈر گئے، تو آنحضرت ﷺ نے ان کو خوش کرنے کے لیے فرمایا کہ ان کی حکومت عنقریب عراق اور شام سے زائل ہو جائے گی۔“

② دوسری بات کا بھی جواب آ گیا، کیونکہ اشکال کی وجہ دراصل یہی ہے کہ قیصر سے مراد ایک خاندان میں سے اس کا ایک فرد ہے اور اس خاندان کی حکومت مدت تک رہی۔ جب قیصر سے ہم نے شام کا حاکم مراد لیا، تو اشکال رفع ہو گیا۔ حدیث کا شانِ ورود بھی اس کی تائید میں ہے، جیسے امام شافعی رضی اللہ عنہ نے بیان کیا ہے۔

تیسرا اعتراض... تاریخی غلط بیابیاں:

”اول یہ ایک تسلیم شدہ حقیقت ہے کہ مسجد اقصیٰ کے بانی حضرت سلیمان علیہ السلام تھے اور یہ بھی تسلیم کیا جاتا ہے کہ حضرت داود علیہ السلام کا زمانہ تقریباً ہزار سال قبل مسیح تھا اور حضرت ابراہیم علیہ السلام کا زمانہ ۲۰۱۵ قبل مسیح تھا۔ پس تعمیر کعبہ اور تعمیر بیت المقدس کے درمیان ۱۰۵۹ سال کا زمانہ بنتا ہے، لیکن بخاری کی ایک

① فتح الباري (۶/۶۲۵)

حدیث کے مطابق یہ زمانہ صرف چالیس سال کا ہے:

”عن أبي ذر قال: قلت يا رسول الله أي مسجد وضع في الأرض أول؟ قال: المسجد الحرام، قال: قلت: ثم أي؟ قال: المسجد الأقصى، قلت: كم كان بينهما؟ قال: أربعون سنة“^①

”ابو ذر کہتے ہیں: میں نے آنحضرت ﷺ سے پوچھا: سب سے پہلے زمین پر کون سی مسجد بنائی گئی؟ فرمایا: مسجد حرام۔ میں نے کہا: پھر کون سی؟ فرمایا: مسجد اقصیٰ۔ میں نے پوچھا: ان کے درمیان کتنا فاصلہ ہے؟ فرمایا: چالیس سال کا!“

”ہے کوئی محدث جو اس صریح تاریخی غلط بیانی کی تاویل کر سکے؟ علامہ قسطلانی لکھتے ہیں: ممکن ہے کہ حضرت ابراہیم علیہ السلام کے فوراً بعد کسی نے مسجد اقصیٰ بنائی ہو، جو گر چکی ہو اور اسے سلیمان علیہ السلام نے دوبارہ تعمیر کیا ہو۔ تاریخ کے ٹھوس واقعات کو ”ممکن ہے، یہ ہو، وہ ہو“ سے جھٹلایا نہیں جاسکتا۔ اگر ہم یہ کہہ دیں کہ ممکن ہے، امریکہ حضرت موسیٰ علیہ السلام نے دریافت کیا ہو، تو کیا آپ مان لیں گے؟“ (دو اسلام، ص: ۱۸۴)

جواب:

یہ ہے اعتراض، اور اعتراض کے ضمن میں اس کا جواب بھی نقل کر دیا ہے کہ ”ممکن ہے حضرت ابراہیم علیہ السلام کے فوراً بعد کسی نے مسجد اقصیٰ بنائی ہو، جو گر چکی ہو اور اسے سلیمان علیہ السلام نے دوبارہ تعمیر کیا ہو۔“

اس پہ اعتراض یہ جمایا ہے کہ ”ممکن“ سے کام نہیں چلتا، تاریخی ثبوت لائیے، مگر اس بات کو بھول گئے ہیں کہ وہ زمانہ ایسا تاریخی نہیں ہے، جس میں تمام دنیا کی باتیں نقل کی گئی ہوں۔ اگر زمانہ تاریخ کی کسی بات کا تاریخ میں ذکر نہ ہو، تو آپ اس کی نفی کر سکتے ہیں، لیکن اگر اس کا وقوع غیر تاریخی زمانہ میں ہوا ہے، تو آپ تاریخ کی روشنی میں اس کی نفی کیوں کر کر سکتے ہیں؟ یا آپ غیر تاریخی زمانہ کو تاریخی زمانہ پر قیاس کیوں کر رہے ہیں کہ وہاں ”ممکن و امکان“ سے کام نہ چلے؟

قرآن مجید میں قصہ عاد موجود ہے، مگر بعض عیسائی اعتراض کرتے ہیں کہ قوم عاد صرف فرضی قوم ہے، کیونکہ تورات اس کے بیان سے ساقط ہے۔ اسی طرح وہ کہتے ہیں کہ کعبہ کی تعمیر کی نسبت حضرت ابراہیم علیہ السلام کی طرف فرضی ہے، کیونکہ تورات میں اس کا ذکر نہیں، آپ کا اعتراض بھی اسی قسم کا ہے۔

① صحیح البخاری: کتاب الأنبياء باب: ۱۰، رقم الحدیث (۳۶۸۶) صحیح مسلم: کتاب المساجد، رقم الحدیث (۵۲۰)

جو امر آنحضرت ﷺ سے پایہ ثبوت کو پہنچتا ہے اور عقلاً ممکن بھی ہے، اس پر اعتراض چہ معنی دارد؟ ہاں کوئی امر خلاف قرآن یا خلاف عقل یا فطرت ہو، تو اس پر اعتراض کر سکتے ہیں۔ اس طرح تو عیسائی کہتے ہیں کہ قرآن مجید نے جو یہ قصہ بیان کیا ہے:

﴿ مَا كُنْتَ لَدَيْهِمْ إِذْ يُلْقُونَ أَقْلَامَهُمْ أَيُّهُمْ يَكْفُلُ مَرْيَمَ ﴾ [آل عمران: ۴۴]

”(اے نبی ﷺ) آپ وہاں نہ تھے، جب وہ اس لیے قلمیں ڈالتے تھے کہ مریم کی کفالت کس کے سپرد ہو۔“ پہلی کتاب میں نہیں۔ تو ہم کیا اس پر اعتقاد لانا اس وقت تک چھوڑ دیں، جب تک کسی تاریخی ٹھوس دلائل سے اس کو ثابت نہ کر دیں؟ ہرگز نہیں!

کیونکہ ہمارا اعتقاد ہے کہ قرآن نقل نہیں، بلکہ وحی ہے۔ اسی طرح آنحضرت ﷺ کا علم سارے کا سارا لوگوں سے سنا ہوا نہیں، بلکہ وحی بھی ہے۔ اس لیے آپ ﷺ کے بیان کردہ واقعات کے لیے امکان ہی کافی ہے۔ اس واقعہ کو آپ حضرت موسیٰ علیہ السلام کے امریکہ دریافت کرنے کے ساتھ تشبیہ نہیں دے سکتے، کیونکہ یہ واقعہ (موسیٰ علیہ السلام کے امریکہ دیکھنے کا) کسی معتبر تاریخی کتاب میں نہیں ہے۔ آپ صرف آج کہہ رہے ہیں، اس واسطے یہ معتبر نہیں، ہاں اگر کسی تاریخ کی معتبر کتاب میں ہو، تو کولمبس کی اولیت امریکہ دیکھنے کے بارے میں غلط ٹھہرے گی۔

شارحین نے اس کا ایک اور جواب بھی دیا ہے کہ اس جگہ مسجد حرام کی پہلی بنیاد مراد ہے، جو حضرت آدم علیہ السلام کے وقت رکھی گئی، اس وقت بیت المقدس کی بنیاد چالیس سال بعد میں رکھی گئی۔ یہ زمانہ قبل از تاریخ کا ہے۔ تیسرا جواب یہ بھی ہے کہ ایک دفعہ آنحضرت ﷺ کی حیات مبارکہ میں کعبہ تعمیر ہوا، اس سے پہلے ایک دفعہ جرہم نے بنایا، اس سے پہلے حضرت ابراہیم علیہ السلام نے، اس جگہ دوسری تعمیر مراد ہے، کیونکہ پہلے صرف کعبہ تھا اور مسجد حرام کا دائرہ اتنا وسیع بعد میں ہوا۔ مسجد اس وسعت اور صحن کا نام ہے جو کعبہ کے ارد گرد ہے اور جرہم کی بنا حضرت سلیمان علیہ السلام کی تعمیر سے چالیس سال قبل ہے۔^①

پیدائش (باب ۲۸، آیت: ۱۸، ۱۹، ۲۰) میں ہے:

”یعقوب صبح سویرے اٹھا اور اس پتھر کو جسے اس نے اپنے سرہانے دھرا تھا، لیکر ستون کو کھڑا کیا اور اس جگہ کا نام بیت ایل رکھا۔“

اور اس باب (آیت: ۲۲) میں ہے:

”اور یہ پتھر جو میں نے ستون میں کھڑا کیا ہے، خدا کا گھر ہوگا۔“

① دیکھیں: فتح الباری (۶/۴۰۸) عمدة القاری (۱۵/۲۶۲)

لو! اب یہ تاریخی حوالہ بھی مل گیا، اب تو حدیث کا مطلب جو علامہ قسطلانی نے ”ممکن“ کے لفظ سے بیان کیا ہے، ایک ٹھوس حقیقت تاریخیہ سے ثابت ہو گیا۔^①

چوتھا اعتراض:

اس کے بعد ایک حدیث لکھتے ہیں:

”عن عائشة رضی اللہ عنہا أن النبي ﷺ توفي، وهو ابن ثلاث وستين سنة“ (بخاری)^②

”نبی کریم ﷺ نے تریسٹھ سال کی عمر میں رحلت کی۔“

لیکن حضور کے خادم حضرت انس جو ۱۲۶۸ احادیث کے راوی ہیں، کہتے ہیں کہ رسول اللہ ﷺ کی عمر ساٹھ برس تھی:

”أنزل عليه وهو ابن أربعين سنة، فلبث بمكة عشر سنين، ينزل عليه، وبالمدينة عشر سنين“^④ (بخاری)

”چالیس برس کی عمر میں حضور پر قرآن اترنے لگا، اس کے بعد دس سال مکہ میں اور دس سال مدینہ میں زندہ رہے۔“

اسی صفحہ پر اس مضمون کی ایک اور حدیث بھی موجود ہے، جو انس ہی سے منقول ہے، لیکن حضرت ابن عباس رضی اللہ عنہما فرماتے ہیں:

”بعث رسول الله ﷺ لأربعين سنة فمكث بمكة ثلاث عشرة سنة يوحى إليه، ثم أمر بالهجرة فهاجر عشر سنين ومات وهو ابن ثلاث وستين“^⑤

① مسجد اقصیٰ کی ابتدائی تعمیر اور تاسیس حضرت یعقوب رضی اللہ عنہ نے کی تھی، جو خانہ کعبہ کی تعمیر کے چالیس سال بعد واقع ہوئی اور بعد میں حضرت سلیمان رضی اللہ عنہ نے مسجد اقصیٰ کی دوبارہ تعمیر اور تجدید کی تھی۔ لہذا اس حدیث میں کسی طرح کی تاریخی غلطی کا امکان نہیں ہے۔ تفصیل کے لیے دیکھیں: زاد المعاد (۱/ ۴۷) البدایة والنہایة (۱/ ۱۶۲)

② صحیح البخاری: کتاب المناقب، باب وفاة النبي ﷺ، رقم الحدیث (۳۳۴۳) صحیح مسلم: کتاب الفضائل، باب کم سن النبي ﷺ، يوم قبض، رقم الحدیث (۲۳۴۹)

③ صحیح تعداد ”۲۲۶۸“ ہے۔

④ صحیح البخاری: کتاب المناقب، باب صفة النبي ﷺ، رقم الحدیث (۳۳۵۴) صحیح مسلم: کتاب الفضائل، باب فی صفة النبي ﷺ، رقم الحدیث (۲۳۴۸)

⑤ صحیح البخاری: کتاب فضائل الصحابة، باب هجرة النبي ﷺ و أصحابه إلى المدينة، رقم الحدیث (۳۶۸۹) صحیح مسلم: کتاب الفضائل، باب کم أقام النبي ﷺ بمكة و المدينة، رقم الحدیث (۲۳۵۱)

”چالیس برس کی عمر میں حضور پر وحی نازل ہوئی، اس کے بعد آپ مکہ میں تیرہ برس رہے اور وحی باقاعدہ جاری رہی، پھر مدینہ میں تشریف لے گئے، یہاں تک کہ تریسٹھ برس کی عمر میں وفات پائی۔“
(دو اسلام، ص: ۱۸۶)

جواب:

معلوم ہوتا ہے، مصنف محاوراتِ عرب سے بالکل نابلد ہے۔ عربی زبان میں دھاکوں کے اوپر کی اکائیوں کو بعض وقت حذف کر دیا کرتے ہیں۔ اس محاورہ کی بنا پر حضرت انس رضی اللہ عنہ نے مکی زندگی بیان کرتے ہوئے بعثت کے بعد کے عرصہ سے دس کا ذکر کیا اور تین کو حذف کر دیا۔ اسی طرح مجموعہ سے ساٹھ کے اوپر تین کو حذف کر دیا۔

﴿ فَسَلُّوا أَهْلَ الذِّكْرِ إِنْ كُنْتُمْ لَا تَعْلَمُونَ ﴾ [النحل: ۴۳]

”اگر علم نہ ہو، تو اہل علم سے پوچھ لینا چاہیے!“

قرآن مجید میں ہے:

﴿ وَحَمْلُهُ وَفِصْلُهُ ثَلَاثُونَ شَهْرًا ﴾ [الأحقاف: ۱۵] ”حمل اور دودھ پلانے کی مدت تیس ماہ ہے۔“

حالانکہ حمل کی عام مدت ۹ ماہ ہے اور دودھ پلانے کی مدت قرآن نے ۲ سال بتائی ہے۔ اس حساب سے کل

۳۳ ماہ بنتے ہیں۔ قرآن مجید میں ہے:

﴿ حَوْلَيْنِ كَامِلَيْنِ ﴾ [البقرة: ۲۳۳] ”پورے دو سال دودھ پلائیں۔“

اور ایک جگہ فرمایا:

﴿ فِي عَامَيْنِ ﴾ [لقمان: ۱۴] ”دودھ چھوڑنے کی مدت دو سال ہے۔“

مگر آیت بالا میں صرف (۳۰) بتائے ہیں، اس لیے کہ کسر یعنی اکائیوں کو حذف کر دیا گیا ہے۔^①

پانچواں اعتراض:

اب تیسری تاریخی غلطی سنئے:

”عطاء بن یسار کہتے ہیں کہ میں نے حضرت عبداللہ بن عمر رضی اللہ عنہما سے دریافت کیا کہ کیا تورات میں حضور صلی اللہ علیہ وسلم

کے متعلق کوئی آیت موجود ہے؟ کہا: کیوں نہیں! آپ کے متعلق یہ آیت تورات میں موجود ہے:

① حضرت انس رضی اللہ عنہ کو بھی حضور اکرم صلی اللہ علیہ وسلم کی عمر مبارک کا بخوبی علم تھا، کیونکہ ان سے آپ صلی اللہ علیہ وسلم کی عمر مبارک تریسٹھ برس بھی مروی

ہے۔ دیکھیں: صحیح مسلم، رقم الحدیث (۲۳۴۸) جس سے معلوم ہوتا ہے کہ کسی وقت حضرت انس رضی اللہ عنہ نے ساٹھ سال عمر بتاتے ہوئے عرب کے محاورے کے مطابق اکائی حذف کر دی تھی۔

”یا ایہا النبی إنا أرسلناک شاهداً ومبشراً ونذیراً، وحرزا للأمیین أنت عبدي ورسولي سمیتک المتوکل لیس بفظ ولا غلیظ“^①

”اے رسول! ہم نے تمہیں شاہد، بشیر، نذیر اور ان پڑھ عربوں کا محافظ بنا کر بھیجا ہے، تو میرا بندہ ہے اور رسول ہے۔ تو ترش مزاج ہے نہ تند طبع۔“

”تورات کو الف سے یاء تک پڑھ جائیے، یہ الفاظ کہیں نہیں ملیں گے۔ ممکن ہے آپ یہ کہہ دیں کہ اجی صاحب! تورات میں اس قدر تحریف ہو چکی ہے کہ اس کی کوئی کل سیدھی نہیں رہی۔ یہ آیت ملے تو کہاں سے؟ اس کے دو جواب ہیں:

”**اول:** اگر تحریف ہو چکی ہے، تو ابن عمر رضی اللہ عنہما نے وہ آیت کہاں سے دیکھ لی؟ حضرت موسیٰ کا زمانہ اندازاً پندرہ سو برس قبل مسیح تسلیم کیا جاتا ہے۔ حضور ﷺ کے عہد تک پورے دو ہزار سال گذر چکے تھے، مبینہ تحریف اس عہد میں ہو چکی ہوگی۔ خود مسیحی مصنف بھی تسلیم کرتے ہیں کہ یہودا (۶۹۸ ق م) کے زمانہ میں تورات گم ہو گئی تھی اور ۷۵ برس کے بعد دستیاب ہوئی تھی۔ مسلم محققین اسی عہد کو تحریفِ تورات کا عہد تسلیم کرتے ہیں اور کہتے ہیں اصل تورات نہیں ملی تھی، بلکہ ایک جعلی نسخہ تیار کر لیا گیا تھا۔ بعض کا خیال یہ ہے کہ تورات بخت نصر کے حملے میں ضائع ہوئی تھی۔ یہ حملہ ۶۰۶ ق م میں تاجدارِ بابل (بخت نصر) نے سلطنتِ یہود پہ کیا تھا۔ ہر یہودی کو قتل کر ڈالا تھا یا قیدی بنا کر ساتھ لے گیا تھا اور تورات کو جلا دیا تھا، مبینہ تحریف کا زمانہ ۶۹۸ ق م ہو یا ۶۰۶ ق م، وہ بہر حال ولادتِ رسول سے صدیوں پہلے ہو چکی تھی۔ اس زمانہ میں تورات کے نسخوں کی تعداد محدود تھی اور تحریف آسانی سے ہو سکتی تھی، لیکن عہدِ رسول میں ہزار ہا نسخے مختلف ممالک میں موجود تھے اور بعد میں ان کی تعداد بڑھتی ہی گئی۔ اس لیے تحریف آسان نہیں تھی۔ یہ تو ممکن تھا کہ کوئی شخص اپنے ذاتی نسخے میں رد و بدل کر دیتا۔ آخر یہودیوں میں بھی ہزار ہا شخص ایسے موجود ہوں گے، جنہیں اپنی کتاب سے اسی طرح محبت ہوگی، جس طرح ہمیں قرآن سے، اگر ہم قرآن میں تحریف کا تصور تک نہیں کر سکتے، تو یہودیوں کے متعلق یہ کیسے کہہ سکتے ہیں کہ ان کا ہر فرد تحریف کے لیے تیار تھا۔

﴿وَمِنْ قَوْمِ مُوسَىٰ أُمَّةٍ يَّهْدُونَ بِالْحَقِّ وَبِهِ يَعْدِلُونَ﴾ [الأعراف: ۱۵۹]

”موسیٰ کی قوم میں ایسے لوگ بھی موجود تھے، جو سچائی کا راستہ دکھاتے تھے۔“

① صحیح البخاری: کتاب البیوع، باب کراهیة السخب فی السوق، رقم الحدیث (۲۰۱۸)

یہ سچے یہودی تورات کی تحریف کس طرح گوارا کر سکتے تھے؟ بنا بریں اگر تحریف ہوئی تھی، تو وہ یقیناً نزول قرآن سے صدیوں پہلے ہو چکی ہوگی۔ ان حالات میں کیا ہم دریافت کر سکتے ہیں: ابن عمر رضی اللہ عنہما نے یہ آیت کہاں سے دیکھ لی تھی؟

دوام: حضرت مسیح نے اعلان کیا تھا کہ جب تک زمین و آسمان نہ ٹل جائیں، ایک نقطہ یا شوشہ تورات سے ہرگز نہیں ٹلے گا۔ (انجیل متی، باب: ۵ آیت: ۷)

اگر تورات محرف ہو چکی تھی، تو حضرت مسیح اتنے زور سے یہ اعلان کیوں کرتے؟ صاف صاف کہہ دیتے: تورات گم ہو چکی ہے یا بگڑ چکی ہے۔ اس کے تمام احکام مسخ ہو چکے ہیں، اس لیے میں نئی کتاب لے کر آیا ہوں! تورات کی تصدیق کرنا اور ڈنکے کی چوٹ کہنا کہ تورات کا ہر شوشہ اور نقطہ اپنی جگہ پر قائم ہے اور جب تک یہ زمین و آسمان قائم ہیں، اس کا ایک حرف تک نہیں بدل سکتا۔ صاف صاف اعلان ہے اس حقیقت کا کہ حضرت مسیح کے عہد تک تورات اپنی اصل حالت میں باقی تھی اور بخت نصر وغیرہ کی حکایات سب فرضی ہیں۔ تورات کے غیر محرف ہونے پر کچھ تاریخی شواہد بھی موجود ہیں، لیکن چونکہ ہمارے علماء الہام کے مقابلہ میں تاریخ کو کوئی اہمیت نہیں دیتے، اس لیے ہم اس موضوع پر قرآن کا فیصلہ درج کرتے ہیں:

- ① سورۃ بقرہ کی ابتدائی آیات میں ہمیں تمام سابقہ آسمانی صحائف پر ایمان لانے کا حکم دیا گیا ہے۔ اگر وہ کتابیں محرف ہو چکی تھیں اور غلط سلط تھیں تو ان پر ایمان لانے کا مقصد؟
- ② جس طرح انجیل کے متعلق قرآن نے ہمیں بتایا کہ وہ تورات کی مصدق تھی:

﴿ وَآتَيْنَاهُ الْإِنجِيلَ فِيهِ هُدًى وَنُورٌ وَمُصَدِّقًا لِمَا بَيْنَ يَدَيْهِ مِنَ التَّوْرَةِ ﴾ [المائدة: ۴۶]

”کہ ہم نے عیسیٰ علیہ السلام کو انجیل دی، جس میں نور و ہدایت ہے اور جو تورات کی تصدیق کرتی ہے۔“ اسی طرح قرآن نے تورات و انجیل ہر دو کی تصدیق کی:

﴿ مُصَدِّقًا لِمَا بَيْنَ يَدَيْهِ مِنَ التَّوْرَةِ وَآتَيْنَاهُ الْإِنجِيلَ ﴾ [المائدة: ۴۶]

”قرآن تورات و انجیل ہر دو کی تصدیق کرتا ہے۔“

تصدیق کے معنی ہیں: سچا سمجھنا اور درست تسلیم کرنا۔ جب قرآن تورات و انجیل کی صداقت کا اعلان کر رہا ہے، تو آپ کون ہوتے ہیں، انہیں جھوٹا سمجھنے والے؟ کیا قرآن ایک محرف اور جھوٹے صحیفے کی تصدیق کر سکتا ہے؟ کیا خدا کے علم میں نہیں تھا کہ تورات میں تصرف ہو چکا ہے۔ اگر علم تھا، تو تصدیق

کیوں کی؟ کیا کوئی مجسٹریٹ کسی جعلی دستاویز کی دیدہ و دانستہ تصدیق کر سکتا ہے؟
 ۳) آپ کہیں گے کہ اللہ نے اصلی تورات کی تصدیق کی تھی، نہ کہ صحیفہ راجہ کی۔ بہت اچھا! تو پھر قرآن نے یہ کیوں کہہ دیا:

﴿قُلْ يَا أَهْلَ الْكِتَابِ لَسْتُمْ عَلَىٰ شَيْءٍ حَتَّىٰ تُقِيمُوا التَّوْرَةَ وَالْإِنْجِيلَ﴾ [المائدة: ۶۸]

”اے رسول! اہل کتاب سے کہہ دو کہ جب تک وہ تورات و انجیل پر عمل نہیں کریں گے، ان کی بگڑی کبھی نہ بن سکے گی۔“

اگر یہ کتابیں انسانی دست و برد سے ناپاک ہو چکی تھیں، تو اہل کتاب کو ان پر عمل کرنے کی دعوت کیوں دی؟ اور سنیے:

﴿وَعِنْدَهُمُ التَّوْرَةُ فِيهَا حُكْمُ اللَّهِ﴾ [المائدة: ۴۳]

”ان کے پاس تورات موجود ہے، جس میں اللہ کا حکم درج ہے۔“
 یہ نہیں فرمایا کہ ”درج تھا“ بلکہ ”درج ہے“ نحو کا مشہور قاعدہ ہے، جہاں جار و مجرور کا متعلق مذکور نہ ہو، وہاں محذوف ”کائن“ فرض کر لو۔ اس قاعدہ کی رو سے آیت کے معنی ہوں گے: ”تورات میں اللہ کا حکم موجود ہے۔“ لیکن آپ کہتے ہیں کہ ”موجود تھا۔“ کس کو صحیح سمجھوں: آپ کو یا قرآن کو؟

﴿إِنَّا أَنْزَلْنَا التَّوْرَةَ فِيهَا هُدًى وَنُورٌ﴾ [المائدة: ۴۴]

”ہم نے تورات نازل کی، جس میں ہدایت اور نور موجود ہے!“

ایک اور آیت ملاحظہ ہو:

﴿وَهَذَا كِتَابٌ أَنْزَلْنَاهُ مُبَارَكٌ فَاتَّبِعُوهُ وَاتَّقُوا لَعَلَّكُمْ تُرْحَمُونَ﴾ [الأنعام: ۱۵۵، ۱۵۶]

”ہم نے یہ مبارک کتاب تمہیں عطا کی ہے، اسے مانو اور گناہوں سے بچو، تاکہ تم ہماری رحمت کے مستحق بن سکو، اب تم یہ عذر نہیں پیش کر سکتے: ہم سے قبل دو امتوں (یہود و نصاریٰ) پر کتابیں نازل ہوئیں تھیں، لیکن وہ اجنبی زبان میں تھیں اور ہم انہیں سمجھ نہیں سکتے تھے۔“

یعنی نزول کی وجہ یہ نہیں بتائی گئی کہ پہلی کتابیں مسخ ہو چکی تھیں، بلکہ یہ کہ وہ ایسی زبان میں تھیں، جس سے عرب نا آشنا تھے۔ کیا تورات کی صحت پر اس سے بڑی شہادت پیش ہو سکتی ہے؟

اور سنئے:

﴿لَيْسُوا سَوَاءً مِنْ أَهْلِ الْكِتَابِ أُمَّةٌ قَائِمَةٌ يَتْلُونَ آيَاتِ اللَّهِ أَنْهَاءَ اللَّيْلِ وَهُمْ يَسْجُدُونَ ﴿١١٤﴾
يُؤْمِنُونَ بِاللَّهِ وَالْيَوْمِ الْآخِرِ وَيَأْمُرُونَ بِالْمَعْرُوفِ وَيَنْهَوْنَ عَنِ الْمُنْكَرِ وَيُسَارِعُونَ فِي
الْخَيْرَاتِ وَأُولَئِكَ مِنَ الصَّالِحِينَ﴾ [آل عمران: ١١٤]

”سارے اہل کتاب برے نہیں، ان میں ایسے نیک اور پرہیزگار بھی موجود ہیں، جو رات کو اللہ کی آیات (تورات و انجیل) پڑھتے اور سجدے کرتے ہیں، اللہ اور آخرت پر ایمان رکھتے ہیں، نیکی کی ترغیب دیتے ہیں اور برائی سے روکتے ہیں اور نیک اعمال کی طرف بے تابانہ بڑھتے ہیں، یہ لوگ صالح ہیں۔“
اس آیت میں تورات و انجیل کو اللہ کی ”آیات“ کہا گیا ہے۔ اگر تورات بگڑ چکی تھی، تو اللہ اس کے احکام کو ”آیات“ کیوں کہتا ہے اور اس پر عمل کرنے والوں کو ”صالحین“ میں شمار کیوں کرتا ہے؟

آپ یہ کہہ سکتے ہیں کہ جب یہ صورتحال ہے، تو پھر مسلمان بننے کی ضرورت کہاں باقی رہ جاتی ہے؟ عیسائی رہ کر نیک عمل کئے جاؤ، نہ قرآن پر ایمان لانے کی ضرورت، نہ رسول پہ، سارے اسلام سے چھٹی مل گئی۔ یہ سوال اسلام کو نہ سمجھنے کا نتیجہ ہے۔ اسلام کسی زبانی اقرار کا نام نہیں، بلکہ نیکی کا نام ہے، اگر ایک عیسائی نیکی کر رہا ہے، تو وہ قرآن کی رو سے مسلمان ہے۔ رسول و قرآن کا صحیح پیرو وہی ہے جو نیک ہو، نہ وہ جو کلمہ پڑھے، سارے جہاں کی بد معاشیاں کرتا پھرے۔ آپ کے ہاں اسلام چند عقائد کا نام ہے اور قرآن کے نزدیک صرف نیکی کا۔ اس لئے خدا و رسول کا صحیح پیرو وہ ہے، جو ان احکام پر عمل کر رہا ہے، خواہ اس پر عیسائیت کا لیبل لگا ہو یا یہودیت کا، نہ وہ جو خدا و رسول کا صرف زبانی قائل ہو اور عملاً کافر، چونکہ قرآن کی رو سے: ﴿إِنَّ هَذَا لَفِي الصُّحُفِ الْأُولَى ﴿١١٥﴾ صُحُفِ إِبْرَاهِيمَ وَمُوسَى﴾ [الأعلى: ١٨، ١٩] یہ قرآن ابراہیم اور موسیٰ کی کتابوں میں بھی موجود ہے، اس لیے کتاب موسیٰ کا سچا عامل خود بخود قرآن کا عامل بن جاتا ہے۔ مت بھولیے کہ ہر عمل کا ایک صلہ ہے، جو کسی طرح ضائع نہیں ہوتا۔ عامل خواہ مرد ہو یا عورت، عیسائی یا مسلمان، یہ صلہ اسے مل کر رہے گا۔ اہل کتاب کے متعلق ارشاد ہے:

﴿وَمَا يَفْعَلُوا مِنْ خَيْرٍ فَلَنْ يُكْفَرُوا﴾ [آل عمران: ١١٥]

”ہم ان اہل کتاب کے کسی نیک عمل کو ضائع نہیں جانے دیتے۔“

ممکن ہے، آپ سوچ رہے ہوں کہ وہ جو قرآن میں یہود کے متعلق لکھا ہے کہ وہ تورات میں تحریف کیا کرتے

تھے، اس کا کیا مطلب؟ تحریف سے مراد آیات کی من مانی تفسیر کرنا، نہ الفاظ کو بدلنا۔

عہد رسول میں تورات اصلی حالت میں موجود تھی، اس تورات میں ابن عمر رضی اللہ عنہما کی ذکر کردہ روایت کہیں موجود نہیں!

جواب:

مندرجہ بالا عبارت میں مصنف نے پہلے تو یہ اعتراض کیا ہے کہ یہ عبارت جو عبداللہ بن عمرو رضی اللہ عنہما سے مروی ہے، تورات میں نہیں پائی جاتی۔ اس سے معلوم ہوتا ہے کہ حدیث میں تاریخی غلط بیانی ہے۔ پھر ان کا اپنی طرف سے ایک جواب ”تورات میں تحریف ہو چکی ہے، اس واسطے یہ عبارت نہیں ملتی“ ذکر کر کے اس پر بحث کی ہے اور اپنی طرف سے پہلے یہ کہا ہے کہ تورات کے محرف ہونے کا زمانہ چھ سو سال قبل مسیح ہے۔ اس واسطے اگر تحریف ہو چکی تھی تو عبارت تو اس میں موجود ہونی چاہیے، کیونکہ عبداللہ بن عمرو رضی اللہ عنہما نے اپنے وقت میں نقل کی ہے۔ اس کے بعد تورات اور انجیل کے غیر محرف ہونے کا ذکر کیا ہے، اس پر تین دلائل ذکر کیے ہیں:

(۱): بعض یہودی راست باز بھی تھے۔

(۲): مسیح نے کہا: تورات کا ایک شوشہ بھی نہیں ملے گا۔

(۳): قرآن سے استدلال کیا ہے، اس کے ضمن میں یہودیوں اور عیسائیوں کو بدوں مسلمان ہونے کے ناجی قرار دیا ہے، بلکہ اسلام صرف عمل کا ہی نام رکھ دیا ہے۔

اس کا مقصد معلوم ہوتا ہے کہ حدیث میں تو تحریف ہو چکی ہے اور حدیث کے بغیر قرآن کا سمجھنا مشکل ہے، اس لیے اسلام سے تو چھٹی ہوئی، اب اپنا اصل مقصد ظاہر کر دیا ہے کہ تورات و انجیل غیر محرف ہیں، ان پر عمل کر کے نجات ہو سکتی ہے، پس یہودی اور عیسائی بننا، مسلمان بننے سے بہتر ہے، یہ ہے ان کی عبارت کا خلاصہ مطلب!

اولاً: یہ عرض ہے کہ یہ حدیث عبداللہ بن عمرو رضی اللہ عنہما سے ہے، نہ عبداللہ بن عمرو رضی اللہ عنہما سے۔^(۱)

دوم: عبداللہ بن عمرو رضی اللہ عنہما نے جو تورات کا لفظ بولا ہے، تورات سے مراد ان کی صرف موسیٰ علیہ السلام کی کتاب نہیں، بلکہ وہ سب پہلی کتابیں مراد ہیں، جو عیسیٰ علیہ السلام سے پہلے نبیوں کی طرف منسوب ہیں۔ جو آیت تورات کے حوالہ سے لکھی گئی ہے، اس کا بعض حصہ تو قرآن کا ہے اور بعض حصہ کسی سابق کتاب کا ہے:

﴿يَا أَيُّهَا النَّبِيُّ إِنَّا أَرْسَلْنَاكَ شَاهِدًا وَمُبَشِّرًا وَنَذِيرًا﴾ [الأحزاب: ۴۵]

یہ حصہ قرآن کا ہے، جو سورہ احزاب میں ہے، اس کے بعد کا حصہ کسی پہلی کتاب کا ہے، جس کو ”تورات“ سے تعبیر کیا ہے۔ اکثر پیشین گوئیاں ”یسعیاہ“ کی کتاب میں ہیں، یہ پیش گوئی بھی اسی کتاب کی ہے، مگر ان الفاظ کو اس ترتیب کے ساتھ اس میں تلاش کرنا ضروری نہیں، بلکہ یہ الفاظ متفرق طور پر اس میں پائے جاتے ہیں، جیسے سورۃ صف میں عیسیٰ علیہ السلام کا وعظ جس ترتیب کے ساتھ ہے، اس ترتیب کے ساتھ انجیل میں نہیں۔ قرآن مجید میں ہے:

(۱) دیکھیں: صحیح البخاری: کتاب البیوع، باب کراہیۃ السخب فی السوق، رقم الحدیث (۲۰۱۸) و رقم الحدیث (۴۵۵۸)

﴿ إِنِّي رَسُولُ اللَّهِ إِلَيْكُمْ مُّصَدِّقًا لِّمَا بَيْنَ يَدَيَّ مِنَ التَّوْرَةِ وَمُبَشِّرًا بِرَسُولٍ يَأْتِي مِنْ

بَعْدِي اسْمُهُ أَحْمَدٌ ﴾ [الصف: ٦]

”میں تمہاری طرف اللہ کی طرف سے رسول ہو کر آیا ہوں، تورات کی تصدیق کرتا ہوں اور اپنے پیچھے آنے والے رسول کی خوش خبری دیتا ہوں، جس کا نام احمد ہے۔“

اب یہ تین باتیں:

۱ میں رسول ہوں۔

۲ تورات کا مصدق ہوں۔

۳ اور آنے والے نبی کی خوشخبری دیتا ہوں۔

ایک جگہ انجیل میں نہیں، بلکہ متفرق طور پر ہیں۔ اسی طرح جو باتیں اس عبارت میں ہیں، متفرق طور پر

”یسعیاہ“ نبی کی کتاب میں موجود ہیں:

”دیکھو میرا خادم جس کو میں سنبھالتا ہوں، میرا برگزیدہ، جس سے میرا دل خوش ہے، میں نے اپنی روح

اس پر ڈالی، وہ قوموں میں عدالت جاری کرے گا، وہ نہ چلائے گا اور نہ شور کرے گا اور نہ بازاروں میں

اس کی آواز سنائی دے گی۔ وہ مسلے ہوئے سر کنڈے کو نہ توڑے گا اور ٹٹماتی ہتی کو نہ بجھائے گا۔“^①

(یسعیاہ، ص: ۴۲)

اس پیشین گوئی اور اس قسم کی دوسری پیشین گوئیوں سے اس قسم کے الفاظ مل جاتے ہیں۔

ثانیاً: یہ عرض ہے کہ تورات کے محرف ہونے پر داخلی شہادتیں بھی موجود ہیں۔ اسی طرح انجیل کے محرف ہونے

پر بھی دلائل موجود ہیں۔ یہ وہ تورات نہیں، جو موسیٰ علیہ السلام کے زمانہ میں تھی۔ باب (۳۴) آیت (۵) میں

ہے:

”پس خداوند کے بندہ موسیٰ نے خداوند کے کہے کے موافق وہیں موآب کے ملک میں وفات پائی۔“

اور آیت (۶) میں ہے:

”پر آج تک کسی آدمی کو اس کی قبر معلوم نہیں۔“

اور آیت (۱۰) میں ہے:

① یسعیاہ (باب ۴۲، آیت ۱ تا ۴) نیز دیکھیں: (باب: ۹، آیت: ۶، ۷، باب: ۴۲، آیت: ۱۱، باب: ۵۴، آیت: ۱) (۲، ۱)

”اب تک بنی اسرائیل میں کوئی نبی موسیٰ کی مانند جس سے خداوند نے روبرو باتیں کیں، نہیں اٹھا۔“^①
یہ تین آیتیں علی الاعلان کہہ رہی ہیں کہ یہ تورات موسیٰ علیہ السلام کے بعد کچھ زمانہ گزرنے پر لکھی گئی، جبکہ لوگوں کو ان کی قبر بھی یاد نہ رہی۔

دوسری شہادت یہ ہے کہ تورات میں انبیاء کے متعلق زنا تک بلکہ بت پرستی کرانے کا بھی ذکر ہے،^② اس سے معلوم ہوتا ہے کہ یہ باتیں بعد کی لکھی ہوئی ہیں۔ یہی حال انجیل کا ہے۔ چار انجیلوں میں بھی اختلاف ہے، کسی میں کچھ اور کسی میں کچھ۔ ان میں رطب و یابس پایا جاتا ہے۔ باقی رہی یہ بات ہے کہ مسیح نے جو یہ کہا تھا کہ ”تورات کا ایک شوشہ بھی نہیں ٹلے گا۔“ تو اس کا تعلق منسوخ ہونے کے ساتھ ہے۔ یعنی جب تک سب کچھ پورا نہ ہو جائے، اس وقت تک منسوخ نہیں ہوگی۔ انجیل کے الفاظ اس طرح ہیں:

”منسوخ کرنے نہیں بلکہ پورا کرنے آیا ہوں، کیونکہ میں تم سے سچ کہتا ہوں کہ جب تک آسمان اور زمین نہ ٹل جائیں، ایک نقطہ یا ایک شوشہ تورات سے ہرگز نہ ٹلے گا، جب تک سب کچھ پورا نہ جائے۔“
(متی، باب: ۵: آیت: ۱۸)

یعنی جب وہ پیشین گوئیاں پوری نہ ہوں، جن کا پورا ہونا منسوخ ہونے سے پہلے ضروری ہے۔ آسمان اور زمین بھی ٹل جائیں، مگر اس وقت تک تورات منسوخ نہیں ہو سکتی۔ اس کا یہ مطلب ہے کہ جب تک آخری نبی حضرت محمد رسول اللہ صلی اللہ علیہ وسلم تشریف نہ لائیں، اس وقت تک تورات کا ایک شوشہ بھی منسوخ نہیں ہو سکتا۔

اسی طرح یہ کہنا کہ یہودی نیک بھی تھے، وہ کسی طرح تحریف پر راضی نہ ہو سکتے تھے، اسی صورت میں قابل استدلال ہو سکتا ہے، جب ان کی رضا سے تحریف ہوئی ہو۔ ہو سکتا ہے کہ تورات کے نسخے چرا کر تلف کر دیے

① استثناء (باب: ۳۴، آیت: ۵، ۶، ۱۰) ان عبارات سے بایں طور تحریف ثابت ہوتی ہے کہ موسیٰ علیہ السلام پر نازل ہونے والی آیات میں ایسے امور کا ذکر ہے، جن کا تعلق موسیٰ علیہ السلام کی وفات کے بعد ہے، جس میں ان کے مقام وفات اور قبر وغیرہ کا ذکر ہے، جس سے یہ بات قطعی طور پر ثابت ہوتی ہے کہ یہ الفاظ کسی بعد میں آنے والے فرد نے تورات میں درج کر دیے ہیں۔

② دیکھیں: عہد نامہ قدیم: ۱۹، پیدائش: باب: ۱۹، آیت: ۳۰ تا ۳۸، سموئیل (۲)، باب: ۱۱، آیت: ۲-۵۔ ان عبارات میں تصریح ہے کہ حضرت داود اور لوط علیہ السلام نے (معاذ اللہ) زنا کیا۔ لوط علیہ السلام کے متعلق (معاذ اللہ) لکھا ہے کہ انہوں نے شراب پی کر اپنی بیٹیوں سے زنا کیا، اسی طرح حضرت نوح علیہ السلام کے متعلق لکھا ہوا ہے کہ انہوں نے شراب پی اور وہ برہنہ ہو گئے۔ (پیدائش: باب: ۹، آیت: ۲۰-۲۲، حضرت ہارون علیہ السلام کا شرک، پیدائش: باب: ۳۲، آیت: ۱، ۶، حضرت سلیمان علیہ السلام کی بت پرستی: سلاطین: ۱، باب: ۱۱، آیت: ۱ تا ۱۳۔

علاوہ ازیں بائبل میں ایسے بے شمار واقعات منقول ہیں، جن سے انبیاء کرام علیہم السلام کا جھوٹا، شرابی، مکار، بت پرست، زنا کار ہونا ثابت ہوتا ہے، لیکن نصاریٰ کے اندر اتنی جرأت نہیں کہ وہ بائبل میں تحریف کے خوف سے ان مقدس ہستیوں کے متعلق سچائی کا اعلان کریں اور ان کو ان تمام اتہامات سے میرا قرار دیں۔

جائیں اور ان کی جگہ تحریف شدہ نسخے رکھ دیے جائیں۔ مصر میں عیسائیوں نے عربی میں قرآن کے مقابلہ میں ایک کتاب لکھی اور بہت شائع ہوئی۔ مگر جب ان کو اس کتاب کی کمزوری معلوم ہوئی، تو پوشیدہ طور پر اس کے تمام نسخے جمع کر کے خرد برد کر دیے۔ آج اس کا ایک نسخہ بھی دستیاب نہیں ہوتا۔ اگر یہ تسلیم کر لیا جائے کہ آنحضرت ﷺ کے زمانہ میں تحریف نہیں ہو سکتی تھی، مگر سابق تحریف کا تو کوئی تسلی بخش جواب نہیں۔ صرف یہ کہہ دینا کہ محض من گھڑت داستان ہے، کوئی معقول جواب نہیں۔ خاص کر جب تورات میں اندرونی شہادتوں سے تحریف معلوم ہوتی ہو، پس ہو سکتا ہے کہ تحریف شدہ نسخوں میں یہ عبارت نہ ہو اور بعض دیگر کتابوں میں یہ بطور نقل موجود ہو، اور عبداللہ بن عمرو نے اس دوسری کتاب سے تورات کا حوالہ پڑھ لیا ہو۔ قرآن سے عدم تحریف پر جو آیتیں ذکر کی گئی ہیں، ان سے عدم تحریف پر استدلال کرنا درست نہیں کہ وہ وحی جوں کی توں اب بھی موجود ہے۔ اس آیت کا صرف یہ مطلب ہے کہ اس بات کو ماننا چاہیے کہ اللہ تعالیٰ نے سلسلہ رشد و ہدایت شروع سے جاری کیا اور اب تک چلا آیا، خواہ وہ محفوظ رہا ہو یا نہ۔

اسی طرح جس آیت میں انجیل کے متعلق یہ لکھا ہے کہ ”اس میں ہدایت اور نور ہے“ خواہ محرف ہو یا اصلی، کیونکہ قرآن مجید نے یہ نہیں کہا کہ انجیل محفوظ ہے اور قرآن نے یہ بھی نہیں کہا کہ موجودہ انجیل میں نور اور ہدایت ہے، کیونکہ عیسائی کے ہاں اناجیل ہیں اور قرآن صرف انجیل کہتا ہے، جس کا مطلب یہ ہے کہ جو انجیل مسیح پر نازل ہوئی اور جو وہ تلقین کرتے رہے اور جس کا ذکر موجودہ اناجیل میں بھی ہے، اس میں نور و ہدایت ہے۔

اسی طرح قرآن نے جو تورات و انجیل کی تصدیق کی، تو انہی مسائل میں کی ہے، جو قرآن سے ملتے ہیں، جیسے قرآن ”مصدق“ ہے، ساتھ ساتھ ”مہیمن“^① بھی ہے۔ ان کتابوں پر رقیب بھی ہے، ان کے تحریف شدہ احکام کی اصلاح بھی کرتا ہے۔

اسی طرح تیسری آیت میں جو یہ ذکر ہے کہ ”جب تک تم تورات اور انجیل کو قائم نہ کرو۔“ اس کا مطلب بھی یہی ہے کہ قرآن پر ایمان لاؤ، کیونکہ قرآن پر ایمان لانا ہی تورات و انجیل کو قائم کرنا ہے، جیسے ایک جگہ فرمایا:

﴿وَمَنْ يَكْفُرْ بِهِ مِنَ الْأَحْزَابِ فَالنَّارُ مَوْعِدُهُ﴾ [ہود: ۱۷]

”جو فرقہ قرآن سے کفر کرے، اس کا ٹھکانا بھی جہنم ہے۔“

ایک جگہ فرمایا:

﴿فَالَّذِينَ اتَّيْنَهُمُ الْكِتَابَ يُؤْمِنُونَ بِهِ وَمِنْ هَؤُلَاءِ مَنْ يُؤْمِنُ بِهِ﴾ [العنکبوت: ۴۷]

① سورة المائدة [آیت: ۴۸]

”جو کتاب سے واقف ہیں وہ اس پر ایمان لاتے ہیں اور ان مشرکین سے بھی بعض ایمان دار ہیں۔“

اور جس آیت میں یہ ذکر ہے: ﴿فِيهَا حَكْمَ اللَّهِ﴾ (اس میں اللہ کا حکم ہے) اس کا یہ مطلب ہے کہ یہ لوگ تجھے حکم اس لیے نہیں بناتے کہ وہ اللہ کے حکم کی تعمیل کا ارادہ کرتے ہیں، اگر ایسی بات ہوتی، تو جس مسئلہ میں تیرے پاس آئے تھے، کیا اس میں اس مسئلہ کا کوئی جواب نہ تھا؟ کیا وہ اللہ کا حکم نہ تھا؟ یعنی اللہ کا حکم تھا اور یہ بھی ہو سکتا ہے کہ تورات میں تحریف احکام میں نہ ہوئی ہو، بلکہ اعتقادات اور واقعات میں ہوئی ہو۔

یہاں ایک نحوی نکتہ بھی بیان کیا ہے، شاید یہ درس نظامی کا بھولا ہوا کوئی مسئلہ ہو، جار و مجرور کے متعلق بتایا ہے کہ ”کائن“ محذوف ہے، پس معنی ہوا: ”تورات میں اللہ کا حکم موجود ہے۔“ اور اس بات کو فراموش کر دیا کہ ”اسم فاعل“ یا ”مفعول“ کو مقدر کرنا کوئیوں کا مذہب ہے۔ بصری ”ثبت“ یا ”وجد“ نکالتے ہیں۔ اگر ”کائن“ سے موجود ہونا سمجھا جاتا ہے، تو ”ثبت“ اور ”وجد“ سے یہ سمجھا جائے گا کہ اس میں اللہ کا حکم تھا۔

آگے ایک اور آیت ہے:

﴿فِيهَا هُدًى وَ نُورٌ﴾ [المائدة: ۴۴] ”اس میں ہدایت اور نور موجود ہے۔“

حالانکہ یہ جملہ حال واقع ہوا ہے۔ یعنی ہم نے تورات کو اس حالت میں نازل کیا کہ اس میں ہدایت اور نور ہے۔ اس کے بعد ایک آیت غلط لکھ دی ہے: ”ولو آمن أهل الكتاب وما أنزل إليهم من ربهم...“ صحیح آیت اس طرح ہے:

﴿وَلَوْ أَنَّهُمْ أَقَامُوا التَّوْرَةَ وَالْإِنْجِيلَ وَمَا أُنزِلَ إِلَيْهِمْ مِنْ رَبِّهِمْ لَأَكْلُوا مِنْ فَوْقِهِمْ...﴾

[المائدة: ۶۶]

”اگر یہ لوگ تورات و انجیل اور دوسری کتابوں پر عمل کرتے، جو ان پر ان کے رب کی طرف سے اتاری گئی تھیں، ان کی معیشت میں فراوانی ہوتی۔“

آگے اس اعتراض کہ ”جب تورات و انجیل اصل حالت میں تھیں، تو قرآن کی کیا ضرورت پڑی؟“ کا جواب یہ دیا ہے کہ ”قرآن اس لیے آیا کہ وہ کتابیں عربی زبان میں نہ تھیں۔ نہ یہ کہ وہ مسخ ہو چکی تھیں“ اس کا مطلب یہ ہوا کہ قرآن صرف عربوں کے لیے ہے، ہمارے لیے اردو یا پنجابی میں کتاب ہونی چاہیے۔ قرآن کی اس آیت میں جو وجہ قرآن کے نزول کی بیان کی گئی ہے، اس کا یہ مطلب نہیں کہ صرف یہی وجہ ہے، بلکہ یہ وجہ بھی ہے کہ تمہارا یہ اعتراض بھی نہ رہے، اگرچہ اعتراض کوئی معقول نہیں، ورنہ لازم تھا کہ کچھ مدت پہلے ہی قرآن اترتا، اس واسطے اس آیت سے یہ سمجھنا کہ پہلی کتب کا مسخ ہونا، اس کے نزول کی وجہ نہیں، باطل ہے بلکہ قرآن مجید کے نزول کے بہت سے اسباب ہیں۔

نزول قرآن کے اسباب:

- ① اللہ تعالیٰ کو منظور تھا کہ عرب کے ذریعہ سارے عالم کو دعوت دی جائے اور وہ دعوت اسی صورت میں مکمل ہو سکتی تھی کہ پہلے ان کی زبان میں کتاب اتاری جائے، تاکہ وہ کتاب سے کما حقہ واقف ہو سکیں۔
 - ② پہلی کتابیں محرف ہو چکی تھیں، ان میں واقعات اور عقائد میں رد و بدل ہو چکا تھا، ان سے حقیقتِ حال کا معلوم کرنا بہت مشکل تھا۔ قرآن نے جا بجا یہودیوں اور عیسائیوں کے رد میں ان کے فاسد عقائد کا بھی ذکر کیا ہے۔ اناجیل پڑھ کر توحید کا خالص پتہ لگانا بہت مشکل ہے۔
 - ③ وہ کتابیں مکمل نہ تھیں، مثلاً یوم جزا کی تفصیل سے دونوں کتابیں معرا ہیں اور عقائد اور مسائل کی حکمتیں اور ان کے دلائل بیان کرنے میں کم زبان ہیں۔
 - ④ ان کے بعض مسائل پر عمل کرنے کا وقت گزر چکا ہے، وہ احکام وقتی تھے۔
 - ⑤ وہ کتابیں اور ان کے احکام عالمگیر نہ تھے، بلکہ خاص خاص قوموں کے لیے وہ کتابیں آئیں۔
- اس کے بعد صفحہ (۱۹۲) میں چوتھے پارہ کی آیت: ﴿لَيْسُوا سَوَاءً...﴾ سے یہ سمجھا ہے کہ اس میں جس جماعت کی تعریف کی گئی ہے، وہ ابھی تک اپنے مذہب پر قائم ہے۔ غلط ہے، بلکہ اس جگہ اس جماعت سے وہ لوگ مراد ہیں، جو حلقہٴ اسلام میں داخل ہو چکے تھے۔ اس جگہ ”آیات“ سے مراد قرآن کی ”آیات“ ہیں۔^①

”اسلام“ کا معنی:

اسلام اگرچہ سب انبیاء کا مذہب تھا، مگر آنحضرت ﷺ کی آمد پر ”اسلام“ کا لفظ اسی مذہب پر بولا جاتا ہے، جو قرآن و سنت کی شکل میں مسلمانوں کے پاس ہے اور اسی کے پیروؤں کو مسلمان کہتے ہیں، کیونکہ پہلے ادیان منسوخ ہو چکے ہیں۔ نسخ کے بعد اب ان کو اسلام نہیں کہہ سکتے، کیونکہ اسلام کے معنی فرمانبرداری کے ہیں۔ جب تک فرمان ہے، اس وقت تک تو اس کی تعمیل کو فرمانبرداری کہیں گے، مگر جب حکم اور فرمان کا وقت ہی گزر گیا، تو اس وقت اس کی تعمیل کو نافرمانی کہتے ہیں۔ پس عیسائی اور یہود کو اس وقت مسلمان کہہ سکتے ہیں، جب وہ آنحضرت ﷺ کی اتباع کریں۔

یہ کہنا ”قرآن چونکہ پہلی کتابوں میں ہے، اس لیے پہلی کتابوں پر عمل کرنے والا قرآن کا عامل ہے“ یہ بھی غلط ہے۔ کیونکہ اس آیت کا مطلب یہ ہے کہ قرآن کا ذکر پہلی کتابوں میں ہے یا اس کے بعض مسائل، نہ کہ جمیع مسائل۔

① دیکھیں: تفسیر الطبري (۳۹۷/۳) تفسیر البغوي (۴۰۶/۱) تفسیر القرطبي (۱۷۱/۴) زاد المسیر (۱/۴۴۱) الدر

المنثور (۲۹۶/۲) تفسیر ابن کثیر (۱/۵۲۷)

اس آیت: ﴿إِنَّ هَذَا لَفِي الصُّحُفِ الْأُولَى﴾ [الأعلى: ۱۸] (یہ مسئلہ پہلی کتابوں میں ہے) سے یہ بات ثابت نہیں ہوتی کہ سارا قرآن پہلی کتابوں میں ہے۔^① پس ثابت ہوا کہ تورات کے غیر محرف ہونے پر کوئی عقلی یا نقلی دلیل نہیں، بلکہ داخلی اور خارجی ایسی دلیلیں موجود ہیں، جن سے تورات اور انجیل کا محرف ہونا پایہ ثبوت کو پہنچتا ہے۔

عبداللہ بن عمرو رضی اللہ عنہما کی حدیث کا حوالہ ہم ”یسعیاء“ کی کتاب (باب: ۴۲) سے دے چکے ہیں اور یہ بھی ہو سکتا ہے کہ عبداللہ بن عمرو رضی اللہ عنہما نے جس کتاب سے یہ حوالہ نقل کیا ہے، وہ اصل کتاب نہ ہو، بلکہ اس میں نقل ہو اور نقل میں ناقل کی غلطی ہو۔ عبداللہ بن عمرو رضی اللہ عنہما کوئی معصوم نہ تھے کہ ان سے غلطی کا تصور ممنوع ہو، یعنی ہو سکتا ہے کہ عبداللہ بن عمرو رضی اللہ عنہما نے ناقل پر اعتماد کر کے لکھ دیا ہو۔

چھٹا اعتراض:

اس کے بعد بخاری پر ایک اور اعتراض کرتے ہیں:

”چہارم: قرآن اور تاریخ ہر دو شاہد ہیں کہ رسول اللہ ﷺ نہ لکھ سکتے اور نہ لکھی ہوئی چیز پڑھ سکتے تھے۔ لیکن بخاری میں ہے: ”وہ لکھ سکتے تھے۔“ حدیث یوں چلتی ہے کہ جب حضور ﷺ ذیقعدہ میں عمرہ کے لیے تشریف لے گئے، تو اہل مکہ نے کچھ پابندیاں عائد کر دیں اور اس سلسلہ میں ایک تحریری معاہدہ ہوا، جسے ”محمد رسول اللہ“ تسلیم کرتے ہیں۔ اہل مکہ نے ”رسول اللہ“ کے لفظ پر اعتراض کیا اور کہا کہ ہم آپ کو ”رسول اللہ“ ماننے کے لیے تیار نہیں، اس لیے آپ ”محمد بن عبداللہ“ کی حیثیت سے معاہدہ کریں۔ آپ نے حضرت علی رضی اللہ عنہ سے فرمایا: ”رسول اللہ“ کے الفاظ مٹا دو:

”قال: لا والله لا أمحوك أبدا، فأخذ رسول الله ﷺ الكتاب فكتب: هذا ما قاضى عليه محمد بن عبد الله...“^②

”علی نے جواب دیا: خدا کی قسم میں آپ کے نام سے ”رسول اللہ“ کا لفظ جدا نہیں کروں گا، اس پر رسول اللہ ﷺ نے وہ کاغذ اٹھا لیا اور اس پر لکھ دیا: یہ وہ فیصلہ ہے جسے محمد بن عبداللہ تسلیم کرتے ہیں۔“

بخاری کی ایک اور روایت (۱۳۵ / ۲) بتلاتی ہے کہ حضور ﷺ نے ”رسول اللہ“ کا لفظ کھرچ ڈالا تھا^③ اور

① اکثر مفسرین کے نزدیک مذکورہ بالا آیت کریمہ میں مذکورہ اشارہ ”هذا“ کا مرجع اس سورت میں مذکور تزکیہ نفس، ذکر اللہ اور آخرت کے متعلق عقیدہ ہے، اس سے سارا قرآن مجید مراد نہیں۔ (تفسیر القرطبی: ۲۰ / ۲۵، زاد المسیر: ۴ / ۴۳۳، فتح القدیر: ۵ / ۶۰۳)

② صحیح البخاری: کتاب الصلح، باب کیف یکتب هذا ما قاضی فلان بن فلان... رقم الحدیث (۲۵۵۲)

③ صحیح البخاری: کتاب الخمس، باب المصالحة علی ثلاثة أيام أو وقت معلوم، رقم الحدیث (۳۰۱۳)

کاتب نے ”ابن عبداللہ“ کے لفظ کا اضافہ کر دیا تھا۔ اسی حدیث پر باقی محدثین اعتماد کرتے ہیں اور تاریخ بھی اس کی تائید کرتی ہے، اس لیے لکھنے والی حدیث غلط ہے۔“ (دو اسلام، ص: ۱۹۶)

جواب:

پہلی حدیث میں جو ”کَتَبَ“ (لکھا) ہے، اس کے معنی ”لکھانے“ کے ہیں، جیسے قرآن مجید میں جا بجا اس صیغہ کو اس معنی میں استعمال کیا گیا ہے:

① ﴿ كَتَبَ اللَّهُ عَلَيْكُمْ ﴾ [النساء: ۲۴] ”یہ حکم اللہ نے لکھا ہے۔“

یعنی اس کو قرآن میں نازل کیا ہے، جس کے لکھنے کا حکم ہے۔

② ﴿ وَنَكْتُبُ مَا قَدَّمُوا ﴾ [یس: ۱۲] ”ہم لکھتے ہیں، جو انہوں نے آگے بھیجا۔“

③ ﴿ سَنَكْتُبُ مَا قَالُوا ﴾ [آل عمران: ۱۸۱] ”جلدی لکھیں گے ہم ان کی بات۔“

ان تینوں مقامات پر لکھنے سے مراد لکھانا اور لکھنے کا حکم کرنے کے ہیں۔ لہذا یہ پہلی حدیث بھی صحیح ہے اور ان

دونوں حدیثوں میں کوئی تعارض بھی نہیں!



نواں باب

حضور کی تصویر حدیث میں

”قرآن میں حضور ﷺ کے متعلق ارشاد ہے:

﴿إِنَّكَ لَعَلَىٰ خُلُقٍ عَظِيمٍ﴾ [القلم: ۴] ”اے رسول! تمہارا کردار عظیم الشان ہے۔“

اس میں کلام نہیں کہ حضور کے ان اوصاف جمیلہ کا چرچا صرف احادیث کی بدولت ہوا اور ہم حدیث کے اس گراں بہا ذخیرے پر ہمیشہ ناز کرتے رہیں گے، لیکن بعض ایسی احادیث بھی ہیں، جو کائنات کے اس محسن اعظم کا کردار نہایت بھیانک شکل میں پیش کرتی ہیں۔ اتنا بھیانک کہ ہم شرم سے کسی کو بتا بھی نہ سکیں۔ درست کہا تھا مولانا عبید اللہ سندھی مرحوم نے کہ ”میں کسی نو مسلم یورپین کو صحیح بخاری نہیں پڑھا سکتا اور اس کی وجہ میں مجلس عام میں نہیں بتا سکتا۔“ (الفرقان شاہ ولی اللہ، ص: ۲۸۵)

وہ وجہ کیا تھی؟ آئیے آج ہم اس کی تفصیل پیش کرتے ہیں!

اعتراض:

صحیح بخاری میں روزے کی نہایت عمدہ تشریح درج ہے:

«فإنه يترك طعامه و شرابه و شهوته من أجلي»^①

”روزے دار اپنا کھانا پینا اور اپنی شہوت میرے لیے چھوڑ دیتا ہے۔“

ایک اور حدیث دیکھیے:

«من لم يدع قول الزور والعمل به فليس لله حاجة في أن يدع طعامه و شرابه» (بخاری)^②

”جو شخص روزے کی حالت میں جھوٹ اور بدکاری سے باز نہیں رہ سکتا، اسے کہہ دو کہ اس کو بھوک اور

پیاس کی قطعاً ضرورت نہیں!“

① صحیح البخاری: کتاب الصوم، باب فضل الصوم، رقم الحدیث (۱۷۹۵)

② صحیح البخاری: کتاب الصوم، باب من لم يدع قول الزور والعمل به في الصوم، رقم الحدیث (۱۸۰۴)

ان احادیث میں روزے کا فلسفہ واضح ہو گیا۔ آئیے ذرا دیکھیں کہ حضور ﷺ نے اپنے ان ارشادات پر خود کہاں تک عمل کیا؟

”عن عائشة رضی اللہ عنہا قالت: كان النبي ﷺ يقبل ويباشر وهو صائم“ (بخاری) ^①
”حضرت عائشہ رضی اللہ عنہا فرماتی ہیں کہ حضور ﷺ روزہ رکھ کر اپنے ازواج کے بوسے لیتے اور ان سے مباشرت فرماتے۔“

مباشرت کے معنی ہیں مجامعت اور بوس و کنار وغیرہ۔ لیکن اس حدیث میں مباشرت سے کیا مراد ہے؟ مولانا شبیر احمد عثمانی کی زبانی سنئے! آپ ”صحیح مسلم“ کی اس حدیث کی وضاحت کرتے ہوئے فرماتے ہیں:

”المباشرة فوق السرة وتحت الرقبة بالذكر والقبلة أو المعانقة أو اللمس وغير ذلك حلال باتفاق المسلمين“ (فتح الملهم: ۱/۴۵۶)

”آپ روزہ رکھ کر عورت کے ساتھ ناف سے اوپر اور گھٹنوں سے نیچے مباشرت کر سکتے ہیں۔ یعنی اسے چھو سکتے ہیں، چوم سکتے ہیں، گلے لگا سکتے ہیں اور آلہ تناسل کا استعمال کر سکتے ہیں۔“
یہ حدیث کئی طرح سے محل نظر ہے:

اول: روزے کا مقصد شہوت کو ترک کرنا ہے، نہ کہ بوس و کنار اور گھٹنوں کے نیچے آلہ تناسل کا استعمال!

دوم: یہ حدیث اوپر والی دو حدیثوں سے متصادم ہوتی ہے۔

سوم: یہ قرآن سے ٹکراتی ہے۔ قرآن کہتا ہے:

﴿أَحِلَّ لَكُمْ لَيْلَةَ الصِّيَامِ الرَّفَثُ إِلَى نِسَائِكُمْ﴾ [البقرة: ۱۸۷]

”ماہِ صیام میں رات کے وقت ہم تمہیں بیویوں سے متمتع ہونے کی اجازت دیتے ہیں۔“

آغاز اسلام میں رات کے وقت بیویوں سے اختلاط ممنوع تھا، بعض صحابہ رک نہ سکے، تو یہ پابندی دور کر دی گئی، تو فرمایا کہ ”اب تم مباشرت کر سکتے ہو۔“ ^②

یعنی صرف رات کے وقت مباشرت کی اجازت ہے، لیکن یہ حدیث مکمل چھٹی دیتی ہے۔

① صحیح البخاری: کتاب الصوم، باب المباشرة للصائم، رقم الحدیث (۱۸۲۶)، صحیح مسلم: کتاب الصیام، باب

بیان أن القبلة في الصوم ليست محرمة، رقم الحدیث (۱۱۰۶)

② صحیح البخاری: کتاب التفسیر، باب ﴿أَحِلَّ لَكُمْ لَيْلَةَ الصِّيَامِ الرَّفَثُ إِلَى نِسَائِكُمْ﴾ رقم الحدیث (۴۲۳۸) تفسیر الطبری

(۱۶۷/۲)

چہارم: گناہ اور محرماتِ گناہ ہر دو سے بچنا ضروری ہے، اپنے آپ کو دیکھو اور انصافاً کہو کہ کیا آج تک کوئی شوہر بیوی کو چومنے چاٹنے اور گلے لگانے کے بعد جماع سے بچ سکا ہے؟

پنجم: حضور ﷺ کی توہین کا پہلو نکلتا ہے۔ اگر کوئی غیر مسلم یہ سن لے کہ حضور ۵۶ برس کی عمر میں روزہ رکھ کر مباشرت فرمایا کرتے تھے، تو وہ ہمارے نبی کے متعلق کیا رائے قائم کرے گا؟ یہی وہ حدیث ہے، جس نے مجھے احادیث سے بدظن کیا اور اس کتاب کی محرک بنی۔“ (دو اسلام، ص: ۲۰۲)

جواب:

ان تمام اعتراضات کا مدار دو چیزوں پر ہے:

۱] روزہ کی حقیقت۔

۲] مباشرت کے حقیقی اور کنائی معنی میں فرق۔

روزہ بالاتفاق اکل و شرب و جماع کے ترک کا نام ہے، جس کی ابتدا صبح صادق سے ہوتی ہے اور انتہا سورج کے غروب ہونے پر۔ پہلی اور دوسری حدیث میں جو لفظ ”شہوت“ آیا ہے، اس سے مراد جماع ہے، پس باقی چیزیں حرام نہیں۔

مباشرت کا لفظ قرآن مجید میں جماع سے کنایہ ہے اور حدیث میں لغوی معنی مراد ہے، مگر جماع اس میں داخل نہیں، کیونکہ مائی صاحبہ سے ہی دوسری حدیث میں آیا کہ آنحضرت ﷺ اپنی حاجت کو روکنے پر قادر تھے۔^① جس سے صاف معلوم ہوتا ہے کہ اس جگہ ”مباشرت“ سے مراد ماسوا جماع ہے اور ”مباشرت“ کا لفظ لغوی معنی کے اعتبار سے اگرچہ ماسوا جماع کے سب کو شامل ہے، مگر یہ ضروری نہیں کہ جتنے معانی اس کے مولانا شبیر احمد صاحب نے یہ گنوائے ہیں، وہ سب یہاں مراد ہوں، صرف بدن سے بدن لگ جائے، تو بھی ”مباشرت“ کا لفظ بولا جاسکتا ہے۔^②

آپ کا پہلا اعتراض اس لیے غلط ہے کہ روزے کی حقیقت میں ہر قسم کی شہوت کو روکنا داخل نہیں، بلکہ

① بلکہ اس حدیث میں بھی یہ الفاظ موجود ہیں، جو برق صاحب نے کسی مذموم غرض کی وجہ سے نقل نہیں کیے۔ حدیث کا بقیہ حصہ ہے:

”وكان أممكم لإربه“ یعنی رسول اللہ ﷺ اپنی خواہشات پر تم سب سے زیادہ قابو رکھتے تھے۔ صحیح البخاری (۱۸۲۶)

② لفظ ”مباشرت“ کا اصل اشتقاق ”بشر“ ہے، جس کا معنی ظاہری چیز ہے، اسی سے لفظ ”بشرة“ ماخوذ ہے، جس کا معنی انسان کی

ظاہری جلد ہے۔ (معجم مقایس اللغة، ص: ۱۱۷) لہذا ”مباشرت“ کا لغوی معنی ہوا: ”دو انسانوں کی جلد کا ملنا“ اور اس کا

استعمال جماع اور بدوں جماع بدن کے ملاپ پر ہوتا ہے۔ علمائے لغت نے بھی مذکورہ بالا حدیث میں مباشرت کا معنی ”ملا مسہ“

کیا ہے۔ یعنی جسم کا کسی دوسرے جسم سے ملنا۔ دیکھیں: کتاب العین (۶/۲۵۹) لسان العرب (۴/۵۹) النہایۃ لابن الأثیر

(۱/۳۳۳) تاج العروس، مادة (بشر) نیز دیکھیں: فتح الباری (۴/۱۴۹)

شہوتِ جماع سے روکنا داخل ہے اور دوسری حدیث میں بد عملی اور جھوٹ سے بچنا بھی لازمی قرار دیا گیا ہے، مگر بوس و کنار وغیرہ سے بچنا مقصدِ روزہ نہیں^① نہ اس پر کوئی آیت و حدیث صراحتاً دلالت کرتی ہے۔ آپ اپنے دماغ میں روزہ کا مقصد یہ فرض کر رہے ہیں کہ مطلقاً شہوت کو ترک کر دے، یعنی اچھا کپڑا نہ پہنے، بدن میں تیل نہ لگائے، کنگھی نہ کرے، یعنی کوئی بھی کام خواہش کے مطابق نہ کرے... یہی بنیادی غلطی ہے، جس کی بنا پر آپ نے حدیث پر اعتراض کیا۔

دوسرا اعتراض بھی اس لیے غلط ہے کہ بوس و کنار اور بدن کا چھونا شہوتِ ممنوعہ میں داخل نہیں، نہ مباشرت کے مراد معنی میں داخل ہے۔ اس واسطے حدیثوں میں کوئی تعارض نہیں۔ تیسرا اعتراض بھی باطل ہے، کیونکہ قرآن مجید میں ”مباشرت“ کنایہ ہے جماع سے اور حدیث میں اس کا لغوی معنی مراد ہے۔ اس لفظ کے مختلف معنی ہوں، تو ان کے احکام میں نفی و اثبات کی صورت بن جاتی ہے۔ جیسے قرآن مجید میں ہے:

① اس حدیث سے یہی بیان کرنا مقصود ہے۔ دینِ اسلام دینِ فطرت ہے۔ یہ دین انسانوں کے لیے نازل ہوا اور انسانی فطرت کے کسی بھی پہلو اور کسی بھی گوشے کو اس نے نظر انداز نہیں کیا۔ اگر یہ کہا جائے کہ اس طرح کی باتیں (جن کے متعلق صاحب ”دو اسلام“ نے لکھا ہے کہ ہم ”مارے شرم کے کسی کو بتا بھی نہ سکیں) امت کو بتانے کی کیا ضرورت تھی؟ تو ہمارا جواب یہ ہوگا کہ اسلام اگر بعض باتوں سے منع کر سکتا اور ان پر پابندی عائد کر سکتا ہے، تو اسی قسم کی بعض دوسری باتوں کی اجازت بھی تو دے سکتا ہے۔ اسلام اگر روزے کی حالت میں جماع سے منع کر سکتا ہے (جو منع ہے) تو بوس و کنار کی اجازت کیوں نہیں دے سکتا (جو روزے کی حالت میں جائز ہے؟)

دینِ اسلام صرف عقائد کا نام نہیں، بلکہ انسان کی عملی زندگی بھی اس میں داخل ہے، جہی تو انسانی افعال میں سے بعض پر پابندی عائد کرتا ہے، بعض کو جائز قرار دیتا ہے اور بعض کو ثواب کا درجہ دے دیتا ہے۔ جب یہ ثابت ہو گیا کہ انسانی افعال کے ساتھ اس دین کا گہرا تعلق ہے، تو پھر ان کی تشریح و توضیح میں شرم کا کیا سوال؟... یہ باتیں تو دین کا حصہ ہیں، اسی لیے ایک ایک بات پر نہایت باریک بینی کے ساتھ بحث کی گئی، مبادا کوئی شخص اپنے اعمال ضائع کر بیٹھے یا بلاوجہ شکوک و شبہات اور اوہام و ظنون کا شکار ہو کر رہ جائے۔

پھر یہ بات بھی زیر نظر رہنی چاہیے کہ حدیث قرآن کی تفسیر ہے۔ اگر قرآن مجید ﴿فَالَّذِينَ بَشَرُوا هُنَّ﴾، ﴿فَاتُوا حُرِّكُمْ أَنَّى شِئْتُمْ﴾، ﴿الْمَ يَكُ نُطْفَةٌ مِّن مَّنِي يُمْنِي﴾ (ایک صاحب کو یہ کہتے ہوئے سنا گیا کہ حدیث میں نہایت گندی گندی باتوں کا ذکر ہے، حتیٰ کہ منی کے مسائل پر بھی بحث کی گئی ہے..... فکر ہر کسے بقدر ہمت اوست) وغیرہ قسم کے الفاظ و فقرات کا استعمال کر سکتا ہے تو حدیث پر بے شرمی کا فتویٰ کیوں لگایا جاتا ہے؟ اصل یہ ہے کہ آپ کا فلسفہ شرم، حدیث اور قرآن کے فلسفے سے مختلف ہے۔ کتاب و سنت میں اگر کسی مسئلے کو فطرتِ انسانی کے تقاضوں کو سامنے رکھ کر مفصل بیان کیا جاتا ہے، تو یہ چیز شرم سے بعید معلوم ہوتی ہے۔ آج حالت یہ ہے کہ بات بات میں فحش گالیوں کا بے محابا استعمال ہوتا ہے، حتیٰ کہ کلام میں زور ہی گالیوں کے ذریعے پیدا کیا جاتا ہے۔ آپ کے شاعر اور ادیب عورت کے جسمانی اعضا کے ایک ایک حصے کی تفصیل بیان کریں۔ آپ کے مصور ان نقوش کو اپنی تصاویر میں بڑھ چڑھ کر اجاگر کریں۔ آپ کے رسائل و اخبارات نگلی تصویریں چھاپیں تو کوئی حرج نہیں؟ معاف کیجیے کہ اگر نو مسلم یورپین موجودہ دور کے مسلمانوں کی ان حرکتوں کو دیکھ کر دینِ اسلام سے متنفر نہیں ہو سکتے، تو مطمئن رہیے کہ وہ بخاری شریف کی ان احادیث کو پڑھ کر دینِ اسلام سے قطعاً دور نہیں بھاگیں گے، جو انسانی فطرت کو حد کمال تک ملحوظ رکھ کر مسائل بیان کرتی ہیں۔ (اکرام اللہ ساجد کیلانی)

﴿ قَدْ أَفْلَحَ مَنْ زَكَّاهَا ﴾ [الشمس: ۹]

”جو تزکیہ کرے (یعنی اپنے آپ کو پاک کرے) وہ کامیاب ہوگا۔“

اور دوسری جگہ فرمایا:

﴿ فَلَا تُزَكُّوْا اَنْفُسَكُمْ ﴾ [النجم: ۳۲] ”اپنا تزکیہ (اپنے آپ کو پاک سمجھنا) نہ کرو۔“

چوتھا اعتراض اس لیے باطل ہے کہ سدّ ذرائع کا مسئلہ شریعت میں مستقل ہے۔ اس میں ہر جگہ کلی قانون نہیں ہوتا، ہر آدمی اس معاملہ میں اپنے نفس کا فقیہ ہے۔ جس کو ڈر ہو، وہ ایسا نہ کرے، جس کو نہ ڈر ہو وہ ایسا کر سکتا ہے۔ اگرچہ عمر رسیدہ ہونے کی بنا پر بعض آدمیوں کے لیے موزوں نہیں، مگر بیوی اگر جوان ہو اور اس کی خواہش ہو، تو رکنا بھی دانش مندی نہیں۔ بہر کیف شریعت نے بھی اس میں سدّ ذرائع کا خیال رکھا ہے۔^① یہی وجہ ہے کہ آنحضرت ﷺ نے ایک جوان کو بوس و کنار کی اجازت نہ دی، لیکن ایک بوڑھے نے اجازت چاہی، تو اس کو اجازت دے دی۔^② عبداللہ بن عمر رضی اللہ عنہما اس سے منع کرتے تھے۔^③ مالکی مذہب میں بھی منع ہے۔^④

اعتراض:

”عن عائشة أن النبي ﷺ كان يقبلها و هو صائم ويمص لسانها“^⑤

”نبی ﷺ روزہ کی حالت میں بوسہ لیتے اور زبان چوستے!“

”کیا زبان چوسنے سے دوسرے کا تھوک اپنے تھوک میں مل کر پیٹ میں نہیں چلا جاتا اور کیا اس صورت

میں روزہ باطل نہیں ہو جاتا؟“ (دو اسلام، ص: ۲۰۵)

① حافظ ابن عبد البر رضی اللہ عنہ ایسی ہی خود ساختہ پابندیوں کے متعلق فرماتے ہیں: ”و من خاف على أمة محمد ما لم يخفه عليها

نبیها فقد جاء من التعسف بما لا يخفى“ (التمهید: ۲۲/۲۶۷)

② سنن أبي داود: كتاب الصيام، باب كراهيته للشاب، رقم الحديث (۲۳۸۷)

③ الموطأ (۱/۲۹۳) مصنف عبد الرزاق (۴/۱۸۹) مصنف ابن أبي شيبة (۲/۳۱۷) مرفوع حدیث سے اس کا جواز معلوم

ہوتا ہے اور کئی صحابہ سے بھی اس کی اباحت مروی ہے، لہذا اگر انسان کو اپنے آپ پر قابو ہو، تو یہ عمل مباح ہے۔

④ الاستذکار (۳/۲۹۶) المدونة الكبرى (۱/۲۶۸)

⑤ سنن أبي داود: كتاب الصيام، باب الصائم يبلع الريق، رقم الحديث (۲۳۸۶) مسند أحمد (۶/۱۲۳) صحيح ابن

خزيمة (۳/۲۴۶) سنن البيهقي (۴/۲۳۴) اس حدیث کو امام ابن عدی، زیلعی، ابن حجر اور البانی رضی اللہ عنہم نے ”ضعیف“ قرار دیا

ہے۔ (الکامل: ۶/۱۹۸، ۴۶۸، نصب الراية: ۴/۳۲۲، فتح الباري: ۴/۱۵۳، ضعيف أبي داود: ۱/۲۳۶، برقم: ۵۱۵)

جواب:

چوسنے سے لازم نہیں آتا کہ زبان کی تھوک کو نگل لیں۔ چوس کر انسان تھوک بھی سکتا ہے، اس میں کوئی اشکال نہیں۔ اشکال جب ہوتا، اگر حدیث میں نگلنے کا لفظ ہوتا۔^①

اعتراض:

اس کے بعد ایک حدیث بیان کی ہے، جس میں یہ ذکر ہے:

”مائی عائشہ صدیقہ رضی اللہ عنہا نے اپنے بھتیجے عبداللہ بن عبدالرحمن کو کہا کہ اپنی بیوی کا بوسہ لینے اور اس کے ساتھ دل لگی کرنے سے تجھے کیا چیز مانع ہے؟ عبداللہ نے کہا: میں روزہ کی حالت میں ایسا کر سکتا ہوں؟ آپ نے فرمایا: ہاں! مائی صاحبہ نے اسود کو روکا اور اپنے بھتیجے کو اجازت دے دی!“^②

جواب:

ان دونوں میں فرق ہوگا۔ ایک کے متعلق خطرہ ہوگا، دوسرے کے متعلق خطرہ نہیں ہوگا اور یہ باتیں مخاطب متکلم سمجھ سکتا ہے۔ بوسہ اور عورت سے کھیلنا فی نفسہ برائی نہیں۔ اگر خطرہ ہو، تو منع ہے، ورنہ نہیں۔ مفتی کو حالات کو سامنے رکھ کر فتویٰ دینا چاہیے۔ ان دونوں میں کوئی تعارض نہیں۔ حالات، ماحول، ملک اور رواج کے اختلاف سے گفتگو میں فرق واقع ہو جاتا ہے۔

اعتراض:

آگے ایک عجیب بات تحریر کرتے ہیں۔ کہتے ہیں:

”آج تک کسی بیوی نے اپنے شوہر سے مباشرت کی التجا نہیں کی اور نہ مرد کے سامنے عریاں بات کہی۔“

① اسی لیے امام زلیعی فرماتے ہیں کہ امام ابو داؤد کی اس حدیث پر بایں الفاظ ”باب الصائم یبلع الریق“ تبویب درست نہیں، کیونکہ چوسنے سے نگلنا لازم نہیں آتا۔ ممکن ہے کہ آپ رضی اللہ عنہ چوسنے کے بعد تھوک باہر پھینک دیں۔ (نصب الراية: ۴ / ۳۲۲) نیز دیکھیں: عون المعبود (۷ / ۱۰)

② الموطأ (۱ / ۲۹۲) مصنف عبد الرزاق (۴ / ۱۸۳) شرح معانی الآثار (۲ / ۹۵)

③ مسند أحمد (۶ / ۱۲۸) سنن النسائي الكبرى (۲ / ۲۱۰) سنن البيهقي (۴ / ۲۳۲) مسند إسحاق بن راهويه (۳ / ۸۸۷)

اس کی سند میں ”حماد بن ابی سلیمان“ ہے۔ علامہ ناصر الدین البانی رضی اللہ عنہ اس اثر کے متعلق فرماتے ہیں: ”و هو بهذا السياق عن الأسود غريب، تفرد به جماعة عن إبراهيم عنه، و حماد هو ابن أبي سليمان مع فضله و فقهه في حفظه ضعف، فلا يقبل منه ما تفرد به مخالفا فيه الثقات“ (إرواء الغلیل: ۴ / ۸۰)

جواب:

اس جگہ مصنف کو قرآن کی آیت بھی یاد نہیں رہی:

﴿ وَرَأَوْدَتُهُ الَّتِي هُوَ فِي بَيْتِهَا عَنْ نَفْسِهِ وَغَلَقَتِ الْاَبْوَابَ وَقَالَتْ هَيْتَ لَكَ ﴾ [يوسف: ٢٣]

کہ جس عورت کے گھر یوسف عليه السلام رہتے تھے، اس نے مباشرت کی التجا کی اور دروازے بند کر کے عریاں بات کہی۔

اعتراض... مباشرت در حیض:

قرآن شریف میں مذکور ہے:

﴿ يَسْأَلُونَكَ عَنِ الْمَحِيضِ قُلْ هُوَ اَذْيٌ فَاَعْتَزِلُوا النِّسَاءَ فِي الْمَحِيضِ وَ لَا تَقْرَبُوهُنَّ حَتَّىٰ يَطْهَرْنَ فَاِذَا تَطَهَّرْنَ فَاْتُوهُنَّ مِنْ حَيْثُ اَمَرَكُمُ اللّٰهُ ... ﴾ [البقرة: ٢٢٢]

اس آیت میں دو حکم دیے گئے ہیں:

(اول): حیض کی حالت میں عورتوں سے دور رہیے۔

(دو): ان کے قریب تک مت جائیے۔

ذرا دیکھیں کہ حدیث نے اس ”قریب و دور“ کی کیا تشریح پیش کی ہے:

”عن عائشة كان يأمرني فأتزر فيباشرنني وأنا حائض“^①

”حضرت عائشہ فرماتی ہیں: مجھے آپ حکم دیتے، میں ازار باندھ لیتی، پھر مجھ سے مباشرت کرتے۔“

اس سے اگلی حدیث کا ترجمہ یہ ہے کہ ”عائشہ فرماتی ہیں: جب حضور حیض کی حالت میں مباشرت کا ارادہ

فرماتے، تو پہلے ایک تہہ پوش پہنا دیتے، پھر مباشرت کرتے۔“^② یہ ہے قریب و دور کی تشریح حدیث کی!

ہم عرض کر چکے ہیں کہ محرکات گناہ سے بچنا بھی اتنا ہی ضروری ہے، جتنا گناہ سے، اور اسی لئے قرآن

نے بار بار کہا ہے کہ حدود الہی کے قریب مت جاؤ،^③ فواحش کے قریب مت جاؤ۔^④ مشہور حدیث ہے:

① صحیح البخاری: کتاب الحيض، باب مباشرة الحائض، رقم الحديث (٢٩٥)

② صحیح البخاری، رقم الحديث (٢٩٦) برق صاحب نے اس حدیث کے باقی ماندہ حصے کو نقل کرنے کے بعد اس کا ترجمہ نہیں

کیا، کیونکہ وہ ان کے خود ساختہ مفہوم کے منافی ہے۔ ملاحظہ فرمائیں: ”وأيكم يملك إربه، كما كان النبي ﷺ يملك إربه“

ان الفاظ میں اشارہ ہے کہ قوت ضبط کی موجودگی میں یہ امر مباح ہے، مطلقاً نہیں!

③ دیکھیں: سورة البقرة [آیت: ١٨٧]

④ سورة الأنعام [آیت: ١٥١]

«من حام حول الحمى وقع فيه»^①

”چراگاہ کے ارد گرد گھومنے والا جانور عموماً چراگاہ میں گھس جاتا ہے۔“

ایک اور حدیث ہے کہ جو شبہات سے بچے، وہ اپنے دین اور عزت کو بچا لیتا ہے^② اور حضور ﷺ اس معاملہ میں سخت محتاط واقع ہوئے ہیں: ”والله اني لأتقاكم“^③ ”اللہ کی قسم! میں تم سے زیادہ اللہ سے ڈرتا ہوں۔“

پھر ہم کیسے تسلیم کر لیں کہ آپ اس حالت میں مباشرت کریں! (دو اسلام، ص: ۱۱۰)

جواب:

اس اعتراض میں پھر وہی کنایہ اور لغوی معنی میں عدم فرق ہے۔ قرآن میں اعتزال اور عدم قرب ”ترکِ جماع“ سے کنایہ ہے، جس طرح عورت کے پاس آنا بھی جماع سے کنایہ ہے، یہاں ان الفاظ کا استعمال لغوی معنی میں نہیں، اور حدیث میں جو ”مباشرت“ کا لفظ آیا ہے، وہاں لغوی معنی مراد ہے۔ جس کی تفصیل ہم گذشتہ ابواب میں بیان کر آئے ہیں۔ شبہات کی حدیث کا بیان یہاں بے معنی ہے، کیونکہ ”مباشرت“ بمعنی لغوی حلال ہے اور مباشرت جو جماع سے کنایہ ہے، وہ بحالت حیض و روزہ حرام ہے، لہذا کوئی بات یہاں مشتبهات میں داخل نہیں!

اسی طرح اس حدیث «لأتقاکم» (کہ میں تم سب سے زیادہ متقی ہوں) کا یہاں پیش کرنا بھی بے محل ہے، اس کا مطلب تو یہ ہے کہ جو کام آنحضرت ﷺ نے کیا، وہ تقویٰ کے خلاف نہیں، کیونکہ آپ ﷺ تقویٰ کے انتہائی مقام پر ہیں۔

اسی طرح جو حدیث میں ہے: «وکان أملكکم» اس کا ایک مطلب یہ ہے کہ آنحضرت ﷺ اپنی حاجت پر قابو رکھتے تھے۔ دواعی شہوت سے آپ ﷺ کے مغلوب ہونے کا اندیشہ نہ تھا، یعنی جس کو اندیشہ ہو، وہ ایسا نہ کرے۔ دوسرا یہ مطلب ہے کہ دواعی شہوت کا استعمال کرنا اس لیے نہ تھا کہ آپ ﷺ کو اپنی ذات پر کنٹرول تھا، بلکہ اس لیے تھا کہ اس میں کسی قسم کی قباحت نہ تھی۔

① امام بخاری رحمہ اللہ نے اس معنی میں ایک حدیث روایت کی ہے، جس کے الفاظ ہیں: «من یرتع حول الحمى یوشک أن یواقعه» (صحیح البخاری، رقم الحدیث: ۱۹۴۶) مذکورہ بالا الفاظ کے ساتھ یہ حدیث نہیں ملی۔ واللہ اعلم

② صحیح البخاری: کتاب الإیمان، باب فضل من استبرأ لدينه، رقم الحدیث (۵۲) صحیح مسلم: کتاب المساقاة، باب أخذ الحلال وترك الشبهات، رقم الحدیث (۱۵۹۹)

③ صحیح مسلم: کتاب الصیام، باب بیان أن القبلة فی الصوم لیست محرمة علی من لم تحرك شهوته، رقم الحدیث (۱۱۰۸)

اعتراض:

اس کے بعد ایک اور حدیث ذکر کرتے ہیں: ”کردارِ رسول ﷺ پر ایک اور جھوٹ۔“
 ”عن عائشة قالت: كنت أغتسل أنا والنبي ﷺ من إناء واحد“^(۱) (بخاری)
 ”حضرت عائشہ فرماتی ہیں کہ میں اور رسول اللہ ﷺ ایک ہی برتن میں نہاتے تھے۔“
 ”مسلم میں اس طرح ہے: ”جنابت کے غسل میں، میں اور رسول اللہ ﷺ ایک ہی برتن سے غسل کرتے تھے۔“^(۲)
 مطلب یہ کہ حضور ازواج کے ہمراہ برہنہ غسل کرتے تھے۔“ (دو اسلام، ص: ۲۱۱)

جواب:

حدیث میں تو صرف یہ ذکر ہے کہ دونوں ایک برتن میں سے غسل کیا کرتے تھے۔ اس سے یہ کہاں لازم آتا ہے کہ دونوں برہنہ ہوتے تھے۔ آگے جا کر خود ہی لکھتے ہیں: ”میں مانتا ہوں کہ شرعاً اس میں کوئی حرج نہیں۔“ !!

اعتراض:

اس کے بعد ایک اور حدیث ذکر کی ہے:
 ”عن عائشة قالت: كنت أشرب وأنا حائض ثم أناوله النبي ﷺ فيضع فاه على موضع في فيشرب“^(۳) (مسلم)
 ”حضرت عائشہ فرماتی ہیں کہ میں حیض کی حالت میں پانی پی کر رسول اللہ کو دے دیتی، وہ میرے منہ والی جگہ پر منہ رکھ کر بچا ہوا پانی پی جاتے۔“ (دو اسلام، ص: ۲۱۲)

جواب:

اس سے یہ دکھانا مقصود تھا کہ حیض والی عورت کا بچا ہوا پانی پلید نہیں اور نہ اس کا منہ پلید ہے۔

اعتراض:

اس کے بعد کہتے ہیں:

- ① صحیح البخاری: کتاب الغسل، باب هل يدخل الجنب يده في الإناء قبل أن يغسلها إذا لم يكن على يده قدر غير الجنابة، رقم الحديث (۲۵۸)
- ② صحیح مسلم: کتاب الحيض، باب القدر المستحب من الماء... رقم الحديث (۳۲۱)
- ③ صحیح مسلم: کتاب الحيض، باب جواز غسل رأس زوجها و ترجميله و طهارة سورها والاتكاء في حجرها و قراءة القرآن فيه، رقم الحديث (۳۰۰)

”اور سنیے! ابوسلمہ کہتے ہیں: میں اور حضرت عائشہ کا بھائی حضرت عائشہ کے پاس گئے، آپ کے بھائی نے دریافت کیا کہ رسول اللہ ﷺ کس طرح غسل فرمایا کرتے تھے؟ حضرت عائشہ نے پانی سے بھرا ہوا ایک برتن منگوا دیا، جس سے آپ نے غسل کیا اور سر پر بھی پانی ڈالا، درمیان میں ایک پردہ لٹکا ہوا تھا۔ (بخاری) ^①

سوال یہ ہے کہ آیا یہ دونوں اس پردے میں حضرت عائشہ کو غسل کرتے دیکھ رہے تھے؟ اگر جواب نفی میں ہے، تو غسل رسول کی نمائش کرنے کا مقصد کیا تھا؟ اگر اثبات میں ہے، تو پھر وائے افسوس کہ چار نامحرم آنکھیں حضرت عائشہ کو غسل کرتے دیکھیں!“ (دو اسلام، ص: ۲۱۳)

جواب:

محدثین جنہوں نے ذخیرہ احادیث ہم تک پہنچایا، اتنی عقل تو رکھتے تھے کہ اس حدیث پر ایک معمولی عقل والا آدمی بھی اعتراض کر سکتا ہے اور ایک کمزور ایمان والا عام مسلمان بھی ایسی بات کو غیرت کے منافی خیال کرے گا۔ لہذا ایسی احادیث کو نقل نہ کرنا چاہیے۔ پھر بھی انہوں نے اس حدیث کو نقل فرمایا، تو اس سے ان کا مقصد کیا ہے؟ اصل میں حدیث کو بڑے غلط انداز میں پیش کیا گیا ہے۔ یہاں مقصد غسل رسول کی نمائش نہ تھا، بلکہ یہ بتلانا مقصود تھا کہ آنحضرت ﷺ غسل کے لیے نہایت قلیل مقدار میں پانی استعمال فرماتے تھے۔

مائی صاحبہ نے ایک صاع کے قریب پانی منگایا اور پس پردہ اس سے غسل فرمایا۔ ابوسلمہ اور آپ کے بھائی نے آپ کو غسل کرتے ہوئے نہیں دیکھا، کیونکہ درمیان میں پردہ تھا اور اصل مقصد یہ بتلانا تھا کہ اتنے قلیل پانی سے بھی غسل ہو سکتا ہے۔ مائی صاحبہ نے یہ خیال فرماتے ہوئے کہ شاید اس قدر قلیل پانی سے غسل کر لینا کسی کے لیے ناقابل یقین ہو، ایک صاع یا اس کے قریب پانی سے خود غسل کر کے اس امر کو حد یقین تک پہنچا دیا اور یہ ہم تاویل نہیں کر رہے، بلکہ یہاں امام بخاری رحمۃ اللہ علیہ نے ہی یہ باب باندھا ہے:

”باب الغسل بالصاع ونحوہ“ ”ایک صاع اور اس کے قریب اتنے مقدار سے غسل جائز ہے۔“

اور یہ حدیث اسی باب کے ذیل میں دی گئی ہے۔ حدیث میں یہ لفظ ہیں:

”فدعت باناء نحو من صاع“ ”آپ ﷺ نے ایک برتن میں جو صاع کے قریب تھا، پانی منگایا۔“

جس سے صاف معلوم ہوتا ہے کہ سوال حقیقت میں پانی کی مقدار سے تھا، نہ کہ غسل کے طریقہ سے، مؤخر الذکر

صورت میں غسل کا پورا طریقہ زبانی بھی بتایا جاسکتا تھا، جو کسی صورت بھی ناقابل یقین نہ تھا۔

① صحیح البخاری: کتاب الغسل، باب الغسل بالصاع و نحوہ، رقم الحدیث (۲۴۸) صحیح مسلم: کتاب الحيض،

باب القدر المستحب من الماء في غسل الجنابة، رقم الحدیث (۳۲۰)

پھر یہ بھی یاد رکھنے کے قابل ہے کہ ابو سلمہ رضی اللہ عنہ مائی صاحبہ کے رضاعی بھانجے تھے اور دوسرے ان کے اپنے بھائی تھے۔ لہذا دونوں محرم تھے، جیسا کہ فتح الباری میں ہے۔^(۱)

اعتراض:

اس کے بعد لکھتے ہیں: ذرا اس حدیث کے الفاظ دیکھیے:

عن أبي هريرة أن النبي ﷺ قال: « إذا جلس بين شعبها الأربع، ثم جهدها، فقد وجب عليه الغسل، وإن لم ينزل »^(۲)

”ابو ہریرہ روایت کرتے ہیں کہ رسول اللہ ﷺ نے فرمایا: جب کوئی مرد عورت کی ٹانگوں کے درمیان بیٹھ کر زور لگانا شروع کر دے، تو اس کے لیے نہانا ضروری ہو جاتا ہے، خواہ انزال ہو یا نہ ہو۔ حدیث کی زبان دیکھیے!“ (دو اسلام، ص: ۲۱۴)

جواب:

یہ تو مترجم کا اختیار ہے، چاہے مہذب لفظ استعمال کرے یا برہنہ، حدیث میں جو لفظ ہیں، اس کا ترجمہ ”ٹانگوں کے درمیان بیٹھ کر زور لگانا“ صریح بے انصافی ہے۔ حدیث میں ”شعب“ کا لفظ ہے، جس کے لغوی معنی شاخوں اور ٹہنیوں کے ہیں اور یہ کنایہ ہے، لیکن ٹانگوں کا لفظ صریح ہے۔ پھر «جَهْدَهَا» کا معنی زور لگانے کے بھی ٹھیک نہیں، بلکہ اس سے بہتر لفظوں میں اس کا ترجمہ ہو سکتا ہے۔ مثلاً پوری حدیث کا ترجمہ یوں کیا جا سکتا ہے:

”جب کوئی شخص عورت کے پاس آئے، تو خواہ انزال ہو یا نہ ہو، اس پر غسل واجب ہو جاتا ہے!“

اعتراض... حضرت صفیہ رضی اللہ عنہا کا نکاح:

”حضرت صفیہ رضی اللہ عنہا جنگ خیبر کے اسیروں میں شامل تھیں۔ ایک صحابی نے رسول اللہ ﷺ سے ایک لونڈی کی درخواست کی، آپ ﷺ نے فرمایا کہ خود چن لو۔ اس نے حضرت صفیہ رضی اللہ عنہا کو منتخب کیا۔ بعد میں کسی نے کہا کہ یہ ایک رئیس کی بیٹی ہے، اسے لونڈی بنا کر اس سے خدمت لینا ظلم ہے۔ اس لیے حضور ﷺ اسے حرم نبوی میں داخل کر لیں۔ حضور ﷺ نے یہ تجویز مان لی اور اسے آزاد کر کے نکاح کر

(۱) فتح الباری (۱/۳۶۵)

(۲) صحیح البخاری: کتاب الغسل، باب إذا التقى الختان الختان، رقم الحدیث (۲۸۷) صحیح مسلم: کتاب الحيض،

باب نسخ الماء من الماء، رقم الحدیث (۳۴۸)

لیا۔ بات سیدھی سادی تھی اور تمام احادیث میں یہ واقعہ اسی طرح بیان ہوا تھا، لیکن بخاری کی ایک روایت میں اس واقعہ کو یوں مسخ کیا گیا ہے کہ تمام داستان ہجو بن کر رہ گئی ہے۔ حضرت انس کہتے ہیں:

”... ثم قدمنا خيبر فلما فتح الله عليه الحصن ذكر له جمال صفية بنت حبي بن أخطب، وقد قتل زوجها، وكانت عروسا فاصطفاها رسول الله لنفسه“^①

”پھر ہم خیبر میں آئے، جب اللہ کے فضل و کرم سے حضور ﷺ نے قلعہ خیبر فتح کر لیا، تو کسی نے کہا کہ صفیہ بنت حبیبی بڑی خوبصورت لڑکی ہے۔ اس کا خاوند جنگ میں مر چکا ہے اور وہ ابھی دلہن ہے۔ یہ سن کر رسول اللہ ﷺ نے اسے اپنے لیے پسند کر لیا۔“

یعنی رسول اللہ ﷺ نے کسی اور خیال سے نہیں، بلکہ صفیہ کی شہرت حسن سن کر اسے اپنے حرم میں داخل کر لیا۔“

(دو اسلام، ص: ۲۱۵)

جواب:

پہلے خود ایک معنی تجویز کرتے ہیں، پھر اس پر اعتراض کرتے ہیں اور اصل واقعہ جو پہلے ذکر کیا ہے، اس کو خوب اپنی خاص عبارت میں پیش کیا ہے۔ مثلاً یہ لفظ ”اسے لونڈی بنا کر خدمت لینا ظلم ہے“ پہلی روایت میں اضافہ کیا ہے۔ اصل روایت تو اتنی تھی کہ وہ رئیس کی بیٹی ہے، مگر کہنے والے کا اس سے غالباً مطلب یہی ہوا کہ اسے لونڈی بنا کر خدمت لینا ظلم ہے۔ اس لیے اس کا اضافہ مناسب سمجھا۔ اسی طرح اس حدیث کا ترجمہ اگر اس طرح کر لیتے:

”آنحضرت ﷺ کو لوگوں نے کہا: یہ عورت بہت خوبصورت ہے اور ایسی عورت سے لونڈی بنا کر خدمت لینا ظلم ہے، تو آپ ﷺ اس بات کو سمجھ گئے، اس کو اپنے لیے چن لیا اور آزاد کر کے نکاح کر لیا۔“

تو کتنا اچھا تھا! احادیث کے متعلق یہ قاعدہ ہے کہ ان کے ایک لفظ پر ہی عقیدے یا عمل کی بنیاد نہیں ہوتی، کیونکہ راوی بسا اوقات اختصار سے کام لیتے ہیں۔ محدث کو ان تمام الفاظ کو جمع کر کے مطلب نکالنا پڑتا ہے۔ چنانچہ قرآن میں بھی ایک مسئلہ ایک جگہ مختصر ہوتا ہے اور دوسری جگہ مفصل، یہی حال احادیث کا ہے۔

اعتراض... سیرت رسول ﷺ کا ایک اور منظر:

”حضور کی کل گیارہ ازواج تھیں، جن میں سے دو حضرت خدیجہ الکبریٰ رضی اللہ عنہا اور حضرت زینب بنت خزیمہ رضی اللہ عنہا فوت ہو چکی تھیں اور نو باقی تھیں، جو علیحدہ علیحدہ مکانات میں رہتی تھیں۔ حضور ہر گھر باری باری جاتے تھے۔ ایک رات حضرت عائشہ رضی اللہ عنہا کے ہاں گزارتے، دوسری حضرت صفیہ رضی اللہ عنہا کے ہاں،

① صحیح البخاری: کتاب الجهاد والسير، باب من غزا بصبي للخدمة، رقم الحدیث (۲۷۳۶)

تیسری حضرت میمونہ رضی اللہ عنہا کے ہاں۔ وقس علیٰ هذا! اگر کسی وجہ سے حضور اپنے اس دستور العمل میں رد و بدل کرنے پر مجبور ہوتے، تو جس کی باری ہوتی، اس سے اجازت حاصل کر لیتے۔ اس تمہید کے بعد اب حدیث سنئے:

”عن قتادة عن أنس بن مالك قال: كان النبي صلى الله عليه وسلم يدور على نساءه في الساعة الواحدة من الليل والنهار وهن إحدى عشرة قال: قلت لأنس: أو كان يطيقه؟ قال: كنا نتحدث أنه أعطي قوة ثلاثين رجلاً“⁽¹⁾ (بخاری)

انس بن مالک رضی اللہ عنہ نے بتایا کہ رسول اللہ صلی اللہ علیہ وسلم دن ہو یا رات، ایک ہی وقت میں اپنی گیارہ بیویوں کے پاس مجامعت فرمایا کرتے تھے، میں نے پوچھا: رسول اللہ صلی اللہ علیہ وسلم میں اتنی طاقت تھی؟ کہا: آپ میں تیس مردوں کی طاقت موجود تھی۔“

ملاحظہ کی آپ نے حضور کی یہ دلچسپ تصویر! یہ حدیث صریحاً غلط ہے:

(1): اس کا راوی انس رضی اللہ عنہ ہے اور یہ وہی بزرگ ہیں، جنہیں رسول اکرم صلی اللہ علیہ وسلم کی عمر بھی معلوم نہیں تھی! (2): ۷ھ میں حضور کے ہاں صرف سات ازواج زندہ تھیں، ۷ھ میں دو کا اور اضافہ ہوا۔ کل نو ہوئیں۔ زینب بنت خزیمہ نکاح کے بعد صرف تین ماہ زندہ رہی تھیں۔ پھر خدیجہ الکبریٰ کے بغیر کسی اور بیوی سے اولاد نہیں ہوئی۔

(3): حضرت عائشہ کے سوا سب بیوائیں تھیں اور بعض کی پہلے شوہروں سے اولاد بھی تھی۔ قرآن کہتا ہے:

﴿ إِنَّمَا أَنَا بَشَرٌ مِّثْلُكُمْ ﴾ [الكهف: ۱۱۰] ”رسول تم جیسے بشر ہیں۔“

لیکن حدیث کہتی ہے کہ ان میں تیس مردوں کی طاقت تھی، لیکن حضرت خدیجہ رضی اللہ عنہا کے بغیر کسی بیوی سے اولاد کیوں نہیں ہوئی؟ میرا خیال یہ ہے کہ حضور صلی اللہ علیہ وسلم نے مدینہ میں آ کر ازواج مطہرات کے لیے خود کو بطور شوہر استعمال نہیں فرمایا تھا۔“ (دو اسلام)

جواب:

پہلا اعتراض کہ راوی انس رضی اللہ عنہ ہے اور اس کا جواب پہلے ہو چکا ہے کہ انس رضی اللہ عنہ کی روایت عمر کے متعلق صحیح ہے۔⁽²⁾

(1) صحیح البخاری: کتاب الغسل، باب إذا جامع ثم عاد و من دار علی نساءه فی غسل واحد، رقم الحدیث (۲۶۵) صحیح بخاری میں ”ثلاثین“ کے بعد ”رجلاً“ کے الفاظ نہیں ہیں۔

(2) فتح الباری (۱/۳۷۷)

دوسرا اعتراض ”نو بیویاں صرف ۷ھ میں تھیں، گیارہ کا قصہ غلط ہے“ مگر حافظ ابن حجر رحمۃ اللہ علیہ نے نو اور گیارہ میں یہ تطبیق دی ہے کہ جس نے گیارہ کہا ہے، اس نے ریحانۃ اور ماریۃ کو بھی شمار کیا ہے، حالانکہ دونوں لونڈیاں تھیں۔ ریحانۃ کے متعلق حافظ ابن حجر رحمۃ اللہ علیہ نے لکھا ہے کہ آپ صلی اللہ علیہ وسلم نے اس کو آزاد ہونے اور ملک میں رہنے کا اختیار دیا تھا، اس نے ملک کو پسند کیا اور انس رضی اللہ عنہ کی روایت میں اختلاف ہے۔ سعید، قتادہ رضی اللہ عنہما سے نو کا ذکر کرتے ہیں اور ہشام گیارہ بتاتے ہیں۔ ان دونوں میں ترجیح دی جاسکتی ہے، مثلاً سعید کی روایت کو ترجیح دی جائے۔ حضرت انس رضی اللہ عنہ پر اس کا کوئی اثر نہیں پڑتا۔ پھر نو (۹) کا لفظ بھی تغلیبی ہے، کیونکہ مائی سودہ رضی اللہ عنہا نے اپنی باری بہہ کر دی تھی،^① باقی صرف آٹھ رہ جاتی ہیں۔ انس رضی اللہ عنہ کی روایت کے سیاق و سباق سے تو اس حدیث کا مطلب یہی معلوم ہوتا ہے کہ آپ صلی اللہ علیہ وسلم عورتوں کے پاس اس لیے جاتے تھے، جس سے غسل لازم ہو، مگر اس حدیث میں جماع کی صراحت نہیں۔ آپ صلی اللہ علیہ وسلم کا یہ جانا صرف خبر گیری کے لیے بھی ہو سکتا ہے۔

باقی رہا راوی کا یہ استفسار ”أَوْ كَانَ يَطِيقُهُ“ (کیا آپ صلی اللہ علیہ وسلم میں اتنی طاقت تھی؟) ہو سکتا کہ اس نے یہی سمجھا ہو کہ انس رضی اللہ عنہ کی مراد اس سے جماع ہے اور اپنی سمجھ کے مطابق اس نے سوال کر دیا اور انس رضی اللہ عنہ نے بھی اسی کی بات کا جواب دے دیا کہ ہم باتیں کرتے تھے کہ آپ صلی اللہ علیہ وسلم کو تیس مردوں کی طاقت ہے۔ یہ باتیں صحابہ کی اپنی تھیں۔ ہو سکتا ہے کہ یہ صرف تخمینی ہوں اور حقیقت میں یہ کوئی قابل اعتراض بھی نہیں کہ آنحضرت صلی اللہ علیہ وسلم کی قوت دوسرے آدمیوں سے زیادہ ہو۔ آج بھی ہم مشاہدہ کرتے ہیں کہ قوت و ذہانت میں آدمیوں میں تفاوت ہوتا ہے۔ ایک ایک آدمی سو سو پر بھاری ہوتا ہے۔ اس میں کیا تعجب ہے؟ یہ بھی ہو سکتا ہے کہ راوی نے بھی حدیث کا مطلب یہی سمجھا ہو کہ آپ صلی اللہ علیہ وسلم بیویوں کے پاس خبر گیری کے لیے جاتے ہیں، مگر ایک اور بات جو الفاظ سے مترشح ہوتی تھی، اگرچہ مراد نہ تھی، اس کے متعلق استفسار کر دیا۔ اثناء گفتگو میں ایسا ہو ہی جاتا ہے۔

اگر اس کا معنی جماع کا لیا جائے، تو اس پر یہ اعتراض کہ آپ صلی اللہ علیہ وسلم نے باری مقرر کر دی تھی، چنداں وزنی نہیں، کیونکہ آپ صلی اللہ علیہ وسلم کا باری مقرر کرنا، اس لیے نہ تھا کہ آپ صلی اللہ علیہ وسلم پر باری باری جانا فرض تھا، کیونکہ قرآن مجید نے اس فریضہ سے آپ صلی اللہ علیہ وسلم کو بری الذمہ قرار دیا ہے، فرمایا:

﴿ تَدْرِي مَنْ تَشَاءُ مِنْهُنَّ وَ تُوِي إِلَيْكَ مَنْ تَشَاءُ ﴾ [الأحزاب: ۵۱]

”آپ صلی اللہ علیہ وسلم اپنی بیویوں میں سے جس کے پاس جانا چاہیں، جائیں اور جس کو چھوڑنا چاہیں، چھوڑ رکھیں۔“

① صحیح البخاری، رقم الحدیث (۲۴۵۳)

بلکہ آپ ﷺ نے اپنی طرف سے باری بطیب خاطر مقرر کی تھی، اس واسطے اس کو ترک بھی کر سکتے تھے۔ محدثین نے ایک اور صورت بھی بیان کی ہے کہ جب آپ ﷺ سفر سے واپس آئیں، تو اس وقت قبل اس کے کہ آپ باری باری جانا چاہیں، پہلے کا یہ واقعہ ہو، نیز یہ بھی ہو سکتا کہ باری والی عورت سے اجازت لے لیں۔

باقی رہا یہ اعتراض کہ ”آپ ﷺ میں اتنی قوت تھی، تو آپ کے ہاں اولاد کیوں نہ ہوئی؟ حالانکہ جو عورتیں آپ نے بیاہیں، ان کی پہلی اولاد تھی اور آنحضرت ﷺ کی بھی پہلی اولاد تھی، لیکن اس کی وجہ یہی تھی کہ آپ ﷺ اپنی بیویوں کو بطور شوہر استعمال نہیں کرتے تھے“ قرآن کے لحاظ سے بالکل لغو ہے۔ قرآن مجید میں ہے:

﴿ يَهَبُ لِمَنْ يَشَاءُ إِنَاثًا وَيَهَبُ لِمَنْ يَشَاءُ الذُّكُورَ ﴿٥٩﴾ أَوْ يُزَوِّجُهُمْ ذُكْرَانًا وَإِنَاثًا وَيَجْعَلُ

مَنْ يَشَاءُ عَاقِبًا ﴿٥٨﴾ [الشورى: ٥٩، ٥٨]

”جس کو چاہے لڑکیاں دے، جس کو چاہے لڑکے اور جس کو چاہے لڑکے لڑکیاں دونوں عطا کرے اور جس کو چاہے بانجھ کر دے۔“

نیز فرمایا: ﴿ أَفَرَأَيْتُمْ مَا تُمْنُونَ ﴿٥٨﴾ أَنْتُمْ تَخْلُقُونَهَا أَمْ نَحْنُ الْخَالِقُونَ ﴿٥٩﴾ [الواقعة: ٥٨، ٥٩]

ماریہ قبطیہ سے آپ ﷺ کا فرزند ابراہیم پیدا ہوا، مگر آپ تو اس کو بھی داستان ہی بتاتے ہیں اور محض اس وجہ سے کہ لونڈی رکھنا، آپ کے نزدیک اس حدیث کے خلاف ہے، جس میں یہ ذکر ہے کہ لونڈی کو آزاد کر کے نکاح کرنے میں دوہرا اجر ہے۔ اگر قرآن پڑھتے، تو آپ کو اس کی وجہ معلوم ہو جاتی!

قرآن نے کہا ہے:

﴿ لَا يَحِلُّ لَكَ النِّسَاءُ مِنْ بَعْدُ وَلَا أَنْ تَبَدَّلَ بِهِنَّ مِنْ أَزْوَاجٍ وَلَوْ أَعْجَبَكَ حُسْنُهُنَّ إِلَّا مَا

مَلَكَتْ يَمِينُكَ ﴿٥٢﴾ [الأحزاب: ٥٢]

”اے پیغمبر! اس کے بعد تیرے لیے نہ کسی اور عورت سے نکاح جائز ہے اور نہ ہی اس میں رد و بدل کی

اجازت ہے، ہاں لونڈیاں رکھ سکتے ہو۔“

جب قرآن نے لونڈیاں رکھنے کی اجازت دے دی اور مزید نکاح کرنے سے منع کر دیا، تو آپ اس حدیث پر کیسے عمل کر سکتے تھے؟ اس آیت سے سابقہ مسئلہ پر بھی روشنی پڑتی ہے کہ آنحضرت ﷺ میں اتنی قوت موجود تھی، جس کی بنا پر باوجود اتنی عورتوں کے لونڈیوں کی اجازت دی گئی۔

پس انس رضی اللہ عنہ کی روایت کا ظاہری مفہوم بھی کوئی قابل اعتراض نہیں۔ مصروفیات کے بڑھنے سے اگرچہ قوت

① ترجمہ: تو کیا تم نے دیکھا وہ نطفہ جو تم ٹپکتے ہو، کیا تم اسے پیدا کرتے ہو یا ہم ہی پیدا کرنے والے ہیں؟

میں کمی پیدا ہو جاتی ہے، مگر اس میں طبائع کا اختلاف ہوتا ہے۔ آنحضرت ﷺ جب دنیا سے تشریف لے گئے، تو آپ ﷺ کی داڑھی مبارک میں صرف بیس بال سفید تھے۔^① حضرت ابو بکر صدیق رضی اللہ عنہ جو آپ ﷺ سے دو سال چھوٹے تھے،^② دیکھنے میں بڑے معلوم ہوتے تھے۔ حضرت صدیق اکبر رضی اللہ عنہ آپ ﷺ کے ساتھ ان مصروفیات میں شریک تھے۔ ۱۰ھ میں حجۃ الوداع کے سفر میں آپ رضی اللہ عنہ کے ہاں محمد بن ابو بکر پیدا ہوا۔^③ پھر آنحضرت ﷺ کے بعد سارا بوجھ ان پر آن پڑا۔ مسیلمہ کذاب سے مقابلہ، مرتدین سے لڑائی اور منکرین زکوٰۃ سے جنگ کی۔ مگر پھر بھی آپ رضی اللہ عنہ کے ہاں آپ کی وفات کے بعد ایک لڑکی پیدا ہوئی۔ (موطا)^④

اعتراض:

اس کے بعد ایک اور حدیث لکھتے ہیں، کہتے ہیں:

”چلتے چلتے ذرا اس حدیث پہ بھی نظر ڈالتے جائیے:

”حضرت عائشہ فرماتی ہیں: میرا نکاح رسول اللہ ﷺ سے چھ برس کی عمر میں ہوا تھا اور آپ ﷺ نے مجھ سے نو برس کی عمر میں مجامعت کی۔“ (مسلم)^⑤

”یہ مت بھولیے کہ اس وقت حضور کی عمر ۵۴ برس تھی اور یہ بھی مت بھولنے کہ مسلم کی ایک حدیث کے مطابق حضور ﷺ کے ہاں آنے سے پہلے حضرت عائشہ تپ محرقہ میں مہینہ بھر بتلا رہ چکی تھیں اور آپ کے تمام بال جھڑ چکے تھے۔^⑥ اتنی نابالغ بچی ہو، مہینہ بھر تپ محرقہ میں بتلا رہ کر کاٹا ہو چکی ہے، کیا ایسی بچی مجامعت کی تاب لا سکتی ہے؟ اور مجامعت بھی ایسے مرد کے ساتھ جس میں بقول بخاری تیس مردوں کی طاقت تھی!“ (دو اسلام، ص: ۲۲۳)

① سنن ابن ماجہ: کتاب اللباس، باب من ترك الخضاب، رقم الحدیث (۳۶۲۹) مسند أحمد (۱۰۸ / ۳) صحیح ابن

حبان (۲۰۴ / ۱۴) مسند أبي يعلى (۳۸۵ / ۶)

② أسد الغابة (۱۰۴ / ۱) الإصابة (۱۶۹ / ۴)

③ صحیح مسلم: کتاب الحج، باب حجة النبي ﷺ، رقم الحدیث (۱۲۱۸)

④ الموطأ (۷۵۲ / ۲، برقم: ۱۴۳۸)

⑤ صحیح البخاری: کتاب النکاح، باب تزویج الأب ابنته من الإمام، رقم الحدیث (۴۸۴۱) صحیح مسلم: کتاب

النکاح، باب تزویج الأب البکر الصغیرة، رقم الحدیث (۱۴۲۲) ولفظه: ”و بنی بی و أنا بنت تسع سنین“ (نوسال کی

عمر میں میری رخصتی ہوئی) برق صاحب کا لکھا ہوا لفظ ”مجامعت“ حدیث میں نہیں ہے۔

⑥ صحیح البخاری: کتاب فضائل الصحابة، باب تزویج النبي ﷺ عائشة...، رقم الحدیث (۳۶۸۱) صحیح مسلم:

کتاب النکاح، باب تزویج الأب البکر الصغیرة، رقم الحدیث (۱۴۲۲)

جواب:

اس اعتراض کی نوعیت صرف یہ ہے کہ عمر کم ہے، نابالغ ہے اور یہی غلطی کی وجہ ہے۔ نو سال کی عمر میں بعض علاقوں اور خاندانوں میں لڑکیاں بالغ ہو جاتی ہیں، بلکہ بعض لڑکے بھی دس سال کے بالغ ہو جاتے ہیں۔ عبداللہ بن عمرو اپنے باپ عمرو بن عاص سے صرف گیارہ سال چھوٹے تھے۔ (تذکرہ ذہبی)^①

ان کا نکاح کم از کم دس سال کی عمر میں ہوا ہوگا اور سال کے بعد وہ پیدا ہوئے ہونگے۔ لڑکیاں ہمیشہ لڑکوں سے پہلے بالغ ہوتی ہیں۔ آپ اپنے علاقہ اور اپنے خاندان کی لڑکیوں پر عربوں اور قریش خاندان کی لڑکیوں کو قیاس کرتے ہیں!!^②

پھر اگر پہلے بخار آیا، بال جھڑ گئے تھے، تو اس کے بعد اتنی مدت بھی گذر چکی تھی کہ بال دوبارہ اگ کر کان سے نیچے کندھے تک پہنچ چکے تھے۔ (بخاری)^③

جس سے معلوم ہوتا ہے کہ بخار کا اثر کافی حد تک دور ہو چکا تھا، اور مسلم کے الفاظ کا جو ترجمہ کیا ہے: ”آپ نے مجھ سے نو برس کی عمر میں مجامعت کی۔“ نہایت بے ہودہ ہے۔ پاس ادب تو بڑی دور کی بات ہے! مسلم کے الفاظ ہیں:

① تذکرہ الحفاظ (۱/۴۲)

② مختلف مناطق کی آب و ہوا اور روزہ مرہ استعمال ہونے والی غذا انسانی طبائع پر متنوع اثر ڈالتی ہے، جن سے انسانی اجسام کی نشوونما میں مختلف اثرات ظاہر ہوتے ہیں۔ یہی وجہ ہے کہ عرب جیسے گرم خشک علاقے میں رہنے والوں کے اندر کم سنی میں شادی کوئی اچنبھے کی بات ہے نہ یہ کوئی ایسا عجوبہ ہے، جس پر ناک بوں چڑھائی جائے۔ انہی وجوہ کی بنا پر حضرت عائشہ رضی اللہ عنہا کی یہ عمر نو سال شادی کوئی عجیب بات نہیں، کیونکہ یہ وہاں کے رواج کے متعلق ایک معمول کی بات تھی، جیسے حضرت ہشام بن عروہ نے فاطمہ بنت منذر سے شادی کی اور بہ وقت زواج فاطمہ کی عمر نو سال تھی۔ (الضعفاء للعقيلي: ۴/۲۴، الکامل لابن عدی: ۱۰۳/۶، تاریخ بغداد: ۱/۲۲۲)

اسی طرح عبداللہ بن صالح کہتے ہیں کہ ان کے پڑوس میں ایک عورت نو سال کی عمر میں حاملہ ہوئی اور مزید فرماتے ہیں کہ ایک آدمی نے ان کو بتایا کہ اس کی بیٹی دس سال کی عمر میں حاملہ ہوئی۔ (الکامل لابن عدی: ۴/۲۰۶) اسی طرح حضرت معاویہ نے اپنی بیٹی ہندہ کی شادی نو سال کی عمر میں عبداللہ بن عامر بن کریم سے کرائی۔ (تاریخ دمشق: ۷۰/۱۸۸) مزید برآں ابو عاصم النبیل کہتے ہیں کہ میری والدہ ایک سو دس (۱۱۰) ہجری میں پیدا ہوئی اور میں ۱۲۲ھ میں پیدا ہوا۔ (سیر اعلام النبلا: ۹/۴۸۳) یعنی بارہ سال کی عمر میں ان کا بیٹا پیدا ہوا، تو ظاہر ہے کہ ان کی والدہ کی شادی دس گیارہ سال کی عمر میں وقوع پذیر ہوئی! لہذا عرب معاشرہ میں کم سنی کی شادی معمول کی بات ہے۔ ﴿فَمَالِ هَؤُلَاءِ الْقَوْمِ لَا يَكَادُونَ يَفْقَهُونَ حَدِيثًا﴾!!

③ صحیح البخاری، رقم الحدیث (۳۶۸۱)

”وَبْنِي بِي وَأَنَا بِنْتُ تَسْعِ سَنِينَ“ (یہ الفاظ مصنف نے بھی نقل کیے ہیں)
 ”بناء“ کا لفظ اس امر سے کنایہ ہے کہ عورت کو خاوند کے ہاں بھیج دیا جائے۔^①

اعتراض:

آگے ایک اور حدیث لکھتے ہیں:

”ذرا یہ حدیث بھی دیکھیے: سبرہ کہتے ہیں کہ میں نے رسول اللہ ﷺ سے متعہ (متعہ کی تفسیر وہ واقعہ ہے، جو اسی حدیث میں بیان ہو رہا ہے) کی اجازت طلب کی، آپ نے دے دی، چنانچہ میں اور میرا ایک ساتھی بنی عامر کی ایک عورت کے پاس گئے، جو ایک خوبصورت ناقہ کی طرح حسین تھی۔ ہم نے اپنی خدمات پیش کیں۔ اس نے پوچھا: کیا دو گے؟ میں نے کہا یہ چادر۔ پھر میرے ساتھی سے بھی یہی سوال کیا، اس کے پاس بھی صرف چادر ہی تھی، اس کی چادر خوبصورت تھی اور میں خود خوبصورت! چنانچہ اس نے مجھے پسند کیا اور میں اس عورت کے پاس تین راتیں ٹھہرا۔“ (مسلم: ۳ / ۴۴۳)^②

تو پھر کیا حکم ہے، ان خوانین کے متعلق جو پشاور سے چل کر ٹبی بازار میں کچھ ایسے ہی مقاصد کے لیے جاتے ہیں؟ ”صحیح مسلم“ میں ہے:

”إِنَّ رَسُولَ اللَّهِ ﷺ نَهَى يَوْمَ الْفَتْحِ عَنِ مَتْعَةِ النِّسَاءِ“^③

کہ ”رسول اللہ ﷺ نے فتح خیبر کے دن متعہ سے روک دیا تھا۔“

لیکن صفحہ (۴۴۱) میں یہ روایت موجود ہے:

حضرت جابر رضی اللہ عنہ کہتے ہیں کہ ہم رسول کریم ﷺ اور حضرت صدیق کے زمانہ میں مٹھی بھر آٹا دیکر عورتوں

کو استعمال کیا کرتے تھے اور اس حرکت سے ہمیں حضرت عمر رضی اللہ عنہ نے روک دیا۔^④

اس تمام عبارت کا مطلب یہ ہے کہ متعہ بھی آج کل کی بازاری عورتوں کے کسب کی طرح ہے۔ پھر کیا

① مزید تفصیل کے لیے دیکھیں: النہایۃ فی غریب الحدیث (۱/۴۱۷)

② صحیح مسلم: کتاب النکاح، باب نکاح المتعہ و بیان أنه أبیح ثم نسخ ثم أبیح ثم نسخ و استقر تحریمہ إلی یوم

القیامۃ، رقم الحدیث (۱۴۰۶) حدیث کے آخر میں الفاظ ہیں: ”ثم إن رسول الله ﷺ قال: من كان عنده شيء من هذه

النساء التي يتمتع فليخل سبيلها“ جن سے ”متعہ“ کی صریح ممانعت معلوم ہوتی ہے، جنہیں برق صاحب دیدہ دانستہ حذف کر گئے

ہیں، کیونکہ یہ الفاظ ان کے اعتراض کی قلعی کھول دیتے ہیں، اس لیے کہ اس حدیث سے بھی متعہ کی حرمت ہی معلوم ہوتی ہے!

③ مصدر سابق

④ مصدر سابق، رقم الحدیث (۱۴۰۵)

وجہ ہے کہ یہ جائز نہیں اور اس میں احادیث بھی متعارض ہیں، کسی میں اجازت، کسی میں ممانعت؟ اور کسی میں آنحضرت کے زمانہ میں ممانعت اور کسی میں حضرت عمر کے زمانہ میں ممانعت؟ (دو اسلام، ص: ۲۲۵)

جواب:

اصل بات یہ ہے کہ متعہ کا رواج جاہلیت کے زمانہ میں تھا، مگر قرآن نے مکہ ہی میں اس کو بند کر دیا تھا:

﴿فَمَنْ ابْتَغَىٰ وَرَاءَ ذَلِكَ فَأُولَٰئِكَ هُمُ الْعَادُونَ﴾ [المؤمنون: ۷]

”یعنی جو بیوی اور لونڈی کے علاوہ کسی جگہ اپنی شہوت پوری کرے، وہ حد سے بڑھنے والا ہے۔“

مگر نکاح باقی رہا اور نکاح کی مختلف شکلیں تھیں۔ ایک شکل وہ ہے، جو آج کل جاری ہے، اس کے علاوہ اور شکلیں بھی تھیں۔^① ان میں ایک نکاح موقت کی صورت تھی، یعنی ایک عرصہ معینہ کے لیے نکاح کرنا، اس میں نکاح بھی ہوتا تھا، مگر ایام معین ہوتے تھے، اسی کا ذکر ”سبرۃ“ کی حدیث میں ہے، اس کو مجازاً ”متعہ“ کہا گیا ہے، حالانکہ ”متعہ حظ“ تو مکہ میں ہی حرام ہو گیا تھا، مگر لوگ نکاح موقت کرتے تھے اور اس پر بھی ”متعہ“ کا اطلاق کرتے تھے۔

یہ نکاح موقت جس پر متعہ کا اطلاق کیا گیا ہے، اس کی ممانعت بھی آنحضرت ﷺ کے زمانہ میں کر دی گئی تھی۔ مسلم کی ایک روایت میں ہے کہ یہ قیامت تک حرام کر دیا گیا ہے۔^② مگر بعض لوگ، جن کو اس نہی کا علم نہ ہوگا، تو اپنی جگہ حلال سمجھ کر کرتے رہے۔ جب حضرت عمر رضی اللہ عنہما کو معلوم ہوا، تو آپ نے منع کر دیا۔ یہ مطلب نہیں کہ جائز تھا اور حضرت عمر رضی اللہ عنہما نے منع کر دیا۔^③

① صحیح البخاری: کتاب النکاح، باب من قال لا نکاح إلا بولي، رقم الحدیث (۴۸۳۴) نیز دیکھیں: فتح الباری (۹/۱۸۴)

② صحیح مسلم: کتاب النکاح، باب نکاح المتعہ و بیان أنه أبیح ثم نسخ ثم أبیح ثم نسخ و استقر تحریمه إلی یوم القیامة، رقم الحدیث (۱۴۰۶)

③ اب بتائیے! احادیث میں کیا تعارض ہے؟ نیز یہ بھی کہ اس بات کو ٹی بازار میں پشاور سے چل کر آنے والے خوانین پر کیونکر قیاس کیا جاسکتا ہے، جبکہ اسلام نے اسے مطلقاً قیامت تک حرام کر دیا ہے۔ رہے وہ لوگ جو اسے حلال سمجھ کر کرتے رہے، ظاہر ہے غلط نہیں کا شکار ہوئے اور غلط نہیں کی وجہ سے کسی چیز کو حلال سمجھ کر اس کا ارتکاب کرنا اور بات ہے اور دیدہ دانستہ اس کا ارتکاب الگ بات! پھر ایک ایسی غلط بات سے جو لاعلمی میں سرزد ہوئی ہے، جواز کا پہلو کہاں سے نکل آیا؟ پھر طرفہ یہ کہ حدیث کے الفاظ موجود ہیں کہ ”جب حضرت عمر رضی اللہ عنہما کو معلوم ہوا، تو آپ نے اس سے منع کر دیا“ اور اگر واقعی جواز کا پہلو نہیں نکلتا، بلکہ یہ مطلقاً حرام ہے، تو معاملہ صاف ہے، پھر اسے آج کل کی بازاری عورتوں کے کسب پر قیاس کر کے حدیث پر اعتراض کیا معنی رکھتا ہے!؟

نہ جانے معترض صاحب یہ کیوں بھول رہے ہیں کہ اسلام نے بعض چیزوں کی اصلاح بتدریج کی ہے۔ مثلاً شراب کو ایک دم حرام نہیں کیا گیا، یہی حال متعہ کا ہے کہ پہلے متعہ حظ حرام قرار دیا گیا، مگر نکاح موقت باقی رہا، پھر اس کو بھی قیامت تک کے لیے حرام کر دیا گیا اور اس سلسلے میں جو احادیث بیان کی گئی ہیں، ان کا مقصد ذہنی عیاشی نہیں ہے (جیسا کہ معترض کے الفاظ سے مترشح ہے) بلکہ یہ بتلانا مقصود ہے کہ دور جاہلیت کی اس لعنت کو بتدریج مسلم معاشرے سے دور کیا گیا، حتیٰ کہ یہ مطلقاً حرام قرار پایا۔ (اکرام اللہ ساجد کیلانی)

اعتراض:

اس کے بعد حضرت جابر رضی اللہ عنہ سے ایک حدیث نقل کی ہے۔ لکھتے ہیں:

”حضرت جابر کہتے ہیں کہ ہم رسول اللہ صلی اللہ علیہ وسلم کے ہمراہ حج کے لیے روانہ ہوئے۔ جن کے پاس قربانی کے لیے کچھ بھی نہیں تھا۔ انہیں ذی الحجہ کی پانچویں تاریخ کو احرام توڑنے کی اجازت دے دی گئی۔ چنانچہ ہم نے خوب جماع کیا اور پانچویں دن کے بعد جب ہم عرفہ کے لیے روانہ ہوئے، تو ”تقطر مذاکیرنا المنی“ ہمارے اعضاءِ تناسل سے نطفہ بدستور ٹپک رہا تھا۔“ (صحیح مسلم)

جواب:

حدیث کا مطلب غلط بیان کیا، پھر اس پر اعتراض کیا۔ حدیث کا مطلب یہ ہے کہ آنحضرت صلی اللہ علیہ وسلم نے ان لوگوں کو جن کے پاس قربانی نہ تھی، حلال ہونے کے لیے کہا اور ان پر ان کی عورتیں بھی حلال ٹھہرائیں، مگر جماع کو فرض نہیں کیا۔ جابر رضی اللہ عنہ کہتے ہیں، ہم نے کہا: جب صرف عرفہ میں پانچ دن باقی رہ گئے ہیں، ہم کو عورتوں کے پاس جانے کے لیے کہا ہے، یعنی اجازت دی ہے۔ اگر ہم ایسا کریں، تو اس کا مطلب یہ ہوگا کہ ہم جماع سے فارغ ہو کر فوراً عرفات پہنچیں۔ ان کا خیال یہ تھا کہ عرفہ میں اور جماع میں فاصلہ بہت سے دنوں کا ہونا چاہیے۔ چنانچہ لفظ یہ ہیں: ”فناٹی عرفة وتقطر مذاکیرنا المنی“^①

اس کے نیچے امام نووی لکھتے ہیں:

”هو إشارة إلى قرب العهد بوطي النساء“^② ”یہ جماع کے زمانہ کے قرب کی طرف اشارہ ہے۔“

معرض صاحب اس طرح احادیث کو مسخ کرتے ہیں اور اعتراض یہ ہے کہ ملا نے حدیث بنائی اور مسخ کی

ہے۔ فیا للعجب!!



① صحیح البخاری: کتاب الاعتصام بالکتاب والسنة، باب نہی النبی صلی اللہ علیہ وسلم علی التحريم إلا ما تعرف إباحته و كذلك

أمره، رقم الحدیث (۶۹۳۳) صحیح مسلم: کتاب الحج، باب بیان وجوه الإحرام... رقم الحدیث (۱۲۱۶)

② المنهاج شرح صحیح مسلم بن الحجاج للنووی (۸/۱۶۳)

دسواں باب

حدیث میں نماز کی صورت

اس باب میں حدیث میں نماز کی صورت بتلائی ہے۔ مطلب یہ ہے کہ حدیث کی نماز رواجی نماز کے خلاف ہے، لہذا حدیث کو معلم نماز کہنا درست نہیں۔ اس کا ذکر قدرے ہو چکا ہے کہ حدیث رواجی نماز کے خلاف نہیں۔ بعض کام اس قسم کے ہیں کہ ان کو دونوں طرح کرنا جائز ہے، مگر رواج میں صرف ایک چیز کو اختیار کیا گیا ہے، کیونکہ اس میں سہولت ہے اور بعض جگہ حدیث میں ایک چیز مستحب ہے، مگر رواج میں وہ لازم قرار دی گئی اور بعض احادیث اس قسم کی ہیں، جو منسوخ ہیں۔ اس لیے رواج دوسری احادیث کے موافق ہے، جو ناسخ ہیں۔ پھر نماز کے فرض ہونے پر اعتراض کیا ہے۔

اعتراض:

اس جگہ معراج کی حدیث بیان کی ہے، جس میں یہ ذکر ہے کہ پہلے پچاس نمازیں فرض ہوئیں۔ آنحضرت ﷺ جب حضرت موسیٰ علیہ السلام کے پاس آئے، تو آپ ﷺ کے کہنے پر اللہ تعالیٰ سے تخفیف کا مطالبہ کیا۔ یہ مطالبہ حضرت موسیٰ علیہ السلام کے کہنے پر بار بار ہوا۔ تھوڑی تھوڑی تخفیف ہوتی گئی، یہاں تک کہ پانچ رہ گئیں اور اللہ نے فرمایا: میری بات نہیں بدلتی، پانچ ہی پچاس ہیں۔^①

جواب:

یہ واقعہ ایک مثالی واقعہ ہے۔ اگرچہ معراج جسمانی ہے، مگر بعض واقعات اس کے مثالی ہیں۔ یعنی پانچ نمازیں مثالی شکل میں پچاس کی صورت میں نمودار ہوئیں۔ اس کی مثال خواب کی ہے۔ انسان چونکہ شہادی صورتوں کے دیکھنے کا عادی ہوتا ہے۔ اس واسطے اس کا دماغ اسی طرف جاتا ہے کہ اس کا وجود عالم شہادت میں اس طرح ہے، چنانچہ وہ جذباتی طور پر اس سے متاثر ہوتا ہے۔ موسیٰ علیہ السلام کی معرفت جو پہلے رسول تھے، یہ حقیقت منکشف ہوئی۔ یعنی یہ وجود مثالی ہے، ان کا ثواب پچاس کا ہے، دراصل یہ پانچ ہی ہیں۔

① صحیح البخاری: کتاب الصلاة، باب کیف فرضت الصلاة في الإسراء، رقم الحدیث (۳۴۲) صحیح مسلم: کتاب

الإیمان، باب الإسراء برسول اللہ ﷺ، رقم الحدیث (۱۶۳)

اعتراض:

اب ان کا اعتراض سنیے، لکھتے ہیں:

”اس داستان کا خلاصہ یہ ہے کہ امتِ رسول کی استعداد کا علم نہ خدا کو تھا اور نہ حضور کو۔ اگر موسیٰ (علیہ السلام) پیچھے نہ پڑتے، تو امت پہ پچاس نمازیں فرض ہو جاتیں اور یہ امت صبح سے لے کر شام تک نمازیں ہی پڑھتی رہتی۔ نہ کما سکتی، نہ کھا سکتی۔ نہ ضروریاتِ حیات کی طرف توجہ دے سکتی۔ مجبوراً ہر شخص اسلام کو چھوڑ کر کوئی اور راستہ اختیار کرتا۔ یہ تو حضرت موسیٰ (علیہ السلام) کی عقل کی داد دیجیے کہ اسلام کو بچا لیا۔ ورنہ خدا اور رسول تو بقول انس ”یہ غلطی“ کر ہی بیٹھے تھے۔ ماشاء اللہ! کیا داستان تراشی ہے کہ حضرت موسیٰ (علیہ السلام) کو خدا اور رسول کا معلم دانش بنا ڈالا۔ اور یہ آخری فقرہ بھی خوب ہے کہ ”ہم اپنا قول نہیں بدلا کرتے“ اگر نہیں بدلا کرتے، تو پچاس سے پچیس اور پچیس سے پانچ کیونکر ہوئیں؟“ (دو اسلام، ص: ۲۲۹)

جواب:

یہ ہے لب و لہجہ مصنف کا۔ نہ بات کو سمجھا، نہ حقیقت کو پایا، بس اعتراض جڑ دیا۔ یہ مسئلہ تو قرآن میں موجود ہے، اللہ تعالیٰ فرماتے ہیں: ﴿ادْعُونِي أَسْتَجِبْ لَكُمْ﴾ [المؤمن: ۶۰] ”مجھے پکارو، میں تمہاری پکار قبول کروں گا۔“ اس پر آپ جیسے آزاد منش یہ اعتراض کر سکتے ہیں کہ جب اللہ تعالیٰ نے انسان کے لیے اس کی دعا کا فیصلہ کر دیا ہے، تو ہم دعا کر کے اللہ تعالیٰ کو اپنی ضروریات سے آگاہ کر رہے ہیں۔ اگر یہ جواب دیں کہ دعا سے آگاہ کرنا مقصود نہیں ہوتا، بلکہ اللہ تعالیٰ کی حکمت کا یہ تقاضا ہے کہ ہم دعا کریں، تو وہ ہماری ضرورت پوری کرے، تو یہی حکمت وہاں سمجھ لیجیے کہ اللہ تعالیٰ اگرچہ ہماری مصالح سے واقف تھا، مگر اس کی حکمت کا یہ تقاضا تھا کہ درخواست سے اس میں تخفیف کی جائے اور متنبہ کرنے کے لیے حضرت موسیٰ (علیہ السلام) کو واسطہ قرار دیا۔

اعتراض:

اس کے بعد فقہ اور حدیث میں جو اختلاف ہے، اس کا ذکر کیا ہے، چنانچہ لکھتے ہیں:

وضو:

”فقہ کی بنیاد قرآن و حدیث پر رکھی گئی تھی، فقہ بتلاتی ہے:

① وضو میں اعضاء کو تین تین مرتبہ دھونا چاہیے۔

- ② جماعت سے غسل فرض ہوتا ہے۔
 ③ خون نکلنے سے وضو ٹوٹ جاتا ہے۔
 ④ نیند کے بعد وضو ضروری ہے۔
 ⑤ جنابت کے پانی سے وضو درست نہیں۔
 لیکن احادیث کچھ اور ہی کہتی ہیں:
 ہر نماز کے لیے وضوء:

”کان النبی ﷺ يتوضأ عند كل صلوة“

”آنحضرت ﷺ ہر نماز کے لیے نیا وضو کیا کرتے تھے۔“ (بخاری)^①

تردید بالا:

ابن عباس کہتے ہیں کہ ایک رات میں اپنی خالہ میمونہ کے گھر میں تھا کہ رسول اللہ ﷺ کچھ دیر سوچنے کے بعد جاگے، وضو کیا، نماز پڑھی:

”ثم اضطجع فنام حتى نفخ ثم أتاه المنادي فأذنه بالصلوة فقام معه إلى الصلوة فصلى ولم يتوضأ“

”پھر آپ لیٹ گئے، یہاں تک کہ خراٹوں کی آواز آنے لگی۔ اس کے بعد نماز کے لیے بلائے والا آیا، آپ اس کے ہمراہ مسجد میں چل دیے اور وہاں جا کر وضو کے بغیر نماز ادا کی۔“ (بخاری)^②
 اس حدیث سے دو باتیں واضح ہو گئیں:

اول: حضور ہر نماز کے لیے نیا وضو نہیں کرتے تھے۔

دو: نیند کے بعد وضو ضروری نہیں۔

اگر آپ یہ کہیں کہ رسول اکرم ﷺ کی صرف آنکھیں سوتی تھیں اور دل جاگتا تھا، اس لیے ان کے لیے وضو ضروری نہیں تھا اور یہ ہدایت صرف امت کے لیے تھی، تو ملاحظہ کیجیے صحیح مسلم کا یہ قول کہ

”كان أصحاب رسول الله ﷺ ينامون ثم يصلون ولا يتوضئون“

① صحیح البخاری: کتاب الوضوء، باب الوضوء من غیر حدث، رقم الحدیث (۲۱۱)

② صحیح البخاری: کتاب الوضوء، باب التخفيف في الوضوء، رقم الحدیث (۱۳۸)

”رسول اللہ ﷺ کے صحابہ سو جاتے، پھر نماز پڑھتے اور وضو نہ کرتے۔“^①

کیا صحابہ کے دل بھی نبی ﷺ کی طرح جاگتے رہتے تھے؟“ (دو اسلام، ص: ۲۳۰)

جواب:

ہر نماز کے لیے نیا وضو مستحب ہے، اس لیے آپ ﷺ ایسا کرتے تھے اور نماز سے مراد یہاں پنج وقتی نماز ہے۔ یعنی ایک فرضی نماز کے لیے جو وضو کرتے، دوسری نماز کے لیے اس پر اکتفا نہ فرماتے۔ اور حدیث مذکور میں ایسا نہیں، بلکہ آپ ﷺ نے پہلے تہجد کے لیے وضو کیا، پھر اسی پر اکتفا کیا۔ دوسرا جواب یہ ہے کہ ہر نماز کے لیے نیا وضو کرنا دائمی نہیں تھا، کبھی کبھی ایک ہی وضو سے متعدد نمازیں بھی پڑھ لیا کرتے تھے، جیسے ”سنن“ میں ہے۔^②

نیند کے بعد وضو کرنے کے متعلق پہلے بیان ہو چکا ہے کہ نیند فی نفسہ ناقض نہیں، بلکہ نیند سے چونکہ مفاصل ڈھیلے پڑ جاتے ہیں، اس لیے وضو کرنا پڑتا ہے۔ یہی وجہ ہے کہ فقہاء نے لکھا ہے کہ رکوع، قیام، اور بدوں ٹیک لگائے بیٹھنے سے وضو نہیں ٹوٹتا، کیونکہ اس میں مفاصل ڈھیلے نہیں ہوتے اور صحابہ رضی اللہ عنہم کی حالت بھی یہی تھی۔

لہو سے وضو ٹوٹنے کا مسئلہ:

اس میں اختلاف ہے، اصل تحقیق یہ ہے کہ مستحب ہے، مگر فقہ نے اس مستحب کو رواج دے دیا ہے۔

جماعت کے بعد غسل:

جماعت کے بعد غسل کے ضروری ہونے پر پہلے بحث ہو چکی ہے کہ جس حدیث سے یہ ثابت کرتے ہیں کہ جماعت سے غسل واجب نہیں ہوتا، اس میں جماعت کا ذکر نہیں اور وہ حکم منسوخ ہے۔ آخری حکم وجوب غسل کا ہے۔

آگ کی پکی ہوئی چیز سے وضو:

آگ کی پکی ہوئی چیز سے وضو مستحب ہے، اس لیے آپ ﷺ نے کبھی کیا اور کبھی نہیں کیا، اس میں کوئی تعارض نہیں۔

① صحیح مسلم: کتاب الحيض، باب الدليل على أن نوم الجالس لا ينقض الوضوء رقم الحديث (۳۷۶)

② صحیح مسلم: کتاب الطهارة، باب جواز الصلوات كلها بوضوء واحد، رقم الحديث (۲۷۷) سنن أبي داود: کتاب

الطهارة، باب الرجل يصلي الصلوات بوضوء واحد، رقم الحديث (۱۷۲) سنن الترمذي: أبواب الطهارة، باب ما جاء أنه

يصلي الصلوات بوضوء واحد، رقم الحديث (۶۱) سنن النسائي: کتاب الطهارة، باب الوضوء لكل صلاة، رقم الحديث

(۱۳۳) سنن ابن ماجه: کتاب الطهارة باب الوضوء لكل صلاة و الصلوات كلها بوضوء واحد، رقم الحديث (۵۱۰)

وضو میں اعضا دھونے کی تعداد:

وضو ایک بار اعضا دھونے سے بھی ہو جاتا ہے۔ دو بار بھی، تین بار بھی۔ یہ آخری درجہ ہے۔ ان مسائل میں فقہ اور حدیث کا کوئی اختلاف نہیں۔

غسل کے پانی سے وضو:

کیا غسل سے بچے ہوئے پانی سے وضو جائز ہے؟ ایک حدیث میں منع ہے اور ایک میں جواز، معلوم ہوتا ہے کہ یہ نہی تنزیہی ہے۔ یعنی بہتر ہے کہ وضو نہ کرے، ویسے جائز ہے۔

تعدادِ رکعات:

حضر میں ظہر، عصر اور عشاء کی چار چار رکعات ہیں اور سفر میں ان کی دو دو رکعات ہیں۔ باقی مغرب کی حضر و سفر میں تین اور فجر کی دو ہیں۔ حضرت عمر رضی اللہ عنہ کی روایت میں موجود ہے کہ رات و دن کی نماز دو دو رکعت ہے۔^① اس سے مراد نوافل ہیں اور ابو جحیفہ کی روایت میں جو ظہر اور عصر کی دو دو رکعت پڑھنے کا ذکر ہے، وہ سفر کی روایت ہے۔ چنانچہ بخاری میں یہ لفظ ہیں:

”فصلیٰ بالبطحاء الظہر والعصر رکعتین“^②

”آنحضرت صلی اللہ علیہ وسلم نے مکہ کے بطحاء مقام پر دو دو رکعتیں ظہر و عصر کی پڑھیں۔“

اور بخاری نے یہاں باب باندھا ہے:

”باب السترة بمكة وغيرها“ (مکہ اور مدینہ ہر جگہ سترہ ہونا چاہیے)

اور یہ واقعہ ہجرت کے بعد کا ہے، جبکہ آپ صلی اللہ علیہ وسلم سفر پر تھے۔ اب مصنف کا یہ کہنا:

”اس حدیث میں قطعاً یہ مذکور نہیں کہ آپ صلی اللہ علیہ وسلم سفر پر تھے اور اس لیے نماز میں تخفیف کر لی تھی۔“

جہالت پر مبنی ہے۔

① سنن أبي داود: كتاب الصلاة، باب في صلاة النهار، رقم الحديث (١٢٩٥) سنن الترمذي: باب ما جاء أن صلاة الليل

والنهار مثنى مثنى، رقم الحديث (٥٩٧) سنن النسائي: كتاب قيام الليل و تطوع النهار، باب كيف صلاة الليل، رقم

الحديث (١٦٦٦) سنن ابن ماجه: كتاب إقامة الصلاة، باب ما جاء في صلاة الليل والنهار مثنى مثنى، رقم الحديث

(١٣٢٢) مسند أحمد (٢٦/٢) صحيح ابن خزيمة (٢١٤/٢) صحيح ابن حبان (٢٣١/٦)

② صحيح البخاري: أبواب سترة المصلي، باب السترة بمكة وغيرها، رقم الحديث (٤٧٩)

عصر کے بعد نماز:

حضرت عمر رضی اللہ عنہ عصر کے بعد نماز سے منع کرتے تھے ^① اور آنحضرت صلی اللہ علیہ وسلم پڑھا کرتے تھے ^② حضرت عمر رضی اللہ عنہ اس لیے منع کرتے تھے کہ آہستہ آہستہ غروب کے وقت نہ نماز پڑھنے لگیں، ورنہ فی نفسہ منع نہیں سمجھتے تھے۔

^③ (فتح الباری)

تکبیرِ اقامت:

حنفیہ میں اگرچہ تکبیر، اقامت میں دو مرتبہ رائج ہے، مگر ایک ایک مرتبہ بھی جائز سمجھتے ہیں، جیسے احکام القرآن ^④ بھاس میں ہے۔

نماز میں صرف فاتحہ کافی ہے:

پہلی دو رکعتوں میں فاتحہ کے ساتھ سورت ملانے پر عمل چلا آ رہا ہے، مگر فرض کسی کے نزدیک نہیں۔ حنفیہ واجب کہتے ہیں اور باقی سنت، یہ کوئی اختلاف نہیں!

دعائے قنوت کا وقت:

”ہم دعائے قنوت نماز عشاء میں پڑھتے ہیں، لیکن حضرت انس رضی اللہ عنہ کہتے ہیں کہ دعائے قنوت ہم نے نماز فجر میں پڑھی۔“ ^⑤ (دو اسلام)

دعائے قنوت دو قسم کی ہے، ایک وہ جو کسی مصیبت کے وقت پڑھی جاتی ہے، انس رضی اللہ عنہ کی روایت میں اسی کا ذکر ہے، اور وتر میں جو پڑھی جاتی ہے، وہ اس کے علاوہ ہے۔

① صحیح البخاری: أبواب السهو، باب إذا كلم و هو يصلي فأشار بيده واستمع، رقم الحديث (١١٧٦)

② صحیح البخاری: کتاب مواقیت الصلاة، باب ما يصلى بعد العصر من الفوائت و نحوها، رقم الحديث (٥٦٧)

③ مصنف عبد الرزاق (٤٣١ / ٢) مسند أحمد (١١٥ / ٤) المعجم الكبير (٢٢٨ / ٥) اس کی سند میں ”ابو سعد الاعمی“

راوی مجہول ہے۔ (تقریب التہذیب، ص: ٦٤٣، تعجیل المنفعة، ص: ٤٨٨) لہذا یہ سند ”ضعیف“ ہے۔ اس کی ایک

دوسری سند بھی ہے۔ (المعجم الكبير: ٥٨ / ٢، المعجم الأوسط: ٢٩٦ / ٨) لیکن اس کی سند میں ”عبد اللہ بن صالح

کاتب اللیث“ ہے۔ حافظ ابن حجر رضی اللہ عنہ فرماتے ہیں: ”صدوق کثیر الغلط، ثبت فی کتابہ، وکانت فیہ غفلة“ (تقریب

التہذیب، ص: ٣٠٨)

④ احکام القرآن للجصاص الرازی (٢٤٢ / ٣)

⑤ صحیح البخاری: کتاب الوتر، باب القنوت قبل الركوع وبعده، رقم الحديث (٩٥٦) صحیح مسلم: کتاب المساجد،

باب استحباب القنوت فی جمیع الصلاة، رقم الحديث (٦٧٧)

دعاے استفتاح:

دعاے استفتاح کے متعلق یہی دستور ہے کہ آہستہ پڑھی جائے۔ حضرت عمر رضی اللہ عنہ نے جہر اس لیے کیا تھا ^① کہ لوگوں کو علم ہو جائے کہ تکبیر کے بعد یہ دعا پڑھی جائے۔ ^② جس روایت میں یہ ذکر ہے کہ آنحضرت صلی اللہ علیہ وسلم نماز ”الحمد“ سے شروع کرتے تھے، ^③ اس کا یہ مطلب ہے کہ قراءت یہاں سے شروع کرتے تھے۔ یہ مطلب نہیں کہ دعاے استفتاح بالکل نہیں پڑھتے تھے، مگر سمجھنے کے لیے غور و فکر کی ضرورت ہے!

نماز میں مختلف اعمال کی اجازت:

اس میں منبر پر نماز پڑھنے کا ذکر ہے ^④ اور یہ مسئلہ پہلے بھی ذکر ہوا کہ یہ واقعہ تعلیم کے لیے ہے، ^⑤ ورنہ امام کو اونچا کھڑا ہونا منع ہے۔ ^⑥

دوسرا واقعہ اپنی نواسی ”امامة“ کو اٹھا کر آپ صلی اللہ علیہ وسلم کے نماز پڑھانے کا ہے۔ ^⑦ جو اس طرح کی حرکات نماز میں جائز نہیں سمجھتے، وہ کہتے ہیں کہ بچے خود بخود اتر جاتے اور کندھے پر چڑھ جاتے ہیں، اس طرح فقہ کی رو سے بھی نماز میں کوئی خلل پیدا نہیں ہوتا۔

اس کے بعد ابن عباس رضی اللہ عنہما کی اقتدا کا واقعہ ہے، جس میں وہ بائیں طرف کھڑے ہوئے، تو آپ صلی اللہ علیہ وسلم نے انھیں پیچھے سے دائیں جانب کر دیا۔ ^⑧ اس طرح کرنے سے نماز فاسد نہیں ہوتی۔

① صحیح مسلم: کتاب الصلاة، باب حجة من قال لا يجهر بالبسملة، رقم الحديث (۳۹۹)

② سنن دارقطنی کی روایت میں یہ تصریح ہے کہ حضرت عمر رضی اللہ عنہ تعلیم کی غرض سے ایسا کرتے تھے۔ حضرت اسود کہتے ہیں: ”بسمعنا ذلك و يعلمنا“ (سنن الدارقطنی: ۱/۳۰۱) اس کے بعد امام دارقطنی نے حضرت عثمان رضی اللہ عنہ سے بھی یہ عمل نقل کیا ہے۔

③ صحیح مسلم: کتاب الصلاة، باب حجة من قال لا يجهر بالبسملة، رقم الحديث (۳۹۹)

④ صحیح البخاری: کتاب الصلاة، باب الصلاة في السطوح والمنبر والخشب، رقم الحديث (۳۷۰) صحیح مسلم:

کتاب المساجد، باب جواز الخطوة والخطوتين في الصلاة، رقم الحديث (۵۴۴)

⑤ دیکھیں: صحیح ابن حبان (۵/۵۱۴) فتح الباری (۱/۴۸۷)

⑥ سنن أبي داود: کتاب الصلاة، باب الإمام يقوم مكانا أرفع من القوم، رقم الحديث (۵۹۷، ۵۹۸) مصنف عبد الرزاق

(۲/۴۱۳) مصنف ابن أبي شيبة (۲/۶۶) صحیح ابن خزيمة (۳/۱۳) صحیح ابن حبان (۵/۵۱۴) المستدرک (۱/

۳۲۹) سنن البيهقي (۳/۱۰۸) المنتقى لابن الجارود (۱/۸۷)

⑦ صحیح البخاری: أبواب ستره المصلي، باب إذا حمل جارية صغيرة على عنقه في الصلاة، رقم الحديث (۴۹۴)

صحیح مسلم: کتاب المساجد، باب جواز حمل الصبيان في الصلاة، رقم الحديث (۵۴۳)

⑧ صحیح البخاری: کتاب الوضوء، باب قراءة القرآن بعد الحدث وغيره، رقم الحديث (۱۸۱۰) صحیح مسلم: کتاب

صلاة المسافرين، باب الدعاء في صلاة الليل وقيامه، رقم الحديث (۶۷۳)

نمازی کے آگے سے گزرنا:

نمازی کے آگے سے گزرنا فقہ اور حدیث کی رو سے منع ہے، مگر جماعت اور انفرادی حالت کا فرق ہے، جماعت میں امام کے آگے سے گزرنا منع ہے اور صف کے آگے سے گزرنا جائز ہے اور انفرادی حالت میں نمازی کے آگے سے گزرنا منع ہے۔ باقی رہا یہ کہ نمازی کے آگے سے گزرنا نماز کو باطل کرتا ہے یا نہیں؟ اس میں اصل بات یہ ہے کہ عورت، کتا اور گدھا نمازی کے اس تعلق کو توڑتے ہیں، جو نمازی کا اللہ تعالیٰ کے ساتھ قائم ہوتا ہے، مگر نماز باطل نہیں ہوتی۔ جن روایات میں یہ آیا ہے کہ یہ چیزیں نماز کو کاٹ دیتی ہیں، اس جگہ کاٹنے سے مراد تعلق کا کاٹنا ہے، جس کا ذکر ہوا ہے اور جن احادیث میں یہ وارد ہے کہ نماز کو کوئی شے قطع نہیں کرتی۔^① اس کا مطلب یہ ہے کہ باطل نہیں ہوتی کہ اس کو دوبارہ ادا کرنے کا حکم ہو۔ آگے سے گزرنے سے نماز میں خلل پیدا ہوتا ہے، مگر آگے لیٹنے اور بیٹھنے سے یہ خلل واقع نہیں ہوتا۔ اس لیے لیٹنے اور گزرنے کی احادیث میں کوئی تعارض نہیں۔ مائی عائشہ صدیقہ رضی اللہ عنہا نے جس روایت میں یہ فرمایا ہے کہ تم لوگوں نے ہم عورتوں کو گدھوں اور کتوں جیسا سمجھ لیا ہے، اس سے ان کی غرض حدیث سے انکار نہیں، کیونکہ قطع والی حدیث تو مائی عائشہ صدیقہ رضی اللہ عنہا سے بھی مروی ہے،^② بلکہ ان کا مطلب یہ ہے کہ عورت میں قطع صلوٰۃ کی اور وجہ ہے اور گدھے اور کتے میں اور وجہ ہے۔ گدھے اور کتے میں ان کا نجس اور شریر ہونا ہے، جبکہ عورت برے خیال کا باعث بنتی ہے۔ آپ رضی اللہ عنہا فرماتی ہیں کہ میں حضور صلی اللہ علیہ وسلم کے آگے لیٹی رہتی اور آپ صلی اللہ علیہ وسلم نماز پڑھتے رہتے۔^④ اگر ہم عورتیں بھی کتوں کی طرح ہوتیں، تو آپ صلی اللہ علیہ وسلم مجھے آگے نہ لیٹنے دیتے۔

رفع الیدین:

رفع الیدین بعض ائمہ کے نزدیک سنت ہے اور بعض نے ترک کو ترجیح دی ہے، مگر جو لوگ ترک کو ترجیح دیتے

- ① صحیح البخاری: أبواب سترة المصلي، باب الصلاة إلى السرير، رقم الحديث (٤٨٦) صحیح مسلم: کتاب الصلاة، باب الاعتراض بین یدی المصلي، رقم الحديث (٥١٢) بعض روایات میں نماز لوٹانے کا حکم ہے۔ صحیح ابن خزيمة (برقم: ٨٣١)
- ② یہ حدیث مختلف طرق سے مروی ہے، لیکن اس کی کوئی بھی سند ضعف سے خالی نہیں اور ضعف بھی اس درجہ کا ہے کہ تمام اسانید کو ملا کر بھی مرتبہ احتجاج کو نہیں پہنچتی۔ دیکھیں: فتح الباری لابن رجب (٦٩٦/٢) فتح الباری لابن حجر (٥٨٨/١) السلسلة الضعیفة (٥٦٦٠، ٥٦٦١) تمام المنة (ص: ٣٠٦)
- ③ مسند أحمد (٨٤/٦) اس کی سند ضعیف ہے اور متن بھی ”منکر“ ہے۔ تفصیل کے لیے دیکھیں: فتح الباری لابن رجب (٢/٧٠٥) السلسلة الضعیفة (٥٥٤٢)
- ④ صحیح البخاری: أبواب سترة المصلي، باب الصلاة إلى السرير، رقم الحديث (٤٨٦) صحیح مسلم: کتاب الصلاة، باب الاعتراض بین یدی المصلي، رقم الحديث (٥١٢)

ہیں، ان کے ہاں بھی جائز ہے، جیسے امام بھصاص حنفی نے ”أحكام القرآن“ میں لکھا ہے۔^①

اجتماعِ صلواتین:

”جمع بین الصلواتین“ کی دو قسمیں ہیں۔ ایک یہ کہ ظہر آخری وقت، عصر اول وقت۔ یہ حنفیہ کے نزدیک بھی ضرورت کے وقت جائز ہے اور موطا وغیرہ کی روایت میں جو ابن عباس رضی اللہ عنہما سے مروی ہے،^② وہ اسی پر محمول ہے۔

کیا حائضہ نماز ادا کرے؟

کہتے ہیں: ”فقہ کا مسئلہ تو یہی ہے کہ حائضہ روزے رکھے اور نماز نہ پڑھے۔“ معلوم نہیں فقہ کی کونسی کتاب میں یہ لکھا ہے؟ پھر آگے بخاری سے بھی نقل کیا ہے:

”إن الحائض تقضي الصيام ولا تقضي الصلوة“^③

”حائضہ روزے رکھے اور نماز ادا نہ کرے۔“

اس جگہ جہاں فقہ کی طرف غلط نسبت کی ہے، وہاں بخاری کی عبارت کا بھی غلط مطلب لیا ہے۔ بخاری کا مطلب قضا کی ادائیگی سے ہے کہ روزوں کی قضا دینا ضروری ہے، جبکہ نماز معاف ہے۔ ورنہ یہ مسئلہ تو اتفاقی ہے کہ حائضہ (ان ایام میں) نہ روزے رکھے اور نہ نماز پڑھے۔ اس کے بعد یہ بھی اتفاقی ہے کہ روزے کی قضا دے اور نماز کی قضا نہ دے۔ آگے ایک عجیب غلطی کی ہے۔ مسئلہ تو یہ ہے کہ اُمہات المؤمنین میں سے ایک بیمار تھیں، جو آنحضرت صلی اللہ علیہ وسلم کے ساتھ اعتکاف بیٹھیں۔ بیماری کی وجہ سے ان کو خون آتا تھا۔^④ مصنف نے یہ سمجھ لیا ہے کہ شاید حائضہ تھیں! یہ مسئلہ پہلے بھی ذکر ہو چکا ہے۔

رکوع و سجود میں قرآن:

ایک حدیث میں منع آیا ہے،^⑤ جبکہ دوسری حدیث مصنف کے خیال میں اس کے معارض ہے، کیونکہ حدیث

① أحكام القرآن للجصاص الحنفی (۱/۲۵۳)

② صحیح مسلم: کتاب صلاة المسافرين وقصرها، باب الجمع بين الصلاتين في الحضر، رقم الحديث (۷۰۵) موطا

الإمام مالك (۱/۱۴۴)

③ صحیح البخاری: کتاب الصوم، باب الحائض تترك الصوم والصلاة، یہ ابو الزناد کا قول ہے، جسے امام بخاری نے ترجمہ الباب کے بعد معلق ذکر کیا ہے۔

④ صحیح البخاری: کتاب الحيض، باب اعتكاف المستحاضة، رقم الحديث (۳۰۳)

⑤ صحیح مسلم: کتاب اللباس والزينة، باب النهي عن لبس الرجل الثوب المعصر، رقم الحديث (۲۰۷۸)

میں ہے کہ آپ ﷺ «سبوح قدوس رب الملائكة والروح» رکوع و سجدے میں پڑھا کرتے تھے۔^①
مصنف اس ورد کو قرآن کی آیت سمجھ رہے ہیں!!

نماز میں انسانی کلام:

ایک حدیث میں تو منع آیا ہے کہ نماز میں کلام نہیں کرنا چاہیے۔^② مگر مصنف کہتا ہے کہ آپ نے خود کلام کی، کیونکہ حدیث میں ہے، آپ ﷺ نے کہا تھا: «ألعنك بلعنة الله»^③ مصنف نے یہ سمجھ لیا ہے کہ یہ بددعا بھی اس کلام میں داخل ہے، جو منع ہے، مگر دونوں حدیثوں کے ملانے سے یہ نتیجہ نکلتا ہے کہ دعا کلام ممنوع میں داخل نہیں اور ایک جواب یہ بھی ہے کہ حدیث میں یہ کہیں ذکر نہیں کہ آپ ﷺ نے نماز کو اس وقت چھوڑ نہیں دیا۔ اور عارضہ کے لیے نماز کو چھوڑنا جائز ہے۔ اس کے بعد دعائِ قنوت میں بعض آدمیوں کا نام لے کر جو ان کے لیے استخلاص کی دعا کی،^④ اس کو بھی کلام میں داخل کر رہے ہیں۔ إنا لله وإنا إليه راجعون!

دعا کے لیے ہاتھ اٹھانا:

”ہم دعا کے لیے ہاتھ اٹھاتے ہیں، لیکن حضرت انس رضی اللہ عنہ کہتے ہیں کہ حضور ﷺ بارش کی دعا کے بغیر کسی اور دعا میں ہاتھ نہیں اٹھاتے تھے۔“^⑤

جواب:

مگر اس جگہ یہ مطلب ہے کہ زیادہ بلند صرف استسقاء میں ہی کرتے تھے۔ بعض روایات میں اس کی تصریح

① صحیح مسلم: کتاب الصلاة باب ما يقال في الركوع والسجود، رقم الحديث (٤٨٧) یہ دعائیہ کلمات ہیں، جن کو رسول اکرم ﷺ رکوع و سجد میں پڑھا کرتے تھے، برق صاحب ان کو قرآنی الفاظ سمجھ بیٹھے ہیں، بنا بریں احادیث میں تعارض ثابت کر رہے ہیں!!

② صحیح مسلم: کتاب المساجد، باب تحريم الكلام في الصلاة و نسخ ما كان من إباحة، رقم الحديث (٥٣٧)

③ صحیح مسلم: کتاب المساجد، باب جواز لعن الشيطان في أثناء الصلاة والتعوذ منه وجواز العمل القليل في الصلاة،

رقم الحديث (٥٤٢)

④ صحیح مسلم: کتاب المساجد، باب استحباب القنوت في جميع الصلاة إذا نزلت بالمسلمين نازلة، رقم

الحديث (٦٧٥) رسول اکرم ﷺ نے اسیر مسلمانوں کے لیے نماز میں رکوع کے بعد قنوت نازلہ کی تھی، جس کو برق صاحب

ممنوع انسانی کلام میں داخل کر رہے ہیں!

⑤ صحیح البخاری: کتاب الاستسقاء، باب رفع الإمام يده في الاستسقاء، رقم الحديث (٩٨٤)، صحیح مسلم: کتاب

صلاة الاستسقاء، باب رفع اليدين بالدعاء في الاستسقاء، رقم الحديث (٨٩٥)

موجود ہے، بلکہ بخاری میں یہ لفظ بھی ہیں کہ آپ ﷺ ہاتھ اس قدر اٹھاتے کہ آپ ﷺ کی بغلوں کی سفیدی ظاہر ہو جاتی۔^①

جو توں میں نماز:

اس میں کوئی قباحت نہیں، سب جائز سمجھتے ہیں، بشرطیکہ جوتے پاک ہوں، لیکن عرب میں جو ”نعلین“ کا لفظ وارد ہے، اس کا معنی ”جوتا“ کرنا ٹھیک نہیں، بلکہ اس کا معنی چیل ہے۔ چیل اور جوتے میں فرق ہے۔ چیل میں انگلیاں بعض وقت زمین پر لگ جاتی ہیں، لیکن جوتے میں سجدے کی حالت میں پاؤں معلق رہتا ہے۔

سجدے میں بازو کھولنا:

کہتے ہیں: ”انس سے روایت ہے: «لا یبسط ذرا عیہ کالکلب»^② ”کتے کی طرح بازو نہ کھولے۔“ اس جگہ مصنف نے ترجمہ غلط کیا ہے۔ صحیح ترجمہ یہ ہے کہ ”کتے کی طرح زمین پر بازو نہ پھیلائے۔“ اب دوسری حدیث^③ کے ساتھ معارض نہ ہو گا، کیونکہ ہاتھ کھولنے اور کروٹوں سے ہٹا رکھنے کا اس میں ذکر ہے اور انس رضی اللہ عنہ کی روایت میں زمین پر پھیلانے کی ممانعت ہے۔

پہلی رکعت کے بعد بیٹھنا:

یہ ثابت ہے، مگر حنفیہ کا خیال کسی عذر کی بنا پر تھا۔^④

نماز چھوٹی ہو یا لمبی:

دونوں طرح جائز ہے۔ امام کے لیے بہتر یہ ہے کہ قیام اور تشہد ذرا لمبا کرے اور باقی ارکان میں اختصار سے کام لے۔

① صحیح البخاری، رقم الحدیث (۹۸۴) اس حدیث کے الفاظ ہیں: ”وإنه یرفع حتی یری بیاض إبطیه“ مزید تفصیل کے لیے دیکھیں: فتح الباری (۲/۵۱۷)

② صحیح البخاری: کتاب مواقیب الصلاة، باب المصلي یناجي ربه، رقم الحدیث (۵۰۹)

③ یعنی جس حدیث میں یہ ذکر ہے کہ رسول اکرم ﷺ سجدہ میں بغلوں کو اتنا کھول دیتے تھے کہ آپ ﷺ کی بغلوں کی سفیدی نظر آنے لگتی تھی۔ (صحیح البخاری: کتاب الصلاة، باب یدي ضبعیه و یجافی فی السجود، رقم الحدیث (۳۸۳) صحیح مسلم: کتاب الصلاة، باب ما یجمع صفة الصلاة، رقم الحدیث (۴۹۵)

④ صحیح البخاری: کتاب صفة الصلاة، باب من استوی قاعدًا فی الأرض إذا قام من الركعة، رقم الحدیث (۷۹۰) چونکہ احناف کے پاس اپنے موقف (ترک جلسہ استراحت) کی کوئی صریح و صحیح دلیل نہیں ہے، اس لیے انھوں نے عذر تراش کر اس حدیث کو ناقابل عمل بنانے کی سعی مذموم کی ہے، جو اہل تقلید کی قدیم روش ہے۔ أعاذنا الله منه!

قومہ میں اختصار اور طول دونوں طرح وارد ہے۔^① مگر طول عارضی ہوتا ہے۔ ظہر کی نماز کے قیام میں اگر طوالت اختیار کی جائے، تو کچھ حرج نہیں۔ ہاں عشاء کی نماز میں بہت زیادہ لمبی قراءت نہیں کرنی چاہیے، کیونکہ وہ نیند کا وقت ہوتا ہے۔

وقتِ عصر:

”عصر کی نماز کے متعلق بخاری میں ہے، حضرت انس رضی اللہ عنہ کہتے ہیں:

”کنا نصلي العصر ويذهب الذاهب منا إلى قباء فيأتيهم والشمس مرتفعة“^②

”ہم عصر کی نماز پڑھ لیتے تو اگر کوئی جانے والا قباء جاتا، تو اس کے قبا پہنچنے تک سورج بلند ہوتا۔“

ایک روایت میں ہے کہ عوالی کی طرف جاتا، جب وہاں پہنچتا، تو سورج ابھی بلند ہوتا اور بعض عوالی چار میل کے قریب ہیں۔^③ اس جگہ عوالی سے مراد قباء ہے، جیسا کہ پہلی روایت میں تصریح ہے۔

حدیث میں صرف ایک طرفہ مسافت طے کرنے کا ذکر کیا ہے۔ مصنف نے غلطی سے دو طرفہ مسافت طے کرنا سمجھنا ہے اور لفظ ”یرجع“ سے غلط فہمی ہوئی ہے، حالانکہ ”یرجع“ کا معنی ہے: مدینہ سے عوالی کی طرف رجوع کرنا، نہ یہ کہ جا کر واپس آنا۔ عصر کا وقت گرمیوں میں سورج کے غروب ہونے سے تین گھنٹے قبل شروع ہو جاتا ہے۔ گھنٹہ ڈیڑھ میں تین چار میل مسافت کا طے کرنا مشکل نہیں اور سورج کے غروب ہونے میں آدھ گھنٹہ باقی بھی ہو، تو سورج بلند ہی ہوتا ہے۔ پس سورج کے غروب ہونے سے اگر دو گھنٹہ پہلے بھی نماز پڑھی جائے، تو اتنی مسافت سورج غروب ہونے سے آدھ گھنٹے پہلے طے کی جاسکتی ہے۔ مصنف نے یہ سمجھا ہے کہ اتنی مسافت طے کرنے کے لیے آدھا دن چاہیے، لہذا عصر ۲ بجے یا بارہ پونے بارہ بجے پڑھی جاتی ہوگی... یہ اعتراض مضحکہ خیز ہی تو ہے!!

اعتراض:

”ابو امامہ کہتے ہیں کہ میں اور عمر بن عبدالعزیز نماز ظہر پڑھ کر معاً حضرت مالک بن انس کے ہاں چلے گئے۔ کیا دیکھتے ہیں کہ وہ نماز عصر پڑھ رہے ہیں۔ ہم نے پوچھا کہ یہ کیا؟ کہنے لگے کہ حضور کا وقت

یہی تھا۔“ (دو اسلام، ص: ۲۳۸)

① صحیح مسلم: کتاب الصلاة، باب اعتدال أركان الصلاة و تخفيفها في تمام.

② صحیح البخاری، کتاب مواقیات الصلاة، باب وقت العصر، رقم الحدیث (۵۲۶)

③ صحیح البخاری، رقم الحدیث (۵۲۵)

جواب:

اس حدیث کا ترجمہ بھی غلط کیا اور مطلب بھی غلط سمجھا۔ ترجمہ یہ ہے کہ ہم نے عمر بن عبدالعزیز رضی اللہ عنہ کے ساتھ نماز پڑھی (یعنی ان کی اقتدا میں) پھر انس بن مالک کے ہاں گئے، تو وہ عصر پڑھ رہے تھے۔^① یہاں لفظ ”ثم“ ہے، جو تراخی کے لیے ہوتا ہے۔ یعنی ذرا ٹھہر کر گئے، یہ مطلب نہیں کہ معاً چلے گئے۔

جب ظہر کا وقت ختم ہو جاتا ہے، اس وقت عصر کا وقت شروع ہو جاتا ہے۔ عمر بن عبدالعزیز رضی اللہ عنہ نے اس دن ظہر کی نماز تاخیر کر کے پڑھی ہوگی، جیسے ان کے خاندان کی عادت تھی، کیونکہ بنو امیہ نماز میں تاخیر کیا کرتے تھے۔^②
(فتح الباری)

اس کے بعد لکھتے ہیں:

”چند اور اختلاف:

① سجدہ میں آنحضرت صلی اللہ علیہ وسلم ”سبحانک اللہم ربنا وبحمدک اللہم اغفر لی“ پڑھا کرتے تھے۔^③

② آپ نماز میں یہ دعا پڑھا کرتے تھے:

”اللہم انی أعوذ بک من عذاب القبر“^④

③ حضرت ابو بکر صدیق رضی اللہ عنہ فرماتے ہیں کہ مجھے آنحضرت صلی اللہ علیہ وسلم نے یہ دعا پڑھنے کی ہدایت فرمائی:

”اللہم انی ظلمت نفسی... إنک أنت الغفور الرحیم“^⑤

④ عبداللہ بن ابی اوفیٰ کہتے ہیں کہ حضور رکوع کے بعد یہ دعا پڑھا کرتے تھے:

”ربنا لك الحمد ملء السموات وملء الارض...“^⑥ لمبی دعا ہے۔

⑤ ابن عباس رضی اللہ عنہما کہتے ہیں: حضور صلی اللہ علیہ وسلم نے ہم کو ”التحیات“ یوں پڑھایا تھا:

① صحیح البخاری: کتاب مواقیب الصلاة، باب وقت العصر، رقم الحدیث (۵۲۴) صحیح مسلم: کتاب المساجد،

باب استحباب التبکیر بالعصر، رقم الحدیث (۶۲۳)

② فتح الباری (۲/۲۸)

③ صحیح البخاری: کتاب صفة الصلاة، باب الدعاء فی الركوع، رقم الحدیث (۷۶۱)

④ صحیح البخاری: کتاب صفة الصلاة، باب الدعاء قبل السلام، رقم الحدیث (۷۹۸) صحیح مسلم: کتاب المساجد،

باب ما يستعاذ منه فی الصلاة، رقم الحدیث (۵۸۷)

⑤ صحیح البخاری: کتاب صفة الصلاة، باب الدعاء قبل السلام، رقم الحدیث (۷۹۹)

⑥ صحیح مسلم: کتاب الصلاة، باب ما يقول إذا رفع رأسه من الركوع، رقم الحدیث (۴۷۶) دعا کے الفاظ ہیں: ”اللَّهُمَّ

رَبَّنَا لَكَ الْحَمْدُ مِلْءُ السَّمَوَاتِ وَمِلْءُ الْأَرْضِ وَمِلْءُ مَا بَيْنَهُمَا مِنْ شَيْءٍ بَعْدُ“

”التحيات المباركات الصلوات الطيبات“^①

۶ ابو حمید الساعدی نے حضور ﷺ سے پوچھا کہ نماز میں ہم آپ پر کس طرح ”صلوٰۃ“ بھیجا کریں؟ کہا اس طرح:

”اللهم صل على محمد وعلى أزواجه وذريته كما صليت على إبراهيم وبارك على

محمد وأزواجه وذريته كما باركت على إبراهيم!“^②

۷ حضور ﷺ فرماتے ہیں کہ تم التحيات ”عبده ورسوله“ تک پڑھ چکو، تو پھر جو جی میں آئے، دعا مانگو۔“^③

(دو اسلام، ص: ۲۳۹)

جو کچھ ان احادیث میں مذکور ہے وہ متبادل دعائیں ہیں یا زائد ہیں، جو مستحب ہیں۔ اس واسطے مروجہ نماز اور

ان احادیث میں کوئی اختلاف نہیں، کیونکہ ان احادیث میں یہ نہیں کہ یہی پڑھو۔ جو دعائیں اور درود مروجہ ہیں، ان کا

ثبوت بھی احادیث سے ملتا ہے۔ کوئی عالم یہ نہیں کہتا کہ احادیث والی دعائیں منع ہیں۔



① صحیح مسلم: کتاب الصلاة، باب التشهد في الصلاة، رقم الحديث (۴۰۳)

② صحیح البخاری: کتاب الأنبياء، باب ﴿يزفون﴾ رقم الحديث (۳۱۸۹) صحیح مسلم: کتاب الصلاة، باب الصلاة

على النبي ﷺ في التشهد، رقم الحديث (۴۰۷)

③ صحیح مسلم: کتاب الصلاة، باب التشهد في الصلاة، رقم الحديث (۴۰۲)

گیارہواں باب

بہترین عمل

اس کا خلاصہ یہ ہے کہ قرآن میں چونکہ جہاد کی بہت فضیلت اور تاکید آئی ہے، اس لیے وہ بہترین عمل ہے، مگر حدیث سے معلوم ہوتا ہے کہ کھانا کھلانا اور آشنا اور نا آشنا سب کو سلام کہنا، اچھا اسلام ہے۔ نیز مسلمان کو زبان اور ہاتھ سے دکھ نہ پہنچانا، اچھا اسلام ہے۔ ان دو احادیث میں جہاد کا ذکر ہی نہیں۔

اعتراض:

اب ایسی احادیث سنئے، جن میں جہاد کو تیسرے یا چوتھے درجہ کی نیکی بتایا گیا ہے:

- ① عبد اللہ بن مسعود رضی اللہ عنہ فرماتے ہیں کہ میں نے آنحضرت سے پوچھا کہ سب سے بہتر عمل کونسا ہے؟ فرمایا: نماز بہ پابندی وقت۔ اس کے بعد والدین کی خدمت اور اس کے بعد جہاد۔ (بخاری) ①
- دیکھا آپ نے نماز کو کہاں رکھ دیا اور جہاد کو کہاں پھینک دیا!
- ② ایک دفعہ حضرت عائشہ رضی اللہ عنہا نے حضور صلی اللہ علیہ وسلم سے کہا:

”نری الجہاد أفضل العمل، أفلا نجاهد؟ قال لا ولكن أفضل الجهاد حج مبرور“ ②

”ہماری رائے میں جہاد بہترین عمل ہے، کیا ہم جہاد نہ کریں؟ فرمایا نہیں، بلکہ حج بہترین جہاد ہے۔“ ③

① صحیح البخاری: کتاب مواقیب الصلاة، باب فضل الصلاة لوقتها، رقم الحدیث (۵۰۴) صحیح مسلم: کتاب

الإیمان، باب کون الإیمان باللہ تعالیٰ أفضل الأعمال، رقم الحدیث (۸۵)

② صحیح البخاری: کتاب الحج، باب فضل الحج المبرور، رقم الحدیث (۱۴۴۸)

③ اس حدیث سے جہاد کی افضلیت ثابت ہو رہی ہے نہ کہ حج افضل ثابت ہوتا ہے، اس غلط فہمی کی اصل وجہ یہ ہے کہ برق صاحب نے حدیث میں وارد لفظ ”لکن“ کو ”لیکن“ (حرف استدراک) سمجھ کر ترجمہ غلط کیا ہے، جس کی وجہ سے حدیث پر اعتراض کر رہے ہیں، حدیث کا صحیح ترجمہ یہ ہے:

”ہم جہاد کو سب سے افضل عمل سمجھتے ہیں، تو کیا ہم بھی جہاد نہ کریں؟ آپ صلی اللہ علیہ وسلم نے فرمایا: تم عورتوں کے لیے بہترین جہاد حج مبرور ہے۔“ جس سے ظاہر ہوتا ہے کہ عورتوں کے حق میں حج افضل عمل ہے۔ دیکھیں: فتح الباری (۳/۳۸۲)

③ کسی شخص نے حضور سے پوچھا کہ بہترین عمل کون سا ہے؟ فرمایا: خدا اور رسول پر ایمان، اس کے بعد جہاد اور اس کے بعد حج۔^①

اوپر والی حدیث میں بہترین عمل حج تھا اور اس کے بعد جہاد، اس حدیث کے مطابق حج سے جہاد بہتر ہے۔ قرآن کہتا ہے: جان و مال کی قربانی کے بغیر جنت نہیں ملے گی، لیکن حدیث کا فیصلہ یہ ہے کہ جہاد کرو، نہ کرو، جنت تمھاری ہے! قرآن لاکھ چلائے کہ ہم جہاد کے بغیر جنت نہیں دیں گے، لیکن حدیث کہتی ہے کہ اللہ نمازی اور روزہ دار کو جنت میں بھیجنے پر مجبور ہے۔ ابن ماجہ اور ترمذی کی ایک حدیث ملاحظہ ہو:

”کیا میں تمھیں بتاؤں کہ سب سے بہتر عمل کونسا ہے؟ ایسا عمل جو تمھارے درجوں کو بلند کر دے، جو سونے اور چاندی کی قربانی سے بہتر ہو اور اس جہاد سے بھی اچھا ہو، جس میں تم دوسروں کی گردنیں کاٹتے اور اپنی کٹاتے ہو؟“ لوگوں نے کہا: بتائیے! کہا: اللہ کا ذکر!^②

جواب:

حدیثوں میں جہاد پر آنحضرت ﷺ کے بہت زیادہ اقوال موجود ہیں:

① ابوسعید رضی اللہ عنہ سے روایت ہے، کسی نے کہا: یا رسول اللہ! بہترین آدمی کون ہے؟ فرمایا: وہ مومن جو اللہ کی راہ میں جان و مال سے جہاد کرتے ہیں!^③

② ”اللہ کی راہ میں ایک صبح یا ایک شام صرف کرنا، دنیا کا بہترین عمل ہے۔“^④

اسی طرح دیگر احادیث میں جہاد کی فضیلت آئی ہے۔

اصل یہ ہے کہ ”أفضل الأعمال“ یعنی بہترین اعمال کی تعیین میں اختلاف ہے اور وجہ اختلاف کی یہ ہے کہ وجوہ افضلیت مختلف ہیں۔ تفصیل ملاحظہ ہو:

① صحیح البخاری: کتاب الإیمان، باب من قال: إن الإیمان هو العمل، رقم الحدیث (۲۶) صحیح مسلم: کتاب

الإیمان، باب کون الإیمان باللہ تعالیٰ أفضل الأعمال، رقم الحدیث (۸۳)

② سنن الترمذی: أبواب الدعوات، باب منه، رقم الحدیث (۳۳۷۷) سنن ابن ماجہ: کتاب الأدب، باب فضل الذکر، رقم الحدیث (۳۷۹۰)

③ صحیح البخاری: کتاب الجہاد والسير، باب أفضل الناس مؤمن یجاہد بنفسه و ماله فی سبیل اللہ، رقم الحدیث

(۲۷۳۴) صحیح مسلم: کتاب الإمارة، باب فضل الجہاد والرباط، رقم الحدیث (۱۸۸۸)

④ صحیح البخاری: کتاب الجہاد والسير، باب الغدوة والروحة فی سبیل وقاب قوس أحدکم من الجنة، رقم الحدیث

(۲۶۳۹) صحیح مسلم: کتاب الإمارة، باب فضل الغدوة والروحة فی سبیل اللہ تعالیٰ، رقم الحدیث (۱۸۸۰)

- ① کبھی ایک عمل اس لیے افضل ہوتا ہے کہ کفر اور اسلام میں ان کے علاوہ کوئی دوسرا عمل فارق نہیں ہوتا، جیسے ایمان۔
- ② کبھی اس کی وجہ یہ ہوتی ہے کہ جتنا دخل ایک عمل کو اظہارِ شعائرِ اسلام میں ہوتا ہے، دوسرے کو نہیں ہوتا، جیسے حج۔
- ③ اور بعض اعمال اس قسم کے ہیں کہ حقوق العباد میں ان کا کوئی ثانی نہیں ہوتا، جیسے والدین سے احسان کرنا۔
- ④ اور کبھی ایک عمل کی افضلیت یہ ہوتی ہے کہ وہ عمل اعلائے کلمۃ اللہ کے لیے پیش پیش ہوتا ہے، جیسے جہاد فی سبیل اللہ۔

⑤ اور کبھی ایک عمل اس لیے افضل ہوتا ہے کہ وہ وسائل سے نہیں، بلکہ مقاصد میں سے ہوتا ہے اور تقرب الی اللہ کے لیے پیش پیش، جیسے نماز اور ذکر اللہ۔

ان وجوہ مذکورہ کا آپس میں بھی تفاوت ہے، مثلاً وسیلہ مقصد سے بہتر نہیں ہوتا، اس لیے نماز، روزہ، جہاد سے افضل ہوں گے، کیونکہ نماز مقصد ہے اور جہاد اس کا وسیلہ۔ یعنی جہاد سے اصل مقصد یہ ہے کہ امن و امان کے ساتھ اللہ تعالیٰ کی عبادت کی جائے۔ جیسے قرآن مجید میں ہے:

﴿الَّذِينَ إِنْ مَكَّنَّهُمْ فِي الْأَرْضِ أَقَامُوا الصَّلَاةَ وَآتَوُا الزَّكَاةَ﴾ [الحج: ٤١]

”اگر ہم نے ان کو زمین میں اقتدار بخشا، تو یہ لوگ نماز قائم کریں گے اور زکوٰۃ ادا کریں گے۔“

ایک جگہ فرمایا:

﴿قَدْ أَفْلَحَ مَنْ تَزَكَّىٰ ۖ وَذَكَرَ اسْمَ رَبِّهِ فَصَلَّىٰ﴾ [الأعلى: ١٤، ١٥]

”جو شخص پاک ہو کر اللہ کا نام لے اور نماز پڑھے، وہ کامیاب ہوا۔“

نیز جو وسیلہ ہوگا، وہ اسی وقت تک رہے گا، جب تک مقصد حاصل نہ ہو اور مقصد اس کے بعد بھی رہے گا۔ پس جہاد اسی وقت تک ہے، جب تک دنیا میں فتنہ ہے، جب فتنہ نہ رہے گا، تو جہاد ختم ہو جائے گا۔ اسی طرح جب فتنہ ہوگا، جہاد کو ہی اولیت اور افضلیت حاصل ہوگی۔ قرآن مجید میں ہے:

﴿وَقَاتِلُوهُمْ حَتَّىٰ لَا تَكُونَ فِتْنَةٌ﴾ [البقرة: ١٩٣] ”لڑو یہاں تک کہ فتنہ (شرک) نہ رہے۔“

جب قتال ختم ہو گیا، تو اس وقت اس کو نیک عمل بھی نہیں کہہ سکتے، چہ جائیکہ اس کو بہترین عمل کہیں۔ پھر عمل کا مرتبہ متعین کرنے میں عامل کی حالت کو بھی دخل ہوتا ہے۔ ایک مال دار آدمی کے لیے کھانا کھلانا خصوصاً قحط میں بہترین عمل ہے۔

قرآن مجید میں ہے:

﴿ وَمَا أَدْرَاكَ مَا الْعُقْبَةُ ﴿۱﴾ فَكُ رَقَبَةٌ ﴿۲﴾ أَوْ إِطْعَمٌ فِي يَوْمٍ ذِي مَسْغَبَةٍ ﴿۳﴾ [البلد: ۱۲ تا ۱۴]

”آپ کو کیا علم کہ وہ دشوار گزار گھائی کیا ہے؟ وہ غلام آزاد کرنا اور قحط میں کھانا کھلانا ہے۔“

اور سورہ حاقہ میں فرمایا:

﴿ إِنَّهُ كَانَ لَا يُؤْمِنُ بِاللَّهِ الْعَظِيمِ ﴿۱﴾ وَلَا يَحْضُ عَلَىٰ طَعَامِ الْمِسْكِينِ ﴿۲﴾ [الحاقہ: ۳۳، ۳۴]

”وہ جہنم میں اس لیے گیا کہ اللہ عظیم پر اس کا ایمان نہ تھا اور مسکین کے کھلانے پر ترغیب نہ دیتا تھا۔“

سورہ مدثر میں فرمایا:

﴿ قَالُوا لِمَ لَمْ نَكُ مِنَ الْمَصْلِيِّينَ ﴿۱﴾ وَلَمْ نَكُ نَطْعَمُ الْمِسْكِينِ ﴿۲﴾ وَكُنَّا نَخُوضُ مَعَ

الْخَائِضِينَ ﴿۳﴾ وَكُنَّا نَكْذِبُ بِيَوْمِ الدِّينِ ﴿۴﴾ [المدثر: ۴۳ تا ۴۶]

(دوزخی کہیں گے ہم جہنم میں اس لیے گرے کہ) ”ہم نمازی نہ تھے، نہ مسکین کو کھانا کھلاتے تھے، بیہودہ

باتیں کرتے اور دن جزا کو جھٹلاتے تھے۔“

بلکہ جہاد میں کامیابی کا راز ہی ”ذکر اللہ“ کو بتایا گیا ہے۔ فرمایا:

﴿ إِذَا لَقِيتُمْ فِئَةً فَأْتِبْتُوا وَاعْلَمُوا اللَّهُ كَثِيرًا لَّعَلَّكُمْ تُفْلِحُونَ ﴿۱﴾ [الأنفال: ۴۵]

”جب کسی (دشمن) جماعت سے ملو، تو جم کر لڑو اور اللہ کا ذکر کثرت کے ساتھ کرو، تاکہ تم

کامیاب ہو جاؤ۔“

قرآن مجید نے جس قدر ”ذکر اللہ“ کی تاکید کی ہے، کسی اور عمل کی نہیں کی:

﴿ اذْكُرُوا اللَّهَ كَثِيرًا ﴿۱﴾ [الأنفال: ۴۵] ”اللہ کو کثرت سے یاد کیا کرو۔“

اس تمہید کے بعد بالا اختصار بالترتیب جواب سنئے:

۱ اس حدیث میں کھانا کھلانا اور سلام کہنا اچھا بتایا گیا ہے۔ اس میں کوئی شبہ نہیں، بعض حالات میں کھانا کھلانا،

بہترین عمل ہوتا ہے اور سلام کا پھیلانا، انس اور الفت پیدا کرنے کے لیے بہترین ذریعہ ہوتا ہے۔

۲ کسی مسلمان کو کسی مسلمان سے اذیت نہ پہنچانا، اتحاد و اتفاق و انسیت و محبت کا بہترین وسیلہ ہے اور اتفاق و اتحاد جہاد

کا مقدمہ ہے، کیونکہ منتشر قوم جہاد نہیں کر سکتی۔ اس واسطے قرآن نے جہاد کے مقام پر نزاع سے روکا ہے۔ فرمایا:

﴿ وَلَا تَنَازَعُوا فَتَفْشَلُوا ﴿۱﴾ [الأنفال: ۴۶] ”نزاع نہ کرو، اس سے بددل ہو جاؤ گے۔“

۳ مقصد اور تقرب الی اللہ کے لحاظ سے نماز سب سے بہتر ہے اور حقوق العباد میں سب سے بہتر عمل والذین کے

ساتھ احسان ہے۔ پھر اعلیٰ کلمۃ اللہ کے لیے جہاد۔ نماز بلحاظ مقصد کے جہاد اور والدین کے ساتھ احسان کرنے سے بہتر ہے۔ جہاد میں نفع اکثر مخلوق کو ہے اور والدین کے ساتھ احسان کرنے میں نفع صرف والدین کو ہے۔ والدین کے ساتھ احسان کرنا، دوسری مخلوق کے ساتھ احسان کرنے سے بہتر ہے، لیکن یہ اس وقت ہے، جب فرض عین نہ ہو۔ اگر فرض عین ہو، تو جہاد والدین کے ساتھ احسان کرنے سے بھی افضل اور مقدم ہے۔

۴ عورتوں کے لیے جب جہاد فرض عین نہ ہو، تو حج جہاد سے بہتر ہے۔ اگر فرض عین ہو، تو پھر عورتوں کے لیے جہاد افضل ہے۔ حدیث میں اولاً تو مخاطب عورتیں ہیں، ثانیاً اس میں لفظ ”لَکُنَّ“ استعمال ہوا ہے، اس لیے یہ حکم عورتوں کے لیے ہے۔

۵ کفر اور اسلام میں فرق صرف ایمان کے ساتھ ہوتا ہے، کیونکہ اس کے بغیر نجات نہیں ہوتی۔ اس کے بعد جہاد، اگر فرض ہو اور پھر حج۔ اگر جہاد فرض عین نہ ہو اور حج فرض ہو، تو حج بہتر ہوتا ہے، کیونکہ فرض عین، فرض کفایہ سے افضل ہوتا ہے۔

۶ اللہ کا ذکر تقرب الی اللہ کے بارہ میں سب سے بہتر ہے۔ جہاد چونکہ وسیلہ اور ذکر اللہ مقصد ہے، اس واسطے ذکر اللہ بہتر ہے، مگر جہاد فرض عین یا فرض کفایہ ہونے کی بنا پر ذکر اللہ سے بہتر ہے۔ افضلیت کے وجوہ مختلف ہیں۔ قرآن مجید میں ہے:

﴿وَلَذِكْرُ اللَّهِ أَكْبَرُ﴾ [العنکبوت: ۴۵] ”اللہ کا ذکر سب سے بڑا ہے۔“

اور قرآن مجید نے بھی بعض جگہ جہاد کے بغیر جنت کا وعدہ کیا ہے اور مجاہدین کو غیر مجاہدین سے افضل قرار دیا ہے۔ فرمایا:

﴿فَضَّلَ اللَّهُ الْمُجَاهِدِينَ بِأَمْوَالِهِمْ وَأَنْفُسِهِمْ عَلَى الْقَاعِدِينَ دَرَجَةً وَكُلًّا وَعَدَ اللَّهُ الْحُسْنَى﴾

[النساء: ۹۵]

”مال و جان سے جہاد کرنے والوں کو اللہ تعالیٰ نے بیٹھنے والوں پر فضیلت دی ہے اور ہر ایک کو اچھا وعدہ دیا ہے۔“ (یعنی جنت کا) ①

اس کی وجہ یہ ہے کہ جہاد بعض وقت فرض عین ہوتا ہے اور کبھی کفایہ۔ پہلی صورت میں نجات کے لیے جہاد کی ضرورت

ہوتی ہے اور دوسری صورت میں فضیلت کا جزو ہوتا ہے۔ کیا اب بھی معترض کے لیے کوئی اشکال باقی رہ جاتا ہے؟



① تفسیر الطبری (۲۲۹/۴) تفسیر القرطبی (۳۲۴/۵) تفسیر ابن کثیر (۷۱۸/۱)

بارھواں باب

اللہ کی عبادت

لکھتے ہیں:

”اس وقت مسلمانوں کی تعداد آٹھ کروڑ سے کم نہیں۔ ان کی آٹھ نوٹوٹی پھوٹی سلطنتیں بھی موجود ہیں، لیکن ذرا عبرت سے دیکھئے کہ ان کی حالت کیا ہے؟ اول درجے کے جاہل، غیر منظم، بد معاشرت، نہ کھانے کی تمیز، نہ بات کرنے کا ڈھنگ، نہ قبائح سے نفرت، نہ محاسن کا شوق، چھ کروڑ روسیوں کو دیکھو، ڈھوروں سے بدتر، ایک کروڑ قبائلیوں کی حالت کہ جہالت میں چوٹی تک ڈوبے ہوئے اور صابن سے نا آشنا، چالیس لاکھ کشمیریوں اور پانچ کروڑ چینی مسلمانوں کی حالت ان سے بھی بدتر، مسلمان ہر آب و ہوا ہر ملک میں ملتے ہیں، لیکن ہر جگہ چند چیزیں ان میں مشترک ہیں۔ یعنی جہالت، غلاظت، افلاس، پستی، کام چوری، کاہلی اور اپنی قوم سے غداری۔ سوال پیدا ہوتا ہے کہ مسلمانوں کی اس بری حالت کا ذمہ دار کون ہے؟ اس کا جواب صرف ایک ہے، ملا اور اس کا حدیثی اسلام! دنیائے اسلام میں لاکھوں مساجد ہیں۔ ان میں لاکھوں ملا، اور ہر ملا صبح و شام مسلمانوں کو مندرجہ ذیل اسباق دے رہا ہے کہ

① صرف تم اللہ کے محبوب ہو، یہ امت بخشی بخشائی ہے اور اللہ تمہیں کبھی عذاب نہیں کرے گا۔

② ”الدنيا جيفة وطلابها كلاب“^① ”دنیا ایک مردار ہے جس کے طالب گتے ہیں۔“

③ ”المؤمن لا ینجس“^② ”مومن جسم پر کتھی ہی غلاظت مل لے، وہ ناپاک نہیں ہوتا۔“

④ صرف کلمہ پڑھ لینے سے بہشت مل جاتی ہے۔

⑤ فقہ اور حدیث کے بغیر باقی تمام علوم ناپاک ہیں۔ سائنس گناہ اور کائنات میں غور کرنا کفر ہے۔

⑥ دنیا کا سب سے بڑا عمل رات کے وقت دو نفل ہیں۔

① یہ روایت ”موضوع“ ہے۔ (کشف الخفاء: ۱۳۱۳)

② صحیح البخاری: کتاب الغسل، باب الجنب یخرج و یمشی فی السوق وغیرہ، رقم الحدیث (۲۸۱)، صحیح مسلم:

کتاب الحيض، باب الدلیل علی أن المسلم لا ینجس، رقم الحدیث (۳۷۱) اس حدیث کی تشریح آگے آرہی ہے۔

7 ہر ننھو خیرا، خواہ وہ چنگیز ہو یا ہٹلر، اگر ہم پہ حکومت کر رہا ہے، تو وہ ہمارا اولی الامر ہے اور اس کی اطاعت ہم پر فرض ہے۔

8 خرقہ دنیا کا بہترین لباس ہے۔

9 فلاں دعا ایک لاکھ حج اور لاکھ شہیدوں کا ثواب دلاتی ہے اور جنت میں ایک لاکھ محل مفت بناتی ہے۔

10 مرشد پکڑے بغیر نجات ناممکن ہے۔

11 اللہ نے فلاں اختیارات فلاں مُردے کے حوالے کر دیے ہیں، اس لیے اس سے مرادیں مانگو۔

انصافاً کہو کہ اگر کسی آدمی کے دماغ میں اس قسم کے عقائد ٹھونس دیے جائیں کہ دنیا مردار ہے، سائنس گناہ ہے، سب سے اچھا لباس گدڑی ہے۔ بہشت ہمارے پاس رہن ہو چکی ہے وغیرہ وغیرہ۔ اس کو تنظیم کی کیا ضرورت؟ جہاد کیوں کیا جائے؟ ملا تیرہ سو برس سے ان عقائد کی تبلیغ کر رہا ہے، جس کا نتیجہ یہ ہوا کہ اوہام و اباطیل ملت کے رگ و ریشہ میں سرایت کر گئے۔ ہر فرد دعا گو اور دعا خواں بن کر دنیائے عمل سے کوسوں دور جا پڑا۔ نہ بلندیوں کا شوق، نہ محنت سے لگاؤ، نہ عمل سے تعلق، نہ لہو میں حرارت، نہ سینوں میں تڑپ، نہ نغموں میں لذت، نہ نوحوں میں اثر، پاؤں ذوقِ رفتار سے بیگانہ اور ہاتھ کارِ لذت سے محروم۔

ہر مرض، ہر افتاد اور ہر حادثہ کا علاج دعا سے کیا جاتا رہا۔ ۱۹۱۳ء کی جنگِ عظیم میں اتحادیوں نے مار مار کر ٹرکی کا حلیہ بگاڑ دیا اور ہندوستان کے دس کروڑ مسلمان ”رَبَّنَا انصُرْنَا عَلٰی الْکَافِرِیْنَ“ کی لمبی لمبی دعائیں مانگتے رہے۔ انہیں کون سمجھائے کہ دنیا دارِ العمل ہے۔ یہاں صرف عمل سے بیڑے پار ہوتے ہیں۔ سارا قرآن محنت، صبر، ابتلا، جاں سپاری اور جہاد کی طرف بلا رہا ہے اور قدم قدم پر یہ دھمکی دے رہا ہے کہ اگر تم نے عمل چھوڑ دیا، تو ہم کسی اور قوم کو تمہارا وارث بنا دیں گے۔ وہ امیہ، وہ عباسیہ، وہ ہسپانوی، وہ سلاجقہ، وہ تیموری، وہ ایوبی اور اس طرح کے ایک سو بیس اور سلسلے، جب یہ سب عیاش بن گئے، کام چھوڑ دیا، محنت سے کترانے لگے، تو اللہ نے ان کی داستانِ عظمت و حشمت افسانہ بنا کے رکھ دی۔ دنیا میں ہر عمل کا ایک صلہ ہے، جو کسی صورت میں اس سے جدا نہیں کیا جاسکتا، لیکن حدیث کچھ اور ہی کہتی ہے۔ حضرت معاذ بن جبل رضی اللہ عنہ فرماتے ہیں کہ میں رسول اللہ کے ہمراہ ایک سواری پر تھا، آپ نے فرمایا کہ جو شخص منہ سے ”لا إله إلا الله“ کہے گا، اس پر جہنم کو حرام کر دیا جائے گا۔ معاذ نے پوچھا: میں سب کو ارشاد سناؤں؟ فرمایا کہ لوگ اس پر اعتماد کر کے سُست ہو جائیں گے۔ چنانچہ معاذ نے مرتے وقت یہ حدیث ظاہر کی۔¹

1 صحیح البخاری: کتاب العلم، باب من خص بالعلم قوما دون قوم کراهیة ان لا يفهموا، رقم الحدیث (۲۱۸) صحیح

مسلم: کتاب ایمان، باب الدلیل علی أن من مات علی التوحید دخل الجنة قطعاً، رقم الحدیث (۱۲۸)

بعض علماء کہتے ہیں کہ کلمہ اسلام کا دروازہ ہے۔ جو شخص اس دروازے میں داخل ہوگا، یا یوں کہیے کہ اسلامی سوسائٹی کا ممبر بن جائے گا، اسے لازمی اسلامی کردار اختیار کرنا پڑے گا، لیکن یہ فرمائیے کہ رسول اللہ ﷺ نے معاذ کو اس حدیث کی تبلیغ سے کیوں روک دیا؟ کیا اسلامی کردار سستی پیدا کرتا ہے؟ ہمارے اس استدلال کی تائید ایک اور حدیث سے بھی ہوتی ہے۔ (آگے مسلم والی ایک حدیث بیان کی ہے جو پہلے گزر چکی ہے۔^①) (اس کے بعد ابو ذر رضی اللہ عنہ کی حدیث بیان کی ہے کہ ایک دفعہ میں آنحضرت ﷺ کے پاس گیا، آپ نے فرمایا: جب کوئی آدمی ”لا إله إلا الله“ کہتا ہے اور اس کی موت اسی عقیدے پر ہو جاتی ہے، تو وہ جنت میں چلا جاتا ہے۔ میں نے پوچھا: اگر وہ زانی اور چور ہو تو پھر؟ فرمایا: پھر بھی جنت میں جائے گا۔ میں نے تین مرتبہ یہی سوال پوچھا اور آپ نے ہر مرتبہ یہی جواب دیا اور چوتھی مرتبہ کہنے لگے: ”علیٰ رغم أنف أبي ذر“^② کہ وہ جنت ہی میں جائے گا، خواہ ابو ذر کو کتنی ہی تکلیف کیوں نہ ہو! حالانکہ بعض ایسی احادیث بھی ہیں، جو ان احادیث کے بالکل خلاف ہیں، مثلاً:

① غماز جنت میں نہیں جائے گا۔^③

② تین آدمیوں سے اللہ تعالیٰ گفتگو کرے گا، نہ انہیں دیکھے گا اور نہ ان کے گناہ معاف کرے گا، بلکہ انہیں سخت عذاب دے گا:

اول: دامن گھسیٹ کر چلنے والا۔

دوم: احسان کر کے جتانے والا۔

سوم: جھوٹی قسم کھا کر سودا بیچنے والا۔^④

① یعنی جس حدیث میں ذکر ہے کہ نبی اکرم ﷺ نے حضرت ابو ہریرہ رضی اللہ عنہ کو فرمایا کہ جو شخص بھی دل کے یقین کے ساتھ ”لا إله إلا الله“ کی گواہی دیتا ہے، اس کو جنت کی خوشخبری دے دو۔ جب حضرت ابو ہریرہ رضی اللہ عنہ نے حضرت عمر رضی اللہ عنہ کو یہ حدیث سنائی، تو وہ ان کو نبی اکرم ﷺ کے پاس لے گئے اور بعد میں آپ ﷺ نے عام لوگوں کو اس حدیث کی خبر دینے سے منع کر دیا۔ صحیح

مسلم: کتاب الإيمان، باب الدلیل علی أن من مات علی التوحید دخل الجنة قطعاً، رقم الحدیث (۳۱)

② صحیح البخاری: کتاب اللباس، باب الثیاب البیض، رقم الحدیث (۵۴۸۹) صحیح مسلم: کتاب الإيمان، باب من

مات لا یشرك بالله شیئاً دخل الجنة، رقم الحدیث (۹۴)

③ صحیح البخاری: کتاب الأدب، باب ما یکره من النمیمه، رقم الحدیث (۵۷۰۹) صحیح مسلم: کتاب الإيمان، باب

بیان غلط تحریم النمیمه، رقم الحدیث (۱۰۵)

④ صحیح مسلم: کتاب الإيمان، باب بیان غلط تحریم إسبال الإزار... رقم الحدیث (۱۰۶)

ایک حدیث میں ہے، جو شخص کسی مسلمان کا حق کھاتا ہے، اس پر جنت حرام کر دی گئی ہے۔ ایک شخص نے پوچھا: خواہ وہ حق بہت تھوڑا ہو؟ فرمایا: وہ درخت کی ایک ٹہنی ہو۔^(۱) (دو اسلام)

جواب:

ابو ہریرہ، معاذ اور ابوذر رضی اللہ عنہم کی حدیث کا جواب ہو چکا ہے۔ ان احادیث کا مطلب یہ ہے کہ جو شخص صدق دل سے کلمہ پڑھے، ضرور ہے کہ قرآن و سنت پر عمل کرنے پر آمادہ ہوگا، مگر پھر بھی بشر ہے اور بشر سے غلطی ہو سکتی ہے۔ اگر کسی وقت اس سے اس قسم کی غلطی سرزد ہو، تو ضرور ہے کہ وہ فوری طور پر سنبھل جائے، جیسا کہ امام بخاری رضی اللہ عنہ نے فرمایا ہے کہ غلطی کے بعد توبہ کرے اور پشیمان ہو کر استغفار کرے،^(۲) اور فتح الباری میں ہے کہ ابوذر رضی اللہ عنہ کی حدیث کے اخیر میں یہ لفظ ہیں کہ ”ثم ندم واستغفر“ پھر پشیمان ہو کر تائب ہو جائے، تو اس صورت میں وہ جنت میں داخل ہو جائے گا۔ اس معنی کی تائید قرآن سے بھی ہوتی ہے، جس کا ذکر پہلے ہو چکا ہے۔

باقی تیرہ باتیں جو ملا اور حدیثی اسلام کی طرف منسوب کی ہیں، ان کی تین قسمیں ہیں۔ بعض کی نسبت حدیث کی طرف تو بہتان ہے اور بعض حدیثیں موضوع ہیں اور بعض کا مطلب غلط بیان کیا گیا ہے:

① ”یہ امت بخشی بخشائی ہے۔“ یہ اس امت کے لیے ہے، جو متبع ہو، نہ اس امت کے لیے، جو نافرمان ہو۔ حدیثوں میں اس کی تعمیم ثابت نہیں۔

② دنیا سے وہ چیزیں مراد ہیں، جو اللہ سے غافل کریں۔ نہ مال دنیا، خواہ غافل کرے یا نہ کرے۔

③ ”مومن نجس نہیں ہوتا“ کا تو یہ مطلب ہے کہ مومن کی عادت ہے کہ وہ نجاست سے پرہیز کرتا ہے، اس لیے حدیث اور جنابت میں بھی وہ پاک ہی رہتا ہے۔ یہ کہنا کہ ”مومن جسم پر کتنی ہی غلاظت مل لے، ناپاک نہیں ہوتا۔“ جہالت ہی نہیں، حدیث سے استہزاء بھی ہے!

④ صرف کلمہ پڑھنے سے نجات کا کوئی دعویٰ نہیں کرتا۔

⑤ ”فقہ اور حدیث کے علاوہ باقی علوم ناپاک ہیں۔“ یہ فتویٰ کسی عالم کا نہیں، جبکہ درس نظامی میں صرف و نحو، ادب، اصول فقہ، تفسیر، اقلیدس، حساب، علم ہندسہ موجود ہیں، بلکہ شاہ عبدالعزیز رضی اللہ عنہ کا فتویٰ موجود ہے کہ مسلمانوں کو انگریزی سیکھنی چاہیے۔

⑥ ”دنیا کا سب سے بڑا عمل رات کے وقت دو نفل ہیں۔“ اس حدیث کا غلط ترجمہ کیا گیا ہے۔ اس کا صحیح ترجمہ

① صحیح مسلم: کتاب الإیمان، باب وعید من اقتطع حق مسلم بیمن فاجرة بالنار، رقم الحدیث (۱۳۷)

② صحیح البخاری، رقم الحدیث (۵۴۸۹)

یہ ہے کہ ”تمام دنیا و مافیہا سے دو رکعتیں بہتر ہیں۔“^① یعنی یہ دو رکعتیں آخرت کا زاد ہیں۔ اس لیے وہ دنیا سے بہتر ہیں۔

- ④ ہر تھو خیرے کو اہل علم امیر نہیں مانتے۔ اگر کسی نے غلطی کی ہے، تو تمام علماء کیوں کر مطعون ٹھہرے؟!
- ⑤ گدڑی والی حدیث پر پہلے بحث ہو چکی ہے کہ یہ صحیح نہیں۔^② نہ علماء محققین اس قسم کی احادیث بیان کرتے ہیں۔
- ⑥ لاکھ شہید کے ثواب والی روایات موضوعہ کو بھی اہل علم جو حدیث سے واقف ہیں، بیان نہیں کرتے۔
- ⑦ ”مرشد پکڑے بغیر نجات ناممکن نہیں۔“ یہ بھی محققین علماء کا مذہب نہیں ہے۔ اسی طرح مُردوں کے سپرد اختیارات کا ہونا بھی علماء واقف کار کا خیال نہیں۔

اگر بعض ملاؤں نے جو بالکل جاہل تھے، ایسی باتیں کہی ہوں، تو اس کا اثر تمام دنیا کے مسلمانوں پر کیسے پڑ سکتا ہے؟ مسلمانوں کی پستی و زوال و نکبت و افلاس کا جائزہ لینے کے لیے بڑے غور و فکر کی ضرورت ہے۔ ملا کی یہ بات تو مان لی گئی کہ جہاد کو چھوڑ دیا، مگر ملا کا یہ کہنا کہ ”نماز پڑھو اور روزے رکھو۔“ اس کا کچھ اثر نہ ہوا۔ حقیقت پر پردہ نہ ڈالیے۔ اصل وجہ جس کی بنا پر یہ سب عیوب مذکورہ پیدا ہوئے، کچھ اور ہے، اور وہ یہ ہے کہ لوگ اندھی تقلید کے عادی ہو گئے اور قرآن و سنت میں غور و فکر کرنا چھوڑ دیا، اور بعض لوگ اس قدر آزاد ہو گئے کہ صحابہ رضی اللہ عنہم اور سلف کی روش کو چھوڑ کر غور کرنے لگے۔

قرآن و سنت میں مجموعی نظر کرنے کے بعد ہم اس نتیجے پر پہنچتے ہیں اور یہی ائمہ و محدثین، اہل حدیث اور محققین اہل سنت کا مسلک چلا آ رہا ہے کہ سلسلہ اسباب میں دعا بھی داخل ہے۔ جیسے نتائج کے ظاہر اسباب ہیں، اسی طرح بعض اسباب پوشیدہ بھی ہیں، جن کا ذکر قرآن مجید میں جا بجا پایا جاتا ہے۔ مثلاً تقویٰ و نیکی رزق کی وسعت کا سبب ہے، جبکہ بدکاری رزق کی تنگی کے اسباب میں داخل ہے۔ اس کا یہ مطلب نہیں کہ تجارت، زراعت، صنعت و ملازمت کو وسعت رزق میں کوئی دخل نہیں۔ کبھی کبھی باطنی اور ظاہری اسباب موافق ہوتے ہیں اور کبھی ان میں تعارض ہوتا ہے۔ اس تعارض میں کبھی ظاہر کو ترجیح ہوتی ہے اور کبھی باطنی اسباب کو، اس کے لیے کوئی قاعدہ مقرر نہیں۔ اگرچہ اللہ تعالیٰ کے ہاں ہر چیز کے لیے حکمت ہوتی ہے، پس حکمت کے مطابق ”نتائج کا نکلنا“ اسی کا نام ”سنة اللہ“

① یہ روایت انقطاع و ارسال کی وجہ سے ضعیف ہے، اس روایت کے متعلق حافظ عراقی فرماتے ہیں: وہ صحیح نہیں ہے۔ (الزهد لابن المبارك، ص: ۴۵۶، برقم: ۱۲۸۹، التہجد و قیام اللیل لابن ابی الدنیا، ص: ۳۵۵، برقم: ۲۹۴، تخریج احادیث الإحياء للعراقی: ۱/۲۲۶، السلسلة الضعیفة: ۸/۱۳۵)

② یہ روایت ”موضوع“ ہے۔ (الموضوعات لابن الجوزی: ۳/۴۸، الفوائد المجموعة، ص: ۱۹۲، السلسلة الضعیفة: ۱/۲۰۶، برقم: ۹۰)

ہے، اور جیسے ظاہری اسباب کا حاصل کرنا نتیجہ کے حصول کے لیے ضروری ہے، اسی طرح باطنی اسباب مثلاً نماز، روزہ، ذکر اللہ اور خلق سے رحم وغیرہ کو اختیار کرنا بھی لازمی ہے۔ جیسے توپ و تفنگ کی ضرورت ہے، ویسے ہی ﴿فَانصُرْنَا عَلَى الْقَوْمِ الْكَافِرِينَ﴾ [البقرة: ۲۸۶] کہنے کی بھی ضرورت ہے۔ اسی طرح اخلاقی اصلاح اور حاکمانہ اوصاف کا پیدا کرنا بھی فرض ہے۔



تیرھواں باب

لفظ ”مغفرت“ کی تحقیق

اس کا خلاصہ یہ ہے:

”مغفرت کے معنی ہیں پردہ پوشی کے، یعنی معاف نہیں ہوتا، بلکہ اس پر پردہ پڑ جاتا ہے۔ جو گناہ ہوتا ہے، اس کی سزا مل جاتی ہے۔ جو محنت نہ کرے، وہ ایک دفعہ فیل ہو کر سزا بھگت لیتا ہے۔ سو اگر اپنی اصلاح کرے، یعنی محنت کرے، تو اس کے گناہ (نہ محنت کرنے پر) ہر جانہ ہے۔ اس میں دو چیزیں ہوتی ہیں: ایک گناہ سے بچنا، دوم تلافیِ مافات کے لیے صحیح اور فطری کوشش کرنا۔ خرابیِ صحت کے لیے فطری کوشش عادتِ بد سے اجتناب اور ورزش وغیرہ ہے، نہ کہ ڈھول بجانا یا سر سے ہیرا نچھا پڑھنا۔ امتحان میں ناکامی کا علاج کثیف نصاب کو پڑھنا اور مضامین کو یاد کرنا ہے، نہ کہ باہر جا کر گڑھے کھودنا۔ لیکن بعض احادیث ایسی موجود ہیں، جو تلافیِ مافات کے لیے غیر فطری اور مضحکہ خیز تدابیر پیش کرتی ہیں۔

① حضرت عثمان رضی اللہ عنہ نے چند آدمیوں کو وضو کا طریقہ بتا کر کہا کہ رسول اللہ صلی اللہ علیہ وسلم اس طرح وضو کیا کرتے تھے۔ جو شخص اس طرح وضو کر کے دو رکعت نماز پڑھ لے، اس کے تمام اگلے پچھلے گناہ معاف ہو جاتے ہیں۔ (بخاری) ^①

”مطلب یہ کہ اگر کوئی شخص باپ کو قتل کرنے کے بعد وضو کر کے دو رکعت نماز پڑھ لے، تو گناہ معاف ہو گیا، یا کوئی طالب علم سال بھر کام نہ کرے اور آخر میں دو رکعت نماز پڑھ لے، تو سستی کا گناہ معاف ہو گیا، یا کوئی شخص درخت سے کود کر ٹانگیں تڑوا لے اور فوراً دو رکعت نفل پڑھ لے، تو گناہ معاف!

② جب نماز میں امام ﴿وَلَا الضَّالِّينَ﴾ کہے اور مقتدی ”آمین“ کہیں اور ان کی آمین کا وقت فرشتوں

① صحیح البخاری: کتاب الوضوء، باب الوضوء ثلاثاً ثلاثاً، رقم الحدیث (۱۵۸) صحیح مسلم: کتاب الطہارة، باب صفة الوضوء وکماله، رقم الحدیث (۲۲۶) اس حدیث کے آخر میں مندرجہ ذیل الفاظ ہیں: ”غفر له ما تقدم من ذنبه“ یعنی ایسے شخص کے پچھلے گناہ معاف کر دیے جاتے ہیں۔ اس حدیث میں ایسے کوئی الفاظ نہیں ہیں، جن سے مترشح ہوتا ہو کہ ایسے شخص کے آئندہ سرزد ہونے والے گناہ بھی معاف کر دیے جائیں گے، لہذا اس کا ترجمہ ”تمام اگلے پچھلے گناہ معاف“ کرنا درست نہیں۔

کی آئین کے وقت سے مل جائے، یعنی سب ہم نوا ہو جائیں، تو ان سب کے گناہ معاف ہو جاتے ہیں۔^①

③ کتے کو پانی پلانے۔

④ راستے سے کانٹا ہٹانے۔

⑤ اور چند دعاؤں کے ورد کرنے سے یہ سارے گناہ معاف کیے جا رہے ہیں۔

⑥ وضو کرنے سے منہ، آنکھوں اور ہاتھ پاؤں کے گناہ معاف ہو جاتے ہیں۔^② (دو اسلام)

جواب:

مغفرت کا مطلب یہ ہے کہ گناہ معاف ہو جائے، یعنی اس کا اثر جاتا رہے۔ اس جگہ اثر سے مراد وہ اثر ہے، جو اس کے صحیفے میں درج ہو چکا ہے یا اس کے روح پر طاری ہو چکا ہے۔

مغفرت کے اسباب:

مغفرت کے بہت سے اسباب ہیں۔

① توبہ۔ اس کی حقیقت یہ ہے کہ پچھلے گناہ کو چھوڑ دے اور آئندہ کے لیے اس سے رک جانے کا پختہ ارادہ کرے۔

قرآن مجید میں ہے:

﴿قُلْ لِلَّذِينَ كَفَرُوا إِنْ يَنْتَهُوا يُغْفَرْ لَهُمْ مَا قَدْ سَلَفَ﴾ [الأنفال: ۳۸]

”کافروں سے کہہ دیجیے، اگر وہ رک جائیں، تو ان کے پہلے گناہوں کی مغفرت ہو جائے گی۔“

② نیکیوں سے بھی گناہ کے وہ اثرات جو دل پر چڑھ گئے ہوں، دور ہو جاتے ہیں:

﴿إِنَّ الْحَسَنَاتِ يُذْهِبْنَ السَّيِّئَاتِ﴾ [ہود: ۱۱۴] ”نیکیاں گناہوں کو لے جاتی ہیں۔“

گناہ کی مثال بیماری کی سی ہے۔ بیماری کے ازالہ کے لیے پرہیز کی سخت ضرورت ہے۔ بعض بیماریاں ایسی ہوتی ہیں، جو پرہیز سے زائل ہو جاتی ہیں۔ پھر غذا اور ہوا کی بھی ضرورت ہوتی ہے۔ بعض بیماریاں اس قسم کی ہوتی ہیں، جو صرف غذا اور ہوا کی تبدیلی اور اصلاح سے رفع ہو جاتی ہیں اور بعض میں علاج بالدواء کی ضرورت ہوتی ہے۔ توبہ بمنزلہ پرہیز کے ہے۔ نیکیاں بمنزلہ غذا اور ہوا کے ہیں اور استغفار و دعا بمنزلہ علاج بالدواء کے ہے۔ دعا کے متعلق اللہ تعالیٰ نے فرمایا ہے:

﴿أَدْعُونِي أَسْتَجِبْ لَكُمْ﴾ [المؤمن: ۶۰] ”مجھ سے دعا کرو، میں تمہارا مقصد پورا کروں گا۔“

① صحیح البخاری: کتاب الصلاة، باب جهر المأموم بالتأمين، رقم الحديث (۷۴۹)

② صحیح مسلم: کتاب الطهارة، باب خروج الخطايا مع ماء الوضوء، رقم الحديث (۲۴۴)

گناہ کے اثرات:

گناہ کے اثرات دو قسم کے ہیں:

ایک وہ طبعی نتائج جن کو مادی کہنا زیادہ مناسب ہے، جیسے نہ پڑھنے سے فیل ہو جانا، درخت پر سے کودنے سے ٹانگ ٹوٹ جانا اور باپ کو قتل کرنے سے اس کے سایہ سے محروم ہو جانا، اور بعض اثرات جن کو ”شرعی“ کہنا زیادہ موزوں ہے، کیونکہ ان کا وجود شریعت سے معلوم ہوا ہے، جیسے دل کا سیاہ ہو جانا، نورِ دل کا مٹ جانا، برائی کی طرف راغب ہو جانا، نیکی سے متنفر ہو جانا، اللہ کی طرف سے لعنت کا اترنا، لوگوں کے دلوں میں بلاوجہ اس سے بڑی نفرت کا پیدا ہو جانا، وغیرہ وغیرہ۔

گناہ کا مفہوم:

شرعاً گناہ اسے کہتے ہیں کہ کسی واجب کو چھوڑا جائے یا کسی ممنوع کام کو کیا جائے۔ اگر کوئی شخص پھسل جائے اور اس کی ٹانگ ٹوٹ جائے، تو یہ شرعاً گناہ نہیں، لیکن گرنے اور چوٹ لگنے کی وجہ سے مادی نتائج سے نہیں بچ سکا۔ پھر شرعی گناہ کی بعض صورتوں میں اس کا ایک مادی اثر بھی ہوتا ہے۔

گناہ کے اثرات کا علاج:

پھر مادی اثر کے ازالہ کے لیے مادی علاج بھی کرنا پڑتا ہے اور شرعی اثر کے ازالہ کے لیے شریعت کی طرف رجوع کرنا پڑتا ہے۔ جب انسان سے غلطی ہوتی ہے، تو اس کے علاج کے لیے شرعاً اور طبعاً پہلے اس بات کی ضرورت ہوتی ہے کہ وہ اس کام کو چھوڑ دے، جس سے وہ بیمار ہوا ہے۔ پھر اس بیماری کے ازالہ کے اسباب ڈھونڈے، مثلاً اگر کسی شخص کو حرام کاری سے سوزاک ہو گیا ہے، تو پہلے اس کے لیے لازم ہے کہ آئندہ ایسی حرام کاری سے بچے۔ پھر سوزاک کے علاج میں ان ادویہ کو استعمال کرے، جن سے سوزاک رفع ہوتا ہے۔ صرف مخصوص حرام کاری سے بچنا ہی کافی نہیں۔ یہاں تلافی مافات سے کام نہیں چلتا۔

اگر کوئی شخص اپنے والد کو مار ڈالے، جس کی وجہ سے وہ طبعی طور پر باپ کے سایہ سے محروم ہو گیا، تو اس وقت تلافی مافات کی کیا صورت ہوگی؟ کیا اس کا آئندہ کسی کو قتل نہ کرنا، اس کے باپ کو واپس لاسکتا ہے؟ اگر کودنے سے کسی کی ٹانگ ٹوٹ جائے، تو تلافی مافات کی کیا صورت ہے؟ صرف آئندہ کودنے سے پرہیز کرنا، اس کی ٹانگ کو درست کر سکتا ہے؟ اس کے لیے علاج کی الگ ضرورت ہے۔

حقوق کی اقسام:

حقوق دو قسم کے ہیں: ایک حقوق العباد اور دوسرے حقوق اللہ۔

حقوق العباد کی تلافی کی شرعی صورت یہی ہے کہ ان کو ادا کرے یا معاف کرائے، اور حقوق اللہ میں توبہ سے

معافی ہو جاتی ہے۔

گناہ کی اقسام:

گناہ بھی دو قسم کے ہیں: صغیرہ اور کبیرہ۔

چھوٹے گناہ نیکوں سے معاف ہو جاتے ہیں۔ نیکوں سے گناہوں کا دور ہونا اسی طرح ہے جس طرح ادویہ سے بیماری زائل ہو جاتی ہے۔ حدیث میں جو یہ وارد ہے کہ دو رکعتوں سے گناہ معاف ہو جاتے ہیں، ان سے مراد چھوٹے گناہ ہیں نہ کہ بڑے، جیسے احادیث میں اس کی تصریح موجود ہے۔ پھر چھوٹے گناہ اس وقت معاف ہوتے ہیں، جب بڑے گناہ نہ ہوں، جیسا کہ بعض روایات میں ہے۔^①

مغفرت کے طریقے:

مندرجہ ذیل آیات میں اپنے خیال کے فطری طریقے گناہ کے دور ہونے کے بتائے:

① ﴿إِنَّ الْحَسَنَاتِ يُذْهِبْنَ السَّيِّئَاتِ﴾ [ہود: ۱۱۴] ”نیکیاں برائیوں کو لے جاتی ہیں۔“

② ﴿وَإِنْ تَخَفَوْهَا وَتَوَتَّوْهَا الْفُقَرَاءَ فَهُوَ خَيْرٌ لَّكُمْ وَيُكَفِّرُ عَنْكُمْ مِنْ سَيِّئَاتِكُمْ﴾ [البقرة: ۲۷۱]

”اگر تم صدقہ چھپا کر فقراء کو دو، تو وہ تمہارے لیے بہتر ہے اور تمہاری برائیاں اس سے دور ہوں گی۔“

③ قتلِ خطا میں دو ماہ کا روزہ بتایا، پھر کہا:

﴿تَوْبَةٌ مِّنَ اللَّهِ﴾ [النساء: ۹۲] ”اس سے تمہاری توبہ قبول کرے گا۔“

④ قرآن مجید میں بھی اس بات کی تصریح موجود ہے کہ اگر کبائر سے اجتناب کیا جائے، تو صغیرہ گناہ اللہ تعالیٰ اپنے فضل و کرم سے

معاف کر دیتے ہیں۔ ارشاد باری تعالیٰ ہے: ﴿الَّذِينَ يَجْتَنِبُونَ كَبَائِرَ الْإِثْمِ وَالْفَوَاحِشَ إِلَّا اللَّمَمَ إِنَّ رَبَّكَ وَاسِعُ الْمَغْفِرَةِ

...﴾ [النجم: ۳۲] نیز فرمایا: ﴿إِنْ تَجْتَنِبُوا كَبَائِرَ مَا تُنْهَوْنَ عَنْهُ نُكَفِّرْ عَنْكُمْ سَيِّئَاتِكُمْ...﴾ [النساء: ۳۱]

اسی طرح کئی احادیث میں بھی اس بات کی صراحت موجود ہے کہ بعض اعمال کے نتائج میں جو گناہوں کی مغفرت ہوتی ہے، وہ

اسی صورت میں ہے کہ کبیرہ گناہوں سے احتراز کیا جائے، محض ان اعمال کے کرنے سے کبیرہ گناہ معاف نہیں ہوتے۔ دیکھیں:

صحیح مسلم: کتاب الطہارۃ، باب فضل الوضوء والصلاة عقبہ، رقم الحدیث (۲۲۸) و باب الصلوات الخمس

والجمعة إلى الجمعة، ورمضان إلى رمضان مکفرات لما بینهن ما اجتنبت الكبائر.

④ قسم کا کفارہ غلام آزاد کرنا، کھانا کھلانا یا کپڑا پہنانا ہے۔ اگر طاقت نہ ہو، تو روزہ رکھنا۔^①

⑤ احرام میں شکار کے عوض قربانی کرنا، یا روزے رکھنا، یا کھانا کھلانا۔^②

⑥ ظہار میں غلام آزاد کرنا، کھانا کھلانا، روزے رکھنا۔^③

⑦ ﴿إِنْ تَجْتَنِبُوا كَبَائِرَ مَا تُنْهَوْنَ عَنْهُ نُكَفِّرْ عَنْكُمْ سَيِّئَاتِكُمْ﴾ [النساء: ۳۱]

”اگر تم کبائر سے بچو گے، تو ہم تمہاری برائیاں دور کر دیں گے۔“

⑧ ﴿إِنَّ اللَّهَ لَا يَغْفِرُ أَنْ يُشْرَكَ بِهِ وَيَغْفِرُ مَا دُونَ ذَلِكَ﴾ [النساء: ۱۱۶]

”اللہ شرک معاف نہیں کرتا، شرک کے سوا جسے چاہے معاف فرمادے۔“

آپ کے نزدیک تو یہ سب غیر فطری طریقے ہیں، کیونکہ آپ کے ہاں فطری طریقہ صرف یہ ہے کہ جس امر کے چھوڑنے پر اس کو سزا ملی، اس کو کرے۔ اگر کسی کے کرنے سے سزا ملی ہے، تو اس کو نہ صرف چھوڑے، بلکہ علاج بھی کرائے۔ یہاں قرآن میں نیک اعمال کو ہی بار بار کفارے میں ذکر کیا گیا ہے۔ قتل، زنا، چوری وغیرہ کبائر گناہ وضو اور نماز سے معاف نہیں ہوتے۔ اس کی صراحت احادیث میں موجود ہے۔^④ کم از کم ”مشکوٰۃ“ ہی دیکھ لو!!

توجیہ:

بعض علماء نے ان اولہ کی جو ”مکفر سیئات“ کے بارہ میں وارد ہیں، ایسی توجیہ کی ہے، جو مادی امور سے زیادہ موزوں ہے۔ وہ کہتے ہیں کہ روزے سے وہ گناہ دور ہوتے ہیں، جن کا اثر اس اثر کے منافی ہے، جو روزے سے پیدا ہوتا ہے، یعنی جن گناہوں کا تعلق شہوتِ بطن اور فرج سے ہے، روزہ ان کا کفارہ ہوگا، کیونکہ روزہ رکھنے اور نفس پر کنٹرول کرنے سے گناہ کا میلان کم ہو جائے گا، اور نماز پڑھنے سے وہ گناہ دور ہوں گے، جو اللہ کی رضا کے منافی ہیں۔ وقس علیٰ هذا!



① دیکھیں: المائدة [۸۹]

② دیکھیں: المائدة [۹۵]

③ دیکھیں: المجادلة [۴، ۳]

④ دیکھیں: صحیح مسلم: کتاب الطہارة، باب فضل الوضوء والصلاة عقبہ، رقم الحدیث (۲۲۸) و باب الصلوات

الخمسة والجمعة إلى الجمعة ورمضان إلى رمضان مكفرات لما بينهن ما اجتنبت الكبائر.

چودھواں باب

شفاعت

اعتراض:

”قرآن کریم میں کہیں بھی ذکر نہیں کہ آنحضرت ﷺ محشر میں سفارش کریں گے، البتہ دنیا میں استغفار کا ذکر ہے۔ اس کا مطلب یہ ہے کہ جو لوگ تلافیِ مافات کے لیے کمر بستہ ہو جائیں اور حضور ان کی رہبری فرمائیں، تو ان کے پچھلے گناہ چھپ جائیں گے۔“

اس مضمون کے علاوہ قرآن میں شفاعت کا اور کوئی تخیل موجود نہیں، بلکہ عدم شفاعت کا ذکر ہے:

﴿وَلَا يُقْبَلُ مِنْهَا شَفَاعَةٌ﴾ [البقرة: ۴۸] ”نہ اس سے شفاعت قبول ہوگی۔“

آنحضرت نے اپنی لڑکی کو فرمایا:

«لا أغني عنك من الله شيئاً»^① ”میں اللہ کے دربار میں تمہاری کوئی مدد نہ کر سکوں گا۔“

اب ذرا محدثین کا نقطہ نگاہ ملاحظہ کیجیے:

ابو ہریرہ کی حدیث میں شفاعت کا ذکر ہے۔^② مگر اس حدیث میں یوسف علیہ السلام کے پاس جانے کا ذکر

نہیں، حالانکہ ان کے متعلق آنحضرت کی شہادت ہے کہ وہ سب سے زیادہ کریم ہیں۔^③ یعنی ”أكرم

الناس“ ہیں۔ اگر کسی طالب علم کو معلوم ہو جائے کہ وہ محنت نہ کرے گا، تب بھی پاس ہو جائے گا، تو

یقیناً محنت چھوڑ دے گا۔ احادیثِ شفاعت میں اس قسم کا وعدہ آنحضرت سے بھی کیا جا چکا ہے:

① صحیح البخاری: کتاب الوصایا، باب هل يدخل النساء والولد في الأقارب، رقم الحدیث (۲۶۰۲) صحیح مسلم:

کتاب الإیمان، باب في قوله: ﴿وَأَنْذِرْ عَشِيرَتَكَ الْأَقْرَبِينَ﴾ رقم الحدیث (۲۰۴)

② صحیح البخاری: کتاب التفسیر، باب ﴿ذُرِّيَّةٌ مِنْ حَمَلْنَا مَعَ نُوحٍ إِنَّهُ كَانَ عَبْدًا شَكُورًا﴾ رقم الحدیث (۴۴۳۵)

صحیح مسلم: کتاب الإیمان، باب أدنى أهل الجنة منزلة فيها، رقم الحدیث (۱۹۴)

③ صحیح البخاری: کتاب الأنبياء، باب قول الله تعالى: ﴿وَ اتَّخَذَ اللَّهُ إِبْرَاهِيمَ خَلِيلًا﴾ رقم الحدیث (۳۱۷۵) صحیح

مسلم: کتاب الفضائل، باب من فضائل يوسف عليه السلام، رقم الحدیث (۲۳۷۸)

”إنا سنرضيك في أمتك ولا نسوء لك“^①

”ہم تجھے تیری امت میں راضی کریں گے اور مغموم نہ ہونے دیں گے۔“ (دوا اسلام)

جواب:

زندوں کے لیے استغفار ہے اور مردوں کے لیے دعا، منافقوں اور مشرکوں کے لیے البتہ ممانعت ہے:

﴿وَلَا تُصَلِّ عَلَىٰ أَحَدٍ مِّنْهُمْ مَّا تَأْتِيكَ بِهِ يَدَاكَ﴾ [التوبة: ۸۴]

”اگر کوئی منافق مر جائے، تو اس کے لیے دعا نہ کر۔“

﴿رَبَّنَا اغْفِرْ لَنَا وَلِإِخْوَانِنَا الَّذِينَ سَبَقُونَا بِالْإِيمَانِ﴾ [الحشر: ۱۰]

”اے ہمارے رب! ہم کو بخش دے اور ہمارے بھائیوں کو جو ہم سے پہلے ایمان میں سبقت کر چکے ہیں۔“

جب مردے کے لیے دعا اور استغفار ثابت ہے، تو غور کرنے کے بعد یہی شفاعت کی حقیقت ہے، اور آیت:

﴿مَا لِلظَّالِمِينَ مِنْ حَمِيمٍ وَلَا شَفِيعٍ﴾ [المؤمن: ۱۸] (ظالموں یعنی مشرکوں کے لیے کوئی غم خوار نہیں اور شفیع نہیں)

بھی اپنے اسلوب سے بتا رہی ہے کہ غیر ظالموں (غیر مشرکوں) کی شفاعت ہوگی۔

ایک اور جگہ فرمایا:

﴿فَمَا تَنْفَعُهُمْ شَفَاعَةُ الشَّفِيعِينَ﴾ [المدثر: ۴۸] ”ان فرقوں کو شافعین کی شفاعت کا نفع نہ ہوگا۔“

اس سے معلوم ہوتا ہے کہ ان چار فرقوں کے علاوہ باقی کو شفاعت نفع دے گی۔ نفی شفاعت کی آیتوں میں

مشرکین کا ذکر ہے یا کافروں کا اور مغفرت کے مفید ہونے کا جہاں ذکر ہے، اس سے مراد موحد مسلمان ہیں۔

شفاعت کی حقیقت:

باقی یہ کہ یوسف علیہ السلام کا اس حدیث میں ذکر نہیں۔ آنحضرت ﷺ نے محشر کے دن کے تمام امور کا یہاں بیان

نہیں کیا۔ صرف جو آپ کو بذریعہ کشف دکھائی دیے، وہ بتائے۔ (مسند احمد)

باقی رہی یہ بات کہ شفاعت سے لوگ گناہ پر دلیر ہو جائیں گے، غلط ہے۔ کیونکہ شفاعت بے نماز کی نہیں ہو

گی، بلکہ نمازی کی ہوگی۔ پھر شفاعت مذکور اس وقت شروع ہوگی، جب گناہگار جہنم میں جا چکے ہوں گے۔ پھر سب

کے سب ایک ہی بار نہیں نکالے جائیں گے، بلکہ متعدد دفعہ میں نکالے جائیں گے۔ کوئی پہلے اور کوئی پیچھے، اس کی

یہی وجہ ہوگی کہ گناہ کے مراتب مختلف ہوں گے، پس جو لوگ سب سے پہلے نکالے جائیں گے، باوجود نمازی، روزہ دار

① صحیح مسلم: کتاب الإیمان، باب دعاء النبی ﷺ لأمته و بکائه شفقة علیہم، رقم الحدیث (۲۰۲)

اور حاجی ہونے کے بعض کبار کی بنا پر اتنی دیر جہنم میں رہیں گے۔ اس سے پہلے میدانِ محشر میں اور اس سے پہلے عالم برزخ میں سزا اٹھا چکے ہوں گے۔ شفاعت کے باوجود اگر گناہگار کو اتنی سزا کا ڈر ہو، تو کب گناہ پر دلیر ہو سکتا ہے؟ اگر بہ نظر غور دیکھا جائے، تو حقیقت میں شفاعت آنحضرت ﷺ کی اتباع کی صورت ہے، یعنی گناہ کی سزا دو قسم کی ہے۔ ایک اس گناہ کی حقیقت اور مرتبہ کے لحاظ سے اور ایک اس لحاظ سے کہ وہ تہمت ہے۔ ظاہر ہے کہ تہمت اور مجرم برابر نہیں ہو سکتے۔ تہمت کی سزا میں تخفیف ہونی چاہیے۔ مثلاً فرض کیجیے کہ ایک گناہ کی سزا فی نفسہ ایک سال ہے، مگر تہمت ہونے کی بنا پر اس کی سزا ایک ماہ ہے۔ پس گیارہ ماہ جو سزا میں تخفیف ہے، وہ اتباع کی وجہ سے ہے۔ یہ اتباع چونکہ آنحضرت ﷺ کی ہے، اس واسطے یہ تخفیف قیامت کے دن شفاعت کی صورت میں ظاہر ہوگی، جس سے آنحضرت ﷺ کی قدر و منزلت کا اظہار بھی ہوگا اور آپ ﷺ کی اتباع کی افادیت کا بھی!



پندرہواں باب

قرآن سے متضادم احادیث

”قرآن میں ہے: ﴿لَا إِكْرَاهَ فِي الدِّينِ﴾ [البقرة: ۲۵۶] (دین میں کوئی جبر نہیں) ایک حاکم کے لیے ضروری ہے کہ وہ اپنی قلم رو میں امن قائم کرنے کے لیے جرائم کا استیصال کرے۔ اس کے لیے تلوار استعمال کرے۔ اس نازک فرض کو سمجھنے کے لیے یہ آیت پڑھیے:

﴿وَقَاتِلُوهُمْ حَتَّى لَا تَكُونَ فِتْنَةً وَ يَكُونَ الدِّينُ كُلَّهُ لِلَّهِ﴾ [الأنفال: ۳۹]

”تم کفار سے اس وقت تک لڑو، جب تک بد امنی ختم نہ ہو جائے اور تمہارا قانون قلمرو میں نافذ نہ ہو جائے۔“

دین کے دو معنی ہیں:

☆ اول: ضابطہ اسلامی۔

☆ دوم: اس ضابطہ کا وہ حصہ جس کا نفاذ قیام امن کے لیے قلمرو میں ضروری ہے۔

پہلی حدیث:

اب یہ حدیث ملاحظہ ہو:

«أمرت أن أقاتل الناس حتى يشهدوا أن لا إله إلا الله وأن محمداً رسول الله ويقيموا الصلوة ويؤتوا الزكوة فإذا فعلوا ذلك عصموا مني دماءهم و أموالهم إلا بحق الإسلام، وحسابهم على الله»^①

”مجھے حکم دیا گیا ہے کہ میں لوگوں سے اس وقت تک جنگ کروں، جب تک وہ خدا کو ایک جان کر میری رسالت کا اقرار نہ کریں اور صلوٰۃ و زکوٰۃ کے پابند نہ ہو جائیں۔ اگر وہ ان باتوں کو مان لیں، تو پھر میں ان کی جان و مال سے کوئی تعرض نہیں کروں گا۔ ہاں جان و مال میں اللہ کے حقوق کسی طرح

① صحیح البخاری: کتاب الإيمان، باب ﴿فَإِنْ تَابُوا وَ أَقَامُوا الصَّلَاةَ...﴾ رقم الحدیث (۲۵) صحیح مسلم: کتاب

الإيمان، باب الأمر بقتال الناس حتى يقولوا لا إله إلا الله، رقم الحدیث (۲۲)

ساقط نہیں ہوں گے۔“

یہ حدیث کئی طرح سے محل نظر ہے:

اول: قرآن حکیم نے بد امنی کو روکنے اور مظالم کے انسداد کے لیے جہاد کا حکم دیا ہے، نہ کہ قرآن کی تعلیم زبردستی منوانے کے لیے، لیکن اگر مندرجہ ذیل صورتوں میں سے کوئی پیدا ہو جائے تو جنگ ختم کر دو:

اول: جب بد امنی اور فتنہ ختم ہو جائے۔

دوم: جب دشمن سے صلح ہو جائے:

﴿وَإِنْ جَنَحُوا لِلسَّلْمِ فَاجْنَحْ لَهَا...﴾ [الأنفال: ۶۱] ”اگر وہ صلح چاہیں تو ان سے صلح کر لو۔“

سوم: جب وہ جزیہ دینے پر راضی ہو جائے:

﴿حَتَّىٰ يُعْطُوا الْجِزْيَةَ...﴾ [التوبة: ۲۹] ”یہاں تک کہ جزیہ ادا کرنے پر راضی ہو جائیں۔“

چہارم: جب وہ اسلام قبول کرے:

﴿فَإِنْ تَابُوا وَأَقَامُوا الصَّلَاةَ وَآتَوُا الزَّكَاةَ فَخَلُّوا سَبِيلَهُمْ﴾ [التوبة: ۵]

”یعنی وہ توبہ کرنے کے بعد اگر صلوٰۃ و زکوٰۃ کے پابند ہو جائیں، تو پھر ان کے سامنے سے ہٹ جاؤ۔“

سورہ توبہ کی ابتدائی آیات میں مشرکین سے اعلان جنگ کی وجہ یہ نہیں بتائی گئی کہ وہ مسلمان نہیں تھے، بلکہ یہ کہ انہوں نے تمام معاہدات توڑ دیے:

﴿أَلَا تَقَاتِلُونَ قَوْمًا نَكَثُوا أَيْمَانَهُمْ﴾ [التوبة: ۱۳]

”تم ان مشرکوں سے کیوں نہیں جنگ کرتے، جنہوں نے سارے معاہدات توڑ ڈالے!“

نیز ان کے متعلق کہا گیا ہے:

﴿فَاتِمُوا إِلَيْهِمْ عَهْدَهُمْ﴾ [التوبة: ۴] ”تم بھی ان معاہدوں کو پورا کرو۔“

اور ساتھ ہی یہ رعایت دی گئی کہ اگر کوئی مشرک تمہارے ہاں پناہ لینے کے لیے کہے، تو انکار نہ کرو۔ چونکہ یہ حدیث لوگوں کو بہ جبر مسلمان بنانے کے لیے جہاد کا حکم دیتی ہے اور قرآن کی تعلیم سے متصادم ہوتی ہے، اس لیے اس کی صحت مشتبہ ہے۔“ (دو اسلام، ص: ۲۹۴)

جواب:

سورہ توبہ کی آیت اور حدیث دونوں کے الفاظ ملتے جلتے ہیں۔ آیت میں بھی غایتِ قتال تین چیزیں ذکر کی ہیں۔ توبہ (یعنی توحید اور رسالت کی شہادت) اور پابندیِ صوم و صلوٰۃ۔ حدیث میں بھی یہی تین چیزیں ہیں۔

توحید و رسالت کا اقرار اور صلوة و زکوٰۃ کی پابندی۔ اگر سورہ توبہ میں مراد خاص مشرکین ہیں، تو حدیث میں بھی ”الناس“ سے مراد وہی گروہ ہے، کیونکہ ”الف لام“ عہد کا ہے۔ اس جواب سے دوسرا اعتراض بھی اٹھ گیا۔
اعتراض:

”دوم: آنحضرت ﷺ نے معاذ بن جبل رضی اللہ عنہما کو اہل بحرین کی طرف جزیہ وصول کرنے کے لیے بھیجا تھا،^① حالانکہ وہ لوگ غیر مسلم تھے اور اس حدیث کی رو سے ان کے خلاف جہاد کرنا چاہیے تھا۔“

جواب:

لیکن چونکہ ”الف لام“ عہد کا ہے، لہذا اہل جزیہ اس سے خارج ہیں۔ اس طرح تیسرا اعتراض بھی اٹھ گیا۔

اعتراض:

”سوم: حضور ﷺ نے جنگ خیبر میں حضرت علی رضی اللہ عنہ سے فرمایا تھا:

«ثم ادعهم إلى الإسلام ... لأن يهدى بك رجل واحد خير لك من حمر النعم»^②
”پھر تم انھیں اسلام کی طرف دعوت دو اور یاد رکھو، ایک انسان کا ہدایت پا جانا بھی تمہارے لیے سرخ اونٹوں سے بہتر ہے۔“

یہ نہیں فرمایا کہ غیر مسلم کو قتل کر ڈالو۔ (جب تک مسلمان نہ ہو جائے، جنگ جاری رکھو)“

جواب:

اس لیے حدیث خاص ہے۔ اس طرح چوتھا اعتراض بھی اٹھ گیا۔

اعتراض:

”چہارم: موطا میں مذکور ہے: ایک اعرابی نے حضور ﷺ کے ہاتھ پر بیعت کی اور پھر کہنے لگا: میں بیعت کو توڑتا ہوں، تین مرتبہ یہی بات دوہرائی، لیکن آپ ﷺ نے کوئی جواب نہیں دیا۔ اس کے بعد وہ اٹھ کر چلا گیا تو آپ ﷺ نے فرمایا: مدینہ ایک بھٹی کی طرح ہے، جہاں دھات باقی رہ جاتی ہے اور کثافت نکل جاتی ہے۔“^③

① صحیح البخاری: أبواب الجزية والموادعة، باب الجزية والموادعة مع أهل الذمة والحرب، رقم الحديث (۲۹۸۸)

صحیح مسلم: کتاب الزهد والرقائق، رقم الحديث (۲۹۶۱) اس حدیث میں یہ ذکر ہے کہ نبی اکرم ﷺ نے حضرت ابو عبیدہ بن جراح کو بحرین کی طرف جزیہ لینے کے لیے بھیجا تھا۔ واللہ اعلم

② صحیح البخاری: کتاب الجهاد والسير، باب دعاء النبي ﷺ إلى الإسلام...، رقم الحديث (۲۷۸۳) صحیح مسلم:

کتاب فضائل الصحابة، باب من فضائل علي بن أبي طالب، رقم الحديث (۲۴۰۶)

③ صحیح البخاری: کتاب الأحكام، باب بیعة الأعراب، رقم الحديث (۲۷۸۳) صحیح مسلم: کتاب الحج، ←

جواب:

کیونکہ یہ اعرابی مرتد نہیں ہوا، بلکہ ہجرت کو چھوڑ گیا اور بیعت کی واپسی سے بھی اس کی غرض ہجرت پر بیعت مراد تھی، نہ کہ اسلام پر، لہذا اعتراض باطل ہے۔ پس اس پر جو متفرع ہے کہ یہ حدیث «من بدل دینہ فاقتلوه»^① (جو شخص اسلام چھوڑ دے اسے مار ڈالو) موضوع ہے۔ باطل ہوا!
اس مسئلہ پر پہلے بھی بحث ہو چکی ہے۔



← باب المدینة تنفی خبثها، رقم الحدیث (۱۳۸۳) المؤطا (۲/۸۸۶)

① صحیح البخاری : کتاب الجهاد والسير، باب لا یعذب بعذاب اللہ، رقم الحدیث (۲۸۵۴)

سترہواں باب

تقدیر

اس کا خلاصہ یہ ہے:

”تقدیر کی حقیقت یہ ہے کہ اللہ تعالیٰ نے اس جہاں کو ایک خاص نظام میں مربوط کر دیا ہے۔ علت و معلول، سبب و مسبب کا سلسلہ بنا دیا ہے۔ ہر زمانے میں کاہلی کا نتیجہ ناکامی، محنت کا کامیابی، بد اعمالی کا رسوائی، جہالت کا ذلت، علم کا عزت، عبادت کا پاکیزگی اور بلند کردار کا رفعت رہا ہے۔ یہ نتائج کسی قوم، کسی عقیدے، کسی دعا، کسی منتر، کسی چلے، یا کسی عبادت کی وجہ سے نہ آج تک بدلے اور نہ آئندہ بدلیں گے۔ انسان اعمال کے انتخاب میں آزاد ہے۔ وہ چاہے تو شریف بنے یا شریر، محنتی یا کاہل، لیکن نتائج بھگتنے پر مجبور ہے۔ یہی تقدیر ہے اور اسی کا نام قضائے الہی ہے۔“

کافر ہے تو تقدیر پر کرتا ہے بھروسہ

مومن ہے تو آپ ہے تقدیر الہی!

”یہ تھا تقدیر کا قرآنی تخیل۔ اب ذرا حدیثی تخیل ملاحظہ ہو:

حضور فرماتے ہیں کہ نطفہ رحم میں پہنچ کر چالیس دن کے بعد منجمد سا خون بن جاتا ہے، پھر وہ لوتھڑے کی شکل اختیار کر لیتا ہے۔ اس کے بعد اللہ ایک فرشتے کو بھیجتا ہے کہ جاؤ اور اس لوتھڑے کے اعمال زندگی، رزق، موت اور سعادت و شقاوت کا فیصلہ ابھی لکھ لو، اور اس کے بعد اس میں روح پھونکی جاتی ہے۔^(۱) اگر یہ فیصلہ پہلے ہی لکھ لیا جاتا ہے، تو پھر اللہ تعالیٰ نے انسانی ہدایت کے لیے اتنے پیامبر کیوں بھیجے؟ بے شمار اقوام کو غرق کیوں کیا اور چور کے ہاتھ کیوں کاٹے؟

آج ساری دنیائے اسلام حدیثی تقدیر کے مہلک تصور میں گرفتار ہے۔ ہر جگہ پٹ رہی ہے اور پھر بھی

اس دھن میں مست ہے کہ اللہ کی مرضی میں کیا کر سکتا ہوں۔“ (دو اسلام)

(۱) صحیح البخاری: کتاب بدء الخلق، باب ذکر الملائکة، رقم الحدیث (۳۰۳۶) صحیح مسلم: کتاب القدر، باب

کیفیتہ خلق الادمی فی بطن أمه، رقم الحدیث (۲۶۴۳)

جواب: تقدیر کی حقیقت:

اس میں کوئی شبہ نہیں کہ تقدیر سے جبر لازم نہیں آتا، کیونکہ تقدیر حقیقت میں سلسلہ علت و معلول اور سبب و مسبب کے مجموعہ کا نام ہے، پھر اس کے علم کا جو باری تعالیٰ کو حاصل ہے، پھر اس کی کتابت کا، پھر اس کی قدرت کی تاثیر کا۔ یعنی جہاں میں جو کچھ ہوتا ہے، اس کے لیے ایک سبب موجود ہوتا ہے۔ جس کے پورا ہونے سے وہ شے وجود اختیار کرتی ہے۔ مثلاً انسان بیمار ہوتا ہے، تو بیماری (جو نظامِ جسم کے بگاڑ کا نام ہے) کسی سبب سے ہوتی ہے۔ جب وہ سبب اپنے اس نصاب پر پہنچ جاتا ہے، نظامِ جسمانی میں اس کے مقابلہ کی طاقت نہ ہو، تو بیماری نمودار ہو جاتی ہے اور یہ سبب بھی دراصل کسی اور شے سے آ موجود ہوتا ہے، پھر یہ شے بھی کسی اور وجہ سے۔ اس طرح یہ سلسلہ ماضی میں جاتا ہے اور انسان جو کام کرتا ہے، پہلے اس کو اس کا علم ہوتا ہے، پھر شوق، پھر ارادہ۔ ارادہ سے عصبی اور عضلاتی تحریک سے اعضاء میں حرکت ہوتی ہے۔ پس یہ فعل ارادہ سے، ارادہ شوق سے، شوق علم سے اور علم سننے، دیکھنے اور غور کرنے سے حاصل ہوتا ہے، اور شوق کے پیدا کرنے میں کسی فعل کے منافع کے نصاب مخصوص کو دخل ہوتا ہے۔ بعض آدمی ایسے ہوتے ہیں کہ ان میں معمولی منفعت سے شوق پیدا ہو جاتا ہے اور بعض معمولی منفعت سے متاثر نہیں ہوتے۔ یہی حال تمام اسباب کا ہے۔ یہ سلسلہ اسباب اور ان کے نتائج اللہ تعالیٰ کو معلوم ہیں اور اس نے اپنے اس علم کو غیب میں منضبط کر دیا ہے اور پھر اس کے سارے نظام کا ربط اللہ تعالیٰ کے ساتھ قائم ہے۔ اس ربط کی بنا پر اللہ تعالیٰ کی قدرت کو اس سارے جہاں کے وجود اور تغیر میں دخل ہے، اسی کا نام ”تقدیر“ ہے۔

انسان واقعی خود مختار ہے، چاہے مومن بنے، چاہے کافر بنے۔ تقدیر صرف نتائج کا نام نہیں، بلکہ اسباب اور نتائج کے مجموعہ کا نام ہے۔ حدیث میں جو ذکر ہوا ہے، وہ بھی تقدیر کا ایک حصہ ہی ہے۔ اگر ادویہ کے افعال و خواص کا ذکر ہے، تو وہ بھی تقدیر کا حصہ ہے۔ اگر انسانی مزاج کی بحث ہے، تو وہ بھی تقدیر کی بحث ہے۔ عناصر کے افعال و خواص بھی تقدیر کی بحث کا جزو ہیں۔ پھر یہ کہنا کہ اللہ تعالیٰ ان سب چیزوں کو قبل از وقت جانتا ہے، یہ بھی تقدیر میں داخل ہے اور اللہ کے سہارے سارا جہاں قائم ہے، یہ بھی اسی تقدیر کا ایک شعبہ ہے۔ جب سارا جہاں اس کے سہارے قائم ہے، تو اس کی قدرت کو اس میں دخل ہے۔ تقدیر ایسی چیز نہیں، جس کے ماننے پر انسان اپنے آپ کو مجبور پائے، بلکہ یہ ایک علم کا نام ہے، جب ہم کھجور کی ایک گٹھلی کو دیکھتے ہیں، تو کہہ سکتے ہیں کہ یہ گٹھلی اگر اس قسم کی زمین میں بوئی جائے، تو اتنے عرصہ میں اس میں فلاں فلاں تغیرات ہوں گے اور اتنی مدت کے بعد یہ پھل دے گی اور اس کا پھل میٹھا ہوگا یا کڑوا۔

گندم از گندم بروید جو ز جو
از مکافاتِ عمل غافل مشوا!

اسی طرح نطفہ بھی گٹھلی کی طرح اپنے اندر وہ تمام امور لیے ہوتا ہے، جن کا ظہور ان کے نشوونما میں اخیر تک ہوتا رہتا ہے۔ یعنی یہ نطفہ یہ تغیرات اختیار کرے گا اور فلاں وقت باہر آئے گا، پھر اس کا نشوونما اس نہج پر ہوگا۔^① بچپن میں اس کا رنگ، اس کی شکل اور اس کے جذبات اس قسم کے ہونگے۔ سخی ہوگا یا کنجوس، دلیر ہوگا یا بزدل وغیرہ وغیرہ۔ اللہ تعالیٰ کا علم بہت وسیع ہے۔ اس کے علم میں تمام امور جزئیہ آجاتے ہیں، اگر فرشتہ اللہ تعالیٰ کے علم سے اس نطفہ کی حالت میں مدد لے، تو سب کچھ قبل از وقت معلوم کر سکتا ہے۔ مگر باوجود اس کے انسان مجبور نہیں ہوتا، کیونکہ علم معلوم کے تابع ہوتا ہے، اس کے لیے علت و سبب نہیں ہوتا۔ پس سلسلہ اسباب اپنی جگہ جیسے پہلے تھا، ویسے اب ہے۔ جیسے پہلے انسان مختار تھا، ویسے اب بھی مختار ہے۔ جو چاہے کرے۔ حدیث انسان کو سُست نہیں کرتی۔ ہاں اتنی بات ضرور ہے کہ بعض لوگ جہالت کی بنا پر سُست ہو جاتے ہیں۔ اگر حقیقت حال کو دیکھیں، تو دلیر ہو جائیں، کیونکہ تقدیر سے قرآن نے یہ سبق دیا ہے کہ مصیبت اور موت سے انسان کو مفر نہیں۔ اس واسطے مصیبت اور موت کے اندیشہ سے اپنی کوشش ترک نہیں کرنی چاہیے۔ فرمایا:

﴿ مَا أَصَابَ مِنْ مُصِيبَةٍ فِي الْأَرْضِ وَلَا فِي أَنْفُسِكُمْ إِلَّا فِي كِتَابٍ مِنْ قَبْلِ أَنْ نَبْرَأَهَا إِنَّ

ذَلِكَ عَلَى اللَّهِ يَسِيرٌ ﴾ [الحديد: ۲۲، ۲۳]

”جو مصیبت زمین میں یا تمہاری جان میں آئے، تو ہم نے اس کو اس کے ہونے سے پہلے لکھ دیا ہے اور یہ اللہ پر کچھ بھی مشکل نہیں۔ یہ اس لیے کہ تم سے کوئی شے فوت ہو جائے، تو غم نہ کرو اور اگر کچھ مل جائے، تو زیادہ خوش نہ ہو جاؤ۔“



① آج جینیاتی سائنس نے یہ حقیقت دریافت کر لی ہے کہ ایک انسان کا Genetic code (جینیاتی رمز) مختلف ہوتا ہے جس پر اس کی خصوصیات درج ہوتی ہیں اور اس کے مطابق اس کے جسم کی نشوونما ہوتی ہے، جس کے لیے DNA ٹیسٹ کروایا جاتا ہے۔

اٹھارواں باب

متضاد احادیث

اس باب میں بخاری کی ایک حدیث لکھی ہے، جس سے عورت کے مرتبہ پر استدلال کیا ہے، مگر افسوس کہ ترجمہ پر نظر ثانی نہیں کی۔

پہلی حدیث:

چنانچہ لکھتے ہیں:

”آنحضرت (ﷺ) نے دورانِ تقریر فرمایا کہ جو تین بچے پیدا کرے گی، اللہ اسے نارِ جہنم سے بچالے

گا۔ ایک عورت نے کہا: دو بچوں والی؟ فرمایا: دو والی بھی جنت میں جائے گی۔“ (بخاری: ۲۰/۱)^①

”بالکل درست فرمایا تھا حضور نے، سارا قرآن شاہد ہے کہ انسانی خدمت بہت بڑے اجر کی مستحق ہے۔

تو کیا بچوں کی تولید و تربیت انسانی خدمت نہیں؟“ (دو اسلام، ص: ۳۰۵)

جواب:

اس حدیث کا صحیح ترجمہ یہ ہے کہ ”جو عورت تین بچے اگلے جہاں میں بھیج چکی ہو، یعنی مرگئے، تو وہ بچے اس کے لیے جہنم سے حجاب بن جائیں گے۔“ چنانچہ یہی روایت (۱/۱۶۷) میں ہے، جس کے لفظ یہ ہیں:

«أیما امرأة مات لها ثلاثة من الولد كانوا لها حجاباً من النار»^②

”جس عورت کے تین بچے مر جائیں، تو وہ اس کے لیے آگ سے حجاب ہو جاتے ہیں۔“

مگر مصنف نے تولید کے معنی سمجھ لیے ہیں اور اس سے عورت اور ماں کی فضیلت تولید کے اعتبار سے سمجھی ہے!

① صحیح البخاری: کتاب العلم، باب هل يجعل للنساء يوم علی حدة فی العلم، رقم الحدیث (۱۰۱)، صحیح مسلم: کتاب البر والصلوة والآداب، باب فضل من یموت له ولد فیحتسبه، رقم الحدیث (۲۶۳۳) حدیث کے الفاظ یہ ہیں: ”ما منكن امرأة تقدم ثلاثة من ولدها إلا كان لها حجاباً من النار.....“ برق صاحب نے اس حدیث کا ترجمہ غلط کیا ہے، جس کی وجہ سے ان کو حدیث میں تعارض محسوس ہو رہا ہے۔ مولف ﷺ نے اس کی تفصیل اگلی سطور میں بیان کر دی ہے۔

② صحیح البخاری: کتاب الجنائز، باب فضل من مات له ولد فاحتسب، رقم الحدیث (۱۱۹۲) اس سے ما قبل حدیث کے الفاظ یہ ہیں: ”یتوفی له ثلاث لم یبلغوا الحنث.....“ جو صراحاً دلالت کرتے ہیں کہ عورت کی یہ فضیلت اس کے نابالغ بچوں کی وفات کی وجہ سے ہے، نہ کہ صرف ان بچوں کی پیدائش کی بہ دولت!

دوسری حدیث:

پھر اس کے بعد یہ حدیث ذکر کی ہے:

«الجنة تحت أقدام أمهاتكم»^①

”جنت تمھاری ماؤں کے پاؤں تلے ہے۔“

اس کے بعد ایک اور حدیث لکھی ہے، جو ان کے خیال میں پہلی حدیث کے متعارض ہے، وہ حدیث یہ ہے:

«أريت النار فإذا أكثر أهلها النساء»^②

”آنحضرت فرماتے ہیں کہ میں نے جہنم کو دیکھا، تو اس میں اکثر آبادی عورتوں کی نظر آئی۔“

”یعنی ایک طرف تو دو بیچوں والی ماؤں کو جنتی بنایا جا رہا ہے، بلکہ ساری جنت ماں کے قدموں میں پھینکی

جا رہی ہے اور دوسری طرف اس کے جہنمی ہونے کا ڈھنڈورا پیٹا جا رہا ہے۔“ (دو اسلام، ص: ۳۰۸)

جواب:

ماں کی خدمت میں بچے کو جنت ملتی ہے۔ اگر ماں کے عمل اچھے نہ ہوں، تو اس صورت میں ماں جنت میں نہیں جا سکتی اور اگر کسی مسلمان عورت کے تین یا دو بچے مر جائیں اور وہ صبر کرے، تو جنتی ہے۔ اس سے یہ لازم نہیں آتا کہ جو عورت بد زبان اور خاوند کی نافرمان ہو، وہ بھی جنت میں چلی جائے!

جس صورت میں یہ ذکر کیا ہے کہ میں نے آگ میں عورتوں کو زیادہ دیکھا ہے، اس میں اس کی وجہ بھی بیان کی ہے کہ اس کی وجہ خاوند کی ناشکری اور بدزبانی ہے۔ جو عورت صابرہ ہوگی، لامحالہ وہ بدزبان نہیں ہو سکتی، نہ خاوند کی نافرمان ہو سکتی ہے۔ اس حدیث کا یہ مطلب بھی نہیں کہ ہمیشہ جہنم میں اکثر عورتیں ہی ہوں گی، بلکہ یہ آپ ﷺ نے اپنا کشف بتایا کہ مجھے ایسا نظر آیا اور اس کی وجہ بھی بتائی، یعنی یہ بات ان کے لیے جہنم کا سبب بن سکتی ہے۔ اگر

① ان الفاظ کے ساتھ یہ حدیث ثابت نہیں ہے۔ دیکھیں: الكامل لابن عدی (۶/۳۴۷، برقم: ۱۸۲۹) المقاصد الحسنة

(ص: ۲۸۷) كشف الخفاء (۲/۶۱، برقم: ۷۸-۱) السلسلة الضعيفة (۲/۵۹، برقم: ۵۹۳) لیکن انہی معنوں میں

بالفاظ دیگر رسول اکرم ﷺ سے یہ حدیث ثابت ہے۔ دیکھیں: سنن النسائي: كتاب الجهاد، باب الرخصة في التخلف لمن

له والده، رقم الحديث (۳۱۰۴) سنن ابن ماجه: كتاب الجهاد، باب الرجل يغزو وله أبوان، رقم الحديث (۲۷۸۱)

مسند أحمد (۳/۴۲۹) المستدرک (۲/۱۱۴) سنن البيهقي (۹/۲۶) شعب الإيمان (۶/۱۷۸) المعجم الكبير (۲/

۲۸۹) الجامع للخطيب (۲/۲۳۲) الأحاد والمثاني (۳/۵۸)

② صحيح البخاري: كتاب الإيمان، باب كفران العشير و كفر دون كفر، رقم الحديث (۲۹) صحيح مسلم: كتاب

العيدين، رقم الحديث (۸۸۴)

دوسرے اسباب اس کے خلاف جمع ہو جائیں، تو جنت میں جا سکتی ہیں، بلکہ بعض احادیث سے معلوم ہوتا ہے کہ مردوں سے عورتیں دوگنی جنت میں ہوں گی۔

آگے ایک حدیث ذکر کی ہے، جس میں یہ ذکر ہے:

”اگر کوئی شوہر اپنی بیوی کو اپنے بستر کی طرف بلائے اور وہ انکار کر دے اور شوہر ناراض ہو کر رات گزارے، تو اس عورت پر فرشتے صبح تک لعنت بھیجتے رہتے ہیں۔“^①

اس حدیث کے بعد فضول باتیں لکھی ہیں، لب و لہجہ، طرز کلام، بالکل سوقیانہ ہو گیا ہے۔ حالانکہ قرآن مجید

سے بھی اس حدیث کی تائید ہوتی ہے:

① ﴿فَالصَّالِحَاتُ قُنُوتٌ...﴾ [النساء: ۳۴] ”نیک بیبیاں وہ ہیں، جو خاوند کی فرمانبردار ہوں۔“

② ﴿الرِّجَالُ قَوْمُونَ عَلَى النِّسَاءِ﴾ [النساء: ۳۴] ”مرد عورتوں پر حاکم ہیں۔“

حاکم یا امیر کا مطلب ہوتا ہے کہ اس کی اطاعت کی جائے۔

تیسری حدیث:

اس کے بعد دو متعارض حدیثیں لکھی ہیں:

درخت کاٹنا:

حضرت ابو بکر رضی اللہ عنہ نے اپنے عہدِ خلافت میں یزید بن ابوسفیان کو ایک فوج کا سالار بنا کر شام کی طرف روانہ

کیا، تو ساتھ مندرجہ ذیل ہدایات بھی دیں:

”کسی عورت، بچے اور بوڑھے کو قتل نہ کرنا، کوئی پھل والا درخت نہ کاٹنا،^② لیکن بخاری میں مذکور ہے کہ

حضور نے بنی نضیر کے کچھ درخت جلا دیے اور کچھ کاٹ کر رکھ دیے۔ (بخاری: ۳۱/۲)^③ اگر حضور نے ایسا

کیا ہوتا، تو حضرت صدیق آپ کی سنت کو ضرور زندہ رکھتے۔“ (دو اسلام، ص: ۳۱۱)

جواب:

ضرورت کے وقت درختوں میں دشمن پناہ لیں، تو ایسی حالت میں درختوں کا کاٹنا جائز ہے، ویسے منع ہے۔ یہ

① صحیح البخاری: کتاب بدء الخلق، باب إذا قال أحدكم آمین..... ، رقم الحدیث (۳۰۶۵) صحیح مسلم: کتاب

النکاح، باب تحریم امتناعها من فراش زوجها، رقم الحدیث (۱۴۳۶)

② الموطأ (۲/۴۴۷، برقم: ۹۶۵) سنن البیہقی (۹/۸۹، ۹۰)

③ صحیح البخاری: کتاب المزارعة، باب قطع الشجر والنخل، رقم الحدیث (۲۲۰۱) صحیح مسلم: کتاب الجہاد،

باب جواز قطع أشجار الکفار و تحریقها، رقم الحدیث (۱۷۴۶)

علم قرآن مجید میں ہے:

﴿ مَا قَطَعْتُمْ مِّن لِّيْنَةٍ أَوْ تَرَ كُتْمُوهَا قَائِمَةً عَلَىٰ أُصُولِهَا فَبِإِذْنِ اللَّهِ وَلِيُخْزِيَ الْفَاسِقِينَ ﴾

[الحشر: ٤]

”اگر (مصلحت سمجھ کر) تم کوئی درخت کاٹو یا اس کو اسی طرح جڑوں پر کھڑا رہنے دو (اگر مناسب ہو) تو اس میں اللہ کی اجازت ہے اور فاسقوں کی رسوائی ہے۔“
اعتراض کرتے وقت قرآن بھی نہیں دیکھتے، یا جانتے ہی نہیں!

چوتھی حدیث... آگ سے عذاب دینا:

”ایک حدیث میں آگ کے عذاب کی ممانعت ہے اور اس کی وجہ آنحضرت ﷺ نے یہ فرمائی ہے:
”آگ سے عذاب دینا صرف اللہ کا کام ہے“ (بخاری)^①

”اور ایک دوسری حدیث میں ہے کہ جب ایک جماعت مسلمان ہو کر آنحضرت ﷺ کی اونٹنیوں کو چرا کر لے گئے اور چرواہے کو قتل کر گئے، تو آپ نے انہیں مندرجہ ذیل سزائیں دیں:

① پہلے ان کے ہاتھ پاؤں کاٹے۔

② پھر لوہے کی سلاخیں گرم کر کے ان کی آنکھوں میں پھیریں۔

③ اس کے بعد گرم ریت پر پھینک دیا۔ وہ تڑپ تڑپ کر پانی مانگتے رہے، لیکن کسی نے نہ دیا اور ہلاک ہو گئے۔ یہ بے رحمی رحمتہ للعالمین کی شان سے بعید ہے۔ ہاں باغیوں کے لیے چار سزائیں ہیں، قتل کر دیے جائیں، یا سولی دیے جائیں یا ان کا ایک ہاتھ اور ایک پاؤں کاٹ دیا جائے یا جلاوطن کر دیے جائیں لیکن ان چار سزاؤں میں سے صرف ایک کی اجازت ہے۔ اللہ کا ارشاد واضح ہے کہ یا یہ سزا دو اور یا وہ۔ خود حضور ﷺ کا ارشاد موجود ہے کہ ”آگ سے عذاب صرف اللہ کا کام ہے۔“ (دو اسلام، ص: ۳۱۳)

الجواب:

جس وقت یہ لوگ پکڑ کر لائے گئے، یہ آیت نہیں اتری تھی۔ پھر آیت میں ”أو“ کا لفظ ہے، جس کا معنی ”اختیار“

① صحیح البخاری: کتاب الجهاد والسير، باب التواديع، رقم الحديث (۲۷۹۵)

② صحیح البخاری: کتاب الوضوء، باب أبواب الإبل والدواب والغنم ومرابضها، رقم الحديث (۲۳۱) صحیح مسلم:

کتاب القسامة، باب حکم المحاربين والمرتدين، رقم الحديث (۱۶۷۱)

③ مندرجہ ذیل آیت کی طرف اشارہ ہے: ﴿إِنَّمَا جَزَاءُ الَّذِينَ يُحَارِبُونَ اللَّهَ وَرَسُولَهُ وَيَسْعَوْنَ فِي الْأَرْضِ فَسَادًا أَنْ يُقَتَّلُوا أَوْ يُصَلَّبُوا أَوْ تُقَطَّعَ أَيْدِيهِمْ وَأَرْجُلُهُمْ مِنْ خِلَافٍ أَوْ يُنْفَوْا مِنَ الْأَرْضِ ذَلِكَ لَهُمْ خِزْيٌ فِي الدُّنْيَا وَلَهُمْ فِي الْآخِرَةِ عَذَابٌ عَظِيمٌ﴾ [المائدة: ۳۳]

کا ہے اور یہ لفظ کبھی ایسی جگہ بھی بولا جاتا ہے، جہاں دونوں کام جائز ہوتے ہیں اور ایک پر اکتفا بھی جائز ہوتا ہے:

﴿هَلْ يَنْظُرُونَ إِلَّا أَنْ تَأْتِيَهُمُ الْمَلَائِكَةُ أَوْ يَأْتِيَ رَبُّكَ أَوْ يَأْتِيَ بَعْضُ آيَاتِ رَبِّكَ﴾ [الأنعام: ۱۵۸]

”یہ لوگ یا تو فرشتوں کی آمد کے منتظر ہیں یا تیرے رب کے آنے کے اور یا تیرے رب کے بعض نشانات کے انتظار میں ہیں۔“

اب ظاہر ہے کہ فرشتے، رب اور رب تعالیٰ سبھی آسکتے ہیں!

﴿لَا تَطْعَمُ مِنْهُمْ أَثِمًا أَوْ كَفُورًا﴾ [الإنسان: ۲۴] ”نہ کہا مان گناہگار یا ناشکرے کا۔“

یعنی نہ اس کا اور نہ اس کا۔ یہ مطلب نہیں کہ ان میں سے کسی ایک کا حکم نہ مانو اور دوسرے کا مان لو! باقی رہا آگ کا عذاب، تو اس کی وجہ یہ ہے کہ انہوں نے چرواہے کو اسی طرح مارا تھا،^① لہذا بموجب نص قرآن:

﴿كُتِبَ عَلَيْكُمُ الْقِصَاصُ فِي الْقَتْلِ﴾ [البقرة: ۱۷۸]

”مقتول کا بدلہ لینے میں تم پر مساوات کا خیال رکھنا ضروری ہے۔“

آگ کا عذاب ابتداءً منع ہے۔ یہ نہیں کہ صورتِ قصاص میں بھی منع ہو۔^② آج کل جنگ میں آتشیں اسلحہ ہی

استعمال ہوتا ہے۔ آپ کے خیال کے مطابق تو آتشیں اسلحہ سے بالکل لڑائی نہیں کرنی چاہیے، خواہ دشمن ابتداءً بھی کرے!

یا نچویں حدیث... کیا گھوڑا منحوس ہے؟

اس ضمن میں دو حدیثوں میں تعارض اس طرح بیان کیا ہے:

”ایک حدیث میں ہے کہ آنحضرت کا گھوڑا تھا، جس کا نام ”لحیف“ تھا۔ اس سے معلوم ہوتا ہے کہ

① صحیح مسلم: کتاب القسامۃ، باب حکم المحاربین والمرتدین، رقم الحدیث (۴۳۶۰) و لفظہ: ”إنما سمل النبی ﷺ أعین أولئك لأنهم سملوا أعین الرعاء“ مزید برآں برق صاحب کی پیش کردہ پہلی حدیث میں آگ سے جلانے کی ممانعت ہے اور مذکورہ بالا حدیث میں تو صرف بطور قصاص آنکھوں میں گرم سلائی پھیرنے کا ذکر ہے، نیز سعید بن مسیب کی مرسل روایت میں ہے کہ ان کو پیاس کی حالت میں پانی بھی اسی لیے فراہم نہیں کیا گیا تھا، کیونکہ یہ بھی ان کے اسی فعل شنیع کا بدلہ تھا اور انہوں نے بھی چرواہوں کو پیاسا ہی مارا تھا۔ دیکھیں: سنن النسائی، رقم الحدیث (۴۰۳۶)

② قرآن مجید کی آیات بینات اسی بات پر دلالت کرتی ہیں کہ بدلے کی صورت میں مساوات درست ہے۔ ارشاد باری تعالیٰ ہے:

﴿فَمَنْ أَعْتَدَىٰ عَلَيْكُمْ فَأَعْتَدُوا عَلَيْهِ بِمِثْلِ مَا أَعْتَدَىٰ عَلَيْكُمْ...﴾ [البقرة: ۱۹۴] نیز فرمایا: ﴿الْعَيْنَ بِالْعَيْنِ وَالْأَنْفَ

بِالْأَنْفِ وَالْأُذُنَ بِالْأُذُنِ وَالسِّنَّ بِالسِّنِّ وَالْجُرُوحَ قِصَاصًا...﴾ [المائدة: ۴۵] مزید برآں اللہ تعالیٰ نے یہ تاکید حکم بھی

دیا کہ سزا کی تنفیذ میں تمہارے دلوں میں کسی قسم کی ہمدردی کا جذبہ پیدا نہ ہو۔ فرمایا: ﴿وَلَا تَأْخُذْكُمْ بِهِمَا رَأْفَةٌ فِي دِينِ اللَّهِ إِنْ

كُنْتُمْ تُؤْمِنُونَ بِاللَّهِ وَالْيَوْمِ الْآخِرِ...﴾ [النور: ۲] یعنی زانی مرد اور عورت پر سزا نافذ کرتے وقت تم کو ان دونوں پر کسی قسم کا

رحم نہیں آنا چاہیے، اگر تم اللہ اور آخرت کے دن پر ایمان رکھتے ہو۔ لہذا بقیہ انسانوں کے ساتھ رحم و عدل کا تقاضا یہی ہے کہ مجرم

کو سزا کے وقت کسی قسم کی ڈھیل نہ دی جائے، کیونکہ اس طرح بقیہ افراد کو معاشرے میں ظلم و ستم ڈھانے کی شہہ ملتی ہے۔

③ صحیح البخاری: کتاب الجهاد والسير، باب اسم الفرس والحمار، رقم الحدیث (۲۷۰۰)

گھوڑا منحوس نہیں ہوتا، اگر منحوس ہوتا، تو یہ نام نہ رکھتے۔ دوسری حدیث میں ہے: تین چیزیں منحوس ہیں: گھوڑا، عورت، مکان۔^①

جواب:

اس حدیث کا یہ مطلب نہیں کہ تمام گھوڑے منحوس ہیں، بلکہ یہ مطلب ہے کہ نحوست ان چیزوں میں پائی جاتی ہے، نہ کہ سب عورتیں اور نہ سب مکان، ہاں ان میں سے بعض منحوس ہوتے ہیں۔ پھر منحوس ہونے کا یہ مطلب نہیں کہ ان کی وجہ سے انسان کے حالات (غنی، فقر یا صحت و بیماری) میں کچھ تبدیلی ہوتی ہے۔ گھوڑا اگر ایسا ہو کہ سوار نہ ہونے دے، عورت نیک چلن نہ ہو، مکان کی آب و ہوا خراب یا کسی ارواح کی وجہ سے خطرناک ہو، تو یہ اس کی نحوست ہے۔^②

چھٹی حدیث... نماز میں بھولنے کی وجہ:

”ابو ہریرہ، حضور سے روایت کرتے ہیں کہ جب نماز کے لیے اذان دی جاتی ہے، تو شیطان بھاگ نکلتا ہے اور اذان کے بعد واپس آ جاتا ہے۔ جب نمازی نماز کے لیے کھڑا ہوتا ہے، تو وہ پھر بھاگ جاتا ہے اور پھر نماز شروع ہونے کے بعد واپس آ کر نمازی پر مسلط ہو جاتا ہے، اسے بھولی ہوئی باتیں یاد دلانا شروع کر دیتا ہے۔ یہاں تک کہ نمازی بھول جاتا ہے اور اسے یاد نہیں رہتا کہ اس نے کتنی رکعتیں پڑھیں؟“ (بخاری)^③

”شیطان کا اذان کی عربی عبارت سے گھبرانا، لیکن نماز کی لمبی چوڑی دعاؤں کی پرواہ نہ کرنا اور نماز پر سوار ہونا، کیسی منطوق ہے؟ اگر نماز میں بھول صرف شیطانی تسلط کی وجہ سے ہوتی ہے، تو آنحضرت کیوں بھول جاتے تھے؟“ (دو اسلام، ص: ۳۱۵)

جواب:

اس عبارت میں مصنف نے دو اعتراض کیے ہیں:

① شیطان اذان سے کیوں بھاگتا ہے اور نماز کی دعاؤں سے کیوں نہیں بھاگتا؟

② آنحضرت ﷺ کیوں بھولے؟

پہلے اعتراض کا جواب یہ ہے کہ شیطان بھاگتا اس لیے نہیں کہ وہ اذان سے مرعوب ہو جاتا ہے، بلکہ وہ توحید

① صحیح البخاری: کتاب الجہاد والسیر، باب ما یذکر من شوم الفرس، رقم الحدیث (۲۷۰۳)

② مزید تفصیل کے لیے دیکھیں: فتح الباری (۶/۶۰)

③ صحیح البخاری: کتاب الأذان، باب فضل التأذین، رقم الحدیث (۵۸۳) صحیح مسلم: کتاب الصلاة، باب فضل

الأذان و ہرب الشیطان عند سماعہ، رقم الحدیث (۵۸۳)

کے اعلان کو سننا گوارا نہیں کرتا۔ دوسرا جواب یہ بھی ہو سکتا ہے کہ ممکن ہے وہ اذان سے مرعوب ہو جاتا ہو۔ اس صورت میں مصنف کا یہ اعتراض پھر سامنے آتا ہے کہ وہ نماز کی دعاؤں سے کیوں نہیں بھاگتا؟ اس کا جواب یہ ہے کہ اس کا تعلق تو شیطانی سرشت اور کلمات کی تاثیر کے ساتھ ہے، اور شیطانی وسوسہ سے نسیان کا ہو جانا، قرآن میں بھی مذکور ہے:

﴿وَمَا أُنْسِنِيهِ إِلَّا الشَّيْطَانُ أَنْ أَذْكُرَهُ﴾ [الكهف: ٦٣]

دوسری جگہ فرمایا:

﴿وَأَمَّا يُنْسِيَنَّكَ الشَّيْطَانُ﴾ [الأنعام: ٦٨] ”اگر تجھے شیطان بھلا دے۔“

دوسرے اعتراض کا جواب یہ ہے کہ شیطانی وسوسہ سے بھی نسیان ہوتا ہے۔ اس کا یہ مطلب نہیں کہ جہاں کہیں نسیان ہو، شیطان ہی کی جانب سے ہوگا۔

ساتویں حدیث:

اس کے بعد اسی قسم کی اور حدیث سناتے ہیں:

”آنحضرت کے سامنے کسی نے کہا کہ فلاں شخص دن چڑھے تک سویا رہا، آپ نے فرمایا کہ شیطان اس کے کانوں میں موت گیا تھا، اس لیے سویا رہا۔“^①

اس حدیث پر یہ اعتراض کیا ہے کہ ”ایک دفعہ آنحضرت بھی سو گئے تھے۔“^② (دو اسلام)

جواب:

اس اعتراض کا جواب یہ ہے کہ وہ شخص فرض نماز پڑھے بغیر سو گیا تھا۔ جیسے فتح الباری میں ہے۔^③ سفیان کی

روایت میں ہے کہ یہ شخص فرضی نماز سے سو گیا تھا۔^④ یعنی عشاء کی نماز نہیں پڑھی تھی۔ بخاری میں یہ لفظ ہیں:

① صحیح البخاری: أبواب التهجد، باب إذا نام ولم يصل بال الشيطان في أذنه، رقم الحديث (١٠٩٣) صحيح مسلم:

كتاب صلاة المسافرين، باب ما روي فيمن نام الليل أجمع حتى أصبح، رقم الحديث (٧٧٤) برق صاحب نے اس

حدیث کے ترجمہ میں گڑ بڑ کی ہے، جس کی وضاحت مولف رحمۃ اللہ علیہ نے کر دی ہے۔ جزاء اللہ أحسن الجزاء

② صحیح البخاری: كتاب مواقيت الصلاة، باب الأذان بعد ذهاب الوقت، رقم الحديث (٥٧٠)

③ فتح الباري (٢٨/٣)

④ صحیح ابن حبان (٣٠٢/٦، برقم: ٢٥٦٢) المعجم الأوسط (١٥١/٨) یہ الفاظ سفیان ثوری کی مرفوع حدیث کے نہیں،

بلکہ حدیث کے آخر میں سفیان ثوری کا اپنا قول ہے۔ امام ابن حبان نے اس حدیث کو تہجد پر محمول کیا ہے۔ مزید برآں امام

بخاری کا اسے ”أبواب التهجد“ میں ذکر کرنا اور صحیح مسلم میں امام نووی کی تبویب سے بھی یہی معلوم ہوتا ہے۔ حافظ ابن حجر رحمۃ اللہ علیہ

بھی فرماتے ہیں: ”ویراد به صلاة الليل أو المكتوبة“ (فتح الباری: ٢٨/٣) امام نسائی نے اس حدیث پر یہ باب قائم کیا

ہے: ”باب الترغيب في قيام الليل“ رقم الحديث (١٦٠٨)، اسی طرح امام ابن ماجہ نے ”باب كراهة ترك قيام الليل وإن ←

”مازال نائما حتی أصبح“ ”صبح تک سویا رہا۔“

آنحضرت ﷺ نے تو عشاء کی نماز پڑھی تھی۔ صبح کی نماز سے غفلت ہو گئی تھی۔ اس جگہ عشاء کی نماز مراد ہے۔ پھر رسول اللہ ﷺ کی حالت اور اس شخص کی حالت میں فرق ہے کہ وہ شخص ایسے وقت میں سویا جس وقت سونا ممنوع تھا۔ عشاء کی نماز عمداً چھوڑ دی۔ آنحضرت ﷺ اس وقت سوئے، جس وقت سونے کی اجازت ہے اور حضرت بلال رضی اللہ عنہ کو بطور نگہبان مقرر کیا، مگر سب پر نیند ایسی غالب آئی کہ دن چڑھے اٹھے۔ یہ سونا اختیاری معاملہ نہ تھا۔ مصنف نے حدیث کا ترجمہ ایسا کیا ہے جس سے معلوم ہوتا ہے، کہ وہ شخص بھی دن چڑھے اٹھا تھا، حالانکہ حدیث میں ہے کہ ”وہ صبح تک سویا رہا۔“

آٹھویں حدیث... تعظیم قبلہ:

”حضور ﷺ کا ارشاد ہے کہ جب تم میں سے کوئی شخص قضائے حاجت کے لیے بیٹھے، تو وہ قبلہ کی طرف منہ نہ کرے اور نہ پیٹھے۔“ (بخاری)^①

”اور یہ بھی ملاحظہ ہو: عبداللہ بن عمر کہتے ہیں کہ میں حضرت حفصہ رضی اللہ عنہا کے پاس والے مکان کی چھت پر چڑھا، تو کیا دیکھتا ہوں کہ حضور ﷺ قبلہ کی طرف پیٹھے کر کے قضائے حاجت فرما رہے ہیں۔“^② کس کو صحیح سمجھیں؟“ (دو اسلام)

جواب:

اس کا جواب یہ ہے کہ پہلی حدیث کے لفظ یہ ہیں: ”جب تم میں سے کوئی شخص ”غائط“ (جنگل)^③ کو جائے، تو وہ قبلہ کی طرف نہ منہ کرے نہ پیٹھے۔“ اس حدیث کا تعلق میدان کے ساتھ ہے اور دوسری حدیث کا تعلق عمارت کے ساتھ ہے۔^④

← کان تطوعاً لا فرضاً“ رقم الحدیث (۱۱۳۰) اور امام ابن ابی شیبہ نے ”من کان یا أمر بقیام اللیل“ (۶۶۱۲) عنوان ذکر کیا ہے، لہذا محدثین کرام کی تبویب سے یہی بات معلوم ہوتی ہے کہ اس نماز سے مراد رات کی نفلی نماز ہے۔ واللہ اعلم

① صحیح البخاری: کتاب الوضوء باب لا تستقبل القبلة بغائط أو بول إلا عند البناء جدار أو نحوہ، رقم الحدیث (۱۴۴)

صحیح مسلم: کتاب الطہارۃ، باب الاستطابۃ، رقم الحدیث (۲۶۴)

② صحیح البخاری: کتاب الوضوء، باب التبرز فی البیوت، رقم الحدیث (۱۴۷)

③ دیکھیں: النہایۃ لابن الأثیر (۷۴۴/۳) القاموس المحیط (ص: ۶۲۷)

④ حضرت عبداللہ بن عمر رضی اللہ عنہما فرماتے ہیں کہ پیشاب کی حالت میں اس صورت میں استقبال قبلہ سے منع کیا گیا ہے، جب درمیان

میں کوئی رکاوٹ نہ ہو اور انسان کھلے میدان میں پیشاب کر رہا ہو، لیکن جب آدمی اور قبلہ کے درمیان کوئی رکاوٹ ہو، تو اس

صورت میں ایسا کرنے میں کوئی حرج نہیں۔ (سنن أبی داود، حدیث: ۱۱)

اسی طرح امام ابن خزیمہ دونوں حدیثوں کے درمیان تطبیق دیتے ہوئے فرماتے ہیں: ”باب ذکر الخبر المفسر للخبرین ←“

دوسرا جواب یہ ہے کہ پہلی حدیث قولی ہے اور دوسری فعلی، قول و فعل میں اگر تعارض ہو، تو اس کی ایک صورت یہ بھی ہوتی ہے کہ فعل آنحضرت ﷺ کے ساتھ مخصوص ہو اور باقی قول پر عمل کریں۔^①

تیسرا جواب یہ ہے کہ سب احادیث کو جمع کر کے مطلب نکالا جائے۔ پس پہلی حدیث عام ہے اور دوسری اس کی مخصص ہے۔ پس عمارت کی صورت اس پہلی حدیث سے مستثنیٰ ہوگی۔ چوتھا جواب یہ ہے کہ پہلی حدیث میں نہی ”تزییہ“ کے لیے ہے۔ پس فعل اس لیے ہے کہ اس نہی کا مرتبہ معلوم ہو جائے۔

نویں حدیث... کیا احرام میں شکار کا گوشت کھانا جائز ہے؟

”صعب کہتے ہیں کہ میں نے حضور کے پاس ایک گورخر بھیجا، آپ نے لوٹا دیا اور فرمایا کہ میں نے احرام باندھا ہوا ہے، ورنہ ضرور لے لیتا۔“^②

اب دیکھئے یہ حدیث:

”سال حدیبیہ میں رسول اللہ ﷺ کے ہمراہ ابو قتادہ بھی تھا، جس کے بغیر باقی سب نے احرام باندھا ہوا تھا۔ اثناء سفر میں ایک گورخر نظر آ گیا۔ پھر ابو قتادہ سوار ہو کر اس کے پیچھے دوڑ پڑا اور آخر اسے برتھے سے مار لیا۔ ذبح کر کے پکایا اور صحابہ کو پیش کیا۔ صحابہ نے حضور ﷺ سے پوچھا: کیا ہم کھالیں؟ فرمایا: کھا لو! یہ حلال ہے۔“^③

«اللذین ذکرتهما فی البابین المتقدمین، والدلیل علی أن النبی ﷺ إنما نهی عن استقبال القبلة واستدبارها عن الغائط والبول فی الصحاری والمواضع اللواتی لا سترۃ فیہا، وأن الرخصة فی ذلك فی الكنف والمواضع التي فیها بین المتغوط والبائل و بین القبلة حائط أو سترۃ» (صحیح ابن خزيمة: ۱/۳۵)

اسی طرح امام ابن حبان تطبیق دیتے ہوئے فرماتے ہیں: ”ذکر الخبر الدال علی أن الزجر عن استقبال القبلة و استدبارها بالغائط والبول إنما زجر عن ذلك فی الصحاری دون الكنف والمواضع المستورة“ (صحیح ابن حبان: ۴/۲۷۹) نیز امام بخاری کی تبویب سے بھی یہی بات معلوم ہوتی ہے، فرماتے ہیں: ”باب لا تستقبل القبلة بغائط أو بول إلا عند البناء جدار أو نحوه“ (صحیح البخاری: ۱/۶۶)

① رسول اکرم ﷺ کا ہر قول و فعل امت محمدیہ کے لیے اسوہ اور قدوہ ہے۔ ارشاد باری تعالیٰ ہے: ﴿لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ﴾ [الأحزاب: ۲۱] لہذا نبی اکرم ﷺ کا کوئی بھی عمل اس وقت تک آپ ﷺ کے ساتھ مخصوص نہیں، جب تک اس کے خصوص کی کوئی دلیل یا قرینہ نہ ہو، وگرنہ وہ عمل امت کے لیے بھی مشروع ہے، کیونکہ خصائص رسول ﷺ کسی دلیل کی بنیاد پر تسلیم کیے جاتے ہیں۔ جب تک کوئی صریح دلیل نہ ہو، اس وقت تک کسی عمل کو آپ ﷺ کا خاصا قرار نہیں دیا جاسکتا۔ واللہ اعلم بالصواب

② صحیح البخاری: کتاب الہبۃ و فضلہا، باب قبول ہدیۃ الصيد، رقم الحدیث (۲۴۳۴) صحیح مسلم: کتاب الحج، باب تحریم الصيد للمحرم، رقم الحدیث (۱۱۹۳)

③ صحیح البخاری: کتاب جزاء الصيد، باب إذا صاد الحلال فأهدى للمحرم الصيد أكله، رقم الحدیث (۱۷۲۵) صحیح مسلم: کتاب الحج، باب تحریم الصيد للمحرم، رقم الحدیث (۱۱۹۷)

جواب:

اصل مسئلہ اس طرح ہے کہ حلال اگر اپنے لیے شکار کرے، تو محرم کھا سکتا ہے، اگر محرم کے لیے یا محرم کو زندہ شکار پکڑ کر دے، تو ہدیہ قبول نہ کرے۔ حدیث کے لفظ اس طرح ہیں:

«صید البر لکم حلال ما لم تصیدوه أو یصد لکم»^①

”جنگلی شکار تمہارے لیے حلال ہے، بشرطیکہ تم خود شکار نہ کرو، یا تمہارے لیے نہ کیا جائے۔“

پس پہلی صورت میں اس شخص نے آنحضرت ﷺ کے آگے چونکہ زندہ گورخر پیش کیا، اس واسطے آپ ﷺ نے سمجھا یہ میرے لیے لایا ہے۔ اسی لیے بعد میں بھی جب اس نے اس کا ایک عضو پیش کیا، تو قبول نہ کیا۔ (فتح الباری)^② اور دوسری صورت میں اس نے خود شکار کیا، پھر خود ہی ذبح بھی کیا، پھر پکا کر آپ ﷺ کی خدمت میں پیش کیا، تو آپ ﷺ نے اس سے لیکر کھا لیا۔

دسویں حدیث... کیا احرام میں خوشبو لگانا جائز ہے؟

”حضور ﷺ کا فرمان ہے کہ احرام میں ایسے کپڑے مت پہنو، جس پر زعفران یا کوئی اور خوشبو لگائی گئی ہو۔“^③ (مسلم)

”ایک آدمی خوشبودار جبہ پہنے آپ کی خدمت میں آیا، آپ ﷺ نے فرمایا: جبہ دھو ڈالو، خوشبو کا اثر مٹا دو اور پھر عمرہ کرو۔“^④ (مسلم)

① سنن أبي داود: كتاب المناسك، باب لحم الصيد للمحرم، رقم الحديث (١٨٥١) سنن الترمذي: أبواب الحج باب ما جاء في أكل الصيد للمحرم، رقم الحديث (٨٤٦) سنن النسائي: كتاب مناسك الحج، باب إذا أشار المحرم إلى الصيد فقتله الحلال، رقم الحديث (٢٨٢٧) مسند أحمد (٣/٣٦٢) صحيح ابن خزيمة (٤/١٨٠) صحيح ابن حبان (٩/٢٨٣) سنن الدارقطني (٢/٢٩٠) المستدرک (١/٦٢١) سنن البيهقي (٥/١٩٠) شرح معاني الآثار (٢/١٧١) المنتقى لابن الجارود (ص: ١١٥) یہ حدیث ”ضعیف“ ہے۔ اس کی سند میں مطلب بن عبد اللہ بن حطب اور حضرت جابر بن عبد اللہ رضی اللہ عنہما کے درمیان انقطاع ہے اور ”مطلب“ کا حضرت جابر رضی اللہ عنہ سے سماع ثابت نہیں ہے۔ تفصیل کے لیے دیکھیں: التلخیص الحیر (٢/٢٧٦)

② فتح الباری (٤/٣٢)

③ صحيح البخاري: كتاب الحج، باب ما لا يلبس المحرم من الثياب، رقم الحديث (١٤٦٨) صحيح مسلم: كتاب الحج، باب ما يباح للمحرم بحج أو عمرة، رقم الحديث (١١٧٧)

④ صحيح البخاري: كتاب الحج، باب غسل الخلق ثلاث مرات من الثياب، رقم الحديث (١٤٦٣) صحيح مسلم: كتاب الحج، باب ما يباح للمحرم بحج أو عمرة و ما لا يباح و بيان تحريم الطيب عليه، رقم الحديث (١١٨٠) اس حدیث میں مذکور ہے کہ نبی اکرم ﷺ نے اس آدمی کو تین کاموں کا حکم دیا: ① اپنے آپ سے خوشبو کو تین مرتبہ ڈھو ڈالو۔ ② اپنے جسم سے جبے کو اتار پھینکو۔ ③ عمرے کے اندر اسی طرح کرو، جیسا تم حج میں کرتے ہو۔ لہذا برق صاحب کا کہنا ”پھر عمرہ کرو“ درست نہیں اور نہ حدیث ہی میں کوئی ایسا لفظ ہے، جس کا یہ معنی ہو!

قولِ جمہور یہی ہے کہ خوشبو حرام ہے، لیکن ”حضرت عائشہ رضی اللہ عنہا فرماتی ہیں کہ احرام باندھتے اور توڑتے وقت میں حضور پر خوشبو چھڑکا کرتی تھی۔“ (مسلم)^①

”اس خوشبو میں مشک (کستوری) ڈال دیا کرتی تھی اور احرام کی حالت میں اس تیل کی چمک حضور کے بالوں میں دور سے آتی تھی۔“ (مسلم)^②

جواب:

احرام باندھنے کے وقت خوشبو لگانی جمہور کے نزدیک جائز ہے اور بدن میں لگانے کے بعد اس کا اثر احرام کے بعد باقی رہے، تو کوئی حرج نہیں:

”بل الصواب ما قاله الجمهور: إن الطيب مستحب للإحرام“ (نووی شرح مسلم: ۱/۳۷۸)

”جمہور کا مذہب یہی ہے کہ خوشبو احرام کے لیے جائز ہے اور یہی ٹھیک ہے۔“

پہلی حدیث میں زعفران لگانے سے روکا گیا ہے۔ زعفران ویسے بھی مردوں کے لیے بطور خوشبو استعمال کرنا منع ہے اور جس کپڑے کو لگا ہو، اس کو محرم نہیں پہن سکتا، اور بدن پر اگر احرام کے وقت خوشبو لگائے اور احرام کے بعد باقی رہے، تو کوئی حرج نہیں۔ کپڑے اور بدن کا فرق ہے۔ زعفران اور غیر زعفران کا بھی فرق ہے۔ پس دونوں حدیثیں ٹھیک ہیں۔ احرام کے وقت خوشبو لگانا جائز ہے اور جس کپڑے کو زعفران لگا ہوا ہو، اس کا پہننا محرم کو منع ہے اور احرام باندھ کر خوشبو لگانا مطلقاً ممنوع ہے۔

گیارہویں حدیث... کیا رسول اللہ نے اللہ کو دیکھا تھا؟

”ابو ذر رضی اللہ عنہ نے حضور سے پوچھا کہ کیا آپ نے خدا کو دیکھا ہے؟ فرمایا: ہاں میں نے دیکھا تھا، وہ ایک

نور ہے۔“ (مسلم)

لیکن یہی ابو ذر رضی اللہ عنہ اگلی حدیث میں کہتے ہیں: میں نے آنحضرت ﷺ سے پوچھا کہ کیا آپ نے اللہ کو دیکھا تھا؟ فرمایا: ”ہو نور انی اراہ“^③ ”وہ نور ہے، میں اسے دیکھ سکتا ہوں؟“

① صحیح البخاری: کتاب الحج، باب الطیب عند الإحرام وما یلبس إذا أراد أن یحرم و یترجل و یدهن، رقم الحدیث

(۱۴۶۵) صحیح مسلم: کتاب الحج، باب الطیب للمحرم عند الإحرام، رقم الحدیث (۱۱۸۹)

② صحیح مسلم: کتاب الحج، باب الطیب للمحرم عند الإحرام، رقم الحدیث (۱۱۹۰، ۱۱۹۱)

③ صحیح مسلم: کتاب الإیمان، باب فی قوله علیہ السلام: ”نور انی اراہ“ و فی قوله: ”رأیت نوراً“ رقم الحدیث (۲۹۱)

جواب:

پہلی حدیث کا ترجمہ غلط کیا ہے۔ اصل لفظ یہ ہیں:

”قال أبو ذر: قد سألته فقال: رأيت نوراً“^①

”ابو ذر رضی اللہ عنہ کہتے ہیں: میں نے آنحضرت ﷺ سے پوچھا کہ کیا آپ ﷺ نے رب کو دیکھا ہے؟

آپ ﷺ نے فرمایا: میں نے نور دیکھا ہے۔“

یعنی اللہ کو نہیں دیکھا، بلکہ نور کو دیکھا ہے۔ جیسا اس کے بعد کی روایت میں ہے:

”حجابہ النور“^② ”اللہ کا حجاب نور ہے۔“

امام نووی رضی اللہ عنہ نے لکھا ہے:

”رأيت نورا، معناه: رأيت النور فحسب ولم أر غيره“^③

”رأيت نوراً“ کا معنی یہ ہے کہ میں نے صرف ”نور“ دیکھا ہے اور کچھ نہیں دیکھا۔“

بارھویں حدیث... شہد والا قصہ:

مشہور واقعہ ہے کہ حضور نے اپنی ایک زوجہ کے ہاں جا کر شہد کھایا۔ چند دیگر ازواج نے سازش کر کے کہا

کہ آپ کے منہ سے بدبو آتی ہے۔ جس پر حضور نے قسم کھالی کہ میں آئندہ شہد نہیں کھاؤں گا اور معاً یہ

آیت نازل ہوئی: ”اے نبی! ایک حلال چیز کو حرام کرنے کا اختیار آپ کو کس نے دیا؟ کیا آپ بیویوں

کو خوش کرنے کے لیے یہ کر رہے ہیں؟“^④ (القرآن)

”اس حدیث کو تجرید البخاری کی ایک حدیث میں یوں بیان کیا گیا ہے کہ حضور نے حضرت زینب کے ہاں شہد

کھایا اور حضرت عائشہ اور حفصہ نے سازش کی۔^⑤ لیکن ایک اور حدیث تجرید البخاری (۸۹۳) میں بتایا گیا ہے کہ شہد

حفصہ کے ہاں کھایا گیا اور سازش حضرت عائشہ، حضرت سودہ اور حضرت صفیہ نے کی تھی۔“^⑥

① صحیح مسلم، رقم الحدیث (۲۹۲)

② صحیح مسلم: کتاب الإیمان، باب فی قوله علیہ السلام: ”إن الله لا ينم“ و فی قوله: ”حجابہ النور“ رقم الحدیث (۲۹۳)

③ شرح النووي علی صحیح مسلم (۱۲/۳)

④ دیکھیں: سورة التحريم [آیت: ۱]

⑤ صحیح البخاری: کتاب الطلاق، باب ﴿لِمَ تُحَرِّمُ مَا أَحَلَّ اللَّهُ لَكَ﴾، رقم الحدیث (۴۹۶۶) صحیح مسلم: کتاب

الطلاق، باب وجوب الكفارة علی من حرم امرأته ولم ينو الطلاق، رقم الحدیث (۱۴۷۴)

⑥ صحیح البخاری: کتاب الطلاق، باب ﴿لِمَ تُحَرِّمُ مَا أَحَلَّ اللَّهُ...﴾، رقم الحدیث (۴۹۶۷) صحیح مسلم: کتاب

الطلاق، باب وجوب الكفارة علی من حرم امرأته ولم ينو الطلاق، رقم الحدیث (۱۴۷۴)

جواب:

محدثین نے پہلی روایت کو ترجیح دی ہے۔ امام بخاری رحمۃ اللہ علیہ اس حدیث کو صرف معرفت کے لیے لائے ہیں یا اصل واقعہ کی تحقیقات کے لیے۔ اور ممکن ہے کہ شہد کا واقعہ دو دفعہ گزرا ہو۔ ایک دفعہ آپ صلی اللہ علیہ وسلم نے مائی حفصہ رضی اللہ عنہا کے ہاں شہد کھایا ہو۔ پھر آپ صلی اللہ علیہ وسلم نے ان کے گھر میں اس قسم کا شہد کھانا بند کر دیا ہو۔ پھر اتفاقاً جب تازہ شہد مائی زینب رضی اللہ عنہا کے گھر آیا، تو آپ صلی اللہ علیہ وسلم وہاں کھانے لگے، تو مائی حفصہ رضی اللہ عنہا اور عائشہ رضی اللہ عنہا نے آپ صلی اللہ علیہ وسلم سے مطلقاً شہد حرام کرا دیا اور اس کے بعد یہ آیت نازل ہوئی، جو ہر دو واقعہ پر چسپاں ہو سکتی ہے۔ مگر تحقیق یہی ہے کہ مائی حفصہ رضی اللہ عنہا اور مائی عائشہ رضی اللہ عنہا کے اس فعل کے بعد یہ آیت نازل ہوئی۔ شانِ نزول کے واقعات تفاسیر میں متعدد ذکر ہوئے ہیں، مگر ایک واقعہ شانِ نزول بنا اور باقی پر آیت منطبق ہوئی۔ صحابہ انطباق کو بھی نزول سے تعبیر کر دیتے تھے۔^(۱) قرآن مجید میں واقعات کے تعدد کی طرف اشارہ موجود ہے۔ شروع سورت میں ”ازواج“ بصیغہ جمع ذکر کیا ہے۔ یعنی دو سے اوپر ازواج مطہرات اس واقعات میں شریک تھیں اور آگے چل کر ”ثنیۃ“ کا صیغہ استعمال کیا ہے۔^(۲) جس کے معنی ”دو“ کے ہیں۔ چونکہ آخری واقعہ میں دو ہی تھیں اور اسی واقعہ کے متصل قرآن کی آیات اتریں، اس واسطے ان کا ذکر نمایاں طور پر کیا ہے۔

تیرھویں حدیث... شق صدر:

آگے ایک اور واقعہ ذکر کرتے ہیں:

”صفحاتِ گذشتہ میں ہم حضرت انس رضی اللہ عنہ کی یہ روایت ذکر کر چکے ہیں کہ کس طرح حضرت جبریل علیہ السلام نے رسول اللہ صلی اللہ علیہ وسلم کا سینہ بچپن میں چیر کر دل کا وہ حصہ کاٹ ڈالا تھا، جس پر شیطان کا تسلط ہوا کرتا ہے۔ اس واقعہ کے متعلق ابو ذر رضی اللہ عنہ کہتے ہیں کہ جبریل چھت پھاڑ کر گھر میں اتر آیا تھا اور اس نے آپ کا سینہ چیرا تھا۔“ (مسلم: ۱/۳۲۳)^(۳)

”چھت پھاڑنے کی بھی خوب کہی۔ ایک نوری مخلوق جس کا نہ کوئی حجم تھا نہ وزن، اس کو چھت پھاڑنے کی کیا ضرورت ہے؟ اگر بالفرض وزن و حجم تھا، تو کیا گھر میں داخل ہونے کے لیے دروازہ نہ تھا؟ سب

^(۱) الإنقان (۹۴/۱) مناہل العرفان (۸۳/۱)

^(۲) دیکھیں: التحريم [۴]

^(۳) صحیح البخاری: کتاب الصلاة، باب کیف فرضت الصلوات فی الإسراء، رقم الحدیث (۳۴۲) صحیح مسلم، کتاب

الإیمان، باب الإسراء برسول اللہ صلی اللہ علیہ وسلم، رقم الحدیث (۱۶۳)

کچھ تھا، لیکن جب تک ہمارے علماء داستان میں ڈرامائی رنگ نہ بھریں، انہیں تسلی نہیں ہوتی۔ اسی واقعہ کو مالک بن صعصعہ خواب کا واقعہ بتاتے ہیں، اور میرے خیال میں یہ صورت زیادہ قرین قیاس ہے۔“

(دو اسلام، ص: ۳۲۱)

جواب:

پہلے تو اعتراض کیا، بعد میں خواب کا واقعہ بتا کر سب واقعہ کو صحیح بنا لیا، کیونکہ اعتراض تو اس صورت میں پڑتا ہے، جب واقعہ بیداری کا ہو۔ اگر خواب کا واقعہ ہو، تو چھت پھاڑنا اور سینہ چاک ہونا، سب کچھ روزمرہ کے واقعات کی طرح خواب میں دیکھا جاسکتا ہے۔

اگر اس طرح کہا جائے کہ آنحضرت ﷺ کو چونکہ اس خاص گھر سے نکالنا مقصود تھا، اس لیے چھت پھاڑی۔ اب اگرچہ دروازہ سے نکالے جاسکتے تھے، مگر آسمان سے سیدھا آنے کا اشارہ تھا کہ اب کسی خاص کام کے لیے آئے ہیں اور یہ بھی ممکن ہے کہ اس واقعہ کا پہلا حصہ خواب کا ہو، کیونکہ آنحضرت ﷺ اس رات جیسا کہ بعض روایات میں ہے، مسجد میں تھے۔^① مگر آپ ﷺ کو خواب میں ایسا معلوم ہوا کہ میں ام ہانی کے گھر میں ہوں۔ جبرائیل علیہ السلام چھت پھاڑ کر مجھے لائے، پھر مسجد میں لٹا کر سینہ چاک کیا۔

چودھویں حدیث... خیر النساء کون ہے؟

”ابوموسیٰ رضی اللہ عنہ حضور ﷺ سے روایت کرتے ہیں کہ مردوں میں بڑے بڑے کامل انسان ہو کر گزرے ہیں، لیکن عورتوں میں آسیہ زوجہ فرعون اور مریم بنت عمران کے بغیر کوئی عورت درجہ کمال تک نہیں پہنچی۔ اور یاد رکھو کہ جس طرح ٹرید کھانوں کا سردار ہے، اسی طرح عائشہ تمام عورتوں کی سردار ہے۔“^②

خلاصہ یہ کہ حضرت عائشہ ”خیر النساء“ ہیں۔ لیکن ایک اور حدیث میں مذکور ہے کہ

”امت عیسیٰ کی بہترین عورت مریم تھی اور میری امت کی بہترین عورت خدیجہ الکبریٰ ہیں۔“ (بخاری)^③

یعنی خدیجہ الکبریٰ ”خیر النساء“ ہیں۔ اور ایک حدیث میں حضرت فاطمہ کو جنتی عورتوں کا سردار قرار

① صحیح البخاری: کتاب بدء الخلق، باب ذکر الملائکة، رقم الحدیث (۳۰۳۵)، صحیح مسلم: کتاب الإیمان، باب

الإسراء برسول اللہ ﷺ، رقم الحدیث (۱۶۴) مسند أحمد (۲۰۸/۴) صحیح ابن حبان (۲۳۶/۱) المعجم الکبیر

(۲۷۰/۱۹) الأحاد والمثنائی (۱۱۴/۴)

② صحیح البخاری: کتاب الأنبیاء، باب قول اللہ تعالیٰ: ﴿ضَرَبَ اللّٰهُ مَثَلًا لِلَّذِينَ آمَنُوا امْرَأَاتٍ فِرْعَوْنَ...﴾ رقم

الحدیث (۳۲۳۰) صحیح مسلم: کتاب فضائل الصحابة، باب فضل خدیجة أم المؤمنین ﷺ، رقم الحدیث (۲۴۳۱)

③ صحیح البخاری: کتاب الأنبیاء، باب، رقم الحدیث (۳۲۴۹) صحیح مسلم: کتاب فضائل الصحابة، باب فضل ←

دیا گیا ہے۔ (بخاری) ^① اب ہم کیا سمجھیں کہ ”خیر النساء“ کون ہے؟“ (دو اسلام)

جواب:

وجوہِ فضیلت مختلف ہیں۔ مائی خدیجہ رضی اللہ عنہا نے مالی اعانت سب سے زیادہ کی۔ اس لحاظ سے آپ صلی اللہ علیہ وسلم کی سب ازواجِ مطہرات سے بہتر ہیں اور مائی عائشہ صدیقہ رضی اللہ عنہا علمی خدمات میں سب ”امہات المؤمنین“ سے بہتر ہیں اور حضرت فاطمہ رضی اللہ عنہا جو ہر فطرت کے اعتبار سے سب سے بہتر ہیں۔

دوسرا جواب یہ ہے کہ حضرت خدیجہ الکبریٰ رضی اللہ عنہا کے متعلق ”خیر النساء“ کا لفظ آیا ہے اور حضرت عائشہ صدیقہ رضی اللہ عنہا کے متعلق آیا ہے کہ جیسے ثرید کی فضیلت باقی کھانوں پر ہے، اسی طرح عائشہ صدیقہ رضی اللہ عنہا کی فضیلت باقی عورتوں پر ہے۔ ثرید کی فضیلت جزئی ہے، کلی نہیں۔ اسی طرح حضرت عائشہ صدیقہ رضی اللہ عنہا کی فضیلت بھی جزئی ہے، اور وہ ہے علمی خدمت، اور حضرت فاطمہ رضی اللہ عنہا کے متعلق آیا ہے کہ ”سیدۃ نساء أهل الجنة“ (وہ جنت کی عورتوں کی سردار ہیں) اور یہ فضیلت مطلقہ ہے، جو کسی اور عورت کو حاصل نہیں۔ فافہم!



← خدیجۃ أم المؤمنین رضی اللہ عنہا، رقم الحدیث (۲۴۳۰)

① صحیح البخاری: کتاب المناقب، باب علامات النبوة، رقم الحدیث (۲۴۲۶) صحیح مسلم: کتاب فضائل الصحابة،

باب فضائل فاطمة رضی اللہ عنہا، رقم الحدیث (۲۴۲۶) صحیح مسلم: کتاب فضائل الصحابة، باب فضائل فاطمة رضی اللہ عنہا، رقم

الحدیث (۲۴۵۰) ولفظه: ”سیدۃ أهل الجنة أو نساء المؤمنین“

شُرکیہ عقائد، بدعی رسومات اور بدعت و تقلید کی تردید میں لاجواب کتاب

الاصلاح

(مکمل تین حصے)

تالیف: امام العصر حضرت حافظ محمد حث گوندلوی رحمۃ اللہ علیہ

مقالاتِ محدث گوندلوی رحمۃ اللہ علیہ

از قلم امام العصر حضرت حافظ محمد حث گوندلوی رحمۃ اللہ علیہ

اس مجموعہ میں مندرجہ ذیل رسائل شامل ہیں

- ختمِ نبوت
- اهداءِ ثواب
- تنقید المسائل
- سنت خیر الانام
- اسلام کی دوسری کتاب
- صلاة مسنونہ

وَمَا اتَّكُمْ إِلَهُكُمْ إِلَّا فِي ذُرْوَعِهِمْ وَمَا نَهَاكُمْ عَنْهُ فَانْتَهُوا
اور جو رسول تمہیں دے تو وہ لے لو اور جس سے تم کو منع کریں تو اس سے باز آ جاؤ۔ (الحشر: ۷)

دوامِ حیات

حجیت حدیث پر منفرد انداز میں لکھی گئی ایک تحقیقی کتاب

تالیف:

محمدت العصر حضرت حافظ محمد گوندلوی عریضہ

تحقیق و تعلق:

حافظ شاہ محمود

فاضل مدینہ یونیورسٹی

